

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحدید)

هُدَى لِلنَّاسِ

جدید اسلوب میں تفسیری نکات پر مشتمل

تفسیر روح القرآن

سُورَةُ صَ (۳۸) تا سُورَةُ الْجَاثِيَةِ (۴۵)

(جلد: ۱۰)

مؤلف

ڈاکٹر مولانا محمد اسلم صدیقی

ایم۔ اے۔ پی ایچ۔ ڈی

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑگڑائیں؟ (الحدید)

هُدَى لِلنَّاسِ

جدید اسلوب میں تفسیری نکات پر مشتمل

تفسیر روح القرآن

سُورَةُ صَ (۳۸) تا سُورَةُ الْجَاثِيَةِ (۴۵)

(جلد: ۱۰)

مؤلف

ڈاکٹر مولانا محمد اسلم صدیقی

ایم۔ اے پی ایچ۔ ڈی

جملہ حقوق بحق مؤلف محفوظ ہیں

۲۹۷۶۱۶	تفسیر روح القرآن	:	نام کتاب
الم ت	ڈاکٹر مولانا محمد اسلم صدیقی	:	مؤلف
۱۰۹۵۲۳	ادارہ ہدی للناس	:	ناشر
حصہ ۱۰ ک	زاہد حسین	:	کمپوزنگ
	محمد ندیم پرنٹنگ پریس، لاہور	:	پرنٹرز
	جولائی ۲۰۱۱ء	:	تاریخ اشاعت
	1000	:	تعداد
	700 روپے	:	قیمت

ملنے کا پتہ

- ۱- 343- مہران بلاک، علامہ اقبال ٹاؤن، لاہور۔ فون: 042-35426800
- ۲- ادارہ اسلامیات نئی انارکلی لاہور۔
- ۳- مکتبہ ادارہ معارف اسلامی منصورہ لاہور۔
- ۴- ادارہ منشورات ملتان روڈ بالمقابل منصورہ لاہور۔
- ۵- ۳- کورٹ سٹریٹ، لوئر مال لاہور۔ فون: 042-37248676-37320961
- ہیڈ آفس: منصورہ ملتان روڈ لاہور۔ 042-35417074
- ۶- ادارہ البدر پبلی کیشنز 23 راحت مارکیٹ اردو بازار لاہور۔
- موبائل: 0300-8485030۔ فون: 042-37225030

(ایک ضروری گزارش)

بعض احباب کے اصرار پر ادارہ ہُدَى لِلنَّاسِ نے اس کتاب کا نام ”دروس القرآن“ کی بجائے ”تفسیر روح القرآن“ تجویز کیا ہے۔ اس کتاب کی بیشتر جلدیں چونکہ دروس القرآن کے نام سے چھپ چکی ہیں اس لئے اپنے قارئین کرام کو کسی خلطِ مبحث یا غلط فہمی سے بچانے کیلئے یہ گزارش ضروری معلوم ہوتی ہے کہ وہ مناسب سمجھیں تو اپنے پاس نسخوں میں نام کی تبدیلی کر لیں، اور اگر کہیں کتاب کے اندر سابقہ نام کا ذکر آئے تو اسے بھی نئے نام سے بدل دیں۔

فہرست

(سُورَةُ صَ، سُورَةُ الزُّمَرِ، سُورَةُ الْمُؤْمِنِ، سُورَةُ حَمِّ السَّجْدَةِ

سُورَةُ الشُّورَى، سُورَةُ الزُّخْرُفِ، سُورَةُ الدُّخَانِ، سُورَةُ الْجَاثِيَةِ

سُورَةُ صَ

25	تعارف
25	نام
25	زمانہ نزول
26	سورۃ کے مطالب کا تجزیہ
28	سُورَةُ صَ
29	آیت میں قسم اور جواب قسم کا تعین اور مفہوم
30	قرآن کی مخالفت کا اصل سبب
31	سابقہ مضمون کی معذب قوموں کے حالات سے تائید
31	مخالفین کے آنحضرت ﷺ کی نبوت پر اعتراضات
32	آنحضرت ﷺ کو ساحر قرار دینے کی وجہ
33	قریش کا عجیب پروپیگنڈا
33	آنحضرت ﷺ کی دعوت سے متعلق بدگمانی
34	قریش کا اپنی تاریخ سے استدلال
35	قریش کے پندار پر چوٹ
36	قریش کی رعونت کا جواب
36	گزشتہ مضمون کی مزید وضاحت
37	قریش کے لیے تنبیہ بھی اور پیش گوئی بھی
37	تاریخ سے استشہاد
38	اصحاب الایکہ کا مفہوم

- 40 قریش کا متکبرانہ رویہ اور اس کا جواب
- 41 حضرت داؤدؑ کی زندگی کا نمونہ آنحضرتؐ کے لیے بھی اور قریش کے لیے بھی
- 43 حضرت داؤدؑ کی اولیت کا نمونہ
- 44 حضرت داؤدؑ کی مستحکم حکومت کا اصل سبب
- 44 حضرت داؤدؑ کی حکمت و دانش کے اثرات
- 45 اصل واقعہ
- 46 تنازع کی تفصیل
- 47 حضرت داؤدؑ کا فیصلہ
- 47 حضرت داؤدؑ کا تنبہ اور اس کی تفصیل
- 50 سجدہ تلاوت کے احکام
- 51 حضرت داؤدؑ کی قبولیتِ توبہ
- 52 خلافت و حکومت کے ذمہ داروں کے لیے ہدایات
- 55 وقوعِ قیامت پر دلیل
- 57 آخرت سے انکار کا نتیجہ
- 58 نزولِ قرآن کا مقصد
- 58 حضرت سلیمانؑ کا حقیقی کمال عبدیت ہے
- 60 آیت کی تفسیر میں اختلاف اور نقطہ اعتدال
- 61 آیت کی تفسیر میں اشکال اور ابن کثیر کی رائے
- 64 حضرت سلیمانؑ کی دعا کی صحیح مراد
- 65 آزمائش میں پورا اترنے پر نوازشات
- 65 اللہ تعالیٰ کی بڑی سے بڑی بخشش بھی اس کی دین ہے
- 68 حضرت ایوبؑ کا ابتلا اور آپ کا صبر
- 69 تکلیف کی شیطان کی طرف نسب سے مراد
- 70 صبر پر اللہ تعالیٰ کا فضل
- 71 اہل دانش کے لیے سبق
- 72 حضرت ایوبؑ کی قسم اور اس کے کفارے کا مفہوم

72 قسم سے متعلق بعض وضاحتیں
74 گزشتہ مضمون کی مزید وضاحت کے لیے چند عظیم پیغمبروں کا تذکرہ
75 ان پیغمبروں کا خاص مشن
76 مزید انبیاء کا تذکرہ اور تعارف
78 ایک اہم بات کی طرف توجہ
78 حسن مآب کی وضاحت
79 سرکشوں کا انجام
80 اہل جہنم کی توتکار
84 آنحضرت ﷺ کا منصب اور مخالفین کو انداز
84 اللہ تعالیٰ کی وحدانیت پر دلیل
85 آنحضرت ﷺ کے فریضہ منصبی کی مزید وضاحت
86 آپ کے نذیر ہونے پر دلیل
87 اس واقعہ کے تذکرہ کے اسباب
88 اہلبیس پر عتاب اور استفسار
89 اہلبیس کی فکری کجی
91 تین قابل توجہ حقائق



سُورَةُ الزُّمَرِ

94 تعارف
94 نام
94 زمانہ نزول
96 سُورَةُ الزُّمَرِ
98 آنحضرت ﷺ کو تسلی اور منکرین کو تنبیہ
99 قرآن کریم کی حیثیت اور اس کی تعلیم کی قطعیت
101 مشرکین کے عقیدے پر تعریض

102 انسان کے بگاڑ کا ایک سبب
104 گزشتہ مضمون کا تسلسل
106 لوگوں کے کفر و ایمان سے اللہ تعالیٰ کی بے نیازی
108 انسان کی کمزوری
109 اسلوب کی وضاحت
109 شفاعتِ باطل کا عقیدہ حق و باطل کا امتیاز ختم کر دیتا ہے
113 غریب مسلمانوں کو تسلی
114 مخالفین سے بے نیازی
115 اعلانِ براءت
117 طاغوت کا مفہوم
118 فلاح پانے والوں کی صفات اور ان کو بشارت
118 آنحضرت ﷺ کو تسلی
120 ایک مثال سے زوال کی وضاحت
123 شرح صدر کا مفہوم
123 فیض بقدر استعداد پہنچتا ہے
124 قرآن کریم کے تعارف میں چند باتیں
126 متکبرین کی بے بسی
127 قریش کو تنبیہ
127 قرآن کریم کا ایک خاص اسلوب
128 توحید اور شرک کے نتائج کی تمثیل
130 نبی کریم ﷺ کو تسلی اور مخالفین کو تنبیہ
133 اللہ تعالیٰ کی عدالت کا فیصلہ
135 قرآن کی علمبرداری کرنے والوں کیلئے حیران کن انعامات
136 قریش کی ایک فطری گمراہی کے حوالے سے آنحضرت ﷺ کو تسلی
137 مشرکین کا تضادِ فکر
138 آنحضرت ﷺ کو تسلی اور مشرکین سے براءت کا اعلان

- 139 رسول پر ذمہ داری صرف اتمامِ حجت کی ہے
- 142 تفسیرِ مظہری کی وضاحت
- 143 مشرکین کی بیوقوفی پر تعجب
- 144 شفاعتِ حق کی وضاحت
- 145 انسان کی کمزوری
- 146 مشرکین کے رویہ کے خلاف آنحضرت ﷺ کی دعا
- 147 مشرکین کو ایک تشبیہ
- 147 ایک اور تشبیہ
- 148 انسانی طبیعت کے تضادات
- 149 ہر قوم اپنے اعمال کے نتائج کا سامنا کرتی ہے
- 150 رزق و فضل اللہ تعالیٰ کے ہاتھ میں ہے اس پر مشاہدے سے استشہاد
- 152 خطاب کا مفہوم
- 153 غلط فہمی کا ازالہ
- 154 رحمت کے طلب گاروں کے لیے رہنمائی
- 154 گزشتہ مضمون کی وضاحت
- 157 مشرکین کی دروغ گولی کا انجام
- 157 اللہ تعالیٰ سے ڈرنے والوں کا انجام
- 158 خلاصہ بحث
- 160 مشرکین کے رویے پر تعجب
- 161 شرک کا سبب اللہ تعالیٰ کی شان سے بے خبری ہے
- 162 گزشتہ مضمون کا تسلسل
- 163 حشر قائم ہونے کے بعد کا منظر
- 165 کفار کا انجام
- 167 متقین کا انجام
- 168 اہل جنت کا اظہارِ تشکر
- 168 حاملینِ عرش کا حال

سُورَةُ الْمُؤْمِنِينَ

- 172 تعارف
- 172 نام
- 172 زمانہ نزول
- 172 حالات نزول
- 175 سُورَةُ الْمُؤْمِنِينَ
- 177 کتاب کا نزول احسان بھی ہے اور مخالفین کے لیے تنبیہ بھی
- 177 اس کتاب کے نزول کرنے والا علم کی نارسائی سے پاک ہے
- 178 پروردگار کی چند صفات کا ذکر
- 179 کج بھٹی کرنے والوں کو تنبیہ اور ان کی بظاہر خوشحالی سے بے نیازی کی ترغیب
- 180 مخالفین کے انجام پر تاریخ سے استشہاد
- 181 اللہ تعالیٰ کا فیصلہ مسلط ہو کر رہتا ہے
- 182 مسلمانوں کو تسلی اور فرشتوں کو سفارشی سمجھنے والوں کو تنبیہ
- 183 فرشتوں کے استغفار کی مزید تفصیل
- 185 قیامت میں کفار پر گزرنے والی کیفیت کا ایک منظر
- 186 بعد از وقت اقرار
- 187 کفار کی درخواست کا جواب
- 187 اللہ تعالیٰ کی وحدانیت پر مزید ایک دلیل
- 188 ایمان کے ساتھ اطاعت کا عزم بھی ضروری ہے
- 189 بلند و بالا پروردگار کی مرضیات کا علم صرف وحی الہی سے ہو سکتا ہے
- 190 اللہ تعالیٰ کا علم اور اس کی قدرت سب پر حاوی ہوگی
- 191 قیامت کامل عدل کے ظہور کا دن
- 192 قیامت قریب بھی ہے اور ہولناک بھی

- 193 شفاعتِ باطلہ کی تردید
- 195 قریش کو سخت تنبیہ
- 196 گزشتہ قوموں پر عذاب کا سبب
- 197 گزشتہ مضمون پر تاریخ سے استشہاد
- 197 فرعون اور اس کے دو بڑے لیڈروں کے ذکر کا سبب
- 198 حضرت موسیٰ علیہ السلام کی دعوت کا فرعونوں پر الٹا اثر
- 199 فرعون اور اس کے مصاحبین کی برہمی
- 199 حضرت دنیٰ علیہ السلام کا اپنے رب پر غیر متزلزل اعتماد
- 202 ایک مردِ مومن کی جرأت اور اس کی سرگزشت
- 204 مردِ مومن کا سلسلہ کلام اور فرعون کی مداخلت
- 205 مردِ مومن کی جرأت و استقامت
- 206 یَوْمَ النَّادِ کا مفہوم
- 207 تاریخی ہٹ دھرمی پر ملامت
- 207 ہدایت و ضلالت کے بارے میں چند وضاحتیں
- 209 اقتدار کی چالیں
- 210 ایک سوال کا جواب
- 213 دنیا دار کا اصل مرض
- 213 ضابطہ آخرت کی وضاحت
- 214 قوم کے بعض لوگوں کے رویے کا جواب
- 215 گزشتہ مضمون کا تسلسل
- 216 لاجرم کی تحقیق اور خلاصہ بحث
- 217 مردِ مومن کی تقریر کا اختتام
- 218 مخالفین کی سازشوں کے مقابلے میں اللہ تعالیٰ کی حفاظت
- 218 سُوءُ الْعَذَابِ کی وضاحت
- 219 اہل جہنم کے درمیان توکار کا ایک منظر

- 220 اہل جہنم کی آخری تدبیر اور اس کی ناکامی
- 222 حق و باطل کی کشمکش اور اللہ تعالیٰ کی سنت
- 223 ایک اشکال کا جواب
- 224 نصرت الہی کی وضاحت
- 225 خلاصہ بحث
- 226 ایک اشتباہ کا ازالہ اور آنحضرت ﷺ کو تسلی
- 227 امکانِ آخرت پر دلیل
- 228 اخلاقی اعتبار سے آخرت کا وجوب
- 229 وقوعِ آخرت کا حتمی اعلان
- 229 عقیدہٴ آخرت کو نقصان پہنچانے والے دو سبب اور ان کا رد
- 233 توحید، ربوبیت اور معاد کی تفہیم کیلئے چند نشانیوں سے استشہاد
- 234 قوموں کی دیرینہ بیماری
- 235 توحید اور ربوبیت پر ایک اور دلیل
- 236 نتیجہ بحث
- 237 حتمی اعلانِ حق
- 238 اللہ تعالیٰ کی توحید اور ربوبیت پر انسان کے اپنے وجود سے استدلال
- 239 گزشتہ دلیل کا نتیجہ
- 241 کفار کی کٹ جھتی کا سبب
- 242 آخرت میں مخالفین کا انجام
- 242 مشرکین کا اعتراف
- 243 تکبر کرنے والوں کا انجام
- 245 آیت میں تین باتوں کی وضاحت
- 247 گرد و پیش میں پھیلی ہوئی نشانیوں کی طرف رہنمائی
- 248 ایک تشبیہ
- 249 عذاب دیکھ کر ایمان قبول نہیں ہوتا

سُورَةُ حَمِّ السُّجْدَةِ

252	تعارف
252	نام
252	زمانہ نزول
254	سورۃ کے مطالب کا تجزیہ
256	سُورَةُ حَمِّ السُّجْدَةِ
257	مخالفین کا اصل ہدف
257	چند قابل توجہ باتیں
260	اعراض کی تفصیل
261	راہ ہدایت کے موانع کا دور کرنا اللہ تعالیٰ کے ہاتھ میں ہے
261	زکوٰۃ کا مفہوم
262	شرک اور بد عملی کا سبب انکارِ آخرت ہے
262	ایمان و عمل کے حاملین کے لیے بشارت
264	فکری تضاد کفر کا سبب ہے
266	اللہ تعالیٰ کی صفات سے اللہ تعالیٰ کی وحدانیت پر استدلال
268	استواءِ شمس سے مراد
268	اللہ تعالیٰ کا طریق تخلیق
269	ساتوں آسمانوں کی تکمیل
270	قریش کو تنبیہ
271	لفظِ رسل کے جمع لانے کا سبب
272	قومِ عاد اور اس کے رویے پر تنقید
273	قومِ عاد پر آنے والے عذاب کی تفصیل
274	قومِ ثمود کا رویہ اور ان پر عذاب
275	نجات پانے والے اور ان کا رویہ

- 277 دنیا کے عذاب کے بعد آخرت کی رسوائی
- 278 جرائم پر اعضاء کی گواہی
- 279 اعضاء کی گواہی، مجرمین کی حیرت
- 280 تَسْتَبْرُونَ، تَخَافُونَ کے معنی میں
- 281 قیامت کا عذاب حتمی ہے، رویوں سے متاثر نہیں ہوگا
- 281 مسلسل اعراض کا نتیجہ
- 283 قرآنی دعوت کو بے اثر کرنے کا ایک حربہ
- 284 کفار کو تنبیہ اور مسلمانوں کو تسلی
- 285 قرآنی دعوت کو روکنے کی سزا
- 286 آخرت میں عوام کا اپنے لیڈروں پر غصہ
- 286 ایمان پر ثابت قدم رہنے والوں کو بشارت
- 288 صاحب ایمان لوگوں کو دنیا اور آخرت دونوں میں فرشتوں کی مصاحبت حاصل ہوتی ہے
- 291 سب سے بہتر وہ ہے جو قول و عمل سے دین کی دعوت دیتا ہے
- 292 مخالفانہ ماحول میں ایک داعی کا رویہ
- 293 داعیانہ رویہ صبر اور بڑے نصیب کی بات ہے
- 294 شیطان کی اکساہٹ کا علاج
- 295 توحید کے راستے کی ایک غلط فہمی کا ازالہ
- 296 اللہ تعالیٰ کسی کی عبادت کا محتاج نہیں ہے
- 297 توحید اور قیامت پر دلیل
- 297 کفر کی ایک خاص قسم الحاد ہے، اس کی تعریف اور احکام
- 298 ایک مغالطہ کا ازالہ
- 299 اس زمانے میں کفر و الحاد کی گرم بازاری
- 300 قرآن کریم جیسی عظیم کتاب کے انکار پر اظہارِ تعجب
- 302 آنحضرت ﷺ کو تسلی
- 303 ایک اعتراض اور اس کا جواب
- 306 ایک اور اعتراض اور اس کا جواب

- 307 مخالفین سے بے نیازی کا اعلان
- 308 مشرکین کے ایک سوال کا جواب
- 309 گزشتہ مضمون کا تسلسل
- 309 مخالفین کا نفسیاتی تجزیہ
- 310 گزشتہ مضمون کا تسلسل
- 311 انسان کی غیر متوازن شخصیت کا ایک انداز
- 312 منکرین قرآن سے ایک سوال
- 313 قرآن کریم کی صداقت پر دلائل
- 314 معاندین کی اصل علتِ فساد



سُورَةُ الشُّورَى

- 317 تعارف
- 317 نام
- 317 زمانہ نزول
- 317 سورۃ کے مطالب کا تجزیہ
- 320 سُورَةُ الشُّورَى
- 321 کَذٰلِكَ کا اشارہ کس طرف ہے؟ اور آنحضرت ﷺ کو تسلی
- 323 گزشتہ آیت میں مذکور صفتِ عزیز کی وضاحت
- 323 اللہ تعالیٰ کی علو مرتبت اور عظمت کی یاد دہانی
- 324 مشرکین کو نہایت سخت تنبیہ
- 325 عربوں میں قرآن کی صورت میں احسان اور اتمامِ حجت کی طرف اشارہ
- 327 ایک شبہ کا ازالہ
- 328 ولی کی وضاحت اور مشرکین کے رویے پر اظہارِ تعجب
- 331 آنحضرت ﷺ کو تسلی اور آپ کے مرتبے کی وضاحت
- 332 اللہ تعالیٰ کی وحدانیت پر دلائل

- 333 جو ذات خالق ہے وہی مالک بھی ہے
- 334 اللہ تعالیٰ حاکم حقیقی ہے اس لئے اس نے سب کو ایک ہی دین دیا
- 335 انبیاء کا فرض دین کا قیام ہے
- 335 اقامت دین کا مفہوم
- 336 ایک سوال کا جواب
- 340 ہدایت و ضلالت کے اعتبار سے امتوں کا المیہ
- 340 ہدایت و ضلالت کے حوالے سے ایک سوال اور اس کا جواب
- 341 آنحضرت ﷺ کو استقامت کی تلقین
- 342 کٹ جتی اللہ تعالیٰ کا پسند نہیں
- 343 قرآن حق و باطل میں میزان ہے اس سے متعلق جواب وہی کی فکر کرو
- 344 قیامت سے متعلق فکری اصلاح ضروری ہے
- 344 نافرمانوں کو ڈھیل دینے کی حکمت
- 347 انسان ایک کسان ہے محنت کے مطابق پھل پائے گا
- 348 دین مشرک پر اظہارِ تعجب
- 349 آخرت میں ہر شخص کو اپنے اعمال سے سابقہ پیش آئے گا
- 350 فضل کبیر کی وضاحت
- 351 إِلَّا الْمَوَدَّةَ فِي الْقُرْبَىٰ کا مفہوم
- 353 مخالفین کا قرآن کو افتراء قرار دینے کا جواب
- 355 توبہ اور اصلاح کی ترغیب
- 356 توبہ کی حقیقت
- 356 قریش کے رویے پر تنبیہ اور مسلمانوں کی فکری کوتاہی پر توجہ
- 357 اوپر جو کچھ فرمایا گیا اس پر دلیل
- 358 مخالفین کو ترہیب
- 361 مخالفین کے زعمِ باطل کے ابطال پر دلیل
- 362 دنیا کی کامیابیوں پر اترانے والوں کیلئے ایک تمثیل
- 363 خلاصہ بحث

- 364 ایمان اور توکل سے پیدا ہونے والی مزید تین خصوصیات
- 366 اصحابِ ایمان جی چند مزاجی خصوصیات
- 368 ایک اور مزاجی خصوصیت
- 369 انتقام کا ادب
- 370 ان لوگوں کے شبے کا جواب جو انتقام کو دنیا داری سمجھتے ہیں
- 370 حاصلِ بحث
- 373 ان آیات کا پس منظر
- 374 گزشتہ مضمون کو آگے بڑھایا جا رہا ہے
- 375 قیامت کے روز مشرکین کی بے بسی
- 375 آخری موقع دیا جا رہا ہے
- 376 مخالفین کی طبعی ناہمواری
- 376 کفار کا ایمان نہ لانا ان کی اپنی محرومی ہے
- 377 کفار کے ایک اعتراض کا جواب
- 379 آنحضرت ﷺ پر بھی وحی انہی طریقوں سے نازل ہوتی ہے

☆☆☆☆

سُورَةُ الزُّخْرُفِ

- 384 تعارف
- 384 نام
- 384 زمانہ نزول
- 384 سورۃ کے مطالب کا تجزیہ
- 388 سُورَةُ الزُّخْرُفِ
- 389 قرآن کریم خود اپنی حقانیت پر دلیل ہے
- 390 قرآن کریم کا عربی میں آنا اللہ تعالیٰ کا احسان ہے
- 391 قرآن کریم کے مقام کی بلندی
- 391 آیت کا پس منظر

- 393 گزشتہ مضمون کی تائید تاریخ سے
- 393 مشرکین کے تضادِ فکر کی مثال
- 394 اللہ تعالیٰ کے چند ارشادات بطورِ تضمین
- 395 کرشمہ ربوبیت کا بیان
- 396 مزید آثارِ قدرت کی طرف اشارہ
- 397 مشرکین کے فکری تضادات پر تنبیہ
- 399 مشرکین کے ذہنی افلاس کی مثال
- 400 لڑکیوں سے متعلق اہل عرب کا تصور
- 401 فرشتوں سے متعلق غلط تصور کی تردید
- 401 مشرکین کی اپنے شرک پر دلیل
- 402 بگاڑ کی تاریخ ہر دور میں یکساں رہی ہے
- 405 مشرکین کی آبا پرستی پر ملتِ ابراہیم سے تنقید
- 407 حضرت ابراہیمؑ کا اعلانِ براءت بعد والوں کیلئے نمونہ
- 408 مخالفت کی اصل علت
- 408 عوام کو ایک بہلاوا
- 409 ایک اعتراض اور اس کا جواب
- 410 معترضین کو جواب
- 410 تفاوت و درجات کی حکمتیں
- 412 متاعِ دنیا کی بے حقیقتی اور قریش کا اصل مرض
- 414 قریش کے انکار کا اصل سبب
- 415 گزشتہ مضمون کی وضاحت
- 416 دنیا کے مصاحبوں کا اصل چہرہ آخرت میں ظاہر ہوگا
- 417 آنحضرت ﷺ کو تسلی
- 418 گزشتہ مضمون کا تسلسل
- 418 آنحضرت ﷺ کو مزید تسلی
- 419 آنحضرت ﷺ اور امت ایک ذمہ داری میں شریک ہیں

- 420 مشرکین کے دعویٰ کی تردید
- 422 قریش کی تنبیہ کیلئے فرعون اور حضرت موسیٰؑ کی سرگزشت بیان ہوئی ہے
- 424 اہل مصر کی پریشانی اور وعدہ
- 424 عذاب کے دور ہوتے ہی عہد توڑ دیا جاتا
- 425 حضرت موسیٰؑ کے مقابلے میں فرعون کا دعوائے برتری
- 426 حکمران کی ساحری
- 429 حضرت عیسیٰؑ کے حوالے سے ایک اعتراض کا جواب
- 430 مشرکین کی غلط فہمی کا ازالہ
- 431 حضرت عیسیٰؑ کے معجزات سے استدلال
- 432 حضرت عیسیٰؑ حکمت شریعت لے کر آئے
- 432 حضرت عیسیٰؑ کی اصل دعوت
- 433 رسوم پرستوں نے اختلافات پیدا کئے
- 434 آنحضرت ﷺ کو تسلی
- 434 قیامت کے روز نفسی نفسی
- 437 قیامت کے روز ایمان کا رشتہ باقی رہے گا
- 438 جنت میں اللہ تعالیٰ کے بندوں کی عزت افزائی
- 439 نافرمان بندوں کا انجام
- 439 اہل جہنم کی ابدی مایوسی
- 440 غلط فہمی کا ازالہ
- 440 مایوسی کی وضاحت
- 441 قریش کو تنبیہ
- 442 قریش کو فیصلہ کن عذاب کی دھمکی
- 442 قریش کی خفیہ سرگرمیاں
- 443 توحید پر ایک منفرد اسلوب
- 444 مخالفین کو ان کے حال پر چھوڑ دیں
- 444 اللہ تعالیٰ کی وحدانیت پر دلیل

- 445 اللہ تعالیٰ سے تعلق کی نزاکتیں
- 445 ایک غلط فہمی کا ازالہ
- 446 مشرکین کے فکر و عمل میں تضاد
- 446 آیت کی نحوی تحقیق
- 447 اتمامِ حجت ہو چکا اب آپ ان سے درگزر کیجئے اور الگ ہو جائیے

☆☆☆☆

سُورَةُ الدُّخَانِ

- 450 تعارف
- 450 نام
- 450 زمانہ نزول
- 450 سورۃ کے مطالب کا تجزیہ
- 452 سُورَةُ الدُّخَانِ
- 454 قسم کا مفہوم
- 455 قرآنِ کریم کی جلالتِ قدر
- 456 لَيْلَةُ مُبْرَكَةٍ کی وضاحت
- 456 آنحضرت ﷺ کی بعثتِ رحمت ہے
- 457 ایک غلط فہمی کا ازالہ
- 457 ایمان نہ لانے کا اصل سبب
- 458 مخالفین کو تہدید
- 459 آیت کا مفہوم
- 459 مخالفین کے رویے کا نتیجہ
- 460 اتمامِ حجت کے طور پر قبولیتِ دعا
- 465 قریش اور قوم فرعون میں مشابہت
- 467 فرعون کی دھمکی کا جواب
- 467 حضرت موسیٰؑ کی اپنے رب سے فریاد

- 468 فریاد کی قبولیت اور حضرت موسیٰؑ کو ہدایت
- 468 انکارِ حق کا نتیجہ
- 470 سرکش حکمران عذابِ مہین ہے
- 471 بنی اسرائیل پر اللہ تعالیٰ کا عظیم احسان
- 472 بنی اسرائیل کیلئے انعامات اور آزمائشیں
- 474 قریش کا عقیدہ
- 474 انکارِ آخرت پر دلیل
- 475 مجرمانہ ذہنیت ہلاکت کا باعث ہے
- 476 آخرت اللہ تعالیٰ کی صفات کا لازمی تقاضا
- 477 مشرکین کی دلیل کا جواب
- 477 قیامت کا ہولناک دن
- 479 مجرموں کا حشر
- 480 مجرموں کے عذاب کی تفصیل
- 481 اللہ تعالیٰ سے ڈرنے والوں پر انعام
- 482 اہل جنت کی مسرتوں کی تکمیل
- 483 اہل جنت کی زندگی ابدی ہے
- 483 قرآن کریم کا عربی زبان میں نزول اللہ تعالیٰ کی رحمت ہے



سُورَةُ الْجَاثِيَةِ

- 487 تعارف
- 487 نام
- 487 زمانہ نزول
- 487 سورۃ کے مطالب کا تجزیہ
- 489 سُورَةُ الْجَاثِيَةِ
- 490 سورۃ کی تمہید

- 492 قرآن کریم کی دعوت کے اثبات میں آفاق و انفس کے دلائل
- 492 گزشتہ مضمون کے حق میں انسان کی خلقت اور ربوبیت سے استدلال
- 494 اللہ تعالیٰ کی وحدانیت اور قیامت کے اثبات کیلئے چند نشانیوں کا ذکر
- 495 آنحضرت ﷺ کو تسلی
- 496 ہدایت سے محروم لوگوں کے اوصاف
- 497 حق کو بے اثر کرنے کا حربہ
- 497 قرآن کریم کے مقابلے میں تکبر کا انجام
- 498 قرآن کریم سے متعلق قول فیصل اور مخالفین کا انجام
- 500 جملہ ہائے معترضہ کے بعد اصل مضمون کا اجرا
- 501 خاص کے بعد عام کا ذکر
- 502 مسلمانوں کو تسلی
- 503 ایک اصولی بات
- 504 بنی اسرائیل کا ذکر اور اس کا سبب
- 504 بنی اسرائیل پر اللہ تعالیٰ کے احسانات
- 506 مزید ایک احسان کا ذکر
- 507 آنحضرت ﷺ کی بعثت کا سبب اور آپ کو ہدایات
- 508 یہود سے بے نیازی کی ہدایت
- 508 قرآن کریم کی اہمیت
- 509 آخرت کے اثبات پر ایک دلیل
- 511 تخلیق ارض و سما کا نتیجہ جزاء اعمال ہے
- 512 ہوائے نفس کے اتباع کا نتیجہ
- 512 منکرین قیامت کے دلائل اور ان کی بے وقعتی
- 513 قرآن کریم کے مقابل میں ان کی واحد دلیل
- 514 بعض غلط فہمیوں کا ازالہ
- 517 گزشتہ مضمون کا تسلسل
- 518 قیامت کے منکرین کا عبرتناک انجام

- 518 دفترِ اعمال کی وضاحت
- 519 اہل ایمان کا انجام
- 520 کفار کا انجام
- 520 مخالفین کے استکبار کی تفصیل
- 521 مشرکین کی فکری بے مائیگی
- 522 قیامت کے روز اعمال کے حقیقی نتائج سے پردہ اٹھا دیا جائے گا
- 522 قیامت یوم الجزا ہے
- 523 یہ انجام ان کے اپنے کرتوتوں کی سزا ہے



109523

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحمدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ صَٰ

(۳۸)

تعارف

سُورَةُ صَ

بِسْمِ اللّٰهِ الرَّحْمٰنِ الرَّحِیْمِ

نام:- اس سورۃ کا پہلا حرف ص ہے، اسی کو اس سورۃ کا نام قرار دیا گیا ہے۔

زمانہ نزول:- اس سلسلے میں جتنی روایات ملتی ہیں ان سے متعین طور پر یہ فیصلہ کرنا کہ اس کے نزول کا زمانہ کون سا ہے، بہت مشکل ہے۔ البتہ یہ بات تمام روایات سے معلوم ہوتی ہے کہ یہ سورۃ اس زمانے میں نازل ہوئی ہے جب قریش کی طرف سے آنحضرت ﷺ کی تبلیغ و دعوت پر رد عمل میں بہت شدت پیدا ہو گئی تھی۔ اور وہ یہ سوچنے لگے تھے کہ ہمیں جلد ہی اس سلسلے میں کوئی فیصلہ کر لینا چاہئے، ورنہ اندیشہ ہے کہ اہل مکہ کا کوئی گھر اس دعوت کے اثرات سے محفوظ نہیں رہے گا۔ چنانچہ اس رد عمل کی شدت کی وجہ سے قریش ایک سے زیادہ مرتبہ حضرت ابوطالب کی خدمت میں حاضر ہوئے تاکہ وہ اپنے بھتیجے سے ان کا کوئی تصفیہ کروادیں۔ کبھی تو انہوں نے جناب ابوطالب کے سامنے حالات کا نشیب و فراز رکھا۔ بتوں کی مذمت کو بہانہ بناتے ہوئے نوجوانوں کی طرف سے مختلف خطرات کا اندیشہ ظاہر کیا اور سختی سے کہا کہ آپ اپنے بھتیجے کو اس تبلیغ و دعوت سے روک دیجئے ورنہ اس کے جواب میں کچھ بھی ہو سکتا ہے۔ چنانچہ حضرت ابوطالب نے حالات کی سنگینی کو دیکھتے ہوئے آنحضرت ﷺ سے فرمایا کہ بھتیجے مجھ پر اتنا بوجھ نہ ڈالو کہ میری بوڑھی ہڈیاں جس کو اٹھانہ سکیں۔ تو آنحضرت ﷺ نے آنکھوں میں آنسو بھرتے ہوئے فرمایا کہ چچا! قریش اگر میرے دائیں ہاتھ پہ سورج اور بائیں ہاتھ پر چاند بھی لا کر رکھ دیں اور پھر مجھ سے مطالبہ کریں کہ میں اللہ تعالیٰ کے دین کی تبلیغ و دعوت سے رک جاؤں۔ جب تک میرے کندھوں پر سر ہے میں اس ذمہ داری کو ادا کرنے سے رک نہیں سکتا۔

حالات میں مزید شدت آتی گئی، حتیٰ کہ حضرت ابوطالب بیمار ہو گئے۔ اور قریش کے سرداروں نے محسوس کیا کہ اب یہ ان کا شاید آخری وقت ہے۔ تو انہوں نے آپس میں مشورہ کیا کہ چل کر شیخ سے بات کرنی چاہئے، کہیں ایسا نہ ہو کہ ان کا انتقال ہو جائے اور ان کے بعد ہم محمد (ﷺ) کے ساتھ کوئی سخت معاملہ کریں، تو عرب کے لوگ ہمیں طعنہ دیں گے کہ جب تک شیخ زندہ تھا یہ لوگ اس کا لحاظ کرتے رہے، اب اس کے مرنے کے بعد ان لوگوں نے اس کے بھتیجے پر ہاتھ ڈالا ہے۔ اس مشورے کے بعد سردار ان قریش کی ایک بڑی تعداد حضرت ابوطالب کے پاس پہنچی۔ آنحضرت ﷺ کی تبلیغ و دعوت کے بارے میں شکایات کیں اور ساتھ ہی کہا کہ ہم آپ کے سامنے ایک انصاف کی بات پیش کرنے کیلئے آئے ہیں۔ وہ یہ ہے کہ آپ اپنے بھتیجے سے کہیں کہ وہ ہمیں ہمارے دین پر چھوڑ دے اور ہم اسے اس کے دین پر چھوڑ دیتے ہیں۔ وہ جس معبود کی عبادت کرنا چاہے ہمیں اس سے کوئی تعرض نہیں۔ مگر وہ ہمارے معبودوں کی

مذمت نہ کرے۔ اور لوگوں کو ہمارے معبودوں کیخلاف نہ اکسائے۔ اس شرط پر آپ ہم سے اس کی صلح کرادیں۔ حضرت ابوطالب نے نبی کریم ﷺ کو بلایا اور آپ سے کہا کہ بھتیجے یہ تمہاری قوم کے لوگ میرے پاس آئے ہیں، ان کی خواہش ہے کہ تم ایک منصفانہ بات پر ان سے اتفاق کرلو، تاکہ تمہارا اور ان کا جھگڑا ختم ہو جائے۔ پھر انہوں نے وہ بات حضور کو بتائی جو سردارانِ قریش نے ان سے کہی تھی۔ نبی کریم ﷺ نے جواب میں فرمایا: چچا جان میں تو ان کے سامنے ایک ایسا کلمہ پیش کرتا ہوں جسے اگر یہ مان لیں تو عرب ان کا تابع فرمان اور عجم ان کا باج گزار ہو جائے گا۔ یہ سن کر پہلے تو سردارانِ قریش ہکا بکارہ گئے۔ پھر بعض نے سنبھل کر کہا، کہ تم ایک کلمہ کہتے ہو، ہم ایسے دس کلمے کہنے کو تیار ہیں۔ مگر یہ تو بتاؤ وہ کلمہ کیا ہے؟ آپ نے فرمایا لَا إِلَهَ إِلَّا اللَّهُ۔ یہ سن کر وہ سب یکبارگی اٹھ کھڑے ہوئے اور اول نول بکنے لگے۔ ان میں سے بعض باتوں کا ذکر قرآنِ کریم نے اس سورۃ کے آغاز میں کیا ہے۔

اس طرح کے واقعات چونکہ ایک سے زیادہ دفعہ پیش آئے ہیں۔ اس لئے اہل تفسیر نے زمانہ نزول کے تعین میں دشواری محسوس کی ہے۔ اس لئے حقیقت یہ ہے کہ ان روایات سے صرف اتنا اندازہ ہوتا ہے کہ اس سورۃ کا نزول سخت کشمکش کے دور میں ہوا ہے، لیکن ٹھیک ٹھیک اس کا تعین ممکن نہیں۔

سورۃ کے مطالب کا تجزیہ

سب سے پہلے قرآنِ کریم کی اصل حقیقت کی طرف متوجہ کیا گیا ہے کہ یہ کتاب لوگوں کیلئے یاد دہانی ہے۔ جو لوگ اس کی اس حیثیت کو سمجھ کر اس کی طرف متوجہ ہوں گے وہ اس سے ہدایت حاصل کرنے میں ناکام نہیں ہوں گے۔ رہے قریش تو ان کا قرآنِ کریم سے فائدہ نہ اٹھانا قرآنِ کریم کی کسی کمزوری کی وجہ سے نہیں بلکہ ان کی ہٹ دھرمی اور تکبر کی وجہ سے ہے۔ اور یہ کوئی پہلا موقع نہیں، جب بھی کسی قوم نے اللہ تعالیٰ کی نازل کردہ کتاب کے ساتھ تکبر اور ہٹ دھرمی کا معاملہ کیا ہے، وہ بالآخر تباہ ہو کر رہی۔ اگر قریش نے اپنی روش نہ بدلی تو وہ بھی یقیناً اسی انجام کا شکار ہوں گے۔ ان لوگوں پر یہ بات شاق گزر رہی ہے کہ انہیں کے اندر کا ایک شخص اللہ تعالیٰ کے رسول کی حیثیت سے ان کو شرک کے انجام سے ڈرائے۔ چنانچہ وہ پورے جوش کے ساتھ اپنے معبودانِ باطل کی حمایت کیلئے اٹھ کھڑے ہوئے ہیں اور رسول کو ساحر اور کذاب قرار دے رہے ہیں۔ ان کیلئے یہ بات بھی عجیب ہے کہ اللہ تعالیٰ نے اپنی کتاب مالی لحاظ سے کمزور آدمی پر کیوں اتاری، اسے تو کسی امیر آدمی پر اتارا جانا چاہئے۔

اس کے بعد ماضی کی بعض سرکش قوموں کا حوالہ دیا گیا ہے جنہوں نے اللہ تعالیٰ کے رسولوں کے ساتھ یہی متکبرانہ روش اختیار کی اور بالآخر کفر کردار کو پہنچیں۔ قریش کو تنبیہ کی گئی ہے کہ اللہ تعالیٰ کے غضب کو دعوت نہ دو، تم اس کی ایک ڈانٹ کی بھی تاب نہیں لاسکتے۔

اس کے بعد آنحضرت ﷺ کو صبر و استقامت کی تلقین کی گئی ہے اور حضرت داؤد علیہ السلام کی زندگی کے بعض واقعات کا حوالہ دے کر ان کی بے مثال قوت و حشمت کا ذکر کیا گیا ہے۔ اور ساتھ ہی زور دے کر یہ بات کہی گئی ہے کہ اللہ تعالیٰ نے جیسے جیسے حضرت داؤد علیہ السلام کو نوازا، ویسے ویسے ان کی شکر گزاری اور انابت میں بھی اضافہ ہوتا چلا گیا۔ وہ دوسروں کے واقعات سے بھی متنبہ ہو کر اپنی زندگی کی اصلاح کیلئے کوشش کرتے رہے۔ اللہ تعالیٰ نے ان کو علم و دانش بخشا تو انہوں نے اللہ تعالیٰ کی زمین پر حق و عدل قائم کیا۔

اس کے بعد فرمانبردار اور سرکش بندوں کے اس انجام کا نقشہ کھینچا گیا ہے جو وہ عالمِ آخرت میں دیکھنے والے ہیں۔ اور اس سلسلے میں کفار کو دو باتیں خاص طور پر بتائی گئی ہیں۔ ایک یہ کہ آج جن سرداروں اور پیشواؤں کے پیچھے جاہل لوگ اندھے بن کر ضلالت کی راہ پر چلے جا رہے ہیں کل وہی جہنم میں اپنے پیروؤں سے پہلے پہنچے ہوئے ہوں گے اور دونوں ایک دوسرے کو کوس رہے ہوں گے۔ دوسری یہ بات بتائی گئی ہے کہ آج جن اہل ایمان کو یہ لوگ ذلیل و خوار سمجھ رہے ہیں، کل یہ آنکھیں پھاڑ پھاڑ کر حیرت کے ساتھ دیکھیں گے کہ ان کا جہنم میں کہیں نام و نشان تک نہیں، اور یہ خود اس کے عذاب میں گرفتار ہیں۔

اس کے بعد اس حقیقت کا اظہار کیا گیا ہے کہ یہ دنیا کوئی اندھیر نگری نہیں ہے۔ اس وجہ سے لازماً اس کے بعد ایک فیصلے کا دن آئے گا جس میں متقی اور فاجر دونوں اپنے اپنے اعمال کی جزا یا سزا پائیں گے۔

خاتمہ سورۃ میں قصہ آدم و ابلیس کا ذکر فرمایا گیا ہے۔ اس سے مقصود قریش کو یہ بتانا ہے کہ تم اپنے تکبر اور ہٹ دھرمی کی وجہ سے نبی کریم ﷺ پر ایمان لا کر ان کے سامنے جھکنے کیلئے تیار نہیں ہو۔ ایسا ہی تکبر آدم کے آگے جھکنے سے ابلیس کو بھی مانع ہوا تھا۔ خدا نے جو مرتبہ آدم کو دیا تھا اس پر ابلیس نے حسد کیا اور حکمِ خدا کے مقابلے میں سرکشی اختیار کر کے لعنت کا مستحق ہوا۔ اسی طرح کا مرتبہ اللہ تعالیٰ نے نبی کریم ﷺ کو عطا کیا ہے، اس پر تم حسد کر رہے ہو، اور اس بات کو سمجھ نہیں پا رہے ہو کہ جسے اللہ تعالیٰ نے رسول مقرر کیا ہے اس کی اطاعت کرو۔ اللہ تعالیٰ نے اپنے رسول کو مندر بنا کے بھیجا ہے وہ جس بات کی خبر دے رہا ہے وہ ایک امرِ شہدانی ہے۔ اور جو لوگ تکبر کی وجہ سے اس کی تکذیب کر رہے ہیں وہ ابلیس کی پیروی کر رہے ہیں۔ اور اسی انجام سے دوچار ہوں گے جو ابلیس اور اس کے پیروکاروں کیلئے مقدر ہے۔

آيَاتُهَا ٨٨

سُورَةُ صَ مَكِّيَّةٌ (٣٨)

رُكُوعَاتُهَا ٥

بِسْمِ اللَّهِ الرَّحْمَنِ الرَّحِيمِ

ص وَالْقُرْآنِ ذِي الذِّكْرِ ۝١ بَلِ الَّذِينَ كَفَرُوا فِي عِزَّةٍ وَشِقَاقٍ ۝٢
 كَمْ أَهْلَكْنَا مِنْ قَبْلِهِمْ مِنْ قَرْنٍ فَنَادَُوا وَآوَلَاتِ حِينٍ مَنَاصٍ ۝٣
 عَجِبُوا أَنْ جَاءَهُمْ مُنذِرٌ مِنْهُمْ وَقَالَ الْكٰفِرُونَ هَذَا سِحْرٌ كَذَّابٌ ۝٤
 اجْعَلِ الْاِلٰهَةَ الْهٰٓءَا وَاحِدًا ۝٥ اِنَّ هٰذَا الشَّيْءُ عَجَابٌ ۝٦ وَاَنْطَقَ الْمَلٰٓئِ
 كُ مِنْهُمْ اِنْ اَمْشَوْا وَاَصْبِرُوا عَلٰٓى الْهٰٓءَا كُمْ ۝٧ اِنَّ هٰذَا الشَّيْءُ يُرَادُ ۝٨
 مَا سَمِعْنَا بِهٰذَا فِي الْمِلَّةِ الْاٰخِرَةِ ۝٩ اِنَّ هٰذَا اِلَّا اٰخْتِلَافٌ ۝١٠ ءَا نُنزِلُ
 عَلَيْهِ الذِّكْرَ مِنْ بَيْنِنَا ۝١١ بَلْ هُمْ فِي شَكٍّ مِنْ ذِكْرِي ۝١٢ بَلْ لَنَا
 يَدٌ وَقُوَّةٌ اَعْدَابٌ ۝١٣ اَمْ عِنْدَهُمْ خَزَايِنُ رَحْمَةِ رَبِّكَ الْعَزِيزِ الْوَهَّابِ ۝١٤
 اَمْ لَهُمْ مُلْكُ السَّمٰوٰتِ وَالْاَرْضِ وَمَا بَيْنَهُمَا ۝١٥ فَلْيُرْتَقُوا فِي الْاَسْبَابِ ۝١٦
 جُنْدًا مَا هُنَا لَكَ مَهْزُومٌ مِّنَ الْاَحْزَابِ ۝١٧ كَذَّبَتْ قَبْلَهُمْ قَوْمُ نُوحٍ ۝١٨
 وَعَادٌ وَفِرْعَوْنُ ذُو الْاَوْتَادِ ۝١٩ وَثٰوُدٌ وَقَوْمٌ لُّوٓطٍ ۝٢٠ وَاصْبِ لَيْكَةَ
 اَوْلِيٰكَ الْاَحْزَابِ ۝٢١ اِنَّ كُلَّ الْاَكْذٰبِ الرُّسُلِ فَحَقَّ عِقَابٌ ۝٢٢

رکوع: ۱۔ (ص قسم ہے نصیحت والے قرآن کی۔ ۱) بلکہ جن لوگوں نے ماننے سے انکار کیا ہے وہی سخت تکبر اور مخالفت میں مبتلا ہیں۔ ۲) ان سے پہلے ہم نے کتنی قومیں ہلاک کر دیں، انہوں نے اس وقت چیخ و پکار کی جب بچنے کا وقت نہ رہا۔ ۳) اور ان لوگوں نے تعجب کیا کہ ایک ڈرانے والا خود ان ہی میں سے آ گیا، اور کافروں نے کہا، یہ ساحر ہے، سخت جھوٹا ہے۔ ۴) کیا اس نے تمام معبودوں کو ایک معبود کر دیا، یہ تو بڑی ہی عجیب بات ہے۔ ۵) اور سرداران قوم یہ کہتے ہوئے نکل گئے کہ چلو اور ڈٹے رہو اپنے معبودوں پر، بیشک یہ بات کسی اور مقصد کیلئے کہی جا رہی ہے۔ ۶) ہم نے یہ بات آخری ملت میں کسی سے نہیں سنی، یہ محض ایک من گھڑت بات ہے۔ ۷) کیا ہمارے درمیان میں سے کسی ایک شخص پر ذکر نازل کر دیا گیا؟ بلکہ یہ لوگ میرے ذکر پر شک کر رہے ہیں، بلکہ اب تک انہوں نے میرے عذاب کا مزہ نہیں چکھا۔ ۸) کیا تیرے رب کی رحمت کے خزانے جو عزیز اور وہاب ہے ان کے قبضے میں ہیں۔ ۹) کیا آسمان اور زمین اور ان کے درمیان کی تمام چیزوں کی بادشاہی ان ہی کے اختیار میں ہے، تو پھر چاہئے کہ وہ آسمانوں کے اندر چڑھ جائیں۔ ۱۰) جتھوں میں سے ایک جتھہ اسی جگہ شکست دیا جائے گا۔ ۱۱) ان سے پہلے نوح کی قوم عاد اور میخوں والے فرعون نے تکذیب کی۔ ۱۲) اور ثمود، قوم لوط اور امیکہ والوں نے بھی، یہ جتھے تھے۔ ۱۳) ان میں سے ہر ایک نے رسولوں کو جھٹلایا، تو میرا عذاب ان پر نازل ہو کے رہا۔ ۱۴)

ص وَالْقُرْآنِ ذِي الذِّكْرِ ۝

(ص قسم ہے نصیحت والے قرآن کی۔ ۱)

ص حروف مقطعات میں سے ہے اور حروف مقطعات کی تشریح سورۃ البقرۃ کے آغاز میں کی جا چکی ہے۔

آیت میں قسم اور جواب قسم کا تعین اور مفہوم

وَالْقُرْآنِ ذِي الذِّكْرِ واو حروف قسم ہے اور اس کے بعد کا جملہ قسم ہے۔ اس بات کا تذکرہ متعدد دفعہ ہو چکا ہے کہ قرآن کریم میں بالعموم جس لفظ یا جس جملے سے قسم کھائی جاتی ہے وہ دلیل اور شاہد کا کام دیتا ہے اور اس کا مقسم علیہ دعویٰ کی حیثیت رکھتا ہے۔ یہاں قرآن کریم کی قسم کھائی گئی ہے لیکن ساتھ اس کی صفت کا بھی ذکر کیا گیا ہے۔ جس طرح سورۃ یٰسین میں قرآن کی قسم حکیم کی صفت کے ساتھ وارد ہوئی ہے۔ یوں تو قرآن کریم کسی صفت کا محتاج نہیں، آفتاب آمد دلیل آفتاب۔ لیکن انسان کی فکری کوتاہی کو دیکھتے ہوئے بعض دفعہ ایسے حقائق کو بھی بعض صفات کے ساتھ ذکر کرنا پڑتا ہے جن کی طرف سے انسانی تغافل ایک معمول بن کر رہ جائے۔ قرآن کریم کے حجت، واضح اور ہدایت ہونے میں کسی شک یا انکار کی گنجائش نہیں۔ لیکن قرآن کے نزول کے وقت بھی اس کے انکار کرنے والوں نے کوئی کمی نہیں چھوڑی اور آج بھی دنیا میں اس کے منکرین کی کمی نہیں۔ اس لئے یہاں اس کے دلیل اور حجت ہونے کو واضح کرنے کیلئے اس کیلئے ذکر کی صفت لائی گئی ہے۔ بعض لوگوں نے ذکر کا معنی بزرگ کیا ہے۔ ظاہر ہے کہ قرآن کریم کے بزرگ ہونے میں کوئی شبہ نہیں۔ وہ ہر لحاظ سے سب سے اعلیٰ و افضل ہے۔ لیکن بعض اہل علم اس کا ترجمہ نصیحت یا یاد دہانی کرتے ہیں۔ قرآن کریم کے

نصیحت ہونے میں کون شبہ کر سکتا ہے۔ انسان کی انفرادی اور اجتماعی زندگی کی خیر خواہی کیلئے جو کچھ قرآن کریم نے کہا اور کیا ہے اس لحاظ سے اس کا کوئی ثانی نہیں۔ اور عجیب بات یہ ہے کہ اس کا یہ فیضان کہیں رکنے والا نہیں، جب تک لوگ اس کی طرف متوجہ ہوتے رہیں گے وہ ان کیلئے خیر خواہی کا سامان کرتا رہے گا۔ یاد رہے نصیحت درحقیقت خیر خواہی ہی کا نام ہے۔ جہاں تک اس کی یاد دہانی کا تعلق ہے وہ بھی بالکل واضح ہے۔ اس لحاظ سے وہ آدمی کے دل و دماغ کو اپیل کرتا ہے، انسانی فطرت کو پکارتا ہے کہ وہ دیکھے کہ وہ کون سے حقائق ہیں جو فطرت کے اندر ودیعت کئے گئے ہیں۔ لیکن انسان انہیں بھول چکا ہے۔ قرآن کریم بار بار ان کی یاد دلاتا ہے۔

اللہ تعالیٰ کی ہدایت و رحمت کے استحقاق کیلئے جو سنت اللہ ہے قرآن کریم اس کو بھی یاد دلاتا ہے۔ اور تکذیبِ رسل کے نتیجے میں قوموں کو جس صورتحال سے دوچار ہونا پڑا ہے اس کی بھی یاد دہانی کرائی جاتی ہے۔

وہ اس بات پر بھی زور دیتا ہے کہ دوبارہ جی کے اٹھنا اور اللہ تعالیٰ کے حضور جوابدہی کیلئے حاضر ہونا اور پھر جزاء و سزا کے مرحلوں سے گزرنا ایک ایسی حقیقت ہے جو تاریخِ انسانی کی ابتداء ہی میں انسان کو بتا دی گئی تھی۔ لیکن انسان بار بار اس کو بھولتا رہا۔ قرآن کریم نہایت تاکید اور تکرار کے ساتھ اس کی یاد دلاتا ہے۔ اور یہ تمام کام وہ اس لئے کرتا ہے کہ اس کی صفت ذی الذکر ہے۔

سوال یہ ہے کہ اس قسم کا مقسم علیہ کون ہے؟ اور قرآن کریم کو یہاں بطور دلیل کے پیش کیا گیا ہے تو دعویٰ کیا ہے؟ آیت قرآنی کو دیکھتے ہوئے معلوم ہوتا ہے کہ دعویٰ الگ سے ذکر نہیں کیا گیا۔ بلکہ وہ دعویٰ یا مقسم علیہ قسم کے اندر ہی مضمر ہے۔ اور یہ طریقہ یعنی مقسم علیہ کا قسم کے اندر مضمر ہونا قرآن کریم کے اسلوب کیلئے اجنبی نہیں، بلکہ جہاں بھی قسم کی نوعیت ایسی ہو کہ مقسم علیہ ذکر کئے بغیر قسم سے مترشح ہو رہا ہو تو عموماً وہاں مقسم علیہ کو قسم کے اندر مضمر کر دیا جاتا ہے۔ یہاں قسم کے الفاظ پر غور کیجئے کہ جس قرآن کی قسم کھائی گئی ہے اسے یاد دہانی والا قرآن کہا گیا ہے۔ یعنی یہ کتاب ایسی ہے جو یاد دہانیوں سے بھرپور ہے۔ اور وہ یاد دہانیاں اس بات پر شاہد ہیں کہ آج قریش کو جن باتوں کی تذکیر کی جا رہی ہے وہ بالکل ناقابلِ انکار ہیں۔ اگر قریش ان کو نہیں مان رہے تو اس کا یہ مطلب نہیں کہ جو دین ان کے سامنے پیش کیا جا رہا ہے اس میں کوئی خلل ہے۔ یا آنحضرت ﷺ ان کے سامنے تبلیغ و دعوت میں کوئی کمی کر رہے ہیں بلکہ اس کا سبب محض ان کی انانیت اور مخاصمت جاہلانہ نخوت اور ہٹ دھرمی ہے۔

بَلِ الَّذِينَ كَفَرُوا فِي عِزَّةٍ وَشِقَاقٍ ﴿٢﴾

(بلکہ جن لوگوں نے ماننے سے انکار کیا ہے وہی سخت تکبر اور مخاصمت میں مبتلا ہیں۔ ۲)

قرآن کی مخالفت کا اصل سبب

پیش نظر آیت کریمہ اوپر کی بات کی تائید کر رہی ہے۔ یعنی قرآن کریم جو نصیحت اور یاد دہانیوں سے معمور ہے اس سے اگر لوگ نصیحت حاصل نہیں کر رہے اور اسے ماننے سے انکار کر رہے ہیں تو اس کا یہ مطلب نہیں کہ قرآن کریم کی تذکیر میں کوئی کمی ہے۔ بلکہ حقیقت یہ ہے کہ اس کا انکار کرنے والے تکبر اور مخاصمت میں مبتلا ہیں۔ اور یہ بات واضح ہے کہ بڑی سے بڑی نصیحت بھی اس شخص پر کوئی اثر نہیں کرتی جس کی انانیت اور ہٹ دھرمی اس کی پوری شخصیت کا احاطہ کر چکی ہو۔ آدمی کی ذات کا خول اتنا شدید ہوتا ہے کہ عموماً نصیحت اس میں راستہ بنانے سے معذور رہتی ہے۔

کہ ہم میں سے ایک عام آدمی جو اپنی کوئی حیثیت نہیں رکھتا، اس کا کوئی خاص حوالہ نہیں۔ وہ یتیم پیدا ہوا، بچپن میں بکریاں چراتا رہا اور مالی لحاظ سے ابھی سنبھلنے نہ پایا تھا کہ اس کے سر پر نبوت کا تاج رکھ دیا گیا۔ کیا نبوت کوئی ایسا گیا گزرا منصب ہے کہ وہ ایک نہایت نادار اور بے حیثیت آدمی کے سر پر سجا دیا جائے۔ اگر یہ منصب دینا ہی تھا تو کیا مکہ اور طائف کے سرداروں میں سے کسی کا انتخاب نہیں کیا جاسکتا تھا۔

قریش کا اظہارِ تعجب اپنی جگہ لیکن حقیقت کے اعتبار سے دیکھا جائے کہ جن باتوں کی وجہ سے ان کو تعجب پیدا ہوا ہے وہ باتیں تو حماقت کے سوا کچھ نہیں۔ سوال یہ ہے کہ اگر انسانوں کی اصلاح کیلئے کسی آسمانی مخلوق کو رسول بنا کر بھیجا جاتا تو وہ انسانوں کی اصلاح کیسے کر سکتی۔ کیونکہ ہر جنس اپنی ہم جنس کی ضروریات کو سمجھتی ہے۔ انسانوں کی رہنمائی کیلئے اگر انسان کے علاوہ کوئی اور مخلوق بھیجی جاتی وہ یقیناً انسانی حالات، جذبات اور ضروریات سے بے خبر ہوتی تو انسان کی رہنمائی کیسے کرتی۔ اور اگر انسانوں میں سے کسی اجنبی آدمی کو رسول بنا کر بھیجا جاتا تو اہل مکہ اس کی صداقت کو کیسے جانتے، انہیں کیسے خبر ہوتی کہ یہ شخص بھروسے کا آدمی ہے یا نہیں، انہیں اس کی سیرت و کردار کے بارے میں کیسے اطمینان ہوتا۔

آنحضرت ﷺ کو ساحر قرار دینے کی وجہ

دوسری بات اس آیت میں یہ کہی گئی ہے کہ یہ شخص پیغمبر نہیں بلکہ ساحر ہے۔ آنحضرت ﷺ کو مخالفین کا ساحر قرار دینا درحقیقت اس وجہ سے تھا کہ وہ یہ دیکھ رہے تھے کہ جو شخص اس پیغمبر پر ایمان لے آتا ہے ہزار کوش اور اذیت کے باوجود وہ ایمان سے منہ نہیں پھیرتا۔ اسے کسی تعلق کے کٹ جانے اور کسی نقصان پہنچنے کی پرواہ نہیں ہوتی۔ باپ کو بیٹا اور بیٹے کو باپ چھوڑ دیتا ہے، بیوی شوہر سے الگ ہو جاتی ہے اور شوہر بیوی سے جدا ہو جاتا ہے۔ ہجرت کی نوبت آئے تو دامن جھاڑ کر وطن سے نکل کھڑا ہوتا ہے۔ کوئی بھی قیامت گزر جائے وہ شخص اپنے ایمان سے کبھی منحرف نہیں ہوتا، یہ جادو نہیں تو اور کیا ہے۔ اسی طرح ہم دیکھتے ہیں کہ اس شخص نے کسی کے سامنے کبھی زانوں تلذذہ نہیں کیا۔ لیکن وہ جس کلام کو کلامِ خداوندی کہہ کر پیش کرتا ہے اس کی معجزانہ فصاحت و بلاغت انسان کو مسحور کر کے رکھ دیتی ہے۔ قرآن کریم کا پیش کردہ نظامِ زندگی ہر طرح کے اختلاف سے پاک ہے۔ اس کی پیشگوئیاں وقت کے ساتھ ساتھ اپنی صداقت منو اچکی ہیں۔ وہ ان تمام باتوں کے جواب میں صرف ایک ہی بات کہتے تھے کہ یہ شخص بہت بڑا جادوگر ہے۔ اس شخص کے کلام میں جو تائید و تکرار ہے وہ اس وجہ سے نہیں ہے کہ اس پر آسمان سے وحی اترتی ہے بلکہ یہ کلام جادوگر ہے۔ اس وجہ سے اس کی باتیں دلوں پر اثر کرتی ہیں۔

اور تیسری بات اس آیت میں یہ کہی گئی ہے کہ یہ شخص پیغمبر نہیں بلکہ کذاب ہے جس کا معنی ہے جھوٹا، لپاٹیا اور لاف زن۔ یعنی یہ شخص کلام جادوگر ہی نہیں بلکہ عوام پر اپنی دھونس جمانے کیلئے نبوت کا دعویٰ بھی کرتا ہے۔ یعنی وہ جو کچھ کہتا ہے وہ اللہ تعالیٰ کی طرف سے اس پر نازل ہوتا ہے۔ وہ اس کی طرف سے منذر ہو کر آیا ہے۔ لیکن یہ سب باتیں جھوٹی ہیں، یہ اپنے ہر دعوے میں جھوٹ بول رہا ہے۔ کس قدر تعجب کی بات ہے کہ اللہ تعالیٰ نے ان کی ہدایت کیلئے ایک رسول بھیجا، ان کی تنبیہ و تذکیر کیلئے ایک منذر کو مبعوث کیا، ان کیلئے ایک یاد دہانی کرنے والی کتاب نازل فرمائی، لیکن وہ غرور اور تکبر کے مارے ہوئے لوگ اس بات پر تعجب کر رہے ہیں کہ ان ہی جیسا ایک بشر ان کے پاس انذار کیلئے کیسے آ گیا۔ اور وہ اپنی رعونت اور تکبر میں نہ جانے اللہ تعالیٰ کے رسول کو کیا کیا کہہ رہے ہیں۔

أَجْعَلَ الْإِلَهَةَ إِلَهًا وَاحِدًا ۖ إِنَّ هَذَا لَشَيْءٌ عُجَابٌ ۝

(کیا اس نے تمام معبودوں کو ایک معبود کر دیا، یہ تو بڑی ہی عجیب بات ہے۔ ۵)

قریش کا عجیب پروپیگنڈا

قریش اور دیگر مخالفین کو آنحضرت ﷺ کی نبوت کے بعد سب سے زیادہ جس چیز پر اعتراض تھا وہ آپ کی توحید کی دعوت تھی۔ آپ پوری قوت سے ان کے سامنے اللہ تعالیٰ کو اس کی ذات، اس کی صفات اور اس کے حقوق میں واحد اور یکتا قرار دیتے تھے۔ نہ اس کے سوا کوئی عبادت کے لائق ہے اور نہ اس کے سوا کوئی غیر مشروط مطاع ہے۔ جس طرح وہ اپنی ذات میں یکتا ہے اسی طرح وہ اپنی صفات میں بھی یکتا ہے۔ اور اس کی ذات و صفات کے تقاضوں کے طور پر جو حقوق اس کیلئے لازم ہیں ان میں بھی اس کا کوئی شریک نہیں۔ مخالفین کیلئے یہ دعویٰ نہ صرف ناقابل قبول بلکہ بہت تکلیف دینے والا تھا۔ کیونکہ ہر قبیلے نے اپنا ایک الگ خدا بنا رکھا تھا۔ اور ہر قبیلہ اپنے بت کے ساتھ اندھی بہری عقیدت رکھتا تھا۔ کعبۃ اللہ میں سینکڑوں بتوں کے ہونے کا سبب یہی تھا کہ ہر قبیلے نے اپنا بت وہاں رکھا ہوا تھا تا کہ اللہ تعالیٰ کا یہ گھر تمام خداؤں کا تیرتھ ثابت ہو۔ اور سارے قبائل والہانہ کھنچے چلے آئیں۔ قریش ان کی اس عقیدت اور محبت سے فائدہ اٹھاتے ہوئے قبائل کی عصبيت کو بھڑکانے کیلئے یہ زہر یلا پروپیگنڈا کرتے تھے کہ اس شخص نے تمام معبودوں کو ختم کر کے ایک معبود بنا ڈالا ہے۔ اس سے زیادہ عجیب بات اور کیا ہو سکتی ہے۔ اور معبود بھی اس نے وہ رکھا ہے جس کو وہ خود معبود مانتا اور اس کی بوجا کرتا ہے، دوسرے تمام معبودوں کی خدائی اس نے ختم کر دی ہے۔ اور یہ ایک ایسی حرکت ہے جس کا سراغ ہم اپنے آباؤ اجداد میں بھی نہیں پاتے۔ اس لئے قرآن کریم نے اس آیت کے آخر میں ”عجَاب“ کا لفظ استعمال کیا۔ کیونکہ ”عجَاب“ کے اندر عجیب کے مقابلے میں مبالغہ کا مفہوم پایا جاتا ہے۔ یعنی ان کے نزدیک اللہ تعالیٰ کی توحید اور واحدنیت ایک ایسی بات تھی کہ جس سے زیادہ عجیب بات اور کوئی نہیں ہو سکتی تھی۔ اس طرح سے قریش نے تمام قبائل میں ایک طرح سے آگ لگانے کی کوشش کی، لیکن اللہ تعالیٰ نے اپنے رسول کو ان کے شر سے محفوظ رکھا۔

وَأَنْطَلِقَ الْمَلَائِكَةُ مِنْهُمْ أَنْ أَمْشُوا وَأَصْبِرُوا عَلَىٰ إِلَهَيْكُمْ ۖ إِنَّ هَذَا لَشَيْءٌ يُرَادُ ۝

(اور سرداران قوم یہ کہتے ہوئے نکل گئے کہ چلو اور ڈٹے رہو اپنے معبودوں پر، بیشک یہ بات کسی

اور مقصد کیلئے کہی جا رہی ہے۔ ۶)

آنحضرت ﷺ کی دعوت سے متعلق بدگمانی

ہم سورۃ کے تعارف میں یہ بات عرض کر چکے ہیں کہ ایک موقع پر سرداران قوم حضرت ابوطالب کی خدمت میں حاضر ہوئے تھے کہ آپ اپنے بھتیجے سے ہمارے معاملات کا تصفیہ کرادیں۔ آخر انہوں نے تجویز یہ پیش کی کہ آپ اپنے بھتیجے کو پابند کریں کہ وہ ہمارے خداؤں کی خدمت نہ کریں تو ہم اس کی عبادت پر کوئی اعتراض نہیں کریں گے۔ وہ اپنے پروردگار کی جیسے چاہے عبادت کرے، ہمیں اس سے کوئی سروکار نہیں ہوگا۔ اسی طرح اسے بھی اس بات سے کوئی تعلق نہیں ہونا چاہئے کہ ہم بتوں کی عبادت کرتے ہیں اور کس کس بت کے بارے میں ہمارے کیا

تصویرات ہیں۔ چنانچہ یہی بات حضرت ابوطالب نے آنحضرت ﷺ کے سامنے رکھی۔ تو آپ نے فرمایا کہ میں تم سب لوگوں کے سامنے ایک کلمہ پیش کرتا ہوں اگر تم اسے قبول کر لو تو تم عرب کے مالک ہو جاؤ گے اور عجم تمہارے سامنے جھک جائے گا۔ قریش کے سرداروں نے پوچھا، وہ کلمہ کیا ہے؟ تو آپ نے فرمایا لَا إِلَهَ إِلَّا اللَّهُ۔ یہ سن کر وہ بہت برہم ہوئے اور یہ کہتے ہوئے اس مجلس سے نکل گئے کہ یہاں سے چلو اور اپنے خداؤں کی عبادت پر جمے رہو۔ یہ بظاہر تو بڑی سادہ سی بات کہہ رہا ہے، حقیقت میں اس کا مطلب کچھ اور ہے۔ اس کے پیش نظر یہ ہے کہ کسی طرح آنحضرت ﷺ کو بطور مطاع کے قبول کر لیا جائے۔ اس کی حکمرانی کا قلابہ اپنے گلے میں ڈال لیا جائے۔ اور اس طرح سے وہ رفتہ رفتہ ہمارا حکمران بن جائے۔ محض ایک کلمے کے قبول کر لینے سے عرب و عجم کا مطیع ہو جانا محض ایک سخن سازی ہے، حقیقت اس کے سوا کچھ نہیں کہ اپنی حکومت کیلئے راستہ صاف کیا جا رہا ہے۔

مَا سَمِعْنَا بِهَذَا فِي الْمِلَّةِ الْآخِرَةِ ۗ إِن هَذَا إِلَّا اخْتِلَافٌ ۝۷
(ہم نے یہ بات آخری ملت میں کسی سے نہیں سنی، یہ محض ایک من گھڑت بات ہے۔ ۷)

قریش کا اپنی تاریخ سے استدلال

قریش اپنے آپ کو ملتِ ابراہیمی کا وارث سمجھتے تھے۔ اور ساتھ ہی انہیں ان کی اولاد ہونے پر بھی فخر تھا۔ قرآن کریم نے ان کے ان ہی مزعومات کی بنا پر بطور خاص ملتِ ابراہیمی کی تاریخ بیان فرمائی۔ حضرت ابراہیم اور حضرت اسماعیل علیہم السلام نے اللہ تعالیٰ کا جو گھر تعمیر کیا اور قریش کو جس کے متولی ہونے پر ناز تھا اور اسی کی وجہ سے انہیں بے شمار فوائد حاصل تھے۔ اس گھر کی تعمیر کے مقاصد کو خصوصی طور پر بیان کرتے ہوئے یہ بات واضح فرمائی کہ اللہ تعالیٰ نے اس گھر کو توحید کا مرکز بنایا تھا۔ اور اسی گھر میں کھڑے ہو کر حضرت ابراہیم اور حضرت اسماعیل علیہم السلام نے نبی آخر الزماں کی تشریف آوری اور اپنی اولاد میں سے ایک امتِ مسلمہ کے برپا کرنے کی دعائیں مانگی تھیں۔ چنانچہ آنحضرت ﷺ اور آپ پر ایمان لانے والے اسی دعا کا ثمر ہیں اور یہ گھر اسی توحید کا مرکز ہے جس کیلئے حضرت ابراہیم علیہ السلام اور آپ کے صاحبزادے نے محنت فرمائی تھی۔ اور پھر قرآن کریم نے جا بجا اس بات کو واضح کیا ہے کہ حضرت ابراہیم علیہ السلام کی اولاد چاہے وہ حضرت اسحاق علیہ السلام سے ہو یا حضرت اسماعیل علیہ السلام سے انہیں توحید ہی کا وارث بنایا گیا تھا۔ اس حوالے سے قریش کو یہ بات زیب نہیں دیتی کہ وہ ملتِ ابراہیمی کا تو وارث ہونے کا دعویٰ کریں لیکن ملتِ ابراہیمی کی اساس اور اس کی علامت یعنی توحید کو ماننے سے انکار کر دیں۔ لیکن قریش کسی طرح بھی اس کو ماننے کو تیار نہیں تھے۔ وہ بار بار یہ بات کہتے تھے کہ اگر ملتِ ابراہیمی کی اصل شناخت توحید ہوتی تو ہمارے قریب کے زمانے میں یعنی ملتِ ابراہیمی کے آخری دور میں جو ہمارے آباؤ اجداد گزرے ہیں یا ہمارے قریب ملکوں میں جن دوسرے مذاہب کو پھلنے پھولنے کا موقع ملا ہے، کسی نے بھی ہم سے یہ نہیں کہا کہ انسان صرف ایک اللہ رب العالمین کو مانے اور دوسرے کسی کو نہ مانے۔ آخر ایک اکیلے خدا پر کون اکتفا کر سکتا ہے۔ بے شمار آستانے ہیں جہاں اللہ تعالیٰ کے علاوہ دوسروں سے مرادیں مانگی جا رہی ہیں۔ اور اللہ تعالیٰ کے مقرب بندے اپنے تصرفات کے ذریعے لوگوں کی مرادیں پوری کر رہے ہیں۔ اب یہ ہمیں ایک نئی بات سنائی جا رہی ہے کہ اللہ تعالیٰ کے سوا کوئی الہ نہیں اور اس کی خدائی میں کسی کا حصہ نہیں۔ اور پوری کی پوری خدائی بس ایک اللہ ہی کیلئے ہے، ہم اس بات کو کیسے تسلیم کر لیں۔ یہ تو محض ایک من گھڑت بات معلوم ہوتی ہے۔

ءَ أَنْزَلَ عَلَيْهِ الذِّكْرُ مِنْ بَيْنِنَا بَلْ هُمْ فِي شَكٍّ مِّنْ ذِكْرِي بَلْ لَمَّا يَدُوقُوا عَذَابِ ۝۸

(کیا ہمارے درمیان میں سے اسی ایک شخص پر ذکر نازل کر دیا گیا؟ بلکہ یہ لوگ میرے ذکر پر شک کر رہے ہیں، بلکہ اب تک انہوں نے میرے عذاب کا مزہ نہیں چکھا۔ ۸)

قریش کے پندار پر چوٹ

مشرکین مکہ کو جس طرح اسلام کے تصورِ توحید کا شدت سے انکار تھا اسی طرح انہیں یہ بات بھی گوارا نہ تھی کہ وہ نبی کریم ﷺ کی رسالت کو تسلیم کریں۔ وہ اپنے جاہلانہ تصورات کے پیش نظر رسالت اور بشریت میں تضاد سمجھتے تھے۔ ان کا گمان یہ تھا کہ انسانوں میں اللہ تعالیٰ کی پیغام بری کیلئے کسی فرشتے کو آنا چاہئے، انسان اس قابل کہاں کہ وہ اللہ تعالیٰ سے پیغام وصول کر سکے اور انسانوں تک پہنچائے۔ لیکن نبی کریم ﷺ کی رسالت پر ان کا اعتراض ایک اور پہلو سے بھی تھا، وہ یہ کہ چلئے اگر یہ مان بھی لیا جائے کہ بشر رسول ہو سکتا ہے، لیکن یہ کیسے ممکن ہے کہ جس آبادی میں اللہ تعالیٰ کا رسول اٹھایا جائے وہ آبادی کا سب سے غریب آدمی ہو۔ کیونکہ نبوت و رسالت ایک بہت معزز منصب ہے۔ اس منصب پر کسی بڑے رئیس کو اگر فائز کیا جائے تو یہ سمجھا جائے گا کہ واقعی ایک بڑی عزت سے اس آدمی کو نوازا گیا ہے جو پہلے بھی عزت کے بہت سے انتسابات رکھتا ہے۔ وہ دولت مند ہے، بارسوخ ہے، قبائل میں اس کا بے پناہ احترام ہے، اس کی بات سنی جاتی ہے، اسے معاشرے میں ایک بڑی حیثیت اور عظمت حاصل ہے۔ لیکن جس شخص کے پاس ان میں سے کچھ بھی نہ ہو، تو یہ کیسے ممکن ہے کہ دولت مندوں اور معززین کی موجودگی میں اس شخص کو اس منصب پر فائز کر دیا جائے۔ یہ وہ اعتراض ہے جو وہ بار بار پیش کرتے تھے۔ انہیں یہ بات تسلیم تھی کہ آپ سیرت و کردار میں اپنا ثانی نہیں رکھتے۔ آپ شہر بھر میں نہایت نیک نام ہیں، لیکن چونکہ آپ منہ میں سونے کا چمچ لے کر پیدا نہیں ہوئے، اس لئے نبوت کے کسی طرح بھی اہل نہیں ہیں۔ یہ درحقیقت اسی پندار اور تکبر کا اظہار تھا جس کا اس سورۃ کے آغاز میں فی عِزَّةِ کے الفاظ سے ذکر کیا گیا ہے۔ پروردگار نے اس کے جواب میں فرمایا کہ درحقیقت انہیں آنحضرت ﷺ کی صداقت میں کوئی شبہ نہیں۔ کیونکہ وہ ہمیشہ آپ کی راست بازی کے قائل رہے ہیں۔ انہیں اگر شبہ ہے تو وہ دراصل میرے ذکر کی وجہ سے ہے۔ میں نے ان کو نصیحت کرنے کی خدمت جب آپ کے سپرد کی تو یہ آپ کی صداقت پر شک کرنے لگے، حالانکہ وہ اس سے پہلے آپ کی راست بازی کی قسمیں کھایا کرتے تھے۔ اور دوسری وجہ یہ ہے کہ یہ لوگ حقائق کو سمجھ بوجھ کر ماننے کے عادی نہیں ہیں۔ انہیں یا تو منفعت کی زبان سمجھ میں آتی ہے اور یا طاقت اور شدت کی زبان۔ انہیں بار بار آنحضرت ﷺ نے ان کی تکذیب کے نتیجے میں اللہ تعالیٰ کے عذاب سے ڈرایا ہے۔ لیکن وہ اسے محض ہوائی بات سمجھ رہے ہیں۔ لیکن اس وقت انہیں مانے بغیر چارہ نہیں ہوگا جب عذاب کا کوڑا ان کے سروں پر برسے گا۔ لیکن اس وقت ان کا ایمان انہیں کوئی فائدہ نہیں دے گا۔

أَمْ عِنْدَهُمْ خَزَائِنُ رَحْمَةِ رَبِّكَ الْعَزِيزِ الْوَهَّابِ ۝۹

(کیا تیرے رب کی رحمت کے خزانے جو عزیز اور وہاب ہے ان کے قبضے میں ہیں۔ ۹)

قریش کی رعونت کا جواب

سابقہ آیت کریمہ میں قریش اور دیگر مخالفین نے آنحضرت ﷺ کو نبوت دیئے جانے پر جو اعتراض کیا تھا پیش نظر آیت کریمہ میں اس کا جواب دیا گیا ہے۔ یعنی ان لوگوں کا یہ کہنا کہ نبوت اور رسالت اللہ تعالیٰ کی رحمت کا ظہور اور بہت بڑے منصب ہیں۔ ان کا اہل اگر کوئی ہو سکتا ہے تو صرف وہ شخص ہو سکتا ہے جو لوگوں کی نگاہ میں عزت سے دیکھا جاتا ہو۔ اور جس کے سر پر دولت کا تاج ہو اور جسے انسانی معاشرے میں بڑی قدر و منزلت حاصل ہو۔ اس کے جواب میں فرمایا گیا ہے کہ نبوت اللہ تعالیٰ کی رحمت سہی، لیکن اس کا مستحق کون ہے؟ کیا وہ شخص جس کا فیصلہ مکے کے اصحاب ثروت کریں یا اس کے فیصلے کا اختیار پروردگار عالم کو ہے۔ اگر انہیں اصرار ہے کہ نبوت کیلئے ہمارے معیار کو تسلیم کیا جانا چاہئے تو پھر اس کا مطلب یہ ہے کہ اللہ تعالیٰ کی رحمت کے خزانے دراصل ان کی تحویل میں دے دیئے گئے ہیں۔ اب ان خزانوں سے جو چیز بھی نکلے گی ان کے اختیار سے نکلے گی۔ حالانکہ کوئی مجہول شخص بھی یہ بات نہیں کہہ سکتا کہ اللہ تعالیٰ کی رحمت اللہ تعالیٰ کے سوا کسی اور کے قبضے میں ہے۔ کیونکہ اللہ تعالیٰ وہ ذات ہے جو عزیز ہے یعنی سب پر غالب ہے، کوئی اس کے سامنے دم نہیں مار سکتا۔ اور وہ وہاب ہے یعنی اس قدر عطا کرنے والا ہے کہ اس کے خزانوں میں کبھی کمی نہیں ہوتی۔ وہ بلا شرکت غیرے ہر چیز پر مالک اور متصرف ہے۔ وہ اپنی عطا و بخشش میں کسی کے زیر اثر نہیں۔ وہ جسے چاہتا ہے زمین کے خرف ریزے بخشتا ہے اور جسے چاہتا ہے نبوت و رسالت اور علم و حکمت کی بادشاہی بخشتا ہے۔ کیونکہ جو عزیز ہوگا اس پر کوئی اثر انداز نہیں ہو سکتا۔ اور جو وہاب ہوگا اس کی عطا و بخشش کسی کی پابند نہیں ہو سکتی۔

أَمْ لَهُمْ مُلْكُ السَّمٰوٰتِ وَٱلْأَرْضِ وَمَا بَيْنَهُمَا ۗ فَلْيَرْتَقُوا فِي ٱلْأَسْبَابِ ۝۱۰

(کیا آسمان اور زمین اور ان کے درمیان کی تمام چیزوں کی بادشاہی ان ہی کے اختیار میں ہے،

تو پھر چاہئے کہ وہ آسمانوں کے اندر چڑھ جائیں۔ ۱۰)

گزشتہ مضمون کی مزید وضاحت

گزشتہ آیت میں جو کچھ فرمایا گیا ہے یہ اسی کی مزید تفصیل ہے۔ یعنی اگر انہیں اصرار ہے کہ نبوت کے بارے میں فیصلے ان کی مرضی اور اختیار کے مطابق ہونے چاہئیں، تو اس کا مطلب یہ ہے کہ وہ یہ سمجھتے ہیں کہ آسمانوں اور زمین کی حکومت ان کے ہاتھ میں ہے۔ اور ان دونوں کے درمیان بھی ان ہی کی فرمانروائی ہے۔ اگر ایسا ہے تو پھر انہیں چاہئے کہ آسمانوں پر چڑھ جائیں اور اللہ تعالیٰ کے عرش پر قبضہ کرنے کی کوشش کریں، تاکہ فرمانروائی کے منصب پر قبضہ کر کے وہ تمام کائنات میں اپنی مرضیات کو مسلط کر سکیں۔ پھر وہ جسے چاہیں نبوت کے منصب پر فائز کریں۔ اور جس پر چاہیں وحی کا نزول ہو۔ اور اگر وہ ایسا نہیں کر سکتے تو پھر انہیں اپنی حدود کو پہچان کر اس کے مطابق بات کرنی چاہئے۔ انہیں اس بات سے انکار نہیں ہوگا کہ وہ زمین پر بسنے والے بندے ہیں، خدا نہیں۔ لیکن جو کچھ وہ کہہ رہے ہیں وہ بندگی نہیں، خدائی ہے۔

یاد رہے اسباب سے مراد اسباب السموات ہے۔ اور یہ لفظ کسی چیز کے اطراف اور متعلقات کے مفہوم میں بھی آتا ہے۔ ہم

نے ترجمے میں اسی کو ملحوظ رکھا ہے۔

جُنْدًا مَّا هُنَا لِكَ مَهْزُومٌ مِّنَ الْأَحْزَابِ ۝۱۱

(جنتوں میں سے ایک جتھہ اسی جگہ شکست دیا جائے گا۔ ۱۱)

قریش کے لیے تنبیہ بھی اور پیش گوئی بھی

ایسا معلوم ہوتا ہے کہ یہ پیشگوئی بھی ہے اور قریش اور دیگر مخالفین کیلئے ایک تنبیہ بھی ہے۔ ہُنَا لِكَ سے شاید مکہ معظمہ کی طرف اشارہ ہے۔ کیونکہ یہ سورۃ مکہ معظمہ میں نازل ہوئی ہے اور قریش کی یہ تمام مجہول باتیں اور ان کی تمام تعلیایں اسی شہر کی داستان ہیں۔ چنانچہ قصہ زمین بر سر زمین کے طور پر پروردگار انہیں وارنگ دے رہے ہیں کہ تم اپنے آپ کو بدلنے کی کوشش کرو، ورنہ وہ دن دور نہیں جب اسی شہر میں جو تمہاری رعوتوں کا مرکز ہے تم اپنی ساری رعوتوں اور تکبروں سمیت شکست خوردہ لشکر کی طرح اللہ تعالیٰ کے رسول کے سامنے کھڑے ہو گے اور نہایت لجاجت کے ساتھ اس سے اپنی زندگی کی بھیک مانگو گے۔ اور جس پیغمبر اور اس پر ایمان لانے والوں کو آج تم حقیر سمجھ رہے ہو انہیں کے سامنے تم غلاموں کی طرح کھڑے کئے جاؤ گے۔ اور تمہاری قسمتیں اللہ تعالیٰ کے حکم سے اس کے رسول کے ہاتھوں میں ہوں گی۔ ایمان لانے والے عزت کی علامت ہوں گے اور کفر کے بڑے بڑے سردار غلاموں کی طرح سر جھکائے کھڑے ہوں گے۔ آج ہی فیصلہ کر لو تمہیں کس طرف کھڑے ہونا ہے۔

كَذَّبَتْ قَبْلَهُمْ قَوْمُ نُوحٍ وَعَادٌ وَفِرْعَوْنُ ذُو الْأَوْتَادِ ۝۱۲ وَثَمُودُ وَقَوْمُ لُوطٍ وَأَصْحَابُ

الْبَيْكَةِ ۝۱۳ أُولَئِكَ الْأَحْزَابُ ۝۱۴

(ان سے پہلے نوح کی قوم عاد اور میخوں والے فرعون نے تکذیب کی۔ ۱۲) اور ثمود، قوم لوط اور ایکہ والوں نے بھی، یہ

جتھے تھے۔ ۱۳) ان میں سے ہر ایک نے رسولوں کو جھٹلایا، تو میرا عذاب ان پر نازل ہو کے رہا۔ ۱۴)

تاریخ سے استشہاد

قریش کو تنبیہ کرتے ہوئے انہیں تاریخ کا آئینہ دکھایا گیا ہے کہ تم جس روش پر چل رہے ہو اور جس طرح تم نے ہمارے پیغمبر کی تکذیب کو اپنا طرز عمل بنا لیا ہے تمہیں خوب معلوم ہے کہ تم سے پہلے بڑی بڑی قومیں حکومت و ریاست کی ہیبت و قوت کے باوجود صرف اس وجہ سے اللہ تعالیٰ کے عذاب کا شکار ہوئیں اور انہیں دنیا سے مٹا دیا گیا کہ جو رسول ان کی طرف آئے تھے ان پر ایمان لانے کی بجائے انہوں نے ان کی تکذیب کر ڈالی۔ یہ قومیں تمہاری جانی پہچانی ہیں، تم اپنے تجارتی اسفار میں ان علاقوں سے گزرتے ہو جہاں ان کے کھنڈرات بکھرے ہوئے ہیں۔ ان کھنڈرات سے ان کی وسعت اقتدار اور قوت و ہیبت کا اندازہ ہوتا ہے۔ لیکن وہ اپنی تمام تر قوت و ہیبت اور ٹھاٹ باٹھ کے باوجود اللہ تعالیٰ کے عذاب سے نہ بچ سکے۔ کیونکہ پروردگار تکذیبِ رسل کے جرم کو کبھی معاف نہیں فرماتا۔ ان میں قوم نوح اور قوم عاد، قوم ثمود اور قوم لوط کو بغیر کسی لاحقہ کے ذکر کیا ہے۔ لیکن فرعون کی وسعت اقتدار اور غیر معمولی قوت کی طرف اشارہ کرنے کیلئے ذُو الْأَوْتَادِ کا لاحقہ لگایا

گیا ہے۔ اوتاد، وتد کی جمع ہے اور تد میخ یا خیمے کو کہتے ہیں۔ اور ذُو الْاَوْتَادِ کا معنی ہوگا میخوں والا یا خیموں والا۔ درحقیقت اس کا معنی تو میخوں والا ہے، لیکن اس کا اطلاق خیموں پر بھی ہوتا ہے۔ فرعون کو میخوں والا اس لئے کہا گیا ہے کہ اس کے کثیر التعداد لشکر جہاں بھی ٹھہرتے تھے وہاں ہر طرف خیموں کی میخیں ہی میخیں ٹھکی نظر آتی تھیں اور اگر اس کا معنی خیمے کیا جائے تو مفہوم پھر بھی وہی رہتا ہے کہ اس کے لشکر کی تعداد چونکہ بہت زیادہ تھی، وہ جہاں بھی پڑاؤ ڈالتا، اس کا لشکر چونکہ خیموں میں ٹھہرتا تھا تو دور تک خیمے ہی خیمے نظر آتے تھے۔ اور یا اسے ذُو الْاَوْتَادِ اس لئے کہا گیا ہے کہ وہ ایک ظالم شخص تھا، وہ جس سے ناراض ہوتا تھا اس کے جسم میں میخیں ٹھونک کر اس کو عذاب دیتا تھا۔ ممکن ہے کہ میخوں سے مراد اہرام مصر ہوں جو زمین کے اندر میخوں کی طرح ٹھکے ہوئے ہیں۔

اصحاب الایکہ کا مفہوم

آیت میں اصحاب الایکہ کا لفظ استعمال ہوا ہے۔ اس سے مراد اصحابِ مدین ہیں۔ ایکہ کا معنی جنگل کے ہیں۔ معلوم ہوتا ہے کہ مدین کے پاس کوئی بہت بڑا جنگل ہوگا، اس وجہ سے مدین کو ایکہ بھی کہا جاتا ہے۔ تو جس طرح تکذیبِ رسل کے نتیجے میں مذکورہ قوموں پر عذاب آیا، اسی طرح اہل مدین بھی اس عذاب کی گرفت میں آئے۔ کیونکہ وہ بھی اس جرم میں برابر کے شریک تھے۔ اس کے بعد فرمایا کہ جن قوموں کا ہم نے ذکر کیا جو اللہ تعالیٰ کے عذاب کا شکار ہوئیں یہ کوئی چھوٹی موٹی قومیں نہیں تھیں بلکہ یہ انسانوں کے بڑے بڑے جتھے تھے۔ یہ اپنے غلط عقائد پر نہایت استقامت کے ساتھ جمے ہوئے تھے۔ اور افرادی قوت کے ساتھ ساتھ دیگر وسائل میں بھی خود کفیل تھے۔ فوجوں کی کثرت کی وجہ سے وہ کسی کو خاطر میں نہیں لاتے تھے۔ بائیں ہمہ وہ اللہ تعالیٰ کے عذاب سے نہ بچ سکے۔ ان کی رعونت اور تکبر ان کیلئے پناہ نہ بن سکے۔ اور آج تاریخ میں ان کے نام کے سوا کوئی بات زندہ نہیں۔ اور تکذیبِ رسل کے نتیجے میں اللہ تعالیٰ کا عذاب ان پر نازل ہو کر رہا۔ قریش کے لوگو! تم بھی اسی جرم کا ارتکاب کر رہے ہو۔ سوچ لو، اس عذاب سے تم کیسے بچ سکتے ہو۔

وَمَا يَنْظُرُهُمْ إِلَّا صَيْحَةٌ وَاحِدَةٌ مَّا لَهُمْ مِنْ فَوْاقِ ۝۱۵ وَقَالُوا
رَبَّنَا عَجَلْنَا لَنَا قِطْنًا قَبْلَ يَوْمِ الْحِسَابِ ۝۱۴ اِصْبِرْ عَلَىٰ مَا يَقُولُونَ
وَإِذْ كُرِعْتُمُؤَدَاؤُذَا الْأَيْدِي إِنَّهُ أَوَّابٌ ۝۱۳ إِنَّا سَخَّرْنَا الْجِبَالَ مَعَهُ
يَسْبَحْنَ بِالْعُشِيِّ وَالْأَشْرَاقِ ۝۱۸ وَالطَّيْرِ مَحْشُورَةً كُلٌّ لَّهٗ أَوَّابٌ ۝۱۹ وَ
شَدَدْنَا مُلْكَهُ وَأَتَيْنَهُ الْحِكْمَةَ وَفَصَّلَ الْخِطَابِ ۝۲۰ وَهَلْ أَتَاكَ
نَبُؤُا الْخَصْمِ إِذْ تَسَوَّرُوا الْمِحْرَابَ ۝۲۱ إِذْ دَخَلُوا عَلَىٰ دَاوُدَ ففَزِعَ مِنْهُمْ

قَالُوا لَا تَخَفْ خَصْمِينَ بَغْيٍ بَعْضُنَا عَلَى بَعْضٍ فَاِحْكُم بَيْنَنَا بِالْحَقِّ
 وَلَا تَشْطِطْ وَاهْدِنَا إِلَى سَوَاءِ الصِّرَاطِ ۝۲۲ إِنَّ هَذَا أَخِي لَهُ تِسْعٌ وَ
 تِسْعُونَ نَعْجَةً وَّوَلِي نَعْجَةً وَّاحِدَةً ۝۲۳ فَقَالَ أَكْفُلْنِيهَا وَعَزَّنِي فِي
 الْخِطَابِ ۝۲۴ قَالَ لَقَدْ ظَلَمَكَ بِسُؤَالِ نَعْمَتِكَ إِلَى نِعَاجِهِ وَإِنَّ كَثِيرًا
 مِّنَ الْخُلَطَاءِ لِيَبْغِي بَعْضُهُمْ عَلَى بَعْضٍ إِلَّا الَّذِينَ آمَنُوا وَعَمِلُوا
 الصَّالِحَاتِ وَقَلِيلٌ مَّا هُمْ وَظَنَّ دَاوُدُ أَنَّمَا فَتْنَاهُ فَاِسْتَغْفَرَ رَبَّهُ وَ
 خَرَّ رَاكِعًا وَّأَنَابَ ۝۲۵ فَغَفَرْنَا لَهُ ذَلِكَ وَإِنَّ لَهُ عِنْدَنَا لَزُلْفَىٰ وَ
 حُسْنَ مَّآبٍ ۝۲۶ يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ فَاِحْكُم بَيْنَ
 النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَن سَبِيلِ اللَّهِ ۝۲۷ إِنَّ
 الَّذِينَ يَخِضُّونَ عَن سَبِيلِ اللَّهِ لَهُمْ عَذَابٌ شَدِيدٌ بِمَا سَأَلُوهُمْ
 الْحِسَابَ ۝۲۸

رکوع: ۲۔ (اور یہ لوگ بس ایک ڈانٹ کے منتظر ہیں جس کے بعد کوئی ڈھیل نہیں۔ ۱۵) اور انہوں نے کہا کہ اے
 ہمارے رب! روزِ حساب سے پہلے ہی ہمارا حصہ ہمیں جلدی سے دے دے۔ ۱۶) اے پیغمبر ان باتوں پر صبر کیجئے جو یہ
 لوگ کہتے ہیں اور ان کے سامنے ہمارے بندے داؤد زور و قوت والے کا حال بیان کیجئے، بیشک وہ اللہ کی طرف بڑا ہی
 رجوع کرنے والا تھا۔ ۱۷) بیشک ہم نے پہاڑوں کو اس کے ساتھ مسخر کر رکھا تھا، وہ شام و صبح اس کے ساتھ تسبیح کرتے
 تھے۔ ۱۸) اور پرندے سمٹ آتے، سب اللہ کی طرف رجوع کرنے والے تھے۔ ۱۹) ہم نے اس کی سلطنت مضبوط

کردی تھی اور اس کو حکمت اور فیصلہ کن بات کہنے کی صلاحیت عطا فرمائی تھی۔ (۲۰) کیا آئی ہے تمہارے پاس خبر ان فریقوں کی جبکہ وہ دیوار پھاند کر محراب میں گھس گئے۔ (۲۱) جبکہ وہ داؤد کے پاس پہنچے تو وہ ان سے گھبرایا، وہ بولے ڈریئے نہیں ہم دو فریق معاملہ ہیں۔ ایک نے دوسرے پر زیادتی کی ہے، پس آپ ہمارے درمیان ٹھیک ٹھیک حق کے ساتھ فیصلہ کر دیجئے، کوئی بے انصافی نہ کیجئے، اور ہمیں سیدھی راہ کی طرف رہنمائی کیجئے۔ (۲۲) بیشک یہ میرا بھائی ہے، اس کے پاس ۹۹ دنییاں ہیں اور میرے پاس ایک ہی دنی ہے، پس میرے اس بھائی نے کہا کہ یہ بھی میرے حوالے کر دے اور جھگڑے میں اس نے مجھے دبا لیا۔ (۲۳) حضرت داؤد نے کہا کہ تمہارے بھائی نے تمہاری دنی کو اپنی دنیوں میں ملانے کا مطالبہ کر کے تمہارے اوپر ظلم کیا ہے اور بیشتر شرکاء اسی طرح ایک دوسرے پر ظلم کرتے ہیں، بجز ان لوگوں کے جو ایمان رکھتے اور عمل صالح کرتے ہیں اور وہ بہت تھوڑے ہیں اور حضرت داؤد نے گمان کیا کہ ہم نے اس کو آزما لیا، تو اس نے اپنے رب سے استغفار کیا اور سجدے میں گر گیا اور توبہ کی۔ (۲۴) تو ہم نے اس کا وہ قصور معاف کر دیا، اور بیشک اس کیلئے ہمارے پاس تقرب کا مقام ہے اور اچھا انجام ہے۔ (۲۵) اے داؤد ہم نے تم کو زمین میں خلیفہ بنایا ہے، تو لوگوں کے درمیان عدل کے ساتھ فیصلہ کرو، اور خواہش نفس کی پیروی نہ کرنا وہ تمہیں اللہ کی راہ سے بھٹکا دے گی، جو لوگ اللہ کی راہ سے بھٹک جاتے ہیں ان کیلئے سخت سزا ہے، بوجہ اس کے کہ انہوں نے روز حساب کو بھلائے رکھا۔ (۲۶)

وَمَا يَنْظُرُ هَؤُلَاءِ إِلَّا صَيْحَةً وَاحِدَةً مَّا لَهَا مِنْ فَوَاقٍ ۝۱۵ وَقَالُوا رَبَّنَا

عَجَلْ لَنَا قِطْنَا قَبْلَ يَوْمِ الْحِسَابِ ۝۱۶

(اور یہ لوگ بس ایک ڈانٹ کے منتظر ہیں جس کے بعد کوئی ڈھیل نہیں۔ ۱۵) اور انہوں نے کہا کہ اے ہمارے رب! روز حساب سے پہلے ہی ہمارا حصہ ہمیں جلدی سے دے دے۔ ۱۶)

قریش کا متکبرانہ رویہ اور اس کا جواب

پہلی آیت میں قریش کے اس رویے کا ذکر ہے جو ان کے انکارِ حق اور اصرارِ باطل سے پیدا ہوا ہے۔ اور دوسری آیت میں ان کے اس طنطنہ اور غرور کی طرف اشارہ ہے جس کی وجہ سے ان کی زبانوں پر ایسے الفاظ آ گئے ہیں جو کوئی شخص بھی اس وقت تک نہیں کہہ سکتا جب تک کہ غرور اس کی عقل پر غالب نہ آ جائے۔ پہلی آیت میں ان کے طرزِ عمل کا ذکر کرتے ہوئے ارشاد فرمایا گیا ہے کہ جب بھی اللہ تعالیٰ کے رسول انہیں حق کی طرف بلا تے ہیں اور بار بار انہیں ایمان لانے کی ترغیب دیتے ہیں تو وہ بجائے ایمان لانے کے آپ کا مذاق اڑاتے ہیں۔ اور جب آپ انہیں تنبیہ کرنے کیلئے اللہ تعالیٰ کے عذاب سے ڈراتے ہیں تو وہ بجائے عذاب سے ڈرنے کے عذاب کا مطالبہ شروع کر دیتے ہیں۔ ان کے اس رویے کا ذکر کرنے کے بعد فرمایا کہ انہیں خوب معلوم ہے کہ پہلی قوموں پر عذاب آچکا ہے۔ لیکن ایسا معلوم ہوتا ہے کہ جس طرح اللہ تعالیٰ کی طرف سے ایک ڈانٹ یا ایک دھماکے نے ان کا کام تمام کر دیا۔ اور پھر انہیں سنبھلنے کی مہلت

نہیں ملی، یہ بھی شاید یہی چاہتے ہیں۔ ”فواق“ دراصل اس وقت کو کہتے ہیں جو اونٹنی کا دودھ ایک دفعہ سونت لینے کے بعد دوبارہ تھنوں میں دودھ اترنے تک ہوتا ہے۔ یہ ایک محدود وقت ہے جسے ڈھیل کیلئے تعبیر کیا گیا ہے۔ ان کا خیال شاید یہ ہے کہ عذاب آنے کے بعد ہمیں سنبھلنے کا موقع دیا جائے گا، حالانکہ عذاب خاتمے کا نام ہے، سنبھلنے کا موقع دینے کا نہیں۔

دوسری آیت میں یہ فرمایا گیا ہے کہ قریش کی اندھی رعونت کا حال یہ ہے کہ اللہ تعالیٰ کے رسول کی تکذیب کے سلسلے میں جب انہیں بتایا گیا کہ پہلی قوم میں اسی جرم کی پاداش میں تباہ کی گئی ہیں تو وہ بجائے اس کے کہ انہیں اپنے انجام کی فکر ہوتی اور وہ اللہ تعالیٰ کے عذاب سے ڈر کر تلافی کی کوشش کرتے، وہ اس کے بالکل برعکس منہ پھاڑ کر اللہ تعالیٰ سے دعا کرتے ہیں کہ اگر یہ پیغمبر اپنی دعوت میں سچا ہے تو جس عذاب سے ہمیں ڈرایا جا رہا ہے یا جس عذاب قیامت کا ذکر کیا جا رہا ہے اسے قیامت تک اٹھا رکھنے کی بجائے دنیا ہی میں ہم پر نازل کر دیا جائے۔ قریش کے اسی طرح کے مطالبے کا ذکر سورۃ الانفال میں بھی کیا گیا ہے۔ ممکن ہے یہ عذاب ہی کا مطالبہ ہو جس سے آنحضرت ﷺ انہیں ڈراتے تھے۔ اور یا اس سے جنگ بدر کی فتح و شکست کا تعلق ہو جس کیلئے جنگ بدر کے ارادے سے نکلنے سے پہلے بیت اللہ کے پردے پکڑ کر ابو جہل نے اللہ تعالیٰ سے دعا کی تھی۔ دونوں صورتوں میں ان کی رعونت اور ہٹ دھرمی کا اندازہ ہوتا ہے کہ وہ اپنی جاہلیت پر کس قدر اڑے ہوئے تھے اور حق کیلئے کس طرح ان کے دلوں کے دروازے بند ہو چکے تھے۔ سورۃ الانفال میں فرمایا گیا ہے کہ **وَ اذْ قَالُوا اللّٰهُمَّ اِنْ كَانَ هٰذَا هُوَ الْحَقُّ مِنْ عِنْدِكَ فَاَمْطِرْ عَلَيْنَا حِجَارَةً مِّنَ السَّمَاءِ اَوْ نُنَزِّلْ عَلَيْنَا بَعْدَ ابِ اَيِّمٍ**۔ ”اور جبکہ انہوں نے کہا کہ اے اللہ! اگر یہی حق ہو، تیرے پاس سے تو ہم پر پتھر برسادے آسمان سے یا کوئی اور دردناک عذاب ہم پر نازل کر۔“

اصْبِرْ عَلَىٰ مَا يَقُولُونَ وَاذْكُرْ عَبْدَنَا دَاوُدَ ذَا الْاَيْدِ اِنَّهُ اَوَّابٌ ﴿۱۷﴾

(اے پیغمبر ان باتوں پر صبر کیجئے جو یہ لوگ کہتے ہیں اور ان کے سامنے ہمارے بندے داؤد زور و قوت والے کا حال بیان کیجئے، بیشک وہ اللہ کی طرف بڑا ہی رجوع کرنے والا تھا۔ ۱۷)

حضرت داؤدؑ کی زندگی کا نمونہ آنحضرتؐ کے لیے بھی اور قریش کے لیے بھی

اس سے پہلے سورۃ الانبیاء، نمل اور سبأ میں حضرت داؤد اور حضرت سلیمان علیہما السلام کے واقعات کسی حد تک تفصیل کے ساتھ گزر چکے ہیں۔ لیکن قرآن کریم کا اسلوب یہ ہے کہ وہ کسی بھی بڑی شخصیت کے واقعات کو واقعات کے طور پر یا تاریخ کے انداز میں بیان نہیں کرتا۔ بلکہ اللہ تعالیٰ کے نبی اور اس کے مقرب بندے چونکہ انسانی زندگی کیلئے نمونہ کی حیثیت رکھتے ہیں، اس لئے بطور نمونہ اور بطور ہدایت ان کی زندگی کے واقعات میں سے ان واقعات کو ذکر کیا جاتا ہے جو سلسلہ کلام میں جاری بحث کی ضرورت کا تقاضا ہوں۔ حضرت داؤد علیہ السلام کی زندگی کے واقعات کے سلسلے میں بھی دیگر انبیاء کی طرح یہی اسلوب اختیار کیا گیا ہے۔ پیش نظر سلسلہ بیان میں دکھایا گیا ہے کہ قریش تکبر اور نخوت میں مبتلا ہو کر اللہ تعالیٰ کے آخری رسول کی دعوت کو قبول کرنے کی بجائے انتہائی تعنت اور نخوت کا ثبوت دیتے ہوئے آپ پر طرح طرح کے الزامات لگا رہے ہیں اور آپ کی دعوت کو روکنے کیلئے ہر طرح کی اذیت رسانی سے کام لیا جا رہا ہے۔ آپ اور صحابہ کرام ان کی اس یا وہ گوئی سے سخت انقباض میں ہیں۔ چنانچہ حضرت داؤد علیہ السلام کے واقعات سے ایک طرف نبی کریم ﷺ کو تسلی دینا

مقصود ہے کہ دیکھئے حضرت داؤد علیہ السلام باوجود اس کے کہ انتہائی طاقت اور قوت رکھنے والے تھے لیکن وہ اپنے مخالفوں کی دلا زار باتوں پر برہم یا پریشان ہونے کی بجائے انتہائی صبر اور بردباری سے کام لیتے تھے۔ اور جب کبھی فیصلہ کرنے کا وقت آتا تو لوگوں کے حد درجہ ناگوار رویے کے باوجود نہایت عدل اور ہمدردی کے ساتھ ان کے معاملات کا فیصلہ فرماتے تھے۔ بلکہ دوسروں کے واقعات سے اپنے لئے سبق حاصل کرنا اور نصیحت اخذ کرنا ان کی طبیعت کا حیرت انگیز واقعہ تھا۔ آپ بھی ان کی زندگی کے ان واقعات سے تسلی حاصل کریں۔ اور آپ کے صحابہ کو بھی اس بات کو ذہن نشین کر لینا چاہئے کہ یہی وہ رویہ ہے جو بالآخر کامیابیوں کی ضمانت بنتا ہے۔

دوسری طرف قریش کو بھی ان واقعات سے سبق دینا مقصود ہے کہ تم ہمارے بندے داؤد کو دیکھو، وہ کس قدر دولت و حشمت کے مالک اور کس قدر مناصب و اقتدار پر فائز تھے۔ باایں ہمہ غرور و استکبار انہیں چھو کر بھی نہ گیا تھا۔ وہ ہر معاملے میں اپنے رب کی طرف متوجہ ہوتے تھے۔ ایک تم ہو کہ ان کے مقابلے میں تمہاری دولت و حشمت اور تمہارا اقتدار نہ ہونے کے برابر ہے۔ لیکن اس معمولی حیثیت میں تمہیں غرور و استکبار نے اندھا کر دیا ہے۔ تم بھی اگر اپنے لئے عافیت چاہتے ہو تو حضرت داؤد علیہ السلام کے رویے سے سبق سیکھو۔

آیت کریمہ میں ”اَذْكُرْ“ کے لفظ سے شاید متذکرہ بالادونوں مفہوموں کی طرف اشارہ ہے کہ آپ ان لوگوں کو بھی حضرت داؤد علیہ السلام کے حالات پڑھ کر سنائیے اور خود بھی ان کو یاد کیجئے تاکہ آپ بھی ان واقعات کو دیکھ کر تسلی حاصل کریں اور قریش ان واقعات کو پڑھ کر اگر چاہیں تو سبق حاصل کریں۔

ذَا الْاٰیٰتِ اس کا لفظی معنی تو ہاتھوں والا ہے، لیکن عربی زبان میں ہی نہیں بلکہ دیگر زبانوں میں بھی اسے قوت و قدرت کیلئے استعارے کے طور پر بولا جاتا ہے۔ آیت کریمہ میں بھی یہی معنی مقصود معلوم ہوتا ہے کہ حضرت داؤد علیہ السلام بڑی قوتوں کے مالک تھے اور جتنی بھی انسانی خیال میں قوتیں قابلِ قدر ہو سکتی ہیں ان میں سے کوئی ایسی نہ تھی جو ان کو عطا نہ کی گئی ہو۔ مثلاً آپ جسمانی طاقت میں بھی بے مثال تھے اور اس کا مظاہرہ انہوں نے جالوت سے جنگ کے موقع پر کیا تھا۔ حالانکہ جالوت غیر معمولی قد آور جنگجو اور بہادر شخص تھا اور حضرت داؤد علیہ السلام اس وقت بکریاں چرانے والے ایک نوعمر چرواہے تھے۔ لیکن اس کے باوجود انہوں نے جالوت کو بری طرح شکست دی اور قتل کر دیا۔ آپ فوجی اور سیاسی طاقت کے مالک تھے اور اس کا ثبوت یہ ہے کہ آپ نے اس وقت کی مخالف مشرک قوموں کو شکست دے کر ایک مضبوط اسلامی سلطنت قائم کر دی۔ اخلاقی طاقت میں بھی آپ کا کوئی ہمسر نہ تھا۔ کیونکہ اللہ تعالیٰ نے آپ کو بادشاہی عطا کی، لیکن آپ ہمیشہ فقیر بن کر رہے، ہمیشہ اللہ تعالیٰ سے ڈرنے والے اور اس کے حدود کی پابندی کرنے والے تھے۔ حضرت ابوالدرداء سے امام بخاری نے اپنی تاریخ میں یہ روایت بیان کی ہے کہ جب حضرت داؤد علیہ السلام کا ذکر آتا تو آنحضرت ﷺ فرمایا کرتے ”كَانَ عَبْدًا لِّلْبَشَرِ“ ”وہ سب سے زیادہ عبادت گزار آدمی تھے۔“

اِنَّهُ اَوْابٌ وہ اپنے رب کی طرف بہت رجوع ہونے والے بندے تھے۔ اس سے حضرت داؤد علیہ السلام کی خشیت و انابت کا اندازہ ہوتا ہے کہ معاملہ انفرادی ہو یا اجتماعی، حالت سکون کا ہو یا حالت اشتعال کا، معاملہ غم کا ہو یا خوشی کا، ہر حال میں اللہ تعالیٰ کی طرف لوٹنے والے تھے۔ حالانکہ حکومت و اقتدار ہر صاحبِ اقتدار کو خود پرستی کی طرف مائل کر دیتا ہے۔ بلکہ اقتدار اس وقت تک نامکمل سمجھا جاتا ہے جب تک اس کے سامنے بے اختیار سر جھکنے نہیں پاتے۔ گویا تکبر اور غرور اس جلنے والی آگ کا ایسا ایندھن ہے جس کے بغیر اقتدار کا چولہا روشن نہیں ہوتا۔ لیکن وہ ہر حال میں اللہ تعالیٰ سے ڈرنے والے اور اس کی طرف رجوع ہونے والے بندے تھے۔

إِنَّا سَخَّرْنَا الْجِبَالَ مَعَهُ يُسَبِّحْنَ بِالْعَشِيِّ وَالْإِشْرَاقِ ۝۱۸

وَالطَّيْرَ مَحْشُورَةً كُلٌّ لَّهُ أَوَّابٌ ۝۱۹

(بیشک ہم نے پہاڑوں کو اس کے ساتھ مسخر کر رکھا ہے، وہ شام و صبح اس کے ساتھ تسبیح کرتے تھے۔ ۱۸) اور پرندے
سمٹ آتے، سب اللہ کی طرف رجوع کرنے والے تھے۔ ۱۹)

حضرت داؤدؑ کی اوّابیت کا نمونہ

اس سے پہلے کی آیت کے آخر میں فرمایا کہ وہ اپنے رب کی طرف بڑے رجوع ہونے والے بندے تھے۔ پیش نظر آیت کریمہ میں ان کی اسی صفت کی وضاحت کی جا رہی ہے کہ ان کی اوّابیت کا حال یہ تھا کہ وہ صبح و شام دامن کوہ میں بیٹھ کر اپنے رب کی تسبیح کرتے تھے۔ اللہ تعالیٰ نے ان کے وقت میں کیسی برکت دی تھی کہ دن بھر لوگوں کے معاملے سنتے اور انہیں انصاف دیتے، ملک بھر سے آئی ہوئی اطلاعات سے متعلق فیصلے کرتے، مخالف قوتوں سے چھیڑ چھاڑ جاری رہتی تھی اس لئے وقتاً فوقتاً جہاد کا فرض بھی انجام دیتے۔ ایک بہت بڑی آبادی کے حکمران ہونے کی وجہ سے معاملات و تنازعات کا ہجوم ہوتا، لیکن آپ نہایت احسن طریق سے ان سے عہدہ برآ ہوتے۔ ان تمام مصروفیات کے باوجود صبح بھی اور شام بھی جب خلق خدا سوری ہوتی آپ پہاڑوں کے دامن میں اللہ تعالیٰ کی تسبیح کرتے۔ اور پھر اللہ تعالیٰ نے جو آپ کو لجن داؤدی عطا فرمایا تھا اس سے زبور کے منظوم نغمے چھیڑتے تو پہاڑ بھی ان کی ہمنوائی کرتے اور اڑتے ہوئے پرندے بھی آپ کے ارد گرد اتر آتے اور جھنڈ کے جھنڈ جمع ہو کر آپ کے سر میں اپنے سر ملاتے۔ اللہ تعالیٰ نے نہ جانے ان کے پر سوز لجن میں کیسی تاثیر اور تسخیر رکھی تھی کہ ارد گرد کی پوری فضاء ان کی صدائے بازگشت سے گونج اٹھتی۔

بعض لوگوں نے اسے تاویل کے خراد پر چڑھانے کی کوشش کی ہے اور بعض لوگوں نے الفاظ کے طوطے مینا اڑائے ہیں۔ لیکن وہ یہ بات بھول جاتے ہیں کہ یہاں ایک عظیم پیغمبر کا تذکرہ ہو رہا ہے اور انہیں اللہ تعالیٰ نے جن عظیم نعمتوں سے نوازا ہے اس کا ذکر فرمایا جا رہا ہے۔ نہ جانے جن لوگوں کو اس صورتحال کی قبولیت سے انکار ہے کیا وہ اللہ تعالیٰ کی قدرت سے بدگمان ہیں یا اللہ تعالیٰ کے پیغمبر کے معجزات کے منکر ہیں۔ رہیں ان کی تاویلیں تو وہ اگر آیت کے الفاظ ہی پر غور کریں تو وہ تاویلیں الفاظ کا بھی ساتھ نہیں دیتیں۔ صاف اور سیدھی بات یہ ہے کہ خود پروردگار کا ارشاد ہے کہ ہر چیز اللہ تعالیٰ کی تسبیح کرتی ہے لیکن تم اسے سمجھتے نہیں۔ اب اگر حضرت داؤد علیہ السلام کو وہ قوت سماعت دے دی گئی جو پہاڑوں اور پرندوں کی تسبیحات کو سن اور سمجھ سکتی تھیں تو اس میں تعجب کی بات کیا ہے۔ اور یا ان کی تسبیح و تحمید کو اللہ تعالیٰ نے وہ پذیرائی بخشی کہ پہاڑ اور جانور بھی اس میں شریک کر دیئے گئے اور ایک غیر معمولی بات پیدا کر دی گئی تو اس میں بھی حیرانی کی بات کیا ہے۔ دکھانا تو صرف یہ ہے کہ اللہ تعالیٰ نے حضرت داؤد علیہ السلام کی اوّابیت کو وہ پذیرائی عطا فرمائی کہ پورا ماحول ان کی برکت سے اس صفت سے موصوف ہو گیا اور ہر طرف سے تسبیح و تحمید کی آوازیں گونجنے لگیں۔

وَشَدَدْنَا مُلْكَهُ وَأَتَيْنَاهُ الْحِكْمَةَ وَفَضَّلْنَا الْخِطَابَ ۝۲۰

(ہم نے اس کی سلطنت مضبوط کر دی تھی اور اس کو حکمت اور فیصلہ کن بات کہنے کی صلاحیت عطا فرمائی تھی۔ ۲۰)

حضرت داؤدؑ کی مستحکم حکومت کا اصل سبب

اوپر آیت ۷ میں ذَا الْاَيْدِیِّ کے لفظ سے حضرت داؤد علیہ السلام کی قوت و صولت کو بیان کیا گیا تھا۔ اس آیت کریمہ میں اسی کی وضاحت ہے کہ ہم نے داؤد کو جو ہیبت و صولت عطا کی تھی اس کا سبب یہ تھا کہ ہم نے انہیں ایک مستحکم حکومت سے نوازا تھا۔ اور اس حکومت کے استحکام کیلئے ہم نے ان کو حکمت بھی عطا کی تھی اور فصلِ خطاب سے بھی بہرہ ور فرمایا تھا۔ یعنی ایسا نہیں کہ غیر معمولی طریقے سے ہم نے انہیں حکومت تو دے دی ہو لیکن وہ کما حقہ اس کو چلانے پر قادر نہ ہوں۔ ہم نے اس صلاحیت سے بھی انہیں مالا مال کیا تھا۔ وہ خوب جانتے تھے کہ انسانوں کے شیرازے کو باندھ کے رکھنا، ان کے معاملات میں خرابی پیدا نہ ہونے دینا، انسانوں کو طبقات میں تقسیم ہونے سے بچانا، وسائل زندگی کی منصفانہ تقسیم اور ہر شخص تک سستا انصاف پہنچنا، کمزور آدمی کو جرأت دلانا اور مضبوط آدمی کو حدود میں رکھنا، خیر اور بھلائی کی قوتوں کو توانا کرنا اور شر اور فساد کے سوتوں کو خشک کرنا کیونکر ممکن ہوتا ہے۔ ہر معاملے کو گہرائی تک جانچنا اور وقت سے پہلے اٹھنے والے طوفانوں کا اندازہ کرنا اور اس کے سامنے بند باندھنا یہ وہ حکمت ہے جو اللہ تعالیٰ اپنے بندوں کو عطا فرماتا ہے۔ اللہ تعالیٰ نے اس سے حضرت داؤد علیہ السلام کو بہرہ ور فرمایا تھا اور ساتھ ہی دوسری چیز یہ بھی عطا فرمائی تھی کہ وہ ہر بات کی کنہ تک اترنے اور ہر معاملے کی حقیقت کو جاننے اور پھر اس کو پورے دلائل کے ساتھ مخاطب تک پہنچانے اور فیصلے کی صورت دینے کی بھی انہیں پوری قدرت حاصل تھی۔ پیچیدہ سے پیچیدہ معاملے کی حقیقت ان پر پنہاں نہ رہتی تھی۔ اور مشکل سے مشکل بات کو پانی کر دینا ان کیلئے بہت آسان بات تھی۔ وہ ہر بات کو دو ٹوک انداز میں بیان کرنے کی قدرت رکھتے تھے۔ یعنی جس طرح اللہ تعالیٰ نے انہیں عقل و فہم میں کمال بخشا تھا اسی طرح ان کو اعلیٰ درجے کی قادر الکلامی بھی عطا فرمائی تھی۔

وَهَلْ أَتَاكَ نَبُؤُا الْخَصْمِ إِذْ تَسَوَّرُوا الْمِحْرَابَ ﴿٢١﴾ إِذْ دَخَلُوا عَلَىٰ دَاوُدَ
فَفَزِعَ مِنْهُمْ قَالُوا لَا تَخَفْ خَصْمَنَّ بَغْيٍ بَعْضُنَا عَلَىٰ بَعْضٍ فَاحْكُم بَيْنَنَا بِالْحَقِّ
وَلَا تَشْطِطْ وَاهْدِنَا إِلَىٰ سَوَاءِ الصِّرَاطِ ﴿٢٢﴾

(کیا آئی ہے تمہارے پاس خیران فریقوں کی جبکہ وہ دیوار پھاند کر محراب میں گھس گئے۔ ۲۱) جبکہ وہ داؤد کے پاس پہنچے تو وہ ان سے گھبرایا، وہ بولے ڈریئے نہیں ہم دو فریق معاملہ ہیں۔ ایک نے دوسرے پر زیادتی کی ہے، پس آپ ہمارے درمیان ٹھیک ٹھیک حق کے ساتھ فیصلہ کر دیجئے، کوئی بے انصافی نہ کیجئے، اور ہمیں سیدھی راہ کی طرف رہنمائی کیجئے۔ ۲۲)

حضرت داؤدؑ کی حکمت و دانش کے اثرات

اوپر کی آیات میں حضرت داؤد علیہ السلام کی حکمت و دانش، آپ کی عبادت و ریاضت، اللہ تعالیٰ کے ذکر سے آپ کا والہانہ عشق، آپ کی مضبوط حکومت، آپ کا عدل و انصاف اور اس حوالے سے بات کی تہ تک پہنچنا اور پھر نہایت سلیقے سے فیصلہ کن بات کہنے کی صلاحیت جیسی خوبیوں کو بیان کرنے کے بعد ایک ایسا واقعہ بیان کیا جا رہا ہے جس سے آپ کی تمام خوبیوں اور صلاحیتوں کا اظہار ہوتا ہے۔

اس واقعہ کو پڑھ کر فوری طور پر جو تاثرات ذہن میں ابھرتے ہیں ان میں پہلی بات تو یہ ہے کہ حضرت داؤد علیہ السلام عدل و انصاف میں جس غیر معمولی طریقے پر عامل تھے ان میں سب سے پہلی بات یہ تھی کہ آپ کی نگاہ میں امیر اور غریب میں کوئی فرق نہ تھا۔ کوئی غریب شخص اگر اپنا ایک جائز حق رکھتا تھا تو اس کی غربت اس کیلئے کمزوری کا باعث نہ تھی۔ اور کوئی امیر شخص بغیر حق کے اگر کسی چیز کا دعویٰ کرتا تھا تو اس کی امارت اس کیلئے معاون نہیں بن سکتی تھی۔ ان کی عدالت سے ہر شخص کو بے لاگ انصاف ملتا تھا۔

دوسری بات یہ محسوس ہوتی ہے کہ ان کے مسلسل عادلانہ رویے سے لوگوں میں ایک ایسا اعتماد پیدا ہو گیا تھا کہ ہر شخص چاہے وہ کیسا ہی ظلم کا ستایا ہوا ہو آپ کی عدالت میں پہنچ کر اور بے جھجک اپنا معاملہ آپ کے سامنے رکھ کر مطمئن ہو جاتا تھا کہ اب میرے حق کے ملنے میں کوئی چیز رکاوٹ نہیں بن سکتی۔ اس اعتماد نے لوگوں میں ایک ایسی جسارت پیدا کر دی تھی کہ وہ وقت اور بے وقت آپ سے انصاف کے حصول کیلئے آپ کے پاس پہنچ جاتے تھے۔ وقت چاہے آپ کے آرام کا ہوتا یا آپ کی عبادت کا، انہیں ہرگز اس بات کا خیال نہ ہوتا کہ ایسے بے وقت جانے سے آپ ناراض ہو سکتے ہیں۔ بلکہ انہیں خیال یہ تھا کہ جتنا ایک حق کا طلبگار اپنے حق کیلئے بے چین ہوتا ہے حضرت داؤد علیہ السلام حقدار کو حق پہنچانے میں اس سے زیادہ بے چین ہوتے ہیں۔

اور تیسری بات جو نہایت حیران کن ہے وہ یہ تھی کہ آپ کو دوسروں کے معاملات سنتے ہوئے اگر کبھی اپنی کسی کوتاہی پر تنبہ ہو جاتا تو آپ استغفار کیلئے اللہ تعالیٰ کی طرف پلٹنے میں تاخیر نہیں کرتے تھے۔ چنانچہ ان نکات کو سامنے رکھتے ہوئے جب ہم اس واقعہ کو دیکھتے ہیں جو ان آیات میں بیان کیا گیا ہے تو اس واقعہ کی اصل روح سمجھنے میں دشواری پیش نہیں آتی۔

چند مشکل الفاظ کی تشریح

هَلْ اَتَاكَ کا اسلوب خطاب ہمیشہ واحد کیلئے نہیں بلکہ جمع کیلئے بھی استعمال ہوتا ہے۔ اور دوسری یہ بات کہ جب کسی واقعہ کی خبر اس اسلوب سے دی جاتی ہے تو بالعموم اس کی اہمیت کی طرف اشارہ ہوتا ہے۔

الْمُخَصَّمِ فریق، مقابل اور دشمن کے معنی میں بولا جاتا ہے۔ یہ لفظ لفظی اعتبار سے واحد ہے، لیکن معنی کے اعتبار سے واحد اور جمع دونوں کیلئے استعمال ہوتا ہے۔

اِذْ تَسُوْرُوْا الْمِحْرَابَ، تَسُوْرُ کے اصل معنی تو دیوار پر چڑھنے کے ہیں، لیکن کبھی کبھی یہ داخل ہونے کے معنی میں بھی استعمال ہوتا ہے۔ لیکن یہاں ایسا معلوم ہوتا ہے یہ دونوں معنی کو متضمن ہے۔ یعنی اس میں چڑھنا اور داخل ہونا دونوں معنی شامل ہیں۔

الْمِحْرَابِ اس کا معنی محل بھی ہوتا ہے اور محل کا کوئی کمرہ بھی۔ بعض دفعہ ہر عمارت کے سامنے کے حصے پر بھی محراب کا اطلاق ہوتا ہے۔

اصل واقعہ

ایسا معلوم ہوتا ہے کہ ایک معاملے میں دو فریقوں کا آپس میں جھگڑا ہوا، دونوں میں سے ایک امیر آدمی ہے اور دوسرا غریب۔ غریب نے امیر سے کہا کہ تم جس بات کیلئے مجھ پر دباؤ ڈال رہے ہو، بہتر ہے ہم اس کا فیصلہ حضرت داؤد علیہ السلام سے کروالیں۔ اس نے ممکن ہے عدالت کا وقت گزر جانے کا عذر کیا ہو۔ لیکن غریب آدمی نے حضرت داؤد علیہ السلام کے مزاج کو جانتے ہوئے اصرار کیا کہ کوئی بات نہیں ہم کسی وقت بھی ان کے پاس پہنچ جائیں، ہمیں ان سے انصاف ضرور ملے گا۔ چنانچہ دونوں اپنے ساتھیوں کے ہمراہ ایسے وقت میں آپ کے

پاس پہنچے جو وقت آپ کی عبادت کیلئے مخصوص تھا۔ فصلِ مقدمات کا وقت گزر چکا تھا۔ صدر دروازے پر پہرہ داروں نے انہیں اس ناوقت محل کے اندر داخل ہونے سے روکا۔ لیکن یہ کسی طرح پہرہ داروں کی نظر بچا کر کسی دوسری طرف سے محل میں جا گھسے اور اچانک حضرت داؤد علیہ السلام کے سامنے جا پہنچے۔ ان کا اس طرح دیوار پھاند کر ناوقت حضرت داؤد علیہ السلام کے پاس پہنچنا یقیناً ایک خطرے کی گھنٹی تھی۔ اس لئے حضرت داؤد علیہ السلام ان کو دیکھ کر گھبرائے۔ آپ نے خیال کیا کہ یہ کوئی ڈاکو ہیں اور یا میرے دشمن ہیں۔ لیکن داخل ہونے والوں نے ان کو اطمینان دلایا کہ ہم دشمن نہیں ہیں آپ ہم سے کوئی اندیشہ نہ کریں، بلکہ ایک مقدمہ ہم آپ کے پاس لے کے آئے ہیں اور ہم دونوں مقدمہ کے فریق ہیں۔ اس مقدمے میں ہم میں سے ایک نے دوسرے سے زیادتی کی ہے اس لئے آپ ہمارے درمیان انصاف کے ساتھ فیصلہ فرمائیں۔ اور حضرت داؤد علیہ السلام کی طبعی فیاضی سے فائدہ اٹھاتے ہوئے یہاں تک کہہ دیا کہ آپ فیصلہ میں کسی طرح کی طرفداری اور ناانصافی نہ کریں، بلکہ صراطِ مستقیم کی طرف ہمیں رہنمائی بخشیں۔ اگرچہ ان لوگوں نے ڈاکوؤں کی طرح محل میں گھس کر اور ناوقت آپ کے پاس پہنچ کر اور حد سے بڑھی ہوئی بے باکی سے گفتگو کر کے اچھے اخلاق کا ثبوت نہیں دیا تھا بلکہ ان میں سے ہر بات سزا کی طالب تھی۔ لیکن حضرت داؤد علیہ السلام نے ان میں سے کسی بات کا نوٹس نہیں لیا، آپ فوراً ان کے معاملے کی طرف متوجہ ہو گئے۔

إِنَّ هَذَا أَخِي لَهُ تِسْعٌ وَتِسْعُونَ نَعْجَةً وَلِيَ نَعْجَةً وَاحِدَةً

فَقَالَ أَكْفَلْنِيهَا وَعَزَّنِي فِي الْخِطَابِ (۲۳)

(پیشک یہ میرا بھائی ہے، اس کے پاس ۹۹ دنبیاں ہیں اور میرے پاس ایک ہی دنبی ہے، پس میرے اس بھائی نے کہا کہ یہ بھی میرے حوالے کر دے اور جھگڑے میں اس نے مجھے دبا لیا۔ ۲۳)

تنازع کی تفصیل

ان دونوں کے درمیان جو تنازع چل رہا تھا یہ اس کی تفصیل ہے۔ جس فریق کے ساتھ زیادتی ہوئی تھی اس نے اپنا بیان دیتے ہوئے کہا کہ یہ جو میرے ساتھ دوسرا فریق ہے یہ میرا بھائی ہے، بھائی کا مطلب یہ معلوم ہوتا ہے کہ یہ میرا دینی بھائی ہے یا ہم ایک ہی جگہ کے رہنے والے ہیں یا ہماری برادری ایک ہے۔ لیکن اللہ تعالیٰ کی شان یہ ہے کہ اس کے پاس ۹۹ دنبیاں ہیں۔ یعنی یہ ایک امیر آدمی ہے اور میرے پاس صرف ایک دنبی ہے اور اس کا مطالبہ یہ ہے کہ اپنی ایک دنبی بھی اس کے حوالے کر دوں۔ میں نے جب اسے اپنی دنبی دینے سے انکار کیا تو اس نے مجھ سے جھگڑا شروع کر دیا۔ اور اب حال یہ ہے کہ یہ جھگڑے میں مجھ پر غالب آ گیا ہے۔ یعنی یا تو اس نے اپنی امارت سے فائدہ اٹھاتے ہوئے اتنے حمایتی پیدا کر لئے ہیں کہ وہ سب اس کی تائید کرتے ہیں اور یا اس کا مطلب یہ ہے کہ وہ زور بیان میں اس قدر بڑھا ہوا ہے کہ اس نے دلائل کے زور سے مجھے خاموش کر دیا ہے۔ اب ہم آپ کے پاس آئے ہیں کہ آپ ہمارے درمیان بے لاگ فیصلہ فرمائیں۔

قَالَ لَقَدْ ظَلَمَكَ بِسُؤَالِ نَعَجْتِكَ إِلَىٰ نِعَاجِهِ وَإِنَّ كَثِيرًا مِّنَ الْخُلَطَاءِ لَيَبْغِي
بَعْضُهُمْ عَلَىٰ بَعْضٍ إِلَّا الَّذِينَ آمَنُوا وَعَمِلُوا الصَّالِحَاتِ وَقَلِيلٌ مَّا هُمْ وَظَنَّ دَاوُدُ أَنَّمَا
فَتَنَّهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ ﴿٢٣﴾

(حضرت داؤد نے کہا کہ تمہارے بھائی نے تمہاری دینی کو اپنی دنیویوں میں ملانے کا مطالبہ کر کے تمہارے اوپر ظلم کیا ہے اور بیشتر شرکاء اسی طرح ایک دوسرے پر ظلم کرتے ہیں، بجز ان لوگوں کے جو ایمان رکھتے اور عمل صالح کرتے ہیں اور وہ بہت تھوڑے ہیں اور حضرت داؤد نے گمان کیا کہ ہم نے اس کو آزمایا، تو اس نے اپنے رب سے استغفار کیا اور سجدے میں گر گیا اور توبہ کی۔ (۲۳)

حضرت داؤد کا فیصلہ

حضرت داؤد علیہ السلام نے مظلوم فریق کا بیان سن کر اور دوسرے فریق کی خاموشی سے اندازہ فرمایا کہ زیادتی اس دولت مند فریق نے کی ہے اور پھر بے لاگ فیصلہ دیتے ہوئے فرمایا کہ اس شخص نے تمہاری دینی کو اپنی دمیوں میں ملا لینے کا مطالبہ کر کے تمہارے اوپر ظلم کیا ہے۔ اور ساتھ ہی اس خیال کا بھی اظہار کیا کہ بیشتر شرکاء معاملہ ہمیشہ کمزور فریق پر ظلم کرنے کی کوشش کرتے ہیں۔ انہیں اس بات کا خیال نہیں ہوتا کہ جو شخص نادار ہے اس کی ناداری کا علاج کیا جائے۔ بلکہ انہیں فکر اپنی دولت کو بڑھانے کی ہوتی ہے۔ چاہے اس کی امارت دوسرے کی ناداری پر اٹھانی پڑے۔ البتہ اس ظلم اور زیادتی سے صرف وہ لوگ بچتے ہیں جن کے پاس ایمان اور عمل صالح کی پونجی ہوتی ہے۔ اور انہیں یقین ہے کہ ایک دن اللہ تعالیٰ کے سامنے ہر بات کی جواب دہی کرنی ہے۔ اور ایسے لوگ انسانوں میں بہت زیادہ نہیں بہت تھوڑے ہیں، اسی لئے ظلم کا سلسلہ کہیں رکنے میں نہیں آتا۔ اس کے بعد ایک نہایت حیران کن بات آیت کریمہ میں فرمائی گئی ہے کہ جیسے ہی حضرت داؤد علیہ السلام نے معاملے کے دونوں فریقوں کا فیصلہ سنایا، فوراً اس آئینہ میں انہیں اپنے کسی عمل کی جھلک دکھائی دی اور محسوس کیا کہ کسی حد تک اس سے ملتی جلتی بات مجھ سے بھی صادر ہوئی ہے اور چونکہ اللہ تعالیٰ نے آپ کو ”اؤاب“ بنایا ہے اور آپ اللہ تعالیٰ سے بہت ڈرنے والے ہیں اور اللہ تعالیٰ سے اس تعلق میں بادشاہت بھی حائل ہونے میں نہیں آتی۔ چنانچہ جیسے ہی انہیں اپنے کسی عمل کا استحضار ہوا تو وہ فوراً اللہ تعالیٰ کے سامنے جھک گئے۔ اور استغفار و توبہ کیلئے سجدے میں گر پڑے۔

حضرت داؤد کا متنبہ اور اس کی تفصیل

سوال یہ ہے کہ وہ کیا بات تھی جس نے حضرت داؤد علیہ السلام کو پریشان کر دیا۔ قرآن کریم نے اس کی کوئی وضاحت نہیں کی اور اسے اپنے اور حضرت داؤد علیہ السلام کے درمیان ایک راز ہی رہنے دیا۔ اسے دیکھتے ہوئے اس سے ہٹ کر اور کوئی بات صحیح نہیں ہو سکتی کہ جس بات کو اللہ تعالیٰ نے راز رکھا ہے ہمیں کیا حق ہے کہ ہم اس کی کھوج کرید کے پیچھے پڑیں۔ اس لئے خیال اور گمان کے گھوڑے دوڑانے کی بجائے ہمیں اس واقعہ کی روح کو اور حضرت داؤد علیہ السلام کے طرز عمل کو اپنے لئے روشنی کا سامان بنانا چاہئے۔

اس لئے حافظ ابن کثیر جیسے محقق اور مفسر نے اپنی تفسیر میں اسی پر عمل کرتے ہوئے واقعہ کی تفصیلات سے خاموشی اختیار کی ہے۔ اور کوئی شک نہیں کہ یہ سب سے زیادہ محتاط اور سلامتی کا راستہ ہے۔ اسی لئے علمائے سلف سے منقول ہے کہ **إِبْهَمُوا مَا أَبْهَمَهُ اللَّهُ** ”یعنی جس چیز کو اللہ نے مبہم چھوڑا ہے تم بھی اسے مبہم رہنے دو۔“ البتہ دوسرے مفسرین نے روایات و آثار کی روشنی میں اس امتحان اور آزمائش کو متعین کرنے کی کوشش کی ہے ہم اسے معارف القرآن سے نقل کر رہے ہیں۔

اس سلسلہ میں ایک عامیانا روایت تو یہ مشہور ہے کہ حضرت داؤد علیہ السلام کی نظر ایک مرتبہ اپنے ایک فوجی افسر اور یا کی بیوی پر پڑ گئی تھی جس سے ان کے دل میں اس کے ساتھ نکاح کرنے کی خواہش پیدا ہوئی اور انہوں نے اور یا کو قتل کرانے کی غرض سے اسے خطرناک ترین مشن سونپ دیا جس میں وہ شہید ہو گیا اور بعد میں آپ نے اس کی بیوی سے شادی کر لی۔ اس عمل پر تنبیہ کرنے کیلئے یہ دو فرشتے انسانی شکل میں بھیجے گئے۔

لیکن یہ روایت بلاشبہ ان خرافات میں سے ہے جو یہودیوں کے زیر اثر مسلمانوں میں بھی پھیل گئی تھیں۔ یہ روایت دراصل بائبل کی کتاب سموئیل دوم باب ۱۱ سے ماخوذ ہے۔ فرق صرف اتنا ہے کہ بائبل میں کھلم کھلا حضرت داؤد علیہ السلام پر یہ الزام لگایا گیا ہے کہ انہوں نے معاذ اللہ اور یا کی بیوی سے نکاح سے قبل ہی زنا کا ارتکاب کیا تھا اور ان تفسیری روایتوں میں زنا کے جزاء کو حذف کر دیا گیا ہے۔ ایسا معلوم ہوتا ہے کہ کسی نے اس اسرائیلی روایت کو دیکھا اور اس میں سے زنا کے قصے کو نکال کر اسے قرآن کریم کی مذکورہ آیتوں پر چسپاں کر دیا حالانکہ یہ کتاب سموئیل ہی سرے سے بے اصل ہے۔ اور یہ روایت قطعی کذب و افتراء کی حیثیت رکھتی ہے۔ اسی وجہ سے تمام محقق مفسرین نے اس کی سخت تردید کی ہے۔

حافظ ابن کثیرؒ کے علاوہ علامہ ابن جوزی، قاضی ابوالسعود، قاضی بیضاوی، قاضی عیاض، امام رازی، علامہ ابوحنیفہ اندلسی، حازن، زمخشری، ابن خرم، علامہ حفاہی، احمد بن نصر، ابو تمام اور علامہ آلوسی وغیرہ نے بھی اسے کذب و افتراء قرار دیا ہے۔ حافظ ابن کثیر رحمۃ اللہ علیہ لکھتے ہیں:-

”بعض مفسرین نے یہاں ایک قصہ ذکر کیا ہے جس کا اکثر حصہ اسرائیلیات سے ماخوذ ہے۔ آنحضرت ﷺ سے اس بارے میں کوئی ایسی بات ثابت نہیں جس کا اتباع واجب ہو، صرف ابن ابی حاتم نے یہاں ایک حدیث روایت کی ہے مگر اس کی سند صحیح نہیں ہے۔“

غرض بہت سے دلائل کی روشنی میں جن کی کچھ تفصیل امام رازیؒ کی تفسیر کبیر اور ابن جوزیؒ کی زاد المسیر وغیرہ میں موجود ہے یہ روایت تو اس آیت کی تفسیر میں قطعاً خارج از بحث ہو جاتی ہے۔

حکیم الامت حضرت تھانویؒ نے اس آزمائش اور لغزش کی تشریح اس طرح فرمائی ہے کہ مقدمہ کے یہ دو فریق دیوار پھاند کر داخل ہوئے اور طرزِ مخاطبت بھی انتہائی گستاخانہ اختیار کیا کہ شروع ہی میں حضرت داؤد علیہ السلام کو انصاف کرنے اور ظلم نہ کرنے کی نصیحتیں شروع کر دیں، اس انداز کی گستاخی کی بنا پر کوئی عام آدمی ہوتا تو انہیں جواب دینے کے بجائے الٹی سزا دیتا۔ اللہ تعالیٰ نے حضرت داؤد علیہ السلام کا یہ امتحان فرمایا کہ وہ بھی غصہ میں آ کر انہیں سزا دیتے ہیں یا پیغمبرانہ عفو و تحمل سے کام لے کر ان کی بات سنتے ہیں۔

حضرت داؤد علیہ السلام اس امتحان میں پورے اترے، لیکن اتنی سی فروگزاشت ہوگئی کہ فیصلہ سناتے وقت ظالم کو خطاب کرنے کے بجائے مظلوم کو مخاطب فرمایا جس سے ایک گونہ جانبداری مترشح ہوتی تھی مگر اس پر فوراً متنبہ ہوا اور سجدے میں گر گئے اور اللہ تعالیٰ نے انہیں معاف فرمادیا۔ (بیان القرآن)

بعض مفسرین نے لغزش کی یہ تشریح کی ہے کہ حضرت داؤد علیہ السلام نے مدعا علیہ کو خاموش دیکھا تو اس کا بیان سننے بغیر صرف مدعی کی بات سن کر اپنی نصیحت میں ایسی باتیں فرمائیں جن سے فی الجملہ مدعی کی تائید ہوتی تھی حالانکہ پہلے مدعا علیہ سے پوچھنا چاہئے تھا کہ اس کا موقف کیا ہے؟ حضرت داؤد علیہ السلام کا یہ ارشاد اگرچہ صرف ناصحانہ انداز میں تھا اور ابھی تک مقدمہ کے فیصلے کی نوبت نہیں آئی تھی۔ تاہم ان جیسے جلیل القدر پیغمبر کے شایان شان نہیں تھا۔ اسی بات پر آپ بعد میں متنبہ ہو کر سجدہ ریز ہوئے۔ (روح المعانی)

بعض حضرات نے فرمایا کہ حضرت داؤد علیہ السلام نے اپنا نظم اوقات ایسا بنایا ہوا تھا کہ چوبیس گھنٹے میں ہر وقت گھر کا کوئی نہ کوئی فرد عبادت، ذکر اور تسبیح میں مشغول رہتا تھا، ایک روز انہوں نے باری تعالیٰ سے عرض کیا کہ پروردگار! دن اور رات کی کوئی گھڑی ایسی نہیں گزرتی جس میں داؤد کے گھر والوں میں سے کوئی نہ کوئی آپ کی عبادت، نماز اور تسبیح و ذکر میں مشغول نہ ہو، باری تعالیٰ نے فرمایا کہ داؤد! یہ سب کچھ میری توفیق سے ہے اگر میری مدد شامل حال نہ ہو تو یہ بات تمہارے بس کی نہیں ہے، اور ایک دن میں تمہیں تمہارے حال پر چھوڑ دوں گا۔ اس کے بعد یہ واقعہ پیش آیا کہ وہ وقت حضرت داؤد علیہ السلام کے مشغول عبادت ہونے کا تھا۔ اس ناگہانی قضیہ سے ان کے اوقات کا نظم مختل ہو گیا۔ حضرت داؤد علیہ السلام جھگڑا چکانے میں مشغول ہو گئے، آل داؤد علیہ السلام کا کوئی اور فرد بھی اس وقت عبادت اور ذکر الہی میں مصروف نہ تھا۔ اس سے حضرت داؤد علیہ السلام کو متنبہ ہوا کہ وہ فخر یہ کلمہ جو زبان سے نکل گیا تھا، یہ مجھ سے غلطی ہوئی تھی۔ اس لئے آپ نے استغفار فرمایا اور سجدہ ریز ہو گئے۔ اس توجیہ کی تائید حضرت ابن عباسؓ کے ایک ارشاد سے بھی ہوتی ہے جو مستدرک حاکم میں صحیح سند کے ساتھ منقول ہے۔ (احکام القرآن)

ان تمام تشریحات میں یہ بات مشترکہ طور پر تسلیم کی گئی ہے کہ مقدمہ فرضی نہیں بلکہ حقیقی تھا اور صورت مقدمہ کا حضرت داؤد علیہ السلام کی آزمائش یا لغزش سے کوئی تعلق نہیں تھا۔ اس کے برخلاف بہت سے مفسرین نے اس کی ایسی تشریح فرمائی ہے جس کا حاصل یہ ہے کہ مقدمہ کے یہ فریقین انسان نہیں بلکہ فرشتے تھے اور انہیں اللہ تعالیٰ نے اس لئے بھیجا تھا کہ وہ ایسی فرضی صورت مقدمہ پیش کریں جس سے حضرت داؤد علیہ السلام کو اپنی تغزش پر متنبہ ہو جائے۔

چنانچہ ان حضرات کا یہ کہنا ہے کہ اور یا کو قتل کرانے اور اس کی بیوی سے نکاح کر لینے کا وہ قصہ تو غلط ہے لیکن حقیقت حال یہ تھی کہ بنی اسرائیل میں کسی شخص سے یہ فرمائش کرنا معیوب نہیں سمجھا جاتا تھا کہ ”تم اپنی بیوی کو طلاق دے کر اس کا نکاح مجھ سے کر دو۔“ اس زمانے میں اس فرمائش کا عام رواج بھی تھا۔ اور یہ بات خلاف مروت بھی نہ سمجھی جاتی تھی۔ حضرت داؤد علیہ السلام نے اسی بنا پر اور یا سے یہی فرمائش کی تھی جس پر اللہ تعالیٰ نے یہ دو فرشتے بھیج کر

آپ کو تنبیہ فرمائی۔ اور بعض حضرات نے فرمایا کہ بات صرف اتنی تھی کہ اور یا نے ایک عورت کو نکاح کا پیغام دیا ہوا تھا، حضرت داؤد علیہ السلام نے بھی اسی عورت کو اپنا پیغام دے دیا، اس سے اور یا کو بہت رنج ہوا۔ اللہ تعالیٰ نے اس پر تنبیہ کیلئے یہ دو فرشتے بھیجے اور ایک لطیف پیرایہ میں اس لغزش پر تنبیہ فرمائی۔ قاضی ابو یعلیٰ نے اس توجیہ پر قرآن کریم کے الفاظ وَعَزَّزْنِي فِي الْخِطَابِ سے استدلال فرمایا ہے، وہ فرماتے ہیں کہ یہ جملہ اس بات پر دلالت کرتا ہے کہ یہ معاملہ محض خطبہ (منگنی) کے سلسلہ میں پیش آیا تھا۔ اور ابھی حضرت داؤد علیہ السلام نے اس سے نکاح نہیں فرمایا تھا۔ (زاد المسیر لابن الجوزی ص ۱۱۶-ج ۷)

اکثر مفسرین نے ان آخری دو تشریحات کو ترجیح دی ہے اور ان کی تائید بعض آثار صحابہ سے بھی ہوتی ہے۔ (ملاحظہ ہو روح المعانی، تفسیر ابی السعود، زاد المسیر، تفسیر کبیر وغیرہ) لیکن واقعہ یہ ہے کہ اس آزمائش اور لغزش کی تفصیل نہ قرآن کریم سے ثابت ہے نہ کسی صحیح حدیث سے۔ اس لئے اتنی بات تو طے شدہ ہے کہ اور یا کو قتل کروانے کا جو قصہ مشہور ہے وہ غلط ہے لیکن اصل واقعہ کے بارے میں مذکورہ بالا تمام احتمالات موجود ہیں اور ان میں سے کس ایک کو قطعی اور یقینی نہیں کہا جاسکتا، لہذا سلامتی کی راہ وہی ہے جو حافظ ابن کثیر نے اختیار کی کہ جس بات کو اللہ تعالیٰ نے مبہم چھوڑا ہے، ہم اپنے قیاسات اور اندازوں کے ذریعہ اس کی تفصیل کی کوشش نہ کریں جبکہ اس سے ہمارے کسی عمل کا تعلق نہیں۔ اس ابہام میں بھی یقیناً کوئی حکمت ہے، لہذا صرف اتنے واقعہ پر ایمان رکھا جائے جو قرآن کریم میں مذکور ہے، باقی تفصیلات کو اللہ تعالیٰ کے حوالے کیا جائے۔

سجدة تلاوت کے احکام

وَخَرَرًا كَعَاوَانَابٍ ” حضرت داؤد سجدة میں گر گئے اور توبہ کی۔“ یہ آیت سجده ہے۔ امام ابو حنیفہ کے نزدیک اس آیت کو پڑھنے سے سجدة تلاوت واجب ہو جاتا ہے۔ امام شافعی کہتے ہیں کہ یہ آیت سجده نہیں بلکہ آیت توبہ ہے۔ یعنی اس میں حضرت داؤد علیہ السلام کی توبہ کا ذکر ہے۔ اس سلسلے میں جتنی روایات احادیث میں آئی ہیں ان سے یہ تو معلوم ہوتا ہے کہ نبی کریم ﷺ نے ہمیشہ اس آیت پر سجده کیا۔ البتہ ایک موقع پر فرمایا کہ حضرت داؤد علیہ السلام نے توبہ کے طور پر سجده کیا تھا، ہم شکر کے طور پر سجده کرتے ہیں۔ اس سے امام شافعی نے یہ سمجھا ہے کہ اس سے سجده کا وجوب ثابت نہیں ہوتا۔ لیکن حضرت عبداللہ ابن عباس کی ایک روایت جسے مجاہد نے نقل کیا ہے اس میں وہ فرماتے ہیں کہ قرآن مجید میں اللہ تعالیٰ نے نبی کریم ﷺ کو حکم دیا ہے اُولَئِكَ الَّذِيْنَ هَدَى اللّٰهُ فَبِهٰذَا هُمْ اَقْتَدِهٖ ”یہ وہ لوگ ہیں جن کو اللہ تعالیٰ نے ہدایت دی ہے لہذا آپ ان کے طریقے کی پیروی کریں۔“ اس آیت میں لوگوں سے مراد انبیائے کرام ہیں۔ حضرت داؤد علیہ السلام بھی ایک نبی تھے۔ انہوں نے اگر اس موقع پر سجده کیا ہے اور آنحضرت ﷺ نے بھی ان کی اقتداء میں سجده کیا ہے تو آیت کے الفاظ کے حوالے سے یہ کہا جاسکتا ہے کہ اس سے وجوب ثابت ہوتا ہے۔ بہر حال امام ابو حنیفہ اور امام شافعی رحمہما اللہ تعالیٰ کے درمیان اس آیت پر سجده کرنے کے معاملے میں اختلاف ہے لیکن ہم نے جو کچھ عرض کیا ہے اس سے یہ بات بہر حال واضح ہوتی ہے کہ اس آیت پر سجده کرنا بہتر ہے۔

اس آیت میں رکوع کا لفظ استعمال ہوا ہے جس کے لغوی معنی جھکنے کے ہیں لیکن اکثر مفسرین نے اس سے مراد سجدہ لیا ہے۔ اسی بناء پر امام ابوحنیفہ اور ان کے اصحاب نے یہ رائے ظاہر کی ہے کہ آیت سجدہ سن کر یا پڑھ کر آدمی سجدے کی بجائے صرف رکوع بھی کر سکتا ہے کیونکہ جب اللہ تعالیٰ نے رکوع کا لفظ استعمال کر کے سجدہ مراد لیا ہے تو معلوم ہوا کہ رکوع سجدے کا قائم مقام ہو سکتا ہے۔ البتہ اس سلسلے میں فقہاء نے کچھ وضاحتیں کی ہیں ان کا پیش نظر رہنا ضروری ہے۔

- ۱۔ رکوع میں سجدہ صرف اس وقت ادا ہوگا جبکہ آیت سجدہ تلاوت کرنے کے فوراً بعد یا زیادہ سے زیادہ دو تین آیتیں مزید تلاوت کر کے رکوع کر لیا جائے۔ اور اگر آیت سجدہ کے بعد کھڑے کھڑے طویل قرأت کی تو سجدہ رکوع میں ادا نہیں ہوگا۔ (بدائع)
- ۲۔ یہ ضروری ہے کہ سجدے کی آیت نماز میں پڑھی گئی ہو۔ نماز سے باہر تلاوت کرنے میں رکوع سے سجدہ ادا نہیں ہوتا۔ اس لئے کہ رکوع صرف نماز میں عبادت ہے، نماز سے باہر مشروع نہیں۔ (بدائع)
- ۳۔ اگر سجدہ تلاوت رکوع میں ادا کرنے کا خیال ہو تو رکوع میں جاتے وقت سجدہ تلاوت کی نیت کر لینی چاہئے۔ ورنہ اس رکوع سے سجدہ ادا نہیں ہوگا۔ (بدائع)
- ۴۔ افضل بہر حال یہی ہے کہ سجدہ تلاوت کو نماز کے فرض رکوع میں ادا کرنے کی بجائے مستقل سجدہ کیا جائے۔ اور سجدہ سے اٹھ کر ایک دو آیتیں تلاوت کر کے پھر رکوع میں جائیں۔ (بدائع)

فَغَفَرْنَا لَهُ ذَلِكَ وَإِنَّ لَهُ عِنْدَنَا لَزُلْفَىٰ وَحُسْنَ مَّآبٍ ﴿٢٥﴾

(تو ہم نے اس کا وہ قصور معاف کر دیا، اور بیشک اس کیلئے ہمارے پاس تقرب کا مقام ہے اور اچھا انجام ہے۔ ۲۵)

حضرت داؤدؑ کی قبولیتِ توبہ

حضرت داؤد علیہ السلام کو دوسروں کی غلطیوں کے آئینہ میں اپنی غلطی کا احساس پیدا ہو گیا اور اس پر انہوں نے بے ساختہ اللہ تعالیٰ کے سامنے سر جھکا دیا اور توبہ کیلئے ہاتھ پھیلا دیئے۔ تو اللہ تعالیٰ فرماتا ہے کہ پھر ہم نے اس کا وہ قصور معاف کر دیا۔ اس سے یہ ایک بارت واضح ہوتی ہے کہ حضرت داؤد علیہ السلام سے جو قصور سرزد ہوا تھا وہ یقیناً ایسا ضرور تھا جس پر توبہ کی ضرورت پڑتی ہے۔ کیونکہ صغائر عبادات اور دوسری نیکیوں سے معاف ہو جاتے ہیں۔ لیکن کبائر توبہ کے بغیر معاف نہیں ہوتے۔ اور مزید یہ فرمایا کہ اس توبہ اور اثابت کی وجہ سے اللہ تعالیٰ نے حضرت داؤد علیہ السلام کا مقام و مرتبہ پہلے سے دوچند کر دیا۔ انہیں پہلے ہی اللہ تعالیٰ کے یہاں تقرب کا مقام حاصل تھا اب اس میں اور اضافہ ہو گیا۔ اور آپ کے بہتر انجام میں اللہ تعالیٰ نے اور بہتری پیدا فرمائی۔ اس سے صاف معلوم ہوتا ہے کہ حضرت داؤد علیہ السلام سے سرزد ہونے والا قصور بیشک کبائر میں شامل ہونے کے قابل کیوں نہ ہو اس میں سرکشی اور سرتابی کا عنصر ہرگز شامل نہیں تھا۔ اگر ایسا ہوتا تو آپ کے مقام تقرب میں کمی ہونے کا امکان تھا، اضافہ کا نہیں۔

يَا دَاوُدُ اِنَّا جَعَلْنَاكَ خَلِيفَةً فِي الْاَرْضِ فَاحْكُم بَيْنَ النَّاسِ بِالْحَقِّ
وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللّٰهِ اِنَّ الَّذِيْنَ يَضِلُّوْنَ عَنْ

سَبِيلِ اللّٰهِ لَهُمْ عَذَابٌ شَدِيدٌۢ بِمَا نَسُوا يَوْمَ الْحِسَابِ ﴿٢٦﴾

(اے داؤد ہم نے تم کو زمین میں خلیفہ بنایا ہے، تو لوگوں کے درمیان عدل کے ساتھ فیصلہ کرو، اور خواہشِ نفس کی پیروی نہ کرنا وہ تمہیں اللہ کی راہ سے بھٹکا دے گی، جو لوگ اللہ کی راہ سے بھٹک جاتے ہیں ان کیلئے سخت سزا ہے، بوجہ اس کے کہ انہوں نے روزِ حساب کو بھلائے رکھا۔ ۲۶)

خلافت و حکومت کے ذمہ داروں کے لیے ہدایات

حضرت داؤد علیہ السلام کو اللہ تعالیٰ نے نبوت کے ساتھ ساتھ حکومت و سلطنت کی ذمہ داریاں بھی تفویض کی تھیں۔ اس لئے پیش نظر آیت کریمہ میں ایسے تمام لوگوں کیلئے جنہیں حکومت و سیاست سے واسطہ پڑتا ہے اور وہ اس حوالے سے کسی ذمہ دار منصب پر فائز ہوتے ہیں انہیں چند بنیادی باتوں کی ہدایت کی گئی ہے تاکہ وہ ذمہ داریاں ادا کرتے ہوئے کسی غلطی کا ارتکاب نہ کرنے پائیں۔

یاد رہے کہ یہاں جن ذمہ داریوں کا ذکر فرمایا گیا ہے ان کا تعلق صرف حضرت داؤد علیہ السلام سے نہیں بلکہ ہر اس شخصیت سے ہے جسے اللہ تعالیٰ حکومت و سلطنت کی ذمہ داریوں سے گراں بار کرتا ہے۔ چاہے وہ نبوت کے مقام رفیع پر فائز ہو یا نہ ہو۔ یہاں بطور خاص ان ہدایات کا ذکر شاید اس لئے کیا گیا ہے کہ کوئی یہ نہ سمجھے کہ اللہ تعالیٰ کے نبی چونکہ معصوم ہوتے ہیں اس لئے انہیں ایسے ہدایات کی کیا ضرورت ہے جو خواہشاتِ نفس یا گناہ کے ارادے سے پیدا ہوتی ہیں۔ اس میں بتانا یہ مقصود ہے کہ نبی یا غیر نبی کیلئے معیار ایک ہی ہے اور جواب طلبی بھی ایک جیسی ہوگی۔ یہ الگ بات ہے کہ نبی چونکہ اللہ تعالیٰ کی حفاظت میں ہوتا ہے اس لئے پروردگار سے کسی ایسے کام میں ملوث نہیں ہونے دیتا جو شانِ نبوت کی خلاف ہو۔ تاہم انہیں اس طرح کی ہدایات دینا ہدایات کی اہمیت کو واضح کرنا ہے۔ اور دوسرے حکمرانوں کو پوری طرح ان کی طرف متوجہ کرنا ہے۔

پہلی ہدایت یہ دی گئی ہے کہ انسان کو اللہ تعالیٰ نے زمین پر اپنا خلیفہ بنایا ہے اور ان انسانوں میں جو اللہ تعالیٰ کے نبی یا رسول ہوتے ہیں اللہ تعالیٰ خود انہیں اپنی طرف سے اپنا خلیفہ نامزد کر دیتے ہیں۔ لیکن دوسرے لوگ اس منصب پر فائز ہونے کیلئے لوگوں کے انتخاب اور اعتماد کے محتاج ہیں۔ وہ جس شخص کو بھی حکومت اور سلطنت کی ذمہ داریوں اور ہدایت و ارشاد کی گراں باریوں کیلئے منتخب کریں گے وہ اللہ تعالیٰ کے خلیفہ ہوں گے۔ البتہ جو ذمہ داری خلیفہ ہونے کی وجہ سے اللہ تعالیٰ کے نبیوں پر عائد ہوتی ہے وہی غیر نبی پر بھی عائد ہوتی ہے۔ خلیفہ ہونے کے حوالے سے یہ بات خود بخود واضح ہو جاتی ہے کہ اقتدارِ اعلیٰ کا اصل مالک رب ذوالجلال ہے۔ انسان اس کی نیابت و خلافت میں اس کے احکام کو اس کے بندوں پر نافذ کرنے کا مجاز اور پابند ہے۔ یہی وجہ ہے کہ خلفائے راشدین نے ہمیشہ اس

تکتے پر زور دیا کہ ہم حکمران ہونے کے باوجود مقنن یعنی قانون بنانے والے نہیں بلکہ منفذ یعنی اللہ تعالیٰ کے قانون کو نافذ کرنے والے ہیں۔ حضرت عمر فاروقؓ بار بار اس بات کو دہراتے تھے کہ جب تم دیکھو کہ میں اللہ تعالیٰ کے احکام کی بجائے اپنے احکام کی طرف تمہیں بلاتا ہوں تو تمہاری ذمہ داری ہے کہ تم مجھے معزول کر دو۔ کیونکہ میں تمہارا بادشاہ نہیں بلکہ تمہارا امیر اور اللہ تعالیٰ کا خلیفہ ہوں۔ اس سے یہ بات مبرہن ہو جاتی ہے کہ مسلمانوں کا حاکم شوریٰ یا اسمبلی اسلامی قانون کی تشریح یا تدوین تو کر سکتی ہے اور جس میں اللہ تعالیٰ کی شریعت خاموش ہے اس میں قانون سازی بھی کر سکتی ہے۔ لیکن انہیں مطلقاً قانون سازی کا اختیار نہیں۔

دوسری بات اس آیت کریمہ میں یہ فرمائی گئی ہے کہ اسلامی ریاست کا بنیادی کام اقامتِ حق ہے۔ حکومت پر لازم ہے کہ وہ اپنے انتظامی معاملات اور تنازعات کے تصفیہ میں حق و انصاف سے کام لے۔ وہ مسلمانوں کی انفرادی اور اجتماعی زندگی کی تعلیم و تربیت کا ایسا انتظام کرے جو ان میں اپنی حیثیت کا شعور، اپنے مقصدِ زندگی سے وابستگی، اللہ تعالیٰ اور بندوں کے حقوق کی شناخت، انسانوں میں باہمی مساوات، وسائلِ رزق سے انتفاع کا برابر حق اللہ تعالیٰ کی شریعت کا مکمل احترام اور اس کی بالادستی کا گہرا احساس، اسلامی اصولوں کی مکمل پاسداری اور جزئیات کو طے کرنے کیلئے اسلامی مزاج اور اسلامی بصیرت کی بجا آوری کو سب سے پہلی ترجیح قرار دے۔

تیسری ہدایت جس پر اس آیت کریمہ میں سب سے زیادہ زور دیا گیا ہے وہ یہ ہے کہ خواہشاتِ نفسانی کی پیروی سے حتی الامکان پرہیز کیا جائے۔ کیونکہ یہ وہ سم قاتل ہے جس کے مہلک اثرات سے نہ فرد محفوظ رہتا ہے نہ معاشرہ اور ملک۔ اور یہ اسی صورت میں ممکن ہے کہ ہر فرد کے دل میں اللہ تعالیٰ کا خوف جاگزیں ہو جائے اور اس کا دل و دماغ کبھی آخرت کی فکر سے بیگانہ نہ ہو۔ یوں تو اسلام کسی بھی ذمہ داری کے سپرد کرنے سے پہلے یہ دیکھنا ضروری قرار دیتا ہے کہ وہ شخص اس ذمہ داری کو ادا کرنے کا اہل بھی ہے یا نہیں۔ البتہ وہ سب سے زیادہ زور اس بات پر دیتا ہے کہ کوئی شخص اگر علم میں کمزور ہے تو دوسروں کے علم سے فائدہ اٹھا سکتا ہے۔ اگر اصابتِ رائے میں کمی ہے تو ذہین و فطین مشیر اس کمی کو پورا کر سکتے ہیں۔ لیکن اگر اس کے اندر فکرِ آخرت کی بجائے دنیا طلبی کی ہوس ہے اس کے دل میں اللہ تعالیٰ کے خوف کی بجائے موہوم مستقبل کے خدشات ہیں اور وہ اللہ تعالیٰ سے بڑھ کر انسانوں سے ڈرتا ہے اور اسے آخرت سے زیادہ دنیا بنانے کا شوق ہے تو ایسا شخص نفسِ انسانی کی وسیسہ کاریوں سے کبھی نہیں بچ سکتا۔ اور وہ شخص ہرگز اس قابل نہیں کہ اسے اسلامی خلافت کے منصب پر فائز کیا جائے۔ لیکن جو لوگ اللہ تعالیٰ کی دی ہوئی ہدایات پر توجہ دینے سے بھی انکار کرتے ہیں اور ان کی اپنی ترجیحات اسلامی ترجیحات سے یکسر مختلف ہیں ایسے لوگوں کیلئے دنیا ہی میں سخت ترین عذاب ہے اور ایسی تلخ زندگی ہے جس میں کانٹوں کے سوا اور کچھ نہیں۔ کیونکہ یہ لوگ بالکل بھول گئے کہ ایک دن اللہ تعالیٰ کے سامنے حساب کیلئے بھی پیش ہونا ہے۔ چنانچہ خلفائے راشدین میں انہی ہدایات کے نتیجے میں ہم دیکھتے ہیں کہ ان کی زندگیوں پر حکومت کے اثرات نہیں بلکہ فقر و رویشی کی چھاپ دکھائی دیتی ہے۔ ٹھیک کہا کسی نے:

آں مسلماناں کہ میری کردہ اند
در شہنشاہی فقیری کردہ اند

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بِإِطْلَاقِ ظَنِّ
 الَّذِينَ كَفَرُوا فَوَيْلٌ لِلَّذِينَ كَفَرُوا مِنَ النَّارِ ۗ (٢٤) أَمْ نَجْعَلُ الَّذِينَ
 آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ نَجْعَلُ الْمُتَّقِينَ
 كَالْفُجَّارِ ۗ (٢٥) كَتَبْنَا إِلَيْكَ مَبْرُوكًا لِيَدَّبُرُوا إِلَيْهِ وَلِيَتَذَكَّرَ أُولُو
 الْأَلْبَابِ ۗ (٢٦) وَوَهَبْنَا لِدَاوُدَ سُلَيْمَانَ نِعْمَ الْعَبْدُ إِنَّهُ أَوَّابٌ ۗ (٢٧) إِذْ
 عَرَّضْنَا عَلَيْهِ بِالْعَشِيِّ الصَّافِيَةَ الْجِيَادَ ۗ (٢٨) فَقَالَ إِنِّي أَحْبَبْتُ حُبَّ
 الْخَيْرِ عَنْ ذِكْرِ رَبِّي حَتَّى تَوَارَتْ بِالْحِجَابِ ۗ (٢٩) رُدُّوْهَا عَلَيَّ فَطَفِقَ
 مَسْحًا بِالسُّوقِ وَالْأَعْنَاقِ ۗ (٣٠) وَلَقَدْ فَتَنَّا سُلَيْمَانَ وَأَلْقَيْنَا عَلَى
 كُرْسِيِّهِ جَسَدًا ثُمَّ أَنَابَ ۗ (٣١) قَالَ رَبِّ اغْفِرْ لِي وَهَبْ لِي مُلْكًا لَا
 يَنْبَغِي لِأَحَدٍ مِّنْ بَعْدِي إِنَّكَ أَنْتَ الْوَهَّابُ ۗ (٣٢) فَسَخَّرْنَا لَهُ الرِّيحَ
 تَجْرِي بِأَمْرِهِ رُخَاءً حَيْثُ أَصَابَ ۗ (٣٣) وَالشَّيَاطِينَ كُلَّ بَنَّانٍ وَ
 غَوَاصٍ ۗ (٣٤) وَأَخْرَيْنَا مُقَرَّنِينَ فِي الْأَصْفَادِ ۗ (٣٥) هَذَا عَطَاؤُنَا فَامْنُنْ
 أَوْ اْمْسِكْ بِغَيْرِ حِسَابٍ ۗ (٣٦) وَإِنَّ لَكَ عِندَنَا لَظُلْفَىٰ وَحُسْنَ مَّآبٍ ۗ (٣٧)

رکوع: ۳۔ (اور ہم نے آسمان اور زمین اور ان چیزوں کو جو ان کے درمیان ہیں، فضول پیدا نہیں کیا، یہ تو ان
 لوگوں کا گمان ہے جنہوں نے کفر کیا ہے، تو ان لوگوں کیلئے جنہوں نے کفر کیا، بربادی ہے جہنم کی آگ سے۔ ۲۷) کیا
 ہم ان لوگوں کو جو ایمان لائے اور نیک عمل کئے اور ان کو جو زمین میں فساد کرنے والے ہیں یکساں کر دیں گے، کیا ہم

متقیوں کو فاجروں جیسا بنادیں گے۔ (۲۸) یہ ایک بڑی برکت والی کتاب ہے جو ہم نے تمہاری طرف نازل کی تاکہ یہ لوگ اس کی آیات پر تدبر کریں اور عقل رکھنے والے اس سے نصیحت حاصل کریں۔ (۲۹) اور ہم نے داؤد کو سلیمان عطا کیا، کیا خوب بندہ تھا، بیشک وہ اپنے اللہ کی طرف بہت ہی رجوع کرنے والا تھا۔ (۳۰) اس وقت کو یاد کرو جب شام کے وقت حضرت سلیمان کے سامنے اصیل اور عمدہ گھوڑے پیش کئے گئے۔ (۳۱) تو اس نے کہا کہ میں نے دوست رکھا ہے مال کی محبت کو اپنے رب کی یاد کی وجہ سے یہاں تک کہ سورج پردے میں چھپ گیا۔ (۳۲) انہیں میرے پاس واپس لاؤ، پھر وہ ان کی پنڈلیوں اور گردنوں پر ہاتھ پھیرنے لگا۔ (۳۳) اور ہم نے سلیمان کو بھی آزمایا اور ڈال دیا اس کے تخت پر ایک دھڑ، پھر اس نے رجوع کیا۔ (۳۴) حضرت سلیمان نے دعا کی کہ اے میرے رب مجھے معاف فرما دے اور مجھے ایسی سلطنت عطا فرما جو میرے بعد کسی کیلئے سزاوار نہ ہو، بے شک تو بڑا ہی بخشنے والا ہے۔ (۳۵) تو ہم نے تابع کر دیا اس کیلئے ہوا کو، جو اس کے حکم سے نرمی کے ساتھ چلتی تھی، جدھر وہ پہنچنا چاہتا تھا۔ (۳۶) اور سرکش جنوں کو بھی ہم نے اس کے تابع کر دیا ہر طرح کے معمار اور غوطہ خور۔ (۳۷) اور بہت سے دوسرے جنوں کو جو زنجیروں میں جکڑے ہوئے ہیں۔ (۳۸) یہ ہماری بے حساب بخشش ہے، پس احسان کرو یا روک لو۔ (۳۹) یقیناً اس کیلئے ہمارے پاس تقرب کا مقام اور بہترین مرجع ہے۔ (۴۰)

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَاطِلًا ۗ ذَٰلِكَ ظَنُّ الَّذِينَ كَفَرُوا
فَوَيْلٌ لِلَّذِينَ كَفَرُوا مِنَ النَّارِ ﴿۲۷﴾

(اور ہم نے آسمان اور زمین اور ان چیزوں کو جو ان کے درمیان ہیں، فضول پیدا نہیں کیا، یہ تو ان لوگوں کا گمان ہے جنہوں نے کفر کیا ہے، تو ان لوگوں کیلئے جنہوں نے کفر کیا، بربادی ہے جہنم کی آگ سے۔ (۲۷)

وقوع قیامت پر دلیل

حضرت داؤد علیہ السلام کی سرگزشت سے یہ بات پوری طرح واضح ہو جاتی ہے کہ اللہ تعالیٰ کے نبی اور ان کی راہ پر چلنے والے لوگ ہمیشہ اللہ تعالیٰ کے سامنے حاضری اور قیامت کے دن کی جوابدہی سے لرزاں اور ترساں رہتے تھے۔ اپنی زندگی میں کبھی انہیں اگر اس بات کا خیال بھی ہو گیا کہ ہم سے کوئی لغزش ہو گئی ہے تو وہ فوراً اللہ تعالیٰ کے سامنے گر پڑتے اور اپنی لغزشوں سے توبہ کرتے۔ اس کا مطلب یہ ہے کہ اللہ تعالیٰ کے تمام نبیوں اور اس کے تمام نیک بندوں نے اپنے قول و عمل سے دنیا کے سامنے یہ بات واضح کی کہ صالح زندگی کی ضمانت صرف اس بات میں ہے کہ آدمی کو آخرت کی فکر ہو، وہ اللہ تعالیٰ کے سامنے جوابدہی کا یقین رکھتا ہو اور ہمیشہ اس بات سے خوفزدہ رہے کہ میرے ایک لمحے اور ایک ایک عمل کو اللہ تعالیٰ دیکھتا اور میرے نامہ عمل میں محفوظ کر رہا ہے اور قیامت کے دن

اسی کے مطابق مجھ سے معاملہ کیا جائے گا۔ یہ وہ یقین تھا جس نے انسانی زندگی میں دل و دماغ کے احساسات سے لے کر عمل اور اس کے ارادے تک ایک ایسی پاکیزگی پیدا کر دی تھی جو اس تصور کے بغیر کسی اور طرح ممکن نہ تھی۔ چنانچہ اس سرگزشت اور اس سے حاصل ہونے والے اسباق کو ذکر کرنے کے بعد اب اللہ تعالیٰ عام انسانوں کی طرف متوجہ ہوتے ہیں اور ان کے سامنے اس حقیقت کو واضح فرماتے ہیں کہ ہم نے اپنے نبیوں کے ذریعے لوگوں میں آخرت کے تصور کو کیوں عام کرنے کی کوشش کی۔ اور یا یوں کہہ لیجئے کہ انسانوں کیلئے آخرت کا دن کیوں لازم ٹھہرایا جس میں ہر انسان اپنے رب کے حضور حاضر ہو کر اپنی زندگی کے ایک ایک عمل کا حساب پیش کرے۔ چنانچہ اس سلسلے میں ارشاد فرمایا گیا ہے کہ اگر ہم ایسا نہ کرتے تو اس کا مطلب یہ ہوتا کہ دنیا ایک بالکل باطل کارخانہ اور ایک کھلنڈرے کا کھیل ہے جس میں نیکی اور بدی، خیر و شر اور حق و باطل میں کوئی امتیاز ہی نہیں۔ اس کے پیدا کرنے میں نہ کوئی حکمت کا فرما ہے اور نہ اس کا کوئی مقصد ہے۔ ظاہر ہے کہ پروردگار کے حوالے سے ایسی سوچ بھی اختلالِ دماغ کے سوا اور کچھ نہیں۔ اللہ تعالیٰ ایک حکیم ہے اور حکیم کا کوئی کام حکمت سے خالی نہیں ہوتا۔ اس نے انسان کو جس طرح بے پایاں صلاحیتیں دے کر پیدا کیا اور اس کیلئے ربوبیت کا وسیع دسترخوان بچھایا۔ اس کی صلاحیتوں کو فروغ دینے کیلئے وسیع امکانات کا دروازہ کھولا۔ اس کو صرف حواس ہی عطا نہیں کئے بلکہ جوہرِ عقل، طلب و جستجو اور تحقیق و تسخیر کی بے پایاں قوتوں سے بھی نوازا۔ تو کیا یہ سب کچھ اس لئے کیا گیا کہ اللہ تعالیٰ کو محض اس سے ایک کارِ عبث انجام دینا تھا۔ محض اسے ایک تفریح چاہئے تھی جس کیلئے کائنات کا کھلونا بنایا گیا۔ ایسا ہرگز نہیں، یہ دنیا نہ تو کوئی باطل کارخانہ ہے اور نہ کسی کھلنڈرے کا کھیل ہے۔ اور نہ اس کو باطل پیدا کیا گیا ہے۔ بلکہ اس کو حق کے ساتھ پیدا کیا اور اس حق کے ظہور کیلئے قیامت کا دن مقرر کیا جس میں ہر شخص اپنی نیکی کا صلہ پائے گا اور جس نے بدی کمائی ہوگی وہ اس کی سزا بھگتے گا۔ اسی لئے قرآن پاک میں ارشاد فرمایا گیا اَفَحَسِبْتُمْ اِنَّمَا خَلَقْنٰكُمْ عَبَثًا وَّ اَنْتُمْ اِلَيْنَا لَا تُرْجَعُونَ ” کیا تم نے یہ سمجھ رکھا ہے کہ ہم نے تم کو فضول پیدا کر دیا ہے اور تم ہماری طرف پلٹائے جانے والے نہیں ہو۔“ البتہ جن لوگوں نے کفر کیا ہے یعنی جو اس دنیا کو بازیچہٴ اطفال سمجھتے ہیں اور جو آخرت کے منکر ہیں ان کے نزدیک یہ دنیا ہی سب کچھ ہے۔ وہ اس دنیا میں کئے جانے والے ہر عمل کو دنیا تک ہی محدود سمجھتے ہیں۔ ان کے نزدیک یہیں کی خوشیاں اور یہیں کے غم حاصلِ زندگی ہیں۔ کوئی دوسری زندگی آنے والی نہیں جس میں انسان کو اپنے اعمال کی جو ابد ہی کرنی پڑے۔ ان کا گمان یقیناً یہ ہے کہ یہاں کی کسی نیکی کی کوئی جزاء نہیں اور کسی برائی کی کوئی سزا نہیں۔ یعنی نیکی اور بدی کے درمیان سرے سے کوئی امتیاز ہی نہیں۔ یہ وہ لوگ ہیں جو زندگی اس طرح گزارتے ہیں کہ جس میں انہیں جزاء اور سزا کی کوئی پروا نہیں ہوتی۔ ایسے لوگوں کا انجام دوزخ کی ہلاکی کے سوا اور کچھ نہیں۔ وہ یقیناً جہنم میں جھونکے جائیں گے۔

اَمْ نَجْعَلُ الَّذِيْنَ اٰمَنُوْا وَعَمِلُوا الصّٰلِحٰتِ كَالْمُفْسِدِيْنَ فِي الْاَرْضِ

اَمْ نَجْعَلُ الْمُتَّقِيْنَ كَالْفَجَّارِ ﴿٢٨﴾

(کیا ہم ان لوگوں کو جو ایمان لائے اور نیک عمل کئے اور ان کو جو زمین میں فساد کرنے والے ہیں

یکساں کر دیں گے، کیا ہم متقیوں کو فاجروں جیسا بنا دیں گے۔ ۲۸)

آخرت سے انکار کا نتیجہ

یہ نتیجہ ہے آخرت سے انکار کرنے والوں کی فکر کا، کہ اگر ان کی اس بات کو مان لیا جائے کہ دنیا میں جس شخص نے نیکی کی اس کا کوئی صلہ نہیں، اور جس نے برائی کی اس کی کوئی سزا نہیں۔ کیونکہ دنیا میں ہر نیکی کی جزاء نہیں ملتی۔ اور ہر برائی کی سزا ممکن نہیں ہوتی۔ کتنے ایسے بڑے بڑے مجرم ہیں جو کبھی گرفت میں نہیں آتے۔ اور اگر گرفت میں آ جائیں تو قانون ان کے اثر و رسوخ کے سامنے بے بس ہو کے رہ جاتا ہے۔ اور کتنے ایسے خلقِ خدا کی بھلائی کے کام کرنے والے لوگ ہیں جنہیں کبھی دنیا میں تعریف سے یاد نہیں کیا جاتا۔ اور اگر کوئی نیکی چھپا کر کی گئی ہے تو اہل دنیا اس کے کرنے والے سے باخبر تک نہیں ہوتے۔ اور کئی دفعہ ایسا ہوتا ہے کہ ایک مجرم اپنے جرم میں پکڑا بھی جاتا ہے لیکن جرم کے مطابق اسے سزا دینا عدالت کے بس کی بات نہیں ہوتی۔ اس نے کوئی پٹری اکھاڑ دی، سینکڑوں انسان حادثے کا شکار ہو گئے، بم بلاسٹ کر دیا، کئی جانیں ضائع ہو گئیں، عدالت اسے زیادہ سے زیادہ ایک جان کے بدلے میں پھانسی پر لٹکا سکتی ہے، باقی جانوں کی قیمت کون ادا کرے گا؟ جو لوگ آخرت کو تسلیم کرتے ہیں ان کیلئے تو اطمینان کی بات یہ ہے کہ یہاں اگر جزاء نہ ملے تو ہم اس کے طالب ہی کہاں ہیں، ہمیں تو آخرت میں جزا ملنی چاہئے۔ اور اگر مجرموں کو یہاں سزا نہیں ملی تو کوئی بات نہیں، آخرت میں جس عدالت سے واسطہ پیش آنے والا ہے اس کی نگاہوں سے کسی کا جرم مخفی نہیں۔ نہ کوئی مجرم اس کے اختیار کو چیلنج کر سکتا ہے۔ ہر کوئی اس کے سامنے بے بس ہوگا اور اپنے انجام کو پہنچے گا۔ لیکن آخرت کے منکرین کے پاس اس مشکل کا کوئی حل نہیں کہ اگر نیکی کی جزاء نہیں تو پھر دنیا میں نیکی کا اور محرک کیا ہے؟۔ آخر لوگ نیکی اور بھلائی کیلئے کیوں قربانی دیں گے اور کیوں تکلیفیں اٹھائیں گے۔ اور اگر آخرت کی سزا نہیں تو پھر دنیا کی سزاؤں سے بے نیاز لوگ آخر کس کے ڈر سے جرائم چھوڑیں گے۔ پھر تو یہ ماننا پڑے گا کہ یہ دنیا ایک اندھیر نگری ہے اور اس کا کوئی حکمران نہیں۔ اور اگر کوئی حکمران ہے اور وہ نیک اور بد دونوں کے ساتھ ایک ہی جیسا سلوک کرتا ہے تو پھر اس کا مطلب یہ ہے کہ وہ بالکل بے بس اور بے خبر ہے اور یا نہایت احمق اور نا انصاف ہے۔ ظاہر ہے یہ دونوں باتیں اللہ کریم کیلئے تصور میں بھی نہیں لائی جاسکتیں کیونکہ وہ ہر عیب سے پاک ہے۔ قرآن کریم میں بعض دوسرے مقامات پر بھی نہایت واضح انداز میں اس مضمون کو بیان فرمایا گیا ہے۔ ایک جگہ ارشاد فرمایا گیا ہے کہ **أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتِهِمْ سَاءَ مَا يَحْكُمُونَ** ”کیا گمان کر رکھا ہے ان لوگوں نے جنہوں نے برائیوں کا ارتکاب کیا کہ ہم انہیں ان لوگوں جیسا کر دیں گے جو ایمان لائے اور انہوں نے نیک عمل کئے اور ان کا جینا اور ان کا مرنا برابر کر دیں گے، برا ہے جو وہ فیصلہ کرتے ہیں۔“

كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ ﴿٢٩﴾

(یہ ایک بڑی برکت والی کتاب ہے جو ہم نے تمہاری طرف نازل کی تاکہ یہ لوگ اس کی آیات پر

تدبر کریں اور عقل رکھنے والے اس سے نصیحت حاصل کریں۔ ۲۹)

نزولِ قرآن کا مقصد

آنحضرت ﷺ کو خطاب کر کے ارشاد فرمایا گیا ہے کہ انہی حقائق کی یاد دہانی اور تفہیم کیلئے ہم نے آپ کی طرف یہ کتاب اتاری ہے۔ اور اس کتاب کا وصف یہ ہے کہ یہ مبارک ہے۔ برکت کا لفظ اضافے کیلئے بولا جاتا ہے اور جب کتاب ہدایت کیلئے یہ لفظ استعمال ہوتا ہے تو اس سے مراد لغوی طور پر بھی افزائشِ خیر و سعادت ہوتا ہے، کیونکہ اللہ تعالیٰ کی طرف سے نازل ہونے والی کتابیں انسانوں کو خیر و سعادت پر قائم کرنے کیلئے آتی ہیں جس سے ان کی دنیا بھی بنتی ہے اور آخرت میں بھی سرخروئی نصیب ہوتی ہے۔ اور کتاب کے ذریعے وہ اصول دیئے جاتے ہیں جو انسانی زندگی کی ترقی، افزائش اور بہتری کیلئے سند کی حیثیت رکھتے ہیں۔ زندگی انفرادی ہو یا اجتماعی، اور اجتماعیت کا تعلق کسی بھی شعبہ زندگی سے ہو اللہ تعالیٰ کی کتاب ہر مقام پر رہنمائی دیتی اور انسان کی معنوی ضرورتوں کو پورا کرتی ہے۔ وہ نہ تو انسانی زندگی میں مصنوعی اضافہ ہونے دیتی ہے جس سے غلط فہمیوں کو راستہ ملے۔ اور نہ زندگی کو ان راستوں پر نکلنے دیتی ہے جہاں انسانیت حیوانیت کے دائرے میں داخل ہو جائے۔ انسان کیلئے صراطِ مستقیم کھولنا، پھر اس پر چلنے کی ترغیب دینا اور راہ کی مشکلات کو آسان بنانا اور قدم قدم پر نگرانی بھی کرنا اور رہنمائی بھی دینا یہ اللہ تعالیٰ کی کتاب کا وہ عمل ہے جس نے اس کو مبارک بنا دیا ہے۔ لیکن اس کتاب سے فائدہ اٹھانے کیلئے دو چیزوں کی ضرورت ہے۔ ایک تو یہ کہ اس کتاب کی رہنمائی کو قبول کرنے اور اس پر ایمان لانے والے اس کی آیات پر غور و فکر کریں۔ یعنی اپنے ہوش و خرد کو دوسرے ذرائع کے حوالے کرنے کی بجائے اللہ تعالیٰ کی کتاب پر غور و فکر کرنے کا ذریعہ بنائیں۔ وہ جیسے جیسے تدبیر کے عمل کو جاری رکھیں گے ویسے ویسے اللہ تعالیٰ کی کتاب کی حکمتیں ان پر کھلتی جائیں گی اور عقل کی سیرابی کی ضرورت بھی پوری ہوتی جائے گی۔ اور دوسرا کام یہ ہے کہ عقل والے صرف غور و فکر ہی نہ کریں بلکہ وہ اس سے نصیحت اور یاد دہانی حاصل کریں۔ اس کا مطلب یہ ہے کہ یہ کتاب بیک وقت عقل کو جلا بھی بخشتی ہے اور دل کو نور بھی مہیا کرتی ہے۔ عقل کی پیدا کردہ الجھنوں کا حل بھی اس میں موجود ہے اور دلوں کی بے تابیوں اور بے قراریوں کیلئے تسکین بھی اسی کتاب میں ہے۔

وَوَهَبْنَا لِدَاوُدَ سُلَيْمَانَ نِعْمَ الْعَبْدُ إِنَّهُ أَوَّابٌ ﴿٣٠﴾

(اور ہم نے داؤد کو سلیمان عطا کیا، کیا خوب بندہ تھا، بیشک وہ اپنے اللہ کی طرف بہت ہی رجوع کرنے والا تھا۔ ۳۰)

حضرت سلیمانؑ کا حقیقی کمالِ عبدیت ہے

حضرت داؤد علیہ السلام کی سرگزشت کے بعد اب حضرت سلیمان علیہ السلام کا ذکر شروع کیا جا رہا ہے۔ لیکن حضرت سلیمان علیہ السلام کی کسی خوبی اور بڑائی کو ذکر کرنے اور ان کے کسی کمال کا حوالہ دینے سے پہلے یہ ارشاد فرمایا ہے کہ ہم نے داؤد کو سلیمان عطا کیا تھا۔ اس سے شاید اس بات کی طرف اشارہ کرنا مقصود ہے کہ سلیمان درحقیقت حضرت داؤد علیہ السلام کی عبادات، اللہ تعالیٰ کے ذکر میں بے پناہ اشتغال، اپنے فیصلوں میں خلقِ خدا کے ساتھ عدل و احسان اور ہر معاملے میں اللہ تعالیٰ کی طرف انتہا درجے کے رجوع کے صلے کے طور پر اللہ تعالیٰ نے عطا فرمایا تھا۔

دوسری بات اس آیت سے جو نمایاں ہوتی دکھائی دیتی ہے وہ یہ ہے کہ حضرت سلیمان علیہ السلام کی شہرت ان کے خوارق و عجائب کی وجہ سے ہے۔ قرآن کریم نے بھی جا بجا ان کا ذکر کیا ہے اور تورات نے بھی اس کے ذکر میں کوئی کوتاہی نہیں کی۔ اس کا نتیجہ یہ ہوا کہ بعض لوگوں نے آپ کو اللہ تعالیٰ کا نبی ماننے کے باوجود ساحر قرار دے دیا اور آپ کے تمام کمالات کو عطائے خداوندی کی بجائے سحر کا نتیجہ سمجھا۔ اس لئے پروردگار نے اس گمراہی کے تدارک کیلئے ان کے کسی کمال کو ذکر کرنے کی بجائے ان کی جو حقیقت میں سب سے بڑی صفت تھی اس کا ذکر فرمایا کہ وہ اللہ تعالیٰ کے بہترین عبد تھے۔ یعنی ان کے کمالات اپنی جگہ، ان کا اعتراف یقیناً ہم پر لازم ہے، لیکن ان کی اصل عظمت یہ ہے کہ وہ تمام کمالات رکھتے ہوئے بھی عبدیت کے اعلیٰ نمونہ تھے۔ اور یہی انسان کا اصل جوہر اور مقصدِ زندگی ہے۔ اسی کو پیدا کرنے اور نمایاں کرنے کیلئے اللہ تعالیٰ کے نبی دنیا میں تشریف لاتے رہے۔ لیکن حضرت سلیمان علیہ السلام کا اس سے بڑا اعزاز اور کیا ہوگا کہ ان کی عبدیت کی شہادت ان کے اعمال تو دے ہی رہے تھے، پروردگار نے بھی دی۔ اور شاید اس سے بڑا کمال اور کوئی نہ ہو کہ آقا اپنے بندے کے بارے میں یہ کہے کہ وہ بہت خوب بندہ ہے۔ پھر اسی کمال کو مزید مبرہن کرنے کیلئے ارشاد فرمایا کہ سلیمان بہترین بندہ تو تھے ہی اس سے بھی ایک قدم آگے بڑھ کر وہ اواب بھی تھے، ہر وقت اللہ تعالیٰ کی طرف متوجہ رہنے والے۔ اگر کبھی وہم بھی ہوا کہ اللہ تعالیٰ سے لو لگانے اور اس کی یاد دل میں اتارنے یا اس کے کسی حکم کی تعمیل میں ذرہ بھر بھی کوتاہی ہوئی ہے تو وہ بے ساختہ اللہ تعالیٰ کے سامنے گر پڑتے تھے۔ اس لحاظ سے وہ اپنے والد ماجد کا ہو بہو عکس تھے۔ کیونکہ ان کی تعریف میں بھی پروردگار نے یہی لفظ استعمال فرمایا ہے۔ اور ایک بندے کی اس سے بڑی بندگی اور کیا ہو سکتی ہے جو اسے اپنے آقا کے اور قریب کر دے کہ وہ اپنی ذرا سی غفلت پر بھی اللہ تعالیٰ کی بارگاہ میں اس طرح ڈھیر ہو جائے کہ اس وقت تک سر نہ اٹھائے جب تک کہ قبولیت کی ٹھنڈک دل میں اتر نہ جائے۔ ماہر القادری نے بالکل ٹھیک کہا:

اس دل پہ خدا کی رحمت ہو جس دل کی یہ حالت ہوتی ہے
اک بار خطا ہو جاتی ہے سو بار ندامت ہوتی ہے

اِذْ عَرِضَ عَلَيْهِ بِالْعَشِيِّ الصَّفِيْنَةُ الْجِيَادُ ﴿٣١﴾ فَقَالَ اِنِّيْ اَحْبَبْتُ
حُبَّ الْخَيْرِ عَنْ ذِكْرِ رَبِّيْ ۗ حَتَّى تَوَارَتْ بِالْحِجَابِ ﴿٣٢﴾ رُدُّوْهَا
عَلَيَّ ۗ فَطَفِقَ مَسْحًا بِالسُّوقِ وَالْاَعْنَاقِ ﴿٣٣﴾

(اس وقت کو یاد کرو جب شام کے وقت حضرت سلیمان کے سامنے اسیل اور عمدہ گھوڑے پیش کئے گئے۔ ۳۱) تو اس نے کہا کہ میں نے دوست رکھا ہے مال کی محبت کو اپنے رب کی یاد کی وجہ سے یہاں تک کہ سورج پردے میں چھپ گیا۔

(۳۲) انہیں میرے پاس واپس لاؤ، پھر وہ ان کی پنڈلیوں اور گردنوں پر ہاتھ پھیرنے لگا۔ (۳۳)

آیت کی تفسیر میں اختلاف اور نقطہ اعتدال

گزشتہ رکوع میں حضرت داؤد علیہ السلام کی سب سے بڑی صفت اور بیتی کو بیان فرمایا گیا۔ اور پھر اس پر ایک مثال بیان فرما کر ان کی اس حیثیت کو مستحکم کر دیا گیا۔ اس رکوع میں ان کے صاحبزادے حضرت سلیمان علیہ السلام کو بھی اس طرح پیش کیا گیا معلوم ہوتا ہے کہ وہ بالکل اپنے والد ماجد کے کمالات کا عکس ہیں۔ جس طرح ان کا سب سے بڑا وصف اذاب ہونا تھا، اسی طرح بیٹا بھی اسی کمال کا حامل تھا۔ اور پھر ان کے اذاب ہونے کی مثال بیان کی گئی ہے تاکہ ان کی سیرت کا یہ پہلو نمایاں ہو سکے۔

مفسرین نے پیش نظر آیات کریمہ میں بیان کردہ وصف کیلئے مختلف تعبیریں اختیار کی ہیں جو آیات کے الفاظ سے مترشح ہوتی۔ اور بعض روایات سے مؤید ہوتی ہیں۔ ایک گروہ کے نزدیک آیات کا مفہوم یہ ہے کہ حضرت سلیمان علیہ السلام گھوڑوں کے معائنہ میں اس قدر مشغول ہوئے کہ عصر کی نماز قضاء ہو گئی یا کوئی وظیفہ جو اس وقت پڑھا کرتے تھے وہ چھوٹ گیا۔ آپ کو جیسے ہی احساس ہوا تو آپ نے گھوڑوں کو واپس لانے کا حکم دیا اور اس تغافل کی تلافی کیلئے تمام گھوڑوں کو ذبح کر ڈالا کہ ان کی وجہ سے یاد الہی میں خلل واقع ہوا ہے۔

ان مفسرین نے تَوَارِثِ بِالْحِجَابِ سے سورج کا غروب ہونا مراد لیا ہے۔ اور اس میں ایسی کوئی بات نہیں جسے قبول کرنا مشکل ہو۔ کیونکہ الشمس جو "توارث" کا فاعل ہے وہ یہاں محذوف ہے۔ اور عربی میں مشہور و معروف چیزوں کیلئے فعل کو اس طرح لانا ایک معمول کی بات ہے۔ البتہ اس تفسیر پر بعض لوگوں نے دو اعتراضات وارد کئے ہیں۔ پہلا اعتراض یہ ہے کہ گھوڑوں کے معائنہ میں اس طرح کھوجانا کہ عصر کی نماز ہی ذہول کا شکار ہو جائے، یقیناً حُب مال اور حُب دنیا پر دلالت کرتا ہے۔ کیونکہ گھوڑے بھی دنیا کے مال و متاع میں شامل ہیں۔ اور اللہ تعالیٰ کے رسول سے مال کی محبت میں ایسی وارفتگی، قبول کی جانے والی بات نہیں۔ کیونکہ اللہ تعالیٰ کے رسول کا مزاج ہر لحاظ سے اعتدال کی تصویر ہوتا ہے۔ نہ اس پر نسیان کا غلبہ ہوتا ہے اور نہ اشتعال کا۔ چنانچہ اس کا جواب دیتے ہوئے یہ کہا گیا ہے کہ خود آیت کریمہ میں اس آیت کا جواب موجود ہے۔ جب حضرت سلیمان علیہ السلام نے قرآن کریم کی زبان میں یہ فرمایا کہ میں نے مال کی محبت کو صرف اپنے رب کی یاد کی وجہ سے دوست رکھا ہے۔ یعنی یہ گھوڑے چونکہ جہادی گھوڑے ہیں جن کی زندگیوں کا مقصد اعلائے کلمۃ الحق ہے، اس لئے ان سے محبت کلمہ حق سے محبت کرنے کے مترادف ہے۔ جو یقیناً دنیا سے محبت نہیں بلکہ دین سے محبت کا نتیجہ ہے۔

دوسرا اعتراض یہ کیا گیا ہے کہ حضرت سلیمان علیہ السلام کو جب احساس ہوا کہ میں گھوڑوں کی محبت میں اس طرح کھوجا کہ عصر کی نماز قضاء ہو گئی۔ تو آپ نے ان تمام گھوڑوں کو ذبح کر ڈالا۔ یہ بلاشبہ ضیاع مال ہے، جس کا عام آدمی کیلئے بھی کوئی جواز نہیں، چہ جائیکہ اس کا ارتکاب ایک اللہ کے رسول سے ہو۔ اس کے جواب میں کہا گیا ہے کہ یہ درحقیقت غلبہ حال سے مغلوبیت کا ایک واقعہ ہے اور شدید احساس میں ایسا ہو جانا کوئی تعجب کی بات نہیں۔ حضرت عمر فاروقؓ ایسے ہی غلبہ حال سے مغلوب ہو کر نبی کریم ﷺ کے انتقال پر ملال کا اس وقت تک انکار کرتے رہے جب تک حضرت صدیق اکبرؓ نے ان کے سامنے قرآن پاک کی آیت نہیں پڑھی۔ اور ویسے بھی علامہ سیوطی نے مجسم طبرانی کے حوالے سے ایک روایت نقل کی ہے عن ابی بن کعب عن النبی ﷺ فی قوله فطفق مسحاً بالسوق والاعناق قال قطع سوقها واعناقها بالسيف علامہ سیوطی نے اس کی سند کو حسن قرار دیا ہے۔ اس حدیث مرفوعہ کی وجہ سے اس تفسیر کو یقیناً ایک

اہمیت حاصل ہو جاتی ہے۔ لیکن مشکل یہ ہے کہ جن آئمہ تفسیر نے اس سے اختلاف کیا ہے ان میں حضرت ابن عباسؓ جیسے ترجمان القرآن بھی موجود ہیں تو پھر اس حدیث کے بارے میں یقیناً یہ سمجھا جائے گا کہ اس حدیث کا حسن ہونا علامہ سیوطی کی رائے تو ہے لیکن دوسرے اہل علم اس سے اختلاف کرتے ہیں، ورنہ وہ کبھی اس سے مختلف تفسیر نہ کرتے۔

حضرت عبداللہ ابن عباسؓ سے جو تفسیر منقول ہے اس کا خلاصہ یہ ہے کہ حضرت سلیمان علیہ السلام کے سامنے جب وہ گھوڑے معائنہ کیلئے پیش کئے گئے جو جہاد کیلئے تیار کئے گئے تھے تو حضرت سلیمان علیہ السلام انہیں دیکھ کر اس قدر مسرور ہوئے کہ آپ نے یہ ارشاد فرمایا کہ مجھے ان گھوڑوں سے جو محبت اور تعلق خاطر ہے وہ دنیا کی محبت کی وجہ سے نہیں بلکہ اپنے پروردگار ہی کی یاد کی وجہ سے ہے، کیونکہ یہ جہاد کیلئے تیار کئے گئے تھے۔ جب وہ گھوڑے ریس میں دوڑتے ہوئے آپ کی نگاہوں سے روپوش ہو گئے تو آپ نے حکم دیا کہ انہیں دوبارہ سامنے لایا جائے۔ چنانچہ جب وہ دوبارہ سامنے آئے تو آپ ان کی گردنوں اور پنڈلیوں پر پیار سے ہاتھ پھیرنے لگے۔ حضرت عبداللہ ابن عباسؓ کی یہ تفسیر زیادہ قرین صواب معلوم ہوتی ہے۔ کیونکہ یہ قرآن مجید کے الفاظ سے زیادہ مطابقت رکھتی ہے۔ اس میں ایسی کوئی بات نظر نہیں آتی جس کی توجیہ کرنے کی ضرورت پیش آئے اور جس مقصد کیلئے یہ مثال دی گئی ہے وہ بھی اس سے پوری طرح واضح ہو جاتا ہے۔ بتلانا صرف یہ ہے کہ حضرت سلیمان علیہ السلام اللہ تعالیٰ کے کیسے بہترین بندے تھے۔ وہ ہر وقت اپنے رب کی طرف رجوع کرنے والے اور حتی المقدور لو لگانے والے تھے۔ ہم نے انہیں کیسی عظیم نعمتوں سے نوازا، اقتدار کی بلندیوں تک پہنچایا اور حکومت و ریاست کو ہر طرح کی قوت اور ہیبت سے مستحکم کیا۔ بائیں ہمہ اسے دنیا اپنی طرف متوجہ نہ کر سکی۔ اپنے عظیم جہادی دستے کو دیکھ کر بھی اسے اللہ تعالیٰ ہی کی یاد آئی اور اسی کے دین کی سر بلندی کو ہمیشہ اپنی ترجیح بنایا۔

وَلَقَدْ فَتَنَّا سُلَيْمَانَ وَأَلْقَيْنَا عَلَى كُرْسِيِّهِ جَسَداً ثُمَّ أَنَابَ ﴿۳۳﴾

(اور ہم نے سلیمان کو بھی آزمایا اور ڈال دیا اس کے تخت پر ایک دھڑ، پھر اس نے رجوع کیا۔ ۳۳)

آیت کی تفسیر میں اشکال اور ابن کثیر کی رائے

یہ حضرت سلیمان علیہ السلام کی عبدیت، اولیت اور انابت الی اللہ کی ایک اور مثال بیان فرمائی گئی ہے۔ اس سے بتانا صرف یہ مقصود ہے کہ حضرت سلیمان علیہ السلام باوجود اس کے کہ آپ اللہ تعالیٰ کے رسول ہونے کے ساتھ ساتھ اپنے دور کے سب سے بڑے حکمران تھے۔ شوکت اور طاقت ان کے نام کا لاحقہ ہو کر رہ گئی تھیں۔ بڑے سے بڑا دشمن ان کے نام اور عظمت سے گھبراتا تھا۔ لیکن جب کبھی ان سے کوئی لغزش ہوئی تو جیسے ہی تنبیہ ہوا تو وہ اللہ تعالیٰ کے سامنے جھک گئے۔ ان کا تمام تر جاہ و جلال دین کے دشمنوں کیلئے تھا، اپنے رب کے سامنے وہ عبدیت اور انابت کی بہترین تصویر تھے۔ لیکن اس آیت کریمہ میں اس لغزش کو اتنے ملفوف انداز میں بیان کیا گیا ہے کہ اس کا کھولنا چنداں آسان نہیں۔ حقیقت یہ ہے کہ یہ مقام قرآن مجید کے مشکل ترین مقامات میں سے ہے۔ حتی طور پر اس کی کوئی تفصیل بیان کرنے کیلئے ہمیں کوئی یقینی بنیاد نہیں ملتی۔ تفصیلات نہ قرآن کریم میں موجود ہیں اور نہ کسی صحیح حدیث سے ثابت ہیں۔ اس لئے بعض محقق مفسرین مثلاً حافظ ابن کثیر جیسے لوگوں کا رجحان یہاں بھی اس طرف معلوم ہوتا ہے کہ قرآن کریم نے جس بات کو مجمل چھوڑا ہے اس کی تفصیلات میں پڑنے کی کوئی ضرورت نہیں۔ بس اتنی بات پر ایمان رکھنا ضروری ہے کہ اللہ تعالیٰ نے حضرت سلیمان علیہ السلام کو کسی

آزمائش میں مبتلا کیا تھا جس کے نتیجے میں حضرت سلیمان علیہ السلام کی انابت و عبدیت پہلے سے بھی بڑھ گئی۔ اور اللہ تعالیٰ سے آپ کی اولیت اور زیادہ مستحکم ہو گئی۔ اس سے ہمیں یہ سبق ملتا ہے کہ جب بڑے سے بڑا اللہ تعالیٰ کا رسول بھی آزمائش سے ماورا نہیں تو ہم کس شمار و قطار میں ہیں۔ اور اگر کبھی ایسی کسی آزمائش سے سابقہ پڑ ہی جائے تو ایک بندے کی بندگی کا کمال یہ ہے کہ وہ فوراً اللہ تعالیٰ کی طرف رجوع کرے اور اس سے معافی مانگے، استغفار کرے اور اس طرح سے اپنے رب کو راضی کر لے۔

یہ عافیت کا وہ راستہ ہے جس کی طرف علامہ ابن کثیر نے رہنمائی فرمائی ہے۔ لیکن تجسس پسند طبیعتیں اس پر اکتفا نہیں کرتیں۔ اس لئے اس آیت کی تفسیر میں بھی لوگوں نے اپنے اپنے طریقے سے تفصیلات مہیا کرنے کی کوشش کی۔ ایک گروہ کا کہنا یہ ہے کہ حضرت سلیمان علیہ السلام سے یہ قصور ہوا تھا کہ ان کے محل میں ان کی ایک بیوی چالیس دن تک بت پرستی کرتی رہی اور وہ بے خبر رہے۔ اس کا نتیجہ یہ ہوا کہ ایک شیطان ان کی انگوٹھی چرانے میں کامیاب ہو گیا۔ اور یہی وہ انگوٹھی تھی جس کی بدولت وہ جن وانس اور ہواؤں پر حکومت کرتے تھے۔ چنانچہ انگوٹھی ہاتھ سے جاتے ہی آپ کا سارا اقتدار جاتا رہا۔ اور چالیس دن تک آپ در بدر کی ٹھوکریں کھاتے رہے اور وہ شیطان آپ کی تصویر اختیار کئے آپ کے تخت پر بیٹھا حکومت کرتا رہا۔ آپ کی کرسی پر ایک دھڑ ڈال دینے سے مراد یہی شیطان ہے جو آپ کے تخت پر براجمان ہو کر حکومت کے اختیارات استعمال کرتا رہا۔ آخر کار سلطنت کے اعیان و اکابر اور علماء کو اس شیطان کی کارروائیوں سے شبہ ہوا تو انہوں نے اس شیطان کے سامنے تو رات کھول کر رکھی اور وہ ڈر کر بھاگ نکلا۔ بھاگتے ہوئے انگوٹھی اس نے سمندر میں پھینک دی جسے ایک مچھلی نے نگل لیا۔ پھر اتفاق سے وہ مچھلی حضرت سلیمان علیہ السلام کو مل گئی۔ اس کا پیٹ چاک کرنے پر وہ انگوٹھی نکل آئی۔ بس اس کا ہاتھ آنا تھا کہ جن وانس سب سلام کرتے ہوئے آپ کے سامنے آ حاضر ہوئے۔ یہ وہ افسانہ ہے جو اس آیت کی تفسیر میں بیان کیا جاتا ہے جو سراسر خرافات پر مشتمل ہے۔ حضرت سلیمان علیہ السلام کے تمام کمالات اور آپ کے تمام اختیارات کسی انگشتری کا کرشمہ نہ تھے بلکہ وہ سراسر اللہ تعالیٰ کی عطا اور اس کی عنایت تھی۔ اللہ تعالیٰ نے کسی جن یا شیطان کو یہ طاقت عطا نہیں فرمائی کہ انبیائے کرام کی شکل اختیار کر کے خلق خدا کو گمراہ کرتا پھرے۔ یہ سراسر اسرائیلی تصورات اور خرافات ہیں۔ یوں تو انہوں نے ہر پیغمبر کے بارے میں ایسی لائے بائیں اپنی کتابوں میں لکھی ہیں جنہیں کوئی ایسا شخص جو آسمانی کتابوں کے مزاج سے واقف ہے اور تاریخ مذاہب پر اس کی نظر ہے باور نہیں کر سکتا۔ لیکن حضرت سلیمان علیہ السلام کے بارے میں یہود نے بطور خاص ایسی ایسی باتیں لکھی ہیں کہ جن سے ان کے جبٹ باطن کا اندازہ ہوتا ہے۔ علامہ ابن کثیر ایسی ہی روایات کا ذکر کرنے کے بعد فرماتے ہیں کہ (اہل کتاب میں ایک جماعت ایسی ہے جو حضرت سلیمان علیہ السلام کو نبی نہیں مانتی، پس ظاہر یہ ہے کہ یہ جھوٹے قصے انہیں لوگوں نے گھڑے ہیں) (تفسیر ابن کثیر ص ۳۶-۴۷)۔ لہذا اس قسم کی روایات کو ان قرآنی آیات کی تفسیر کہنا کسی طرح صحیح نہیں ہے۔

بخاری اور مسلم نے حضرت سلیمان علیہ السلام کا ایک واقعہ آنحضرت ﷺ سے روایت کیا ہے کہ آپ نے ایک ہی رات میں اپنی تمام بیویوں کے پاس اس ارادے سے جانے کی قسم کھائی کہ ہر بیوی سے ایک مجاہد فی سبیل اللہ پیدا ہوگا اور وہ اللہ تعالیٰ کے راستے میں جہاد کرے گا۔ مگر آپ نے اس پر ان شاء اللہ نہیں کہا۔ اس کا نتیجہ یہ ہوا کہ صرف ایک بیوی سے ایک ادھورا بچہ پیدا ہوا، جسے کسی خادم نے جا کر آپ کے تخت پر رکھ دیا۔ یہ گویا آپ کیلئے تنبیہ تھی کہ آپ نے چونکہ اس کام کرنے سے پہلے ان شاء اللہ نہیں کہا، اس لئے اللہ تعالیٰ کو آپ کی یہ بات پسند نہیں آئی۔ اور یہ ادھورا بچہ دراصل آپ کی فروگزاشت پر تنبیہ تھا۔

بعض اہل تفسیر نے اس واقعہ کو پیش نظر آیت کریمہ کی تفسیر کے طور پر پیش کیا۔ ان مفسرین میں بعض بڑے نام بھی شامل ہیں۔ لیکن حقیقت یہ ہے کہ اس واقعہ کو اس آیت کی تفسیر قرار دینا صحیح نہیں ہے۔ کیونکہ یہ واقعہ جتنی روایات میں آیا ہے ان میں کہیں اس بات کی کوئی علامت نہیں ہے کہ آنحضرت ﷺ نے اس کو زیر بحث آیت کی تفسیر میں ذکر فرمایا ہو۔ امام بخاری نے بھی یہ حدیث کتاب الجہاد، کتاب الانبیاء اور کتاب الایمان والذکر وغیرہ میں تو متعدد طریقوں سے نقل کی ہے۔ لیکن کتاب التفسیر میں سورہ صٰ کی تفسیر کے تحت اسے کہیں ذکر نہیں کیا۔ معلوم ہوتا ہے کہ آنحضرت ﷺ نے کسی نصیحت کے ضمن میں اس واقعہ کو بیان کیا ہے۔ جیسے دیگر انبیاء علیہم السلام کے متعدد واقعات بھی آپ نے وقتاً فوقتاً بیان فرمائے ہیں۔ اس لئے صحیح بات یہ ہے کہ یہ واقعہ محض ایک واقعہ ہے، کسی آیت کی تفسیر نہیں۔

امر واقعہ یہ ہے کہ آنحضرت ﷺ یا صحابہ کرامؓ سے ایسی کوئی بات منقول نہیں جسے اس آیت کی تفسیر کہا جاسکے۔ آئمہ تفسیر نے جتنی باتیں کہی ہیں وہ سب قیاسی ہیں۔ امام رازی نے قیاس سے کام لیتے ہوئے ”جسد“ سے خود حضرت سلیمان علیہ السلام کو مراد لیا ہے اور اس خیال کا اظہار کیا ہے کہ آپ شدید بیماری کے باعث اس قدر لاغر ہو گئے تھے کہ جب ان کو تخت پر لا کر بٹھایا گیا تو وہ ایک ادھور ادھڑ سا معلوم ہو رہے تھے۔ پھر اللہ تعالیٰ نے آپ کو صحت دی۔ لیکن متذکرہ بالا آیت کے الفاظ اس کا ساتھ نہیں دیتے۔ اس سے صاف معلوم ہوتا ہے کہ حضرت سلیمان علیہ السلام سے کوئی تصور سرزد ہوا تھا، اس تصور پر آپ کو تنبیہ اس شکل میں فرمائی گئی کہ آپ کے تخت پر ایک ”جسد“ لا کر ڈالا گیا۔ اور جب آپ کو اپنے تصور کا احساس ہوا تو آپ نے فوراً اللہ تعالیٰ کی طرف رجوع کیا اور اپنے تصور کی معافی مانگی۔

بعض اہل علم کا خیال یہ ہے کہ اس آیت سے بعد کی آیت میں حضرت سلیمان علیہ السلام نے اللہ تعالیٰ سے مغفرت چاہی ہے اور پھر ایسی حکومت کی استدعا کی ہے کہ جیسی حکومت پھر کسی اور کو نہ ملے۔ اس سے مترشح ہوتا ہے کہ حضرت سلیمان علیہ السلام کے دل میں یہ خواہش پیدا ہوئی تھی کہ ان کے بعد ان کا بیٹا جانشین ہو۔ اور حکومت و فرماں روائی آئندہ انہیں کی نسل میں باقی رہے۔ کیونکہ وہ زمانہ بادشاہوں اور ملوک کا زمانہ تھا۔ عوام کے اقتدار کا ابھی کوئی تصور پیدا نہیں ہوا تھا۔ مذہب نے صرف یہ کیا کہ حکمرانوں کو اللہ تعالیٰ کا نائب قرار دیا۔ اللہ تعالیٰ کی شریعت کو نافذ کرنا اور لوگوں کے تنازعات میں حق اور انصاف کے مطابق فیصلے کرنا اور کسی بھی معاملے میں اپنی پسند و ناپسند اور خواہش نفس کو دخل نہ ہونے دینا اور اختیارات اور بیت المال کو اللہ تعالیٰ کی امانت سمجھ کر بندوں کے اس میں حقوق ادا کرنا جیسی ہدایات دے کر بادشاہوں کو اللہ تعالیٰ کا سایہ بنا دیا تھا۔ وقت کے چلن کے مطابق حضرت سلیمان علیہ السلام کے دل میں بھی اولاد کی حکومت کی آرزو پیدا ہوئی۔ اللہ تعالیٰ نے اسی چیز کو ان کے حق میں فتنہ قرار دیا۔ اور اس پر وہ اس وقت متنبہ ہوئے جب ان کا ولی عہد ایک ایسا نالائق نوجوان بن کر اٹھا کہ جس کے طور اطوار یہ بتانے کیلئے کافی تھے کہ وہ اپنے والد ماجد اور اپنے جد امجد کی سلطنت کو چند دنوں میں تباہ کر کے رکھ دے گا۔ قرآن کریم نے اسی نالائق بیٹے کو یہاں ”جسد“ قرار دیا ہے۔ اور آپ کو احساس دلادیا کہ آپ جس بیٹے کے اقتدار کی تمنا رکھتے ہیں وہ ایک کندہ ناتراش ہے۔ تب حضرت سلیمان علیہ السلام کو اپنی غلطی پر تنبیہ ہو اور آپ نے اپنی خواہش سے رجوع کر لیا اور اللہ تعالیٰ سے معافی مانگ کر درخواست کی کہ بس یہ بادشاہی مجھ ہی پر ختم ہو جائے، میں اپنے بعد اپنی نسل میں بادشاہی جاری رکھنے کی تمنا سے باز آیا۔ یاد رہے کہ یہ تفسیر بھی محض قیاسی تفسیر ہے اسے اس آیت کی یقینی اور حتمی تفسیر قرار دینا مشکل ہے۔ لیکن جس مقصد کیلئے یہ واقعات لائے جا رہے ہیں وہ بالکل واضح ہے کہ انسان جب بھی کسی مصیبت یا آزمائش میں مبتلا ہو تو اسے حضرت سلیمان علیہ السلام کی طرح پہلے سے زیادہ رجوع الی اللہ کا مظاہرہ کرنا چاہئے۔

قَالَ رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ بَعْدِي إِنَّكَ أَنْتَ الْوَهَّابُ ﴿٣٥﴾

(حضرت سلیمان نے دعا کی کہ اے میرے رب مجھے معاف فرما دے اور مجھے ایسی سلطنت عطا فرما جو میرے بعد کسی کیلئے سزاوار نہ ہو، بے شک تو بڑا ہی بخشنے والا ہے۔ ۳۵)

حضرت سلیمانؑ کی دعا کی صحیح مراد

اس آیت کریمہ سے پہلی بات یہ معلوم ہوتی ہے کہ جیسے ہی حضرت سلیمان علیہ السلام کو اپنی فروگزاشت پر متنبہ ہوا تو آپ نے فوراً اپنے رب کی طرف رجوع کیا اور بے ساختہ پکارا ٹھے کہ الہی مجھ سے جو بھی تصور ہوا ہے مجھے اپنے فضل و کرم سے معاف فرما دیجیے۔ میرے دل میں اگر اولاد کی حکومت کی خواہش پیدا ہوئی تھی تو میں اس سے تیری پناہ چاہتا ہوں۔ اور اس پر استغفار کرتا ہوں۔ البتہ دشمنان دین کی سرکوبی اور علاقے کلمتہ الحق کیلئے مجھے ایسی حکومت عطا فرما جو کسی اور کیلئے سزاوار نہ ہو۔ بعض اہل تفسیر نے بعدی سے غیری مراد لیا ہے کہ ایسی سلطنت مجھے عطا فرمائی جائے کہ میرے سوا کوئی اور شخص اس کا سزاوار نہ ہو۔ یعنی میرے اپنے زمانے میں بھی سلطنت کے رعب و دبدبہ میں بینظیر سمجھا جاؤں اور کسی دشمن کو کبھی میرے ملک کی طرف میلی آنکھ سے دیکھنے کی جرأت نہ ہو۔ اور بعض اہل تفسیر نے بعدی سے میرے بعد ہی مراد لیا ہے کہ میرے بعد بھی کسی کو ایسی عظیم الشان حکومت حاصل نہ ہو۔ چنانچہ واقعہ بھی یہی ہے کہ حضرت سلیمان علیہ السلام کی زندگی میں بھی اور آپ کے بعد بھی آج تک کسی بھی بڑے سے بڑے حکمران کو وہ جاہ و جلال نصیب نہ ہوسکا جو حضرت سلیمان علیہ السلام کو حاصل تھا۔ کیونکہ دنیا میں کوئی حکمران ایسا نہیں گزرا جس نے پرندوں پر حکومت کی ہو، جنات جس کیلئے مسخر کر دیئے گئے ہوں اور ہوائیں اس کے حکم کے مطابق چلتی ہوں۔

إِنَّكَ أَنْتَ الْوَهَّابُ ” بے شک تو سب سے بڑا بخشنے والا ہے“ اصل زور اس آخری جملے پر ہے کہ میں تیرا عاجز بندہ ہوں، میں ایسا کوئی استحقاق نہیں رکھتا جس کے حوالے سے میں آپ سے کوئی درخواست کر سکوں۔ تو نے پہلے بھی جو دیا وہ سراسر عطا اور بخشش تھی۔ اور اب بھی جو عطا فرمائے گا وہ صرف تیری دین ہوگی۔ اور اسی میں یہ بات بھی شامل ہے کہ میں جو ایک غیر معمولی حکومت کیلئے ہاتھ پھیلا رہا ہوں تو اس سے مقصود نہ اپنی ذات کی نمود ہے نہ اظہارِ تفاخر، بلکہ مقصود ان مقاصدِ عالیہ کو حاصل کرنا ہے جن کی ذمہ داری تو نے اپنے رسولوں پر ڈالی ہے۔ پروردگار نے حضرت سلیمان علیہ السلام کی دعا قبول فرمائی اور آپ کو جو کچھ عطا فرمایا اگلی آیات میں اس کی طرف اشارات فرمائے گئے ہیں۔

فَسَخَّرْنَا لَهُ الرِّيحَ تَجْرِي بِأَمْرِهِ رُخَاءً حَيْثُ أَصَابَ ﴿٣٦﴾ وَالشَّيْطَانَ كُلًّا

بِنَاءٍ وَغَوَاصٍ ﴿٣٧﴾ وَالْآخِرِينَ مُقَرَّنِينَ فِي الْأَصْفَادِ ﴿٣٨﴾

(تو ہم نے تابع کر دیا اس کیلئے ہوا کو، جو اس کے حکم سے نرمی کے ساتھ چلتی تھی، جدھر وہ پہنچنا چاہتا تھا۔ ۳۶) اور سرکش جنوں کو بھی ہم نے اس کے تابع کر دیا ہر طرح کے معمار اور غوطہ خور۔ ۳۷) اور بہت سے دوسرے جنوں کو جو زنجیروں میں جکڑے ہوئے ہیں۔ ۳۸)

آزمائش میں پورا اترنے پر نوازشات

حضرت سلیمان علیہ السلام جب آزمائش میں پورے اترے اور انہوں نے اپنی عبدیت، اولییت اور انابت کو پوری طرح ثابت کر دیا تو اللہ تعالیٰ نے ان کی حکومت کی طاقت اور ہیبت میں بے پناہ اضافہ کر دیا۔ ہواؤں پر آپ کو ایسا تصرف بخشا جو اس سے پہلے کسی کو حاصل نہ ہوا تھا۔ اسی وجہ سے آپ کی بحری قوت آپ کے زمانے کی سب سے بڑی بحری قوت اور آپ کا بحری بیڑہ اپنے زمانے کا سب سے طاقتور بیڑہ تھا۔ اس کی وجہ یہی تھی کہ انہیں نہ کبھی ہوا کی کمی کا مسئلہ درپیش ہوتا، نہ اس کی شدت کا، وہ سخت سے سخت طوفانی ہواؤں کا بھی نہایت کامیابی سے مقابلہ کرتے۔ ہوا کیسی بھی زوردار ہوتی وہ ہمیشہ ان کیلئے باموافق بن کر چلتی۔ یہی وجہ ہے کہ سورۃ انبیاء میں جہاں حضرت سلیمان علیہ السلام کیلئے ہوا کو مسخر کرنے کا ذکر کیا گیا ہے وہاں الرِّیْحُ عَاصِفَةٌ یعنی بادِ تند کے الفاظ استعمال ہوئے ہیں اور پیش نظر آیت میں تَجْرِیْ بِأَمْرِہِ رُحَّاءٌ (وہ اس کے حکم سے نرمی کے ساتھ چلتی تھی) کے الفاظ آئے ہیں۔ تو اس کا مطلب یہ نہیں کہ ان دونوں باتوں میں کوئی تعارض پایا جاتا ہے، بلکہ حقیقت یہ ہے کہ بادِ تند ہو یا بادِ نرم، اس کا کام یہ ہے کہ وہ حضرت سلیمان علیہ السلام کی ضرورت کے مطابق ان کے تجارتی بیڑوں میں اپنی ڈیوٹی انجام دے۔ اسی کا نتیجہ تھا کہ حضرت سلیمان علیہ السلام جہاں کا بھی قصد کرتے تھے وہ بے روک ٹوک فصل و موسم کا انتظار کے بغیر ان کے حسب حال اپنی خدمت انجام دیتی تھی۔ حضرت سلیمان علیہ السلام اپنے سفر کیلئے جیسے چاہتے اس کو سازگار بنا دیتے۔

اس کے ساتھ ساتھ حضرت سلیمان علیہ السلام کی خدمت میں شریرجنوں کو بھی پابند کر دیا گیا تھا۔ ایسا معلوم ہوتا ہے کہ جو جنات آپ پر ایمان لا چکے تھے وہ تو ایمان کی وجہ سے آپ کے تابع فرمان تھے، لیکن جو آپ پر ایمان نہیں لاتے تھے انہیں آپ کیلئے مسخر کر دیا گیا تھا۔ آپ ان سے جس طرح کی خدمت چاہتے تھے، لیتے تھے۔ ان میں نہایت ماہر معمار بھی تھے اور غوطہ خور بھی۔ معماروں کو بلند عمارتیں اٹھانے پر لگایا گیا تھا اور غوطہ خور سمندر سے قیمتی جواہر اور موتی نکال کر آپ کی خدمت میں پیش کرتے تھے۔ رہے باقی جنات جو ایمان سے محروم ہونے کی وجہ سے ایمانی ثقافت و تربیت سے محروم تھے، انہیں مختلف کاموں کیلئے ریزرو فورس کی حیثیت سے زنجیروں میں باندھ کر رکھا گیا تھا تا کہ انہیں عند الضرورت استعمال کیا جاسکے۔ یہ ضروری نہیں کہ ان کی زنجیریں لوہے کی ہوں بلکہ وہ اپنی تخلیقی ہیئت کے مطابق جس طرح کی بیڑیوں میں باندھے جاسکتے تھے انہیں بیڑیوں سے انہیں باندھا جاتا تھا۔

هَذَا عَطَاؤُنَا فَامْنُنْ أَوْ أَمْسِكْ بِغَيْرِ حِسَابٍ ﴿٣٩﴾ وَإِنَّ لَهُ عِنْدَنَا لَزُلْفَىٰ وَحُسْنَ مَّآبٍ ﴿٤٠﴾

(یہ ہماری بے حساب بخشش ہے، پس احسان کرو یا روک لو۔ ۳۹) یقیناً اس کیلئے ہمارے

پاس تقرب کا مقام اور بہترین مرجع ہے۔ ۴۰)

اللہ تعالیٰ کی بڑی سے بڑی بخشش بھی اس کی دین ہے

خاتمہ کلام پر پروردگار نے حضرت سلیمان علیہ السلام سے یہ فرمایا کہ تسخیر عناصر اور شیطین کا قبضے میں دینا یہ اللہ تعالیٰ کی عظیم نعمتیں ہیں جو آپ کی امیدوں اور توقعات سے کہیں بڑھ چڑھ کے ہیں۔ آپ نے کبھی خواب و خیال میں بھی اس کا تصور نہیں کیا ہوگا۔ اس سے معلوم ہوتا ہے کہ اللہ تعالیٰ کے انعام و اکرام پر کوئی قدغن نہیں۔ وہ اگر چاہے تو بے حساب بھی نوازتا ہے۔ البتہ ایک بات ضرور ہے کہ وہ بڑی سے بڑی

بخشش پر بھی یہ تصور دیتا ہے کہ یہ ہماری عطا، ہماری بخشش اور ہمارا کرم ہے، لینے والا پیغمبر بھی کیوں نہ ہو وہ اس استحقاق کا دعویٰ نہیں کر سکتا۔ حضرت سلیمان علیہ السلام سے مزید یہ فرمایا کہ ہمارے یہ انعام و اکرام کی بارش ایسی نہیں جس میں کوئی رکاوٹ پیدا ہو سکے، بلکہ یہ سب کچھ آپ کے اختیار میں دے دیا ہے، آپ اس کے مالک ہیں، آپ کو اس پر پورا حق ملکیت حاصل ہے، آپ جسے چاہیں عطا کریں اور جس سے چاہیں ہاتھ روک لیں۔ آپ کے حق ملکیت کو کوئی چیلنج نہیں کر سکے گا۔

دوسری آیت میں فرمایا کہ دنیا میں حضرت سلیمان علیہ السلام پر عطا و بخشش کی جو بارش ہوئی ہے وہ تو یقیناً بے مثال ہے لیکن یاد رہے کہ آپ نے یہ سب کچھ پا کر جب خود سری اور استکبار کا رویہ اختیار نہیں کیا بلکہ جیسے جیسے اللہ تعالیٰ کے انعامات بڑھتے گئے، ویسے ویسے آپ کی عاجزی اور نیاز مندی میں اضافہ ہوتا چلا گیا۔ اس کی وجہ سے اللہ تعالیٰ نے آپ کو وہ مقام قرب عطا فرمایا اور وہ بہترین مرجع دیا جس کا ظہور قیامت کے دن ہوگا۔ کیونکہ اللہ تعالیٰ کے یہاں جس طرح استکبار سب سے مکروہ اور مبغوض عمل ہے، اسی طرح جو بندہ بڑائی اور عظمت کے سارے اسباب رکھتے ہوئے اللہ تعالیٰ کی بندگی کا حق ادا کرتا اور اللہ تعالیٰ کے سامنے عاجزی سے بچتا چلا جاتا ہے اسے وہ مقام قرب عطا ہوتا ہے جس کا تصور بھی اس بندے کے نزدیک شاید مشکل ہو۔

وَإِذْ كُرِعْتُمْ عَلَىٰ أَيْدِيكُمْ إِذْ تَقُولُونَ لَوْلَا أُنزِلَ عَلَيْنَا آيَاتٌ مِّنْ سَمَوَاتِكُمْ لَأَكْفُرُ بِآيَاتِكُمْ وَإِنَّا لَكَاذِبُونَ ﴿٢٣﴾
 وَهَبْنَا لَهُ أَهْلَهُ وَمِثْلَهُم مَّعَهُمْ رَحْمَةً مِنَّا وَذِكْرَىٰ لَأُولِي الْأَبْصَارِ ﴿٢٤﴾
 وَخُذْ بِيَدِكَ ضِغْتًا فَاضْرِبْ بِهِ وَلَا تُحَدِّثْ أَنَّا وَجَدْنَاهُ صَاحِبًا
 نَعْمَ الْعَبْدُ إِنَّهُ أَوَّابٌ ﴿٢٥﴾ وَإِذْ كُرِعْتُمْ عَلَىٰ أَرْبَعِهِمْ وَإِذْ يَخْتَفُونَ
 أُولَى الْأَيْدِي وَالْأَبْصَارِ ﴿٢٦﴾ إِنَّا أَخْلَصْنَاهُمْ بِخَالِصَةٍ ذِكْرَى الدَّارِ
 وَإِنَّهُمْ عِنْدَنَا لَمِنَ الْبَصِطِينَ الْأَخْيَارِ ﴿٢٧﴾ وَإِذْ كُرِيَ الْيَسَعَ
 وَذَا الْكِفْلِ وَكُلٌّ مِّنَ الْأَخْيَارِ ﴿٢٨﴾ هَذَا ذِكْرٌ وَإِن لِلْمُتَّقِينَ لِحُسْنِ
 بَابٍ ﴿٢٩﴾ جَنَّاتٍ عِدْنٍ مُّفْتِحَةٍ لَّهُمُ الْأَبْوَابُ ﴿٣٠﴾ مُتَّكِنِينَ فِيهَا يُدْعَوْنَ
 فِيهَا بِفَاكِهَةٍ كَثِيرَةٍ وَشَرَابٍ ﴿٣١﴾ وَعِنْدَهُمْ قَصْرٌ طَرَفٌ الْأَنْبَاءِ ﴿٣٢﴾

هَذَا مَا تُوْعَدُونَ لِيَوْمِ الْحِسَابِ^{الثلثه ٥٣} إِنَّ هَذَا الرِّزْقَ مَالٌ مِنْ نَفَادٍ^{٥٢}
 هَذَا وَإِنَّ لِلطَّغِينِ لَشَرْمَابٍ^{٥٤} جَهَنَّمَ يَصْلَوْنَهَا فَبِئْسَ الْبِهَادُ^{٥٥}
 هَذَا أَفَلَيْدُ وَقُوهُ حَمِيمٌ وَغَسَاقٌ^{٥٤} وَأَخْرَجْنَا مِنْ شَكْلِهِ أَزْوَاجًا^{٥٨} هَذَا
 نَوْجٌ مُتَقْتَحِمٌ مَعَكُمْ لَا مَرْجَبًا لَهُمْ إِنَّهُمْ صَالُوا النَّارَ^{٥٩} قَالُوا بَلْ أَنْتُمْ
 لَا مَرْجَبًا لَكُمْ أَنْتُمْ قَدْ مَتَمُّوهُ لَنَا فَبِئْسَ الْقَرَارُ^{٦٠} قَالُوا رَبَّنَا مَنْ
 قَدْ مَرَّ لَنَا هَذَا أَفَرَدَهُ عَدَا بَا ضَعْفًا فِي النَّارِ^{٦١} وَقَالُوا مَا لَنَا لَنْزَلِ
 رِجَالًا كُنَّا نَعُدُّهُمْ مِنْ الْأَشْرَارِ^{٦٢} أَخَذْنَا مِنْهُمُ بَخْرِيًّا أَمْزَاجَتْ عَنْهُمْ
 الْأَبْصَارُ^{٦٣} إِنَّ ذَلِكَ لَحَقٌّ تَخَافُكُمْ أَهْلُ النَّارِ^{٦٤}

رکوع: ۴۔ (اور ہمارے بندے ایوب کا ذکر کرو جب اس نے اپنے رب سے فریاد کی کہ شیطان نے مجھے سخت
 تکلیف اور عذاب میں مبتلا کر دیا ہے۔ ۴۱) (ہم نے اسے حکم دیا) کہ زمین پر اپنا پاؤں مارو، یہ نہانے کا بھی ٹھنڈا
 پانی ہے اور پینے کا بھی۔ ۴۲) اور ہم نے بخشے اسے اس کے اہل و عیال اور ان کے مانند ان کے ساتھ اور بھی، اپنی
 طرف سے رحمت کے طور پر، اور عقل و فکر رکھنے والوں کیلئے درس کے طور پر۔ ۴۳) (اور ہم نے اس سے کہا) اپنے
 ہاتھ میں سینکوں کا ایک مٹھالے، پھر اس سے مار دے اور اپنی قسم نہ توڑ، ہم نے اس کو نہایت صابر پایا، بہت خوب بندہ،
 بے شک اپنے رب کی طرف بہت رجوع کرنے والا۔ ۴۴) اور ہمارے بندوں ابراہیم اور اسحاق اور یعقوب کا ذکر
 کرو جو قوت اور بصیرت رکھنے والے تھے۔ ۴۵) اور ہم نے انہیں امتیاز دیا ایک چنی ہوئی بات کا، اور وہ دارِ آخرت
 کی یاد تھی۔ ۴۶) اور وہ یقیناً ہمارے نزدیک برگزیدہ اور نیک بندوں میں سے ہیں۔ ۴۷) اور ذکر کرو اسماعیل،
 ایسح اور ذوالکفل کا، ان میں سے ہر ایک اختیار میں سے تھے۔ ۴۸) یہ یاد دہانی ہے، بے شک اللہ سے ڈرنے والوں
 کیلئے یقیناً بہترین ٹھکانہ ہے۔ ۴۹) ہمیشہ رہنے والی جنتیں جن کے دروازے ان کیلئے کھولے ہوئے ہوں گے۔
 ۵۰) ان میں وہ تکتے لگائے ہوئے پیٹھے ہوں گے، اور بہت سے میوے اور مشروبات طلب کرتے ہوں گے۔ ۵۱)
 اور ان کے پاس شرمیلی ہم سن حوریں ہوں گی۔ ۵۲) یہ ہیں وہ چیزیں جنہیں حساب کے دن عطا کرنے کا تم سے

وعدہ کیا گیا تھا۔ (۵۳) یہ ہمارا رزق ہے جو کبھی ختم ہونے والا نہیں۔ (۵۴) یہ (تو ہے متقیوں کا انجام) اور بے شک سرکشوں کیلئے بدترین ٹھکانا ہوگا۔ (۵۵) یعنی جہنم جس میں وہ داخل ہوں گے، پس کیا ہی بری قیام گاہ ہے۔ (۵۶) یہ ہے (اصل آرام گاہ، لیکن اب) وہ مزہ چکھیں کھولتے ہوئے پانی اور پیپ لہو۔ (۵۷) اور اسی قبیل کی دوسری چیزوں کا۔ (۵۸) یہ ایک لشکر تمہارے ساتھ گھسا چلا آ رہا ہے، خدا کی ماران پر، یہ تو دوزخ میں پڑنے والے ہیں۔ (۵۹) (وہ سن کر) کہیں گے بلکہ تم، تم پر خدا کی مار، تمہیں نے ہمارے لئے یہ سامان کیا، کیسی بری ہے یہ جائے قرار۔ (۶۰) پھر وہ کہیں گے اے ہمارے رب، جن لوگوں نے ہمیں اس انجام کو پہنچانے کا بندوبست کیا، ان کو جہنم میں دُگنا عذاب دیجئے۔ (۶۱) اور وہ آپس میں کہیں گے کیا بات ہے، ہم ان لوگوں کو کہیں نہیں دیکھتے جنہیں ہم دنیا میں اشرار میں سے شمار کرتے تھے۔ (۶۲) کیا ہم نے یونہی ان کو مذاق بنایا تھا یا ان سے نگاہیں چوک رہی ہیں۔ (۶۳) بے شک اہل دوزخ کا آپس میں جھگڑا اور تو تکار واقعی حق اور امر واقعی ہے۔ (۶۴)

وَ اذْکُرْ عَبْدَنَا اَيُّوبَ اِذْ نَادَى رَبَّهُ اِنِّیْ مَسْنِیَ الشَّیْطٰنُ بِنُصْبٍ وَّ عَذَابٍ ﴿۴۱﴾

(اور ہمارے بندے ایوب کا ذکر کرو جب اس نے اپنے رب سے فریاد کی کہ شیطان نے مجھے

سخت تکلیف اور عذاب میں مبتلا کر دیا ہے۔ (۴۱)

حضرت ایوبؑ کا ابتلا اور آپ کا صبر

نبی کریم ﷺ اور مسلمانوں کو ہر طرح کے حالات میں صبر و شکر اور ناگفتہ بہ حالات میں بہتری اور کامیابی کا یقین پیدا کرنے کی ترغیب دیتے ہوئے آئندہ چند انبیائے کرام کا مختصر تذکرہ کیا جا رہا ہے، جس سے اندازہ ہوگا کہ انہوں نے کیسے نامساعد حالات میں صبر و شکر سے کام لیا اور مایوس ہونے کی بجائے اللہ تعالیٰ سے ہی بہتری اور کامیابی کی امید رکھی۔ اور جب بھی مصائب نے حد درجہ آ زور دہ کیا اور صبر کا دامن ہاتھ سے چھوٹنے کا خطرہ پیدا ہو گیا تو اللہ تعالیٰ ہی سے رجوع کیا۔ آخر اللہ تعالیٰ نے ان کے حالات بدلے، تکلیفیں دور فرمائیں اور فضل و انعام سے اس طرح نوازا کہ ان کا دولت و ثروت کا وہ زمانہ جو خواب و خیال ہو کر رہ گیا تھا عود کر آیا۔ ان میں سے پہلا واقعہ حضرت ایوب علیہ السلام کا ذکر کیا گیا ہے جن کا تذکرہ قرآن کریم میں اس سے پہلے بھی سورۃ النساء، سورۃ الانعام اور سورۃ الانبیاء میں گزر چکا ہے۔ اور ہم وہاں بقدر علم گزارشات پیش کر چکے ہیں۔ لیکن یہاں بھی تقریباً فہم کیلئے چند باتیں پیش خدمت ہیں۔ پہلی بات تو یہ ہے کہ حضرت ایوب علیہ السلام کی شخصیت کا ذکر چونکہ قرآن کریم نے ایک سے زیادہ مرتبہ کیا ہے تو اس سے یہ بات پایہ ثبوت کو پہنچ جاتی ہے کہ ان کے تاریخی شخصیت ہونے میں کوئی شبہ نہیں۔ رہی یہ بات کہ ان کا وطن کیا تھا، کس قوم سے تعلق رکھتے تھے، قرآن کریم چونکہ اس طرح کی تفصیلات سے سروکار نہیں رکھتا۔ اس لئے اس بارے میں کوئی حتمی بات کہنا مشکل ہے۔ کیونکہ جدید محققین میں سے کوئی انہیں اسرائیلی قرار دیتا ہے، کوئی مصری اور کوئی عرب۔ حضرت وہب بن منبہؒ نے انہیں حضرت اسحاق علیہ السلام کے بیٹے عیسو کی نسل سے قرار دیا ہے۔ لیکن ان کی اس اطلاع کا مرجع کیا ہے اس بارے میں کچھ معلوم نہیں۔ ان کے زمانے کے بارے میں بھی اختلاف ہے۔ بعض انہیں حضرت داؤد اور حضرت سلیمان علیہم السلام کے زمانے

کا آدمی قرار دیتے ہیں۔ اور بعض انہیں حضرت موسیٰ علیہ السلام کے زمانے سے بھی پہلے کی شخصیت سمجھتے ہیں۔ لیکن ان سب قیاسات کی بنیاد اس سفر ایوب یا صحیفہ ایوب پر ہے جو بائبل کے مجموعہ کتب مقدسہ میں شامل ہے۔ لیکن خود اس صحیفے کا حال یہ ہے کہ اس کے مضامین میں تضاد ہے اور اس کی بیان کردہ تفصیلات قرآن مجید کے بیان سے اس حد تک مختلف ہیں کہ انہیں قبول نہیں کیا جاسکتا۔ قرآن کریم نے انہیں انتہائی صابر و شاکر، عبدیت کا پیکر اور اؤاب قرار دیا ہے۔ اور سفر ایوب سے قدم قدم پر ان کی بے صبری، ناشکری، اللہ تعالیٰ کی ذات پر بے اعتمادی اور ایک ٹوٹی ہوئی شخصیت کا اظہار ہوتا ہے۔ ظاہر ہے کہ قرآن کریم تو انہیں ایک نمونے کی شخصیت کے طور پر پیش کرتا ہے، اگر ان کی شخصیت کی یہ صفات ہوتیں تو قرآن کریم انہیں کبھی بیان نہ کرتا۔ اس لئے کہ وہ تعمیر کردار کی کسی ضرورت کو پورا نہ کر سکتی تھیں۔ قرآن کریم کے بعض اشارات سے یہ معلوم ہوتا ہے کہ وہ بنی اسرائیل ہی میں سے تھے۔ انہوں نے زندگی کے بہت سے انقلابات دیکھے، لیکن وہ ہر دور میں اور ہر لحاظ سے اللہ تعالیٰ کے انتہائی صابر و شاکر بندے ثابت ہوئے۔ اسی لحاظ سے ان کو یہاں ذکر کیا جا رہا ہے۔

تکلیف کی شیطان کی طرف نسبت سے مراد

پہلی ہی آیت میں اس ابتلاء اور آزمائش کی طرف اشارہ ہے جس میں حضرت ایوب علیہ السلام مبتلاء کر دیئے گئے تھے۔ اور یہ آزمائش اس حد تک سنگین اور تکلیف دہ تھی کہ حضرت ایوب علیہ السلام نے پروردگار سے اس تکلیف کی فریاد تو کی لیکن تکلیف کا انتساب پروردگار کی طرف نہیں کیا، بلکہ یہ کہا کہ مجھے شیطان نے سخت تکلیف اور عذاب میں مبتلا کر دیا ہے۔ اس سے بعض لوگوں کو شبہ ہوا کہ اللہ تعالیٰ نے شیطان کو وسوسہ اندازی اور گمراہ کرنے کی بہت سی قوتیں عطا کی ہیں لیکن یہ اختیار اسے نہیں دیا کہ وہ اللہ تعالیٰ کے کسی نیک بندے کو بیمار ڈال دے اور اسے جسمانی اذیتوں میں مبتلاء کر کے بندگی اور راستی کی راہ سے ہٹنے پر مجبور کرے۔ اس لئے یہاں تکلیف اور عذاب کی جو نسبت کی گئی ہے اس کا مفہوم وہ نہیں جو عام طور پر سمجھا جاتا ہے۔ بعض اہل علم نے اس کا صحیح مطلب بیان کرتے ہوئے کہا کہ یہاں جس تکلیف کا ذکر ہے وہ، وہ جسمانی تکلیف نہیں جس میں حضرت ایوب علیہ السلام مبتلاء تھے۔ بلکہ وہ روحانی، دماغی اور نفسیاتی تکلیف تھی جس میں شیطان وسوسہ اندازی کے ذریعے انہیں مبتلاء کرنے کی کوشش کر رہا تھا۔ وہ بار بار اس طرح کی باتیں آپ کے ذہن میں ڈالنے کی کوشش کر رہا تھا کہ اللہ تعالیٰ تو رحیم و کریم ہے، وہ کبھی کسی پر ظلم نہیں کرتا اور تم ہمیشہ اس بات کا تذکرہ کرتے رہے ہو، تو آخر تمہارے ساتھ جو کچھ ہو رہا ہے یہ اگر ظلم نہیں تو اور کیا ہے۔ اور کبھی انہیں زمانہ تکلیف کے دراز ہونے کے باعث اللہ تعالیٰ کی قدرت اور رحمت سے مایوس کرنے کی کوشش کرتا تھا۔ اور اس طرح آپ کے دل میں ناشکری کے بیج بوتا تھا۔ اور کبھی یہ کہہ کر ان کے ہاتھ سے دامن صبر کو چھڑانے کی کوشش کرتا تھا کہ یہ محض کتابی باتیں ہیں، حقیقت وہ ہے جس کا تم سامنا کر رہے ہو۔ یہ ہیں وہ تکلیف دہ خیالات جن کی شکایت حضرت ایوب علیہ السلام نے اپنے پروردگار سے کی ہے۔ بعض اہل علم کا خیال یہ ہے کہ بندے کو جو آزمائشیں پیش آتی ہیں وہ پیش تو اللہ تعالیٰ ہی کے حکم سے آتی ہیں لیکن ان کے پیش آنے میں ایک اہم عامل شیطان بھی ہوا کرتا ہے۔ مشیت اور قدرت کے پہلو سے وہ آزمائشیں اللہ تعالیٰ کی طرف منسوب ہوتی ہیں۔ اور سب کے پہلو سے شیطان کی طرف۔ اسی پہلو کے حوالے سے حضرت ایوب علیہ السلام نے اپنی تکلیف کو شیطان کی طرف منسوب کیا۔ چونکہ سفر ایوب سے یہ معلوم ہوتا ہے کہ حضرت ایوب علیہ السلام بہت مالدار آدمی تھے۔ اللہ تعالیٰ نے آپ کو غیر معمولی دولت و ثروت عطا فرمائی تھی۔ جانوروں کے زیور، نوکروں کی فوج، کاروبار کرنے والے کارکنوں کا وسیع حلقہ اور دور تک پھیلی ہوئی زرعی زمینیں آپ کے قبضے میں تھیں۔ شیطان اور اس

کے کارندوں کو اس سے حسد پیدا ہوا اور انہوں نے یہ پروپیگنڈا شروع کر دیا کہ حضرت ایوب علیہ السلام کی عبادت و ریاضت اور اللہ تعالیٰ کی شکرگزاری وہ اس وجہ سے ہے کہ انہیں دنیا کا کوئی غم نہیں۔ وہ ایک فارغ آدمی ہیں، وہ اللہ تعالیٰ کو یاد نہیں کریں گے تو اور کیا کریں گے، مزہ تو جب ہے کہ سب کچھ ان سے چھن جائے اور وہ نادار و مفلس ہونے کے بعد پھر اللہ تعالیٰ کو یاد کریں۔ چنانچہ اللہ تعالیٰ نے لوگوں کو یہ دکھانے کیلئے اور شیطانی پروپیگنڈے کو ختم کرنے کیلئے حضرت ایوب علیہ السلام کو دولت و ثروت کی ہر چیز سے محروم کر دیا۔ نوبت یہاں تک پہنچی کہ آپ نان شبینہ تک کے محتاج ہو گئے۔ لیکن ان کی عبادت و ریاضت اور شکرگزاری میں کوئی کمی نہ آئی۔ تو حاسدوں نے یہ کہنا شروع کر دیا کہ ان کی شکرگزاری کا پتہ تو جب چلے جب وہ اپنی صحت و قوت بھی کھو بیٹھیں اور پھر بھی اللہ تعالیٰ کو یاد کریں۔ چنانچہ پروردگار نے ان کی اس بات کو غلط ثابت کرنے کیلئے حضرت ایوب علیہ السلام کو جسمانی آزار میں مبتلا کر دیا۔ ایک طرف بے سروسامانی اور تنگدستی، اور دوسری طرف غایت درجہ کی جسمانی اذیت۔ راکھ کے ڈھیر پر بیٹھے ٹھیکر لے کر جسم کو کھجلاتے رہتے، لیکن کبھی زبان پر حرف شکایت نہ آیا۔ ہر طرح کے حالات میں انہوں نے اللہ تعالیٰ کو یاد کیا۔ آخر اللہ تعالیٰ کی رحمت متوجہ ہو گئی اور دنیا نے دیکھ لیا کہ صابر و شاکر لوگ کیسے ہوتے ہیں۔

أَرْكُضْ بِرِجْلِكَ هَذَا مُغْتَسِلٌ بَارِدٌ وَشَرَابٌ ﴿٢٢﴾

(ہم نے اسے حکم دیا) کہ زمین پر اپنا پاؤں مارو، یہ نہانے کا بھی ٹھنڈا پانی ہے اور پینے کا بھی۔ (۲۲)

صبر پر اللہ تعالیٰ کا فضل

جب آپ نے آزمائشوں میں ثابت قدمی دکھائی اور مایوس ہونے کی بجائے برابر اپنے رب کو پکارتے رہے اور ادھر شیطان کے ایجنٹوں کا پروپیگنڈا بھی ناکام ہو گیا اور لوگوں میں یہ بات نہ چل سکی کہ ایوب (علیہ السلام) اس لئے اللہ تعالیٰ کی عبادت کرتے ہیں کہ وہ نہایت تنومند اور خوشحال آدمی ہیں۔ آپ نے جب نادار اور بیمار ہو کر بھی اللہ تعالیٰ ہی کو پکارا تو لوگوں کو اس حقیقت کا یقین آ گیا۔ تب اللہ تعالیٰ کی رحمت متوجہ ہوئی۔ کیونکہ اللہ تعالیٰ اپنے بندوں کو آزما تا ضرور ہے لیکن لاوارث نہیں چھوڑتا۔ اور آزمائش کبھی اتنی دراز بھی نہیں ہوتی کہ جو رسوائی بن جائے۔ اللہ تعالیٰ نے حضرت ایوب علیہ السلام کو حکم دیا کہ زمین پر پاؤں مارو۔ ممکن ہے اس کیلئے قریب ہی کوئی جگہ مقرر کر دی گئی ہو۔ اور ساتھ ہی فرمایا کہ جیسے ہی تم پاؤں سے ٹھوکر لگاؤ گے تو وہیں سے ایک چشمہ جاری ہو جائے گا جس سے ٹھنڈا پانی اُبلے گا۔ وہ پینے کے کام بھی آئے گا اور غسل کرنے کے بھی۔ پانی پینے سے اندر کی تمام خرابیاں ختم ہو جائیں گی۔ کہا جاتا ہے کہ حضرت ایوب علیہ السلام کسی سخت جلدی مرض میں مبتلا تھے۔ اس لئے اس پانی سے غسل کرنے کا حکم دیا تا کہ غسل کرنے سے جلد کی تمام بیماریاں ختم ہو جائیں اور آپ کا پورا جسم جس طرح سر سے پاؤں تک پھوڑا بن چکا تھا غسل کرنے اور پانی کے بہنے سے درست ہوتا چلا جائے گا۔ اس طرح اللہ تعالیٰ نے حضرت ایوب علیہ السلام کو صحت عطا فرمائی۔ بعض اہل علم کا خیال یہ ہے کہ پاؤں کی ٹھوکر سے کسی چشمے کا جاری ہو جانا کوئی تعجب کی بات نہیں۔ کیونکہ ندیوں اور نالوں کے کنارے زمین کی بالائی سطح کے ذرا نیچے پانی کے سوتے دبے ہوتے ہیں جو بعض دفعہ پاؤں کی ٹھوکر سے یا تھوڑا بہت کریدنے سے جاری ہو جاتے ہیں۔ ایسا ہی یہاں بھی ہوا ہوگا۔ لیکن یہ بات دل کو لگتی نہیں۔ اس لئے کہ حضرت ایوب علیہ السلام کا مکان کسی

ندی کے کنارے پر نہیں تھا۔ آپ اپنے وقت کے امیر ترین آدمی تھے یقیناً کسی اچھے شہر میں امراء کی بستی میں آپ کی رہائش ہوگی۔ آپ کا سب کچھ چھن گیا لیکن آپ سے چھت تو نہیں چھینی گئی۔ اسی چھت کے نیچے آپ کوزمین پر پاؤں مارنے کا حکم دیا گیا اور اس سے چشمہ پھوٹ نکلا۔ یہ یقیناً ایک معجزہ تھا اور معجزے ہی کے طور پر قرآن کریم نے اس کو ذکر کیا ہے۔ اگر یہ معمول کی بات ہوتی تو غیر معمولی طور پر ذکر کرنے کی ضرورت کیا تھی۔ اور اس میں اللہ تعالیٰ کے احسان اور رحمت کے ظہور کی کیا صورت تھی؟

وَوَهَبْنَا لَهُ أَهْلَهُ وَمِثْلَهُم مَّعَهُمْ رَحْمَةً مِنَّا وَذِكْرًا لِّأُولِي الْأَلْبَابِ ﴿٢٣﴾

(اور ہم نے بخشے اسے اس کے اہل و عیال اور ان کے مانند ان کے ساتھ اور بھی، اپنی طرف سے

رحمت کے طور پر، اور عقل و فکر رکھنے والوں کیلئے درس کے طور پر۔ ۲۳)

دولت و ثروت کی بہتات ہو اور حالات اچھے ہوں تو اجنبی بھی اپنے ہو جاتے ہیں اعزہ و اقرباء کا بھی ہجوم رہتا ہے۔ اور احباب کی بھی رونق لگی رہتی ہے۔ لیکن جب دن پھر جاتے ہیں اور حالات بگڑ جاتے ہیں تو آہستہ آہستہ اپنے بھی ساتھ چھوڑ دیتے ہیں۔

اہلِ دانش کے لیے سبق

حضرت ایوب علیہ السلام کی بے سروسامانی جب حد سے بڑھ گئی اور صحت نے جواب دے دیا تو آہستہ آہستہ گھر کے نوکر چاکر رخصت ہو گئے، مہمانوں نے آنا چھوڑ دیا۔ معلوم ہوتا ہے کہ آزمائش کا یہ زمانہ خاصہ طویل رہا۔ اس لئے بہت سے پچھڑ گئے اور بہت سے پچھڑ گئے۔ آپ کی بیوی کے سوا آپ کے پاس کوئی نہ رہا۔ لیکن جیسے ہی اللہ تعالیٰ نے کرم فرمایا تو سب پچھڑے ہوئے واپس آنے لگے۔ خدم و حشم کی بھرمار ہو گئی۔ بعض اہل علم کا کہنا تو یہ ہے کہ آپ کی جو اولاد موت کا شکار ہوئی تھی اللہ تعالیٰ نے انہیں از سر نو زندہ کر دیا۔ لیکن اگر یہ بات نہ بھی ہو تو یہ تو ضرور معلوم ہوتا ہے کہ اللہ تعالیٰ نے اور اولاد عطا فرمائی۔ اور جو کچھ پہلے عطا کر رکھا تھا اس سے بڑھ کر عطا فرمایا۔ اور یہ صرف اس لئے کیا تا کہ لوگوں پر یہ راز کھل جائے کہ جو لوگ اللہ تعالیٰ ہی کے ہو کے جیتے ہیں اور اللہ تعالیٰ کے آستانے سے کبھی الگ نہیں ہوتے۔ ایک وقت آتا ہے کہ اللہ تعالیٰ کی نوازشات بارش کی طرح ان پر برستی ہیں۔ اور دوسری یہ بات بتانا مقصود ہے کہ اس میں عقلمندوں کیلئے غور و فکر کا سامان بھی موجود ہے وہ یہ کہ حالات تو بدلتے رہتے ہیں لیکن بنیادی اقدار کبھی نہیں بدلتیں۔ حالات اچھے ہوں تو انسان میں کبھی سرکشی نہیں آنی چاہئے۔ اسے کبھی یہ غلط فہمی نہیں ہونی چاہئے کہ میرے پاس جو کچھ ہے یہ میرے دست و بازو کی محنت اور دماغی رعنائی کا نتیجہ ہے۔ بلکہ ہمیشہ اسے یہ احساس رہنا چاہئے کہ یہ سب کچھ اللہ تعالیٰ کی دین ہے۔ وہ جس طرح دینے پر قادر ہے اسی طرح چھین لینے پر بھی قادر ہے۔ اللہ تعالیٰ نے مجھے دیا ہے تو مجھے اس پر شکر گزار رہنا چاہئے۔ اور اگر اللہ نہ کرے یہ سب کچھ مجھ سے چھن جائے تو تب بھی اس کی رحمت سے مایوس نہیں ہونا چاہئے۔ تقدیر کی بھلائی اور برائی سراسر اللہ وحدہ لا شریک کے اختیار میں ہے۔ وہ چاہے تو اچھے حالات کو بگاڑ دے اور چاہے تو برے حالات کو سنوار دے۔ ٹھیک کہا بہادر شاہ ظفر نے:

ظفر آدمی نہ اسے جانے گا ہو وہ کیسا ہی صاحبِ فہم و ذکا

جسے عیش میں یادِ خدا نہ رہی جسے طیش میں خوفِ خدا نہ رہا

وَخُذْ بِيَدِكَ ضِغْثًا فَاصْرِبْ بِهِ وَلَا تَحْنُثْ إِنََّّا وَجَدْنَاهُ صَابِرًا نِعْمَ الْعَبْدُ إِنَّهُ أَوَّابٌ ﴿٣٣﴾

(اور ہم نے اس سے کہا) اپنے ہاتھ میں سینکوں کا ایک مٹھالے، پھر اس سے مار دے اور اپنی قسم نہ توڑ، ہم نے اس کو

نہایت صابر پایا، بہت خوب بندہ، بے شک اپنے رب کی طرف بہت رجوع کرنے والا۔ (۳۳)

حضرت ایوبؑ کی قسم اور اس کے کفارے کا مفہوم

اس آیت کے الفاظ سے معلوم ہوتا ہے کہ حضرت ایوب علیہ السلام نے کوئی قسم کھائی تھی۔ بعض اہل علم کا خیال ہے کہ آپ کے دل میں کوئی ایسا خیال گزرا تھا جو صبر اور انابت الی اللہ کے خلاف تھا۔ اس پر پریشان ہو کر اپنے نفس کو سزا دینے کیلئے آپ نے یہ قسم کھائی تھی کہ میں اپنے آپ کو سو کوڑے ماروں گا۔ لیکن حضرت ابن عباسؓ سے جو روایت مروی ہے اس سے معلوم ہوتا ہے کہ آپ نے اپنی بیوی کی ایک بات پر ناراض ہو کر اسے سو قمچیاں مارنے کی قسم کھائی تھی۔ اور یہی بات قرین قیاس معلوم ہوتی ہے۔ چنانچہ جب اللہ تعالیٰ نے آپ کو صحت دے دی تو اب انہوں نے اپنی قسم پوری کرنے کا ارادہ کیا۔ لیکن حالت مرض کا غصہ چونکہ جاتا رہا تھا اس لئے آپ پریشان ہو گئے کہ اگر میں قسم پوری کرتا ہوں تو ناحق ایک بے گناہ کو سزا کی تکلیف اٹھانا پڑتی ہے۔ اور اگر اسے سزا سے بچاتا ہوں تو ایک گناہ کا ارتکاب ہوگا جو کسی طرح بھی ممکن نہیں۔ اللہ تعالیٰ نے آپ کو اس مشکل سے نکالا اور یہ فرمایا کہ اپنے ہاتھ میں اتنے سینکوں کا ایک مٹھالو جتنے کوڑے مارنے کی آپ نے قسم کھائی ہے اور پھر ایک ہی دفعہ اپنی بیوی کو اس کی ایک ضرب لگا دو، بشرطیکہ ہر تنکے اور سینک کا کوئی نہ کوئی حصہ مضروبہ کو چھو جائے تاکہ تمہاری قسم بھی پوری ہو جائے اور اسے کوئی خاص تکلیف بھی نہ پہنچے۔ یہ اللہ تعالیٰ کی طرف سے حضرت ایوب علیہ السلام کیلئے خصوصی احسان تھا۔ کیونکہ آپ نے سا لہا سال تک ناقابل برداشت اذیتیں برداشت کی تھیں لیکن کبھی صبر کا دامن ہاتھ سے نہ چھوڑا اور نہ کبھی زبان پر حرف شکایت آیا۔ آپ ہر حال میں اللہ تعالیٰ کے صابر و شاکر بندے بنے رہے۔ بیماری کی شدت میں آپ نے ایک تکلیف دہ قسم کھالی، تو اللہ تعالیٰ نے اس کیلئے ایک آسان راستہ نکال دیا۔ کیونکہ اس کی واقعی صورت پر عمل کرنا نہایت مشکل تھا۔ نہ تو آپ اس کے مالی فدیے کے متحمل تھے اور نہ آپ اس کیلئے ابھی اتنے صحت مند ہوئے تھے کہ کفارے کے روزے رکھ سکتے۔ اور مزید یہ کہ اگر اس عقیقہ کو کوڑے لگائے جاتے یا قمچیاں ماری جاتیں تو یہ بھی عجیب بات ہوتی کیونکہ وہی ایک جان ناکو تو تھا جس نے نہ آپ کا ساتھ چھوڑا اور نہ آپ کی خدمت میں کمی کی۔

شریعت میں چونکہ اس چیز کا اہتمام ہے کہ اگر کسی حکم کی تعمیل اس کی اصلی صورت میں متعذر ہو تو اس کی تعمیل شہمی صورت میں کی جائے اور اسے اس کا قائم مقام بنا دیا جائے۔ یہاں بھی اسی اصول پر عمل کیا گیا۔

قسم سے متعلق بعض وضاحتیں

اس آیت میں حضرت ایوب علیہ السلام کو جو رعایت دی گئی فقہاء کرام میں اس کے بارے میں اختلاف ہوا۔ بعض فقہاء اسے حضرت ایوب علیہ السلام کی خصوصیت سمجھتے ہیں۔ ان فقہاء میں امام مالک بھی شامل ہیں۔ کسی دوسرے کیلئے اس جواب کے قائل نہیں لیکن دوسری رائے یہ ہے کہ یہ آپ کی خصوصیت نہیں، دوسرے لوگ بھی اس رعایت سے فائدہ اٹھا سکتے ہیں۔ امام ابوحنیفہ اور امام شافعی کی رائے یہی ہے۔ لیکن

ان فقہاء نے دو شرطیں ضروری سمجھی ہیں۔ ایک تو یہ کہ اگر تمام قمچیوں یا سینکوں کا ایک گٹھابنا کر ایک ہی دفعہ مارا جائے تو اس کیلئے ضروری ہے کہ اس شخص کے بدن پر جسے یہ سزا دی جا رہی ہے ہر قمچی طولاً یا عرضاً ضرور لگ جائے۔ اور دوسری شرط یہ ہے کہ اس سے کچھ نہ کچھ تکلیف ضرور ہو۔ اگر اتنے ہلکے سے قمچیاں بدن کو لگائی گئیں کہ بالکل تکلیف نہ ہوئی تو قسم پوری نہ ہوگی۔

نبی کریم ﷺ نے بیماروں پر حد جاری کرتے ہوئے اس رعایت سے فائدہ اٹھایا ہے۔ علامہ ابو بکر بھصا ص نے حضرت سعید بن سعد بن عبادہ سے روایت نقل کی ہے کہ قبیلہ بنی ساعد میں ایک شخص سے زنا کا ارتکاب ہوا اور وہ ایسا مریض تھا کہ بس ہڈی اور چمڑہ رہ گیا تھا۔ اس پر نبی کریم ﷺ نے حکم دیا کہ ”کچھو رکا ایک ٹہنا لوجس میں سوشا خیں ہوں اور اس سے بیک وقت اس شخص کو مار دو۔“ دوسری کتب حدیث میں بھی اس کی تائید کرنے والی کئی حدیثیں موجود ہیں۔

اس آیت سے یہ بھی معلوم ہوتا ہے کہ کسی نامناسب یا مکروہ بات سے بچنے کیلئے اگر اس رعایت سے فائدہ اٹھایا جائے (اور اسے شرعی حیلہ قرار دیا گیا ہے) تو وہ جائز ہے۔ البتہ اس طرح کے حیلوں کی اس وقت اجازت ہے جبکہ انہیں شرعی مقاصد کے ابطال کا ذریعہ نہ بنایا جائے۔ اور اگر حیلہ کا مقصد یہ ہو کہ کسی حقدار کا حق باطل کیا جائے یا کسی صریح فعل حرام کو اس کی روح برقرار رکھتے ہوئے اپنے لئے حلال کر لیا جائے تو ایسا حیلہ بالکل ناجائز ہے۔ مثلاً زکوٰۃ سے بچنے کیلئے بعض لوگ یہ حیلہ کرتے ہیں کہ سال کے ختم ہونے سے ذرا پہلے اپنا مال بیوی کی ملکیت میں دے دیتے ہیں اور پھر کچھ عرصہ بعد بیوی شوہر کی ملکیت میں منتقل کر دیتی ہے۔ اور جب اگلا سال ختم ہونے کے قریب ہوتا ہے تو پھر شوہر بیوی کو ہبہ کر دیتا ہے۔ اس طرح کسی پر زکوٰۃ واجب نہیں ہوتی۔ ایسا کرنا چونکہ مقاصد شرعیہ کو باطل کرنے کی ایک کوشش ہے اس لئے حرام ہے۔ اور شاید اس کا وبال ترک زکوٰۃ کے وبال سے زیادہ بڑا ہو۔ (روح المعانی)

بعض لوگ یہ سمجھتے ہیں کہ اگر کسی شخص نے کسی بات کی قسم کھالی اور بعد میں معلوم ہوا کہ وہ بات نامناسب ہے تو اسے قسم پر عمل کرنے کی بجائے وہی کام کرنا چاہئے جو اس کیلئے مناسب ہو۔ اور یہ مناسب بات پر عمل کرنا ہی اس کا کفارہ ہے۔ اور اس کی تائید میں ایک روایت بھی پیش کی جاتی ہے۔ لیکن اس آیت کریمہ سے معلوم ہوتا ہے کہ اگر اس نے کسی نامناسب بات کی قسم کھالی ہے تو اسے اپنی قسم پوری کرنے کی بجائے مناسب بات پر عمل کرنا چاہئے۔ البتہ اسے اپنی قسم کا کفارہ ادا کرنا چاہئے۔ اور اگر مناسب بات پر عمل کرنا ہی قسم کا کفارہ ہوتا تو پروردگار حضرت ایوب علیہ السلام کو سینکوں کے گٹھے کے ذریعے قسم پوری کرنے کا حکم نہ دیتا۔ آنحضرت ﷺ کے ایک ارشاد سے اس کی تائید بھی ہوتی ہے۔ اور معلوم یہ ہوتا ہے کہ یہ حدیث پہلی حدیث کیلئے ناخ ہے۔ وہ حدیث یہ ہے کہ ”جو شخص ایک قسم کھالے، پھر بعد میں اس کی رائے یہ ہو کہ اس قسم کے خلاف عمل کرنا زیادہ بہتر ہے تو اسے چاہئے کہ وہ وہی کام کرے جو بہتر ہو اور اپنی قسم کا کفارہ ادا کرے۔“

آیت کے آخر میں حضرت ایوب علیہ السلام کی جن صفات کا ذکر کیا گیا ہے یہ وہی ہیں جن کا ذکر حضرت سلیمان اور حضرت داؤد علیہما السلام کے حوالے سے کیا گیا۔ شاید کہنا مقصود یہ ہے کہ یہ ایک سونے کی زنجیر ہے جس کی یہ مختلف کڑیاں ہیں۔ یا ایک قافلہ حق ہے جس کے یہ مختلف افراد ہیں۔ یا ایک کہکشاں ہے جس کے یہ مختلف ستارے ہیں۔ لیکن ان کی بنیادی خوبی یہ ہے کہ کسی حال میں چاہے وہ خوشی کا موقع ہو یا غم کا ان کا تعلق اپنے اللہ سے کمزور نہیں ہوتا۔ وہ بلند مقامات پر فائز ہوتے ہوئے بھی اللہ تعالیٰ کے بہترین عبد ہوتے ہیں۔ اللہ تعالیٰ نے انہیں جاہ و جلال بھی دیتا ہے اور قرب و کمال بھی۔ لیکن ان کی اصل شان اوّابیت ہوتی ہے جو ان کی زندگی کے ہر لمحے پر غالب رہتی ہے۔

وَإِذْ كُرِّمْنَا إِبْرَاهِيمَ وَاسْحَقَ وَيَعْقُوبَ أُولَى الْأَيْدِي وَالْأَبْصَارِ ﴿٣٥﴾

(اور ہمارے بندوں ابراہیم اور اسحاق اور یعقوب کا ذکر کرو جو قوت اور بصیرت رکھنے والے تھے۔ ۳۵)

گزشتہ مضمون کی مزید وضاحت کے لیے چند عظیم پیغمبروں کا تذکرہ

جس مقصد کو نمایاں کرنے کیلئے حضرت داؤد، حضرت سلیمان اور حضرت ایوب علیہم السلام کا تذکرہ کیا گیا، اسی حوالے سے چند عظیم پیغمبروں کا ذکر کیا جا رہا ہے جو اسرائیلی سلسلہ رشد و ہدایت کے اصلی ستون ہیں۔ حضرت ابراہیم علیہ السلام کو تو اپنے دور کی دنیا میں امامت کا منصب حاصل رہا۔ حضرت اسحاق علیہ السلام ان کے بیٹے اور حضرت یعقوب علیہ السلام ان کے پوتے ہیں۔ انہوں نے ان علاقوں میں جہاں ان کو مبعوث کیا گیا تھا ہدایت اور رہنمائی کا فریضہ انجام دیا۔ اور پھر انہی سے بنی اسرائیل کا سلسلہ چلا اور صدیوں تک رشد و ہدایت کا علم انہی کے ہاتھ میں رہا۔ انہی میں پیغمبر پیدا ہوتے رہے اور انہی سے توحید کی امانت اس وقت کی دنیا کو میسر آتی رہی۔ اور وہ اپنے علم اور عمل کے اعتبار سے اللہ تعالیٰ کی عبدیت اور اوّابیت کے بہترین ترجمان تھے۔ ان کی جس نمایاں صفت نے ان کی زندگیوں کو دوسروں کیلئے مشعلِ راہ بنایا وہ یہ تھی کہ وہ ہاتھوں اور آنکھوں والے تھے۔ ایدی، ید کی جمع ہے جس کا معنی ہے ہاتھ۔ اس سے عموماً قدرت و قوت مراد لی جاتی ہے۔ اور ابصار سے نگاہیں مراد لی جاتی ہیں۔ لیکن یہاں قوت و قدرت سے مراد عام قوت و قدرت نہیں بلکہ قوتِ عمل اور اللہ تعالیٰ کے دین کی سر بلندی کیلئے مطلوب قوت مراد ہے۔ اور نگاہ سے مراد آنکھوں کی بینائی نہیں بلکہ دل کی بصیرت ہے۔ ان کی زندگی کا ہر فیصلہ اس بات پر گواہ ہے کہ وہ آنکھوں سے دیکھ کر نہیں بلکہ بصیرت کی نگاہ سے فیصلہ کرتے تھے۔ لوگوں کی نگاہ ہمیشہ اسباب پر رہتی ہے لیکن وہ مسبب الاسباب کی رضا کو دیکھتے تھے۔ اور جہاں تک قوتِ عمل کا تعلق ہے انہیں نہایت بدتر حالات میں بھی اللہ تعالیٰ کی ہدایت پر چلنا اور حالات کے مطابق فریضہ نبوت کو ادا کرنا ہرگز گراں نہ تھا۔ وہ فقیر ہو کر بڑے سے بڑے امیر کی آنکھوں میں آنکھیں ڈال کر بات کرتے تھے، بڑے سے بڑا آستانہ اور طاقت اور توانائی کا مرکز انہیں اپنے سامنے جھکانے پر قادر نہ تھا۔ حضرت یحییٰ علیہ السلام کی طرح وہ جنگلی غذاؤں سے پیٹ بھرتے تھے۔ لیکن بڑے سے بڑے حکمران کے دربار میں حق گوئی سے انہیں کوئی نہ روک سکتا تھا۔ طاقت کے سرچشموں سے معاملہ کرتے ہوئے معلوم ہوتا تھا کہ ان سے بڑا طاقتور کوئی نہیں۔ دنیا اپنی ساری قوتوں کے باوجود کبھی انہیں ڈرانے میں کامیاب نہ ہو سکی۔ حالات کے تیور دیکھ کر ہر آدمی یہ اندازہ کر سکتا تھا کہ ان کی جلالتی ہوئی شمع زیادہ دنوں تک چل نہ سکے گی۔ لیکن وہ بصیرت کی نظر سے جانتے تھے کہ حق ہمیشہ غالب رہنے کیلئے آتا ہے۔ بظاہر مغلوب دکھائی دیتا ہے لیکن وہ مغلوب کبھی نہیں ہوتا۔ ان کی یہی وہ صفت ہے جس نے قافلہ حق کو ہمیشہ توانائی بخشی ہے۔

إِنَّا أَخْلَصْنَاهُمْ بِخَالِصَةٍ ذِكْرَى الدَّارِ ﴿٣٦﴾ وَإِنَّهُمْ عِنْدَنَا لَمِنَ الْمُصْطَفَيْنَ الْأَخْيَارِ ﴿٣٧﴾

(اور ہم نے انہیں امتیاز دیا ایک چنی ہوئی بات کا، اور وہ دارِ آخرت کی یاد تھی۔ ۳۶) اور وہ یقیناً ہمارے

نزدیک برگزیدہ اور نیک بندوں میں سے ہیں۔ ۳۷)

ان پیغمبروں کا خاص مشن

پیش نظر آیت کریمہ میں متذکرہ انبیائے کرام کی ایک اور صفت کو بیان کیا گیا ہے جو اللہ تعالیٰ کے یہاں ان کی برگزیدگی اور ان کے ممتاز ہونے کی اصل وجہ تھی کہ ان کی ساری فکر و سعی کا محور و مدار اور حاصل فکر آخرت کے سوا کچھ نہ تھا۔ آیت میں ذِکْرَى الدَّارِ خَالِصَتَا سے بدل واقع ہوا ہے اور دار سے مراد دیر آخرت ہے۔ اس سے دو باتوں کی طرف اشارہ معلوم ہوتا ہے کہ ایک تو یہ کہ وہ دنیا کو اپنا مقصد زندگی نہیں بلکہ اپنی ضرورت سمجھتے تھے۔ اور ضرورت بقدر ضرورت اور بوقت ضرورت حاصل کی جاسکتی ہے۔ جسم و جان کی تمام توانائیاں اور قلب و دماغ کی تمام رعنائیاں اس کیلئے وقف نہیں کی جاسکتیں۔ زندگی کا مقصد ایسی چیز ہے جس سے زندگی میں کبھی فراغت نہیں ہوتی۔ یہ زندگی کا سفر بھی ہے اور زندگی کا ہدف بھی۔ کبھی زندگی کا سرو سامان مقصد کے حصول کیلئے قربان ہوتا ہے۔ اور کبھی خود زندگی اس قربان گاہ کی بھینٹ چڑھ جاتی ہے۔ یہ دونوں صورتیں انسان کی کامیابی کی ہیں۔ کیونکہ اگر وہ سب کچھ مقصد کی خاطر لٹانے میں کامیاب رہا تو تب بھی اس نے کامیابی پالی۔ اور اگر زندگی مقصد کے کام آگئی تو تب بھی وہ اپنی کامیابی کو حاصل کرنے میں کامیاب ہو گیا۔

دوسری بات جس کی طرف اس آیت میں اشارہ کیا گیا ہے وہ یہ ہے کہ آیت میں آخرت کیلئے صرف الدار کے لفظ کا استعمال یہ بتاتا ہے کہ دنیا سرے سے انسان کا گھر ہی نہیں بلکہ یہ ایک گزر گاہ ہے یا ایک مسافر خانہ ہے جس سے آدمی کو بہر حال رخصت ہو جانا ہے، اصل گھر وہی آخرت کا گھر ہے۔ دنیا آخرت کی تیاری کیلئے دی گئی ہے۔ اس میں آدمی کو اسی طرح ٹھہرنا ہے جس طرح ایک مسافر ایک مہمان خانے میں ٹھہرتا ہے۔ اس کا قیام وہاں مستقل نہیں ہوتا بلکہ اس کی نظر اپنے سفر اور اپنی منزل کی طرف رہتی ہے۔ اسی لئے آنحضرت ﷺ نے فرمایا کُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ ”دنیا میں اس طرح رہ جیسے ایک اجنبی رہتا ہے یا مسافر رہتا ہے۔“ آنحضرت ﷺ کے گھر کی بے سرو سامانی کو دیکھ کر جب حضرت عمر فاروقؓ نے تأسف کا اظہار کیا تو آپؐ نے فرمایا کہ مجھے دنیا کی دلچسپیوں سے کیا کام، میں تو ایک مسافر ہوں ذرا ستانے کیلئے ٹھہر گیا ہوں۔

اس دنیا میں رہتے ہوئے ایک مومن کی فکر دنیا کو سنوارنے کی نہیں بلکہ آخرت کو سنوارنے کی ہے۔ وہ دنیا کو سنوارتا ہے لیکن ساتھ یہ احتیاط کرتا ہے کہ اس سے آخرت اجڑنے نہ پائے۔ لیکن آخرت کی قیمت پر دنیا کے سنوارنے میں نہ وقت برباد کرتا ہے نہ سرمایہ ضائع کرتا ہے۔ اور یہی وہ چیز ہے جس کی تعلیم دینے کیلئے اللہ تعالیٰ کے نبی دنیا میں تشریف لاتے ہیں۔

دَارِ فَانِي كِي سَجَاوِثِ پَر نَه جَا
نِيكِيُوں سَه اِنَا اَصْلِي گَهَر سَجَا

دوسری آیت میں فرمایا کہ یہی ہمارے نزدیک برگزیدہ اور نیک لوگ ہیں جو دنیا میں رہ کر بھی ہماری یاد سے کبھی غافل نہیں ہوتے۔ وہ غذا حاصل کرتے ہیں تو دل میں غذا عطا کرنے والے کی یاد ہوتی ہے۔ وہ رزق کے حصول کیلئے محنت کرتے ہیں لیکن دل رازق کی یاد سے کبھی غافل نہیں ہوتا۔ وہ بڑے سے بڑے منصب پر فائز ہونے کے بعد بھی اس بات کو کبھی نہیں بھولتے کہ یہ منصب ایک امانت ہے جو اللہ تعالیٰ نے اس لئے دیا ہے تاکہ خلق خدا کے حقوق ادا کرو لیکن آخرت میں اس ذمہ داری کے حوالے سے جواب دہی کرنا ہوگی۔ انہیں تخت پر دیکھ کر بھی کوئی شخص یہ نہیں سمجھتا تھا کہ حکمرانی ان کے نفس اور ان کی ذات کو بالا بلند کرنے کیلئے ہے۔ بلکہ انہیں دیکھ کر یہ تصور اور پختہ ہو جاتا تھا:

ان کی حکومت سے ہے فاش، یہ رمزِ غریب
سلطنتِ اہلِ دین فقر ہے شاہی نہیں

وَ اذْكُرْ اِسْمَاعِيْلَ وَ الْيَسَعَ وَ ذَا الْكِفْلِ وَ كُلٌّ مِّنَ الْاٰخِيَارِ ﴿٣٨﴾
(اور ذکر کرو اسماعیل، الیسع اور ذوالکفل کا، ان میں سے ہر ایک اختیار میں سے تھے۔ ۳۸)

مزید انبیاء کا تذکرہ اور تعارف

جس سلسلۃ الذہب کی عظیم کڑیاں حضرت ابراہیم، حضرت اسحاق اور حضرت یعقوب علیہم السلام تھے، اسی سلسلہ کے قابلِ فخر ارکان حضرت اسماعیل، حضرت الیسع اور حضرت ذوالکفل علیہم السلام بھی تھے۔ ان میں سے حضرت اسماعیل علیہ السلام تو معروف شخصیت تھے۔ البتہ باقی دو بزرگ شخصیتوں کا ذکر قرآن کریم میں صرف دو مرتبہ آیا ہے لیکن کوئی تفصیل بیان نہیں کی گئی۔ صاحبِ تفہیم القرآن نے ان پر دو مختصر نوٹ لکھے ہیں ہم انہیں یہاں نقل کر رہے ہیں:

قرآن مجید میں ان کا ذکر صرف دو جگہ آیا ہے۔ ایک سورۃ النعام آیت ۸۶ میں۔ دوسرے اس جگہ۔ اور دونوں مقامات پر کوئی تفصیل نہیں ہے بلکہ صرف انبیائے کرام کے سلسلے میں ان کا نام لیا گیا ہے۔ وہ بنی اسرائیل کے اکابر انبیاء میں سے تھے۔ دریائے اردن کے کنارے ایک مقام ابیل محولہ (Abel Meholan) کے رہنے والے تھے۔ یہودی اور عیسائی ان کو الیشع (Elisha) کے نام سے یاد کرتے ہیں۔ حضرت الیاس علیہ السلام جس زمانے میں جزیرہ نمائے سینا میں پناہ گزین تھے ان کو چند اہم کاموں کیلئے شام و فلسطین کی طرف واپس جانے کا حکم دیا گیا جن میں سے ایک کام یہ تھا کہ حضرت الیسع کو اپنی جانشینی کیلئے تیار کریں۔ اس فرمان کے مطابق جب حضرت الیاس علیہ السلام ان کی بستی پر پہنچے تو دیکھا کہ یہ بارہ جوڑی بیل آگے لئے زمین جوت رہے ہیں اور خود بارہویں جوڑی کے ساتھ ہیں۔ انہوں نے ان کے پاس سے گزرتے ہوئے ان پر اپنی چادر ڈال دی اور وہ کھیتی باڑی چھوڑ کر ساتھ ہوئے۔ (سلاطین، باب ۱۹، فقرات ۱۵ تا ۲۱)۔ بائبل کی کتاب ۲ سلاطین میں باب ۲ سے ۱۳ تک ان کا تذکرہ بڑی تفصیل کے ساتھ درج ہے جس سے معلوم ہوتا ہے کہ شمالی فلسطین کی اسرائیلی سلطنت جب شرک و بت پرستی اور اخلاقی نجاستوں میں غرق ہوتی ہی چلی گئی تو آخر کار انہوں نے یاہو بن یہوسف بن نمسی کو اس خانوادہ شاہی کے خلاف کھڑا کیا جس کے کرتوتوں سے اسرائیل میں یہ برائیاں پھیلی تھیں اور اس نے نہ صرف بعل پرستی کا خاتمہ کیا بلکہ اس بدکردار خاندان کے بچے بچے کو قتل کر دیا۔ لیکن اس اصلاحی انقلاب سے بھی وہ برائیاں پوری طرح نہ مٹ سکیں جو اسرائیل کی رگ رگ میں اتر چکی تھیں اور حضرت الیسع کی وفات کے بعد تو انہوں نے طوفانی شکل اختیار کر لی، یہاں تک کہ سامریہ پر اشوریوں کے پے در پے حملے شروع ہو گئے۔

ذوالکفل کا لفظی ترجمہ ہے ”صاحب نصیب“ اور مراد ہے اخلاقی بزرگی اور ثوابِ آخرت کے لحاظ سے صاحب نصیب، نہ کہ دنیوی فوائد و منافع کے لحاظ سے۔ یہ ان بزرگ کا نام نہیں بلکہ لقب ہے۔ قرآن مجید میں دو جگہ ان کا ذکر آیا ہے اور دونوں جگہ ان کو اسی لقب سے یاد کیا گیا ہے، نام نہیں لیا گیا۔

مفسرین کے اقوال اس معاملہ میں بہت مضطرب ہیں کہ یہ بزرگ کون ہیں، کس ملک اور قوم سے تعلق رکھتے ہیں، اور کس زمانے میں گزرے ہیں۔ کوئی کہتا ہے کہ یہ حضرت زکریا علیہ السلام کا دوسرا نام ہے (حالانکہ یہ صریحاً غلط ہے کیونکہ ان کا ذکر ابھی آگے آ رہا ہے) کوئی کہتا ہے کہ یہ حضرت الیاس علیہ السلام ہیں، کوئی یوشع بن نون کا نام لیتا ہے، کوئی کہتا ہے یہ ایسح ہیں، (حالانکہ یہ غلط ہے، سورۃ ص میں ان کا ذکر الگ کیا گیا ہے اور ذوالکفل کا الگ)، کوئی انہیں حضرت ایسح علیہ السلام کا خلیفہ بتاتا ہے اور کسی کا قول ہے کہ یہ حضرت ایوب علیہ السلام کے بیٹے تھے جو ان کے بعد نبی ہوئے اور ان کا اصلی نام بشر تھا۔ آلوسی نے روح المعانی میں لکھا ہے کہ ”یہودیوں کا دعویٰ ہے کہ یہ حزقیال (حزقی ایل) نبی ہیں جو بنی اسرائیل کی اسیری (۵۹۷ ق م) کے زمانے میں نبوت پر سرفراز ہوئے اور نہر خابور کے کنارے ایک بستی میں فرائض نبوت انجام دیتے رہے۔“

ان مختلف اقوال کی موجودگی میں یقین و اعتماد کے ساتھ نہیں کہا جاسکتا کہ فی الواقع یہ کون سے نبی ہیں۔ موجودہ زمانے کے مفسرین نے اپنا میلان حزقی ایل نبی کی طرف ظاہر کیا ہے لیکن ہمیں کوئی معقول دلیل ایسی نہیں ملی جس کی بنا پر یہ رائے قائم کی جاسکے۔ تاہم اگر اس کیلئے کوئی دلیل مل سکے تو یہ رائے قابل ترجیح ہو سکتی ہے، کیونکہ بائبل کے صحیفہ حزقی ایل کو دیکھنے سے معلوم ہوتا ہے کہ فی الواقع وہ اس تعریف کے مستحق ہیں جو اس آیت میں کی گئی ہے یعنی صابر اور صالح۔ وہ ان لوگوں میں سے تھے جو یروشلم کی آخری تباہی سے پہلے بخت نصر کے ہاتھوں گرفتار ہو چکے تھے۔ بخت نصر نے عراق میں اسرائیلی قیدیوں کی ایک نوآبادی دریائے خابور کے کنارے قائم کر دی تھی جس کا نام تل ابیب تھا۔ اسی مقام پر ۵۹۷ ق م میں حضرت حزقی ایل نبوت کے منصب پر سرفراز ہوئے جبکہ ان کی عمر 30 سال تھی اور مسلسل 22 سال ایک طرف گرفتار بلا اسرائیلیوں کو اور دوسری طرف یروشلم کے غافل و سرشار باشندوں اور حکمرانوں کو چونکانے کی خدمت انجام دیتے رہے۔ اس کار عظیم میں ان کے انہماک کا جو حال تھا اس کا اندازہ اس سے کیا جاسکتا ہے کہ نبوت کے نویں سال ان کی بیوی جنہیں وہ خود ”منظور نظر“ کہتے ہیں، انتقال کر جاتی ہیں، لوگ ان کی تعزیت کیلئے جمع ہوتے ہیں اور یہ اپنا دکھڑا چھوڑ کر اپنی ملت کو خدا کے اس عذاب سے ڈرانا شروع کر دیتے ہیں جو اس کے سر پر تلا کھڑا تھا۔ (باب ۲۳- آیات ۱۵-۲۷)۔ بائبل کا صحیفہ حزقی ایل ان صحیفوں میں سے ہے جنہیں پڑھ کر واقعی یہ محسوس ہوتا ہے کہ یہ الہامی کلام ہے۔

هَذَا ذِكْرٌ وَإِنَّ لِلْمُتَّقِينَ لَحُسْنَ مَآبٍ ﴿۳۹﴾

(یہ یاد دہانی ہے، بے شک اللہ سے ڈرنے والوں کیلئے یقیناً بہترین ٹھکانہ ہے۔ ۳۹)

ایک اہم بات کی طرف توجہ

چند عظیم القدر انبیائے کرام کے ذکر کے بعد نہایت اہم بات کی طرف توجہ دلائی گئی ہے۔ وہ یہ ہے کہ انسانی کمزوری یہ ہے کہ عظیم شخصیتوں کے تذکروں سے وہ محظوظ تو ہوتا ہے لیکن سبق بہت کم سیکھتا ہے۔ بڑے لوگوں کے واقعات سن لینا بجائے خود ایسی نیکی ہے جس پر اکتفا کر لیا جاتا ہے۔ اور یا یہ سمجھ لیا جاتا ہے کہ یہ بڑے لوگ تھے ان کی باتیں بھی بڑی ہیں، ان کے کارنامے بھی بڑے ہیں۔ ہم اگر ان کی نقل کرنا بھی چاہیں تو ہمارے لئے ممکن نہیں۔ اس کی طرف توجہ دلاتے ہوئے فرمایا گیا ہے کہ یہ محض ماضی کے قصے نہیں بلکہ تمہارے لئے درسِ موعظت اور زندگی کے عظیم سبق ہیں۔ ان کی زندگیوں، ان کے کارناموں اور ان کے اعمالِ حسنہ کو دیکھ کر تمہیں اندازہ ہونا چاہئے کہ جس راستے پر ہمیں چلنے کا حکم دیا گیا ہے اس راستے کے مینارہ نور یہ ہیں۔ اور یہ وہ مشعلیں ہیں جن کی روشنی میں ہم زندگی کا سفر طے کر سکتے ہیں۔ ان میں سب سے بڑی بات جو نظر آتی ہے وہ یہ ہے کہ یہ نہایت اللہ تعالیٰ سے ڈرنے والے لوگ ہیں۔ اس کا مطلب یہ ہے کہ تقویٰ اور خشیت اس راستے کے وہ لازمی اوصاف ہیں جو اللہ تعالیٰ کے تقرب کی ضمانت ہیں۔ اور نجات کی کامیاب صورت ہیں۔ انہی اوصاف کے باعث پہلے لوگوں کو اچھا ٹھکانا یعنی حُسنِ مآب نصیب ہوا۔ اور ہر دور میں یہ دولت انہی کے دم سے ملے گی۔

جَنَّتِ عَدْنٍ مُّفْتَحَةً لَهُمُ الْأَبْوَابُ ۝٥٠ مُتَكِينِينَ فِيهَا يَدْعُونَ فِيهَا بِفَاكِهَةٍ كَثِيرَةٍ
وَشَرَابٍ ۝٥١ وَعِنْدَهُمْ قَصْرَاتُ الطَّرْفِ أَنْرَابٌ ۝٥٢ هَذَا مَا تُوْعَدُونَ لِيَوْمِ
الْحِسَابِ ۝٥٣ إِنَّ هَذَا لَرِزْقُنَا مَالَهُ مِنْ نَفَادٍ ۝٥٤

(ہمیشہ رہنے والی جنتیں جن کے دروازے ان کیلئے کھولے ہوئے ہوں گے۔ ۵۰) ان میں وہ تکتے لگائے ہوئے بیٹھے ہوں گے، اور بہت سے میوے اور مشروبات طلب کرتے ہوں گے۔ ۵۱) اور ان کے پاس شرمیلی ہم سن حوریں ہوں گی۔ ۵۲) یہ ہیں وہ چیزیں جنہیں حساب کے دن عطا کرنے کا تم سے وعدہ کیا گیا تھا۔ ۵۳) یہ ہمارا رزق ہے جو کبھی ختم ہونے والا نہیں۔ ۵۴)

حسنِ مآب کی وضاحت

گزشتہ آیت میں فرمایا گیا ہے کہ اللہ تعالیٰ سے ڈرنے والوں کیلئے بہترین ٹھکانا ہے۔ پیش نظر آیت میں اس ٹھکانے کی وضاحت فرمائی گئی ہے۔ وہ ہمیشہ رہنے والے باغات ہیں جنہیں قرآنِ کریم جَنَّات سے تعبیر کرتا ہے۔ ان کی ممتاز صفت یہ ہے کہ وہ دنیا کے باغات کی طرح مرجھانے اور فنا ہونے والے نہیں ہوں گے، انہیں اللہ تعالیٰ ابدیت عطا فرمائے گا۔ ان باغات میں متقین کی عزت افزائی کا عالم یہ ہوگا کہ ان کے پہنچنے سے پہلے ان باغات کو آراستہ کیا جائے گا۔ استقبال کرنے والے مقرر کر دیئے جائیں گے۔ جس طرح کسی معزز مہمان کی آمد پر پہلے ہی سے دروازے کھول کر راستوں پر خوش آمدید کہنے والے کھڑے کر دیئے جاتے ہیں۔ اسی

طرح ان کیلئے بھی دروازے پہلے سے ہی کھول دیئے گئے ہوں گے۔ استقبال کرنے والے نہایت مسرت و ابہتاج کے ساتھ انہیں خوش آمدید کہیں گے۔ جنت میں پہنچنے سے پہلے ان کی مسندیں آراستہ ہو چکی ہوں گی۔ اور سامانِ ضیافت پیش کرنے کیلئے نوکر چاکر مستعد کھڑے ہوں گے۔ اہل جنت جب وہاں غیر معمولی اور حیران کن پھل اور مشروبات دیکھیں گے تو ان کی اشتہا اور طلب بڑھے گی، تو وہ نہایت بے تکلفی سے ہر قسم کے میوے اور مختلف قسم کے مشروبات خدام سے طلب کریں گے۔

مجلسی زندگی کے ساتھ ساتھ ان کی پرائیویٹ اور عائلی زندگی بھی خوشیوں سے معمور ہوگی۔ شرم و حیاء کے پیکر، باغیرت اور ایک شریف آدمی کیلئے سب سے زیادہ اطمینان بخش اور مسرت انگیز کوئی چیز اگر ہو سکتی ہے تو وہ باحیاء اور شرمیلی نازنین ہے جسے قصرت الطرف سے تعبیر کیا گیا ہے۔ اور ان خوشیوں کی تکمیل کیلئے مزید یہ فرمایا گیا کہ وہ باحیاء نازنینیں اپنے شوہروں کی ہم سن ہوں گی۔ عمر کی یکسانی، جذبات کی یکسانی کو پیدا کرتی ہے۔ اور جذبات کی یکسانی مشترکہ خوشیوں کی ضمانت دیتی ہے۔ اور آخر میں فرمایا کہ یہ وہ نعمتیں ہیں اصحابِ ایمان سے جن کا دنیا میں بار بار وعدہ کیا گیا تھا۔ اور آج مزید اطمینان اور خوشی کیلئے یہ بھی یاد دلایا جائے گا کہ یہ ہمارا وہ رزق ہے جو کبھی ختم نہیں ہوگا جبکہ دنیا میں کسی خوشی کو قرار نہ تھا اور کسی نعمت کو دوام نہ تھا۔ لیکن یہاں نہ صرف ہر نعمت ابدیت لئے ہوئے ہے بلکہ وقت کے ساتھ ساتھ اس میں اضافہ ہوتا جائے گا۔

هَذَا وَإِنَّ لِلطَّغِينِ لَشَرَّمَابٍ ۝ ۵۵ جَهَنَّمَ يَصْلَوْنَهَا فَبئسَ الْمِهَادُ ۝ ۵۶

یہ (تو ہے متقیوں کا انجام) اور بے شک سرکشوں کیلئے بدترین ٹھکانا ہوگا۔ (۵۵) یعنی جہنم جس میں وہ داخل ہوں گے، پس کیا ہی بری قیام گاہ ہے۔ (۵۶)

سرکشوں کا انجام

متقیوں کو عطا کی جانے والی نعمتوں کا ذکر کرنے کے بعد سرکشوں اور خود سروں کے انجام کا ذکر کیا جا رہا ہے۔ طاغیوں کے لفظ سے معلوم ہوتا ہے کہ اس سے مراد وہ اشرافِ قریش ہیں جو تکبر اور مخالفت میں بالکل اندھے ہو چکے تھے اور اس سورۃ کے آغاز ہی میں ان کی طرف اشارہ کیا گیا ہے۔ وہ بات بات پر آنحضرت ﷺ کا مذاق اڑاتے اور بات بات پر جھگڑا کرتے تھے اور مسلمانوں میں سے کسی کو خاطر میں لانے کیلئے تیار نہ تھے۔ ان کے بارے میں بتایا جا رہا ہے کہ ان کا انجام اور ان کا ٹھکانا بہت برا ہوگا۔ اور پھر اس کی تفصیل بیان کرتے ہوئے ارشاد فرمایا کہ وہ جہنم میں داخل کئے جائیں گے۔ جس سے بڑھ کر بدترین ٹھکانا اور کوئی نہیں۔ جو ایک نظر بھی اسے دیکھ لے وہ یقیناً اسے بدترین قیام گاہ قرار دے گا۔

هَذَا فَلْيَذُوقُوهُ حَمِيمٌ وَغَسَّاقٌ ۝ ۵۷ وَآخِرُ مِنْ شَكْلِهِ أَزْوَاجٌ ۝ ۵۸

یہ ہے (اصل آرام گاہ، لیکن اب) وہ مزہ چکھیں کھولتے ہوئے پانی اور پیپ لہو۔ (۵۷) اور اسی قبیل کی دوسری چیزوں کا۔ (۵۸)

معلوم ہوتا ہے کہ انہیں جہنم میں داخل کرنے سے پہلے ابتدائی مہمانی کے طور پر ان چیزوں کے چکھنے کا حکم دیا جائے گا، یعنی انہیں سیر ہو کر کھانا جہنم کے اندر ملے گا، لیکن ابھی نُزُل یعنی اولین مہمانی کے طور پر حمیم اور غساق کا مزہ چکھو۔ جس طرح گھر میں آنے والے مہمان کو ابتدائی مہمانی کے طور پر کوئی ٹھنڈا یا گرم مشروب اور ان کے لوازمات میں سے کچھ کھانے کو دیا جاتا ہے، لیکن اصل کھانا کھانے کے وقت پیش کیا جاتا ہے۔ یہ تعریض کے انداز میں ان کی مہمانی کی جارہی ہے کہ جہنم میں تمہارے ساتھ کیا گزرتی ہے، یہ تو وہاں جا کر اندازہ ہو جائے گا، لیکن اس کا کچھ اندازہ ابھی سے کر لو، کہ تمہیں چکھنے یعنی کھانے اور پینے کو حمیم اور غساق دیا گیا ہے۔ حمیم ایسے کھولتے ہوئے پانی کو کہتے ہیں جس سے انتڑیاں جل اٹھتی ہیں اور غساق اگرچہ اہل لغت کے نزدیک انتہائی سرد چیز اور انتہائی بدبودار چیز پر بھی بولا جاتا ہے، لیکن اس کا معروف معنی پیپ، لہو یا کچ لہو ہے جو زخمی جسم سے بہتا ہے۔ اندازہ کیجئے کہ ان کی اولین مہمانی ہی کس قدر تکلیف دہ اور اذیت ناک ہوگی۔ مزید فرمایا کہ ان دو چیزوں کا نام تو ضروری تعارف کیلئے دیا گیا ہے۔ اسی قبیل کی دوسری مختلف النوع نفرت انگیز چیزیں بھی ہوں گی جو ذکر کے لائق نہیں۔ لیکن انہیں ان سے بھی واسطہ پڑے گا۔

هَذَا فَوْجٌ مُّقْتَحِمٌ مَّعَكُمْ ۗ لَا مَرْحَبًا بِهِمْ ۗ إِنَّهُمْ صَالُوا النَّارِ ۖ (۵۹)

(یہ ایک لشکر تمہارے ساتھ گھسا چلا آ رہا ہے، خدا کی مار ان پر، یہ تو دوزخ میں پڑنے والے ہیں۔ ۵۹)

اہل جہنم کی توتکار

کفر کے سرغنوں اور لیڈروں کا حال بیان کرنے کے بعد اب بتایا جا رہا ہے کہ انہیں بتایا جائے گا کہ جو لوگ ہمیشہ تمہارے پیروکار بنے رہے اور تمہاری لیڈری بھی ان کے بل بوتے پر چلتی رہی وہ بھی تمہاری طرف بڑھے چلے آ رہے ہیں، ان کا انجام بھی وہی ہوگا جو تمہارا انجام ہونے والا ہے۔ چنانچہ جیسے ہی ان کی نظر ان پر پڑے گی تو بجائے ان سے کسی ہمدردی کے اظہار کے نفرت کا اظہار کرتے ہوئے کہیں گے کہ خدا غارت کرے انہیں، ان کا ستیاناس ہو، ان کیلئے کوئی خوش آمدید نہیں، یہ بھی جہنم میں داخل ہونے والے ہیں۔ جس انجام سے ہم دوچار ہو رہے ہیں ان کا انجام بھی اس سے مختلف نہیں ہے۔

قَالُوا بَلْ أَنْتُمْ لَأَمْرَحِبَاءُ بِكُمْ ۗ أَنْتُمْ قَدْ مَتَمُّوهُ لَنَا ۗ فَبِئْسَ الْقَرَارُ ۗ (۶۰)

(وہ سن کر) کہیں گے بلکہ تم، تم پر خدا کی مار، تمہیں نے ہمارے لئے یہ سامان کیا، کیسی بری ہے یہ جائے قرار۔ (۶۰)

ان لیڈروں کی بات جیسے ہی ان کے پیروکاروں کے کانوں میں پڑے گی وہ غصے میں بے قابو ہو جائیں گے، دانت پیس کر جواب دیں گے کہ یہ تم، خدا کی مار تم پر، یہ بات کہہ رہے ہو، تمہیں نے یہ سب کچھ کیا۔ آج جس انجام سے ہم دوچار ہونے والے ہیں اس کا سامان تم نے آگے بھیجا۔ ذرا غور کیجئے، اس فقرے میں مبتداء کا اعادہ کیا گیا ہے اور دونوں مبتداؤں کے درمیان جملہ معترضہ لایا گیا ہے۔ پورے فقرے سے غصہ ابلتا ہوا محسوس ہوتا ہے۔ پھر بے بسی سے سر تا پا حسرت بن کر ان کی زبان سے نکلے گا کہ کیا ہی برا ٹھکانا ہے جس کا تم نے ہمارے لئے سامان کیا۔

قَالُوا رَبَّنَا مَنْ قَدَّمَ لَنَا هَذَا فَرِدُّهُ عَذَابًا ضِعْفًا فِي النَّارِ ﴿٦١﴾

(پھر وہ کہیں گے اے ہمارے رب، جن لوگوں نے ہمیں اس انجام کو پہنچانے کا بندوبست کیا،

ان کو جہنم میں دُگنا عذاب دیتے۔ ۶۱)

اب نہایت عاجزی سے اللہ تعالیٰ سے درخواست کریں گے کہ آج ان کے ساتھ کسی قسم کی تلخی کا کوئی فائدہ نہیں، انہوں نے ہماری عاقبت تباہ کی ہے، ہم تو تباہ ہو ہی گئے ہیں لیکن ہماری عاجزانہ درخواست یہ ہے کہ آپ ان کو دُگنا عذاب دیتے، ایک ان کی اپنی گمراہی کا اور ایک دوسروں کو گمراہ کرنے کا۔ اس سے ہمارے عذاب میں کوئی تخفیف تو نہیں ہوگی لیکن ہمیں اتنی راحت ضرور ملے گی کہ جن لوگوں نے ہمارے ساتھ زیادتی کی ان کو اس کی سزا مل گئی۔ ان آیات میں پروردگار نے ان کی درخواست کا کوئی جواب نہیں دیا۔ لیکن قرآن کریم میں بعض دیگر آیات میں اس کا جواب منقول ہے کہ پروردگار ارشاد فرمائیں گے کہ تم دونوں کو دونا عذاب دیا جائے گا، کیونکہ ہم نے حق و باطل میں امتیاز کرنے کی صلاحیت دونوں کو بخشی تھی۔ نہ تم نے اس سے کام لیا اور نہ انہوں نے۔ وہ خود بھی گمراہ ہوئے اور تمہیں بھی گمراہ کیا۔ اس لئے ان کو دونا عذاب دیا جائے گا۔ اور تمہیں دُگنا عذاب اس لئے دیا جائے گا کہ تم نے بجائے عقل سے کام لینے اور اللہ تعالیٰ کے رسول کی بات ماننے کے ان لوگوں کے پیچھے چلے جو خود گمراہ تھے۔ جس طرح کسی کو گمراہ کرنا جرم ہے، اسی طرح عقل سے کام نہ لے کر گمراہ کی پیروی کرنا بھی تو جرم ہے۔

وَقَالُوا مَا لَنَا لَا نَرَى رِجَالًا كُنَّا نَعُدُّهُمْ مِنَ الْأَشْرَارِ ﴿٦٢﴾ اتَّخَذْنَاهُمْ

سِحْرِيًّا أَمْ زَاغَتْ عَنْهُمْ الْأَبْصَارُ ﴿٦٣﴾

(اور وہ آپس میں کہیں گے کیا بات ہے، ہم ان لوگوں کو کہیں نہیں دیکھتے جنہیں ہم دنیا میں اشرار میں سے شمار کرتے

تھے۔ ۶۲) کیا ہم نے یونہی ان کو مذاق بنایا تھا یا ان سے نگاہیں چوک رہی ہیں۔ ۶۳)

پھر اچانک انہیں خیال آئے گا کہ ہم تو دنیا میں یہ کہا کرتے تھے کہ جس پروردگار نے ہمیں دنیا کی دولت اور سر بلندی سے سرفراز کیا ہے وہ یقیناً ہم سے خوش ہے۔ اور ہمیں اس کی رضا حاصل ہے۔ اس رضا کا لازمی نتیجہ ہے کہ اگر قیامت آ ہی گئی تو بجائے سزا کے ہمیں وہاں بھی نوازا جائے گا۔ اور یہ مسلمان جو اپنے آپ کو اللہ تعالیٰ کے مقبول و منظور بندے سمجھتے ہیں۔ یہ جس طرح دنیا میں پامال اور مجبور ہیں قیامت کے دن بھی یہ بدترین عذاب کا شکار ہوں گے اور آج جس طرح سے انہوں نے ہمارے دیوتاؤں کی توہین کی ہے اور ہماری قومی وحدت کا شیرازہ بکھیر دیا ہے اس جرم میں مزید پکڑے جائیں گے۔ اس لحاظ سے ہم ان کا مذاق اڑاتے تھے اور ان کو اشرار میں شمار کرتے تھے۔ لیکن آج ہم یہاں انہیں کہیں نہیں دیکھ رہے۔ اس کے دو ہی مطلب ہو سکتے ہیں یا تو یہ کہ وہ لوگ اشرار میں سے نہیں بلکہ اختیار میں سے تھے، اور ہم نے بلا وجہ ان کا مذاق بنا رکھا تھا۔ اور یا پھر اس کا مطلب یہ ہے کہ وہ یہیں کہیں ہوں گے لیکن ان سے ہماری نگاہیں چوک رہی ہیں اور وہ ہمیں کہیں نظر نہیں آ رہے۔

إِنَّ ذَلِكَ لَحَقٌّ تَخَاصُمُ أَهْلِ النَّارِ ﴿٦٣﴾

(بے شک اہل دوزخ کا آپس میں جھگڑا اور تو تکار واقعی حق اور امر واقعی ہے۔ ۶۳)

آیات بالا میں اہل دوزخ کی جس باہمی تو تکار اور جھگڑے کا ذکر فرمایا گیا ہے اسے کوئی شخص زیب داستان نہ سمجھے، یہ ایک حقیقت امر واقعی ہے۔ قیامت کے دن ایسا ہی ہوگا۔ آج جو لوگ حق کی مخالفت میں مختلف کردار ادا کر رہے ہیں، کوئی رہنمائی کا فرض انجام دے رہا ہے کوئی سپوٹ کر رہا ہے۔ جب قیامت میں اپنے انجام کو دیکھیں گے تو ایک دوسرے پر اس کی ذمہ داری ڈالیں گے۔ اور دونوں ایک دوسرے کو بھلا کہیں گے۔ لیکن یہ جھگڑا اور باہمی لڑائی ان کے کسی کام نہیں آئے گی، دونوں اپنے بدترین تھکانوں کے حوالے کر دیئے جائیں گے۔

قُلْ إِنَّمَا أَنَا مُنذِرٌ ﴿٦٤﴾

مَأْمِنُ إِلَهِ إِلَّا اللَّهُ الْوَاحِدُ الْقَهَّارُ ﴿٦٥﴾ رَبُّ السَّمَوَاتِ وَالْأَرْضِ وَمَا

بَيْنَهُمَا الْعَزِيزُ الْغَفَّارُ ﴿٦٦﴾ قُلْ هُوَ نَبِيُّ عَظِيمٍ ﴿٦٧﴾ أَنْتُمْ عَنْهُ مُعْرِضُونَ ﴿٦٨﴾

مَا كَانَ لِي مِنْ عِلْمٍ بِالْمَلَأِ الْأَعْلَىٰ إِذْ يَخْتَصِمُونَ ﴿٦٩﴾ إِنْ يُؤَخَّرِ إِلَىٰ

إِلَّا أَنَّمَا أَنَا نَذِيرٌ مُّبِينٌ ﴿٧٠﴾ إِذْ قَالَ رَبُّكَ لِلْمَلِكَةِ إِنِّي خَالِقٌ بَشَرًا

مِّنْ طِينٍ ﴿٧١﴾ فَإِذَا سَوَّيْتُهُ وَنَفَخْتُ فِيهِ مِنْ رُّوحِي فَقَعُوا لَهُ

سُجَّدِينَ ﴿٧٢﴾ فَسَجَدَ الْمَلِكَةُ كُلُّهُمْ أٰجْمَعُونَ ﴿٧٣﴾ إِلَّا إِبْلِيسَ اسْتَكْبَرَ

وَكَانَ مِنَ الْكٰفِرِينَ ﴿٧٤﴾ قَالَ يَا إِبْلِيسُ مَا مَنَعَكَ أَنْ تَسْجُدَ لِمَا خَلَقْتُ

بِيَدَيَّ اسْتَكْبَرْتَ أَمْ كُنْتَ مِنَ الْعَالِينَ ﴿٧٥﴾ قَالَ أَنَا خَيْرٌ مِّنْ خَلْقَتَنِي

مِّنْ نَّارٍ وَخَلَقْتَهُ مِنْ طِينٍ ﴿٧٦﴾ قَالَ فَأَخْرِجْهُ مِنْهَا فَإِنَّكَ رَٰجِمٌ ﴿٧٧﴾

وَإِنَّ عَلَيْكَ لَعْنَتِي إِلَى يَوْمِ الدِّينِ ﴿٧٨﴾ قَالَ رَبِّ فَأَنْظِرْنِي إِلَى يَوْمِ

يُبْعَثُونَ ﴿٧٩﴾ قَالَ فَإِنَّكَ مِنَ الْمُنْظَرِينَ ﴿٨٠﴾ إِلَى يَوْمِ الْوَقْتِ الْمَعْلُومِ ﴿٨١﴾

قَالَ فَبِعِزَّتِكَ لَأُغْوِيَنَّهُمْ أَجْمَعِينَ ﴿٨٢﴾ إِلَّا عِبَادَكَ مِنْهُمُ الْمُخْلَصِينَ ﴿٨٣﴾
 قَالَ فَالْحَقُّ وَالْحَقُّ أَقُولُ ﴿٨٤﴾ لَأَمْلَأَنَّ جَهَنَّمَ مِنْكَ وَمِمَّنْ تَبِعَكَ مِنْهُمْ
 أَجْمَعِينَ ﴿٨٥﴾ قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ ﴿٨٦﴾
 إِنَّ هُوَ إِلَّا ذِكْرٌ لِلْعَالَمِينَ ﴿٨٧﴾ وَلَتَعْلَمَنَّ نَبَأَ بَعْدِ حِينٍ ﴿٨٨﴾

رکوع: ۵۔ (کہہ دیجئے کہ میں تو بس خبردار کر دینے والا ہوں اور کوئی حقیقی معبود نہیں، مگر اللہ، جو یکتا ہے اور سب کو کنٹرول کرنے والا ہے۔ ۶۵) وہی رب ہے آسمانوں اور زمین کا، اور جو کچھ ان دونوں کے درمیان ہے، غالب اور بخشنے والا۔ ۶۶) اے پیغمبر! کہہ دیجئے کہ وہ ایک عظیم خبر ہے۔ ۶۷) اور تم اس سے اعراض کر رہے ہو۔ ۶۸) مجھے ملاءِ اعلیٰ کی کچھ خبر نہ تھی، جب وہ جھگڑ رہے تھے۔ ۶۹) یہ تو بس اس وجہ سے مجھے وحی کی جاتی ہے کہ میں ایک نذیر مبین ہوں۔ ۷۰) اس وقت کو یاد کرو جب آپ کے رب نے فرشتوں سے کہا کہ میں مٹی سے ایک بشر پیدا کرنے والا ہوں۔ ۷۱) تو جب میں اس کو درست کر دوں اور اس میں اپنی روح پھونک دوں تو اس کے آگے سجدے میں گر جاؤ۔ ۷۲) پس تمام فرشتوں نے سجدہ کیا۔ ۷۳) بجز ابلیس کے، اس نے اپنی بڑائی کا گھمنڈ کیا اور وہ کافروں میں سے ہو گیا۔ ۷۴) اللہ تعالیٰ نے فرمایا: اے ابلیس! کس چیز نے تجھے اس چیز کو سجدہ کرنے سے روکا جسے میں نے اپنے ہاتھوں سے پیدا کیا، یہ تو نے تکبر کیا یا تو اونچے درجے کی ہستیوں میں سے ہے۔ ۷۵) اس نے جواب دیا میں اس سے بہتر ہوں، آپ نے مجھ کو آگ سے پیدا کیا اور اس کو آپ نے مٹی سے پیدا کیا۔ ۷۶) حکم ہوا: تو یہاں سے نکل جا، بے شک تو مردود ہے۔ ۷۷) اور بے شک تیرے اوپر جزاء کے دن تک میری لعنت ہے۔ ۷۸) ابلیس نے کہا: اے میرے رب! مجھے اس وقت تک کیلئے مہلت دے دے، جب یہ لوگ دوبارہ اٹھائے جائیں گے۔ ۷۹) پروردگار نے فرمایا: تجھ کو مہلت دی گئی۔ ۸۰) وقتِ معین تک کیلئے۔ ۸۱) اس نے کہا تیری عظمت کی قسم، میں ان سب کو بہکا کر رہوں گا۔ ۸۲) بجز تیرے ان بندوں کے جنہیں تو نے خاص کر لیا ہے۔ ۸۳) ارشاد ہوا، پس حق یہ ہے اور میں حق ہی کہا کرتا ہوں۔ ۸۴) کہ میں تجھ سے اور ان تمام لوگوں سے جو ان میں سے تیری پیروی کریں گے جہنم کو بھر دوں گا۔ ۸۵) اے نبی! کہہ دیجئے کہ میں اس تبلیغ پر تم سے کوئی عوض نہیں مانگتا، اور نہ میں کوئی بناوٹ کرنے والوں میں سے ہوں۔ ۸۶) یہ تو ایک نصیحت ہے تمام جہاں والوں کیلئے۔ ۸۷) اور تھوڑی مدت ہی گزرے گی کہ تم اس کی دی ہوئی خبر کو جان لو گے۔ ۸۸)

قُلْ إِنَّمَا أَنَا مُنذِرٌ ۚ وَمَا مِن إِلَهٍ إِلَّا اللَّهُ الْوَاحِدُ الْقَهَّارُ ﴿٦٥﴾

(کہہ دیجئے کہ میں تو بس خبردار کر دینے والا ہوں اور کوئی حقیقی معبود نہیں، مگر اللہ، جو یکتا ہے اور سب کو کنٹرول کرنے والا ہے۔ ۶۵)

آنحضرت ﷺ کا منصب اور مخالفین کو انداز

یہاں سے خاتمہ سورۃ کی آیات شروع ہو رہی ہیں۔ اس میں نبی کریم ﷺ کی اصل حیثیت کو نمایاں کیا گیا ہے۔ گزشتہ رکوع میں جس طرح اللہ تعالیٰ کی توحید پر مخالفین نے اعتراضات کئے، اسی طرح آنحضرت ﷺ کی نبوت و رسالت پر بھی جا بجا سوالات اٹھائے۔ اور قرآن کریم نے وہیں ان کا جواب بھی دیا۔ یہاں پھر اسی مضمون کا اعادہ کرتے ہوئے اسلوب میں بھی تبدیلی کی گئی ہے اور دلائل میں بھی۔ نہایت حکیمانہ انداز میں ارشاد فرمایا گیا ہے کہ اے پیغمبران لوگوں سے کہئے کہ تم میری نبوت و رسالت کا انکار کر کے مجھے کوئی نقصان نہیں پہنچا رہے ہو بلکہ درحقیقت اپنے انجام کی طرف سے بے اعتنائی کا شکار ہو رہے ہو۔ میں تو صرف اس لئے آیا ہوں تاکہ تمہیں خبردار کروں کہ اگر تم نے اللہ تعالیٰ کی توحید کو اختیار نہ کیا اور اسی کو الہ مان کر باقی سب معبودوں کے انکار پر اپنے افکار و اعمال کی بنیاد نہ رکھی تم دنیا میں بھی خطرے کی زد میں ہو اور آخرت میں بھی بڑی سخت صورتحال پیش آنے والی ہے۔ اس لئے میری نصیحت پر کان دھرو اور اس بات پر یقین پیدا کرو کہ اللہ تعالیٰ کے سوا کوئی الہ نہیں، وہ اپنی ذات و صفات میں یکتا ہے اور پوری کائنات کو وہ تنہا کنٹرول کرنے والا ہے۔ قہر کا معنی وہ نہیں جو اردو میں استعمال ہوتا ہے بلکہ عربی میں اس کا معنی کنٹرول کرنا ہے۔ اور قہار کنٹرول کرنے والے کو کہتے ہیں۔ اور یہ بات اس لئے فرمائی گئی ہے کہ مشرکین کو بالعموم یہ اشکال تھا کہ جس طرح بڑے سے بڑا شہنشاہ بھی تنہا اپنی مملکت کا نظام چلانے سے قاصر ہے اسے لازماً درجہ بدرجہ عمال حکومت کا تقرر کرنا پڑتا ہے، وہ اپنے اپنے دائرہ کار میں نظم مملکت چلاتے ہیں اور درجہ بدرجہ شہنشاہ تک اس کی رپورٹ پہنچاتے ہیں۔ یہی حال پروردگار عالم کا بھی ہے۔ وہ کائنات کا نظام تنہا نہیں چلاتا بلکہ اس نے اپنے اختیارات مختلف قوتوں کے سپرد کر رکھے ہیں اور ان کی مدد سے کائنات کا نظام چل رہا ہے۔ ان کا رد کرتے ہوئے فرمایا گیا ہے کہ وہ قہار ہے، اسے کسی اور کی مدد کی ہرگز ضرورت نہیں۔ اس کا علم بھی بے حد بے کنار ہے اور اس کی قدرت بھی لا انتہاء ہے۔ وہ واحد و یکتا ہونے کے باوجود اپنی ہر مخلوق کے قریب ہے جب کوئی اسے پکارنے والا پکارتا ہے وہ اس کی پکار سنتا اور اس کا جواب دیتا ہے۔

رَبُّ السَّمٰوٰتِ وَالْاَرْضِ وَمَا بَيْنَهُمَا الْعَزِيزُ الْغَفَّارُ ﴿٦٦﴾

(وہی رب ہے آسمانوں اور زمین کا، اور جو کچھ ان دونوں کے درمیان ہے، غالب اور بخشنے والا۔ ۶۶)

اللہ تعالیٰ کی وحدانیت پر دلیل

اللہ تعالیٰ کی وحدانیت پر مزید دلیل قائم کرتے ہوئے فرمایا کہ وہی آسمانوں، زمینوں اور ان دونوں کے درمیان کی تمام مخلوقات خالق اور مالک اور روزی رساں ہے۔ ہر مخلوق کی ضرورتیں اس کے سامنے کھلی رہتی ہیں۔ وہ کسی مخلوق کی نہ کسی ضرورت سے بے خبر ہوتا ہے نہ اس کے احساسات سے۔ جو اسے پکارتا ہے اس کی پکار سنتا اور جواب دیتا ہے۔ ایسی ذات جو پوری کائنات کی مالک ہو اور اس کی ہر چھ

مخلوق کو روزی پہنچانے والی ہو اور کسی مخلوق کی کوئی ضرورت اور کوئی احساس اس کے علم سے باہر نہ ہو، اس کے سوا کوئی اور الہ کیونکر ہو سکتا ہے۔ وہ دنیا میں اس لئے گرفت نہیں فرماتا کیونکہ وہ غفار ہے۔ لیکن اتمامِ حجت کے بعد بعض دفعہ گرفت بھی فرماتا ہے۔ لیکن قیامت کا دن چونکہ جزاء اور انصاف کا دن ہے اس لئے وہاں سب سے جواب طلبی کرے گا اور اس وقت یہ بات کھل جائے گی کہ وہ سب پر غالب اور زبردست ہے۔ کوئی اس کے حکم اور گرفت سے باہر نہیں۔ دوسرا اس کا مطلب یہ بھی ہو سکتا ہے کہ وہ عزیز ہے یعنی کسی حال میں کوئی شخص بھی اس کی گرفت سے باہر نہیں۔ وہ ہر چیز پر غالب اور مقتدر ہے۔ لیکن ساتھ ہی ساتھ وہ غفار بھی ہے۔ اس لئے جو اس کی رحمت و مغفرت کے حقدار ہوں گے ان کو بہت بخشنے والا ہے۔ کوئی ذات ایسی نہیں جو اس کے جو دو کرم پر پہرہ بٹھا سکے اور کسی کو اس کی بخشش سے محروم کر سکے۔ ان دونوں صفات کو ملا کر دیکھیں تو اس سے یہ بات مترشح ہوتی ہوئی معلوم ہوتی ہے کہ جس طرح کوئی نافرمانی اور سرتابی کرنے والا اس کی گرفت سے بچ نہیں سکتا اسی طرح اس کے فرماں بردار بندوں کو کسی ظلم یا ناانصافی کا کوئی اندیشہ نہیں۔ آدمی کا ایمان و عمل اللہ تعالیٰ کے فضل کے لیے سب سے بڑی غارش ہے جو سفارشی لوگوں نے فرض کر رکھے ہیں ان کی کوئی حقیقت نہیں۔

قُلْ هُوَ نَبَوًّا عَظِيمًا ﴿٦٤﴾ أَنْتُمْ عَنْهُ مُعْرِضُونَ ﴿٦٨﴾

(اے پیغمبر! کہہ دیجئے کہ وہ ایک عظیم خبر ہے۔ ۶۴) اور تم اس سے اعراض کر رہے ہو۔ ۶۸)

آنحضرت ﷺ کے فریضہ منصبی کی مزید وضاحت

نبی کریم ﷺ کی حیثیت اور آپ کے فریضہ منصبی کی مزید وضاحت کرتے ہوئے فرمایا کہ اے پیغمبر! ان سے کہہ دیجئے کہ میں تمہیں جس بات سے انداز کر رہا ہوں وہ کوئی معمولی بات نہیں، بلکہ اس کے اقرار و انکار پر تمہاری دنیا و آخرت کی کامیابی و ناکامی کا انحصار ہے۔ کیونکہ جیسے پہلے رکوع میں کہا گیا کہ تمہارے لئے یہ بات نہایت اچنبھے کی ہے کہ تمہیں یہ کہا جائے کہ تم نے جو متعدد معبود اور الہ بنا رکھے ہیں، یہ سب غلط ہیں، الہ صرف ایک ہے جو آسمانوں اور زمین کا رب ہے۔ اور ان کے درمیان رہنے والی تمام مخلوقات کا رب ہے۔ تو تمہیں یہ بات ہضم نہیں ہوتی اور تم اسے بہت عجیب بات اور خطرناک بات سمجھتے ہو۔ حالانکہ اس کائنات کی حقیقت معرضِ خطر میں پڑ جاتی ہے اگر اس کے خالق و مالک کا فیصلہ نہ کیا جائے۔ اس کے خالق و مالک اور الہ کی وحدانیت ہی اس کائنات کے وجود کی وہ حقیقی توجیہ ہے جس سے کائنات کی ایک ایک چول ٹھیک بیٹھ جاتی ہے۔ ورنہ بے شمار سوالات ہیں جن کا ہمارے پاس کوئی جواب نہیں۔ اسی طرح انسان کے زمین پر خلیفہ ہونے اور اس کی زندگی کا ایک مقصد متعین ہونے اور پھر اللہ تعالیٰ کے سامنے جواب دہی کے تصور کو قبول کرنے پر انسان کی تمام تر زندگی کا دار و مدار ہے اور اسی سے اس کی دنیا و آخرت میں ایک رابطہ پیدا ہوتا ہے اور اسی سے اس کی زندگی کو ٹھیک نہج اور منزل ملتی ہے۔ اور اس کیلئے ایک صراطِ مستقیم کا تصور واضح ہوتا ہے۔ اندازہ کیجئے اگر اس کا انکار کر دیا جائے تو یہ کتنے بڑے خطرے کی بات ہے۔ لیکن حیرانی یہ ہے کہ تم مسلسل اس سے اعراض کر رہے ہو۔ تم نے شرک کو اپنا مذہب بنا رکھا ہے، اللہ تعالیٰ کی صفات کو نہ جانے کہاں کہاں تقسیم کر رکھا ہے، اپنی زندگی کو بے مقصد ٹھہرا کر اپنے آپ کو شتر بے مہار کا درجہ دے رکھا ہے۔ دنیا ہی کو اپنی زندگی کا حاصل قرار دے کر اپنی قوتِ تسخیر پر پہرے بٹھا رکھے ہیں اور اپنی ذات کو بلند یوں سے اتار کر حیوان کی سطح پر محدود کر دیا ہے۔ اس کے جو خطرناک نتائج دنیا و آخرت میں نکلنے والے اور نکل رہے ہیں میں تمہیں اس سے خبردار کرنے کیلئے آیا ہوں۔

مَا كَانَ لِيَ مِنْ عِلْمٍ بِالْمَلَأِ الْأَعْلَىٰ إِذْ يَخْتَصِمُونَ ﴿٦٩﴾

إِن يُوحَىٰ إِلَيَّ إِلَّا أَنَّمَا أَنَا نَذِيرٌ مُّبِينٌ ﴿٧٠﴾

(مجھے ملاءِ اعلیٰ کی کچھ خبر نہ تھی، جب وہ جھگڑ رہے تھے۔ ۶۹) یہ تو بس اس وجہ سے

مجھے وحی کی جاتی ہے کہ میں ایک نذیرِ مبین ہوں۔ ۷۰)

آپ کے نذیر ہونے پر دلیل

آپ کے نذیرِ مبین ہونے کی مزید وضاحت کرتے ہوئے فرمایا کہ میں جو تمہیں ایسی بڑی بڑی خبریں دے رہا ہوں جس پر تمہاری دنیا و آخرت میں کامیابی کا دار و مدار ہے تو اس سے تمہیں یہ غلط فہمی نہیں ہونی چاہئے کہ میں یہ سب باتیں اپنی طرف سے بنا کر تمہیں مرعوب کرنے کیلئے ایسا کر رہا ہوں۔ اس سے پہلے اہل دوزخ کی باہمی تو تکار کی میں نے جو خبر تمہیں دی ہے وہ محض کوئی افسانہ نہیں جسے میں نے اپنی طرف سے گھڑ لیا ہے بلکہ حقیقت یہ ہے کہ یہ سب باتیں اللہ تعالیٰ کی طرف سے مجھ پر وحی کی جاتی ہیں۔ کیونکہ اللہ تعالیٰ نے مجھے تمہاری اصلاح کیلئے مبعوث کیا ہے اور مجھے تمہاری طرف نذیرِ مبین بنا کر بھیجا ہے۔ کیونکہ میرے بعد کوئی اور نبی اور رسول آنے والا نہیں۔ میں اہل دنیا کو پوری طرح آگاہ کرنے کیلئے آیا ہوں کہ اگر انہوں نے ان حقائق کو تسلیم نہ کیا تو وہ تباہ و برباد ہو جائیں گے۔ اسی وجہ سے یہ تمام باتیں اللہ تعالیٰ کی طرف سے مجھ پر وحی کی جاتی ہیں اور میں ایک نذیرِ مبین کی حیثیت سے لوگوں تک ان باتوں کو پہنچاتا ہوں۔

اہل عرب کی یہ عادت تھی کہ جب ان میں سے کسی شخص کو اچانک یہ خبر ہوتی کہ کوئی قبیلہ ان پر شب خون مارنے والا ہے یا کوئی بڑی فوج ان پر حملہ آور ہو رہی ہے تو وہ اپنے قبیلے یا اپنی قوم کو تباہی سے بچانے کیلئے سرپٹ اپنی سواری پر دوڑ پڑتا۔ اگر اونٹ پر سوار ہوتا تو اونٹ کی ناک چیر دیتا، اپنے کپڑے پھاڑ دیتا اور انتہائی دہشت ناک آواز میں لوگوں کو اس خطرے کی طرف متوجہ کرتا۔ ایسے شخص کو نذیرِ عریان کہا جاتا تھا یعنی ننگا ڈرانے والا۔ قرآن کریم چونکہ نہایت مہذب اور سنجیدہ کتاب ہے اس لئے اس نے عریان کو مبین سے بدل دیا ہے۔ مفہوم اس کا وہی ہے کہ جس طرح وہ ڈرانے والا انتہائی بے چینی، بے کلی اور پوری قوت سے چیخ چیخ کر اپنی قوم کو خطرے سے آگاہ کرتا ہے، میں بھی تمہیں آنے والے خطرے سے آگاہ کر رہا ہوں۔ اور یہ اس لئے نہیں کہ یہ میرا اپنا احساس ہے بلکہ میں یہ اس لئے کر رہا ہوں کہ اللہ تعالیٰ کی وحی مجھ پر اترتی ہے اور اس کی وجہ سے میں اس خطرے کو اپنی آنکھوں سے دیکھ رہا ہوں۔ کوہ صفا پر کھڑے ہو کر آنحضرت ﷺ نے اپنی قوم سے جب یہ اطمینان حاصل کر لیا کہ وہ آپ کو انتہائی سچا انسان سمجھتی ہے اور آپ کی ہر خبر پر یقین رکھتی ہے تب آپ نے فرمایا:

کہا گر مری بات یہ دلنشین ہے
تو سمجھو خلاف اس میں اصلاً نہیں ہے
کہ سب قافلہ یاں سے ہے جانے والا
ڈرو اس سے جو وقت ہے آنے والا

پھر اس کی تائید میں فرمایا کہ ملائعہ اعلیٰ میں جب پروردگار نے آدم کو خلیفہ بنانے کا اظہار فرمایا تو فرشتوں نے اس پر بعض سوالات کئے پروردگار نے نہایت شفقت سے اس کا جواب ارشاد فرمایا۔ قرآن کریم نے شفقت ہی کے انداز میں فرشتوں کے سوالات کو اختصام سے تعبیر جس کا ہم عام طور پر جھگڑے سے ترجمہ کرتے ہیں۔ لیکن دنیا میں اس کی کسی کو خبر نہ تھی۔ آنحضرت ﷺ سے فرمایا گیا ہے کہ آپ ان بتائے کہ میں یہ پورا واقعہ تمہارے سامنے بیان کر رہا ہوں تو اس کا سبب صرف یہ ہے کہ میری طرف یہ باتیں وحی کی جاتی ہیں۔ کیونکہ میرے زمین ہونے کیلئے ان باتوں کا جاننا ضروری ہے تاکہ میں تمہیں ان کے نتائج سے آگاہ کر سکوں۔

إِذْ قَالَ رَبُّكَ لِلْمَلَائِكَةِ إِنِّي خَالِقٌ بَشَرًا مِّنْ طِينٍ ﴿٤١﴾ فَإِذَا سَوَّيْتَهُ وَنَفَخْتُ فِيهِ مِنْ رُّوحِي فَقَعُوا لَهُ سَاجِدِينَ ﴿٤٢﴾ فَسَجَدَ الْمَلَائِكَةُ كُلُّهُمْ أَجْمَعُونَ ﴿٤٣﴾ إِلَّا إِبْلِيسَ اسْتَكْبَرَ وَكَانَ مِنَ الْكَافِرِينَ ﴿٤٤﴾

(اس وقت کو یاد کرو جب آپ کے رب نے فرشتوں سے کہا کہ میں مٹی سے ایک بشر پیدا کرنے والا ہوں۔ ۴۱) تو جب میں اس کو درست کر دوں اور اس میں اپنی روح پھونک دوں تو اس کے آگے سجدے میں گرجاؤ۔ ۴۲) پس تمام فرشتوں نے سجدہ کیا۔ ۴۳) بجز ابلیس کے، اس نے اپنی بڑائی کا گھمنڈ کیا اور وہ کافروں میں سے ہو گیا۔ ۴۴)

اس بات کی تائید میں کہ اللہ تعالیٰ کی طرف سے نبی کریم ﷺ پر وحی کی جاتی ہے، حضرت آدم علیہ السلام اور ابلیس کا ماجرا بیان کیا گیا ہے۔ چونکہ یہ ماجرا پیچھے بھی ایک سے زیادہ مرتبہ گزر چکا ہے اور وہاں پوری طرح اس کی تفصیل بیان کر دی گئی ہے، بالخصوص سورۃ البقرۃ میں اس کے ایک ایک جزو کی وضاحت گزر چکی ہے اس لئے یہاں ہر بات کی وضاحت کی ضرورت تو نہیں البتہ یہ جاننا ضروری ہے کہ یہ واقعہ یہاں کیوں لایا گیا ہے۔

اس واقعہ کے تذکرہ کے اسباب

اس واقعہ کو یہاں لانے کی پہلی وجہ تو یہ ہے کہ آنحضرت ﷺ کی دعوت کی مخالفت کی سب سے بڑی وجہ آنحضرت ﷺ کا توحید پر اصرار تھا۔ لیکن مشرکین کسی طرح بھی اپنے مشرکانہ رویے کو چھوڑنے کیلئے تیار نہ تھے۔ وہ بہت سی مخلوقات میں عظمت و قوت کے مظاہر کو دیکھتے ہوئے اپنے آپ کو ان سے پست سمجھتے تھے اس لئے ان کے سامنے جھکتے، استمداد کرتے اور بندگی بجالاتے تھے۔ ان کی اس غلط فہمی کو دور کرنے کیلئے یہ واقعہ لاکر بتایا گیا ہے کہ تم حضرت آدم کی اولاد ہو۔ فرشتے جو اللہ تعالیٰ کی مخلوقات میں سب سے پاکیزہ اور سب سے عزت والے ہیں انہیں اللہ تعالیٰ نے حضرت آدم کے سامنے جھکنے کا حکم دیا تھا۔ اس کا مطلب یہ ہے کہ تمہارے جد امجد ملائکہ کے مسجود ہیں۔ اس لحاظ سے تمہیں ملائکہ پر بھی برتری حاصل ہے۔ رہیں باقی مخلوقات ان کا درجہ تو بہت بعد میں ہے۔ تو جب تم ملائکہ یا دوسری مخلوقات کے سامنے جھکتے ہو، انہیں اپنا مرجع و ماویٰ بنا کر اللہ تعالیٰ کا شریک ٹھہراتے ہو تو تم کس قدر غلطی کا ارتکاب کرتے ہو۔ کیا مسجود کبھی اپنے ساجد کے سامنے جھکتا ہے۔ کیا بہتر کہتر کے سامنے بندگی بجالاتا ہے۔ تم کس قدر غلط فیصلے کرتے ہو۔

دوسری وجہ اس واقعہ کو لانے کی یہ ہے کہ نبی کریم ﷺ کی نبوت و رسالت کو تسلیم نہ کرنے کی ایک بہت بڑی وجہ مخالفین کے ہاں یہ تھی کہ وہ یہ سمجھتے تھے کہ نبوت کا تاج اس شخص کے سر پر رکھنا چاہئے جو دولت و ثروت کے لحاظ سے معاشرے میں عزت کی نگاہ سے دیکھا جاتا ہو۔ ہم لوگ اور ہمارے سردار چونکہ دولت و ثروت میں بہت بڑھے ہوئے ہیں اور نبوت کا دعویٰ کرنے والا دولت و ثروت دونوں سے تہی دامن ہے۔ تو یہ کیسے ممکن ہے کہ وہ شخص جسے معاشرے میں عزت و عظمت حاصل ہے اور جسے اس کی امارت کے باعث بڑا آدمی سمجھا جاتا ہے وہ اس غریب اور نادار آدمی کو نبی تسلیم کر لے جسے معاشرے میں کوئی حیثیت حاصل نہیں۔ اس واقعہ کا آئینہ دکھا کر قریش سے کہا جا رہا ہے کہ تم بھی تکبر اور نخوت میں مبتلاء ہونے کی وجہ سے اللہ تعالیٰ کے رسول کی نبوت پر ایمان لانے کیلئے تیار نہیں ہو۔ اور یہی وہ گھمنڈ اور استکبار ہے جس نے ابلیس کو حضرت آدم علیہ السلام کے سامنے جھکنے سے روک دیا۔ اور اس کی پاداش میں وہ اللہ تعالیٰ کی طرف سے لعنت کا مستحق ٹھہرا۔ تم بھی اسی راستے پر چل کر اور ابلیس کی سنت کو دہرا کر یقیناً اس انجام کی طرف بڑھ رہے ہو جو ابلیس اور اس کی پیروی کرنے والوں کا ہوا ہے۔ تم خود اندازہ کر سکتے ہو کہ تمہارا یہ رویہ کس قدر غلط ہے۔

قَالَ يَا بَلِيسُ مَا مَنَعَكَ أَنْ تَسْجُدَ لِمَا خَلَقْتُ بِإِيْدِي ۗ أَتُكْبِرُ ۚ أَمْ كُنْتَ مِنَ الْعَالِينَ ﴿٤٥﴾

(اللہ تعالیٰ نے فرمایا: اے ابلیس! کس چیز نے تجھے اس چیز کو سجدہ کرنے سے روکا جسے میں نے اپنے ہاتھوں سے پیدا کیا،

یہ تو نے تکبر کیا یا تو اونچے درجے کی ہستیوں میں سے ہے۔ ۴۵)

ابلیس پر عتاب اور استفسار

اللہ تعالیٰ نے ابلیس پر عتاب فرماتے ہوئے سجدہ نہ کرنے کا سبب پوچھا اور ساتھ ہی یہ بات بھی واضح فرمائی کہ جس ذات کو تمہیں سجدہ کرنے کا حکم دیا گیا تھا تم نے صرف اس کی ذات کو دیکھا اور ان بنیادی عناصر پر توجہ کی جس سے اس کا قالب تیار ہوا تھا۔ لیکن تم نے یہ نہ دیکھا کہ اسے میں نے اپنے ہاتھوں سے پیدا کیا ہے۔ یہ ایک محاورہ ہے جس کا مفہوم یہ ہے کہ اسے خاص اہتمام سے پیدا کیا گیا ہے۔ جو اس کے شرف اور کرامت پر دلالت کرتا ہے جبکہ تم اور باقی مخلوقات تخلیق کے عام طریقے کے مطابق وجود میں آئے ہو۔ تمہیں اس سے یہ بات سمجھ لینا چاہئے تھی کہ یہ نئی بننے والی مخلوق یقیناً اپنے اندر وہ فضیلت رکھتی ہے جو دوسری مخلوقات کو حاصل نہیں۔ لیکن اس قدر نمایاں حقیقت کو نظر انداز کرنے کی دوہی صورتیں ہو سکتی ہیں کہ یا تو تم نے تکبر سے کام لیا ہے جو انتہائی قابلِ نفرت خصلت ہے۔ اور یا تم اپنے آپ کو اونچے درجے کی کوئی چیز سمجھتے ہو۔

قَالَ اَنَا خَيْرٌ مِّنْهُ ۖ خَلَقْتَنِي مِنْ نَّارٍ وَخَلَقْتَهُ مِنْ طِينٍ ﴿٤٦﴾

(اس نے جواب دیا میں اس سے بہتر ہوں، آپ نے مجھ کو آگ سے پیدا کیا اور اس کو آپ نے مٹی سے پیدا کیا۔ ۴۶)

ابلیس کی فکری کجی

ابلیس نے جواب دیا کہ میرے سجدہ نہ کرنے کی وجہ یہ ہے کہ میں اس سے بہتر اور برتر ہوں۔ اور اس کی دلیل یہ ہے کہ آپ نے مجھے آگ سے پیدا کیا ہے اور اس کو مٹی سے، اور آگ مٹی سے افضل ہے۔ کیونکہ آگ کی سرشت میں بلندی کی طرف اٹھنا اور پرواز کرنا ہے۔ اور مٹی کی فطرت میں پستی کی طرف گرنا ہے۔ تو بلندی پستی کے سامنے کیسے جھک سکتی ہے۔ دوسرے لفظوں میں یوں کہنا چاہئے کہ ابلیس نے اپنی برتری کی بنیاد صفات پر نہیں بلکہ صرف نسب اور خاندان پر رکھی ہے۔ حالانکہ برتری صفات سے ملتی ہے، نسب اور خاندان سے نہیں ملتی۔ اللہ تعالیٰ نے اگر اپنی قدرت سے مٹی کے ایک لوندے سے اپنا ایک شاہکار تیار کر دیا تو اس کا اس لئے انکار کر دیا جائے کہ وہ مٹی سے تیار ہوا ہے۔ ظاہر ہے کہ اس سے زیادہ غلط بات اور کوئی نہیں ہو سکتی۔ اور یہی وہ منطق ہے جو اشراف قریش نبی کریم ﷺ اور آپ کے غریب ساتھیوں کے مقابلے میں پیش کرتے تھے کہ اگر نبوت کیلئے کسی کو منتخب کرنا ہی تھا تو ہم میں سے کسی کو منتخب کیا جاتا۔ محمد (ﷺ) جیسا بے مایہ آدمی کس طرح اس کا سزاوار ہو سکتا ہے۔ اور اب اگر وہ یہ دعویٰ کر رہا ہے تو ہم اسے کیسے تسلیم کر سکتے ہیں۔

قَالَ فَاخْرُجْ مِنْهَا فَإِنَّكَ رَجِيمٌ ﴿٤٧﴾ وَإِنَّ عَلَيْكَ لَعْنَتِي إِلَى يَوْمِ الدِّينِ ﴿٤٨﴾

(حکم ہوا: تو یہاں سے نکل جا، بے شک تو مردود ہے۔ ۴۷) اور بے شک تیرے اوپر جزاء کے دن تک میری لعنت ہے۔ ۴۸)

رجیم کا معنی مردود، پھینکا ہوا اور دھتکارا ہوا کیا جاتا ہے۔ لیکن قرآن کریم نے سورۃ الاعراف میں اسی مفہوم کو ان الفاظ میں ادا کیا گیا ہے۔ فَاخْرُجْ اِنَّكَ مِنَ الصَّاغِرِيْنَ ”پس نکل جا، تو ذلیل ہستیوں میں سے ہے۔“ اس کا مطلب یہ ہے کہ ابلیس کے مردود ہونے میں ذلیل ہونا بھی شامل ہے۔ اور شاید یہی وجہ ہے کہ دنیا میں شاید ہی کوئی ایسا شخص ملے جو ابلیس کو برانہ کہتا ہو اور اس سے نفرت نہ کرتا ہو۔ سوال یہ ہے کہ ابلیس کو کہاں سے نکلنے کا حکم دیا گیا تھا۔ بعض اہل علم نے بات کو لپیٹتے ہوئے کہا کہ جس جگہ حضرت آدم علیہ السلام کی تخلیق ہوئی اور جہاں حضرت آدم علیہ السلام کے آگے فرشتوں کو سجدہ کرنے کا حکم ہوا اور جہاں ابلیس نے حکم سے سرتابی کی، وہی جگہ مراد ہے۔ لیکن اکثر آئمہ تفسیر اس سے جنت مراد لیتے ہیں کہ اس سے پہلے یہ فرشتوں کے ساتھ جنت ہی میں رہتا تھا، پھر وہاں سے اسے نکال دیا گیا۔ یہ جو فرمایا گیا ہے کہ یوم الجزاء تک تجھ پر میری لعنت ہوگی، تو اس کا مطلب یہ نہیں کہ یوم الجزاء کے بعد اس پر لعنت نہ ہوگی بلکہ اس کا مطلب یہ ہے کہ یوم الجزاء تک تو اس پر لعنت اس حکم عدولی کی وجہ سے ہوگی جو اس نے حضرت آدم علیہ السلام کو سجدہ نہ کر کے کی ہے اور اس کے بعد وہ اپنے ان کرتوتوں کی سزا بھگتے گا جو تخلیق آدم کے وقت سے لے کر قیامت تک اس سے سرزد ہوں گے۔

قَالَ رَبِّ فَأَنْظِرْنِي إِلَى يَوْمِ يُبْعَثُونَ ﴿٤٩﴾ قَالَ فَإِنَّكَ مِنَ الْمُنْظَرِينَ ﴿٥٠﴾

إِلَى يَوْمِ الْوَقْتِ الْمَعْلُومِ ﴿٥١﴾

(ابلیس نے کہا: اے میرے رب! مجھے اس وقت تک کیلئے مہلت دے دے، جب یہ لوگ دوبارہ اٹھائے

جائیں گے۔ ۴۹) پروردگار نے فرمایا: تجھ کو مہلت دی گئی۔ ۵۰) وقت معین تک کیلئے۔ ۵۱)

قیامت تک لعنت کی سزا سننے کے بعد ابلیس نے گمان کیا کہ شاید اس کی مہلت عمل ختم کی جا رہی ہے جبکہ وہ دل میں یہ فیصلہ کر چکا تھا کہ میرے جنت سے نکلنے اور میرے تمام مناصب سے محروم ہونے اور اللہ تعالیٰ کی رحمت سے مایوس کر دیئے جانے کا سبب چونکہ آدم ہوئے ہیں، اس لئے جب تک میں زندہ ہوں میں اولادِ آدم کو گمراہ کرنے کی کوشش کروں گا۔ اور اس طرح سے میں آدم اور اس کی اولاد سے انتقام لینے کی کوشش کروں گا۔ اس لئے اس نے فوراً پروردگار سے درخواست کی کہ اسے اس دن تک کیلئے مہلت دی جائے جس دن لوگ اپنے اعمال کے حساب کیلئے اٹھائے جائیں گے۔ چنانچہ اللہ تعالیٰ نے اس کو مہلت دے دی۔

قَالَ فَبِعِزَّتِكَ لَا غُورِيَنَّهُمْ أَجْمَعِينَ ﴿٨٢﴾ إِلَّا عِبَادَكَ مِنْهُمُ الْمُخْلَصِينَ ﴿٨٣﴾

(اس نے کہا تیری عظمت کی قسم، میں ان سب کو بہکا کر رہوں گا۔ ۸۲) بجز تیرے ان بندوں کے جنہیں تو نے خاص کر لیا ہے۔ ۸۳)

جیسے ہی اسے مہلت ملی اور اسے اطمینان ہو گیا کہ اب میں اپنی انتقامی کارروائی میں آزاد ہوں تو اس نے نہایت ظنظنہ کے ساتھ اللہ تعالیٰ کی عزت و عظمت کی قسم کھا کر کہا کہ اب میں ان سب کو گمراہ کر کے چھوڑوں گا۔ میں ان میں سے ہر ایک کو بہکاؤں گا اور یہ میرے بہکانے کا مقابلہ نہیں کر سکیں گے۔ بجز ان لوگوں کے جنہیں تو نے بندگی کیلئے خاص کر لیا ہے۔ اس طرح سے میں یہ ثابت کر دوں گا کہ میرا آدم کو سجدہ نہ کرنا کوئی غلط فیصلہ نہ تھا۔ وہ اس عزت و شرف کا ہرگز اہل نہ تھا جو اسے عطا کر دیا گیا۔

قَالَ فَالْحَقُّ وَالْحَقُّ أَقُولُ ﴿٨٤﴾ لَا مَلَأَنَّ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْمَعِينَ ﴿٨٥﴾

(ارشاد ہوا، پس حق یہ ہے اور میں حق ہی کہا کرتا ہوں۔ ۸۴) کہ میں تجھ سے اور ان تمام لوگوں سے جو ان میں سے تیری پیروی کریں گے جہنم کو بھردوں گا۔ ۸۵)

شیطان کے چیلنج کے جواب میں پروردگار نے ارشاد فرمایا اور نہایت بے نیازی سے فرمایا کہ تمہارا دعویٰ یہ ہے کہ تم سب کو گمراہ کر کے چھوڑو گے، تو میں تم سے یہ کہتا ہوں اور تم خوب جانتے ہو کہ یہی بات حق ہے اور میں ہمیشہ حق ہی کہتا ہوں کہ میں تمہیں بھی اور تمہاری پیروی کرنے والوں کو بھی جہنم میں ڈالوں گا اور ایسے ہی لوگوں سے جہنم کو بھروں گا۔ یہ جو فرمایا گیا ہے کہ میں تجھ سے اور تیرے پیروکاروں سے جہنم کو بھروں گا تو اس سے مراد صرف ابلیس نہیں بلکہ پورا گروہِ شیطین جو اس کے ساتھ مل کر نوعِ انسانی کو گمراہ کرنے میں لگا ہوا ہے، مراد ہے۔

قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ ﴿٨٦﴾ إِنَّ هُوَ إِلَّا

ذِكْرٌ لِلْعَالَمِينَ ﴿٨٧﴾ وَلَتَعْلَمُنَّ نَبَأَهُ بَعْدَ حِينٍ ﴿٨٨﴾

(اے نبی! کہہ دیجئے کہ میں اس تبلیغ پر تم سے کوئی عوض نہیں مانگتا، اور نہ میں کوئی بناوٹ کرنے

والوں میں سے ہوں۔ ۸۶) یہ تو ایک نصیحت ہے تمام جہاں والوں کیلئے۔ ۸۷) اور تھوڑی

مدت ہی گزرے گی کہ تم اس کی دی ہوئی خبر کو جان لو گے۔ ۸۸)

تین قابل توجہ حقائق

بڑے سے بڑا کام کرنے والوں اور عظیم سے عظیم شخصیتوں کیلئے سب سے بڑی رکاوٹیں تین ہوتی ہیں۔ ایک یہ کہ ہر کام کرنے والے کے بارے میں یہ گمان کیا جاتا ہے کہ یہ شخص جو اتنی جان مار کر کام کر رہا ہے اور اتنی مخالفتیں برداشت کر رہا ہے اور اس نے اسے زندگی کی سب سے بڑی ترجیح بنا رکھا ہے یقیناً اس کا اس میں کوئی نہ کوئی مفاد ہے۔ اسے کہیں نہ کہیں سے اس کا معاوضہ ملتا ہے۔ اور دوسری یہ بات کہ ہر کام کرنے والے کے بارے میں یہ کہا جاتا ہے کہ وہ صرف اپنی ذاتی شہرت اور اپنی ذات کی بڑائی اور اپنے آپ کو ناگزیر ثابت کرنے کیلئے وہ ایسی باتوں کا دعویٰ کر رہا ہے جن کا اس سے کسی طرح کا تعلق نہیں۔ جیسے ہی اسے اس بات کا احساس ہوا کہ اب وہ لوگوں کو اپنی طرف متوجہ کرنے میں کامیاب ہو گیا ہے تو پھر وہ کبھی بھول کر بھی ان باتوں کا نام نہیں لے گا۔ دوسرے لفظوں میں یوں کہنا چاہئے کہ اصل میں اس شخص کے دو چہرے ہیں، حقیقت کچھ اور ہے اور ظاہر کچھ اور۔

اور تیسری یہ بات کہ وہ اپنی بات کو قبول نہ کرنے کے نتیجے میں جن خدشات کا اظہار کرتا ہے اور اپنی بات کے وقوع پذیر ہونے کو جس حتمی انداز میں پیش کرتا ہے یہ سراسر دعوے ہیں، انہیں شاید کبھی تعبیر نہ مل سکے۔ یہی تینوں باتیں نبی کریم ﷺ کے بارے میں بھی کہی جاتی تھیں۔ ان تین آیتوں میں ان ہی تین باتوں کا جواب دیا گیا ہے اور جواب بھی آنحضرت ﷺ سے دلویا گیا ہے کہ آپ ان سے کہہ دیجئے کہ میں جو دعوت تمہارے سامنے پیش کر رہا ہوں میں اس پر تم سے کسی صلہ کا طالب نہیں ہوں کہ تم نے اس کی قدر نہ کی تو میں صلہ سے محروم رہ جاؤں گا۔ میں تو اس عظیم کام کیلئے اپنا وقت، اپنا کاروبار، اپنا سرمایہ، اپنے تعلقات، اپنی قرابتداریاں، غرضیکہ سب جھونک چکا ہوں۔ اگر اس میں کسی مفاد اور صلے کی آمیزش ہوتی تو میں یہ قربانیاں کبھی نہ کرتا۔ اس لئے تمہیں یکسو ہو جانا چاہئے کہ یہ ایک فریضہ ہے جسے میں ادا کر رہا ہوں اور فرائض صلے کی امید پر ادا نہیں کئے جاتے۔

دوسری یہ بات کہ میں نے یہ بارگراں خود اپنی خواہش سے نہیں اٹھایا بلکہ یہ اللہ تعالیٰ کی طرف سے عائد کردہ ایک ذمہ داری ہے جسے میں ادا کر رہا ہوں۔ میری چالیس سالہ زندگی اس پر گواہ ہے کہ مجھ سے کبھی کسی شخص نے اس مقصد کے حوالے سے ایک لفظ تک نہیں سنا تھا۔ اور اپنے آپ کو آگے بڑھانے کیلئے کبھی کسی نے میرے اندر اس کی بوتل نہیں سونگھی تھی۔ اب جبکہ چالیس سال کی عمر کے بعد جوانی کے ولولے سرد ہو گئے ہیں اور اپنی ذات کیلئے کچھ کر گزرنے کی خواہشیں بھی دم توڑ گئی ہیں تو کیا اس عمر میں، میں بہ تکلف اپنے آپ کو اس انداز میں پیش کروں گا جو درحقیقت میں نہیں ہوں تو یہ سوچ سراسر حماقت کے سوا کچھ نہیں۔

اور تیسری یہ بات کہ میں جس طرح محکم انداز میں اور پورے اعتماد کے ساتھ اپنی دعوت پیش کر رہا ہوں اور جس طرح یقین کے ساتھ آنے والی ہر بات کی خبر دے رہا ہوں اگر آج اس کو نہیں مانا جائے گا تو وہ وقت دور نہیں کہ ان میں سے ہر بات ہو کر رہے گی اور تم اپنی آنکھوں سے دیکھ لو گے کہ اللہ تعالیٰ کا دین غالب آ کر رہے گا۔

بِسْمِ اللّٰهِ الرَّحْمٰنِ الرَّحِیْمِ
العظيمة

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑگڑائیں؟ (الحمدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ الزُّمَرِ

(۳۹)

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ الزُّمَرِ

(۳۹)

تعارف

سُورَةُ الزُّمَرِ

بِسْمِ اللّٰهِ الرَّحْمٰنِ الرَّحِیْمِ

نام:- اس سورۃ کا نام الزُّمَر ہے۔ یہ اس سورۃ کی آیات ۱ اور ۳ سے ماخوذ ہے۔ اسم چونکہ اپنے مسمیٰ کی شناخت ہوتا ہے اس لحاظ سے اس نام کا معنی یہ ہوگا کہ وہ سورۃ جس میں یہ لفظ الزُّمَر آیا ہے۔

زمانہ نزول:- ہر سورۃ کے زمانہ نزول کے بارے میں کوئی قطعی رائے دینا ممکن نہیں، کیونکہ ہر سورۃ کے بارے میں نہ کوئی محکم قرینہ پایا جاتا ہے اور نہ آنحضرت ﷺ کے ارشادات میں واضح طور پر اس کی وضاحت ملتی ہے۔ اگر حدیث میں کسی سورۃ کے زمانہ نزول کے بارے میں کوئی روایت مل جائے تو پھر زمانے کے تعیین میں کوئی اشکال باقی نہیں رہتا۔ ورنہ مفسرین کے پاس اس کے سوا کوئی چارہ کار نہیں کہ وہ سورۃ کے مندرجات سے اندازہ کرنے کی کوشش کریں کہ اس سورۃ کا زمانہ نزول کیا ہوگا۔ روح المعانی نے بعض روایات کے حوالے سے تصریح کی ہے کہ یہ سورۃ اس وقت نازل ہوئی ہے جب حضرت جعفر بن ابی طالب اور ان کے ساتھی ہجرت حبشہ کی تیاری کر رہے تھے۔ ممکن ہے ان روایات کی سند کمزور ہو، لیکن اس سورۃ میں ایک ایسی آیت آتی ہے جس سے اس بات کی تائید ہوتی ہے۔ وہ آیت ہے: **وَ اَرْضُ اللّٰهِ وَاَسْعٰةٌ**۔ اس آیت کے سیاق و سباق اور نفس مضمون پر غور کیا جائے تو معلوم ہوتا ہے کہ یہ آیت اس وقت نازل ہوئی ہے جب مسلمانوں کیلئے قریش مکہ کی ایذا رسانیاں ناقابل برداشت ہوتی جا رہی تھیں۔ اس کا مطلب یہ ہے کہ یہ زمانہ شدید کشمکش کا زمانہ تھا۔ آنحضرت ﷺ پورے جوش و جذبہ سے اللہ تعالیٰ کے دین کی طرف دعوت دے رہے تھے اور اپنی شخصیت کا سارا سرمایہ اس میں کھپائے دے رہے تھے۔ اور قریش مکہ یہ فیصلہ کر چکے تھے کہ اس نوزائیدہ صداقت اور قوت کو پھیلنے کا موقع نہیں دیا جائے گا۔ مسلمانوں کو ایمان کی حفاظت اور استقامت کیلئے ہجرت کی طرف توجہ دلائی گئی تاکہ مخالفتوں کی اس بھٹی سے نکل کر وہ سکھ کا سانس لے سکیں اور ایک نئے معاشرے کی تعمیر کر سکیں۔ اور اللہ تعالیٰ کے دین کیلئے نئے نئے امکانات پیدا کرنے کی کوشش کریں۔

اس وقت کے حالات کے تقاضوں کے مطابق اس سورۃ میں مسلمانوں کی تربیت کیلئے عقیدہ و عمل کی جس قوت کی ضرورت تھی اسے اس سورۃ میں کھول کر بیان کیا گیا ہے۔ اور قریش کی جانب سے اللہ تعالیٰ کے دین کے بارے میں جو غلط فہمیاں پیدا کی جا رہی تھیں ان کا بھی پوری طرح سدباب فرمایا گیا ہے۔ اہل مذہب میں دین ہمیشہ پوجا پاٹ کے معنوں میں استعمال ہوتا رہا ہے اور اللہ تعالیٰ پر ایمان کو ہمیشہ نہایت محدود معنی میں لیا گیا ہے۔ چنانچہ اس غلط فہمی کو دور کرنے کیلئے پروردگار نے عبادت کے مسئلے کو کھول کر بیان کیا اور اس کی وضاحت کرتے ہوئے اللہ تعالیٰ کے احکام کی اطاعت کو اس کا جز قرار دیا اور بطور اصول یہ بات واضح کر دی گئی کہ ہر طرح کی مکمل بے میل اطاعت اور ہر طرح کی

بندشوں سے آزاد اور ہر طرح کے تحفظات سے پاک اطاعت صرف اللہ تعالیٰ کا حق ہے۔ اسی میں کبھی پیدا ہونے کی وجہ سے انسانی زندگی میں خرابیاں پیدا ہوتی ہیں۔ پھر ان خرابیوں کو ایک ایک کر کے بیان بھی فرمایا گیا ہے اور اس کا ازالہ بھی کیا گیا ہے۔ اور مسلمانوں کو حوصلہ دلانے کیلئے ان پر یہ بات واضح کی گئی کہ یقیناً آج تمہیں جو تکلیفیں پہنچ رہی ہیں انہیں برداشت کرنا آسان نہیں، لیکن تمہیں یقین ہونا چاہئے کہ اس کا اجر و ثواب بہت بڑا ہے جو تمہارے حساب و کتاب کے پیمانوں میں سما نہیں سکتا۔

قریش کو سخت تنبیہ کی گئی ہے کہ تم ہمارے رسول کی مخالفت یہ سمجھ کر مت کرو کہ یہ ایک لا وارث دین ہے جس کے قبول یا عدم قبول سے کوئی فرق نہیں پڑتا۔ اللہ تعالیٰ عزیز بھی ہے اور حکیم بھی۔ یہ اس کی حکمت کا تقاضا ہے کہ تمہاری آج تک گرفت نہیں کی گئی۔ لیکن تم اس کی گرفت سے باہر نہیں ہو۔ اس کا دین چونکہ دنیا کی اصلاح کیلئے آیا ہے اس لئے یہ نہیں ہو سکتا کہ ناکامی اس کا مقدر بنے۔ وہ وقت کے ساتھ ساتھ تمہارے اندر نفوذ کرتا جا رہا ہے۔ تم بظاہر اس کی گرفت سے آزاد ہو، لیکن حقیقت میں تم اپنے ہولناک انجام کی طرف بڑھ رہے ہو۔ اگر تمہیں اپنی عاقبت عزیز ہے تو اپنی زندگی کی روش بدلو اور اللہ تعالیٰ کے دین کو قبول کر کے اپنی عاقبت بنا لو۔

آيَاتُهَا ٤٥

سُورَةُ الزُّمَرِ مَكِّيَّةٌ (٣٩)

رُكُوعَاتُهَا ٨

بِسْمِ اللَّهِ الرَّحْمَنِ الرَّحِيمِ

تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ① إِنَّا أَنْزَلْنَا إِلَيْكَ الْكِتَابَ
بِالْحَقِّ فَاعْبُدِ اللَّهَ مُخْلِصًا لَهُ الدِّينَ ② أَلِلَّهِ الدِّينُ الْخَالِصُ
وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى
اللَّهِ زُلْفَىٰ إِنَّ اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ ③ إِنْ
اللَّهُ لَا يَهْدِي مَنْ هُوَ كَاذِبٌ كَفَّارٌ ④ لَوْ أَرَادَ اللَّهُ أَنْ يَتَّخِذَ وَلَدًا
لَأَصْطَفَىٰ مِمَّا يَخْلُقُ مَا يَشَاءُ لَسُبْحٰنَهُ ⑤ هُوَ اللَّهُ الْوَاحِدُ الْقَهَّارُ ⑥
خَلَقَ السَّمٰوٰتِ وَالْأَرْضَ بِالْحَقِّ يَكُوْرُ اللَّيْلَ عَلَى النَّهَارِ وَيَكُوْرُ
النَّهَارَ عَلَى اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى
إِلَهُهُ الْعَزِيزُ الْغَفَّارُ ⑦ خَلَقَكُمْ مِنْ نَفْسٍ وَاحِدَةٍ ثُمَّ جَعَلَ
مِنْهَا زَوْجَهَا وَأَنْزَلَ لَكُمْ مِنَ الْأَنْعَامِ ثَنِينِيَةً زَوْجًا يَخْلُقَكُمْ
فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلُمَاتٍ ثَلَاثٍ
ذَلِكُمْ اللَّهُ رَبُّكُمْ لَهُ الْهَلْكَ لَإِلَهِ إِلَّا هُوَ فَآلِي تَصْرَفُونَ ⑧ إِنْ
تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ وَإِنْ

تَشْكُرُوا يَرْضَهُ لَكُمْ وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ
 مَرْجِعُكُمْ فَيُنَبِّئُكُمْ بِمَا كُنتُمْ تَعْمَلُونَ إِنَّهُ عَلِيمٌ بِذَاتِ الصُّدُورِ ﴿١٠﴾
 وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ ثُمَّ إِذَا خَوَّلَهُ نِعْمَةً
 مِّنْهُ نَسِيَ مَا كَانَ يَدْعُو إِلَيْهِ مِنْ قَبْلُ وَجَعَلَ لِلَّهِ إِندَادًا لِّيُضِلَّ
 عَنِ سَبِيلِهِ قُلْ تَتَّبِعُونَ كُفْرًا قَلِيلًا إِنَّكَ مِنْ أَصْحَابِ النَّارِ ﴿١١﴾
 أَمَّنْ هُوَ قَائِمٌ أَنَاءَ اللَّيْلِ سَاجِدًا وَقَائِمًا يَحْذَرُ الْآخِرَةَ وَيُرْجُوا
 رَحْمَةَ رَبِّهِ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ﴿١٢﴾
 إِنَّمَا يَتَذَكَّرُ أُولُو الْأَلْبَابِ ﴿١٣﴾

رکوع: ۱۔ (یہ کتاب اتاری گئی ہے اللہ زبردست اور حکیم کی جانب سے۔ ۱) بے شک ہم نے یہ کتاب آپ کی
 طرف حق کے ساتھ نازل کی ہے، پس آپ اللہ ہی کی بندگی کریں، اس کیلئے اطاعت کو خالص کرتے ہوئے۔ (۲)
 خبردار کہ اطاعت خالص اللہ تعالیٰ کا حق ہے اور جن لوگوں نے اس کے سوا دوسرے کارساز بنا رکھے ہیں، کہتے ہیں کہ ہم تو
 ان کی عبادت صرف اس لئے کرتے ہیں کہ ہم کو اللہ تعالیٰ کے قریب کر دیں، اللہ ان کے درمیان اس بات کا فیصلہ کرے
 گا جس میں وہ اختلاف کر رہے ہیں، بے شک اللہ تعالیٰ کسی ایسے شخص کو ہدایت نہیں دیتا جو جھوٹا اور ناشکر ہو۔ (۳) اگر
 اللہ کسی کو بیٹا بنانے کا ارادہ کرتا تو وہ اپنی مخلوق میں سے جسے چاہتا چن لیتا، وہ اس سے پاک ہے، وہ اللہ واحد ہے سب پر
 قابو رکھنے والا۔ (۴) اس نے آسمانوں اور زمین کو حق کے ساتھ پیدا کیا، وہ رات کو دن پر لپیٹتا ہے اور دن کو رات پر
 ڈھانکتا ہے، اس نے سورج اور چاند کو مسخر کر رکھا ہے، ہر ایک وقت مقرر کی پابندی کے ساتھ چلا جا رہا ہے۔ یاد رکھو وہ
 زبردست ہے اور درگزر کرنے والا ہے۔ (۵) اسی نے تم کو ایک جان سے پیدا کیا، پھر اسی کی جنس سے اس کا جوڑا بنایا،
 اور اتاریں اس نے تمہارے لئے چوپایوں کی آٹھ قسمیں، وہ تمہیں تمہاری ماؤں کے پیٹوں سے پیدا کرتا ہے ایک خلقت
 کے بعد دوسری خلقت میں تین تین بازیک پردوں کے اندر، یہی اللہ تمہارا رب ہے، اسی کی بادشاہی ہے، اس کے سوا
 کوئی معبود نہیں ہے، تم کدھر سے پھرے جا رہے ہو۔ (۶) اگر تم کفر کرو تو اللہ تم سے بے نیاز ہے لیکن وہ اپنے بندوں

کیلئے کفر کو پسند نہیں کرتا اور اگر تم شکر کرو تو وہ اسے تمہارے لئے پسند کرتا ہے اور کوئی بوجھ اٹھانے والا کسی دوسرے کا بوجھ نہیں اٹھائے گا پھر تمہارے رب ہی کی طرف تمہاری واپسی ہے تو وہ تمہیں بتائے گا کہ تم کیا کرتے رہے ہو، وہ تو سینوں کے بھیدوں کو بھی جاننے والا ہے۔ ۷) جب انسان کو کوئی تکلیف پہنچتی ہے تو وہ اپنے رب کو پکارتا ہے صرف اسی کی طرف متوجہ ہو کر، پھر جب اس کا رب اسے اپنی نعمت سے نواز دیتا ہے تو وہ بھول جاتا ہے اس مصیبت کو جس کیلئے پہلے پکارتا رہا تھا اور اللہ تعالیٰ کے ہمسر ٹھہرانے لگتا ہے تاکہ اس راہ سے لوگوں کو گمراہ کرے، اے پیغمبر کہہ دیجئے کچھ دنوں اپنے کفر کا فائدہ اٹھالو، تم یقیناً آگ والوں میں سے ہو۔ ۸) کیا وہ شخص جو عاجزی کرنے والا ہے شب کے اوقات میں اپنے رب کے آگے سجدہ کرتے ہوئے اور قیام کی حالت میں، آخرت سے ڈرتا ہے اور اپنے رب کی رحمت کا امیدوار ہے (اور دوسرا جو ان صفات سے عاری ہے کیا یہ دونوں یکساں ہو جائیں گے) ان سے پوچھئے کیا جاننے والے اور نہ جاننے والے دونوں برابر ہیں، نصیحت تو عقل والے ہی قبول کرتے ہیں۔ ۹)

تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ①

(یہ کتاب اتاری گئی ہے اللہ زبردست اور حکیم کی جانب سے۔ ۱)

آنحضرت ﷺ کو تسلی اور منکرین کو تنبیہ

اس کتاب کو تھوڑا تھوڑا دھیرے دھیرے نازل کیا گیا ہے جو اس کے خصوصی اہتمام پر بھی دلالت کرتا ہے اور اس بات پر بھی کہ مخالفین کے رویے کی تبدیلی کے ساتھ ساتھ دعوت کی ضرورت میں بھی تبدیلی آتی ہے، جس کا تقاضا یہ ہوتا ہے کہ بدلے ہوئے حالات میں نئی ہدایت، نئی رہنمائی اور نئے احکام دیئے جائیں۔ اور مخالفین کی طرف سے اٹھائے جانے والے اعتراضات کا بروقت جواب دیا جائے اور مخالفت سے جو ایک نفسیاتی فضا پیدا ہوتی ہے اس میں حوصلہ دینے کیلئے نئی نصیحت کا نزول ہو۔ چنانچہ ان حقائق کی طرف اشارہ کرنے کیلئے تنزیل کا لفظ استعمال کیا گیا ہے۔ اور اس میں یہ بھی تاثر دیا گیا کہ اس کلام کے لکھنے والے یا مرتب کرنے والے نبی کریم ﷺ نہیں بلکہ یہ اللہ تعالیٰ کا کلام ہے جو اس کی طرف سے انسانوں کی ہدایت کیلئے نازل ہوا ہے۔ اس کی تبلیغ و دعوت آنحضرت ﷺ پر ایک فریضہ ہے جس کی ادائیگی کیلئے اللہ تعالیٰ کی جانب سے آپ پر ذمہ دار ٹھہرائے گئے ہیں۔ اور چونکہ اس کا مقصد انسانوں کی ہدایت ہے اس لئے قریش اور دیگر مخالفین کو اس کا نزول چاہے کتنا ہی برا لگے وہ ایک اہل حقیقت ہے جسے ٹالا نہیں جاسکتا۔ اور جس ذات نے اسے اتارا ہے وہ عزیز بھی ہے اور حکیم بھی۔ نبی کریم ﷺ اس ذمہ داری کو ادا کرتے ہوئے کیسے بھی ناموافق حالات سے دوچار ہوں اس میں ناکامی اور مایوسی کا کوئی سوال ہی پیدا نہیں ہوتا۔ کیونکہ جس ذات عزیز نے اسے اتارا ہے اس کے ارادوں میں کوئی حائل نہیں ہو سکتا۔ اسی طرح مخالفین کو بھی یہ یقین رکھنا چاہئے کہ چونکہ اس کا نازل کرنے والا عزیز ہے اس لئے وہ اللہ تعالیٰ کے رسول اور اس کی نازل کردہ کتاب کی مخالفت کے انجام سے دیر تک مامون نہیں رہ سکتے۔ انہیں ایک نہ ایک دن اپنی مخالفت کے سلسلے میں اللہ تعالیٰ کے سامنے جواب دہی کرنا پڑے گی۔ رہی یہ بات کہ اس سلسلے میں مزاحمتیں پیش آ رہی ہیں اور آئندہ بھی آئیں گی تو انہیں خدا کی حکمت پر محمول کرنا چاہئے۔ کیونکہ کوئی بات اللہ تعالیٰ کے حکم کے بغیر وجود میں نہیں آتی اور اس کا ہر کام حکمت کا نتیجہ ہوتا ہے۔

إِنَّا أَنْزَلْنَا إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ ﴿٢﴾ أَلَا لِلَّهِ الدِّينُ
 الْخَالِصُ وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ
 اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ ۗ إِنَّ اللَّهَ لَا يَهْدِي مَنْ هُوَ كَاذِبٌ كَفَّارٌ ﴿٣﴾

(بے شک ہم نے یہ کتاب آپ کی طرف حق کے ساتھ نازل کی ہے، پس آپ اللہ ہی کی بندگی کریں، اس کیلئے
 اطاعت کو خالص کرتے ہوئے۔ ۲) خبردار کہ اطاعت خالص اللہ تعالیٰ کا حق ہے اور جن لوگوں نے اس کے سوا
 دوسرے کارساز بنا رکھے ہیں، کہتے ہیں کہ ہم تو ان کی عبادت صرف اس لئے کرتے ہیں کہ ہم کو اللہ تعالیٰ کے قریب
 کر دیں، اللہ ان کے درمیان اس بات کا فیصلہ کرے گا جس میں وہ اختلاف کر رہے ہیں، بے شک اللہ تعالیٰ کسی
 ایسے شخص کو ہدایت نہیں دیتا جو جھوٹا اور ناشکرا ہو۔ ۳)

قرآن کریم کی حیثیت اور اس کی تعلیم کی قطعیت

گزشتہ آیت کریمہ میں اللہ تعالیٰ نے قرآن کریم کے نزول کی ضرورت و اہمیت واضح کرنے کے ساتھ ساتھ یہ بات بھی واضح فرمادی کہ
 چونکہ اس کا نازل کرنے والی ایک ایسی ذات ہے جو عزیز اور حکیم ہے۔ اس لئے کسی کو یہ غلط فہمی نہیں ہونی چاہئے کہ مخالفت اور استہزاء سے اس کتاب کا
 نزول رک جائے گا اور اذیت رسانیوں سے اس کی دعوت روک دی جائے گی، اسے بہر حال اترنا بھی ہے اور انسانوں کی ہدایت کیلئے وہ کام بھی کرنا
 ہے جس کیلئے اسے نازل کیا گیا ہے۔ اب پیش نظر آیت کریمہ میں اس کتاب کے نزول کا وہ اصل مقصد بیان کیا گیا ہے جس کے فقدان کے باعث
 انسان کی قسمت بگڑ گئی ہے اور بروہر میں فساد پھیل گیا ہے۔ دنیا میں اصلاح کے نام سے بہت سی آوازیں اٹھتی رہی ہیں لیکن ان میں سے کوئی ایسی
 دعوت کامیابی سے ہمکنار نہیں ہوئی جو سراسر حق ہو۔ دنیا نے ہمیشہ اس میں شرک اور غیر اللہ کی بندگی کی آمیزش کرنے کی کوشش کی۔ ضرورت اس بات
 کی تھی کہ ایک ایسی کتاب نازل کی جائے جو قول فیصل بن کر آئے اور زندگی کے ہر شعبے میں اس کا فیصلہ حتمی اور یقینی ہو۔ چنانچہ اسی یقینی اور حتمی بات کا
 اعلان کرتے ہوئے فرمایا کہ آپ اللہ تعالیٰ ہی کی عبادت کریں، دین کو اس کیلئے خالص کر دیں۔ لوگوں نے حق کے تصور کو جس طرح بگاڑا اس بگاڑ کی
 سب سے بڑی صورت یہ رہی ہے کہ عبادت کے تصور کو بالکل بگاڑ کر رکھ دیا۔ اور اسی طرح دین کو بھی اس کے اصلی مفہوم سے بیگانہ کر دیا۔ اس لئے اس
 کی اصلاح کرتے ہوئے فرمایا کہ عبادت اپنے صحیح مفہوم کے اعتبار سے اللہ تعالیٰ کے سوا کسی اور کیلئے سزاوار نہیں۔ کیونکہ عبادت دو تصورات کا مجموعہ
 ہے ایک ہے پوجا اور پرستش اور دوسرا ہے عاجزانہ اطاعت اور فرماں برداری۔ اور چونکہ اس کا تعلق اللہ تعالیٰ کی ذات سے ہے اس لئے اس سے وہ
 عبادت مراد ہے جس کا تعلق پوجا اور پرستش سے بھی ہے اور عاجزانہ اطاعت اور فرماں برداری سے بھی۔ لیکن عام معنوں میں یہ لفظ ہمیشہ غلامی کے
 معنی میں استعمال ہوا ہے۔ کیونکہ اس کا مادہ عبد ہے اور یہ لفظ ہمیشہ حر کے متضاد کے طور پر ہمیشہ استعمال ہوتا ہے۔ غلامی کے لفظ پر جب ہم غور کرتے
 ہیں اور اس کے استعمالات کو دیکھتے ہیں تو معلوم ہوتا ہے کہ غلامی کا مفہوم چار تصورات سے مکمل ہوتا ہے اور ان چار تصورات کے مجموعے پر اس کا
 اطلاق کیا جاتا ہے۔ سب سے پہلا تصور یہ ہے کہ غلامی وہ طرز زندگی ہے جس میں غلام کو حق ملکیت حاصل نہیں ہوتا۔ وہ اپنی صلاحیتوں، توانائیوں اور
 مشقتوں سے جو کچھ حاصل کرتا ہے اس کا مستحق اس کا آقا ہوتا ہے اور وہی اس کا مالک کہلاتا ہے۔

دوسرا تصور یہ ہے کہ غلام اپنی مرضی کا مالک نہیں ہوتا۔ وہ کسی کام سے متعلق اپنی مرضی کا اظہار نہیں کر سکتا۔ نہ اپنی ذات سے متعلق وہ فیصلہ کرنے کا مجاز ہے اور نہ اپنی ذات سے باہر کوئی رائے دے سکتا ہے۔ اس کا کام اپنے آقا کے فیصلوں اور اس کی مرضی پر تسلیم خم کرنا ہے۔ اور تیسرا تصور یہ ہے کہ وہ اپنی ذات کے نصب العین کے تعین کا حق نہیں رکھتا۔ وہ اپنی زندگی کو کس مقصد کے مطابق گزارے اور اپنے آپ کو کس قالب میں ڈھالے اس کے فیصلے کا اسے کوئی حق نہیں۔ اس کا آقا اس کیلئے جو نصب العین طے کر دے وہ اس کے مطابق زندگی گزارنے کا پابند ہے۔

چوتھا تصور یہ ہے کہ اس کا آقا اسے جس حال میں رکھے اسے اس پر شکایت کا کوئی حق نہیں۔ وہ زیادہ سے زیادہ اپنی ضروریات کا اظہار کر سکتا ہے لیکن آقا کے فیصلوں پر اعتراض اور شکایت نہیں کر سکتا۔

عبادت کا یہی مفہوم ہے کہ انسان درحقیقت اللہ تعالیٰ کا غلام ہے۔ ایمان کا مفہوم اللہ تعالیٰ کی غلامی کو قبول کرنا ہے۔ اس میں اللہ تعالیٰ کی غلامی بھی شامل ہے اور اس کی اطاعت بھی شامل ہے۔ لیکن گمراہ قوموں نے اولاً تو اس تصور کو قبول ہی نہیں کیا اور اگر قبول کیا بھی ہے تو صرف اس حد تک کہ بندے کو اپنے اللہ کی پرستش کرنی چاہئے، یعنی اسے اللہ کی پوجا پاٹ کرنی چاہئے، اس کی عبادت کرنی چاہئے، اس سے مناجات کرنی چاہئے، اسی سے دعائیں مانگنی چاہئیں۔ یعنی اپنی پرائیویٹ زندگی میں اس سے تعلق قائم کرنا چاہئے۔ رہی پبلک زندگی، معاشرتی، معاشی، عدالتی، سیاسی، ثقافتی اور حکومتی حوالوں سے اس کی زندگی آزاد ہے، وہ اپنے فیصلے خود کرنے کا مجاز ہے۔ اس غلط فہمی کے ازالے کیلئے واضح طور پر ارشاد فرمایا کہ تم اللہ تعالیٰ کی عبادت اس طرح کرو کہ تمہاری اطاعت بھی خالص اسی کیلئے ہو۔ کسی دوسری اطاعت کی اس پر پرچھائیں بھی نہ پڑے۔ غیر مشروط اطاعت صرف اللہ تعالیٰ کیلئے سزاوار ہے۔ اور پھر اس پر دلیل دیتے ہوئے ارشاد فرمایا کہ یاد رکھو کہ خالص دین یعنی اطاعت اللہ تعالیٰ کے سوا کسی اور کیلئے ایک ایسا بیجا تصور ہے جسے عقل قبول نہیں کر سکتی۔ یہ کسی عجیب بات ہے کہ خالق اور پروردگار کوئی اور ہو اور عبادت کا حقدار کوئی اور ہو۔ اور اسی طرح عبادت کا حقدار کوئی اور ہو اور اطاعت کا حق کسی اور کو دے دیا جائے۔ یہ ایک ایسا تضاد ہے نہ عقل کے پاس اس کے جواز کی کوئی دلیل ہے اور نہ دنیا کے مسلمات میں۔ لیکن عجیب بات یہ ہے کہ کل بھی دنیا نے اس معاملے میں ٹھوکر کھائی اور آج کی بھی روشن خیال تہذیب اور آج کا علم و دانش کا پیکر انسان نہ صرف یہ ٹھوکر کھا رہا ہے بلکہ اسے اس بات پر اصرار ہے کہ اللہ تعالیٰ سے تعلق انسان کا ایک پرائیویٹ تعلق ہے، اس کی پبلک لائف اور عملی زندگی سے اس کا کوئی رشتہ نہیں۔ اس کا نتیجہ یہ ہے کہ جب انسان عبادت گاہ میں جاتا ہے تو وہ اللہ تعالیٰ کا بندہ ہوتا ہے اور جب وہ عبادت گاہ سے نکل کر زندگی کے دوسرے دائرے میں داخل ہوتا ہے تو پھر وہ اپنے نفس یا شیطان کا بندہ بن جاتا ہے۔ اس فکری اور عملی تضاد سے بچانے کیلئے واضح طور پر فرمایا کہ انسان اللہ تعالیٰ کا غلام ہے اور غلامی صرف پرستش کا نام نہیں بلکہ پرستش اور اطاعت دونوں کا نام ہے۔ اور وہ بھی اس طرح کہ وہ خالص اللہ تعالیٰ کی ہو، اس میں کسی اور کی لاگ تک نہ ہو۔ آنحضرت ﷺ کا ارشاد ہے کہ ایک شخص نے رسول اللہ ﷺ سے پوچھا کہ ہم اپنا مال دیتے ہیں اس لئے کہ ہمارا نام بلند ہو، کیا اس پر ہمیں کوئی اجر ملے گا؟ آپ نے فرمایا: نہیں۔ اس نے پوچھا! اگر اللہ تعالیٰ کے اجر اور دنیا کی ناموری دونوں کی نیت ہو؟ تو آپ نے فرمایا: ان اللہ تعالیٰ لا یقبل الا من اخلص له اللہ تعالیٰ کوئی عمل بھی قبول نہیں کرتا جب تک وہ خالص اسی کیلئے نہ ہو۔ اس کے بعد حضور نے یہی آیت تلاوت فرمائی۔

مشرکین شرک کے جواز کیلئے ہمیشہ سے یہ دلیل دیتے چلے آئے ہیں کہ جن قوتوں کو ہم نے اللہ تعالیٰ کے علاوہ کارساز بنا رکھا ہے انہیں وہ خدا سمجھ کر پرستش نہیں کرتے بلکہ ہم تو اس لئے ان کی عبادت کرتے ہیں تاکہ وہ ہمیں اللہ تعالیٰ کے قریب کر دیں۔ کیونکہ اللہ تعالیٰ کی بارگاہ اتنی بلند ہے کہ جس تک ہماری رسائی نہیں ہو سکتی۔ ہم ان بزرگ ہستیوں کو ذریعہ بناتے ہیں تاکہ وہ اللہ تعالیٰ تک ہماری دعائیں اور التجائیں پہنچا دیں۔ اللہ تعالیٰ فرماتا ہے کہ ہم نے اپنی کتاب میں واضح طور پر ان باتوں کی تردید فرمادی ہے اور اس بات میں کوئی اخیاء نہیں رہنے دیا کہ جس طرح عبادت اللہ تعالیٰ کیلئے ہے اسی طرح اطاعت بھی اللہ تعالیٰ کیلئے ہے۔ نہ اللہ تعالیٰ کی عبادت میں کوئی شریک ہے اور نہ اس کی اطاعت میں کوئی شریک ہے۔ لیکن جو لوگ اب بھی اسے قبول کرنے کیلئے تیار نہیں تو اللہ تعالیٰ قیامت کے دن ایسے لوگوں کا فیصلہ فرمائے گا۔ اور ساتھ ہی ساتھ یہ بات بھی واضح فرمائی کہ جو لوگ اللہ تعالیٰ کی نعمتوں سے متمتع ہو کر اس کی ناشکری کرتے ہیں اور شرک کو اللہ تعالیٰ کی طرف منسوب کر کے جھوٹ بولتے ہیں اور اللہ تعالیٰ پر یہ جھوٹ باندھتے ہیں کہ اس نے فلاں اور فلاں کو اپنا شریک بنا رکھا ہے۔ ایسے جھوٹے اور ناشکرے لوگوں کو اللہ تعالیٰ کبھی ہدایت نہیں دیتا۔

لَوْ أَرَادَ اللَّهُ أَنْ يَتَّخِذَ وَلَدًا لَأَصْطَفَىٰ مِمَّا يَخْلُقُ مَا يَشَاءُ

سُبْحٰنَهُ ۗ هُوَ اللَّهُ الْوَاحِدُ الْقَهَّارُ ﴿۴﴾

(اگر اللہ کسی کو بیٹا بنانے کا ارادہ کرتا تو وہ اپنی مخلوق میں سے جسے چاہتا چن لیتا،

وہ اس سے پاک ہے، وہ اللہ واحد ہے سب پر قابو رکھنے والا۔ ۴)

مشرکین کے عقیدے پر تعریض

جن لوگوں نے اللہ تعالیٰ کے ساتھ کسی نہ کسی کو شریک کیا ہے ان میں وہ لوگ بھی ہیں جنہوں نے اللہ تعالیٰ کیلئے اولاد فرض کی ہے۔ وہ مشرکین عرب میں بھی تھے اور یہود و نصاریٰ میں بھی۔ اس آیت کریمہ میں ان کے عقیدے پر تعریض کی گئی ہے کہ مشرک لوگ چونکہ اللہ تعالیٰ کے ساتھ ٹھہرائے ہوئے شرکاء کو اللہ تعالیٰ کے یہاں تقرب کا ذریعہ سمجھتے ہیں اس لئے انہوں نے اللہ تعالیٰ کی اولاد کا عقیدہ اختیار کیا ہے کیونکہ ان کا خیال یہ ہے کہ اولاد تقرب کا سب سے بڑا ذریعہ ہے۔ حالانکہ اگر وہ تھوڑا سے تدبیر سے کام لیتے تو انہیں اندازہ ہوتا کہ اس سے بڑھ کر حماقت اور سفاقت کی بات اور کوئی نہیں۔ کیونکہ اولاد کیلئے چند باتوں کے تسلیم کئے بغیر چارہ نہیں۔

1- باپ اور بیٹے کا ہم جنس ہونا ضروری ہے۔ یہ نہیں ہو سکتا کہ باپ کسی اور جنس سے ہو اور بیٹا کسی اور جنس سے تعلق رکھتا ہو۔ اس بات کو تسلیم کر لینے کے بعد خود بخود یہ بات تسلیم کرنا پڑتی ہے کہ اللہ تعالیٰ خالق ہے اور وحدہ لا شریک ہے۔ وہ کسی جنس کا فرد نہیں۔ اگر اس کیلئے بیٹا فرض کیا جائے تو سب سے پہلے اللہ تعالیٰ کی وحدانیت کا انکار کرنا پڑے گا۔ کیونکہ بیٹا لازمی طور پر اپنے باپ کا ہم جنس ہونا چاہئے۔ تو جسے ہم اللہ تعالیٰ کا بیٹا قرار دیں گے وہ اللہ تعالیٰ کا ہم جنس ہونے کی وجہ سے یقیناً اپنے اندر خدائی صفات رکھتا ہوگا۔

2- باپ کے اندر بیٹے کی طلب دو وجہ سے پیدا ہوتی ہے۔ ایک تو اس لئے کہ وہ جانتا ہے کہ میں فانی ہوں، میرے بعد کسی کو تو میرے نام کو زندہ رکھنے کا ذریعہ ہونا چاہئے۔ اور وہ ظاہر ہے بیٹا ہی ہو سکتا ہے۔ تو اس کا مطلب یہ ہے کہ بیٹا تسلیم کرنے کی صورت میں اللہ تعالیٰ کو فانی ماننا پڑے گا۔ اور یہ سراسر کفر اور خلاف عقل ہے۔ بیٹے کی طلب کیلئے دوسری وجہ یہ ہوتی ہے کہ باپ اپنے آپ کو محتاج سمجھتا ہے۔ اور اس کی یہ احتیاج مرور ایام کے ساتھ بڑھتی چلی جاتی ہے۔ حتیٰ کہ ایک وقت آتا ہے جب وہ بیٹے کو اپنی لالچی سمجھتا ہے۔ کیونکہ بڑھا پاپا سے اس قدر لاغر کر دیتا ہے کہ وہ سہارے کے بغیر حرکت نہیں کر سکتا۔ اس صورت میں یہ ماننا پڑے گا کہ اگر پروردگار صاحب اولاد ہے تو یقیناً ایک دن اس پر ایسا وقت آئے گا جب وہ کائنات کو سنبھالنے کے قابل نہیں ہوگا اور یہ بات اللہ تعالیٰ کی بنیادی صفات کے خلاف ہے۔

3- اولاد بیوی کے بغیر پیدا نہیں ہوتی۔ اس لئے اولاد ماننے کی صورت میں اللہ تعالیٰ کیلئے بیوی بھی تسلیم کرنا پڑے گی۔ اور بیوی کو اپنے شوہر کا ہم جنس ہونا چاہئے۔ اس لئے یہ بھی ماننا پڑے گا کہ اللہ تعالیٰ کی بیوی اس کی ہم جنس ہے، یعنی وہ بھی خدا ہے حی اور لایموت ہے۔ اسی طرح میاں بیوی میں ازدواجی تعلق قائم ہونا بھی ضروری ہے۔ کیونکہ اولاد کا کوئی تصور ازدواج کے بغیر ممکن نہیں۔ اندازہ کریں کہ جو انتہائی احمق شخص اللہ کریم کے بارے میں ایسے تصورات رکھتا ہے وہ اس پروردگار کو یکتا اور یگانہ ہستی کیسے قرار دے سکتا ہے۔

ان تمام مقدمات سے یہ بات واضح ہو جاتی ہے کہ اللہ تعالیٰ کیلئے اولاد کا ہونا ممکن نہیں ہے۔ تو پھر ایک ہی صورت باقی رہ جاتی ہے کہ اللہ تعالیٰ اپنے مخلوقات میں سے جس مخلوق کو چاہے اپنے لئے بیٹے کے طور پر منتخب فرمائے۔ لیکن اس صورت میں ایک بہت بڑی قباحت لازم آتی ہے کہ بیٹے کے طور پر جسے بھی انتخاب کیا جائے گا وہ یقیناً مخلوقات میں سے ہونے کی وجہ سے ایک مخلوق ہوگا۔ تو اس کا مطلب یہ ہے کہ باپ خالق اور بیٹا مخلوق، آخر اس میں کیا تک ہے۔ اس لئے فرمایا: اللہ تعالیٰ ایک ہے، کوئی دوسرا اس کا ہم جنس نہیں ہو سکتا، اس کی اولاد کیسے ہو سکتی ہے، وہ سب کا سنبھالنے والا ہے، اسے کسی سہارے کی ضرورت کیا ہے، اس پر کبھی کمزوری یا اضمحلال طاری نہیں ہوگا۔

خَلَقَ السَّمَوَاتِ وَالْأَرْضَ بِالْحَقِّ يُكَوِّرُ اللَّيْلَ عَلَى النَّهَارِ وَيُكَوِّرُ النَّهَارَ عَلَى اللَّيْلِ
وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ۗ أَلَا هُوَ الْعَزِيزُ الْغَفَّارُ ۝

(اس نے آسمانوں اور زمین کو حق کے ساتھ پیدا کیا، وہ رات کو دن پر لپیٹتا ہے اور دن کو رات پر ڈھانکتا ہے، اس نے سورج اور چاند کو مسخر کر رکھا ہے، ہر ایک وقت مقرر کی پابندی کے ساتھ چلا جا رہا ہے۔ یاد رکھو وہ زبردست ہے اور درگزر کرنے والا ہے۔ ۵)

انسان کے بگاڑ کا ایک سبب

انسانوں میں شرک کے پیدا ہونے اور جاری رہنے کے جو اسباب ہیں ان میں سے ایک سبب یہ ہے کہ وہ یہ سمجھتے ہیں کہ نیکی اور بدی کے معیارات پر پورا اترنا اور اللہ تعالیٰ کی رضا کے مطابق زندگی گزارنا یہ انسان کیلئے بہت مشکل ہے۔ قدم قدم پر خواہشات کی گرفت اور مفادات کی ہوس آدمی کو غلط کام کرنے پر آمادہ کرتی ہے۔ اس لئے اللہ تعالیٰ کی گرفت سے بچنے کیلئے اگر کوئی آسان اور یقینی صورت ہو سکتی ہے تو وہ صرف

ہے کہ کچھ قوتوں کو اللہ تعالیٰ کے یہاں سفارشی تسلیم کیا جائے اور ان کی سفارش کے بھروسے پر زندگی گزاری جائے اور یہ یقین رکھا جائے کہ یہ ہمارے سفارشی ہمیں اللہ تعالیٰ کے عذاب سے بچالیں گے۔ اس غلط فہمی کا ازالہ کرتے ہوئے ارشاد فرمایا گیا ہے کہ اللہ تعالیٰ نے زمین و آسمان کو حق کے ساتھ یعنی ایک مقصد کے ساتھ پیدا فرمایا۔ اس کے ہر کام میں حکمت ہے اور حکیم کا کوئی کام کبھی بھی بے مقصد نہیں ہوتا۔ بڑے بڑے اجرام فلکی ان پر ہمارے بیشتر زندگی کے معاملات کا دار و مدار ہے انہیں اللہ تعالیٰ نے کوئی نہ کوئی مقصد دے کر پیدا کیا ہے اور وہ اسی مقصد کی تکمیل میں شب و روز اپنا فرض انجام دے رہے ہیں۔ اسی طرح اللہ تعالیٰ کی مخلوقات میں سے کوئی چھوٹی سے چھوٹی مخلوق بھی ایسی نہیں جس کیلئے اللہ تعالیٰ نے کوئی عظیمہ حیات مقرر نہ کیا ہو۔ اس کے باوجود انسان کا یہ سمجھنا کہ اس کے اعمال و عقائد کچھ بھی ہوں۔ وہ کاروبار حیات میں مفید ثابت ہو یا نقصان دہ، بس اگر اس نے اپنے کچھ سفارشی بنا رکھے ہیں تو پھر اسے عاقبت کا کوئی اندیشہ نہیں ہونا چاہئے۔ یہ تصور اگر ایک طرف باقی تمام مخلوقات کے سلوب حیات سے بالکل ہٹا ہوا ہے تو دوسری طرف اس کا مطلب یہ ہوگا کہ اللہ تعالیٰ کی نگاہ میں خیر و شر، نیکی اور بدی، ایثار اور خود غرضی، خیر خواہی اور بد خواہی، ذہنی بالیدگی اور ذہنی پراگندگی، قلب کی پاکیزگی اور قلب کا انتشار سب برابر ہوں۔ ایک خوش خصال آدمی بھی اسی نظر سے دیکھا جائے جیسے ایک بد خصلت اور ایک بد معاش آدمی کو دیکھا جاتا ہے۔ جبکہ یہ تصور اللہ تعالیٰ کی صفات، تاریخ مذاہب اور انسانی اقدار کے یکسر خلاف ہے اور کوئی عقل سلیم اسے باور نہیں کر سکتی۔ اس صورتحال کو قبول کرنے کا نتیجہ تو یہ ہوگا کہ اللہ تعالیٰ اس کائنات کا خالق ضرور ہے، لیکن نہ اس کے پاس قدرت ہے اور نہ اختیار۔ نہ اس کے پاس بے پایاں علم ہے اور نہ انسانوں کی بھلائی کا کوئی تصور۔ چنانچہ اسی کی تردید کرتے ہوئے ارشاد فرمایا کہ اللہ تعالیٰ کی ذات تخلیق کے بعد کائنات سے لا تعلق نہیں ہوگئی بلکہ وہ روز و شب کے اختلاف اور زمین کی گردش کے ایک ایک مرحلے پر اپنی گرفت رکھتا ہے۔ اور اپنی حکمت کے مطابق اس نظام عالم کو چلا رہا ہے۔ مزید فرمایا کہ تم دیکھ رہے ہو کہ سورج کی گرمی سے اہل زمین کے چولہے جل رہے ہیں، اسی کے اثرات سے بارشیں برس رہی ہیں، اسی کی تپش سے غلے پکتے اور انسانی غذا کا سرو سامان ہوتا ہے اور چاند کی حلاوت سے پھلوں میں گداز اور مٹھاس پیدا ہوتی ہے۔ اس کے علاوہ اور بھی بے شمار انسانی مفادات ہیں جو ان دونوں سے وابستہ ہیں۔ لیکن یہ دونوں گڑے اپنی عظمت اور وسعت کے باوجود اللہ تعالیٰ نے مسخر کر رکھے ہیں اور اس کے مقرر کردہ نظام الاوقات کے مطابق گردش کر رہے ہیں۔ مجال نہیں کہ ان کی پابندی اوقات میں منٹ اور سیکنڈ کا بھی فرق پیدا ہو جائے۔ آخر میں فرمایا کہ یہ بات اچھی طرح ذہن نشین کر لو کہ اللہ تعالیٰ عزیز بھی ہے اور غفار بھی۔ اگر وہ کسی بھی انسانی گروہ کو عذاب دینا چاہے تو کوئی طاقت اس کی مزاحمت نہیں کر سکتی۔ اس کے اذن کے بغیر نہ کوئی اس کے ہاں رسائی حاصل کر سکتا ہے اور نہ کسی کے لئے کوئی سفارش کر سکتا ہے۔ اور ساتھ ہی ساتھ اس میں یہ کرم بھی ہے کہ لوگ گستاخیوں پر گستاخیاں کرتے ہیں لیکن وہ ان کو سزا دینے میں کبھی تعجیل سے کام نہیں لیتا بلکہ مہلت پہ مہلت دیئے جاتا ہے۔ حالانکہ عزیز ہونے کی وجہ سے وہ ہر چیز پر غالب ہے لیکن غفار ہونے کی وجہ سے وہ لوگوں کو سزا دینے میں کبھی جلدی نہیں کرتا۔

خَلَقَكُمْ مِنْ نَفْسٍ وَاحِدَةٍ ثُمَّ جَعَلَ مِنْهَا زَوْجَهَا وَانزَلَ لَكُمْ مِنَ الْأَنْعَامِ ثَمَنِيَةَ أَزْوَاجٍ
يَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلْمٍ ثَلَاثٌ ذَلِكُمُ اللَّهُ رَبُّكُمْ
لَهُ الْمُلْكُ لَا إِلَهَ إِلَّا هُوَ فَأَنَّى تُصْرَفُونَ ﴿٦﴾

(اسی نے تم کو ایک جان سے پیدا کیا، پھر اسی کی جنس سے اس کا جوڑا بنایا، اور اتاریں اس نے تمہارے لئے چوپایوں کی آٹھ قسمیں، وہ تمہیں تمہاری ماؤں کے پیٹوں سے پیدا کرتا ہے ایک خلقت کے بعد دوسری خلقت میں تین تین باریک پردوں کے اندر، یہی اللہ تمہارا رب ہے، اسی کی بادشاہی ہے، اس کے سوا کوئی معبود نہیں ہے، تم کدھر سے پھرائے جا رہے ہو۔ ۶)

گزشتہ مضمون کا تسلسل

یہ گزشتہ مضمون کا تسلسل ہے۔ گزشتہ آیت میں اللہ تعالیٰ کے خالق ہونے کی وضاحت کیلئے زمین و آسمان کی تخلیق کا ذکر فرمایا اور کائنات کا نظام چلانے کی دلیل کے طور پر شب و روز پر اپنی گرفت اور اپنی قدرت کا اظہار فرمایا۔ اور اسی کی مزید وضاحت کیلئے شمس و قمر کی تسخیر کو بطور دلیل پیش کیا۔ اب بعض مزید دلائل کو پیش پا افتادہ حقائق کے طور پر پیش فرمایا جا رہا ہے کہ زمین و آسمان کی وسعتوں کو تم کیا جانو، البتہ تمہیں یہ تو معلوم ہے کہ اللہ تعالیٰ نے ہی تم سب کو ایک نفس سے پیدا فرمایا، پھر اسی کی جنس سے اس کا جوڑا بنایا اور پھر اسی جوڑے سے نسل انسانی اس طرح زمین پر پھیلی کہ آج زمین کا کوئی گوشہ اس سے خالی نظر نہیں آتا۔ اور حیرت کی بات یہ ہے کہ زمین مختلف براعظموں میں تقسیم ہے۔ جغرافیائی تقسیم نے انسانوں کو الگ الگ شناخت بخشی ہے اور پھر ان کے رنگ و آہنگ میں بھی قابل ذکر تفاوت پایا جاتا ہے۔ باایں ہمہ یہ دیکھ کر حیرت ہوتی ہے کہ زمین کے ہر گوشے میں پیدا ہونے والا انسان مرد و عورت کی شکل میں اس تناسب کے ساتھ پیدا کیا جا رہا ہے کہ کبھی کسی خطے میں یہ سوال پیدا نہیں ہوا کہ مرد و عورت دونوں میں سے کسی کو اتنی بڑی تعداد میں پیدا کر دیا گیا ہے کہ ان دونوں میں بری طرح تناسب بگڑ کے رہ گیا ہے۔ ان دونوں میں معمولی افرادی تفاوت تو بہت ساری حکمتوں پر دلیل ہے، البتہ ایسا تفاوت جو تناسب اور ازدواجی زندگی کیلئے تباہ کن ثابت ہو، کسی خطے میں ظہور پذیر نہیں ہوا۔ سوال یہ ہے کہ آدم کا پیدا ہونا اور پھر اسی کی جنس سے نوع انسانی کا ایک تناسب کے ساتھ ظہور پذیر ہونا یہ سب اللہ تعالیٰ کی تخلیق کا ثمر ہے اور اسے تم بھی تسلیم کرتے ہو۔ تو پھر تم نے دوسرے معبود کیلئے گنجائش کہاں سے پیدا کر لی۔

صفتِ تخلیق کے بعد صفتِ ربوبیت کی طرف اشارہ کرتے ہوئے ارشاد فرمایا کہ اس نے تمہیں یونہی پیدا کر کے نہیں چھوڑ دیا بلکہ تمہاری تخلیق کے ساتھ ہی اس نے تمہاری ربوبیت یعنی پرورش کا سامان بھی کیا۔ اس کیلئے جہاں اس نے زمین میں قوتِ روئیدگی رکھی اور آسمان سے بارش کے برسنے کا انتظام کیا اور سورج اور چاند کو غلہ پکانے اور پھلوں میں مٹھاس پیدا کرنے کی ذمہ داری سونپی، وہیں اس نے ایسے چار پائے بھی پیدا کئے جن پر ترقی کے دور سے پہلے تمہارے معاش کا انحصار تھا۔ ان سے مراد وہ پالتو چوپائے ہیں جو اہل عرب میں معروف تھے اور جن پر ان کی معیشت کا بہت حد تک دارومدار تھا۔ ان سے مراد چھوٹے چوپایوں میں بھیڑ بکری اور بڑے چوپایوں میں اونٹ اور گائے تھے۔ اور انعام کا لفظ انہی پر بولا جاتا ہے۔ انہیں یہاں ثَمَنِیَّةَ اَزْوَاج سے تعبیر فرمایا۔ ازواج کا لفظ جوڑے کیلئے بھی آتا ہے اور جوڑے کے ایک فرد کیلئے بھی۔ یہاں دوسرے معنی میں استعمال ہوا ہے۔ ان کو اگر نرمادہ میں تقسیم کر دیا جائے تو ان کی تعداد آٹھ ہو جاتی ہے۔ عرب انہیں کا دودھ پیتے تھے، انہیں کی اُون سے کپڑا بنتے تھے، انہیں کے چمڑوں سے جوتے، خیمے اور بعض دوسری چیزیں بنائی جاتی تھیں۔ انہیں کا گوشت ان کی خوراک کا اہم حصہ تھا۔ چنانچہ ان کی افادیت کی طرف اشارہ کرتے ہوئے ان کی تخلیق کو اَنْزَلَ لَكُمْ سے تعبیر کیا ہے۔ لوہے کیلئے بھی

یہی تعبیر اختیار کی گئی ہے۔ یہ دونوں اپنی افادیت میں چونکہ سب سے پیش پیش ہیں اس لئے بجائے یہ کہنے کہ ہم نے اسے پیدا کیا، یہ فرمایا کہ اللہ تعالیٰ نے اسے تمہارے لئے نازل کیا۔ اور اس طرح سے اللہ تعالیٰ نے زمین پر اپنی ربوبیت کا دسترخوان بچھا دیا۔

خلق اور ربوبیت کے ذکر کے بعد اللہ تعالیٰ اپنی قدرت، کاریگری اور اپنے احاطہ علم کا ذکر فرما رہا ہے کہ اللہ تعالیٰ تمہیں تمہاری ماؤں کے پیٹوں سے اس طرح پیدا فرماتا ہے کہ پانی کی ایک بوند رحم مادر میں داخل ہوتی ہے اور پھر وہ ایسے حیرت انگیز طریقے سے تبدیلیوں کے مراحل طے کرتی ہے کہ اگر یہ تجربہ ہمارے سامنے نہ ہو تو کبھی کسی انسان کی عقل اس کو ماننے کیلئے تیار نہ ہو۔ قرآن کریم نے سورۃ المومنون میں ان مختلف مراحل کی تفصیل بیان کرتے ہوئے ارشاد فرمایا:

ثُمَّ خَلَقْنَا النُّطْفَةَ عَلَقَةً فَخَلَقْنَا الْمُضْغَةَ عَلَقًا فَكَسَوْنَا الْعِظَامَ لَحْمًا ثُمَّ أَنشَأْنَاهُ خَلْقًا آخَرَ
”پھر ہم نطفہ کو خون کی پھٹکی کی شکل میں کر دیتے ہیں اور خون کی پھٹکی کو گوشت کا لوتھڑا بنا دیتے ہیں، پھر لوتھڑے میں ہڈیاں پیدا کر دیتے ہیں اور ہڈیوں پر گوشت چڑھا دیتے ہیں، پھر اس کو نئی خلقت میں کر دیتے ہیں۔“

غور فرمائیے کہ پانی کی ایک بوند کا پیٹ کے اندر ان تبدیلیوں کے مراحل سے گزرنے کے بعد ایک ایسی مخلوق میں تبدیل ہو جانا جو کل کو کائنات کا گل سرسبد بننے والا ہے، کس قدر حیرت انگیز ہے۔ اور اس پر بھی مزید تعجب اس بات پر ہے کہ یہ اتنا بڑا کام اور قدرت کا غیر معمولی ظہور اور اللہ تعالیٰ کے بے پایاں علم کا منہ بولتا ثبوت کسی روشنی میں وجود پذیر نہیں ہوتا بلکہ یہ سب کچھ تاریکی کے تین پردوں میں ہوتا ہے کہ سب سے پہلے پیٹ کی تاریکی، پھر رحم مادر کی تاریکی اور پھر اس جھلی کی تاریکی جس میں بچہ لپٹا ہوا ہوتا ہے اور اسے مشیمہ کہتے ہیں۔ کیا یہ اس بات کی کافی شہادت نہیں کہ اللہ تعالیٰ کا علم ہر جلی و خفی چیز کو محیط ہے۔

آخر میں فرمایا کہ جس ذات کی تخلیق ربوبیت اور بے پایاں علم کی یہ شانیں ہیں وہی تمہارا اللہ ہے اور وہی تمہارا رب ہے۔ یعنی وہی تمہارا آقا ہے، وہی تمہارا حاکم اور مالک ہے۔ کائنات کی ہر چیز اسی کی ملکیت اور تمام زمین و آسمان پر اسی کی بادشاہی ہے۔ اس کے سوا کوئی اور معبود نہیں۔ اور اس کے معبود ہونے پر جتنے دلائل دیئے گئے ہیں، ان میں سے کسی دلیل میں کوئی پیچیدگی نہیں۔ ہر ایک دل میں اتر جانے والی اور دماغ کیلئے نہایت سہل اور سادہ۔ تو پھر کچھ سمجھ نہیں آتی کہ تمہاری عقلوں کو کیا ہو جاتا ہے۔ یعنی ایسے حقائق دیکھنے اور سننے کے بعد عقل کیلئے کسی اور سمت جانے کی کوئی گنجائش باقی نہیں رہتی۔ لیکن اچانک یہ دیکھنے میں آتا ہے کہ ان باتوں کے سننے والے ان باتوں کو قبول کرنے کی بجائے اچانک دوسری طرف چل پڑتے ہیں۔ معلوم ہوتا ہے کہ انہوں نے اپنی باگ کسی اور کے ہاتھ میں دے رکھی ہے اور وہ انہیں باگ سے پکڑے جدھر چاہتا ہے لئے پھرتا ہے۔ چنانچہ اسی حیران کن نتیجے کی طرف توجہ دلانے کیلئے یہاں نَصْرَفُونَ مجہول کا صیغہ لایا گیا ہے تاکہ سلسلہ ہدایت و ضلالت کا مسافر یہ سمجھنے کی زحمت کر سکے کہ میں ایک عقل و شعور رکھنے والا آدمی ہوں، لیکن کس قدر بد نصیبی کی بات ہے کہ چند گمراہ کرنے والوں کے ہاتھوں میں اس قدر بے بس ہو چکا ہوں کہ میں کبھی اپنی عقل کو استعمال کرنے کا موقع نہیں پاتا۔ اس سے ممکن ہے کہ مخالفین میں وہ لوگ جو طبقہ خواص سے تعلق نہیں رکھتے وہ غور و فکر کرنے اور آزادانہ اختیار کو استعمال کرتے ہوئے صراطِ مستقیم کی دولت کو تلاش کرنے میں کامیاب ہو سکیں۔

إِنْ تَكْفُرُوا فَإِنَّ اللَّهَ غَنِيٌّ عَنْكُمْ ۖ وَلَا يَرْضَىٰ لِعِبَادِهِ الْكُفْرَ ۗ وَإِنْ تَشْكُرُوا
يَرْضَهُ لَكُمْ ۗ وَلَا تَزِرُ وَازِرَةٌ وِزْرَ أُخْرَىٰ ۗ ثُمَّ إِلَىٰ رَبِّكُمْ مَرْجِعُكُمْ فَيُنَبِّئُكُمْ

بِمَا كُنْتُمْ تَعْمَلُونَ ۗ إِنَّهُ عَلِيمٌ بِذَاتِ الصُّدُورِ ۝

(اگر تم کفر کرو تو اللہ تم سے بے نیاز ہے لیکن وہ اپنے بندوں کیلئے کفر کو پسند نہیں کرتا اور اگر تم شکر کرو تو وہ اسے تمہارے لئے پسند کرتا ہے اور کوئی بوجھ اٹھانے والا کسی دوسرے کا بوجھ نہیں اٹھائے گا پھر تمہارے رب ہی کی طرف تمہاری واپسی ہے تو وہ تمہیں بتائے گا کہ تم کیا کرتے رہے ہو، وہ تو سینوں کے بھیدوں کو بھی جاننے والا ہے۔ ۷)

لوگوں کے کفر و ایمان سے اللہ تعالیٰ کی بے نیازی

نہایت محکم دلائل سے اللہ تعالیٰ کی الوہیت، اس کی وحدانیت، اس کی ربوبیت اور اس کی حاکمیت کو واضح کرنے کے بعد جس کا لازمی نتیجہ یہ ہونا چاہئے کہ سننے والے اللہ تعالیٰ کے انتہائی شکر گزار ہوں، لیکن اگر وہ ان سب کے باوجود اللہ تعالیٰ سے کفر کرتے ہیں یعنی اس کی ناشکری کرتے ہیں، اس کے ماننے سے انکار کرتے ہیں، اس کے احکام بجالانے میں لیت و لعل کرتے ہیں تو پروردگار نے ارشاد فرمایا کہ اللہ تعالیٰ کی الوہیت اور اس کی خدائی میں کوئی کمی نہیں آئے گی۔ اس کی خدائی کا تمہارے ماننے یا نہ ماننے سے کوئی تعلق نہیں۔ تم مانو تو بھی وہ خدا ہے اور نہ مانو تب بھی وہ خدا ہے اور رہے گا۔ اس کی فرمانروائی اپنے زور پر چل رہی ہے کسی کے ماننے یا نہ ماننے سے اس میں کوئی فرق نہیں پڑتا۔ آنحضرت ﷺ کا ارشاد گرامی ہے: کہ اللہ تعالیٰ فرماتا ہے کہ یا عبادی لو ان اولکم و اخرکم و انسکم و جنکم کانوا علی افجر قلب رجل منکم مانقص من ملکی شیئا ”اے میرے بندو اگر تم سب کے سب اگلے اور پچھلے انسان اور جن اپنے میں سے کسی فاجر سے فاجر شخص کے دل کی طرح ہو جاؤ تو تب بھی میری بادشاہی میں کچھ بھی کمی نہ ہوگی۔“ لیکن یہ بات یاد رکھو کہ تمہارے کفر اور ناشکری سے اس کی الوہیت میں تو کوئی کمی نہیں آتی لیکن تمہاری زندگی معرض خطر میں پڑ جاتی ہے، تمہارے وجود کا جواز ختم ہو جاتا ہے، تمہاری عبدیت شیطنیت کی صورت اختیار کر جاتی ہے۔ اس لئے فرمایا کہ تمہارے کفر اور ناشکری کو اللہ تعالیٰ برداشت تو فرمائے گا لیکن وہ اسے پسند نہیں کرتا۔ یعنی جب گرفت کا وقت آئے گا تو تم اپنے کفر کی پاداش میں پکڑے جاؤ گے اور قیامت کے روز اس سزا کے مستحق ٹھہرو گے جو پروردگار نے کافروں کیلئے مقدر کر رکھی ہے۔

اس سے ہمیں ایک اور بات کی طرف بھی اشارہ ملتا ہے کہ اگر اللہ تعالیٰ بعض اعمال کو برداشت تو کرتا ہے لیکن وہ انہیں پسند نہیں کرتا تو اس کا مطلب یہ ہے کہ یہاں جو نظام نافذ ہے اس میں فی الجملہ انسان کو آزادی حاصل ہے، وہ جو چاہے کرے اس کا ہاتھ روکنے والا کوئی نہیں۔ لیکن اس کے افکار و اعمال کے دو حصے ہیں ایک وہ ہے جسے شریعت نے جائز قرار دیا ہے اسے اللہ تعالیٰ کی رضا شامل ہے اور دوسرا وہ ہے جس سے شریعت نے روکا ہے اور اسے کسی طرح کی سزا حاصل نہیں۔ یہ وہ افکار و اعمال ہیں جنہیں وقوع پذیر ہونے سے پروردگار نہیں روکتا لیکن قیامت کے دن اس پر سزا دے گا۔ کیونکہ اس سے اللہ تعالیٰ کی رضا وابستہ نہیں۔ اس کا مطلب یہ ہے کہ دنیا میں جو کچھ بھی ہوتا ہے چاہے وہ

جائز ہو یا ناجائز، صحیح ہو یا غلط وہ اللہ تعالیٰ کی مشیت کے تحت ہوتا ہے۔ یعنی اس کے ہونے پر اس کی طرف سے ایک عام اجازت حاصل ہے دوسرے لفظوں میں یوں کہہ لیجئے کہ کوئی پابندی نہیں۔ لیکن اگر شریعت میں اس کی اجازت نہیں دی گئی تو اللہ تعالیٰ کی رضا اس میں شامل نہیں ہوگی۔ اس کا مطلب یہ ہے کہ مشیت اور چیز ہے اور رضا اور چیز ہے۔ اس کو مثال کے طور پر یوں سمجھ لیجئے کہ اگر ایک شخص حرام خوری کے ذریعے پنا رزق حاصل کرنے کی کوشش کرتا ہے یعنی وہ سمگلنگ کرتا ہے، رشوت لیتا ہے، چوری کرتا ہے، ڈاکہ ڈالتا ہے، غبن کرتا ہے تو اللہ تعالیٰ اسے نہیں ذرائع سے رزق عطا فرمائے گا۔ یہ ہے اس کی مشیت۔ مگر مشیت کے تحت چور یا ڈاکو یا رشوت خوار کو رزق دینے کا یہ مطلب نہیں ہے کہ چوری، ڈاکہ اور رشوت کو اللہ تعالیٰ پسند بھی کرتا ہے۔ یہی بات یہاں بھی ارشاد فرمائی گئی ہے کہ تمہاری بندگی کا تقاضا تو یہ ہے کہ تم ہر حال میں اللہ تعالیٰ کا شکر بجالاؤ۔ لیکن اگر تم شکر کے بجائے کفر کا رویہ اختیار کرو تو ہم تمہیں زبردستی روک کر مومن نہیں بنائیں گے اور شکر ادا کرنے پر مجبور نہیں کریں گے۔ البتہ یہ رویہ پروردگار کو پسند نہیں کہ تم بندے ہو کر اپنے خالق و پروردگار سے کفر کرو۔ مختصر یہ کہ جزا و سزا کی تمام تر سکیم کا دار و مدار اسی رضا اور عدم رضا پر ہے۔ اور انسان کی فی الجملہ آزادی کا تعلق اللہ تعالیٰ کی مشیت سے ہے۔

اس آیت کریمہ میں مزید ایک بات فرمائی گئی ہے کہ کوئی بوجھ اٹھانے والا دوسرے کا بوجھ نہیں اٹھائے گا۔ یعنی ہر شخص کی ذمہ داری اس کے اپنے اوپر ہے، دوسرا اس کی طرف سے جواب دہی کرنے والا نہیں بنے گا۔ یہ دراصل مشرکین کی دو طرح کی غلط فہمیوں کا ازالہ کیا گیا ہے۔ ایک تو یہ کہ جس طرح ہم سورۃ العنکبوت میں پڑھ چکے ہیں کہ جب کوئی نوجوان اسلام قبول کرتا تھا تو سارے خاندان میں پریشانی کی ایک لہر دوڑ جاتی تھی۔ خاندان کے بزرگ اکٹھے ہوتے تو سختی کی بجائے ابتداء میں نرمی سے کام لیتے۔ اور یہ کہتے کہ ہماری روایت یہ ہے کہ ہمیشہ فیصلے خاندان کے بزرگوں کی رائے سے ہوتے رہے ہیں، تم نے اپنی زندگی کی روش بدلنے کا فیصلہ کیا ہے تو یہ فیصلہ تمہیں تنہا نہیں بلکہ بزرگوں کی رائے سے کرنا چاہئے۔ ہماری رائے یہ ہے کہ اسلام اس قابل نہیں کہ اسے فکر و عمل کا ضابطہ سمجھ کر اپنی زندگی کا رویہ بنا لیا جائے اور زندگی کو یکسر تبدیل کر دیا جائے۔ رہی یہ بات کہ تمہیں گمان یہ ہے کہ قیامت آئے گی اور اس میں جواب دہی کرنا پڑے گا۔ تو ہم تمہیں یقین دلاتے ہیں کہ اگر ایسا ہوا تو اس کی ذمہ داری ہم اپنے سر لے لیں گے اور تمہیں کوئی گزند نہیں پہنچنے دیں گے۔ اس غلط فہمی کو دور کرتے ہوئے ارشاد فرمایا گیا ہے کہ ہر شخص اپنے فکر و عمل کیلئے جواب دہ ہے۔ اللہ تعالیٰ نے اسے عقل اور قوت امتیاز بخشی ہے اور فی الجملہ ایک آزادی عطا فرمائی ہے۔ اس لئے وہ شخصی طور پر اللہ تعالیٰ کے سامنے جواب دہ ہے، کوئی دوسرا اس کا بوجھ نہیں اٹھا سکے گا۔

دوسری غلط فہمی ان کی یہ تھی کہ کوئی شخص کیسی بھی بدتر زندگی گزار کے جائے اسے سزا کا کوئی اندیشہ نہیں، کیونکہ اس کے دیوی دیوتا اس کی وکالت و شفاعت کر کے اسے خدا کی پکڑ سے بچالیں گے۔ گویا کہ اس شفاعت کے غلط عقیدے نے انہیں جواب دہی کے تصور سے بالکل بے فکر بنا رکھا تھا۔ اس لئے فرمایا گیا کہ وہاں کوئی کسی کے کام نہیں آئے گا۔ کیونکہ تم سب کی واپسی اللہ تعالیٰ ہی کی طرف ہونے والی ہے وہاں کوئی شخص بھی جواب دہی سے نہیں بچے گا، ہر شخص کے سامنے اس کے اعمال کا پورا دفتر رکھ دیا جائے گا اور پروردگار چونکہ ہر شخص کے دل کے بھیدوں سے بھی واقف ہے اس لئے اسے کسی سے پوچھنے کی ضرورت نہیں پڑے گی۔ نہ وہاں کوئی یہ کہنے کی جرأت کر سکے گا کہ میں فلاں کے بارے میں جو کچھ جانتا ہوں وہ اللہ تعالیٰ کے علم سے بھی بڑھ کر ہے۔ تو اس طرح سے ہر شخص اپنے اعمال کی پاداش میں پکڑا جائے گا۔

وَإِذَا مَسَّ الْإِنْسَانَ ضُرٌّ عَارِبَهُ مُنِيبًا إِلَيْهِ ثُمَّ إِذَا خَوَّلَهُ نِعْمَةً مِّنْهُ نَسِيَ
مَا كَانَ يَدْعُوًّا إِلَيْهِ مِنْ قَبْلُ وَجَعَلَ لِلَّهِ أَنْدَادًا لِّيُضِلَّ عَنْ سَبِيلِهِ قُلْ تَمَتَّعْ

بِكُفْرِكَ قَلِيلًا إِنَّكَ مِنْ أَصْحَابِ النَّارِ ۝۸

(جب انسان کو کوئی تکلیف پہنچتی ہے تو وہ اپنے رب کو پکارتا ہے صرف اسی کی طرف متوجہ ہو کر، پھر جب اس کا رب اسے اپنی نعمت سے نواز دیتا ہے تو وہ بھول جاتا ہے اس مصیبت کو جس کیلئے پہلے پکارتا رہا تھا اور اللہ تعالیٰ کے ہمسر ٹھہرانے لگتا ہے تاکہ اس راہ سے لوگوں کو گمراہ کرے، اے پیغمبر کہہ دیجئے کچھ دنوں اپنے کفر کا فائدہ اٹھا لو، تم یقیناً آگ والوں میں سے ہو۔ ۸)

انسان کی کمزوری

سیاقِ کلامِ قرینہ ہے اس بات کا کہ یہاں انسان سے مراد، ناشکر انسان ہے جس نے ناشکری کی وجہ سے کفر یا شرک کا رویہ اختیار کر رکھا ہے۔ ایسا انسان جن شخصی کمزوریوں کا شکار ہوتا ہے ان میں سے ایک کمزوری یہ ہے کہ اس کی زندگی کا مجموعی رویہ اس کی خواہشِ نفس کے تابع ہوتا ہے۔ وہ ہر وہ کام کرتا ہے خواہشِ نفس جس کا تقاضا کرتی ہے۔ اس کا نتیجہ یہ ہوتا ہے کہ اللہ تعالیٰ نے جس فطرت پر انسان کو پیدا کیا ہے وہ فطرتِ دب کے رہ جاتی ہے۔ عام معمول کی زندگی میں اسے کبھی سراٹھانے کا موقع نہیں ملتا۔ البتہ جب کوئی بڑی آفت یا مصیبت آ پہنچتی ہے اور اس کی خواہشِ نفس اس مصیبت کا مقابلہ کرنے سے عاجز ہو جاتی ہے اور جن قوتوں کو اللہ تعالیٰ کا شریک بنا رکھا تھا ان کو بار بار پکارنے کے باوجود کہیں سے کوئی مدد نہیں پہنچتی، تو اس کی فطرت کو سراٹھانے کا موقع ملتا ہے۔ وہ اس انسان کو یاد دلاتی ہے کہ تیرا ایک فاطر اور خالق بھی ہے جس نے تجھے فطرتِ اسلام پر پیدا کیا تھا، جس کی یاد میں ہمیشہ تیرا دل دھڑکتا تھا اور ہر طرح کے مصائب میں تو ہمیشہ اسے پکارتا تھا۔ اب تجھے خواہشاتِ نفس نے ایسا اسیر بنا رکھا ہے اور تیرے غلط اعتقادات نے تیرے دل و دماغ کو ایسا مسحور کر رکھا ہے کہ تو اپنی فطرت کی پکار سننے سے بھی عاجز ہو گیا ہے۔ مصیبت میں چونکہ اس کے سوا کوئی کام آنے والا نہیں۔ اس لئے پھر وہ اپنے رب کو پکارتا ہے، ہر طرف سے کٹ کر صرف اسی کی طرف متوجہ ہو کر اس یقین کے ساتھ کہ مجھے اس مصیبت سے اس کے سوا کوئی نجات دینے والا نہیں۔ چنانچہ اللہ تعالیٰ اس کی بے بسی پر رحم کھا کر جب اسے اس مصیبت سے نکال دیتا ہے اور اپنے فضل و کرم سے اسے نوازتا ہے تو وہ اس مصیبت کو بالکل بھول جاتا ہے جس میں اس نے اپنے اللہ کو پکارتا تھا۔ اور یہ گمان کرنے لگتا ہے کہ اس مصیبت سے میں اپنے حسن تدبیر سے نکلا ہوں۔ اور یا یہ سمجھتا ہے کہ فلاں دیوی دیوتا یا فلاں بزرگ کی وجہ سے مجھے اس مصیبت سے نجات ملی ہے۔ اس طرح سے نہ صرف وہ خود گمراہ ہوتا ہے بلکہ دوسروں کو بھی مزید گمراہی میں مبتلا کرتا ہے کہ یہ کتنے پہنچے ہوئے بزرگ ہیں اور ان کے پاس کتنی قوتیں ہیں کہ ان کے دستِ تصرف کی یہ عنایت ہے۔ چنانچہ دوسرے لوگ بھی ان معبودانِ غیر اللہ کے معتقد بن جاتے ہیں۔ نتیجہ اس کا یہ ہوتا ہے کہ خود تو یہ گمراہ تھا ہی اور بھی کئی لوگوں کو گمراہ کر دیتا ہے۔ آیت کے آخر میں آنحضرت ﷺ سے کہا گیا ہے کہ آپ ایسے تمام لوگوں کو متنبہ کر دیجئے کہ تم مہد سے لے کر لحد تک اللہ تعالیٰ کی نعمتوں سے بہرہ ور ہوتے ہو۔

زندگی کا کوئی مرحلہ ایسا نہیں جس میں تم اس کی بے شمار نعمتوں سے فائدہ نہیں اٹھاتے۔ لیکن اس کے باوجود نہ تم اس کا شکر بجالاتے ہو کہ اس نے تمہیں یہ نعمتیں عطا کیں اور نہ تم اس کی توحید کے قائل ہوتے ہو کہ ان نعمتوں کے ادا کرنے میں کسی اور کا کوئی دخل نہیں۔ تمہارا رویہ حیوانات سے مختلف نہیں کہ انہیں صرف چارہ کھانے اور غذا حاصل کرنے سے کام ہے اس سے زیادہ وہ کچھ نہیں جانتے کہ یہ غذا کہاں سے آئی ہے اور اس عطا کرنے والے نے ہم پر کیا ذمہ داریاں عائد کر رکھی ہیں۔ تم اپنے اس کافرانہ اور مشرکانہ رویے سے شتر بے مہار کی طرح جتنا متمتع ہو سکتے ہو، ہولو۔ لطف و لذت کے مواقع سے جتنا حظ اٹھا سکتے ہو، اٹھا لو۔ یہ چند روزہ مہلت ہے اس کے بعد تمہیں آخرت میں اللہ تعالیٰ کے حضور پیش ہونا ہے۔ تمہارا انجام اس کے سوا کچھ نہیں کہ تم جہنم کے آگ کا ایندھن بننے والے ہو۔

أَمَّنْ هُوَ قَانِتٌ آنَاءَ اللَّيْلِ سَاجِدًا وَقَائِمًا يَحْذَرُ الْآخِرَةَ وَيَرْجُوا رَحْمَةَ رَبِّهِ قُلْ هَلْ

يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۗ إِنَّمَا يَتَذَكَّرُ أُولُو الْأَلْبَابِ ۗ (۹)

(کیا وہ شخص جو عاجزی کرنے والا ہے شب کے اوقات میں اپنے رب کے آگے سجدہ کرتے ہوئے اور قیام کی حالت میں، آخرت سے ڈرتا ہے اور اپنے رب کی رحمت کا امیدوار ہے (اور دوسرا جو ان صفات سے عاری ہے کیا یہ دونوں یکساں ہو جائیں گے) ان سے پوچھئے کیا جاننے والے اور نہ جاننے والے دونوں برابر ہیں، نصیحت تو عقل والے ہی قبول کرتے ہیں۔ ۹)

اسلوب کی وضاحت

اس آیت کریمہ کے مفہوم کی وضاحت سے پہلے اس کے اسلوب کو سمجھ لینا چاہئے۔ اس کا اسلوب استفہامیہ ہے، لیکن سوال کے دونوں اجزا کو واضح کرنے کی بجائے ایک جز کو بیان کیا گیا ہے اور دوسرے جز کو سامع یا قاری کی ذہانت پر چھوڑ دیا گیا ہے۔ کیونکہ سوال اتنا واضح ہے کہ تھوڑا سا ذہن پر زور دے کر سوال کے دوسرے جز کو بڑی آسانی سے سمجھا جاسکتا ہے۔ اور یہ اسلوب قرآن کریم میں اجنبی نہیں بلکہ مختلف مواقع پر اس کو استعمال کیا گیا ہے۔

شفاعتِ باطل کا عقیدہ حق و باطل کا امتیاز ختم کر دیتا ہے

پیش نظر آیت کریمہ میں اس سوال کے اگر دونوں اجزا کو کھولا جائے تو اس کی صورت یہ بنتی ہے کہ ایک شخص جو نہایت عاجزی اور فروتنی کے ساتھ شب کے اوقات میں اپنے رب کے حضور کبھی سجدہ میں اسے یاد کرتا ہے اور کبھی قیام میں۔ اس قدر عبادت کے باوجود وہ آخرت سے ڈرتا ہے کہ نہ جانے وہاں میرے اعمال قبول کئے جائیں گے یا نہیں۔ اور ساتھ ہی ساتھ اپنے رب کی رحمت کا امیدوار ہے کہ وہ بارگاہ ایسی ہے کہ اس بارگاہ کے فقیر کبھی محروم نہیں رہتے۔ اور اس کے مقابلے میں ایک دوسرا شخص ہے جسے اس کی عرفی حیثیت اور مال و دولت کی کثرت نے ایک پندار میں مبتلا کر رکھا ہے، وہ کبھی بھول کر بھی اپنے رب کو یاد نہیں کرتا۔ اس کے باوجود اسے آخرت کا کوئی اندیشہ نہیں اور نہ اسے اللہ تعالیٰ کی رحمت کی کوئی پرواہ ہے۔ کیا یہ دونوں شخص برابر ہو جائیں گے۔ اس میں غور کر کے دیکھئے کہ سوال کے پہلے جز کے بعد دوسرا جز خود بخود

کھلتا نظر آتا ہے۔ اور جب دونوں جزیل کر سوال مکمل ہو جاتا ہے تو اس کے جواب کے تعین میں بھی کوئی دشواری پیش نہیں آتی۔ ہر عقل رکھنے والا شخص یہ کہے گا کہ یقیناً یہ دونوں شخص برابر نہیں ہو سکتے، ان کا انجام یکساں نہیں ہو سکتا۔ تو جو لوگ یہ سمجھتے ہیں کہ کوئی شخص خواہ کیسی ہی بد عملی کی زندگی گزارے اس کا تعلق اللہ تعالیٰ اور اس کے بندوں کے ساتھ چاہے کیسا ہی نامناسب ہو اس میں اور اس شخص میں جو اللہ تعالیٰ سے ڈرنے والا ہے اور اس کے احکام سے انحراف نہیں کرتا، ان دونوں کے انجام میں کوئی فرق نہیں، کیونکہ پہلا شخص اگر اپنے حُسنِ عمل کی وجہ سے اللہ تعالیٰ کی بارگاہ میں مقبول ہے تو دوسرا شخص کسی نہ کسی کی سفارش سے اللہ تعالیٰ کے یہاں باریاب ہو جائے گا۔

آیت کریمہ میں اللہ تعالیٰ نے اپنے پسندیدہ بندے کی جو صفات بیان کی ہیں وہ نہایت قابلِ توجہ ہیں جن میں سب سے پہلی صفت یہ ہے کہ وہ قانت ہے۔ قنوت کا مفہوم تواضع، فروتنی، عاجزی اور نیاز مندی ہے۔ یوں تو اس کا اظہار اعمال سے بھی ہوتا ہے، لیکن حقیقت میں اس کا تعلق دل کی حالت سے ہے جس کا اظہار بندوں کے سامنے بالعموم نہیں کیا جاتا تا کہ ریا کا شبہ نہ ہو۔ البتہ اس کا صحیح محل رات کی تنہائیاں ہیں۔ جب آدمی اللہ تعالیٰ کے حضور اپنی عاجزی کا سرمایہ لے کر حاضر ہوتا ہے۔ کبھی وہ سجدے میں گر کر اپنی بندگی اور فروتنی کا سرمایہ اللہ تعالیٰ کے حضور نذر کرتا ہے اور کبھی غلاموں کی طرح کھڑے ہو کر اس کی غلامی کا اقرار اور اس سے وفا کا عہد کرتا ہے۔ اور سجود اور قیام کے تقابل پر غور کریں تو معلوم ہوتا ہے کہ اپنے رب کو راضی کرنے کی ایک بے چینی ہے جس نے اس بندے کو اس طرح بے چین کر رکھا ہے کہ کبھی وہ کھڑا ہو کر اپنے رب کو پکارتا ہے اور کبھی اس کے سامنے ڈھیر ہو جاتا ہے۔ فرائض کی ادائیگی کے بعد راتوں کی یہ عبادت یہ بتانے کیلئے کافی ہے کہ اللہ تعالیٰ کا یہ بندہ بندگی کا حق ادا کرنے کیلئے کس قدر جان کھپاتا ہے۔ اس کے باوجود اسے اپنے رب کی بے نیازیوں کا گہرا احساس ہے اور اپنی بے بضاعتی کا بھی اقرار ہے۔ اس لئے کبھی اسے خوف آ پکڑتا ہے تو آخرت کو یاد کر کے روتا ہے اور کبھی امید کا دیار روشن ہوتا ہے تو اپنے رب کی رحمت سے امید میں باندھ لیتا ہے۔ کیونکہ وہ جانتا ہے کہ ایک مومن کے ایمان کے یہ دو پر ہیں جو اس کی پرواز کے ضامن ہیں۔ لیکن وہ ان دونوں میں کبھی توازن کو ہاتھ سے نہیں جانے دیتا۔ اللہ تعالیٰ سے ڈرتا ہے جس طرح ڈرنے کا حق ہے۔ اور امید باندھتا ہے جہاں تک امید کا میدان ہے۔ وہ خوف اور ڈر کو اپنے اوپر اتنا سوار نہیں ہونے دیتا کہ مایوسی اور قنوطیت پیدا ہو جائے۔ اور امید کا دامن اتنا دراز نہیں ہونے دیتا کہ اللہ تعالیٰ کے ادب سے بے نیازی کا واہمہ ہونے لگے۔ اس کے بالمقابل دوسرا آدمی جس کو یہاں محذوف رکھا گیا ہے وہی ہو سکتا ہے جو ان تمام صفات سے تہی دامن ہو۔ تو جو شخص آخرت کا انکار کرتا ہے یا غلط شفاعت کے بھروسے پر ایمان و عمل کو بیکار سمجھتا ہے وہ یقیناً ایسے دونوں شخصوں کو برابر سمجھتا ہے اور یہ سراسر جہالت ہے۔ کیونکہ اللہ تعالیٰ پر ایمان، اللہ تعالیٰ کے رسول کے اسوہ حسنہ ہونے پر ایمان، اس کی نازل کردہ شریعت کے واجب العمل ہونے پر ایمان، قیامت اور آخرت پر ایمان، یہ یقیناً ان لوگوں کو نصیب ہو سکتا ہے جو اللہ تعالیٰ کی طرف سے نازل کردہ علم سے اپنے آپ کو آراستہ کر چکے ہوں۔ اس لئے آیت کے آخر میں فرمایا کہ کیا وہ لوگ جو جانتے ہیں اور وہ لوگ جو نہیں جانتے، برابر ہو سکتے ہیں۔ ظاہر ہے کہ یہاں علم سے وہی علم مراد ہے جو زندگی کیلئے رہنمائی کا فرض انجام دیتا ہے۔ جو اللہ تعالیٰ کے نبیوں اور اللہ تعالیٰ کی طرف سے نازل کردہ کتابوں سے انسانوں کو پہنچتا ہے۔ اس کے علاوہ باقی تمام علوم وہ اپنی ذات میں چاہے کیسے ہی وسیع ہوں وہ انسان کی ضرورتوں کو پورا کرتے ہیں۔ نہ انسان کی رہنمائی کرتے ہیں اور نہ انسان کو منزل کی خبر دیتے ہیں۔ لیکن مشکل یہ ہے کہ زندگی کے یہ حقائق اور علم کی یہ نزاکتیں صرف عقل والوں کی سمجھ میں آ سکتی ہیں۔ رہے وہ لوگ جو اپنی عقلوں کو صرف معدے کی ضروریات پوری کرنے اور اپنے سر پر کلغی سجانے کیلئے استعمال کرتے ہیں۔ ان کا نہ یہ موضوع ہیں اور نہ ان کی عقل کی گرفت میں آنے والی ہیں۔

اس آیت میں نبی کریم ﷺ کیلئے تسلی بھی ہے کہ اگر قریش اور دیگر اہل مکہ آپ کی دعوت کو قبول کر کے نہیں دیتے تو اس سے آپ دل گرفتہ نہ ہوں۔ یہ لوگ درحقیقت علم سے بھی محروم ہیں اور عقل سے بھی۔ کیونکہ انہوں نے اپنی عقلوں کو بے محل استعمال کر کے حقیقی استعمال کی صلاحیت سے محروم کر لیا ہے۔ تو ان کا آپ کی دعوت کو قبول نہ کرنا یہ ان کی حماقت کی دلیل ہے نہ کہ آپ کی کسی کوتاہی کی۔

قُلْ يُعْبَادُ الَّذِينَ آمَنُوا رَبَّكُمْ

لِلَّذِينَ أَحْسَنُوا فِي هَذِهِ الدُّنْيَا حَسَنَةٌ وَأَرْضُ اللَّهِ وَاسِعَةٌ إِنَّمَا يُوَفَّى الصَّابِرُونَ أَجْرَهُمْ بِغَيْرِ حِسَابٍ ۝۱۰ قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ ۝۱۱ وَأُمِرْتُ لِأَنْ أَكُونَ أَوَّلَ الْمُسْلِمِينَ ۝۱۲ قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ۝۱۳ قُلْ اللَّهُ أَعْبُدُ مُخْلِصًا لَهُ دِينِي ۝۱۴ فَأَعْبُدُوا مَا شِئْتُمْ مِنْ دُونِهِ قُلْ إِنَّ الْخَاسِرِينَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَامَةِ أَلَا ذَٰلِكَ هُوَ الْخَسِرَانِ ۝۱۵ لَهُمْ مِنْ فَوْقِهِمْ ظُلٌّ مِّنَ النَّارِ وَمِنْ تَحْتِهِمْ ظُلٌّ ۝۱۶ ذَٰلِكَ يُخَوِّفُ اللَّهُ بِهِ عِبَادَهُ يُعْبَادُونَ فَالْقَوُّونَ ۝۱۷ وَالَّذِينَ اجْتَنَبُوا الطَّاغُوتَ أَنْ يَعْبُدُوا وَهِيَ الْوَالِدُ إِلَى اللَّهِ لَهُمُ الْبُشْرَىٰ فَبَشِّرْ عِبَادَ ۝۱۸ الَّذِينَ يَسْمَعُونَ الْقَوْلَ فَيَتَّبِعُونَ أَحْسَنَهُ أُولَٰئِكَ الَّذِينَ هَدَاهُمُ اللَّهُ وَأُولَٰئِكَ هُمُ أُولُو الْأَلْبَابِ ۝۱۹ أَفَنُحِيقَ بِمَنْ كَانَ عَلَىٰ كَلْبَةٍ الْعَذَابِ أَفَأَنْتَ تُنقِذُ مَنْ فِي النَّارِ ۝۲۰ لَكِنَّ الَّذِينَ آمَنُوا رَبَّهُمْ لَهُمْ غُرُفٌ مِّنْ فَوْقِهَا غُرُفٌ مَّبْنِيَّةٌ بَجَرَىٰ مِّنْ تَحْتِهَا الْأَنْهَارُ وَعَدَّ اللَّهُ لَا يُخْلِفُ

اللَّهُ الْبُعَادُ ۝۱۰ أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَسَكَّهُ يَنَابِعَ فِي
الْأَرْضِ ثُمَّ يُخْرِجُ بِهِ زُرْعًا مُخْتَلِفًا أَلْوَانُهُ ثُمَّ يَهَيِّجُ فَتْرَهُ مَصْفًرًا
ثُمَّ يَجْعَلُهُ حُمَاطًا إِنَّ فِي ذَلِكَ لَذِكْرًا لِأُولِي الْأَبْصَارِ ۝۱۱

رکوع: ۲۔ (اے پیغمبر کہہ دیجئے! اے میرے بندو! جو ایمان لائے ہو اپنے رب سے ڈرتے رہو، جن لوگوں نے اس دنیا میں نیک رویہ اختیار کیا ان کیلئے بھلائی ہے اور اللہ کی زمین بڑی وسعت رکھنے والی ہے، صبر کرنے والوں کو ان کا اجر بے حساب پورا کیا جائے گا۔ ۱۰) اے نبی کہہ دیجئے! کہ مجھے حکم دیا گیا ہے کہ میں اللہ ہی کی بندگی کروں، اسی کیلئے اطاعت کو خالص کرتے ہوئے۔ ۱۱) اور مجھے حکم دیا گیا ہے کہ میں سب سے پہلا مسلمان بنوں۔ ۱۲) کہہ دیجئے کہ اگر میں اپنے رب کی نافرمانی کروں تو میں ایک بڑے دن کے عذاب سے ڈرتا ہوں۔ ۱۳) کہہ دیجئے میں تو اللہ ہی کی بندگی کروں گا، اللہ ہی کیلئے اپنی اطاعت کو خالص کرتے ہوئے۔ ۱۴) تم اس کے سوا جس کی چاہو بندگی کرو، کہہ دیجئے بے شک حقیقی خسارے میں پڑنے والے وہی ہیں جنہوں نے اپنے آپ کو اور اپنے اہل و عیال کو قیامت کے دن خسارے میں ڈالا، خوب سن لو کہ کھلا ہوا خسارہ وہی ہے۔ ۱۵) ان کیلئے ان کے اوپر سے بھی آگ کے پردے ہوں گے اور ان کے نیچے سے بھی، یہ ہے وہ چیز جس سے اللہ اپنے بندوں کو ڈراتا ہے، اے میرے بندو! پس میرے غضب سے بچو۔ ۱۶) اور جن لوگوں نے طاغوت کی عبادت سے اجتناب کیا اور اللہ کی طرف رجوع کر لیا ان کیلئے خوشخبری ہے، پس میرے ان بندوں کو خوشخبری پہنچادو۔ ۱۷) جو بات کو غور سے سنتے اور اس میں سے اچھی بات کی پیروی کرتے ہیں، یہ وہ لوگ ہیں جن کو اللہ تعالیٰ نے ہدایت بخشی ہے اور یہی ہیں جو عقل والے ہیں۔ ۱۸) تو کیا وہ شخص جس پر عذاب کا قانون چسپاں ہو چکا، تو کیا تم اسے بچا سکتے ہو جو آگ میں ہے۔ ۱۹) البتہ جو لوگ اپنے رب سے ڈر کر رہے ان کیلئے بالا خانے اور بالا خانوں کے اوپر بھی آراستہ بالا خانے ہوں گے جن کے نیچے نہریں بہ رہی ہوں گی، یہ اللہ کا وعدہ ہے، اللہ کبھی اپنے وعدے کی خلاف ورزی نہیں کرتا۔ ۲۰) کیا تم نہیں دیکھتے کہ اللہ نے آسمان سے پانی برسایا، پھر اس کے زمین کے اندر چشمے جاری کر دیئے، پھر وہ اس پانی کے ذریعے مختلف قسم کی کھیتیاں نکالتا ہے، پھر وہ کھیتیاں پک کر سوکھ جاتی ہیں اور تم ان کو زرد دیکھتے ہو، پھر وہ ان کو ریزہ ریزہ کر دیتا ہے، بے شک اس میں ایک سبق ہے عقل والوں کیلئے۔ ۲۱)

قُلْ يٰعِبَادِ الدِّينِ اٰمَنُوْا اتَّقُوا رَبَّكُمْ ۗ لِلَّذِيْنَ اٰحْسَنُوْا فِىْ هٰذِهِ الدُّنْيَا حَسَنَةٌ ۗ

وَارْضُ اللّٰهُ وَاَسْعَةً ۗ اِنَّمَا يُوفِى الصّٰبِرُوْنَ اَجْرَهُمْ بِغَيْرِ حِسَابٍ ۝۱۰

(اے پیغمبر کہہ دیجئے! اے میرے بندو! جو ایمان لائے ہو اپنے رب سے ڈرتے رہو، جن لوگوں نے اس دنیا میں نیک رویہ اختیار کیا ان کیلئے بھلائی ہے اور اللہ کی زمین بڑی وسعت رکھنے والی ہے، صبر کرنے والوں کو ان کا اجر بے حساب پورا کیا جائے گا۔ ۱۰)

غریب مسلمانوں کو تسلی

قریش کو تنبیہ اور باخبر کرنے کے بعد ان غریب مسلمانوں کو تسلی دی جا رہی ہے جو قریش کے ہاتھوں بری طرح اذیتوں کا شکار تھے۔ آنحضرت ﷺ کو ہدایت کی جا رہی ہے کہ آپ مسلمانوں کو بتا دیجئے کہ تمہارا ایسے ناموافق حالات میں ایمان قبول کرنا بہت بڑی نیکی ہے۔ لیکن صرف بیج کا کاشت کر دینا کافی نہیں جب تک اس کی نمود و پرداخت اور برگ و بار لانے کے امکانات نہ پیدا کئے جائیں اور اس کی مسلسل دیکھ بھال کی محنت نہ کی جائے۔ تم نے ایمان قبول کر کے اپنے دل کی صالح زمین میں ایک صالح بیج کاشت کیا ہے۔ لیکن اب یہ ضروری ہے کہ تقویٰ کے مراحل سے گزرا جائے۔ یعنی جن باتوں کا اللہ تعالیٰ نے حکم دیا ہے ان پر عمل کرو۔ اور جن سے روکا ہے ان کے قریب مت جاؤ۔ اور ہر قدم اٹھانے سے پہلے یہ اطمینان پیدا کرو کہ تمہارا کوئی قدم غلط سمت میں تو نہیں اٹھ رہا، کہیں کسی معاملے میں اللہ تعالیٰ کی نافرمانی تو نہیں ہو رہی، تمہارے دماغ سے اٹھنے والی کوئی سوچ غلط رخ کی طرف تو نہیں بڑھ رہی، تمہارے دل کا میلان اللہ تعالیٰ کی اطاعت اور اس کی رضا سے ہٹ کر کسی اور چیز کی طرف تو نہیں ہو رہا۔ اللہ تعالیٰ کے یہاں اچھا صلہ صرف ان لوگوں کیلئے ہے جو اس دنیا میں نیکی اور بھلائی کی زندگی بسر کریں گے۔ ہر معاملے میں اللہ تعالیٰ کی غیر مشروط اطاعت اور اللہ تعالیٰ کے رسول کا اتباع کریں گے۔ اسی سے ڈریں گے اور اسی سے امیدیں باندھیں گے، اسی کی محبت میں ان کے دل دھڑکیں گے، وہ اللہ تعالیٰ کے سوا کسی اور پر بھروسہ اور تکیہ کرنا سب سے بڑا جرم سمجھیں گے۔ اس لئے اے مسلمانو! تم بھی ایمان لانے کے بعد ان چیزوں کو اپنے اندر پیدا کرنے کی کوشش کرو۔ یقیناً اللہ آپ کو اجر و ثواب سے مالا مال کر دے گا۔

اس میں کوئی شبہ نہیں کہ آپ کیلئے ایمان پر استقامت مشکل بنا دی گئی ہے۔ قدم قدم پر مصائب و شدائد منہ کھولے آپ کی طرف بڑھ رہے ہیں۔ تم یقیناً نہایت پامردی کے ساتھ ان کا مقابلہ کر رہے ہو۔ لیکن اگر کبھی دیکھو کہ تمہارے وطن کی سرزمین تمہارے اوپر تنگ کر دی گئی ہے تو مایوس اور بددل نہ ہونا، اللہ تعالیٰ کی زمین بہت وسیع ہے۔ وطن کی سرزمین کو چھوڑ کر اللہ تعالیٰ کی وسیع سرزمین کا ارادہ کر کے نکلو، تم دیکھو گے کہ آبادیاں تمہارا استقبال کریں گی۔

سفر ہے شرط مسافر نواز بہتیرے

اللہ تعالیٰ تمہیں ایسی سرزمین میں پہنچا دے گا جہاں تم بے خوف و خطر اس کو یاد کر سکو گے۔

اس آیت سے معلوم ہوتا ہے کہ یہ آیت اس وقت نازل ہوئی ہے جب حق و باطل کی کشمکش نہایت نازک صورت اختیار کر چکی تھی۔ اور مسلمان اپنے مستقبل کے بارے میں اندیشوں میں مبتلا تھے۔ اللہ تعالیٰ نے انہیں ہجرت کا اشارہ فرمایا جس کے نتیجے میں ایک بڑی تعداد حبشہ کی طرف ہجرت کر گئی اور وہاں انہیں اللہ تعالیٰ نے امن و عافیت کی سکونت عطا فرمائی۔ نجاشی کو اللہ تعالیٰ نے ایمان کی دولت سے نوازا اور وہ ہر لحاظ سے مسلمانوں کا محافظ اور پاسبان رہا۔

آیت کے آخر میں فرمایا کہ اپنے وطن سے ہجرت کرنا یقیناً ایک بہت بڑی آزمائش ہے۔ اپنے گھر اور وطن کو چھوڑنا اور زندگی بھر کے تعلقات سے لائق ہو جانا اور اپنے وسائل معیشت کو ترک کر کے محض اللہ تعالیٰ کے بھروسے پر غیر یقینی صورتحال کو قبول کر لینا کوئی آسان کام نہیں۔ اسی طرح جو لوگ وطن ہی میں رہ کر استقامت کی تصویر بنے رہیں اور قریش کے ہر طرح کے مظالم کو برداشت کرتے رہیں یہ بھی بہت بڑے صبر کا کام ہے۔ دونوں کی طرف اشارہ کرتے ہوئے فرمایا کہ جو لوگ بھی اس راہ میں صبر اور استقامت کا ثبوت دیں گے ہم انہیں ان کی توقعات اور ان کے اندازوں اور قیاسوں سے کہیں بڑھ چڑھ کر صلہ عطا کریں گے۔

قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ ۝۱۱

وَأُمِرْتُ لِأَنْ أَكُونَ أَوَّلَ الْمُسْلِمِينَ ۝۱۲

(اے نبی کہہ دیجئے! کہ مجھے حکم دیا گیا ہے کہ میں اللہ ہی کی بندگی کروں، اسی کیلئے اطاعت کو خالص کرتے ہوئے۔ ۱۱) اور مجھے حکم دیا گیا ہے کہ میں سب سے پہلا مسلمان بنوں۔ ۱۲)

مخالفین سے بے نیازی

مسلمانوں کیلئے کلمات تحسین اور ان کیلئے بے حد و حساب اجر و ثواب کی بشارت دینے کے بعد آنحضرت ﷺ کو حکم دیا جا رہا ہے کہ حالات چاہے کیسے ہی ناموافق کیوں نہ ہوں آپ مخالفین کو صاف صاف بتادیں کہ افہام و تفہیم اور ابلاغ و تبلیغ میری ذمہ داری ہے اس کیلئے میں نے کوئی کمی نہیں چھوڑی اور آئندہ بھی اسے جاری رکھوں گا۔ لیکن تمہیں یہ بات اچھی طرح سمجھ لینی چاہئے کہ یہ دین اپنی فلاح و کامرانی کیلئے تمہارا محتاج نہیں۔ تم اسے مانو یا نہ مانو، اللہ تعالیٰ کی بندگی کرو یا نہ کرو مجھے تو یہ حکم دیا گیا ہے کہ میں اللہ تعالیٰ ہی کی بندگی کروں، اس کیلئے دین یعنی اطاعت کو خالص کرتے ہوئے۔ تم نے اللہ تعالیٰ کی بندگی میں نہ جانے کس کس کو شریک کر رکھا ہے۔ اور جہاں تک اطاعت کا تعلق ہے وہ تمہاری صرف اپنی خواہشات نفس کی کرتے ہو۔ لیکن میرا طریقہ بالکل واضح ہے۔ میں نہ تو اللہ تعالیٰ کی بندگی اور عبادت میں کسی کو شریک کرنے کیلئے تیار ہوں اور نہ میں عبادت و اطاعت میں فرق کرنے کا مجاز ہوں۔ میری وہ عبادت اور بندگی بالکل بے معنی ہے جس میں اللہ تعالیٰ کی غیر مشروط اطاعت شامل نہیں۔ اور اسی طرح اللہ تعالیٰ کی وہ اطاعت بھی اپنے اندر کوئی خوبی نہیں رکھتی جہاں اس کی عبادت خالص اس کیلئے اور ہر آلودگی سے پاک اور صاف نہ ہو۔ اسی طرح مجھے یہ بھی حکم دیا گیا ہے کہ میں سب سے پہلا مسلمان بنوں، یعنی میں سب سے پہلے اسلام کا قلابہ اگلے میں ڈالوں۔ ان دونوں آیتوں میں دو حکم دیئے گئے ہیں ایک اللہ تعالیٰ کی بندگی کا، اسی کیلئے اطاعت کو خالص کرتے ہوئے اور اسی کیلئے اسلام لانے کا۔ گویا دوسرے لفظوں میں اس کا مفہوم یہ ہے کہ میں اللہ تعالیٰ ہی پر ایمان رکھتا ہوں اور اللہ تعالیٰ کا دین جسے اسلام کہا گیا ہے اسی

علاوہ اپنے گلے میں ڈالتا ہوں۔ میں جس طرح اپنے رب کا بندہ ہوں اور اس کے سوا کسی کی بندگی نہیں کرتا، اسی طرح میں مسلم ہوں کسی اور مذہب اور نظام زندگی کو میں قبول نہیں کرتا۔

اسلام کا معنی اپنے آپ کو اللہ تعالیٰ کے سپرد کر دینا ہے۔ اس لحاظ سے اس کا مطلب یہ ہوگا کہ جس طرح میرا دل اللہ تعالیٰ کی یاد سے آباد اور میرے اعضاء و جوارح اسی کی اطاعت میں متحرک اور خمیدہ ہیں، اسی طرح میں اپنا سب کچھ اس کے سپرد کر چکا ہوں، میری ذات بھی اسی کے حوالے ہے اور میرا مال بھی اسی کا ہے اور مجھے ان دونوں باتوں کا حکم دیا گیا ہے۔

قُلْ اِنِّيْ اَخَافُ اِنْ عَصَيْتُ رَبِّيْ عَذَابَ يَوْمٍ عَظِيْمٍ ﴿۱۳﴾

(کہہ دیجئے کہ اگر میں اپنے رب کی نافرمانی کروں تو میں ایک بڑے دن کے عذاب سے ڈرتا ہوں۔ ۱۳)

آنحضرت ﷺ کو حکم دیا گیا ہے کہ ان کو بتا دیجئے کہ میرے مقامات و مراتب اپنی جگہ لیکن جہاں تک اللہ تعالیٰ کی بندگی اور اس کی اطاعت کا تعلق ہے میں اس میں کسی طرح کی کمی نہیں کر سکتا۔ اگر میں کسی معاملے میں بھی اپنے رب کے حکم کی نافرمانی کروں تو میں ایک بڑے سخت دن کے عذاب سے ڈرتا ہوں۔ حالانکہ اللہ تعالیٰ کا نبی کبھی اللہ تعالیٰ کے کسی حکم کی نافرمانی کا تصور بھی نہیں کر سکتا۔ لیکن اللہ تعالیٰ کی فرماں برداری اور اس کی اطاعت کی اہمیت واضح کرنے کیلئے فرمایا گیا ہے کہ اگر اللہ تعالیٰ کا رسول بھی اس میں کوتاہی کرے تو وہ بھی اللہ تعالیٰ کے عذاب سے ڈرتا ہے۔ جس طرح اس بات کا مجھے حکم دیا گیا ہے تمہیں بھی یہی حکم میرے واسطے سے پہنچا دیا گیا ہے، تم بھی اللہ تعالیٰ کے احکام کی نافرمانی کرو گے تو ایک بڑے دن کے عذاب میں پکڑے جاؤ گے، یعنی قیامت کے روز تمہیں اس کی سزا ملے گی۔ اگر اللہ تعالیٰ کے نبی کیلئے اس معاملے میں کوئی رخصت نہیں تو دوسرا کوئی شخص آخر کس شمار و قطار میں ہے۔

قُلِ اللّٰهُ اَعْبُدُوْهُ مُخْلِصًا لِّهٖ دِيْنِيْ ﴿۱۴﴾ فَاَعْبُدُوْا مَا شِئْتُمْ مِّنْ دُوْنِهٖ ۗ قُلْ اِنَّ الْخٰسِرِيْنَ

الَّذِيْنَ خَسِرُوْا اَنْفُسَهُمْ وَاَهْلِيْهِمْ يَوْمَ الْقِيٰمَةِ ۗ اِلَّا ذٰلِكَ هُوَ الْخٰسِرَانُ الْمُبِيْنُ ﴿۱۵﴾

(کہہ دیجئے میں تو اللہ ہی کی بندگی کروں گا، اللہ ہی کیلئے اپنی اطاعت کو خالص کرتے ہوئے۔ ۱۴) تم اس کے سوا جس

کی چاہو بندگی کرو، کہہ دیجئے بے شک حقیقی خسارے میں پڑنے والے وہی ہیں جنہوں نے اپنے آپ کو اور اپنے اہل و

عیال کو قیامت کے دن خسارے میں ڈالا، خوب سن لو کہ کھلا ہوا خسارہ وہی ہے۔ ۱۵)

اعلانِ براءت

اس آیت کریمہ میں نبی کریم ﷺ کو حکم دیا گیا ہے کہ آپ نہایت واضح الفاظ میں مخالفین سے بے تعلقی کا اعلان کر دیجئے کہ میں تو اللہ تعالیٰ کے حکم کے مطابق اللہ تعالیٰ ہی کی عبادت کروں گا، اسی کیلئے اپنی اطاعت کو خالص کرتے ہوئے۔ یعنی میں ایسا ہرگز نہیں کروں گا کہ عبادت میں کسی کو شریک کروں یا کسی کی غیر مشروط اطاعت کروں یا اللہ تعالیٰ کی اطاعت میں کسی دوسری اطاعت کی آمیزش ہونے دوں۔ یہی بات میں تم سے بھی کہہ رہا ہوں لیکن تم اگر اسے مان کے نہیں دے رہے ہو تو پھر اللہ تعالیٰ کے علاوہ جس کی چاہو بندگی کرتے پھر دو، میں تمہارے

اس فعل سے براءت کا اعلان کرتا ہوں۔ البتہ ایک بات تم پر واضح کئے دیتا ہوں کہ اصل نقصان اٹھانے والے وہی لوگ ہیں جنہوں نے قیامت کے دن اپنے آپ کو اور اپنے اہل و عیال کو نقصان میں ڈال دیا۔ یہ وہ کھلا ہوا خسارہ ہے کہ جس سے بڑا خسارہ اور نقصان اور کوئی نہیں ہو سکتا۔

خسارہ دراصل اس دیوالہ کو کہتے ہیں کہ کاروبار میں آدمی کا لگایا ہوا سارا سرمایہ ڈوب جائے اور بازار میں اس پر دوسروں کے مطالبے اتنے چڑھ جائیں کہ اپنا سب کچھ دے کر بھی وہ ان سے عہدہ برآ نہ ہو سکے۔ اسی نقصان کیلئے یہاں یہ لفظ استعمال کیا گیا ہے۔ انسان کی زندگی، اس کی عقل، اس کا شعور، اس کی تمام صلاحیتیں اور اس کے پاس موجود تمام ذرائع، یہ درحقیقت وہ سرمایہ ہے جسے وہ حیات دنیا کیلئے کاروبار میں لگاتا ہے۔ اور اس بات میں کوئی شک و شبہ نہیں کہ یہ سارا سرمایہ اللہ تعالیٰ کی عطا اور بخشش ہے۔ اسی نے ہر شخص کو پیدا کیا اور اسی نے یہ سارا سرمایہ ہر شخص کو عطا کیا۔ اب اگر کوئی شخص یہ سمجھ کر اس سرمائے کو حیات دنیا کے کاروبار میں لگاتا ہے کہ میں ایک خود روپودے کی طرح خود بخود وجود میں آ گیا ہوں میرا کوئی خالق و مالک نہیں، مجھے کسی کے سامنے جواب دہی کیلئے پیش نہیں ہونا اور زندگی کے اعمال کا مجھ سے کوئی محاسبہ نہیں ہوگا اور اگر بالفرض قیامت ایک حقیقت ثابت ہوئی تو جن کو میں نے اپنا سفارشی سمجھ رکھا ہے وہ میری سفارش کریں گے اور مجھے بچالیں گے۔ تو یہ وہ شخص ہے جس نے اپنا سرمایہ غلط مفروضوں پر لگایا اور اپنے لئے خسارے اور نقصان کا سامان کیا۔ جن لوگوں کو اس نے ان مفروضوں میں شامل رکھا ان کے خسارے کا بھی باعث بنا۔ اور اپنے ان ہی تصورات کی بنا پر وہ جن جن لوگوں پر ظلم کرتا رہا اور بے لگام ہو کر اپنے نفس اور اپنی صلاحیتوں پر بھی زیادتی کرتا رہا اور اس نے زندگی بے ہنگم طریقے سے ان راہوں پر گزاری جو سراسر تباہی کے راستے تھے۔ اس طرح سے اس نے نہ صرف اپنے آپ کو تباہ کیا بلکہ اور بھی بے شمار لوگوں کیلئے خسران کا باعث بنا۔ تو یہ ہے وہ خسرانِ مبین جسے قرآن کریم نے یہاں بیان فرمایا۔

اور مزید ایک بات اس آیت کریمہ میں یہ بھی فرمائی گئی ہے کہ اگر اس نے اپنی زندگی اور اپنی صلاحیتوں کے بارے میں غلط مفروضوں کی بنیاد پر اپنے ساتھ اپنے اہل و عیال کو بھی شریک کیا اور بگاڑا اور وہ بھی ان ہی تصورات کے وارث ٹھہرے جن تصورات نے اس کی زندگی کو تباہ کیا۔ تو اس شخص نے نہ صرف اپنا نقصان کیا بلکہ اپنی اولاد اور اپنے پسماندگان کو بھی تباہی کے راستے پر ڈالنے کی وجہ سے ان کا بھی نقصان کیا۔ اس لئے اسے قیامت کے دن نہ صرف اپنے حوالے سے جواب دینا پڑے گا بلکہ جن جن کی تربیت کی ذمہ داری اس کے کندھوں پر تھی ان کیلئے بھی جواب دہی کرنا پڑے گا۔ اس طرح سے اس کے خسران اور نقصان میں اضافے پر اضافہ ہوتا چلا جائے گا۔ تو اس خسران کو خسرانِ مبین کے سوا اور کیا کہا جاسکتا ہے۔

لَهُمْ مِّنْ فَوْقِهِمْ ظُلَلٌ مِّنَ النَّارِ وَمِنْ تَحْتِهِمْ ظُلَلٌ ۚ ذَٰلِكَ يُخَوِّفُ اللَّهُ بِهِ عِبَادَهُ ۗ يُعْبَادُ فَاتَّقُونِ ۝۱۶

(ان کیلئے ان کے اوپر سے بھی آگ کے پردے ہوں گے اور ان کے نیچے سے بھی، یہ ہے وہ چیز جس سے اللہ اپنے

بندوں کو ڈراتا ہے، اے میرے بندو! پس میرے غضب سے بچو۔ ۱۶)

جن لوگوں نے اللہ تعالیٰ کی عبادت و اطاعت میں انحراف کا راستہ اختیار کیا یا انہوں نے اس میں خیانت کی، شرک کا ارتکاب کیا

یا اللہ کی اطاعت میں دوسروں کی اطاعت بھی شامل کی تا کہ اقتدار کے کسی دائرے میں انہیں نقصان اٹھانے کا اندیشہ نہ ہو۔ ایسے لوگوں کا

انجام اس آیت کریمہ میں بیان فرمایا گیا ہے۔

ظُلْمٌ، ظُلْمَةٌ کی جمع ہے۔ اس کے معنی بالعموم چھتری کے کئے جاتے ہیں، لیکن حقیقت میں ہر ڈھانک لینے والی چیز کو ظُلْمَةٌ کہا جاتا ہے۔ اسی لئے بعض اہل علم نے اس کا ترجمہ چھتریاں کرنے کی بجائے پردوں سے کیا ہے۔ کیونکہ پردے بھی ڈھانکنے کے کام آتے ہیں۔ تو مطلب یہ ہے کہ ان خاسرین کا انجام یہ ہوگا کہ جہنم میں آگ ہی ان کا اور ڈھاننا ہوگی اور آگ ہی بچھونا ہوگی۔ یعنی اوپر سے بھی انہیں آگ ڈھانک لے گی، اور نیچے سے بھی۔ ان کا چلنا بھی آگ پر ہوگا، بیٹھنا بھی آگ پر اور لیٹنا بھی آگ پر ہوگا۔ اور ان کے اوپر تہ بہ تہ آگ چھائی ہوئی ہوگی۔ جس طرح سمندر کے سفر میں رات کی تاریکی، پھر اس پر بادلوں کا اندھیرا، یوں لگتا ہے جیسے ظلمتیں ایک دوسرے پر چھا گئی ہیں۔ یہی حال جہنم میں ان لوگوں کا بھی ہوگا۔ کوئی آدمی تصور کی نگاہ سے اس صورتحال کا اندازہ کرنے کی کوشش کرے تو اسے اپنے تصور میں بھی آگ لگتی ہوئی محسوس ہوگی۔ اور وہ محسوس کرے گا کہ سارا جہان آگ میں جل رہا ہے۔ اس انجام سے زیادہ خطرناک انجام کا تصور بھی محال دکھائی دیتا ہے۔ اس لئے فرمایا کہ یہ ہے وہ چیز یا یہ ہے وہ انجام جس سے اللہ تعالیٰ اپنے بندوں کو ڈراتا ہے۔ اور دنیا میں ایسے ہولناک انجام کی خبر دے کر قبل از وقت بندوں کو اس سے بچنے کی ترغیب دیتا ہے۔ آخر میں نہایت پرسوز انداز میں اسی بات کا اعادہ فرمایا، جس طرح ہمدردی و غمگساری میں ڈوبا ہوا کوئی شخص اپنے نہایت عزیز کو خطرات سے بچانے کی انتہائی کوشش کے بعد جاتے جاتے آخری دفعہ پھر اپنی بات کو دہراتا ہے اور یوں محسوس ہوتا ہے جیسے اس کے دل کی کرچیاں بھی اس میں شامل ہو گئی ہیں۔ پروردگار نے بھی ایسا ہی انداز اختیار کرتے ہوئے فرمایا کہ اے میرے بندو! یہ انجام بہت خطرناک انجام ہے۔ اس سے بچنا چاہتے ہو تو میرے عذاب سے، میری ناراضگی سے اور میری نافرمانی سے بچو۔

وَالَّذِينَ اجْتَنَبُوا الطَّاغُوتَ اَنْ يَّعْبُدُوهَا وَاَنَا بُرَا اِلَى اللّٰهِ لَهُمُ الْبُشْرٰى
فَبَشِّرْ عِبَادِ ﴿١٤﴾ الَّذِيْنَ يَسْتَمِعُوْنَ الْقَوْلَ فَيَتَّبِعُوْنَ اَحْسَنَهٗ ؕ اُولٰٓئِكَ
الَّذِيْنَ هَدٰىهُمُ اللّٰهُ وَاُولٰٓئِكَ هُمُ الْاُولٰٓئِبِ ﴿١٨﴾

(اور جن لوگوں نے طاغوت کی عبادت سے اجتناب کیا اور اللہ کی طرف رجوع کر لیا ان کیلئے خوشخبری ہے، پس میرے ان بندوں کو خوشخبری پہنچادو۔ ۱۴) جو بات کو غور سے سنتے اور اس میں سے اچھی بات کی پیروی کرتے ہیں، یہ وہ لوگ ہیں جن کو اللہ تعالیٰ نے ہدایت بخشی ہے اور یہی ہیں جو عقل والے ہیں۔ ۱۸)

طاغوت کا مفہوم

طاغوت، طغیان سے ہے۔ بعض اہل علم اس سے ہر اس ذات کو مراد لیتے ہیں جس کی اللہ تعالیٰ کے مقابلے میں بندگی کی جاتی ہے۔ خواہ وہ اصنام ہوں یا بتات و شیاطین یا اللہ تعالیٰ کی بندگی و اطاعت سے برگشتہ کرنے والے لیڈر اور مذہبی پیشوا۔ بعض اہل علم کے نزدیک طاغوت کے معنی سرکشی کے ہیں۔ طاغی سرکش کو کہتے ہیں۔ ظاہر ہے کہ وہ اس کا اسم فاعل ہے۔ جب کسی کو طاغی کہنے کی بجائے طاغوت کہا جائے تو اس کا مطلب یہ ہے کہ وہ انتہا درجے کا سرکش ہے۔ کیونکہ اسم فاعل کی جگہ پر مصدر کا استعمال مبالغے کے معنی کو پیدا کرتا ہے۔ مثلاً کسی شخص کو حسین کہنے کی بجائے حُسن کہا جائے، تو اس کا مطلب یہ ہوگا کہ وہ شخص خوبصورتی میں درجہ کمال کو پہنچا ہوا ہے۔ ان اہل علم کے نزدیک طاغوت ہر وہ قوت ہے جو اللہ تعالیٰ کے مقابلے میں اپنی بندگی پر زور دیتی اور اپنی غیر مشروط اطاعت پر اصرار کرتی ہے۔

فلاح پانے والوں کی صفات اور ان کو بشارت

گزشتہ سے پیوستہ آیت کریمہ میں ان لوگوں کا ذکر کیا گیا تھا جو انتہائی نقصان اٹھانے والے یعنی خاسرین ہیں۔ اور اس آیت کریمہ میں ان لوگوں کا ذکر فرمایا گیا ہے جو مفلحین ہیں یعنی جنہیں فوز و فلاح کی بشارت دی گئی ہے۔ ان کی صفات بیان کرتے ہوئے فرمایا گیا ہے کہ ان کی پہلی صفت یہ ہے کہ وہ اللہ تعالیٰ کی عبادت اور بندگی میں کسی اور کو شریک نہیں کرتے۔ بڑے سے بڑا طاغوت انہیں اپنے سامنے نہیں جھکا سکتا۔ ان کی گردن کاٹی جاسکتی ہے لیکن جھکائی نہیں جاسکتی۔ وہ باطل کو حق تسلیم کرنے میں اس سے زیادہ گریزاں ہیں جتنا کوئی بھی عقلمند آدمی سیاہ کو سفید کہنے سے گریز کرتا ہے۔ ان کی پوری زندگی صرف اللہ تعالیٰ کی بندگی اور اس کے احکام کی اطاعت میں گزرتی ہے۔ اور دوسری صفت ان کی یہ ہے کہ جس طرح وہ کبھی غیر اللہ کی عبادت و اطاعت میں ملوث نہیں ہوتے، اسی طرح ان کی زندگی کی شناخت یہ ہے کہ وہ ہر معاملے میں اللہ تعالیٰ کی طرف رجوع کرتے اور وہ اسی کی طرف متوجہ ہوتے ہیں۔ معاملہ احکام کا ہو تو فوراً اللہ تعالیٰ کے حکم کی طرف رجوع کرتے ہیں۔ اور اگر معاملہ خوف و خطر کا ہو تو گھبرانے کی بجائے اللہ تعالیٰ سے مدد مانگتے ہیں۔ اور اگر اللہ تعالیٰ کوئی نعمت عطا فرمائے تو اسے ذاتی محنت کا نتیجہ سمجھنے کی بجائے اللہ تعالیٰ کی ہی عطا اور بخشش قرار دیتے ہیں۔ اور تیسری صفت یہ بیان فرمائی ہے کہ وہ نہایت سلیم الطبع لوگ ہیں کہ جب بھی ان کے سامنے کبھی کوئی بات پیش کی جاتی ہے تو چاہے خلاف طبع ہی کیوں نہ ہو وہ کہنے والے سے الجھنے کی بجائے کہی جانے والی بات کو دیکھتے اور نہایت توجہ سے سنتے اور اچھی بات کی پیروی کرتے ہیں۔ وہ بات کو سن کر غور و فکر کرتے ہیں اور جو بات حق ہوتی ہے اسے قبول کر لیتے ہیں۔ اور چونکہ ان کی طبیعت میں سلامتی ہے اس لئے وہ بات کو غلط معنی پہنانے کی بجائے اس کے اچھے اور بہتر پہلو کو اختیار کرنے کی کوشش کرتے ہیں۔ ایسی صفات کے حاملین کو پیش نظر دونوں آیتوں میں دو طرح کے انعامات کا مستحق ٹھہرایا گیا ہے۔ ایک تو انہیں فوز و فلاح کی بشارت دی گئی، اور دوسرا انعام یہ دیا گیا کہ یہی وہ لوگ ہیں جنہیں اللہ تعالیٰ نے ہدایت عطا فرمائی ہے۔ اور یہی وہ لوگ ہیں جو درحقیقت عقل والے ہیں۔ اور اسی عقل سلیم کے باعث وہ اللہ تعالیٰ کی نشانیوں اور اس کی آیات سے نصیحت حاصل کرتے ہیں۔

أَفَمَنْ حَقَّ عَلَيْهِ كَلِمَةُ الْعَذَابِ أَفَأَنْتَ تُنقِذُ مَنْ فِي النَّارِ ۝۱۹

(تو کیا وہ شخص جس پر عذاب کا قانون چسپاں ہو چکا، تو کیا تم اسے بچا سکتے ہو جو آگ میں ہے۔ ۱۹)

آنحضرت ﷺ کو تسلی

گزشتہ دو آیتوں میں ان لوگوں کی صفات بیان کی گئی ہیں جنہیں اللہ تعالیٰ نے دنیا اور آخرت میں کامیاب ٹھہرایا ہے انہیں اخروی فلاح کی بشارت بھی دی گئی اور دنیا میں ان کی عقلمندی کی تحسین بھی کی گئی ہے۔ پیش نظر آیت کریمہ میں آنحضرت ﷺ کو تسلی دی گئی ہے کہ جو لوگ آپ کی دعوت کو سننا بھی گوارا نہیں کرتے اور ہزار کوششوں کے باوجود آپ پر ایمان نہیں لاتے آپ ان پر دل گرفتہ نہ ہوں، وہ درحقیقت کلمۃ العذاب کی گرفت میں آچکے ہیں۔ اور یہ کلمہ ان پر چسپاں ہو چکا یا ثابت ہو چکا ہے۔ اور اس کلمے سے مراد اللہ تعالیٰ کا وہ فیصلہ ہے جو اللہ تعالیٰ نے ابلیس کے اولاد آدم کو گمراہ کرنے کے چیلنج کے جواب میں ارشاد فرمایا تھا کہ تم جن لوگوں کو گمراہ کرو

گے، میں تمہارے سمیت ان سب کو جہنم میں ٹھونس دوں گا۔ جس طرح وہ جہنم کے عذاب کا شکار ہوں گے، اسی طرح تمہیں بھی جہنم کی وادیوں کی نذر کر دیا جائے گا۔ لیکن بعض اہل علم کا خیال یہ ہے کہ اس کلمۃ العذاب سے درحقیقت اللہ تعالیٰ کا وہ قانون مراد ہے جو ہر انسان کی سرکشی اور ہر قوم کی تکذیب کے بعد اللہ تعالیٰ کی طرف سے حرکت میں آتا ہے۔ جب کوئی شخص اللہ تعالیٰ کے کسی حکم کو توڑتا یا سرکشی کا رویہ اختیار کرتا ہے تو اس کے آئینہ قلب پر ایک سیاہ دھبہ لگ جاتا ہے۔ اگر وہ استغفار اور توبہ سے اس دھبے کو دھو ڈالتا ہے تو آئینہ قلب مصفا ہو جاتا ہے۔ لیکن اگر وہ مسلسل سرکشی کا رویہ اختیار کرتا ہے تو ایک وقت آتا ہے جب اس کا دل سیاہ دھبوں سے اس طرح بھر جاتا ہے کہ اس کی کوئی جگہ خالی نہیں رہتی۔ یہ وقت ہوتا ہے جب ہدایت سے محرومی کا فیصلہ کر دیا جاتا ہے۔ اسی طرح جو قوم اللہ تعالیٰ کے رسول کی تکذیب کرتی ہے اور رسول کی تمام تر دعوتی کوششوں کے باوجود وہ اس کے قتل پر تل جاتی ہے تو اللہ تعالیٰ کی طرف سے اتمام حجت ہو جانے کے بعد وہ قوم عذاب کا شکار ہو جاتی ہے۔ اللہ تعالیٰ نے آنحضرت ﷺ کو تسلی دیتے ہوئے فرمایا کہ جو لوگ آپ کی تمام تر مساعی جمیلہ کے باوجود ایمان لانے کیلئے تیار نہیں ہو، آپ ان پر پریشان نہ ہوں یہ وہ لوگ ہیں جو اللہ تعالیٰ کے قانون کی گرفت میں آچکے ہیں۔ اور اللہ تعالیٰ نے انہیں جہنم میں بھیجنے کا فیصلہ کر لیا ہے۔ یہ تو بالکل ایسے ہے جیسے یہ لوگ جہنم میں داخل کر دیئے گئے ہیں تو کیا آپ اہل جہنم کو بچا سکیں گے۔ ظاہر ہے کہ جن کے بارے میں اللہ تعالیٰ کا فیصلہ ہو چکا، اس فیصلے میں تبدیلی ممکن نہیں۔

لٰكِنِ الَّذِيْنَ اتَّقَوْا رَبَّهُمْ لَهُمْ غُرَفٌ مِّنْ فَوْقِهَا غُرَفٌ مَّبْنِيَّةٌ تَجْرِي

مِنْ تَحْتِهَا الْاَنْهَارُ وَعَدَّ اللّٰهُ لَا يُخْلِفُ اللّٰهُ الْمِيْعَادَ ﴿٢٠﴾

(البتہ جو لوگ اپنے رب سے ڈر کر رہے ان کیلئے بالا خانے اور بالا خانوں کے اوپر بھی آراستہ بالا خانے ہوں گے جن کے نیچے نہریں بہ رہی ہوں گی، یہ اللہ کا وعدہ ہے، اللہ کبھی اپنے وعدے کی خلاف ورزی نہیں کرتا۔ ۲۰)

مَبْنِيَّةٌ اس کا فعل ماضی بنی ہے۔ بنی الدار کا معنی ہوتا ہے اس نے گھر بنایا۔ اس لحاظ سے مَبْنِيَّةٌ کا معنی ہوگا، بنایا گیا یا بنایا ہوا۔ عام طور پر یہ لفظ اسی معنی میں استعمال ہوتا ہے اسی لئے اکثر مترجمین نے یہی ترجمہ کیا ہے۔ ظاہر ہے کہ اسے غلط نہیں کہا جاسکتا۔ لیکن اس کا ایک دوسرا معنی بھی ہے، وہ ہے آراستہ و پیراستہ۔ اگر اس آیت کریمہ میں مَبْنِيَّةٌ کا یہ دوسرا معنی کیا جائے تو یہ بھی صحیح ہے۔ اس لحاظ سے آیت کا مفہوم یہ ہوگا کہ جن لوگوں نے تقویٰ کی زندگی گزاری اور ہمیشہ اللہ تعالیٰ کی نافرمانی سے بچتے رہے اور خشیتِ الہی ہمیشہ ان کے دلوں کا زیور رہی، اللہ تعالیٰ انہیں جنت میں ایسے بالا خانے عطا فرمائے گا جو نہایت آراستہ و پیراستہ ہوں گے۔ یعنی انہیں نہایت سجایا گیا ہوگا۔

اس سے پہلے کافروں کا انجام بیان کرتے ہوئے ارشاد فرمایا گیا تھا کہ جہنم میں ان کا اوڑھنا بچھونا بھی آگ ہوگی۔ وہ بری طرح آگ میں ڈوبے ہوئے ہوں گے۔ چنانچہ اس کے جواب میں اہل جنت کو جو رہائش دی جائے گی وہ نہایت آراستہ و پیراستہ ہوگی۔ اس کے فرش سے لے کر اس کی چھت تک خوبصورتی اور زیبائش کے سوا اور کچھ نہیں ہوگا۔ اور پھر ان بالا خانوں کے نیچے نہریں بہ رہی ہوں گی جو ان کے محلات میں غیر معمولی خوبصورتی کا باعث بنیں گی۔ لوگ اسے محض سخن سازی نہ سمجھیں یہ اللہ تعالیٰ کا حتمی وعدہ ہے اور اللہ تعالیٰ اپنے وعدے کی کبھی خلاف ورزی نہیں کیا کرتا۔

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَسَلَكَهُ يَنَابِيعَ فِي الْأَرْضِ ثُمَّ

يُخْرِجُ بِهِ زُرْعًا مُخْتَلِفًا أَلْوَانُهُ ثُمَّ يَهِيَجُ فِتْرَهُ مُصْفَرًّا ثُمَّ يَجْعَلُهُ

حُطَامًا إِنَّ فِي ذَلِكَ لَذِكْرًا لِأُولِي الْأَلْبَابِ ﴿٢١﴾

(کیا تم نہیں دیکھتے کہ اللہ نے آسمان سے پانی برسایا، پھر اس کے زمین کے اندر چشمے جاری کر دیئے، پھر وہ اس پانی کے ذریعے مختلف قسم کی کھیتیاں نکالتا ہے، پھر وہ کھیتیاں پک کر سوکھ جاتی ہیں اور تم ان کو زرد دیکھتے ہو، پھر وہ ان کو ریزہ ریزہ کر دیتا ہے، بے شک اس میں ایک سبق ہے عقل والوں کیلئے۔ ۲۱)

ایک مثال سے زوال کی وضاحت

قریش مکہ اور دیگر اصحاب ثروت کے سامنے نبی کریم ﷺ جب دنیا کی بے ثباتی اور آخرت کی دائمی اور ابدی زندگی کا ذکر فرماتے اور انہیں بار بار اس بات پر توجہ دلاتے کہ تم اپنی دولت و ثروت پر جس طرح گھمنڈ کرتے ہو اور اپنی حکومت و سیادت پر تم جس طرح فریفتہ ہو، تمہیں اندازہ نہیں کہ یہ ایسی ڈھلتی چھاؤں ہے جس کا کوئی بھروسہ نہیں۔ کسی وقت بھی تم سے یہ سب کچھ چھن سکتا ہے اور تمہارے اس اقتدار پر کسی وقت بھی زوال آ سکتا ہے۔ لیکن وہ آنحضرت ﷺ کی باتوں پر متوجہ ہونے کی بجائے مذاق اڑاتے۔ انہیں یہ بات سمجھ میں نہیں آتی تھی کہ ان کی موجودہ حالت کیسے تبدیل ہو سکتی ہے اور وہ کس طرح زوال کا شکار ہو سکتے ہیں۔ انہیں نہایت آسان مثال کے ذریعے سمجھایا گیا ہے کہ کیا تم دیکھتے نہیں ہو کہ تمہاری آنکھوں کے سامنے بارش برسی ہے، جا بجا پانی کے چشمے جاری ہو جاتے ہیں، پھر اس پانی کے ذریعے سے کتنی قسموں کی نباتات اور کھیتیاں اگتی ہیں، پھر زیادہ وقت نہیں گزرتا کہ یہ لہلہاتی فصل اور زمین پر بچھا ہوا مچھلی فرش مرجھانے لگتا اور خشک ہونے لگتا ہے۔ کل تک ہر طرف سبزے کی بہارتھی، اب ہر طرف زردی چھائی ہوئی معلوم ہوتی ہے۔ پھر اللہ تعالیٰ ان کو ریزہ ریزہ کر دیتا ہے۔ کیا تمہیں اس سے اندازہ نہیں ہوتا کہ دنیا کی زندگی اور اس کی زینیں سب عارضی ہیں۔ یہاں کی ہر بہار چند روزہ ہے اور انجام اس کا خزاں ہے۔ کوئی شباب ایسا نہیں جو ضعیفی اور موت کے حملے سے محفوظ رہ سکے۔ ہر عروج آخر زوال کا شکار ہوتا ہے۔ کس قدر تعجب کی بات ہے کہ سب کچھ اپنی آنکھوں سے دیکھتے ہوئے انسان اس کے حُسن پر فریفتہ ہو کر خدا اور آخرت کو بھول جاتا ہے۔ عقلمند آدمی وہ ہے جس کی نظر اس چند روزہ بہار سے مسحور نہ ہو، بلکہ وہ اس ذات سے اپنا تعلق پیدا کرنے کی کوشش کرے جس کی قدرت سے یہاں سب کچھ ظہور پذیر ہوتا اور اپنے انجام کو پہنچتا ہے۔ وہی تمام چیزوں کو وجود میں لانے والی اور تمام تغیرات کی خالق ہے۔

ایک عقلمند آدمی کو اس سے یہ بھی سبق ملتا ہے کہ میں جن چیزوں کے سحر سے مسحور ہوتا ہوں ان میں سے کوئی چیز بھی اپنے اختیار میں آزاد نہیں۔ اصل اختیار اس ذات کے قبضے میں ہے جس نے ان چیزوں کو پیدا کیا اور پروان چڑھایا ہے۔ وہ جس چیز کو چاہتا ہے برگ و بار پیدا کرنے کی اجازت دیتا ہے۔ اور جسے چاہتا ہے خستہ و خراب کر دیتا ہے۔ کسی کے بس میں نہیں جو اس کے ارادے کو روک سکے اور اس کی قدرت کے سامنے کوئی رکاوٹ کھڑی کر سکے۔

عقل کا مزید ایک قدم اگر آگے بڑھے تو یہ بات بھی سمجھنا مشکل نہیں کہ آسمان سے زمین تک ہر چیز کو جس نے انسان کی خدمت میں لگا رکھا ہے وہ لوگوں کو یونہی نہیں چھوڑ دے گا بلکہ ایک ایسا دن بھی یقیناً آنا ہے جس میں وہ ہر شخص سے اس کی نیکیوں اور بدیوں کا حساب لے گا اور انصاف کے مطابق اس کی جزایا سزا دے گا۔

أَفَبِنِّ

شَرَحَ اللَّهُ صِدْرَهُ لِلْإِسْلَامِ فَهُوَ عَلَى نُورٍ مِّن رَّبِّهِ ۖ فَوَيْلٌ لِّلْقَسِيَّةِ
 قُلُوبِهِمْ مِّن ذِكْرِ اللَّهِ ۖ أُولَٰئِكَ فِي ضَلَالٍ مُّبِينٍ ﴿٢٢﴾ اللَّهُ نَزَّلَ أَحْسَنَ
 الْحَدِيثِ كِتَابًا مُّتَشَابِهًا مَّثَانِي تَنفَعُ مَن جُلُودُ الَّذِينَ
 يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ۚ
 ذَٰلِكَ هُدَىٰ اللَّهِ يَهْدِي بِهِ مَن يَشَاءُ ۚ وَمَن يُضِلِلِ اللَّهُ فَآلَهُ
 مِن هَادٍ ﴿٢٣﴾ أَفَبِنِّ يَتَّقِي بِوَجْهِهِ سُوءَ الْعَذَابِ يَوْمَ الْقِيَمَةِ ۖ وَقِيلَ
 لِلظَّالِمِينَ ذُوقُوا مَا كُنتُمْ تَكْسِبُونَ ﴿٢٤﴾ كَذَّبَ الَّذِينَ مِن قَبْلِهِمْ
 فَآتَاهُمُ الْعَذَابُ مِن حَيْثُ لَا يَشْعُرُونَ ﴿٢٥﴾ فَاذْأَقْصُمِ اللَّهُ الْخُرُوبِ
 فِي الْحَيَاةِ الدُّنْيَا ۖ وَالْعَذَابُ الْآخِرَةُ الْكُبْرُ ۚ لَوْ كَانُوا يَعْلَمُونَ ﴿٢٦﴾
 وَلَقَدْ ضَرَبْنَا لِلنَّاسِ فِي هَٰذَا الْقُرْآنِ مِن كُلِّ مَثَلٍ لَّعَلَّهُمْ
 يَتَذَكَّرُونَ ﴿٢٧﴾ قُرْآنًا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ ﴿٢٨﴾ ضَرَبَ
 اللَّهُ مَثَلًا رَّجُلًا فِيهِ شُرَكَاءُ مُتَشَكِّسُونَ وَرَجُلًا سَلَبًا رَّجُلًا
 هَلْ يَسْتَوِينَ مَثَلًا الْحَمْدُ لِلَّهِ بَلْ أَكْثَرُهُمْ لَا يَعْلَمُونَ ﴿٢٩﴾ إِنَّكَ مَعِيتٌ

وَأَنَّهُمْ مَّتَّئِتُونَ ﴿٣٠﴾ تَمَرَاتِكُمْ يَوْمَ الْقِيَامَةِ عِنْدَ رَبِّكُمْ تَخْتَصِمُونَ ﴿٣١﴾

رکوع: ۳۔ (کیا وہ شخص جس کا سینہ اللہ نے اسلام کیلئے کھول دیا ہے، پس وہ اپنے رب کی طرف سے روشنی میں ہے، (اس آدمی کی طرح ہو سکتا ہے جس کا دل سخت ہو چکا ہو) تباہی ہے ان لوگوں کیلئے جن کے دل اللہ کی نصیحت سے اور زیادہ سخت ہو گئے، یہی لوگ کھلی ہوئی گمراہی میں ہیں۔ ۲۲) اللہ نے بہترین کلام اتارا ہے، ایک ایسی کتاب جس کے تمام اجزاء ہم رنگ ہیں جو دہرائی جانے والی ہے اس سے روٹنے کھڑے ہو جاتے ہیں ان لوگوں کے جو اپنے رب سے ڈرتے ہیں، پھر جھک جاتے ہیں ان کے بدن اور ان کے دل اللہ کے ذکر کی طرف، یہ اللہ کی ہدایت ہے جسے چاہتا ہے اس کے ذریعے ہدایت بخشتا ہے، اور جس کو اللہ گمراہ کر دے اسے پھر کوئی ہدایت دینے والا نہیں۔ ۲۳) کیا وہ شخص جو قیامت کے روز بدترین عذاب کو اپنے منہ پر روکتا ہے، (اور وہ جو اس سے محفوظ ہو گا دونوں یکساں ہوں گے) اور ایسے ظالموں سے تو کہہ دیا جائے گا کہ جو تم نے کمائی کی ہے اس کا مزہ چکھو۔ ۲۴) ان لوگوں نے بھی جھٹلایا جو ان سے پہلے تھے، تو ان پر عذاب وہاں سے آیا جدھر ان کا خیال بھی نہ جاسکتا تھا۔ ۲۵) پھر اللہ نے ان کو دنیا ہی کی زندگی میں رسوائی کا مزہ چکھایا اور آخرت کا عذاب تو بہت بڑی چیز ہے، کاش یہ لوگ جانتے۔ ۲۶) ہم نے اس قرآن میں لوگوں کیلئے ہر قسم کی مثالیں بیان کر دیں تاکہ وہ دھیان کریں۔ ۲۷) ایک عربی قرآن کی صورت میں جس میں کوئی ٹیڑھ نہیں تاکہ وہ برے انجام سے بچیں۔ ۲۸) اللہ مثال بیان فرماتا ہے ایک غلام کی جس کی ملکیت میں کئی مختلف الاغراض، کج خلق آقا شریک ہیں، اور ایک دوسرے غلام کی جو پورے کا پورا ایک آقا کی ملک ہے، کیا ان دونوں کا حال یکساں ہوگا! الحمد للہ، لیکن ان میں سے اکثر لوگ نہیں جانتے۔ ۲۹) اے پیغمبر! بے شک آپ بھی مرنے والے ہیں اور یقیناً وہ لوگ بھی مرنے والے ہیں۔ ۳۰) پھر تم لوگ قیامت کے دن اپنے رب کے حضور اپنا مقدمہ پیش کرو گے۔ ۳۱)

أَفَمَنْ شَرَحَ اللَّهُ صَدْرَهُ لِإِسْلَامٍ فَهُوَ عَلَىٰ نُورٍ مِّن رَّبِّهِ ۗ فَوَيْلٌ لِلْقَاسِيَةِ

قُلُوبُهُمْ مِّنْ ذِكْرِ اللَّهِ ۗ أُولَٰئِكَ فِي ضَلَالٍ مُّبِينٍ ﴿٣٢﴾

(کیا وہ شخص جس کا سینہ اللہ نے اسلام کیلئے کھول دیا ہے، پس وہ اپنے رب کی طرف سے روشنی میں ہے، (اس آدمی کی طرح ہو سکتا ہے جس کا دل سخت ہو چکا ہو) تباہی ہے ان لوگوں کیلئے جن کے دل اللہ کی نصیحت سے اور زیادہ سخت ہو گئے، یہی لوگ کھلی ہوئی گمراہی میں ہیں۔ ۲۲)

شرح صدر کا مفہوم

شرح کے لفظی معنی کھولنے، پھیلانے اور وسیع کرنے کے ہیں۔ شرح صدر وسعتِ قلب کو کہتے ہیں۔ اس کا مقابل ضیقِ صدر بھی ہے اور قساوتِ قلب بھی۔ قرآن کریم میں ایک اور جگہ یَجْعَلُ صَدْرَهُ ضَيِّقًا حَرَجًا اور اس جگہ لِلْقَسِيَةِ قُلُوبُهُمْ اسی شرح صدر کے بالمقابل آیا ہے۔

حضرت عبداللہ ابن مسعودؓ فرماتے ہیں کہ رسول اللہ ﷺ نے جب یہ آیت تلاوت فرمائی تو ہم نے آپ سے شرح صدر کا مطلب پوچھا۔ آپ نے فرمایا کہ جب نور ایمان انسان کے قلب میں داخل ہوتا ہے تو اس کا قلب وسیع ہو جاتا ہے (جس سے احکامِ الہیہ کا سمجھنا اور عمل کرنا اس کیلئے آسان ہو جاتا ہے)۔ ہم نے عرض کیا اس شرح صدر کی علامت کیا ہے؟ آپ نے فرمایا اَلَا نَابَةُ اِلَى دَارِ الْخَلُودِ وَالتَّجَافِي عَنْ دَارِ الْغُرُورِ وَالتَّأَهُبِ لِلْمَوْتِ قَبْلَ نَزْوِلِهِ ”ہمیشہ رہنے والے گھر کی طرف راغب اور مائل ہونا اور دھوکے کے گھر یعنی دنیا کی لذائذ اور زینت سے دور رہنا اور موت کے آنے سے پہلے اس کی تیاری کرنا۔“

فیض بقدر استعداد پہنچتا ہے

شرح صدر کے مفہوم کے ذکر کے بعد اب ہم آیت کی وضاحت کرتے ہیں۔ سب سے پہلی چیز جس کی طرف توجہ دینا پر ضروری ہے وہ یہ ہے کہ اس آیت کا اسلوب استفہامیہ ہے۔ اسی لئے اسے حرف استفہام سے شروع کیا گیا ہے۔ اس کا مطلب یہ ہے کہ یہاں پر وردگار نے قرآن کریم کے مخاطبوں کے سامنے ایک سوال رکھا ہے جس کے پہلے جز کو ذکر فرما دیا ہے اور دوسرا جز سننے والوں کی ذہانت پر چھوڑ دیا ہے۔ یعنی وہ شخص جسے اللہ تعالیٰ نے شرح صدر عطا فرمایا یعنی اسلام کیلئے اس کے دل کی کیفیت اس طرح کی ہو گئی ہے کہ اس کے دل میں اسلام کی کسی بات کے بارے میں کوئی خلجان یا تذبذب یا شک و شبہ پیدا نہیں ہوتا۔ اسے قرآن و سنت کی ہر بات اپنے دل کی آواز معلوم ہوتی ہے۔ شرعی تقاضے اسے طبعی تقاضے معلوم ہوتے ہیں اور اسلام کی راہ میں پیش آنے والا ہر خطرہ اور نقصان اس کیلئے ایک جانی پہچانی چیز بن جاتا ہے۔ بڑے سے بڑے خطرے کو انگینت کرنا اور برداشت کرنا اس کیلئے نہایت سہل ہو جاتا ہے۔ وہ ہر آنے والی مشکل کو اللہ تعالیٰ کی یاد کا ذریعہ اور اپنی بندگی کیلئے چیلنج سمجھتا ہے۔ لیکن اس کے مقابلے میں دوسرا شخص وہ ہے جسے اسلام کی ہر بات اجنبی معلوم ہوتی ہے۔ اسے اللہ اور اس کے رسول کے ہر حکم کے بارے میں شبہات لاحق ہوتے ہیں۔ وہ اسلامی احکام کو اپنی لئے ناروا پابندیاں سمجھتا ہے۔ تو کیا یہ دونوں شخص برابر ہو سکتے ہیں؟ یقیناً نہیں ہو سکتے۔ اب یہ دوسرا شخص کبھی تو اسلام کے بارے میں دل کی تنگی کا شکار ہوتا ہے یعنی اس کے دل کے اندر اسلامی احکام اتر نہیں پاتے۔ اور کبھی وہ دل کی نرمی سے محروم ہو کر اس طرح کا ہو جاتا ہے کہ اس کے پہلو میں دل نہیں بلکہ پتھر ہے جو نہ کسی بات پر سوجتا ہے اور نہ کسی دلیل سے قائل ہوتا ہے۔ ایسے پتھر دلوں کے بارے میں فرمایا کہ ان کیلئے ہلاکت اور بربادی ہے، کہ جب اللہ تعالیٰ کا ذکر ان کے سامنے ہوتا ہے تو بجائے اس کے کہ ان کے دلوں میں فرحت و انبساط پیدا ہو اور وہ شوق سے اس کی طرف بڑھیں، ان کی کیفیت یہ ہوتی ہے کہ جیسے کسی چٹان سے کوئی چیز ٹکرا کے واپس آ جائے۔ ارشاد فرمایا: کہ یہی وہ لوگ ہیں اور جو کھلی گمراہی میں ہیں۔ معلوم ہوتا ہے کہ قریش پر تعریض کی جا رہی ہے کہ ان پر چونکہ آنحضرت ﷺ کی کوئی بات اثر نہیں کر رہی تو اس کی وجہ یہ ہے کہ ان کے پہلو میں دل نہیں بلکہ پتھر ہے۔ اور آنحضرت ﷺ

کو تسلی دی جا رہی ہے کہ وحی الہی بارش کی مانند ہے۔ بارش برستی ہے تو جس زمین میں صلاحیت ہوتی ہے وہ اس سے مستفید ہوتی ہے اور لہلہا اٹھتی ہے لیکن جو بنجر ہوتی ہے اس کی ویرانی میں کوئی کمی نہیں آتی۔ ان کے کفر اور انکار سے آپ کو پریشان نہیں ہونا چاہئے یہ اپنی فطری صلاحیتیں کھو چکے ہیں اس لئے یہ آپ اور قرآن کے فیض سے محروم ہی رہیں گے۔

اللَّهُ نَزَّلَ أَحْسَنَ الْحَدِيثِ كِتَابًا مُّتَشَابِهًا مَّثَانِيًّا ۖ تَقْشَعِرُّ مِنْهُ جُلُودُ الَّذِينَ
يَخْشَوْنَ رَبَّهُمْ ۚ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ۗ ذَٰلِكَ هُدَىٰ اللَّهِ
يَهْدِي بِهِ مَنْ يَشَاءُ ۗ وَمَنْ يُضِلِلِ اللَّهُ فَمَا لَهُ مِنْ هَادٍ ۚ ﴿٢٣﴾

(اللہ نے بہترین کلام اتارا ہے، ایک ایسی کتاب جس کے تمام اجزاء ہم رنگ ہیں جو دہرائی جانے والی ہے اس سے روٹھے کھڑے ہو جاتے ہیں ان لوگوں کے جو اپنے رب سے ڈرتے ہیں، پھر جھک جاتے ہیں ان کے بدن اور ان کے دل اللہ کے ذکر کی طرف، یہ اللہ کی ہدایت ہے جسے چاہتا ہے اس کے ذریعے ہدایت بخشتا ہے، اور جس کو اللہ گمراہ کر دے اسے پھر کوئی ہدایت دینے والا نہیں۔ ۲۳)

قرآن کریم کے تعارف میں چند باتیں

قریش اور دیگر کفار قبولیت حق کے سلسلے میں جن کے دل پتھر ہو چکے تھے ان کا سب سے زیادہ زور اس بات پر صرف ہوتا تھا کہ قرآن کریم اللہ تعالیٰ کی نازل کردہ کتاب نہیں، اسے آنحضرت ﷺ نے خود مرتب کیا ہے۔ بنا بریں وہ اللہ تعالیٰ کے نبی نہیں، بلکہ یہ محض ان کا دعویٰ ہے۔ ان کے ان تصورات کو رد کرتے ہوئے قرآن کریم کے تعارف اور تعریف میں چند باتیں ارشاد فرمائی گئی ہیں۔ پہلی بات تو یہ ارشاد فرمائی گئی ہے کہ یہ سب سے بہتر کلام ہے۔ قریش اسے اگر اللہ تعالیٰ کا کلام نہیں سمجھتے تو پھر انہیں قرآن کریم کے چیلنج کو قبول کرنا چاہئے کہ وہ اس جیسی کتاب یا اس کی دس سورتوں جیسی دس سورتیں یا قرآن کی خصوصیات کی حامل کوئی ایک آیت بنا کے لے آئیں اور یہ ثابت کر دیں کہ اس کلام جیسا کلام ہم بھی پیش کر سکتے ہیں۔ اگر یہ اللہ تعالیٰ کا کلام ہوتا تو انسان اس کی مثال کبھی پیش نہ کر سکتا۔ لیکن قریش اور دیگر اہل عرب آج تک قرآن کریم کا چیلنج قبول نہ کر سکے۔ تو اس کا صاف مطلب یہ ہے کہ یہ ایسا بہترین کلام ہے جس کی مثال لانا انسان کے بس کی بات نہیں۔ اس کے بعد قرآن کریم کی چند صفات کو بیان فرمایا گیا ہے جس کی پہلی صفت یہ ہے کہ یہ ایک ایسی کتاب ہے کہ جس کا ہر جز دوسرے جز کے ساتھ ہم رنگ اور ہم آہنگ ہے۔ اس کے مضامین ایک دوسرے سے مربوط اور مماثل ہیں۔ جس کی ایک آیت کی تشریح و تصدیق دوسری آیت سے ہو جاتی ہے۔ اس کلام میں تضاد اور تعارض کا نام نہیں۔ پوری کتاب اول سے آخر تک ایک ہی مدعا، ایک ہی عقیدہ اور ایک ہی نظام فکر و عمل کو پیش کرتی ہے۔ دوسری صفت اس کی یہ بیان فرمائی گئی ہے کہ یہ مثالی ہے جو شئی کی جمع ہے، جس کے معنی مکرر کے ہیں۔ مفہوم اس کا یہ ہے کہ قرآن کریم میں ایک مضمون کو ذہن نشین کرنے کیلئے بار بار دہرایا جاتا ہے، کیونکہ یہ کتاب ہدایت ہے۔ اور اس کا موضوع انسان کی اصلاح ہے۔ جس طرح انسانی زندگی کا ایک رنگ نہیں، اس میں ہر لحظہ تغیرات کام کرتے ہیں، اس کے افکار میں اتار چڑھاؤ ہوتا ہے، اس کے اعمال

میں کبھی صلابت ہوتی ہے اور کبھی اضمحلال، کبھی اس میں اخلاص ہوتا ہے اور کبھی انجماد، کبھی اس پر فعلیت غلبہ پاتی ہے اور کبھی انفعالیت، کبھی وہ حالت غضب میں غیر معتدل فیصلے کرتا ہے اور کبھی ہر اس اور مایوسی کا شکار ہو کر بے بسی کی تصویر بن جاتا ہے۔ ایسے انسان کی اصلاح کیلئے جو کتاب نازل ہوگی وہ اصلاح کا کوئی ایک نسخہ تجویز کر کے مطمئن نہیں ہو سکتی، وہ کبھی ایک بات کی نصیحت کو تبدیلی کا ضامن قرار نہیں دے سکتی۔ اس لئے ضروری ہے کہ وہ اپنے مضامین کو دل و دماغ میں راسخ کرنے کیلئے تکرار سے کام لے۔ اور نصیحت کو موثر بنانے کیلئے بار بار اسالیب کو بھی بدلے اور پیرایہ بیان کو بھی، وہ کبھی اجمال سے کام لے اور کبھی تفصیل سے، کبھی وہ ایک بات کو زور و دار لہجے میں کہے اور پھر اسی بات کو نہایت نرم اور ملائم لہجے میں کہے۔ ان تمام خصوصیات کو دیکھتے ہوئے یہ تسلیم کئے بغیر چارہ نہیں کہ ایسی کتاب کو مثانی ہونا چاہئے۔ بعض اہل علم نے اس کا یہ مفہوم سمجھا ہے کہ اس کی تمام سورتیں جوڑے جوڑے ہیں۔ اور مثانی سے اسی بات کی طرف اشارہ ہے۔ اس بات کو بالکل نظر انداز تو نہیں کیا جاسکتا، لیکن اس میں بھی کوئی شبہ نہیں کہ قرآن کریم کی ہر دو سورتوں کو ثنی قرار دینا حقیقت سے زیادہ سخن سازی ہے۔

قرآن کریم کی تاثیر کے حوالے سے فرمایا گیا ہے: کہ جن کے دلوں میں خدا کی خشیت اور خوف ہے وہ جب قرآن کریم کو سنتے ہیں تو قرآن کریم کی تاثیر کی وجہ سے ان کے رونگٹے کھڑے ہو جاتے ہیں۔ دورِ نبوت میں تو اس کی مثالیں بکثرت ہیں۔ اور آج بھی جو شخص قرآن کریم کی زبان کو سمجھتا اور اس کے اسلوب کی نزاکتوں کو پہچانتا ہے یہ ممکن نہیں کہ وہ قرآن کریم کی تاثیر سے بے نیاز ہو سکے۔ البتہ وہ لوگ جن کے دل اللہ تعالیٰ کے خوف سے بالکل بے نیاز ہیں اور وہ پتھر کی طرح سخت ہو چکے ہیں ان پر یقیناً قرآن کریم کی تاثیر بھی اثر انداز نہیں ہوتی۔ اقبال نے ٹھیک کہا:

پھول کی پتی سے کٹ سکتا ہے ہیرے کا جگر

مرد ناداں پر کلام نرم و نازک بے اثر

یاد رہے کہ جلود کا لفظ جس طرح رونگٹوں پر بولا جاتا ہے، اسی طرح کھالوں اور پورے جسم پر بھی بولا جاتا ہے۔ اس آیت میں جلود کا لفظ دو دفعہ آیا ہے، لیکن پہلی دفعہ رونگٹے کے معنی میں آیا ہے اور پھر کھالوں یا جسم کے معنوں میں آیا ہے۔ چنانچہ اس حوالے سے فرمایا گیا ہے کہ جو لوگ قرآن کریم کی تاثیر سے متاثر ہوتے ہیں اور قرآن کریم ان کے دلوں میں گداز پیدا کرتا ہے تو اس کا نتیجہ یہ ہوتا ہے کہ ان کے دل اور ان کے جسم اللہ تعالیٰ کے سامنے جھک جاتے ہیں۔ اور اس کی وجہ یہ ہے کہ انسان کے اعضاء و جوارح اس کے اندرونی احساسات کے تابع ہیں۔ چنانچہ جب قرآن کریم کی تاثیر سے اندر کی دنیا میں ایک تبدیلی عمل میں آتی اور ایک ہلچل سے مچتی ہے تو اس کا لازمی اثر انسانی دلوں اور انسانی جسموں پر بھی پڑتا ہے۔ ہم نے بارہا اپنی آنکھوں سے دیکھا ہے کہ جو شخص کسی کی عظمت کا قائل نہیں، وہ اس کے سامنے جھکنا تو درکنار اسے ملنا بھی پسند نہیں کرتا۔ لیکن جب کسی کی عظمت اس کے دل میں اتر جاتی ہے تو اب خود بخود اس سے ملنے کو بھی جی چاہتا ہے اور ملاقات کے دوران آپ سے آپ جسم اس کے سامنے جھکتا چلا جاتا ہے۔ کفار نے بھی جب تک قرآن کریم کی عظمت کو تسلیم نہیں کیا تو کبر و غرور کی وجہ سے ان کی گردن تنی رہی ہے۔ لیکن جب قرآن کریم کی تاثیر سے اللہ تعالیٰ کا خوف ان کے دلوں میں اتر گیا تو ان کے اندر خود بخود عاجزی اور فروتنی پیدا ہو گئی اور ان کے جسم اللہ تعالیٰ کے سامنے جھکتے گئے۔

آیت کے آخر میں فرمایا کہ یہ قرآن اللہ تعالیٰ کی ہدایت ہے، یعنی اس کی نازل کردہ ہدایت۔ جو لوگ قرآن کریم کو اللہ تعالیٰ کی کتاب سمجھتے ہیں اور اس کو وحی الہی سمجھ کر اس کی عظمت کے قائل ہو جاتے ہیں ایسے لوگوں کو اللہ تعالیٰ اس قرآن کے ذریعے ہدایت عطا فرماتا ہے۔ کیونکہ اس کی سنت یہ ہے کہ جو آدمی اس سے ہدایت کا طلبگار ہوتا ہے اور ہدایت کی شروعات کو اختیار کر کے اس سے توفیق مانگتا ہے تو اللہ تعالیٰ اس کیلئے ہدایت کا راستہ کھول دیتا ہے۔ لیکن جو شخص اس راستے پر چلنے کیلئے تیار نہیں اور اس کے دل میں اللہ تعالیٰ، اس کے رسول اور قرآن کریم کیلئے کوئی جگہ نہیں، اور ہدایت کے حصول کیلئے اس کے اندر کوئی طلب نہیں، تو اللہ تعالیٰ کی سنت کے مطابق ایسے شخص کو اللہ تعالیٰ گمراہی کے راستے پر ڈال دیتا ہے اور گمراہی اس کیلئے آسان ہو جاتی ہے۔ کوئی ہدایت دینے والا ہزار کوشش کے باوجود بھی ایسے شخص کو ہدایت نہیں دے سکتا۔ اس میں ایک طرح سے نبی کریم ﷺ کو تسلی دی جا رہی ہے کہ آپ ایسے لوگوں کی طرف سے پریشان نہ ہوں، ان کا ہدایت سے دور رہنا آپ کی کسی کوتاہی کا نتیجہ نہیں، بلکہ انہوں نے اپنے رویے سے اپنی قسمت پھوڑی ہے، اس لئے آپ ان کیلئے غم نہ کھائیں۔

أَفَمَنْ يَتَّقِي بِوَجْهِهِ سُوءَ الْعَذَابِ يَوْمَ الْقِيَامَةِ وَقِيلَ لِلظَّالِمِينَ ذُوقُوا مَا كُنْتُمْ تَكْسِبُونَ ﴿٢٣﴾

(کیا وہ شخص جو قیامت کے روز بدترین عذاب کو اپنے منہ پر روکتا ہے، (اور وہ جو اس سے محفوظ ہوگا دونوں یکساں ہوں گے) اور ایسے ظالموں سے تو کہہ دیا جائے گا کہ جو تم نے کمائی کی ہے اس کا مزہ چکھو۔ ۲۳)

متکبرین کی بے بسی

یہ جملہ بھی استفہامیہ ہے اور اس میں بھی سوال کے ایک حصے کو ذکر فرمایا گیا ہے۔ اور دوسرا حصہ چونکہ تھوڑے سے غور و فکر سے سمجھ میں آ جاتا ہے، اسے چھوڑ دیا گیا ہے اور ہم نے ترجمے میں اسے واضح کر دیا ہے۔ اس آیت میں درحقیقت ان متکبرین کی بے بسی کی تصویر کھینچی گئی ہے جو نبی کریم ﷺ کی دعوت کے مقابلے میں نہایت رعونت کا ثبوت دیتے تھے اور جزا و سزا کے دن کو مذاق میں اڑاتے تھے۔ قیامت میں ان کا حال یہ ہوگا کہ ان کے ہاتھ پیچھے بندھے ہوں گے اور جب عذاب کی مار ان پر پڑے گی تو ہاتھوں کے بندھے ہونے کے باعث وہ مجبور ہوں گے کہ اپنے چہروں سے اس عذاب کا دفاع کریں۔ جبکہ انسانی فطرت یہ ہے کہ وہ ہاتھ اور پاؤں سے ہر حملے کو روکنے کی کوشش کرتا ہے اور حتی الامکان چہرے کو اس سے محفوظ رکھتا ہے۔ لیکن ان کی بے بسی کا عالم یہ ہوگا کہ ان پر جو کچھ گزرے گی اپنے چہروں کو سامنے کر کے اسے روکنے کی کوشش کریں گے۔ اور چہروں کو بچانے کی بجائے ان سے ڈھال کا کام لیں گے۔ اس کا لازمی نتیجہ یہ ہوگا کہ وہ چینیں گے اور رحم کی درخواست کریں گے لیکن بجائے رحم کھانے کے نہایت بے نیازی سے انہیں جواب دیا جائے گا کہ ظالمو! جو کچھ تم پر گزر رہی ہے یہ تمہارے اپنے کسب یعنی اپنے اعمال کا نتیجہ ہے۔ تم نے قرآن کی تکذیب کی، قیامت کا انکار کیا، اللہ تعالیٰ کے رسول کی دعوت پر کان نہ دھرا۔ اس طرح تم نے اپنی جانوں پر ظلم ڈھایا۔ یہ اسی کا نتیجہ ہے جو کچھ تم آج دیکھ رہے ہو۔ اس لئے آج تم پر کوئی رحم نہیں کیا جائے گا بلکہ تمہیں آج اپنی کمائی کا مزہ چکھنا چاہئے۔

كَذَّبَ الَّذِينَ مِنْ قَبْلِهِمْ فَاتَهُمُ الْعَذَابُ مِنْ حَيْثُ لَا يَشْعُرُونَ ﴿٢٥﴾ فَأَذَا قَهُمُ اللَّهُ الْخِزْيَ

فِي الْحَيَاةِ الدُّنْيَا وَلِعَذَابُ الْآخِرَةِ أَكْبَرُ لَوْ كَانُوا يَعْلَمُونَ ﴿٢٦﴾

(ان لوگوں نے بھی جھٹلایا جو ان سے پہلے تھے، تو ان پر عذاب وہاں سے آیا جدھر ان کا خیال بھی نہ جاسکتا تھا۔ ۲۵) پھر اللہ نے ان کو دنیا ہی کی زندگی میں رسوائی کا مزہ چکھایا اور آخرت کا عذاب تو بہت بڑی چیز ہے، کاش یہ لوگ جانتے۔ ۲۶)

قریش کو تنبیہ

نبی کریم ﷺ جب قریش اور دیگر مخالفین کو دیکھتے کہ وہ کسی طرح بھی راہِ راست پر آنے کیلئے تیار نہیں تو آپ انہیں اللہ تعالیٰ کے عذاب سے ڈراتے کہ تم نے اگر اپنا رویہ نہ بدلا تو کسی وقت بھی تم پر عذاب نازل ہو سکتا ہے۔ لیکن وہ بے جھجک اور بے دریغ آپ کا مذاق اڑاتے اور یہ کہتے کہ ہماری سطوت و عظمت اور ہماری دولت و حشمت کے ذرائع نہایت محفوظ ہیں، ہمیں کسی طرف سے بھی ایسی تباہی کا خطرہ نہیں جو ہمیں تباہ کر دے۔ اس لئے ہم اس عذاب کو ایک دھمکی کے سوا کچھ نہیں سمجھتے، آپ محض اپنی دھونس جمانے کیلئے اس طرح کی باتیں کرتے ہیں جس کا حقیقت سے کوئی تعلق نہیں۔ ان کی غلط فہمی کو دور کرنے کیلئے فرمایا جا رہا ہے کہ ان سے پہلے بھی جو قومیں گزری ہیں انہوں نے بھی اللہ تعالیٰ کے نبیوں کو جھٹلایا، ان کی دعوت پر کان دھرنے کیلئے بھی تیار نہ ہوئے، انہوں نے ہر چند کوشش کی لیکن یہ ان کی تکذیب پر اڑے رہے اور نہایت تکبر کے ساتھ ان کی دعوت کو قبول کرنے سے انکار کرتے رہے۔ حتیٰ کہ جب ہر لحاظ سے اتمامِ حجت ہو گیا تو اللہ تعالیٰ نے اس دنیا ہی میں انہیں رسوائی کے عذاب کا مزہ چکھایا۔ اور وہاں سے عذاب آیا جہاں سے انہیں سان گمان بھی نہیں ہو سکتا تھا۔ وہ بھی تمہاری طرح یہی سمجھتے تھے کہ ان پر کسی عذاب کے آنے کا کوئی امکان نہیں۔ ان کی بستیاں نہایت محفوظ، ان کیلئے حالات نہایت مناسب اور ان کی حکومتیں نہایت مستحکم تھیں۔ لیکن جب ان پر عذاب آیا تو ان کو ایسا تباہ کیا کہ وہ اپنے پیچھے رسوائی کی داستان چھوڑ گئے۔ تمہیں ان کی تباہی اور بربادی سے سبق سیکھنا چاہئے کہیں ایسا نہ ہو کہ تم بھی اس صورتحال سے دوچار ہو جاؤ۔ اور پھر آخر میں فرمایا کہ مت سمجھو کہ اس عذاب دنیا کے بعد آخرت کا عذاب نہیں ہوگا۔ بلکہ حقیقت یہ ہے کہ یہ عذاب اس عذاب کے مقابلے میں کوئی حقیقت نہیں رکھتا، وہ عذاب سب سے بڑا اور سب سے عظیم ہے۔ کاش یہ لوگ اس بات کو سمجھتے اور اپنی تباہی سے بچنے کی کوشش کرتے۔

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ يَتَذَكَّرُونَ ﴿٢٧﴾

قُرْآنًا عَرَبِيًّا غَيْرَ ذِي عِوَجٍ لَعَلَّهُمْ يَتَّقُونَ ﴿٢٨﴾

(ہم نے اس قرآن میں لوگوں کیلئے ہر قسم کی مثالیں بیان کر دیں تاکہ وہ دھیان کریں۔ ۲۷) ایک عربی

قرآن کی صورت میں جس میں کوئی ٹیڑھ نہیں تاکہ وہ برے انجام سے بچیں۔ ۲۸)

قرآن کریم کا ایک خاص اسلوب

ضربِ مثل کا معنی ہے مثال بیان کرنا۔ لیکن اس سے مراد بالعموم حکمت و مواعظت کی کسی بات کو تمثیل کے انداز میں یا بغیر تمثیل کے بیان کرنا ہے۔ حکمت و مواعظت تو تمام آسمانی کتابوں کا موضوع رہا ہے۔ البتہ تمثیل کا پیرایہ بھی آسمانی کتابوں میں ہمیں جا بجا ملتا ہے۔ حضرت عیسیٰ علیہ السلام کے خطبات میں بھی بکثرت اس کا استعمال ہوا ہے۔ حضرت سلیمان علیہ السلام کے صحیفہ حکمت کا نام ہی امثال ہے۔ تمثیل کے اسلوب کا فائدہ یہ ہوتا ہے کہ جن باتوں کو عقلی پیمانوں سے بیان نہیں کیا جاسکتا کیونکہ ان کا تعلق ایک نادیدہ عالم سے ہوتا ہے انہیں تمثیل کے انداز میں بیان کرنا اور فی الجملہ ایک تاثر دل و دماغ میں بٹھا دینا آسان ہوتا ہے۔ اس لئے قرآن کریم اور دیگر آسمانی کتابوں نے ضرورت

کے مطابق اس پیرایہ بیان کو اختیار کیا۔ مقصود چونکہ تمام آسمانی کتابوں کا لوگوں کو توجہ دلانا، یاد دہانی کرانا اور نصیحت کرنا رہا ہے اس لئے اس صنف کلام سے کام لیا گیا تاکہ لوگ اس سے نصیحت حاصل کریں۔

قرآن کریم اس صنف کے ساتھ ساتھ بعض دوسری اصناف کلام اور اوصاف کلام سے بھی کام لے کر لوگوں کیلئے اللہ تعالیٰ کے دین کو سمجھنے کیلئے آسان کر دیتا ہے۔ کیونکہ قرآن کریم کو اللہ تعالیٰ نے ایک ایسی زبان میں نازل کیا ہے جو عربی ہے تاکہ اہل عرب اس کو بخوبی سمجھ سکیں اور مزید یہ کہ اس زبان میں کوئی ایچ پیچ نہیں، بلکہ نہایت فصیح اور بلیغ زبان ہے اور نہایت سادہ اسلوب میں تمام باتیں بیان کی گئی ہیں جن کا بیان کرنا ضروری تھا۔ قرآن کریم نے بعض مواقع پر مشکل علمی موضوعات کو بھی چھیڑا ہے اور پھر عالم برزخ، عالم آخرت اور عالم غیب کی باتیں بھی کی ہیں۔ لیکن کسی جگہ بھی ایسی زبان استعمال نہیں کی جو اہل زبان کی دسترس میں نہ آسکتی ہو۔ اور پھر لب و لہجہ ایسا دلاویز اور ایسا شیریں ہے کہ ایک معمولی سمجھ بوجھ کا آدمی بھی اس کی دلاویزی کے سحر سے محفوظ ہوئے بغیر نہیں رہ سکتا۔ بالخصوص زندگی کے معمولات کے بارے میں جو ہدایات دی گئی ہیں ان کا انداز نہایت سہل اور نہایت دلنشین ہے۔ پیش نظر صرف یہ ہے کہ لوگ قرآنی دعوت کو اچھی طرح سمجھ لیں اور اس طرح سے اس برے انجام یعنی ہولناک انجام سے اپنے آپ کو محفوظ بنانے کی کوشش کریں جو انسان کو عالم آخرت میں بہر حال پیش آنے والا ہے۔

ضَرَبَ اللَّهُ مَثَلًا رَّجُلًا فِيهِ شُرَكَاءُ مُتَشَكِّسُونَ وَرَجُلًا سَلَمًا لِرَجُلٍ ۗ

هَلْ يَسْتَوِينَ مَثَلًا الْحَمْدُ لِلَّهِ بَلْ أَكْثَرُهُمْ لَا يَعْلَمُونَ ﴿٢٩﴾

(اللہ مثال بیان فرماتا ہے ایک غلام کی جس کی ملکیت میں کئی مختلف الاغراض، کج خلق آقا شریک ہیں، اور ایک دوسرے غلام کی جو پورے کا پورا ایک آقا کی ملک ہے، کیا ان دونوں کا حال یکساں ہوگا! الحمد للہ، لیکن ان میں سے اکثر لوگ نہیں جانتے۔ ۲۹)

مُتَشَكِّسُونَ، اس کا مصدر تَشَاكُسٌ ہے۔ اس کا معنی تخالف ہے۔ شُرَكَاءُ مُتَشَكِّسُونَ، ایسے شرکاء کو کہتے ہیں جو مختلف الاغراض ہوں، کج خلق ہوں، باہمی چشمک اور رقابت رکھتے ہوں۔ اور رَجُلٌ سے مراد غلام ہے۔

توحید اور شرک کے نتائج کی تمثیل

اس آیت کریمہ میں اللہ تعالیٰ نے توحید اور شرک کی حقیقت اور اس کے نتائج کو ایک تمثیل سے واضح فرمایا ہے۔ اور نہایت مختصر لفظوں میں ایک بڑے وسیع مضمون کو سمیٹ دیا گیا ہے۔ شرک کی مثال دیتے ہوئے فرمایا کہ وہ ایک ایسا غلام ہے جو بیک وقت کئی آقاؤں کی غلامی کا اسیر ہے۔ یعنی اس کی غلامی اور ملک میں کئی آقا شریک ہیں۔ اور یہ آقا ایسے ہیں جو اس غلام سے مختلف اغراض رکھتے ہیں۔ کوئی اس سے ذاتی خدمت چاہتا ہے، کوئی اسے گھر کی ذمہ داریاں سونپنا چاہتا ہے اور کوئی اسے اپنی تجارت پر لگانا چاہتا ہے، کوئی اس سے اپنی زمینوں پر کاشتکاری کرانے کی فکر میں ہے، کسی نے اس کیلئے مزدوری کا پیشہ طے کر رکھا ہے اور مزید لطف یہ ہے کہ یہ تمام آقا ایسے کج خلق اور ایسے بدمزاج ہیں کہ وہ غلام سے کام لینے میں مل بیٹھ کر کوئی ایک ٹائم ٹیبل بنانے پر تیار نہیں۔ اور نہ ان میں سے

کسی کو یہ گوارا ہے کہ جب وہ غلام سے خدمت لے رہا ہو تو کوئی دوسرا آقا سے اپنی خدمت کیلئے بلائے۔ اب آپ اندازہ کریں کہ یہ شخص جو مختلف آقاؤں کی غلامی میں ہے اس کی زندگی کس قدر اذیت کی زندگی ہوگی۔ اور اس کی جان کس عذاب میں پھنسی ہوئی ہوگی۔ وہ تمنا کرے گا کہ کاش مجھے موت آجائے اور ان ظالموں سے میری جان چھوٹے۔

دوسری مثال ایک توحید پرست اور موحد کی مثال ہے۔ یہ ایک ایسا غلام ہے جس کا صرف ایک آقا ہے۔ وہ ایک آقا کی غلامی کا اسیر ہے، کوئی دوسرا اس کا آقا نہیں۔ وہ اگر ایک آقا کی خدمت کر کے اسے خوش کر لیتا ہے تو اس کی زندگی میں پریشانی پیدا کرنے والی اور کوئی چیز نہیں۔ اس کا آستانہ صرف آقا کا آستانہ ہے، اس کی چوکھٹ صرف آقا کی چوکھٹ ہے، اسے صرف ایک آقا کی خدمت کی فکر ہے، صرف ایک آقا کی رضا کا حصول اس کی زندگی کا مقصد ہے۔ اندازہ کیجئے کہ یہ غلام، غلامی کی تہمت کے بغیر اور کسی پریشانی میں مبتلا نہیں ہوگا۔ تو کیا یہ دونوں غلام اپنی حالت کے اعتبار سے یکساں ہوں گے، کیا دونوں ایک طرح کے احساسات کے حامل ہوں گے، کیا دونوں ایک ہی طرح زندگی سے محفوظ ہو رہے ہوں گے، یقیناً ایسا نہیں، دونوں کی حالت میں باہمی کوئی نسبت نہیں۔

بالکل یہی حال ایک موحد اور مشرک کا ہے۔ موحد صرف ایک اللہ کی غلامی کا قلابہ گلے میں ڈالتا ہے، صرف اللہ تعالیٰ کے سامنے استمداد اور دعا کیلئے اس کا ہاتھ پھیلتا ہے، اس کی زندگی کا صرف یہی ایک سہارا ہے، اس کے سوا وہ ہر سہارے سے انکار کر چکا ہے، اس آستانے پر جھک کر وہ ہر آستانے سے بے نیاز ہو چکا ہے۔ کوئی بڑی سے بڑی طاقت نہ اسے جھکا سکتی ہے اور نہ بڑے سے بڑا لالچ اسے بہکا سکتا ہے۔ دوسری مثال مشرک کی ہے جس نے مختلف قوتوں کو اپنا آقا بنا رکھا ہے۔ کسی کے سامنے سر جھکاتا ہے، کسی کے سامنے دست سوال دراز کرتا ہے، کسی سے اولاد مانگتا ہے، کسی سے رزق کا طالب ہوتا ہے، کبھی کسی دیوتا کے سامنے اپنی بندگی کا سرمایہ ڈھیر کرتا ہے اور کبھی کسی دیوی کو پوجتا ہے۔ اور جدید دنیا میں کسی کے سامنے وہ عبادت کیلئے جھکتا ہے اور کسی اور کے سامنے قانون سازی کیلئے، کسی دروازے سے تہذیب مانگتا ہے تو کسی دروازے پر تمدن کیلئے کشکول لئے کھڑا ہے، کہیں سے وہ معیشت کے اصول سیکھتا ہے اور کہیں سے وہ سیاست کے آداب کی تعلیم حاصل کرتا ہے، کسی کی عظمت کے سامنے اس لئے جھکتا ہے کہ اس کا اقتدار اس کے قبضے میں ہے اور کسی کو اس لئے خوش رکھنے کی کوشش کرتا ہے کہ معیشت کا سررشتہ اس کے ہاتھ میں ہے۔ یہ اتنے مختلف الاغراض آقا ہیں جو آپس میں ایک دوسرے سے مخلص نہیں۔ ہر ایک اسے اپنی خدمت اور اپنی چاکری کیلئے استعمال کرنا چاہتا ہے۔ نتیجہ اس کا یہ ہے کہ یہ اپنے آقاؤں کے ہاتھ میں ایک کھلونا بن کے رہ جاتا ہے۔ کھلونا ٹوٹے بھی دیر لگتی ہے اس کی شکست و ریخت میں اتنی دیر بھی نہیں لگتی۔ اس کے زیر تصرف وسائل ان کی ناز برداری کیلئے صرف ہوتے ہیں۔ لیکن ان تمام چاکریوں اور خدمتوں کے باوجود سارے آقا کبھی اس سے خوش نہیں ہوتے۔ وہ کبھی اسے معاشی سزا دیتے ہیں اور کبھی سیاسی، کبھی قانون کی چوٹ لگاتے ہیں تو کبھی مذہب کا وار کرتے ہیں۔ غور کیجئے کیا یہ دونوں طرح کے غلام اپنی حالت میں یکساں ہو سکتے ہیں۔ ظاہر ہے کہ فطرت سلیمہ اور عقل سلیمہ کا ایک ہی جواب ہو سکتا ہے کہ یہ دونوں یکساں نہیں ہیں۔ لیکن جب یہ سوال آنحضرت ﷺ نے مشرکین کے سامنے رکھا تو ان کیلئے یہ ممکن نہ تھا کہ وہ صحیح جواب دے کر اپنی غلطی کو تسلیم کریں، اس لئے انہوں نے خاموشی ہی میں عافیت سمجھی۔ تو قرآن نے خود اس کا جواب دیا۔ الحمد للہ، یعنی اللہ تعالیٰ کا شکر ہے کہ تم خود بھی اپنے دلوں میں ان دنوں حالتوں کا فرق محسوس کرتے ہو۔ اور تم میں سے کوئی بھی یہ کہنے کی جرات نہیں رکھتا کہ ایک آقا کی بندگی سے بہت سے آقاؤں کی بندگی بہتر ہے۔ یا دونوں یکساں ہیں۔

ممکن ہے کسی کے ذہن میں یہ خیال آئے کہ یہ صحیح ہے کہ ایک آقا کی غلامی بہت سے آقاؤں سے بہتر ہے۔ لیکن کیا غلامی بجائے خود انسان کیلئے بہت بڑا عیب نہیں؟ اگر واقعی ایسا ہے تو پھر اللہ تعالیٰ کی غلامی بھی کیوں قبول کی جائے۔ انسان کو آزاد پیدا کیا گیا ہے، تو کیا اسے اللہ تعالیٰ کی غلامی سے آزاد نہیں رکھا جاسکتا۔ لیکن حقیقت یہ ہے کہ اللہ تعالیٰ کی غلامی انسان کی فطرت کی آواز ہے۔ اس کے اندر جو افتقار اور امتیاج ہے اللہ تعالیٰ کی غلامی کے سوا اس کا کوئی حل نہیں۔ انسان اپنی تخلیق، اپنی ربوبیت، زندگی کے امکانات، زندگی کی احتیاجات اپنے ماؤف لحوں میں کسی کی یاد جیسی بہت سی احتیاجات ہیں جو اللہ تعالیٰ کے سوا کہیں سے پوری نہیں ہو سکتیں۔ اسی طرح زندگی کا صحیح نصب العین، صحیح طرزِ عمل، صحیح طرزِ فکر اور منزل کا صحیح تعین، اللہ تعالیٰ کی ذات و صفات کا صحیح علم اور آخرت کی تفصیلات اور اس کیلئے تیاری اللہ تعالیٰ کے عطا کردہ علم کے سوا کسی طرح بھی ممکن نہیں۔ یہ وہ بنیادی احتیاجات ہیں جس نے اللہ تعالیٰ کی غلامی کو انسان کی فطرت اور اس کے باطن کی پکار بنا دیا ہے۔ اور یہ ایک ایسی غلامی ہے جس کے قبول کر لینے کے بعد ہر طرح کی غلامیوں سے نجات حاصل ہو جاتی ہے۔ اقبال نے ٹھیک کہا:

یہ ایک سجدہ جسے تو گراں سمجھتا ہے
ہزار سجدے سے دیتا ہے آدمی کو نجات

آخر میں فرمایا کہ اکثر لوگ اس سامنے کی حقیقت کو نہیں جانتے، کیونکہ ان کی فطرت بگڑ چکی، ان کا باطن مکر ہو گیا اور ان کی عقل خواہشاتِ نفس کی پیروی نے مسموم کر دی ہے۔

اِنَّكَ مَيِّتٌ وَّاِنَّهُمْ مَّيِّتُونَ ﴿٣٠﴾ ثُمَّ اِنَّكُمْ يَوْمَ الْقِيٰمَةِ عِنْدَ رَبِّكُمْ تَخْتَصِمُونَ ﴿٣١﴾

(اے پیغمبر! بے شک آپ بھی مرنے والے ہیں اور یقیناً وہ لوگ بھی مرنے والے ہیں۔ ۳۰) پھر تم لوگ قیامت کے دن اپنے رب کے حضور اپنا مقدمہ پیش کرو گے۔ ۳۱)

مَیِّتٌ ”یا“ کی تشدید کے ساتھ، اس کو کہتے ہیں جو زمانہ مستقبل میں مرنے والا ہو اور مَیِّتٌ ”یا“ کے سکون کے ساتھ اس کو کہتے ہیں جو مر چکا ہو۔

نبی کریم ﷺ کو تسلی اور مخالفین کو تنبیہ

اس آیت کریمہ میں نبی کریم ﷺ کو تسلی ہے اور مخالفین کیلئے تہدید اور تنبیہ ہے۔ آنحضرت ﷺ سے یہ فرمایا جا رہا ہے کہ آپ جس طرح نہایت سادہ اور عام فہم انداز میں توحید کی دعوت لوگوں کے سامنے پیش کر رہے ہیں اس سے کسی بھی صاحبِ فہم آدمی کیلئے انکار کی گنجائش نہیں ہے۔ لیکن ان کج فہموں کا حال یہ ہے کہ یہ اسے قبول کرنے کی بجائے آپ کی دعوت کے مقابلے اور اذیت رسانی کے عمل میں اور تیز ہو گئے اور اس اٹھتی ہوئی صداقت کو دبانے کیلئے ہر طریقہ آزمانے پر تل گئے۔ لیکن آپ اس سے پریشان نہ ہوں۔ نہ آپ کو اس دنیا میں ہمیشہ رہنا ہے اور نہ یہ لوگ ہمیشہ رہیں گے۔ ایک نہ ایک دن آپ بھی موت سے دوچار ہوں گے اور یہ لوگ بھی اپنے انجام کو پہنچیں گے۔ کیونکہ موت سے کسی کو رستگاری نہیں، جو آیا ہے اسے ایک نہ ایک دن جانا بھی ہے۔ اور یہ اللہ تعالیٰ کا ایسا اٹل قانون ہے جس سے اللہ تعالیٰ کے عظیم پیغمبر بھی بے نیاز نہیں۔ امیر مینائی نے ٹھیک کہا:

جو زندہ ہے وہ موت کی تکلیف سے گا
جب احمدِ مرسلؐ نہ رہے کون رہے گا

آخرت میں جب اللہ تعالیٰ کے حضور حاضری ہوگی تو یہ جو آج توحید اور شرک کی بحث چل رہی ہے اور آپ جن صداقتوں کو اللہ تعالیٰ کے دین کے حوالے سے ان کے سامنے پیش کر رہے ہیں اور یہ ہر ممکن طریقے سے ان کو دبانے کیلئے کوشاں ہیں یہ سارے معاملات آپ لوگ اللہ تعالیٰ کے سامنے پیش کریں گے اور وہاں سے اس کا فیصلہ صادر ہوگا۔ اس روز سرخرو وہی ہوگا جو حق پر قائم رہا۔ حضرت ابن عباسؓ نے الفاظ کو حالت جمع میں دیکھ کر یہ گمان فرمایا ہے کہ یہاں مقدمات و نزاعات خاص نہیں بلکہ تمام مراد ہیں جو لوگ اپنے رب کی عدالت میں پیش کریں گے۔ لیکن سیاق کلام سے جو بات مترشح ہوتی ہے وہ یہی ہے کہ جو بحث توحید اور شرک کے حوالے سے چل رہی تھی اور یہی آنحضرت ﷺ کی دعوت کا اصل موضوع تھا اسی کا مقدمہ اللہ تعالیٰ کے حضور پیش ہوگا اور اللہ تعالیٰ اس کا فیصلہ فرمائیں گے کہ کون حق پر تھا اور کون حق کے راستے میں روڑے اٹکا رہا تھا۔

فَبِئْسَ أَظْلَمُ مِمَّنْ كَذَبَ عَلَى اللَّهِ وَكَذَبَ

بِالصِّدْقِ إِذْ جَاءَهُ ۗ أَلَيْسَ فِي جَهَنَّمَ مَثْوًى لِّلْكَافِرِينَ ۝۳۲

وَالَّذِي جَاءَ بِالصِّدْقِ وَصَدَّقَ بِهِ ۖ أُولَٰئِكَ هُمُ

الْمُتَّقُونَ ۝۳۳ لَهُمْ مَا يَشَاءُونَ عِندَ رَبِّهِمْ ۚ ذَٰلِكَ جَزَاءُ

الْحَسَنِينَ ۝۳۴ لِيُكَفِّرَ اللَّهُ عَنْهُمْ أَسْوَأَ الَّذِي عَمِلُوا

وَيَجْزِيَهُمُ أَجْرَهُمْ بِأَحْسَنِ الَّذِي كَانُوا يَعْمَلُونَ ۝۳۵

أَلَيْسَ اللَّهُ بِكَافٍ عَبْدَهُ ۗ وَيُخَوِّفُونَكَ بِالَّذِينَ مِنْ

دُونِهِ ۗ وَمَنْ يُضِلِلِ اللَّهُ فَمَا لَهُ مِنْ هَادٍ ۝۳۶ وَمَنْ يَهْدِ

اللَّهُ فَمَا لَهُ مِنْ مُضِلٍّ ۗ أَلَيْسَ اللَّهُ بِعَزِيزٍ ذِي انْتِقَامٍ ۝۳۷

وَلَيْنُ سَأَلْتَهُمْ مَنْ خَلَقَ السَّمٰوٰتِ وَالْاَرْضِ لَيَقُولُنَّ

اللَّهُ ۗ قُلْ اَفَرءَيْتُمْ مَا تَدْعُونَ مِنْ دُونِ اللّٰهِ اِنْ اَرَادَنِي

اللّٰهُ بِضُرٍّ هَلْ هُنَّ كَاشِفٰتُ ضُرِّهِ اَوْ اَرَادَنِي بِرَحْمَةٍ هَلْ

هُنَّ مُسِكَتٌ رَحْمَتِهِ ۖ قُلْ حَسْبِيَ اللَّهُ عَلَيْهِ يَتَوَكَّلُ
 الْمُتَوَكِّلُونَ ﴿٣٨﴾ قُلْ يَقَوْمِ اعْبُدُوا عَلٰى مَا كَانَتْكُمْ اٰبَآءُكُمْ
 عَابِدُوا فَاَنْتُمْ تَعْلَمُونَ ﴿٣٩﴾ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ
 عَذَابٌ مُّقِيمٌ ﴿٤٠﴾ اِنَّا اَنْزَلْنَا عَلَيْكَ الْكِتَابَ لِلنَّاسِ بِالْحَقِّ
 فَمَنْ اهْتَدٰى فَلِنَفْسِهِ ۖ وَمَنْ ضَلَّ فَاِنَّا يَضِلُّ عَلَيْهِا
 وَمَا اَنْتَ عَلَيْهِمْ بِوَكِيْلٌ ﴿٤١﴾

رکوع: ۴۔ (تو اس سے بڑھ کر اپنی جان پر ظلم کرنے والا اور کون ہوگا جس نے اللہ پر جھوٹ باندھا اور جب سچائی اس کے سامنے آئی تو اسے جھٹلادیا، کیا ایسے کافروں کا ٹھکانہ جہنم میں نہ ہوگا۔ ۳۲) اور جو شخص سچی بات لے کر آیا اور جہنوں نے اس کی تصدیق کی، وہی لوگ اللہ سے ڈرنے والے ہیں۔ ۳۳) ان کیلئے ان کے رب کے پاس وہ سب کچھ ہوگا جو وہ چاہیں گے، یہ ہے بہترین نیکی کرنے والوں کی جزا۔ ۳۴) تاکہ اللہ مٹادے ان سے ان کے بدترین اعمال کو جو انہوں نے کئے تھے، اور جو بہترین اعمال وہ کرتے رہے ان کے لحاظ سے ان کو اجر عطا فرمائے۔ ۳۵) اے پیغمبر! کیا اللہ اپنے بندے کیلئے کافی نہیں ہے، یہ آپ کو اس کے سوا دوسروں سے ڈراتے ہیں، اور جسے اللہ گمراہ کر دے اس کو کوئی ہدایت دینے والا نہیں۔ ۳۶) اور جس کو اللہ ہدایت دے تو اس کو کوئی گمراہ کرنے والا نہیں، کیا اللہ زبردست اور انتقام لینے والا نہیں۔ ۳۷) اور اگر آپ ان سے پوچھیں کہ آسمانوں اور زمین کو کس نے پیدا کیا تو وہ کہیں گے اللہ نے، آپ ان سے کہئے کہ تمہارا کیا خیال ہے کہ یہ چیزیں جن کو تم پوجتے ہو اگر اللہ مجھے کوئی نقصان پہنچانا چاہے تو یہ کیا مجھے اس کے پہنچائے ہوئے نقصان سے بچالیں گی یا اللہ مجھ پر کوئی فضل کرنا چاہے تو کیا یہ اس کے فضل کو روکنے والی ہو سکتی ہیں، کہہ دیجئے کہ میرے لئے اللہ ہی کافی ہے، اور بھروسہ کرنے والے اسی پر بھروسہ کرتے ہیں۔ ۳۸) کہہ دیجئے! کہ اے میری قوم کے لوگو! تم اپنی جگہ پر کام کرتے رہو اور میں اپنا کام کرتا رہوں، عنقریب تم جان لو گے۔ ۳۹) کہ کس پر وہ عذاب آتا ہے جو اس کو رسوا کر دیتا ہے، اور کس پر وہ عذاب آتا ہے جو ٹک کے رہ جاتا ہے۔ ۴۰) اے پیغمبر! ہم نے سب لوگوں کی ہدایت کیلئے آپ پر کتاب حق کے ساتھ اتاری ہے، اب جو ہدایت حاصل کرے گا اپنے لئے کرے گا، اور جو گمراہ ہوگا اس کی گمراہی کا وبال اسی پر پڑے گا، آپ ان پر کوئی داروغہ مقرر نہیں کئے گئے ہو۔ ۴۱)

فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالصِّدْقِ إِذْ جَاءَهُ ۗ

الَّذِينَ فِي جَهَنَّمَ مَثْوًى لِّلْكَافِرِينَ ﴿٣٢﴾

(تو اس سے بڑھ کر اپنی جان پر ظلم کرنے والا اور کون ہوگا جس نے اللہ پر جھوٹ باندھا اور جب سچائی اس کے سامنے آئی تو اسے جھٹلادیا، کیا ایسے کافروں کا ٹھکانہ جہنم میں نہ ہوگا۔ ۳۲)

اللہ تعالیٰ کی عدالت کا فیصلہ

توحید اور شرک پر مشتمل یہ مقدمہ جو اللہ تعالیٰ کے حضور پیش ہونا ہے اس کا جو فیصلہ ہونے والا ہے اللہ تعالیٰ کا کرم ہے کہ اس نے اپنے بندوں کو اس کی پیشگی اطلاع دے دی ہے۔ اور وہ فیصلہ یہ ہے کہ اس سے بڑھ کر ظالم اور کون شخص ہوگا کہ جس نے اللہ تعالیٰ پر جھوٹ باندھا۔ یعنی اس نے یہ دعویٰ کیا کہ اللہ تعالیٰ کے ساتھ اس کی ذات، صفات، اختیارات اور حقوق میں کوئی دوسری ہستیاں بھی شریک ہیں۔ اور جب اس سے اس کا ثبوت مانگا گیا تو اس نے یہ دعویٰ کرنے کی جسارت کی کہ ہمارے آباؤ اجداد کو اللہ تعالیٰ نے اس کی اجازت بخشی تھی اور انہوں نے جو مشرکانہ عقیدے اختیار کئے تھے وہ ان کے اپنے اختراع کردہ نہ تھے بلکہ ان کے آباؤ اجداد کو اللہ تعالیٰ کی طرف سے سکھائے گئے تھے۔ ظاہر ہے کہ یہ ایک ایسا اتہام اور ایک ایسا جھوٹ ہے جس کی اور کوئی مثال نہیں مل سکتی۔ اور مزید ظلم انہوں نے یہ کیا کہ جب نبی اکرم ﷺ اللہ تعالیٰ کی طرف سے رسول ہو کر آئے اور ان کے ذریعے سے اللہ تعالیٰ نے توحید کا صحیح علم نازل فرمایا اور وہ سچائی ظاہر فرمائی جسے یہ لوگ بھول چکے تھے۔ تو بجائے اس سچائی کو قبول کرنے کے انہوں نے اس کی تکذیب کر دی۔ یعنی صاف صاف یہ کہا کہ آپ جو کچھ کہہ رہے ہیں یہ سراسر جھوٹ ہے۔ اور پھر اسی پر بس نہیں کہ اللہ تعالیٰ کے رسول نے اس سچائی کی انہیں خبر دی بلکہ آپ نے مسلسل دلائل کے ساتھ اس طرح اسے مستحکم کیا اور مبرہن فرمایا کہ وہ سچائی کھل کر ان کے سامنے آگئی۔ بالکل اس طرح جیسے ایک مجسم چیز سامنے آ کر کھڑی ہو جاتی ہے۔ اسی فیصلے میں یہ بھی بات واضح فرمادی گئی کہ جو ایسے کٹر کافر ہوں کہ نہ وہ معقولیت کو تسلیم کریں اور نہ وہ اللہ تعالیٰ کے رسول جیسے صاحب کردار شخص کی خبر کو سچا سمجھیں۔ تو کیا ایسے لوگوں کو ٹھکانہ جہنم کے سوا کہیں اور بھی ہو سکتا ہے۔ ایسے لوگ یقیناً جہنم ہی کا ایندھن بننے کے لائق ہیں۔ اس لئے پروردگار ان کو جہنم ہی میں جھونک دے گا۔

وَالَّذِينَ جَاءُوا بِالصِّدْقِ وَصَدَّقَ بِهِ أُولَٰئِكَ هُمُ الْمُتَّقُونَ ﴿٣٣﴾

(اور جو شخص سچی بات لے کر آیا اور جنہوں نے اس کی تصدیق کی، وہی لوگ اللہ سے ڈرنے والے ہیں۔ ۳۳)

جو مقدمہ اللہ تعالیٰ کے حضور قیامت کے دن پیش ہوگا اس کے دو فریق ہوں گے، ایک تو وہ کافر جنہوں نے نبی کریم ﷺ کی دعوت کو نہ صرف ماننے سے انکار کیا بلکہ آنحضرت ﷺ کی بھی تکذیب کی۔ اس فریق کے بارے میں فیصلہ اوپر کی آیت میں سنایا گیا اور ان کے انجام کی بھی خبر دے دی گئی۔ اب پیش نظر آیت کریمہ میں دوسرے فریق کے بارے میں فیصلہ سنایا جا رہا ہے۔ اس فریق میں ایک تو نبی کریم ﷺ ہیں اور دوسرے آپ کے فرمانبردار اور متبع لوگ ہیں۔ ان دونوں کے بارے میں فرمایا گیا کہ یہ لوگ اللہ تعالیٰ سے ڈرنے والے ہیں اور یہ جہنم

کے عذاب سے محفوظ رہیں گے۔ رہے ان کے بلند مقامات اور درجات، اس کا ذکر اگلی آیت میں آ رہا ہے۔ آنحضرت ﷺ کا ذکر آپ کے نام سے نہیں بلکہ یہ کہہ کر کیا گیا ہے کہ وہ اللہ تعالیٰ کے عظیم رسول جو سچائی لے کر آئے۔ صدق اور سچائی سے مراد قرآن کریم ہے۔ نبی کریم ﷺ پر قرآن کریم نازل کیا گیا اور آپ اس عظیم نعمت اور امانت کو لے کر لوگوں کے پاس تشریف لائے۔ کس شان سے آئے، کس طرح لوگوں کے سامنے اسے پیش کیا، اس کی آپ نے کیا قیمت ادا کی، آپ نے اس تبلیغ و دعوت کے حوالے سے کیا کیا دکھا اٹھائے اور آپ نے کیسی کیسی استقامت کی مثالیں قائم کیں اور کس طرح مخالفین کی اذیتوں کے مقابلے میں ہمدردی اور غمگساری کی بینظیر روایات قائم کیں۔ یہ تمام تفصیلات اور تمام دل کو ہلا دینے والے تجربات ان دو لفظوں میں شامل ہیں۔ اور پھر آپ کے فرماں بردار اور جاں نثار امتیوں کا ذکر کرتے ہوئے فرمایا کہ یہ وہ لوگ ہیں جنہوں نے اس سچائی کی تصدیق کی۔ یعنی جو کچھ آپ پر نازل ہوا اس کے ایک ایک لفظ کے شاہد بنے۔ قولی گواہی بھی دی اور عملی شہادت بھی قائم کی۔ نبی کریم ﷺ کے نقوش قدم کی پیروی کو انہوں نے زندگی کا معمول بنایا۔ آپ نے اللہ تعالیٰ کی طرف سے جس بات کی خبر دی انہوں نے یقین کامل کے ساتھ اسے اپنے دل میں اتار لیا۔ اس راستے میں آنے والی مشکلات کو اپنے لئے آخرت کا سرمایہ سمجھا اور آپ کی ہر بات کی تصدیق زبان سے بھی کی اور عمل سے بھی۔ اور مسلسل قربانیاں دے کر اس تصدیق کو زندہ جاوید بنا دیا۔ اس فیصلے میں یہ بات واضح کر دی گئی کہ اللہ تعالیٰ کے یہاں تقویٰ کے دو ہی معیار ہیں۔ ایک ہے قرآن کریم جیسی سچائی کو اس طرح لوگوں کے سامنے پیش کرنا جیسے آنحضرت ﷺ نے کیا۔ اور دوسرا معیار ہے کہ اس سچائی کی تصدیق کی جائے۔ چنانچہ اس کا سب سے اعلیٰ نمونہ حضرت ابو بکر صدیق رضی اللہ عنہ کی ذات گرامی ہے۔ آپ سب سے پہلے ایمان لائے، آنحضرت ﷺ کی حفاظت میں سب سے پہلے مار کھائی، اپنی چار نسلیں اسلام کی آغوش میں دے دیں، اپنا سارا کاروبار اسلام پر قربان کر دیا، اپنا تمام مال و دولت اسلام پر خرچ کر ڈالا، وہ کمزور غلام جو اسلام لانے کی پاداش میں بری طرح اذیتوں کا شکار تھے انہیں خرید اور اللہ تعالیٰ کی راہ میں آزاد کر دیا، تبلیغ و دعوت میں آنحضرت ﷺ کے رفیق رہے، کوئی قابل ذکر موقع ایسا نہیں جب آپ نبی کریم ﷺ کے ساتھ نہ ہوئے۔ حتیٰ کہ غارِ ثور کی تنہائیوں میں بھی آپ حضور کے رفیق تھے، ہجرت میں آپ کے ہمسفر رہے، ہجرت کے بعد بھی کوئی ایسا وقت نہیں آیا جب کسی اور نے آپ کی رفاقت کا آپ سے بڑھ کر حق ادا کیا ہو۔ حتیٰ کہ مرض الوفا میں آپ نے آنحضرت ﷺ کے حکم سے لوگوں کو نماز پڑھائی، اور آپ کی وفات حسرت آیات کے بعد آپ کے خلیفہ بنے اور سوا دو سال بعد ہی آپ کی محبت میں اللہ تعالیٰ کو پیارے ہو گئے اور قیامت تک کیلئے آپ کے پہلو میں آرام کر رہے ہیں۔ اقبال نے نہایت سادہ سے شعر میں آپ کی زندگی کی ایسی تصویر کھینچ دی ہے کہ جس سے بہتر تصویر ممکن دکھائی نہیں دیتی۔

پروانے کو چراغ ہے، بلبل کو پھول بس
صدق کیلئے ہے خدا کا رسول بس

آج بھی حق و باطل کی کشمکش میں مسلمانوں کیلئے یہی دونوں مقامات ہیں جو ان کے ایمان و اسلام کی گواہی دے سکتے ہیں کہ ہر مومن کو یا تو اسلام کا علم بردار ہونا چاہئے اور یا کسی علم بردار کا اسے سپورٹر ہونا چاہئے۔ یعنی یا وہ آگے بڑھ کر اسلام کا جھنڈا اٹھائے اور یا وہ جھنڈا اٹھانے والے کا ساتھ دے۔ یعنی یا خود جہاد کیلئے نکلے اور یا جہاد کرنے والوں کی ہر ممکن مدد کرے۔ اس کے سوا تیسرا کوئی مقام نہیں جو حق و باطل کی کشمکش میں ایک مومن کو اللہ تعالیٰ کی باز پرس سے بچا سکتا ہو۔

لَهُمْ مَا يَشَاءُونَ عِنْدَ رَبِّهِمْ ذَلِكَ جَزَاءُ الْمُحْسِنِينَ ﴿٣٣﴾ لِيُكَفِّرَ اللَّهُ عَنْهُمْ

أَسْوَأَ الَّذِي عَمِلُوا وَيَجْزِيَهُمْ أَجْرَهُمْ بِأَحْسَنِ الَّذِي كَانُوا يَعْمَلُونَ ﴿٣٥﴾

(ان کیلئے ان کے رب کے پاس وہ سب کچھ ہوگا جو وہ چاہیں گے، یہ ہے بہترین نیکی کرنے والوں کی جزا۔ ۳۳) تاکہ اللہ مٹادے ان سے ان کے بدترین اعمال کو جو انہوں نے کئے تھے، اور جو بہترین اعمال وہ کرتے رہے ان کے لحاظ سے ان کو اجر عطا فرمائے۔ ۳۵)

قرآن کی علمبرداری کرنے والوں کیلئے حیران کن انعامات

جنہوں نے قرآن اور اسلام کی علمبرداری کی اور جن لوگوں نے ان کی تصدیق کی اور انہیں سپورٹ کیا، اللہ تعالیٰ ان کو وہ سب کچھ عطا فرمائے گا جو وہ چاہیں گے۔ یہ ایک ایسی حیران کن بات ہے جو صرف اللہ تعالیٰ ہی کیلئے ممکن ہے، کسی اور کیلئے نہیں۔ کیونکہ بے شمار خواہشیں انسان کی ایسی ہیں جنہیں پورا کرنا انسان کے بس میں نہیں۔ انسان تو یہ چاہتا ہے کہ اس پر بڑھا پانچ کبھی نہ آئے، کبھی اسے کوئی گزند نہ پہنچے، وہ کبھی ناکامی کا منہ نہ دیکھے۔ لیکن یہ انسان کی استطاعت سے ماورا چیز ہے۔ ٹھیک کہا کسی نے:

ہزاروں خواہشیں ایسی کہ ہر خواہش پہ دم نکلے

بہت نکلے مرے ارمان لیکن پھر بھی کم نکلے

لیکن یہ وہ خوش نصیب لوگ ہیں کہ ان کی بڑی سے بڑی چاہت اور بڑی سے بڑی خواہش فوراً پوری کر دی جائے گی۔ اور مزید لطف کی بات یہ ہے کہ ان کی ہر خواہش کا پورا ہونا صرف جنت ہی میں نہیں ہوگا بلکہ یہاں عِنْدَ رَبِّهِمْ کے الفاظ ارشاد ہوئے ہیں۔ اس کا مطلب یہ ہے کہ جیسے ہی ایک مومن کی روح قفسِ عنصری سے پرواز کرے گی، وہ اپنے رب کے پاس پہنچ جائے گی۔ چنانچہ اسی وقت سے لے کر دخولِ جنت تک ہر قدم پر اللہ تعالیٰ کی یہ عنایات اسے حاصل رہیں گی۔ وہ عذابِ دوزخ سے روزِ قیامت کی سختیوں سے، حساب کی سخت گیری سے، میدانِ حشر کی رسوائی سے، اپنی کوتاہیوں اور قصوروں پر مواخذہ سے لازماً بچنا چاہے گا اور اللہ تعالیٰ اس کی یہ ساری خواہشات پوری فرمائے گا۔

دوسری آیت میں فرمایا گیا ہے کہ ایک مومن نے ایمان لانے کے بعد جس طرح زمانہ جاہلیت کے ہر داغ کو مٹایا اور اپنی زندگی کو کفر کے ہردھبے سے پاک کر دیا، اسی طرح اللہ تعالیٰ اس کو یہ صلہ عطا فرمائے گا کہ دورِ جاہلیت میں اس سے جو غلطیاں سرزد ہوئیں اور بڑے بڑے گناہ صادر ہوئے وہ اس کے حساب سے محو کر دے گا۔ اور جنت میں اس کو جو انعامات دیئے جائیں گے وہ ان اعمال کے لحاظ سے ہوں گے جو اس کے نامہ عمل میں سب سے بہتر ہوں گے۔

أَلَيْسَ اللَّهُ بِكَافٍ عَبْدَهُ وَيُخَوِّفُونَكَ بِالَّذِينَ مِنْ دُونِهِ وَمَنْ يُضِلِلِ اللَّهُ فَمَا لَهُ

مِنْ هَادٍ ﴿٣٦﴾ وَمَنْ يَهْدِ اللَّهُ فَمَا لَهُ مِنْ مُضِلٍّ أَلَيْسَ اللَّهُ بِعَزِيزٍ ذِي انْتِقَامٍ ﴿٣٧﴾

(اے پیغمبر! کیا اللہ اپنے بندے کیلئے کافی نہیں ہے، یہ آپ کو اس کے سوا دوسروں سے ڈراتے ہیں، اور جسے اللہ گمراہ کر دے اس کو کوئی ہدایت دینے والا نہیں۔ ۳۶) اور جس کو اللہ ہدایت دے تو اس کو کوئی گمراہ کرنے والا نہیں، کیا اللہ زبردست اور انتقام لینے والا نہیں۔ ۳۷)

قریش کی ایک فطری گمراہی کے حوالے سے آنحضرت ﷺ کو تسلی

قریش کی ایک فطری گمراہی کے حوالے سے نبی کریم ﷺ کو تسلی دی جا رہی ہے۔ وہ گمراہی یہ تھی کہ ان کے گمان میں جو شخص بھی ان کے اصنام و آلہہ کی مخالفت کرتا ہے اور ان سے استمداد اور پرستش کے حوالے سے ان کی کمزوری اور بے بسی کو نمایاں کرتا ہے وہ یقیناً ان معبودانِ باطلہ کے قہر و غضب سے محفوظ نہیں رہ سکتا وہ اسے کسی نہ کسی مصیبت میں مبتلا کر دیتے ہیں۔ اب اسی فطری گمراہی کے حوالے سے وہ آنحضرت ﷺ کو بھی بار بار ڈرانے کی کوشش کرتے کہ تم جو ہمارے معبودانِ باطلہ پر تنقید کرتے رہتے ہو ہمیں ڈر ہے کہ تم کسی مصیبت میں پھنس جاؤ گے۔ اللہ تعالیٰ ان کی اس یا وہ گوئی پر آنحضرت ﷺ کو تسلی دیتے ہوئے فرماتا ہے کہ آپ تو اس عظیم ذات کے بندے اور پرستش کرنے والے ہیں جو ساری کائنات کی خالق و مالک ہے اور اس نے آپ کو اپنا رسول اور نمائندہ بنا کے بھیجا ہے۔ ان لوگوں کی گمراہی کا کیا کہنا کہ یہ اپنے مصنوعی اور بے اختیار معبودانِ باطلہ سے آپ کو ڈراتے ہیں جبکہ آپ کی حفاظت اور نگہداشت کی ذمہ داری اس خالق کائنات کے ہاتھ میں ہے جس کی مرضی اور علم کے بغیر جنگل میں کوئی پتہ تک نہیں گرتا، اور کوئی چھوٹی بڑی قوت اس کی اجازت کے بغیر نہ وجود میں آتی ہے اور نہ حرکت کر سکتی ہے۔ لیکن ان کی فطری کج روی گمراہی کی اس انتہا تک پہنچی ہوئی ہے کہ وہ اپنے ان بے بس معبودانِ باطلہ کی نام نہاد قوتوں پر تو یقین رکھتے ہیں لیکن اللہ تعالیٰ کی قدرتوں پر انہیں یقین نہیں۔ جس شخص کی گمراہی اس انتہا کو پہنچ جائے تو اس کا مطلب یہ ہے کہ اللہ تعالیٰ نے اسے سماع قبول سے ہی محروم نہیں کیا بلکہ حقیقت شناسی کی ہر قدر سے محروم کر دیا ہے۔ اور وہ یقیناً اللہ تعالیٰ کے قانونِ ضلالت کی گرفت میں آچکا ہے۔ ایسے شخص کو کوئی ہدایت دینے والا بھی ہدایت نہیں دے سکتا۔ اسی طرح جس شخص کو اللہ تعالیٰ ہدایت سے نوازتا ہے تو جس طرح گزشتہ آیات میں وضاحت کی گئی ہے کہ اللہ تعالیٰ اس کے سینے کو اسلام کیلئے کھول دیتا ہے اس کے دل کی تنگی انشراح میں تبدیل ہو جاتی ہے۔ وہ اللہ تعالیٰ کی ہر صفت کو اس طرح مانتا اور یقین رکھتا ہے کہ گویا وہ پشمِ سرا سے دیکھ رہا ہے۔ ایسے شخص کو کوئی ہزار کوشش کرے کہ گمراہی کے راستے پر ڈال دے، کبھی ممکن نہیں ہو سکتا۔ کیونکہ اللہ تعالیٰ کی دو صفتیں ہیں جو ہدایت و ضلالت کے معاملے میں ساتھ ساتھ چلتی ہیں۔ ایک یہ کہ وہ عزیز ہے اور وہ ہر معاملے میں اپنے بندوں کی حفاظت و کفالت کرتا ہے اور کوئی طاقت اسے اس سے روک نہیں سکتی کیونکہ اس کے عزیز ہونے کا یہی تقاضا ہے اور ساتھ ہی ساتھ وہ ذی انتقام بھی ہے کہ جب مخالفت کرنے والوں کی مخالفت حدود سے گزر جاتی ہے اور اس کے بندوں پر تعدی کرنے والے حد سے آگے بڑھ جاتے ہیں تو پھر وہ اس کے انتقام کا نشانہ بنتے ہیں۔ قریش بھی اس ضابطے سے باہر نہیں۔ اگر انہوں نے اس صورتحال کو سمجھنے کی کوشش نہ کی تو وہ یقیناً اللہ تعالیٰ کی اس صفت کا ہدف بنے بغیر نہیں رہیں گے۔

وَلَئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّيهِ أَوْ أَرَادَنِي بِرَحْمَةٍ هَلْ هُنَّ مُمْسِكَتُ رَحْمَتِهِ قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ ﴿٢٨﴾

(اور اگر آپ ان سے پوچھیں کہ آسمانوں اور زمین کو کس نے پیدا کیا تو وہ کہیں گے اللہ نے، آپ ان سے کہئے کہ تمہارا کیا خیال ہے کہ یہ چیزیں جن کو تم پوجتے ہو اگر اللہ مجھے کوئی نقصان پہنچانا چاہے تو یہ کیا مجھے اس کے پہنچائے ہوئے نقصان سے بچالیں گی یا اللہ مجھ پر کوئی فضل کرنا چاہے تو کیا یہ اس کے فضل کو روکنے والی ہو سکتی ہیں، کہہ دیجئے کہ میرے لئے اللہ ہی کافی ہے، اور بھروسہ کرنے والے اسی پر بھروسہ کرتے ہیں۔ ۳۸)

مشرکین کا تضادِ فکر

قریش کے خیالات و اعتقادات پر تنقید جاری رکھتے ہوئے فرمایا کہ یہ لوگ عجیب فکری تضاد کا شکار ہیں اور مزید تعجب کی بات یہ ہے کہ انہیں اس کا احساس بھی نہیں۔ ایک طرف تو ان کا حال یہ ہے کہ اگر آپ ان سے یہ پوچھیں کہ آسمانوں اور زمین کا خالق کون ہے تو جواب دیں گے کہ اللہ ہے۔ لیکن دوسری طرف ان کا حال یہ ہے کہ یہ اللہ تعالیٰ کی مخلوقات میں سے چند مخلوقات کو اس کا شریک بنائے بیٹھے ہیں اور انہیں کے غضب سے آپ کو بھی ڈر رہے ہیں۔ اس کا مطلب تو یہ ہے کہ اللہ تعالیٰ اس کائنات کا خالق تو ہے لیکن وہ اس میں متصرف نہیں۔ وہ کائنات کی تخلیق کے بعد اس کے کسی گوشے میں آرام کر رہا ہے اور کائنات کے تمام تصرفات چند مخلوقات کے حوالے کر دیئے ہیں حالانکہ قریش بھی کھلے طریقے سے اس بات کو تسلیم کرنے کیلئے تیار نہیں۔ انہیں اس بات سے انکار نہیں کہ اللہ تعالیٰ ہی رزق دیتا ہے، زندگی اور موت کا وہی مالک ہے، خیر و شر اسی کے قبضے میں ہیں۔ بائیں ہمہ انہیں اللہ تعالیٰ کے ساتھ دوسرے شرکاء پر اصرار بھی ہے۔ چنانچہ انہیں کے مسلمات میں سے ایک چھوٹی سی بات کے حوالے سے ان سے براہ راست سوال کیا جا رہا ہے کہ اے پیغمبر آپ ان سے پوچھئے کہ جن چیزوں کو تم نے اللہ تعالیٰ کے مقابلے میں اپنا معبود بنا رکھا ہے کیا وہ اس قابل ہیں کہ اگر اللہ تعالیٰ مجھے کوئی نقصان پہنچانا چاہے تو وہ مجھے بچالیں۔ اور اگر اللہ تعالیٰ مجھے اپنے کسی فضل سے نوازا نا چاہے تو یہ اس کا ہاتھ پکڑ لیں۔ یقیناً تمہارے خیال میں بھی وہ ایسا نہیں کر سکتیں۔ تو پھر تم ہی بتاؤ کہ آخر تمہارے اس شرک کا جواز کیا ہے اور تم اپنی زندگی میں اس کی کہاں ضرورت محسوس کرتے ہو۔ اور پھر ان کی ہٹ دھرمی اور ضد کو دیکھتے ہوئے پروردگار نے آنحضرت ﷺ سے ارشاد فرمایا کہ آپ انہیں چھوڑ دیجئے بلکہ آپ صاف صاف ان سے اظہارِ براءت کرتے ہوئے ان سے کہئے کہ میرے لئے اللہ کافی ہے، مجھے اس کے سوا کسی کا خوف نہیں، میں اسی پر بھروسہ رکھتا ہوں اور بھروسہ کرنے والے ہمیشہ اسی پر بھروسہ کرتے رہے ہیں کیونکہ ہر شخص جانتا ہے کہ جس نے بھی اللہ تعالیٰ کے سوا کسی اور پر بھروسہ کیا اس نے ہمیشہ اپنی قسمت کھوٹی کی، اور اس نے اپنا گھرونداریت پر تعمیر کیا۔ آنحضرت ﷺ کا ایک ارشاد جسے ابن ابی حاتم نے حضرت ابن عباسؓ سے نقل کیا ہے اس مضمون کو مزید کھول دیتا ہے۔ آپ نے ارشاد فرمایا: **من احب ان یکون اقوی الناس فلیتوکل علی اللہ ومن احب ان یکون اغنی الناس فلیکن بما فی ید اللہ عزوجل اوثق منه بما فی یدہ، ومن احب ان یکون اکرم الناس فلیتق اللہ عزوجل** ”جو شخص چاہتا ہو کہ سب سے زیادہ طاقتور ہو جائے اسے چاہئے کہ اللہ پر بھروسہ کرے، جو شخص چاہتا ہو کہ سب سے بڑھ کر غنی ہو جائے اسے چاہئے کہ جو کچھ اللہ کے پاس ہے اس پر زیادہ بھروسہ رکھے، بہ نسبت اس چیز کے جو اس کے اپنے ہاتھ میں ہے، اور جو شخص چاہتا ہو کہ سب سے زیادہ عزت والا ہو جائے اسے چاہئے کہ اللہ عزوجل سے ڈرے۔“

قُلْ يٰقَوْمِ اَعْمَلُوا عَلٰى مَكَانَتِكُمْ اِنِّىْ عَامِلٌ ۚ فَسَوْفَ تَعْلَمُوْنَ ۝۳۹

مَنْ يَّاتِيْهِ عَذَابٌ يُخْزِيْهِ وَيَحِلُّ عَلَيْهِ عَذَابٌ مُّقِيمٌ ۝۴۰

(کہہ دیجئے! کہ اے میری قوم کے لوگو! تم اپنی جگہ پر کام کرتے رہو اور میں اپنا کام کرتا رہوں، عنقریب تم جان لو گے۔ ۳۹) کہ کس پر وہ عذاب آتا ہے جو اس کو رسوا کر دیتا ہے، اور کس پر وہ عذاب آتا ہے جو تک کے رہ جاتا ہے۔ ۴۰)

آنحضرت ﷺ کو تسلی اور مشرکین سے براءت کا اعلان

ان آیات کے لب و لہجہ سے ایسا معلوم ہوتا ہے کہ یہ اس زمانے میں نازل ہوئی ہیں جب نبی کریم ﷺ اور مسلمانوں کے ساتھ قریش اور دیگر اہل مکہ کی آویزش اور مخالفت انتہائی عروج پر تھی۔ آنحضرت ﷺ انہیں اللہ تعالیٰ کے عذاب سے بچانے کیلئے تبلیغ و دعوت میں اپنا پورا زور صرف کر رہے تھے اور قریش اس دعوت کے اثر و نفوذ کو روکنے کیلئے بد سے بدتر طریقہ استعمال کرنے پر تلے ہوئے تھے۔ نبی کریم ﷺ ان کی اس ضد اور ہٹ دھرمی پر از بس پریشان اور دل گرفتہ تھے۔ اس آیت کریمہ میں نبی کریم ﷺ کو تسلی دیتے ہوئے اظہارِ براءت کا حکم دیا گیا کہ آپ ان سے کہہ دیجئے کہ تم ہماری مخالفت میں جو کچھ بھی کرنا چاہو کر گزرو، لیکن میں تمہاری ہمدردی اور خیر خواہی کی وجہ سے تبلیغ و دعوت سے رکنے والا نہیں۔

سبوا اپنا اپنا ہے جام اپنا اپنا
کئے جاؤ میخوارو کام اپنا اپنا

لیکن وہ وقت دور نہیں جب تمہیں معلوم ہو جائے گا کہ وہ عذاب کس پر نازل ہوتا ہے جو اسے رسوا کر دے گا اور یہ وہ عذاب کس پر نازل ہوتا ہے جو کبھی ٹلنے والا نہیں ہوتا، بلکہ جس قوم پر نازل ہوتا ہے اسے جڑ پیڑ سے اکھاڑ دیتا ہے۔

اللہ تعالیٰ کے رسولوں کی دعوت کو جھٹلانے کے نتیجے میں قوموں پر دو طرح کے عذاب آتے ہیں۔ ایک وہ عذاب ہوتا ہے جو آزمائش بن کر آتا ہے جس سے مقصود مخالفین کو تنبیہ کرنا اور حق کی قبولیت کیلئے آمادہ کرنا ہوتا ہے۔ ایسے عذاب ایک سے زیادہ مرتبہ بھی آتے ہیں۔ اس کے نتیجے میں سعید و رحیم حق کی طرف متوجہ ہو جاتی ہیں۔ اور جن کی قسمت میں خیر سے محرومی لکھی ہوتی ہے وہ بار بار توجہ دلانے پر بھی حق کو قبول کرنے پر مائل نہیں ہوتے۔ ایک وقت آتا ہے جب اہل حق سرفراز ہوتے ہیں اور مخالفت پر جسے رہنے والے شکست اور ناکامی کی ذلت کا شکار ہو کر ہمیشہ کی موت مر جاتے ہیں۔

دوسرا عذاب وہ ہے جو اس قوم پر نازل ہوتا ہے جس میں قبولیت حق کے سوتے بالکل خشک ہو جاتے ہیں۔ اور وہ اللہ تعالیٰ کے رسول کی تکذیب پر رکنے کی بجائے رسول کے قتل کے درپے ہو جاتے ہیں۔ اللہ تعالیٰ ان پر وہ عذاب نازل کرتا ہے جس سے ان کی زندگی کی جڑ کاٹ دی جاتی ہے اور وہ تاریخ میں ایک داستان بن کر رہ جاتے ہیں۔ قریش کو ان دونوں عذابوں سے ڈرایا گیا ہے۔ لیکن یہ ان کی خوش قسمتی تھی کہ آنحضرت ﷺ کی ہجرت کے باوجود مکے میں قبولیت ایمان کا سلسلہ رکا نہیں، بلکہ یہ آگ اندر ہی اندر سلگتی رہی۔ اس طرح سے یہ قوم اس ختم کر دینے والے عذاب سے بچ گئی۔ لیکن جہاں تک اس عذاب کا تعلق ہے جو رسوا کرتا ہے تو جنگ بدر اس عذاب کی پہلی قسط تھی جس نے اہل مکہ کی نخوت اور غرور کو خاک میں ملا دیا۔ ان کی قیادت کی پہلی صف تہ تیغ ہو گئی اور دوسری صف اسارت کی ذلت کا شکار ہو کر ہمیشہ کیلئے سرنگوں ہو گئی۔ اور اللہ تعالیٰ نے ان لوگوں کو سرفراز کیا جنہیں اشراف قریش مذاق اور تمسخر کا ہدف بنایا کرتے تھے۔

إِنَّا أَنْزَلْنَا عَلَيْكَ الْكِتَابَ لِلنَّاسِ بِالْحَقِّ فَمَنِ اهْتَدَى فَلِنَفْسِهِ

وَمَنْ ضَلَّ فَإِنَّمَا يَضِلُّ عَلَيْهَا وَمَا أَنْتَ عَلَيْهِمْ بِوَكِيلٍ ﴿٣١﴾

(اے پیغمبر! ہم نے سب لوگوں کی ہدایت کیلئے آپ پر کتاب حق کے ساتھ اتاری ہے، اب جو ہدایت حاصل کرے گا اپنے لئے کرے گا، اور جو گمراہ ہوگا اس کی گمراہی کا وبال اسی پر پڑے گا، آپ ان پر کوئی داروغہ مقرر نہیں کئے گئے ہو۔ ۳۱)

رسول پر ذمہ داری صرف اتمامِ حجت کی ہے

اللہ تعالیٰ کے رسول کے دل میں انسانوں کیلئے جو غایت درجہ ہمدردی اور محبت ہوتی ہے اور جس کی وجہ سے وہ ہمیشہ ہدایت کو قبول نہ کرنے والوں کے سلسلے میں انتہائی پریشان رہتا ہے۔ گزشتہ آیت میں اظہارِ براءت کے باوجود آنحضرت ﷺ اس احساس کی گرفت سے نکل نہیں سکے تھے۔ اس لئے پروردگار نے مزید تسلی دیتے ہوئے فرمایا کہ ہم نے آپ پر جو کتاب نازل کی اور رسالت کی ذمہ داری سے آپ کو گراں بار کیا۔ اس کا مقصد صرف تھا کہ اس کتاب کے ذریعے حق و باطل کو بالکل ممتاز کر دیا جائے اور آپ کی رسالت کے واسطے سے حق کی قبولیت کو ان کیلئے آسان کر دیا جائے۔ چنانچہ آپ نے اس ذمہ داری کو مقدور سے بڑھ کر انجام دیا۔ آپ نے اپنی پوری شخصیت اپنی ساری توانائیاں اور اپنے تمام تر وسائل اس راستے میں جھونک دیئے۔ اس لئے کوئی شخص یہ کہنے کی جرأت نہیں کر سکتا کہ آپ نے احقاقِ حق، ابطالِ باطل اور دعوت و تبلیغ کے سلسلے میں خدانہ کرے کسی کوتاہی کا ثبوت دیا ہے۔ آپ اپنی ذمہ داری ادا کر چکے۔ اس کے باوجود اگر کچھ لوگ ایمان و اسلام سے محروم رہے تو یہ ان کی اپنی ذمہ داری ہے۔ کتاب کے نزول اور منصبِ رسالت پر آپ کے تقرر کے بعد آپ نے جس خوش اسلوبی سے اللہ تعالیٰ کے دین کو لوگوں کیلئے آسان کیا، دماغوں کو اس کی قبولیت کیلئے کھولا، اشتباہات و اشکالات کے کانٹے چن چن کر نکالے اور حق کے حق ہونے اور باطل کے باطل ہونے کو اس طرح مبرہن کر دیا کہ عقل کے اندھوں کے سوا ہر شخص اس کی روشنی کو دیکھ سکتا تھا۔ اب اگر کوئی شخص اس کی قبولیت سے محروم رہتا ہے تو اس کا وبال اس پر پڑے گا۔ اور جو اس ہدایت کے سرچشمے سے سیراب ہوتا ہے تو وہ اپنی قسمت کو سنوارے گا۔ آپ اپنی ذمہ داری ادا کر چکے، ہم نے اسی حد تک آپ کو ذمہ دار بنایا تھا۔ آپ پر یہ ذمہ داری ہرگز نہیں ڈالی گئی تھی کہ آپ ضرور ان کو ایمان و اسلام کے راستے پر لاکھڑا کریں۔ آپ بفضلہ تعالیٰ اپنے فرض سے سبکدوش ہو گئے ہیں اب اس دعوت کے جو مخاطب ہیں ان کی قسمت ترازو میں ہے۔

اللَّهُ يَتَوَفَّى الْأَنْفُسَ حِينَ

مَوْتِهَا وَالَّتِي لَمْ تَمُتْ فِي مَنَامِهَا فِيمِمْسِكِ الَّتِي قَضَىٰ

عَلَيْهَا الْمَوْتَ وَيُرْسِلُ الْأَخْرَىٰ إِلَىٰ أَجَلٍ مُّسَمًّى ۚ إِنَّ

فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿٣٢﴾ أَمْ اتَّخَذُوا مِنْ دُونِ
 اللَّهِ شُفَعَاءَ قُلُوبُهُمْ أَمْ كَانُوا لَا يَمْلِكُونَ شَيْئًا وَلَا يَعْقِلُونَ ﴿٣٣﴾
 قُلْ لِلَّهِ الشَّفَاعَةُ جَمِيعًا لَهُ مُلْكُ السَّمَوَاتِ وَالْأَرْضِ
 ثُمَّ إِلَيْهِ تُرْجَعُونَ ﴿٣٤﴾ وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ
 الَّذِينَ لَا يُؤْمِنُونَ بِالْآخِرَةِ وَإِذَا ذُكِرَ الَّذِينَ مِنْ دُونِهِ
 إِذَا هُمْ يَسْتَبْشِرُونَ ﴿٣٥﴾ قُلِ اللَّهُمَّ فَاطِرَ السَّمَوَاتِ وَالْأَرْضِ
 عِلْمَ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِي مَا
 كَانُوا فِيهِ يَخْتَلِفُونَ ﴿٣٦﴾ وَلَوْ أَنَّ لِلَّذِينَ ظَلَمُوا مَا فِي الْأَرْضِ
 جَمِيعًا وَمِثْلَهُ مَعَهُ لَافْتَدَوْا بِهِ مِنْ سُوءِ الْعَذَابِ يَوْمَ
 الْقِيَامَةِ وَبَدَّ اللَّهُ مِنَ اللَّهِ مَا لَمْ يَكُونُوا يَحْتَسِبُونَ ﴿٣٧﴾
 وَبَدَّ اللَّهُ سَيِّئَاتٍ مَا كَسَبُوا وَحَاقَ بِهِمْ مَا كَانُوا بِهِ
 يَسْتَهْزِءُونَ ﴿٣٨﴾ فَإِذَا مَسَّ الْإِنْسَانَ ضُرٌّ دَعَانَا ثُمَّ إِذَا خَوَلَهُ
 نِعْمَةٌ مِّنَّا قَالَ إِنَّمَا أُوتِيتُهُ عَلَىٰ عِلْمٍ بَلْ هِيَ فِتْنَةٌ
 وَلَكِنَّ أَكْثَرَهُمْ لَا يَعْلَمُونَ ﴿٣٩﴾ قَدْ قَالُوا الَّذِينَ مِنْ
 قَبْلِهِمْ فَمَا أَغْنَىٰ عَنْهُمْ مَا كَانُوا يَكْسِبُونَ ﴿٤٠﴾ فَأَصَابَهُمْ
 سَيِّئَاتٌ مَا كَسَبُوا وَالَّذِينَ ظَلَمُوا مِنْ هَؤُلَاءِ سَيُصِيبُهُمْ
 سَيِّئَاتٌ مَا كَسَبُوا وَمَا هُمْ بِبُعْزِينَ ﴿٤١﴾ أَوَلَمْ يَعْلَمُوا أَنَّ

اللَّهُ يَبْسُطُ الرِّزْقَ لِمَن يَشَاءُ وَيَقْدِرُ إِنَّ فِي ذَلِكَ لَآيَاتٍ

لِقَوْمٍ يُؤْمِنُونَ ﴿٥٢﴾

رکوع: ۵۔ (اللہ کھینچ لیتا ہے جانوں کو ان کی موت کے وقت، اور جو ابھی نہیں مرا ہے اس کی روح نیند میں کھینچ لیتا ہے، پھر جس پر وہ موت کا فیصلہ نافذ کر دیتا ہے اسے روک لیتا ہے اور دوسروں کو ایک وقت مقرر تک واپس بھیج دیتا ہے، بے شک اس کے اندر نشانیاں ہیں ان لوگوں کیلئے جو غور کرتے ہیں۔ ۴۲) کیا ان لوگوں نے اللہ کو چھوڑ کر دوسروں کو سفارشی بنا رکھا ہے، ان سے کہئے اگرچہ نہ یہ کچھ اختیار رکھتے ہوں اور نہ کچھ سمجھتے ہوں۔ ۴۳) کہہ دیجئے کہ شفاعت تمام تر اللہ ہی کے اختیار میں ہے، آسمانوں اور زمین کی بادشاہی کا وہی مالک ہے۔ پھر تم اسی کی طرف لوٹائے جاؤ گے۔ ۴۴) جب اکیلے اللہ کا ذکر کیا جاتا ہے تو آخرت پر ایمان نہ رکھنے والوں کے دل کڑھنے لگتے ہیں، اور جب اس کے سوا دوسروں کا ذکر ہوتا ہے تو وہ یکا یک خوش ہو جاتے ہیں۔ ۴۵) اے پیغمبر کہہ دیجئے کہ اے اللہ! آسمانوں اور زمین کے پیدا کرنے والے، حاضر و غائب کے جاننے والے تو اپنے بندوں کے درمیان اس چیز کے باب میں فیصلہ کرے گا جس میں وہ اختلاف کرتے رہے ہیں۔ ۴۶) اگر ان لوگوں کے پاس جنہوں نے شرک کیا، وہ سب کچھ ہو جو زمین میں ہے اور اسی کے برابر اور بھی، تو یہ روز قیامت کے برے عذاب سے بچنے کیلئے فدیہ میں دے دینا چاہیں گے، وہاں اللہ کی طرف سے ان کے سامنے وہ کچھ آئے گا جس کا وہ گمان بھی نہیں رکھتے تھے۔ ۴۷) اور سامنے آ جائیں گے ان کے اعمال کے برے نتائج، اور گھیر لے گی ان کو وہ چیز جس کا وہ مذاق اڑاتے رہے تھے۔ ۴۸) جب انسان کو کوئی تکلیف پہنچتی ہے تو وہ ہمیں پکارتا ہے اور جب ہم اسے اپنے فضل سے نواز دیتے ہیں تو کہتا ہے یہ تو مجھے علم کی بنا پر دیا گیا ہے نہیں! بلکہ یہ آزمائش ہے مگر ان میں سے اکثر لوگ جانتے نہیں ہیں۔ ۴۹) یہی بات ان لوگوں نے بھی کہی جو ان سے پہلے گزرے ہیں، ان کے کسی کام نہ آیا جو وہ کماتے تھے۔ ۵۰) پس ان کے اعمال کے برے نتائج ان کے سامنے آئے اور ان لوگوں میں سے بھی جو ظالم ہیں وہ عنقریب اپنی کمائی کے برے نتائج بھگتیں گے اور یہ ہم کو عاجز کر دینے والے نہیں ہیں۔ ۵۱) کیا یہ لوگ نہیں جانتے کہ اللہ تعالیٰ جس کا رزق چاہتا ہے کشادہ کرتا ہے اور جس کیلئے چاہتا ہے تنگ کر دیتا ہے، بے شک اس میں نشانیاں ہیں ان لوگوں کیلئے جو ایمان لاتے ہیں۔ ۵۲)

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فِيمَسِكُ الَّتِي قَضَىٰ عَلَيْهَا

الْمَوْتَ وَيُرْسِلُ الْأَخْرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ ﴿٥٢﴾

(اللہ کھینچ لیتا ہے جانوں کو ان کی موت کے وقت، اور جو ابھی نہیں مرا ہے اس کی روح نیند میں کھینچ لیتا ہے، پھر جس پر وہ موت کا فیصلہ نافذ کر دیتا ہے اسے روک لیتا ہے اور دوسروں کو ایک وقت مقرر تک واپس بھیج دیتا ہے، بے شک اس کے اندر نشانیاں ہیں ان لوگوں کیلئے جو غور کرتے ہیں۔ ۴۲)

تفسیر مظہری کی وضاحت

صاحب معارف القرآن نے اس آیت کی تفسیر کے ضمن میں تفسیر مظہری سے نقل کیا ہے کہ قبض روح کے معنی اس کا تعلق بدن انسانی سے قطع کر دینے کے ہیں، کبھی یہ ظاہر اور باطناً بالکل منقطع کر دیا جاتا ہے۔ اسی کا نام موت ہے اور کبھی صرف ظاہراً منقطع کیا جاتا ہے باطناً باقی رہتا ہے جس کا اثر یہ ہوتا ہے کہ صرف جس اور حرکت ارادہ جو ظاہری علامت زندگی ہے وہ منقطع کر دی جاتی ہے اور باطناً تعلق روح کا جسم کے ساتھ باقی رہتا ہے جس سے وہ سانس لیتا ہے اور زندہ رہتا ہے اور صورت اس کی یہ ہوتی ہے کہ روح انسانی کو عالم مثال کے مطالعہ کی طرف متوجہ کر کے اس عالم سے غافل اور معطل کر دیا جاتا ہے تاکہ انسان مکمل آرام پاسکے۔ اور کبھی یہ باطنی تعلق بھی منقطع کر دیا جاتا ہے جس کی وجہ سے جسم کی حیات بالکل ختم ہو جاتی ہے۔

آیت مذکور میں لفظ تَوَفَّىٰ بمعنی قبض بطور عموم مجاز کے دونوں معنی پر حاوی ہے۔ موت اور نیند دونوں میں قبض روح کا یہ فرق جو اوپر بیان کیا گیا ہے حضرت علی کرم اللہ وجہہ کے ایک قول سے بھی اس کی تائید ہوتی ہے انہوں نے فرمایا کہ سونے کے وقت انسان کی روح اس کے بدن سے نکل جاتی ہے مگر ایک شعاع روح کی بدن میں رہتی ہے جس سے وہ زندہ رہتا ہے اور اسی رابطہ شعاعی سے وہ خواب دیکھتا ہے۔ پھر یہ خواب اگر روح کے عالم مثال کی طرف متوجہ رہنے کی حالت میں دیکھا گیا تو وہ سچا خواب ہوتا ہے اور اگر اس طرف سے بدن کی طرف واپسی کی حالت میں دیکھا تو اس میں شیطانی تصرفات ہو جاتے ہیں وہ رؤیائے صادقہ نہیں رہتا۔ اور فرمایا کہ نیند کی حالت میں جو روح انسانی اس کے بدن سے نکلتی ہے تو بیداری کے وقت آنکھ جھپکنے سے بھی کم مقدار وقت میں بدن میں واپس آ جاتی ہے۔ (معارف القرآن)

آیت کے آخر میں فرمایا کہ اس میں غور و فکر کرنے والوں کیلئے بہت سی نشانیاں ہیں۔ ان نشانیوں کی حقیقت تک پہنچنا تو ہم جیسے ناچیز لوگوں کے بس میں نہیں۔ البتہ اس میں ایک طرح کی دعوت بھی ہے کہ جس کو اللہ تعالیٰ نے غور کرنے کی کچھ بھی صلاحیت عطا کی ہے اسے ان آیات میں غور و فکر کرنا چاہئے۔ بنا بریں جب ہم ان آیات میں غور کرتے ہیں تو سب سے پہلی نشانی جو سامنے آتی ہے وہ یہ ہے کہ جس طرح کائنات کی تخلیق اور پھر اس کے نظم و نسق کی تدبیر سراسر اللہ تعالیٰ ہی کے اختیار میں ہے اور اس میں کوئی دوسرا شریک نہیں، اسی طرح زندگی اور موت بھی تمام تر اسی کے اختیار میں ہے۔ وہ جسے زندگی دینا چاہے کوئی اس میں رکاوٹ نہیں بن سکتا، اور جس کی زندگی کا سلسلہ منقطع کرنا چاہے، کوئی اس کی زندگی کو باقی نہیں رکھ سکتا۔ اسی طرح اس زندگی کی بقاء و انقطاع میں بھی کوئی دوسرا شریک نہیں۔ اور یہ بات سب پر واضح ہے کہ انسانی زندگی مہد سے لحد تک ہے۔ یعنی اس کی ہمہ ہی موت و حیات کا درمیانی فاصلہ ہے۔ اور یہ تمام تر اللہ تعالیٰ کے اختیار میں ہے۔ انسان اپنی دولت، اثر و رسوخ یا اقتدار کے زور پر اس میں تبدیلی نہیں کر سکتا۔ تو پھر کس قدر تعجب کی بات ہے کہ جس کے قبضے میں زندگی اور موت کی لگام ہے انسان اس سے غافل یا منحرف ہو کر زندگی بسر کرے۔ اگر اسے اس بات کا یقین ہے کہ وہ مجھے کسی وقت بھی موت کی نیند سلا سکتا ہے اور پھر قیامت کے دن مجھ سے میرے معمولات زندگی کے حوالے سے باز پرس کرنے والا ہے۔ تو آدمی اس کے سامنے سرکشی اور جھوٹا کارویہ اختیار کرے تو اسے نادانی کے سوا اور کیا کہا جاسکتا ہے۔

دوسری نشانی جو سامنے آتی ہے وہ یہ ہے کہ جب تک آدمی حقیقی موت سے دوچار نہیں ہوتا موت کی بہن یعنی نیند سے اسے روزانہ موت کا تجربہ کرایا جاتا ہے۔ جب کسی شخص پر گہری نیند طاری ہوتی ہے تو بجز اس کے کہ اس کی سانس کی آمد و رفت جاری رہتی ہے اور زندگی کی کوئی علامت اس کے اندر دکھائی نہیں دیتی۔ وہ احساس و شعور، فہم و ادراک اور اختیار و ارادہ کی قوتوں سے یکسر محروم ہو جاتا ہے۔ یہ گویا اس بات کا تجربہ ہے کہ انسان ہر روز اپنی زندگی میں کبھی دن کے وقت اور کبھی رات میں نیند کی آغوش میں جاتا ہے اور اس وقت وہ اپنے آپ میں نہیں بلکہ کسی اور کے قبضے میں ہوتا ہے۔ وہ چاہے تو اسی نیند کو حقیقی موت میں تبدیل کر دے تو چاہے اسے واپس دنیا میں بھیج دے۔ کس قدر تعجب کی بات ہے کہ جس شخص کو روزانہ موت کا تجربہ ہوتا ہے اور پھر وہ اپنے آپ پر اللہ تعالیٰ کی قدرت کی مکمل گرفت بھی دیکھتا ہے لیکن غفلت کے دام سے نکلنے کی کبھی کوشش نہیں کرتا۔

تیسری نشانی جو سامنے آتی ہے وہ یہ ہے کہ جب سونے والا نیند سے بیدار ہوتا ہے تو اسے دراصل اس بات کا مشاہدہ کرایا جاتا ہے کہ بعث و نشر بھی ایک حقیقت ہے۔ جو ذات بیداری پر نیند کو غالب کرتی اور پھر نیند کے پردے کو توڑ کر انسان کو بیداری میں لاتی ہے اس کیلئے انسان کو موت سے دوچار کرنا اور پھر موت سے دوبارہ اٹھانا اور میدان حشر میں پہنچا دینا آخر کیوں ناممکن ہے۔ نیند کی طرح زندگی کا بھی ایک وقت معین ہے اس وقت زندگی کا خاتمہ ہو جاتا ہے۔ لیکن اپنے آپ نہیں بلکہ اللہ تعالیٰ کے حکم سے ہوتا۔ اس کا مطلب یہ ہے کہ انسان ہر وقت اللہ تعالیٰ کے اختیار میں ہے وہ جب تک چاہے انسان زندگی کے مزے لوٹتا ہے اور جب وہ چاہے تو اس کی روح قبض کر سکتا ہے۔

أَمْ اتَّخَذُوا مِنْ دُونِ اللَّهِ شُفَعَاءَ ۗ قُلْ أَوْلُو كَانُوا لَا يَمْلِكُونَ شَيْئًا وَلَا يَعْقِلُونَ ﴿۴۳﴾

(کیا ان لوگوں نے اللہ کو چھوڑ کر دوسروں کو سفارشی بنا رکھا ہے، ان سے کہئے اگر چہ نہ یہ کچھ اختیار رکھتے ہوں اور نہ کچھ سمجھتے ہوں۔ ۴۳)

مشرکین کی بیوقوفی پر تعجب

اس سوال میں تعجب کا اظہار بھی ہے اور تشبیہ کا انداز بھی، کہ جب یہ بات ہر شخص پر روشن ہے کہ زندگی اور موت اللہ تعالیٰ کے قبضے میں ہے۔ جس طرح اس نے کائنات کو پیدا کیا اور پھر اپنی حکمت و مشیت کے مطابق کائنات کا نظام چلا رہا ہے اور جس طرح کائنات کے ذرے ذرے پر اس کی گرفت ہے، اس کے بعد اس تصور کی کوئی گنجائش باقی نہیں رہ جاتی کہ کوئی شخص اللہ تعالیٰ کے مقابلے میں کسی کو اپنا سفارشی بنا لے کہ اگر کسی بات پر اللہ تعالیٰ نے مجھ پر گرفت فرمائی تو میرے یہ سفارشی مجھے اللہ تعالیٰ کی گرفت اور اس کی ناراضگی سے بچالیں گے۔ اس لئے کہ اس تصور کو قبول کرنے کے نتیجے میں چند باتیں تسلیم کرنا ضروری ہو جاتی ہیں۔ پہلی یہ بات کہ یہ سمجھ لیا جائے کہ اللہ تعالیٰ کی گرفت کبھی کسی شخص پر ناحق یعنی خلاف عدل بھی ہو سکتی ہے۔ اور وہ بغیر کسی سبب کے بھی کسی شخص کو اپنے عتاب کا نشانہ بنا سکتا ہے۔ یہ تصور اسی کے ذہن میں آ سکتا ہے جو اللہ تعالیٰ کو ایک عادل ذات سمجھنے کی بجائے محض ایک دنیوی حکمران سمجھتا ہو۔ بادشاہ بعض دفعہ کسی ناحق بات پر خوش ہوتے ہیں اور حق بات پر بگڑ جاتے ہیں۔ اگر اللہ کریم کے بارے میں ایسے تصورات باندھ لئے جائیں تو پھر اس پر ایمان لانا یا نہ لانا دونوں برابر ہیں۔

دوسری بات جو اس سلسلے میں تسلیم کرنا پڑے گی وہ یہ ہے کہ اللہ تعالیٰ کا کسی پر عتاب اس لئے بھی ہو سکتا ہے کہ وہ معاملے کی حقیقت کو پوری طرح نہیں جانتا۔ جس بات پر اس نے کسی کی گرفت فرمائی ہے وہ براہ راست اس بات کے حقائق سے واقف نہیں۔ جیسے کچھ حقائق اسے بتائے گئے اس نے ان پر یقین کر کے کارروائی کرنے کا فیصلہ کر لیا۔ اس کا مطلب یہ ہے کہ ایسا تصور کرنے والا اللہ تعالیٰ کو عالم الغیب والشہادۃ نہیں سمجھتا، اور یہ سراسر کفر ہے۔

جن کو کسی شخص نے اپنا سفارشی بنا رکھا ہے اور وہ یقین رکھتا ہے کہ معاملہ اچھا ہو یا برا وہ ہر معاملے پر میری سفارش کریں گے۔ اور اللہ تعالیٰ ان کی سفارش ماننے پر مجبور ہے۔ دوسرے لفظوں میں اس کا مطلب یہ ہے کہ وہ یہ سمجھتا ہے کہ کوئی شخص اللہ تعالیٰ کے یہاں اتنا زور آور بھی ہے کہ وہ جب چاہے سفارش کیلئے اللہ تعالیٰ کے پاس جاسکتا ہے۔ اور وہ معاملات کی اتنی سمجھ بوجھ رکھتا ہے کہ اپنی سمجھ بوجھ کی وجہ سے اللہ تعالیٰ کو اپنا فیصلہ بدلنے پر مجبور کر سکتا ہے۔ ظاہر ہے یہ دونوں باتیں اللہ تعالیٰ کے حضور کفر سے بھی بدتر ہیں۔

قُلْ لِلَّهِ الشَّفَاعَةُ جَمِيعًا لَّهُ مُلْكُ السَّمَوَاتِ وَالْأَرْضِ ثُمَّ إِلَيْهِ تُرْجَعُونَ ﴿۴۳﴾

(کہہ دیجئے کہ شفاعت تمام تر اللہ ہی کے اختیار میں ہے، آسمانوں اور زمین کی بادشاہی کا وہی مالک ہے۔ پھر تم اسی کی طرف لوٹائے جاؤ گے۔ ۴۳)

شفاعتِ حق کی وضاحت

آنحضرت ﷺ کو حکم دیا گیا ہے کہ انہوں نے شفاعت کا جو غلط عقیدہ اختیار کر رکھا ہے اس کا سبب دراصل یہ ہے کہ انہوں نے اپنے طور پر یہ گمان کر لیا ہے کہ بعض ہستیاں اللہ تعالیٰ کے یہاں بہت مقبول اور زور آور ہیں۔ اس تصور کی بنیاد پر انہوں نے شفاعت کی امیدیں ان سے وابستہ کر لیں اور اپنی قربانیوں اور مختلف اعمال سے وہ ان نام نہاد ہستیوں کو خوش رکھنے کی کوشش کرتے ہیں تاکہ وہ اللہ تعالیٰ کے حضور ان کی سفارش کریں۔ اس بنیادی سبب کو رد کرتے ہوئے آنحضرت ﷺ سے فرمایا گیا ہے کہ آپ لوگوں کو بتادیں کہ شفاعت تمام تر اللہ تعالیٰ کے اختیار میں ہے۔ جس طرح آسمانوں اور زمین کی حکومت اور اس کی ملکیت میں اللہ وحدہ لا شریک ہے، کسی کا اس میں کوئی سا جہا نہیں۔ تمام بڑے چھوٹے سب اس کی مخلوق اور ملک ہیں۔ اسی طرح سفارش اور شفاعت میں بھی کسی کو کوئی اختیار حاصل نہیں۔ اور پھر قیامت کے روز تمام جن و انس کی حاضری اللہ تعالیٰ کے حضور ہوگی، کسی اور ہستی کے سامنے نہیں۔ بلکہ وہ ہستیاں جن کے بارے میں مشرکین عجیب و غریب تصورات رکھتے ہیں وہ بھی اللہ تعالیٰ ہی کے حضور حاضر ہوں گے۔ تو یہ کس قدر عجیب بات ہے کہ قیامت کے دن سب کی پیشی تو اللہ تعالیٰ کے حضور ہوگی تو مولیٰ اور مرجع ہونے میں کوئی دوسرا کیسے شریک بن سکے گا۔ البتہ اس میں کوئی شبہ نہیں کہ اللہ تعالیٰ اپنے انبیاء و اولیاء کو شفاعت کا اعزاز بخشے گا، لیکن اس کے بارے میں بھی قرآن کریم نے جا بجا وضاحت کر دی ہے کہ سفارش وہی کرے گا جسے اللہ تعالیٰ کی طرف سے اذن ملے گا۔ اور اسی کے حق میں کرے گا جس کے بارے میں اجازت ملے گی۔ اور وہی بات کہے گا جو بالکل صحیح ہوگی اور اللہ تعالیٰ کی طرف سے اس کی منظوری دی جائے گی۔ علی الاطلاق شفاعت جس میں اللہ تعالیٰ کا اذن شامل نہ ہو، یہ کسی کا حق نہیں۔ یہ ایسی صفت ہے جو صرف اللہ تعالیٰ کو زیب دیتی ہے۔

وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ

وَإِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ ﴿٣٥﴾

(جب اکیلے اللہ کا ذکر کیا جاتا ہے تو آخرت پر ایمان نہ رکھنے والوں کے دل کڑھنے لگتے ہیں، اور

جب اس کے سوا دوسروں کا ذکر ہوتا ہے تو وہ یکا یک خوش ہو جاتے ہیں۔ ۳۵)

انسان کی کمزوری

یہ انسانی فطرت ہے کہ وہ جن عظمتوں کو تسلیم کرتا اور ان سے ایمان کا رشتہ رکھتا ہے ان کو برابری کا درجہ نہیں دیتا بلکہ جن سے اس کی قلبی وابستگی زیادہ ہوتی ہے ہمیشہ ان کے ذکر سے خوش ہوتا اور ہمیشہ انہیں کے ذکر سے اپنی مجلسوں کو سجاتا ہے۔ اسی سے انسان کے قلبی تعلق اور قلبی وابستگی کی ترتیب کو سمجھنے میں بھی مدد ملتی ہے۔ وہ جس سے زیادہ محبت رکھتا ہے اس کا ذکر بار بار کرتا اور بار بار سنتا ہے۔ اور جس سے تعلق میں محبت کی سرگرمی شامل نہیں اس کا ذکر یا تو ہوتا نہیں اور یا کثرت سے نہیں ہوتا۔ یہی حال مشرکین عرب کا بھی تھا۔ اور قریش اور دیگر اہل مکہ بھی ان احساسات میں انہیں کے نمائندہ تھے، کہ جب ان کے سامنے صرف اللہ تعالیٰ ہی کا ذکر کیا جاتا یعنی اس کی توحید کا بیان ہوتا، اس کی صفات بیان کی جاتیں اور انسان پر اس کے احسانات کا تذکرہ ہوتا تو وہ کچھ وقت کے بعد اس ذکر سے اکتانے لگتے۔ اور اگر یہ ذکر مزید طویل ہو جاتا تو وہ کڑھتے اور کبیدہ خاطر ہو جاتے۔ اور اگر ان کے مصنوعی اصنام و آلہہ کا ذکر ہوتا تو وہ نہایت خوش ہوتے اور گھنٹوں اسے سننا پسند کرتے۔ اس کا صاف مطلب یہ تھا کہ وہ اگرچہ اللہ تعالیٰ کی ذات کو اپنا خالق و مالک تو مانتے ہیں لیکن اس سے اس درجہ کی محبت نہیں رکھتے جیسے اس کے ہمسروں سے رکھتے ہیں۔ قرآن کریم نے سورۃ البقرۃ میں ان کی اس عادت کا ذکر کرتے ہوئے فرمایا وَمِنَ النَّاسِ مَنْ يَتَّخِذُ آندَادًا يُحِبُّونَهُمْ كَحُبِّ اللَّهِ ”لوگوں میں کچھ لوگ ایسے ہیں جو اللہ کے شرکاء اور ہمسروں سے اس طرح محبت کرتے ہیں جیسے اللہ سے محبت کی جاتی ہے۔“ یعنی ان کی محبت اللہ تعالیٰ سے کم اور ان شریکوں سے زیادہ ہے۔ اب ظاہر ہے کہ جن سے محبت زیادہ ہوگی انہی کے ذکر سے فرحت اور مسرت بھی ہوگی۔

نہایت دکھ کی بات یہ ہے کہ مسلمانوں میں بھی ایسے لوگ موجود ہیں جنہیں یہ بیماری لاحق ہے۔ اگر ان کے سامنے صرف اللہ تعالیٰ کا ذکر کیا جائے، اس کی ذات، صفات اور حقوق کا تذکرہ ہو تو ان کے چہرے بگڑنے لگتے ہیں اور وہ یہ گمان کرنے لگتے ہیں کہ جو شخص یہ تذکرہ کر رہا ہے وہ ضرور بزرگوں اور اولیاء کا منکر ہے۔ جب ہی تو بس اللہ ہی کی باتیں کئے جاتا ہے۔ اور اگر ان کے سامنے بزرگوں اور اولیاء کا تذکرہ کیا جائے تو ان کے دلوں کی کلی کھل جاتی ہے۔ اس سے صاف معلوم ہوتا ہے کہ ان کی محبت اصل میں کس سے ہے۔ علامہ آلوسی نے اپنی تفسیر روح المعانی میں اپنا تجربہ بیان کرتے ہوئے لکھا ہے کہ ایک روز میں نے دیکھا کہ ایک شخص اپنی کسی مصیبت میں ایک وفات یافتہ بزرگ کو اپنی مدد کیلئے پکار رہا ہے۔ میں نے کہا: اللہ کے بندے، اللہ کو پکار۔ وہ خود فرماتا ہے کہ وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ ”جب آپ سے میرے بندے میرے بارے میں پوچھیں (تو آپ ان سے کہئے) کہ میں بہت قریب ہوں، میں ہر پکارنے والے کی بات قبول کرتا ہوں جب وہ مجھے پکارے۔“ میری یہ بات سن کر اسے سخت غصہ آیا اور بعد میں لوگوں نے مجھے بتایا کہ وہ کہتا تھا کہ یہ شخص اولیاء کا منکر ہے۔ اور بعض لوگوں نے اس کو یہ کہتے بھی سنا کہ اللہ تعالیٰ کی نسبت ولی جلدی سن لیتے ہیں۔

قُلِ اللَّهُمَّ فَاطِرَ السَّمَوَاتِ وَالْأَرْضِ عَلِمَ الْغَيْبِ وَالشَّهَادَةِ

أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ ﴿٣٦﴾

(اے پیغمبر کہہ دیجئے کہ اے اللہ! آسمانوں اور زمین کے پیدا کرنے والے، حاضر و غائب کے جاننے والے تو اپنے بندوں کے درمیان اس چیز کے باب میں فیصلہ کرے گا جس میں وہ اختلاف کرتے رہے ہیں۔ ۳۶)

مشرکین کے رویہ کے خلاف آنحضرت ﷺ کی دعا

گزشتہ آیت سے ہمیں یہ معلوم ہوا کہ مشرکین کا رویہ، جب نبی کریم ﷺ ان کے سامنے اللہ تعالیٰ کی وحدت اور الوہیت کا ذکر فرماتے یہ ہو گیا تھا کہ وہ اس ذکر سے ہی کبیدہ خاطر ہوتے اور کڑھنے لگتے۔ چنانچہ اس رویے کے پیش نظر آنحضرت ﷺ کو دعا سکھائی گئی کہ جب معاملہ یہاں تک پہنچ گیا ہے کہ انہیں اللہ تعالیٰ کی وحدانیت کا ذکر بھی اچھا نہیں لگتا تو وہ توحید کی دعوت کو قبول کیا کریں گے۔ اس لئے آپ ان کے معاملے کو اللہ تعالیٰ کے سپرد کریں۔ یہ لوگ دنیا کو ایک خیالی جنت بنا کر اس میں داد و عیش دے رہے ہیں۔ انہیں دوسری کسی زندگی اور اللہ تعالیٰ کے سامنے جواب دہی کا سان گمان بھی نہیں۔ ایسے لوگوں سے قبولیت ایمان کی توقع بہت مشکل ہے۔ اس لئے آپ ان کی فکر چھوڑ کر اللہ تعالیٰ سے دعا کریں کہ اے آسمانوں اور زمین کو عدم سے وجود میں لانے والے اور غائب و حاضر کو جاننے والے، تو ایک دن اپنے بندوں میں ان تمام اختلافات کا فیصلہ فرمائے گا جن میں تیرے بندے اختلاف کر رہے ہیں۔ یعنی انہیں اصرار ہے کہ جو زندگی ہم گزار رہے ہیں اس کے بعد کوئی دوسری زندگی نہیں۔ اس دنیا پر کبھی زوال نہیں آئے گا، قیامت کبھی برپا نہیں ہوگی، ہمیں کبھی اللہ تعالیٰ کے سامنے جواب دہی کیلئے حاضر نہیں ہونا پڑے گا جبکہ تیرے عدل کا تقاضا ہے کہ تو ایک دن ایسا ضرور لائے جس میں تیرے کامل عدل کا ظہور ہو اور بے شمار انسان جو اپنے دکھوں کا مداوا نہ ہونے اور اپنے اوپر کئے ہوئے مظالم کا انصاف نہ ملنے پر محرومیوں کا شکار ہیں ان کی محرومیوں کو ان کا اصل صلہ ملے۔ چونکہ اسی عدل کامل کے ظہور پر اس دنیا کی حقیقی توجیہ کا دار و مدار ہے، اس لئے آنحضرت ﷺ کو دعا سکھائی گئی اور اس سے بالواسطہ انسانی عقل اور انسانی قلوب کو ایک روشنی ملی۔

حضرت سعید بن جبیر فرماتے ہیں کہ مجھے قرآن کریم کی ایک ایسی آیت معلوم ہے کہ اس کو پڑھ کر آدمی جو دعا کرتا ہے قبول ہوتی ہے۔ پھر انہوں نے یہی آیت پڑھ کر بتلائی۔ (قرطبی)

وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ مِنْ سُوءِ الْعَذَابِ

يَوْمَ الْقِيَامَةِ ۗ وَبَدَأَ لَهُمْ مِنَ اللَّهِ مَا لَمْ يَكُونُوا يَحْتَسِبُونَ ﴿٣٧﴾

(اگر ان لوگوں کے پاس جنہوں نے شرک کیا، وہ سب کچھ ہو جو زمین میں ہے اور اسی کے برابر اور بھی، تو یہ روز قیامت کے برے عذاب سے بچنے کیلئے فدیہ میں دے دینا چاہیں گے، وہاں اللہ کی طرف سے ان کے سامنے وہ کچھ آئے گا جس کا وہ گمان بھی نہیں رکھتے تھے۔ ۳۷)

مشرکین کو ایک تشبیہ

آج جن لوگوں کا حال یہ ہے کہ انہیں اللہ تعالیٰ کے تہاذا کر سے تکلیف ہونے لگتی ہے اور وہ آنحضرت ﷺ کی دعوت پر کان دھرنے کیلئے تیار نہیں۔ کاش انہیں اس بات کا اندازہ ہوتا کہ قیامت کے دن ان کو کیسی ہولناک صورتحال سے واسطہ پڑے گا۔ آج جس مال و دولت اور ثروت ورفاہیت کے غرور کی وجہ سے وہ اللہ تعالیٰ کے دین کی طرف نظر اٹھا کر دیکھنے کیلئے بھی تیار نہیں، وہ دولت ان کے کسی کام نہیں آئے گی۔ وہ قیامت کے ہولناک عذاب سے بچنے کیلئے تمنا کریں گے کاش زمین کی ساری دولت انہیں مل جاتی اور وہ اسے فدیہ میں دے کر اس عذاب سے چھوٹ جاتے۔ لیکن وہاں انہیں جس صورتحال سے دوچار ہونا پڑے گا اس کا انہیں کبھی سان گمان بھی نہیں گزرا تھا۔ وہ یہ سمجھتے تھے کہ اگر ہمارے اعمال اور ہمارے طور اطوار اللہ تعالیٰ کی ناخوشی کا باعث ہوتے تو وہ یقیناً دنیا میں ہمیں اس کی سزا دیتا۔ لیکن جب دنیا میں ہم پر کوئی گرفت نہیں ہوئی تو آخر قیامت کے دن ان ہی اعمال کی وجہ سے ہمیں کیوں پکڑا جائے گا۔ لیکن جب وہ قیامت کو دیکھیں گے کہ وہاں اللہ تعالیٰ کا عدل و انتقام پوری طرح کارفرما ہے، ہر مستحق کو اس کا صلہ مل رہا ہے اور ہر گنہگار اعمال کی سزا پا رہا ہے، تو تب ان کی آنکھیں کھلیں گی اور انہیں اندازہ ہوگا کہ اللہ تعالیٰ جتنا بڑا کریم ہے اتنا ہی بڑا عادل اور منتقم بھی ہے۔

وَبَدَا لَهُمْ سَيِّئَاتٌ مَّا كَسَبُوا وَحَاقَ بِهِمْ مَّا كَانُوا بِهِ يَسْتَهْزِءُونَ ﴿٢٨﴾

(اور سامنے آجائیں گے ان کے اعمال کے برے نتائج، اور گھیر لے گی ان کو وہ چیز جس کا وہ مذاق اڑاتے رہے تھے۔ ۲۸)

ایک اور تشبیہ

انسان کی کمزوری ہے کہ وہ ہزار بگاڑ میں مبتلا ہو کر بھی ہمیشہ اپنے اعمال کی وکالت کرتا ہے۔ اور اگر کبھی کسی غلطی کو محسوس بھی کرے تو ہمیشہ اپنے آپ کو الاؤنس دینے کی کوشش کرتا ہے۔ فکر و عمل کی گمراہیاں اور اس کے نتائج کبھی اس کے سامنے کھلنے میں نہیں آتے۔ اور اللہ تعالیٰ کے رسول ایسے لوگوں کو اگر سمجھانے کی کوشش کرتے ہیں تو وہ کبھی انہیں خاطر میں نہیں لاتے۔ چنانچہ ان ہی گمراہیوں کی طرف اشارہ کرتے ہوئے ارشاد فرمایا گیا ہے کہ قیامت کے دن ان کی بد اعمالیاں اور اس کے نتائج کھل کر ان کے سامنے آجائیں گے۔ ان کی بد اعمالیوں اور فکری کوتاہیوں نے کیسے کیسے برے نتائج پیدا کئے اور کیسے زہریلے برگ و بار نکالے، ایک ایک چیز کو وہ اپنی آنکھوں سے دیکھیں گے۔ تب انہیں اندازہ ہوگا کہ ہم جن اعمال کو اچھا سمجھتے تھے ان کی حقیقت کیا تھی۔ اور جنہیں معمولی سمجھتے تھے وہ نتائج کے اعتبار سے کتنے بڑے تھے۔ اور مزید یہ بات بھی کہ برائیوں کی سزاجوان کے یہاں واہمہ سے زیادہ حیثیت نہیں رکھتی تھی اور اللہ تعالیٰ کا عذاب جس کا یہ ہمیشہ تمسخر اڑاتے تھے آج یہ سب کچھ ان کو اپنے گھیرے میں لے لے گا۔ لیکن اب پچھتاوے کے سوا ان کے پاس کچھ نہیں ہوگا۔

فَإِذَا مَسَّ الْإِنْسَانَ ضُرٌّ دَعَانَا ثُمَّ إِذَا خَوَّلْنَاهُ نِعْمَةً مِّنَّا قَالَ إِنَّمَا أُوتِيتُهُ

عَلَىٰ عِلْمٍ بَلْ هِيَ فِتْنَةٌ وَلَكِنَّ أَكْثَرَهُمْ لَا يَعْلَمُونَ ﴿٢٩﴾

(جب انسان کو کوئی تکلیف پہنچتی ہے تو وہ ہمیں پکارتا ہے اور جب ہم اسے اپنے فضل سے نواز دیتے ہیں تو کہتا ہے یہ تو مجھے علم کی بنا پر دیا گیا ہے نہیں! بلکہ یہ آزمائش ہے مگر ان میں سے اکثر لوگ جانتے نہیں ہیں۔ ۴۹)

انسانی طبیعت کے تضادات

انسانی طبیعت اپنے اندر عجیب تضادات رکھتی ہے جب تک انسان اللہ تعالیٰ سے وابستگی پیدا نہیں کرتا اور اسلامی تعلیمات کو اپنا نظام زندگی نہیں بناتا اس وقت تک نہ اسے جہتِ سفر ملتی ہے اور نہ اس کی منزل کا تعین ہوتا ہے بلکہ اس کی زندگی تضادات سے عبارت رہتی ہے۔ خوشی کے لمحات میں وہ کچھ اور دکھائی دیتا ہے۔ اور اگر کوئی تکلیف آ پہنچے تو اس کے خیالات میں تبدیلی آتے دیر نہیں لگتی۔ ان ہی تضادات کی طرف اشارہ کرتے ہوئے فرمایا گیا ہے کہ جب انسان کو کوئی تکلیف پہنچتی ہے اور وہ کسی مصیبت میں گرفتار ہوتا ہے تو وہ اس وقت اپنے خالقِ حقیقی کو پکارتا ہے اور اس سے مدد کی التجا کرتا ہے۔ لیکن جب اللہ تعالیٰ اس کی مصیبت کو دور کر کے اس کو اپنی نعمت سے نوازتا ہے تو وہ لکھت اپنی مصیبت کو بھی بھول جاتا ہے اور اللہ تعالیٰ کو بھی۔ اس نعمت کو کبھی تو وہ دوسرے لوگوں کی طرف منسوب کرتا ہے کہ فلاں فلاں کی برکت سے وہ اس مصیبت سے نکلا ہے۔ اور یا اسے اپنی تدبیر اور اپنے علم کا کرشمہ قرار دیتا ہے۔ یعنی وہ یہ سمجھتا ہے کہ اسے علمی طور پر دوسروں پر جو تفوق حاصل ہے اور یا اللہ تعالیٰ کے یہاں اسے جو خاص مرتبہ اور مقام حاصل ہے اس کے نتیجے میں وہ ان غیر معمولی نعمتوں سے نوازا گیا ہے۔ کیونکہ اِنَّمَا أُوتِيْتُهُ عَلٰی عِلْمٍ سے یہ دونوں معنی مراد لئے جاسکتے ہیں۔ ایک تو یہ کہ اللہ تعالیٰ جانتا ہے کہ میں اس نعمت کا اہل ہوں اس لئے اس نے مجھے یہ نعمت عطا کی۔ اور دوسرا مطلب یہ ہو سکتا ہے کہ میرے اندر جو صلاحیت اور قابلیت ہے اسے بروئے کار لا کر میں نے یہ سب کچھ حاصل کیا ہے۔ پروردگار دونوں باتوں کی تردید فرماتا ہے کیونکہ یہ دونوں تصورات درحقیقت شرک کا شاخسانہ ہیں۔ کیونکہ کوئی نعمت بھی جو آدمی کو میسر آتی ہے وہ اگر کسی اور کی وساطت سے ملتی ہے تو تب بھی اس کا حقیقی فاعل اللہ ہی ہوتا ہے۔ اور اگر وہ اس کی اپنی محنت کے نتیجے میں بظاہر حاصل ہوتی ہے تو اس کی محنت کا جذبہ اور اس کی صلاحیت بھی اللہ ہی کی دین ہے۔ اور رہی یہ بات کہ میں اللہ تعالیٰ کے نزدیک بہتر سیرت و کردار کا حامل ہوں اس لئے مجھے یہ نعمتیں میسر آئی ہیں، تو یہ بات اس لئے غلط ہے کہ اگر خوشحالیِ حُسنِ کردار کا نتیجہ ہوتا تو کوئی نیک شخص بد حالی میں مبتلا نہ ہوتا۔ اور اگر بد حالی بد کرداری کی وجہ سے ہوتی تو کوئی بد کردار شخص مال و دولت کا مالک نہ ہوتا، جبکہ ہم دونوں طرح کی مثالیں جا بجا دیتے ہیں۔ اس لئے اس کی اصلاح کرتے ہوئے فرمایا کہ ہر چیز اللہ تعالیٰ کی طرف سے ملتی ہے اور وہ اس کے ذریعے سے بندے کا امتحان کرتا ہے کہ وہ اپنے رب کا شکر گزار ہوتا ہے یا غرور و نخوت میں مبتلا ہو جاتا ہے۔ اسی طرح جب وہ کسی نعمت سے کسی کو محروم کرتا ہے تو اس سے بھی وہ اس بات کا امتحان لیتا ہے کہ آیا وہ شخص اس بات پر صبر کرتا ہے یا بے صبری کر کے کفر کی حدود میں داخل ہو جاتا ہے۔ اس بات کو چونکہ بیشتر لوگ نہیں سمجھتے اس لئے وہ اس غلط فہمی کا شکار رہتے ہیں جس کا اس آیتِ کریمہ میں ذکر فرمایا گیا ہے۔

قَدْ قَالَهَا الَّذِينَ مِنْ قَبْلِهِمْ فَمَا أَغْنَىٰ عَنْهُمْ مَا كَانُوا يَكْسِبُونَ ﴿٥٠﴾

(یہی بات ان لوگوں نے بھی کہی جو ان سے پہلے گزرے ہیں، ان کے کسی کام نہ آیا جو وہ کماتے تھے۔ ۵۰)

گزشتہ آیت کریمہ میں انسان کی جس گمراہی کا ذکر کیا گیا ہے کہ جب اسے تکلیف پہنچتی ہے تو وہ اللہ تعالیٰ کو پکارتا ہے، اور جب اللہ تعالیٰ اس کی تکلیف دور کر کے اسے نعمتوں سے نوازتا ہے تو وہ تکلیف کو بھی بھول جاتا ہے اور نعمتیں دینے والے کو بھی۔ بلکہ ان نعمتوں اور خوشحالیوں کے بارے میں یہ دعویٰ کرنے لگتا ہے کہ یہ سب کچھ اس کی ذہنی صلاحیت اور قوتِ بازو کا نتیجہ ہے۔ اس بات کی طرف اشارہ کرتے ہوئے فرمایا کہ آج یہی بات قریش بھی کہہ رہے ہیں اور اس سے پہلے یہی بات ہر دور کے بگڑے ہوئے مترفین کہتے رہے ہیں۔ اور قرآن کریم نے قارون کا اس حوالے سے خاص طور پر ذکر کیا ہے کہ جب اس کی قوم نے اسے اس کے بگاڑ کی طرف توجہ دلائی اور اسے یاد دلایا کہ یہ دولت تیرے اللہ کا احسان ہے، اسے یاد رکھو اور زمین میں فساد پھیلانے والے مت بنو۔ لیکن اس نے جواب دیا کہ یہ سب کچھ میرے علم کی بدولت حاصل ہوا ہے اس میں اللہ تعالیٰ کے فضل و کرم کا کیا دخل۔ لیکن جب اس پر اللہ تعالیٰ کا عذاب آیا اور اس کی پکڑ آئی تو وہ مال و دولت اور وہ غیر معمولی خزانے اس کے کسی کام نہ آئے۔ وہ اپنے آپ کو تجارت اور مالیات کا بہت بڑا ماہر سمجھتا تھا لیکن اللہ تعالیٰ نے اسے ایسا پکڑا کہ اس کا سارا خزانہ اس کے سمیت زمین میں دھنسا دیا اور پھر اس کی کوئی تدبیر اس کو بچانہ سکی۔

فَأَصَابَهُمْ سَيِّئَاتُ مَا كَسَبُوا وَالَّذِينَ ظَلَمُوا مِنْ هَؤُلَاءِ

سَيُصِيبُهُمْ سَيِّئَاتُ مَا كَسَبُوا وَمَا هُمْ بِمُعْجِزِينَ ﴿٥١﴾

(پس ان کے اعمال کے برے نتائج ان کے سامنے آئے اور ان لوگوں میں سے بھی جو ظالم ہیں

وہ عنقریب اپنی کمائی کے برے نتائج بھگتیں گے اور یہ ہم کو عاجز کر دینے والے نہیں ہیں۔ ۵۱)

ہر قوم اپنے اعمال کے نتائج کا سامنا کرتی ہے

اس آیت کریمہ میں یہ اصول بیان فرمایا گیا ہے کہ ہر شخص اور ہر قوم اپنے اعمال کے نتائج کا سامنا کرتی ہے اور اس میں کسی قوم کا استثنا نہیں۔ ہر دور کے لوگ جب اللہ تعالیٰ کی نعمتوں کو اپنی ذاتی کاوشوں کا نتیجہ سمجھ کر ناشکری پر تل جاتے ہیں اور پھر ان پر خدا کی پکڑ آتی ہے تو ان کی کمائی ان کے کسی کام نہیں آتی۔ اگر یہ مسلمہ حقیقت ہے تو قریش میں جو لوگ اس گمراہی میں مبتلا ہیں اور اسی وجہ سے سرکشی اور تمردان کی زندگی کا وطیرہ بن گیا ہے اور اس طرح سے انہوں نے اپنی فکری اور عملی دونوں طرح کی قوتوں پر ظلم ڈھایا ہے وہ بھی عنقریب اپنے برے اعمال کے نتائج بھگتیں گے۔ اور جب ہم ان کو پکڑیں گے تو پھر ان کی کوئی تدبیر ان کو ہماری پکڑ سے بچانہیں سکے گی۔ آج جن قوتوں اور وسائل پر وہ فخر کرتے ہیں ان میں سے کوئی چیز ان کے کام آنے والی نہیں ہوگی۔ کیونکہ مخلوق کی کوئی طاقت بھی خالق کی طاقت اور تدبیر کا مقابلہ نہیں کر سکتی۔

أَوَلَمْ يَعْلَمُوا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ

إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٥٢﴾

(کیا یہ لوگ نہیں جانتے کہ اللہ تعالیٰ جس کا رزق چاہتا ہے کشادہ کرتا ہے اور جس کیلئے چاہتا ہے

تنگ کر دیتا ہے، بے شک اس میں نشانیاں ہیں ان لوگوں کیلئے جو ایمان لاتے ہیں۔ ۵۲)

رزق و فضل اللہ تعالیٰ کے ہاتھ میں ہے اس پر مشاہدے سے استشہاد

گزشتہ آیات میں انسان کی اس گمراہی پر کھل کر تنقید کی گئی ہے کہ انسان جو کچھ کماتا ہے اور جو کچھ اسے ملتا ہے وہ اس کی اپنی تدبیر اور اس کی سعی اور کاوش کا نتیجہ ہوتا ہے۔ اس تصور کا حاصل یہ ہے کہ جو شخص اس بات پر یقین رکھتا ہے وہ اللہ تعالیٰ کا شکر گزار ہونے کی بجائے سرکشی اور تمرد کا شکار ہو جاتا ہے۔ اس کی عبدیت آہستہ آہستہ فنا ہو جاتی ہے اور اس کے اندر سے ایک طاغوتی قوت ابھرتی ہے جو اس کی شخصیت اور اس کے ماحول اور اس کے گرد و پیش کو گمراہیوں کی نذر کر دیتی ہے۔ پیش نظر آیت کریمہ میں اسی بات کو انسانی مشاہدے کے حوالے سے بیان فرمایا گیا ہے کہ اللہ تعالیٰ کی مشیت اور حکمت کی بحث اپنی جگہ، انسان کا اپنا مشاہدہ بھی اس بات پر دلیل ہے کہ رزق کی تنگی اور کشادگی انسان کی اپنی محنت اور ذہنی تدبیر کا نتیجہ نہیں۔ کیونکہ ہر شخص اپنے گرد و پیش میں دیکھتا ہے کہ کتنے لوگ ہیں جو منہ میں چاندی یا سونے کا چمچ لے کر پیدا ہوتے ہیں۔ یعنی وہ خاندانی رئیس ہوتے ہیں۔ لیکن ایک وقت آتا ہے جب انہیں لوگ نان شبینہ کا محتاج دیکھتے ہیں۔ اسی طرح کتنے لوگ ہیں جو رات دن دنیا کی فکر میں سرکھپاتے ہیں، لیکن اپنی تمام تر شب و روز کی محنت کے باوجود بہت زیادہ مال و دولت حاصل کرنے میں ناکام رہتے ہیں۔ اسی طرح ہم ایسے لوگوں کو بھی دیکھتے ہیں کہ جو ایک دن تخت و تاج کے مالک ہوتے ہیں اور اگلے دن کسی جیل میں پڑے ہوتے ہیں۔ ایک دن ان کے کاروبار کا چرچا ہوتا ہے اور منڈیوں اور کمپنیوں پر ان کی دھاک بیٹھی ہوتی ہے۔ لیکن انقلاب کی ایک لہر انہیں ہر چیز سے محروم کر دیتی ہے۔ یہ ہمارے وہ مشاہدات ہیں جن سے اس کے سوا کوئی نتیجہ اخذ نہیں کیا جاسکتا کہ رزق کی تنگی و کشادگی میں انسان کی اہلیت و قابلیت یا اس کے اچھا اور برا ہونے کا اتنا دخل نہیں جتنا اللہ تعالیٰ کی مشیت اور حکمت کو ہے۔ جو شخص بھی اس معاملے میں غور کرتا ہے اور اس رسط و تقدیر کا مشاہدہ کرتا ہے اس کے سامنے اللہ تعالیٰ کی بہت سی نشانیاں کھل کر سامنے آ جاتی ہیں، ان میں دو تو بہت نمایاں ہیں۔

ایک تو یہ کہ اسے سب سے پہلے اس بات کا یقین پیدا ہو جاتا ہے کہ اس کائنات کی حکومت اللہ تعالیٰ ہی کے اختیار میں ہے۔ اس کے خزانوں کی چابیاں اس کے پاس ہیں، وہ جسے چاہتا ہے نوازتا ہے اور جسے چاہتا ہے محروم رکھتا ہے، کسی اور کا اس معاملے میں کوئی اختیار نہیں۔ اس لئے ایک مومن کو صرف اللہ تعالیٰ کے سامنے ہاتھ پھیلا نا چاہئے کیونکہ وہی ہر چیز پر اختیار رکھتا ہے۔

دوسری یہ بات کہ وہ اس بات پر مطمئن ہو جاتا ہے کہ رزق کی کمی بیشی بھی اس کی حکمت کا نتیجہ ہے۔ وہ اگر کسی کو اس دنیا میں زیادہ عطا کرتا ہے تو اس میں بھی اس کی حکمت ہوتی ہے اور اگر وہ کسی پر تنگی مسلط کر دیتا ہے تو اس میں بھی اس کی حکمت ہوتی ہے۔ وہ زیادہ دے کر یہ دیکھنا چاہتا ہے کہ یہ شخص اللہ تعالیٰ کا شکر گزار ہوتا ہے یا نہیں۔ اور کم دے کر اس کے صبر کو آزمانا چاہتا ہے۔ اس طرح سے وہ دلوں میں یہ بات اتار دیتا ہے کہ یہ دنیا دار الامتحان ہے، دارالانعام نہیں۔ اس میں ہر شخص کا امتحان ہو رہا ہے، کہیں شکر کی صورت میں، کہیں صبر کی صورت میں۔ نتائج کا اعلان قیامت کو ہوگا کہ کون کامیاب رہا اور کس نے ناکامی سے اپنا مقدر گہنایا۔

قُلْ يُعْبَادِي الَّذِينَ أَسْرَفُوا عَلَىٰ أَنفُسِهِمْ

لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا

إِنَّهُ هُوَ الْغَفُورُ الرَّحِيمُ ﴿٥٣﴾ وَأَنِيبُوا إِلَىٰ رَبِّكُمْ وَأَسْلِبُوا لَهُ

مِن قَبْلِ أَنْ يَأْتِيَكُمُ الْعَذَابُ ثُمَّ لَا تُنصِرُونَ ﴿٥٤﴾ وَاتَّبِعُوا

أَحْسَنَ مَا أُنزِلَ إِلَيْكُمْ مِن رَّبِّكُمْ مِن قَبْلِ أَنْ يَأْتِيَكُمُ

الْعَذَابُ بَغْتَةً وَأَنتُمْ لَا تَشْعُرُونَ ﴿٥٥﴾ أَنْ تَقُولَ نَفْسٌ

يَحْسُرُنِي عَلَىٰ مَا فَرَّطْتُ فِي جَنْبِ اللَّهِ وَإِن كُنتُ لَمِنَ

السَّخِرِينَ ﴿٥٦﴾ أَوْ تَقُولَ لَوْ أَنَّ اللَّهَ هَدَانِي لَكُنتُ مِنَ

الْمُتَّقِينَ ﴿٥٧﴾ أَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً

فَأَكُونُ مِنَ الْبَاحْسِنِينَ ﴿٥٨﴾ بَلَىٰ قَدْ جَاءَ ثُكَّ أَيْتِي فَكذَّبْتُ

بِهَا وَاسْتَكْبَرْتُ وَكُنتُ مِنَ الْكٰفِرِينَ ﴿٥٩﴾ وَيَوْمَ الْقِيٰمَةِ تَرَى

الَّذِينَ كَذَّبُوا عَلَى اللَّهِ وَجُوهُهُمْ مُّسْوَدَّةٌ أَلَيْسَ فِي جَهَنَّمَ

مَثْوًى لِّلْمُتَكَبِّرِينَ ﴿٦٠﴾ وَيُنجِي اللَّهُ الَّذِينَ اتَّقَوْا بِفَارِتِهِمْ

لَا يَسُئُهُمُ السُّوءُ وَلَا هُمْ يَحْزَنُونَ ﴿٦١﴾ اللَّهُ خَالِقُ كُلِّ شَيْءٍ

وَهُوَ عَلَىٰ كُلِّ شَيْءٍ وَكِيلٌ ﴿٦٢﴾ لَهُ مَقَالِيدُ السَّمٰوٰتِ

وَالْأَرْضِ وَالَّذِينَ كَفَرُوا آيَاتِ اللَّهِ أُولَٰئِكَ هُمُ الْخٰسِرُونَ ﴿٦٣﴾

رکوع: ۶۔ (اے پیغمبر کہہ دیجئے، اے میرے بندو جنہوں نے اپنی جانوں پر زیادتی کی، اللہ تعالیٰ کی رحمت سے مایوس نہ ہو جاؤ، یقیناً اللہ تمام گناہوں کو بخش دیتا ہے، وہ بڑا ہی بخشنے والا اور رحم کرنے والا ہے۔ ۵۳) اور لوٹ آؤ اپنے رب کی طرف، اور اس کے مطیع بن جاؤ، اس سے پہلے کہ تم پر عذاب آدھمکے، پھر تم مدد نہیں کئے جاؤ گے۔ ۵۴) اور پیروی کرو اس بہترین چیز کی جو تمہاری طرف تمہارے رب کی طرف سے اتاری گئی ہے، قبل اس کے کہ تم پراچانک عذاب آجائے اور تم کو اس کی خبر بھی نہ ہو۔ ۵۵) ایسا نہ ہو کہ کوئی شخص کہے، ہائے افسوس میری اس کوتاہی پر جو میں اللہ تعالیٰ کی جناب میں کرتا رہا، اور بے شک میں مذاق اڑانے والوں میں سے بنا رہا۔ ۵۶) یا کوئی شخص یہ کہے کہ اگر اللہ تعالیٰ مجھے ہدایت عطا فرماتا تو میں بھی ڈرنے والوں میں سے ہوتا۔ ۵۷) یا کوئی یہ کہے جس وقت وہ عذاب کو دیکھے کہ کاش مجھے (دنیا میں جانے کا) ایک موقع ملے تو میں نیک عمل کرنے والوں میں سے بن جاؤں گا۔ ۵۸) کیوں نہیں، میری آیات تمہارے پاس آئیں، پر تم نے ان کو جھٹلایا اور تکبر کیا اور کافروں میں سے بنے رہے۔ ۵۹) تم قیامت کے دن ان لوگوں کو جنہوں نے اللہ پر جھوٹ باندھا، دیکھو گے کہ ان کے چہرے سیاہ ہیں، کیا ان متکبرین کا ٹھکانہ جہنم میں نہ ہوگا۔ ۶۰) اور اللہ نجات دے گا ان لوگوں کو جو ڈرتے رہے، ان کے مامن میں، ان کو نہ کوئی گزند پہنچے گا اور نہ وہ غمگین ہوں گے۔ ۶۱) اللہ ہی ہر چیز کا خالق ہے اور وہی ہر چیز پر نگہبان ہے۔ ۶۲) آسمانوں اور زمین کی کنجیاں اسی کے قبضہ میں ہیں، اور جن لوگوں نے اللہ کی آیات کا انکار کیا، وہی گھائے میں رہنے والے ہیں۔ ۶۳)

قُلْ يٰعِبَادِىَ الَّذِيْنَ اَسْرَفُوْا عَلٰى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ

اِنَّ اللّٰهَ يَغْفِرُ الذُّنُوْبَ جَمِيْعًا اِنَّهٗ هُوَ الْغَفُوْرُ الرَّحِيْمُ ﴿۵۳﴾

(اے پیغمبر کہہ دیجئے، اے میرے بندو جنہوں نے اپنی جانوں پر زیادتی کی، اللہ تعالیٰ کی رحمت سے مایوس نہ ہو جاؤ، یقیناً اللہ تمام گناہوں کو بخش دیتا ہے، وہ بڑا ہی بخشنے والا اور رحم کرنے والا ہے۔ ۵۳)

خطاب کا مفہوم

آیت کے شروع میں نبی کریم ﷺ کو حکم دیا گیا ہے کہ آپ لوگوں سے یہ بات کہیں۔ اس کے فوراً بعد اے میرے بندو! کہہ کر خطاب فرمایا گیا ہے۔ صاحب تفہیم القرآن اس کی تفسیر میں لکھتے ہیں کہ بعض لوگوں نے ان الفاظ کی عجیب تاویل کی ہے کہ اللہ تعالیٰ نے نبی کریم ﷺ کو خود ”اے میرے بندو“ کہہ کر لوگوں سے خطاب کرنے کا حکم دیا ہے۔ لہذا سب انسان نبی کریم ﷺ کے بندے ہیں۔ یہ درحقیقت ایک ایسی تاویل ہے جسے تاویل نہیں بلکہ قرآن کی بدترین معنوی تحریف اور اللہ تعالیٰ کے کلام کے ساتھ کھیل کہنا چاہئے۔ جاہل عقیدت مندوں کا کوئی گروہ تو اس نکتے کو سن کر جھوم اٹھے گا۔ لیکن یہ تاویل اگر صحیح ہو تو پھر پورا قرآن غلط ہو جاتا ہے۔ کیونکہ قرآن تو از اول تا آخر انسانوں کو صرف اللہ تعالیٰ کا بندہ قرار دیتا ہے۔ اور اس کی ساری دعوت ہی یہ ہے کہ تم ایک اللہ کے سوا کسی کی بندگی نہ کرو۔ محمد ﷺ خود

رے تھے۔ ان کو اللہ تعالیٰ نے رب نہیں بلکہ رسول بنا کر بھیجا تھا اور اس لئے بھیجا تھا کہ خود بھی اسی کی بندگی کریں اور لوگوں کو بھی اسی کی بندگی لھائیں۔ آخر کسی صاحب عقل آدمی کے دماغ میں یہ بات کیسے آسکتی ہے کہ مکہ معظمہ میں کفار قریش کے درمیان کھڑے ہو کر ایک روز نبی کریم ﷺ نے یکا یک یہ اعلان کر دیا ہوگا کہ تم عبدالعزیز اور عبدشمس کی بجائے دراصل عبد محمد ہو۔ اعاذنا اللہ من ذلک (تفہیم القرآن)

غلط فہمی کا ازالہ

اس آیت کا پس منظر یہ ہے کہ کفار میں سے کچھ لوگ ایسے تھے جنہوں نے دور جاہلیت میں بڑے بڑے جرائم کا ارتکاب کیا تھا، بڑی تعداد میں لوگوں کو قتل کیا تھا اور بہت سی عزتوں کے فانوس بجھائے تھے۔ جب انہیں ایمان لانے کی دعوت دی گئی اور اسلامی تعلیمات کو انہوں نے غور سے دیکھا اور سنا تو وہ اسلامی تعلیمات کی تبلیغ و دعوت سے تو متاثر ہوئے لیکن یہ بات ان کے ذہن میں نہیں آتی تھی کہ اسلام قبول کر لینے کے بعد بھی ہمارے بہت بڑے بڑے گناہ کیسے معاف ہو جائیں گے۔ ہم اسلام لا کر ایک طرف تو اپنے قبیلے سے کٹ جائیں اور ان تمام مصائب کا نشانہ بنیں جسے مسلمان اسلام لانے کی وجہ سے برداشت کر رہے ہیں۔ اور دوسری طرف ہمارے گناہ بھی معاف نہ ہوں تو پھر اسلام قبول کرنے سے کیا فائدہ۔

بعض لوگوں کا گمان یہ تھا کہ اللہ تعالیٰ کی ذات اتنی عظیم اور اتنی بلند ہے کہ اس تک کسی کی رسائی ممکن نہیں۔ کم از کم گنہگار تو وہاں کسی طور بار نہیں پاسکتے۔ یہ سوچ کر وہ اللہ تعالیٰ کی رحمت و مغفرت سے مایوس ہونے لگتے۔ اس مایوسی سے نکلنے کا ایک ہی راستہ ان کے ذہن میں آتا کہ ہم ان لوگوں کو اللہ تعالیٰ کی یہاں اپنا سفارشی بنائیں یا اپنی بات اللہ تعالیٰ پہنچانے کا ذریعہ بنائیں جو اللہ تعالیٰ کے مقرب بندے ہیں۔ اس طرح سے شاید ہماری مغفرت کا کوئی سامان ہو سکے۔ چنانچہ اللہ تعالیٰ نے انہیں ان کے ان دونوں غلط تصورات سے نکالنے کیلئے اس آیت کریمہ کا نزول فرمایا۔ یا عبادی کہہ کر انہیں حوصلہ دیا کہ تم نے بڑے بڑے گناہ کئے ہیں، اس کے باوجود تم میرے بندے ہو۔ فرق اتنا ہی ہے کہ تم فرمانبردار بندے نہیں بلکہ نافرمان بندے ہو۔ جس طرح کوئی شخص نافرمان ہو کر بھی اپنے نسب کا انکار نہیں کر سکتا، اسی طرح کوئی شخص نافرمان ہو کر بھی اپنی عبدیت کا انکار نہیں کر سکتا۔

تم نے گناہوں کے ارتکاب سے اپنے اوپر بہت زیادتی کی کہ جس خالق نے تمہیں تخلیق کیا، تمہیں پروان چڑھایا، تمہیں اعضاء و جوارح دیئے، تمہیں قوت عقل سے نوازا، مختلف نعمتیں تمہیں عطا کی جاتی رہیں۔ کیا اس کا یہ نتیجہ ہونا چاہئے تھا کہ اسی کے عطا کردہ اعضاء و جوارح اور عقل و شعور کو تم اسی کی نافرمانی میں استعمال کرو۔ اس کی بے شمار نعمتیں پا کر تم بجائے شکر کے کفرانِ نعمت کرو۔ اس طرح تم نے اپنے جسم کے ایک ایک جوڑ اور اپنی عقل و دانش کی ایک ایک لہر پر ظلم توڑا اور زیادتی کی۔ لیکن ان سب کے باوجود تمہیں اللہ تعالیٰ کی رحمت سے مایوس نہیں ہونا چاہئے۔ جب کوئی شخص اپنی عبدیت کے احساس کے ساتھ اللہ تعالیٰ کی رحمت کو پکارتا ہے تو اللہ تعالیٰ کی رحمت اس کی طرف متوجہ ہو جاتی ہے۔ جب وہ سب دروازے بند کر کے اللہ تعالیٰ ہی کے دروازے پر آ بیٹھتا ہے تو اللہ تعالیٰ اس کے سب گناہ معاف فرما دیتا ہے۔ کیونکہ وہ بہت بخشنے والا اور رحم کرنے والا ہے۔

وَإِنِّيَبُوا إِلَىٰ رَبِّكُمْ وَأَسْلِمُوا لَهُ مِنْ قَبْلِ أَنْ يُأْتِيَكُمْ الْعَذَابُ ثُمَّ لَا تُنصَرُونَ ﴿٥٢﴾

(اور لوٹ آؤ اپنے رب کی طرف، اور اس کے مطیع بن جاؤ، اس سے پہلے کہ تم پر عذاب آدھمکے، پھر تم مدد نہیں کئے جاؤ گے۔ ۵۲)

رحمت کے طلب گاروں کے لیے رہنمائی

اس آیت کریمہ میں اللہ تعالیٰ نے اس طریقے کی طرف رہنمائی فرمائی ہے جو اللہ تعالیٰ کی رحمت کی طرف متوجہ ہونے والوں کو اختیار کرنا چاہئے۔ وہ طریقہ یہ ہے کہ سب سے پہلے اپنی شخصیت، اپنی صلاحیتوں، اپنے رویوں اور اپنے رجحانات کا رخ بدلو۔ آج تک تم نے کبھی خواہشات کی پیروی کی، کبھی شیطان کی اطاعت کی، کبھی مفادات کی ہوس نے تمہیں اپنے راستے پر لگایا، کبھی مال و دولت کی محبت کے تم اسیر رہے، کبھی قوت و شوکت کے آستانے تمہاری سجدہ گاہ بنے رہے، تمہیں ان تمام حوالوں سے کٹ کر صرف اپنے رب کی طرف لوٹنا ہے۔ اسی کی بندگی کرنی ہے، اسی سے محبت کا تعلق قائم کرنا ہے، اسی کی خوشنودی کے حصول کو اپنا مقصود بنانا ہے۔ اس طرح سے فکر کا قبلہ درست ہو جانے کے بعد تم نے اطاعت بھی صرف اللہ تعالیٰ کی کرنی ہے۔ اپنی ذات کو بہمہ وجوہ اسی کے حوالے کر دینا ہے۔ اور یہ کام اس یقین کے ساتھ کرنا ہے کہ اس کام میں تاخیر عذاب کا باعث بھی بن سکتی ہے اور عذاب آجانے کے بعد پھر کسی تدبیر کے رو بہ عمل لانے کا سوال ہی پیدا نہیں ہوتا۔ اور اسی طرح اس عذاب کے ظہور کے بعد ایمان کی گنجائش بھی باقی نہیں رہتی۔ عذاب سے مراد وہ عذاب بھی ہو سکتا ہے جو رسول کی طرف سے اتمام حجت ہو جانے کے بعد تکذیب کے نتیجے میں آیا کرتا ہے اور اس عذاب سے آخرت کا عذاب بھی مراد لیا جاسکتا ہے۔ کیونکہ آخرت کا عذاب یوں تو بہت قریب نہیں، لیکن موت کا تو کوئی وقت مقرر نہیں، وہ تو انسان کے پاؤں کے تسمے سے بندھی ہوئی ہے۔ اور موت کے بعد پھر صرف قیامت ہی باقی رہ جاتی ہے، مہلت عمل ختم ہو جاتی ہے اب صرف نتیجے کا ظہور باقی ہوتا ہے۔

وَ اتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ مِنْ قَبْلِ أَنْ يَأْتِيَكُمُ الْعَذَابُ بَغْتَةً وَأَنْتُمْ لَا تَشْعُرُونَ ﴿٥٥﴾

(اور پیروی کرو اس بہترین چیز کی جو تمہاری طرف تمہارے رب کی طرف سے اتاری گئی ہے، قبل اس کے کہ تم پر اچانک عذاب آجائے اور تم کو اس کی خبر بھی نہ ہو۔ ۵۵)

گزشتہ مضمون کی وضاحت

گزشتہ مضمون کی مزید وضاحت کرتے ہوئے فرمایا کہ اللہ تعالیٰ کی طرف لوٹنے اور اپنے آپ کو اس کے سپرد کر دینے کا مفہوم یہ ہے کہ تمہارے رب نے جو بہترین چیز تمہاری طرف نازل کی ہے اس کی پیروی کرو۔ یہاں بہترین چیز سے مراد قرآن کریم ہے۔ کیونکہ اسی سورۃ کی آیت ۲۳ میں قرآن کریم کو احسن الحدیث سے تعبیر کیا گیا ہے۔ وہی احسن الحدیث یہاں مراد ہے، یعنی قرآن کریم۔ اور پھر قرآن کریم کا تمام آسمانی کتابوں سے افضل اور احسن ہونا یہ ایسی بات نہیں جو آسمانی صحیفوں کو پڑھنے والے سے مخفی ہو۔ وہ تمام کتابیں اپنے اپنے دور میں انسان کی اصلاح کا بہترین نسخہ بن کر آئیں۔ لیکن اپنی طبعی عمر گزار کر منسوخ ہو گئیں اور افادیت کے لحاظ سے محدود ہو گئیں۔ لیکن یہ قرآن اللہ تعالیٰ کی آخری کتاب ہے جس کا زمانہ کبھی ختم نہیں ہوگا۔ اور اس کی افادیت قیامت تک کے انسانوں کیلئے باقی رکھی گئی ہے اس لئے یہ سب سے کامل کتاب ہے۔ پہلی کتابوں کے صرف ترجمے باقی ہیں، اصل زبان میں صرف قرآن کریم باقی ہے۔ ترجمے کبھی تحریف سے محفوظ نہیں رہتے اور اصل زبان میں تحریف اگر ناممکن نہیں تو مشکل ضرور ہوتی ہے۔ اور پھر قرآن کریم چونکہ اللہ تعالیٰ کا

م ہے جس کی مثال لانا انسان کیلئے ممکن نہیں۔ بنا بریں اس کے الفاظ میں تحریف اور ترمیم بھی ممکن نہیں۔ مختصر یہ کہ اس کے احسن اور سب سے بہتر ہونے کے بے شمار دلائل ہیں جن میں سے بعض کا ذکر خود قرآن کریم نے کیا ہے۔ اور بعض ایسے ہیں جو تاریخ نے ہمارے حوالے کیے ہیں۔ اور بعض قرآن کریم کے بیان کردہ نظام زندگی کے حوالے سے ہیں جو کسی بھی صاحب علم سے پوشیدہ نہیں۔

اس کے آخر میں فرمایا کہ اس قرآن کریم کی پیروی کرو اس سے پہلے کہ اچانک تم پر عذاب آجائے۔ اس میں تخویف کے پہلو مزید نمایاں کر دیا گیا ہے۔ کیونکہ اگر اس آخری ہدایت کو لوگ قبول نہیں کریں گے اور معذب قوموں کی طرح اس کی تکذیب کر دیں گے تو پھر وہ عذاب ضرور آئے گا جو تکذیب کے نتیجے میں آیا کرتا ہے اور وہ اس طرح اچانک بھی آسکتا ہے جس کا کسی کو اندازہ نہ سکے۔ قرآن کریم نے دوسری جگہ اسی کی طرف اشارہ کرتے ہوئے فرمایا کہ ہمارا عذاب کبھی دو پہر کو بھی اس طرح آتا ہے کہ لوگ بھیل کود میں مصروف ہوتے ہیں۔ اور کبھی رات کو آتا ہے جبکہ لوگ نیند کے مزے لوٹ رہے ہوتے ہیں۔ اس لئے عافیت اسی میں ہے کہ اس کتاب کو ہاتھوں ہاتھ لو اور اس سے فائدہ اٹھانے میں بالکل تاخیر نہ کرو۔

أَنْ تَقُولَ نَفْسٌ يَحْسُرْتَنِي عَلَى مَا فَرَطْتُ فِي جَنبِ اللَّهِ وَإِنْ كُنْتُ لَمِنَ السَّخِرِينَ ﴿٥٦﴾

(ایسا نہ ہو کہ کوئی شخص کہے، ہائے افسوس میری اس کوتاہی پر جو میں اللہ تعالیٰ کی جناب میں کرتا

رہا، اور بے شک میں مذاق اڑانے والوں میں سے بنا رہا۔ ۵۶)

اَنْ سے پہلے مضاف محذوف ہے۔ آیت کا مفہوم یہ ہے کہ اللہ تعالیٰ نے جو اپنی طرف لوٹنے اور قرآن پاک کا اتباع کرنے کا حکم دیا ہے یہ اس لئے ہے کہ ایسا نہ ہو کہ محاسبہ کا وقت آجائے اور جو لوگ غفلت سے وقت گزار رہے ہیں انہیں پچھتا نا پڑے اور وہ تأسف کا اظہار کرتے ہوئے یہ کہیں کہ ہائے افسوس اللہ تعالیٰ کے بارے میں مجھ سے بڑی کوتاہی ہوئی کہ میں حُب دنیا میں ایسا ڈوبا کہ مجھے کبھی اس بات کا ہوش نہ آیا کہ آخرت میں اگر جواب دہی کرنا پڑی اور اللہ تعالیٰ کے حقوق کے بارے میں پوچھ گچھ کی گئی تو وہاں میں کیا جواب دوں گا۔ میری خدا فراموشی تو یہاں تک پہنچی کہ جو لوگ مجھے آخرت سے متعلق متوجہ کرتے اور مجھے اپنی زندگی میں تبدیلی لانے کیلئے کہتے تو میں ان کا مذاق اڑاتا۔ لیکن اس وقت اظہار افسوس کے سوا کچھ نہیں ہو سکے گا۔

أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ ﴿٥٧﴾

(یا کوئی شخص یہ کہے کہ اگر اللہ تعالیٰ مجھے ہدایت عطا فرماتا تو میں بھی ڈرنے والوں میں سے ہوتا۔ ۵۷)

انسان جب کسی مصیبت میں گرفتار ہوتا ہے تو پھر اس کے پچھتاووں کی کوئی انتہا نہیں ہوتی۔ اپنی کوتاہیوں میں سے کبھی کسی کا ذکر کرتا ہے اور کبھی کسی کا۔ اسی طرح اس مصیبت سے بچنے کے جو اسباب ہو سکتے تھے ان میں سے بھی کبھی کسی کی بات چھیڑتا ہے اور کبھی کسی کی۔ یہاں ایسے ہی لوگوں کا تذکرہ ہو رہا ہے کہ یہ لوگ اگر اپنی زندگی میں اللہ تعالیٰ اور اس کے رسول پر ایمان لا کر قرآن کریم کی پیروی نہیں کریں گے تو ممکن ہے کہ کل کو جب اپنے انجام میں پکڑے جائیں تو ان کے پچھتاووں کا یہی عالم ہو۔ چنانچہ انہیں کا ذکر کرتے ہوئے ارشاد فرمایا گیا ہے کہ ان میں سے کوئی شخص یہ بھی کہے گا کہ اگر اللہ تعالیٰ مجھے ہدایت دے دیتا تو میں بھی اللہ تعالیٰ سے ڈرنے والوں میں سے ہوتا۔ اور پھر ظاہر ہے کہ

میں اس مصیبت میں کبھی گرفتار نہ ہوتا۔ حالانکہ وہ خوب جانتا ہے کہ اللہ تعالیٰ نے دنیا میں اپنے رسول بھیج کر اور کتابیں اتار کر ہدایت ہی کی سامان کیا تھا۔ لیکن انہوں نے کبھی اس کو مان کر نہ دیا۔ لیکن آج وہ اسے اپنی کوتاہی سمجھنے کی بجائے اللہ تعالیٰ سے شکوہ کریں گے کہ اس نے ہمیں ہدایت کیوں نہ دے دی۔ حالانکہ نہ وہ کسی کو زبردستی ہدایت دیتا ہے اور نہ زبردستی گمراہ کرتا ہے۔

أَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ ﴿٥٨﴾

(یا کوئی یہ کہے جس وقت وہ عذاب کو دیکھے کہ کاش مجھے (دنیا میں جانے کا) ایک موقع ملے تو میں

نیک عمل کرنے والوں میں سے بن جاؤں گا۔ ۵۸)

حق کو قبول نہ کرنے کے نتیجے میں ایسا بھی ہو سکتا ہے کہ جب یہ لوگ اللہ تعالیٰ کے عذاب کو دیکھیں تو اس تمنا کا اظہار کرنے لگیں کہ کاش ہمیں ایک دفعہ پھر دنیا میں جانے کا موقع مل جائے تو ہم اللہ تعالیٰ کے نیکو کار بندوں میں سے بن جائیں گے۔ لیکن ان کی اس تمنا کی کوئی قیمت نہیں ہوگی کیونکہ یہ دارالجزا ہے، دارالعمل نہیں، اس کا دور گزر گیا۔

بَلَىٰ قَدْ جَاءَ تَكْ أَيْتِي فَكَذَّبْتَ بِهَا وَاسْتَكْبَرْتَ وَكُنْتَ مِنَ الْكٰفِرِينَ ﴿٥٩﴾

(کیوں نہیں، میری آیات تمہارے پاس آئیں، پر تم نے ان کو جھٹلایا اور تکبر کیا اور کافروں میں سے بنے رہے۔ ۵۹)

گزشتہ سے پیوستہ آیت میں جو عذر پیش کیا گیا، یہ اس کا جواب ہے، کہ تم یہ کہتے ہو کہ اگر اللہ تعالیٰ ہمیں ہدایت دے دیتا تو ہم متقین میں سے ہوتے۔ تو اللہ تعالیٰ نے تو تم میں سے ایک ایک کے پاس اپنی آیات بھیجیں۔ اللہ تعالیٰ کے رسول نے ایک ایک کا گریبان پکڑ کر پھینچا۔ دکھا اٹھا کہ بھی اللہ تعالیٰ کا دین اس کے بندوں تک پہنچایا۔ لیکن تم نے اسے قبول کرنے کی بجائے ان آیات کو جھٹلایا اور تکبر کا اظہار کیا۔ کبھی آنحضرت ﷺ کی غربت کا مذاق اڑایا، کبھی آپ پر ایمان لانے والوں کی کمزور حالت پر آوازے کسے۔ لیکن آپ نے برابر تمہاری ہدایت کیلئے کوششیں کیں، لیکن تمہارا تکبر ہمیشہ آڑے آتا رہا۔ آپ کی کوششوں کے نتیجے میں بجائے اس کے کہ تم ہدایت کی طرف آتے، تم ہمیشہ کافروں کے ساتھی بنے رہے۔ تو اب تمہارا یہ کہنا کہ ہمیں ہدایت نہیں دی گئی، ایک عذر لنگ کے سوا کچھ نہیں۔ اللہ تعالیٰ کا کام لوگوں کو اپنی تعلیمات سے آگاہ کرنا ہے۔ چنانچہ وہ اپنے رسول بھیج کر ایسا سامان کرتا ہے۔ اس کے بعد وہ لوگوں پر چھوڑ دیتا ہے کہ وہ اسے قبول کرتے ہیں رد کرتے ہیں۔ تمہارے ساتھ بھی اللہ تعالیٰ نے ایسا ہی کیا۔ لیکن تم نے اپنے تکبر کی وجہ سے اپنی بد نصیبی کو دعوت دی۔

وَيَوْمَ الْقِيَامَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ

أَلَيْسَ فِي جَهَنَّمَ مَثْوًى لِّلْمُتَكَبِّرِينَ ﴿٦٠﴾

(تم قیامت کے دن ان لوگوں کو جنہوں نے اللہ پر جھوٹ باندھا، دیکھو گے کہ ان کے چہرے

سیاہ ہیں، کیا ان متکبرین کا ٹھکانہ جہنم میں نہ ہوگا۔ ۶۰)

مشرکین کی دروغ گوئی کا انجام

جو لوگ قیامت کے دن یہ کہیں گے کہ کاش ہمیں اللہ تعالیٰ ہدایت دے دیتا تو ہم بھی اس سے ڈرنے والوں میں سے ہوتے۔ اللہ تعالیٰ نے دنیا میں ان کی ہدایت کیلئے اپنی آیات نازل کیں۔ لیکن بجائے ان سے فائدہ اٹھانے کے انہوں نے اپنے تکبر کے باعث اپنے شرک اور اپنے غلط عقائد کو اللہ تعالیٰ کی طرف منسوب کر کے اللہ تعالیٰ پر جھوٹ باندھا۔ یعنی جب ان سے یہ کہا گیا کہ تم نے جو بعض قوتوں کو اللہ تعالیٰ کا شریک بنا رکھا ہے اور تم نے تحلیل و تحریم کے جو عجیب و غریب فیصلے کر رکھے ہیں تو اس کی تمہارے پاس سند کیا ہے۔ تو وہ بڑی ڈھٹائی سے یہ جواب دیتے کہ ہم نے اپنے آباؤ اجداد کو ایسا ہی کرتے پایا ہے، یقیناً ان کے کسی بڑے پر اللہ تعالیٰ نے ایسی کوئی بات نازل کی ہوگی جس کی وجہ سے وہ ہمیشہ ایسا کرتے آئے ہیں۔ اس جھوٹ اور غلط انتساب کی وجہ سے قیامت کے دن ان پر یہ مار پڑے گی کہ ان کے چہرے سیاہ کر دیئے جائیں گے۔ اس کا مطلب یہ ہے کہ وہ صرف سزا ہی کے مستحق نہیں ہوں گے بلکہ اس کے ساتھ ان کو سوا بھی کیا جائے گا۔ آخر میں اللہ تعالیٰ نے سوال کیا ہے کہ کیا ان متکبروں کا ٹھکانہ جہنم میں نہ ہوگا۔ تو اس کا مطلب یہ ہے کہ ایسے خود سر جنہیں اللہ تعالیٰ کی طرف غلط بات منسوب کرتے ہوئے ذرا حجاب مانع نہ ہو، کیا ایسے لوگوں کے سزاوار جہنم ہونے میں کسی کو شبہ ہو سکتا ہے؟ یقیناً اس میں شبہ کی کوئی گنجائش نہیں، یہ واقعی اس قابل ہیں کہ ان سب کو جہنم میں جھونک دیا جائے اور یہی فی الواقع جہنم میں جھونک دیئے جائیں گے۔

وَيُنَجِّي اللَّهُ الَّذِينَ اتَّقَوْا بِمَفَازَتِهِمْ لَا يَمَسُّهُمُ السُّوءُ وَلَا هُمْ يَحْزَنُونَ ﴿٦١﴾

(اور اللہ نجات دے گا ان لوگوں کو جو ڈرتے رہے، ان کے مامن میں، ان کو نہ کوئی گزند پہنچے گا اور نہ وہ غمگین ہوں گے۔ ۶۱)

اللہ تعالیٰ سے ڈرنے والوں کا انجام

کفار کے انجام کے ذکر کے بعد اللہ تعالیٰ ان لوگوں کے انجام کا ذکر فرماتا ہے جو زندگی کے ہر مرحلے میں اللہ سے ڈرتے رہے اور ہمیشہ اس کے احکام کی اطاعت کی اور اللہ تعالیٰ کے رسول کا اتباع کیا۔ اللہ تعالیٰ قیامت کے پرہول دن میں انہیں ان کے مامن میں یعنی جنت میں پہنچا دے گا۔ اور اس طرح سے وہ ہر دکھ اور تکلیف سے محفوظ ہو جائیں گے۔ نہ ماضی کا کوئی پچھتاوا انہیں پریشان کرے گا اور نہ مستقبل کا کوئی اندیشہ ان کی یکسوئی میں خلل انداز ہوگا۔

ہم نے اس آیت کے لفظ مَفَازَةٍ کا ترجمہ مامن کیا ہے۔ بعض اہل علم نے اس کا ترجمہ کامیابی کیا ہے اور مراد اس سے کامیابی کے اسباب لئے ہیں، اس کے صحیح ہونے میں بھی کوئی شبہ نہیں۔ بعض مترجمین نے اس کا ترجمہ بچاؤ کی جگہ کیا ہے، یہ بھی یقیناً صحیح ہے۔ اور سب کی مراد ایک ہی ہے۔

اللَّهُ خَالِقُ كُلِّ شَيْءٍ وَهُوَ عَلَىٰ كُلِّ شَيْءٍ وَكِيلٌ ﴿٦٢﴾ لَهُ مَقَالِيدُ السَّمٰوٰتِ وَالْاَرْضِ

وَالَّذِينَ كَفَرُوا بَايَتْهُمُ اللّٰهُ اَوْلِيٰكُمُ الْخٰسِرُوْنَ ﴿٦٣﴾

(اللہ ہی ہر چیز کا خالق ہے اور وہی ہر چیز پر نگہبان ہے۔ ۶۲) آسمانوں اور زمین کی کنجیاں اسی کے قبضہ میں ہیں، اور

جن لوگوں نے اللہ کی آیات کا انکار کیا، وہی گھائے میں رہنے والے ہیں۔ ۶۳)

خِلاصَةُ بَحْثِ

اوپر کی آیات میں جو کچھ فرمایا گیا ہے یہ اس کا خلاصہ ہے۔ یعنی اللہ تعالیٰ ہر چیز کا خالق ہے۔ جو چیز بھی دنیا میں وجود میں آئی ہے وہ اسی کے خلق کرنے سے آئی ہے۔ اور یہ وہ بات ہے جسے مشرکین بھی تسلیم کرتے ہیں۔ لیکن انہیں شاید غلط فہمی یہ ہے کہ اللہ ہر چیز کو وجود کرنے کے بعد اسے چھوڑ چکا ہے۔ اب کائنات کے انتظام و انصرام اور معاملات کی تدبیر سے کوئی تعلق نہیں۔ اس نے یہ کام ان لوگوں پر سپرد کر رکھا ہے اور انہیں اختیارات دے رکھے ہیں جن کو مشرکین اللہ تعالیٰ کا شریک سمجھتے ہیں۔ چنانچہ اس غلط فہمی کو دور کرتے ہوئے ارشاد فرمایا کہ جس طرح اللہ تعالیٰ ہر چیز کا خالق ہے، اسی طرح وہ ہر چیز پر نگہبان بھی ہے۔ وہ ہر چیز کی خبر گیری کر رہا ہے۔ جن چیزوں کو اس نے وجود بخشا ہے ان کے وجود کا ترقی کرنا، پھلنا پھولنا اور ایک خاص عمر تک باقی رہنا یہ بھی اسی کی قدرت کی وجہ سے ہے۔ زمین پر بسنے والے انسانوں کی آسمان سے برسنے والے شہاب ثاقب اور فضاء میں پھیلی ہوئی مختلف گیسز اور ہواؤں کا مختلف علاقوں میں گھٹنا اور بڑھتا دباؤ اور موسمی اثرات کی شدت سے بچاؤ کی کوئی صورت ممکن نہیں ہے اگر اللہ تعالیٰ اہل زمین کی نگہبانی نہ فرمائے۔ زمین میں پھیلے ہوئے سمندر ان کے کنارے اللہ تعالیٰ کی قدرت نہ باندھے تو اہل زمین کبھی زمین پر محفوظ نہ رہ سکیں۔ پہاڑوں کو اگر اللہ تعالیٰ نے زمین پر میخوں کی طرح نہ گاڑا ہوتا اور زمین کے نیچے پلیٹوں کی حرکت کو اللہ تعالیٰ نے اپنے قبضے میں نہ رکھا ہوتا تو انسان کسی وقت بھی زلزلوں کی نذر ہو کر تباہ ہو سکتا تھا۔ غرضیکہ صرف اس کی ربوبیت ہی نہیں بلکہ اس کی نگہبانی بھی زمین پر بسنے والی مخلوقات اور دیگر گروں کی مخلوقات کی بقاء کی ضامن ہے اسی طرح زمین و آسمان کے خزانوں کی کنجیاں بھی اسی کے قبضے میں ہیں۔ زمین روئیدگی کے خزانوں سے بھر پور ہے، سورج سے انرجی کے خزانے اُبل رہے ہیں، پہاڑوں میں اور سمندر میں بے شمار خزانے ہیں جن میں سے بیشتر سے ابھی تک انسان واقف نہیں ہو سکا۔ قدرت کوئی چیز بھی منفعت کے خزانے سے کم نہیں۔ لیکن ان سب پر اللہ تعالیٰ کی قدرت کے تالے چڑھے ہوئے ہیں۔ وہ جب چاہتا ہے اور چاہتا ہے مخلوقات کو نوازتا ہے۔ اور جو کچھ بھی انسانوں کو مل رہا ہے اسی کی بخشش سے حاصل ہو رہا ہے۔ اسی طرح آخرت میں بھی جو کچھ ملے وہ سب کچھ اسی کی عنایت سے ملے گا۔ لیکن جو لوگ اللہ تعالیٰ کی وحدانیت، اس کی قدرت، اس کے بے پایاں علم اور اس کی ربوبیت کا ملہ انکار کرتے ہیں اور اس کے ساتھ دوسروں کو شریک بناتے ہیں اور پھر اپنے اس کفر و شرک پر جھے ہوئے ہیں وہی خسارے میں پڑے ہوئے ہیں۔ دنیا و آخرت دونوں میں اپنی اس حماقت کی سزا بھگتیں گے۔

قُلْ أَغْفِرُ اللَّهُ بِأَمْرِي أَعْبُدُ أَيُّهَا الْجَاهِلُونَ ﴿٦٧﴾ وَلَقَدْ
 أَوْحَىٰ إِلَيْكَ وَإِلَى الَّذِينَ مِن قَبْلِكَ لَئِن أَشْرَكْتَ لَيُعْبَدَنَّ
 عَمَلُكَ وَلَتَكُونَنَّ مِنَ الْخَاسِرِينَ ﴿٦٨﴾ بَلِ اللَّهُ فَاعْبُدْ وَكُنْ
 مِنَ الشَّاكِرِينَ ﴿٦٩﴾ وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا

قَبَضَتْهُ يَوْمَ الْقِيَامَةِ وَالسَّمَوَاتُ مَطْوِيَّاتٌ بِيَمِينِهِ سُبْحَانَهُ
 وَتَعَالَى عَمَّا يُشْرِكُونَ ﴿٦٤﴾ وَنُفِخَ فِي الصُّورِ فَصَعِقَ مَنْ فِي
 السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نُفِخَ فِيهِ
 أُخْرَى فَإِذَا هُمْ قِيَامٌ يَنْظُرُونَ ﴿٦٥﴾ وَأَشْرَقَتِ الْأَرْضُ بِنُورِ
 رَبِّهَا وَوُضِعَ الْكِتَابُ وَجِئَتْ بِالْيَبِينِ وَالشُّهَدَاءُ وَقُضِيَ
 بَيْنَهُم بِالْحَقِّ وَهُمْ لَا يُظْلَمُونَ ﴿٦٦﴾ وَوَفِّيَتْ كُلُّ نَفْسٍ مَّا
 عَمِلَتْ وَهُوَ أَعْلَمُ بِمَا يَفْعَلُونَ ﴿٦٧﴾

رکوع: ۷۔ (اے پیغمبر کہہ دیجئے، اے جاہلو! کیا تم مجھے حکم دیتے ہو کہ میں اللہ کے سوا کسی اور کی عبادت کروں۔ ۶۴) حالانکہ آپ کی طرف اور ان لوگوں کی طرف جو آپ سے پہلے گزرے ہیں یہ وحی بھیجی جا چکی ہے کہ اگر آپ نے شرک کیا تو آپ کے عمل ضائع ہو جائیں گے، اور آپ نقصان اٹھانے والوں میں سے ہو جائیں گے۔ ۶۵) بلکہ آپ صرف اللہ ہی کی عبادت کریں اور اسی کے شکر گزار بن کر رہیں۔ ۶۶) اور لوگوں نے اللہ کی قدر نہ پہچانی جیسا کہ اس کی قدر جاننے کا حق ہے، قیامت کے دن ساری زمین اس کی مٹھی میں ہوگی اور آسمان اس کے دائیں ہاتھ پر لپٹے ہوئے ہوں گے، وہ پاک اور برتر ہے اس شرک سے جو یہ لوگ کرتے ہیں۔ ۶۷) اور اس روز صور پھونکا جائے گا، تو آسمانوں اور زمین میں جو بھی ہیں سب مر کر جائیں گے، سوائے ان کے جن کو اللہ زندہ رکھنا چاہے، پھر ایک دوسرا صور پھونکا جائے گا تو دفعتاً وہ کھڑے ہو کر تانے لگیں گے۔ ۶۸) اور زمین اپنے رب کے نور سے چمک اٹھے گی، کتاب اعمال لا کر رکھ دی جائے گی، اور انبیاء اور گواہ حاضر کئے جائیں گے اور لوگوں کے درمیان ٹھیک ٹھیک حق کے ساتھ فیصلہ کر دیا جائے گا اور ان پر کوئی ظلم نہیں کیا جائے گا۔ ۶۹) اور ہر تنفس کو جو کچھ اس نے کیا ہوگا اس کا پورا پورا بدلہ دیا جائے گا۔ اور وہ خوب جانتا ہے جو کچھ وہ کرتے ہیں۔ ۷۰)

قُلْ أَفَغَيْرَ اللَّهِ تَأْمُرُونَنِي أَعْبُدُ أَيُّهَا الْجَاهِلُونَ ﴿٦٣﴾ وَلَقَدْ أُوحِيَ إِلَيْكَ
وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ

مِنَ الْخَاسِرِينَ ﴿٦٥﴾ بَلِ اللَّهُ فَاعْبُدْ وَكُنْ مِنَ الشَّاكِرِينَ ﴿٦٦﴾

(اے پیغمبر کہہ دیجئے، اے جاہلو! کیا تم مجھے حکم دیتے ہو کہ میں اللہ کے سوا کسی اور کی عبادت کروں۔ ۶۳) حالانکہ آپ کی طرف اور ان لوگوں کی طرف جو آپ سے پہلے گزرے ہیں یہ وحی بھیجی جا چکی ہے کہ اگر آپ نے شرک کیا تو آپ کے عمل ضائع ہو جائیں گے، اور آپ نقصان اٹھانے والوں میں سے ہو جائیں گے۔ ۶۵) بلکہ آپ صرف اللہ ہی کی عبادت کریں اور اسی کے شکر گزار بن کر رہیں۔ ۶۶)

مشرکین کے رویے پر تعجب

یہ جان لینے کے بعد کہ اللہ ہی ساری کائنات کا خالق ہے اور اسی کی ربوبیت کا فیضان سب کی بقاء کا ضامن ہے، وہی سب کی نگہبانی فرما رہا ہے۔ کائنات کی بے شمار نعمتیں اللہ تعالیٰ ہی کے قبضے میں ہیں، جس کو جو ملتا ہے اسی کی بخشش سے ملتا ہے۔ اس کی قدرت اور اس کے علم سے کائنات کا نظام چل رہا ہے۔ جس طرح کائنات کی تخلیق میں کوئی اس کا شریک نہیں، اسی طرح کائنات کی ربوبیت، اس کی بقاء اور اس کی نگہبانی میں بھی کوئی اس کا شریک نہیں۔ وہ تنہا ساری کائنات کی تدبیر کر رہا ہے۔ اور اس کا بے پایاں علم اور اس کی ناپیدا کنار قدرت ہر مخلوق کے حالات سے واقف اور اس کی ضرورتوں کو پورا کرنے والی ہے۔ ان تمام باتوں کے ادراک اور تسلیم کے بعد بھی اے نادانو! تم مجھے یہ کہتے ہو کہ میں اللہ تعالیٰ کو چھوڑ کر دوسروں کی عبادت کرنے لگوں۔ کیا کبھی کسی نے محتاج کے سامنے ہاتھ پھیلا یا ہے، کیا کبھی بے آب و گیاہ صحرا میں کسی نے پانی تلاش کیا ہے، کیا کبھی کسی نے ذرے اور آفتاب کو کسی بات میں شریک سمجھا ہے۔ تو آخر کس بنیاد پر تم مجھے اللہ تعالیٰ کے ساتھ دوسروں کو شریک کرنے اور ان کی بوجا پاٹ کرنے کی دعوت دیتے ہو، جبکہ تم لوگ اس بات سے ناواقف نہیں کہ جتنے بھی رسول دنیا میں آئے ہیں سب نے توحید کی دعوت دی، اللہ تعالیٰ کی وحدانیت کا درس دیا ہے اور وہ اپنے تمام بلند مراتب کے باوجود اس بات سے باخبر کئے گئے ہیں کہ اگر تم نے اللہ تعالیٰ کے ساتھ کسی کو شریک کیا تو تم نے دین کے فروغ اور تبلیغ و دعوت کے سلسلے میں جو کارہائے نمایاں انجام دیئے ہیں ان میں سے ایک ایک عمل ضبط ہو جائے گا۔ کیونکہ جو عمل بھی شرک کے ساتھ آلودہ ہوتا ہے وہ ضائع اور لاجاصل ہو جاتا ہے۔ اللہ تعالیٰ کسی مشرک کے کسی عمل کو قبول نہیں فرماتا۔ اس بنا پر اگر اللہ تعالیٰ کے نبی بھی شرک کا ارتکاب کریں تو ان کے اعمال بھی ضبط یعنی ضائع ہو جائیں گے۔ اسی طرح یہی وحی میری طرف بھی کی گئی ہے حالانکہ میں اللہ تعالیٰ کا آخری رسول ہوں۔ لیکن اس سے یہ نہ سمجھا جائے کہ اللہ تعالیٰ کے نبی بھی شرک کا ارتکاب کر سکتے ہیں۔ ہرگز نہیں محض توحید کی اہمیت اور شرک کی شناعیت کو نمایاں کرنے کیلئے یہ اسلوب بیان اختیار فرمایا گیا ہے تاکہ لوگ اچھی طرح سے اس کی اہمیت کو سمجھ لیں۔ مزید فرمایا کہ مجھے اللہ تعالیٰ نے یہ حکم دیا ہے کہ صرف اللہ تعالیٰ کی عبادت کرو، اس کے ساتھ کبھی کسی کو شریک نہ ٹھہراؤ اور اللہ تعالیٰ کی نعمتوں کا شکر بجالاؤ۔ کیونکہ جب تک ایک بندہ اللہ تعالیٰ کی نعمتوں کا شکر بجالاتا ہے یعنی وہ یہ سمجھتا ہے کہ مجھے جو کچھ مل رہا ہے یہ صرف اللہ تعالیٰ کی عطا اور بخشش ہے جس طرح مجھے کوئی اور وجود دینے پر قادر نہیں اسی طرح میرے وجود کے بقاء کے سامان پر بھی قادر نہیں۔ شکر اور توحید میں چولی دامن کا ساتھ ہے۔ جو موحد ہو گا وہ شکر گزار بھی ہو گا، اور جو شکر گزار ہو گا وہ موحد بھی ہو گا۔

یاد رہے کہ جاہل اس شخص کو کہتے ہیں جو علم اور عقل کی بجائے جذبات اور خواہشات کی پیروی کرتا ہے۔ اس کے سامنے دلائل و شواہد کا تباہی لگا دیا جائے تب بھی وہ اس سے اثر قبول نہیں کرتا۔ اس کے نزدیک آباء پرستی، خواہش نفس اور کسی چیز سے جذبات کی وابستگی سب سے بڑے دلائل ہیں اور وہ ہمیشہ اسی گنبد کے نیچے زندگی بسر کرتا ہے۔

وَمَا قَدَرُوا اللَّهَ حَقَّ قَدْرِهِ ۗ وَالْأَرْضُ جَمِيعًا قَبْضَتُهُ يَوْمَ الْقِيَامَةِ

وَالسَّمَوَاتُ مَطْوِيَّاتٌ بِيَمِينِهِ ۗ سُبْحٰنَهُ وَتَعٰلٰى عَمَّا يُشْرِكُوْنَ ﴿٦٤﴾

(اور لوگوں نے اللہ کی قدر نہ پہچانی جیسا کہ اس کی قدر جاننے کا حق ہے، قیامت کے دن ساری زمین اس کی مٹھی میں ہوگی اور آسمان اس کے دائیں ہاتھ پر لپٹے ہوئے ہوں گے، وہ پاک اور برتر ہے اس شرک سے جو یہ لوگ کرتے ہیں۔ ۶۴)

قَبْضَةٌ..... مٹھی کو بھی کہتے ہیں اور اتنی چیز کو بھی جو ایک بار مٹھی میں اٹھالی جائے۔ اور یمن دائیں ہاتھ کو کہتے ہیں۔ اب اگر ان دونوں لفظوں کو لغوی معنی میں لیا جائے تو پھر اللہ تعالیٰ کیلئے مٹھی اور ہاتھ ہونا لازم آتا ہے جبکہ اللہ تعالیٰ جسم سے پاک ہے۔ لیکن اسلاف متقدمین کے نزدیک یہ الفاظ اپنے لغوی اور حقیقی معنوں میں استعمال ہوئے ہیں۔ مگر اس آیت کا مضمون متشابہات میں سے ہے جس کی حقیقت اللہ تعالیٰ کے سوا کوئی نہیں جانتا۔ اور ہمیں اس کے جاننے کا مکلف نہیں ٹھہرایا گیا۔ بس اس پر ایمان لانا ضروری ہے کہ جو کچھ اللہ تعالیٰ نے اس سے مراد لیا ہے وہ صحیح ہے۔ علماء متاخرین نے اس آیت کو ایک تمثیل و مجاز قرار دے کر یہ معنی بیان کئے ہیں کہ کسی چیز کا مٹھی میں ہونا اور داہنے ہاتھ میں ہونا کنایہ ہوتا ہے، اس پر پوری طرح قبضہ و قدرت سے۔ یہاں بھی یہی مراد ہے۔

شرک کا سبب اللہ تعالیٰ کی شان سے بے خبری ہے

آیت کریمہ کا منشاء یہ معلوم ہوتا ہے کہ مشرکین کا اپنے شرک پر اصرار درحقیقت اس وجہ سے ہے کہ وہ اللہ تعالیٰ کی قدر و منزلت کو نہ پہچان سکے۔ وہ اس کی شان اور عظمت کے بارے میں بہت بے خبر اور نادان واقع ہوئے ہیں۔ انہوں نے اللہ تعالیٰ کو ایک شہنشاہ سمجھا۔ اور شہنشاہ اپنے تمام تر اقتدار کے باوجود انسانی احتیاجات رکھتا اور انسانوں ہی جیسی محدودات میں سمٹا رہتا ہے۔ وہ ہر کام لینے میں دوسروں کا محتاج ہے۔ نہ اس کا علم بے پایاں، نہ اس کی قدرت غیر محدود۔ اگر اس کی فوج اس سے بغاوت کر دے یا اس کی انتظامیہ خود سر ہو جائے تو وہ ایک دن بھی برسر اقتدار نہیں رہ سکتا بلکہ اس کی زندگی بھی معرض خطر میں ہوتی ہے۔ اس تصور میں یہ کیسے ممکن ہے کہ ساری کائنات کا نظام تنہا اللہ تعالیٰ کے اختیار اور تدبیر میں سمجھ لیا جائے۔ لازماً یہ بات ماننا پڑے گی کہ اللہ تعالیٰ کی فوجیں ہیں، اس کے کارکنان قضاء و قدر ہیں، اس کا انتظام درجہ بدرجہ بے شمار لوگوں کے ہاتھوں میں ہے اور اللہ تعالیٰ اپنا نظام چلانے میں ان سب کا محتاج ہے۔ اور یہی وہ چیز ہے جس سے شرک پیدا ہوتا ہے۔ اور اس کی بنیاد اللہ تعالیٰ کی عظمت و شان کے نہ سمجھنے پر قائم ہے۔ اس لئے اصل مرض کی نشان دہی کرتے ہوئے فرمایا کہ یہ مشرک لوگ اللہ تعالیٰ کی عظمت و شان کو نہ سمجھ سکے۔ اور اس کی قدر نہ جان سکے جیسے اس کی قدر جاننے کا حق ہے۔ حالانکہ حقیقت یہ ہے کہ قیامت کے دن یہ ساری زمین اللہ تعالیٰ کی مٹھی میں ایک مشبہ خاک کے برابر اور تمام آسمانوں کی بساط اس کے ہاتھ پر لپٹی ہوئی ہوگی۔ جس عظیم ہستی کی شان و

عظمت کا یہ عالم ہو کہ ساری زمین اس کی مٹھی میں سمٹ جائے اور سارے آسمان اس کے ہاتھ میں رومال کی طرح لپٹ جائیں اس سے کسی مخلوق کی کیا نسبت ہو سکتی ہے۔ ذرہ اور آفتاب میں بھی مخلوق ہونے کی نسبت ہے، اسی طرح قطرہ اور سمندر میں بھی یہی نسبت قائم ہے۔ اس کے باوجود کوئی شخص بھی قطرہ کو سمندر سے اور ذرہ کو آفتاب سے تشبیہ نہیں دے سکتا۔ کیسے نادان لوگ ہیں جو اللہ تعالیٰ کے ساتھ دیویوں اور دیوتاؤں اور بعض دوسری مخلوق کا جوڑ لگاتے ہیں اور ان کو اللہ تعالیٰ کا شریک و سہم بناتے ہیں۔ متعدد حدیث کی کتابوں میں حضرت عبداللہ بن عمر اور حضرت ابو ہریرہ کی روایات نقل کی گئی ہیں کہ ایک دفعہ نبی کریم ﷺ ممبر پر خطبہ ارشاد فرما رہے تھے، دوران خطبہ میں آپ نے یہ آیت تلاوت فرمائی، اور فرمایا اللہ تعالیٰ آسمانوں اور زمینوں، یعنی سیاروں کو اپنی مٹھی میں لے کر اس طرح پھرائے گا جیسے ایک بچہ گیند پھیلاتا ہے۔ اور فرمائے گا، میں ہوں خدائے واحد، میں ہوں بادشاہ، میں ہوں جبار، میں ہوں کبریائی کا مالک۔ کہاں ہیں زمین کے بادشاہ، کہاں ہیں جبار، کہاں ہیں متکبر، یہ کہتے کہتے حضور پر ایسا لرزہ طاری ہوا کہ ہمیں خطرہ ہونے لگا کہ کہیں آپ ممبر سمیت گر نہ پڑیں۔

وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ

شَاءَ اللَّهُ ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ ﴿٦٨﴾

(اور اس روز صور پھونکا جائے گا، تو آسمانوں اور زمین میں جو بھی ہیں سب مر کر جائیں گے، سوائے ان کے جن کو

اللہ زندہ رکھنا چاہے، پھر ایک دوسرا صور پھونکا جائے گا تو دفعتاً وہ کھڑے ہو کر تانے لگیں گے۔ ۶۸)

گزشتہ مضمون کا تسلسل

یہ سابقہ مضمون کا تسلسل ہے کہ یہ اللہ تعالیٰ کی عظمت و شان کو کیا جانیں، اس کی قدرت کا حال تو یہ ہے کہ جس طرح اس نے اس کائنات کی بساط بچھائی ہے اسی طرح جب وہ اس بساط کو لپیٹنا چاہے گا تو اس کے حکم سے صور پھونکا جائے گا جس کا اثر یہ ہوگا کہ آسمانوں اور زمین میں جتنی مخلوقات ہیں سب بے ہوش ہو کر گر جائیں گی اور اس کے بعد مر جائیں گی۔ اور جو پہلے مر چکے ہیں ان کی رو میں بے ہوش ہو جائیں گی۔ البتہ اس میں صرف وہ زندہ رہے گا جس کو اللہ تعالیٰ زندہ رکھنا چاہے۔ دُرِّ مَنْشُور کی روایات سے معلوم ہوتا ہے کہ اس سے مراد وہ فرشتے ہیں جنہیں حاملین عرش کہا جاتا ہے۔ اور انہیں میں حضرت جبرائیل، میکائیل، اسرافیل اور ملک الموت بھی شامل ہیں۔ ان کے استثنیٰ کا مطلب یہ ہے کہ نَفِخِ صُور کے اثر سے ان کو موت نہیں آئے گی مگر اس کے بعد ان کو بھی موت آ جائے گی۔ اس وقت اللہ تعالیٰ کے سوا کوئی اور زندہ نہیں ہوگا۔ ابن کثیر بھی اسی کے قائل ہیں۔ البتہ ان کا کہنا یہ ہے کہ ان سب میں آخر میں ملک الموت کو موت آئے گی۔ اس کے بعد دوسرا صور پھونکا جائے گا تو سب لوگ اٹھ کھڑے ہوں گے اور وہ حیرت سے ادھر ادھر تانے لگیں گے۔ اندازہ فرمائیے کہ ایسی صورتحال میں کس کی مجال ہوگی کہ اللہ تعالیٰ کے آگے ناز و تذلل کے ساتھ بڑھ کر کسی کی وکالت یا سفارش کر سکے۔ اور جس کی قدرتوں کا عالم یہ ہے کہ ایک نَفِخِ صُور سے ساری خدائی مرجائے گی اور پھر بیدار ہو جائے گی کون ہے جو اس کا ہمسر ہونے کا مدعی ہو سکے۔

اس آیت کریمہ میں دو مرتبہ نَفْحِ صُور کا ذکر آیا ہے۔ لیکن سورۃ النمل میں ان دونوں سے پہلے ایک اور نَفْحِ صُور کا ذکر بھی ہے جس سے زمین و آسمان کی ساری مخلوق دہشت زدہ ہو جائے گی۔ اسی بنا پر احادیث میں تین نَفْحِ صُور کا ذکر آیا ہے۔ ایک نَفْحِ صُور ہے یعنی گھبرا دینے والا صُور۔ دوسرا نَفْحِ صُور الصعق ہے یعنی مار گرانے والا صُور۔ تیسرا نَفْحِ صُور القیام لرب العالمین، یعنی وہ صُور جسے پھونکتے ہی تمام انسان جی اٹھیں گے اور اپنے رب کے حضور پیش ہونے کیلئے اپنے مرقدوں سے نکل آئیں گے۔

وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ وَجِئْنَا بِالنَّبِيِّينَ
وَالشُّهَدَاءِ وَقُضِيَ بَيْنَهُم بِالْحَقِّ وَهُمْ لَا يُظْلَمُونَ ﴿٦٩﴾ وَوُفِّيَتْ كُلُّ
نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ ﴿٧٠﴾

(اور زمین اپنے رب کے نور سے چمک اٹھے گی، کتاب اعمال لا کر رکھ دی جائے گی، اور انبیاء اور گواہ حاضر کئے جائیں گے اور لوگوں کے درمیان ٹھیک ٹھیک حق کے ساتھ فیصلہ کر دیا جائے گا اور ان پر کوئی ظلم نہیں کیا جائے گا۔ ۶۹) اور ہر تنفس کو جو کچھ اس نے کیا ہوگا اس کا پورا پورا بدلہ دیا جائے گا۔ اور وہ خوب جانتا ہے جو کچھ وہ کرتے ہیں۔ ۷۰)

حشر قائم ہونے کے بعد کا منظر

قیامت برپا ہو جائے گی، میدان حشر میں لوگ جمع ہو جائیں گے اور یہ میدان حشر ایک نئی زمین ہوگا کیونکہ اس سے پہلے زمین اور آسمان توڑے جا چکے ہوں گے۔ اور یہ زمین نئے نوا میں وقوانین کے ساتھ ظہور میں آچکی ہوگی۔ ہماری یہ زمین تو سورج کی روشنی سے روشن ہوتی ہے، لیکن قیامت کے دن زمین اللہ تعالیٰ کے نور سے روشن ہوگی، پھر کتاب اعمال لا کر سامنے رکھی جائے گی۔ یہ لوگوں کے اعمال کا وہ دفتر ہے جس میں ہر شخص کے اعمال کی تفصیل درج ہوگی۔ اس کی وسعت کا کیا عالم ہوگا، اس کی شکل و صورت کیسی ہوگی، اسے صرف اللہ تعالیٰ جانتا ہے۔ پھر انبیاء کرام اور گواہوں کو لایا جائے گا۔ اللہ تعالیٰ انبیاء علیہم السلام سے اس دن ان کی امتوں کے مقابل میں گواہی دلوائے گا کہ انہوں نے لوگوں کو کیا تعلیم دی اور لوگوں نے اس کا کیا جواب دیا۔ لفظ شہداء میں وسعت و عمومیت ہے جس میں انبیاء علیہم السلام بھی شریک ہیں جیسا کہ قرآن کریم میں ہے وَجِئْنَا مِنْ كُلِّ أُمَّةٍ بِشَهِيدٍ ”اور فرشتے بھی گواہوں میں ہوں گے۔“ جیسا کہ قرآن کریم میں ہے مَعَهَا سَائِقٌ وَشَهِيدٌ اس میں سائق اور شہید سے فرشتے مراد ہیں۔ اور ان گواہوں میں اس امت کے مجددین، صدیقین اور صالحین بھی ہوں گے۔ جیسا کہ قرآن کریم میں ہے وَتَكُونُوا شُهَدَاءَ عَلَى النَّاسِ اور ان گواہوں میں خود انسان کے اعضاء و جوارح بھی ہوں گے۔ جیسا کہ قرآن کریم میں فرمایا گیا ہے تَكَلِّمْنَا آيِدِيهِمْ وَتَشْهَدُ أَرْجُلُهُمْ اس عدالت و شہادت کے بعد لوگوں کے درمیان بالکل انصاف کے مطابق ٹھیک ٹھیک فیصلہ کر دیا جائے گا اور کسی پر ذرا بھی ظلم نہیں کیا جائے گا۔ پھر اگلی آیت میں اس کی وضاحت کرتے ہوئے فرمایا کہ ہر شخص نے جو کچھ کیا ہوگا اس کا پورا پورا صلہ اس کو دیا جائے گا۔ اس میں کوئی کمی بیشی نہیں کی جائے گی۔ ہر شخص اپنے ہی اعمال کا پھل دیکھے گا اور اپنی ہی بوٹی ہوئی فصل کاٹے گا۔ اور یہ بھی نہیں ہوگا کہ اللہ تعالیٰ کسی کا عمل بھول جائے۔ کیونکہ لوگ جو کچھ کرتے ہیں اللہ تعالیٰ ان کے اعمال سے اچھی طرح واقف ہے اور ہر چیز اس کتاب اعمال میں درج ہے جو اس دن میدان حشر میں لا کے رکھی جائے گی۔

یہ تمام تفصیل مشرکین کو یہ بتانے کیلئے ہے کہ تم جو یہ سمجھ رہے ہو کہ اولاً تو قیامت آئے گی ہی نہیں اور اگر آ ہی گئی تو تمہارے شرکاء و شفعا تمہارے کام آئیں گے اور تمہیں اللہ تعالیٰ کی پکڑ سے بچالیں گے۔ اس تفصیل سے اندازہ ہو گیا ہوگا کہ انسان نے زندگی میں جو کچھ کیا ہے اس کا ایک ایک عمل اس دن اس کے سامنے رکھ دیا جائے گا۔ پھر اس وقت گواہیاں بھی کی جائیں گی، پھر انصاف کے تقاضے کے مطابق اس پر جزاء و سزا ہوگی۔ کوئی سہارا اس دن ایمان و عمل کے بغیر کام نہیں آئے گا۔ اس لئے آج کی تمہاری یہ سوچ ایسی خام خیالی ہے جس کا آخرت میں کوئی فائدہ نہیں ہوگا۔

وَسِيقَ الَّذِينَ كَفَرُوا إِلَىٰ

جَهَنَّمَ زُمَرًا حَتَّىٰ إِذَا جَاءُوهَا فَفُتِحَتْ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُونَكُمْ لِقَاءَ يَوْمِكُمْ هَٰذَا قَالُوا بَلَىٰ وَلَكِنْ حَقَّتْ كَلِمَةُ الْعَذَابِ عَلَى الْكَافِرِينَ ﴿٤١﴾ قِيلَ ادْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوًى لِّلْمُتَكَبِّرِينَ ﴿٤٢﴾ وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوا خَالِدِينَ ﴿٤٣﴾ وَقَالُوا الْحَمْدُ لِلَّهِ الَّذِي صَدَقْنَا وَعَدَّهُ وَأَوْرَثَنَا الْأَرْضَ نَتَّبِعُكَ مِنْ الْجَنَّةِ حَيْثُ نَشَاءُ فَنِعْمَ أَجْرُ الْعَامِلِينَ ﴿٤٤﴾ وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿٤٥﴾

رکوع: ۸۔ (اور جن لوگوں نے کفر کیا ہوگا وہ جہنم کی طرف گروہ درگروہ ہانکے جائیں گے، یہاں تک کہ جب وہ وہاں پہنچیں گے تو اس کے دروازے کھول دیئے جائیں گے اور اس کے داروغے ان سے پوچھیں گے کہ کیا تمہارے پاس تمہیں میں سے رسول تمہارے رب کی آیتیں سنا تے اور اس دن کی ملاقات سے ڈراتے ہوئے نہیں آئے تھے۔ وہ جواب دیں گے، ہاں، آئے تھے مگر کافروں پر کلمہ عذاب پورا ہو کر رہا۔ ۷۱) کہا جائے گا جہنم کے دروازوں میں داخل ہو جاؤ، یہاں اب تمہیں ہمیشہ رہنا ہے بس کیا ہی برا ٹھکانہ ہے متکبروں کا۔ ۷۲) اور جو لوگ اپنے رب سے ڈرتے رہے وہ گروہ درگروہ جنت کی طرف لے جائے جائیں گے، یہاں تک کہ جب وہ اس جنت کے پاس پہنچیں گے اس حال میں کہ اس کے دروازے کھول دیئے گئے ہوں اور اس کے داروغے ان سے کہیں گے، تم پر سلام ہو، تم خوش رہو، پس اس میں سدا رہنے کیلئے داخل ہو جاؤ۔ ۷۳) اور اہل جنت کہیں گے، شکر ہے اس اللہ کا جس نے ہم سے اپنا وعدہ سچ کر دکھایا اور ہم کو ارض جنت کا وارث بنایا، اب ہم جنت میں جہاں چاہیں اپنی جگہ بنا سکتے ہیں، بس کیا ہی خوب صلہ ہے نیک عمل کرنے والوں کا۔ ۷۴) اور تم فرشتوں کو دیکھو گے کہ عرش الہی کے گرد حلقہ بنائے ہوئے ہیں، اپنے رب کی تسبیح اس کی حمد کے ساتھ کرتے ہوئے، اور لوگوں کے درمیان ٹھیک ٹھیک حق کے ساتھ فیصلہ کر دیا جائے گا اور کہا جائے گا کہ سب خوبی اللہ کیلئے ہے جو سارے جہانوں کا رب ہے۔ ۷۵)

وَسِيقَ الَّذِينَ كَفَرُوا إِلَىٰ جَهَنَّمَ زُمَرًا ۖ حَتَّىٰ إِذَا جَاءَهُمْ وَهَا فَتِحَتْ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُونَكُمْ لِقَاءَ يَوْمِكُمْ هَذَا ۖ قَالُوا بَلَىٰ وَلَكِنْ حَقَّتْ كَلِمَةُ الْعَذَابِ عَلَى الْكَافِرِينَ ﴿٧١﴾

(اور جن لوگوں نے کفر کیا ہوگا وہ جہنم کی طرف گروہ درگروہ ہانکے جائیں گے، یہاں تک کہ جب وہ وہاں پہنچیں گے تو اس کے دروازے کھول دیئے جائیں گے اور اس کے داروغے ان سے پوچھیں گے کہ کیا تمہیں میں سے رسول تمہارے رب کی آیتیں سنا تے اور اس دن کی ملاقات سے ڈراتے ہوئے نہیں آئے تھے۔ وہ جواب دیں گے، ہاں، آئے تھے مگر کافروں پر کلمہ عذاب پورا ہو کر رہا۔ ۷۱)

کفار کا انجام

گزشتہ آیت کریمہ میں یہ بتایا گیا ہے کہ قیامت کے دن انصاف کے تقاضوں کے مطابق ہر نیک و بد کا فیصلہ کر دیا جائے گا اور کسی پر ظلم نہیں کیا جائے گا۔ پیش نظر آیت کریمہ میں فرمایا گیا ہے کہ جن لوگوں کا فیصلہ کیا جائے گا ان میں ایک گروہ وہ ہوگا جنہوں نے کفر کیا ہوگا۔ ان سے مراد مشرکین بھی ہیں۔ کیونکہ کفر اور شرک دو مختلف چیزیں نہیں بلکہ اپنے انجام کے اعتبار سے دونوں ایک ہیں۔ اور مزید یہ بات کہ شرک کے علاوہ اور بھی بعض ایسے جرائم ہیں جنہیں کفر سے تعبیر کیا جاتا ہے۔ اس لئے کوئی سا ایسا جرم جو کفر و شرک کو لازم کرتا ہو اس کا ارتکاب کرنے

والے گروہ درگروہ جہنم کی طرف ہانکے جائیں گے یعنی انہیں فرشتے ہانکتے ہوئے جہنم میں لے جائیں گے۔ اور جب یہ لوگ جہنم کے پاس پہنچیں گے تو جہنم کے دروازے ان کیلئے کھول دیئے جائیں گے۔ جس طرح قیدی جیل کے دروازے پر پہنچتا ہے تو اس کیلئے جیل کا دروازہ کھلتا ہے۔ احادیث میں بتایا گیا ہے کہ جہنم کے سات دروازے ہوں گے۔ جس کا مطلب یہ ہے کہ سارے کافر ایک درجے کے نہیں ہوں گے بلکہ اپنے اپنے جرائم کی حیثیت و نوعیت کے اعتبار سے الگ الگ دروازوں سے داخل کئے جائیں گے اور الگ الگ حصوں میں رکھے جائیں گے۔ جب یہ لوگ جہنم میں پہنچیں گے تو جہنم کے داروغے ان سے سوال کریں گے کہ بد بختو! تم جو اس انجام کو پہنچے ہو تو کیا تمہارے پاس کوئی رسول نہیں آیا تھا جس نے تمہیں اس کی خبر دی ہو۔ تو وہ اقرار کریں گے کہ ہاں ہمارے پاس رسول آئے لیکن ہم نے اپنی بد بختی کو خود دعوت دی۔ سورۃ الملک میں اس کی وضاحت کی گئی ہے، ارشاد ہے کَلَّمَا أَلْقَى فِيهَا فَوْجٌ سَأَلْتَهُمْ خَزَنَتُهَا أَلَمْ يَأْتِكُمْ نَذِيرٌ ۝ قَالُوا بَلَى قَدْ جَاءَنَا نَذِيرٌ فَكَذَّبْنَا وَقُلْنَا مَا نَزَّلَ اللَّهُ مِنْ شَيْءٍ إِنْ أَنْتُمْ إِلَّا فِي ضَلَالٍ كَبِيرٍ ۙ وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ (۱۰ تا ۱۸) ”جب ان کی کوئی بھیڑ جہنم میں جھونکی جائے گی اس کے داروغے ان سے سوال کریں گے کہ کیا تمہارے پاس کوئی آگاہ کرنے والا نہیں آیا تھا؟ وہ جواب دیں گے کہ ایک آگاہ کرنے والا آیا تو سہی لیکن ہم نے اس کو جھٹلایا اور کہہ دیا کہ خدا نے کوئی چیز ہی نہیں اتاری، تم لوگ بس ایک بہت بڑی گمراہی میں ہو، اور وہ اعتراف کریں گے کہ اگر ہم سننے اور سمجھنے والے ہوتے تو دوزخ والوں میں سے نہ بنتے۔“

اس کا نتیجہ یہ ہوگا کہ ان پر کلمہ عذاب ثابت ہو جائے گا۔ کلمہ عذاب سے مراد اللہ تعالیٰ کا وہ فیصلہ ہے جو اس نے ابلیس کے جواب میں فرمایا تھا کہ تم اور تمہاری پیروی کرنے والے سب عذاب کا شکار ہوں گے اور میں تم سب سے جہنم کو بھروں گا۔

قِيلَ ادْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوَى الْمُتَكَبِّرِينَ ﴿٤١﴾

(کہا جائے گا جہنم کے دروازوں میں داخل ہو جاؤ، یہاں اب تمہیں ہمیشہ رہنا ہے پس کیا ہی برا ٹھکانہ ہے متکبروں کا۔ ۴۱)

جن کافروں کو گروہ درگروہ جہنم کی طرف ہانکا جائے گا اور جہنم کے دروازے ان کیلئے کھول دیئے جائیں گے تو ان سے کہا جائے گا کہ اب تم اس جہنم میں داخل ہو جاؤ اور یہ ایک دو دن کیلئے نہیں بلکہ ہمیشہ تمہیں یہیں رہنا ہے۔ اور آیت کے آخر میں ان کے اصل مرض کی نشان دہی بھی فرمائی کہ ان کا حق سے اعراض اور ایمان کی قبولیت سے انکار درحقیقت تکبر کی وجہ سے تھا۔ دنیا کی دولت و رفاہیت نے انہیں اللہ تعالیٰ کا شکر گزار ہونے کی بجائے ایسا خود سر اور متکبر بنایا کہ انہوں نے حق کو قبول کرنے سے ہی انکار کر دیا۔ تو آج ان کا ٹھکانہ اس لئے جہنم ہوگا کہ متکبرین کا اصل ٹھکانہ یہی ہے۔

وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا ۙ حَتَّىٰ إِذَا جَاءُوهَا وَفُتِحَتْ

أَبْوَابُهَا وَقَالَ لَهُمْ خَزَنَتُهَا سَلِّمٌ عَلَيْكُمْ طِبْتُمْ فَادْخُلُوهَا خَالِدِينَ ﴿٤٢﴾

(اور جو لوگ اپنے رب سے ڈرتے رہے وہ گروہ درگروہ جنت کی طرف لے جائے جائیں گے، یہاں تک کہ جب وہ اس جنت کے پاس پہنچیں گے اس حال میں کہ اس کے دروازے کھول دیئے گئے ہوں اور اس کے داروغے ان سے کہیں گے، تم پر سلام ہو، تم خوش رہو، پس اس میں سدا رہنے کیلئے داخل ہو جاؤ۔ ۴۲)

متقین کا انجام

سَبِّقَ سَوَق سے فعل ماضی مجہول ہے۔ یہ اچھے اور برے دونوں معنوں میں استعمال ہوتا ہے۔ سازگار ہوا میں ابر رحمت کو باغوں کی طرف لے جاتی ہیں اس کیلئے بھی یہ لفظ استعمال ہوتا ہے۔ اور قیدیوں اور مجرموں کو سپاہی ہانکتے اور مارتے ہوئے جیل کی طرف لے جاتے ہیں تو اس کیلئے بھی یہی لفظ استعمال ہوتا ہے۔ فرق صرف محل استعمال سے پیدا ہوتا ہے لفظ کے استعمال سے نہیں۔ اس لئے پہلی آیت میں یہی لفظ اہل جہنم کو ہانک کر لے جانے کیلئے استعمال ہوا ہے۔ اور یہاں یہ لفظ اہل جنت کو جلوس کی شکل میں فرشتوں کے جھرمٹ میں تہنیت کے شور میں نہایت عزت کے ساتھ لے جانے کیلئے استعمال ہوا ہے۔

یہاں ایک بہت اہم بات کی طرف توجہ دلائی گئی ہے کہ وہ کافر جو بالآخر انجام کے طور پر جہنم میں داخل کئے گئے، یہ وہ لوگ تھے جن کا اصل مرض تکبر اور غرور تھا۔ اسی وجہ سے وہ حق کی بات کو قبول کرنے سے قاصر رہے کیونکہ حق جس واسطے سے ان تک پہنچ رہا تھا ان کے نزدیک نہایت کمزور واسطہ تھا، وہ صرف طاقت اور قوت کی زبان سے واقف تھے۔ شرافت، سنجیدگی، للہیت جو بے کس اور بے بس زبانوں سے نکلے اس کا سننا ان کے تکبر کیلئے مشکل تھا۔ نتیجہ اس کا یہ ہوا کہ ان کا تکبر ایمان کے راستے میں حائل ہو گیا اور وہ کفر کی وادیوں میں کھو کر جہنم کا ایندھن بن گئے۔ لیکن جو لوگ جنت میں پہنچے یہ وہ صاحب ایمان تھے جن کے اندر تقویٰ موجود تھا۔ خشیتِ الہی جن کا زیور تھی۔ جب بھی انہوں نے اللہ تعالیٰ کے رسولوں کی بات سنی تو فوراً اس کی قبولیت کیلئے لپکے۔ جس کا نتیجہ یہ ہوا کہ ان کے ایمان و عمل میں ایسی پاکیزگی پیدا ہوئی اور ایسی ترقی ہوئی کہ آخر وہ جنت میں پہنچ گئے۔

یہ لوگ چونکہ نہایت اعزاز کے ساتھ جنت میں لے جائے جائیں گے اور ایک جم غفیر ان کا استقبال کرے گا تو ان کے اعزاز میں پہلے سے جنت کے دروازے کھول دیئے جائیں گے۔ کیونکہ مہمان کے پہنچنے پر مہمان خانے کا دروازہ کھلنا یہ عزت کی علامت نہیں۔ البتہ پہلے سے دروازوں کا کھلنا اور دروازوں پر استقبال کرنے والوں کا کھڑا ہونا یہ مہمان کی عزت افزائی کی علامتیں ہیں۔ اس لئے فرمایا گیا کہ ان کے پہنچنے سے پہلے دروازے کھل چکے ہوں گے اور جنت کے نگہبان اور داروغے جیسے ہی ان کے استقبال سے فارغ ہوں گے تو انہیں سلامتی اور شادمانی کی دعائیں دیں گے اور ساتھ ہی یہ مژدہ سنائیں گے کہ یہ جنت صرف آپ کی مہمانی کیلئے ہی نہیں بلکہ آپ کی سکونت کیلئے ہے جس میں آپ ہمیشہ رہیں گے۔ اس سے نکلنے کا کبھی کوئی اندیشہ نہیں ہوگا۔

وَقَالُوا الْحَمْدُ لِلَّهِ الَّذِي صَدَقْنَا وَعَدَّهُ وَأَوْرَثَنَا الْأَرْضَ نَتَبَوَّأُ

مِنَ الْجَنَّةِ حَيْثُ نَشَاءُ فَنِعْمَ أَجْرُ الْعَمِلِينَ ﴿٤٧﴾

(اور اہل جنت کہیں گے، شکر ہے اس اللہ کا جس نے ہم سے اپنا وعدہ سچ کر دکھایا اور ہم کو

ارض جنت کا وارث بنایا، اب ہم جنت میں جہاں چاہیں اپنی جگہ بنا سکتے ہیں، بس کیا ہی

خوب صلہ ہے نیک عمل کرنے والوں کا۔ (۴۷)

اہل جنت کا اظہار تشکر

اہل جنت جب دیکھیں گے کہ دنیا میں اللہ تعالیٰ نے اپنی کتاب اور اپنے رسول کے ذریعے ہم سے جو وعدے کئے تھے وہ جنت اور اس کی نعمتوں کی شکل میں اللہ تعالیٰ نے سب پورے کر دیئے۔ اس کا یہ مطلب نہ سمجھا جائے کہ اللہ تعالیٰ کے وعدوں کے ایفاء نہ ہونے کا بھی امکان ہو سکتا ہے۔ بلکہ اس کا مطلب یہ ہے کہ ہم نے اپنے طور پر اللہ تعالیٰ کی عبادت و اطاعت میں کوئی کسر نہیں چھوڑی۔ لیکن انسانوں کا کوئی عمل ایسا نہیں جو ہتمام و کمال نا تمامی اور کمزوری سے پاک ہو۔ اس لئے اس بات کا ہر وقت دھڑکا لگا رہتا تھا کہ اللہ تعالیٰ نے جو وعدے ہمارے ایمان و عمل اور اخلاص و تقویٰ کے حوالے سے کئے ہیں وہ ہماری کمزوریوں کے باعث شاید پورے نہ کئے جاسکیں۔ اور ممکن ہے کہ اشارہ اس بات کی طرف بھی ہو کہ اللہ تعالیٰ کا کسی وعدے کو پورا کرنا محض اس کا فضل و کرم ہے وہ کسی بات کا پابند نہیں۔ لیکن اہل جنت جب جنت کی بے شمار نعمتوں کو دائیں بائیں فراوانی سے دیکھیں گے تو بے ساختہ ان کی زبان سے اللہ تعالیٰ کی حمد اور شکر کے کلمات جاری ہو جائیں گے۔ اور یہ دیکھ کر تو ان کی خوشیوں کی انتہا نہیں رہے گی کہ ہمیں اللہ تعالیٰ نے صرف جنت میں ٹھہرنے کا اعزاز نہیں بخشا بلکہ اسے ہماری وراثت بنا دیا ہے۔ اب ہم جہاں چاہیں رہیں، آئیں جائیں، فروکش ہوں، کوئی راستے میں حائل ہونے والا نہیں۔ آخر میں نہایت خفیف انداز میں ایک بڑی اہم بات کی طرف اشارہ فرمایا کہ کیا ہی خوب صلہ ہے نیک عمل کرنے والوں کا۔ یعنی اللہ تعالیٰ نے جو کچھ دیا ہے وہ ہر شخص کے عمل کا نتیجہ ہے اور یہ عمل ہی ہے جس نے اللہ تعالیٰ کے فضل کو دعوت دی ہے۔ نہ اس میں کسی کی سفارش کام آئی ہے اور نہ کسی نسبت نے اپنا کام دکھایا ہے۔ تو جو لوگ فرضی سفارشوں پر بھروسہ کر کے بیٹھے ہیں انہیں معلوم ہونا چاہئے کہ جنت عمل کرنے والوں کی جگہ ہے سفارشیں ڈھونڈنے والوں کی نہیں۔

وَتَرَى الْمَلَائِكَةَ حَاقِّقِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ

وَقَضَىٰ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿٤٥﴾

(اور تم فرشتوں کو دیکھو گے کہ عرش الہی کے گرد حلقہ بنائے ہوئے ہیں، اپنے رب کی تسبیح اس کی حمد

کے ساتھ کرتے ہوئے، اور لوگوں کے درمیان ٹھیک ٹھیک حق کے ساتھ فیصلہ کر دیا جائے گا اور کہا

جائے گا کہ سب خوبی اللہ کیلئے ہے جو سارے جہانوں کا رب ہے۔ (۴۵)

حاملین عرش کا حال

جب جزاء و سزا کا عمل جاری ہوگا، اصحاب ایمان و عمل اور اصحاب تقویٰ کو جنت میں پہنچا دیا جائے گا اور اہل کفر کو جہنم کی نذر کیا جا رہا ہوگا تو تم فرشتوں کو دیکھو گے جو ڈرے سہمے ہوئے، لرزاں و ترساں عرش الہی کے گرد حلقہ بنائے کھڑے اللہ تعالیٰ کی تسبیح و تحمید میں مصروف ہوں گے۔ اور یہ وہ فرشتے ہیں جنہیں حاملین عرش کہا جاتا ہے۔ جو بعض روایات کے مطابق اس وقت بھی زندہ رکھے جائیں گے جب نفعہ اولیٰ میں سب مخلوق موت کی نیند سو جائے گی۔ لیکن قیامت کی ہولناکی سے متاثر ہو کر انہیں اس بات کا ہوش نہ ہوگا کہ وہ آگے بڑھ کر کسی کی سفارش کر سکیں۔ رہے عام فرشتے جو ان کے مقابلے میں مقام و مرتبہ کے اعتبار سے بہت چھوٹے ہیں ان کے

بارے میں مشرکین عرب کا یہ خیال کہ وہ قیامت کے دن ان کی سفارش کریں گے اور اللہ تعالیٰ کے عذاب سے انہیں بچالیں گے اس کی کیا حیثیت ہو سکتی ہے۔ اس وقت تو ہر ایک کو اپنی پڑی ہوگی وہ دوسرے کسی کے کیا کام آئے گا۔ اس کے بعد فرمایا کہ قیامت میں تمام لوگوں کے درمیان ٹھیک ٹھیک انصاف اور حق کے ساتھ فیصلہ کر دیا جائے گا۔ جو جس صلے اور معاوضے کا اہل ہوگا اسے دے دیا جائے گا۔ نہ اہل جنت کے مراتب میں کمی کی جائے گی اور نہ اہل جہنم پر ظلم ہوگا۔ یہ سب کچھ انصاف اور عدل کے مطابق ہوگا، کسی کی مداخلت اور سفارش کام نہیں آئے گی اور نہ کوئی مداخلت کی جرأت کر سکے گا۔ جب ہر طرف انصاف اور عدل کا پھریرا لہرائے گا اور ہر طرف عدل کی روشنی پھیلے گی اور ہر کوئی پچھتم سر اللہ تعالیٰ کے انصاف کو بروئے کار آتا دیکھے گا تو پکاراٹھے گا کہ ہر طرح کی تعریف اور شکر کا سزاوار وہ اللہ ہے جو سارے جہانوں کا رب ہے۔ اس لئے کہ جو چیز ہمیشہ مشکل رہی ہے اور اس کا اشکال انسان کے دل و دماغ کا حصہ بن چکا ہے وہ مکمل طور پر عدل کا نافرمان ہونا ہے اور نیک و بد کے فرق و امتیاز کا قائم ہونا ہے۔ جب قیامت کے دن پوری طرح اس عدل کا ظہور ہوگا اور ہر طرف اللہ تعالیٰ کی رحمت چھا رہی ہوگی تو یقیناً میدانِ حشر کے ہر گوشے سے اللہ تعالیٰ کی حمد کا ترانہ بلند ہوگا۔

بِسْمِ اللَّهِ الرَّحْمَنِ الرَّحِيمِ
الْعَظِيمِ

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحمدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ الْمُؤْمِنِينَ

(۴۰)

تعارف

سُورَةُ الْمُؤْمِنِينَ

بِسْمِ اللّٰهِ الرَّحْمٰنِ الرَّحِیْمِ

نام:- اس سورۃ کا نام الْمُؤْمِنِينَ ہے۔ اس سورۃ کی اٹھائیسویں آیت میں ایک مردِ مومن کا ذکر ہے۔ اسی آیت سے یہ مومن کا لفظ ماخوذ ہے اور اس سورۃ کو اس لفظ سے موسوم کیا گیا ہے۔

زمانہ نزول:- حضرت ابن عباسؓ اور حضرت جابر بن زیدؓ سے منقول ہے کہ یہ سورۃ سُورَةُ الزُّمَرِ کے معا بعد نازل ہوئی ہے تو اس کا مطلب یہ ہے کہ یہ دونوں سورتیں مکی ہیں اور ایک ہی زمانے کی ہیں۔

حالاتِ نزول:- آنحضرت ﷺ کے ارشادات اور تاریخ سیرت سے ایسی کوئی بات ہم تک نہیں پہنچی جس کے حوالے سے یقینی طور پر سورۃ کے نازل ہونے کے وقت جو حالات تھے اس کی منظر کشی کی جاسکے۔ البتہ سورۃ کے مندرجات کو دیکھتے ہوئے جو چیزیں مترشح ہوتی ہیں ان سے اندازہ ہوتا ہے کہ اس وقت حالات میں سخت تناؤ پیدا ہو چکا تھا۔ حق و باطل کی کشمکش آویزش کی شکل اختیار کر چکی تھی۔ آنحضرت ﷺ اللہ تعالیٰ کے دین کی تبلیغ و اشاعت میں حسب معمول پوری توانائی سے کوشاں تھے۔ لیکن کفار مکہ بھی اس روشنی کو پھیلنے سے روکنے کیلئے مقدور سے بڑھ کر کوششیں کر رہے تھے۔ سورۃ کے مندرجات سے معلوم ہوتا ہے کہ انہوں نے نبی کریم ﷺ کیخلاف دو طرح کی کارروائیاں شروع کر رکھی تھیں۔ ایک تو یہ کہ وہ ہر طلوع ہونے والے دن کے آغاز میں آنحضرت ﷺ اور اسلام کیخلاف نئے نئے شبہات اور نئے نئے وسوسے لوگوں کے دلوں میں پیدا کر رہے تھے۔ ہر روز ایک نیا سوال اٹھایا جاتا اور پھر ہر مجلس میں آنحضرت ﷺ سے اس کا جواب طلب کیا جاتا۔ اس سے ان کے پیش نظر یہ تھا کہ شبہات اور وسوسوں کی ایسی فصل اگائی جائے اور دلوں میں اس طرح اس کے کانٹے بو دیئے جائیں کہ آنحضرت ﷺ اور مسلمان اس فصل کو کاٹتے اور ان کانٹوں کو چنتے چنتے اس قدر تھک جائیں کہ تبلیغ و دعوت کا کام ان کی ترجیحات میں بہت پیچھے رہ جائے۔ اس کا نتیجہ یہ ہوگا کہ کوئی نیا شخص اس دعوت کے قریب نہیں آئے گا اور جو لوگ کسی حد تک متاثر ہو رہے ہیں وہ تنگ آ کر پیچھے ہٹ جائیں گے۔ چنانچہ اس سورۃ میں جہاں ان شبہات کا ازالہ فرمایا گیا وہیں اللہ تعالیٰ کی صفات کے تذکرے سے مسلمانوں کے دلوں کو باندھا گیا اور ان کو ایک ایسے نئے عزم سے آراستہ کیا گیا جن پر قریش کی کاوشیں اثر انداز ہونے سے قاصر تھیں۔

اہل مکہ دوسری کارروائی یہ کر رہے تھے کہ آپ کو قتل کرنے کیلئے زمین ہموار کی جا رہی تھی، سازشوں کے جال پھیلانے جا رہے تھے اور مخالفین کے دلوں میں موہوم اندیشوں کے پیش نظر بغض کا زہر بھرا جا رہا تھا تا کہ جب کبھی اس اقدام کا فیصلہ کر دیا جائے تو لوگوں کو اس پر عمل کرنے میں تاثر نہ ہو۔ اور اگر خدا نخواستہ اسے عملی جامہ پہنا دیا جائے تو کسی طرف سے بنی ہاشم کی تائید کیلئے آواز نہ اٹھ سکے۔ یہ شاید

اپیگنڈے کا اثر تھا کہ اہل مکہ کی محبتیں نفرتوں میں تبدیل ہو چکی تھیں اور آنحضرت ﷺ کی ہر دعویٰ دشمنی کی صورت اختیار کر چکی تھی۔ اسی کا نتیجہ تھا کہ ایک روز نبی کریم ﷺ حرم میں نماز پڑھ رہے تھے یکا یک عقبہ بن ابی معیط آگے بڑھا اور آپ کی گردن میں کپڑا ڈال کر اسے بل لینا شروع کر دیا تا کہ گلا گھونٹ کر آپ کو مار ڈالے۔ مگر عین وقت پر حضرت ابو بکر صدیقؓ پہنچ گئے اور انہوں نے دھکا دے کر آنحضرت ﷺ کو اس سے بچایا۔ چنانچہ ان دونوں بنیادی کارروائیوں کے حوالے سے اس سورۃ میں ہدایات دی گئی ہیں۔

سب سے پہلے اللہ تعالیٰ کی یہ کتاب جو آنحضرت ﷺ پر نازل کی جا رہی تھی اور جو اسلامی دعوت کا اصل مرجع اور مقصد تھی اس کا تعارف کراتے ہوئے بتایا گیا ہے کہ اسے اس عظیم ذات نے نازل کیا ہے جو عزیز بھی ہے اور علیم بھی۔ پھر اس کی مزید متعدد صفات کا ذکر فرمایا گیا ہے۔ پیش نظر یہ ہے کہ کفار مکہ اس دعوت کی مخالفت کرتے ہوئے اپنی اس غلط فہمی کو دور کر لیں کہ یہ دعوت شاید خود بخود زمین کے کسی گوشے سے نکلی ہے جس کا نہ کوئی مبداء ہے اور نہ معاد۔ اسے اس خالق کائنات نے نازل کیا ہے جس کی بے شمار صفات ہیں اور وہ ایسا غالب اور مقتدر ہے کہ اس کے فیصلوں کو روکا نہیں جاسکتا۔ اور وہ ایسا علیم ہے کہ نہ اس کے یہاں بے خبری پائی جاتی ہے اور نہ وہ کسی سازش سے بے خبر رہتا ہے۔ اس لئے مخالفین چھپ چھپ کر جو اس دعوت کو روکنے کی کوشش کر رہے ہیں انہیں آخر کار ناکامی ہوگی۔ اور پھر ساتھ ہی ساتھ ان شبہات کا ازالہ بھی فرمایا گیا ہے جسے مخالفین اپنا کامیاب اسلحہ سمجھ کر بڑی امیدیں لگائے بیٹھے تھے۔

قتل کی سازشوں کے جواب میں مومن آل فرعون کا قصہ سنایا گیا ہے۔ اور اس قصے کے ذریعے تبلیغ و دعوت کے حوالے سے تین گروہوں کو مختلف سبق دیئے گئے ہیں۔

۱۔ کفار کو یہ بتایا گیا ہے کہ تم اپنی طاقت کے بل بوتے پر جو کچھ نبی کریم ﷺ کیخلاف کرنا چاہتے ہو، یہ کوئی نئی بات نہیں، فرعون نے بھی حضرت موسیٰ علیہ السلام کے ساتھ یہی کچھ کرنا چاہا تھا۔ لیکن وہ اپنی تمام کوششوں کے باوجود نہ صرف اس میں ناکام رہا بلکہ خود عبرت کا سامان بن گیا۔ کیا تم بھی سامان عبرت بننا چاہتے ہو۔

۲۔ نبی کریم ﷺ اور آپ پر ایمان لانے والوں کو یہ سبق دیا گیا ہے کہ جس طرح طاقت کے نشے نے قریش کو اندھا کر رکھا ہے اور وہ اسی کے بل بوتے پر سب کچھ کر گزرنا چاہتے ہیں، فرعون ان سے زیادہ طاقت کا مالک تھا۔ اور جتنے تم ان کے مقابلے میں بے بس ہو، حضرت موسیٰ علیہ السلام فرعون کے مقابلے میں اس سے زیادہ بے بس تھے۔ لیکن تاریخ شاہد ہے اور قرآن کریم اسی کے حوالے سے کہہ رہا ہے کہ اللہ تعالیٰ نے حضرت موسیٰ علیہ السلام کو سرفراز فرمایا اور فرعون ہمیشہ کیلئے قعر مذلت میں ڈبو دیا گیا۔ اسی طرح آپ کو قریش سے مرعوب ہونے یا ان سے خوفزدہ ہونے کی کوئی ضرورت نہیں، آپ ان کی ہر دھمکی کے جواب میں اللہ تعالیٰ کی پناہ پکڑیں اور اللہ تعالیٰ کے بھروسے پر خطرات سے بے پروا ہو کر اپنے فریضے کی انجام دہی میں لگ جائیں۔ آخر کار اللہ تعالیٰ کی نصرت آ کے رہے گی اور آج کے فرعون بھی وہی کچھ دیکھ لیں گے جو کل کے فرعون دیکھ چکے ہیں۔ اللہ تعالیٰ آپ کو سرفراز فرمائے گا اور قریش فرعون کی طرح رسوا ہو کر رہیں گے۔

۳۔ سرزمین مکہ پر ایک تیسرا گروہ بھی تھا جو نہ کافر تھا اور نہ مومن۔ لیکن دلوں میں وہ لوگ نبی کریم ﷺ کی صداقت اور اللہ تعالیٰ کے دین کی حقانیت کے قائل ہو چکے تھے۔ انہیں یقین ہو چکا تھا کہ قریش سراسر زیادتی کر رہے ہیں اور آنحضرت ﷺ کی دعوت ایک نہ ایک دن کامیاب و کامران ہوگی۔ لیکن حالات کے تیور دیکھ کر وہ اٹھنے کا حوصلہ نہیں کر رہے تھے۔ خاموشی سے حق و باطل کی اس

کشمکش کا تماشا دیکھ رہے تھے۔ آل فرعون کے مومن کا ذکر فرما کر ان کے ضمیر کو جھنجھوڑا گیا ہے۔ انہیں اس مرد مومن کے حوالے سے حوصلہ دیا گیا ہے کہ دیکھو ایک تنہا شخص تھا، اس نے فرعون کے بھرے دربار میں اس وقت اپنا فرض انجام دیا اور تمام مصلحتوں کو پس پشت پھینک دیا۔ جب فرعون نے حضرت موسیٰ علیہ السلام کو قتل کرنا چاہا۔ پھرے ہوئے اقتدار کی آنکھوں میں آنکھیں ڈال کر بات کرنا نہایت خطرناک ہوتا ہے لیکن اس مرد مومن نے اَفْوَضُ اَمْرِي اِلَى اللّٰهِ کہہ کر ساری مصلحتوں کو ٹھکرا دیا۔ نتیجہ ہمارے سامنے ہے کہ فرعون اپنی تمام تر حسمت و طاقت کے باوجود اس کا کچھ نہ بگاڑ سکا۔

جو لوگ فرشتوں کو اپنا سفارشی سمجھ کر قیامت سے بے پرواہ بیٹھے تھے انہیں بتایا گیا کہ اللہ تعالیٰ کے مقرب فرشتے اللہ تعالیٰ کے باغیوں کے سفارشی نہیں ہیں بلکہ وہ ہر وقت اس کی حمد و تسبیح میں مصروف رہتے ہیں۔ وہ اللہ تعالیٰ پر ایمان رکھتے ہیں اور ان اہل ایمان کیلئے برابر استغفار کرتے رہتے ہیں جو اپنی گمراہیوں سے توبہ کر کے اللہ تعالیٰ کے راستے کی پیروی کریں۔

توحید اور آخرت کے ان عقائد کا برحق ہونا ثابت کیا گیا ہے جو نبی کریم ﷺ اور کفار کے درمیان اصل بنائے نزاع تھے۔ اور پھر قیامت کے انکار کے پس منظر میں جو اصل محرکات کار فرما تھے انہیں بے نقاب کیا گیا ہے۔ جن کی بنیاد پر سردارانِ قریش اس قدر سرگرمی کے ساتھ نبی کریم ﷺ کی مخالفت برسرِ پیکار تھے۔ انہیں فکر صرف یہ تھی کہ اگر لوگوں نے نبی کریم ﷺ کی نبوت کو تسلیم کر لیا تو ہماری بڑائی قائم نہ رہ سکے گی اور ہمارے کبر و غرور کے تمام اسباب خاک میں مل جائیں گے۔

پھر قیامت کے دن مشرکین جس طرح اپنے جرم کا اقرار اور اللہ تعالیٰ سے فریاد کریں گے اور ان کی فریاد کے جواب میں اللہ تعالیٰ کی طرف سے ان پر جو پھٹکار ہوگی اس کا اجمالاً ذکر فرمایا گیا ہے۔

پھر معذب قوموں کی تاریخ سے اللہ تعالیٰ کے رسولوں کو جھٹلانے والوں کا انجام بیان کیا گیا ہے۔ اس سے قریش کو تنبیہ کی گئی ہے کہ اگر تم نے اپنی روش نہ بدلی تو تمہارا انجام بھی یہی ہونے والا ہے۔

نبی کریم ﷺ اور آپ کے صحابہ کو یہ یاد دہانی کرائی گئی ہے کہ دعوتِ حق کے مخالفین کے ہاتھوں جو آزمائشیں پیش آ رہی ہیں، صبر و عزمیت کے ساتھ ان کو برداشت کریں۔ اگر آپ اپنے موقفِ حق پر ڈٹے رہے تو بالا آخر کامیابی آپ ہی کو حاصل ہوگی۔ اور اس سلسلے میں کفارِ مکہ کو بے درپے درپے تنبیہات کی گئی ہیں۔

آيَاتُهَا ٨٥

سُورَةُ الْمُؤْمِنِينَ مَكِّيَّةٌ (٣٠)

رُكُوعَاتُهَا ٩

بِسْمِ اللَّهِ الرَّحْمَنِ الرَّحِيمِ

حَمْدٌ ١ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ٢ غَافِرِ
 الذَّنْبِ وَقَابِلِ التَّوْبِ شَدِيدِ الْعِقَابِ ذِي الطَّوْلِ لِآلِ
 الْأَهْلِ إِلَيْهِ الْبَصِيرُ ٣ مَا يُجَادِلُ فِي آيَاتِ اللَّهِ إِلَّا الَّذِينَ
 كَفَرُوا فَلَا يَغْرُرْكَ تَقَلُّبُهُمْ فِي الْبِلَادِ ٤ كَذَّبَتْ قَوْمُ
 نُوحٍ وَالْأَحْزَابُ مِنْ بَعْدِهِمْ وَهَبَّتْ كُلُّ أُمَّةٍ بِرَسُولِهِمْ
 لِيَأْخُذُوهُ وَجَدَلُوا بِالْبَاطِلِ لِيُدْحِضُوا بِهِ الْحَقَّ فَأَخَذْتَهُمْ
 فَكَيْفَ كَانَ عِقَابِ ٥ وَكَذَلِكَ حَقَّتْ كَلِمَاتُ رَبِّكَ عَلَى الَّذِينَ
 كَفَرُوا إِنَّهُمْ أَصْحَابُ النَّارِ ٦ الَّذِينَ يَحْمِلُونَ الْعَرْشَ وَمَنْ
 حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ
 آمَنُوا رَبَّنَا وَسِعْتَ كُلَّ شَيْءٍ رَحْمَةً وَعِلْمًا فَاغْفِرْ لِلَّذِينَ
 تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ٧ رَبَّنَا وَأَدْخِلْهُمْ
 جَنَّاتِ عَدْنٍ الَّتِي وَعَدْتَهُمْ وَمَنْ صَلَّاهُ مِنْ آبَائِهِمْ وَا
 زْوَاجِهِمْ وَذُرِّيَّتِهِمْ إِنَّكَ أَنْتَ الْعَزِيزُ الْحَكِيمُ ٨ وَقِهِمْ

السَّيِّئَاتِ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ وَذَلِكَ هُوَ الْفَوْزُ الْعَظِيمُ ۙ

رکوع: ۱۔ (ح. م. ۱) اس کتاب کا نازل کرنا اللہ کی طرف سے ہے جو زبردست ہے سب کچھ جاننے والا ہے۔ (۲) گناہ معاف کرنے والا، توبہ قبول کرنے والا، سخت سزا دینے والا اور بڑے فضل والا ہے، کوئی معبود اس کے سوا نہیں، اسی کی طرف لوٹنا ہے۔ (۳) اللہ کی آیات میں کج بحثیاں نہیں کرتے، مگر وہ لوگ جنہوں نے کفر کیا، تو ملکوں میں ان کی چلت پھرت آپ کو دھوکے میں نہ ڈالے۔ (۴) ان سے پہلے نوح کی قوم بھی جھٹلا چکی ہے اور ان کے بعد کئی گروہ بھی جھٹلا چکے ہیں اور ہر امت نے اپنے رسول پر ہاتھ ڈالنے کا ارادہ کیا، اور انہوں نے کوشش کی باطل کے ذریعے سے، تاکہ اس سے حق کو پسپا کر دیں، تو میں نے ان کو پکڑ لیا، پھر کیسا تھا میرا عذاب۔ (۵) اور اسی طرح تیرے رب کی بات ان لوگوں پر چسپاں ہو چکی ہے جنہوں نے کفر کیا کہ یہ لوگ جہنم میں پڑنے والے ہیں۔ (۶) جو عرش کو اٹھائے ہوئے اور وہ جو عرش کے ارد گرد حاضر رہتے ہیں وہ سب اپنے رب کی حمد کے ساتھ تسبیح کرتے رہتے ہیں اور اس پر ایمان رکھتے ہیں اور ایمان لانے والوں کے حق میں دعائے مغفرت کرتے ہیں، اے ہمارے رب! تو اپنی رحمت اور اپنے علم کے ساتھ ہر چیز پر چھایا ہوا ہے، پس معاف کر دے ان لوگوں کو جنہوں نے توبہ کی ہے اور تیرے راستے کی پیروی کی ہے، اور ان کو عذابِ جہنم سے بچا۔ (۷) اے ہمارے رب! اور داخل کر ان کو ہمیشہ رہنے والی ان جنتوں میں جن کا تو نے ان سے وعدہ کیا ہے، اور ان کے والدین اور بیویوں اور اولاد میں سے جو صالح ہوں، بے شک تو عزیز ہے اور حکیم ہے۔ (۸) اور ان کو برائیوں سے بچا اور جس کو تو نے قیامت کے دن برائیوں سے بچا لیا تو، تو نے اس پر بڑا رحم فرمایا، اور یہی درحقیقت بڑی کامیابی ہے۔ (۹)

حَمَّ ۙ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ۙ غَافِرِ الذَّنْبِ

وَقَابِلِ التَّوْبِ شَدِيدِ الْعِقَابِ ذِي الطَّوْلِ ۙ لَا إِلَهَ إِلَّا هُوَ ۙ إِلَيْهِ الْمَصِيرُ ۙ

(ح. م. ۱) اس کتاب کا نازل کرنا اللہ کی طرف سے ہے جو زبردست ہے سب کچھ جاننے والا ہے۔ (۲) گناہ معاف کرنے والا، توبہ قبول کرنے والا، سخت سزا دینے والا اور بڑے فضل والا ہے، کوئی معبود اس کے سوا نہیں، اسی کی طرف لوٹنا ہے۔ (۳)

کتاب کا نزول احسان بھی ہے اور مخالفین کے لیے تنبیہ بھی

حتم حروف مقطعات میں سے ہے۔ اس پر مفصل بحث سورۃ فاتحہ کے شروع میں گزر چکی ہے۔ اس کے بعد تب سے پہلے قرآن کریم کا تعارف کرایا گیا ہے کہ یہ اتنی عظیم کتاب ہے کہ اللہ تعالیٰ کی طرف سے اس کا نازل کرنا خاص اہتمام سے ہوا ہے۔ اس طرح سے اس نے نوع انسانی پر ایک بہت بڑا احسان کیا ہے۔ کیونکہ تنزیل میں اہتمام کا معنی بھی شامل ہے۔ اب جو لوگ بھی اس کتاب کو پڑھیں اور اس سے استفادہ کریں اور اسے زندگی کا رہنما بنائیں ان کیلئے ضروری ہے کہ وہ اپنے رب کے شکر گزار ہوں کہ اس نے ہماری ہدایت کیلئے ایک عظیم اہتمام فرمایا ہے۔ اور ساتھ ہی ساتھ مخالفین اور منکرین کیلئے تنبیہ بھی کہ اگر انہوں نے اس کتاب سے ہدایت حاصل کرنے سے انکار کر دیا یا سرے سے اسے منزل من اللہ ہی تسلیم نہ کیا تو انہیں معلوم ہونا چاہئے کہ جس پروردگار نے اس اہتمام کے ساتھ یہ کتاب اتاری ہے وہ عزیز بھی ہے۔ یعنی سب پر غالب ہے۔ اس کا فیصلہ نافذ ہو کر ہی رہتا ہے۔ وہ ہر چیز پر قدرت و اختیار رکھتا ہے، وہ مخالفت کرنے والوں کو دنیا اور آخرت دونوں میں سزا دینے پر قادر ہے، کسی کی مجال نہیں کہ اس کا ہاتھ پکڑ سکے۔

اس کتاب کے نازل کرنے والا علم کی نارسائی سے پاک ہے

مزید فرمایا کہ وہ علیم بھی ہے۔ اس کتاب کے پڑھنے والوں کو یہ احساس ہونا چاہئے کہ دنیا کی ہر کتاب کا لکھنے والا اپنی ذہانت، اپنے تجربے اور اپنے اندازے کے مطابق لکھتا ہے۔ اور انسانی علم چونکہ غلطیوں سے پاک نہیں اور مزید یہ کہ وہ محدود بھی ہے۔ کیونکہ علم و معرفت کے جتنے ذرائع ہیں وہ جس وادراک سے باہر نہیں۔ اس لئے جو باتیں وہ ماورائے جس وادراک حقیقتوں کے متعلق لکھی جاتی ہیں وہ محض ظن و تخمین پر مبنی ہوتی ہیں اور ان کے غلط ہونے کے امکانات زیادہ ہوتے ہیں۔ لیکن یہ دنیا کی واحد کتاب ہے کہ جس کا نازل کرنے والا جس طرح جس وادراک کی دنیا سے باخبر ہے، اسی طرح ماورائے جس وادراک حقائق سے بھی آگاہ ہے۔ اس کے سامنے نہ علم کی تقسیم ہے نہ علمی ذرائع کی۔ جو چیز انسان کی استطاعت سے باہر ہے وہ اس کیلئے سامنے کی چیز ہے۔ وہ باطن کو بھی اسی طرح جانتا ہے جس طرح ظاہر کو جانتا ہے۔ وہ عالم الغیب والشہادۃ ہے۔ اس کتاب سے استفادہ کرنے والا درحقیقت علم کے ایسے سرچشمے سے اپنا تعلق جوڑ لیتا ہے جو انسان کا خالق بھی ہے اور انسان کی فلاح و کامرانی کے بنیادی اور یقینی اسباب کو جانتا بھی ہے۔ اس نے اپنی کتاب میں انسانی بہتری کیلئے جو اصول و قوانین دیئے ہیں اس میں غلطی کا کوئی امکان نہیں۔ اس کی ہر تعلیم حکمت اور علم صحیح پر مبنی ہے۔ لہذا اس کی ہدایات کو قبول نہ کرنے کا مطلب یہ ہوگا کہ آدمی علم سے نہیں بلکہ جہالت سے وابستہ رہنا چاہتا ہے اور اسے فوز و فلاح سے کوئی دلچسپی نہیں، وہ تباہی کے راستے پر چلنا چاہتا ہے۔

اس کے علیم ہونے کا یہ مطلب بھی ہو سکتا ہے کہ آنحضرت ﷺ کی بعثت اور قرآن کریم کی تنزیل کے بعد مکے میں جو کشمکش برپا ہے اس کی نوعیت کیا ہے، وہ کس مرحلے میں ہے، اس کے حقیقی محرکات کیا ہیں، اور مخالفین اس نئے دین کا راستہ روکنے کیلئے کیا سوچ رہے اور کیا کر رہے ہیں، اور وہ کیسی کیسی سازشوں کو بروئے کار لانا چاہتے ہیں۔ مختصر یہ کہ اس کتاب کا نازل کرنے والا مخالفین کی ایک ایک حرکت سے آگاہ ہے۔ اس لئے مخالفت کرنے والوں کو سوچ لینا چاہئے کہ یہ کتاب کسی سائل کی درخواست نہیں ہے بلکہ خدائے عزیز و علیم کا اتارا ہوا صحیفہ ہدایت ہے۔

پروردگار کی چند صفات کا ذکر

تیسری آیت کریمہ میں پروردگار نے اپنی مزید صفات بیان فرمائی ہیں جن میں پہلی صفت یہ ہے کہ وہ پروردگار جس نے یہ کتاب اتاری ہے وہ گناہ بخشنے والا اور توبہ کو قبول کرنے والا ہے۔ یہ دونوں صفات بظاہر ایک ہی نظر آتی ہیں لیکن حقیقت میں ایسا نہیں ہے۔ پہلی صفت کا مفہوم یہ ہے کہ جو لوگ اپنی زندگی میں بڑے بڑے گناہوں کا ارتکاب کر چکے ہیں اور اب وہ یہ سمجھتے ہیں کہ اتنے بڑے گناہوں کی معافی کسی صورت ممکن دکھائی نہیں دیتی۔ اس لئے اگر ہم اسلام قبول بھی کر لیں تو ہم اپنے گناہوں کی پاداش میں قیامت کے دن یقیناً پکڑے جائیں گے۔ تو ہمارے لئے اسلام کی قبولیت کیا معنی رکھتی ہے۔ ان کیلئے روشنی کا ایک دریچہ کھولا گیا ہے کہ وہ اللہ تعالیٰ کی رحمت سے مایوس نہ ہوں۔ یہ صحیح ہے کہ انہوں نے بندگی کی حدود سے بے پناہ تجاوز کیا ہے، لیکن انہیں امید رکھنی چاہئے کہ اگر وہ اپنی زندگی کو بدلنے کیلئے ایمان کا راستہ اختیار کریں تو اللہ تعالیٰ اتنا رحیم ہے کہ جو شخص ایمان لانے کے بعد اللہ تعالیٰ کی بندگی اور اس کی اطاعت میں اخلاص سے آگے بڑھنا چاہتا ہے تو نہ صرف اس کے ایمان اور اس کی نیکیوں کو قبول کیا جائے گا بلکہ اگر اس راستے میں اس سے چھوٹی بڑی غلطیاں بھی ہوں جنہیں صغیرہ گناہ کہا جاتا ہے تو اللہ تعالیٰ اس کے صغائر کو اس کی نیکیوں کی وجہ سے بخش دے گا۔ چاہے وہ اپنی غلطیوں کو خود بھول بھی چکا ہو۔ لیکن شرط یہ ہے کہ اس کے دل و دماغ میں بندگی اس حد تک اتر گئی ہو کہ سرکشی کے داغ تک مٹ چکے ہوں۔ پھر نہ صرف پروردگار نیکیوں کے بدلے میں خطائیں معاف فرمائے گا بلکہ اگر وہ کبھی کسی تکلیف یا مصیبت میں مبتلا ہوگا یا کبھی کسی بیماری سے دوچار ہوگا، تو تکلیفیں اس کے گناہوں کا کفارہ بن جائیں گی۔ لیکن اگر اس نے کبائر کا ارتکاب کیا یعنی اس سے بڑے بڑے گناہوں کا صدور ہوا، یعنی ایسے گناہ جن سے قرآن و سنت میں تاکید سے روکا گیا ہو یا جن کے کرنے والوں پر لعنت کی گئی ہے یا جن گناہوں پر سابقہ قوموں پر عذاب نازل ہو چکے ہیں ایسے گناہ، گناہ کبیرہ کہلاتے ہیں۔ اس کی بخشش کیلئے توبہ ضروری ہے۔ یعنی اللہ تعالیٰ کی طرف ایسا رجوع جس میں اپنے گناہوں پر ندامت، آئندہ گناہ نہ کرنے کا پختہ عہد، اللہ تعالیٰ کے سامنے رورور کر گناہوں سے معافی شامل ہو، تو اللہ تعالیٰ سے امید ہے کہ وہ بڑے بڑے گناہ کو معاف کر دیتا ہے۔ لیکن اگر ان گناہوں کا تعلق فرائض سے ہو جن کی قضاء ہو سکتی ہے تو پھر ان کا ادا کرنا ضروری ہے۔ اسی طرح اگر ان کا تعلق حقوق العباد سے ہے تو ان حقوق کی ادائیگی بھی ضروری ہے۔ اور ساتھ ہی ساتھ اللہ تعالیٰ سے اس کو تائبی کی معافی بھی کہ میں بروقت ان فرائض کو ادا نہ کر سکا اور مجھ سے ان حقوق کی ادائیگی میں کوتاہی ہوئی تو یقیناً ایسا مومن اللہ تعالیٰ کو توبہ قبول کرنے والا پائے گا۔

تیسری صفت یہ بیان کی گئی ہے کہ وہ سخت عذاب دینے والا ہے یعنی کوئی آدمی یہ دیکھ کر کہ لوگ گناہ پر گناہ کرتے ہیں لیکن کبھی ان گرفت نہیں ہوتی، گناہوں پر دلیر ہوتا جائے اور اللہ تعالیٰ کے عذاب کو محض ایک افسانہ سمجھے تو اسے معلوم ہونا چاہئے کہ اللہ تعالیٰ کے یہاں ضرور ہے اندھیر نہیں۔ وہ سنبھلنے کا موقع دیتا ہے اس لئے پکڑنے میں جلدی نہیں کرتا۔ اور اسے یہ اندیشہ بھی نہیں ہوتا کہ اگر میں نے گرفت نہ تو یہ مجرم میری دسترس سے نکل جائے گا۔ لیکن جب وہ دیکھتا ہے کہ کوئی شخص بغاوت و سرکشی میں تمام حدود کو پامال کر گیا ہے تو پھر وہ اسے مزہل مہلت نہیں دیتا۔ لیکن پھر اس کی سزا ایسی ہولناک ہوتی ہے کہ جس کا تصور بھی کپکپی پیدا کر دینے والا ہے۔

پانچویں صفت یہ بیان فرمائی ہے کہ وہ طول والا ہے۔ طول کا معنی قدرت کے بھی ہیں اور فضل و کرم کے بھی۔ اگر تقابل کے اصول کو ملحوظ رکھا جائے تو پھر اس کا معنی یہ ہوگا کہ وہ بڑی قدرت والا ہے، کسی شخص کو یہ گمان نہ ہو کہ کوئی اس کی گرفت سے بچ سکتا ہے۔ وہ ایسی قدرت والا ہے کہ ایک لمحے میں ساری کائنات کو تباہ کر سکتا ہے اور پھر اسے زندہ بھی کر سکتا ہے۔ لیکن اگر اس کا ترجمہ فضل و کرم کیا جائے تو پھر اس کا مطلب یہ ہے کہ جس طرح اس کا عذاب بے پناہ ہے اور اس کی گرفت انتہائی شدید ہے، اسی طرح اس کی رحمت بھی بے پایاں ہے۔ وہ کشادہ دست، غنی اور فیاض بھی ہے۔ تمام مخلوقات اسی کے خوانِ کرم سے فیض پارہی ہیں۔ جس کو جو کچھ مل رہا ہے وہ سب اس کے فضل و کرم کا نتیجہ ہے۔

حاصل ان صفات کا یہ ہے کہ اس کے سوا کوئی الہ اور معبود نہیں۔ اور آخرا ایک دن سب کو اسی کی طرف لوٹ کر جانا ہے۔ ہر ایک کو وہی نوازتا ہے، وہی پکڑتا ہے، وہی رحمت کا معاملہ کرتا ہے، وہی سخت عذاب دینے والا ہے۔ تو پھر اس کے سوا کسی اور معبود کیلئے کیا گنجائش ہے۔ اور مر کر آ کر جانا بھی اسی کے حضور ہے۔ اسی کے سامنے اپنے ایک ایک عمل کی جواب دہی کرنا ہوگی۔ وہاں اس کے اذن کے بغیر کوئی کسی کیلئے سفارش نہ کر سکے گا۔ کس قدر حماقت کی بات ہے کہ اتنے واضح حقائق کے بعد بھی کوئی شخص اللہ تعالیٰ کے ساتھ کسی کو شریک کرے یا غلط سہاروں پر زندگی گزارے۔

مَا يُجَادِلُ فِي آيَاتِ اللَّهِ إِلَّا الَّذِينَ كَفَرُوا فَلَا يَغْرُرُكَ تَقَلُّبُهُمْ فِي الْبِلَادِ ﴿٣٠﴾

(اللہ کی آیات میں کج بحثیاں نہیں کرتے، مگر وہ لوگ جنہوں نے کفر کیا، تو ملکوں میں ان کی چلت

پھرت آپ کو دھوکے میں نہ ڈالے۔ ۴)

کج بحثی کرنے والوں کو تنبیہ اور ان کی بظاہر خوشحالی سے بے نیازی کی ترغیب

نبی کریم ﷺ اور آپ کی دعوت کے مخالفین ہمیشہ یہ کوشش کرتے کہ اسلام کی دعوت کے حوالے سے کوئی نہ کوئی الٹی سیدھی بات ہانکتے رہیں۔ قرآن کریم کی کسی آیت کے بارے میں کبھی کوئی نکتہ اٹھاتے، کبھی کوئی بحث چھیڑتے، کبھی کسی بات کی مین میخ نکالتے، کبھی کسی آیت کے حوالے سے شبہات و الزامات کی عمارتیں کھڑی کر دیتے۔ کلام کے اصل مدعا کو نظر انداز کر کے اس کو غلط معنی پہناتے۔ اس طرح سے ان کی کوشش ہوتی کہ لوگوں کو اصل دعوت سمجھنے کا موقع نہ دیا جائے اور نبی کریم ﷺ اور مسلمانوں کو اصل کام کرنے کی بجائے راستے کے ان ہی کانٹوں کو چننے پر لگا دیا جائے۔

عجیب بات یہ ہے کہ آج ہم یہ سمجھتے ہیں کہ شاید کسی دعوت کو ناکام کرنے یا اس کی منزل کھوٹی کرنے کا یہ ایک نیا طریقہ ہے جس کو آج کے دور نے ایجاد کیا ہے۔ لیکن حقیقت یہ ہے کہ جس طرح کوئی برائی نئی نہیں ہوتی بلکہ اس کا سررشتہ کسی نہ کسی طرح دوسری برائی کے ساتھ بندھا ہوتا ہے۔ اسی طرح حق کا راستہ روکنے کے جتنے ذرائع ہیں وہ حالات کے مطابق ہر دور میں یکساں ہوتے ہیں۔ آج بھی سب سے زیادہ زور بات کو بگاڑنے، کج بحثی کرنے، عمارت کو کانٹ چھانٹ کر اپنے ڈھب کا مطلب پیدا کرنے اور الفاظ کو سیاق و سباق سے کاٹ کر کچھ سے کچھ بنا دینے کا فن عروج پر ہے۔ اور اسی کو اس دور میں بھی استعمال کیا جاتا تھا جس کا قرآن کریم ذکر کر رہا ہے۔ اور مزید غلط فہمی یہ پیدا کی جاتی تھی کہ بڑے کاروبار والے لوگوں کا مختلف شہروں اور مختلف ملکوں میں پھیلے ہوئے کاروبار اور خوشحالی کی مختلف صورتوں کو دلیل کے طور پر پیش کیا جاتا

تھا کہ اتنے بڑے کاروبار والے لوگ جو ملکوں ملکوں اور شہروں شہروں میں اپنے کاروبار کی دیکھ بھال کیلئے دوڑے بھاگے پھر رہے ہیں تو کیا اللہ تعالیٰ نے ان کو یہ ساری خوشحالی اس لئے دے رکھی ہے کہ وہ کل کو جہنم کا ایندھن بننے والے اور اللہ تعالیٰ کی نگاہوں سے نہایت گرے ہوئے لوگ ہیں، یقیناً ایسا نہیں ہو سکتا، کوئی درباری اپنے بادشاہ کی نظر سے گر کر کبھی کسی بڑے منصب کا اہل نہیں سمجھا جاتا۔ اور نہ اس کے گھر میں خوشی کے شادیاں بچتے ہیں۔ لیکن جس کو صاحب منصب اور امیر کبیر دیکھا جاتا ہے تو یقیناً اس کے بارے میں یہ سمجھا جاتا ہے کہ یہ بادشاہ کا منظور نظر اور اس کی نگاہوں میں عزت والا ہے۔ اس کا رد کرتے ہوئے پروردگار فرما رہا ہے، اے پیغمبر! آپ ان کے کاروبار اور ان کی اس چلت پھرت کو دیکھ کر کسی غلط فہمی میں مبتلا نہ ہوں کہ یہ اللہ تعالیٰ کے مقبول بندے ہیں۔ ہم نے ان کو یہ سب کچھ ان کی آزمائش کیلئے دیا ہے اور ہم یہ دیکھنا چاہتے ہیں کہ کیا یہ سب کچھ پانے کے بعد بھی اللہ تعالیٰ کے فرماں بردار بندے رہتے ہیں یا اس کے بد اطوار بندے بن کر کافر ہو جاتے ہیں۔ کیونکہ جو شخص اللہ تعالیٰ کی نعمتوں کو اپنے پاس امانت سمجھتا ہے تو وہ ہمیشہ اس کا حق ادا کرنے کی فکر میں رہتا ہے۔ وہ کبھی اس سے سرکشی اختیار نہیں کرتا۔ اسی طرح جو شخص اللہ تعالیٰ اور اس کے رسول پر ایمان رکھتا ہے وہ بھی کبھی یہ طرز عمل اختیار نہیں کر سکتا کہ وہ اللہ تعالیٰ کی نعمتوں کو غلط استعمال کرے اور یا اس کی آیات میں مین میخ نکالے۔ یہ باتیں صرف کافر کو زیب دیتی ہیں۔ تو جب تک یہ لوگ اپنے کفر سے تائب نہیں ہوتے اس وقت تک ان سے ایسی حرکتوں کا صدور قابلِ تعجب نہیں۔

كَذَّبَتْ قَبْلَهُمْ قَوْمُ نُوحٍ وَالْأَحْزَابُ مِنْ بَعْدِهِمْ وَهَمَّتْ كُلُّ أُمَّةٍ بِرَسُولِهِمْ لِيَأْخُذُوهُ

هُوَ جَدَلُوا بِالْبَاطِلِ لِيُدْحِضُوا بِهِ الْحَقَّ فَأَخَذْتُهُمْ فَكَيْفَ كَانَ عِقَابِ ۝

(ان سے پہلے نوح کی قوم بھی جھٹلا چکی ہے اور ان کے بعد کئی گروہ بھی جھٹلا چکے ہیں اور ہر امت نے اپنے رسول پر ہاتھ ڈالنے کا ارادہ کیا، اور انہوں نے کوشش کی باطل کے ذریعے سے تاکہ اس سے حق کو پسپا کر دیں، تو میں نے ان کو پکڑ لیا، پھر کیسا تھا میرا عذاب۔ ۵)

مخالفین کے انجام پر تاریخ سے استشہاد

اوپر کی آیت میں جو فرمایا گیا ہے کہ شہروں اور ملکوں میں ان کی چلت پھرت، دوڑ بھاگ اور لمبا چوڑا کاروبار آپ کو کسی دھوکے میں نہ ڈالے کہ یہ لوگ شاید اللہ تعالیٰ کے منظور نظر ہیں اور اپنی سرکشی کے باوجود اللہ تعالیٰ کے عذاب سے بچ جائیں گے۔ اس کا جواب دیتے ہوئے فرمایا کہ اگر شہروں میں پھیلا ہوا کاروبار اور ملکوں پر تسلط، ٹھاٹ باٹ اور کروفر کسی کو اللہ تعالیٰ کے عذاب سے بچا سکتا تو پھر کم از کم ان قوموں پر عذاب نہ آتا جو اس زمین پر حکومت کر چکی ہیں اور بہت بڑی دولت ورفاہیت کی مالک تھیں اور اپنے وقتوں میں کوئی دوسری قوم ان کی ہم پلہ نہ تھی۔ چنانچہ اس کی تائید میں پیش نظر آیت کریمہ میں چند قوموں کا ذکر فرمایا گیا ہے جو اللہ تعالیٰ کے عذاب کا شکار ہوئیں۔ ان میں سب سے پہلے قوم نوح کا ذکر کیا گیا ہے کہ حضرت نوح علیہ السلام کے مقابلے میں ان کے مخالفین نہ صرف کاروبار پر بلکہ ملک پر قابض تھے اور نہایت ظمطراق سے ملک چلا رہے تھے۔ لیکن اللہ تعالیٰ نے جب انہیں پکڑا تو کسی ایک بچے کو بھی زندہ نہیں چھوڑا۔ اسی طرح ان کے بعد کتنی قومیں آئیں جنہوں نے یہی رویہ اختیار کیا اور اللہ تعالیٰ کے عذاب سے تباہ کر دی گئیں۔ اس سے اشارہ عاود شمود اور دوسری معذب قوموں کی طرف

ہے۔ ان میں سے ہر ایک نے اللہ تعالیٰ کے رسول کی تکذیب کی، اللہ تعالیٰ کے رسول کو گرفتار کرنا چاہا اور اپنی فضول بحثوں اور کج بحثیوں سے حق کو پسپا کرنے کی کوشش کی۔ لیکن اس سے پہلے کہ وہ اللہ تعالیٰ کے رسول پر ہاتھ ڈالیں، اللہ تعالیٰ نے انہیں پکڑ لیا۔ اور پھر تاریخ گواہ ہے کہ اللہ تعالیٰ کا عذاب کتنا شدید تھا اور یہ قومیں کس بری طرح پامال ہوئیں۔

اس آیت کریمہ سے معلوم ہوتا ہے کہ قریش کو تنبیہ کی گئی ہے کیونکہ جس زمانے میں یہ آیت کریمہ نازل ہوئی ہے اس وقت قریش آنحضرت ﷺ کو گرفتار کرنے اور محبوس کر دینے کے مشورے کر رہے تھے۔ چنانچہ انہیں تنبیہ کرتے ہوئے ارشاد فرمایا گیا ہے کہ اگر تم کوئی اس قسم کا اقدام کرنے کا ارادہ رکھتے ہو تو اس کے نتائج پر اچھی طرح غور کر لو۔ جس طرح پہلی قومیں اپنی اس طرح کی حرکتوں سے اللہ تعالیٰ کے عذاب کا شکار ہوئیں، تم اس طرح کے اقدامات سے اللہ تعالیٰ کے غضب کو دعوت نہ دو۔

وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا إِنَّهُمْ أَصْحَابُ النَّارِ ﴿٦﴾

(اور اسی طرح تیرے رب کی بات ان لوگوں پر چسپاں ہو چکی ہے جنہوں نے کفر کیا کہ یہ لوگ جہنم میں پڑنے والے ہیں۔ ۶)

اللہ تعالیٰ کا فیصلہ مسلط ہو کر رہتا ہے

اس آیت میں کلمے سے مراد اللہ تعالیٰ کا وہ فیصلہ ہے جو ابلیس کے چیلنج کے جواب میں اللہ تعالیٰ نے فرمایا تھا کہ جو اللہ تعالیٰ کو چھوڑ کر شیطان کی پیروی کریں گے، اللہ تعالیٰ ان سب کو جہنم میں بھر دے گا۔ اللہ تعالیٰ کا یہ فیصلہ ہر وہ قوم جو کفر کا راستہ اختیار کرے گی اس پر چسپاں ہو کر رہے گا۔ جو قومیں اس سے پہلے عذاب کا شکار ہو چکیں ان پر یہ فیصلہ چسپاں ہو چکا۔ یعنی وہ عذاب ان کیلئے آخری عذاب نہ تھا بلکہ اصل عذاب تو قیامت کے دن ہوگا۔ اسی طرح اب اگر قریش اسی راستے پر چلنا چاہتے ہیں تو یہ بھی اللہ تعالیٰ کے عذاب سے بچ نہیں سکیں گے، اللہ تعالیٰ کا فیصلہ ان پر بھی ثابت ہو کر رہے گا۔ یعنی دنیا میں وہ عذاب آئے گا جو دراصل عذاب جہنم کی تمہید ہے اور پھر جہنم یعنی آگ کا عذاب وہ اس عذاب کی تکمیل کی صورت میں آئے گا اور اسی عذاب کو قرآن کریم نے عذاب اکبر قرار دیا ہے۔

الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ
وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ
لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ﴿٧﴾

(جو عرش کو اٹھائے ہوئے اور وہ جو عرش کے ارد گرد حاضر رہتے ہیں وہ سب اپنے رب کی حمد کے ساتھ تسبیح کرتے رہتے ہیں اور اس پر ایمان رکھتے ہیں اور ایمان لانے والوں کے حق میں دعائے مغفرت کرتے ہیں، اے ہمارے رب! تو اپنی رحمت اور اپنے علم کے ساتھ ہر چیز پر چھایا ہوا ہے، پس معاف کر دے ان لوگوں کو جنہوں نے توبہ کی ہے اور تیرے راستے کی پیروی کی ہے، اور ان کو عذاب جہنم سے بچا۔ ۷)

مسلمانوں کو تسلی اور فرشتوں کو سفارشی سمجھنے والوں کو تنبیہ

اس آیت کریمہ میں نبی کریم ﷺ اور مسلمانوں کو تسلی دی گئی ہے اور ان لوگوں کو تنبیہ کی گئی ہے جو فرشتوں کو اللہ تعالیٰ کے یہاں اپنا سفارشی اور نجات دہندہ سمجھتے ہیں۔ مسلمانوں کی حوصلہ افزائی کرتے ہوئے فرمایا گیا ہے کہ تم کفار مکہ کی ایذا رسانیوں کی وجہ سے یقیناً نہایت دل شکستہ ہو رہے ہو۔ یقیناً تمہیں اپنی بیچارگی کا کبھی نہ کبھی خیال آتا ہوگا، لیکن تمہیں معلوم نہیں کہ جو لوگ تمہیں تکلیف پہنچا رہے ہیں وہ نہایت گھٹیا اور رزائل لوگ ہیں جن کا اللہ تعالیٰ کے یہاں کوئی مقام نہیں۔ ان کی باتوں کا کیا اثر لینا، تمہیں تو اللہ تعالیٰ نے ایسا مقام عطا فرمایا ہے کہ عرش الہی کے حامل فرشتے اور عرش کے گرد و پیش حاضر رہنے والے ملائکہ تک تمہارے لئے اللہ تعالیٰ کے حضور دعاؤں میں مشغول رہتے ہیں۔ یہ عام فرشتے نہیں بلکہ سلطنتِ خداوندی کے ستون اور فرماں روائے کائنات کے ہاں قرب کا مقام رکھنے والے ہیں۔ اور جیسے تم اللہ تعالیٰ پر ایمان رکھتے ہو، وہ بھی اللہ تعالیٰ ہی پر ایمان رکھتے ہیں یعنی تمہاری اور ان کی نسبت ایک ہے۔ اور کفار مکہ کے مقابلے میں چونکہ تم ہی اس نسبت کے پاسبان ہو، اس لئے انہیں اس نسبت کا تقدس اور پاسداری کا اتنا خیال ہے کہ وہ برابر تمہارے لئے استغفار کرتے رہتے ہیں۔ اور وہ یہ دعا کرتے ہیں کہ یا اللہ! تو اپنی رحمت اور علم سے ہر چیز پر چھایا ہوا ہے، یعنی تیری رحمت کا دامن بھی وسیع ہے اور تیرے علم کا بھی۔ تو اپنے علم کی وسعت کی وجہ سے ہر شخص کے ظاہر و باطن سے واقف ہے۔ تو اصحاب ایمان کی کمزوریوں سے بھی آگاہ ہے اور ان کی خوبیوں سے بھی۔ ہم تیری بارگاہ میں عرض کرتے ہیں کہ جن لوگوں نے ایسے مشکل حالات میں ہر طرف سے کٹ کر تیرا دامن پکڑا ہے اور تیرے ہی راستے پر چلنے کا تہیہ کر رکھا ہے تو ان سے رحمت کا معاملہ فرما اور ان کے گناہوں کو بخش دے۔ اور معافی کا اصل نتیجہ چونکہ جنت ہے اور جہنم سے بچاؤ ہے اس لئے تو ان کی بخشش کو ایسا بار آور فرما کہ جہنم کی آگ ان پر حرام ہو جائے۔

دعا میں خاص طور پر یہ بات محسوس ہوتی ہے کہ اس میں پروردگار سے جن چیزوں کی التجا کی جا رہی ہے ان کو اختصار سے نہیں بلکہ وسعت کے ساتھ مانگا جا رہا ہے۔ یہ دعا کا خاص اسلوب ہے اور یہ وہی اختیار کرتا ہے جسے اس کے ساتھ گہری دلچسپی ہو جس کیلئے وہ دعا مانگ رہا ہے۔ معلوم ہوتا ہے کہ فرشتوں کو اہل ایمان کے ساتھ ایسا گہرا رشتہ ہے کہ وہ نہایت عاجزی اور الحاح کے ساتھ اللہ تعالیٰ کے حضور مسلمانوں کی مغفرت کی التجا پیش کر رہے ہیں۔

اس آیت میں کافروں کو یہ تنبیہ کی گئی ہے کہ عام فرشتے نہیں بلکہ وہ فرشتے جو خاص مرتبے کے حامل، عرش الہی کے اٹھانے والے اور اس کے گرد و پیش میں اللہ تعالیٰ کی حمد کی تسبیح کرنے والے ہیں جنہیں اللہ تعالیٰ کے یہاں خاص مقام و مرتبہ حاصل ہے ان کا حال بھی یہ ہے کہ وہ دعا اور سفارش کرتے ہیں تو اصحاب ایمان کیلئے کرتے ہیں۔ یعنی ان کے نزدیک بھی قابل لحاظ اور قابل عزت کوئی چیز ہے تو وہ ایمان ہے، کوئی نسبت، کوئی رشتہ داری یا اور کوئی حوالہ نہیں۔ اور پھر اپنے اللہ سے وہ نہایت الحاح و زاری سے دعا مانگتے ہیں لیکن آگے بڑھ کر ناز و انداز کے ساتھ کسی کے حق میں کچھ کہنے کی جرأت کبھی نہیں کرتے۔ اور پھر اصحاب ایمان کیلئے بھی ان صفات کے ساتھ دعا مانگتے ہیں کہ یہ تیرے وہ بندے ہیں جنہوں نے اپنی گزشتہ زندگی سے توبہ کر لی ہے اور تیرے راستے کی پیروی اب ان کا اصل مقصد بن گیا ہے۔ اندازہ کیجئے اس میں اہل کفر کیلئے سفارش کا تصور کیسے راہ پاسکتا ہے۔

رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ وَمَنْ صَلَحَ مِنْ آبَائِهِمْ وَأَزْوَاجِهِمْ
وَذُرِّيَّتِهِمْ إِنَّكَ أَنْتَ الْعَزِيزُ الْحَكِيمُ ﴿٨﴾

(اے ہمارے رب! اور داخل کر ان کو ہمیشہ رہنے والی ان جنتوں میں جن کا تو نے ان سے وعدہ کیا ہے، اور ان کے
والدین اور بیویوں اور اولاد میں سے جو صالح ہوں، بے شک تو عزیز ہے اور حکیم ہے۔ ۸)

فرشتوں کے استغفار کی مزید تفصیل

یہ فرشتوں کے استغفار کی مزید تفصیل ہے کہ وہ ان کیلئے صرف جہنم سے بچانے کی دعا نہیں کرتے بلکہ ان جنتوں میں داخل
کرنے کی دعا کرتے ہیں جن کا اللہ تعالیٰ نے ان کیلئے وعدہ فرمایا تھا۔ اسی طرح وہ ان کی بیویوں، ان کے والدین اور ان کی اولاد کے حق
میں بھی یہ دعا کرتے ہیں کہ اگر وہ صالح ہوں اور توبہ و اصلاح کے مرحلے سے گزر چکے ہوں تو انہیں بھی جنت میں داخل فرماتا کہ ماں
باپ اپنے بچوں کو دیکھ کر آنکھوں کی ٹھنڈک حاصل کریں اور شوہر اپنی بیوی کو دیکھ کر اور بیوی اپنے شوہر کو دیکھ کر ایک اطمینان محسوس
کرے۔ اور پھر اپنے عقیدے کے اظہار کیلئے یا ہر طرح کی غلطی کو دور کرنے کیلئے آخر میں یہ عرض کرتے ہیں کہ یا اللہ! تو ہی عزیز ہے،
یعنی سب پر غالب ہے اور تو ہی حکیم ہے جو فیصلہ کرے گا وہ حکمت پر مبنی ہوگا۔

وَقِهِمُ السَّيِّئَاتِ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ ۗ وَذَلِكَ هُوَ الْفَوْزُ الْعَظِيمُ ﴿٩﴾

(اور ان کو برائیوں سے بچا اور جس کو تو نے قیامت کے دن برائیوں سے بچالیا تو، تو نے اس پر بڑا
رحم فرمایا، اور یہی درحقیقت بڑی کامیابی ہے۔ ۹)

ان کی دعا کی مزید تفصیل یہ ہے کہ وہ اصحاب ایمان کیلئے یہ دعا بھی کریں گے کہ یا اللہ ان کو سئیات سے محفوظ فرما۔ سئیات
برائیوں کو بھی کہتے ہیں اور برائیوں کے نتائج کو بھی۔ کیونکہ عمل اور نتیجے میں جو لزوم پایا جاتا ہے اس کے پیش نظر بعض دفعہ فعل کو نتیجہ فعل
کے مفہوم میں بول دیتے ہیں۔ اگر اس کو برائیوں کے معنی میں لیا جائے تو پھر اس کا مطلب یہ ہوگا کہ ہر برائے عمل ایک برائی ہے، ہر مصیبت
ایک برائی ہے، چاہے وہ عالم برزخ کی ہو یا روز قیامت کی۔ اسی طرح دنیا کا ہر دکھ بھی ایک برائی ہے۔ تو فرشتے ایک وسیع تر معنی میں
اہل ایمان کیلئے دعا کرتے ہیں کہ یا اللہ! ان کو ہر طرح کی مصیبت سے محفوظ فرما۔ دنیا میں بھی یہ برائیوں سے بچے رہیں اور عالم برزخ
کی ہر تکلیف سے انہیں نجات عطا فرما اور آخرت کی ہولناکی سے بھی محفوظ رکھ۔

اور اگر اس کا ترجمہ برائیوں کے نتائج کیا جائے تو پھر اس کا مطلب یہ ہوگا کہ تو ان کو بدیوں کے نتیجے سے محفوظ فرما۔ یعنی ان
کے گناہوں کو جھاڑ دے تاکہ وہ ان کے شر سے محفوظ رہیں۔ اور آخر میں فرمایا کہ جس کو تو نے برائیوں کے شر سے بچالیا یعنی قیامت کی
ہولناکی، حساب و کتاب کی سختی اور ہر قسم کی سزا سے محفوظ رکھا اور آخر ان کو جنت عطا فرمائی، تو، تو نے ان پر بڑا رحم فرمایا۔ اور یہی درحقیقت
سب سے بڑی کامیابی ہے۔ کیونکہ دوسری جگہ پروردگار نے ارشاد فرمایا فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ "جس کو
جہنم کی آگ سے ہٹا دیا گیا اور جنت میں داخل کر دیا گیا تو وہ ہوا کامیاب۔"

إِنَّ الَّذِينَ كَفَرُوا يُنَادُونَ لَبَقْتُ اللَّهَ

أَكْبَرَ مِنْ مَقْتِكُمْ أَنْفُسَكُمْ إِذْ تُدْعَوْنَ إِلَى الْإِيمَانِ فَتَكْفُرُونَ ⑩

قَالُوا رَبَّنَا آمَنَّا اثْنَتَيْنِ وَأَحْيَيْتَنَا اثْنَتَيْنِ فَاعْتَرَفْنَا بِذُنُوبِنَا

فَهَلْ إِلَى خُرُوجٍ مِنْ سَبِيلٍ ⑪ ذَلِكُمْ بِأَنَّكَ إِذْ دَعَيْتَ اللَّهَ وَحْدَهُ

كَفَرْتُمْ وَإِنْ يُشْرِكْ بِهِ تُؤْمِنُوا ⑫ فَالْحُكْمُ لِلَّهِ الْعَلِيِّ الْكَبِيرِ ⑬ هُوَ

الَّذِي يُرِيكُمْ آيَاتِهِ وَيُنَزِّلُ لَكُمْ مِنَ السَّمَاءِ رِزْقًا وَمَا يَتَذَكَّرُ

إِلَّا مَنْ يُنِيبُ ⑭ فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ

الْكَافِرُونَ ⑮ رَفِيعَ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ

عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ ⑯ يَوْمَ هُمْ بَارِزُونَ

لَا يَخْفَى عَلَى اللَّهِ مِنْهُمْ شَيْءٌ ⑰ لِمَنِ الْمُلْكُ الْيَوْمَ لِلَّهِ الْوَاحِدِ

الْقَهَّارِ ⑱ الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ

إِنَّ اللَّهَ سَرِيعُ الْحِسَابِ ⑲ وَأَنْذِرْهُمْ يَوْمَ الْأَزْفَةِ إِذِ الْقُلُوبُ

لَدَى الْحَنَاجِرِ كَظِيمِينَ ⑳ مَا لِلظَّالِمِينَ مِنْ حَمِيمٍ وَلَا شَفِيعٍ

يُطَاعُ ㉑ يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ㉒ وَاللَّهُ

يَقْضِي بِالْحَقِّ وَالَّذِينَ يَدْعُونَ مِنْ دُونِهِ لَا يَقْضُونَ

بِشَيْءٍ ㉓ إِنَّ اللَّهَ هُوَ السَّمِيعُ الْبَصِيرُ ㉔

رکوع: ۲۔ (بے شک جن لوگوں نے کفر کیا قیامت کے روز ان کو پکار کر کہا جائے گا اللہ کی بیزاری تم سے اس کی نسبت سے کہیں زیادہ رہی ہے جتنی تم کو اس وقت اپنے سے ہے، جب تمہیں ایمان کی طرف بلایا جاتا تھا اور تم کفر کرتے تھے۔ ۱۰) وہ کہیں گے، اے ہمارے رب! تو نے ہمیں دو دفعہ موت دی اور دو دفعہ زندگی بخشی، تو اب ہمیں اپنے گناہوں کا اعتراف ہے، تو کیا اب یہاں سے نکلنے کی بھی کوئی سبیل ہے۔ ۱۱) (پروردگار کی طرف سے جواب ملے گا) یہ سب کچھ اس لئے ہوا کہ جب تمہیں ایک اللہ کی طرف بلایا جاتا تھا تو تم ماننے سے انکار کر دیتے تھے اور اگر اس کے ساتھ کسی کو شریک کیا جاتا تو تم مان لیتے تھے اب فیصلہ اللہ بزرگ و برتر کے اختیار میں ہے۔ ۱۲) وہی ہے جو تم کو اپنی نشانیاں دکھاتا ہے اور آسمان سے تمہارے لئے رزق اتارتا ہے اور نصیحت حاصل نہیں کرتے، مگر وہی جو متوجہ ہونے والے ہیں۔ ۱۳) تو اللہ ہی کو پکارو، اس کیلئے اطاعت کو خالص کرتے ہوئے، خواہ تمہارا یہ فعل کافروں کو کتنا ہی ناگوار گزرے۔ ۱۴) وہ بلند درجوں والا اور عرش کا مالک ہے، وہ اتارتا ہے روح کو اپنے حکم سے اپنے بندوں میں سے جس پر چاہتا ہے تاکہ وہ ملاقات کے دن سے خبردار کرے۔ ۱۵) جس دن سب لوگ بے نقاب ہوں گے، ان کی کوئی چیز بھی اللہ تعالیٰ سے چھپی ہوئی نہیں ہوگی، آج بادشاہی کس کی ہے، اللہ واحد قہار کی۔ ۱۶) آج ہر تنفس کو اس کے کئے کا بدلہ دیا جائے گا، آج کوئی ظلم نہیں ہوگا، اللہ بہت جلد حساب چکا دینے والا ہے۔ ۱۷) اے پیغمبر! ان لوگوں کو خبردار کیجئے قریب آ جانے والی آفت کے دن سے، جبکہ دل حلق میں آ پھنسیں گے اور وہ غم سے گھٹے ہوئے ہوں گے، نہ ظالموں کا کوئی مشفق دوست ہوگا اور نہ ایسا شفیع جس کی بات مانی جائے۔ ۱۸) وہ نگاہوں کی چوری سے بھی واقف ہے اور ان بھیدوں کو بھی جانتا ہے جو سینے چھپائے ہوئے ہیں۔ ۱۹) اور اللہ حق کے ساتھ فیصلہ کرے گا، اور جن کو یہ لوگ اللہ کے سوا پکارتے ہیں وہ کسی چیز کا بھی فیصلہ کرنے والے نہیں ہیں، اللہ ہی سننے والا، دیکھنے والا ہے۔ ۲۰)

إِنَّ الَّذِينَ كَفَرُوا يُنَادُونَ لَمَقْتُ اللَّهِ أَكْبَرُ مِنْ مَّقْتِكُمْ أَنْفُسَكُمْ

إِذ تَدْعُونَ إِلَى الْإِيمَانِ فَتَكْفُرُونَ ۱۰

(بے شک جن لوگوں نے کفر کیا قیامت کے روز ان کو پکار کر کہا جائے گا اللہ کی بیزاری تم سے اس کی نسبت سے کہیں زیادہ رہی ہے جتنی تم کو اس وقت اپنے سے ہے، جب تمہیں ایمان کی طرف بلایا جاتا تھا اور تم کفر کرتے تھے۔ ۱۰)

قیامت میں کفار پر گزرنے والی کیفیت کا ایک منظر

آخرت کے میدان میں کفار کے ساتھ جو کچھ گزرے گی اور وہ جن کیفیات سے دوچار ہوں گے ان میں سے ایک منظر کی تصویر کشی کرتے ہوئے پروردگار ارشاد فرما رہا ہے کہ آخرت میں یہ کافر لوگ نہایت پریشانی کے عالم میں غصے میں پچ و تاب کھاتے ہوئے اپنی انگلیاں کاٹیں گے اور نہایت بیزاری کے عالم میں اپنے بد بختی و محرومی اور لیڈروں کی کج اندیشی اور ضلالت پر لعنت بھیجیں گے کہ ہم نے دنیا میں اپنی خواہشات کی پیروی اور اپنے گمراہ لیڈروں کے پیچھے لگ کر اللہ تعالیٰ کے رسول کی دعوت کا انکار کیا۔ حالانکہ اس نے ہمیں بار بار تنبیہ کرتے

ہوئے بتایا کہ تمہیں آخرت میں اپنے اعمال کی جواب دہی کرنی ہے۔ اگر تم نے اپنا رویہ نہ بدلا اور مجھ پر ایمان لا کر میری پیروی نہ کی تو تمہیں بڑی مشکل صورتحال سے دوچار ہونا پڑے گا۔ لیکن ہم نے اس کی ایک نہ سنی، بلکہ اس کا مذاق اڑاتے رہے۔ اس وقت منادی کی آواز آئے گی اور یہ بات ان سے پکار کر کہی جائے گی کہ آج تم جس کیفیت سے دوچار ہو اور تمہیں اپنے آپ سے بیزاری ہو رہی ہے اس سے زیادہ تمہارے حال پر اللہ تعالیٰ کا غضب بھڑکتا تھا اور اسے تمہاری حالت سے بیزاری ہوتی تھی، جب تمہیں اس انجام سے بچانے کیلئے اللہ تعالیٰ کے انبیاء اور دوسرے نیک لوگ راہ راست کی دعوت دیتے تھے تو تم نہایت رعونت سے اسے ٹھکرا دیتے تھے، تو اب اپنی اس رعونت اور اللہ تعالیٰ کے غیظ و غضب کا انجام بھگتو اور اپنی بدبختی پر اپنے سر پیٹو۔ اب یہاں تمہاری مدد کو کوئی پہنچنے والا نہیں۔ یہ جو کچھ تمہارے ساتھ ہوا ہے یہ اچانک اور بلا اطلاق نہیں ہوا بلکہ اللہ تعالیٰ کی طرف سے اتمام حجت کے بعد ہوا ہے۔ اس لئے تم ہر لحاظ سے اسی کے سزاوار تھے۔

قَالُوا رَبَّنَا آمَنَّا اِثْنَيْنِ وَاٰخِيَّتِنَا اِثْنَيْنِ فَاَعْتَرَفْنَا بِذُنُوبِنَا فَهَلْ اِلَىٰ خُرُوجٍ مِّنْ سَبِيْلِ ۝۱۱

(وہ کہیں گے، اے ہمارے رب! تو نے ہمیں دو دفعہ موت دی اور دو دفعہ زندگی بخشی، تو اب ہمیں اپنے گناہوں کا

اعتراف ہے، تو کیا اب یہاں سے نکلنے کی بھی کوئی سبیل ہے۔ ۱۱)

بعد از وقت اقرار

ہر دور کے کفار کو اس بات سے انکار رہا ہے کہ قیامت آسکتی ہے، وہ اسے مستبعد از عقل سمجھتے تھے۔ ان کے ذہن میں یہ بات کسی طرح نہیں آتی تھی کہ جو بے شمار لوگ اب تک مر چکے ہیں اور آئندہ نہ جانے مرنے والوں کی تعداد اور کتنی ہوگی اور پھر کچھ خبر نہیں کہ ان کی قبریں کہاں بنیں گی۔ اور ان میں سے بیشتر خاک کے ذروں میں تبدیل ہو کر ہوا کی نذر ہو چکے ہوں گے۔ انہیں آخر ایک دن از سر نو زندہ کر کے میدانِ حشر میں کیسے جمع کیا جائے گا، اور ان کے بے شمار اعمال کا حساب کس طرح لیا جاسکے گا۔ انبیائے کرام انہیں دلائل سے قائل کرنے کی کوشش کرتے رہے ہیں جن میں سے ایک دلیل یہ بھی ہوتی جو سورۃ البقرۃ میں بیان کی گئی ہے، کہ تم قیامت کا کیسے انکار کرتے ہو جبکہ تم عدم میں تھے تو اس نے تمہیں وجود بخشا، تو گویا عدم میں ہونا موت کے مترادف ہے۔ اور پھر طبعی عمر کے اختتام پر موت کا شکار ہو گے تو یہ دوسری موت ہے جو تم پر طاری ہوئی۔ تو اس کا مطلب یہ ہے کہ عدم سے وجود میں آنے سے پہلے تم پر ایک موت طاری تھی، پھر تمہیں زندگی ملی۔ تو اس کا مطلب یہ ہے کہ اس سے پہلے تم ایک موت اور ایک زندگی کا تجربہ تو کر چکے ہو اور اب طبعی عمر گزارنے کے بعد تمہیں دوسری موت آئے گی تو تمہیں یہ بتایا جا رہا ہے کہ قیامت کی صورت میں تمہیں پھر زندہ کیا جائے گا۔ تو آخر تمہیں اس زندگی سے انکار کیوں ہے۔ جو ذات تمہیں پہلے ایک دفعہ موت سے زندگی دے چکی ہے اب وہ دوسری موت سے تمہیں زندہ کیوں نہیں کر سکتی۔ لیکن کفار اس کو ماننے کیلئے تیار نہ تھے۔ اب قیامت کے دن جب وہ اپنی آنکھوں سے اس دوسری زندگی کو دیکھ لیں گے تو اب وہ اپنی غلطی کا اعتراف کرتے ہوئے یہ کہیں گے کہ پروردگار تو نے ہمیں دو دفعہ موت دی اور دو دفعہ زندگی عطا کی۔ اب ہم نے یہ سب کچھ اپنی آنکھوں سے دیکھ لیا تو اب ہم اس کا اعتراف کرتے ہیں کہ آپ کے پیغمبر ٹھیک کہتے تھے ہم نے ناحق ان کی مخالفت کی اور اپنی غلطی پر اڑے رہے۔ تو ہمارے اس اعتراف اور توبہ کے بعد کیا کوئی ایسا راستہ ہو سکتا ہے کہ ہم اس صورتحال سے نکل سکیں اور از سر نو دنیا میں جا کر ایمان اور عمل صالح کی زندگی بسر کریں۔

ذَلِكُمْ بَأْنَهُ إِذَا دُعِيَ اللَّهُ وَحْدَهُ كَفَرْتُمْ ۚ وَإِنْ يُشْرِكْ بِهِ تُؤْمِنُوا ۚ فَالْحُكْمُ لِلَّهِ الْعَلِيِّ الْكَبِيرِ ۝۱۲

(پروردگار کی طرف سے جواب ملے گا) یہ سب کچھ اس لئے ہوا کہ جب تمہیں ایک اللہ کی طرف بلا یا جاتا تھا تو تم ماننے سے انکار کر دیتے تھے اور اگر اس کے ساتھ کسی کو شریک کیا جاتا تھا تو تم مان لیتے تھے اب فیصلہ اللہ بزرگ و برتر کے اختیار میں ہے۔ (۱۲)

کفار کی درخواست کا جواب

اوپر کی آیت میں کفار نے پروردگار کے حضور جو درخواست کی تھی اس کے جواب میں کہا جائے گا کہ تم آج جس انجام سے دوچار ہوئے ہو اور جس نے تمہیں اپنے گناہوں اور غلطیوں کے اعتراف پر مجبور کیا ہے، یہ سب تمہاری ضد اور ہٹ دھرمی کا نتیجہ ہے۔ دنیا میں تو تمہاری بدبختی کا عالم یہ تھا کہ جب تمہیں ایک اللہ پر ایمان لانے کی دعوت دی جاتی تو تم کفر کرتے تھے حالانکہ ایک اللہ پر ایمان یعنی توحید پورے دین کی اساس ہے۔ رسالت اور آخرت اور پورا اسلامی نظام اسی پر مبنی اور انحصار کرتا ہے۔ لیکن تمہیں ایک اللہ کے نام سے چڑھی۔ اور جن کو تم نے اللہ تعالیٰ کا شریک بنا رکھا تھا ان سے تمہیں غائت درجہ محبت تھی۔ انہیں چھوڑ کر ایک اللہ کو پکارنا تمہیں کسی طرح گوارا نہ تھا۔ اب تم خود دیکھ رہے ہو کہ ہر بات کا سررشتہ اللہ تعالیٰ کے ہاتھ میں ہے اور یہ اختیار بھی اسی کو حاصل ہے کہ وہ جسے چاہے جہنم میں بھیج دے اور جسے چاہے معاف کر دے۔ اس کا مطلب یہ ہے کہ جس کے ہاتھ میں یہ اختیار ہے تم نے دنیا میں کبھی اس کی وحدت کو تسلیم نہیں کیا اور اس کے علی الاطلاق اختیارات کو تم نے ہمیشہ دوسروں میں بانٹے رکھا۔ اور جب بھی کوئی درخواست کی تو ہمیشہ ان شرکاء سے کی۔ اس لئے اب اللہ تعالیٰ سے تو تم کوئی درخواست کرنے کا حق نہیں رکھتے۔ رہے وہ دوسرے شرکاء جنہیں تم نے خدائی کے اختیارات میں ہمیشہ حصہ دار سمجھا، انہیں اس بات میں کوئی دخل نہیں کہ وہ تمہاری جہنم سے آزادی کا فیصلہ کر سکیں۔ وہ تو خود اپنے بارے میں فیصلہ کرنے کا اختیار نہیں رکھتے، ان کا فیصلہ بھی اللہ بزرگ و برتر کے ہاتھ میں ہے۔

هُوَ الَّذِي يُرِيكُمْ آيَاتِهِ وَيُنَزِّلُ لَكُمْ مِنَ السَّمَاءِ رِزْقًا ۚ وَمَا يَتَذَكَّرُ إِلَّا مَنْ يُنِيبُ ۝۱۳

(وہی ہے جو تم کو اپنی نشانیاں دکھاتا ہے اور آسمان سے تمہارے لئے رزق اتارتا ہے اور نصیحت

حاصل نہیں کرتے، مگر وہی جو متوجہ ہونے والے ہیں۔ (۱۳)

اللہ تعالیٰ کی وحدانیت پر مزید ایک دلیل

اللہ تعالیٰ کی وحدانیت کے حوالے سے مزید ایک دلیل دیتے ہوئے ارشاد فرمایا کہ انسان کی بنیادی ضرورت اس کی خوراک ہے اور اس کا دار و مدار اس بات پر ہے کہ زمین کی قوتِ روئیدگی اپنا کام کرے اور اوپر سے پانی کی صورت میں اللہ تعالیٰ کی رحمت آبیاری کا سامان کرے۔ لیکن اس میں ہم دیکھتے ہیں کہ اللہ تعالیٰ بارش بھیجنے سے پہلے انسانوں کو اپنی نشانیاں دکھاتا ہے۔ یعنی گھٹا جھوم کراٹھتی ہے، اس میں کبھی بادل گرجتا ہے، کبھی رعد کڑکتی ہے، کبھی برق کوندتی ہے اور کبھی صاعقہ بن کر گرتی ہے۔ اور ان میں سے ہر چیز آدمی کو دہلا دینے کیلئے

کافی ہے۔ وہ اگر سوچنے سے محروم نہیں ہو تو ضرور سوچتا ہے کہ جس ذات نے یہ سب کچھ پیدا کیا ہے اس کے اپنے غیظ و غضب کا عالم کیا ہوگا۔ اور اس کی حکم عدولی کیا نتائج پیدا کر سکتی ہے۔ اس سے دل خوف سے بھر جاتے ہیں اور آدمی اللہ تعالیٰ کی نافرمانی سے بچنے کی کوشش کرتا ہے۔ لیکن پھر ہم دیکھتے ہیں کہ یہی بادل آبِ حیات برسائے لگتا ہے، مردہ زمین زندگی کا لباس پہن لیتی ہے، ہر طرف کی ویرانی بہار میں تبدیل ہو جاتی ہے، زمین پر سبزے کا مخملی فرش بچھ جاتا ہے اور جا بجا پھول مسکرانے لگتے ہیں۔ آدمی سوچتا ہے کہ جس پروردگار نے بارش کی صورت میں یہ رحمت نازل فرمائی ہے اور حیات بخش پانی نازل فرمایا ہے اس کی اپنی ذات کس قدر حسین اور رحیم و کریم ہوگی۔ اس سے دل امیدوں سے بھر جاتے ہیں اور بیم ورجا یعنی امید اور خوف یہی ایمان کے دو پر ہیں جن سے وہ پرواز کرتا ہے۔ اور اسی سے رزق و فضل کے دروازے کھلتے ہیں اور انسان کی خوراک کی ضروریات کا سر و سامان ہوتا ہے۔ اور اس سے یہ بھی معلوم ہوتا ہے کہ زمین اور آسمان دونوں ایک ہی ذات کے تصرف میں ہیں۔ اسی کے ہاتھ میں صاعقہ عذاب بھی ہے اور رزق و فضل کے خزانے بھی۔

بلاشبہ یہ حقائق اور یہ نصائح اس صورتحال سے پھوٹتے ہوئے دکھائی دیتے ہیں لیکن پروردگار ارشاد فرماتا ہے کہ اتنی واضح نشانیاں جو یقیناً تذکیر و تعلیم کیلئے دکھائی جاتی ہیں لیکن ان سے فائدہ وہی اٹھاتا ہے جس کے اندر متوجہ ہونے اور سوچنے سمجھنے کا ارادہ پایا جاتا ہو۔ اگر کوئی شخص اپنی خواہشات کا اسیر ہو کر اور اپنے مفادات کا غلام بن کر اپنے عزم و ارادہ کی قوت کھو چکا ہے اور اس کے ضمیر کی آواز دب چکی ہے تو ایسا شخص بڑی سے بڑی نشانی دیکھ کر بھی کوئی فائدہ نہیں اٹھا سکتا۔ آنکھ دیکھتی اور کان سنتے ہیں لیکن حقیقت کو دیکھنے کیلئے دل میں روشنی کا ہونا بھی ضروری ہے۔ اقبال نے ٹھیک کہا:

دل کا نور کر خدا سے طلب
آنکھ کا نور دل کا نور نہیں

فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ ﴿١٣﴾

(تو اللہ ہی کو پکارو، اس کیلئے اطاعت کو خالص کرتے ہوئے، خواہ تمہارا یہ فعل کافروں کو کتنا ہی ناگوار گزرے۔ ۱۳)

ایمان کے ساتھ اطاعت کا عزم بھی ضروری ہے

کافر چونکہ قلبِ منیب سے محروم ہو چکے اور اللہ کی نشانیوں سے فائدہ اٹھانے کیلئے قلبِ منیب ضروری ہے۔ یہ دولت اللہ تعالیٰ نے ان لوگوں کو نصیب کی ہے جو عقل اور شعور کے صحیح استعمال سے ایمان کی دولت تک پہنچتے ہیں۔ انہیں خطاب کر کے فرمایا جا رہا ہے کہ تمہیں اللہ تعالیٰ نے اگر ایمان کی دولت دے دی ہے تو اب اس کا تقاضا یہ ہے کہ تم اپنے اللہ کو اس طرح پکارو کہ تمہاری اطاعت بھی اسی کیلئے خالص ہو کر رہ جائے۔ یعنی عقیدہ کی حد تک تو تم اللہ تعالیٰ کی وحدانیت کو اختیار کر چکے ہو اور مشرکین نے جتنے شرکاء بنا رکھے ہیں اللہ تعالیٰ کے فضل و کرم سے تم سب سے بیزار ہو گئے ہو۔ لیکن توحید کا یہ سبق نامکمل رہے گا اگر اس میں خالص اطاعت شامل نہ ہو۔ زندگی کے ہر شعبے میں اور زندگی کے ہر مرحلے پر فیصلے کا وقت ہو یا عمل کا، دیکھنے والوں کو نظر آنا چاہئے کہ یہ شخص جو مومن ہونے کا دعویٰ کرتا ہے اس کی اطاعت بھی صرف اللہ تعالیٰ کیلئے ہے۔ اس کا سر بھی اسی کے سامنے جھکتا ہے اور اس کا دل بھی۔ اس کے اعضاء و جوارح بھی اسی کے حکم سے حرکت کرتے ہیں اور اس کے

معاملات بھی اسی کی ہدایت کے مطابق متشکل ہوتے ہیں۔ دل میں چھپی ہوئی اللہ تعالیٰ کی وحدت اور الوہیت کافروں کو اتنی تکلیف نہیں پہنچاتی جتنا انہیں اس وقت دکھ ہوتا ہے جب ایک مومن کی زندگی اللہ تعالیٰ کی اطاعت کی تصویر بن جاتی ہے۔ اس کا معاشرہ اللہ تعالیٰ کے احکام کا عکاس بن جاتا ہے اور اس کے ادارے اسی کے احکام کے مطابق اپنے فرائض سرانجام دیتے ہیں۔ یہ دیکھ کر کفر سرپیٹ لیتا ہے۔ اس لئے فرمایا کہ تم ہر صورت میں اپنی اطاعت کو اللہ تعالیٰ کیلئے خالص کرو چاہے کافروں کو کتنا ہی ناگوار گزرے۔

رَفِيعَ الدَّرَجَاتِ ذُو الْعَرْشِ ۚ يُلْقِي الرُّوحَ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ لِيُنذِرَ يَوْمَ التَّلَاقِ ۝ (۱۵) يَوْمَ هُمْ بَرْزُورُونَ ۗ لَا يَخْفَىٰ عَلَى اللَّهِ مِنْهُمْ شَيْءٌ ۗ لِمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ ۝ (۱۶)

(وہ بلند درجوں والا اور عرش کا مالک ہے، وہ اتارتا ہے روح کو اپنے حکم سے اپنے بندوں میں سے جس پر چاہتا ہے تاکہ وہ ملاقات کے دن سے خبردار کرے۔ ۱۵) جس دن سب لوگ بے نقاب ہوں گے، ان کی کوئی چیز بھی اللہ تعالیٰ سے چھپی ہوئی نہیں ہوگی، آج بادشاہی کس کی ہے، اللہ واحد قہار کی۔ ۱۶)

بلند و بالا پروردگار کی مرضیات کا علم صرف وحی الہی سے ہو سکتا ہے

جس اللہ کو پکارنے کا حکم دیا گیا ہے اس کی شان یہ ہے کہ وہ بڑے بلند درجوں والا۔ اور تمام کائنات کے عرش حکومت کا مالک ہے۔ بعض اہل علم نے درجات کو صفات کے معنی میں لیا ہے، یعنی وہ بلند صفات کا مالک ہے۔ اور بعض اہل علم درجات کو درجات کے معنی ہی میں لیتے ہیں کہ وہ بڑے بلند مقامات کا حامل ہے۔ یعنی فضائل و مراتب اور مقامات کا جو تصور بھی انسانی ذہن میں آ سکتا ہے وہ اس سے بھی بلند تر مقامات کا حامل ہے۔ اور وہ عرش حکومت کا مالک ہے یعنی کائنات پوری طرح اس کے قبضے میں ہے۔ تکوینی طور پر تمام کائنات پر اس کی حکومتی چھائی ہوئی ہے۔ کہیں اس کے حکم کی خلاف ورزی نہیں ہو سکتی۔ وہ صرف خالق اور روزی رساں ہی نہیں بلکہ حاکم مطلق بھی ہے۔ اور اپنی ہر مخلوق کا نگران اور نگہبان بھی۔ اتنے بلند مقامات کے حامل تک کسی کی رسائی کیسے ممکن ہو سکتی ہے۔ مشرکین نے اس کے جو شریک و سہیم بنا رکھے ہیں، ان کی رسائی تو ساری مخلوقات تک ممکن نہیں، خالق کائنات تک کیسے ہو سکتی ہے۔ انہوں نے اس سلسلے میں جو عقائد اختیار کر رکھے ہیں وہ ان کے اپنے وضع کردہ ہیں جن کی کوئی حقیقت نہیں۔ رہی یہ بات کہ انسان جس طرح اپنی جسمانی زندگی کیلئے اللہ تعالیٰ کی ربوبیت کا محتاج ہے اسی طرح وہ اپنی روحانی، اخلاقی اور اجتماعی زندگی کیلئے بھی اللہ تعالیٰ کی ہدایت کا محتاج ہے۔ وہ جس طرح خالق کائنات ہے، اسی طرح وہ کائنات کا حکمران بھی ہے۔ انسان ایک مکلف مخلوق ہے اس کیلئے یہ بات جاننا بہت ضروری ہے کہ اللہ تعالیٰ نے مجھے زندگی گزارنے کیلئے کیا احکامات دیئے ہیں۔ اور میری روح کو زندہ رہنے کیلئے کن باتوں کی پابندی ضروری ہے۔ مشکل یہ ہے کہ کسی انسان کے بس میں نہیں کہ وہ براہ راست اللہ تعالیٰ سے معلوم کر سکے کہ وہ کن باتوں میں راضی ہے اور انسانوں سے وہ کس طرح کی زندگی کا طلبگار ہے۔ اللہ تعالیٰ نے اپنے فضل و کرم سے اس ضرورت کو اس طرح پورا فرمایا کہ وہ اپنے بندوں میں سے جس پر چاہتا ہے روح کو نازل کر دیتا ہے۔ اور روح سے مراد وحی الہی ہے۔ اور قرآن کریم نے بعض دیگر مقامات پر بھی اس کا ذکر فرمایا ہے۔ اور اس کو روح سے شاید اس لئے تعبیر کیا گیا

ہے کہ جس طرح روح سے جسم کو زندگی حاصل ہوتی ہے اسی طرح وحی سے بھی انسان کی عقل اور اس کے دل کو زندگی، حرارت اور روشنی میسر آتی ہے۔ اور پروردگار کا یہ فرمانا کہ وہ اپنے بندوں میں سے جس پر چاہتا ہے اسے نازل کر دیتا ہے۔ اس کا مطلب یہ ہے کہ کسی اور کو اس میں داخل دینے کا کوئی اختیار نہیں۔ یہ بات سراسر اللہ تعالیٰ کے اختیار میں ہے وہ جسے چاہتا ہے اس کیلئے انتخاب فرماتا ہے اور جس کو وہ انتخاب کرتا ہے وہی اس کا اہل ہوتا ہے۔ مشرکین کا یہ کہنا کہ اگر اللہ تعالیٰ کسی کو رسول بنا نا ہی چاہتا تھا تو وہ طائف کے سرداروں میں سے کسی کو بنا دیتا یا مکے کے بااثر لوگوں میں سے کسی کا انتخاب کرتا۔ ان کو تنبیہ کرتے ہوئے فرمایا گیا ہے کہ تمہیں اس معاملے میں کوئی اختیار حاصل نہیں ہے، یہ سراسر اللہ تعالیٰ کا انتخاب ہے وہ جسے چاہتا ہے چن لیتا ہے۔

آیت کے آخر میں فرمایا کہ اللہ تعالیٰ اپنے رسول دنیا میں اس لئے بھیجتا ہے تاکہ یوم التلاق سے خبردار کرے۔ یوم التلاق سے مراد روز قیامت ہے۔ کیونکہ اہل دنیا کو اصل بتانے کی چیز یہ ہے کہ اللہ تعالیٰ نے تمہیں دنیا میں شتر بے مہار بنا کے نہیں بھیجا کہ تم جس طرح چاہو زندگی گزارو۔ بلکہ تمہاری زندگی کا ایک مقصد ہے اور اس مقصد کے حصول کیلئے زندگی گزارنے کا ایک طریقہ ہے۔ ایک دن لایا جائے گا جب ہر انسان سے باز پرس ہوگی کہ اس نے زندگی اس طریقے کے مطابق گزاری ہے یا اس کے خلاف۔ یہی وہ چیز ہے جو انسان کی اصلاح کیلئے کارآمد نسخہ ہے۔ جس شخص کو قیامت کے دن جواب دہی کا یقین ہو جاتا ہے وہ شخص شیطان کی پیروی کبھی نہیں کرتا۔ اور اللہ تعالیٰ کے رسول سے کبھی منہ نہیں پھیرتا۔ اور جسے اس دن کے آنے کا یقین نہیں ہوتا اس کی زندگی میں اور حیوان کی زندگی میں کوئی فرق نہیں ہوتا۔ وہ اپنی زندگی کو صرف کھانے پینے اور داعی عیش دیتے ہوئے گزار دیتا ہے اور اسی کو وہ کامیابی سمجھتا ہے۔

اللہ تعالیٰ کا علم اور اس کی قدرت سب پر حاوی ہوگی

دوسری آیت میں فرمایا کہ قیامت کے دن تمام لوگ اللہ تعالیٰ کے سامنے بے نقاب ہوں گے۔ اس کا مطلب یہ ہے کہ ہر شخص کا ظاہر و باطن اللہ تعالیٰ کے سامنے کھلا ہوگا۔ کوئی بات اس سے ڈھکی چھپی نہیں رہ سکے گی، کسی کیلئے ممکن نہیں ہوگا کہ وہ کسی بات کو چھپا سکے۔ اور کسی کیلئے کسی کی جھوٹی سفارش کی کوئی گنجائش نہیں ہوگی۔ اس دن ایک ایسی ہیبت سب پر چھائی ہوئی ہوگی کہ کوئی شخص غلط بات کہنے کی جرأت نہیں کر سکے گا۔ اور پھر میدان حشر میں صرف غرباء ہی نہیں، امراء اور سلاطین بھی موجود ہوں گے۔ ان میں کتنے ایسے ہوں گے جنہوں نے دنیا میں اپنی سلطانی اور جباری کے ڈنکے پیٹے ہوں گے۔ اور کتنے ایسے ہوں گے جنہیں حکمرانی کے خمار نے ظلم کے راستے پر ڈالا ہوگا۔ جب ان کے سامنے یہ سوال کیا جائے گا کہ بتاؤ آج کس کی حکومت ہے؟ تو اللہ ہی بہتر جانتا ہے کہ ان کے دلوں پر کیا گزرے گی۔ اور مشرکین کیلئے بھی یہ بات ایک لمحہ فکر یہ ہوگی کہ ہم دنیا میں جن پر سہارا کئے بیٹھے تھے اور اللہ تعالیٰ کا شریک و سہیم سمجھ کر اپنی نجات کی ان سے توقع کئے ہوئے تھے وہ آج سب کہاں ہیں؟ حقیقت یہ ہے کہ قیامت تو خیر ایک ہولناک دن ہے جس کا تصور ہی ناقابل برداشت ہے۔ لیکن آج بھی اگر کوئی شخص جس کی رعونت نے اس کا دماغ خراب کر رکھا ہے گوش ہوش سے اس آیت کو پڑھے تو اس پر لرزہ طاری کرنے کیلئے کافی ہے۔ لیکن شرط یہ ہے کہ اس کے اندر قلب منیب موجود ہو۔ بیان کیا جاتا ہے کہ سامانی خاندانی کا فرماں روا نصر بن احمد (۳۰۱-۳۳۱) جب نیشاپور میں داخل ہوا تو اس نے ایک دربار منعقد کیا اور تخت پر بیٹھنے کے بعد فرمائش کی کہ کارروائی کا افتتاح قرآن مجید کی تلاوت سے ہو۔ یہ سن کر ایک بزرگ آگے بڑھے اور انہوں نے یہی رکوع تلاوت کیا۔ جس وقت وہ اس آیت پر پہنچے تو نصر بن احمد پر ہیبت طاری ہو گئی۔ لرزتا ہوا تخت سے اترتا ہوا تاج سر سے اتار کر سجدے میں گر گیا اور بولا، اے رب! بادشاہی تیری ہے نہ کہ میری۔

الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ ①

(آج ہر تنفس کو اس کے کئے کا بدلہ دیا جائے گا، آج کوئی ظلم نہیں ہوگا، اللہ بہت جلد حساب چکا دینے والا ہے۔ ۱۷)

قیامت کامل عدل کے ظہور کا دن

قیامت کے دن اللہ تعالیٰ کی کامل فرماں روائی اور کامل عدل کا ظہور ہوگا۔ کوئی شخص ایسا نہیں رہے گا جس نے کوئی نیکی کی ہو اور اسے اس کا صلہ نہ ملے۔ اور نہ کوئی شخص ایسا ہوگا کہ اس نے کوئی برائی کی ہو تو اسے برائی کی سزا نہ ملے۔ ہر شخص نے دنیا میں اپنی زندگی میں جو کچھ کیا ہوگا چاہے کسی کو اس کی خبر ہو یا نہ ہو اور ممکن ہے اس کو وہ خود بھی بھول چکا ہو، لیکن آج اس کا کیا ہوا عمل جزاء و سزا سے بیگانہ نہیں رہے گا۔ اس لئے کہ یہ بات بھی خلاف عدل ہے کہ کوئی شخص نیکی کرے، اسے صلہ نہ ملے۔ اور کوئی شخص برائی کرے تو وہ اس خیال سے دندنا تا پھرے کہ اسے کوئی پوچھنے والا نہیں۔ آج ہر شخص کی امنگیں بھی پوری ہوں گی اور ہر شخص اپنے کئے کی سزا بھی پائے گا۔

دوسری بات یہ فرمائی گئی ہے کہ آج کسی پر ظلم نہیں ہوگا۔ کیونکہ دنیا کی عدالتیں انصاف کرنا بھی چاہیں تو ہزار کوشش کے باوجود کامل عدل اور انصاف تک نہیں پہنچ سکتیں۔ کیونکہ ظلم کی کوئی ایک صورت نہیں، کئی صورتیں ہیں جن سے بعض دفعہ عہدہ برآ ہونا عدالتی استطاعت میں نہیں ہوتا۔ لیکن قیامت کی عدالت ایسی ہوگی جس میں کسی طرح کا بھی ظلم نہیں ہوگا۔ یعنی وہاں یہ بات بھی نہیں ہوگی کہ کوئی شخص اجر کا مستحق ہے اور اس کو اجر نہ ملے۔ یا وہ جتنے اجر کا مستحق ہے اس سے کم ملے اور یہ بھی نہیں ہوگا کہ کوئی شخص اپنے کرتوتوں کی وجہ سے سزا کا سزاوار ہے لیکن اسے سزا اس لئے نہ دی جاسکے کہ اس کے جرم کا ثبوت کافی نہیں، یا اس کے جرم کے گواہ اس کے خوف کی وجہ سے گواہی دینے سے پس و پیش کر رہے ہیں۔ یا عدالت اس کے فتنے سے ڈر کر اسے سزا نہ دے سکے اور معاملہ رفت گزشت کر دے۔ اور یہ بھی نہیں ہوگا کہ جو کم سزا کا مستحق ہو، اسے زیادہ سزا دے دی جائے اور جو سزا کا مستحق ہو اسے سزا نہ دی جائے۔ اور ایسا بھی نہیں ہو سکے گا کہ ایک کے گناہ میں دوسرا پکڑ لیا جائے۔ غرضیکہ ظلم کی ہر صورت وہاں ختم ہو کر رہ جائے گی۔ ایسے کامل عدل کا ظہور ہوگا کہ ہر شخص محسوس کرے گا کہ آج ہر شخص کو وہی کچھ مل رہا ہے جس کا وہ مستحق ہے۔ اور ہر شخص کو وہی سزا دی جا رہی ہے جس کا وہ سزاوار ہے۔

تیسری بات یہ فرمائی گئی ہے کہ اللہ تعالیٰ بہت جلد حساب چکانے والا ہے، یعنی اسے حساب لینے میں کوئی دیر نہیں لگے گی۔ مشرکین کو سب سے بڑا اشتباہ یہ تھا کہ بے شمار مخلوق کے بے شمار اعمال کا حساب کیسے ہو سکے گا۔ اس لئے اس کی تردید کرتے ہوئے فرمایا کہ جس طرح اللہ تعالیٰ کائنات کی بے شمار مخلوق کو بیک وقت رزق دے رہا ہے اور کوئی خاک یا آبی، سماوی یا فضائی مخلوق ایسی نہیں جسے رزق نہ پہنچ رہا ہو۔ اور کسی کی رزق رسانی کے انتظام میں ایسی مشغولیت نہیں ہوتی جو دوسروں کے رزق میں مانع ثابت ہو۔ اسی طرح وہ کائنات کی ہر چیز کو بیک وقت دیکھ رہا ہے۔ تمام پکارنے والوں کی پکار کو ایک ساتھ سن رہا ہے۔ اور کائنات کے معاملات کی ایک ہی وقت میں تدبیر کر رہا ہے۔ اور کوئی چیز اس کی توجہ کو اس طرح جذب نہیں کر سکتی کہ وہ اس وقت دوسرے کاموں کی طرف توجہ نہ دے سکے۔ یہی اس کی قدرت کاملہ۔ قیامت میں محاسبہ کے وقت بھی رو بہ عمل ہوگی۔ بے شمار مقدمات کو ایک ہی وقت میں نمٹایا جائے گا اور عدالت کی کارروائی میں کسی قسم کی کوئی تاخیر نہیں ہوگی۔

وَأَنْذِرْهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظْمِينٍ ۝

مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ ۝ (۱۸)

(اے پیغمبر! ان لوگوں کو خبردار کیجئے قریب آ جانے والی آفت کے دن سے، جبکہ دل حلق میں آ پھنسیں گے اور وہ غم سے گھٹے ہوئے ہوں گے، نہ ظالموں کا کوئی مشفق دوست ہوگا اور نہ ایسا شفیع جس کی بات مانی جائے۔ ۱۸)

قیامت قریب بھی ہے اور ہولناک بھی

ازِفَةُ قریب آ جانے والی مصیبت یا چیز کو کہتے ہیں۔ آیت میں اس سے مراد قیامت کا دن ہے۔ اس سے یہ تصور دینا مقصود ہے کہ قیامت کا آنا کوئی دور کی بات نہیں، کسی وقت بھی اچانک آ سکتی ہے، البتہ اس کے آنے میں شک و شبہ کی کوئی گنجائش نہیں۔ جس طرح موت کا آنا یقینی ہے، قیامت کا آنا اس سے بڑھ کر حتمی اور یقینی ہے۔ زور اس بات پر ہے کہ انسان یا تو اس کے یقینی ہونے میں شبہ کرتا ہے اور یا وہ اسے بہت دور کی چیز سمجھتا ہے۔ اور یہ دونوں چیزیں انسانی سیرت و کردار کی تعمیر میں تباہ کن ہیں۔ اس لئے قرآن کریم نے بار بار اس بات پر زور دیا ہے کہ قیامت کا آنا تو اس قدر یقینی ہے کہ یوں سمجھو کہ قیامت آگئی۔ ویسے بھی قیامت جو اب دہی کا دن ہے۔ ہر انسان نے زندگی میں جو کچھ کیا ہے وہاں اس سے اس کے کئے ہوئے ایک ایک عمل کی باز پرس ہونے والی ہے۔ اس لحاظ سے دیکھا جائے کہ انسان جب تک دنیا میں ہے اور طبعی عمر گزار رہا ہے تو اسے ایک مہلت عمل ملی ہوئی ہے جس میں وہ اچھے یا برے اعمال کا ارتکاب کر سکتا ہے۔ لیکن موت آ جانے کے بعد اس کی یہ مہلت عمل ختم ہو جائے گی۔ اس کے بعد اس کی برزخی زندگی ہے۔ عالم برزخ میں وہ اس وقت تک رہے گا جب تک قیامت نہیں آتی۔ اور جب قیامت کے اعلان سے اسے اٹھایا جائے گا تو وہ حیران ہو کے پوچھے گا کہ مجھے میری نیند سے کس نے اٹھایا۔ گویا اسے موت سے لے کر قیامت کے آنے تک وقت گزرنے کا بالکل احساس نہیں ہوگا۔ تو جو مدت عدم احساس میں گزری ہے وہ مدت نہ ہونے کے برابر ہے۔ اسی لئے آنحضرت ﷺ نے ارشاد فرمایا: مَنْ مَاتَ فَقَدْ قَامَتْ قِيَامَتُهُ ”جس شخص کو موت آگئی اس کی قیامت آگئی۔“ یعنی قیامت میں اتنے ہی دن باقی ہیں جتنے موت کے آنے میں باقی ہیں۔ اور موت کا کوئی دن مقرر نہیں۔ وہ تو آدمی کے جوتے کے تسمے سے بندھی ہوئی ہے۔ اس کا وقوع کسی وقت بھی ہو سکتا ہے۔ اسی طرح قیامت کے آنے میں بھی کوئی دیر نہیں، وہ بھی کسی وقت آ سکتی ہے۔ انسان کی بد نصیبی یہ ہے کہ وہ اپنی موت کو بھی بعید سمجھتا ہے اور اپنی قیامت کو بعید تر سمجھتا ہے۔ اور اسی احساس کی کمزوری نے اسے ایمان و عمل سے بیگانہ کر دیا ہے۔ اس لئے آنحضرت ﷺ کو حکم دیا جا رہا ہے کہ آپ انہیں قیامت سے ڈرائیں کہ وہ تمہارے پہلو میں کھڑی ہے اور تم اس سے بے فکر ہو۔ اور پھر اس کی ہولناکی کا ذکر کرتے ہوئے فرمایا کہ قیامت کا آنا کسی مہمان کے آنے کی طرح نہیں، بلکہ وہ تو ایک ایسا ہولناک حادثہ ہے کہ اسے دیکھتے ہی یا اس میں پیش آنے والے مناظر کو دیکھتے ہی دل حلق میں آ پھنسیں گے۔ یعنی ایسا معلوم ہوگا کہ کلیجہ اچھل کر حلق میں آ گیا ہے اور تمام لوگ ڈرے سہے چپ چاپ کھڑے غموں کے گھونٹ پی رہے ہوں گے۔ کسی کے منہ سے اپنی مدافعت میں کوئی آواز نہیں نکلے گی۔ اور نہ ان کے ساتھ ایسا کوئی ہمدرد دوست ہوگا جو ان کی نمکساری کر سکے۔ اور نہ ایسا کوئی شفیع اور سفارشی ہوگا جو آگے بڑھ کر ان کی شفاعت کرنے کی جرأت

کرے۔ اور شفیق بھی ایسا ہو کہ جس کی بات واقعی سنی اور مانی جائے۔ یہ بات برسبیل تنزل فرمائی گئی ہے ورنہ قیامت میں کافروں کے کسی شفیق کا سوال ہی پیدا نہیں ہوتا۔ کیونکہ وہاں از خود شفاعت کی جرأت کا تو امکان ہی نہیں۔ البتہ اللہ تعالیٰ کے عظیم اور نیک بندوں کو اللہ تعالیٰ کی طرف سے سفارش کی اجازت ملے گی تو وہ یقیناً کافروں اور مشرکوں اور فساق و فجار کی تو شفاعت نہیں کریں گے۔ اور وہ مشرک جو اس لئے قیامت سے بے نیاز ہیں کہ اولاً تو اس کے آنے کا کوئی امکان نہیں اور اگر آ ہی گئی تو ان کے سفارشی انہیں چھڑا لیں گے۔ اس سے ان کے سر پر ضرب لگائی جا رہی ہے تاکہ وہ اپنی خود فریبیوں سے نکلیں اور حقیقت کا سامنا کریں۔

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ۝۱۹

(وہ نگاہوں کی چوری سے بھی واقف ہے اور ان بھیدوں کو بھی جانتا ہے جو سینے چھپائے ہوئے ہیں۔ ۱۹)

شفاعتِ باطلہ کی تردید

گزشتہ مضمون کے تسلسل میں مزید یہ فرمایا گیا ہے کہ سفارش اس کے یہاں سنی جاتی یا قبول کی جاسکتی ہے جس کے یہاں معاملات کے تمام گوشے واضح نہ ہوں۔ اور وہ بہت ساری چیزوں سے بے خبر ہو۔ تو کوئی اس سے زیادہ باخبر شخص اپنی باخبری کے حوالے سے ملزم کی سفارش کر سکتا ہے۔ اور یہ قرین انصاف بھی ہے۔ کیونکہ اس سفارش کا مطلب ایک ایسے شخص کو حق دلانا ہے جس کا حق بے خبری کی نذر ہو سکتا ہے۔ لیکن اللہ تعالیٰ کے یہاں ایسی سفارش کیسے کارآمد ہو سکتی ہے کیونکہ وہ تو نگاہوں کی خیانت تک سے واقف ہے۔ وہ بھید جو سینوں نے چھپا رکھے ہیں اور جنہیں کوئی دوسرا شخص نہیں جانتا، اللہ تعالیٰ تو اس سے بھی آگاہ ہے۔ تو کوئی شخص اس سے سفارش کی جرأت کرے تو کیوں کر؟

وَاللَّهُ يَقْضِي بِالْحَقِّ وَالَّذِينَ يَدْعُونَ مِنْ دُونِهِ لَا يَقْضُونَ بِشَيْءٍ ۚ

إِنَّ اللَّهَ هُوَ السَّمِيعُ الْبَصِيرُ ۝۲۰

(اور اللہ حق کے ساتھ فیصلہ کرے گا، اور جن کو یہ لوگ اللہ کے سوا پکارتے ہیں وہ کسی چیز کا بھی

فیصلہ کرنے والے نہیں ہیں، اللہ ہی سننے والا، دیکھنے والا ہے۔ ۲۰)

چونکہ اللہ تعالیٰ کے سوا کوئی دوسرا ہر چیز کی خبر نہیں رکھتا، کامل علم صرف اللہ تعالیٰ کو حاصل ہے۔ وہ نگاہوں کی خیانتوں سے بھی آگاہ ہے اور سینوں کے بھیدوں سے بھی۔ تو وہ اپنے علم اور قدرت کی وجہ سے قیامت کے دن ٹھیک ٹھیک حق کے ساتھ بے لاگ فیصلہ کرے گا۔ رہے وہ معبودانِ باطل جن پر مشرکین تکیہ کئے بیٹھے ہیں۔ ان میں فرشتے شامل ہوں یا جنات یا بتوں کے نام سے بزرگوں کے مجسمے۔ ان میں سے فیصلہ کرنا کسی کے اختیار میں نہیں ہوگا۔ اس لئے ان میں سے کوئی کسی کا فیصلہ نہیں کرے گا۔ علاوہ ازیں یہ معبودانِ باطل نہ کسی کی حمایت کر سکیں گے اور نہ مخالفت۔ کیونکہ معاملات کے فیصلے کیلئے منصف کا سمیع اور بصیر ہونا ضروری ہے۔ یعنی وہ معاملات میں اتنی آگاہی رکھتا ہو کہ گویا سب کچھ سن چکا ہے اور سب کچھ دیکھ چکا ہے۔ ظاہر ہے کہ یہ صفت اللہ تعالیٰ کے سوا کسی اور میں نہیں پائی جاتی۔ وہی سمیع اور بصیر ہے، کوئی آواز اس کی سماعت سے گریزاں نہیں ہو سکتی۔ اور کوئی واقعہ اس کی بصارتِ کاملہ سے بیگانہ نہیں ہو سکتا۔

وَلَمْ يَسِيرُوا فِي

الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ
 كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ فَأَخَذَهُمُ اللَّهُ
 بِذُنُوبِهِمْ وَمَا كَانَ لَهُمْ مِنَ اللَّهِ مِنْ وَّاقٍ ﴿٣١﴾ ذَلِكَ بِأَنَّهُمْ كَانَتْ
 تَأْتِيهِمْ رُسُلُهُم بِالْبَيِّنَاتِ فكَفَرُوا فَأَخَذَهُمُ اللَّهُ إِنَّهُ قَوِيٌّ
 شَدِيدُ الْعِقَابِ ﴿٣٢﴾ وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ
 إِلَىٰ فِرْعَوْنَ وَهَامَانَ وَقَارُونَ فَقَالُوا سِحْرٌ كَذَابٌ ﴿٣٣﴾ فَلَمَّا
 جَاءَهُم بِالْحَقِّ مِنْ عِنْدِنَا قَالُوا اقْتُلُوا أَبْنَاءَ الَّذِينَ آمَنُوا
 مَعَهُ وَاسْتَحْيُوا نِسَاءَهُمْ وَمَا كَيْدُ الْكٰفِرِينَ إِلَّا فِي ضَلٰلٍ ﴿٣٤﴾
 وَقَالَ فِرْعَوْنُ ذَرُونِي أَقْتُلْ مُوسَىٰ وَلْيَدْعُ رَبِّي إِنِّي أَخَافُ
 أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ ﴿٣٥﴾ وَقَالَ
 مُوسَىٰ إِنِّي عُذْتُ بِرَبِّي وَرَبِّكُمْ مِنْ كُلِّ مُتَكَبِّرٍ لَا يُؤْمِنُ

بِیَوْمِ الْحِسَابِ ﴿٣٦﴾

رکوع: ۳۔ (کیا یہ لوگ کبھی زمین میں چلے پھرے نہیں ہیں کہ وہ دیکھیں کہ کیا انجام ہوا ان لوگوں کا جو ان سے پہلے گزر چکے ہیں، وہ ان سے زیادہ تھے قوت میں، اور ان آثار کے اعتبار سے جو وہ زمین میں چھوڑ گئے، پس اللہ نے ان کے گناہوں کی پاداش میں انہیں پکڑ لیا، اور ان کو اللہ سے بچانے والا کوئی نہ تھا۔ ۲۱) یہ اس وجہ سے ہوا کہ ان کے پاس ان کے رسول پینات لے کر آتے تھے اور انہوں نے ماننے سے انکار کیا، پس اللہ نے ان کو پکڑ لیا، بے شک وہ بڑی قوت

والا اور سخت سزا دینے والا ہے۔ (۲۲) اور ہم نے بھیجا موسیٰ کو اپنی نشانیوں اور واضح سند کے ساتھ۔ (۲۳) فرعون اور ہامان اور قارون کی طرف، تو انہوں نے کہا کہ یہ تو ساحر ہے کذاب ہے۔ (۲۴) اور جب موسیٰ ان کے پاس ہماری طرف سے حق لے کر آئے، تو ان لوگوں نے کہا کہ ان لوگوں کے بیٹوں کو قتل کر دو جو ان کے ساتھ ایمان لائے ہیں اور ان کی عورتوں کو زندہ رکھو، اور کافروں کی چال بالکل اکارت گئی۔ (۲۵) اور فرعون نے کہا، مجھے چھوڑ دو، میں اس موسیٰ کو قتل کئے دیتا ہوں اور موسیٰ کو چاہئے کہ اپنے رب کو پکار دیکھے، مجھے اندیشہ ہے کہ یہ تمہارا دین بدل ڈالے گا یا ملک میں فساد برپا کرے گا۔ (۲۶) (اور موسیٰ) (علیہ السلام) نے کہا کہ میں نے پناہ لے لی ہے اپنے رب کی اور تمہارے رب کی، ہر اس متکبر کے شر سے جو یوم الحساب پر ایمان نہیں رکھتا۔ (۲۷)

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ

قَبْلِهِمْ كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ فَأَخَذَهُمُ اللَّهُ

بِذُنُوبِهِمْ وَمَا كَانَ لَهُمْ مِنَ اللَّهِ مِنْ وَّاقٍ ﴿۲۱﴾

(کیا یہ لوگ کبھی زمین میں چلے پھرے نہیں ہیں کہ وہ دیکھیں کہ کیا انجام ہوا ان لوگوں کا جو ان سے پہلے گزر چکے ہیں، وہ ان سے زیادہ تھے قوت میں، اور ان آثار کے اعتبار سے جو وہ زمین میں چھوڑ گئے، پس اللہ نے ان کے گناہوں کی پاداش میں انہیں پکڑ لیا، اور ان کو اللہ سے بچانے والا کوئی نہ تھا۔ (۲۱)

قریش کو سخت تنبیہ

آنحضرت ﷺ کی دعوت کے مخالفین بالخصوص قریش کو تہدید آمیز انداز میں خبردار کیا گیا ہے کہ یہ لوگ جس طرح ہمارے رسول کی بے لگام ہو کر مخالفت کر رہے ہیں اور انہیں اس بات کی کوئی پروا نہیں کہ ان کی یہ مخالفت کیا رنگ لائے گی۔ تو کیا ان لوگوں نے معذب قوموں کی سرزمین سے کبھی گزر کر نہیں دیکھا یا کبھی وہاں گھومے پھرے نہیں۔ مراد اس سے عاد و ثمود اور اہل مدین ہیں جن کے کھنڈرات سے قریش کے تجارتی قافلے گزرتے رہتے تھے۔ اور وہ لوگ ان کے حالات سے بھی خوب واقف تھے۔ تو کیا ان کے کھنڈرات سے گزرتے ہوئے انہیں کبھی اندازہ نہیں ہوا کہ یہ لوگ اپنی افرادی قوت اور اپنی قوت و جمعیت میں ان سے بدرجہا بڑھے ہوئے تھے۔ اور ان کی تعمیر و تمدن کے آثار جو آج تک کھنڈرات میں بکھڑے ہوئے ہیں وہ ان کی ترقی پر دلالت کر رہے ہیں۔ اور ہر دیکھنے والی نگاہ اندازہ کر سکتی ہے کہ یہ قومیں نہ صرف بے پناہ قوت و جمعیت کی مالک تھیں بلکہ ساتھ ہی ساتھ انتہائی ترقی یافتہ بھی تھیں جس کی ان کے تعمیر و تمدنی آثار نشان دہی کر رہے ہیں۔ آج تک پہاڑوں میں کھدے ہوئے ان کے محلات ان کی ترقی اور عظمت کے گن گارے ہیں۔ ان کا ایک آدھ شہر جو کھدائی کے نتیجے میں وجود میں آیا ہے اس سے ان کے ترقیاتی آثار کا اندازہ ہوتا ہے۔ لیکن جب انہوں نے اللہ تعالیٰ کے رسولوں کی تکذیب کر دی اور ان کی لائی ہوئی تعلیمات کو ماننے سے انکار کر دیا اور اپنی سرکشی اور بد عملی میں بڑھتے چلے گئے اور ان کے اجتماعی معاملات روز بروز بگاڑ کا شکار ہوتے گئے اور اصلاح کی ہر

کوشش کو انہوں نے ناکام بنا دیا تو آخر اللہ تعالیٰ نے ان کے گناہوں کی پاداش میں ان کو پکڑ لیا۔ پھر نہ ان کی قوت و جمعیت ان کے کام آئی اور نہ ان کے تمدنی اور تعمیری آثار انہیں بچا سکے۔ وہ ہمیشہ کیلئے تاریخ میں عبرت کا نشان ہو کر رہ گئے۔ قریش اور دیگر مخالفین کو آج ان کی تاریخ سے سبق سیکھنا چاہئے۔ ورنہ کل کو یہ لوگ بھی تاریخ میں عبرت ہو کر رہ جائیں گے۔

ذَلِكَ بِاللَّهُمْ كَانَتْ تَأْتِيهِمْ رُسُلُهُمْ بِالْبَيِّنَاتِ فَاكْفَرُوا

فَاخَذَهُمُ اللَّهُ إِنَّهُ قَوِيٌّ شَدِيدُ الْعِقَابِ ﴿٢٢﴾

(یہ اس وجہ سے ہوا کہ ان کے پاس ان کے رسول بیانات لے کر آتے تھے اور انہوں نے ماننے سے انکار کیا، پس اللہ نے ان کو پکڑ لیا، بے شک وہ بڑی قوت والا اور سخت سزا دینے والا ہے۔ ۲۲)

گزشتہ قوموں پر عذاب کا سبب

ان قوموں پر جو عذاب آیا اس آیت میں اس کا سبب بیان کیا گیا ہے کہ ان کا اصل جرم یہ ہے کہ اللہ تعالیٰ کے رسول ان قوموں کے پاس اللہ تعالیٰ کے دین کی دعوت لے کے آئے اور بیانات کے ذریعے انہیں سمجھانے کی کوشش کی۔ بیانات سے مراد وہ معجزات ہیں جو ایک طرف سے اللہ تعالیٰ کے رسول کی سند ماموریت کی حیثیت رکھتے ہیں۔ انہیں دیکھ کر ہر شخص اندازہ کر سکتا ہے کہ یہ شخص واقعی اللہ تعالیٰ کا رسول اور نماں ہے۔ اور اسی میں وہ روشن دلیلیں بھی شامل ہیں جو اپنی دعوت کے اثبات میں اپنی قوم کے سامنے پیش کرتے تھے۔ وہ دلیلیں ایسی محکم اور ایسی واضح ہوتی تھیں جنہیں کوئی فکری سلامتی رکھنے والا شخص غلط کہنے کی جرأت نہیں کر سکتا تھا۔ لیکن انہوں نے ان کی ہر بات کو ماننے سے انکار کر دیا ان میں سے بعض رسول مدت ہائے دراز تک ان کی زبانوں کے زخم سہتے رہے اور ان کی طرف سے پہنچائی جانے والی جسمانی اذیتوں برداشت کرتے ہوئے نہایت ہمدردی اور غمگساری کے ساتھ انہیں سمجھانے میں لگے رہے، لیکن ان کے کان پر جوں تک نہ رہی۔ آخر اللہ تعالیٰ نے انہیں پکڑ لیا اور پھر یہ قومیں اپنی ساری قوت و شوکت کے باوجود اس کی گرفت سے نکل نہ سکیں اور اس کے عذاب سے بچنے کی کوئی سبیل نہ کر سکیں۔ کیونکہ اللہ تعالیٰ ایسی قوت والا اور ایسی سخت سزا دینے والا ہے کہ جب وہ پکڑتا ہے تو پھر اس سے بچنے کی کوئی صورت باقی نہیں رہتی۔

نہ جا اس کے تحمل پر کہ بے ڈھب ہے گرفت اس کی

ڈر اس کی دیر گیری سے کہ ہے سخت انتقام اس کا

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ﴿٢٣﴾ إِلَىٰ فِرْعَوْنَ

وَهَامَانَ وَقَارُونَ فَقَالُوا سِحْرٌ كَذَابٌ ﴿٢٤﴾

(اور ہم نے بھیجا موسیٰ کو اپنی نشانیوں اور واضح سند کے ساتھ۔ ۲۳) فرعون اور ہامان اور

قارون کی طرف، تو انہوں نے کہا کہ یہ تو ساحر ہے کذاب ہے۔ ۲۴)

گزشتہ مضمون پر تاریخ سے استشہاد

گزشتہ آیت میں جو کچھ کہا گیا ہے اب تاریخ سے اس پر استشہاد کیا جا رہا ہے کہ حضرت موسیٰ علیہ السلام کو دیکھو انہیں ہم نے اپنی آیات اور سلطانِ مبین دے کر بھیجا۔ آیات سے مراد وہ احکام و ہدایات ہیں جو حسبِ ضرورت بتدریج انہیں عطا کئے جاتے رہے ہیں۔ اور بھی ممکن ہے کہ مصر میں ان کی دعوتی زندگی میں جو معجزات ان سے ظہور پذیر ہوتے رہے، مثلاً ان کی دعا سے پورے ملک میں قحط پڑ جانا یا کھوں مربع میل علاقے میں طوفان کا آ جانا اور پھر آپ کی دعا سے اس کا ختم بھی ہو جانا، پانی کا خون بن جانا، گھروں میں پسووں کا پھیل جانا جیسے معجزات مراد ہوں۔ اور سلطانِ مبین سے حضرت موسیٰ علیہ السلام کے معجزہ عصا کی طرف اشارہ ہے۔ کیونکہ یہ ایک ایسا معجزہ تھا جو اول مرحلہ ہی میں دیکھنے والوں کو یہ بتانے کیلئے کافی تھا کہ حضرت موسیٰ علیہ السلام اللہ تعالیٰ کی طرف سے پیغمبر بن کر آئے ہیں اور یہ عصا سندِ ماموریت کی حیثیت رکھتا ہے۔ یوں تو اللہ تعالیٰ کے رسول کی اپنی ذات، اس کی جرأت و استقامت، اپنی دعوت پر غیر معمولی اعتماد اور دشمنوں کے ہجوم میں تنہا ہونے کے باوجود خود اعتمادی اور بے نیازی بجائے خود ایسی چیزیں ہیں جن میں سے ایک ایک چیز معجزے سے کم نہیں۔ بلکہ ان میں سے ایک ایک چیز سندِ ماموریت کی حیثیت رکھتی ہے۔ لیکن عصا کا اچانک اژدھا کی صورت اختیار کر جانا اور فضاء میں ایک ہیبت طاری کر دینا، ایک ایسا غیر معمولی معجزہ تھا جس سے یہ بات پوری طرح واضح ہو جاتی کہ حضرت موسیٰ علیہ السلام اللہ تعالیٰ کی طرف سے اس کے سفیر اور نمائندہ بن کر آئے ہیں۔ اور ان کی مخالفت اللہ تعالیٰ کی مخالفت کے مترادف ہوگی۔

فرعون اور اس کے دو بڑے لیڈروں کے ذکر کا سبب

حضرت موسیٰ علیہ السلام یوں تو مصر میں رہنے والے تمام لوگوں کی طرف چاہے وہ اسرائیلی ہوں یا غیر اسرائیلی، اللہ تعالیٰ کے رسول بن کر آئے تھے۔ لیکن یہاں صرف فرعون اور اس کے دو بڑے لیڈروں کا ذکر ہے۔ کیونکہ بنی اسرائیل تو خیر حضرت موسیٰ علیہ السلام کا اپنا خاندان تھا، لیکن حکومت کی طاقت کا اظہار اور اس کی نمائندگی ان تین آدمیوں سے ہوتی تھی۔ اس لئے خاص طور پر ان کا ذکر فرمایا گیا۔ فرعون سربراہ ریاست بھی تھا اور سربراہِ مملکت بھی۔ اور ساتھ ہی ساتھ وہ سورج دیوتا کا مظہر بھی سمجھا جاتا تھا۔ اور اس کی حیثیت ایک اوتار بادشاہ کی تھی۔ اس لئے حضرت موسیٰ علیہ السلام کی دعوت کے سلسلے میں اس کا ذکر بار بار آتا ہے۔ ہامان اس کے وزراء میں سب سے اہم وزیر تھا۔ حکومت کی پالیسیوں میں ہو سکتا ہے اس کا رول سب سے مؤثر ہو، اس لئے اس کا ذکر فرمایا گیا۔ جہاں تک قارون کا تعلق ہے وہ نسلِ اسرائیلی تھا اور حضرت موسیٰ علیہ السلام کے عزیزوں میں سے تھا۔ لیکن اس نے فرعونی حکومت کے زیر سایہ بے شمار دولت اکٹھی کر لی تھی۔ اور یہی دولت اس کیلئے حضرت موسیٰ علیہ السلام کی مخالفت کا سب سے بڑا سبب بنی۔

جب حضرت موسیٰ علیہ السلام نے دربار میں پہنچ کر ان کے سامنے اپنی دعوت پیش کی تو انہوں نے معجزے کو سحر قرار دیا اور آپ کی دعوت کو جھٹلاتے ہوئے اور آپ کی نبوت کا انکار کرتے ہوئے آپ کو جھوٹا قرار دیا۔

فَلَمَّا جَاءَهُمْ بِالْحَقِّ مِنْ عِنْدِنَا قَالُوا اقْتُلُوا أَبْنَاءَ الَّذِينَ آمَنُوا مَعَهُ وَاسْتَحْيُوا

نِسَاءَهُمْ وَمَا كَيْدُ الْكٰفِرِينَ اِلَّا فِي ضَلٰلٍ ﴿٢٥﴾

(اور جب موسیٰ ان کے پاس ہماری طرف سے حق لے کر آئے، تو ان لوگوں نے کہا کہ ان لوگوں کے بیٹوں کو قتل کر دو جو ان کے ساتھ ایمان لائے ہیں اور ان کی عورتوں کو زندہ رکھو، اور کافروں کی چال بالکل اکارت گئی۔ ۲۵)

حضرت موسیٰ علیہ السلام کی دعوت کافر عونیوں پر الٹا اثر

جب حضرت موسیٰ علیہ السلام ان کے پاس اللہ تعالیٰ کی طرف سے دعوت حق لے کر پہنچے، انہیں اللہ تعالیٰ کی توحید اور اپنے اوپر ایمان لانے کی دعوت دی، تو بجائے اسے قبول کرنے کے نہایت برہمی کا اظہار کیا۔ اور یہ محسوس کر کے کہ بنی اسرائیل کے لوگوں میں سے کچھ لوگ آپ پر ایمان لائے ہیں یا ممکن ہے ان کی اکثریت آپ کو اللہ تعالیٰ کا رسول مان چکی ہو۔ اس کا فوری نتیجہ یہ ہو سکتا ہے کہ آپ اس طرح بنی اسرائیل کو منظم کرنے میں کامیاب ہو جائیں اور کل کو ان کے ذریعے ملک میں بغاوت کھڑی کر دیں۔ کیونکہ یہ لوگ اگرچہ حضرت موسیٰ علیہ السلام کی صداقت کو ماننے کو تیار تو نہ تھے لیکن ان کی غیر معمولی ذہانت اور رہنمائی کی قوت کو محسوس کر چکے تھے۔ اس لئے انہیں فوری خطرہ لاحق ہوا کہ بنی اسرائیل کی قوم جو پہلے ہی خاصی بڑی افرادی قوت کی مالک ہے اور پھر ان کی پیداواری صلاحیت دوسری قوموں سے کہیں زیادہ ہے اگر حضرت موسیٰ علیہ السلام کی دعوت کو ان کے اندر پھیلنے کا موقع دیا گیا تو اندیشہ ہے کہ وہ ان کی شیرازہ بندی کے ذریعے ہمارے لئے کوئی بہت بڑا خطرہ ثابت ہوں۔ اس لئے فوری حکم دیا گیا کہ جن لوگوں کو دیکھو کہ وہ حضرت موسیٰ علیہ السلام پر ایمان رکھتے ہیں، ان کے بیٹوں کو قتل کر دو۔ لیکن ان کی بیٹیوں کو زندہ رکھو تا کہ انہیں لونڈیاں بنایا جاسکے۔ بچوں کو قتل کرنے اور بچیوں کو زندہ رکھنے کا حکم تو حضرت موسیٰ علیہ السلام کی ولادت کے وقت سے دیا جا چکا تھا، لیکن وقت کے ساتھ ساتھ یا تو اس پر عمل روک دیا گیا تھا اور یا اس پر عمل کرنے والوں نے اس پر غفلت و تساہل کا پردہ تان دیا تھا۔ اور اب اسی حکم کو از سر نو زندہ کیا جا رہا تھا۔ اور یا ممکن ہے کہ یہ حکم ابھی دیا گیا ہو۔ کیونکہ بعض مورخین کی تحقیق کے مطابق جس فرعون نے پہلا حکم دیا تھا وہ مرچکا تھا۔ اب جس فرعون سے حضرت موسیٰ علیہ السلام کو واسطہ پڑا تھا یہ پہلے فرعون کا بیٹا تھا۔ اس نے یہ حکم دے کر فوری طور پر اس دعوت کے اثرات کا تدارک کرنے کی تدبیر کی تھی۔ لیکن قرآن کریم کہتا ہے کہ اس سلسلے میں جتنی تدبیریں کی گئیں وہ سب ناکام ثابت ہوئیں۔ بنی اسرائیل کی تعداد میں بھی روز افزوں ترقی ہوتی چلی گئی اور حضرت موسیٰ علیہ السلام کی دعوت کے اثرات بھی پھیلنے چلے گئے۔

وَقَالَ فِرْعَوْنُ ذَرُونِيٓ اَقْتُلْ مُوسٰى وَلْيَدْعُ رَبَّهُٗ اِنِّىْٓ اَخَافُ اَنْ يُبَدِّلَ

دِيْنَكُمْ اَوْ اَنْ يُظْهِرَ فِي الْاَرْضِ الْفَسَادَ ﴿٢٦﴾

(اور فرعون نے کہا، مجھے چھوڑ دو، میں اس موسیٰ کو قتل کئے دیتا ہوں اور موسیٰ کو چاہئے کہ اپنے رب کو پکار دیکھے، مجھے اندیشہ ہے کہ یہ تمہارا دین بدل ڈالے گا یا ملک میں فساد برپا کرے گا۔ ۲۶)

فرعون اور اس کے مصاحبین کی برہمی

ایسا معلوم ہوتا ہے کہ حق و باطل کی اس کشمکش نے ایسی نازک صورت اختیار کر لی کہ فرعون اور اس کے اعیان سلطنت یہ محسوس کرنے لگے کہ اب معاملہ ہمارے ہاتھ سے نکلتا جا رہا ہے اگر ہم نے (حضرت) موسیٰ (علیہ السلام) کی اس دعوت کو برداشت کرنے کا سلسلہ جاری رکھا تو اندیشہ ہے کہ یہ دعوت ہماری حکومت ختم نہ ڈالے۔ مصر میں اس وقت جو دین کا رفرما تھا اس کی بنیاد فرعون کی ربوبیت پر تھی۔ کیونکہ فرعون اپنی قوم والوں کے نزدیک سورج دیوتا کا مظہر سمجھا جاتا تھا اور اس کی حیثیت ایک اوتار بادشاہ کی تھی، اس وجہ سے وہ اپنے آپ کو مصریوں کا رب کہتا تھا۔ اور حضرت موسیٰ علیہ السلام کے دین کی بنیاد اللہ تعالیٰ کی الوہیت اور اس کی حاکمیت پر تھی۔ چنانچہ آپ کی دعوت کو قبول کرنے کا نتیجہ اس کے سوا اور کیا ہو سکتا تھا کہ فرعون کی ربوبیت ختم ہو جائے، اس کی مرکزیت کو ماننے سے لوگ انکار کر دیں۔ نتیجہ ظاہر ہے کہ اس کی حکومت ختم ہو کر رہ جائے گی اور اللہ تعالیٰ کی حاکمیت کی نوبت آ جائے گی۔ لیکن وہ مکار حکمرانوں کی طرح اپنی حکومت کی بجائے لوگوں کا دین بدلنے کا اندیشہ ظاہر کر رہا تھا۔ اور دوسری بات اس نے یہ کہی کہ اگر وہ اس میں کامیاب نہ ہو تو یہ بات تو طے ہے کہ وہ بنی اسرائیل کو منظم کرنے کے بعد ملک میں فساد برپا کرے گا۔ یعنی ایک بغاوت پھوٹے گی۔ اس لئے میں سمجھتا ہوں کہ ان خطرات کے سدباب کیلئے موسیٰ کو قتل کرنا ضروری ہے۔ تو تم مجھے اجازت دو کہ میں اسے قتل کر دوں۔

اجازت مانگنے کا مطلب یا تو یہ ہے کہ حضرت موسیٰ علیہ السلام کی دعوت اتنی قوت اور ایسا نفوذ پیدا کر چکی تھی کہ اب ان پر ہاتھ ڈالنا آسان نہیں رہا تھا۔ اس لئے فرعون بھی اپنے اعیان سلطنت کی تائید کے بغیر یہ اقدام کرنا مناسب نہیں سمجھتا تھا۔ اور یا اس کا مطلب یہ ہے کہ فرعون کا اعیان سلطنت سے اجازت مانگنا صرف اس بات کی دلیل ہے کہ اس کے اپنے دل کا خوف اس کیلئے رکاوٹ بنا ہوا تھا۔ وہ دل میں یہ بات جان چکا تھا کہ حضرت موسیٰ علیہ السلام واقعی اللہ تعالیٰ کے رسول ہیں۔ اس لئے ان کے قتل کے درپے ہونا اپنے آپ کو تباہی کی نذر کرنا ہے۔ اس لئے وہ اپنی کمزوری کو چھپانے کیلئے ارباب حکومت سے اجازت طلب کر رہا تھا۔

وَقَالَ مُوسَىٰ إِنِّي عُذْتُ بِرَبِّي وَرَبِّكُمْ مِّنْ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ ﴿٢٤﴾

(اور موسیٰ) (علیہ السلام) نے کہا کہ میں نے پناہ لے لی ہے اپنے رب کی اور تمہارے رب کی، ہر اس

متکبر کے شر سے جو یوم الحساب پر ایمان نہیں رکھتا۔ (۲۴)

حضرت موسیٰ علیہ السلام کا اپنے رب پر غیر متزلزل اعتماد

حضرت موسیٰ علیہ السلام نے جب یہ بات کہی، کچھ نہیں کہا جاسکتا کہ اس وقت وہ دربار میں موجود تھے اور فرعون نے ان کی موجودگی میں ان کو قتل کرنے کا ارادہ کیا، یا انہیں یہ بات کسی ذمہ دار کے واسطے سے پہنچی۔ اور انہوں نے اپنے پیروؤں کی مجلس میں یہ بات کہی جس کا یہاں ذکر فرمایا جا رہا ہے۔ دونوں صورتوں میں یہ بات واضح ہے کہ فرعون کی دھمکی ان کے دل میں ذرہ برابر بھی خوف کی کیفیت پیدا نہ کر سکی۔ اور انہوں نے نہایت اطمینان کے ساتھ ایسے خطرناک موقع پر بھی اپنے رب کی پناہ مانگی۔ اور جہاں تک ربکم کا

تعلق ہے تو اگر تو آپ نے یہ بات اپنے پیروکاروں کے درمیان کہی ہے تو پھر تو اس کا صاف مطلب یہ ہے کہ میں اس کی پناہ لیتا ہوں جو میرا بھی رب ہے اور تمہارا بھی ہے۔ ظاہر ہے کہ بنی اسرائیل بھی اللہ تعالیٰ کو اپنا رب مانتے تھے۔ لیکن ایسے خطرناک موقع پر اللہ تعالیٰ کی پناہ لینا یہ ایک طرح سے بنی اسرائیل کیلئے تربیت کا ذریعہ بھی تھا۔ لیکن اگر یہ بات آپ نے فرعون کے سامنے کہی ہے تو اس سے آپ کا اللہ تعالیٰ پر غیر متزلزل یقین کا اظہار ہوتا ہے اور فرعون کو یہ بتایا جاتا ہے کہ اگر اللہ تعالیٰ کو منظور نہ ہو تو تم اپنے تمام حکومتی کردار کے باوجود میرا کچھ نہیں بگاڑ سکتے۔ اور اس میں آپ نے خصوصیت سے فرعون کا ذکر نہیں کیا بلکہ آپ نے اللہ تعالیٰ کی پناہ پکڑی ہے ہر اس متکبر کے شر سے جو روزِ حساب پر یقین نہیں رکھتا۔ کیونکہ روزِ حساب پر یقین رکھنے والا کسی کی جان کے درپے نہیں ہوتا، وہ جانتا ہے کہ اللہ تعالیٰ کے سامنے اس کا جواب دینا پڑے گا۔ لیکن جو شخص اس تصور سے تہی دامن ہے وہ کچھ بھی کر سکتا ہے۔ ایسے شخص کے شر سے بچنے کیلئے اللہ تعالیٰ ہی کی پناہ کارآمد ہو سکتی ہے۔ یہ وہ عقیدہ اور ایمان ہے جو ہر پیغمبر نے اپنے ماننے والوں کو دیا ہے۔

وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ

إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ

بِالْبَيِّنَاتِ مِنْ رَبِّكُمْ وَإِنْ يَكُ كَاذِبًا فَعَلَيْهِ كَذِبُهُ وَإِنْ

يَكُ صَادِقًا يُصِيبْكُمْ بَعْضُ الَّذِي يَعِدُكُمْ إِنَّ اللَّهَ لَا يَهْدِي

مَنْ هُوَ مُسْرِفٌ كَذَّابٌ ۝٢٨ يَقَوْمِ لَكُمْ الْبُكُ الْيَوْمَ ظَهْرِينَ

فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا قَالَ

فِرْعَوْنُ مَا أُرِيكُمْ إِلَّا مَا أَرَى وَمَا أَهْدِيكُمْ إِلَّا سَبِيلَ

الرَّشَادِ ۝٢٩ وَقَالَ الَّذِي آمَنَ يَقَوْمِ إِنِّي أَخَافُ عَلَيْكُمْ مِثْلَ

يَوْمِ الْأَحْزَابِ ۝٣٠ مِثْلَ دَابِ قَوْمِ نُوحٍ وَعَادٍ وَثَمُودَ وَالَّذِينَ

مِنْ بَعْدِهِمْ وَمَا اللَّهُ يُرِيدُ ظَلْمًا لِلْعِبَادِ ۝٣١ وَيَقَوْمِ إِنِّي أَخَافُ

عَلَيْكُمْ يَوْمَ التَّنَادِ ۖ يَوْمَ تَوَلَّوْنَ مَدْبِرِينَ مَا لَكُمْ مِنَ اللَّهِ
 مِنْ عَاصِمٍ وَمَنْ يُضِلِلِ اللَّهُ فَهَالِكٌ مِنْ هَادٍ ۗ ۝۳۳ ۖ وَلَقَدْ جَاءَكُمْ
 يُوسُفُ مِنْ قَبْلُ بِالْبَيِّنَاتِ فَبَزَلْتُمْ فِي شَكِّ مِمَّا جَاءَكُمْ بِهِ
 حَتَّى إِذَا هَلَكَ قُلْتُمْ لَنْ يَبْعَثَ اللَّهُ مِنْ بَعْدِهِ رَسُولًا كَذَلِكَ
 يُضِلُّ اللَّهُ مَنْ هُوَ مُسْرِفٌ مُرْتَابٍ ۗ ۝۳۴ ۖ الَّذِينَ يُجَادِلُونَ فِي
 آيَاتِ اللَّهِ بِغَيْرِ سُلْطَنٍ أَتَّهُمْ كِبْرًا مَقْتًا عِنْدَ اللَّهِ وَعِنْدَ
 الَّذِينَ آمَنُوا كَذَلِكَ يَطْبَعُ اللَّهُ عَلَى كُلِّ قَلْبٍ مُتَكَبِّرٍ جَبَّارٍ ۗ ۝۳۵
 وَقَالَ فِرْعَوْنُ لِيَهَامُنُ ابْنُ بِنْتِ صَرَحَالَعِ ۗ ۝۳۶ ۖ أَبْلَغُ الْأَسْبَابِ
 أَسْبَابَ السَّمَوَاتِ فَأَطَّلِعَ إِلَى إِلِهِ مُوسَى وَإِنِّي لَأَظُنُّهُ كَاذِبًا وَكَذَلِكَ
 زُيِّنَ لِفِرْعَوْنَ سُوءُ عِبَادِهِ وَصَدَّ عَنِ السَّبِيلِ وَمَا كُنْ
 فِرْعَوْنُ إِلَّا فِي تَبَابٍ ۗ ۝۳۷

رکوع: ۴۔ (اور کہا آل فرعون میں سے ایک مرد مومن نے جو اپنا ایمان چھپائے ہوئے تھا، کیا تم ایک شخص کو صرف اس بنا پر قتل کر دو گے کہ وہ کہتا ہے کہ میرا رب اللہ ہے، حالانکہ وہ تمہارے رب کی طرف سے تمہارے پاس بینات لے کر آیا ہے، اگر وہ جھوٹا ہوگا تو اس کے جھوٹ کا وبال خود اسی پر پڑے گا اور اگر وہ سچا ہو تو اس کا کوئی حصہ تم کو پہنچ کر رہے گا جس سے وہ تمہیں ڈراتا ہے، بے شک اللہ کسی ایسے شخص کو ہدایت نہیں دیتا جو حد سے گزر جانے والا اور کذاب ہو۔ ۲۸) اے میری قوم کے لوگو! آج تمہاری حکومت ہے اور اس ملک کی سر زمین پر تم غالب ہو، لیکن اگر خدا کا عذاب ہم پر آ گیا تو پھر کون ہماری مدد کرے گا، فرعون نے کہا کہ میں تم لوگوں کو وہی رائے دے رہا ہوں جسے میں صحیح سمجھتا ہوں اور میں تمہاری رہنمائی ٹھیک سیدھی راہ کی طرف کر رہا ہوں۔ ۲۹) اور جو شخص ایمان لایا تھا اس نے کہا، اے میری قوم کے لوگو! میں تم پر اسی طرح کے دن کا خوف رکھتا ہوں جس طرح کا دن گروہوں پر آیا۔ ۳۰) جیسا دن قوم نوح اور عاد اور ثمود اور ان کے بعد والی قوموں پر آیا تھا اور اللہ تعالیٰ بندوں پر کسی طرح کا ظلم نہیں

چاہتا۔ ۳۱) اے میری قوم کے لوگو! میں تم پر خوف رکھتا ہوں ہانک پکار کے دن کا۔ ۳۲) جس دن تم پیٹھ پھیر کے بھاگو گے، اور تم کو اللہ سے بچانے والا کوئی نہیں ہوگا، اور جس کو اللہ گمراہ کر دے تو اس کیلئے کوئی ہدایت دینے والا نہیں ہوتا۔ ۳۳) اس سے پہلے یوسف تمہارے پاس بینات لے کر آئے تھے، مگر تم ان کی لائی ہوئی تعلیم کی طرف سے ہمیشہ شک ہی میں پڑے رہے، حتیٰ کہ جب ان کی وفات ہو گئی تو تم نے کہا کہ اب ان کے بعد اللہ تعالیٰ کسی کو رسول بنا کر نہیں بھیجے گا، اسی طرح اللہ ان لوگوں کو گمراہ کر دیتا ہے جو حد سے گزرنے والے اور شبہات میں پڑے رہنے والے ہوتے ہیں۔ ۳۴) اللہ کی آیات کے بارے میں بغیر کسی دلیل کے جو ان کے پاس آئی ہو جھگڑتے ہیں، اللہ اور اہل ایمان کے نزدیک وہ نہایت مبغوض ہیں، اس طرح اللہ تعالیٰ ہر متکبر و جبار کے دل پر مہر لگا دیتا ہے۔ ۳۵) فرعون نے کہا: اے ہامان! میرے لئے ایک بلند عمارت بنواتا کہ میں اطراف میں پہنچوں۔ ۳۶) آسمانوں کے اطراف میں، اور موسیٰ کے رب کو جھانک کر دیکھوں، میں تو اس کو جھوٹا خیال کرتا ہوں، اور اس طرح فرعون کیلئے اس کی بد عملی خوشنما بنا دی گئی اور وہ سیدھی راہ سے روک دیا گیا، اور فرعون کی تدبیر برباد ہو کے رہ گئی۔ ۳۷)

وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ وَإِنْ يَكُ كَاذِبًا فَعَلَيْهِ كَذِبُهُ وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ ﴿٢٨﴾

(اور کہا آل فرعون میں سے ایک مرد مومن نے جو اپنا ایمان چھپائے ہوئے تھا، کیا تم ایک شخص کو صرف اس بنا پر قتل کر دو گے کہ وہ کہتا ہے کہ میرا رب اللہ ہے، حالانکہ وہ تمہارے رب کی طرف سے تمہارے پاس بینات لے کر آیا ہے، اگر وہ جھوٹا ہوگا تو اس کے جھوٹ کا وبال خود اسی پر پڑے گا اور اگر وہ سچا ہو تو اس کا کوئی حصہ تم کو پہنچ کر رہے گا جس سے وہ تمہیں ڈراتا ہے، بے شک اللہ کسی ایسے شخص کو ہدایت نہیں دیتا جو حد سے گزر جانے والا اور کذاب ہو۔ ۲۸)

ایک مرد مومن کی جرأت اور اس کی سرگزشت

جب فرعون نے عمائدین سلطنت کے سامنے حضرت موسیٰ علیہ السلام کے قتل کے ارادے کا اظہار کیا تو اسی کے عمائدین میں سے ایک شخص جو درحقیقت ایک مرد مومن تھا لیکن اس نے اب تک اپنے ایمان کو چھپایا ہوا تھا، وہ بول اٹھا۔ سوال یہ ہے کہ یہ مرد مومن کون تھا؟ آل فرعون کے لفظ سے یہ بات تو واضح ہو گئی کہ وہ فرعون کے قرابت داروں میں سے تھا۔ ہمارے بعض آئمہ تفسیر کا خیال یہ ہے کہ یہ فرعون کا چچا زاد بھائی تھا۔ یہ حضرت موسیٰ علیہ السلام کی پاکیزہ سیرت و اطوار کی وجہ سے نبوت سے پہلے ہی آپ کا گرویدہ اور معترف تھا اور دل سے آپ کے اصلاحی کاموں کا قدر دان تھا۔ چنانچہ جب حضرت موسیٰ علیہ السلام کے ہاتھوں ایک قبیلے کا اتفاقی قتل ہو گیا اور اعیان حکومت نے ان کے قتل کے مشورے شروع کر دیئے تو یہی وہ شخص تھا جس نے حضرت موسیٰ علیہ السلام کو اعیان حکومت کے ارادے سے باخبر کیا۔ چنانچہ آپ اس کے مشورے سے مصر

سے نکلے اور مدین چلے گئے۔ پھر مدین سے واپسی پر جب حضرت موسیٰ علیہ السلام نے نبوت کا دعویٰ کیا تو وہ آپ پر ایمان لے آیا۔ لیکن اس نے اس مصلحت کے تحت اپنے ایمان کو پوشیدہ رکھا کہ میں اس طرح سے دربار کے اندر اعیان حکومت کے جذبات کو ٹھنڈا رکھنے کی کوشش کروں گا۔ اور اندر کی اطلاعات حضرت موسیٰ علیہ السلام تک پہنچاتا رہوں گا۔ اور ممکن ہے کہ اندر ہی اندر میں بعض لوگوں کو حضرت موسیٰ علیہ السلام کی نبوت کی طرف مائل کرنے میں کامیاب ہو جاؤں۔ ظاہر ہے کہ اگر وہ شروع ہی میں اپنے ایمان کو ظاہر کر دیتے تو شاہی خاندان کے ایک فرد ہونے کی حیثیت سے وہ جن شاہی حقوق و مراعات سے بہرہ مند تھے یقیناً اس سے محروم ہو جاتے اور حکومت انہیں لوگوں کی نگاہ میں قومی غدار کی حیثیت سے پیش کرتی۔ اس لئے انہوں نے ایک وقت تک جب تک کہ ایمان کے اخفاء کا فائدہ تھا اپنے آپ کو چھپایا۔ لیکن جب دیکھا کہ اب اخفاء کی بجائے اظہار ہونا چاہئے اور اسی سے دین کو تقویت ملے گی تو پھر انہوں نے آہستہ آہستہ اپنے ایمان کا اظہار شروع کیا اور جب حضرت موسیٰ علیہ السلام کی زندگی کو خطرے میں دیکھا تو انہوں نے ساری احتیاطوں کو بالائے طاق رکھا اور کھل کر میدان میں آگئے۔ اس سے معلوم ہوتا ہے کہ ایمان اصل میں تو اقرار اور اظہار ہی سے مکمل ہوتا ہے لیکن اگر مصلحت اس میں ہو اور اسی میں اللہ تعالیٰ کے دین کی بھلائی ہو تو ایک حد تک اسے چھپایا بھی جاسکتا ہے۔ چنانچہ جب فرعون نے آپ کے قتل کا ارادہ ظاہر کیا تو اس مردِ مومن نے برسرِ دربار اٹھ کر کہا کہ کیا تم ایک شخص کو اس لئے قتل کر دینا چاہتے ہو کہ وہ یہ کہتا ہے کہ میرا رب اللہ ہے، حالانکہ وہ تمہارے پاس تمہارے رب کی طرف سے بیانات یعنی واضح نشانیاں لے کر آیا ہے۔ مردِ مومن کی اس بات سے ایک تو یہ بات محسوس ہوتی ہے کہ فرعون اگر چہ اپنے آپ کو رب کہلواتا تھا اور سورج کے اوتار ہونے کی حیثیت سے اہل مصر پر حکومت کر رہا تھا۔ لیکن حضرت یوسف علیہ السلام کی پیغمبرانہ مساعی کے شاید اثرات ابھی تک باقی تھے جس کا نتیجہ یہ تھا کہ لوگ اللہ تعالیٰ کو یقینی طور پر اپنا رب مانتے تھے اور یہ ایک ایسی حقیقت تھی جس سے اختلاف کی گنجائش بہت کم تھی۔ تو مردِ مومن نے شاید اسی حوالے سے یہ کہا کہ یہی بات اگر موسیٰ تم سے کہہ رہے ہیں تو اس میں ایسی کیا بات ہے کہ انہیں گردن زدنی قرار دے دیا جائے جبکہ وہ صرف اللہ کے رب ہونے اور اپنے رسول ہونے کا دعویٰ ہی نہیں کر رہے بلکہ ساتھ ہی ایسے روشن دلائل بھی پیش کر رہے ہیں جن کا انکار بہت مشکل ہے۔ بیانات سے مراد یہاں وہ دلائل بھی ہیں جو حضرت موسیٰ علیہ السلام اللہ تعالیٰ کی ربوبیت اور وحدانیت اور اپنی رسالت پر رکھتے تھے۔ اور وہ معجزات بھی ہیں جو آپ کیلئے سندِ ماموریت کی حیثیت رکھتے تھے۔ اور یہ بھی ممکن ہے کہ اس سے مراد وہ نشانیاں ہوں جس کا ذکر قرآن کریم نے مختلف مواقع پر کیا ہے۔ اور جن کا ظہور مختلف وقتوں میں ہوتا رہا ہے۔ مردِ مومن نے اپنی بات کو آگے بڑھاتے ہوئے کہا کہ اگر ان صریح نشانوں کے باوجود تم اسے جھوٹا سمجھتے ہو تو تب بھی اسے قتل کرنے کا تو کوئی جواز نہیں، اسے اس کے حال پر چھوڑ دو، وہ تو خود جھوٹوں پر لعنت بھیجتا ہے اور جھوٹ کو بہت بڑا عیب بتاتا ہے۔ تو اگر وہ خود جھوٹا ہوگا تو یقیناً اس کے جھوٹ کا وبال اس پر پڑے گا۔ لیکن اگر وہ سچا ہو جیسا کہ وہ فی الحقیقت ہے تو پھر سوچ لو اس پر ہاتھ ڈالنے کا نتیجہ کیا ہوگا۔ رسولوں کی تکذیب کے سلسلے میں قوموں پر جس طرح کے عذاب آتے رہے ہیں اور تمہیں بھی وہ ان عذابوں سے ڈراتا ہے بہت ممکن ہے کہ ویسا عذاب تم پر بھی آدھمکے۔ پھر سوچ لو اس سے تمہیں کون بچا سکتا ہے۔ اس لئے عافیت اسی میں ہے کہ موسیٰ کو اس کے حال پر چھوڑ دو اور کوئی آخری اقدام کرنے کی جرأت مت کرو۔ سلسلہ کلام جاری رکھتے ہوئے مردِ مومن نے مزید کہا کہ ہر عقلمند آدمی یہ جانتا ہے کہ ایک شخص کی ذات میں راست روی جیسی خوبی اور کذب و افترا جیسی برائی جمع نہیں ہو سکتی۔ اور تم دیکھ رہے ہو کہ موسیٰ ایک نہایت پاکیزہ سیرت اور کمال درجہ کا بلند کردار انسان ہے۔ ایسے شخص کے بارے میں یہ کیونکر گمان کیا جاسکتا ہے کہ وہ نبوت کا بے بنیاد دعویٰ لے کر اٹھے اور اللہ کی طرف اسے منسوب کرے۔ لیکن اس کے سیرت و کردار کی بلندی میں کوئی فرق نہ آئے۔

يَقُومُ لَكُمْ الْمَلِكُ الْيَوْمَ ظَهْرَيْنَ فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا

قَالَ فِرْعَوْنُ مَا أُرِيكُمْ إِلَّا مَا أَرَى وَمَا أَهْدِيكُمْ إِلَّا سَبِيلَ الرَّشَادِ ۝۲۹

(اے میری قوم کے لوگو! آج تمہاری حکومت ہے اور اس ملک کی سرزمین پر تم غالب ہو، لیکن اگر خدا کا عذاب ہم پر آ گیا تو پھر کون ہماری مدد کرے گا، فرعون نے کہا کہ میں تم لوگوں کو وہی رائے دے رہا ہوں جسے میں صحیح سمجھتا ہوں اور میں تمہاری رہنمائی ٹھیک سیدھی راہ کی طرف کر رہا ہوں۔ ۲۹)

مردِ مومن کا سلسلہ کلام اور فرعون کی مداخلت

مردِ مومن نے سلسلہ کلام جاری رکھتے ہوئے کہا کہ اے میری قوم کے لوگو! مراد اس سے اعیانِ سلطنت ہیں۔ تمہیں اس سرزمین پر بلاشبہ اقتدار حاصل ہے۔ تم اس سرزمین پر پوری طرح چھائے ہوئے ہو اور تمہارے غلبے کو کوئی چیلنج کرنے والا نہیں۔ تم جو چاہو کرو، تمہارا کوئی ہاتھ نہیں پکڑ سکتا۔ لیکن میں نہایت ہمدردی اور خیر خواہی سے تمہیں توجہ دلانا چاہتا ہوں کہ اگر ہم پر اللہ تعالیٰ کا عذاب آ گیا تو پھر مجھے بتلاؤ ہمیں اس عذاب سے کون بچا سکتا ہے؟ کیونکہ حضرت موسیٰ علیہ السلام کی تشریف آوری کے بعد ہماری قسمت ترازو میں ہے۔ وہ اللہ تعالیٰ کے رسول ہیں اور رسول کی تکذیب اور اس کے قتل کے ارادے ہمیشہ امتوں پر عذاب آنے کا سبب بنے ہیں۔ اگر ہم نے بھی ایسے اقدامات کئے تو اندیشہ ہے کہ کہیں ہم پر عذاب نہ آ جائے۔ کیونکہ اللہ تعالیٰ کی سنت کبھی نہیں بدلتی۔ اور جب اس کا عذاب آتا ہے تو پھر حکومتیں اپنی تمام تر قوتوں کے باوجود اس کا راستہ نہیں روک سکتیں۔

معلوم ہوتا ہے کہ مردِ مومن بھرے دربار میں نہایت جرأت و استقامت کے ساتھ سچائی کا اظہار کر رہے تھے اور فرعون دیکھ رہا تھا کہ اگر یہ سلسلہ کلام جاری رہا تو جس دلسوزی کے ساتھ یہ شخص اعیانِ سلطنت سے مخاطب ہے وہ اس سے متاثر ہوئے بغیر نہیں رہیں گے۔ اس نے فوراً مداخلت کرنے کی ضرورت محسوس کی۔ لیکن نہایت زیرک حکمران کی طرح بجائے اس مردِ مومن کو مخاطب کرنے کے براہِ راست اپنے اعیانِ سلطنت سے مخاطب ہوتے ہوئے کہا کہ میں نے تمہیں موسیٰ کے قتل کے سلسلے میں جو کچھ کہا ہے وہ میری نہایت سوچی سمجھی رائے ہے، کسی کو یہ لگنا نہیں ہونا چاہئے کہ میں نے محض جذبات میں آ کر ایک بات کہہ دی ہے جس کے نتائج و عواقب پر اچھی طرح غور نہیں کیا گیا۔ میں نے ہر پہلو سے اس بات پر غور کرنے کے بعد آپ کے سامنے رائے پیش کی ہے اور میری اصابتِ رائے سے تم اچھی طرح واقف ہو۔ اس لئے ہمیں وقت ضائع کئے بغیر اسی رائے پر عمل کرنا ہے۔ اور اگر ہم نے ایسا نہ کیا تو ملک کیلئے خطرناک حالات بھی پیدا ہو سکتے ہیں۔

فرعون نے جو کچھ کہا یہ کوئی نئی بات نہ تھی، ہر دور کے مطلق العنان حکمران جب اپنی حکمرانی کو خطرے میں دیکھتے ہیں تو ہمیشہ ہر اس زبان کو گدی سے کھینچ لیتے ہیں جس زبان سے ان کے اقتدار کی خلاف بات نکلتی ہے۔ اور ہر اس سرکوکاٹ دینا چاہتے ہیں جو ان کے سامنے جھکنے سے انکار کرتا ہے۔ کیونکہ وہ جانتے ہیں کہ ظلم کی بقاء بھی ظلم ہی سے ہوتی ہے۔ یہ الگ بات ہے کہ یہی ظلم ان کے زوال کا سبب بنتا ہے۔ لیکن وقتی طور پر وہ ہمیشہ ایسا ہی کرتے ہیں۔

وَقَالَ الَّذِينَ آمَنَ يَقَوْمِ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ ﴿٣٠﴾ مِثْلَ دَابِ قَوْمِ

نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ ۗ وَمَا اللَّهُ يُرِيدُ ظُلْمًا لِلْعِبَادِ ﴿٣١﴾

(اور جو شخص ایمان لایا تھا اس نے کہا، اے میری قوم کے لوگو! میں تم پر اسی طرح کے دن کا خوف رکھتا ہوں جس طرح کا دن گروہوں پر آیا۔ ۳۰) جیسا دن قومِ نوح اور عاد اور ثمود اور ان کے بعد والی قوموں پر آیا تھا اور اللہ تعالیٰ بندوں پر کسی طرح کا ظلم نہیں چاہتا۔ ۳۱)

مردِ مومن کی جرأت و استقامت

مردِ مومن کی جرأت اور اپنے ایمان پر استقامت کی جتنی تعریف بھی کی جائے کم ہے۔ یہ صحیح ہے کہ فرعون ابھی تک اس شخص کے ایمان لانے کا اندازہ نہیں کر سکا، تاہم وہ جو کچھ کہہ رہا تھا اس میں ایمان کا اظہار بھی تھا اور اپنی قوم کے لوگوں کو ان باتوں سے ڈرانے کی کوشش بھی، جن باتوں سے حضرت موسیٰ علیہ السلام لوگوں کو ڈراتے تھے۔ اور پھر عجیب بات یہ ہے کہ اس نے فرعون کی مداخلت کی پرواہ کئے بغیر اپنی بات جاری رکھی۔ اور صاف صاف عمائدین سلطنت سے کہا کہ میں ایک بہت بڑا خطرہ محسوس کر رہا ہوں۔ اس لئے خیر خواہی کا تقاضا ہے کہ میں تمہیں اس سے آگاہ کروں۔ وہ خطرہ یہ ہے کہ جب بھی کسی قوم نے ان کی ہدایت کیلئے آنے والے پیغمبر کو قتل کرنے کی کوشش کی ہے تو ان پر اللہ تعالیٰ کا عذاب ضرور آیا ہے۔ نہ جانے کتنی قومیں اس عذاب کا شکار ہو چکی ہیں۔ ان میں سے بعض قوموں سے تم بھی واقف ہو۔ قومِ عاد اور قومِ ثمود ہمارے پڑوس میں رہی ہیں۔ اور ہم ان کے حالات سے بھی واقف ہیں۔ وہ قومیں بھی اس لئے عذاب کا شکار ہوئیں کہ انہوں نے اپنے رسولوں کو گزند پہنچانے کی کوشش کی تو اس کی پاداش میں اللہ تعالیٰ کے عذاب نے انہیں آ پکڑا۔ اگر تم بھی موسیٰ کے قتل سے باز نہ آئے اور ایسا کوئی اقدام کر ڈالا تو ظاہر ہے کہ اللہ تعالیٰ کے عذاب سے بچ نہیں سکو گے۔ اور آیت کے آخر میں فرمایا کہ اللہ تعالیٰ کبھی یہ نہیں چاہتا کہ وہ اپنے بندوں پر ظلم کرے۔ وہ تو بڑا ہی رحیم و کریم ہے۔ اس لئے اگر لوگ اپنے طرزِ عمل کو بدل لیں، توبہ و استغفار سے اپنے اللہ کو راضی کر لیں تو اس کی رحمت کے دروازے ہر وقت کھلے ہیں۔ لیکن اگر تم نے اس کی اس ڈھیل سے فائدہ اٹھانے کی بجائے اللہ تعالیٰ کے رسول کو قتل کرنے کی کوشش کی تو پھر اللہ تعالیٰ کا عدل ظہور پذیر ہوگا اور اللہ تعالیٰ کی قدرتِ حرکت میں آئے گی۔ اور اللہ تعالیٰ کا عذاب تمہیں آ پکڑے گا۔ لیکن یہ عذاب تمہارے اپنے کرتوتوں کا نتیجہ ہوگا جو اللہ تعالیٰ کے عدل کے لازمی نتیجے کے طور پر حرکت میں آئے گا۔

وَيَقَوْمِ إِنِّي أَخَافُ عَلَيْكُمْ يَوْمَ التَّنَادِ ﴿٣٢﴾ يَوْمَ تُؤَلَوْنَ مُدْبِرِينَ ۗ مَالِكُمْ مِنَ اللَّهِ

مِنْ عَاصِمٍ ۗ وَمَنْ يُضْلِلِ اللَّهُ فَمَا لَهُ مِنْ هَادٍ ﴿٣٣﴾

(اے میری قوم کے لوگو! میں تم پر خوف رکھتا ہوں ہانک پکار کے دن کا۔ ۳۲) جس دن تم پیٹھ پھیر کے بھاگو گے، اور تم کو اللہ سے بچانے والا کوئی نہیں ہوگا، اور جس کو اللہ گمراہ کر دے تو اس کیلئے کوئی ہدایت دینے والا نہیں ہوتا۔ ۳۳)

يَوْمَ التَّنَادِ كَامْفَهُومٍ

يَوْمَ التَّنَادِ، ہانک پکار کا دن۔ ہمارے بعض مفسرین نے اس سے قیامت کا دن مراد لیا ہے۔ اور ہانک پکار کو انہوں نے مختلف آوازوں کا ہم معنی قرار دیا ہے۔ کیونکہ قیامت کے دن اللہ تعالیٰ کی طرف سے منادی مختلف اعلانات کرے گا۔ کبھی مختلف گروہوں کو الگ الگ ہونے کا حکم دے گا، کبھی لوگوں کی جزا و سزا کا اعلان کرے گا، کبھی کسی کی عزت افزائی کی جائے گی اور کبھی کسی کی رسوائی کا اعلان کیا جائے گا۔ لیکن بعض اہل علم سیاق کلام کو دیکھتے ہوئے اس ہانک پکار کے دن سے یوم عذاب مراد لیتے ہیں۔ مقصود اس سے لوگوں کو یہ بتلانا ہے کہ آج جبکہ تم پٹھے پر ہاتھ نہیں دھرنے دیتے اور کسی بات کو سننا تمہیں گوارا نہیں، لیکن تمہارے ان کرتوتوں کی پاداش میں جب اللہ تعالیٰ کا عذاب آئے گا تو یہ تمہارا کروفر اور ٹھاٹ باٹ سب دھرا رہ جائے گا۔ تم میں سے ہر شخص اس عذاب کی ہولناکی کو دیکھتے ہوئے پریشانی کے عالم میں مختلف آوازیں نکالے گا، جس طرح اچانک کوئی آفت آجائے تو لوگ سر اسیمہ ہو کر دوڑ کھڑے ہوتے ہیں اور اپنے جاننے والوں سے بھی شور مچاتے ہوئے کہتے ہیں، دوڑو، بھاگو، اس کو پکڑو اس کو تھامو۔ ایسا ہی اس وقت بھی ہوگا۔ اور یہ ظاہر ہے کہ عذاب ہی کی تعبیر معلوم ہوتا ہے۔ اور یہ فرمایا جا رہا ہے کہ تم اس دن پشت پھیر کر بھاگ کھڑے ہو گے۔ اور تم دیکھو گے کہ اس دن اس عذاب سے بچانے والا تمہیں کوئی نہیں ہوگا۔ کیونکہ کسی بڑی تباہی سے بچانے کیلئے اس تباہی سے بڑی قوت درکار ہوتی ہے جو اس تباہی کا راستہ روک دے۔ لیکن دنیا میں ایسی قوت کہیں نہیں جو اللہ تعالیٰ کے عذاب کو روک سکتی ہو۔ مرد مومن عمائدین سلطنت کو نہایت دسوزی سے سمجھاتے ہوئے یہ کہنا چاہتا ہے کہ اس سے پہلے کہ وہ دن آجائے تم اپنے آپ کو بدلنے کی کوشش کرو۔ تم موسیٰ کے قتل کے ارادوں سے باز آ جاؤ، اس کی حیثیت کو سمجھنے کی کوشش کرو۔ لیکن اگر تم پر میری یہ باتیں اثر کرنے سے عاجز رہتی ہیں تو پھر میرا کام تو صرف سمجھانا ہے، میں اس سے زیادہ کسی بات کی استطاعت نہیں رکھتا۔ میری نصیحت کو ماننا یا نہ ماننا آپ کے اختیار میں ہے۔ لیکن میری تمام کوششوں کے باوجود اگر آپ نے اپنے اختیار کا غلط استعمال کیا اور جس اقدام کا آپ ارادہ کر رہے ہیں اس سے نہر کے تو پھر اس کے سوا اور کیا کہا جاسکتا ہے کہ جسے اللہ تعالیٰ گمراہ کر دے، اسے کوئی ہدایت نہیں دے سکتا۔ اللہ تعالیٰ نے سمجھانے کے ذرائع پیدا فرمائے ہیں، لیکن جو شخص ان سے فائدہ اٹھانے کی بجائے دشمنی پر اتر آتا ہے وہ اللہ تعالیٰ کے قانون کی زد میں آجاتا ہے۔ اس سے قبولیت کی استعداد چھین لی جاتی ہے، وہ ہدایت سے محروم ہو کر اللہ تعالیٰ کے عذاب کا شکار ہو جاتا ہے۔

وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ حَتَّى إِذَا هَلَكَ قُلْتُمْ لَنْ نَبْعَثَ اللَّهَ مِنْ بَعْدِهِ رَسُولًا كَذَلِكَ يُضِلُّ اللَّهُ مَنْ هُوَ مُسْرِفٌ مُرْتَابٌ ۝ (۳۴) الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَنٍ أَتَاهُمْ كَبْرَ مَقْتًا عِنْدَ اللَّهِ وَعِنْدَ الَّذِينَ آمَنُوا كَذَلِكَ يَطْبَعُ اللَّهُ عَلَى كُلِّ قَلْبٍ مُتَكَبِّرٍ جَبَّارٍ ۝ (۳۵)

(اس سے پہلے یوسف تمہارے پاس بیانات لے کر آئے تھے، مگر تم ان کی لائی ہوئی تعلیم کی طرف سے ہمیشہ شک ہی میں پڑے رہے، حتیٰ کہ جب ان کی وفات ہو گئی تو تم نے کہا کہ اب ان کے بعد اللہ تعالیٰ کسی کو رسول بنا کر نہیں بھیجے گا، اسی

طرح اللہ ان لوگوں کو گمراہ کر دیتا ہے جو حد سے گزرنے والے اور شبہات میں پڑے رہنے والے ہوتے ہیں۔ (۳۴)
اللہ کی آیات کے بارے میں بغیر کسی دلیل کے جو ان کے پاس آئی ہو جھگڑتے ہیں، اللہ اور اہل ایمان کے نزدیک وہ
نہایت مبغوض ہیں، اس طرح اللہ تعالیٰ ہر متکبر و جبار کے دل پر مہر لگا دیتا ہے۔ (۳۵)

تاریخی ہٹ دھرمی پر ملامت

مردمومن نے اپنی تقریر کے دوران فرعون اور اس کے عمائدین سلطنت کی بے اعتنائی اور حق سے بے نیازی کو دیکھتے ہوئے اندازہ
کیا کہ یہ لوگ میری باتوں سے اثر قبول کرنے والے نہیں۔ تو پھر آپ نے ان کی تاریخی ہٹ دھرمی کا ذکر کرتے ہوئے ان کو شرم دلانی کہ تمہارا
یہ رویہ کوئی نئی بات نہیں، تم تو اپنے محسنوں کے ساتھ بھی تاریخ میں یہی کچھ کرتے آئے ہو۔ تمہیں یاد ہے کہ تمہارے آباؤ اجداد کے زمانے میں
حضرت یوسف علیہ السلام غیر معمولی طریقے سے ملک کے اقتدار میں شریک ہوئے اور تم نے قدم قدم پر خود ان کی زندگی کو معجزہ کی حیثیت سے
دیکھا۔ تمہارے بادشاہ نے ایک انتہائی خطرناک خواب دیکھا جس کی تعبیر کو کوئی نہ پاسکا۔ تو حضرت یوسف علیہ السلام نے اس کی صحیح تعبیر دے کر
تمہیں سات برس کے خوفناک قحط کی تباہ کاریوں سے بچالیا۔ پھر انہوں نے ملک میں ایک ایسا نظام حکومت نافذ کیا جس سے بے خوف و خطر ہر
گھر کی دہلیز پر انصاف پہنچا۔ اور لوگوں نے نہایت خوشدلی سے دوسروں کے حقوق ادا کئے اور اپنے حقوق حاصل کئے۔ اس طرح سے ملک بھر
میں فارغ البالی کا دور دورہ ہوا۔ لیکن ان تمام احسانات کے اعتراف کے باوجود تم نے حضرت یوسف علیہ السلام کی نبوت کو مان کر نہ دیا۔ بلکہ ان
کی تعلیمات کو نفس کی خواہشوں کے خلاف پا کر ہمیشہ شک و شبہ کا اظہار کرتے رہے۔ یہ صحیح ہے کہ تم نے بادشاہ وقت کی ان کے ساتھ غیر معمولی
عقیدت کو دیکھتے ہوئے کوئی معاندانہ رویہ اختیار نہ کیا۔ لیکن ان کی نبوت پر ایمان لانے کیلئے بھی تیار نہ ہوئے۔ حتیٰ کہ جب ان کا انتقال ہو گیا تو
تم اپنی روش پر غور کرنے کی بجائے اس بات پر شکر ادا کرنے لگے کہ چلے ہماری جان چھوٹی۔ اب اللہ تعالیٰ ان کے بعد کوئی اور رسول نہیں بھیجے گا
جو ہمیں ہماری خواہشات کیخلاف محض اللہ تعالیٰ کی خوشنودی کیلئے زندگی گزارنے کی ترغیب دے۔ ممکن ہے تم میں ایسے لوگ بھی ہوں جو حضرت
یوسف علیہ السلام کی غیر معمولی خوبیوں کے اعتراف میں یہ کہتے ہوں کہ ایسی خوبیوں کا مالک اب دوسرا کوئی رسول نہیں آسکتا۔ لیکن اس کا نتیجہ
انہوں نے بھی یہی نکالا کہ جب ایسی خوبیوں کا کوئی دوسرا حامل ہو ہی نہیں سکتا تو ظاہر ہے کہ کسی دوسرے پر ایمان لانے کا کیا سوال ہے۔

ہدایت و ضلالت کے بارے میں چند وضاحتیں

اس آیت کا آخری جملہ اور اس کے بعد کی آیت یوں معلوم ہوتا ہے کہ اللہ تعالیٰ نے مردمومن کی تقریر میں اضافہ فرمایا ہے اور اس کی
وضاحت میں چند باتیں ارشاد فرمائی ہیں۔ پہلی بات یہ ارشاد فرمائی ہے کہ تمہاری گمراہی اور تم سے پہلے گزرنے والے آباؤ اجداد کی گمراہی کے
اسباب ایک ہی جیسے تھے۔ اور جب بھی کوئی قوم ان اسباب کے تحت زندگی گزارتی اور زندگی کے فیصلے کرتی ہے تو اللہ تعالیٰ ان کی پسند کردہ
ضلالت ہی کے ڈگر پر ان کیلئے چلنا آسان فرما دیتا ہے اور وہ اس پر بگٹٹ بھاگتے چلے جاتے ہیں۔ ان میں سے پہلی گمراہی یہ ہے کہ لوگ صرف
کسی گمراہی کے ارتکاب تک محدود نہیں رہتے بلکہ اس گمراہی کو اپنی عادت بناتے ہیں پھر وہ وقت کا چلن بن جاتی ہے اور پھر اس کا ارتکاب
پڑھے لکھے لوگوں کیلئے باعث فخر ہو جاتا ہے۔ یہ وہ چیز ہے جس کو حد سے گزر جانا کہتے ہیں۔ انسانی فطرت یہ ہے کہ انسان اپنی فطرت کیخلاف

خواہشِ نفس کے تحت بعض دفعہ کسی برائی کا ارتکاب کرتا ہے لیکن اسے برائی سمجھتا ہے اس لئے اسے چھپا کے کرتا ہے اور کبھی کبھی اس پر نادم بھی ہوتا ہے لیکن جب یہ ارتکاب بڑھتا چلا جاتا ہے تو پھر وہ اس کی عادت میں تبدیل ہو جاتا ہے۔ اب جب بھی وہ اس کا ارتکاب کرتا ہے تو نہ اسے ندامت ہوتی ہے اور نہ وہ اسے چھپانے کی ضرورت محسوس کرتا ہے۔ آخر ایک وقت آتا ہے جب وہی برائی اسے اچھائی معلوم ہونے لگتی ہے اور وہ بڑے لوگوں کی بڑائی کی شناخت بن جاتی ہے، کسی بھی معاشرے کی بالائی کلاس اس کا ارتکاب اس لئے کرتی ہے کہ وہ بڑے لوگوں کی ایک پہچان بن کر رہ گئی ہے اور عوام ہمیشہ خواص کی پیروی کرتے ہیں۔ جب وہ برائی اس سطح کو پہنچ جاتی ہے تو وقت کا چلن بن جاتی ہے۔ مثال کے طور پر یوں سمجھئے کہ بہت زمانہ نہیں گزرا کہ رشوت نہ صرف ایک برائی تھی بلکہ جب معلوم ہوتا کہ فلاں شخص رشوت دیتا یا لیتا ہے تو لوگ اس سے نفرت کرتے تھے، پھر آہستہ آہستہ یہ عادت بننے لگی، ہر دفتر کا چلن بن کر رہ گئی اور اب حال یہ ہے کہ جن محکموں میں زیادہ رشوت لی جاتی ہے ان میں ملازمت کا حصول ایک مقصد بن کر رہ گیا ہے۔ اور جو شخص ایسے محکموں میں ملازمت حاصل کر لیتا ہے تو وہ دوسروں سے اپنے آپ کو ممتاز سمجھتا ہے اور دوسرے بھی دل میں اس کی عظمت محسوس کرنے لگتے ہیں۔ یہ وہ چیز ہے جس کو حد سے گزر جانا کہتے ہیں اور جب کوئی شخص یا کوئی قوم اس سطح تک پہنچ جاتی ہے تو پھر اللہ تعالیٰ اس کی گمراہی کا فیصلہ فرما دیتا ہے۔

دوسری برائی یہ ہے کہ جب کوئی شخص نظریاتی فساد میں حد سے گزر جاتا ہے یا عمل کی خرابیاں اس کیلئے اچھائیاں بن جاتی ہیں تو پھر ایسے شخص کا ایک خاص مزاج بن جاتا ہے جو کسی بھی اچھی بات کو قبول کرنے کیلئے تیار نہیں ہوتا۔ اور ہر اچھا عمل اور ہر اچھائی اس کیلئے تمسخر کا ذریعہ بن جاتے ہیں۔ انہیں تو حید اور آخرت کی باتیں اجنبی معلوم ہوتی ہیں اور خواہشِ نفس کو روک دینے والی نصیحتیں ان کے نزدیک دقیانوسی اور پسماندگی کی علامت بن جاتی ہیں۔ وہ سائر لباس جو کل تک شرافت کی دلیل تھا ایسے لوگوں کے یہاں دیہاتی پن کہلاتا ہے۔ اور وہ قومی روایات جو کسی بھی قوم کی شناخت ہوتی ہیں وہ ان کے نزدیک جدید شعور سے بیگانگی کی علامت بن جاتی ہیں۔ یعنی ان کے نزدیک ہر اچھی بات اور مذہب کی ہر حقیقت اور اخلاق کی ہر قدر شک و شبہ کا موضوع بن جاتی ہے۔ ایسے لوگ بھی اللہ تعالیٰ کی طرف سے راندہ درگاہ قرار دیئے جاتے ہیں اور قبولیتِ ایمان کی استعداد ان سے چھین لی جاتی ہے اور ان کی گمراہی کا فیصلہ کر دیا جاتا ہے۔

اور تیسری گمراہی جو خواہشِ نفس کی پیروی میں حد سے گزر جانے اور اللہ تعالیٰ کے نبیوں کی ہر بات میں شک و شبہ کا اظہار کرنے کے نتیجے میں پیدا ہوتی ہے وہ یہ ہے کہ وہ بظاہر اللہ تعالیٰ کی کتاب کو تسلیم کرنے کا دعویٰ کرتے ہیں۔ لیکن جب اس کی آیات پر گفتگو کرتے ہیں تو اس میں نہ کسی عقلی استدلال سے کام لیتے ہیں اور نہ کسی ایسی دلیل کو پیش کرنے کی کوشش کرتے ہیں جو اللہ تعالیٰ کی طرف سے نازل ہوئی ہو۔ بلکہ ان کی گفتگو میں ہر وہ چیز دلیل کا درجہ اختیار کر جاتی ہے جس کو وہ خود صحیح سمجھتے ہوں۔ یا وقت کے دانشوروں میں سے جن سے وہ مرعوب ہیں کے اقوال اس کی تائید کرتے ہوں۔ اور اگر کوئی ان سے یہ کہنے کی کوشش کرے کہ آپ قرآن کریم کی آیات پر گفتگو کرنے چلے ہیں لیکن آپ قرآن کریم کی مبادیات تک سے واقف نہیں ہیں، تو کیا آپ کو علمی طور پر اس کا حق پہنچتا ہے کہ آپ اس پر گفتگو کریں۔ تو وہ نہایت ڈھٹائی سے جواب دیتے ہیں کہ دین پر کسی کا اجارہ نہیں۔ ہم بھی اس پر کلام کرنے کا حق رکھتے ہیں۔ بلکہ حقیقت یہ ہے کہ وہ اپنی کلاس کے سوا کسی ایسے شخص کو بات کرنے کا حق دینے کو تیار نہیں یا اس کی علمی عظمت کو وہ کبھی تسلیم کرنے پر آمادہ نہیں جس کے پاس دولت نہ ہو اور یا ان کی طرح وہ خاص اسلوبِ زندگی نہ رکھتا ہو۔ یہ ان کا وہ جھوٹا پندار ہے جس کی بنا پر وہ حق کے آگے سر جھکانے کو اپنی حیثیت سے کمتر خیال کرتے ہیں۔ اور یہ وہ تکبر ہے جو ان کے اور حق کے درمیان حائل ہو جاتا ہے۔ اشرافِ قریش میں کتنے ایسے لوگ تھے جو محض اپنے

اثر و سوخ اور دولت کے پندار کی وجہ سے آنحضرت ﷺ کی نبوت کو ماننے کیلئے تیار نہ تھے۔ اسی طرح ہر وہ شخص جو چھوٹوں کے حقوق کو پامال کرتا اور ظلم اور جبر کے ذریعے اپنی شخصیت کو بالا بلند کرتا ہے تو وہ اللہ تعالیٰ کی شریعت کی ہر پابندی کو اس لئے ماننے سے انکار کر دیتا ہے کہ اس سے اس کے جبر کو لگام ملتی ہے اور اس کی شخصیت عبدیت کی بوسو گھنے لگتی ہے۔ ایسے شخص کو جبار کہتے ہیں۔ جس شخص میں پہلی تین صفات ہوں اور پھر وہ ان کے ساتھ ساتھ تکبر اور جبر کے نتیجے میں ہٹ دھرمی کا شکار بھی ہو۔ تو اللہ تعالیٰ ایسے لوگوں کے دلوں پر مہر کر دیا کرتا ہے۔ یعنی وہ قبولیتِ ایمان، قبولیتِ حق اور ہر اچھائی کو قبول کرنے سے محروم کر دیئے جاتے ہیں۔

وَقَالَ فِرْعَوْنُ يَهْمُنُ ابْنُ لِي صِرْحًا لَعَلِّي أَبْلُغُ الْأَسْبَابَ ﴿٣٦﴾ أَسْبَابَ السَّمَوَاتِ
فَأَطَّلِعَ إِلَى إِلِهِ مُوسَى وَإِنِّي لَا أَظُنُّهُ كَاذِبًا ۗ وَكَذَلِكَ زَيْنَ لِفِرْعَوْنَ سُوءَ عَمَلِهِ
وَصُدَّ عَنِ السَّبِيلِ ۗ وَمَا كَيْدُ فِرْعَوْنَ إِلَّا فِي تَبَابٍ ﴿٣٧﴾

(فرعون نے کہا: اے ہامان! میرے لئے ایک بلند عمارت بنواتا کہ میں اطراف میں پہنچوں۔ ۳۶) آسمانوں کے اطراف میں، اور موسیٰ کے رب کو جھانک کر دیکھوں، میں تو اس کو جھوٹا خیال کرتا ہوں، اور اس طرح فرعون کیلئے اس کی بد عملی خوشنما بنا دی گئی اور وہ سیدھی راہ سے روک دیا گیا، اور فرعون کی تدبیر برباد ہو کے رہ گئی۔ ۳۷)

اقتدار کی چالیں

مرد مومن کی تقریر سے فرعون کو فکر لاحق ہوئی کہ کہیں اس کے دل سے نکلی ہوئی باتیں عمائدین سلطنت کے دلوں میں نہ اتر جائیں۔ ان میں چند آدمی بھی اس کے ہم خیال ہو گئے تو حکومت کیلئے مشکلات پیدا ہو جائیں گی۔ اس نے فوراً ایک نیا اشغلہ چھوڑا جس سے اس نے یہ ظاہر کرنا چاہا کہ میرے نزدیک ان باتوں کی کوئی اہمیت نہیں۔ اس لئے تم بھی ان باتوں کو دوسرے کان سے نکال دو۔ نہایت بے پروائی کے انداز میں اس نے اپنے نہایت معتمد وزیر ہامان سے کہا کہ میرے لئے ایک بلند و بالا عمارت بناؤ تاکہ میں آسمانوں کے اطراف میں پہنچ کر دیکھوں کہ کیا وہاں موسیٰ کا وہ رب موجود ہے جس کی طرف سے اسے رسول بن کر آنے کا دعویٰ ہے۔ میں تو گمان کرتا ہوں کہ موسیٰ ایک بالکل جھوٹا آدمی ہے، اس نے محض ایک بات بنا رکھی ہے، لیکن اس کی تصدیق یا تردید کیلئے ضروری ہے کہ میں خود اوپر جا کر دیکھوں۔ اندازہ کیجئے کہ جو لوگ اقتدار کے نشے میں اندھے ہو جاتے ہیں اور ہٹ دھرمی کا شکار ہو کر کسی بات پر غور کرنے کیلئے تیار نہیں ہوتے، ان کی حماقت کا کیا حال ہوتا ہے۔ اس نے اپنے تئیں یہ فرض کر لیا کہ موسیٰ کا رب آسمان میں رہتا ہے۔ تو میں جب اس کے قریب پہنچوں گا تو وہ یقیناً کہیں نہ کہیں مجھے دکھائی دے گا۔ عجیب اتفاق ہے کہ جس طرح اچھائی ہر دور میں موجود رہی ہے اسی طرح حماقت آمیز برائیاں بھی ہر دور میں موجود رہی ہیں۔ فرعون کا زمانہ تو کہا جاسکتا ہے کہ قرونِ مظلمہ میں شامل ہے۔ لیکن ہمارا زمانہ تو علم و ہنر کی روشنی کا زمانہ ہے۔ اس کے باوجود کیا یہ حقیقت نہیں کہ روس کے ایک بہت بڑے لیڈر نے یہ بات کہی تھی کہ مسلمان نہ جانے کس خدا کی بات کرتے ہیں، ہمارے خلا نور دکائنات کی وسعتوں میں گھوم پھر کر آئے ہیں انہیں تو کہیں خدا نظر نہیں آیا۔ ایک معمولی عقل کا آدمی بھی سمجھتا ہے کہ سائنسدان آج تک کائنات کی وسعتوں کے سامنے بے بس کھڑے ہیں وہ آج تک آسمان کو دریافت نہیں کر سکے۔ ہمیں جو نیلی چھت نظر آتی ہے اسے وہ حدِ نگاہ سمجھتے ہیں۔ اور چاند تک جانے کے دعوے ضرور ہیں لیکن ساتھ ہی یہ اعتراف بھی ہے کہ چاند

تو ہمارے قریب ترین سیاروں میں سے ہے، دور کے سیاروں کی انسان کو کچھ خبر نہیں۔ لیکن اقتدار میں سرمست آدمی کیسے کیسے دعوے کرتا ہے۔ اسی ایک نمونہ فرعون بھی ہے۔ مفسرین یہ کہتے ہیں کہ حقیقت یہ ہے کہ ایسی کوئی عمارت بنائی ہی نہیں گئی کیونکہ تاریخ میں اس کا کوئی ثبوت نہیں ملتا۔ اور اگر بالفرض ایسی کوشش ہوئی بھی ہے تو وہ عمارت تکمیل پذیر ہونے سے پہلے زمین بوس ہو گئی۔

ایک سوال کا جواب

اس کے بعد ایک سوال کا جواب دیا گیا ہے۔ سوال یہ ہے کہ فرعون تاریخ کی شہادت کے مطابق اپنے دور کا ایک کامیاب حکمران تھا۔ اور اس نے بڑی کامیابی سے ایک وسیع خطے پر حکومت قائم کر رکھی تھی۔ اور اس کی قوت کا عالم یہ تھا کہ دوسری کوئی حکومت کبھی اس کو چیلنج نہ کر سکی۔ اس کا صاف مطلب یہ ہے کہ جو شخص کامیاب طریقے سے حکومت کر سکتا ہے اسے اتنا غمی تو نہیں ہونا چاہیے کہ وہ ایسی بہکی بہکی باتیں کرنے لگے۔ اور حضرت موسیٰ علیہ السلام کے معجزات اور آپ کی دلاویز شخصیت کو دیکھ کر بھی ان کی نبوت کی سچائی کو سمجھنے سے قاصر رہے۔ اس کے جواب میں ارشاد فرمایا گیا ہے کہ اللہ تعالیٰ جب کسی شخص کو اس کے تکبر اور بد عملی پر اصرار کے نتیجے میں سزا دینے کا فیصلہ کرتا ہے تو اسے تزیین اعمال کے فتنے میں مبتلا کر دیتا ہے۔ یعنی وہ جن اعمال کی گرفت میں ہوتا ہے انہیں وہ حقائق کا درجہ دیتا ہے۔ وہ اپنی خواہش نفس کو عقل کا تقاضا سمجھتا ہے اور اپنی ہٹ دھرمی کو فکری پختگی سمجھتے ہوئے اپنے برے اعمال پر اصرار جاری رکھتا ہے۔ اس کا نتیجہ یہ ہوتا ہے کہ اللہ تعالیٰ کے راستے سے اسے روک دیا جاتا ہے اور وہ شیطان کے رستے کا مسافر ہو کر رہ جاتا ہے۔ یہی کچھ فرعون کے ساتھ بھی ہوا۔ اس نے مسلسل اپنی حکومت کی بقاء اور حضرت موسیٰ علیہ السلام کو ناکام کرنے کیلئے تدبیریں کیں۔ لیکن اس کی ہر تدبیر کا نتیجہ تباہی اور بربادی کے سوا کچھ نہ تھا۔

وَقَالَ الَّذِي آمَنَ يَوْمَئِذٍ

أَهْدِيكُمْ سَبِيلَ الرَّشَادِ ۗ يَوْمَئِذٍ بَاهِذِهِ الْحَيَاةُ الدُّنْيَا مَتَاعٌ ۗ

وَإِنَّ الْآخِرَةَ هِيَ دَارُ الْقَرَارِ ۗ مَن عَمِلَ سَيِّئَةً فَلَا يُجْزَىٰ

إِلَّا مِثْلَهَا ۗ وَمَن عَمِلَ صَالِحًا مِّنْ دُونِ أُوْلَٰئِكَ يَرْجُو حَسَابًا ۗ

وَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ ۗ

يَوْمَئِذٍ يَدْعُوهُمْ إِلَى النَّارِ ۗ

تَدْعُونَنِي لِأَكْفُرَ بِاللَّهِ وَاشْرِكُ بِهِ مَا لَيْسَ لِي بِهِ عِلْمٌ وَأَنَا
أَدْعُوكُمْ إِلَى الْعَزِيزِ الْغَفَّارِ ﴿٢٢﴾ لَأَجْرَمَ أَتَيْتُمُونَنِي إِلَيْهِ لَيْسَ
لَهُ دَعْوَةٌ فِي الدُّنْيَا وَلَا فِي الْآخِرَةِ وَأَنْ مَرَدْنَا إِلَى اللَّهِ وَالْأَنْ
السُّرِفِينَ هُمْ أَصْحَابُ النَّارِ ﴿٢٣﴾ فَسَتَذَكُرُونَ مَا أَقُولُ لَكُمْ
وَأَفِوضُ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ ﴿٢٤﴾ فَوَقَّه
اللَّهُ سَيِّئَاتِ مَا مَكَرُوا وَحَاقَ بِآلِ فِرْعَوْنَ سُوءُ الْعَذَابِ ﴿٢٥﴾
النَّارُ يُعْرَضُونَ عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ أُوذُوا
أَدْخِلُوا آلَ فِرْعَوْنَ أَشَدَّ الْعَذَابِ ﴿٢٦﴾ وَإِذْ يَتَجَافَوْنَ فِي النَّارِ
فَيَقُولُ الضُّعْفَاءُ الَّذِينَ اسْتَكْبَرُوا إِنَّا كُنَّا لَكُمْ رَبِّمًا فَهَلْ
أَنْتُمْ مُنْعُونَ عَنَّا نَصِيبًا مِنَ النَّارِ ﴿٢٧﴾ قَالَ الَّذِينَ اسْتَكْبَرُوا
إِنَّا كُلٌّ فِيهَا إِنَّ اللَّهَ قَدْ حَكَمَ بَيْنَ الْعِبَادِ ﴿٢٨﴾ وَقَالَ الَّذِينَ
فِي النَّارِ لَخَزَنَةٌ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِنَ
الْعَذَابِ ﴿٢٩﴾ قَالُوا أَوَلَمْ تَكُ تَأْتِيكُمْ رُسُلُكُمْ بِالْبَيِّنَاتِ قَالُوا
بَلَى قَالُوا فادْعُوا وَمَا دَعَا الْكٰفِرِينَ إِلَّا فِي ضَلَالٍ ﴿٣٠﴾

رکوع: ۵۔ (اور مردِ مومن نے کہا: اے میری قوم کے لوگو! تم میری پیروی کرو، میں تمہیں صحیح راستہ بتا رہا ہوں۔

(۳۸) اے میری قوم! یہ دنیا کی زندگی تو چند روزہ متاع ہے اور ہمیشہ کے قیام کی جگہ آخرت ہی ہے۔ (۳۹) جو شخص برائی کرے گا اس کو اتنا ہی بدلہ ملے گا جتنی اس نے برائی کی ہوگی، اور جو کوئی نیک عمل کرے گا خواہ مرد ہو یا عورت، اور وہ مومن بھی ہو تو یہی لوگ ہیں جو جنت میں داخل ہوں گے جہاں ان کو بے حساب رزق دیا جائے گا۔ (۴۰) اور اے میری قوم کے لوگو! یہ کیا بات ہے میں تمہیں نجات کی طرف بلا رہا ہوں اور تم مجھے نار (جہنم) کی طرف بلا رہے ہو۔ (۴۱) تم مجھے دعوت دے رہے ہو کہ میں اللہ سے کفر کروں اور اس کے ساتھ ایسی ہستیوں کو شریک ٹھہراؤں جن کے بارے میں مجھے کوئی علم نہیں، حالانکہ میں تمہیں اس زبردست مغفرت کرنے والے خدا کی طرف بلا رہا ہوں۔ (۴۲) اس میں کوئی شک نہیں کہ جن کی طرف تم مجھے بلا رہے ہو، ان کی کوئی دعوت نہ دنیا میں ہے اور نہ آخرت میں، اور بے شک ہم سب کو پلٹنا اللہ ہی کی طرف ہے، اور جو حد سے گزرنے والے ہیں وہی آگ میں جانے والے ہیں۔ (۴۳) تو تم عنقریب ان باتوں کو یاد کرو گے جو میں تم سے کہہ رہا ہوں، اور میں اپنا معاملہ اللہ کے سپرد کرتا ہوں، بے شک اللہ اپنے بندوں کا نگہبان ہے۔ (۴۴) پس اللہ نے اس کو ان کی چالوں کی آفتوں سے محفوظ رکھا، اور آلِ فرعون کو بدترین عذاب نے گھیر لیا۔ (۴۵) (جہنم کی) آگ ہے جس پر وہ صبح و شام پیش کئے جاتے ہیں، اور جس دن قیامت قائم ہوگی تو حکم ہوگا کہ آلِ فرعون کو شدید تر عذاب میں داخل کر دو۔ (۴۶) اور اس وقت کو یاد کرو جب یہ لوگ دوزخ میں ایک دوسرے سے جھگڑیں گے تو زبردست ان لوگوں سے جو بڑے بنے رہے کہیں گے کہ ہم تو تمہارے تابع تھے تو کیا تم لوگ نارِ جہنم کا کچھ حصہ ہماری جگہ اپنے سر لینے والے بنو گے۔ (۴۷) جو بڑے بنے رہے وہ جواب دیں گے، اب تو ہم سب اس میں ہیں، اور اللہ بندوں کے درمیان فیصلہ کر چکا ہے۔ (۴۸) پھر یہ دوزخ میں پڑے ہوئے لوگ جہنم کے داروغوں سے کہیں گے اپنے رب سے دعا کرو کہ ہمارے عذاب میں ایک دن کی تخفیف کر دے۔ (۴۹) وہ کہیں گے کیا تمہارے پاس تمہارے رسول بینات لے کر نہیں آئے تھے، وہ کہیں گے ہاں، تو جہنم کے داروغے بولیں گے پھر تم ہی دعا کرو، اور کافروں کی دعا کا رت ہی جانے والی ہے۔ (۵۰)

وَقَالَ الَّذِي آمَنَ يٰقَوْمِ اتَّبِعُونِ اٰهْدِيْكُمْ سَبِيْلَ الرَّشَادِ ﴿٣٨﴾

(اور مردِ مومن نے کہا: اے میری قوم کے لوگو! تم میری پیروی کرو، میں تمہیں صحیح راستہ بتا رہا ہوں۔ (۳۸)

مردِ مومن نے فرعون کی مداخلت کی پرواہ نہیں کی اور اس کی بات کو ان سنی کرتے ہوئے اپنی بات کو جاری رکھا۔ فرعون نے اس سے پہلے کہا تھا کہ میں تمہیں سیدھی اور صحیح راہ کی طرف رہنمائی کر رہا ہوں۔ اس کے جواب میں مردِ مومن نے کہا کہ فرعون جس راہ پر تمہیں چلانا چاہتا ہے وہ ہدایت کی راہ نہیں بلکہ گمراہی کا راستہ ہے۔ اگر تم فرعون کی پیروی کرو گے تو وہ تمہیں تباہی کی طرف لے جائے گا۔ لیکن اگر تم صحیح راستے پر چلنا چاہتے ہو جس میں تمہیں دو عالم کی کامرانیاں نصیب ہوں تو اس کی طرف میں تمہیں رہنمائی کر رہا ہوں، اس لئے میری پیروی کرو۔

يَقُومُ إِنَّمَا هَذِهِ الْحَيَاةُ الدُّنْيَا مَتَاعٌ وَإِنَّ الْآخِرَةَ هِيَ دَارُ الْقَرَارِ ﴿٣٩﴾
(اے میری قوم! یہ دنیا کی زندگی تو چند روزہ متاع ہے اور ہمیشہ کے قیام کی جگہ آخرت ہی ہے۔ ۳۹)

دنیا دار کا اصل مرض

اس آیت میں جو بات ارشاد فرمائی گئی ہے یوں تو اس کا مخاطب ہر شخص ہے کیونکہ دنیا کا کوئی شخص ہی ایسا ہوگا جو دنیا کی چند روزہ زندگی کو آخرت کی زندگی پر ترجیح نہیں دیتا۔ لیکن جن لوگوں میں یہ بیماری سب سے زیادہ پائی جاتی ہے اور وہ توجہ دلانے پر بھی اپنے رویے میں کبھی تبدیلی پیدا نہیں کرتے، وہ بادشاہ کے اہل دربار، حاشیہ بردار اور اس کے عمائدین سلطنت ہیں وہ علم و دانش کے حامل ہونے کے باوجود زندگی کے مقاصد کے تعین میں سب سے زیادہ کوتاہ فکر اور کوتاہ ہمت واقع ہوتے ہیں۔ ان کی زندگی کا ہدف حیات چند روزہ کا عیش و آرام ہوتا ہے۔ اور یہ چیز انہیں چونکہ حاکم وقت کی ہاں میں ہاں ملانے سے ملتی ہے اس لئے وہ حاکم وقت کو ناراض کرنے یا اس کی کسی بات کی مخالفت کرنے کا تصور بھی نہیں کر سکتے۔ اس لئے بطور خاص ان سے خطاب کرتے ہوئے مرد مومن نے کہا کہ یہ دنیا کی زندگی متاع چند روزہ کے سوا کچھ نہیں۔ اصل زندگی وہ ہے جو آخرت میں ملے گی، جس کے عیش و آرام میں کبھی خلل واقع نہیں ہوگا۔ اور جس کی کسی نعمت کو کبھی زوال نہیں ہوگا۔ تو اس کے مقابلے میں اگر یہ چند روزہ زندگی کو ترجیح دیتے ہیں تو یہ وہ بھول ہے جس کا کوئی تدارک نہیں ہو سکتا۔

دارِ دنیا کی سجاوٹ پر نہ جا
آخرت میں اپنا اصلی گھر سجا

مَنْ عَمِلَ سَيِّئَةً فَلَا يُجْزَى إِلَّا مِثْلَهَا وَمَنْ عَمِلَ صَالِحًا مِمَّنْ ذَكَرَ أَوْ أُنْشِيَ وَهُوَ

مُؤْمِنٌ فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ ﴿٤٠﴾

(جو شخص برائی کرے گا اس کو اتنا ہی بدلہ ملے گا جتنی اس نے برائی کی ہوگی، اور جو کوئی نیک عمل کرے گا خواہ مرد ہو یا عورت، اور وہ مومن بھی ہو تو یہی لوگ ہیں جو جنت میں داخل ہوں گے جہاں ان کو بے حساب رزق دیا جائے گا۔ ۴۰)

ضابطہ آخرت کی وضاحت

اوپر کی آیت میں آخرت کا جو حوالہ دیا گیا ہے اس کی مناسبت سے ضروری ٹھہرا کہ وہاں جزاء و سزا کا جو ضابطہ نافذ ہوگا اسے بیان کر دیا جائے۔ چنانچہ اس کی وضاحت کرتے ہوئے ارشاد فرمایا کہ وہاں جو شخص برائیوں کا سرمایہ لے کر پہنچے گا تو اللہ تعالیٰ چونکہ نہایت عادل ہے وہ برائیوں کے مطابق ایسے شخص کو سزا دے گا۔ یعنی ہر بدی کے مقابلے میں ایک ہی بدی کی متعین سزا سے دی جائے گی۔ اور اس حوالے سے اس پر کوئی زیادتی نہیں ہوگی۔ نہ اس کی سزا میں زیادتی ہوگی اور نہ برائی کے بغیر اس کو سزا دی جائے گی۔ اور ایسا بھی نہیں ہوگا کہ کسی دوسرے کی برائی پر اسے پکڑ لیا جائے۔ کیونکہ وہاں کسی غلطی کا امکان نہیں ہوگا۔ اسی طرح جو شخص نیکیوں کا سرمایہ لے کر پہنچے گا اور اس میں کوئی

تخصیص نہیں کہ وہ مذکور ہو یا مونث، کیونکہ جزاء و سزا میں مرد و عورت دونوں برابر ہیں۔ لیکن نیکی کے بدلے کی صورت میں یہ ضروری ہے کہ نیکی کرنے والا ایمان کی دولت سے بہرہ ور ہو۔ کیونکہ جو شخص ایمان کے بغیر کوئی بھلائی کا کام کرتا ہے دنیا میں ممکن ہے کہ اس کے اجر کے طور پر اس کے رزق میں اضافہ کر دیا جائے۔ لیکن قیامت کے دن اسے اس کی بھلائوں کا کوئی صلہ نہیں ملے گا۔ کیونکہ اس روز صرف اللہ تعالیٰ کی حکومت ہوگی۔ اور اس شخص نے اس پر ایمان لانے سے انکار کر کے اس کی حیثیت کو تسلیم کرنے سے انکار کیا۔ تو آج اس کی کسی نیکی اور بھلائی کا صلہ نہیں ملے گا۔ کیونکہ جو شخص کسی ملک کے سربراہ اور یا ملک کے آئین کو ماننے سے انکار کرتا ہے اسے کسی بھی بھلائی کا حقدار نہیں سمجھا جاتا۔ تو ایسے لوگ جو ایمان کی حالت میں اللہ تعالیٰ سے ڈر کر شریعت کی پابندی کرتے رہے وہ یقیناً جنت میں داخل ہوں گے۔ اور وہاں انہیں اجر و ثواب اور نعمتوں کی صورت میں جو کچھ ملے گا آج اس کا حساب نہیں کیا جاسکتا۔ یعنی ہمارے حساب کے پیمانے سے ناپنے تو لے لے اور جانچنے اور پرکھنے سے عاجز ہو جائیں گے۔ لیکن اس کا یہ مطلب ہرگز نہیں کہ اللہ تعالیٰ بھی اس کی کیمت اور کیفیت سے آگاہ نہیں ہوگا وہ یقیناً ہر چیز کو اس کی کیمت اور کیفیت سمیت جانتا ہے۔ اس کے یہاں کوئی چیز بھی بے حساب نہیں ہوتی۔

بے حساب کے لفظ سے اللہ تعالیٰ کے فضل و کرم کا اظہار ہوتا ہے۔ یعنی وہ اپنے صاحب ایمان اور نیکو کار بندوں پر اس قدر مہربان ہوگا کہ بارش کی طرح ان پر نعمتیں برسیں گی۔ دیکھنے والی نگاہیں جس کا حساب نہیں کر سکیں گی۔ البتہ اس بات کا ہر شخص کو احساس ہوگا کہ آج اللہ تعالیٰ کی رحمت اپنے بندوں کو ڈھانپ لینا چاہتی ہے۔ اس سے معلوم ہوتا ہے کہ بے حساب کا لفظ اللہ تعالیٰ کی رحمت کا ایک استعارہ ہے جو بندوں کیلئے انتہائی قابلِ فخر اور انتہائی قابلِ احترام ہے۔ لیکن کس قدر دکھ کی بات ہے کہ ہمارے اردو اور فارسی لٹریچر نے جس طرح اس کو بے وقار کیا ہے اور اس کے مفہوم میں استخفاف کے جراثیم ڈالے ہیں وہ بجائے خود بخود تکلیف دہ ہے۔ ایک شاعر کہتا ہے:

آگے چل کر حساب ہونا ہے
اس لئے بے حساب پی لیجے
دو ہی گھونٹ ہیں جام کے اندر
کر کے زیرِ نقاب پی لیجے

اندازہ کیجئے کہ شاعر نے اس لفظ کے تقدس کو کس بری طرح پامال کیا ہے۔

وَيَقَوْمٍ مَّالِيٍّ أَدْعُوكُمْ إِلَى النَّجْوَى وَتَدْعُونَنِي إِلَى النَّارِ ﴿٣١﴾

(اور اے میری قوم کے لوگو! یہ کیا بات ہے میں تمہیں نجات کی طرف بلا رہا ہوں اور تم مجھے نار (جہنم) کی طرف بلا رہے ہو۔ ۳۱)

قوم کے بعض لوگوں کے رویے کا جواب

ایسا معلوم ہوتا ہے کہ مردِ مومن کے خطاب کے درمیان عمائدین سلطنت میں سے بھی کچھ لوگوں نے آپ کی تقریر کو روک کر اپنی بات کہنے کی کوشش کی۔ اور بعض لوگوں نے انہیں اپنے آباؤ اجداد کے خیالات سے بغاوت کا طعنہ دیا۔ اور جن لوگوں نے زیادہ شائستگی دکھائی انہوں نے دھیمے لہجے میں انہیں آباء پرستی کی تلقین کی اور اسی طریقے پر چلنے کو کہا جس پر اب تک ان کے آباؤ اجداد قائم

رہے تھے۔ چنانچہ ان تمام باتوں کے جواب میں مردِ مومن نے نہایت ناصحانہ اور حکیمانہ انداز میں جواب دیتے ہوئے کہا یہ کیسی عجیب بات ہے اور عجب ماجرا ہے اور کیسی اپنے آپ سے دشمنی ہے کہ میں تو تمہیں اس راستے کی طرف لے جا رہا ہوں جو نجات کا راستہ ہے، لیکن تم مجھے اس بات کی تلقین کر رہے ہو جو جہنم کی طرف لے جانے والی ہے۔ یعنی ایک طرف خیر خواہی اور ہمدردی اور دوسری طرف دشمنی اور بدخواہی۔ ان دونوں باتوں میں آخر کیا تعلق ہے۔ اگر تم بھی خیر خواہی سے میری باتوں پر غور کرو گے تو ماننا پڑے گا کہ عافیت کا راستہ وہی ہے جس کی طرف میں تمہیں دعوت دے رہا ہوں۔

تَدْعُونِنِي لَّا كُفْرًا بِاللَّهِ وَاشْرِكَ بِهِ مَا لَيْسَ لِي بِهِ عِلْمٌ وَأَنَا أَدْعُوكُمْ إِلَى الْعَزِيزِ الْغَفَّارِ ﴿٢٢﴾

(تم مجھے دعوت دے رہے ہو کہ میں اللہ سے کفر کروں اور اس کے ساتھ ایسی ہستیوں کو شریک ٹھہراؤں جن کے بارے میں مجھے کوئی علم نہیں، حالانکہ میں تمہیں اس زبردست مغفرت کرنے والے خدا کی طرف بلا رہا ہوں۔ ۲۲)

گزشتہ مضمون کا تسلسل

یہ آیت گزشتہ آیت کے مضمون کا تسلسل ہے۔ یعنی تم مجھے جس فکری راستے اور طرزِ عمل کی طرف بلا رہے ہو وہ اس کے سوا کچھ نہیں کہ میں اللہ تعالیٰ سے کفر کروں۔ یعنی یا تو اسے ماننے سے انکار کر دوں کہ ہمارا کوئی خالق و مالک اور الہ نہیں۔ اور یا اسے زبانی حد تک تسلیم کروں لیکن اس کی اطاعت کرنے سے انکار کر دوں، یہ دونوں باتیں عقل کے بھی خلاف ہیں اور تمام مذاہب کی بنیادی تعلیم کے بھی خلاف ہیں۔ جس نے بھی مخلوق کی حقیقت پر غور کیا ہے اس نے ایک خالق کو ضرور مانا ہے۔ اور جس نے ربوبیت کے پھیلے ہوئے فیضان پر توجہ دی ہے اس نے بھی ایک رب کے وجود کو تسلیم کیا ہے۔ اسی طرح جس نے بھی الوہیت اور ربوبیت کو سمجھنے کی کوشش کی ہے وہ یقیناً اس نتیجے پر پہنچا ہے جو خالق ہوتا ہے وہی حکم دینے کا حق رکھتا ہے۔ اور جو مخلوق ہوتا ہے اس کیلئے اپنے خالق کے حکم کو نہ ماننے کی کوئی گنجائش نہیں ہوتی۔ کیونکہ خلق اور امر آپس میں لازم و ملزوم ہیں۔

دوسری جس بات کی طرف تم مجھے دعوت دے رہے ہو وہ یہ ہے کہ میں اللہ تعالیٰ کے ساتھ ان چیزوں اور ان ہستیوں کو شریک کروں جنہیں تم اس کے ساتھ شریک ٹھہرا چکے ہو۔ یہ بات بھی علمی لحاظ سے ناقابلِ قبول ہے۔ کیونکہ جہاں تک اللہ تعالیٰ پر ایمان لانے کا تعلق اور اس کی وحدانیت پر یقین لانے کا تعلق ہے یہ وہ چیز ہے جس کا کبھی کسی نے انکار نہیں کیا۔ جس کی طبیعت میں سلامتی ہے اور جس کی عقل مسموم خیالات سے کند نہیں ہو چکی وہ یقیناً اللہ تعالیٰ کے وجود اور اس کی وحدانیت کا اقرار کرنے پر مجبور ہے۔ لیکن جہاں تک کسی اور کو اس کا شریک کرنے کا تعلق ہے اس پر آج تک کوئی دلیل قائم نہیں ہو سکی، اس کے بارے میں کسی مذہب نے دعویٰ نہیں کیا کہ اللہ تعالیٰ نے اس پر کوئی سند اتاری ہے۔ تو پھر میں ایک بے سند اور بے دلیل بات کو کیسے تسلیم کر لوں۔ اور میں تمہیں ایک ایسے پروردگار کی طرف دعوت دے رہا ہوں جس کی قدرت و طاقت تمام کائنات کو تھامے ہوئے ہے۔ اور جس کے غضب و انتقام پر معذب قوموں کی تاریخ شاہد ہے۔ اور ساتھ ہی یہ بات کہ وہ بخش دینے کی قدرت بھی رکھتا ہے۔ بڑے سے بڑا پاپی بھی اخلاص کے ساتھ اس کے دروازے پر آ جائے اور استغفار کرے تو وہ کبھی محروم نہیں لوٹتا۔ اندازہ کیجئے میری دعوت اور تمہاری دعوت میں کتنا تضاد ہے۔

لَا جَرَمَ أَنَّمَا تَدْعُونَنِي إِلَيْهِ لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ وَأَنْ مَرَدَّنَا

إِلَى اللَّهِ وَأَنَّ الْمُسْرِفِينَ هُمْ أَصْحَابُ النَّارِ ﴿٢٣﴾

(اس میں کوئی شک نہیں کہ جن کی طرف تم مجھے بلا رہے ہو، ان کی کوئی دعوت نہ دنیا میں ہے اور نہ آخرت میں، اور بے شک ہم سب کو پلٹنا اللہ ہی کی طرف ہے، اور جو حد سے گزرنے والے ہیں وہی آگ میں جانے والے ہیں۔ ۲۳)

لَا جَرَمَ كِي تَحْقِيقِ اُور خِلاصَه بَحْث

لَا جَرَمَ اصل کے اعتبار سے تحقیق کے معنی میں ہے۔ بعض علماء کا خیال ہے کہ یہ لا بُد، لامحالہ کے معنی میں ہے۔ قاموس سے بھی اس کی تائید ہوتی ہے۔ بعض اہل علم نے اس کی توجیہ یہ کی ہے کہ لا سے اس کی نفی مطلوب ہے جس کا ذکر اس سے پہلے ہو چکا ہے۔ اور جَرَمَ فعل ماضی ہے جو حَقٌّ اور نَبَتْ کے معنی میں ہے۔ مرد مومن نے اپنے دلائل کو سمیٹتے ہوئے خلاصہ بحث کو سامعین کے سامنے رکھا کہ اس بات میں کوئی شبہ نہیں کہ تم جن قوتوں کو اللہ تعالیٰ کے ساتھ شریک کرنے کی مجھے دعوت دے رہے اور پھر ان کی پوجا پاٹ کی مجھے ترغیب دے رہے ہو یا جو بڑے لوگ اللہ تعالیٰ کے اختیارات سنبھالتے ہوئے لوگوں سے اپنی غیر مشروط اطاعت کروا رہے ہیں تم مجھے ان کی اطاعت کی طرف بلا رہے ہیں، ان کی کوئی حقیقت نہیں۔ نہ ان کی دنیا میں کوئی دعوت ہے اور نہ آخرت میں۔ بعض اہل علم نے اس کا مطلب بیان کرتے ہوئے کہا کہ یہاں فعل کی نفی اس کے فائدہ کی نفی کے پہلو سے ہے۔ یعنی ان کو پکارنے کا کوئی فائدہ نہ اس دنیا میں ہے اور نہ آخرت میں۔ بعض اہل علم کا خیال یہ ہے کہ اس کا مطلب یہ ہے کہ ان کو نہ تو دنیا میں کوئی حق پہنچتا ہے اور نہ آخرت میں پہنچے گا کہ ان کی خدائی کو تسلیم کرنے کیلئے خلق خدا کو دعوت دی جائے۔ کیونکہ پرستش اور بندگی کیلئے الوہیت کی جو صفات ضروری ہیں ان میں سے کوئی صفت بھی ان کے اندر نہیں پائی جاتی۔ اور نہ انہوں نے خود کبھی دنیا میں اپنے خدا ہونے کا دعویٰ کیا۔ اور نہ وہ آخرت میں یہ دعویٰ لے کر اٹھیں گے کہ ہم بھی تو خدا تھے، ہمیں تسلیم کیوں نہ کیا گیا۔ رہے وہ لوگ جن لوگوں نے شرک کا یہ کھڑا رکھا ہے وہ درحقیقت حد سے گزر جانے والے ہیں۔ انہوں نے نہ صرف شریعت کی حدود کو پامال کیا بلکہ عقل اور انسانیت کی حدود بھی روند ڈالیں۔ کیونکہ حد سے گزر جانے کی تین ہی صورتیں ہو سکتی ہیں، ایک تو یہ کہ کوئی شخص اللہ تعالیٰ کے علاوہ دوسروں کی خدائی کا دعویٰ کرے اور ان کو مانے، یا خود خدا بن بیٹھے۔ اور تیسری صورت یہ ہے کہ اللہ تعالیٰ سے باغی ہو کر دنیا میں خود مختاری کا رویہ اختیار کرے۔ ظاہر ہے ان میں سے کسی کے حق میں بھی نہ کوئی عقلی دلیل قائم ہے اور نہ کوئی نقلی۔ صرف خواہش نفس کے پرستار حدود سے تجاوز کرنے والے ہیں جو اس طرح کی باتیں کرتے ہیں۔ ایسے لوگوں کا انجام اس کے سوا کچھ نہیں کہ وہ جہنم میں جائیں گے۔

فَسْتَذْكُرُونَ مَا أَقُولُ لَكُمْ وَأَفِوضُ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ ﴿٢٣﴾

(تو تم عنقریب ان باتوں کو یاد کرو گے جو میں تم سے کہہ رہا ہوں، اور میں اپنا معاملہ اللہ کے سپرد کرتا ہوں،

بے شک اللہ اپنے بندوں کا نگہبان ہے۔ ۲۳)

مردِ مومن کی تقریر کا اختتام

اس آیت میں جو کچھ فرمایا گیا ہے اس سے معلوم ہوتا ہے کہ یہ مردِ مومن کی تقریر کا آخری حصہ ہے جس میں اس نے خیر خواہی کی انتہا کر دی ہے۔ جس طرح ایک شفیق باپ اپنے بیٹے کو حق نصیحت ادا کر دینے کے بعد جب بیٹے کی طرف سے کوئی مثبت جواب نہیں پاتا بلکہ قرآن سے ایسا معلوم ہوتا ہے کہ وہ شاید اس نصیحت پر کان دھرنے کیلئے تیار نہیں، تو وہ اپنے دل میں محبت اور شفقت کے تمام تر جذبات کو سمیٹتے ہوئے یہ بات کہتا ہے کہ بیٹا! تمہیں شاید آج یہ میری باتیں سمجھ نہیں آ رہیں لیکن وہ وقت دور نہیں جب تم میری باتوں کو یاد کیا کرو گے کہ میرے باپ نے ٹھیک کہا تھا۔ لیکن اس وقت شاید عمل کرنے کا وقت گزر چکا ہوگا۔ یہاں بھی مردِ مومن نے عمائدینِ سلطنت کے سامنے تمام تر خطرات کو سامنے دیکھتے ہوئے حق نصیحت ادا کرنے کی کوشش کی اور جب ان کی طرف سے کسی مثبت جواب کی امید نہ ہوئی تو تب اس نے یہ کہا کہ مجھے جو کہنا تھا، کہہ چکا، تم اسے قبول کرو یا نہ کرو۔ لیکن عنقریب وہ وقت آنے والا ہے جب تمہیں میری باتیں یاد آئیں گی۔ لیکن اس وقت حسرت کے سوا تمہارے پاس کچھ نہیں ہوگا۔ یہاں جس وقت کا ذکر کیا جا رہا ہے اس سے مراد آخرت بھی ہو سکتی ہے کہ آخرت کے عذاب کو دیکھ کر تمہیں میری باتیں یاد آئیں گی۔ اور یا اس سے مراد رسول کی تکذیب کی صورت میں جو عذاب آیا کرتا ہے وہ عذاب بھی ہو سکتا ہے کہ جب اس عذاب کی علامتیں ظاہر ہوں گی تو تمہیں میری باتیں یاد آئیں گی، لیکن اس وقت بھی تمہاری ندامت نہ دنیا میں آنے والے عذاب کو روک سکے گی اور نہ آخرت کی سزا کو ٹال سکے گی۔

پھر مردِ مومن نے خطرات کو بھانپتے ہوئے نہایت جرأت سے یہ بات کہی کہ میں جانتا ہوں کہ تم میرے اظہارِ حق کی کوشش کو برداشت نہیں کر پاؤ گے اور مجھے اس کی بڑی سے بڑی سزا دینے کی کوشش کرو گے، لیکن مجھے اس کی پروا نہیں، میں نے اپنا معاملہ اللہ تعالیٰ کے سپرد کر دیا ہے، میں نے جو کچھ کہا سوچ سمجھ کر کہا اور اپنا فرض ادا کیا، اس کا نتیجہ کیا ہوتا ہے مجھے اس سے کوئی اندیشہ نہیں، میں اس بات پر یقین رکھتا ہوں کہ اللہ تعالیٰ بندوں کے حالات سے پوری طرح باخبر ہے، وہ میری ان ادنیٰ کاوشوں کو بھی دیکھ رہا ہے اور تمہارے کافرانہ رویے کو بھی، مجھے اپنا فرض انجام دینا ہے اور تمہیں اپنا فرض ادا کرنا ہے، اب میرا معاملہ بھی اور تمہارا معاملہ بھی اللہ تعالیٰ کے سپرد ہے۔ بعض اہل علم نے اس سے یہ بات بھی سمجھی ہے کہ تفویض صرف اپنے معاملے کو اللہ تعالیٰ کے سپرد کرنے ہی کو نہیں کہتے بلکہ اس کا مطلب یہ ہے کہ مخالفین کے حالات اور انجام کو بھی اللہ تعالیٰ کے سپرد کر دیا جائے۔ امر بالمعروف اور نہی عن المنکر کا حق ادا کرنے کے بعد ان کی عاقبت اور انجام کو اللہ تعالیٰ پر چھوڑ دیا جائے اور اپنی طرف سے کوئی بڑی بات کہنے کی کوشش نہ کی جائے۔

فَوْقَهُ اللَّهُ سَيِّئَاتٍ مَا مَكْرُوهًا وَحَاقَ بِالْفِرْعَوْنَ سُوءُ الْعَذَابِ ﴿٢٥﴾

(پس اللہ نے اس کو ان کی چالوں کی آفتوں سے محفوظ رکھا، اور آلِ فرعون کو بدترین عذاب نے گھیر لیا۔ ۲۵)

مخالفین کی سازشوں کے مقابلے میں اللہ تعالیٰ کی حفاظت

سیاق کلام کو دیکھتے ہوئے گمان ہوتا ہے کہ مردِ مومن کی حق گوئی کے نتیجے میں حالات تیزی سے بگڑے۔ فرعون اور اس کے حواریوں نے مردِ مومن پر براہِ راست ہاتھ ڈالنے کی جرأت نہیں کی کیونکہ وہ اس وہم میں مبتلا ہو گئے تھے کہ جس سچائی نے مردِ مومن کو اتنے بڑے اقدام پر مجبور کر دیا ہے نہ جانے وہ سچائی کس کس دل میں اتر چکی ہے۔ ممکن ہے کہ عمائدینِ سلطنت میں سے اور بھی کچھ لوگ مردِ مومن کی طرح خفیہ ایمان لائے ہوں اور وقت آنے پر اپنے ایمان کا اظہار کریں۔ اس لئے اندر ہی اندر یہ کھوج لگانے کی کوششیں تیز ہو گئیں کہ ایسے لوگ جو اس سچائی سے متاثر ہیں ان کا سراغ لگایا جائے۔ محسوس ہوتا ہے کہ یہ صورتحال ایک عرصے تک چلتی رہی۔ لیکن انہوں نے مردِ مومن کیلئے زندگی اجیرن بنا دی۔ اس کو قتل کرنے کی سازشیں تو کامیاب نہ ہو سکیں لیکن اس کو بدنام کرنے اور اس کیلئے مشکلات پیدا کرنے میں کوئی کسر اٹھانہ رکھی گئی۔ ممکن ہے کہ تعزیر اور تعذیب کے شکنجوں میں اسے کسا گیا ہو۔ لیکن اللہ تعالیٰ نے ان مکروہات اور مصائب سے مردِ مومن کو محفوظ رکھا جو فرعون اور آلِ فرعون کے پیش نظر تھے۔ اسی دوران وہ وقت آ گیا جب اللہ تعالیٰ نے حضرت موسیٰ علیہ السلام کو صاحبِ ایمان لوگوں کو ساتھ لے کر ہجرت کرنے کا حکم دے دیا۔ اور فرعون ان کا پیچھا کرتے ہوئے بحرِ قلزم تک جا پہنچا۔ اللہ تعالیٰ نے اصحابِ ایمان کو بحرِ قلزم سے خیریت سے گزار دیا۔ لیکن فرعون اپنے لشکروں سمیت بحرِ قلزم میں غرق کر دیا گیا۔

النَّارُ يُعْرَضُونَ عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ ۗ

أَدْخِلُوا آلَ فِرْعَوْنَ أَشَدَّ الْعَذَابِ ﴿٣٦﴾

(جہنم کی) آگ ہے جس پر وہ صبح و شام پیش کئے جاتے ہیں، اور جس دن قیامت قائم ہوگی تو حکم

ہوگا کہ آلِ فرعون کو شدیدتر عذاب میں داخل کر دو۔ (۳۶)

سُوْرَةُ الْعَذَابِ كِي وَضَاحَت

گزشتہ آیت کریمہ میں جس عذاب کو سُوْرَةُ الْعَذَابِ قرار دیا گیا ہے وہ بحرِ قلزم میں غرقابی کے ساتھ ساتھ برزخ کا عذاب بھی ہے جس سے یہ لوگ دوچار ہوں گے۔ برزخِ زندگی میں فرعون اور آلِ فرعون صبح و شام دوزخ کے عذاب پر پیش کئے جائیں گے۔ یعنی ہر صبح اور ہر شام انہیں اس عذاب کا مشاہدہ کرایا جائے گا جس عذاب میں وہ قیامت کے روز ڈالے جائیں گے۔ تاکہ وہ دیکھتے رہیں کہ وہ اصل ٹھکانہ کون سا ہے جس سے قیامت کے دن انہیں واسطہ پڑنے والا ہے۔ اس آیت کریمہ سے صاف معلوم ہوتا ہے کہ برزخ میں بھی مرنے والوں کو عذاب ہوگا۔ اور یہ وہ عذاب ہے جو ہلکا عذاب ہے کہ کافروں کو صبح و شام دوزخ کی آگ کے سامنے پیش کیا جائے گا جسے دیکھ کر وہ ہر وقت ہول کھاتے رہیں گے کہ یہ ہے وہ دوزخ جس میں آخر کار ہمیں جانا ہے۔ لیکن جب قیامت آجائے گی تو پھر اصلی اور بڑے عذاب میں مبتلا کر دیئے جائیں گے۔ اور یہ وہ قیامت کا عذاب ہوگا جس کا نظارہ انہیں صبح و شام عالمِ برزخ میں کرایا جاتا رہا۔ اور یہ معاملہ صرف فرعون اور آلِ

فرعون کے ساتھ ہی خاص نہیں ہے بلکہ حدیث سے معلوم ہوتا ہے کہ اس معاملے میں تمام کفار بھی شریک ہیں اور مسلمان بھی۔ باعمل مسلمانوں کو ان کا وہ ٹھکانہ دکھایا جاتا رہے گا جو قیامت کے دن جنت میں ان کو دیا جائے گا۔ اور کافروں کو وہ ٹھکانہ دکھایا جائے گا جو جہنم میں ان کا منتظر ہے۔ بخاری، مسلم اور مسند احمد میں حضرت عبداللہ ابن عمرؓ کی روایت ہے جس کا ترجمہ یہ ہے کہ حضورؐ نے ارشاد فرمایا کہ تم میں سے جو شخص بھی مرتا ہے اسے صبح و شام اس کی آخری قیام گاہ دکھائی جاتی ہے، خواہ وہ جنتی ہو یا دوزخی۔ اس سے کہا جاتا ہے کہ یہ وہ جگہ ہے جہاں تو اس وقت جائے گا جب اللہ تعالیٰ تجھے قیامت کے روز دوبارہ اٹھا کر اپنے حضور بلائے گا۔

وَإِذْ يَتَخَاثِرُونَ فِي النَّارِ فَيَقُولُ الضُّعْفَاءُ لِلَّذِينَ اسْتَغْبَرُوا إِنَّا كُنَّا

لَكُمْ تَبَعًا فَهَلْ أَنْتُمْ مُغْنُونَ عَنَّا نَصِيبًا مِنَ النَّارِ ۖ (۴۷)

(اور اس وقت کو یاد کرو جب یہ لوگ دوزخ میں ایک دوسرے سے جھگڑیں گے تو زبردست ان لوگوں سے جو بڑے بنے رہے کہیں گے کہ ہم تو تمہارے تابع تھے تو کیا تم لوگ نارِ جہنم کا کچھ حصہ ہماری جگہ اپنے سر لینے والے بنو گے۔ ۴۷)

اہل جہنم کے درمیان تو تکار کا ایک منظر

جب بھی دنیا میں حق سے دوری کی وجہ سے حالات بگڑے ہیں تو ان میں سب سے بڑا گاڑیہ ہوتا ہے کہ ان میں طبقات پیدا ہو جاتے ہیں۔ سب سے بڑا طبقہ جن کے پیچھے لوگ چلتے ہیں ان لوگوں پر مشتمل ہوتا ہے جو دولت و حکومت کے باعث اپنی بڑائی کے پندار میں مبتلا ہو جاتے ہیں۔ اور دوسرا طبقہ وہ ہوتا ہے جو غریب اور کمزور ہونے کی وجہ سے ان بڑے لوگوں کے زبردست اور تابع بن کر رہتے ہیں۔ یہ لوگ ہمیشہ اپنے بالائی طبقے کے پیروکار بن کر رہنے پر مجبور ہوتے ہیں۔ ان کی دنیا بھی ان کے تابع ہوتی ہے اور ان کا دین بھی۔ وہ اپنی عقلیں بھی اپنے مفادات کے تابع کرتے ہیں۔ اور مفادات چونکہ بالائی طبقے کے قبضے میں ہوتے ہیں اس لئے وہ ان کی عقلوں پر بھی قابض رہتے ہیں۔ دنیا میں ان لوگوں نے صرف اس لئے اللہ تعالیٰ کے رسول کی دعوت پر کان نہ دھرا، کیونکہ ان کے آقاؤں نے اپنے شخصی اور گروہی مفادات کی وجہ سے اللہ تعالیٰ کے دین پر ایمان لانے سے انکار کیا تا کہ ان کی شخصی اور گروہی وجاہتوں کو نقصان نہ پہنچے۔ اب جب یہ دونوں جہنم میں اکٹھے ہوں گے تو غریب لوگ جو ان بڑے بننے والوں کے تابع ہو کر رہے ان سے کہیں گے کہ ہم تو دنیا میں آپ کے تابع بن کر رہے اور اب بڑے طمطراق سے ہم پر حکومت چلاتے رہے تو کیا اب بھی اپنی بڑائی کا ثبوت دیتے ہوئے جہنم کے عذاب کا کوئی حصہ اپنے سر لینے کیلئے تیار ہوں گے تاکہ ہمارے عذاب میں تھوڑی بہت کمی ہو جائے۔ جہنم میں جانے کے بعد ان پر یہ بات کھل چکی ہوگی کہ یہاں اللہ تعالیٰ کے سوا کوئی اور سہارا کام دینے والا نہیں۔ جس طرح ہم اس عذاب کا شکار ہیں اسی طرح بڑائی کے دعویدار بھی اس عذاب کا شکار ہیں۔ وہ ان سے یہ سمجھ کر مدد کی درخواست نہیں کریں گے کہ وہ ان کیلئے کچھ کر سکتے ہوں، بلکہ وہ انہیں ذلیل کرنے کیلئے ان سے یہ مطالبہ کریں گے۔

قَالَ الَّذِينَ اسْتَغْبَرُوا إِنَّا كُلٌّ فِيهَا ۖ إِنَّ اللَّهَ قَدْ حَكَمَ بَيْنَ الْعِبَادِ ۖ (۴۸)

(جو بڑے بنے رہے وہ جواب دیں گے، اب تو ہم سب اس میں ہیں، اور اللہ بندوں کے درمیان فیصلہ کر چکا ہے۔ ۴۸)

تو بڑے طبقے کے لوگ اپنے پیروکاروں کو جواب دیں گے کہ یہاں ہم سب گرفتارِ عذاب ہیں، یہاں کوئی چھوٹا یا بڑا نہیں۔ یہاں عظمت اور بڑائی صرف ایک ذات کو حاصل ہے جسے اللہ کہتے ہیں۔ اور اس نے ہمارے درمیان فیصلہ کر دیا ہے کہ ہم سب جہنم کا ایندھن ہیں۔ اب تمہارے یہ گلے شکوے یہاں کسی کام نہیں آئیں گے کیونکہ اللہ تعالیٰ نے عقل اور شعور کی دولت سب کو دی تھی۔ رسول سب کی طرف مبعوث ہوئے تھے۔ ہم نے اپنے مفادات کی خاطر ان کی بات نہیں سنی۔ اور تم نے اپنے مفادات کی خاطر ہماری پیروی کی۔ اور دونوں نے کفر کا راستہ اختیار کیا۔ اللہ تعالیٰ کا فیصلہ یہ ہے کہ کافر اور مشرک جہنم میں رہیں۔ تو اس فیصلے کے تحت ہم سب کو جہنم میں ڈال دیا گیا۔ اس میں اب کسی کم بیشی کی گنجائش نہیں۔ کیونکہ کمی بیشی بھی وہی کر سکتا ہے جسے فیصلے کا اختیار ہو۔

وَقَالَ الَّذِينَ فِي النَّارِ لِخَزَنَةِ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا

مِّنَ الْعَذَابِ ۖ قَالُوا أَوْلَمْ تَأْتِكُمْ رُسُلُكُم بِالْبَيِّنَاتِ

قَالُوا بَلَىٰ قَالُوا فَاذْعُوا ۗ وَمَا دُعَاؤُ الْكٰفِرِينَ إِلَّا فِي ضَلٰلٍ ۝۵۰

(پھر یہ دوزخ میں پڑے ہوئے لوگ جہنم کے داروغوں سے کہیں گے اپنے رب سے دعا کرو کہ ہمارے عذاب میں ایک دن کی تخفیف کر دے۔ ۴۹) وہ کہیں گے کیا تمہارے پاس تمہارے رسول بیانات لے کر نہیں آئے تھے، وہ کہیں گے ہاں، تو جہنم کے داروغے بولیں گے پھر تم ہی دعا کرو، اور کافروں کی دعا کا رت ہی جانے والی ہے۔ ۵۰)

اہل جہنم کی آخری تدبیر اور اس کی ناکامی

جہنم میں ڈالے جانے والے جب یہ دیکھیں گے کہ آج کوئی سہارا ہمارے کام آنے والا نہیں اور کسی کے بس میں نہیں کہ ہماری سفارش کر سکے، تو وہ ہر طرف سے مایوس ہو کر دوزخ کے داروغوں سے التجا کریں گے کہ آپ ہی اپنے رب سے درخواست کریں کہ ہمارے عذاب میں ایک ہی دن کی تخفیف کر دے تاکہ ہم ایک ہی دن کیلئے سکھ کا سانس لے سکیں۔ تو جہنم کے داروغے جواب میں ان سے یہ پوچھیں گے کہ کیا تم لوگوں کے پاس تمہیں راہِ راست دکھانے کیلئے اللہ تعالیٰ کے رسول نہیں آئے تھے اور تمہارے فہم و ادراک کی آسانی کیلئے وہ اپنے پاس واضح دلائل اور معجزات لے کر نہیں آئے تھے۔ تو اہل دوزخ جواب دیں گے کہ ہاں، ہمارے پاس رسول بھی آئے اور انہوں نے نہایت واضح دلائل اور معجزات کے ساتھ اپنی رسالت اور اللہ تعالیٰ کے دین کی حقانیت کو ہمارے سامنے واضح فرمایا۔ لیکن ہماری قسمت پھوٹ گئی، ہم نے ان کی بات نہ سنی۔ تو جہنم کے اہلکار جواب دیں گے کہ پھر تم ہی بتاؤ ہم اللہ تعالیٰ کے حضور تمہارے لئے دعا کیسے کریں، اور کس وجہ سے تمہارے عذاب میں تخفیف کی جائے۔ کیونکہ اللہ تعالیٰ کی بارگاہ میں کفر و شرک کے حوالے سے کوئی بھی سفارش کرنے کا مجاز نہیں۔ اور اللہ تعالیٰ کے فیصلے میں کسی تبدیلی کا تصور بھی کسی دوسرے کیلئے ممکن نہیں۔ البتہ اگر تم اس بات پر اصرار کرتے ہو تو ہم تو یہ جرات نہیں کر سکتے، تم خود اللہ تعالیٰ سے دعا کر کے دیکھو۔ لیکن ہم تمہیں یہ بات پیشگی بتائے دیتے ہیں کہ کافر اور مشرک کی کوئی دعا، فریاد یا چیخ و پکار قبول کرنا تو دور کی بات ہے، سنی بھی نہیں جاتی۔ تم جو بھی اللہ تعالیٰ سے دعا کرو گے وہ صدا بصر اٹا بت ہوگی۔

إِنَّا

لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ
 الْأَشْهَادُ ۝٥١ يَوْمَ لَا يَنْفَعُ الظَّالِمِينَ مَعَذرتُهُمْ وَلَهُمُ الْعَذَابُ
 وَلَهُمْ سُوءُ الدَّارِ ۝٥٢ وَلَقَدْ آتَيْنَا مُوسَى الْهُدَى وَأَوْثَقْنَا
 بِرَبِّهِ إِسْرَائِيلَ الْكِتَابَ ۝٥٣ هُدًى وَذِكْرَى لِأُولِي الْأَلْبَابِ ۝٥٤
 فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ لِذُنُوبِكُمْ وَسِيعُ الْعَبْدِ
 رَبِّكَ بِالْعِشْيِ وَالْأُبْكَارِ ۝٥٥ إِنَّ الَّذِينَ يُجَادِلُونَ فِي آيَاتِ اللَّهِ
 بِغَيْرِ سُلْطَانٍ أَتَّهُمُ إِنْ فِي صُدُورِهِمْ إِلَّا كِبْرٌ مَا هُمْ
 بِبَالِغِيهِ فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ ۝٥٦ لَخَلْقُ
 السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ
 النَّاسِ لَا يَعْلَمُونَ ۝٥٧ وَمَا يَسْتَوِي الْأَعْمَى وَالْبَصِيرُ وَالَّذِينَ
 آمَنُوا وَعَمِلُوا الصَّالِحَاتِ وَلَا الْبَاسِ قَلِيلًا مَاتَتْ كُرُونِ ۝٥٨
 إِنَّ السَّاعَةَ لَأْتِيَةٌ لَا رَيْبَ فِيهَا وَلَكِنَّ أَكْثَرَ النَّاسِ
 لَا يُؤْمِنُونَ ۝٥٩ وَقَالَ رَبُّكُمْ ادْعُونِي أَسْتَجِبْ لَكُمْ إِنَّ
 الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذَخِيرِينَ ۝٦٠

رکوع: ۶۔ (یقین جانو کہ ہم اپنے رسولوں اور ایمان لانے والوں کی مدد اس دنیا کی زندگی میں بھی لازماً کرتے ہیں، اور اس روز بھی کریں گے جب گواہ کھڑے ہوں گے۔ ۵۱) جب ظالموں کو ان کی معذرت کچھ نفع نہیں دے گی اور ان کے اوپر لعنت ہوگی اور ان کیلئے برا ٹھکانہ ہوگا۔ ۵۲) ہم نے موسیٰ کو ہدایت عطا فرمائی اور بنی اسرائیل کو اس کتاب کا وارث بنا دیا۔ ۵۳) جو عقل و دانش رکھنے والوں کیلئے ہدایت اور نصیحت تھی۔ ۵۴) پس آپ صبر کریں، اللہ تعالیٰ کا وعدہ برحق ہے، اور اپنے قصور کی معافی چاہیں اور شام و صبح اپنے رب کی تسبیح کرتے رہیں اس کی حمد کے ساتھ۔ ۵۵) بے شک جو لوگ اللہ کی آیات میں بغیر کسی سند اور حجت کے جو ان کے پاس آئی ہو جھگڑا کرتے ہیں ان کے دلوں میں ایک گھمنڈ ہے جس کو وہ کبھی پہنچنے والے نہیں ہیں، پس تم اللہ کی پناہ مانگو وہ سب کچھ سننے والا دیکھنے والا ہے۔ ۵۶) آسمانوں اور زمین کا پیدا کرنا لوگوں کے پیدا کرنے سے زیادہ بڑا کام ہے، لیکن اکثر لوگ نہیں جانتے۔ ۵۷) اندھا اور بینا اور وہ لوگ جو ایمان لائے اور جنہوں نے نیک عمل کئے اور جو برائی کرنے والے ہیں برابر نہیں ہو سکتے، تم لوگ بہت کم سمجھتے ہو۔ ۵۸) بے شک قیامت کی گھڑی آنے والی ہے اس میں کوئی شک نہیں، لیکن اکثر لوگ نہیں مانتے۔ ۵۹) اور تمہارے رب کا ارشاد ہے کہ مجھے پکارو، میں تمہاری دعائیں قبول کروں گا، جو لوگ میری بندگی سے گھمنڈ میں آ کر اعراض کرتے ہیں وہ عنقریب ذلیل ہو کر جہنم میں داخل ہوں گے۔ ۶۰)

إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهَادُ ﴿٥١﴾

يَوْمَ لَا يَنْفَعُ الظَّالِمِينَ مَعذِرَتُهُمْ وَلَهُمُ اللَّعْنَةُ وَلَهُمْ سُوءُ الدَّارِ ﴿٥٢﴾

(یقین جانو کہ ہم اپنے رسولوں اور ایمان لانے والوں کی مدد اس دنیا کی زندگی میں بھی لازماً کرتے ہیں، اور اس روز بھی کریں گے جب گواہ کھڑے ہوں گے۔ ۵۱) جب ظالموں کو ان کی معذرت کچھ نفع نہیں دے گی اور ان کے اوپر لعنت ہوگی اور ان کیلئے برا ٹھکانہ ہوگا۔ ۵۲)

حق و باطل کی کشمکش اور اللہ تعالیٰ کی سنت

گزشتہ آیات میں مردِ مومن کی جراتِ اظہار، حق گوئی، اللہ تعالیٰ پر توکل اور حکومتِ وقت کے جبر و استبداد سے بے نیازی کا ذکر فرمانے کے بعد اس حقیقت کو واضح فرمایا کہ حضرت موسیٰ علیہ السلام اپنی انتہائی بے بسی کے باوجود اللہ تعالیٰ کے حکم پر فرعونِ وقت کی قوتوں سے جانکرائے اور مردِ مومن اپنی حق گوئی کی وجہ سے فرعون اور آلِ فرعون کے عتاب کا ہدف بنا۔ لیکن آخر اللہ تعالیٰ کی طرف سے جو فیصلہ آیا وہ یہ کہ حضرت موسیٰ علیہ السلام، مردِ مومن اور باقی تمام اہل ایمان اللہ تعالیٰ کے فضل سے کامیاب و کامران ٹھہرے۔ اور فرعون اور آلِ فرعون کو ان تعالیٰ کے عذاب نے آ پکڑا اور وہ ہمیشہ کیلئے عبرت بن کر رہ گئے۔ اس بات کی وضاحت فرماتے ہوئے پیش نظر آیت کریمہ میں ارشاد فرمایا گیا ہے کہ ہر شخص جو حق و باطل کی کشمکش کو سمجھنا چاہتا ہے اسے معلوم ہونا چاہئے کہ ہم ایسی کشمکش میں ہمیشہ اپنے رسولوں اور اخلاص کے ساتھ

کی پیروی کرنے والوں کی دنیا میں بھی مدد کرتے ہیں اور آخرت میں بھی مدد فرمائیں گے۔ اس کا صاف مطلب یہ ہے کہ قریش کی دولت و رفاہیت نے جس طرح انہیں طاقت کے پندار میں مبتلا کر رکھا ہے اور وہ نبی کریم ﷺ اور اصحاب ایمان کی فقر و غربت کو دیکھ کر مذاق اڑاتے ہیں، لیکن وہ وقت دور نہیں جب اللہ تعالیٰ اپنے وعدے کے مطابق آنحضرت ﷺ اور ان پر ایمان لانے والوں کو فتح و نصرت سے نوازے گا اور ان کے مخالفین نہایت لجاجت اور عاجزی سے رسول اللہ ﷺ کے سامنے جان کی امان مانگ رہے ہوں گے۔ اور جہاں تک آخرت کا تعلق ہے وہاں تو اللہ تعالیٰ کے تمام نبی اور رسول اور ان پر ایمان لانے والے یقیناً جنت کے انعامات سے نوازے جائیں گے۔

ایک اشکال کا جواب

اس پر بعض لوگوں کو اشکال ہوا ہے کہ یہ درست ہے کہ اللہ تعالیٰ نے بہت سے انبیاء اور رسول کو ایسی ہی کامیابیوں سے نوازا۔ مگر بعض انبیاء علیہم السلام جیسے حضرت یحییٰ، زکریا اور شعیب علیہم السلام کو دشمنوں نے شہید کر دیا۔ اور بعض انبیاء اور رسول کو وطن سے ہجرت کرنا پڑی اور پھر کبھی وطن لوٹ کر نہ جاسکے۔ جیسے حضرت ابراہیم علیہ السلام۔ ابن کثیر نے ابن جریر کے حوالہ سے اس کا جواب یہ دیا ہے کہ آیت میں نصرت سے مراد انتصار اور دشمنوں سے انتقام لینا ہے۔ خواہ ان کی موجودگی میں ان کے ہاتھوں سے یا ان کی وفات کے بعد یہ وہ حقیقت ہے جو تمام انبیاء اور مومنین پر بلا کسی استثنا کے صادق آتی ہے۔ جن لوگوں نے اپنے انبیاء کو قتل کیا پھر وہ کیسے کیسے عذابوں میں گرفتار کر کے رسوا کئے گئے، تاریخ ان واقعات سے بھری ہوئی ہے۔ حضرت یحییٰ، زکریا اور حضرت شعیب علیہم السلام کے قاتلوں پر ان کے دشمنوں کو مسلط کر دیا گیا جنہوں نے ان کو ذلیل و رسوا کر کے قتل کیا۔ نمرود کو اللہ تعالیٰ نے انتہائی عبرت آمیز سزا میں مبتلا کیا۔ حضرت عیسیٰ علیہ السلام کے دشمنوں پر اللہ تعالیٰ نے روم کو مسلط کر دیا جنہوں نے ان کو ذلیل و خوار کیا۔

بعض اہل علم نے اس کی توجیہ اس طرح کی ہے کہ امداد، غلبہ اور استیلا کئی طرح کا ہوتا ہے۔ مثلاً دینی، اخلاقی اور سیاسی۔ بعض مواقع پر غلبے سے مراد یہ تینوں ہی غلبے ہوتے ہیں کہ وہاں رسول کا لایا بہادین غالب آجاتا ہے۔ رسول اور اس پر ایمان لانے والوں کو اپنے مخالفین پر اخلاقی تفوق حاصل ہوتا ہے اور دشمن بھی ان کی سیاسی برتری کو تسلیم کرتا ہے۔ اور بعض دفعہ اللہ تعالیٰ اپنے نبیوں، رسولوں اور اصحاب ایمان کو سیاسی غلبے سے نوازتا ہے۔ ملک کے اقتدار کی باگ ڈور ان کے ہاتھ میں آجاتی ہے اور آہستہ آہستہ ان کے نظریات، ان کا طرز زندگی، اس ملک میں رہنے والوں کی انفرادی اور اجتماعی زندگی پر غالب آجاتا ہے۔ تو ان تینوں میں سے کوئی نہ کوئی تفوق اور غلبہ اللہ تعالیٰ اپنے نبیوں اور ان پر ایمان لانے والوں کو ضرور عطا کرتا ہے۔ بظاہر جن انبیاء کو شہید کر دیا گیا یا جن رسولوں کو ملک چھوڑنے پر مجبور کر دیا گیا، تاریخ آج بھی ان کو سلام کرتی ہے۔ بڑے سے بڑے فلسفی کا فلسفہ اور اس کی فکری برتری آہستہ آہستہ تجربوں سے گزرنے کے بعد ناکام ہو جاتی ہے اور دنیا سے ماننے سے انکار کر دیتی ہے۔ لیکن اللہ تعالیٰ کے نبیوں نے جن حقائق کو ہزار ہا برس پہلے لوگوں کے سامنے پیش کیا ان کی عظمت کا کبھی انکار نہ کیا جاسکا۔ وہ ہر دور میں ایک ایسی حقیقت بن کر رہے جس کی اہمیت و افادیت سے کبھی انکار ممکن نہ ہو سکا۔

ایک تیسرا نقطہ نگاہ یہ ہے کہ نبی اور رسول میں فرق ہے رسولوں کیلئے اللہ تعالیٰ کی سنت یہ ہے کہ وہ جس قوم کی طرف بھیجے جاتے ہیں ان کیلئے وہ اللہ تعالیٰ کی عدالت ہوتے ہیں۔ اگر قوم ان کی تکذیب کر دیتی ہے تو وہ لازماً فنا کر دی جاتی ہے۔ عام اس سے کہ وہ کسی خدائی عذاب سے تباہ ہو یا اہل حق کی تلوار سے شکست کھائے اور عام اس سے کہ یہ واقعہ رسول کے سامنے ہی پیش آئے یا رسول کے دنیا

سے رخصت ہو جانے کے بعد۔ حضرت نوح علیہ السلام سے لے کر حضرت مسیح علیہ السلام تک ہر رسول کی زندگی اس سنتِ الہی کی شہادت دیتی ہے۔ یہ تو دنیا کی زندگی میں ہے۔ اور جہاں تک آخرت کا تعلق ہے اس دن اللہ تعالیٰ ہر نبی اور ہر رسول سے گواہی دلوائے گا کہ اس نے لوگوں کو کیا تعلیم دی۔ اسی طرح امتوں سے سوال ہوگا کہ انہوں نے اپنے رسولوں کو کیا جواب دیا ان کی گواہی کے بعد۔ جن لوگوں نے ان کی دعوت کو رد کر کے اپنے اوپر ظلم کیا ہوگا وہ اپنے انجام کو پہنچیں گے۔ ان کا کوئی عذر بھی کارگر نہیں ہو سکے گا۔ یہاں تک کہ جو لوگ اپنی گمراہی کا ذمہ دار اپنے لیڈروں کو بنانا چاہیں گے ان کا عذر بھی مسموع نہیں ہوگا۔ دونوں اپنے اپنے جرم میں پکڑے جائیں گے۔ ان پر اللہ تعالیٰ اور اس کے فرشتوں کی پھٹکار ہوگی اور ان کا نہایت برا ٹھکانہ ہوگا۔

وَلَقَدْ آتَيْنَا مُوسَى الْهُدَىٰ وَأَوْرَثْنَا بَنِي إِسْرَائِيلَ الْكِتَابَ ﴿٥٣﴾

هُدَىٰ وَذِكْرَىٰ لِأُولَى الْأَلْبَابِ ﴿٥٤﴾

(ہم نے موسیٰ کو ہدایت عطا فرمائی اور بنی اسرائیل کو اس کتاب کا وارث بنا دیا۔ ۵۳)

جو عقل و دانش رکھنے والوں کیلئے ہدایت اور نصیحت تھی۔ ۵۴)

نصرتِ الہی کی وضاحت

اوپر کی دو آیتوں میں پروردگار نے اپنی سنت کا ذکر فرماتے ہوئے ارشاد فرمایا کہ ہم نے ہمیشہ رسول اور ان پر ایمان لانے والوں کی نصرت فرمائی ہے اور دشمنوں کو اپنے عذاب کا نشانہ بنایا۔ چنانچہ اس کی وضاحت کیلئے حضرت موسیٰ علیہ السلام اور ان کے آل و اتباع کا ذکر کیا کہ نبیؑ حضرت موسیٰ علیہ السلام کیسی بے سروسامانی میں فرعون جیسے جابر و طاہر حکمران کو اللہ تعالیٰ کے دین کی دعوت دینے کیلئے اٹھے۔ حضرت موسیٰ علیہ السلام کی بے بسی کو دیکھتے ہوئے کوئی شخص یہ کہنے کی جرأت نہیں کر سکتا تھا کہ یہ کبھی اپنی دعوت میں کامیاب ہوں گے اور ان کی دعوت فتح و نصرت کا پھریرا بن کر لہرائے گی۔ اور وقت کا فرعون اور اس کی فوجیں بحرِ قلزم میں غرقاب ہو جائیں گی۔ اور بنی اسرائیل جیسی غلامی کی خوبور کھنے والی قوم ایک بہت بڑی قوم بن کر اٹھے گی۔ لیکن اللہ تعالیٰ فرماتا ہے کہ ہم نے موسیٰ کو ہدایت عطا فرمائی۔ یعنی آپ کو رہنمائی دی کہ آپ نے کس طرح بنی اسرائیل کو ایک عظیم قوم میں تبدیل کرنا ہے اور کس طرح فرعون اور آل فرعون کو اللہ تعالیٰ کے دین کی دعوت دینی ہے۔ اور بنی اسرائیل کو ہم نے اس کتاب کا وارث بنایا جو کتاب دنیا میں رہنمائی دینے کیلئے آئی تھی اور عقل والوں کیلئے نصیحت تھی۔ وارث بنانے سے یہ بات مترشح ہوتی ہے کہ کتاب کی وراثت کا مفہوم یہ ہے کہ اسے سمجھا جائے پڑھا جائے اسے یاد کیا جائے اور پھر اس کو انفرادی اور اجتماعی زندگی میں رہنما کی حیثیت دے کر ہر ادارہ اس کی رہنمائی کے مطابق چلے۔ کتاب کا پڑھنا اور یاد کرنا تو اقتدار کی قوت کے بغیر بھی ممکن ہے لیکن کتاب چونکہ احکام و قوانین کا مجموعہ ہوتی ہے اس لئے اس کا حق ادا کرنے کیلئے کسی قطعہ زمین پر اقتدار کا ملنا بھی ضروری ہے۔ تو اس کا مطلب یہ ہے کہ اللہ تعالیٰ نے بنی اسرائیل کو غلبہ و تمکین بھی عطا کیا، یعنی اس کیلئے اس بات کا امکان پیدا کیا کہ وہ کتاب کی رہنمائی کے مطابق اجتماعی زندگی کو استوار کرے۔

فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ لِذَنْبِكَ وَسَبِّحْ بِحَمْدِ رَبِّكَ بِالْعَشِيِّ وَالْإِبْكَارِ ۝٥٥

(پس آپ صبر کریں، اللہ تعالیٰ کا وعدہ برحق ہے، اور اپنے قصور کی معافی چاہیں اور شام و صبح اپنے رب کی تسبیح کرتے رہیں اس کی حمد کے ساتھ۔ ۵۵)

خلاصہ بحث

بحث کو سمیٹتے ہوئے آنحضرت ﷺ کو حکم دیا گیا ہے کہ آپ لوگوں کی مخالفتوں اور ان کی اذیت رسائیوں کی طرف توجہ نہ دیں۔ ہم نے اس سے پہلے جس وعدہ کا ذکر کیا ہے وہ اللہ تعالیٰ کا برحق اور پختہ وعدہ ہے۔ اللہ تعالیٰ اپنے رسولوں اور ان پر ایمان لانے والوں کی ضرورت مند فرماتا ہے۔ تو آپ تو اس کے آخری رسول ہیں۔ یہ کیسے ممکن ہے کہ وہ دنیا اور آخرت میں آپ کی مدد نہ کرے۔ البتہ اس کی مدد کا طریقہ کیا ہوگا اور وہ نصرت کب آئے گی اس کا اظہار اپنے وقت پر ہو جائے گا۔ آپ کی دستیگی اور حوصلہ مندی کیلئے اتنی بات کفایت کرتی ہے کہ اللہ تعالیٰ اپنے وعدے کے مطابق ضرور آپ کو غلبہ دے گا اور آپ کے دشمن خائب و خاسر ہوں گے۔ البتہ آپ کیلئے اس راستے کے اثاثے کے طور پر جن چیزوں کی ضرورت ہے اور جن کے نتیجے میں اللہ تعالیٰ کی نصرت آتی ہے ان میں پہلی چیز یہ ہے کہ آپ اپنی ہر فروگزاشت اور قصور کی اللہ تعالیٰ سے معافی چاہتے رہیں اور اپنے رب کی تسبیح و حمد کرتے رہیں۔ اس میں جس قصور سے استغفار کی بات کی گئی ہے اس کا ایک مطلب اہل علم نے یہ بیان کیا ہے کہ آپ اس معاملے میں ذرا بھی بے صبری کا اظہار نہ کریں۔ یہ انسان کی فطرت ہے کہ جب مصیبتیں حد سے گزر جاتی ہیں اور مخالفین مخالفت میں شرافت کی ہر قدر کو پامال کر دیتے ہیں اور یا وہ استہزاء کے طور پر آئے دن نئے نئے معجزات کی طلب کرتے ہیں تو طبیعت میں بے قراری پیدا ہوتی ہے۔ تو کیا حرج ہے اگر ان کو ایسا معجزہ دکھا دیا جائے جس سے یہ ایمان لانے پر مجبور ہو جائیں۔ اور کبھی یہ بے قراری کی کیفیت اپنے ساتھیوں کی مظلومیت دیکھ کر پیدا ہوتی ہے کہ آخر یہ کب تک ناقابل برداشت تکلیفیں برداشت کرتے رہیں۔ اس لئے اللہ تعالیٰ کی طرف سے کوئی ایسی بات ظہور میں آنی چاہئے جس سے مخالفت کا طوفان ٹھنڈا ہو جائے۔ یہ بات بجائے خود گناہ نہیں کہی جاسکتی کیونکہ اس کا مقصد لوگوں کو راہِ حق کی طرف لانا اور ہدایت کا راستہ روشن کرنا ہے۔ لیکن اللہ تعالیٰ کے رسول جس مقام بلند پر سرفراز ہوتے ہیں وہ مقام زبردست اولوالعزمی کا تقاضا کرتا ہے۔ اللہ تعالیٰ کے رسول کی طرف سے ذرا سی جلد بازی آنے والی امت کیلئے بہت بڑی رخصت کا باعث بن سکتی ہے۔ لیکن بعض دیگر اہل علم کا خیال ہے کہ اس میں بظاہر نبی کریم ﷺ کو استغفار کا حکم دیا گیا ہے لیکن ایسے خطابات میں نبی کریم ﷺ شخصاً مخاطب نہیں ہوتے بلکہ امت کے وکیل کی حیثیت سے مخاطب ہوتے ہیں۔ اس لئے آپ کو جس استغفار کا حکم دیا گیا ہے وہ آپ پر ایمان لانے والوں کی ان کمزوریوں کے حوالے سے ہے جس کا صدور کبھی کبھی لو مسلموں سے تربیت کی کمزوری کے باعث ہو جاتا تھا۔ اور آخر میں صبح و شام جس تسبیح و تہمید کا حکم دیا گیا ہے اس میں ظاہر ہے کہ اللہ تعالیٰ کے رسول اور آپ پر ایمان لانے والے بھی شامل ہیں۔ کیونکہ جس صورتحال سے اس وقت حق و باطل کی کشمکش گزر رہی تھی اس میں اہل حق کیلئے اللہ تعالیٰ سے نصرت طلب کرنے اور اپنے اندر غیر معمولی حوصلہ پیدا کرنے کیلئے یہی سب سے بڑا ذریعہ تھا۔

إِنَّ الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَنٍ أَتَهُمْ إِنْ فِي صُدُورِهِمْ إِلَّا كِبْرًا مَّا هُمْ
بِبَالِغِيهِ فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ ﴿٥٦﴾

(بے شک جو لوگ اللہ کی آیات میں بغیر کسی سند اور حجت کے جو ان کے پاس آئی ہو جھگڑا کرتے ہیں ان کے دلوں میں ایک گھمنڈ ہے جس کو وہ کبھی پہنچنے والے نہیں ہیں، پس تم اللہ کی پناہ مانگو وہ سب کچھ سننے والا دیکھنے والا ہے۔ ۵۶)

ایک اشتباہ کا ازالہ اور آنحضرت ﷺ کو تسلی

اس آیت میں ایک اشتباہ کا ازالہ بھی ہے اور آنحضرت ﷺ کو تسلی بھی۔ اشتباہ یہ ہے کہ سلسلہ کلام کو دیکھتے ہوئے ایک غیر جانبدار شخص اس غلط فہمی میں مبتلا ہوئے بغیر نہیں رہ سکتا کہ اتنے واضح موقف پر اس قدر واضح دلائل کی موجودگی میں کوئی شخص انکار اور مخالفت پر اڑا رہتا ہے تو یقیناً اس کی کوئی وجہ ہے ورنہ ایسے زوردار دلائل کے سامنے مخالفت کا کوئی جواز باقی نہیں رہ جاتا۔ اس کا جواب یہ دیا گیا ہے کہ ان کی مخالفت اس سبب سے نہیں کہ آنحضرت ﷺ کی دعوت اپنے اندر اپیل نہیں رکھتی یا ان کی ذہنی رسائی سے بلند ہے۔ بلکہ حقیقت یہ ہے کہ آنحضرت ﷺ جو کچھ ان کے سامنے پیش کر رہے ہیں وہ ان کے ذہنوں کو اپیل بھی کرتا ہے اور دلوں میں اترتا بھی ہے۔ لیکن قبولیت کی راہ میں جو سب سے بڑی رکاوٹ ہے وہ ان کے اندر کا وہ روگ ہے جسے آیت کریمہ میں کبر کا نام دیا گیا ہے۔ یعنی ان کے اندر اپنی معاشرتی حیثیت، اپنی دولت ورفاہیت اور اپنے اثر و رسوخ کا جو گھمنڈ پیدا ہو چکا ہے اس کی وجہ سے آنحضرت ﷺ اور مومنوں کی غربت اور ناداری ان کیلئے ایک رکاوٹ بن کر رہ گئی ہے۔ وہ یہ سمجھتے ہیں کہ ہم جس سطح کے لوگ ہیں ہماری بات سنی جاتی اور مانی جاتی ہے۔ غریب اور نادار لوگ ہمارے سامنے دست سوال پھیلائے رکھتے ہیں۔ ان کے اندر یہ جرأت کبھی پیدا نہیں ہوتی کہ وہ ہمارے سامنے اپنی بات کہہ سکیں۔ آنحضرت ﷺ اور ان کے ساتھی جو کچھ کہہ رہے ہیں اس کو مان لینے کا نتیجہ یہ ہوگا کہ محمد (ﷺ) کو اپنا رہنما، اپنا قائد، اپنا محبوب اور اپنا مقتداء تسلیم کیا جائے۔ اور ان پر ایمان لانے والوں کو ان کی غربت سمیت برابری کا درجہ دیا جائے، بلکہ وہ اپنی سبقت ایمانی اور اپنی سرفروشیوں کے باعث وہ مقام حاصل کر چکے ہیں جس تک ہم شاید کبھی نہ پہنچ سکیں۔ اس حیثیت کو قبول کر لینے کے بعد نہ ہماری سیادت باقی رہتی ہے اور نہ ہمارا معاشرتی مقام باقی رہتا ہے۔ یہ چیز تو ہماری بڑائی کیلئے ایک ایسا چیلنج ہے جسے ہم کسی طرح قبول نہیں کر سکتے۔ درحقیقت یہ وہ بیماری ہے جس نے ان کیلئے آنحضرت ﷺ کی دعوت کو ناقابل فہم اور ناقابل قبول بنا دیا ہے۔

اس میں آنحضرت ﷺ کو تسلی دی گئی ہے کہ آپ ان کی بحث اور ان کی کٹھن جتبیوں کی کوئی پرواہ نہ کریں۔ وہ آپ کی دلیل کا تو دلیل سے نہیں کرتے۔ اور آپ کی حقیقت بیانی کو کسی حقیقت کے زور پر رد نہیں کرتے، بلکہ ان کی ہر بات بے سند اور بے دلیل ہے جس کا اللہ تعالیٰ سے کوئی تعلق نہیں۔ پروردگار نے کسی دور میں بھی اور کسی شخص پر بھی وہ باتیں نہیں اتاریں جس کا انہیں دعویٰ ہے۔ ظاہر ہے کہ ایک دلیل اور بے سند بات کی کیا اہمیت ہو سکتی ہے۔ صرف ان کا کبر اور غرور ہے جو انہیں آپ کی دعوت قبول کرنے نہیں دیتا۔ وہ یہ سوچ کر پریشان ہو جاتے ہیں کہ آج جس شخص کو ہم اپنے برابر کا نہیں سمجھتے اس پر ایمان لانے کے بعد ہم نہ صرف اسے اپنے برابر کا سمجھنے پر مجبور ہیں بلکہ وہ ہمارا مقتداء اور آئیڈیل ہوگا جس کی رہنمائی میں ہم زندگی کا سفر کریں گے۔ اس لئے آپ کو ان کی مخالفت کی ہرگز پرواہ نہیں کرنی چاہئے۔ اللہ تعالیٰ

یہ فیصلہ ہے کہ وہ ان کی کاوشوں کو کبھی بامراد نہیں ہونے دے گا۔ یہ جتنی سازشیں چاہیں کر لیں اللہ تعالیٰ کا فیصلہ ہے کہ وہ وقت دور نہیں جب یہ لوگ آپ کے سامنے ہاتھ باندھے امان طلب کر رہے ہوں گے۔ رہی یہ بات کہ وہ آپ کو ہر ممکن نقصان پہنچانے کی تدبیر کر رہے ہیں۔ حتیٰ کہ آپ کے قتل کے منصوبے بنا رہے ہیں۔ تو آپ اس کی بھی فکر نہ کریں، آپ کا کام صرف یہ ہے کہ آپ ہمیشہ اللہ تعالیٰ کی پناہ میں رہیں اور اس کی پناہ طلب کرتے رہیں۔ جس طرح حضرت موسیٰ علیہ السلام نے فرعون کی دھمکی کے بعد یہ کہا تھا کہ میں اپنے رب کی پناہ میں آتا ہوں، ہر متکبر اور یوم الحساب پر ایمان نہ لانے والے کے مقابلے میں۔ وہ اپنے آپ کو بڑا سمجھ کر مجھ پر وار کرنا چاہتا ہے لیکن میں جانتا ہوں کہ زندگی اور موت اللہ تعالیٰ کے قبضے میں ہے۔ اس کی ذات سب سے عظیم ہے، اس کی قدرت بے پناہ ہے۔ جو شخص اس کی پناہ میں آ جاتا ہے اسے کوئی قوت نقصان نہیں پہنچا سکتی۔ وہ ذات ہر وقت سننے والی اور دیکھنے والی ہے۔ کوئی سازش اس سے مخفی نہیں رہتی۔ اور کسی دھمکی دینے والے کی دھمکی اس کے علم سے باہر نہیں، وہ سب کے اعمال کو دیکھ رہا ہے، سب کو اس کے مطابق صلہ دیا جائے گا۔

لَخَلْقِ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ وَلٰكِنَّ اَكْثَرَ النَّاسِ لَا يَعْلَمُوْنَ ﴿٥٤﴾

(آسمانوں اور زمین کا پیدا کرنا لوگوں کے پیدا کرنے سے زیادہ بڑا کام ہے، لیکن اکثر لوگ نہیں جانتے۔ ۵۴)

امکانِ آخرت پر دلیل

آنحضرت ﷺ لوگوں کو جس دین کی طرف بلا تے تھے اس کے تین بنیادی اجزاء تھے۔ توحید، رسالت اور آخرت۔ قریش اور اہل مکہ کو سب سے زیادہ جو چیز کھٹکتی تھی اور جس چیز کو وہ خلاف عقل قرار دیتے تھے وہ عقیدہ آخرت تھا۔ اس میں عجیب و غریب دلائل اور کٹھتیوں سے کام لیتے تھے۔ زیادہ زور اس بات پر تھا کہ بے شمار مخلوق اب تک مر چکی ہے اور دنیا کے گوشے گوشے میں ان کی قبریں بن چکی ہیں، لیکن نہ قبروں کے نشان باقی ہیں، نہ ان کے جسموں کے آثار باقی ہیں۔ ہواؤں نے ان کے ذرات تک نہ جانے کہاں کہاں بکھیر دیئے۔ اور آخرت کے وقوع پذیر ہونے تک نہ جانے اور کتنی مخلوق پیدا ہوگی اور مرے گی۔ یہ کیسے ممکن ہے کہ اتنی بڑی تعداد میں مرے ہوئے لوگوں کو زندہ کر دیا جائے جبکہ ان کے نشانات اور آثار تک باقی نہیں۔ اس کے جواب میں پروردگار نے سب سے پہلے ایک ایسی بات ارشاد فرمائی ہے جس کا سمجھنا ایک عام آدمی کیلئے بھی مشکل نہیں۔ اور مزید یہ کہ اس کے سمجھ لینے سے کم از کم ایک بات تو واضح ہو جاتی ہے کہ آخرت کا وقوع محال نہیں، بلکہ ممکن ہے۔ جو بات ارشاد فرمائی وہ یہ ہے کہ تم یہ بتاؤ کہ آسمانوں اور زمین کا پیدا کرنا زیادہ بڑی بات ہے یا تمام مرے ہوئے انسانوں کو زندہ کرنا، جبکہ تم تسلیم کرتے ہو کہ آسمانوں اور زمین کو اللہ تعالیٰ ہی نے پیدا کیا ہے اور اس سے مراد پوری کائنات ہے جس میں نہ جانے کتنی اور مخلوقات ہیں، کتنے اور گڑے ہیں۔ اور پھر اس کائنات کی وسعتوں کا کسی کو اندازہ نہیں۔ انسان سب سے چھوٹے گڑے کا مکین ہے۔ تو جب اس سے بڑے گڑے اور بے اندازہ وسعتوں کی حامل کائنات اور بے شمار مخلوقات کو اللہ تعالیٰ پیدا کر چکا ہے اور اسے کوئی مشکل پیش نہیں آئی اور پھر انسانوں کو بھی اسی نے پیدا کیا ہے تو آخردوبارہ ان کا پیدا کرنا یعنی زندہ کرنا کیوں مشکل ہے۔ غبی سے غبی آدمی بھی اس بات کو سمجھنے میں کوئی دشواری محسوس نہیں کرتا کہ جو ذات بڑے کام کو سرانجام دے سکتی ہے اس کیلئے چھوٹے کام کو پایہ تکمیل تک پہنچانا کبھی مشکل نہیں ہوتا۔ لیکن کس قدر تعجب کی بات ہے کہ اتنی سامنے کی بات بھی اکثر لوگ نہیں جانتے۔

وَمَا يَسْتَوِي الْأَعْمَىٰ وَالْبَصِيرُ ۗ وَالَّذِينَ آمَنُوا وَعَمِلُوا الصَّالِحَاتِ
وَلَا الْمُسِيءَ ۗ قَلِيلًا مَّا تَتَذَكَّرُونَ ﴿٥٨﴾

(اندھا اور بینا اور وہ لوگ جو ایمان لائے اور جنہوں نے نیک عمل کئے اور جو برائی کرنے والے ہیں برابر نہیں ہو سکتے، تم لوگ بہت کم سمجھتے ہو۔ ۵۸)

اخلاقی اعتبار سے آخرت کا وجوب

اس آیت کریمہ میں وجوبِ آخرت کی دلیل بیان کی گئی ہے۔ یعنی صرف ایسا نہیں کہ آخرت آسکتی ہے بلکہ اخلاقی امکانات کو دیکھتے ہوئے یہ کہنا چاہئے کہ آخرت کا آنا اخلاقی ضرورت ہے، ورنہ یہ ماننا پڑے گا کہ دنیا میں نیکی اور بدی برابر ہے، اچھے اور برے یکساں ہیں۔ جو آدمی دل بیدار کے ساتھ زندگی گزارتا ہے اس میں اور مردہ دل میں کوئی فرق نہیں۔ ایک آدمی دوسروں کے بھلے کیلئے نقصان برداشت کرتا ہے اور دوسرا آدمی دوسروں کے کھنڈر پر اپنی عمارت تعمیر کرتا ہے، لیکن دونوں یکساں ہیں۔ کیونکہ اچھائی کرنے والا آخرت نہ ہونے کی صورت میں اس بات کا جواب نہیں دے سکتا کہ میں آخر اچھائی کیوں کر رہا ہوں اور مجھے اس کا کیا صلہ ملے گا۔ اس طرح برائی کرنے والے کو یہ کہہ کر نہیں روکا جاسکتا کہ تم برائی سے رک جاؤ۔ کیونکہ وہ یہ کہہ سکتا ہے کہ جب برائی پر کوئی سزا نہیں ہوگی اور نیکی کرنے والے اور برائی کرنے والے کا انجام ایک ہی جیسا ہوگا تو پھر میں برائی سے کیوں رکوں۔ اسی طرح کتنے ایثار کرنے والے اور جان پر کھیل کر صدقتوں کو تقویت دینے والے لوگ ہیں جو صرف اس امید پر یہ سب کچھ کرتے ہیں کہ ایک دن ایسا آئے گا جب اللہ تعالیٰ ہمارے ایثار اور ہماری قربانیوں کا ہمیں صلہ عطا فرمائے گا۔ ہمیں دنیا میں کچھ نہیں چاہئے اور ہم آخرت سنوارنے کیلئے یہ سب کچھ کر رہے ہیں۔ اسی طرح کتنے لوگ ایسے ہیں جو دنیا میں محرومیوں کا شکار ہیں۔ دنیا میں ہزار کوششوں کے باوجود ان کی محرومیوں کی تلافی نہیں ہوتی۔ ان کو سہارا دینے والی چیز کیا ہے جو انہیں زندگی گزارنے پر آمادہ کرتی ہے۔ ایک ماں جس کا جوان بیٹا اندھی گولی کا نشانہ بن گیا وہ پولیس کے پھیرے پھاڑتی اور عدالتوں کے چکر لگاتی اندھی ہو جاتی ہے لیکن کوئی اس کے بیٹے کے خون کی قیمت ادا نہیں کرتا اور کوئی اس قاتل کو نہیں پکڑتا جس نے اس گھر کو ویران کیا ہے۔ محرومیوں کی تلافی اور ایسے مایوس لوگوں کو زندہ رکھنے کیلئے اگر کوئی چیز امید کا دیار روشن کر سکتی ہے تو وہ صرف آخرت کا تصور ہے جو اچھائی کو باقی رکھنے اور برائی کو ختم کرنے کیلئے نہایت ضروری ہے۔ لیکن افسوس ہے کہ لوگ اس اہم حقیقت کو سمجھنے کیلئے تیار نہیں۔

إِنَّ السَّاعَةَ لَأْتِيَةٌ لَا رَيْبَ فِيهَا وَلَكِنَّ أَكْثَرَ النَّاسِ لَا يُؤْمِنُونَ ﴿٥٩﴾

(بے شک قیامت کی گھڑی آنے والی ہے اس میں کوئی شک نہیں، لیکن اکثر لوگ نہیں مانتے۔ ۵۹)

وقوع آخرت کا حتمی اعلان

گزشتہ دونوں آیتوں سے امکانِ آخرت اور آخرت کی اخلاقی ضرورت واضح ہو جاتی ہے۔ پیش نظر آیت کریمہ میں وقوعِ آخرت کو یقینی اور حتمی انداز میں بیان فرمایا گیا ہے۔ کیونکہ عقلی اور واقعاتی استدلال سے کسی چیز کا امکان اور اس کی ضرورت کو تو واضح کیا جاسکتا ہے لیکن حتمی انداز میں اس کے وقوع کا حکم نہیں دیا جاسکتا۔ اس کیلئے ایک ایسے علم کی ضرورت ہے جس کا سرچشمہ یقین کی قوت سے بہرہ ور ہو۔ اور وہ ظاہر ہے کہ وحی الہی ہے۔ آخرت ہوگی یا نہیں ہوگی اس پر دلائل تو دیئے جاسکتے ہیں لیکن حتمی انداز میں کوئی بات کہنا ممکن نہیں، کیونکہ انسان کے اکتسابی علم کا تعلق محسوسات، تجربات اور معقولات سے ہے۔ جو چیز ان سے ماوراء ہے انسان اس کے بارے میں صرف اندازہ لگا سکتا ہے اور ظن و گمان سے کوئی بات کہہ سکتا ہے، لیکن حتمی انداز میں نہیں کہہ سکتا۔ حتمی انداز میں بات کہنا صرف اللہ تعالیٰ کے رسول اور اللہ تعالیٰ کی کتاب کا کام ہے۔ کیونکہ کتاب وحی الہی کے ذریعے اللہ تعالیٰ کے رسول کے دل پر اس سرچشمہ علم سے اتری ہے جس کا تعلق ذاتِ خداوندی سے ہے۔ اس لئے اسی کو یہ حق ہے کہ وہ یقینی اور حتمی انداز میں کوئی بات کہے۔ چنانچہ جب وحی الہی سے ہمیں یہ معلوم ہوا کہ قیامت یقیناً آئے گی تو اب اس کے آنے میں کسی شک و شبہ کا احتمال بے عقلی بھی ہے اور کفر بھی۔

وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ

عَنْ عِبَادَتِي سَيَدْخُلُونَ جَهَنَّمَ دَاخِرِينَ ﴿٦٠﴾

(اور تمہارے رب کا ارشاد ہے کہ مجھے پکارو، میں تمہاری دعائیں قبول کروں گا، جو لوگ میری بندگی سے گھمنڈ میں آ کر اعراض کرتے ہیں وہ عنقریب ذلیل ہو کر جہنم میں داخل ہوں گے۔ ۶۰)

عقیدہ آخرت کو نقصان پہنچانے والے دو سبب اور ان کا رد

آخرت کے عقیدے کو جن تصورات نے نقصان پہنچایا ہے ان میں سے ایک تصور یہ ہے کہ اس کا وقوع بعید از عقل ہے۔ اوپر کی آیات میں اس کا جواب دیتے ہوئے ایک تو اس کا امکان واضح کیا گیا اور دوسرے اسے اخلاقی ضرورت قرار دیا گیا۔ اور دوسرا تصور جس سے عقیدہ آخرت کو نقصان پہنچتا ہے وہ یہ ہے کہ کوئی آدمی یہ سمجھے کہ اگر قیامت آ ہی گئی تو ہمیں اس کی کوئی فکر نہیں۔ اس لئے کہ جن شرکاء و شفعاء کو زندگی بھر اپنی قربانیوں کے ذریعے خوش کرنے کی کوشش کی ہے اور اللہ تعالیٰ کی صفات میں ان کو شریک سمجھا ہے وہ یقیناً ہماری شفاعت کریں گے اور ہمیں اللہ تعالیٰ کے غضب سے بچالیں گے۔ اس کا جواب اس آیت کریمہ میں دیا گیا ہے کہ اللہ تعالیٰ کے سوا تمہاری دعائیں سننے والا اور کوئی نہیں۔ تم دنیا میں جن قوتوں کو اللہ تعالیٰ کا شریک بنا چکے ہو کسی مشکل وقت میں انہوں نے کبھی تمہاری فریاد نہیں سنی۔ اور آخر کار تم نے اللہ تعالیٰ ہی کو پکارا اور اس نے تو ہمیشہ تمہاری مدد کی۔ اسی طرح آخرت میں بھی تم اپنے ان شرکاء کو پکارو گے کہ تو وہ تمہاری کسی پکار اور کسی فریاد کا جواب نہیں دیں گے۔ کیونکہ وہ اس قابل نہیں کہ تمہاری مدد کر سکیں۔ اس لئے واضح طور پر ارشاد فرمایا کہ تمہیں مجھ سے مانگنے کیلئے درمیان میں کسی

کو وسیلہ اور واسطہ بنانے کی ضرورت نہیں، کیونکہ میں سمیع بھی ہوں اور قریب بھی۔ جسے جو بھی مانگنا ہو وہ مجھ سے مانگے، میں اس کی درخواست قبول کروں گا۔ میرے یہاں میری اجازت کے بغیر کسی شفاعت اور سفارش کا کوئی جواز نہیں۔

یہ جو فرمایا کہ تم مجھ سے مانگو میں قبول کروں گا، اس سے بعض لوگوں شبہ پیدا ہوا کہ پروردگار تو ہر دعا کو قبول کرنے کی بشارت دے رہا ہے لیکن ہم بارہا دعائیں کرتے ہیں، لیکن ہماری دعائیں سنی نہیں جاتیں۔ آنحضرت ﷺ کے ارشاد نے اس شبہ کا ازالہ فرما دیا۔ حضرت ابو سعید خدری نے حضورؐ سے روایت کی ہے کہ ایک مسلمان جب بھی کوئی دعا مانگتا ہے بشرطیکہ وہ کسی گناہ یا قطع رحمی کی دعا نہ ہو، تو اللہ تعالیٰ اسے تین صورتوں میں سے کسی ایک صورت میں قبول فرماتا ہے۔ یا تو اس کی وہ دعا اسی دنیا میں قبول کی جاتی ہے یا اسے آخرت میں اجر دینے کیلئے محفوظ کر لیا جاتا ہے اور یا اسی درجہ کی کسی آفت کو اس پر آنے سے روک لیا جاتا ہے۔ (مسند احمد)

ایک اور روایت میں حضرت ابو ہریرہؓ نے نبی کریم ﷺ کا یہ ارشاد نقل کیا ہے کہ بندے کی دعا قبول کی جاتی ہے بشرطیکہ وہ کسی گناہ یا قطع رحمی کی دعا نہ ہو اور جلد بازی سے کام نہ لے۔ عرض کیا گیا کہ جلد بازی کیا ہے؟ فرمایا: جلد بازی یہ ہے کہ آدمی کہے کہ میں نے بہت دعا کی، بہت دعا کی، مگر میں دیکھتا ہوں کہ میری دعا قبول ہی نہیں ہوتی۔ اور یہ کہہ کر آدمی تھک جائے اور دعا مانگنی چھوڑ دے۔

بعض احادیث میں ان موانع کا ذکر فرمایا گیا ہے جن کی موجودگی میں دعا قبول نہیں ہوتی۔ حضرت ابو ہریرہؓ سے روایت ہے کہ رسول اللہ ﷺ نے فرمایا کہ بعض آدمی بہت سفر کرتے اور آسمان کی طرف دعا کیلئے ہاتھ اٹھاتے اور یارب، یارب کہہ کر اپنی حاجت مانگتے ہیں، مگر ان کا کھانا حرام، پینا حرام، لباس حرام، ان کو حرام ہی سے غذا دی گئی تو ان کی دعا کہاں قبول ہوگی۔ (رواہ مسلم)

اس آیت کریمہ میں دعا اور عبادت کو مترادف الفاظ کے طور پر استعمال کیا گیا ہے۔ کیونکہ پہلے فقرے میں جس چیز کو دعا کے لفظ سے تعبیر کیا گیا ہے اسی کو دوسرے فقرے میں عبادت کے لفظ سے تعبیر فرمایا گیا ہے۔ اس سے یہ بات واضح ہوگئی کہ دعائیں عبادت اور جامع عبادت ہے۔ تفسیر مظہری میں ہے کہ جملہ **إِنَّ الدُّعَاءَ هُوَ الْعِبَادَةُ** میں بقاعدہ عربیت یہ مفہوم بھی ہو سکتا ہے کہ دعا عبادت ہی کا نام ہے۔ یعنی ہر دعا عبادت ہی ہے اور یہ مفہوم بھی ہو سکتا ہے کہ ہر عبادت ہی دعا ہے۔ یہاں دونوں احتمال ہیں۔ اور مراد یہاں یہ ہے کہ دعا اور عبادت اگرچہ لفظی مفہوم کے اعتبار سے دونوں جدا جدا ہیں مگر مصداق کے اعتبار سے دونوں متحد ہیں۔ کیونکہ عبادت نام ہے کسی کے سامنے انتہائی تذلل اختیار کرنے کا۔ اور ظاہر ہے کہ اپنے آپ کو کسی کا محتاج سمجھ کر اس کے سامنے سوال کیلئے ہاتھ پھیلا کر تذلل ہے۔ یہی مفہوم عبادت کا ہے۔ چنانچہ جو آدمی گھمنڈ میں آ کر اللہ تعالیٰ سے دعا مانگنے سے اعراض کرتا ہے وہ درحقیقت اپنی عبدیت سے انکار کرتا ہے۔ حضرت انسؓ کی روایت ہے کہ آپ نے فرمایا: **الدُّعَاءُ مُخُّ الْعِبَادَةِ** ”دعا مغز عبادت ہے۔“ حضرت ابو ہریرہؓ فرماتے ہیں کہ حضورؐ نے ارشاد فرمایا: **مَنْ لَمْ يَسْأَلِ اللَّهَ يَغْضَبُ إِلَيْهِ** ”جو اللہ سے نہیں مانگتا، اللہ اس پر غضبناک ہوتا ہے۔“ اس سے معلوم ہوتا ہے کہ آدمی کو ہر کام کرنے سے پہلے اللہ تعالیٰ سے مدد مانگنی چاہئے۔ حضرت انسؓ کہتے ہیں کہ حضورؐ نے ارشاد فرمایا کہ تم میں سے ہر شخص کو اپنی حاجت خدا سے مانگنی چاہئے، حتیٰ کہ اگر اس کی جوتی کا تسمہ بھی ٹوٹ جائے تو خدا سے دعا کرے۔ یعنی جو معاملات بظاہر آدمی کو اپنی اختیار میں محسوس ہوتے ہیں ان میں بھی تدبیر کرنے سے پہلے اللہ تعالیٰ سے مدد مانگنی چاہئے کیونکہ کسی معاملے میں ہماری کوئی تدبیر اللہ تعالیٰ کی توفیق اور تائید کے بغیر کامیاب نہیں ہو سکتی۔

اللَّهُ الَّذِي جَعَلَ لَكُمْ اللَّيْلَ لِتَسْكُنُوا فِيهِ وَالنَّهَارَ مُبْصِرًا
 إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ
 لَا يَشْكُرُونَ ﴿٤١﴾ ذِكْرُ اللَّهِ رَبُّكُمْ خَالِقُ كُلِّ شَيْءٍ لَّا إِلَهَ إِلَّا
 هُوَ فَآَنِي تُؤْفَكُونَ ﴿٤٢﴾ كَذَلِكَ يُؤْفِكُ الَّذِينَ كَانُوا يَابِتِ اللَّهُ
 يُجْحَدُونَ ﴿٤٣﴾ اللَّهُ الَّذِي جَعَلَ لَكُمْ الْأَرْضَ قَرَارًا وَالسَّمَاءَ
 بِنَاءً وَصَوَّرَكُمْ فَأَحْسَنَ صُورَكُمْ وَرَزَقَكُمْ مِنَ الطَّيِّبَاتِ
 ذِكْرُ اللَّهِ رَبُّكُمْ فَتَبَرَّكُ اللَّهُ رَبُّ الْعَالَمِينَ ﴿٤٤﴾ هُوَ الْحَيُّ لَّا إِلَهَ
 إِلَّا هُوَ فَادْعُوهُ مُخْلِصِينَ لَهُ الدِّينَ الْحَمْدُ لِلَّهِ رَبِّ
 الْعَالَمِينَ ﴿٤٥﴾ قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ
 دُونِ اللَّهِ لَمَّا جَاءَنِي الْبَيِّنَاتُ مِنْ رَبِّي وَأُمِرْتُ أَنْ أُسَلِّمَ
 لِرَبِّ الْعَالَمِينَ ﴿٤٦﴾ هُوَ الَّذِي خَلَقَكُمْ مِنْ نَفْسٍ وَرَأْسٍ ثُمَّ مِنْ
 نَفْسٍ ثُمَّ مِنْ عَاقِقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا
 أَشْدَّكُمْ ثُمَّ لِتَكُونُوا شُيُوخًا وَمِنْكُمْ مَنْ يُوْتِي مِنْ قَبْلُ
 وَلِتَبْلُغُوا أَجَلَ مُّسَمًّى وَلَعَلَّكُمْ تَعْقِلُونَ ﴿٤٧﴾ هُوَ الَّذِي يُحْيِي
 وَيُمِيتُ فَآذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿٤٨﴾

رکوع: ۷۔ (اللہ وہ ہے جس نے تمہارے لئے رات بنائی تاکہ تم اس میں آرام کرو اور دن کو روشن بنایا، بے شک اللہ لوگوں پر بڑا فضل والا ہے، مگر اکثر لوگ شکر ادا نہیں کرتے۔ ۶۱) وہی اللہ تمہارا رب ہے ہر چیز کا خالق، اس کے سوا کوئی معبود نہیں، تو پھر تم کس طرح اوندھے ہو جاتے ہو۔ ۶۲) اسی طرح وہ لوگ بھی اوندھے ہو جاتے رہے ہیں جو اللہ تعالیٰ کی آیات کا انکار کرتے تھے۔ ۶۳) وہ اللہ ہی تو ہے جس نے تمہارے لئے زمین کو مستقر اور آسمان کو چھت بنایا، اور تمہاری صورت بنائی، پس اس نے تمہاری صورتوں کو بہترین بنایا، اور تمہیں پاکیزہ چیزوں کا رزق بخشا، وہی اللہ تمہارا رب ہے، بس بڑی ہی برکتوں والا اللہ جو کائنات کا رب ہے۔ ۶۴) وہی زندہ ہے، اس کے سوا کوئی معبود نہیں، پس اسی کو پکارو، اسی کیلئے دین کو خالص کرتے ہوئے، ساری تعریف (شکر) اللہ رب العالمین کیلئے ہے۔ ۶۵) اے پیغمبر کہہ دیجئے! کہ مجھے روک دیا گیا ہے کہ میں ان کی بندگی کروں جنہیں تم اللہ کے سوا پکارتے ہو، جبکہ میرے پاس میرے رب کی طرف سے بینات آچکی ہیں، اور مجھے یہ حکم دیا گیا ہے کہ میں اپنے تئیں رب العالمین کے سپرد کر دوں۔ ۶۶) وہی ہے جس نے تم کو مٹی سے پیدا کیا، پھر نطفے سے، پھر خون کے لوٹھڑے سے، پھر وہ تم کو وجود میں لاتا ہے ایک بچہ کی شکل میں، پھر وہ تمہیں پروان چڑھاتا ہے تاکہ اپنی جوانی کو پہنچو، پھر مزید بڑھاتا ہے تاکہ تم بڑھاپے کو پہنچو، اور تم میں سے بعض کو پہلے ہی وفات دے دی جاتی ہے۔ اور بعض کو مہلت دیتا ہے تاکہ تم اپنے مقررہ وقت تک پہنچ جاؤ، اور یہ اس لئے ہے تاکہ تم حقیقت کو سمجھو۔ ۶۷) وہی ہے جو زندہ کرتا ہے اور جو مارتا ہے، پس جب وہ کسی عمل کا فیصلہ کر لیتا ہے تو بس اس کا حکم دیتا ہے کہ ہو جا تو وہ ہو جاتا ہے۔ ۶۸)

اللَّهُ الَّذِي جَعَلَ لَكُمْ اللَّيْلَ لِتَسْكُنُوا فِيهِ وَالنَّهَارَ مُبْصِرًا ۗ إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَ النَّاسِ لَا يَشْكُرُونَ ﴿٦١﴾ ذَلِكُمْ اللَّهُ رَبُّكُمْ خَالِقُ كُلِّ شَيْءٍ ۗ لَا إِلَهَ إِلَّا هُوَ ۗ فَآَنِي تُؤْفَكُونَ ﴿٦٢﴾

(اللہ وہ ہے جس نے تمہارے لئے رات بنائی تاکہ تم اس میں آرام کرو اور دن کو روشن بنایا، بے شک اللہ لوگوں پر بڑا فضل والا ہے، مگر اکثر لوگ شکر ادا نہیں کرتے۔ ۶۱) وہی اللہ تمہارا رب ہے ہر چیز کا خالق، اس کے سوا کوئی معبود نہیں، تو پھر تم کس طرح اوندھے ہو جاتے ہو۔ ۶۲)

قرآن کریم کا اسلوب یہ ہے کہ جو بات کسی لفظ کے لازم کے طور پر خود بخود ذہن میں ابھرتی ہے اسے وہ لفظوں میں حذف کر دیتا ہے لیکن معنی میں باقی رہتی ہے اور اس کا لازم کے طور پر سمجھ میں آنا اس کیلئے قرینہ ہوتا ہے۔ اس آیت میں وہی اسلوب اختیار کیا گیا ہے کہ اللہ وہ ہے جس نے تمہارے لئے رات کو بنایا تاکہ تم اس میں آرام کرو۔ تو اس سے خود بخود یہ بات سمجھ میں آتی ہے کہ آرام کیلئے چونکہ تاریکی اور خاموشی ضروری ہوتی ہے کیونکہ شور اور روشنی میں نیند آسانی سے نہیں آتی۔ تو اس کا مطلب یہ ہے کہ یہاں مُظْلِمًا کو حذف کر دیا گیا ہے جس کا معنی تاریکی۔ مطلب یہ ہے کہ اللہ تعالیٰ نے رات کو تاریک بنایا ہے۔ اس کے بعد ارشاد فرمایا کہ دن کو روشن بنایا۔ سوال یہ ہے کہ روشن کیوں بنایا گیا؟ جواب واضح ہے جو خود بخود سمجھ میں آتا ہے تاکہ تم دن کے وقت کام کر سکو۔ تو اس کا مطلب یہ ہے کہ یہاں لِتَعْمَلُوا محذوف ہے۔

توحید، ربوبیت اور معاد کی تفہیم کیلئے چند نشانیوں سے استشہاد

اللہ تعالیٰ نے اس آیت میں اپنی چند نشانیوں کی طرف توجہ دلائی ہے جن پر غور کرنے سے توحید، ربوبیت اور آخرت کو سمجھنا آسان ہو جاتا ہے۔ سب سے پہلے توحید پر دلیل قائم کی گئی ہے کہ اللہ تعالیٰ وہ ہے جس نے تمہارے لئے رات کو تاریک پیدا فرمایا اور دن کو روشن بنایا۔ اور اس طرح تمہارے آرام اور معاش کا انتظام فرمایا۔ رات اگر تاریک اور ٹھنڈی نہ ہوتی اور موسم گرما کے دن کی طرح ٹوچلتی اور دھوپ کی شکل میں آگ برستی تو انسانوں کیلئے آرام کرنا محال ہو جاتا۔ اور دن کو اگر روشن نہ بنایا جاتا بلکہ رات کی طرح تاریک رکھا جاتا تو حصول معاش کی سرگرمیاں ماند پڑ جاتیں۔ اور انسان کی محنت کا جذبہ اور کام کرنے کی امنگ سرد ہو جاتی۔ سوال یہ ہے کہ دن اور رات کا ایک دوسرے کے بعد نہایت پابندی کے ساتھ آنا اور کبھی اپنے وقت سے تخلف نہ کرنا اور کبھی معمولات میں تبدیلی کا واقع نہ ہونا۔ سورج کا اپنی تمام ضخامت اور قوت کے باوجود ایک طریقے کی پابندی کرنا اور کبھی اس سے اختلاف کی جرأت نہ کرنا اور چاند اور سورج کا اپنی اپنی منزلوں پر چلنا اور اپنے مدار میں قائم رہنا، یہ اسی صورت میں ممکن ہے جبکہ ان کا پیدا کرنے والا بھی ایک ہو۔ اور ان پر حکمران بھی ایک ہو۔ اگر ان کے خالق مختلف ہوتے تو ان کی صلاحیتوں میں کبھی یکسانی نہ ہوتی۔ اور باہمی مخالف کے باوجود ایک قانون کی پابندی پر کبھی مجبور نہ ہوتے۔ اس سے خود بخود نتیجہ نکلتا ہے کہ کائنات کے سفر کا بغیر کسی تصادم کے جاری رہنا اور کبھی کسی گڑے کا ایک دوسرے سے نہ ٹکرانا اور کبھی باہمی مخالف کے باوجود ایک دوسرے کے ساتھ تعاون سے انکار نہ کرنا ایک ہی بات کا نتیجہ ہو سکتا ہے کہ ان کا خالق بھی ایک ہے اور ان کا حکمران بھی ایک ہے۔ اور اسی کا قانون پوری کائنات پر تکوینی طور پر نافذ ہے ورنہ ہمیں یہ ہم آہنگی اور یکسانی نظر نہ آتی۔

اور دوسری یہ بات کہ اگر دن اور رات کا آنا جانا اسی طرح ہوتا، کائنات اسی طرح محو سفر رہتی، تمام عناصر اپنی اپنی جگہ اسی طرح کام کرتے، لیکن وہ انسان کی منفعت کا کبھی خیال نہ کرتے۔ ان کی یہ ساری سرگرمیاں انسانی زندگی میں آسانی پیدا کرنے کیلئے نہ ہوتیں ان کی تمام قوتیں اپنی اپنی جگہ کام کرتیں لیکن انسان کی ضروریات اور حصول معاش میں کبھی مدد و معاون ثابت نہ ہوتیں۔ تو اس کا مطلب یہ ہوتا کہ اللہ تعالیٰ خالق اور حکمران تو ہے لیکن اپنے بندوں کیلئے ربوبیت کا فیضان اپنے اندر نہیں رکھتا۔ لیکن ہم دیکھتے ہیں کہ سورج سمندر سے پانی کے ڈول بھر بھر کر فضا میں ابر کی چادریں بچھاتا ہے۔ ہوا انہیں کھینچتی ہوئی مطلوب جگہ تک لے جاتی ہے اور وقت مقرر پر انہیں برسا دیتی ہے۔ زمین کی قوت روئیدگی اپنی سینہ انسانی ضروریات کو پیدا کرنے کیلئے کھول دیتی ہے۔ اس کی آغوش انسان کو اپنے اندر نہ صرف پناہ دیتی ہے بلکہ اس کی ضروریات بھی فراہم کرتی ہے۔ رات کی تاریکی اسے اگر سکون دیتی ہے تو دن کی روشنی اس کے اندر طلب معیشت کی امنگ پیدا کرتی ہے۔ یہ سب کچھ صرف اس لئے ہے کہ اللہ تعالیٰ جو ہمارا خالق ہے وہ ہمارا رب بھی ہے۔ اس نے جس طرح ہمیں تخلیق فرمایا ہے اسی طرح اس نے ربوبیت کا دسترخوان بھی بچھایا ہے۔ لیکن افسوس یہ ہے کہ انسان اس کے خوان ربوبیت سے فائدہ تو اٹھاتا ہے لیکن اس کا شکر ادا نہیں کرتا۔ حالانکہ حیوانات تک اپنے مالک کے احسانات کے بوجھ تلے دبے رہتے ہیں اور اس کی خدمت میں کوتاہی نہیں کرتے۔ لیکن انسان جس کیلئے سب کچھ پیدا کیا گیا ہے وہ نہ اپنے خالق و مالک کو پہچانتا ہے اور نہ اس کا شکر بجالاتا ہے۔ حالانکہ بالکل سیدھی بات ہے کہ جس اللہ تعالیٰ نے تمہارے کھانے پینے کا انتظام کیا اور تمہاری ضرورت کی ہر چیز پوری کی اور تمہیں اور تمہاری اولاد کو پیدا کیا تو کیا اس کے سوا کوئی اور بھی تمہارا

معبود ہو سکتا ہے۔ انسان جس کا کھاتا ہے، اسی کا گاتا ہے۔ لیکن اللہ تعالیٰ کے معاملے میں انسان عجیب واقعہ ہوا ہے کہ اسی کی نعمتوں سے فائدہ اٹھا کر وہ اسی سے غداری اور بے وفائی کرتا ہے۔ اور جو لوگ انہیں الٹی پٹی پڑھاتے اور انہیں اتباع ہوئی کا درس دیتے ہیں۔ وہ ان کی پیروی کرتے ہوئے ان کے بہکاوے میں آجاتا ہے اور اللہ تعالیٰ کو بھول جاتا ہے۔

كَذَلِكَ يُؤْفِكُ الَّذِينَ كَانُوا بِآيَاتِ اللَّهِ يَجْحَدُونَ ﴿٦٣﴾

(اسی طرح وہ لوگ بھی اوندھے ہو جاتے رہے ہیں جو اللہ تعالیٰ کی آیات کا انکار کرتے تھے۔ ۶۳)

قوموں کی دیرینہ بیماری

آنحضرت ﷺ کی دعوت کے مخالفین کو تنبیہ کی جا رہی ہے کہ حق سے انحراف اور اس راہ میں سیدھی سادھی باتیں ماننے سے بھی گریز آج کی نئی بیماری نہیں بلکہ یہ وہ پرانا مرض ہے جس کا شکار قدیم زمانے کی قومیں بھی ہوتی رہی ہیں۔ جو سب ان کی بیماری کا تھا، وہی آج بھی ہے۔ وہ بیماری یہ ہے کہ انسان جب اتباع ہوئی کا شکار ہو جاتا ہے اور وہ ہر بات کو خواہش نفس کے آئینہ میں دیکھتا ہے۔ وہ ہر بات کا مشورہ عقل سے نہیں بلکہ نفس امارہ سے لیتا ہے۔ اور وہ عقل کو نفسانی خواہشات اور سفلی جذبات کا خادم سمجھتا ہے۔ تو پھر اس کی عقل ماؤف ہو کر رہ جاتی ہے اور نفسانی جذبات اس کی طبیعت پر حکمرانی کرنے لگتے ہیں۔ اس بیماری کے علاج کیلئے پروردگار نے ہمیشہ اپنے رسول بھیجے اور کتابیں اتاریں۔ اور ان کی مدد سے ان کے سامنے زندگی کا صحیح راستہ روشن کیا، لیکن انہوں نے ہدایت کی پیروی کی بجائے ہمیشہ ہوائے نفس کی پیروی کی اور اللہ تعالیٰ کے رسول پر ایمان لانے اور اس کی رہنمائی کو قبول کرنے سے انکار کر دیا۔ اس کے نتیجے میں وہ لوگ تباہ ہو گئے۔ آج کے مخالفین نے بھی یہی روش اختیار کی ہے۔ اس لئے ان کو تنبیہ کی گئی ہے کہ اگر انہوں نے اپنی روش نہ بدلی اور ایمان کی بجائے کفر اور انکار پر اڑے رہے تو پھر وہ تباہی سے کبھی نہیں بچ سکیں گے۔ اقبال نے اسی مضمون کو لپیٹتے ہوئے اپنے انداز میں کہا تھا:

دل کی آزادی شہنشاہی، شکم سامان موت

فیصلہ تیرا ترے ہاتھوں میں ہے، دل یا شکم

اللَّهُ الَّذِي جَعَلَ لَكُمْ الْأَرْضَ قَرَارًا وَالسَّمَاءَ بِنَاءً وَصَوَّرَكُمْ فَأَحْسَنَ صُورَكُمْ

وَرَزَقَكُمْ مِنَ الطَّيِّبَاتِ ذَلِكُمْ اللَّهُ رَبُّكُمُ ۖ فَتَبَرَّكُ اللَّهُ رَبُّ الْعَالَمِينَ ﴿٦٣﴾

(وہ اللہ ہی تو ہے جس نے تمہارے لئے زمین کو مستقر اور آسمان کو چھت بنایا، اور تمہاری صورت بنائی، پس اس نے

تمہاری صورتوں کو بہترین بنایا، اور تمہیں پاکیزہ چیزوں کا رزق بخشا، وہی اللہ تمہارا رب ہے، بس بڑی ہی برکتوں

والا اللہ جو کائنات کا رب ہے۔ ۶۳)

توحید اور ربوبیت پر ایک اور دلیل

اللہ کی توحید اور اس کی ربوبیت کو مزید واضح کرتے ہوئے فرمایا: بہت دور کی باتیں چھوڑو، اس زمین پر غور کرو جس میں تم نے سکونت اختیار کر رکھی ہے۔ یہ زمین تمہارا ایسا مستقر اور جائے قرار ہے کہ تم اپنی عقل اور ذوق سے کام لے کر جس طرح کا مکان تعمیر کرنا چاہتے ہو، زمین اس کا بوجھ اٹھانے سے انکار نہیں کرتی۔ زمین پر دوڑنا چاہتے ہو، وہ اپنا سینہ نہیں پھیرتی، تم تھک کر اس پر لیٹ جاتے ہو تو وہ نہ تمہارے لئے اتنی نرم ہوتی ہے کہ تم اس سے اٹھ نہ سکو اور نہ وہ اتنی سخت ہوتی ہے کہ تمہاری کمر چھل کر رہ جائے۔ وہ آغوشِ مادر کی طرح تمہارے سامنے بچھ جاتی ہے۔ زمین کو جائے قرار بنانے کے ساتھ ساتھ اللہ تعالیٰ نے تمہارے لئے آسمان کو چھت بنایا اور اس طرح سے تمہارا وہ گہوارہ تعمیر ہوا جس میں تم زندگی بسر کر سکتے ہو۔ اس نے تمہیں پیدا کر کے غیر محفوظ حالت میں نہیں چھوڑا کہ عالمِ بالا کی آفات بارش کی طرح برس کر تمہیں تہس نہس کر دیں، بلکہ زمین کے اوپر ایک نہایت مستحکم سماوی نظام تعمیر کر دیا جس سے گزر کر کوئی تباہ کن چیز تم تک نہیں پہنچ سکتی۔ پھر زمین اور آسمان جو بظاہر ایک دوسرے کے متخالف ہیں ان دونوں میں اس طرح توافق پیدا کر دیا کہ دونوں ایک دوسرے کے معاون و مددگار ہو گئے۔ زمین غلہ اگاتی ہے تو آسمان آبیاری کرتا ہے۔ زمین پودوں کو ابھارتی ہے تو آسمان کا سورج ان میں پختگی پیدا کرتا اور پھر ان کے پھلوں اور دانوں کو پکاتا ہے۔ زمین کا مستقر ہونا اور آسمان کا چھت کی طرح پناہ مہیا کرنا اور دونوں کو انسانی ضروریات کی افزائش میں ایک دوسرے کا مددگار ہونا اور باہمی متخالف کی نسبت رکھنے کے باوجود توافق کا فرض انجام دینا کیا اس بات کی دلیل نہیں کہ اللہ تعالیٰ کی ذات وحدہ لا شریک ہے، اس کا قانون سب پر حاوی ہے، زمین و آسمان کی ہر مخلوق اسی کے قبضے میں ہے اور عناصرِ حیات کا ہر عنصر اسی کے حکم کے تحت کام کر رہا ہے۔

زمین و آسمان کا گہوارہ جو انسان کیلئے خوبصورت گھر کا کام دیتا ہے اس کی آراستگی کے بعد اس نے انسانوں کو وجود بخشا، یعنی پہلے مکان تیار کیا اور اب مکین کو بنایا گیا اور مکین کی شکل و صورت، خوبصورتی اور رعنائی، اس کے جسم اور ذہن کا تناسب، اس کی جسمانی اور ذہنی قوتوں میں اعتدال، اس کا قد و قامت، اس کے ہاتھ اور پاؤں، آنکھ اور ناک، اس کی بولتی ہوئی زبان، اس کی استنباط اور استنتاج کی صلاحیت، غرضیکہ ہر چیز کو دوسری مخلوقات کی نسبت نہایت موزوں اور خوبصورت بنایا۔

مکان اور مکین کے بن جانے کے بعد جب ایک آراستہ گھر تیار ہو گیا تو پھر ان کے رزق کیلئے وسیع خوانِ یغما بچھایا گیا۔ کھانے اور پینے کی ایسی خوش ذائقہ اور خوش رائحہ نعمتیں عطا فرمائیں کہ جن کا تصور بھی ممکن نہ تھا۔ جن چیزوں کو حلال اور طیب بنایا ان میں سے ہر چیز حفظانِ صحت کے اصولوں کے معیار پر بنائی گئی۔ ہر غذا میں افادیت بھی رکھی اور طاقت بھی، جو جسم کی پرورش اور نشوونما کیلئے ضروری ہے۔ پھر قسم قسم کی ترکاریاں، پھل، دودھ، شہد، گوشت، نمک، مرچ، مصالحے اور غلے پیدا فرمائے جو انسانی غذا کیلئے نہایت موزوں، زندگی کیلئے طاقت بخش اور ذوق کی تسکین کا باعث تھے۔ اور یہ تمام نعمتیں زمین پر اتنی افراط سے پیدا فرمائیں کہ ظلم اور لوٹ کھسوٹ کے سوا اس میں کمی کا کوئی سوال ہی پیدا نہیں ہوا۔ ان تمام چیزوں کی طرف توجہ دلا کے فرمایا کہ جس نے تمہیں ان پاکیزہ نعمتوں کا رزق عطا فرمایا ہے وہی اللہ تمہارا رب ہے جو بے حساب برکتوں والا ہے جس کی ہر نعمت اپنے اندر نمود بھی رکھتی ہے اور نمود بھی۔ اور ہر ناگزیر ضرورت کے زمین میں خزانے پیدا کر دیئے اور پھر انسان کو تجسس اور تسخیر کی قوت دے کر بہت سی نعمتوں کا کھوج دے کر اس کی صلاحیتوں کیلئے چیلنج بنا دیا۔ اندازہ فرمائیے کہ

جس پروردگار نے انسان پر یہ احسانات کئے ہیں اور نہ صرف بے شمار نعمتوں سے نوازا ہے بلکہ غیر معمولی صلاحیتیں بھی عطا فرمائی ہیں۔ اگر اللہ تعالیٰ کے سوا کوئی اور الہ ہوتا تو کیا ان نعمتوں کا وجود ممکن تھا۔ اور اگر یہ نعمتیں ہوتیں بھی تو کیا ان میں یہی تناسب اور یہی توافق ہوتا اور کیا یہ زمین واقعی انسان کیلئے مستقر ثابت ہوتی۔ اور اس کے ساتھ ساتھ یہ بھی کہ جس نے انسان کو یہ سب کچھ عطا کیا ہے کیا اس نے یہ سب کچھ اس لئے دیا ہے کہ انسان خود رو پودے کی طرح اگے اور ختم ہو جائے یا وہ شتر بے مہار کی طرح زندگی گزارے اور کبھی اسے اللہ تعالیٰ کے سامنے جوابدہی کیلئے پیش نہ ہونا پڑے۔ نہ بھلائی کرنے والے کیلئے کوئی جزاء ہو اور نہ برائی کرنے والے کیلئے کوئی سزا۔ خیر اور شر، نیکی اور بدی ایک ہی نگاہ سے دیکھے جائیں۔ تو کیا عقل اور اخلاق اس صورت حال کو تسلیم کر سکتے ہیں۔

هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ ۗ الْحَمْدُ لِلَّهِ رَبِّ الْعَالَمِينَ ﴿٦٥﴾

(وہی زندہ ہے، اس کے سوا کوئی معبود نہیں، پس اسی کو پکارو، اسی کیلئے دین کو خالص کرتے ہوئے،

ساری تعریف (شکر) اللہ رب العالمین کیلئے ہے۔ ۶۵)

نتیجہ بحث

گزشتہ آیات میں جو کچھ فرمایا گیا ہے اس سے خود بخود جو نتیجہ نکلتا ہے اس کو اس آیت میں ذکر فرما دیا گیا ہے کہ حقیقت یہ ہے کہ حقیقی زندہ اور زندگی عطا کرنے والا وہی اللہ ہے۔ یعنی اپنے بل پر اور بغیر کسی کی عطا کے وہی زندہ ہے۔ ازلی اور ابدی حیات اس کے سوا کسی کو بھی میسر نہیں۔ اس کے مقابلے میں جن کو تم پکارتے ہو ان کی حیثیت اموات غیر احیاء کی ہے یعنی وہ زندگی سے محروم مردے ہیں۔ وہ نہ سنتے اور نہ کسی کی مدد کر سکتے ہیں۔ نہ ان کے پکارنے سے کچھ فائدہ ہے اور نہ ان کے چھوڑ دینے سے کچھ نقصان۔ تمہارا کام یہ ہے کہ بجائے غیر اللہ کو پکارنے کی حماقت کرنے کے اللہ تعالیٰ ہی کیلئے دین کو خالص کرتے ہوئے پکارو۔ دین کو خالص کرنے سے مراد جیسا کہ اس سے پہلے گزر چکا ہے، اطاعت ہے۔ یعنی اللہ تعالیٰ کو ماننے یا اس کو پکارنے کا معنی صرف اس کا وظیفہ کرنا اور کبھی مصیبت میں اسے یاد کر لینا نہیں بلکہ اسی کی خالص اطاعت ہونی چاہئے۔ کیونکہ زندگی کی کوئی نعمت ایسی نہیں جو اس کے سوا کسی اور نے عطا کی ہو اور خود زندگی جیسی نعمت کا وجود بھی اسی کا مرہون منت ہے۔ دوسرا معنی دین کا یہ ہے کہ اپنی زندگی کے مجموعی طرز عمل کو اسی کیلئے خالص کر دو۔ عبادت، معاشرت، معیشت، تجارت، حکومت، سیاست غرضیکہ زندگی کا کوئی شعبہ ایسا نہ ہو جس پر کسی اور کا حکم چلے یا اس میں کسی اور کی رہنمائی قبول کی جائے یا کسی کی رضا مندی پیش نظر ہو یا کسی کی ناراضگی کا اندیشہ ہو۔ یہ سب باتیں اللہ تعالیٰ ہی کی اطاعت اور اس کے دین کے حوالے سے پہچانی جانی چاہئیں۔ اس میں کسی دوسرے کی شرکت بھی اسے گوارا نہیں۔

باطل دوئی پسند ہے حق لاشریک ہے

شرکت میاں حق و باطل نہ کر قبول

وہی ہر طرح کی تعریف کا مستحق ہے اور ہر طرح کے شکر کا سزاوار بھی وہی ہے۔

قُلْ إِنِّي نُهِيتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا جَاءَ نَبِيَّ الْبَيِّنَاتِ

مِنْ رَبِّي وَأُمِرْتُ أَنْ أُسَلِّمَ لِرَبِّ الْعَالَمِينَ ﴿٦٦﴾

(اے پیغمبر کہہ دیجئے! کہ مجھے روک دیا گیا ہے کہ میں ان کی بندگی کروں جنہیں تم اللہ کے سوا پکارتے ہو، جبکہ میرے پاس میرے رب کی طرف سے بیانات آچکی ہیں، اور مجھے یہ حکم دیا گیا ہے کہ میں اپنے تئیں رب العالمین کے سپرد کر دوں۔ ۶۶)

حتمی اعلانِ حق

تاریخ و سیر کی کتابوں سے معلوم ہوتا ہے اور احادیث سے بھی اس کی تائید ہوتی ہے کہ مشرکین مکہ نے ایک سے زیادہ مرتبہ آنحضرت ﷺ سے مصالحت کی گفتگو کی۔ اور بعض دفعہ حضرت ابوطالب کو بھی واسطہ بنایا۔ انہوں نے جب یہ دیکھا کہ آپ توحید کی دعوت میں کسی طرح کی مداخلت کیلئے تیار نہیں اور نہ آپ بتوں کی مذمت سے رکنے والے ہیں۔ تو انہوں نے کوشش کی کہ کوئی درمیان کاراستہ نکالا جائے۔ اس کیلئے انہوں نے جو پیشکش کی وہ یہ تھی کہ ہم آپ کے خدائے وحدہ لا شریک کو ماننے کیلئے تیار ہیں لیکن شرط یہ ہے کہ آپ ہمارے خداؤں کو بھی تسلیم کریں۔ ہفتے کے دن تقسیم کر لئے جائیں۔ نصف ہفتہ ہم آپ کے رب کی پوجا کریں گے اور نصف ہفتہ آپ ہمارے بتوں کی پرستش کریں۔ چنانچہ اسی سلسلے میں سورۃ الکافرون بھی نازل ہوئی اور بعض دوسری آیات بھی۔ اسی سلسلے کی یہ آیت بھی معلوم ہوتی ہے۔ اس میں نبی کریم ﷺ کی زبان سے فیصلہ کن جواب دلوا دیا گیا تاکہ ان کی ہر امید ٹوٹ جائے اور وہ اسلام کی دعوت پر پوری طرح توجہ دینے پر آمادہ ہو سکیں۔ آپ سے فرمایا گیا کہ آپ انہیں خبردار کر دیں کہ مجھے میرے اللہ کی طرف سے ایسی ہر پیشکش کو قبول کرنے سے روک دیا گیا ہے۔ میں کسی دیوتا کی پرستش کرنے کیلئے تیار نہیں جنہیں تم پوجتے ہو۔ کیونکہ میں صرف اللہ تعالیٰ کی پرستش پر جو اصرار کر رہا ہوں اور باقی ہر طرح کی پرستش سے مجھے انکار ہے تو اس کی وجہ میری ضد نہیں، نہ اس کے پیچھے کوئی تعصب کا فرما ہے بلکہ مجھ پر اللہ تعالیٰ کی جانب سے ایسی روشن دلیلیں نازل ہو چکی ہیں اور اللہ تعالیٰ کی جانب سے ایسے واضح احکام آچکے ہیں کہ جن کی موجودگی میں، میں کسی دوسرے کی عبادت اور بندگی کا تصور بھی نہیں کر سکتا۔ اور میرے لئے یہ بھی ممکن نہیں کہ میں اللہ تعالیٰ کی بندگی اور عبادت کے سلسلے میں کسی دوسرے کی شرکت گوارا کروں کیونکہ میرا ایک لمحہ اللہ تعالیٰ کی دین ہے اور اس کی نگرانی میں ہے۔ اور میری زندگی کا ہر شعبہ اسی کی ہدایت کے تابع ہے۔ اس لحاظ سے میں اس کا پابند ٹھہرایا گیا ہوں کہ میں اپنی پوری زندگی رب العالمین کے سپرد کر دوں۔

هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ

لِتَبْلُغُوا أَشْدَّكُمْ ثُمَّ لَتَكُونُوا شُيُوخًا وَمِنْكُمْ مَنْ يُتَوَفَّى مِنْ قَبْلٍ وَلِتَبْلُغُوا

أَجَلًا مُّسَمًّى وَلَعَلَّكُمْ تَعْقِلُونَ ﴿٦٧﴾

(وہی ہے جس نے تم کو مٹی سے پیدا کیا، پھر نطفے سے، پھر خون کے لوتھڑے سے، پھر وہ تم کو وجود میں لاتا ہے ایک بچہ کی شکل میں، پھر وہ تمہیں پروان چڑھاتا ہے تاکہ اپنی جوانی کو پہنچو، پھر مزید بڑھاتا ہے تاکہ تم بڑھاپے کو پہنچو، اور تم میں سے بعض کو پہلے ہی وفات دے دی جاتی ہے۔ اور بعض کو مہلت دیتا ہے تاکہ تم اپنے مقررہ وقت تک پہنچ جاؤ، اور یہ اس لئے ہے تاکہ تم حقیقت کو سمجھو۔ ۶۷)

اللہ تعالیٰ کی توحید اور ربوبیت پر انسان کے اپنے وجود سے استدلال

توحید باری تعالیٰ اور اثباتِ آخرت پر اللہ تعالیٰ کی قدرتوں سے استدلال کیا گیا ہے اور استدلال کا حوالہ ان چیزوں کو بنایا گیا ہے جس سے ہر انسان خود گزرتا ہے یا گزرنے والوں کو دیکھتا ہے اور اس سے زیادہ سامنے کی بات اور آپ بیتی شاید اور کوئی نہ ہو۔ جس انسان کو بھی اللہ تعالیٰ نے وجود بخشا اور زندگی عطا کی ہے وہ جانتا ہے کہ میں کن کن مراحل سے گزرا ہوں۔ کیونکہ وہ اپنے جیسے انسانوں کو ان مراحل سے گزرتے دیکھتا ہے۔ وہ جانتا ہے کہ اللہ تعالیٰ نے تمام انسانوں کے خلقت کی ابتداء حضرت آدم علیہ السلام سے کی اور انہیں مٹی سے پیدا فرمایا۔ پھر میاں بیوی کے اتصال سے نطفے کی صورت میں ایک خورد بینی کیڑے کو ماں کے رحم میں پہنچایا۔ استقرارِ حمل کے بعد پانی کی اس بوند نے گوشت کے لوتھڑے کی شکل اختیار کی، پھر بتدریج نشوونما پا کر ایک جنین کی شکل اختیار کر گئی۔ اور پھر اللہ تعالیٰ اس کو ایک جیتے جاگتے بچہ کی صورت میں ماں کے پیٹ سے باہر لے آیا۔ سوال یہ ہے کہ نطفے کے خورد بینی کیڑے سے انسان جیسی حیرت انگیز مخلوق کا وجود میں آنا اور پھر ماں کے پیٹ میں استقرارِ حمل کے وقت سے وضعِ حمل تک اندر ہی اندر اس کا اس طرح پرورش پانا کہ اس کی جنس، اس کی شکل و صورت، اس کے جسم کی ساخت، اس کے ذہن کی خصوصیات اور اس کی قوتیں اور صلاحیتیں سب کچھ وہیں متعین ہو جائیں اور ان کی تشکیل پر دنیا کی کوئی طاقت اثر انداز نہ ہو سکے۔ کیا یہ اللہ تعالیٰ کی قدرت کے سوا کسی اور چیز کا اظہار ہے۔ کیا کسی انسان کی قدرت میں یہ بات ہے کہ وہ گندے پانی کے ایک قطرے کو ماں کے پیٹ میں باہر کے اثرات کے بغیر نہایت خفیہ طریقے سے جہاں کسی کی نظر بھی نہ پہنچ سکے انسان کی شکل میں تبدیل کر دے اور اس کے اندر نہ صرف جان پیدا کرے بلکہ اس کی تمام صلاحیتوں اور خصوصیات حتیٰ کہ عمر اور قسمت کا تعین تک کر دے، ظاہر ہے کہ اس میں سے کوئی بات بھی انسان کے بس کی بات نہیں ہے۔ اور پھر مزید عجیب بات یہ ہے کہ اللہ تعالیٰ کی قدرت جس کے اسقاطِ حمل کا فیصلہ کرتی ہے وہ اسقاط ہو کر رہتا ہے۔ اور جسے بچپن میں مرنا ہے وہ بچپن ہی میں مر جاتا ہے۔ چاہے وہ کسی بادشاہ ہی کا بیٹا کیوں نہ ہو۔ کوئی حکومت اور ریاست کسی کو موت کے منہ سے نہیں چھین سکتی۔ اور جسے جوانی یا بڑھاپے کی عمر تک پہنچنا ہے۔ وہ ہر طرح کے خطرناک حالات سے گزر کر بھی جوانی یا بڑھاپے تک پہنچ کر رہتا ہے۔ زندگی کا ہر مرحلہ اس کے ہاتھ میں ہے کوئی دوسرا ہزار کوشش کے باوجود بھی اس میں تبدیلی پیدا نہیں کر سکتا۔ اس کا مطلب یہ ہے کہ انسان کا استقرارِ حمل سے لے کر وضعِ حمل تک اور پھر اس کی حیرت انگیز ساخت اور اس کی محیر العقول صلاحیتیں اور اس کی زندگی کے مختلف مراحل اور ہر مرحلے پر اللہ تعالیٰ کی قدرت کا ظہور کیا یہ بتانے کیلئے کافی نہیں کہ انسان میں ہر تبدیلی اللہ تعالیٰ کی قدرت سے آتی ہے، اس کا ایک لمحہ اللہ تعالیٰ کی قدرت سے گراں بار ہے، اس کی زندگی کے ہر شعبے پر اللہ تعالیٰ کے بے شمار احسانات

ہیں، اس قدر مطلق کے سوا ان تمام باتوں میں کسی اور کا اختیار نہیں۔ تو پھر سوال یہ ہے کہ اس کے سوا کوئی اور عبادت کا مستحق کیسے ہو سکتا ہے، کسی اور سے دعائیں کیسے کی جاسکتی ہیں، کسی اور کو یہ منصب کیسے دیا جاسکتا ہے کہ وہ تحلیل و تحریم کا مجاز ہو۔ اور کسی اور کی اس کے سوا غیر مشروط اطاعت کیسے کی جاسکتی ہے۔ یہ ہے وہ سوال جس پر غور و فکر کی اس آیت کریمہ میں دعوت دی گئی ہے۔

هُوَ الَّذِي يُحْيِي وَيُمِيتُ فَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿٦٨﴾
 (وہی ہے جو زندہ کرتا ہے اور جو مارتا ہے، پس جب وہ کسی عمل کا فیصلہ کر لیتا ہے تو بس اس کا حکم دیتا ہے کہ ہو جا تو وہ ہو جاتا ہے۔ ۶۸)

گزشتہ دلیل کا نتیجہ

گزشتہ آیت کریمہ میں جو کچھ فرمایا گیا ہے یہ اس کا نتیجہ ہے جو غور و فکر کی دعوت دینے کے بعد ہر غور و فکر کرنے والے کے سامنے رکھ دیا گیا ہے جس کا خلاصہ یہ ہے کہ اس کائنات کی اصل چیز زندگی اور موت ہے کیونکہ نظریات سے لے کر اعمال تک ہر چیز کا تعلق زندگی سے ہے اور موت ہر چیز کے خاتمے اور فنا کا نام ہے۔ اور ان دونوں چیزوں کا سررشتہ اللہ تعالیٰ کے ہاتھ میں ہے۔ کوئی ہزار انکار کرے اور نمود کی طرح تاویل کی حماقت بھی کرے جب بھی یہ بات مُسَلَّم ہے کہ موت و حیات اسی کے قبضے میں ہے۔ اور دوسری یہ بات کہ کائنات وجود میں کیسے آئی اور کیسے یک لخت ختم ہو جائے گی اور مردہ انسان کس طرح از سر نو زندہ کر دیئے جائیں گے۔ اور کائنات کی بساط دوبارہ کیسے بچھائی جاسکے گی۔ ان سب کا جواب ایک ہی ہے کہ وہ پروردگار جو موت و حیات کا مالک ہے اس کی قدرت کا عالم یہ ہے کہ جب وہ کسی امر کا فیصلہ کر لیتا ہے تو وہ صرف ایک حکم دیتا ہے کہ ہو جا، تو وہ امر ہو جاتا ہے۔ اسے کسی تیاری یا محنت کی ضرورت نہیں پڑتی۔ وہ اسباب و وسائل کا محتاج نہیں۔ اس لئے اگر اللہ تعالیٰ کا رسول لوگوں کے سامنے اصرار کرتا ہے کہ تمام کائنات کی صف ایک دن لپیٹ دی جائے گی اور پھر از سر نو زندگی وجود میں آئے گی اور تمام انسان زندہ کئے جائیں گے اور وہ جواب وہی کیلئے میدانِ حشر میں جمع ہوں گے اور ایمان و عمل کے اعتبار سے جزاء اور سزا کا فیصلہ ہوگا۔ تو یہ بات کسی کیلئے چاہے کیسی بھی بعید از عقل ہو اللہ تعالیٰ کیلئے کوئی مشکل نہیں۔ اس لئے کہ جب وہ حکم دے گا تو قیامت پاپا ہو جائے گی۔

الْم

اترالى الذين يجادلون فى آيت الله انى يصرفون ﴿٦٩﴾ الذين
 كذبوا بالكتب و بما ارسلنا به رسلا فنسوف يعلمون ﴿٧٠﴾
 اذ الاغل فى اعناقهم والسلس يسحبون ﴿٧١﴾ فى الحميمه

ثُمَّ فِي النَّارِ يُسْجَرُونَ ۗ ۴۲ ثُمَّ قِيلَ لَهُمْ آيِنَ مَا كُنْتُمْ
 تَشْرِكُونَ ۗ ۴۳ مِنْ دُونِ اللَّهِ ۗ قَالُوا ضَلُّوا عَنَّا بَلْ لَمْ نَكُنْ نَدْعُوا
 مِنْ قَبْلُ شَيْئًا كَذَلِكَ يُضِلُّ اللَّهُ الْكَافِرِينَ ۗ ۴۴ ذِكْرُ مَا كُنْتُمْ
 تَفْرَحُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْرَحُونَ ۗ ۴۵ أُدْخِلُوا
 أَبْوَابَ جَهَنَّمَ خَالِدِينَ فِيهَا فِيهَا فَيْسُ مَثْوًى لِّلشَّكِرِينَ ۗ ۴۶
 فَاصْبِرْ إِنَّ وَعْدَ اللَّهِ حَقٌّ ۗ فَمَا نُزِيرُكَ بَعْضَ الَّذِي
 نَعِدُهُمْ أَوْ نَتَوَفِّيكَ ۗ فَأَلَيْنَا يَرْجِعُونَ ۗ ۴۷ وَلَقَدْ أَرْسَلْنَا
 رُسُلًا مِنْ قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَنْ
 لَمْ نَقْصُصْ عَلَيْكَ ۗ وَمَا كَانَ لِرَسُولٍ أَنْ يَأْتِيَ بِآيَةٍ
 إِلَّا بِإِذْنِ اللَّهِ فَإِذَا جَاءَ أَمْرُ اللَّهِ قُضِيَ بِالْحَقِّ وَخَسِرَ
 هُنَالِكَ الْبَاطِلُونَ ۗ ۴۸

رکوع: ۸۔ (کیا تم نے ان لوگوں کی طرف نہیں دیکھا جو اللہ کی آیات میں جھگڑے کرتے ہیں، وہ کہاں سے
 پھرائے جا رہے ہیں۔ ۶۹) جن لوگوں نے کتاب کو جھٹلایا اور ان چیزوں کو بھی جن کے ساتھ ہم نے اپنے رسولوں کو
 بھیجا، وہ عنقریب جان لیں گے۔ ۷۰) جب طوق ان کی گردنوں میں ہوں گے اور زنجیریں ہوں گی، وہ کھینچے جائیں
 گے۔ ۷۱) کھولتے ہوئے پانی میں، پھر دوزخ کی آگ میں جھونک دیئے جائیں گے۔ ۷۲) پھر ان سے پوچھا
 جائے گا کہاں ہیں وہ جن کو تم شریک کرتے تھے۔ ۷۳) اللہ کے سوا، وہ جواب دیں گے وہ سب ہم سے کھوئے گئے

بلکہ ہم اس سے پہلے کسی چیز کو بھی نہ پکارتے تھے، اس طرح اللہ کافروں کے حواس گم کر دے گا۔ (۷۴) یہ اس سبب سے ہوا کہ تم زمین میں غیر حق پر خوشیاں مناتے اور اڑتے تھے۔ (۷۵) داخل ہو جاؤ جہنم کے دروازوں میں، اس میں ہمیشہ رہنے کیلئے، پس بہت برا ٹھکانہ ہے تکبر کرنے والوں کا۔ (۷۶) پس اے نبی صبر کیجئے، بے شک اللہ کا وعدہ برحق ہے، یا تو ہم آپ کو اس کا کچھ حصہ جس کی ہم ان کو وعید سنارہے ہیں، دکھا دیں گے اور یا ہم آپ کو وفات دے دیں گے، پھر وہ ہماری طرف لوٹائے جائیں گے۔ (۷۷) اے پیغمبر! ہم نے آپ سے پہلے رسول بھیجے جن میں سے بعض کے حالات ہم نے آپ کو سنادیئے اور ان میں سے کچھ ایسے ہیں جن کے حالات آپ کو نہیں سنائے، کسی رسول کی بھی یہ طاقت نہ تھی کہ وہ کوئی نشانی اللہ تعالیٰ کے اذن کے بغیر لاسکے، پھر جب اللہ کا حکم آ گیا تو حق کے مطابق فیصلہ کر دیا گیا اور اس وقت اہل باطل خسارے میں پڑ گئے۔ (۷۸)

أَلَمْ تَرَ إِلَى الَّذِينَ يُجَادِلُونَ فِي آيَاتِ اللَّهِ أَنِّي يُصْرَفُونَ ﴿٧٩﴾ الَّذِينَ كَذَبُوا بِالْكِتَابِ
وَبِمَا أَرْسَلْنَا بِهِ رُسُلَنَا ۖ فَسَوْفَ يَعْلَمُونَ ﴿٨٠﴾

(کیا تم نے ان لوگوں کی طرف نہیں دیکھا جو اللہ کی آیات میں جھگڑے کرتے ہیں، وہ کہاں سے پھرائے جا رہے ہیں۔ (۷۹)
جن لوگوں نے کتاب کو جھٹلایا اور ان چیزوں کو بھی جن کے ساتھ ہم نے اپنے رسولوں کو بھیجا، وہ عنقریب جان لیں گے۔ (۸۰)

کفار کی کٹ جتی کا سبب

اوپر والی تقریر نے ہر فکری گمراہی کو کھول کر رکھ دیا ہے اور ہر ذہنی الجھن کی گرہ کھول دی ہے۔ حقائق بالکل واضح ہو کر سامنے آ گئے ہیں، اس کے باوجود جو لوگ اللہ تعالیٰ کی آیات میں کٹ جتی کرتے اور بات کو سمجھنے کی بجائے الجھانے کے درپے ہیں، کیا تمہیں اندازہ نہیں ہو سکا کہ ان کی اس گمراہی اور کج روی کا سبب کیا ہے۔ اور وہ یہ کٹ جتی کس بناء پر کر رہے ہیں۔ کیا ان کا ذہنی سانچہ الٹ گیا ہے یا ان کی صلاحیتوں کو زنگ لگ گیا ہے۔ آخر وہ کس سبب سے ہر چیز کو الٹا دیکھ رہے ہیں۔

دوسری آیت میں اس کا جواب دیتے ہوئے فرمایا کہ ان کی کٹ جتی کا اصل سبب یہ ہے کہ انہوں نے اللہ تعالیٰ کی کتاب یعنی قرآن کریم کی تکذیب کی۔ اور اللہ تعالیٰ کے رسولوں کی لائی ہوئی تعلیمات کو ماننے سے انکار کر دیا۔ انہوں نے زندگی کو عیش پرستی کا ذریعہ سمجھتے ہوئے زندگی کے مسائل پر سنجیدگی سے غور کرنے سے انکار کر دیا اور عقل کو استعمال کرنے کی بجائے اتباع ہوئی کو اپنا شعار بنا لیا۔ اب اس کے سوا اور کیا ہو سکتا ہے کہ جب بھی ان کی ہوائے نفس کیخلاف کوئی بات کہی جاتی ہے اور دنیا کی بجائے آخرت کی فکر پیدا کرنے کی کوشش کی جاتی ہے تو وہ اسے سنجیدگی سے لینے کی بجائے کٹ جتی کا موضوع بنا لیتے ہیں اور اللہ تعالیٰ کے دین کی ہر بات میں جھگڑا کرنا اپنا معمول بنا چکے ہیں۔ عنقریب انہیں معلوم ہو جائے گا کہ اس کا نتیجہ کیا ہوتا ہے۔ صرف آنکھیں بند ہونے کی دیر ہے ہر چیز کھل کر سامنے آ جائے گی۔ یعنی اللہ تعالیٰ کی جس کتاب کی تکذیب کی انہوں نے جسارت کی ہے عنقریب وہ اس کا انجام دیکھ لیں گے۔

إِذَا أَعْلَلَ فِي أَعْنَاقِهِمُ وَالسَّلْسِلُ يُسْحَبُونَ ﴿٤١﴾

فِي الْحَمِيمِ ثُمَّ فِي النَّارِ يُسْجَرُونَ ﴿٤٢﴾

(جب طوق ان کی گردنوں میں ہوں گے اور زنجیریں ہوں گی، وہ کھینچے جائیں گے۔ ۴۱)
کھولتے ہوئے پانی میں، پھر دوزخ کی آگ میں جھونک دیئے جائیں گے۔ ۴۲)

آخرت میں مخالفین کا انجام

تکذیبِ رُسل اور تکذیبِ کتاب کا نتیجہ یہ ہوگا کہ آخرت میں ان کی گردنوں میں طوق ڈالے جائیں گے اور جسم کے مختلف حصے زنجیروں میں جکڑے جائیں گے۔ پھر جب وہ پیاس کی شدت سے مجبور ہو کر پانی مانگیں گے تو جہنم کے کارکن ان کو زنجیروں سے پکڑ کر گھسیٹیں گے اور ان چشموں پر لے جائیں گے جن سے کھولتا ہوا پانی نکل رہا ہوگا۔ جب وہ پانی پی چکیں گے تو پھر وہ جہنم کی آگ میں جھونک دیئے جائیں گے۔

ثُمَّ قِيلَ لَهُمْ أَيْنَ مَا كُنْتُمْ تُشْرِكُونَ ﴿٤٣﴾ مِنْ دُونِ اللَّهِ قَالُوا ضَلُّوا عَنَّا

بَلْ لَمْ نَكُنْ نَدْعُوا مِنْ قَبْلُ شَيْئًا كَذَلِكَ يَضِلُّ اللَّهُ الْكَافِرِينَ ﴿٤٤﴾

(پھر ان سے پوچھا جائے گا کہاں ہیں وہ جن کو تم شریک کرتے تھے۔ ۴۳) اللہ کے سوا، وہ جواب دیں گے وہ سب ہم سے کھوئے گئے بلکہ ہم اس سے پہلے کسی چیز کو بھی نہ پکارتے تھے، اس طرح اللہ کافروں کے حواس گم کر دے گا۔ ۴۴)

مشرکین کا اعتراف

جب یہ لوگ اپنے کفر و شرک کی پاداش میں جہنم میں جھونک دیئے جائیں گے تو پھر ان سے پوچھا جائے گا کہ تم نے کچھ قوتوں کو اللہ تعالیٰ کا شریک بنا رکھا تھا اور ان کے بارے میں تمہارا عقیدہ تھا کہ اللہ تعالیٰ کی طرف سے اگر ہم پر کوئی افتاد پڑی تو یہ شرکاء ہماری ضرور مدد کریں گے۔ اب جبکہ تم اپنے جرائم میں پکڑے گئے ہو اور جہنم کی بدترین سزا میں گرفتار ہو تو اب وہ تمہاری مدد کیلئے کیوں نہیں پہنچ رہے ہیں۔ تو وہ جواب میں کہیں گے کہ وہ تو سب ہم سے کھوئے گئے، یعنی ہم نے جن پر بھروسہ کیا تھا آج ان کا کوئی وجود نہیں۔ یہ ہماری حماقت تھی کہ ہم نے ان کے اعتماد پر شرک کا راستہ اختیار کیا اور انہیں اللہ تعالیٰ کا شریک بناتے رہے۔ لیکن آج معلوم ہوا کہ وہ ہماری مدد کرنے کے قابل نہ تھے اس لئے وہ کہیں دکھائی نہیں دے رہے۔ اس لئے آج ہم پر یہ بات کھلی ہے کہ اللہ تعالیٰ کے سوا کوئی سہارا وہم سے زیادہ حیثیت نہیں رکھتا۔ تو آج ہم یہ کہہ سکتے ہیں کہ بظاہر ہم نے ان کو دنیا میں اسی لئے پکارا کہ وہ آخرت میں ہمارے کام آئیں گے لیکن اب معلوم ہوا کہ جنہیں ہم سہارا سمجھتے تھے وہ کچھ بھی نہ تھے۔ اس طرح سے ہم نے دیواروں سے سر ٹکرایا، اور ہواؤں کو مٹھی میں تھامنے کی کوشش کی۔ اور جو قوتیں اللہ تعالیٰ کے مقابلے میں بالکل ہیچ اور لاشے تھیں انہیں سہارا سمجھنے کی حماقت میں مبتلا رہے۔

بعض اہل علم نے اس کا مطلب یہ سمجھا ہے کہ وہ جواب کے آغاز میں دوسروں کی پرستش اور ان سے استمداد کا اعتراف کریں گے۔ لیکن پھر معان کو خیال آئے گا کہ یہی تو وہ جرم ہے جس کی پاداش میں ہمیں پکڑا گیا ہے اور ہم اسی کا اعتراف کر کے اپنے جرم کی گواہی دے رہے ہیں۔ اس لئے وہ فوراً اس سے مکر جائیں گے۔ اور کہیں گے کہ ہم نے کسی کو شریک نہیں ٹھہرایا۔ اور ہم کسی کو نہیں پکارتے رہے۔ خیال ان کا یہ ہوگا کہ شاید اس سخن سازی سے ہمارے عذاب میں کوئی تخفیف ہو جائے یا ہمیں اس سے کوئی نفع پہنچے۔ انجام کے اعتبار سے دونوں معنوں میں کوئی اختلاف نہیں۔ بلاشبہ عذاب کی شدت سے مشرکین پر ایک بدحواسی طاری ہوگی۔ اس لئے کبھی وہ کچھ کہیں گے اور کبھی کچھ۔ مقصد صرف یہ ہوگا کہ شاید اس طرح ہمارے چھوٹ جانے کا کوئی امکان پیدا ہو۔ اس لئے آیت کے آخر میں فرمایا گیا کہ اللہ تعالیٰ کا عذاب اس طرح کافروں کو جو اس باختہ کر دے گا۔

ذَلِكُمْ بِمَا كُنْتُمْ تَفْرَحُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَمْرَحُونَ ﴿٤٥﴾

(یہ اس سبب سے ہوا کہ تم زمین میں غیر حق پر خوشیاں مناتے اور اڑتے تھے۔ ۴۵)

کافروں کے جرائم کی مزید وضاحت کرتے ہوئے فرمایا کہ تم جس انجام کو پہنچے ہو اس کا سبب کوئی ایک جرم نہیں بلکہ جرائم کی ایک فہرست ہے۔ انہیں میں سے ایک یہ بھی ہے کہ تم نے زندگی کے جو اصول بنا رکھے تھے اور پھر ان میں جو ترجیحات قائم کر رکھی تھیں ان پر کوئی اللہ تعالیٰ کی طرف سے نازل کردہ سند تمہارے پاس موجود نہ تھی۔ تمہاری ہوس اور خواہش نفس نے جیسے تمہیں رہنمائی دی اسی کو تم نے حرفِ آخر جانا اور اسی کو حق قرار دے کر اللہ تعالیٰ کی طرف سے آنے والے حق کو ماننے سے انکار کر دیا۔ بلکہ تم اس اتباعِ نفس اور باطل پرستی پر اس قدر نازاں رہے کہ وہی تمہاری خوشیوں کا محور بن گئی اور اسی کو تم نے اللہ تعالیٰ کے رسولوں کی لائی ہوئی تعلیمات پر ترجیح دی۔ جب بھی کسی نے تمہاری حالت بدلنے کیلئے نصیحت کی کوشش کی تو تم نے اسے دھتکار دیا۔ اور اپنے مزعومہ عقائد اور خیالات پر نہ صرف قائم رہے بلکہ ان پر اڑتے رہے۔

أَدْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوَى الْمُتَكَبِّرِينَ ﴿٤٦﴾

(داخل ہو جاؤ جہنم کے دروازوں میں، اس میں ہمیشہ رہنے کیلئے، پس بہت برا ٹھکانہ ہے تکبر کرنے والوں کا۔ ۴۶)

تکبر کرنے والوں کا انجام

تم نے جس طرح دنیا میں حق کو نظر انداز کیا اور اہل حق کی باتوں کی تضحیک کی اور اللہ تعالیٰ کے نبیوں کی دعوت کو ناقابلِ اعتنا ٹھہرایا اس کا نتیجہ اس کے سوا اور کیا ہو سکتا ہے کہ جہنم کے دروازے کھلے ہیں ان میں داخل ہو جاؤ، اب ہمیشہ اسی میں رہنا ہے اور یہ توقع نہ رکھنا کہ تم اس سے کبھی نکل سکو گے۔ پھر ان سے منہ پھیر کر ارشاد ہوگا کہ کس قدر برا ٹھکانہ ہے جو ان متکبروں کا مقدر بنا ہے۔ لیکن غیر متوقع ہرگز نہیں، کیونکہ اللہ تعالیٰ کی کبریائی کے مقابلے میں جو بھی بڑائی اور عظمت کا تصور پھونکے گا وہ ایک ایسا جرم کرے گا جس سے بڑے جرم کا تصور بھی نہیں ہو سکتا۔

فَاصْبِرْ إِنَّ وَعْدَ اللَّهِ حَقٌّ فَأِمَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِنَّا يُرْجِعُونَ ﴿٤٤﴾

(پس اے نبی صبر کیجئے، بے شک اللہ کا وعدہ برحق ہے، یا تو ہم آپ کو اس کا کچھ حصہ جس کی ہم ان کو وعید سنارہے ہیں، دکھادیں گے اور یا ہم آپ کو وفات دے دیں گے، پھر وہ ہماری طرف لوٹائے جائیں گے۔ ۴۴)

آنحضرت ﷺ کو تسلی دیتے ہوئے فرمایا گیا ہے کہ قریش اور دیگر مخالفین جس طرح آپ کی ایذا رسانی میں روز بروز شدت اختیار کرتے جا رہے ہیں آپ اس سے ہرگز غمزدہ نہ ہوں۔ اللہ تعالیٰ کا وعدہ برحق اور ہو کے رہنے والا ہے۔ مراد اس وعدے سے دنیا میں آنے والا وہ عذاب ہے جو تکذیب رسول کے نتیجے میں قوم پر آتا ہے۔ اور یا اس سے مراد وہ وعدہ ہے جس میں آخرت کے روز کفار گرفتار ہوں گے۔ اللہ تعالیٰ کا قانون یہ ہے کہ اگر کوئی قوم اس کے رسول کی دعوت کو قبول کرنے سے مکمل طور پر انکار کر دیتی ہے اور پھر رسول کے قتل کے منصوبے باندھنے لگتی ہے، تو اللہ تعالیٰ اپنے رسول اور اس پر ایمان لانے والوں کو وہاں سے ہجرت کا حکم دے دیتا ہے۔ اور اس طرح سے انہیں کسی عافیت کی جگہ میں پہنچا دیا جاتا ہے۔ اور پھر اس قوم پر اللہ تعالیٰ کا عذاب اترتا ہے جو ان کی جڑ کاٹ کر رکھ دیتا ہے۔ لیکن آخرت کا عذاب اس عذاب سے کہیں بڑھ کر ہے دنیا کے عذاب میں مبتلا ہونے والے بھی آخرت کے عذاب سے بچ نہیں سکیں گے۔ لیکن نبی کریم ﷺ کی جو امت دعوت تھی یعنی قریش اور دیگر اہل عرب ان پر عذاب کا کچھ حصہ آنحضرت ﷺ کے سامنے نازل ہوا۔ یعنی وہ لوگ جنگ بدر میں اپنے تمام کروفر کے باوجود انتہائی ذلت آمیز شکست سے دوچار ہوئے۔ ان کی قومی سیادت کی پہلی صف قتل ہو گئی اور دوسری صف نے قید کی ذلت اٹھائی۔ لیکن جو لوگ اس عذاب سے بچ گئے ان کے بارے میں ارشاد فرمایا کہ انہیں بہر صورت ہمارے پاس ہی لوٹ کے آنا ہے، اس لئے وہ قیامت کے اصل عذاب سے بچ نہیں سکیں گے۔

حقیقت یہ ہے کہ کفر و شرک کے انجام کے طور پر اصل سزا آخرت میں جہنم کی صورت میں ہوگی۔ لیکن جن قوموں پر دنیا میں عذاب آتا ہے یا وہ عذاب کے کسی ایک حصے کا شکار ہوتے ہیں وہ بھی درحقیقت آخرت ہی کے عذاب کا ایک حصہ ہے۔ لیکن اصل عذاب، عذاب آخرت ہے جسے قرآن کریم نے عذاب اکبر قرار دیا ہے جس میں تمام کافر ایک ہی ساتھ جھونک دیئے جائیں گے۔

وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن لَّمْ

نَقُصِّصْ عَلَيْكَ وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ فَإِذَا جَاءَ

أَمْرُ اللَّهِ قُضِيَ بِالْحَقِّ وَخَسِرَ هُنَالِكَ الْمُبْطِلُونَ ﴿٤٥﴾

(اے پیغمبر! ہم نے آپ سے پہلے رسول بھیجے جن میں سے بعض کے حالات ہم نے آپ کو سنا دیئے اور ان میں سے کچھ ایسے ہیں جن کے حالات آپ کو نہیں سنائے، کسی رسول کی بھی یہ طاقت نہ تھی کہ وہ کوئی نشانی اللہ تعالیٰ کے اذن کے بغیر لاسکے، پھر جب اللہ کا حکم آ گیا تو حق کے مطابق فیصلہ کر دیا گیا اور اس وقت اہل باطل خسارے میں پڑ گئے۔ ۴۵)

آیت میں تین باتوں کی وضاحت

اس آیت کریمہ میں تین باتیں ارشاد فرمائی گئی ہیں۔ پہلی بات تو یہ کہ قریش کی طرف سے منہ مانگے معجزات کا مطالبہ کوئی نئی بات نہیں۔ اس سے پہلے جتنے رسول آئے ہیں ان کی قوموں نے بھی ہمیشہ اس طرح کے مطالبات کئے ہیں۔ ان رسولوں میں سے بعض کے حالات ہم نے آپ کو سنائے ہیں اور بعض کا ہم نے آپ سے ذکر نہیں کیا۔ لیکن یہ بات حقیقت ہے کہ ہر رسول کی امت معجزات طلب کرتی رہی ہے۔ اب اگر قریش کو عجیب و غریب معجزات کی طلب ہے تو اس میں اچنبھے کی کوئی بات نہیں۔ اس لئے آنحضرت ﷺ اور مسلمانوں کو اس پر پریشان نہیں ہونا چاہئے۔

دوسری بات یہ فرمائی ہے کہ کسی قوم کی طرف کوئی رسول اللہ تعالیٰ نے ایسا نہیں بھیجا جس کو اللہ تعالیٰ نے یہ طاقت عطا کی ہو کہ وہ لوگوں کے مطالبے پر اپنی مرضی سے ان کا منہ مانگا معجزہ دکھا دے۔ جب بھی کسی پیغمبر کے ہاتھ پر کسی معجزے کا ظہور ہوا ہے تو وہ اللہ تعالیٰ کے اذن، اس کی اجازت اور اس کے حکم سے ہوا ہے۔ اس لئے معجزات کا دکھایا جانا سراسر اللہ تعالیٰ کی حکمت سے متعلق ہے، اللہ تعالیٰ کے نبی کی پسند و ناپسند سے نہیں۔ اسے اگر کبھی ایسا خیال ہوتا ہے تو وہ اپنے اللہ سے دعا کرتا ہے۔ اللہ تعالیٰ اپنی حکمت کے تقاضوں کے مطابق اس کا جواب دیتا ہے۔ اس لئے قریش اور دیگر مخالفین کو اولاً تو نبی کریم ﷺ سے اس طرح کے معجزات کا مطالبہ نہیں کرنا چاہئے، کیونکہ یہ کام اللہ تعالیٰ کے رسول کا نہیں بلکہ پروردگار کا ہے۔ اور پروردگار عالم لوگوں کے مطالبات پر فیصلے نہیں کرتا، اپنی حکمت کے مطابق کرتا ہے۔ پیغمبر کا کام صرف یہ ہے کہ وہ اللہ تعالیٰ کی نازل کردہ کتاب اور اس کی تعلیمات کو لوگوں تک پہنچانے کی اپنی بساط کے مطابق کوشش کرے۔

تیسری بات یہ فرمائی گئی ہے کہ جب کبھی لوگوں کے مطالبات پر اللہ تعالیٰ کسی نشانی کو دکھانے اور کسی معجزے کے ظہور کا حکم دے دیتا ہے تو پھر قریش اور دیگر مخالفین کو یاد رکھنا چاہئے کہ معجزے کا مطالبہ کرنے والے بہت بڑے خسارے میں مبتلا ہو جاتے ہیں۔ کیونکہ اللہ تعالیٰ کا طریقہ یہ ہے کہ کبھی تو وہ اپنے پیغمبر کو سند ماموریت کے طور پر بعض معجزات کے ساتھ مسلح کر کے بھیجتا ہے۔ اور کبھی اس کی دعوت کو آسان بنانے اور مخالفین کی مخالفت کو کم کرنے کیلئے معجزات کا ظہور فرماتا ہے۔ لیکن وہ معجزات اور وہ نشانیاں جن کا مطالبہ قوم کی طرف سے ہوتا ہے اور اس کے ساتھ یہ شرط لگادی جاتی ہے کہ اگر ایسے معجزات دکھادیئے جائیں تو ہم ایمان لے آئیں گے۔ اور پھر وہ قوم ان معجزات کے بعد بھی ایمان نہیں لاتی، تو لازمی طور پر تباہ کردی جاتی ہے۔ اس لئے جس قوم کو اپنی خیریت مطلوب ہے اس کیلئے بہتر راستہ یہ ہے کہ وہ اللہ تعالیٰ کے نبی پر ایمان لائے۔ اور اگر ایمان اس کے نصیب میں نہیں تو اپنے منہ مانگے معجزات کو مشروط طور پر پیش نہ کرے ورنہ اسے خسارے سے کوئی نہیں بچا سکتا۔ اور یہاں اس خسارے سے مراد اللہ تعالیٰ کا عذاب ہے جو تباہی کا پیغام بن کر آتا ہے۔

اللَّهُ الَّذِي جَعَلَ لَكُمْ الْأَنْعَامَ لِتَرْكَبُوا

مِنْهَا وَمِنْهَا تَأْكُلُونَ ﴿٤٩﴾ وَلَكُمْ فِيهَا مَنَافِعُ وَلِتَبْلُغُوا عَلَيْهَا

حَاجَةً فِي صُدُورِكُمْ وَعَلَيْهَا وَعَلَى الْفُلْكِ تُحْمَلُونَ ﴿٥٠﴾

وَيُرِيكُمْ آيَاتِهِ ۚ فَآيَىٰ آيَاتِ اللَّهِ تُشْكِرُونَ ﴿٥١﴾ أَفَلَمْ يَسِيرُوا

فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ

كَانُوا أَكْثَرُ مِنْهُمْ وَأَشَدَّ قُوَّةً وَآثَارًا فِي الْأَرْضِ فَمَا آغْنَىٰ

عَنْهُمْ مَّا كَانُوا يَكْسِبُونَ ﴿٥٢﴾ فَلَمَّا جَاءَهُمْ رَسُولٌ بِالْبَيِّنَاتِ

فَرِحُوا بِمَا عِنْدَهُمْ مِنَ الْعِلْمِ وَحَاقَ بِهِمْ مَّا كَانُوا بِهِ

يَسْتَهْزِئُونَ ﴿٥٣﴾ فَلَمَّا رَأَوْا بَأْسَنَا قَالُوا آمَنَّا بِاللَّهِ وَحُدَّةُ

كُفْرِنَا بِمَا كُتِّبَ بِهِ مُشْرِكِينَ ﴿٥٤﴾ فَلَمْ يَكُ يَنْفَعُهُمْ آيَاتُهُمْ

لَمَّا رَأَوْا بَأْسَنَا سُنَّتَ اللَّهُ الَّتِي قَدْ خَلَتْ فِي عِبَادِهِ ۗ وَآ

خَسِرَ هُنَالِكَ الْكٰفِرُونَ ﴿٥٥﴾

رکوع: ۹۔ (اللہ ہی ہے جس نے تمہارے لئے چوپائے پیدا کئے تاکہ تم ان میں سے کسی سے سواری کا کام لو اور کسی کا گوشت کھاؤ۔ ۷۹) ان کے اندر تمہارے لئے اور بھی بہت سے منافع ہیں تاکہ تم ان کے ذریعہ سے اس ضرورت تک پہنچو جو تمہارے سینوں میں ہے اور ان پر بھی اور کشتیوں پر بھی تم سوار کئے جاتے ہو۔ ۸۰) اللہ تم کو اپنی نشانیاں دکھاتا ہے تو تم اللہ تعالیٰ کی کن کن نشانیوں کا انکار کرو گے۔ ۸۱) کیا یہ لوگ زمین میں چلے پھرے نہیں ہیں کہ وہ دیکھتے کہ کیا انجام ہوا ان لوگوں کا جو ان سے پہلے گزر چکے ہیں۔ وہ ان سے تعداد میں زیادہ تھے۔ ان سے بڑھ کر طاقتور تھے اور زمین میں ان سے زیادہ شاندار آثار چھوڑ گئے۔ پس کام نہ آیا ان کے جو کچھ انہوں

نے کمایا تھا۔ ۸۲) اور جب ان کے پاس ان کے رسول بینات لے کر آئے تو وہ اسی علم پر نازاں رہے جو ان کے پاس تھا۔ پھر اسی چیز نے ان کو گھیر لیا جس کا وہ مذاق اڑاتے تھے۔ ۸۳) پس جب انہوں نے ہمارا عذاب دیکھا تو پکار اٹھے کہ ہم نے مان لیا اللہ وحدہ لا شریک کو، اور ہم انکار کرتے ہیں ان سب معبودوں کا جنہیں ہم شریک ٹھہراتے تھے۔ ۸۴) پس نہ نفع دیا ان کے ایمان نے جب انہوں نے ہمارا عذاب دیکھ لیا، یہی اللہ کی سنت ہے جو اس کے بندوں میں جاری رہی ہے، اور اس وقت کافر لوگ خسارے میں پڑ گئے۔ ۸۵)

اللَّهُ الَّذِي جَعَلَ لَكُمْ الْأَنْعَامَ لِتَرْكَبُوا مِنْهَا وَمِنْهَا تَأْكُلُونَ ﴿٤٩﴾ وَلَكُمْ فِيهَا مَنَافِعُ وَلِتَبْلُغُوا عَلَيْهَا حَاجَةً فِي صُدُورِكُمْ وَعَلَيْهَا وَعَلَى الْفُلْكِ تُحْمَلُونَ ﴿٥٠﴾ وَيُرِيكُمْ آيَاتِهِ ۚ فَآيَ آيَاتِ اللَّهِ تُنْكِرُونَ ﴿٥١﴾

(اللہ ہی ہے جس نے تمہارے لئے چوپائے پیدا کئے تاکہ تم ان میں سے کسی سے سواری کا کام لو اور کسی کا گوشت کھاؤ۔ ۴۹) ان کے اندر تمہارے لئے اور بھی بہت سے منافع ہیں تاکہ تم ان کے ذریعہ سے اس ضرورت تک پہنچو جو تمہارے سینوں میں ہے اور ان پر بھی اور کشتیوں پر بھی تم سوار کئے جاتے ہو۔ ۵۰) اللہ تم کو اپنی نشانیاں دکھاتا ہے تو تم اللہ تعالیٰ کی کن کن نشانیوں کا انکار کرو گے۔ ۵۱)

گرد و پیش میں پھیلی ہوئی نشانیوں کی طرف رہنمائی

اوپر کی آیت میں ہم پڑھ چکے ہیں کہ پہلی امتیں بھی اپنے رسولوں سے مختلف قسم کے معجزات کا مطالبہ کرتی رہی ہیں اور ایسے ہی مطالبات قریش بھی کر رہے تھے۔ چنانچہ پہلے رسولوں کے طرز عمل اور امتوں کے انجام کے حوالے سے اس کا جواب دیا گیا۔ اب پیش نظر آیت میں ان کے مطالبات کا جواب ایک اور پہلو سے دیا جا رہا ہے۔ وہ یہ کہ تم اگر معجزات کا مطالبہ محض تفریح طبع کیلئے کر رہے ہو تو یہ ایک ایسی غیر سنجیدہ بات ہے جس کا جواب دینے کی ضرورت نہیں۔ لیکن اگر معجزات کا مطالبہ تم اس لئے کر رہے ہو تاکہ تمہیں اللہ تعالیٰ کے رسول کا سچا ہونے کا یقین ہو سکے تو اس کیلئے کسی نئی نشانی کی کیا ضرورت ہے۔ اس کیلئے وہ نشانیاں کافی ہیں جو تمہارے گرد و پیش میں پھیلی ہوئی ہیں اور تمہارے مشاہدے اور تجربے میں آ رہی ہیں۔ ان نشانیوں میں سے ایک نشانی اللہ تعالیٰ کے پیدا کردہ وہ چار پائے ہیں جن سے انسان ہر روز مختلف قسم کے فوائد حاصل کر رہا ہے۔ ان میں سب سے پہلی بات تو یہ ہے کہ جو جانور انسان کی خدمت میں لگے ہوئے ہیں مثلاً گائے، بیل، بھینس، بھیڑ بکری، اونٹ اور گھوڑے، ان میں سب سے بڑی نشانی یہ ہے کہ یہ اپنی تمام ضخامت و جسامت اور قوت و طاقت اور بہیمانہ خصائل کے باوجود اللہ تعالیٰ نے انہیں اس طرح پیدا فرمایا ہے کہ وہ بڑی آسانی سے انسان کی خدمت کا بوجھ اٹھا لیتے ہیں۔ اور مزید یہ کہ ان سے اس کی بے شمار ضروریات پوری ہوتی ہیں۔ کسی پر انسان سواری کرتا ہے، کسی کو بار برداری کے کام میں لاتا ہے، کسی کو کھیتی باڑی میں استعمال کرتا ہے اور کسی کا دودھ نکال کر پیتا بھی ہے اور اس سے دہی، لسی، مکھن، گھی، کھویا، پنیر اور طرح طرح کی مٹھائیاں بھی بناتا ہے۔ پھر ان میں سے بعض کا گوشت کھاتا ہے، ان کی چربی استعمال کرتا ہے، ان کے اون، بال، کھال، آنتیں، ہڈی، خون اور گوبر ہر چیز اس کے کام آتی ہے۔ کیا یہ نشانیاں اللہ تعالیٰ کی ذات کی طرف رہنمائی کیلئے کافی نہیں۔ اور

پھر لطف یہ ہے کہ نشانیوں کا معاملہ صرف اسی پر بس نہیں کرتا بلکہ انسان کو اپنی ضروریات کے حصول کیلئے بڑی سفر بھی کرنے پڑتے ہیں اور بحری بھی۔ کیونکہ جس خطہ زمین پر قرآن کریم کا نزول ہو رہا تھا وہاں کے رہنے والوں کی ضروریات کے حصول کا بہت بڑا ذریعہ یہ سفر ہی تھے۔ تجارت ان کی زندگی بن کر رہ گئی تھی۔ وہ ملکوں ملکوں تجارت کیلئے گھومتے تھے اور اس کی وجہ سے عرب کے شہروں میں دنیا بھر کی ہر چیز میسر ہوتی تھی۔ اشیائے خورد و نوش کی بھی کمی نہ تھی اور ضرورت کی دیگر اشیاء کی بھی فراوانی تھی لیکن اللہ تعالیٰ کی یہ نعمتیں جن بڑی سفروں کے نتیجے میں ان کو حاصل ہوتی تھیں ان کا ذریعہ اونٹ تھا جو اہل عرب کیلئے صحرائی سفینہ کی حیثیت رکھتا تھا۔ اور بحری سفروں میں جو ان کی تجارت کیلئے ضروری تھے انہیں کشتیاں استعمال کرنی پڑتی تھیں۔ اللہ تعالیٰ کی نشانیوں میں سے ایک نشانی یہ بھی تھی کہ انسانوں کی ضرورت کو پورا کرنے کیلئے جس طرح اس نے اونٹ پیدا فرمایا، اسی طرح پانی اور سمندروں اور ہواؤں کو ایسے قوانین کا پابند بنایا جن کی بدولت کشتیاں پانی پر تیرتی پھرتی ہیں۔ اور ان کے واسطے سے جن ملکوں میں بڑی سفر ممکن نہ تھا وہاں ان کشتیوں اور جہازوں کے ذریعے سے سامان تجارت لانا اور لے جانا ممکن بنا دیا۔ یہ سب اللہ تعالیٰ کی نشانیاں ہیں جن سے انسان اللہ تعالیٰ کی ذات کی وحدانیت اور اس کی بے پناہ قدرت کو بڑی آسانی سے جان سکتا ہے۔ اور اسی سے یہ بات بھی سمجھی جاسکتی ہے کہ جس حکیم و علیم نے اپنی بے شمار چیزیں انسان کے تصرف میں دی ہیں اور اسے قسم قسم کی نعمتوں سے نوازا ہے اور برو بھر کو اس کیلئے مسخر کر دیا ہے کیا اسے دنیا میں شتر بے مہار بن کر زندگی گزارنے کی اجازت دے گا؟ اور کبھی ایسا دن نہیں لائے گا جب اس انسان سے وہ اپنی نعمتیں اور اپنی دی ہوئی صلاحیتوں کے حوالے سے جواب طلبی کرے۔

أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ كَانُوا أَكْثَرًا مِنْهُمْ

وَأَشَدَّ قُوَّةً وَآثَارًا فِي الْأَرْضِ فَمَا آغْنَى عَنْهُمْ مَّا كَانُوا يَكْسِبُونَ ﴿٨٢﴾

(کیا یہ لوگ زمین میں چلے پھرے نہیں ہیں کہ وہ دیکھتے کہ کیا انجام ہوا ان لوگوں کا جو ان سے پہلے گزر چکے ہیں۔ وہ ان سے تعداد میں زیادہ تھے۔ ان سے بڑھ کر طاقتور تھے اور زمین میں ان سے زیادہ شاندار آثار چھوڑ گئے۔ پس کام نہ آیا ان کے جو کچھ انہوں نے کمایا تھا۔ ۸۲)

ایک تشبیہ

آخر میں تشبیہ کی گئی ہے کہ اگر ان لوگوں نے اپنے گرد و پیش میں پھیلی ہوئی نشانیوں سے سبق سیکھنے کی بجائے غیر معمولی معجزات کے ظہور پر اصرار جاری رکھا تو یہ وہی طرز عمل ہے جس کا ارتکاب اس سے پہلے امتیں کر چکی ہیں۔ ان کی تاریخ ان کیلئے اجنبی نہیں، وہ اپنے تجارتی سفروں میں ان کے کھنڈرات سے گزرتے ہیں۔ تو کیا ان کو وہاں یہ دکھائی نہیں دیتا کہ ان قوموں کا انجام کیا ہوا۔ حالانکہ وہ افرادی قوت میں ان سے بڑھ کر تھے۔ وہ اپنی ہیبت اور دبدبے میں اپنی مثال آپ تھے۔ اور انہوں نے اپنے پیچھے جو تمدنی آثار چھوڑے اور تعمیری یادگاریں چھوڑیں ان کا اس معاملے میں ان سے کوئی مقابلہ نہیں۔ آج تک پہاڑوں میں کھدے ہوئے محلات ان کی ترقی کا منہ بولتا ثبوت ہیں۔ لیکن جب ان پر اخلاقی زوال مسلط ہوا اور وہ اللہ تعالیٰ کی حقیقت اور اپنی حقیقت کو بھول گئے تو ان کی یہ ساری ترقیاں ان کیلئے بیکار ثابت ہوئیں اور کوئی چیز بھی ان کو تباہی سے نہ بچا سکی۔ کیونکہ اخلاقی زوال میں مبتلا قومیں اپنے تمدنی آثار کے بل بوتے پر زندہ نہیں رہ سکتیں۔

فَلَمَّا جَاءَتْهُمْ رُسُلُهُم بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ

وَخَاقٍ بِهِمْ مَا كَانُوا بِهِ يَسْتَهْزِءُونَ ﴿٨٣﴾

(اور جب ان کے پاس ان کے رسول بیانات لے کر آئے تو وہ اسی علم پر نازاں رہے جو ان کے

پاس تھا۔ پھر اسی چیز نے ان کو گھیر لیا جس کا وہ مذاق اڑاتے تھے۔ ۸۳)

جب اللہ تعالیٰ کے رسول ان کی زندگی کی اصلاح کیلئے ان کے پاس وہ علم لے کر آئے جس کے نتیجے میں انسانی زندگی کی ہر چول اپنی جگہ بیٹھ جاتی ہے۔ فکری صلاحیتوں کو چلا ملتی ہے، قلبی انتشار سکون میں تبدیل ہو جاتا ہے، معاملات میں اعتدال پیدا ہوتا اور حقوق میں ایثار و اخلاص کی نحو جنم لیتی ہے۔ تو یہ لوگ بجائے اس نسخہ کیمیا کے قبول کرنے کے اپنے فلسفے اور سائنس، اپنے قانون، اپنے دنیوی علوم اور اپنے پیشواؤں کے گھڑے ہوئے مذہبی افسانوں اور دینیات ہی کو اصلی علم سمجھتے ہوئے اس پر جمے رہے۔ اور انبیاء علیہم السلام کے لائے ہوئے علم کو ہیچ سمجھ کر اسے ماننے سے انکار کر دیا۔ تو آخر اس عذاب نے ان کو گھیر لیا جس کا وہ مذاق اڑاتے تھے۔ ان کا گمان یہ تھا کہ جو کچھ ہم دنیا کے بارے میں جانتے ہیں یہی علم کی معراج ہے اور جو کچھ یہ نبوت کا دعویٰ کرنے والے ہمیں بتا رہے ہیں یہ محض افسانے ہیں جس کا حقیقت سے کوئی تعلق نہیں۔ ان کا یہ پندار اور خود پسندی ان کی تباہی کا باعث بنی۔

فَلَمَّا رَأَوْا بَأْسَنَا قَالُوا آمَنَّا بِاللَّهِ وَحَدَهُ وَكَفَرْنَا بِمَا كُنَّا بِهِ مُشْرِكِينَ ﴿٨٤﴾

فَلَمَّ يَكُ يَنْفَعُهُمْ إِيمَانُهُمْ لَمَّا رَأَوْا بَأْسَنَا سُنَّتَ اللَّهِ الَّتِي قَدْ خَلَتْ فِي

عِبَادِهِ ۗ وَخَسِرَ هُنَالِكَ الْكَافِرُونَ ﴿٨٥﴾

(پس جب انہوں نے ہمارا عذاب دیکھا تو پکار اٹھے کہ ہم نے مان لیا اللہ وحدہ لا شریک کو، اور ہم انکار کرتے ہیں ان سب معبودوں کا جنہیں ہم شریک ٹھہراتے تھے۔ ۸۴) پس نہ نفع دیا ان کے ایمان نے جب انہوں نے ہمارا عذاب دیکھ لیا، یہی اللہ کی سنت ہے جو اس کے بندوں میں جاری رہی ہے، اور اس وقت کافر لوگ خسارے میں پڑ گئے۔ ۸۵)

عذاب دیکھ کر ایمان قبول نہیں ہوتا

رسولوں نے ہر چند انہیں سمجھانے کی کوشش کی، لیکن انہوں نے ان کی ایک بات بھی سن کر نہیں دی۔ تا آنکہ تکذیبِ رسل کے نتیجے میں ان پر اللہ تعالیٰ کا عذاب آ گیا۔ جب انہوں نے عذاب کو دیکھا تو اب وہ ایمان کا دعویٰ کرنے لگے۔ اور اس شرک سے توبہ کرنے لگے جس کے خلاف بات سننے کے بھی روادار نہ تھے۔ لیکن اللہ تعالیٰ کا قانون یہ ہے کہ ایمان وہ معتبر ہے جو عذاب دیکھنے سے پہلے دلائل کی روشنی میں قبول کیا جائے۔ عذاب دیکھ لینے کے بعد ایمان کا کوئی اعتبار نہیں۔ اسی طرح موت کے آثار شروع ہو جانے کے بعد بھی ایمان لانا یا توبہ کرنا اللہ تعالیٰ کے ہاں قابل قبول نہیں۔ یہ اللہ تعالیٰ کی وہ سنت ہے جس پر ہر دور میں عمل ہوتا رہا ہے۔ اس لئے کسی کو بھی اس سے استثناء نہیں ہے۔

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑگڑائیں؟ (الحمد)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ حَمِّ السُّجْدَةِ

(۴۱)

تعارف

سُورَةُ حَمِّ السُّجْدَةِ

بِسْمِ اللّٰهِ الرَّحْمٰنِ الرَّحِیْمِ

نام:- اس سورۃ کا نام حَمِّ السُّجْدَةِ ہے۔

زمانہ نزول:- بعض روایات سے معلوم ہوتا ہے کہ اس سورۃ کا زمانہ نزول حضرت حمزہؓ کے ایمان لانے کے بعد اور حضرت

عمر فاروقؓ کے ایمان لانے سے پہلے ہے۔ یہ دونوں مکہ کے بہادر سپوت اور بڑی نامور شخصیتوں کے مالک تھے۔ ان کے ایمان لانے سے مکہ میں ایک ہلچل مچ ہو گئی۔ وہ لوگ جنہوں نے کبھی اسلام کی دعوت کی طرف توجہ نہیں دی تھی، سنجیدگی سے اسلام کے بارے میں سوچنے لگے۔ اور وہ اشراف قریش جو مخالفت کے مختلف ہتھکنڈوں سے اسلام کی دعوت کو روکنے میں کامیابی کی امید لگائے بیٹھے تھے تازہ واقعات نے ان کو اس اٹھتی ہوئی نظریاتی قوت کے بارے میں سوچنے پر مجبور کر دیا۔ شاید اسی کا نتیجہ تھا کہ بعض اصحاب سیر نے مشہور تابعی محمد بن کعب القرظی کے حوالہ سے یہ قصہ نقل کیا ہے کہ ایک دفعہ قریش کے کوئی سردار مسجد حرام میں محفل جمائے بیٹھے تھے اور مسجد کے ایک دوسرے گوشے میں رسول اللہ ﷺ تہا تشریف فرما تھے۔ اور اسلام کی بڑھتی ہوئی قوت ان کی گفتگو کا موضوع تھا۔ اس موقع پر عتبہ بن ربیعہ نے سردار ان قریش سے کہا کہ صاحبو اگر آپ لوگ پسند کریں تو میں جا کر محمد (ﷺ) سے بات کروں، اور اس کے سامنے چند تجویزیں رکھوں، ممکن ہے ہمارے درمیان مفاہمت کی کوئی صورت نکل آئے اور ہم اپنے قومی شیرازے کے حوالے سے جس پریشانی میں مبتلا ہیں اس سے بچ جائیں۔ سب حاضرین نے اس سے اتفاق کیا اور عتبہ اٹھ کر نبی کریم ﷺ کے پاس جا بیٹھا۔ آپ اس کی طرف متوجہ ہوئے، تو اس نے کہا: بھتیجے تم اپنی قوم میں اپنے نسب اور خاندان کے اعتبار سے جو حیثیت رکھتے ہو وہ تمہیں معلوم ہے، مگر تم اپنی قوم پر ایک بڑی مصیبت لے آئے ہو۔ تم جانتے ہو کہ ہماری دعوت کا سرچشمہ قبیلے کے افراد کا اتحاد اور ان کی خاندانی شیرازہ بندی ہے۔ اگر اس میں دراڑیں پڑ جائیں اور ایک دوسرے سے اعتماد اٹھ جائے تو دوسرے قبائل ہمیں کھا جائیں گے۔ اور آج ہم جزیرہ عرب میں جس حیثیت کے مالک ہیں ہم اس سے محروم ہو جائیں گے۔ لیکن تمہاری دعوت نے جماعت میں ایک تفرقہ ڈال دیا ہے۔ جو شخص تم پر ایمان لے آتا ہے اس کے صرف خیالات ہی میں تبدیلی نہیں آتی بلکہ اس کی وابستگیاں، اس کے مفادات، اس کے مقاصد اور اس کی منزل ہر چیز بدل کے رہ جاتی ہے۔ تم ایسی باتوں کی دعوت دے رہے ہو جن کے نتیجے میں ہمارے تمام معبود جھوٹے ٹھہرتے ہیں اور ہمارے آباؤ اجداد کافر اور گمراہ ثابت ہوتے ہیں۔ اس سے دلوں کے جذبات مجروح ہوتے اور دشمنی کی صورت اختیار کر جاتے ہیں۔ ظاہر ہے یہ سلسلہ دیر تک جاری نہیں رہ سکتا۔ ہماری باہمی کشمکش ہمیں کسی برے نتیجے سے دوچار کر دے گی۔ میں تمہارے سامنے کچھ تجویزیں رکھتا ہوں اگر ان میں سے کسی تجویز کو تم قبول کر لو تو ہو سکتا ہے کہ ہم اس مصیبت کے خطرناک نتائج سے بچ جائیں۔ آپ نے فرمایا:

ابوالولید، آپ جو کہنا چاہتے ہیں کہیں، میں سن رہا ہوں۔ اس نے کہا: بھتیجے یہ کام جو تم نے شروع کیا ہے اس سے اگر تمہارا مقصد مال حاصل کرنا ہے تو ہم سب مل کر تم کو اتنا کچھ دے دیتے ہیں کہ تم ہم میں سب سے زیادہ مالدار ہو جاؤ۔ اگر اس سے اپنی بڑائی چاہتے ہو تو ہم تمہیں اپنا سردار بنا لیتے ہیں، کسی معاملے کا فیصلہ تمہارے بغیر نہیں کریں گے۔ اگر بادشاہی چاہتے ہو تو ہم تمہیں اپنا بادشاہ بنا لیتے ہیں، اور اگر تم پر کوئی جن آتا ہے جسے تم خود دفع کرنے پر قادر نہیں ہو تو ہم بہترین اطباء بلواتے ہیں اور اپنے خرچ پر تمہارا علاج کراتے ہیں۔ عتبہ یہ باتیں کرتا رہا اور حضورؐ خاموش سنتے رہے۔ آخر آپؐ نے فرمایا: ابوالولید آپ کو جو کچھ کہنا تھا، کہہ چکے۔ اس نے کہا: ہاں۔ آپؐ نے فرمایا: اچھا اب میری سنو۔ آپ نے بسم اللہ الرحمن الرحیم پڑھ کر اس سورۃ کی تلاوت شروع کی۔ اور عتبہ اپنے دونوں ہاتھ پیچھے زمین پر ٹیکے غور سے سنتا رہا۔ آیت ۳۸ جو سجدے کی آیت ہے اس پر پہنچ کر آپؐ نے سجدہ کیا۔ پھر سر اٹھا کر فرمایا: اے ابوالولید، میرا جواب آپ نے سن لیا۔ اب آپ جانیں اور آپ کا کام۔ عتبہ اٹھ کر سردارانِ قریش کی مجلس کی طرف چلا تو لوگوں نے دور سے اس کو دیکھتے ہی کہا: خدا کی قسم نہ یہ شعر ہے اور نہ سحر ہے۔ نہ کہانت ہے۔ اے سردارانِ قریش! جسے لے کے وہ گیا تھا۔ پھر جب وہ آ کر بیٹھا تو لوگوں نے کہا کہ آپ نے محمد (ﷺ) سے کیا کہا اور اس نے کیا جواب دیا۔ اس نے تفصیل بتاتے ہوئے کہا: بخدا! میں نے آج تک ایسا کلام کبھی نہیں سنا۔ خدا کی قسم نہ یہ شعر ہے اور نہ سحر ہے۔ نہ کہانت ہے۔ اے سردارانِ قریش! میری بات مانو اور اس شخص کو اس کے حال پر چھوڑ دو۔ میرا خیال ہے کہ یہ کلام کچھ رنگ لا کے رہے گا۔ فرض کرو اگر عرب اس پر غالب آگئے تو اپنے بھائی کیخلاف ہاتھ اٹھانے سے تم بچ جاؤ گے اور دوسرے اس سے نمٹ لیں گے۔ لیکن اگر وہ عرب پر غالب آ گیا تو اس کی بادشاہی تمہاری بادشاہی اور اس کی عزت تمہاری عزت ہوگی۔ سردارانِ قریش اس کی یہ بات سن کر بول اٹھے کہ ابوالولید، اس کا جادو آخر تم پر بھی چل گیا۔ عتبہ نے کہا میری جورائے تھی وہ میں نے تمہیں بتادی، اب تمہارا جو جی چاہے کرتے رہو۔

عتبہ کی باتوں پر غور کرنے سے اندازہ ہوتا ہے کہ وہ یہ بات ماننے کیلئے تیار نہیں کہ آنحضرت ﷺ اللہ تعالیٰ کے نبی ہیں۔ اس لئے آپ کی دعوت اور اس کیلئے آپ کی مساعی کو دیکھتے ہوئے اس نے یہ اندازہ کیا کہ آپ کی اس تمام تنگ و دو کے محرکات وہی ہیں جو عموماً ان دنیا دار لوگوں کے ہوتے ہیں جو دنیا میں اپنے لئے بڑائی چاہتے ہیں۔ اس لئے اس نے آپ کی نیت پر حملہ کرتے ہوئے یہ کہا کہ اگر آپ دولت چاہتے ہیں یا حکومت چاہتے ہیں تو ہم یہ سب کچھ آپ کو دینے کو تیار ہیں۔ اور ہم سمجھتے ہیں کہ ایسی ہی چیزیں آپ کی منزل ہو سکتی ہیں۔ اور اگر ایسا نہیں تو پھر یقیناً آپ کے دماغ یا آپ کی عقل میں فتور آ گیا ہے۔ یا کوئی جن آپ پر آتا ہے اور وہ آپ کو ایسی باتیں سکھاتا ہے جو آپ لوگوں سے کہنا شروع کر دیتے ہیں۔ تو ہم اپنی قوم کے شیرازہ کو بچانے کیلئے اپنے خرچ پر آپ کا علاج کرانے کیلئے بھی تیار ہیں۔ اس طرح سے وہ بظاہر مفاہمت کیلئے آیا لیکن حقیقت میں وہ آپ کی توہین کر رہا تھا۔ آنحضرت ﷺ جس بلند مرتبہ پر فائز تھے اس حوالے سے آپ کو یہ بات زیب نہیں دیتی تھی کہ آپ اس کی ان بے ہودگیوں کا جواب دیں۔ اس لئے آپ نے اس کی باتوں کو نظر انداز کرتے ہوئے اللہ تعالیٰ کے حکم سے پیش نظر سورۃ کی ابتدائی ۳۸ آیات اس کے سامنے پڑھیں۔ جس میں مشرکین عرب کی حقیقی بیماری پر تنقید کی گئی تھی۔ اور وہ اسلام کی دعوت کو روکنے کے سلسلے میں جو معاندانہ کارروائیاں کر رہے تھے ان میں سے ایک ایک کا پول کھولا گیا تھا۔ اور آئندہ آپ کی دعوت کے راستے میں جس طرح کی رکاوٹیں وہ کھڑی کرنا چاہتے تھے اس کا تذکرہ کیا گیا۔ اور وہ جس قسم کی بے ہودہ اور لایعنی اعتراضات کرتے تھے کہیں اس کا ذکر کئے بغیر اور کہیں ذکر کر کے جواب دیا گیا۔

سورة کے مطالب کا تجزیہ

سب سے پہلے قرآن کریم کا تعارف کرایا گیا کہ یہ اللہ تعالیٰ کا نازل کردہ کلام ہے اور افادیت کیلئے اسے عربی زبان میں نازل کیا گیا ہے تاکہ دنیوی اور اخروی زندگی کی کامیابی کیلئے جن حقائق پر ایمان لانا ضروری ہے انہیں لوگ آسانی سے سمجھ سکیں اور ان پر ایمان لاسکیں۔ کفار کے رویے پر تنقید کی گئی ہے کہ تم نے جو اپنے دلوں پر غلاف چڑھائے ہیں اور اپنے کان بہرے کر لئے ہیں تو اس سے تم نے اپنی دنیا اور آخرت کا نقصان کیا ہے۔ نبی کا یہ کام نہیں کہ وہ تمہیں زبردستی سنائے اور سمجھائے اور دلوں میں زبردستی اپنی بات اتارے۔ وہ تو تمہارے جیسا ہی ایک انسان ہے وہ سننے والوں کو ہی سنا سکتا ہے اور سمجھنے والوں کو سمجھا سکتا ہے۔

اس کا رخانہ کائنات میں جو قدرت و حکمت، جو رحمت و ربوبیت اور جو نظم و اہتمام کا فرما ہے وہ اس بات پر گواہ ہے کہ یہ کسی کھنڈرے کا کھیل یا مختلف دیوتاؤں کی بازی گاہ یا رزم گاہ نہیں ہے بلکہ یہ خدائے عزیز و حلیم کی منصوبہ بندی ہی سے وجود میں آیا ہے۔ اس وجہ سے جو لوگ اللہ تعالیٰ اور آخرت سے غافل ہیں وہ صرف اپنی شامت کے منتظر ہیں۔

یہ قرآن ایک اٹل کتاب ہے تم اسے اپنی گھٹیا چالوں اور اپنے جھوٹ کے ہتھیاروں سے شکست نہیں دے سکتے۔ باطل خواہ سامنے سے آئے یا در پردہ اور بالواسطہ حملہ آور ہو اسے زک دینے میں کبھی کامیاب نہ ہو سکے گا۔

قریش کو تہدید کی گئی ہے کہ اگر تم رسول کی دعوت کی تکذیب ہی پر تل گئے ہو تو رسولوں کی تکذیب کرنے والی قوموں کے انجام سے دوچار ہونے کیلئے بھی تیار ہو جاؤ۔ تم سے پہلے عباد اور شمود نے بھی یہی روش اختیار کی۔ نتیجہ سامنے ہے کہ اللہ تعالیٰ نے ان کو تباہ کر دیا۔ اور تمہیں خوب معلوم ہے کہ قوت و شوکت میں وہ تم سے کہیں بڑھ چڑھ کر تھے۔

قیامت کی منظر کشی کرتے ہوئے بتایا گیا ہے کہ گمراہ لیڈروں اور ان کے گمراہ پیروؤں کو اللہ تعالیٰ دوزخ میں جمع کرے گا۔ قرآن کریم کی دعوت تو حید کی مخالفت میں انہوں نے آپس میں جو گٹھ جوڑ کیا اس کا انجام اس دن ان کے سامنے آئے گا۔ اس دن وہ ایک دوسرے پر لعنت کریں گے۔ اور گمراہ ہونے والے عوام اللہ تعالیٰ سے درخواست کریں گے کہ اے رب انسانوں اور جنوں میں سے جنہوں نے بھی ہمیں گمراہ کیا ہے تو ان کو ہمیں دکھا کہ ہم ان کو اپنے پاؤں سے روند ڈالیں۔

ان لوگوں کو اجر و ثواب اور مختلف نعمتوں کی بشارت دی گئی ہے جو تمام مخالفتوں اور سازشوں کے باوجود تو حید پر جمے رہیں گے۔ قیامت کے دن ان کے پاس فرشتے اللہ تعالیٰ کی ابدی رحمت و نعمت کی بشارت لے کر آئیں گے۔

شدید مخالفتوں کے ہجوم میں جبکہ دعوت و تبلیغ کا کوئی راستہ نکلتا نظر نہیں آتا تھا اور دشمن ہر طرح کی مخالفت پر تلا ہوا تھا آنحضرت ﷺ اور مسلمانوں کو غم و درگزر اور استقامت کی تلقین کی گئی ہے۔ اور ہر حال میں حسن سلوک سے پیش آنے کا حکم دیا گیا ہے۔ اور یہ نوید سنائی گئی ہے کہ تم اپنے اخلاق کریمانہ سے مخالفت کی بڑی بڑی چٹانوں کو توڑ سکو گے۔ اور مخالفین میں راستہ نکالنے کیلئے اس سے بہتر تجویز اور کوئی نہیں۔ صبر کے ساتھ اس سے کام لو۔ اور جب کبھی شیطان اشتعال دلا کر کسی دوسرے ہتھیار سے کام لینے پر اکسائے تو اللہ تعالیٰ سے پناہ مانگو۔ یہود کے اٹھائے ہوئے بعض اعتراضات کا جواب دیا گیا ہے اور قرآنی تعلیمات کی حقانیت واضح کی گئی ہے۔

جو لوگ آخرت کا مذاق اس وجہ سے اڑا رہے تھے کہ اس کا ظہور نہیں ہو رہا یا پیغمبر اس کی تاریخ متعین نہیں کر سکتے، ان کو جواب دیا گیا ہے اور قیامت کیلئے جلدی مچانے والوں کی کم ظرفی پر اظہارِ افسوس کیا گیا ہے جبکہ ان لوگوں کا حال یہ ہے کہ ذرا سی اللہ تعالیٰ کی گرفت میں آجاتے ہیں تو فوراً بھنبھنا اٹھتے ہیں۔ لیکن جب اللہ تعالیٰ ان کو ذرا ڈھیل دیتا ہے تو شیخی بگھارنے اور عذاب کا مطالبہ کرنے لگتے ہیں۔

آخر میں یہ بات واضح فرمائی گئی ہے کہ آج تمہیں اسلام کی صداقت سمجھ میں نہیں آرہی مگر عنقریب تم اپنی آنکھوں سے دیکھ لو گے کہ اس قرآن کی دعوت تمام آفاق پر چھا گئی ہے۔ اور تم خود اس سے مغلوب ہو چکے ہو۔ اللہ تعالیٰ ہر چیز کو دیکھ رہا ہے اور ہر چیز اس کے قبضہ قدرت میں ہے۔ جو لوگ شک میں مبتلا ہیں وہ عنقریب سب کچھ اپنی آنکھوں سے دیکھ لیں گے۔

رُكُوعَاتُهَا ٦	سُورَةُ حَمِّ السَّجْدَةِ مَكِّيَّةٌ (٣١)	آيَاتُهَا ٥٢
-----------------	---	--------------

بِسْمِ اللَّهِ الرَّحْمَنِ الرَّحِيمِ

حَمِّ ١ تَنْزِيلٌ مِّنَ الرَّحْمَنِ الرَّحِيمِ ٢ كِتَابٌ فُصِّلَتْ آيَاتُهُ
 قُرْآنًا عَرَبِيًّا لِّقَوْمٍ يَعْلَمُونَ ٣ بَشِيرًا وَنَذِيرًا فَأَعْرَضَ أَكْثَرُهُمْ
 فَهُمْ لَا يَسْمَعُونَ ٤ وَقَالُوا أَأَفْلُحُونا فِي أَكْثَرِ مِمَّا تَدْعُونَا إِلَيْهِ
 وَفِي آذَانِنَا وَقُرْآنٍ مِّنْ بَيْنِنَا وَبَيْنِكَ حِجَابٌ فَأَعْبَلْنَا
 عِبْلُونَ ٥ قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أَنبِيَاءِ الْهَكْمِ إِلَهُ
 وَاحِدٌ فَاسْتَقِيمُوا إِلَيْهِ وَاسْتَغْفِرُوهُ ٦ وَوَيْلٌ لِّلْمُشْرِكِينَ ٧
 الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ٨ إِنَّ
 الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ٩

رکوع: ۱۔ (ح۔ م۔ ۱) یہ خدائے رحمن و رحیم کی تنزیل ہے۔ (۲) یہ ایک ایسی کتاب ہے جس کی آیات خوب کھول کر بیان کی گئی ہیں، عربی قرآن کی صورت میں، ان لوگوں کیلئے جو جاننا چاہیں۔ (۳) خوشخبری دینے والی اور ڈرا دینے والی، پس ان میں سے اکثر لوگوں نے اس سے روگردانی کی اور وہ اس کو سن کر نہیں دیتے۔ (۴) اور وہ کہتے ہیں ہمارے دل اوٹ میں ہیں، ان باتوں سے جن کی آپ ہمیں دعوت دے رہے ہیں، ہمارے کان اس چیز سے بہرے ہیں (جو آپ ہمیں سنا رہے ہیں) اور ہمارے اور آپ کے درمیان ایک حجاب حائل ہے، پس آپ اپنا کام کیجئے، ہم اپنا

کام کئے جائیں گے۔ (۵) اے پیغمبران سے کہہ دیجئے، میں تو تم جیسا ایک بشر ہوں، مجھ پر یہ بات وحی کی جاتی ہے کہ تمہارا معبود تو بس ایک ہی معبود ہے، پس تم سیدھے اسی کا رخ اختیار کرو اور اس سے مغفرت مانگو اور بتا ہی ہے مشرکوں کیلئے۔ (۶) جو زکوٰۃ نہیں دیتے اور وہی آخرت کا انکار کرنے والے ہیں۔ (۷) بے شک جو لوگ ایمان لائے اور انہوں نے نیک اعمال کئے ان کیلئے نہ ختم ہونے والا اجر ہے۔ (۸)

حَمَّ ۱ تَنْزِيلٍ مِّنَ الرَّحْمَنِ الرَّحِيمِ ۲ كِتَابٌ فُصِّلَتْ آيَاتُهُ قُرْآنًا عَرَبِيًّا لِّقَوْمٍ يَعْلَمُونَ ۳ بَشِيرًا وَنَذِيرًا ۴ فَأَعْرَضَ أَكْثَرُهُمْ فَهُمْ لَا يَسْمَعُونَ ۵ (ح-م۔ ۱) یہ خدائے رحمن و رحیم کی تنزیل ہے۔ (۲) یہ ایک ایسی کتاب ہے جس کی آیات خوب کھول کر بیان کی گئی ہیں، عربی قرآن کی صورت میں، ان لوگوں کیلئے جو جاننا چاہیں۔ (۳) خوشخبری دینے والی اور ڈر دینے والی، پس ان میں سے اکثر لوگوں نے اس سے روگردانی کی اور وہ اس کو سن کر نہیں دیتے۔ (۴)

مخالفین کا اصل ہدف

ان آیات پر غور کرنے سے یہ بات کھل کر سامنے آ جاتی ہے کہ مخالفین کی مخالفت کا اصل ہدف قرآن کریم اور اللہ تعالیٰ کے رسول کی ذات تھی۔ وہ کسی قیمت پر یہ بات ماننے کیلئے تیار نہیں تھے کہ نبی کریم ﷺ اللہ تعالیٰ کے رسول ہیں اور آپ جس کتاب کو ہمارے سامنے پیش کر رہے ہیں اسے اللہ تعالیٰ نے نازل کیا ہے۔ اس لئے وہ ہر ممکن طریقے سے قرآن کریم کو سننے سے اعراض کرتے، اس کے وحی الہی ہونے کا انکار کرتے اور آنحضرت ﷺ کی رسالت پر مختلف قسم کے اعتراضات کرتے۔ اس لئے ان آیات میں قرآن کریم کا تعارف کرایا گیا ہے کہ تمہیں جس کتاب کو منزل من اللہ ماننے سے انکار ہے اور تم اسے آنحضرت ﷺ کی تصنیف قرار دیتے ہو، اس کے بارے میں تمہارے ذہنوں میں چند باتیں بالکل واضح ہونی چاہئیں ورنہ اندیشہ ہے کہ تم کبھی بھی قرآن اور صاحب قرآن سے استفادہ نہیں کر سکو گے اور نہ ان پر ایمان لاسکو گے۔

چند قابل توجہ باتیں

۱۔ ان میں سے پہلی بات یہ ہے کہ تم ہزار انکار کرو لیکن اس میں کوئی شبہ نہیں کہ قرآن کریم کو نہایت اہتمام کے ساتھ اللہ تعالیٰ نے نازل فرمایا ہے کیونکہ تنزیل کا لفظ اہتمام کی طرف اشارہ ہے۔ ظاہر ہے کہ جس کتاب کو اللہ تعالیٰ نہایت اہتمام کے ساتھ نازل فرمائیں گے وہ یقیناً بہت عظمت والی اور بہت برکت والی کتاب ہوگی۔ رہی یہ بات کہ قرآن کریم کو کس طرح اہتمام کے ساتھ اتارا گیا اس کی شہادتیں نزول قرآن کے وقت اور آج بھی بالکل واضح ہیں کہ یہ وہ کتاب ہے جو تمام کتابوں کی جامع بنا کر سب سے آخر میں خاتم الکتب کی حیثیت سے نازل کی گئی ہے۔ اس میں دیئے ہوئے نظام زندگی کی حفاظت کی ذمہ داری پروردگار نے خود قبول فرمائی ہے۔ ڈیڑھ ہزار سال گزرنے میں آیا لیکن اس کا ایک شوشہ بھی ادھر سے ادھر نہ ہوسکا جبکہ اتنے عرصے میں دنیا کی کوئی دستاویز اپنی حقیقت پر قائم نہیں رہتی۔

اس کا نزول حضرت جبریل امین علیہ السلام کے واسطے سے فرشتوں کی حفاظت میں نہایت اہتمام کے ساتھ ہوتا تھا۔ اس کی تعلیمات میں قیامت تک کیلئے کسی ترمیم اور تبدیلی کی گنجائش نہیں چھوڑی گئی۔ انسانی احساسات اور انفعالات میں تبدیلی آتی رہتی ہے لیکن قرآن کریم کی تعلیمات ہر دور کیلئے قابل عمل ٹھہرائی گئی ہیں۔ اسے جب بھی انفرادی اور اجتماعی زندگی میں من و عن نافرمان کیا گیا ہے تو دنیا نے نہ صرف اپنے ہر مسئلے کو حل ہوتے ہوئے دیکھا بلکہ اس کی برکات بھی پچھتم سر مشاہدہ کیں۔ یہ کتاب اُمیوں میں نازل ہوئی، لیکن اس نے انہیں اُمیوں کو دین کا معلم اور مربی بنا دیا۔ اور تاریخ اس سے انکار نہیں کر سکتی کہ عہد نبوت اور عہد خلافت راشدہ ہر لحاظ سے بے مثال اور بے نظیر ادوار تھے اور وہاں کے رہنے والوں کو اس طرح کی آسودہ زندگی نصیب ہوئی تھی کہ ان کی دنیا جنت کا نمونہ بن گئی تھی اور وہ لوگ جو کل تک بہیمیت اور درندگی کی تصویر تھے اس انسانیت کا پیکر بنے جس پر آج بھی فخر کیا جاسکتا ہے۔

ظاہر ہے کہ جس کتاب کو اس قدر اہتمام سے نازل کیا گیا ہے اس کا نازل کرنے والا اس کتاب کے انکار اور اس کی اندھی مخالفت اور اس کے مقابلے میں توہین آمیز رویے کو کیسے برداشت کر سکتا ہے۔ چنانچہ اس آیت میں مخالفین کیلئے تنبیہ بھی ہے کہ تم اس کتاب کی مخالفت کرتے ہوئے یہ ضرور سوچ لینا کہ اس کا انجام کیا ہوگا۔

۲۔ دوسری بات یہ فرمائی گئی ہے کہ جس ذات والا تبار نے اس کتاب کو نازل کیا ہے وہ رحمن بھی ہے اور رحیم بھی۔ اس کی رحمت دنیا اور آخرت پر چھائی ہوئی ہے۔ اس کتاب کا نزول درحقیقت اس کی رحمت کا اظہار ہے۔ چنانچہ جو شخص اس کا انکار کرتا اور اس کی مخالفت کرتا ہے وہ درحقیقت اپنے آپ سے دشمنی کرتا ہے اور اللہ تعالیٰ کی رحمت سے اپنے آپ کو محروم کرتا ہے۔ اور ساتھ ہی ساتھ وہ اس بات کو بھی سمجھنے سے انکار کرتا ہے کہ اللہ تعالیٰ کی رحمت جس طرح تخلیق اور ربوبیت کے عمل میں کار فرما ہے، اسی طرح اس کا تقاضا یہ بھی تھا کہ انسان زندگی گزارتے ہوئے تاریکیوں میں ٹامک ٹوئیاں نہ مارے بلکہ اسے رہنمائی کا وہ نور نصیب ہو جس کی روشنی میں اس کا گھر حقیقت میں حقوق و فرائض کی ادائیگی کا مرکز ہو، جس میں والدین کی شفقت بھی ہو اور بچوں کی اطاعت بھی۔ اور جس کا معاشرہ ایک دوسرے سے بیگانگی نہیں بلکہ محبت اور مروت کی تصویر ہو، جس کا ہر گھر اپنے ہمسائے کے بارے میں فکر مند ہو، ہر شخص اپنے حقوق کیلئے کم اور دوسرے کیلئے زیادہ پریشان ہو، جو زندگی کے ہر مرحلے میں چاہے وہ مرحلہ عبادت کا ہو یا معاشرت کا، معیشت کا ہو یا سیاست کا، حکومت کا ہو یا عدلیہ اجتماعی کا، وہ اس بات کو کبھی نہ بھولے کہ مجھے جو کتاب دی گئی ہے اس میں کتاب نازل کرنے والے نے اپنے فضل و کرم سے ہر مرحلے کے بارے میں ہدایات دی ہیں اور وہ مسلسل مجھے دیکھ رہا ہے کہ میں ان ہدایات پر عمل کرتا ہوں یا انہیں نظر انداز کرتا ہوں اور ایک دن ایسا آگا جب اسی کے حوالے سے مجھ سے باز پرس ہوگی اور جزاء و سزا سے مجھے واسطہ پڑے گا۔ اندازہ فرمائیے کہ اس شخص سے بڑھ کر ناشکر اور اپنا دشمن کون ہوگا جو اللہ تعالیٰ کی اس رحمت سے فائدہ اٹھانے کی بجائے اس کا راستہ روکنے کیلئے اٹھ کھڑا ہو۔

۳۔ تیسری بات یہ فرمائی گئی ہے اور اسے اللہ تعالیٰ کی رحمت و عنایت کی تفصیل بھی کہا جاسکتا ہے کہ اس کتاب کی آیات خوب کھل کر بیان کی گئی ہیں، اس کی کوئی نصیحت الجھی ہوئی نہیں، اس کے آئین و قانون کی دفعات باہم متصادم نہیں، اور اس کا کوئی حکم ایسا نہیں ہے جو انسان سمجھ نہ سکتا ہو، اس میں حق بھی واضح ہے اور باطل بھی۔ عقائد کو کھول کر بیان کر دیا گیا ہے اور اخلاق کی ایک ایک تفصیل دی گئی ہے۔ فضائل اخلاق بھی ذکر کئے گئے ہیں اور زائل کو بھی واضح کیا گیا ہے۔ نیکی اور بدی کی پہچان بتادی گئی ہے، خیر و فلاح کے راستے نمایاں کر دیے۔

گئے ہیں۔ اس لحاظ سے کوئی شخص اس کتاب کو پڑھنے کے بعد یہ نہیں کہہ سکتا کہ میں اس کتاب سے یہ نہیں سمجھ سکتا کہ زندگی کا صحیح رویہ کیا ہے اور وہ کیا چیزیں ہیں جس کے بارے میں قیامت کے روز مجھ سے باز پرس ہوگی۔

۴۔ جو لوگ اس کتاب کے اولین مخاطب تھے اور جنہیں سب سے پہلے امت اجابت ہونے کا شرف حاصل ہے، وہ اہل عرب تھے، ان کی زبان عربی تھی۔ اس لئے اسے عربی زبان میں اتارا گیا تاکہ اس کتاب کے سمجھنے میں انہیں کوئی دشواری پیش نہ آئے۔ کیونکہ اگر یہ قرآن کسی غیر زبان میں آتا تو اہل عرب یہ عذر پیش کر سکتے تھے کہ ہم تو اس زبان ہی سے ناواقف ہیں جس میں قرآن اتارا گیا ہے۔ چنانچہ آگے اسی سورۃ میں قرآن کریم نے اس کا ذکر کرتے ہوئے ارشاد فرمایا گیا ہے وَلَوْ جَعَلْنَاهُ قُرْآنًا أَعْجَمِيًّا لَقَالُوا لَوْلَا فُصِّلَتْ آيَاتُهُ أَ أَعْجَمِيٌّ وَعَرَبِيٌّ (سورۃ: فصلت، آیت ۴۴) ”اگر ہم اس کو عجمی قرآن کی صورت میں اتارتے تو یہ لوگ اعتراض اٹھاتے کہ اس کی آیتیں ہمارے لئے اچھی طرح کھولی کیوں نہ گئیں، کیا کلام عجمی اور مخاطب عربی۔“ چنانچہ اللہ تعالیٰ نے قرآن کو عربی زبان میں اتارا کہ اس طرح کے ہر اعتراض کو ختم کر دیا اور اس کی تعلیمات کو انسانوں کیلئے آسان کر دیا۔

۵۔ پانچویں بات یہ ارشاد فرمائی گئی ہے کہ یہ کتاب بشارت دینے والی اور ڈرانے والی ہے۔ یعنی لوگ محض اسے ایک فلسفہ یا ایک نصیحت نہ سمجھیں کہ جس کے ماننے یا نہ ماننے سے کوئی فرق نہیں پڑتا۔ بلکہ اس کتاب کی حیثیت یہ ہے کہ وہ اپنے اوپر ایمان لانے والوں اور عمل کرنے والوں کو دنیا اور آخرت میں کامیابیوں کی بشارت دیتی ہے۔ اور جو لوگ اس کو ماننے سے انکار کرتے ہیں وہ ان کو پوری طرح خبردار کرتی ہے کہ انکار کا نتیجہ دنیا میں بھی برا ہوگا اور آخرت میں بھی نہایت تباہ کن ہوگا۔ دنیا میں اس کے انکار کرنے والے اس کی افادیت اور اس کی برکات سے محروم رہیں گے اور ان کی زندگیاں دکھوں میں گزریں گی اور آخرت میں وہ جہنم کی نذر کر دیئے جائیں گے۔

۶۔ چھٹی بات یہ فرمائی گئی ہے کہ یہ کتاب ان لوگوں کیلئے خیر و برکت کا باعث ہے جو اس کتاب کا علم رکھتے ہیں اور جو اس سے آگاہی حاصل کرنے کی کوشش کرتے ہیں کہ اس نے انسانی زندگی کے ہر مرحلے کیلئے کیا ہدایات دی ہیں۔ بعض اہل علم نے اس کا یہ مفہوم بھی لیا ہے کہ یہاں یعلمون کا فعل، فعل کے معنی میں نہیں بلکہ ارادہ فعل کے معنی میں آیا ہے، اور یہ اسلوب عربی زبان میں شائع و ذائع ہے۔ اس صورت میں اس کا مفہوم یہ ہوگا کہ اس قرآن کریم سے وہی لوگ فائدہ اٹھائیں گے جو اس کو جاننے اور سمجھنے کا ارادہ رکھتے ہیں اور وہ لوگ جو جاننے کی خواہش ہی سے محروم ہیں وہ اس کتاب سے صحیح معنی میں استفادہ نہیں کر سکتے۔ اس طرح سے عربوں کیلئے ایک تحریص و ترغیب بھی ہے کہ وہ آج تک اُبی رہے ہیں، لیکن اب انہیں اللہ تعالیٰ علم کی دنیا کا امام بنانا چاہتا ہے۔ اس لئے انہیں دوسروں سے بڑھ کر جاننے اور سمجھنے کا حریص ہونا چاہئے۔

آخر میں فرمایا کہ اس کا کیا کیا جائے کہ اکثر لوگوں نے قرآن پاک کی یہ اہمیت اور آنحضرت ﷺ کی دعوت کو ملحوظ نہیں رکھا بلکہ انہوں نے اس کو ایک معمولی چیز سمجھ کر اس سے اعراض کر رکھا ہے اور وہ اس کو سننے کیلئے بھی تیار نہیں ہیں۔ سمجھنے کا دار و مدار تو سننے پر ہوتا ہے جب آدمی کسی نصیحت کو سننے سے بھی انکار کر دے تو اس کے ماننے کا کیا سوال پیدا ہوتا ہے۔ اور ان لوگوں کا حال یہ ہے کہ یہ اس کے سننے کے بھی روادار نہیں ہیں۔ لیکن انہیں اس بات کا احساس نہیں کہ یہ کسی واعظ کا وعظ نہیں، بلکہ یہ خدائی انداز ہے، اس سے اعراض انہیں بہت مہنگا پڑے گا۔

وَقَالُوا قُلُوبُنَا فِيْ اَكِنَّةٍ مِّمَّا تَدْعُونَا اِلَيْهِ وَفِيْ اٰذَانِنَا وَقْرٌ مِّنْ

بَيْنِنَا وَبَيْنِكَ حِجَابٌ فَاعْمَلْ اِنَّا عَمِلُوْنَ ۝۵

(اور وہ کہتے ہیں ہمارے دل اوٹ میں ہیں، ان باتوں سے جن کی آپ ہمیں دعوت دے رہے ہیں، ہمارے کان اس چیز سے بہرے ہیں (جو آپ ہمیں سنا رہے ہیں) اور ہمارے اور آپ کے درمیان ایک حجاب حائل ہے، پس آپ اپنا کام کیجئے، ہم اپنا کام کئے جائیں گے۔ ۵)

اعراض کی تفصیل

اوپر کی آیت میں جس اعراض کا ذکر ہے اس آیت میں اس کی تفصیل ہے۔ یعنی ان کا اعراض صرف انکار کی حد تک نہیں بلکہ اللہ تعالیٰ کی وہ کتاب جو اللہ تعالیٰ کی رحمت کا مظہر بن کر آئی ہے اس سے انہیں ایسا بعد پیدا ہو گیا ہے جس نے ایک نفرت کی صورت اختیار کر لی ہے انہیں اس کے اظہار میں کوئی شرم مانع نہیں ہوتی۔ وہ صاف صاف کہتے ہیں کہ آپ جن باتوں کی ہمیں دعوت دے رہے ہیں وہ ہمارے دلوں میں نہیں اترتی۔ یہ تقریباً وہی بات ہے جو یہود کہتے تھے وَقَالُوا قُلُوبُنَا غُلْفٌ۔ یعنی ہمارے دل غلافوں میں لپٹے ہوئے ہیں اور آپ کی کوئی بات ہمارے دلوں تک نہیں پہنچ سکتی۔ اسی طرح ہمارے کانوں میں ڈاٹ اور بوجھ ہے یعنی ہم بہرے ہو گئے ہیں، اس لئے آپ کی کوئی بات ہمارے کانوں سے گزر نہیں سکتی۔ اس کا نتیجہ یہ ہوا ہے کہ ہمارے اور تمہارے درمیان عقائد و نظریات اور مسلک و مذہب کے اختلاف کی ایک ایسی دیوار حائل ہو گئی ہے کہ اب ہمارے دل سننے کا کوئی امکان باقی نہیں رہا۔ اس جدائی اور نفرت کی موجودگی میں بس ایک ہی صورت باقی جاتی ہے کہ آپ کو چونکہ اپنے دین کی تبلیغ و دعوت پر اصرار ہے اور آپ اسے ایک فریضہ سمجھ کر بہر صورت ادا کرنا چاہتے ہیں تو آپ اپنا کام کرتے رہئے، لیکن یہ یاد رکھئے کہ ہم نے آج تک آپ کی اس دعوت کو روکنے کی کوشش کی ہے اور پورا جتن کیا ہے کہ کسی طرح آپ کی دعوت ہمارے معاشرے کو مسموم نہ کرنے پائے، تو ہم بھی اپنی اس مخالفت کو نہ صرف جاری رکھیں گے بلکہ اس میں مزید تیزی پیدا کریں گے کیونکہ ہمارے درمیان اس قدر مغائرت ہو گئی ہے کہ مفاہمت کی تمام کوششیں ناکام ہو گئی ہیں اور ہم نے ہر اسان کرنے کے تمام وسائل آزمائے ہیں لیکن آپ اپنے موقف سے دستبردار ہونے کیلئے تیار نہیں، تو اب اس کے سوا کیا چارہ ہے کہ:

سبو اپنا پنا ہے جام اپنا اپنا
کئے جاؤ ے خوارو کام اپنا اپنا

قُلْ اِنَّمَا اَنَا بَشَرٌ مِّثْلُكُمْ يُوحَىٰ اِلَيَّ اِنَّمَا الْهُكْمُ لِلّٰهِ وَاحِدٌ فَاسْتَقِيْمُوْا اِلَيْهِ وَاسْتَغْفِرُوْهُ

وَوَيْلٌ لِّلْمُشْرِكِيْنَ ۝۶ الَّذِيْنَ لَا يُؤْتُوْنَ الزَّكٰوةَ وَهُمْ بِالْاٰخِرَةِ هُمْ كٰفِرُوْنَ ۝۷

(اے پیغمبران سے کہہ دیجئے، میں تو تم جیسا ایک بشر ہوں، مجھ پر یہ بات وحی کی جاتی ہے کہ تمہارا معبود تو بس ایک ہی معبود ہے، پس تم سیدھے اسی کا رخ اختیار کرو اور اس سے مغفرت مانگو اور بتا ہی ہے مشرکوں کیلئے۔ ۶) جو زکوٰۃ نہیں دیتے اور وہی آخرت کا انکار کرنے والے ہیں۔ ۷)

راہِ ہدایت کے موانع کا دور کرنا اللہ تعالیٰ کے ہاتھ میں ہے

گزشتہ آیت میں کفار نے اپنے اعراض کی تفصیل بیان کرتے ہوئے کہا تھا کہ ہمارے دلوں پر غلاف چڑھے ہوئے ہیں، ہمارے کان بہرے ہو گئے ہیں یعنی نہ ہم تمہاری بات پر غور کر سکتے ہیں اور نہ اسے سن سکتے ہیں۔ اس کا نتیجہ یہ ہے کہ ہمارے اور تمہارے درمیان ایک حجاب حائل ہو گیا ہے اب ہمارے دل بیٹھنے کے امکانات ختم ہو گئے ہیں۔ اس کے جواب میں پروردگار نے آنحضرت ﷺ سے کہلوا یا ہے کہ تمہارے دلوں کے یہ پردے اور تمہارے کانوں کی گراں گوشتی اور تمہارے یہ حجاب ان کا دور کرنا میرے بس میں نہیں۔ انہیں تو صرف اللہ تعالیٰ ہی دور کر سکتا ہے۔ میں تو تمہاری طرح ایک انسان ہوں، میں اسے سنا سکتا ہوں جو سننا چاہے اور اسے سمجھا سکتا ہوں جو سمجھنا چاہے۔ البتہ مجھ میں اور تم میں فرق یہ ہے کہ تم جسم انسانی کی مانند ہو تو میری حیثیت ایک دیدہ بینا کی ہے۔ وہ دیکھتی ہے تو جسم اس کے پیچھے چلتا ہے۔ اسی طرح مجھ پر وحی اترتی ہے، میں وحی کی رہنمائی کو تمہارے سامنے پیش کرنے کا مکلف ٹھہرایا گیا ہوں۔ اس وحی کے ذریعے مجھے بتایا گیا ہے کہ تمہارا معبود صرف ایک معبود ہے۔ وہی تمہاری عبادت کا سزاوار ہے اور اسی سے تم استمداد کر سکتے ہو۔ اسی سے تمہارے دلوں کی آبادی ہونی چاہئے اور اسی کی باز پرس کا خوف ہر وقت تم پر غالب رہنا چاہئے۔ تم نے اس کے مقابلے میں جو بہت سے شریک بنا رکھے ہیں اس کا کوئی جواز نہیں۔ کیونکہ نہ اس کی ذات میں کوئی شریک ہے اور نہ اس کی صفات میں، اور نہ کوئی اس جیسے حقوق رکھتا ہے۔ وہ ان تینوں حوالوں سے واحد اور یکتا ہے۔ اس کا کوئی شریک و سہیم نہیں۔ بس تم ہر طرف سے کٹ کر اور یکسو ہو کر اسی رب حقیقی کی طرف رجوع کرو، اسی کی بندگی اور پرستش کرو، اسی کے آگے سر تسلیم و اطاعت خم کر دو، اس کی شریعت کو واجب الاطاعت سمجھو، اور اس کے عطا کردہ قانون کو حرفِ آخر جانو۔ اور اب تک تم جو شرک میں آلودہ رہے ہو اور اب تک جو اس کی نافرمانی کرتے رہے ہو اس سے اس کی بخشش مانگو۔ اور یاد رکھو کہ کفر اور شرک اللہ تعالیٰ کے نزدیک سب سے بڑا جرم ہے۔ اس لئے شرک کرنے والوں کیلئے ہلاکت اور بربادی کے سوا کچھ نہیں۔

زکوٰۃ کا مفہوم

دوسری آیت میں فرمایا کہ شرک نے مشرکین میں جو برا کردار پیدا کیا ہے ان میں سب سے بڑی بات یہ ہے کہ وہ شرک کی وجہ سے جس طرح اپنے رب حقیقی سے کٹ گئے اسی طرح وہ بندوں کے حقوق سے بھی تہی دامن ہو گئے اور انسانوں کی خدمت کا کوئی جذبہ ان میں باقی نہ رہا۔ اسی کا نتیجہ ہے کہ وہ زکوٰۃ ادا نہیں کرتے۔ زکوٰۃ کے معنی و مفہوم میں مفسرین میں اختلاف ہوا ہے۔ ابن عباسؓ اور ان کے بعض شاگردوں کا کہنا یہ ہے کہ اس مقام پر زکوٰۃ سے مراد اصطلاحی زکوٰۃ نہیں بلکہ وہ پاکیزگی نفس ہے جو توحید کے عقیدے اور اللہ تعالیٰ کی اطاعت سے حاصل ہوتی ہے۔ اس لحاظ سے آیت کا ترجمہ یہ ہوگا کہ ”تباہی ہے ان مشرکین کیلئے جو پاکیزگی اختیار نہیں کرتے۔“ مفسرین کا دوسرا گروہ جن میں حضرت قتادہؓ اور حضرت حسن بصریؓ جیسے لوگ شامل ہیں اس لفظ کو یہاں بھی زکوٰۃ ہی کے معنی میں لیتے ہیں۔ لیکن زیادہ راجح یہ بات معلوم ہوتی ہے کہ یہ چونکہ مکی سورۃ ہے اور مکہ معظمہ میں زکوٰۃ فرض نہیں ہوئی تھی، اس لئے اس سے مراد انفاق فی سبیل اللہ ہے۔ زکوٰۃ بھی اسی کی ایک باضابطہ متعین شکل ہے جو مدینہ منورہ میں فرض ہوئی۔ لیکن مکہ مکرمہ میں اسے انفاق فی سبیل اللہ کے معنی میں استعمال کیا جاتا رہا ہے۔ چنانچہ یہی معنی اس آیت میں بھی مراد ہے۔

شُرک اور بد عملی کا سبب انکارِ آخرت ہے

جو لوگ اللہ تعالیٰ کے ساتھ دوسروں کو شریک ٹھہراتے ہیں اور اللہ تعالیٰ کے دیئے ہوئے مال کو اللہ تعالیٰ کے بندوں پر خرچ کرنے کیلئے تیار نہیں ہوتے یہ درحقیقت وہ لوگ ہیں جو آخرت کے منکر ہیں۔ چونکہ اس جملے میں مبتدا کے اعادہ سے حصر کا مضمون پیدا ہو گیا ہے اس لحاظ سے اس جملے کا معنی یہ ہوگا کہ جو لوگ اپنے اللہ سے بھی کٹ جائیں اور بندوں سے بھی، وہ بے شک زبان سے آخرت کا انکار نہ بھی کریں۔ جب بھی یہی لوگ ہیں جو آخرت کے منکر ہیں۔ کیونکہ جو شخص آخرت پر ایمان رکھتا ہے وہ اللہ تعالیٰ کی ذات و صفات اور اس کے حقوق کے بارے میں جواب دہی سے بے فکر نہیں ہو سکتا۔ اسی طرح یہ ممکن نہیں کہ اسے حقوق العباد کے بارے میں اللہ تعالیٰ کے یہاں ہونے والی باز پرس کی کوئی پرواہ نہ ہو۔

إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ۝۸

(بے شک جو لوگ ایمان لائے اور انہوں نے نیک اعمال کئے ان کیلئے نہ ختم ہونے والا اجر ہے۔ ۸)

ایمان و عمل کے حاملین کے لیے بشارت

مشرکین کی تباہی و بربادی کا ذکر کرنے کے بعد ایمان و عمل کے حامل لوگوں کو بشارت سنائی گئی ہے۔ یعنی جو لوگ ایمان اور عمل صالح کی روش اختیار کریں گے شرک کی ہر آلودگی سے بچیں گے اور اللہ تعالیٰ کی غیر مشروط اطاعت میں حتی الامکان کوئی کمی نہیں کریں گے اور ہر معاملے میں اخلاص اور استقامت کا ثبوت دیں گے، انہیں یقیناً اللہ تعالیٰ ایسے اجر اور صلے سے نوازیں گے جو کبھی ختم نہیں ہوگا۔ اگرچہ غیر ممنون کے معنی اور بھی آتے ہیں لیکن یہاں اس کا یہی معنی ہے جس کی تائید قرآن کے دوسرے نظائر سے بھی ہوتی ہے۔ قرآن میں اسی مضمون کیلئے عَطَاءٌ غَيْرَ مَجْدُوذٍ کے الفاظ استعمال کئے گئے ہیں جس کے معنی ہیں ”ایسی بخشش جس کا صلہ کبھی منقطع نہ ہو۔“

قُلْ

إِنِّكُمْ لَتَكْفُرُونَ بِالَّذِي خَلَقَ الْأَرْضَ فِي يَوْمَيْنِ وَتَجْعَلُونَ
لَهُ أُنْدَادًا ذَلِكَ رَبُّ الْعَالَمِينَ ۝۹ وَجَعَلَ فِيهَا رِجَالًا مِّنْ
فَوْقِهَا وَبُرُكٌ فِيهَا وَقَدَّرَ فِيهَا أَقْوَامًا فِي أَرْبَعَةِ أَيَّامٍ سَوَاءً
لِّلسَّائِلِينَ ۝۱۰ ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَ

لِلْأَرْضِ اتِّبَاطُوعًا أَوْ كَرِهًا قَالَتَا أَتَيْنَا طَائِعِينَ ۝۱۱ فَقَضَيْنَ
 سَبْعَ سَمَوَاتٍ فِي يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا وَزَيْنَا
 السَّبَّاءَ الَّذِينَ بِبَصَائِرِهِمْ ۝۱۲ وَحِفْظًا ۝۱۳ ذَلِكَ تَقْدِيرُ الْعَزِيزِ
 الْعَلِيمِ ۝۱۴ فَإِنْ أَعْرَضُوا فَقُلْ أَنْذَرْتُكُمْ صَبْعَةً مِّثْلَ صَبْعَةِ
 عَادٍ وَثَمُودَ ۝۱۵ إِذْ جَاءَتْهُمْ الرُّسُلُ مِنْ بَيْنِ أَيْدِيهِمْ وَمِنْ
 خَلْفِهِمْ أَلَّا تَعْبُدُوا إِلَّا اللَّهَ ۝۱۶ قَالُوا لَوْ شَاءَ رَبُّنَا لَأَنْزَلَ مَلَائِكَةً
 فَإِنَّا بِهَا أُرْسِلْتُمْ بِهِ كَافِرُونَ ۝۱۷ فَأَمَّا عَادُ فَاسْتَكْبَرُوا فِي الْأَرْضِ
 بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً ۝۱۸ أَوَلَمْ يَرَوْا أَنَّ اللَّهَ
 الَّذِي خَلَقَهُمْ هُوَ أَشَدُّ مِنْهُمْ قُوَّةً ۝۱۹ وَكَانُوا بِآيَاتِنَا يَجْحَدُونَ ۝۲۰
 فَأَرْسَلْنَا عَلَيْهِمْ رِيحًا صَرْصَرًا فِي أَيَّامٍ مَّعْسُومَاتٍ لِنُذِقَهُمُ
 عَذَابَ الْخِزْيِ فِي الْحَيَاةِ الدُّنْيَا وَلَعَذَابُ الْآخِرَةِ أَخْزَىٰ
 وَهُمْ لَا يُنصَرُونَ ۝۲۱ وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَبْيَ
 عَلَى الْهُدَىٰ فَأَخَذَتْهُمْ صَبْعَةُ الْعَذَابِ الْهُونِ بِمَا كَانُوا
 يَكْسِبُونَ ۝۲۲ وَنَجَّيْنَا الَّذِينَ آمَنُوا وَكَانُوا يَتَّقُونَ ۝۲۳

رکوع: ۲۔ (اے پیغمبر کہہ دیجئے کہ کیا تم اس ہستی سے کفر کرتے ہو جس نے زمین کو دو دنوں میں بنایا اور اس کے
 شریک ٹھہراتے ہو، وہی تو تمام عالم کا رب ہے۔ ۹) اور اس نے اس زمین میں اس کے اوپر سے پہاڑ جمادیئے اور اس
 میں برکتیں رکھیں اور اس میں غذائی ذخیرے رکھے، سب ضرورت مندوں کیلئے یکساں طور پر، یہ سب کام چار دن میں

ہو گئے۔ ۱۰) پھر وہ آسمان کی طرف متوجہ ہوا اور وہ محض دھواں تھا، پس اس کو اور زمین کو حکم دیا کہ تم ہمارے احکام کی تعمیل کرو طوعاً یا کرہاً، دونوں نے کہا، ہم آگے فرماں برداروں کی طرح۔ ۱۱) تب اس نے دودن کے اندر ان کے سات آسمان ہونے کا فیصلہ فرما دیا، اور ہر آسمان میں اس کے فرائض وحی کر دیئے، اور ہم نے آسمان دنیا کو چراغوں سے آراستہ کیا اور اس کو خوب محفوظ کر دیا، یہ ایک زبردست علیم ہستی کی منصوبہ بندی ہے۔ ۱۲) پس اگر یہ لوگ اعراض کرتے ہیں تو ان سے کہہ دیجئے کہ میں تمہیں ڈراتا ہوں اسی طرح کے ٹوٹ پڑنے والے عذاب سے، جیسا عذاب عاد اور ثمود پر نازل ہوا تھا۔ ۱۳) جبکہ آئے ان کے پاس رسول، ان کے آگے اور ان کے پیچھے سے، یہ دعوت لے کر کہ اللہ کے سوا کسی کی بندگی نہ کرو، تو انہوں نے کہا کہ اگر ہمارا رب چاہتا تو فرشتے نازل کر دیتا، لہذا ہم اس بات کو نہیں مانتے جس کے ساتھ تم بھیجے گئے ہو۔ ۱۴) پس جہاں تک عاد کا تعلق ہے انہوں نے زمین میں کسی حق کے بغیر تکبر کیا اور بولے ہم سے زیادہ زور آور کون ہے؟ کیا انہوں نے یہ نہیں دیکھا کہ جس اللہ نے ان کو پیدا کیا ہے وہ ان سے زیادہ زور آور ہے، وہ ہماری آیات کا انکار ہی کرتے رہے ہیں۔ ۱۵) تو ہم نے ان پر چند منحوس دنوں میں ایک سخت طوفانی ہوا بھیجی تاکہ ان کو دنیا ہی کی زندگی میں رسوائی کے عذاب کا مزہ چکھا دیں اور آخرت کا عذاب تو اس سے کہیں زیادہ رسوا کن ہوگا، اور وہ کوئی مدد نہیں کئے جائیں گے۔ ۱۶) اور رہے ثمود تو ان کے سامنے ہم نے راہِ راست پیش کی، مگر انہوں نے راستہ دیکھنے کی بجائے اندھے پن کو ترجیح دی، تو آپکڑا ان کو ذلت کے عذاب کے کڑکے نے، اس سبب سے جو وہ کیا کرتے تھے۔ ۱۷) اور ہم نے ان لوگوں کو نجات دی جو ایمان لائے تھے اور گمراہی و بد عملی سے بچتے تھے۔ ۱۸)

قُلْ اِنَّكُمْ لَتَكْفُرُوْنَ بِالَّذِي خَلَقَ الْاَرْضَ فِيْ يَوْمَيْنِ وَتَجْعَلُوْنَ
لَهٗ اَنْدَادًا ۗ ذٰلِكَ رَبُّ الْعٰلَمِيْنَ ﴿۹﴾

(اے پیغمبر کہہ دیجئے کہ کیا تم اس ہستی سے کفر کرتے ہو جس نے زمین کو دو دنوں میں بنایا اور اس کے شریک ٹھہراتے ہو، وہی تو تمام عالم کا رب ہے۔ ۹)

فکری تضاد کفر کا سبب ہے

گزشتہ آیات میں مشرکین کے تمام تر مطالبات اور آنحضرت ﷺ کی دعوت کے مقابلے میں ان کی ہٹ دھرمیوں اور لڑائیوں کا جواب دیتے ہوئے ارشاد فرمایا گیا کہ میں تو تمہاری طرح ایک بشر ہوں، میں نہ تمہارے مطالبات کو پورا کر سکتا ہوں اور نہ تمہارے اعذار کو ختم کر سکتا ہوں۔ میں تو تمہاری زندگی درست نہج پر چلانے اور اللہ تعالیٰ کے ساتھ تمہارے ٹوٹے ہوئے رشتے کو جوڑنے کیلئے آیا ہوں۔ چنانچہ اس سلسلے میں مجھ پر جو وحی کی جارہی ہے اس میں پہلی بات یہ ہے کہ اللہ تعالیٰ کے سوا تمہارا کوئی اور الٰہ نہیں۔ اللہ تعالیٰ کے وجود اور اس کی وحدانیت کو تسلیم کر لینے کے بعد اصلاح کا عمل شروع ہو سکتا ہے۔ لیکن تمہاری عجیب حالت ہے کہ ایک طرف تو تم اللہ تعالیٰ

کو خالق کائنات تسلیم کرتے ہو۔ لیکن ساتھ ہی ساتھ تم اس کے ساتھ بتوں، فرشتوں، دیویوں اور دیوتاؤں کو اس کا شریک بھی بنانے لگتے ہو۔ تو اس کا مطلب یہ ہے کہ یا تو تم اللہ تعالیٰ کے بارے میں اپنے اعتقاد کی حقیقت سے ناواقف ہو اور یا یہ ہے کہ تم کہنے کو بعض اعتقادات کا دعویٰ کرتے ہو، لیکن حقیقت میں تمہارا رویہ اس کے برعکس ہے۔ تم جسے خالق کائنات تسلیم کرتے ہو اس کی صفات میں دوسروں کو شریک بھی ٹھہراتے ہو، جس کا صاف مطلب یہ ہے کہ اللہ تعالیٰ نظام کائنات چلانے میں دوسروں کی مدد کا محتاج ہے۔ اس لئے اس نے بہت سے کام دوسروں کے سپرد کر رکھے ہیں۔ چنانچہ مشرکین کے اس رویے کی اصلاح کیلئے دو باتیں ارشاد فرمائی گئی ہیں۔ پہلی بات تو یہ کہ دوسروں کو اللہ تعالیٰ کی صفات میں شریک کرنے کے ساتھ ساتھ اللہ تعالیٰ کی ذات کا اعتراف کوئی معنی نہیں رکھتا۔ وہ جس طرح اپنی ذات میں تنہا ہے اسی طرح اپنی صفات اور اپنے حقوق میں بھی وحدہ لا شریک ہے۔ جو اسے اپنا الہ مانتا ہے اور پھر اس کی صفات اور اس کے حقوق میں دوسروں کو شریک بھی کرتا ہے یہ اپنے آپ کو یا دوسروں کو فریب دیتا ہے۔ کسی جاگیردار کی ملکیت میں کسی دوسرے کی شرکت جاگیردار کا انکار کرنے کے مترادف ہوتی ہے۔ کسی ملک کے حکمران کی حکومت میں دوسروں کی حاکمیت حکمران کی حکمرانی کیلئے چیلنج کا درجہ رکھتی ہے۔ جو شخص بھی ایسا کرتا ہے اس پر بغاوت کا مقدمہ قائم ہو جاتا ہے۔ اللہ تعالیٰ جو خالق کائنات اور حکم الحاکمین ہے اس کی ذات، صفات یا حقوق میں کسی کو بھی شریک ٹھہرانا درحقیقت اس کا انکار کرنا ہے۔ اس لئے یہاں ارشاد فرمایا گیا کہ تم جب دوسروں کو اس کا شریک اور ہمسر ٹھہراتے ہو تو اس طرح سے تم صرف شرک کا ارتکاب نہیں کرتے بلکہ کفر کا ارتکاب کرتے ہو۔ سُوْرَةُ الْكٰفِرُوْنَ میں جن مشرکین نے مفاہمت کیلئے حضور کے سامنے چند تجاویز رکھی تھیں جن میں بنیادی بات اللہ تعالیٰ کی عبادت میں دوسروں کی شرکت کو گوارا کرنا تھا قرآن کریم نے انہیں اے کافرو! کہہ کر خطاب فرمایا، کہ شرک دراصل کفر ہی کا دوسرا نام ہے۔ کیونکہ اسلام کی تعلیم یہ ہے:

باطل دوئی پسند ہے، حق لا شریک ہے

شرکت میاتہ حق و باطل نہ کر قبول

یا دوسرے لفظوں میں:

سروری زیبا فقط اس ذات بے ہمتا کو ہے

حکمران ہے اک وہی باقی بتان آذری

دوسری بات یہ ارشاد فرمائی گئی ہے کہ تم جن قوتوں کو اللہ تعالیٰ کے ساتھ شریک کرتے ہو، ان میں کسی میں یہ طاقت نہیں کہ وہ زمین کی مٹی بنا سکیں یا زمین پر ایک پودا اگاسکیں یا زمینی مخلوقات میں سے کسی مخلوق کا ایک بال بھی پیدا کر سکیں جبکہ اللہ تعالیٰ کی قدرت یہ ہے کہ اس نے اس زمین کو دو دنوں میں تخلیق کر ڈالا۔ تم ذرا یہ بتاؤ کہ تم نے جن قوتوں کو اس کا شریک بنا ڈالا ہے کیا زمین کی تخلیق کے عمل میں وہ اس کے ساتھ شریک تھیں؟ کیا زمین کی تخلیق میں ان کا کوئی حصہ ہے؟ تو پھر آخر تم نے انہیں اللہ تعالیٰ کا ہمسر کیونکر بنا ڈالا ہے۔ ایک ایسی ذات جو ایسی صفات کی مالک ہے جن میں سے ہر صفت بے مثال اور بے نظیر ہے اور کسی مخلوق کا ویسی صفات کے حامل ہونے کا تصور کرنا بھی جہالت ہے۔ تو پھر کیا ایسی ذات کو رب العالمین کہنے کی بجائے دوسروں کو اس میں شریک مانا جائے، تو یہ اگر کفر نہیں تو اور کیا ہے؟

آیت کریمہ میں یہ فرمایا گیا ہے کہ اللہ تعالیٰ نے زمین کو دونوں میں پیدا فرمایا۔ اس سے یہ غلط فہمی نہیں ہونی چاہئے کہ اس سے ہمارے دن ۲۸ گھنٹے۔ بلکہ اس سے مراد خدائی دن ہیں، جسے قرآن کریم نے ایک دن کو ایک ہزار سال کے برابر اور بعض سورتوں میں پچاس ہزار کے برابر قرار دیا ہے۔ صحیح یہ ہے کہ یہاں دنوں کو ادوار کے مفہوم میں لیا جائے، جس سے مراد یہ ہے کہ اللہ تعالیٰ نے زمین کو دو مرحلوں میں یا دو ادوار میں پیدا فرمایا۔ یعنی اس کی تخلیق مکمل فرمائی۔

وَجَعَلَ فِيهَا رَوَاسِيَ مِنْ فَوْقِهَا وَبَرَكَ فِيهَا وَقَدَّرَ فِيهَا

أَقْوَاتَهَا فِي أَرْبَعَةِ أَيَّامٍ سَوَاءً لِّلنَّاسِ لِيُنَبِّئَهُنَّ ۖ

(اور اس نے اس زمین میں اس کے اوپر سے پہاڑ جمادیے اور اس میں برکتیں رکھیں اور اس میں غذائی ذخیرے رکھے، سب ضرورت مندوں کیلئے یکساں طور پر، یہ سب کام چار دن میں ہو گئے۔ ۱۰)

اللہ تعالیٰ کی صفات سے اللہ تعالیٰ کی وحدانیت پر استدلال

پیش نظر آیت کریمہ میں زمین کی اندرونی تخلیق کی کچھ تفصیلات بہم پہنچائی گئی ہیں جن میں سب سے پہلی بات یہ بیان فرمائی گئی ہے کہ جب زمین کو بچھا دیا گیا تو وہ چھٹی ہونے کی وجہ سے ایک فرش کی طرح بچھی ہوئی نہیں تھی بلکہ اس میں اس بات کا امکان تھا کہ کسی بھی حادثے سے وہ کسی طرف لڑھک سکتی ہے۔ اس کا نتیجہ یہ ہوتا کہ اس پر بسنے والے ممالک خطرے کی زد میں آجاتے۔ تو وہ زمین جو انسان کیلئے آغوشِ مادر کی طرح آرام پہنچانے والی ہے وہ خطرے کی علامت بن جاتی۔ اللہ تعالیٰ نے اس خطرے سے بچانے کیلئے اس کے اوپر پہاڑ جما دیئے۔ اور انہیں اس حکمت کے ساتھ ایسی جگہوں میں جمایا گیا ہے جن کی وجہ سے زمین میں توازن پیدا ہو گیا ہے۔ اب کسی حادثے کی وجہ سے زمین اس وقت تک کسی طرف لڑھک نہیں سکتی، جب تک اللہ تعالیٰ کا حکم نہ ہو۔ اور مزید یہ بات بھی قابلِ غور ہے کہ ان پہاڑوں کو زمین کے اندر سے اگایا نہیں گیا بلکہ اوپر سے جمایا اور گاڑا گیا ہے۔ یہ گویا اللہ تعالیٰ کی ایسی نشانیاں ہیں جو زمین پر بسنے والے انسانوں کو دور سے دکھائی دیتی ہیں۔ پہاڑوں کا قد و قامت، ان کا استقلال، ان کی ضخامت اور ان کی سنگینی انسان کیلئے آج تک حیرت کا باعث بنی ہوئی ہے۔ اور یہ حیرت مزید حیرت میں ڈوب جاتی ہے جب ان پہاڑوں کے اندر سے عجیب و غریب خزانے نکلنے لگتے ہیں۔ ان کی سنگینی کے باوجود ان کے اندر سے چشمے ابلتے اور آبشاریں گرتی ہیں۔ جو شخص بھی ان پہاڑوں کی ہیئت، افادیت اور عظمت پر نظر کرتا ہے وہ اللہ تعالیٰ کو وحدہ لا شریک مانے بغیر نہیں رہ سکتا۔ اور اس کا دل بار بار اس کی کبریائی اور عظمت کے سامنے جھکتا چلا جاتا ہے۔ اور پھر جب وہ زمین کو دیکھتا ہے جو بظاہر مٹی کا ایک تودہ ہے، تو یہ دیکھ کر حیران رہ جاتا ہے کہ اللہ تعالیٰ نے اس میں کیسی کیسی برکتیں رکھی ہیں۔ اس کے اندر بے پناہ روئیدگی کے خزانے ہیں جو خوردبینی کیڑوں سے لے کر زمین پر بسنے والی بے شمار مخلوقات کی ضرورتوں کو پورا کر رہے ہیں۔ کیسی کیسی نباتات اگتی ہیں اور کیسے کیسے پھل اور پھول انسان کے ذوق کی تسکین کا کام دیتے ہیں۔ اور دوسری مخلوقات کی ضرورتوں کو پورا کرتے ہیں۔ انسان ایک دانہ بوتا ہے اور زمین سینکڑوں دانوں کی شکل میں اس کا حاصل اسے واپس کرتی ہے۔ ایک گٹھلی یا ایک قلم آدمی زمین میں لگاتا ہے اور زمین درخت کی شکل میں اس کو حاصل اسے واپس کرتی ہے جس پر سینکڑوں پھل لہلہاتے ہیں اور ایک مدت دراز تک لگانے والا ہی نہیں اس کے اخلاف بھی اسے کھاتے ہیں۔

زمین کی برکت کا حال تو یہ ہے کہ انسان اپنی سائنس کے ذریعے سے اس کے جتنے پرت الٹا جاتا ہے اتنے ہی اس کے اندر سے خزانے پر خزانے نکلتے آرہے ہیں۔ ایسا لگتا ہے کہ انسان کی سائنس تھک جائے گی، لیکن زمین کے خزانے کم نہیں ہوں گے۔

آیت میں مزید فرمایا گیا ہے کہ اللہ تعالیٰ نے خشکی اور تری میدانوں اور پہاڑوں میں مخلوقات کی بے شمار انواع پیدا کی ہیں اور نباتات کی ان گنت قسمیں پہاڑوں اور بحر میں پھیلا دی ہیں۔ لیکن ان میں سے کوئی مخلوق ایسی نہیں جس کی غذائی ضروریات فراہم نہ کی گئی ہوں، جبکہ ہر مخلوق کی غذائی ضرورت دوسری جنس کی مخلوق سے الگ ہے، لیکن کسی کو شکایت کا موقع نہیں کہ جیسی غذا مجھے ملنی چاہئے تھی ویسی مہیا نہیں کی گئی۔ پہاڑوں کی چوٹیوں پر، زمین کی تہوں میں اور سمندروں کی تاریکیوں میں بے شمار مخلوقات پیدا کی گئی ہیں اور ان کے ذوق کے مطابق انہیں غذا بہم پہنچائی گئی ہے۔ ایک بکری گھاس کھا کر زندہ رہتی ہے، اس کیلئے اللہ تعالیٰ نے گھاس پیدا کی۔ ایک شیر گوشت سے زندہ رہتا ہے، اس کو اللہ تعالیٰ نے شکار کے اسلحہ بھی دیئے ہیں اور شکار کیلئے جانور بھی پیدا کئے ہیں۔ حیرت کی بات یہ ہے کہ مخلوقات کی اجناس اور ان میں تنوع انسان کیلئے حیران کن ہی نہیں بلکہ اس کی تحقیق کا ایک اہم موضوع بن گیا ہے۔ اسی طرح اس سے بھی بڑھ کر حیران کن بات یہ ہے کہ پتھروں کے نیچے رہنے والی مخلوقات اور پہاڑوں کی چوٹیوں پر بسنے والی مخلوقات اور سمندر کی تہوں میں زندہ رہنے والے جانور ہر ایک کو ان کے ذوق کے مطابق ایسی فراوانی سے غذا پہنچ رہی ہے کہ جس کا امکان اللہ تعالیٰ کی قدرت کے سوا اور کسی کے بس میں نہیں۔ اور ان میں سے ہر مخلوق آیت میں مذکور لفظ ”سائلین“ میں شامل ہے۔ کیونکہ اللہ تعالیٰ کی تمام مخلوقات کا چاہے ہماری نگاہ میں وہ کتنی حقیر کیوں نہ ہو، اللہ تعالیٰ کی رزاقی پر یکساں حق ہے۔ جس طرح انسان کو بھوکا رکھنا اس کے ساتھ ظلم ہے، اسی طرح سانپوں اور بچھوؤں اور کیڑے مکوڑوں کو بھی قدرت خداوندی کبھی بھوکا نہیں رکھتی، اور انہیں بھی غذا بہم پہنچائی جا رہی ہے۔ اس حق کی یکسانی کو یہاں سوا کے لفظ سے یاد کیا گیا۔ لیکن اللہ تعالیٰ رحم کرے ہمارے تصور اشتراکیت سے مسموم ذہنوں پر کہ وہ اللہ تعالیٰ کی مخلوقات کو صرف انسان تک محدود سمجھ کر سائلین کا مصداق قرار دیتے ہیں۔ اور پھر سوا کا ترجمہ برابر کرنے کے بعد قرآنی نظام ربوبیت کے نام سے اشتراکیت کا جواز پیدا کرتے ہیں جس کا اس آیت سے کم از کم دور کا بھی تعلق نہیں۔

اس آیت کریمہ میں یہ بھی بتایا گیا ہے کہ زمین کی تخلیق، اس میں پہاڑ گاڑنے اور غذائی ذخیرے مختلف مخلوقات کی مناسبت سے زمین میں رکھنے جیسے تمام امور کیلئے سب ملا کر چار دن صرف ہوئے۔ یعنی اس میں زمین کی تخلیق کے دو دن بھی شامل ہیں اور باقی کاموں کے بھی۔ یعنی یہ پورا کام چار دنوں میں اختتام کو پہنچا۔

ثُمَّ اسْتَوَىٰ اِلَى السَّمَآءِ وَهِيَ دُخَانٌ فَقَالَ لَهَا وَلِلْاَرْضِ ائْتِيَا

طَوْعًا اَوْ كَرْهًا قَالَتَا اٰتَيْنَا طٰٓئِعِيْنَ ۝۱۱

(پھر وہ آسمان کی طرف متوجہ ہوا اور وہ محض دھواں تھا، پس اس کو اور زمین کو حکم دیا کہ تم ہمارے

احکام کی تعمیل کرو طوعاً یا کرہاً، دونوں نے کہا، ہم آگئے فرماں برداروں کی طرح۔ ۱۱)

ثُمَّ جس طرح ترتیب زمانی کیلئے آتا ہے، اسی طرح ترتیب بیان کیلئے بھی استعمال ہوتا ہے۔ اس لئے ثَمَّ سے یہ نہیں سمجھنا چاہئے کہ اللہ تعالیٰ نے پہلے زمین بنائی اور اس کے بعد آسمان بنایا۔

استواءِ شمس سے مراد

اِسْتَوَى اِلَى الشَّيْءِ کے معنی ہیں، اس کی طرف توجہ کی، اس کا ارادہ کیا، اس کا قصد کیا۔ تخلیقِ زمین کے جن مراحل کا ذکر گزشتہ آیت میں کیا گیا ہے ان کے بعد آسمان کی طرف توجہ فرمائی، اور اس وقت وہ دھویں کی شکل میں تھا۔ اور دھویں سے مراد سائنسدانوں کی اصطلاح میں مادے کی وہ ابتدائی حالت ہے جس میں وہ کائنات کی صورت گری سے پہلے ایک بے شکل منتشر الاجزاء غبار کی طرح فضا میں پھیلا ہوا تھا۔ موجودہ زمانے کے سائنسدان اسی کو نیبولا (Nebula) یا سحابیے کہتے ہیں۔ اس سے معلوم ہوا کہ اس وقت آسمان اپنی ابتدائی اور ناقص شکل میں موجود تھا۔ اس لئے گمان کیا جاسکتا ہے کہ وہ خام مواد جو آسمان کی تعمیر کیلئے ضروری تھا وہ سب مہیا کیا جا چکا تھا۔ اب صرف اس کی تعمیر اور تشکیل باقی تھی۔ اور کوئی تعجب نہیں کہ گزشتہ آیت میں تخلیقِ ارض کا جو ذکر کیا گیا ہے وہ بھی زمین کی ابتدائی خلقت کا مرحلہ ہو۔ اور جن دونوں میں زمین کے ابتدائی مراحل طے ہوئے ہیں انہیں دنوں میں آسمان کا ہیولا بھی تیار کیا گیا ہو۔ چنانچہ اب پروردگار نے اس کی تکمیلی شکل کیلئے توجہ فرمائی۔

اللہ تعالیٰ کا طریق تخلیق

اللہ تعالیٰ کے تخلیقی عمل کا یہ طریقہ نہیں کہ پہلے وہ کسی مخلوق کا نقشہ تیار کرے اور پھر اس کیلئے مٹیریل فراہم کرے اور پھر درجہ بدرجہ تشکیلی مراحل طے پائیں۔ اور آخر میں اسے تکمیلی مراحل سے گزارا جائے۔ بلکہ اللہ تعالیٰ کے تخلیقی عمل کا حال تو یہ ہے کہ وہ جب کسی چیز کو وجود دینے کا ارادہ کرتا ہے تو اسے كُنْ کہتا ہے، وہ ہو جاتی ہے۔ جسے قرآن کریم نے اس طرح بیان کیا ہے اِذَا ارَادَ اللّٰهُ شَيْئًا اَنْ يَقُوْلَ لَهٗ كُنْ فَيَكُوْنُ اس لحاظ سے زمین و آسمان دونوں کو ابتدائی مراحل سے گزارنے کے بعد اس نے فرمایا کہ تم دونوں حاضر ہو جاؤ، یعنی وجود میں آ جاؤ، مرضی سے یا مجبوراً۔ انہوں نے سر تسلیم خم کر دیا۔ اس صورتحال کو سامنے رکھیں تو یہ بحث غیر متعلق معلوم ہوتی ہے کہ پہلے زمین وجود میں آئی یا آسمان۔ بلکہ ایسا لگتا ہے کہ انسان کی رہائش کیلئے اللہ تعالیٰ نے ایک گھر بنایا جس میں زمین کی حیثیت فرش کی ہے، اور آسمان کی چھت کی۔ اس طرح دونوں سے جب ایک مکان تیار ہو گیا تو تب اس میں انسان کو بھیجا گیا اور اسے اپنا خلیفہ بنایا گیا۔ رہی یہ بات کہ قرآن کریم بعض دفعہ آسمان کے حوالے سے کسی تخلیقی عمل کا ذکر کرتا ہے اور کبھی زمین کے حوالے سے۔ تو یہ بلا تشبیہ اس طرح کی بات ہے جیسے کسی بڑی عمارت کی تعمیر ایک ہی وقت میں شروع کی جاتی ہے، لیکن اس کے متعلقات میں سے کبھی کسی کو پہلے شروع کیا جاتا ہے اور کسی کو بعد میں۔ ایک ابھی ناقص ہوتا ہے کہ دوسرے کی تعمیر شروع ہو جاتی ہے۔ لیکن تکمیل سارے پراجیکٹ یا پورے مکان کی ایک ساتھ ہوتی ہے۔ اس لئے ان میں سے کسی کو بھی نہ پہلے کہا جاسکتا ہے اور نہ بعد میں۔ اسی طرح پروردگار نے چار دنوں میں زمین و آسمان کے ابتدائی مراحل اور اس میں رکھے جانے والے والے غذائی ذخیروں اور دونوں کے سپرد کئے جانے والے وظائف اور ان کو رو بہ عمل لانے والی صلاحیتوں کو عطا فرمانے کے بعد دونوں کی تکمیلی تشکیل کی طرف توجہ فرمائی، اور اپنی سنت کے مطابق انہیں حکم دیا کہ وہ اس طرح وجود میں آ جائیں جس طرح اللہ تعالیٰ کی حکمت کا تقاضا ہے۔ اور ساتھ ہی ان پر یہ بات بھی واضح فرمادی کہ تمہیں بہر صورت ہماری اطاعت کرنی ہے۔ انہوں نے اللہ تعالیٰ کے حکم کے سامنے سر تسلیم خم کرتے ہوئے کہا کہ ہم رضامندانہ اطاعت کیلئے حاضر ہیں۔ اس سے دو باتیں واضح ہوتی ہیں ایک تو یہ کہ تمام مخلوقات پر کہیں تکوینی طور پر اور

کہیں تشریحی طور پر اللہ تعالیٰ کی اطاعت لازم ہے۔ تشریحی طور پر جنہیں احکام کا مکلف بنایا گیا ہے ان کیلئے انکار اور نافرمانی کی گنجائش بھی چھوڑی گئی ہے۔ لیکن جنہیں تکوینی اطاعت کا پابند ٹھہرایا گیا ہے ان پر اطاعت کیلئے جبر تو نہیں کیا گیا لیکن ان کے اندر معصیت اور انکار کی خواہش پیدا نہیں کی گئی۔ وہ اپنی جبلت کے تقاضوں سے ہمیشہ اطاعت کی طرف مائل رہتے ہیں۔ یہ بالکل ایسا ہی ہے جیسے آدمی کو کھانا کھانے، پانی پینے، حفظانِ صحت کے اصولوں کی پابندی کرنے، موسم کی شدت سے بچنے اور اپنے ذوق کی تسکین کا سروسامان کرنے کا پابند نہیں ٹھہرایا گیا، لیکن اس کی فطرت اور جبلت کا تقاضا یہ ہے کہ وہ ہمیشہ ان چیزوں کی طرف میلان رکھتا اور پابندی اختیار کرتا ہے۔ دوسری بات یہ معلوم ہوتی ہے کہ ہم جن چیزوں کو لایعقل جمادات کا درجہ دیتے ہیں ان کی یہ حیثیت ہماری نسبت سے ہے۔ لیکن اللہ تعالیٰ سے تعلق کے حوالے سے انہیں لایعقل کہنا ٹھیک نہیں، کیونکہ وہ اللہ تعالیٰ کی باتوں کو سمجھتے، اس کے ارشادات کی تعمیل کرتے اور اپنی جبلت کے مطابق اس کی تسبیح و تحمید میں لگے رہتے ہیں۔ اسی لئے ارض و سما نے پروردگار سے عرض کیا کہ ہم نیاز مندانہ حاضر ہیں اور اطاعتِ امر میں کبھی کمی نہیں کریں گے۔

فَقَضَيْنَ سَبْعَ سَمَوَاتٍ فِي يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا ۗ وَزَيْنَا السَّمَاءَ الدُّنْيَا

بِمَصَابِيحٍ ۗ وَحِفْظًا ۗ ذَٰلِكَ تَقْدِيرُ الْعَزِيزِ الْعَلِيمِ ﴿١٢﴾

(تب اس نے دو دن کے اندر ان کے سات آسمان ہونے کا فیصلہ فرمادیا، اور ہر آسمان میں اس کے فرائض وحی کر دیئے، اور ہم نے آسمان دنیا کو چہر انگوں سے آراستہ کیا اور اس کو خوب محفوظ کر دیا، یہ ایک زبردست علیم ہستی کی منصوبہ بندی ہے۔ ۱۲)

ساتوں آسمانوں کی تکمیل

آسمان ابتدائی مراحل سے گزرنے کے بعد دھویں کی شکل میں تھا کہ اللہ تعالیٰ نے اس کی تکمیلی تشکیل کی طرف توجہ فرمائی تو اس کا ابتدائی ہیولا چونکہ سات آسمانوں کیلئے تھا اور ممکن ہے اس میں زمین کی ابتدائی حالت بھی شامل ہو۔ اس لئے ضمیر کو جمع لایا گیا تا کہ ان سب کی طرف اشارہ ہو سکے۔ چنانچہ انہیں سات آسمان بن جانے کا فیصلہ فرمادیا۔ اور ہم پیچھے پڑھ چکے ہیں کہ اللہ تعالیٰ جب کسی چیز کے بن جانے کا فیصلہ فرماتا ہے تو اسے گن کہتا ہے اور وہ ہو جاتی ہے۔ چنانچہ یہاں بھی ایسا ہی ہوا۔ اور اگر اس جمع کی ضمیر میں اشارہ آسمانوں اور زمین دونوں کی طرف ہو تو پھر سَبْعَ سَمَوَاتٍ سے پوری کائنات مراد ہوگی۔ تو پھر اس کا مطلب یہ ہوگا کہ اللہ تعالیٰ نے ساتوں آسمانوں اور ساتوں زمینوں یعنی پوری کائنات کے بننے کا فیصلہ فرمادیا اور وہ وجود میں آگئی۔ اور پھر ان میں سے ہر آسمان کے کائنات کے مجموعی نظام میں جو فرائض ہیں ان کی طرف ان کی وحی کر دی گئی۔ یعنی انہیں بتا دیا گیا کہ تمہیں اپنے فرائض کس طرح انجام دینے ہیں، اور وہ فرائض کیا کیا ہیں۔

مزید فرمایا گیا کہ یہ آسمان دنیا جو اہل زمین کو نظر آتا ہے اسے اللہ تعالیٰ نے ستاروں سے آراستہ فرمایا اور ہم ان ستاروں کو چونکہ چہر انگوں کی صورت میں دیکھتے ہیں اس لئے فرمایا گیا کہ ان چہر انگوں سے آسمان کو سجایا گیا۔ اور مزید فرمایا کہ ان ہی چہر انگوں کے ذریعے اس آسمان کی حفاظت بھی کی گئی۔ اور شیاطین کی دراندازیوں سے محفوظ کر دیا گیا۔ حِفْظًا یہ محذوف فعل کا مصدر ہے جسے تاکید کیلئے لایا گیا۔ یعنی آسمان دنیا میں چمکتے ہوئے چہر انگوں کو دیکھ کر صرف زینت آرائی کا تصور کافی نہیں بلکہ یہ چہر انگوں ان جنات کیلئے جو ممنوعہ علاقوں سے گزرنے کی

کوشش کرتے ہیں شہابِ ثاقب بن کر ان کی ہلاکت کا باعث بنتے ہیں۔ اور قرآنِ کریم کے دوسرے مواقع پر اس کی تفصیل ہو چکی ہے۔ اس طرح سے اللہ تعالیٰ نے کائنات کو چھ دنوں میں پیدا فرمایا اور جو بھی اس تخلیق کے عمل کو سمجھنے کی کوشش کرے گا اور اس کی تشکیل اور تکمیل کے مراحل کو جاننے کی کوشش کرے گا وہ یہ مانے بغیر نہیں رہ سکتا کہ یہ ایک ایسی ذات کی منصوبہ بندی ہے جو بیک وقت عزیز بھی ہے کہ کوئی چیز اس کے راستے کی رکاوٹ نہیں بن سکتی اور علیم بھی ہے کہ اس کا کوئی کام علم و حکمت سے خالی نہیں۔ اس پوری صورت حال کو سامنے رکھ کر ان چار آیتوں میں سے پہلی آیت کے اندازِ مخاطب پر غور کیا جائے تو بات بڑی آسانی سے کھل جاتی ہے کہ وہ ذات جو ایسی غالب اور زبردست اور ایسی علم و حکمت والی ہے کہ جس نے نہایت حکیمانہ تدبیر اور منصوبہ بندی کے ساتھ کائنات کی تخلیق فرمائی اور تمام مخلوقات کیلئے ربوبیت کا دسترخوان بچھایا اور پھر کائنات کے اہم ستونوں یعنی زمینوں اور آسمانوں کو ان کے فرائض سے اچھی طرح باخبر فرمایا اور انہیں ایک ایسے نظام کا پابند کیا جس میں آج تک خرابی پیدا نہیں ہو سکی اور نہ آئندہ پیدا ہونے کا امکان ہے۔ تو جو لوگ اس کے مقابلے میں دیویوں اور دیوتاؤں، اجرامِ فلکی، جنات یا بتوں کو اس کا شریک بناتے ہیں انہیں کون کہہ سکتا ہے کہ وہ اللہ تعالیٰ کو مانتے ہیں۔ وہ یقیناً اللہ تعالیٰ کے کافر ہیں، ان کی زبانوں پر اللہ تعالیٰ کے وجود اور اس کی بعض صفات کا اقرار یا تو فریب خوردگی کا شاخسانہ ہے اور یا فریبِ دہی کی ایک واردات ہے۔

فَإِنْ أَعْرَضُوا فَقُلْ أَنْذَرْتُكُمْ صَاعِقَةً مِثْلَ صَاعِقَةِ عَادٍ وَثَمُودَ ﴿١٣﴾

(پس اگر یہ لوگ اعراض کرتے ہیں تو ان سے کہہ دیجئے کہ میں تمہیں ڈراتا ہوں اسی طرح کے ٹوٹ پڑنے والے عذاب سے، جیسا عذاب عاد اور ثمود پر نازل ہوا تھا۔ ۱۳)

قریش کو تنبیہ

محدثین نے حضرت جابر بن عبد اللہ سے مختلف طریقوں سے نقل کیا ہے کہ جب حضورِ عقبہ کے سامنے حم السجدة کی تلاوت کرتے ہوئے اس آیت پر پہنچے، تو عقبہ نے بے اختیار آپ کے منہ پر ہاتھ رکھ دیا، اور کہا: ”خدا کیلئے اپنی قوم پر رحم کرو۔“ بعد میں اس نے سردارانِ قریش کے سامنے اپنے اس فعل کی وجہ یہ بیان کی کہ ”کیا آپ لوگ جانتے نہیں کہ محمد (ﷺ) کی زبان سے جو بات نکلتی ہے پوری ہو کر رہتی ہے، اس لئے میں ڈر گیا کہ کہیں ہم پر عذاب نازل نہ ہو جائے۔“

اس روایت کو سامنے رکھتے ہوئے اس آیت کا مفہوم بالکل واضح ہو جاتا ہے کہ گزشتہ آیات میں جس طرح کفر اور شرک پر تنقید کی گئی ہے اور قریش مکہ کے رویوں پر دلائل سے رد کیا گیا ہے ان سے کوئی اثر قبول کئے بغیر اگر یہ لوگ اپنے اعراض کے رویے کو جاری رکھتے ہیں اور اپنے کفر و شرک پر مبنی تصورات کو بدلنے کیلئے تیار نہیں ہوتے تو پھر انہیں ان قوموں کے انجامِ بد کی خبر دیجئے جنہوں نے بالکل ان کی طرح اعتقادات اختیار کئے اور اللہ تعالیٰ کے رسولوں کی تمام تر کاوشوں کے باوجود کسی طرح بھی اپنے تصورات میں تبدیلی کیلئے تیار نہ ہوئے، بلکہ ہر ممکن کوشش کی کہ رسول کی دعوت کو ناکام کر دیا جائے اور اگر ممکن ہو تو اللہ تعالیٰ کے رسول کے قتل سے بھی دریغ نہ کیا جائے۔ تو آخر اللہ تعالیٰ کا عذاب ان پر ٹوٹ پڑا۔ اور وہ عذاب ان پر شمال کی طرف سے آنے والی بادِ تند، ژالہ باری اور ہولناک رعد

و برق کا مجموعہ تھا جو ان پر اچانک آیا۔ جس کا نتیجہ یہ ہوا کہ ان قوموں کے ایک ایک فرد کو نہایت ذلت کے ساتھ پامال کر دیا گیا۔ ان کی زندگی کی جڑیں کھود ڈالی گئیں اور ایک شخص بھی ان کا نام لیوا باقی نہ رہا۔ اگر قریش نے بھی ان ہی جیسا رویہ اختیار کئے رکھا تو ظاہر ہے کہ یہ اس انجام سے بچ نہیں سکیں گے جس سے وہ قومیں دوچار ہوئیں۔

إِذْ جَاءَهُمُ الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ أَلَّا تَعْبُدُوا إِلَّا اللَّهَ

قَالُوا لَوْ شَاءَ رَبُّنَا لَأَنْزَلَ مَلَائِكَةً فَإِنَّا بِمَا أُرْسِلْتُمْ بِهِ كٰفِرُونَ ﴿١٣﴾

(جبکہ آئے ان کے پاس رسول، ان کے آگے اور ان کے پیچھے سے، یہ دعوت لے کر کہ اللہ کے سوا کسی کی بندگی نہ کرو، تو انہوں نے کہا کہ اگر ہمارا رب چاہتا تو فرشتے نازل کر دیتا، لہذا ہم اس بات کو نہیں مانتے جس کے ساتھ تم بھیجے گئے ہو۔ ۱۳)

لفظِ رُسُل کے جمع لانے کا سبب

اللہ تعالیٰ کسی قوم پر اس وقت تک عذاب نہیں بھیجتا جب تک ان پر اتمامِ حجت نہیں کر لیتا۔ اور اتمامِ حجت کا سب سے بڑا ذریعہ اللہ تعالیٰ کا رسول ہوتا ہے۔ چنانچہ ان قوموں کی طرف جن کا ذکر اوپر کی آیت میں آیا ہے ایک رسول نہیں آیا بلکہ یکے بعد دیگرے کئی رسول آئے۔ اگرچہ دونوں قوموں کی طرف قرآن کریم نے حضرت ہود اور حضرت صالح علیہما السلام کی بعثت کا ذکر فرمایا ہے۔ لیکن اس آیت میں دو سے زیادہ رسولوں کی تشریف آوری کا ذکر معلوم ہوتا ہے۔ جس کا مطلب یہ ہے کہ ان دونوں قوموں کی طرف اگرچہ متذکرہ بالا دو ہی رسول آئے لیکن دوسری قوموں کی طرف آنے والے رسولوں کی دعوت بھی ان تک پہنچتی رہی۔ اور رسولوں کی دعوت چونکہ ایک ہی ہے کہ اللہ تعالیٰ کے سوا کسی اور کی بندگی نہ کرو، تو اس لئے یہ کہا جاسکتا ہے کہ کئی رسول ان کے پاس آئے۔ اور پھر ان کی شب و روز تبلیغی کاوشوں کی طرف اشارہ کرتے ہوئے یہ ارشاد فرمایا کہ وہ ان کے آگے سے آئے اور ان کے پیچھے سے آئے۔ مطلب یہ ہے کہ تبلیغ و دعوت کیلئے جس طرح کی کاوشیں بھی ممکن ہو سکتی تھیں انہوں نے اس سے دریغ نہیں کیا۔ انہیں سمجھانے میں انہوں نے اپنی جان تک لڑادی۔ اپنی شخصیتوں کا سارا وزن اس میں جھونک دیا۔ لیکن انہوں نے جواب میں وہی کچھ کہا جو اس سے پہلے تو میں کہتی رہی ہیں۔ ان کی شب و روز کی کاوشوں سے ان پر کوئی اچھا اثر ہونے کی بجائے ان کی ضد اور ہٹ دھرمی میں اضافہ ہو گیا۔ حالانکہ ایک معمولی شخص بھی جب کسی ہمدرد کو حق نصیحت ادا کرتے ہوئے بے حال ہوتے دیکھتا ہے تو وہ یقیناً اس کا اثر قبول کرتا ہے۔ لیکن ان قوموں نے کوئی اثر قبول کرنے کی بجائے ان کے قتل کے منصوبے باندھے۔ اور ان کی دعوت کے جواب میں یہ کہا کہ تم تو ہماری طرح انسان اور بشر ہو، نبوت اور رسالت کا مقام بہت بلند ہے اور بشر کا مقام نہایت فروتر۔ یہ کیسے ممکن ہے کہ ایک بشر کو ایسے عظیم منصب پر فائز کر دیا جائے۔ اس لئے تمہارا دعویٰ جھوٹ کے سوا اور کچھ نہیں۔ اگر اللہ تعالیٰ کو واقعی ہماری ہدایت منظور ہوتی اور اس کی نظر میں ہماری موجودہ زندگی کا انداز غلط ہوتا تو وہ ہماری اصلاح کیلئے فرشتوں میں سے کسی کو بھیج دیتا۔ لیکن اس کا فرشتے کو نہ بھیجنا اس کا صاف مطلب یہ ہے کہ وہ ہماری موجودہ حالت سے مطمئن ہے۔ اس لئے ہم تمہارے اس دعوے کو قبول کرنے کیلئے تیار نہیں کہ تم اللہ تعالیٰ کی طرف سے کوئی خاص پیغام لے کے آئے ہو، اس لئے ہم ہر حال میں تمہارے اس پیغام کو قبول کرنے سے انکار کرتے ہیں۔

کفار کا یہ کہنا کہ جس چیز کیلئے تم بھیجے گئے ہو ہم اسے ماننے سے انکار کرتے ہیں۔ اس کا یہ مطلب نہیں کہ وہ ان کو اللہ تعالیٰ کا بھیجا ہوا سمجھتے تھے اور پھر ان کی بات ماننے سے انکار کرتے تھے، بلکہ یہ اسی طرح کا انداز بیان ہے جیسے فرعون نے حضرت موسیٰ علیہ السلام کے متعلق اپنے درباریوں سے کہا تھا کہ **اِنَّ رَسُوْلَكُمْ الَّذِيْ اُرْسِلَ اِلَيْكُمْ لَمَجْنُوْنٌ**۔ (الشعراء، آیت: ۲۷) ”یہ رسول صاحب جو تمہارے پاس بھیجے گئے ہیں بالکل ہی پاگل معلوم ہوتے ہیں۔“

فَاَمَّا عَادٌ فَاسْتَكْبَرُوْا فِي الْاَرْضِ بِغَيْرِ الْحَقِّ وَقَالُوْا مَنْ اَشَدُّ مِنَّا قُوَّةً ۗ اَوْلَمْ يَرَوْا

اَنَّ اللّٰهَ الَّذِيْ خَلَقَهُمْ هُوَ اَشَدُّ مِنْهُمْ قُوَّةً ۗ وَكَانُوْا بِاٰيٰتِنَا يَجْحَدُوْنَ ﴿١٥﴾

(پس جہاں تک عاد کا تعلق ہے انہوں نے زمین میں کسی حق کے بغیر تکبر کیا اور بولے ہم سے زیادہ زور آور کون ہے؟ کیا انہوں نے یہ نہیں دیکھا کہ جس اللہ نے ان کو پیدا کیا ہے وہ ان سے زیادہ زور آور ہے، وہ ہماری آیات کا انکار ہی کرتے رہے ہیں۔ ۱۵)

قوم عاد اور اس کے رویے پر تنقید

گزشتہ سے پیوستہ آیت میں قریش کو یہ تنبیہ کی گئی تھی کہ اگر انہوں نے حق سے اعراض کی روش ترک نہ کی اور اپنے کفر و شرک میں بڑھتے چلے گئے تو پھر ان کا بھی وہی انجام ہو سکتا ہے جو عاد و ثمود کا ہوا۔ عاد و ثمود کی تاریخ سے اہل عرب عموماً اور قریش خصوصاً بہت حد تک واقف تھے۔ لیکن جس چیز کی وجہ سے وہ اللہ تعالیٰ کے عذاب کا شکار ہوئے اس کی طرف دھیان بہت کم دیا جاتا تھا۔ اس لئے اس اصل مرض کی نشاندہی پیش نظر آیت میں خاص طور پر فرمائی گئی۔ عاد اور ثمود میں چونکہ قوم عاد کو زامانی تقدم حاصل ہے اس لئے پہلے ان کا ذکر فرمایا کہ ان کا اصل مرض یہ تھا کہ ان کو اللہ تعالیٰ نے جو بیش از بیش نعمتیں عطا فرمائی تھیں خوشحالی سے نوازا تھا، ریاستی استحکام بخشا تھا اور دوسری قوموں پر انہیں ہر طرح کا تفوق حاصل تھا، ان پر شکر گزار ہونے کی بجائے انہوں نے ان نعمتوں کو ذاتی استحقاق اور ذاتی کاوشوں کا نتیجہ سمجھ کر تکبر کا شکار ہو گئے۔ دوسروں کو اپنے مقابلے میں حقیر جاننے لگے اور اللہ تعالیٰ کی زمین پر ظلم اور فساد برپا کرنے میں بے دریغ ہو گئے۔ جب انہوں نے دیکھا کہ کوئی قوم مالی اور سیاسی لحاظ سے یا دفاعی نقطہ نگاہ سے ان کی ہمسر نہیں اور یہ طاقت میں سب سے بڑھے ہوئے ہیں تو ان کی زندگی کا ہر روش میں تکبر نے راہ پالی۔ صحیح سے صحیح بات کو قبول کرنے میں بھی انہیں صرف اس لئے تامل ہونے لگا کہ یہ بات دوسروں کی جانب سے کہی جا رہی ہے۔ ہر امیر، غریب کو حقیر جاننے لگا، ہر منصب دار اپنے منصب پر اترانے لگا، حتیٰ کہ جب ان کی طرف اللہ تعالیٰ کے رسول ان کی ہدایت کیلئے تشریف لائے تو انہوں نے بجائے ان کی تعلیمات پر غور کرنے کے ان کی غربت اور ناداری کو تمسخر اور انکار کا ہدف بنایا۔ ان کی یہاں بڑی سے بڑی صداقت، مال و زراور عہدہ و منصب کے ترازو میں تلنے لگی۔ قریش مکہ کی طرح انہوں نے بھی طاقت اور دولت کو دیکھنے کی سب سے بڑی حقیقت سمجھا۔ اور اس کی وجہ سے ان کے اندر غیر معمولی تکبر اور اپنے اندر غیر معمولی خود سری پیدا ہو گئی۔ اور جب کسی ان کی غلطیوں پر انہیں ٹوکا تو بجائے غلطیوں کی اصلاح کے اپنی قوت پر اکتارتے ہوئے اپنی برتری کا اظہار کرنے لگے۔ پروردگار نے ان کو

بے بصیرتی پر تنبیہ کرتے ہوئے فرمایا کہ کیا انہوں نے کبھی اس پر غور نہیں کیا کہ وہ اپنی قوت و طاقت کے بل بوتے پر جس رسول کی رسالت اور دعوت سے انکار کرتے ہیں وہ اللہ تعالیٰ کا رسول ہے۔ اور اللہ تعالیٰ کی طاقت کے مقابلے میں کسی مخلوق کی طاقت کوئی معنی نہیں رکھتی۔ وہ ذات جو ساری کائنات کی خالق و مالک ہے اور جس کے خوانِ ربوبیت سے تمام مخلوقات فیض پا رہی ہیں کیا ان کی طاقت اس کی طاقت سے بڑھی ہوئی ہے اگر وہ ایسا سوچتے ہیں تو اسے ان کی دماغی خرابی کے سوا اور کیا کہا جاسکتا ہے۔

آیت کے آخر میں فرمایا کہ چونکہ ان کا تکبر ان کی انفرادی اور اجتماعی زندگی کے ہر رویے پر غالب آ گیا تھا نہ کوئی سوچ ان کی اس سے مبرا تھی اور نہ کوئی عمل اس سے آزاد تھا۔ اس کا نتیجہ یہ ہوا کہ اللہ تعالیٰ کے جو احکام رسول کی معرفت ان تک پہنچتے رہے اور یا اللہ تعالیٰ کے رسول نے جن نشانیوں اور معجزات کا اظہار کیا ان کے تکبر اور بڑائی کے مرض نے ان میں سے کسی بات کو بھی انہیں ماننے پر آمادہ نہ ہونے دیا بلکہ وہ ہر بات کا انکار کرتے چلے گئے۔ آخر نتیجہ یہ ہوا کہ اللہ تعالیٰ کے عذاب نے انہیں آ پکڑا۔

فَارْسَلْنَا عَلَيْهِمْ رِيْحًا صَرْصَرًا فِيْ اَيَّامٍ نُّحْسَاتٍ لِّنَدِيْقَهُمْ عَذَابَ الْخِزْيِ فِي

الْحَيٰوةِ الدُّنْيَا وَلِعَذَابِ الْاٰخِرَةِ اٰخِزْيٍ وَهُمْ لَا يَنْصُرُوْنَ ﴿١٦﴾

(تو ہم نے ان پر چند منحوس دنوں میں ایک سخت طوفانی ہوا بھیجی تاکہ ان کو دنیا ہی کی زندگی میں رسوائی کے عذاب کا مزہ چکھادیں اور آخرت کا عذاب تو اس سے کہیں زیادہ رسوا کن ہوگا، اور وہ کوئی مدد نہیں کئے جائیں گے۔ ۱۶)

قوم عاد پر آنے والے عذاب کی تفصیل

یہ اس عذاب کی تفصیل ہے جو قوم عاد پر بھیجا گیا۔ چنانچہ ارشاد فرمایا کہ ہم نے ان پر ایک طوفانی ہوا بھیجی، یہ وہ بادِ تند ہے جو عرب میں شدید سردیوں کے زمانے میں شمال سے چلتی ہے اور جس کے ساتھ سرما کے بادل بھی ہوتے ہیں اور برق چمک بھی۔ اہل لغت نے اگرچہ ریح صرصر کے معنی میں اختلاف کیا ہے۔ بعض اہل لغت اسے گرم اور تیز لُؤ کے معنی میں لیتے ہیں اور بعض اسے تیز کر دینے والی تیز ہوا کے معنی میں بولتے ہیں۔ لیکن دونوں کے نزدیک اس کے بادِ تند ہونے میں کوئی شبہ نہیں۔ لیکن قرآن سے معلوم ہوتا ہے کہ یہ گرمیوں میں چلنے والی تیز لُؤ نہیں تھی بلکہ جمادینے والے تیز ہوا تھی جس میں گرد چمک کے ساتھ ذالہ باری بھی تھی۔ قرآن کریم کے دوسرے مقامات سے معلوم ہوتا ہے کہ یہ ہوا مسلسل سات رات اور آٹھ دن چلتی رہی۔ اس کے زور اور شدت کی وجہ سے لوگ اس طرح گر گر کر مرتے رہے جیسے کھجور کے کھوکھلے تنے گرے پڑے ہوتے ہیں۔ اور جس چیز پر سے بھی یہ ہوا گزر گئی اس کو بوسیدہ کر کے رکھ دیا۔ لوگوں نے اسے ایک اٹھتی ہوئی گھٹا سمجھا، جیسے گھٹائیں برسات میں اٹھا کرتی ہیں، دیکھ کر خوش ہوئے کہ زمین کی سیرابی سے ہماری قسمت سنور جائے گی لیکن وہ رحمت کا پیغام لے کر نہیں بلکہ ہلاکت کی پیغام بن کر آئی تھی جس نے پورے علاقے کو تہ و بالا کر کے رکھ دیا۔

آیت میں منحوس دنوں کا ذکر کیا گیا ہے۔ بعض لوگوں نے اس سے یہ سمجھا کہ یہ دن ایسے منحوس تھے کہ جن کی نحوست نے اس قوم کو تباہ کر دیا۔ حالانکہ اس کا مفہوم یہ ہے کہ ان ایام میں چونکہ اس قوم پر خدا کا عذاب نازل ہوا اس بناء پر وہ قوم عاد کیلئے منحوس تھے۔ ورنہ اپنی ذات میں دن نہ منحوس ہوتے ہیں اور نہ مسعود ہوتے ہیں۔ بعض لوگوں نے اس کا مطلب یہ بیان کیا ہے کہ سخت سردیوں کے دنوں میں سردی کی شدت

کی وجہ سے جب درختوں کے پتے گر جاتے اور ہر چیز پر اداسی اور افسردگی چھا جاتی ہے تو ہر دیکھنے والی نگاہ یوں محسوس کرتی ہے کہ جیسے ہر چیز پر نحوست چھا گئی ہے۔ اس لئے ان دنوں کو منحوس قرار دیا گیا ہے۔

قومِ عاد نے چونکہ استکبار کی وجہ سے حق سے اعراض کی روش اختیار کی تھی اس لئے اللہ تعالیٰ نے ان پر وہ عذاب بھیجا جس نے ان کے استکبار کے جواب میں ذلت کا عذاب ان پر مسلط کر دیا، کہ جب اللہ تعالیٰ کا رسول اور یا ایمان لانے والے لوگ انہیں اللہ تعالیٰ کے عذاب سے ڈراتے تھے تو وہ اپنی قوت و طاقت کے حوالے سے ان کا مذاق اڑاتے اور تکبر کا اظہار کرتے۔ چنانچہ اللہ تعالیٰ نے ان کے سامنے انہیں عذاب کا شکار کر کے ذلت کی تصویر بنا دیا۔ اور ان کی دوسری ہم چشم قوموں کی نگاہ میں بھی وہ ایک نمونہ عبرت بن کر رہ گئے۔ یہ تو ان کا انجام ہوا دنیوی عذاب کے حوالے سے۔ لیکن جب وہ قیامت میں اللہ تعالیٰ کے سامنے پیش ہوں گے تو آخرت کا عذاب اس سے کہیں زیادہ رسوا کن ہوگا۔ ان کے سب جاننے والے وہاں موجود ہوں گے اور وہ ان کی ذلت کا تماشا دیکھیں گے۔ اور جن قوتوں کو انہوں نے اللہ تعالیٰ کا شریک بنا کر ان سے مدد کی امیدیں باندھ رکھی تھیں ان کی طرف سے بھی انہیں کوئی مدد نہیں ملے گی۔ اور نہ ان کی وہ قوت و جمعیت کام آئے گی جس کی وجہ سے ان کے اندر تکبر کا مرض پیدا ہوا۔ وہ چیختے رہیں گے لیکن کسی طرف سے ان کی مدد کرنے والا کوئی نہیں آئے گا۔

وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَمَىٰ عَلَى الْهُدَىٰ فَأَخَذَتْهُمُ

صَلْبَةَ الْعَذَابِ الْهُونَ بِمَا كَانُوا يَكْسِبُونَ ﴿١٤﴾

(اور رہے ثمود تو ان کے سامنے ہم نے راہِ راست پیش کی، مگر انہوں نے راستہ دیکھنے کی بجائے اندھے پن کو ترجیح دی، تو آپکڑا ان کو ذلت کے عذاب کے کڑکے نے، اس سبب سے جو وہ کیا کرتے تھے۔ ۱۴)

قومِ ثمود کا رویہ اور ان پر عذاب

قومِ عاد کے بعد قومِ ثمود کے انجام کا ذکر فرمایا گیا ہے۔ یہ قوم بھی قومِ عاد کی طرح بڑی مضبوط حیثیت کی مالک اور بڑی ترقی یافتہ قوم تھی۔ اور ہم مختلف مواقع پر ان کی تاریخ کا ذکر کرتے آئے ہیں۔ اللہ تعالیٰ نے ان کی ہدایت کیلئے بھی اپنے رسول کو بھیجا اور اس طرح سے ان کے سامنے ہدایت کا راستہ کھولا اور ان کیلئے اس بات کا امکان پیدا کیا کہ وہ اگر چاہیں تو دنیا میں بھی کامیابی حاصل کر سکتے ہیں اور آخرت میں بھی سرخرو ہو سکتے ہیں۔ لیکن انہوں نے ہدایت پر اندھا رہنے کو ترجیح دی۔ یعنی بجائے اس کے کہ وہ اللہ تعالیٰ کے رسول کی حقانیت کو کھلی آنکھوں سے دیکھنے کی کوشش کرتے، اس کے معجزات کو دیکھتے اور ان پر غور کرتے۔ لیکن انہوں نے طاقت کے گھمنڈ میں نہ کسی بات کو سن کر دیا اور نہ کسی صداقت کو دیکھنے کی کوشش کی۔ تو آخر اللہ تعالیٰ نے قومِ عاد ہی کی طرح ان پر بھی ذلت کا عذاب مسلط کر دیا۔ یعنی ان کا عذاب بھی ویسا ہی جیسا عذاب قومِ عاد پر آیا تھا۔ اور انہوں نے چونکہ اللہ تعالیٰ کے رسول کے ساتھ استکبار کا رویہ اختیار کیا تھا اور اپنی ہم چشم قوموں کے سامنے بے قوت و حشمت کی بناء پر تکبر کا رویہ اختیار کئے ہوئے تھے، تو اللہ تعالیٰ نے انہیں عذاب کے ذریعے پامال کر کے دوسروں کیلئے ان کی ذلت سا مان کیا اور تاریخ میں انہیں عبرت بنا دیا۔ اور یہ جو کچھ ہوا یہ ان کے اپنے ہی اعمال کا نتیجہ اور ثمرہ تھا۔

وَنَجَّيْنَا الَّذِينَ آمَنُوا وَكَانُوا يَتَّقُونَ ﴿١٨﴾

(اور ہم نے ان لوگوں کو نجات دی جو ایمان لائے تھے اور گمراہی و بد عملی سے بچتے تھے۔ ۱۸)

نجات پانے والے اور ان کا رویہ

عاد و ثمود کے انجام سے ان لوگوں کے انجام کی طرف اشارہ کیا گیا ہے جنہوں نے ان قوموں جیسی روش اختیار کر رکھی ہے کہ وہ اپنی طاقت و دولت کے گھمنڈ میں کسی صحیح بات سننے کے روادار نہیں۔ لیکن اب پیش نظر آیت میں ان لوگوں کی طرف اشارہ کیا گیا ہے جو اللہ تعالیٰ کے رسول پر ایمان لائے اور اس کی دعوت سے متاثر ہو کر انہوں نے تقویٰ کی زندگی اختیار کی۔ ہر کام سے پہلے اللہ تعالیٰ کی شریعت کو دیکھنے اور اللہ تعالیٰ کے احکام کو جاننے کو انہوں نے اپنی روش بنا لیا۔ اور اللہ تعالیٰ کے احکام پر عمل کرتے ہوئے ہمیشہ اس بات کا دھیان رکھا کہ ان کا ہر عمل صرف اللہ تعالیٰ کی رضا کیلئے ہو۔ نہ اس میں بے عملی راہ پائے اور نہ وہ ریا کا شکار ہو۔ اور ان کے دلوں میں اللہ تعالیٰ کا خوف اس طرح جگہ بنا لے کہ اللہ تعالیٰ کی نافرمانی کا تصور بھی ان کیلئے تکلیف دہ ہو۔ یہ وہ لوگ ہیں جنہیں اللہ تعالیٰ نے اس انجام سے بچا لیا جس سے ہدایت سے منہ پھیرنے والے دوچار ہوئے تھے۔ انہیں عذاب سے پہلے ہجرت کرنے کا حکم دیا گیا۔ اور اللہ تعالیٰ نے ان کیلئے عافیت اور حفاظت کا سامان بہم پہنچایا۔

وَيَوْمَ يُحْشَرُ

أَعْدَاءُ اللَّهِ إِلَى النَّارِ فَهُمْ يُوزَعُونَ ﴿١٩﴾ حَتَّىٰ إِذَا جَاءُوهَا شَهِدَ عَلَيْهِمْ سَبْعُهُمْ وَأَبْصَارُهُمْ وَجُلُودُهُمْ مِمَّا كَانُوا يَعْمَلُونَ ﴿٢٠﴾ وَقَالُوا الْجُلُودُ دِهِمْ لَمْ نَشْهَدْ تَمَّ عَلَيْنَا قَالُوا أَنْطَقْنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ ﴿٢١﴾ وَمَا كُنْتُمْ تَسْتَرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ﴿٢٢﴾ وَذَلِكُمْ ظَنُّكُمُ الَّذِي ظَنَنْتُمْ

بَرِّكُمْ اُنْدَاكُمْ فَاَصْبَحْتُمْ مِنَ الْخٰسِرِيْنَ ﴿٢٣﴾ فَاِنْ يَّصْبِرُوْا فَاِنَّ النَّارَ
 مَثْوٰى لَّهُمْ وَاِنْ يَّسْتَعْتِبُوْا فَاِنَّهُمْ مِنَ الْبٰعْثِيْنَ ﴿٢٤﴾ وَ
 قَيُّمًا لَّهُمْ قُرْءًا فَرِيْنًا لَّهُمْ تَابِيْنَ اَيْدِيْهِمْ وَمَا خَلْفَهُمْ
 وَحَقَّ عَلَيْهِمُ الْقَوْلُ فِيْ اَمْرِ قَدْ خَلَتْ مِنْ قَبْلِهِمْ مِنَ
 الْجِنَّ وَالْاِنْسِ اِنَّهُمْ كَانُوْا خٰسِرِيْنَ ﴿٢٥﴾

رکوع: ۳۔ (اس دن کو یاد کرو جس دن اللہ کے دشمن دوزخ کی طرف جمع کئے جائیں گے، پھر وہ رو کے جائیں گے۔ ۱۹) یہاں تک کہ جب وہ سب وہاں پہنچ جائیں گے تو ان کے کان اور ان کی آنکھیں اور ان کی کھالیں ان پر گواہی دیں گی کہ وہ دنیا میں کیا کچھ کرتے رہے ہیں۔ ۲۰) اور وہ اپنی کھالوں سے کہیں گے کہ تم نے ہمارے خلاف کیوں گواہی دی، وہ جواب دیں گی کہ ہمیں اسی اللہ نے گویائی دی ہے جس نے ہر چیز کو گویا کیا ہے، اور وہی ہے جس نے تمہیں پہلی بار پیدا کیا اور اب اسی کی طرف لوٹائے جا رہے ہو۔ ۲۱) اور تم یہ اندیشہ نہیں رکھتے تھے کہ تمہارے خلاف تمہارے کان اور تمہاری آنکھیں اور تمہاری کھالیں گواہی دیں گی بلکہ تمہارا گمان یہ تھا کہ اللہ تعالیٰ تمہارے بہت سے اعمال کو نہیں جانتا۔ ۲۲) تمہارے اسی گمان نے جو تم نے اپنے رب کے بارے میں کیا تھا تمہیں ہلاک کر دیا، اور تم خسارے میں پڑنے والے بن گئے۔ ۲۳) پس اگر وہ صبر کریں تو نارِ جہنم ہی ان کا ٹھکانہ ہے، اور اگر وہ معافی مانگیں گے تو ان کو معافی نہیں ملے گی۔ ۲۴) اور ہم نے ان پر ایسے ساتھی مسلط کر دیئے تھے جو انہیں آگے اور پیچھے ہر چیز خوشنما بنا کے دکھاتے تھے۔ آخر ان پر بھی وہی بات پوری ہو کے رہی جو ان سے پہلے گزرے ہوئے جنوں اور انسانوں کے گروہوں پر پوری ہو چکی تھی۔ یقیناً وہ خسارے میں رہنے والے تھے۔ ۲۵)

وَيَوْمَ بُحْشُرٌ اَعْدَاءُ اللّٰهِ اِلَى النَّارِ فَهُمْ يُوزَعُونَ ﴿١١﴾

(اس دن کو یاد کرو جس دن اللہ کے دشمن دوزخ کی طرف جمع کئے جائیں گے، پھر وہ رو کے جائیں گے۔ ۱۹) بُحْشُرٌ کے بعد الیٰ کا صلہ اس بات کا قرینہ ہے کہ بُحْشُرٌ، يُسَاقُونَ یا اس کے ہم معنی کسی لفظ کے مفہوم میں ہے۔ یعنی وہ لوگ گھیر کر اور کھینچ کر ہانکتے ہوئے لائے جائیں گے۔ يُوزَعُونَ وزع سے مشتق ہے جس کے معنی روکنے اور منع کرنے کے آتے ہیں۔

دنیا کے عذاب کے بعد آخرت کی رسوائی

تکذیبِ رسل کے نتیجے میں تو میں دنیا ہی میں جس طرح عذاب کا شکار ہو کر رسوائی کا حوالہ بنتی رہی ہیں عاد و ثمود کے ذکر سے اس کی یاد دہانی کرائی گئی ہے۔ اور قریش کو تنبیہ کی گئی ہے کہ تم بھی ہمارے آخری رسول کی دعوت کا انکار کر کے جس راستے پر چل رہے ہو یہ راستہ وہی ہے جو عاد و ثمود نے اختیار کیا تھا۔ ایک جیسے اعمال کا صلہ اور نتیجہ چونکہ یکساں ہوتا ہے اس لئے تم بھی یقیناً اس انجام سے دوچار ہو کے رہو گے جس انجام سے عاد و ثمود دوچار ہوئے تھے۔ اب پیش نظر آیت کریمہ میں ان کی تنبیہ میں اضافہ کرتے ہوئے فرمایا کہ دنیا میں جو قومیں عذاب کا شکار ہوئی ہیں یہ مت سمجھو کہ دنیا کا عذاب ان کے تہمت اور سرکشی کی کافی سزا تھی بلکہ اس سے بڑی سزا ان کے انتظار میں ہے جو قیامت کو انہیں دی جائے گی اور اس وقت حال یہ ہوگا کہ قیامت کا اعلان ہو جانے کے بعد تمام قوموں کے افراد اپنی اپنی قبروں سے نکالے جائیں گے۔ کوئی زمین میں دفن ہو یا کسی کو درندہ کھا گیا، یا کسی کی لاش پانی کی نذر کر دی گئی۔ یہی ان کی قبریں ہیں اور ان سے ہر شخص کو نکالا جائے گا۔ پھر ایک میدانِ حشر ہوگا جس میں ان سب کو ہانک کر لایا جائے گا۔ ان کا یہ ہانک کر لایا جانا اگرچہ میدانِ حشر کی طرف ہوگا لیکن مقصود چونکہ انہیں جہنم کی آگ کے سپرد کرنا ہے اس لئے میدانِ حشر کے ذکر کی بجائے اصل مقصود کو ذکر کیا گیا ہے کہ انہیں نارِ جہنم کی طرف کھینچ کر لایا جائے گا۔ لیکن ساتھ ہی یہ فرمایا کہ لائے جانے والے تمام لوگ یقیناً میدانِ حشر میں ایک ساتھ نہیں پہنچیں گے۔ کچھ تو میں پہلے پہنچ جائیں گی، کچھ پیچھے آ رہی ہوں گی۔ پہلے پہنچنے والی قوموں کو روک دیا جائے گا تا کہ سب میدانِ حشر میں ایک ساتھ پہنچیں اور سب کا حشر ایک ساتھ برپا ہو۔ وجہ اس کی یہ ہے کہ جس طرح افراد کا عمل اپنے اثرات کے اعتبار سے دوسروں تک متعدی ہوئے بغیر نہیں رہتا۔ آدمی مسکراتا ہے تو دیکھنے والا مسکرانے لگتا ہے۔ آدمی روتا ہے تو دیکھنے والے کی شکل خود بخود رونے والی ہو جاتی ہے۔ اسی طرح آدمی کوئی کام کرتا ہے تو اس کے اثرات اس کی اپنی ذات تک بہت کم محدود رہتے ہیں بلکہ بیشتر مواقع پر دوسرے لوگ یا دوسری چیزیں اس سے متاثر ہوئے بغیر نہیں رہتیں۔ مثلاً ایک شخص ایک تعلیمی ادارہ کھولتا ہے تو اس کا یہ عمل چند افراد تک نہیں بلکہ نسلوں تک پھیل جاتا ہے۔ اس کی تعلیمی کاوشوں سے ذہنوں میں جو تخریبی یا تعمیری خیالات پیدا ہوئے ہیں اس کے دائرہ اثر کا اندازہ لگانا بہت مشکل ہے۔ جس طرح جھیل میں پھینکا ہوا ایک کنکر جو لہریں پیدا کرتا ہے وہ لہریں اس وقت تک پھیلتی جاتی ہیں جب تک ساحل سے جا کر نہیں ٹکراتیں، یہی حال انسانی اعمال کا بھی ہے۔ اسی طرح قوموں کے بھی اجتماعی طرزِ عمل سے دوسری قومیں متاثر ہوتی ہیں۔ ایک کی تہذیب دوسروں کی تہذیب پر اثر انداز ہوتی ہے۔ اب تو قومیں بہت سے حوالوں سے ایک دوسرے سے اس قدر قریب آچکی ہیں کہ ایک کے اثرات سے دوسری قوموں کو محفوظ رکھنا ناممکن ہو گیا ہے۔ تو اس کا مطلب یہ ہے کہ افراد ہوں یا اقوام ان کے اعمال کا الگ الگ حساب ممکن ہی نہیں، کیونکہ دنیا میں تو ایک شخص کے صرف عمل کا حساب ہوتا ہے کیونکہ عدالت نہ اس کے عمل کے محرکات کو یقینی طور پر جان سکتی ہے اور نہ اس سے پیدا ہونے والے اثرات سے پوری طرح آگاہی حاصل کر سکتی ہے۔ قوموں کا معاملہ تو اس سے بھی زیادہ مشکل اور گھمبیر ہے۔ تاتاریوں نے مسلمان شہروں کو تاراج کرنے اور اسلامی تہذیب کو پامال کرنے میں جو کردار ادا کیا، جرمنی نے یہودیوں کے ساتھ جو کچھ کیا اور جرمن کے یہودی سائنسدانوں نے انتقام میں آ کر جس طرح پوری انسانیت کے مستقبل کو خطرے میں ڈالا اور عیسائیوں نے صلیبی جنگوں کا انتقام لینے کیلئے مسلمان ملکوں کے خلاف جو سازشیں کیں اور جس طرح ان میں غدار تیار کئے اور ان کے واسطے سے اسلام، اسلامی

تہذیب، اسلامی ثقافت، اسلامی تمدن اور مسلمانوں کی سیاست کو جس طرح اپنے مفاد کیلئے استعمال کیا ان کا فیصلہ اس وقت تک ممکن نہیں جب تک مؤثر اور متاثر قوتیں آمنے سامنے نہ ہوں۔ زخم لگانے والا بھی شمشیر بدست کٹہرے میں کھڑا ہو اور زخمی بھی اپنے گھاؤ سمیت عدالت میں موجود ہو، اس وقت تک عدل کے ترازو کو ٹھیک ٹھیک بروئے کار لانا ممکن نہیں۔ چنانچہ اسی لئے اللہ تعالیٰ میدانِ حشر میں لے جانے سے پہلے تمام قوموں کو ایک جگہ جمع ہونے کیلئے روک دے گا اور اس کے بعد ان کے محشر میں داخل کیا جائے گا۔

حَتَّىٰ إِذَا مَا جَاءُ وَهَا شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ ﴿٢٠﴾

(یہاں تک کہ جب وہ سب وہاں پہنچ جائیں گے تو ان کے کان اور ان کی آنکھیں اور ان کی کھالیں ان پر گواہی دیں گی کہ وہ دنیا میں کیا کچھ کرتے رہے ہیں۔ ۲۰)

جرائم پر اعضاء کی گواہی

جب سب لوگ یا سب مجرم محشر کے پاس یا جہنم کے پاس جمع ہو جائیں گے تو اللہ تعالیٰ ان سے ان کے عقائد اور جرائم کے بارے میں سوال کرے گا کہ کیا تم نے کفر و شرک کا ارتکاب کیا تھا، اور کیا واقعی تم نے فلاں فلاں جرم کی جسارت کی تھی؟ تو ان میں سے کچھ لوگ ایسے ہوں گے جو اپنے جرائم کو تسلیم کر لیں گے۔ لیکن کچھ ایسے ہٹ دھرم بھی ہوں گے کہ جو اپنی حماقت سے یہ سمجھیں گے کہ شاید ہم جرم کا انکار کر کے یا سخن سازی سے کام لے کر اللہ تعالیٰ کی عدالت کو دھوکہ دینے میں کامیاب ہو جائیں اور سزا سے بچ جائیں۔ چنانچہ ایسے لوگوں کے جرائم ثابت کرنے کیلئے یہ طریقہ اختیار کیا جائے گا کہ ان کے اعضاء ان کیخلاف گواہی دیں گے کہ ہم سے اس شخص یا اس قوم نے اس اس جرم کا ارتکاب کرایا تھا۔ ان کے کان گواہی دیں گے کہ ہماری سماعتوں کو کس طرح استعمال کیا گیا، یا ہم نے اپنی سماعتوں سے کیسے کیسے جرائم کئے۔ ان کی آنکھیں بھی گواہی دیں گی کہ ہماری بیباک نگاہوں نے کس طرح اللہ تعالیٰ کے احکام کی خلاف ورزی کی اور کس طرح دیکھتے ہوئے بھی ہماری نگاہوں نے ظلم کو چھپایا۔ اور ان کی کھالیں بھی گواہی دیں گی کہ ہمارے جسم کے مس نے کیا کیا جرائم پیدا کئے اور جرائم میں کیسے کیسے اضافے کئے۔ بعض اہل علم نے جلود کا ترجمہ رونگٹوں سے کیا ہے۔ اور سورۃ زمر کی آیت ۲۳ اس مفہوم کی تائید بھی کرتی ہے۔ اس صورت میں آیت کا مفہوم یہ ہوگا کہ ہر مجرم کے بدن کا رُواں رُواں زبان بن جائے گا اور وہ بتائے گا کہ آج انکار کرنے والے مجرم کیسے کیسے جرائم کا ارتکاب کرتے رہے ہیں۔

وَقَالُوا لَجُلُودِهِمْ لِمَ شَهِدْتُمْ عَلَيْنَا ۖ قَالُوا أَنْطَقَنَا اللَّهُ الَّذِي أَنْطَقَ

كُلَّ شَيْءٍ ۖ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ ﴿٢١﴾

(اور وہ اپنی کھالوں سے کہیں گے کہ تم نے ہمارے خلاف کیوں گواہی دی، وہ جواب دیں گی کہ ہمیں اسی اللہ نے گویائی دی

ہے جس نے ہر چیز کو گویا کیا ہے، اور وہی ہے جس نے تمہیں پہلی بار پیدا کیا اور اب اسی کی طرف لوٹائے جا رہے ہو۔ ۲۱)

اعضاء کی گواہی، مجرمین کی حیرت

کفار جب اپنے رویں روئیں کو اپنے خلاف گواہی دیتا ہوا سنیں گے تو انہیں حیرت ہوگی کہ وہ کان جو سننے میں ہمارے ارادے کی پیروی کرتے تھے اور وہ آنکھیں جو ہماری چاہتوں سے کھلتی تھیں اور وہ کھالیں جو ہماری قوتِ احساس کے تحت کام کرتی تھیں آج انہیں کیا ہو گیا ہے کہ ہم سے بغاوت کر کے ہمارے ہی خلاف سلطانی گواہ بن گئی ہیں، تو وہ اپنی کھالوں یعنی اپنے جسموں سے مخاطب ہو کر کہیں گے کہ تم کس طرح ہمارے خلاف گواہی دے رہے ہو۔ اور یہ تم میں بولنے کی قوت کہاں سے آئی ہے؟ تو وہ جواب میں صرف اسی بات کے جواب پر اکتفا نہیں کریں گے کہ ہم میں یہ بولنے کی قوت کہاں سے آئی ہے بلکہ ایک اور عقدہ کی بھی گراہ کھول دیں گے جس سے اس بات کی وسعت کہاں سے کہاں پہنچ جاتی ہے۔ وہ جواب میں یہ کہیں گے کہ ہمیں اسی اللہ نے قوتِ گویائی دی ہے جس نے ہر چیز کو بولنے کی طاقت بخشی ہے۔ یعنی ہم جو تمہارے خلاف گواہی دے رہے ہیں اور تمہیں اس پر تعجب ہو رہا ہے، لیکن تم اگر آنکھیں کھول کر دیکھو تو تمہیں اندازہ ہوگا کہ آج تمہارا جسم ہی تمہارے خلاف گواہی نہیں دے رہا بلکہ زمین بھی تمہارے خلاف گواہ بن گئی ہے کہ انسان نے جو کچھ زمین پر کیا ہے اس نے اپنے جرائم کو جس طرح اس میں دفن کیا ہے اور جس طرح اس نے زمین کی ذرخیزی کو لوگوں کی محرومیوں کا سبب بنایا ہے اور اس کے سینے کو اپنے خزانوں کیلئے دینہ اور اپنے جرائم کو چھپانے کیلئے قبروں میں تبدیل کیا ہے، ان میں سے ہر چیز کو وہ کھول کر بیان کرے گی۔ قرآنِ کریم میں ارشاد فرمایا گیا ہے کہ

إِذَا زُلْزِلَتِ الْأَرْضُ زِلْزَالَهَا ○ وَأَخْرَجَتِ الْأَرْضُ أَثْقَالَهَا ○ وَقَالَ الْإِنْسَانُ مَا لَهَا ○ يَوْمَئِذٍ تُحَدِّثُ أَخْبَارَهَا ○ بَانَ رَبُّكَ أَوْحَىٰ لَهَا ○ ”جبکہ زمین پوری شدت کے ساتھ ہلا دی جائے گی، اور زمین اپنے سارے بوجھ نکال پھینکے گی، اور انسان پکاراٹھے گا کہ اس کو کیا ہو گیا ہے، اس روز زمین اپنی ساری سرگزشت سنا دے گی، کیونکہ تیرا رب اسے بیان کرنے کا حکم دے چکا ہوگا۔“ اس کا صاف مطلب یہ ہے کہ زمین کی ہر حالت اور ہر کیفیت انسان کی خلاف یا اس کے حق میں گواہ بن جائے گی۔ جو جرائم اس کی دھرتی پر کئے گئے اور ان کا نشان مٹانے کیلئے اس کے پیٹ کا استعمال کیا گیا اور اپنے ظلم کی بقاء کیلئے اس کے خزانوں سے قوم کو محروم رکھا گیا وہ ہر چیز اگل ڈالے گی، قصہ خوانی بازار بتائے گا کہ یہاں کتنے لوگوں کا خون بہایا گیا تھا، دہلی کے گلی کو چھ مسلمانوں کے خون کی ارزانی کی گواہی دیں گے، عیسائیوں کی نام نہاد مہذب قوم کی اندلس اور ایشیا کے مختلف ملکوں میں قائم کردہ نوآبادیوں اور جدید دور میں لبنان، فلسطین، عراق، افغانستان اور بوسنیا میں روا رکھے جانے والے ظلم کی داستان بیان ہوگی۔ جامعہ حفصہ کی معصوم بچیوں کا خون بولے گا اور ان کی جلانے جانے والی لاشوں کے لمبے کو کہاں جا کے پھینکا گیا، زمین چیخ چیخ کر گواہی دے گی۔ غرضیکہ:

یہاں لٹی تھی کسی کی عصمت، وہاں گرا تھا لہو کسی کا

یہاں جلانے گئے تھے انساں، ہر ایک شے کا حساب ہوگا

جس قادرِ مطلق کی قدرت کا عالم یہ ہے کہ اس کی قدرت سے انسانوں کے جسم اور زمین کا ذرہ ذرہ انسان کے خلاف یا اس کے حق میں گواہی دینے کیلئے اٹھ کھڑا ہوگا اور اللہ تعالیٰ ان تمام بے جان چیزوں کو قوتِ گویائی عطا فرمائے گا اور تم اس کی قدرت کے حوالے سے خود اس بات کو تسلیم کرتے ہو کہ تمہیں اللہ تعالیٰ ہی نے پیدا فرمایا ہے۔ لیکن عجیب بات یہ ہے کہ تم قیامت کے برپا ہونے کو اس لئے خلافِ عقل سمجھتے ہو

کہ اس کا کوئی امکان نظر نہیں آتا۔ حالانکہ امکانات تو بہت ہیں لیکن اگر تم اللہ تعالیٰ کی قدرتِ کاملہ پر یقین کر لو تو جس کی قدرت نے پہلی مرتبہ تمہیں پیدا کیا ہے تو کیا وہ تمہیں دوبارہ پیدا نہیں کر سکتا۔ اور جس نے تمہیں پہلی مرتبہ دنیا میں بھیجا ہے تو کیا تم دوبارہ اس کے سامنے حاضری کیلئے لے جائے نہیں جاسکتے۔ لیکن تمہاری حماقت صرف یہیں تک نہیں کہ تم قیامت کا انکار کرتے ہو بلکہ تمہارا حال تو یہ ہے کہ تم یہ سمجھتے ہو کہ تمہاری واپسی تمہارے ان مزعومہ دیویوں اور دیوتاؤں میں سے کسی کی طرف ہوگی، جن کی تم پرستش کرتے ہو۔ حالانکہ معمولی عقل کا آدمی بھی یہ بات سمجھ سکتا ہے کہ جن کو خلق و تدبیر میں کوئی دخل نہیں ہے وہ مولیٰ اور مرجع کس طرح بن جائیں گے۔

وَمَا كُنْتُمْ تَسْتَرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ
وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ﴿٢٢﴾ وَذَلِكُمْ ظَنُّكُمُ الَّذِي
ظَنَنْتُمْ بِرَبِّكُمْ أَرْدَاكُمْ فَأَصْبَحْتُمْ مِنَ الْخٰسِرِينَ ﴿٢٣﴾

(اور تم یہ اندیشہ نہیں رکھتے تھے کہ تمہارے خلاف تمہارے کان اور تمہاری آنکھیں اور تمہاری کھالیں گواہی دیں گی بلکہ تمہارا گمان یہ تھا کہ اللہ تعالیٰ تمہارے بہت سے اعمال کو نہیں جانتا۔ ۲۲) تمہارے اسی گمان نے جو تم نے اپنے رب کے بارے میں کیا تھا تمہیں ہلاک کر دیا، اور تم خسارے میں پڑنے والے بن گئے۔ ۲۳)

تَسْتَرُونَ، تَخَافُونَ کے معنی میں

بعض اہل علم نے تَسْتَرُونَ کو تَخَافُونَ کے معنی میں لیا ہے۔ یہ دراصل لازم سے ملزوم پر استدلال کیا گیا ہے۔ یعنی تم جو برے اعمال کرتے ہوئے اس سے چھپتے نہیں ہو تو اس کا مطلب یہ ہے کہ تمہیں اس بات کا کوئی اندیشہ نہیں کہ تمہارے اپنے اعضاء تمہارے خلاف گواہی دے سکتے ہیں۔ کیونکہ اگر تمہیں اس بات کا خیال ہوتا کہ جن اعضاء سے کام لے کر تم برائیوں کا ارتکاب کرتے ہو، وہ تمہارے خلاف گواہی بھی دے سکتے ہیں، تو تم کبھی بھی ان برائیوں کا ارتکاب کرنے کی جسارت نہ کرتے۔ لیکن یہ اندیشہ تمہارے تصور پر کبھی حاوی نہیں ہوا، اس کا نتیجہ یہ ہوا کہ تم اللہ تعالیٰ کی نافرمانی کرنے میں دلیر ہوتے چلے گئے۔ یہاں تک کہ شرک اور کفر جیسا جرم بھی تمہارے نزدیک مباح ہو گیا۔ اس صورتحال نے تمہیں ہلاکت کی نذر کر دیا اور تم نقصان اٹھانے والوں میں سے ہو گئے۔ اللہ تعالیٰ کے نزدیک اصل خسارہ جنت کے استحقاق سے محرومی اور جہنم کا عذاب ہے۔ یہ لوگ چونکہ جہنم میں ڈالے گئے ہیں اس لئے سب سے بڑے نقصان اور خسارے میں پڑ گئے ہیں۔

حقیقت یہ ہے کہ انسان جو بھی طرز عمل اختیار کرتا ہے وہ اس خیال کے تابع ہوتا ہے وہ اپنے رب کے متعلق قائم کرتا ہے۔ اسی لئے اسلام نے ایمان کی بنیاد کے طور پر عقیدہ توحید کو ماننا لازم ٹھہرایا ہے جس میں اللہ تعالیٰ کی ذات، اس کی صفات اور اس کے حقوق میں اللہ تعالیٰ کی وحدانیت کو تسلیم کیا جاتا ہے۔ جب ایک شخص اپنے دل کے خیالات، اپنے دماغی تصورات اور اپنے اعمال پر اللہ تعالیٰ کی حکمرانی کو مکمل طور پر تسلیم کر لیتا ہے اور وہ یہ بھی یقین رکھتا ہے کہ میں ہر وقت اللہ تعالیٰ کی نگاہوں کے سامنے ہوں، میرا کوئی عمل اس سے مخفی نہیں ہے یقیناً ایک دن جو اب وہی کیلئے اس کے سامنے حاضر ہونا ہے وہاں میرے ایک ایک عمل کا حساب ہوگا اور اسی کے مطابق جزاء و سزا کا فیصلہ ہوگا۔ اس تصور کے راسخ ہو جانے کے بعد کفر و شرک یا فسق و فجور میں انسان کا مبتلا ہونا ناممکن نہیں تو محال ضرور ہو جاتا ہے۔

فَإِنْ يَصْبِرُوا فَالنَّارُ مَثْوًى لَهُمْ ۗ وَإِنْ يَسْتَعْتَبُوا فَمَا لَهُمْ مِنَ الْمُعْتَبِينَ ﴿٢٣﴾
(پس اگر وہ صبر کریں تو نارِ جہنم ہی ان کا ٹھکانہ ہے، اور اگر وہ معافی مانگیں گے تو ان کو معافی نہیں ملے گی۔ ۲۳)

قیامت کا عذاب حتمی ہے، رویوں سے متاثر نہیں ہوگا

جن لوگوں کو جہنم میں ڈالا جائے گا اگر وہ اللہ تعالیٰ کے فیصلے پر مطمئن ہو کر صبر کریں، یعنی نہ اس سے نکلنے کی جستجو کریں اور نہ زبان سے اس کی خلاف کچھ کہیں بلکہ اس بات کا یقین کر لیں کہ ہم اسی سزا کے مستحق تھے، ہم نے دنیا میں اللہ تعالیٰ کے رسول کو ماننے سے انکار کیا، اس پر نازل ہونے والی کتاب سے فائدہ اٹھانے کی بجائے اس کی مخالفت کی اور نیکی کی ہر بات سے ہمیں ضدی ہو گئی۔ تو ایسی صورتحال کا جو انجام ہونا چاہئے تھا وہی ہوا۔ تو جو لوگ یہ رویہ اختیار کریں گے تو ان کا یہ صبر اور فیصلے پر یکسوئی ان کے عذاب میں کمی نہیں کرے گی اس لئے کہ قیامت کے برپا ہوجانے کے بعد کوئی اچھی سے اچھی بات بھی صلہ یا انعام کی مستحق نہیں ہو سکتی، کیونکہ یہ دارالجزاء ہے درالعمل نہیں۔ اس لئے ان لوگوں کا ٹھکانہ ہر صورت میں نارِ جہنم ہی ہوگا۔ لیکن اگر وہ صبر کی بجائے استعتاب چاہیں استعتاب کا معنی ہوتا ہے رجوع کرنا یا گناہوں سے معافی مانگنا۔ یعنی وہ اپنی گزشتہ زندگی پر نادم ہوتے ہوئے اللہ تعالیٰ سے معافی کے طلبگار ہوں تو انہیں معافی نہیں ملے گی۔ وہ گزشتہ گناہوں سے پاکیزہ زندگی اختیار کرنے کا عہد کریں گے تو ان کی توبہ قبول نہیں کی جائے گی۔ اور اگر وہ اچھی زندگی کے وعدے پر دوبارہ دنیا میں جانے کی درخواست کریں گے تو ان کی درخواست قبول نہیں کی جائے گی۔

وَقَيَّضْنَا لَهُمْ قُرَنَاءَ فَزَيَّنُوا لَهُمْ مَا بَيْنَ أَيْدِيهِمْ وَمَا خَلْفَهُمْ وَحَقَّ عَلَيْهِمُ الْقَوْلُ

فِي أُمَّةٍ قَدْ خَلَتْ مِنْ قَبْلِهِمْ مِنَ الْجِنِّ وَالْإِنْسِ إِنَّهُمْ كَانُوا خَسِرِينَ ﴿٢٥﴾

(اور ہم نے ان پر ایسے ساتھی مسلط کر دیئے تھے جو انہیں آگے اور پیچھے ہر چیز خوشنما بنا کے دکھاتے تھے۔ آخر ان پر بھی وہی بات پوری ہو کے رہی جو ان سے پہلے گزرے ہوئے جنوں اور انسانوں کے گروہوں پر پوری ہو چکی تھی۔ یقیناً وہ خسارے میں رہنے والے تھے۔ ۲۵)

مسلل اعراض کا نتیجہ

بعض دفعہ تبلیغ و دعوت کا کام کرنے والوں کو ایسی صورتحال سے دوچار ہونا پڑتا ہے جو انہیں بعض دفعہ تبلیغی کاوشوں سے مایوس کر دینے کا باعث بنتی ہے۔ اور یا کم از کم ان کے اندر اشتباہات پیدا ہونے لگتے ہیں۔ وہ صورتحال یہ ہے کہ وہ یہ دیکھتے ہیں کہ ایک آدمی پڑھا لکھا ہے، سمجھدار ہے، بات کو سنتا بھی ہے لیکن بات کو قبول نہیں کرتا۔ تمام تبلیغی کاوشیں اس کے سامنے بے بس ہو کر رہ جاتی ہیں۔ تو مبلغ پریشان ہو کے رہ جاتا ہے کہ کیا میری دعوت میں اخلاص نہیں یا میں جس بات کی دعوت دے رہا ہوں اس کی صداقت محل نظر ہے۔ حقیقت یہ ہے کہ اللہ تعالیٰ کا قانون یہ ہے کہ جو شخص اللہ تعالیٰ کے ذکر سے مسلل اعراض کرتا ہے اور اس کی نصیحت سے ہمیشہ منہ پھیرتا ہے اور اچھے لوگوں کی صحبت سے تفرک کا

اظہار کرتا ہے اور دین کی اہم بات سے اہم کرتا ہے تو اللہ تعالیٰ ایسے بندے پر ایک شیطان کو مسلط کر دیتا ہے جو اس کا ہر وقت ساتھی بنا رہتا ہے اور اسے اس رست تک نہیں چھوڑتا جب تک اسے کسی کھائی میں گرا نہیں دیتا۔ چنانچہ اوپر جن لوگوں کے حوالے سے گفتگو جاری تھی ان کے حوالے سے ارشاد فرمایا ہے کہ وہ چونکہ دین سے ہمیشہ اعراض کرنے والے لوگ تھے تو ہم نے ایسے ساتھی اور دوست انہیں عطا کئے یا ان پر مسلط کر دیئے کہ جنہوں نے ان کی ہر بری بات کو بھی نیکی بنا کر دکھایا۔ انہوں نے ماضی میں اگر برائیاں کی تھیں تو انہوں نے انہیں بھی حُسن کی تصویر بنا دیا۔ اور آئندہ اس کے عزائم اسلام کیلئے چاہے کیسے ہی تباہ کن کیوں نہ ہوں اور خود اس کی اپنی ذات کیلئے کیسے ہی رسوا کن کیوں نہ ہوں وہ انہیں بھی اس طرح مزین کر کے پیش کریں گے کہ گویا اس سے بہتر بات اور کوئی ہو ہی نہیں سکتی۔ یہ تزیین اعمال شیطان کا ایک ایسا دھوکہ ہے جس سے انسان کو ہمیشہ گمراہ کیا گیا ہے۔ انسان کی کمزوری یہ ہے کہ وہ اپنے خیالات اور اپنے اعمال پر تنقید پسند نہیں کرتا۔ تا وقتیکہ تنقید کرنے والے کا اخلاص اور اس کی ہمدردی و نمکساری اس کا دل نہ جیت لے۔ لیکن اگر وہ ایسے اہل مجلس میں گھرارہے اور اس کے گرد ایسے احباب اکٹھے ہو جائیں جو ہمیشہ اس کے افکار و اعمال کی تزیین کرتے رہیں اور اس کی غلطیوں کو بھی کارنامے بنا کر دکھائیں تو پھر اسے تباہ ہونے سے بچانا بہت مشکل ہو جاتا ہے۔ جن قوموں نے بھی یہ رویہ اختیار کیا وہ ہمیشہ تباہ ہو کے رہیں۔ چنانچہ قریش کو بھی اس صورتحال سے تنبیہ کی جا رہی ہے کہ تمہارے اشراف جن کے سروں پر تم نے سیادت کا تاج رکھا ہوا ہے وہ اسلام کی دعوت سے اس لئے دور ہیں کہ تم انہیں کبھی ان کی برائیوں اور افکار کی غلطیوں پر متنبہ ہونے کا موقع نہیں دیتے۔ اور یا وہ خود ایسے دوست بنا چکے ہیں جو ہمیشہ انہیں اسی فریب خوردگی کا شکار رکھتے ہیں۔ تو نتیجہ اس کا یہ ہوگا کہ وہ پہلی امتوں کی طرح بالآخر تباہ ہو کے رہیں گے۔ اور آخرت میں تو وہ یقیناً نقصان اٹھانے والوں میں سے ہوں گے۔

وَقَالَ الَّذِينَ كَفَرُوا

لَا تَسْمَعُوا هَذَا الْقُرْآنَ وَالْغَوَافِیْهِ لَعَلَّكُمْ تَغْلِبُونَ ﴿۲۶﴾
 فَلَنْ یُقِنَنَّ الَّذِينَ كَفَرُوا عَذَابًا شَدِیْدًا وَّلَنْ جَزِیْنَهُمْ
 اَسْوَأَ الَّذِیْ كَانُوا یَعْمَلُونَ ﴿۲۷﴾ ذٰلِكَ جَزَاءُ اَعْدَاءِ اللّٰهِ
 النَّارُ لَهُمْ فِیْهَا دَارُ الْخُلْدِ جَزَاءً بِمَا كَانُوا یٰۤاٰتِنَا
 یُجْحَدُوْنَ ﴿۲۸﴾ وَقَالَ الَّذِیْنَ كَفَرُوا رَبَّنَا اَرِنَا الَّذِیْنَ
 اضَلَّنَا مِنْ الْجَنِّ وَالْاِنْسِ نَجْعَلُهُمْ تَحْتَ اَقْدَامِنَا لِيَكُوْنَا
 مِنَ الْاَسْفَلِیْنَ ﴿۲۹﴾ اِنَّ الَّذِیْنَ قَالُوْا رَبَّنَا اللّٰهُ ثُمَّ اسْتَقَامُوْا

تَنْزِلُ عَلَيْهِمُ الْمَلِيكَةُ الْأَتْخَافُوا وَلَا تَحْزَنُوا وَأَبْشُرُوا
 بِالْجَنَّةِ الَّتِي كُنْتُمْ تُوعَدُونَ ﴿٣٠﴾ نَحْنُ أَوْلِيُّكُمْ فِي
 الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهُنَّ أَنْفُسُكُمْ
 وَلَكُمْ فِيهَا مَا تَدَّعُونَ ﴿٣١﴾ نَزَّلْنَا مِنْ غَفُورٍ رَحِيمٍ ﴿٣٢﴾

رکوع: ۳۔ (اور کہا ان لوگوں نے جنہوں نے کفر کیا کہ اس قرآن کو نہ سنو، اس کے بیچ میں شور برپا کرو تا کہ تم غالب آ جاؤ۔ ۲۶) پس ہم ان کافروں کو سخت عذاب کا مزہ چکھائیں گے، اور ان کو عمل کا بدترین صلہ دیں گے۔ ۲۷) یہ اللہ کے دشمنوں کی جزاء ہے یعنی دوزخ، اسی میں ہمیشگی کا ان کیلئے گھر ہے، یہ سزا ہے اس جرم کی کہ وہ ہماری آیات کا انکار کرتے رہے ہیں۔ ۲۸) اور کہیں گے وہ لوگ جنہوں نے کفر کیا، اے اللہ! ہمیں ان لوگوں کو دکھا جنہوں نے جنوں اور انسانوں میں سے ہم کو گمراہ کیا، ہم انہیں اپنے پاؤں کے نیچے پامال کریں گے تاکہ وہ ذلیل ہو جائیں۔ ۲۹) بے شک جن لوگوں نے کہا کہ ہمارا رب اللہ ہے، پھر وہ اس پر ثابت قدم رہے، یقیناً ان پر فرشتے نازل ہوں گے کہ اب نہ کوئی اندیشہ کرو اور نہ کوئی غم کرو، اور خوشخبری قبول کرو اس جنت کی جس کا تم سے وعدہ کیا جاتا رہا ہے۔ ۳۰) ہم دنیا کی زندگی میں بھی تمہارے ساتھی رہے ہیں اور آخرت کی زندگی میں بھی تمہارے ساتھی ہیں، اور تمہارے لئے اس جنت میں ہر وہ چیز ہے جس کو تم چاہو گے اور تمہارے لئے اس میں ہر وہ چیز ہے جو تم طلب کرو گے۔ ۳۱) یہ ہے سامانِ ضیافت اس ہستی کی طرف سے جو غفور و رحیم ہے۔ ۳۲)

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوَا فِيهِ لَعَلَّكُمْ تَعْلَبُونَ ﴿٣١﴾

(اور کہا ان لوگوں نے جنہوں نے کفر کیا کہ اس قرآن کو نہ سنو، اس کے بیچ میں شور برپا کرو تا کہ تم غالب آ جاؤ۔ ۲۶)

قرآنی دعوت کو بے اثر کرنے کا ایک حربہ

نبی کریم ﷺ کی بعثت سے سرزمین مکہ پر حق و باطل کی جو کشمکش برپا ہوئی جہاں اس میں نبی کریم ﷺ نے اظہارِ حق کی ہر ممکن کوشش کی اور لوگوں کو اللہ تعالیٰ کے دین کی طرف مائل کرنے کیلئے کوئی دقیقہ اٹھانہ رکھا وہیں کفارِ مکہ نے بالخصوص ان کے سرداروں نے مخالفت کا ہر طریقہ آزمایا۔ کبھی مذاق اڑایا، کبھی اعتراضات کی بوچھاڑ کی، کبھی الزامات کا طومار باندھا اور کبھی اذیت رسانی کی انتہاء کر دی۔ جب ان میں سے کوئی حربہ بھی کارگر ثابت نہ ہوا تو پھر انہوں نے آپس میں یہ فیصلہ کیا کہ اس دعوت کا راستہ روکنے کی ایک ہی شکل ہے کہ جب بھی نبی کریم ﷺ لوگوں کو دعوتِ حق پیش کرتے ہوئے قرآنِ کریم کی تلاوت کریں تو اسے نہ خود سنو اور نہ لوگوں کو سننے دو۔ کیونکہ قرآنِ کریم کی فصاحت و

بلاغت، اس کی دلاؤ وزی اور اس کی معجزانہ اثر اندازی کو اپنا کام کرنے سے نہیں روکا جاسکتا۔ اسی طرح نبی کریم ﷺ کی بھرپور اور پر عزم شخصیت آپ کا دل کو موہ لینے والا لہجہ اور آپ کا دل میں اتر جانے والا حسن کردار اور آپ کی خوبصورت اور دلاؤ ویز آواز میں قرآن کریم کی تلاوت اپنے اندر وہ شان رکھتی ہے کہ جو ایک دفعہ اسے دل لگا کر سن لیتا ہے وہ گھائل ہوئے بغیر نہیں رہتا۔ اس لئے آپ کی دعوت اور قرآن کریم کے اثرات سے بچاؤ صرف اسی صورت میں ممکن ہے کہ جب آپ قرآن کریم کی تلاوت کریں تو شور مچا دیا جائے، آوازے کسے جائیں، تالیاں پیٹی جائیں، اعتراضات کی بوچھاڑ کی جائے، غرضیکہ ایسی ہر حرکت کی جائے جس سے قرآن کی آواز دب جائے اور لوگوں کے کانوں تک شور کے سوا کچھ نہ پہنچے۔ اس طرح ممکن ہے کہ تم غالب آ جاؤ، یعنی حق و باطل کی کشمکش میں تمہارا پلڑا جھک جائے اور اللہ تعالیٰ کے نام اور اس کے پیغام کے غلبے کی جو دعوت دی جا رہی ہے وہ ناکام ہو جائے۔

فَلَنُذِيقَنَّ الَّذِينَ كَفَرُوا عَذَابًا شَدِيدًا ۚ وَلَنَجْزِيَنَّهُمْ أَسْوَأَ الَّذِي كَانُوا يَعْمَلُونَ ﴿٢٤﴾

(پس ہم ان کافروں کو سخت عذاب کا مزہ چکھائیں گے، اور ان کو عمل کا بدترین صلہ دیں گے۔ ۲۴)

کفار کو تنبیہ اور مسلمانوں کو تسلی

اس میں کفار کو نہایت سخت تنبیہ بھی کی گئی ہے اور آنحضرت ﷺ اور مسلمانوں کو تسلی دی گئی ہے۔ تنبیہ سے مراد یہ ہے کہ کفار آج جو کچھ کر رہے ہیں انہیں شاید اندازہ نہیں کہ وہ اپنے آپ کو کتنے عظیم خطرے سے دوچار کر رہے ہیں۔ وہ بظاہر قرآن کریم کو دبانے اور ناکام کرنے کی ہر ممکن کوشش میں مصروف ہیں۔ اور اسی سلسلے میں وہ شور و شغب اور ہڑبونگ کو اپنے لئے سہارا بنا رہے ہیں۔ لیکن اس کے نتیجے میں کل کو جو انہیں عذاب ہونے والا ہے اور جو انہیں سزا ملنے والی ہے انہیں آج اس کا تصور نہیں ہے، ورنہ وہ یہ حرکت کبھی نہ کریں۔

اور تسلی کا مفہوم یہ ہے کہ وہ نبی کریم ﷺ کی دعوت اور قرآن کریم کی تلاوت کو جن گھٹیا طریقوں سے روک دینا چاہتے ہیں ان سے نبی کریم ﷺ کو اور مسلمانوں کو کوئی اثر قبول نہیں کرنا چاہئے، کیونکہ آپ کو اللہ تعالیٰ نے اپنا رسول بنا کر بھیجا ہے۔ آپ اپنی بات نہیں بلکہ لوگوں کے سامنے اللہ تعالیٰ کا کلام پیش کر رہے ہیں۔ اور وہ ہر ممکن طریقے سے اسے روک دینا چاہتے ہیں۔ تو یہ کشمکش درحقیقت اللہ تعالیٰ اور ان منکرین حق کے درمیان برپا ہے۔ ایسی صورت میں وہ جو کچھ کر رہے ہیں اس کا بظاہر ہدف تو آنحضرت ﷺ کی ذات گرامی ہے لیکن حقیقی ہدف اللہ تعالیٰ کی ذات ہے۔ تو وہ وقت دور نہیں جب اللہ تعالیٰ اس کا نوٹس لے گا اور منکرین حق کی اس حرکت کی انہیں سخت سزا دے گا۔

اس آیت کریمہ میں دوسری بات یہ فرمائی گئی ہے اور یہ درحقیقت اس عذاب شدید کی وضاحت ہے جس سے قیامت کے دن مخالفین حق دوچار ہونے والے ہیں۔ اس کی تفصیل یہ ہے کہ دنیا میں انسان کا ہر عمل نیک ہو یا بد، اپنے اندر متعدد اثرات رکھتا ہے۔ انسان کی ایک چھوٹی سی نیکی بڑھتے بڑھتے احد پہاڑ کے برابر ہو سکتی ہے اور ایک چھوٹی سے برائی بڑھتے بڑھتے خوفناک جنگل بن سکتی ہے۔ اللہ تعالیٰ کے نبی دنیا میں حق کی ایک چھوٹی سی شمع جلاتے ہیں لیکن وہ بڑھتے بڑھتے زمین کے بہت بڑے حصے پر روشنی کا سامان کر دیتی ہے۔ آنحضرت ﷺ نے جب نبوت کا چراغ روشن کیا تو اسے بجھانے کیلئے اہل مکہ نے جو کچھ کیا، اسے دیکھ کر کون اندازہ کر سکتا تھا کہ یہ چراغ دیر تک روشنی دے سکے گا۔ لیکن نصف صدی کا عرصہ گزرنے نہیں پایا کہ آدھی زمین سے زیادہ اس چراغ کی روشنی سے منور ہو گئی اور زمین پر بسنے والے لوگوں

کے دل اس کے نور سے روشن ہو گئے۔ اسی طرح کتنے ایسے لوگ ہیں جنہوں نے اپنی ذاتی حیثیت میں برائی کا ایک بیج بویا، جو بڑھتے بڑھتے بہت بڑے فساد کا باعث بن گیا۔ کارمارکس ایک شخص تھا لیکن اس کے اثرات کتنے ملکوں تک پھیلے اور کتنی نسلیں اس کی بھینٹ چڑھ گئیں۔ سینٹ پال نے عیسائیت کو پڑی سے اتارا اور شریعت موسوی سے انہیں آزاد کر دیا۔ یہ بظاہر ایک ابتدائی کوشش تھی لیکن آج دنیا میں عیسائیت شریعت سے آزاد ہو کر کھل کھیل رہی ہے اور حضرت عیسیٰ علیہ السلام کا لایا ہوا دین ان کے کسی گرجے میں دکھائی نہیں دیتا۔ قیامت کے دن عمل کی ابتدائی صورت نہیں بلکہ قیامت تک پھیلے ہوئے اس کے اثرات کو سامنے رکھ کر اس کی آخری صورت متعین کی جائے گی، اور اسی حساب سے جزاء اور سزا ہوگی۔ چنانچہ قیامت تک پھیلے ہوئے مشرکین مکہ کے ان برے اعمال کے اثرات جو صورت پیدا کریں گے اس کے مطابق ان کے اعمال کی سزا نہیں دی جائے گی۔ یہ وہ حقیقت ہے جس کی طرف وَلَنَجْزِيَنَّهُمْ اَسْوَا الَّذِي كَانُوا يَعْمَلُونَ سے اشارہ فرمایا گیا ہے۔ یعنی مشرکین مکہ اور ان کے سرداروں کو اس کا اندازہ نہیں کہ قرآن سے لوگوں کو روک کر وہ اپنے لئے کیسی بس بھری فصل تیار کر رہے ہیں۔ جب اس کا حاصل ان کے سامنے آئے گا تب وہ اس کا بدترین پہلو دیکھیں گے۔ اس وقت انہیں اندازہ ہوگا کہ وہ اپنی تباہی کا کیا سامان کر کے آئے ہیں۔

ذٰلِكَ جَزَاءُ اَعْدَاءِ اللّٰهِ النَّارُ لَّهُمْ فِيهَا دَارُ الْخُلْدِ

جَزَاءُ اٰیْمًا كَانُوا بَايْتَنَا يَجْحَدُوْنَ ﴿٢٨﴾

(یہ اللہ کے دشمنوں کی جزاء ہے یعنی دوزخ، اسی میں بیٹگی کا ان کیلئے گھر ہے، یہ سزا ہے اس جرم کی)

کہ وہ ہماری آیات کا انکار کرتے رہے ہیں۔ (۲۸)

قرآنی دعوت کو روکنے کی سزا

ذٰلِكَ سے اشارہ اسی بدترین جزاء کی طرف ہے جس کا ذکر اوپر والی آیت میں ہوا ہے۔ البتہ اس سے مراد دوزخ ہے جسے النَّار سے تعبیر کیا گیا ہے۔ اور النَّار سے پہلے مبتدا محذوف ہے، اس لحاظ سے کہنا چاہئے کہ یہ پورا جملہ ہے۔ اور اَعْدَاءُ اللّٰهِ سے مراد وہی لوگ ہیں جنہوں نے یہ منصوبہ بنایا تھا کہ قرآن کریم کو نہ خود سنو اور نہ دوسروں کو سننے دو۔ اور جب اس کی تلاوت کی جائے تو خوب شور مچاؤ۔ مزید فرمایا کہ یہ سزا چند دنوں کیلئے نہیں ہوگی، اسی میں ان بد نصیبوں کے گھر ہوں گے جن میں انہیں ہمیشہ رہنا ہوگا۔ پھر اس سزا کی وجہ بھی بیان فرمادی گئی کہ یہ سزا انہیں اس جرم کی بناء پر ملے گی کہ وہ برابر اللہ تعالیٰ کی آیات کا انکار کرتے رہے ہیں۔ نہ قرآن کریم کا معجزانہ انداز انہیں راس آباء، نہ نبی کریم ﷺ کی غیر معمولی ہمدردی و نمکساری ان پر اثر انداز ہو سکی۔ وہ بگڑے ہوئے حیوان کی طرح اپنے مالک کی ہمدردی کو سمجھنے کی بجائے سینگ ہی مارتے رہے ہیں اور اسی طرح اپنے آپ کو برباد کر لیا۔

وَقَالَ الَّذِيْنَ كَفَرُوْا رَبَّنَا اَرِنَا الَّذِيْنَ اَضَلَّنَا مِنَ الْجِنِّ وَالْاِنْسِ

نَجْعَلُهُمَا تَحْتَ اَقْدَامِنَا لِيَكُوْنَا مِنَ الْاَسْفَلِيْنَ ﴿٢٩﴾

(اور کہیں گے وہ لوگ جنہوں نے کفر کیا، اے اللہ! ہمیں ان لوگوں کو دکھا جنہوں نے جنوں اور انسانوں

میں سے ہم کو گمراہ کیا، ہم انہیں اپنے پاؤں کے نیچے پامال کریں گے تاکہ وہ ذلیل ہو جائیں۔ (۲۹)

آخرت میں عوام کا اپنے لیڈروں پر غصہ

اس آیت کریمہ میں پروردگار عوام اور ان کے لیڈروں کے تعلق کی حقیقت کھول رہے ہیں کہ آج اشرافِ قریش اور ان کے پیچھے چلنے والے نبی کریم ﷺ کی مخالفت میں پوری طرح شریک اور ہم آواز ہیں۔ عوام اور رہنماؤں کے سامنے ایک ہی ہدف ہے جس کیلئے وہ کوشاں دکھائی دیتے ہیں۔ لیکن یہ آپس میں ایک دوسرے کے ساتھ کتنا اخلاص رکھتے ہیں اس کا اندازہ قیامت کے دن ہوگا، جب عام لوگ دیکھیں گے کہ ہمارے لیڈر ہمیں کس برے انجام سے دوچار کرنے کا باعث بنے ہیں، ہم نے ان کی قیادت پر اندھا اعتماد کیا، لیکن آج وہ ہمیں جہنم کے دروازوں تک لے آئے ہیں۔ اس انجام کو دیکھ کر اور یہ گمان کر کے کہ ہمارے لیڈر ہی اس کا سبب بنے ہیں اللہ تعالیٰ سے التجا کریں گے کہ یا اللہ اس واردات میں جو لوگ بھی شریک رہے ہیں اور جنہوں نے ہمیں ان برے حالوں تک پہنچایا ہے چاہے وہ انسان ہوں یا جنات ایک دفعہ تو انہیں ہمارے سامنے لے آتا کہ ہم انہیں اپنے پاؤں تلے روند کر اپنے دل کی بھڑاس نکالیں اور جس طرح وہ ہماری رسوائی کا باعث ہوئے ہیں ہم بھی انہیں پاؤں تلے روند کر ذلت کی انتہا تک پہنچادیں۔ لیکن ان کا اس طرح سے غصے کا اظہار ان کے کسی کام نہ آئے گا جس طرح ان کے لیڈر جہنم میں پھینکے جائیں گے یہ بھی انہیں کی طرح جہنم میں ڈالے جائیں گے اور اس طرح سے دونوں اپنے انجام کو پہنچ جائیں گے۔

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا

وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ ﴿٣٠﴾

(بے شک جن لوگوں نے کہا کہ ہمارا رب اللہ ہے، پھر وہ اس پر ثابت قدم رہے، یقیناً ان پر فرشتے نازل ہوں گے کہ اب نہ کوئی اندیشہ کرو اور نہ کوئی غم کرو، اور خوشخبری قبول کرو اس جنت کی جس کا تم سے وعدہ کیا جاتا رہا ہے۔ ۳۰)

ایمان پر ثابت قدم رہنے والوں کو بشارت

منکرین حق کا قیامت کے دن جو حشر ہوگا اس کا ذکر کرنے کے بعد اب یہ ان لوگوں کا حال بیان ہو رہا ہے جو نبی کریم ﷺ کی دعوت پر ایمان لائے، پھر نہایت جرأت اور پامردی کے ساتھ اعلان کیا کہ ہمارا رب اللہ ہے۔ اور پھر اس نعرے اور قول کے نتیجے میں جب ان پر مصائب کی بوچھاڑ ہوئی اور قدم قدم پر انہیں ادھیڑ اور کدھیڑا گیا تو بجائے سراسیمہ اور مضحل ہونے کے استقامت کی تصویر بن گئے۔ اس میں سب سے پہلی بات یہ فرمائی گئی ہے کہ جو لوگ اللہ تعالیٰ پر ایمان لاتے ہیں وہ درحقیقت اس کے رب ہونے کا اعلان کرتے ہیں۔ مشرکین عرب اگرچہ اللہ تعالیٰ کو مانتے اور اس کے خالق ہونے کا اقرار کرتے ہیں لیکن وہ اللہ تعالیٰ کو رب تسلیم نہیں کرتے بلکہ انہوں نے بہت ساری دوسری قوتوں کو اپنا رب بنا رکھا ہے۔ اس کی حقیقت حضرت عدی بن حاتم طائی کے اس واقعہ سے کھلتی ہے جب وہ نبی کریم ﷺ کے پاس اسلام کی حقیقت جاننے اور ان پر ایمان لانے کیلئے حاضر ہوئے۔ آپ نے انہیں حاتم طائی کا بیٹا ہونے کی وجہ سے بڑے لحاظ کے ساتھ اپنے گھر میں اپنی مسند پر بٹھایا۔ اور ان سے اسلام کی حقیقت کے بارے میں گفتگو شروع کی۔ تو حضرت عدی بن حاتم طائی نے اپنے اشتباہات کو دور کرنے کیلئے آپ سے ایک سوال کیا کہ میں نے مسلمانوں سے سنا ہے کہ وہ قرآن کریم کی ایک آیت کے حوالے سے عیسائیوں

پر یہ الزام لگاتے ہیں کہ انہوں نے اپنے احبار اور ہبان کو رب بنا رکھا ہے۔ میں عیسائی ہوں، میں اس کی تردید کرتے ہوئے کہتا ہوں کہ ہم نے اپنے احبار اور ہبان کو کبھی رب نہیں مانا۔ قرآن کریم اللہ تعالیٰ کی کتاب ہے تو اس میں تو کسی ایسے غلط الزام کا وجود بھی ناقابل یقین ہے۔ تو پھر اس الزام کی حقیقت کیا ہے؟ آپ نے فرمایا کہ قرآن کریم واقعی اللہ تعالیٰ کی کتاب ہے۔ اور قرآن کریم کا یہ الزام بھی حقیقت پر مبنی ہے۔ اس کی وضاحت کیلئے آپ نے حضرت عدی بن حاتم طائی سے ایک سوال کیا کہ تم یہ بتاؤ کہ تم جب تحلیل و تحریم اور جائز و ناجائز کے بارے میں معلوم کرنا چاہتے ہو تو کیا اللہ تعالیٰ کی کتاب یعنی تورات کو دیکھتے ہو یا اپنے علماء سے پوچھتے ہو۔ اور تمہارے علماء تمہیں جو بتادیں وہ چاہے اللہ تعالیٰ کی کتاب کے خلاف ہی کیوں نہ ہو، تم اسے قبول کر لیتے ہو، جبکہ قانون سازی کا غیر مشروط حق اللہ تعالیٰ کے سوا کسی اور کو حاصل نہیں۔ شریعت کا سرچشمہ صرف اس کی ذات ہے اور اس کی کتابیں اسی کی طرف سے نازل کردہ ہیں اس لئے کتاب اللہ کے احکام کو اللہ تعالیٰ کے احکام کی سند سمجھ کر قبول کرنا فرض اور واجب ہے۔ لیکن تم نے جب یہ حیثیت کتاب اللہ کی بجائے احبار اور ہبان کو دے دی تو گویا تم نے احبار اور ہبان کو اپنا رب بنا لیا۔ کیونکہ تم نے اللہ تعالیٰ کے حقوق ان کی طرف منسوب کر دیئے۔ یہی وہ بات ہے جو قرآن کریم نے ارشاد فرمائی۔ اِنَّ خَلْقًا رَّاٰ اَحْبَارَهُمْ وَرُهْبَانَهُمْ اَرْبَابًا مِّنْ دُونِ اللّٰهِ "انہوں نے اللہ کے علاوہ اپنے احبار اور ہبان کو اپنا رب بنا لیا۔" تو سب سے پہلی بات جو اس آیت میں فرمائی گئی ہے کہ جو لوگ آنحضرت ﷺ پر ایمان لاتے ہیں وہ اللہ تعالیٰ کی ذات کو اپنا رب مانتے ہیں۔ یعنی وہ تحلیل و تحریم اور جائز و ناجائز کا حق صرف اللہ تعالیٰ کو دیتے ہیں۔ وہ غیر مشروط اطاعت صرف اللہ تعالیٰ کے احکام کی کرتے ہیں۔ کسی وضعی قانون کو اللہ تعالیٰ کے قانون کے مقابلے میں پرکھ کے برابر بھی حیثیت دینے کیلئے تیار نہیں۔ اور دوسری یہ بات فرمائی کہ وہ صرف اللہ تعالیٰ کو اپنا رب زبان ہی سے نہیں کہتے بلکہ ان کا عمل اور ان کا عزم بھی اس کی گواہی دیتا ہے۔ حالات چاہے کیسے ہی ناموافق کیوں نہ ہوں اور مخالفین مخالفت کا چاہے کیسا ہی طوفان کھڑا کر دیں لیکن وہ کبھی اللہ تعالیٰ کی ربوبیت میں کسی دوسرے کی شرکت کا تصور بھی نہیں کر سکتے۔ اور وہ اپنے اس عقیدے کیلئے بڑی سے بڑی قربانی دینے کیلئے تیار رہتے ہیں۔ نہ طاقت انہیں جہ کا سکتی ہے اور نہ دولت انہیں بہلا سکتی ہے۔ یہی وہ چیز ہے جس کو یہاں استقامت سے تعبیر کیا گیا ہے۔ آیت میں مزید فرمایا گیا ہے کہ جب کوئی مومن اللہ تعالیٰ کی ربوبیت پر جم جاتا ہے تو پھر اس پر فرشتے نازل ہوتے ہیں۔ بعض اہل علم کا گمان یہ ہے کہ ان فرشتوں کا نزول موت کے وقت یا قبر کی تنہائی میں ہوتا ہے اور وہ انہیں آ کر تسلی دیتے ہیں کہ اب تمہارے لئے خوف و حزن کا کوئی موقع نہیں۔ اور بعض اہل علم کا خیال یہ ہے کہ فرشتوں کا نزول قیامت کے دن فیصلہ امور سے پہلے ان کی دلداری اور تسلی کیلئے ہوگا تاکہ وہ انہیں اطمینان دلائیں کہ بس اب آپ لوگوں کی آزمائش کا دور ختم ہوا اور اب آپ کیلئے نہ کوئی خوف ہے اور نہ کوئی غم۔ لیکن سلسلہ کلام کو دیکھتے ہوئے ایسا محسوس ہوتا ہے کہ فرشتوں کا نزول کسی وقت کے ساتھ مخصوص نہیں۔ وہ موت کے وقت بھی آتے ہیں اور قبر میں بھی۔ اور قیامت کے دن بھی مختلف مواقع پر ان کا نزول ہوگا۔ اور ہر موقع پر وہ مومن کیلئے تسلی کا باعث ہوتے ہیں۔ بلکہ زیادہ واضح بات یہ ہے کہ حق و باطل کی کشمکش میں جس طرح باطل پرستوں کے ساتھ ان کے ساتھی ان کے کرتوتوں کو خوشنما بنا کر دکھاتے ہیں کہ حق کو نیچا دکھانے کیلئے جو ظلم و ستم تم کر رہے ہو اسی میں تمہاری کامیابی ہے اور اسی میں تمہاری سرداری اور تمہاری وجاہت کی بقاء مضمر ہے۔ اسی طرح فرشتے بھی اس وقت مومنوں پر اترتے ہیں جب ان پر مصائب کا جھوم ہوتا ہے تو وہ انہیں یقین دلاتے ہیں کہ تم ان مصائب میں اپنے آپ کو لا وارث مت سمجھو، تمہارے یہ مصائب اور یہ غم عارضی ہیں۔ عنقریب تمہارے لئے کامیابی و کامرانی کے دروازے کھلنے والے ہیں اس لئے رنج و غم کا تمہارے لئے کوئی موقع نہیں، قیامت کے دن جنت تمہارے انتظار میں ہے، اس کی بشارت قبول کرو اور خوش ہو جاؤ۔

نَحْنُ أَوْلَىٰكُمْ فِي الْحَيَاةِ الدُّنْيَا وَفِي الْآخِرَةِ ۗ وَلَكُمْ فِيهَا

مَا تَشْتَهَىٰ أَنْفُسُكُمْ وَلَكُمْ فِيهَا مَا تَدْعُونَ ﴿٣١﴾

(ہم دنیا کی زندگی میں بھی تمہارے ساتھی رہے ہیں اور آخرت کی زندگی میں بھی تمہارے ساتھی ہیں، اور تمہارے لئے

اس جنت میں ہر وہ چیز ہے جس کو تم چاہو گے اور تمہارے لئے اس میں ہر وہ چیز ہے جو تم طلب کرو گے۔ ۳۱)

صاحبِ ایمان لوگوں کو دنیا اور آخرت دونوں میں فرشتوں کی مصاحبت حاصل ہوتی ہے

جب کبھی نامساعد حالات میں تمہارا حوصلہ جواب دینے لگتا تو ہم تمہارے حوصلے کو قائم رکھنے کیلئے تمہارے ساتھ ہوتے تھے۔ جب کبھی شیطانی قوتیں تمہیں مصائب کے سامنے جھکانے کیلئے ہراساں کرنے کی کوشش کرتیں تو ہم ہمیشہ تمہارے دل پر استقامت کی ٹھنڈک اتارتے تھے۔ تم اگرچہ ہمیں دیکھ نہیں پاتے تھے لیکن شیطانی وساوس سے محفوظ رکھنا اور حالات کو ایک حد سے بے قابو نہ ہونے دینا اور بڑی قوتوں کا بوجھ اٹھانے کیلئے ہمت کا عطا ہونا، یہ تم نے بھی ہمیشہ محسوس کیا کہ کوئی غیر مرئی قوت ہے جو ہمارے لئے ایسا کر رہی ہے۔ ظاہر ہے وہ اللہ تعالیٰ کے فرشتے تھے جو اس طرح اصحابِ ایمان کے ساتھ ہوتے اور ان کی مدد کرتے۔ اور اسی طرح ہم آخرت میں بھی تمہارے ساتھ ہوں گے کہ وہاں ہم قدم قدم پر تمہاری تسکین و اطمینان کا باعث بنیں گے، تمہارا استقبال کریں گے اور خوشی اور مسرتوں میں بیش از بیش اضافہ کرنے کی کوشش کریں گے۔ اور مزید فرمایا گیا کہ تم نے جو بے پناہ مصائب جھیلے ہیں ان کے بدلے میں اللہ تعالیٰ کی طرف سے تمہیں جو کچھ ملنے والا ہے اس کا تصور تو کسی کے بس میں نہیں لیکن نہایت اجمال کے ساتھ یہ ذہن میں رکھو کہ وہاں تمہیں ہر وہ چیز ملے گی جس کی کبھی چاہت تمہارے دل میں پیدا ہوگی۔ اور وہ سب کچھ ملے گا جس کو کبھی تم طلب کرو گے۔ حالانکہ دنیا میں بڑے سے بڑا شہنشاہ بھی اس نعمت سے کبھی بہرہ ور نہیں ہوا۔ نہ جانے کتنے ارمان ہیں وہ جو دل ہی میں ساتھ لئے آخرت کو سدھا جاتا ہے، کتنے سکندر ہیں جو خالی ہاتھ دنیا سے جاتے ہیں۔ اور جب کامیابیاں ان کے سامنے ہوتی ہیں تو موت انہیں آدبو جتی ہے اور کتنے ایسے مطالبات ہیں جنہیں وہ اپنی یابیگانوں سے کرتے ہیں لیکن ان کے حصول میں کامیاب نہیں ہوتے۔ لیکن یہ غیر معمولی بات اہل جنت کو حاصل ہوگی۔ کیونکہ وہ اس قادرِ مطلق کے مہمان ہوں گے جس کی قدرت کے سامنے کوئی چیز ناممکن نہیں۔

نُزُلًا مِّنْ غَفُورٍ رَّحِيمٍ ﴿٣٢﴾

(یہ ہے سامانِ ضیافت اس ہستی کی طرف سے جو غفور و رحیم ہے۔ ۳۲)

نُزُلٌ..... مہمان کی ابتدائی ضیافت کو کہتے ہیں۔ یعنی جب کوئی مہمان ہمارے پاس اترتا ہے تو کھانے کے وقت سے پہلے یا کھانا تیار ہونے تک ہم کسی ٹھنڈے یا گرم مشروب سے مہمان کی ضیافت کرتے ہیں تو یہ اس کی ابتدائی مہمانی ہوتی ہے جس میں مہمان اور میزبان دونوں کو احساس ہوتا ہے کہ یہ ابتدائی چیزیں ہیں ابھی حقیقی ضیافت کا وقت نہیں آیا۔ اوپر کی آیت میں اصحابِ ایمان کیلئے جن نعمتوں کا ذکر فرمایا گیا ہے جو جاتے ہی ان کو جنت میں ملیں گی وہ ابتدائی مہمانی ہوگی۔ اور اس کا حال بھی یہ ہے کہ ہم دنیا میں اس کا تصور بھی نہیں کر سکتے۔ لیکن بڑی اور حقیقی مہمانی جو اس کے بعد ہوگی اور ہمیشہ جاری رہے گی وہ اس سے بہت بڑھ چڑھ کر ہوگی۔ ہم صرف اس پر یقین کر سکتے ہیں، اس کا تصور نہیں کر سکتے۔ اس کی حقیقت کا علم صرف اللہ تعالیٰ کی ذات کو ہے۔

وَ مَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ
 إِنِّي مِنَ الْمُسْلِمِينَ ﴿٣٣﴾ وَلَا تَسْتَوِي الْحَسَنَةُ وَلَا السَّيِّئَةُ
 ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ
 كَأَنَّهُ وَلِيٌّ حَمِيمٌ ﴿٣٤﴾ وَمَا يُلْقُهَا إِلَّا الَّذِينَ صَبَرُوا
 وَمَا يُلْقُهَا إِلَّا ذُو حَظٍّ عَظِيمٍ ﴿٣٥﴾ وَإِنَّمَا يَنْزَعَنَّكَ مِنَ
 الشَّيْطَانِ نَزْعٌ فَاسْتَعِذْ بِاللَّهِ إِنَّهُ هُوَ السَّمِيعُ الْعَلِيمُ ﴿٣٦﴾
 وَمِنَ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا
 لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن
 كُنتُمْ إِيَّاهُ تَعْبُدُونَ ﴿٣٧﴾ فَإِنِ اسْتَكْبَرُوا فَالَّذِينَ عِنْدَ
 رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَوْنَ ﴿٣٨﴾
 وَمِنَ آيَاتِهِ أَنَّكَ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا
 الْمَاءَ اهْتَزَّتْ وَرَبَتْ إِنَّا الَّذِي أَحْيَاهَا لَمُحْيِي الْمَوْتِ إِنَّهُ
 عَلَى كُلِّ شَيْءٍ قَدِيرٌ ﴿٣٩﴾ إِنَّ الَّذِينَ يُلْحِدُونَ فِي آيَاتِنَا
 لَا يَخْفَوْنَ عَلَيْنَا أَفَمَنْ يُلْقَى فِي النَّارِ خَيْرًا مِّمَّنْ يَأْتِي آمِنًا
 يَوْمَ الْقِيَامَةِ اعْبُدُوا مَا شِئْتُمْ إِنَّهُ بِمَا تَعْمَلُونَ بَصِيرٌ ﴿٤٠﴾
 إِنَّ الَّذِينَ كَفَرُوا بِالذِّكْرِ لَمَّا جَاءَهُمْ وَإِنَّ لَكُنَّا لَهُمْ عَزِيزٌ ﴿٤١﴾

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ
 مِنْ حَكِيمٍ حَمِيدٍ ﴿٣٢﴾ مَا يُقَالُ لَكَ إِلَّا مَا قَدْ قِيلَ لِلرُّسُلِ
 مِنْ قَبْلِكَ إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ ﴿٣٣﴾ وَوَلَوْ
 جَعَلْنَاهُ قُرْآنًا عَجَبِيًّا لَقَالُوا لَوْلَا فُصِّلَتْ آيَاتُهُ ؕ أَعْجَبِي
 وَعَرَبِيٌّ قُلْ هُوَ الَّذِي أَنْزَلَهُمْ هُدًى وَشِفَاءً وَالَّذِينَ لَا
 يُؤْمِنُونَ فِي آذَانِهِمْ وَقُرْءَانُهُمْ عَسَىٰ أُولَٰئِكَ
 يَنَادُونَ مِنْ مَكَانٍ بَعِيدٍ ﴿٣٤﴾

رکوع: ۵۔ (اور اس شخص سے اچھی بات اور کس کی ہوگی جس نے اللہ کی طرف بلایا اور نیک عمل کیا اور کہا کہ میں مسلمان ہوں۔ ۳۳) اور نیکی اور بدی برابر نہیں، بدی کو اس نیکی سے ہٹاؤ جو بہترین ہو، پھر تم دیکھو گے کہ تمہارے ساتھ جس کی دشمنی تھی گویا کہ وہ جگری دوست بن گیا ہے۔ ۳۴) اور یہ بات نہیں ملتی مگر ان لوگوں کو جو صبر کرتے ہیں اور یہ دولت ہاتھ نہیں آتی مگر ان لوگوں کو جو بڑے نصیب والے ہیں۔ ۳۵) اگر تم شیطان کی طرف سے کوئی اکساہٹ محسوس کرو تو اللہ سے پناہ مانگو، بے شک وہ سننے والا جاننے والا ہے۔ ۳۶) اور اس کی نشانیوں میں سے ہیں یہ رات اور دن اور سورج اور چاند، سورج اور چاند کو سجدہ نہ کرو بلکہ اس اللہ کو سجدہ کرو جس نے انہیں پیدا کیا ہے، اگر تم اسی کی عبادت کرتے ہو۔ ۳۷) پس اگر یہ لوگ تکبر کریں تو جو لوگ آپ کے رب کے پاس ہیں وہ شب و روز اس کی تسبیح کر رہے ہیں اور وہ کبھی نہیں تھکتے۔ ۳۸) اور اس کی نشانیوں میں سے ایک یہ ہے کہ تم دیکھتے ہو کہ زمین دبی پڑی ہے، پھر جیسے ہی ہم نے اس پر پانی اتارا تو وہ پھبک اٹھتی ہے اور پھول جاتی ہے، بے شک جس ذات نے اس کو زندہ کیا ہے وہ مردوں کو بھی زندہ کرے گا، بے شک وہ ہر چیز پر قدرت رکھتا ہے۔ ۳۹) بے شک جو لوگ ہماری آیات کو الٹے معنی پہناتے ہیں وہ ہم سے چھپے ہوئے نہیں، بھلا وہ شخص بہتر ہے جو آگ میں ڈالا جائے گا یا وہ شخص جو قیامت کے روز امن کی حالت میں آئے گا، کئے جاؤ جو چاہو، بے شک وہ تمہارے اعمال کو دیکھ رہا ہے۔ ۴۰) بے شک جن لوگوں نے قرآن

کریم کو ماننے سے انکار کیا جب وہ ان کے پاس آ گیا، (تو انہوں نے اپنی قسمت پھوڑ لی) بے شک وہ ایک نادر کتاب ہے۔ (۴۱) اس میں باطل نہ سامنے سے داخل ہو سکتا ہے اور نہ اس کے پیچھے سے، یہ خدائے حکیم و حمید کی طرف سے اتاری گئی ہے۔ (۴۲) اے پیغمبر! آپ کو وہی کچھ کہا جا رہا ہے جو آپ سے پہلے آنے والے رسولوں کو کہا گیا ہے، بے شک آپ کا رب بڑی مغفرت والا بھی ہے اور دردناک عذاب دینے والا بھی۔ (۴۳) اگر ہم اس کو عجیبی قرآن بنا کر بھیجتے تو یہ لوگ کہتے کہ اس کی آیات کی وضاحت کیوں نہیں کی گئی۔ کیا کلامِ عجیبی اور مخاطبِ عربی، آپ کہہ دیجئے یہ ان لوگوں کیلئے جو ایمان لائیں ہدایت اور شفاء ہے۔ اور جو لوگ ایمان نہ لائیں ان کے کانوں میں بوجھ ہے اور وہ ان پر اندھا پن ہے، یہ لوگ دور کی جگہ سے پکارے جائیں گے۔ (۴۴)

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ ﴿۴۳﴾
(اور اس شخص سے اچھی بات اور کس کی ہوگی جس نے اللہ کی طرف بلایا اور نیک عمل کیا اور کہا کہ میں مسلمان ہوں۔ (۴۳))

سب سے بہتر وہ ہے جو قول و عمل سے دین کی دعوت دیتا ہے

انتہائی بدترین حالات میں اور کافروں کی منہ زور مخالفت کے باوجود ان لوگوں کا رویہ یقیناً انتہائی قابلِ تحسین ہے اور یقیناً ان پر فرشتے نازل ہوتے ہیں اور ان کے ٹوٹے ہوئے دلوں اور زخم زخم جسموں پر تسکین و اطمینان کا مرہم رکھتے ہیں۔ جن لوگوں نے صرف اللہ تعالیٰ کی ذات کو اپنا رب بنایا، اس کے قانون کو اپنا قانون سمجھا، اس کی اطاعت کو زندگی کا رویہ بنا لیا اور دنیا بھر کے مخالفین کی مخالفت کے باوجود استقامت کی تصویر بنے رہے۔ یہ وہ بات ہے جو آنحضرت ﷺ اور مسلمانوں کو تسکین دیتے ہوئے گزشتہ آیتوں میں فرمائی گئی ہے۔ اب ایک قدم آگے بڑھ کر یہ فرمایا جا رہا ہے کہ بات صرف اقرار اور استقامت کی نہیں بلکہ جس اللہ کی اطاعت کا عہد کیا ہے اور جس اللہ کو اپنا رب ماننے کا اعلان کیا ہے بات اس کے دین کی دعوت کی بھی ہے۔ سب سے زیادہ قابلِ قدر اور اللہ تعالیٰ کی نعمتوں کا مستحق وہ شخص ہے جو اللہ تعالیٰ کو رب ماننے اور ہر طرح کے حالات میں استقامت کی تصویر بن جانے کے ساتھ ساتھ اللہ تعالیٰ کے دین کی دعوت دیتا ہے، اپنے قول سے بھی اور اپنے عمل سے بھی۔ کیونکہ اسے یہ بات بتادی گئی ہے کہ اللہ تعالیٰ کا دین انفرادی تبدیلی کے ساتھ ساتھ اجتماعی تبدیلی کیلئے آیا ہے، وہ ایک ہمہ گیر انقلاب ہے۔ اس میں صرف اپنے ضمیر کو روشن کرنا کافی نہیں بلکہ اس روشنی کو عام کرنا بھی ضروری ہے۔ اس کی مشعل صرف اپنے گھر میں جلتی رہنے سے اس کا وہ حقیقی مقصد پورا نہیں ہوتا جب تک وہ مشعل ہر گھر میں نہیں پہنچتی۔ اور اس کی روشنی سے ماحول منور نہیں ہو جاتا۔ اس لئے سب سے بہتر بات اس شخص کی ہے جو اللہ تعالیٰ کے دین کی دعوت دیتا ہے اپنے قول سے بھی اور اپنے عمل سے بھی، کہ اللہ تعالیٰ نے جو بنیادی عقائد اس دین کی بنیاد بنائے ہیں اور جن چیزوں کو ضروریاتِ دین قرار دیا گیا ہے وہ ہر شخص کے سامنے ان میں سے ایک ایک بات کی وضاحت کرتا ہے اور ان کے دلوں کو ان بنیادی صداقتوں پر مطمئن کرنے اور دماغوں کے شک و ارتباب کے کانٹے چننے کی کوشش کرتا ہے۔ اور اگر اسلام کے مخالفین اس کے قول و عمل کے سامنے رکاوٹیں کھڑی کرتے ہیں اور ان کی مخالفت بعض دفعہ انتہائی خطرناک صورت اختیار کر جاتی ہے۔ تو وہ بجائے منقارِ زیر پر ہونے کے پوری جرأت سے اپنے مسلمان ہونے اور اپنے فرمانبردار ہونے کا

اعلان کرتا ہے۔ اور کوشش کرتا ہے کہ وہ ماحول جو کفر اور انکار کے کہر میں ڈوب گیا ہے اور جہاں اللہ تعالیٰ کے دین کی بات کہنا موت کی دعوت دینے کے مترادف ہو گیا ہے میں اس ماحول کو اپنی جرأت و استقامت اور اپنے عمل کی قوت سے اگر تارتا رہتا رہ کر سکا تو ایک چراغ جلا کر آنے والوں کو روشنی مہیا کرنے کی کوشش ضرور کروں گا تا کہ تاریکیاں ان پر حملہ آور ہو کر ان کی منزل کھوٹی کرنے کی کوشش نہ کریں۔

وَلَا تَسْتَوِي الْحَسَنَةُ وَلَا السَّيِّئَةُ ۖ ادْفَعِ بِالَّتِي هِيَ أَحْسَنُ فَإِذَا الَّذِي

بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿۳۳﴾

(اور نیکی اور بدی برابر نہیں، بدی کو اس نیکی سے ہٹاؤ جو بہترین ہو، پھر تم دیکھو گے کہ تمہارے

ساتھ جس کی دشمنی تھی گویا کہ وہ جگری دوست بن گیا ہے۔ ۳۳)

مخالفانہ ماحول میں ایک داعی کا رویہ

اس آیت کریمہ میں انتہائی مخالفانہ ماحول کو بدلنے کی ترکیب بتائی گئی ہے۔ سب سے پہلی بات یہ فرمائی گئی ہے کہ مسلمانوں کو اس بات کا ادراک ہونا چاہئے کہ تم نے جو شمع جلا رکھی ہے جسے کافر ہر ممکن طریقے سے بجھا دینا چاہتے ہیں وہ نیکی کی شمع ہے اور کافروں کی کوششیں اس کے مقابلے میں ایک برائی اور بدی کی حیثیت رکھتی ہیں۔ نیکی کے سلسلے میں دو باتیں ہمیشہ ذہن میں رہنی چاہئیں۔ ایک تو یہ بات کہ نیکی کو قبول کرنے کیلئے بہت سی نفسانی خواہشات کی قربانی دینی پڑتی ہے، بگڑے ہوئے ماحول کا چلن اسے آگے بڑھنے کی اجازت نہیں دیتا۔ اس لئے جو شخص بھی اس نیکی کا مبلغ بن کر اٹھتا ہے اسے اچھی طرح یہ بات سمجھ لینی چاہئے کہ میں ایک طوفان سے لڑنے کیلئے اٹھا ہوں۔ مخالف ہوائیں مجھے آگے بڑھنے کی اجازت نہیں دیں گی۔ لیکن میں چونکہ نیکی کا مبلغ ہوں اس لئے اس کی ضرورت اور اہمیت کا تقاضا یہ ہے کہ میں اس کی قیمت ادا کرنے کی کوشش کروں۔ اور وہ قیمت یہ ہے کہ برائی میرا راستہ روکنے کیلئے کیسی بھی سر توڑ کوشش کرے میں اس تصور کو کبھی نہ بھولوں کہ نیکی اور بدی برابر نہیں۔ نیکی کو پھیلانے اور عام کرنے کیلئے ان تمام نکالیف کا سامنا کرنا اس راستے کی وہ سنت ہے جو کبھی نہیں بدلتی۔ اور دوسری یہ بات کہ میں جن لوگوں کو اپنا مخاطب سمجھتا ہوں اور نیکی کی روشنی ان کے دل و دماغ میں اتارنا چاہتا ہوں وہ نفسانی خواہشات، سفلی جذبات اور انفرادی اور اجتماعی مفادات کے بندے اور رسیا لوگ ہیں۔ وہ میری بات کو آسانی سے قبول نہیں کریں گے مجھے ان کے رویے پر ہر حال میں صبر کرنا ہے۔ مجھے دلیل کی قوت اور اپنے عمل کی صداقت سے ان پر حق واضح کرنا ہے۔ یہ کام چونکہ بہت مشکل ہے اس لئے مجھے اس راستے میں آنے والی مشکلات سے دل گرفتہ نہیں ہونا چاہئے۔

مخالفانہ ماحول کو بدلنے کیلئے دوسری بات یہ فرمائی گئی ہے کہ دین کے دشمن اور اللہ تعالیٰ کے رسول کی دعوت کو روکنے والے کسی قاعد اور قانون کے پابند نہیں ہوتے۔ وہ نہ انسانی شرافتوں کو مانتے ہیں اور نہ اخلاقی قدروں کو۔ اللہ تعالیٰ کے دین کا راستہ روکنے کیلئے گھٹیا سے گھٹیا حرکت کو بھی اپنے لئے جائز سمجھتے ہیں۔ تم ان کے اس رویے کو کبھی دشمنی پر محمول نہ کرنا۔ ان کی یہ حرکتیں ایسے لوگوں کی حرکتیں ہیں جو دماغی توازن کھو چکے ہوں اور قلبی احساسات سے محروم ہو چکے ہوں۔ ان کے پیش نظر صرف دین کی دعوت کو روکنا ہے اور تمہارے پیش نظر ایک فرض کی انجام دہی اور اس کیلئے ہر ممکن قربانی دینا ہے۔ اس لئے اگر وہ مخالفت میں تمہیں گالی دیں یا تمہارا گریبان پھاڑ دیں یا اس سے بھی قدم آگے

بڑھاتے ہوئے کوئی اور نامناسب حرکت کریں تو تمہیں نہ صرف اسے برداشت کرنا ہے بلکہ اس پر دعا دینی ہے۔ اور اگر کبھی موقع ہاتھ آئے تو ان کی زیادتیوں کے جواب میں ان پر احسان کرنا ہے۔ جیسے سیدنا حضرت حسنؓ کے بارے میں کہا جاتا ہے کہ ایک دفعہ جب وہ اپنے مہمانوں کے پاس بیٹھے تھے اور ان کا غلام کھانا لارہا تھا، وہ گرم شوربے کا لبریز پیالہ لے کر آیا، اس کا پاؤں الجھا تو پیالہ اچھل کر سیدنا حسنؓ کی کمر پر جا گرا۔ گرم گرم شوربے نے ان کی کھال ادھیڑ ڈالی۔ انہوں نے نہایت غضب ناک ہو کر اپنے غلام کی طرف دیکھا۔ وہ بھی چونکہ خاندانِ نبوت میں پلا بڑھا تھا۔ فوراً اس نے قرآنِ کریم کی ایک آیت کا ایک جملہ پڑھا وَالْكَافِرِينَ الْغَيْظُ ”اللہ کے نیک بندے غصے کو پی جایا کرتے ہیں۔“ حضرت حسنؓ نے فوراً آنکھیں جھکا لیں۔ پھر اس نے اگلا جملہ پڑھا وَالْعَافِينَ عَنِ النَّاسِ ”وہ لوگوں کو معاف کر دیا کرتے ہیں۔“ تو آپ نے کہا جاب میں نے تجھے معاف کیا۔ پھر اس نے تیسرا جملہ پڑھا وَاللّٰهُ يَحِبُّ الْمُحْسِنِينَ ”اور اللہ احسان کرنے والوں کو پسند کرتا ہے۔“ حضرت حسنؓ نے فرمایا جاب میں نے تجھے آزاد کیا۔ اندازہ فرمائیے کہ غلام سے ایک غلطی ہوئی تو آپ نے نہ صرف اس کی غلطی معاف فرمائی بلکہ اس پر احسان کرتے ہوئے اسے آزاد فرما دیا۔ یہاں بھی فرمایا گیا ہے کہ آپ مخالفین کی اذیتوں کے مقابلے میں ان پر احسان کریں، مشکلات میں ان کے کام آئیں، کوئی ضرورت پیدا ہو تو ان کی مدد کریں۔ اس کا نتیجہ یہ ہوگا کہ وہ لوگ جو آج آپ کے بدترین دشمن ہیں ایک وقت آئے گا کہ وہ آپ کے جگری دوست بن جائیں گے۔ کیونکہ بالعموم جس انسان میں انسانیت مر نہیں گئی وہ نیکی اور برائی کے فرق کو سمجھتا ہے۔ وہ نیکی کا راستہ روکتا ہے لیکن دل ہی دل میں شرمندہ بھی ہوتا ہے۔ اور اگر اس کی اذیتوں کے مقابلے میں نیکی کرنے والا بدی یا ظلم کا بدلہ لینے کی بجائے احسان و مروت سے کام لے تو کم ہی ایسے بد فطرت لوگ ہوتے ہیں جو اس کے بعد بھی اپنی مخالفت پر جسے رہیں۔

وَمَا يُلْقَاهَا إِلَّا الَّذِينَ صَبَرُوا وَمَا يُلْقَاهَا إِلَّا ذُو حَظٍّ عَظِيمٍ ﴿٣٥﴾

(اور یہ بات نہیں ملتی مگر ان لوگوں کو جو صبر کرتے ہیں اور یہ دولت ہاتھ نہیں آتی مگر ان لوگوں کو جو بڑے نصیب والے ہیں۔ ۳۵)

داعیانہ رویہ بڑے صبر اور نصیب کی بات ہے

جفا کے مقابلے میں دعا اور ظلم کے مقابلے میں احسان کہنے کو تو ایک آسان سی بات ہے مگر اس پر عمل کرنا آسان نہیں۔ اس کیلئے بڑا دل گردہ، بڑا عزم، حوصلہ اور بڑی قوتِ برداشت چاہئے۔ وقتی طور پر ایک آدمی کی برائی کے مقابلے میں خاموش رہنا یا نیکی کا رویہ اختیار کرنا غیر معمولی بات نہیں۔ لیکن جہاں سالہا سال مخالفین کا رویہ بدلنے نہ پائے اور پھر جیسے ہی انہیں طاقت و اختیارات ملیں تو وہ بالکل بے قابو ہو جائیں، ایسے لوگوں کے ساتھ ہر برائی کے مقابلے میں نیکی کا رویہ اختیار کرنا اور کبھی بھی ضبط کا دامن ہاتھ سے نہ چھوڑنا یہ آسان کام نہیں۔ یہ وہی شخص کر سکتا ہے جس نے سوچ سمجھ کر صبر کا رویہ اختیار کیا ہو اور وہ یہ فیصلہ کر چکا ہو کہ مجھے صلہ صرف اللہ تعالیٰ کی ذات سے لینا ہے۔ میں جیسے جیسے صبر دکھاؤں گا ویسے ویسے میرے اجر و ثواب میں اضافہ ہوتا جائے گا۔ اور پھر اس کے ساتھ ساتھ وہ ایک بلند مرتبے کا انسان ہو۔ اس کی سوچ بہت بلند، اس کا حوصلہ ناقابلِ شکست اور اس کی نگاہ دنیا کی بجائے ہمیشہ آخرت پر ہو۔ اللہ تعالیٰ کی نگاہ میں ایسے ہی لوگ نصیب والے لوگ ہیں۔

بعض روایات میں ہے کہ حضرت صدیق اکبرؓ کو کسی شخص نے برا بھلا کہا تو آپ نے اس کے جواب میں فرمایا کہ اگر تم

اپنے کلام میں سچے ہو اور میں مجرم اور خطار ہوں تو اللہ تعالیٰ مجھے معاف فرمادے۔ اور اگر تم نے جھوٹ بولا ہے تو اللہ تعالیٰ

تمہیں معاف فرمادے۔ (قرطبی)

وَأَمَّا يَنْزَغَنَّكَ مِنَ الشَّيْطَانِ نَزْغٌ فَاسْتَعِذْ بِاللَّهِ ۚ إِنَّهُ هُوَ السَّمِيعُ الْعَلِيمُ ﴿٣٦﴾

(اگر تم شیطان کی طرف سے کوئی اکساہٹ محسوس کرو تو اللہ سے پناہ مانگو، بے شک وہ سننے والا جاننے والا ہے۔ ۳۶)

صاحب تفہیم القرآن نے اس پر ایک خوبصورت نوٹ لکھا ہے، ہم یہاں اسے نقل کر رہے ہیں۔

شیطان کی اکساہٹ کا علاج

شیطان کو سخت تشویش لاحق ہوتی ہے جب وہ دیکھتا ہے کہ حق و باطل کی جنگ میں کمینگی کا مقابلہ شرافت کے ساتھ اور بدی کا مقابلہ نیکی کے ساتھ کیا جا رہا ہے۔ وہ چاہتا ہے کہ کسی طرح ایک ہی مرتبہ سہی، حق کیلئے لڑنے والوں اور خصوصاً ان کے سربراہ آوردہ لوگوں اور سب سے بڑھ کر ان کے رہنما سے کوئی ایسی غلطی کرا دے جس کی بنا پر عامۃ الناس سے یہ کہا جاسکے کہ دیکھئے صاحب، برائی یکطرفہ نہیں ہے، ایک طرف سے اگر گھٹیا حرکتیں کی جا رہی ہیں تو دوسری طرف کے لوگ بھی کچھ بہت اونچے درجے کے انسان نہیں، فلاں ریک حرکت تو آخر انہوں نے بھی کی ہے۔ عامۃ الناس میں یہ صلاحیت نہیں ہوتی کہ وہ ٹھیک انصاف کے ساتھ ایک طرف کی زیادتیوں اور دوسری طرف کی جوابی کارروائی کے درمیان موازنہ کر سکیں۔ وہ جب تک یہ دیکھتے رہتے ہیں کہ مخالفین ہر طرح کی ذلیل حرکتیں کر رہے ہیں مگر یہ لوگ شائستگی و شرافت اور نیکی و راستبازی کے راستے سے ذرا نہیں ہٹتے، اس وقت تک وہ ان کا گہرا اثر قبول کرتے رہتے ہیں۔ لیکن اگر کہیں ان کی طرف سے کوئی بیجا حرکت یا ان کے مرتبے سے گری ہوئی حرکت سرزد ہو جائے خواہ وہ کسی بڑی زیادتی کے جواب ہی میں کیوں نہ ہو تو ان کی نگاہ میں دونوں برابر ہو جاتے ہیں اور مخالفین کو بھی ایک سخت بات کا جواب ہزار گالیوں سے دینے کا بہانہ مل جاتا ہے۔ اسی بنا پر ارشاد ہوا کہ شیطان کے فریب سے چوکنے رہو، وہ بڑا درد مند و خیر خواہ بن کر تمہیں اشتعال دلائے گا کہ فلاں زیادتی تو ہرگز برداشت نہ کی جانی چاہئے اور فلاں بات کا تو منہ توڑ جواب دیا جانا چاہئے اور اس حملے کے جواب میں تو لڑ جانا چاہئے ورنہ تمہیں بزدل سمجھا جائے گا اور تمہاری ہوا اکھڑ جائے گی۔ ایسے ہر موقع پر جب تمہیں اپنے اندر اس طرح کا کوئی نامناسب اشتعال محسوس ہو تو خبردار ہو جاؤ کہ یہ شیطان کی اکساہٹ ہے جو غصہ دلا کر تم سے کوئی غلطی کرانا چاہتا ہے اور خبردار ہو جانے کے بعد اس زعم میں نہ مبتلا ہو جاؤ کہ میں اپنے مزاج پر بڑا قابو رکھتا ہوں، شیطان مجھ سے کوئی غلطی نہیں کر سکتا ہے یہ اپنی قوت فیصلہ اور قوت ارادی کا زعم شیطان کا دوسرا اور زیادہ خطرناک فریب ہوگا۔ اس کی بجائے تم کو خدا سے پناہ مانگنی چاہئے کیونکہ وہی توفیق دے اور حفاظت کرے تو آدمی غلطیوں سے بچ سکتا ہے۔

اس مقام کی بہترین تفسیر وہ واقعہ ہے جو امام احمد نے اپنی مسند میں حضرت ابو ہریرہؓ سے نقل کیا ہے۔ وہ فرماتے ہیں کہ ایک مرتبہ ایک شخص نبی کریم ﷺ کی موجودگی میں حضرت ابو بکر صدیقؓ کو بے تحاشا گالیاں دینے لگا۔ حضرت ابو بکرؓ خاموشی کے ساتھ اس کی گالیاں سنتے رہے اور نبی کریم ﷺ انہیں دیکھ کر مسکراتے رہے۔ آخر کار جناب صدیقؓ کا پیانہ صبر لبریز ہو گیا اور انہوں نے بھی جواب میں اسے ایک سخت بات کہہ دی۔ ان کی زبان

سے وہ بات نکلتے ہی حضور پر شدید انقباض طاری ہوا جو چہرہ مبارک پر نمایاں ہونے لگا اور آپ فوراً اٹھ کر تشریف لے گئے۔ حضرت ابو بکرؓ بھی اٹھ کر آپ کے پیچھے ہوئے اور راستے میں عرض کیا کہ یہ کیا ماجرا ہے، وہ مجھے گالیاں دیتا رہا اور آپ خاموش مسکراتے رہے، مگر جب میں نے اسے جواب دیا تو آپ ناراض ہو گئے؟ فرمایا: ”جب تم خاموش تھے، ایک فرشتہ تمہارے ساتھ رہا اور تمہاری طرف سے اس کو جواب دیتا رہا، مگر جب تم بول پڑے تو فرشتے کی جگہ شیطان آ گیا، میں شیطان کے ساتھ تو نہیں بیٹھ سکتا تھا۔“

وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ

وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ آيَاهُ تَعْبُدُونَ ﴿٣٤﴾

(اور اس کی نشانیوں میں سے ہیں یہ رات اور دن اور سورج اور چاند، سورج اور چاند کو سجدہ نہ کرو بلکہ اس اللہ کو سجدہ کرو جس نے انہیں پیدا کیا ہے، اگر تم اسی کی عبادت کرتے ہو۔ ۳۴)

توحید کے راستے کی ایک غلط فہمی کا ازالہ

توحید اور اس کے متعلقات کا مضمون جاری تھا کہ درمیان میں ایک تقریب کے تحت چند جملہ ہائے معترضہ پیش آ گئے، اب پھر اصل مضمون کو لیا جا رہا ہے اور مخاطب عام لوگ ہیں جو توحید اور اللہ تعالیٰ کی عبادت کے بارے میں چند غلط فہمیوں کا شکار تھے۔ ان ہی میں سے ایک غلط فہمی یہ تھی کہ کائنات کے بڑے بڑے گزے اور اجرام فلکی جن کے ساتھ انسانوں کی بہت سی ضرورتیں وابستہ ہیں ان میں قوت و شوکت اور افادیت عامہ کو محسوس کرتے ہوئے لوگوں نے یہ تصور باندھ لیا کہ ان کی قوت اور ان کی افادیت درحقیقت اللہ تعالیٰ کی الوہیت کی نمود ہے۔ ان کو اللہ تعالیٰ نے خاص حیثیت دے رکھی ہے۔ ان کی پوجا پاٹ اور عبادت سے اللہ تعالیٰ خوش ہوتا ہے کیونکہ ان کی عبادت درحقیقت اللہ تعالیٰ ہی کی عبادت ہے۔ چنانچہ اس تصور کے تحت انہوں نے سورج اور چاند کی پوجا پاٹ اور بندگی شروع کر دی تھی۔ چنانچہ ان کی اس غلط فہمی کو دور کرنے کیلئے ارشاد فرمایا کہ سورج اور چاند اللہ تعالیٰ کی ذات کی نمود نہیں بلکہ اس کی قدرت پر دلالت کرنے والی نشانیاں ہیں ان پر غور کرنے سے کائنات اور اس کے نظام کو سمجھنے میں مدد ملتی ہے۔ اس لئے جب تم ان کو اللہ تعالیٰ کی ذات کی نمود سمجھ کر ان کو سجدہ کرتے ہو تو تم درحقیقت مخلوق کو خالق اور عابد کو معبود بنا دیتے ہو۔ ان کی عظمت اور افادیت اپنی جگہ لیکن وہ ان کی ذاتی نہیں بلکہ اللہ تعالیٰ کی عطا ہے۔ سورج اسی کے حکم اور اسی کی عطا سے چمکتا ہے۔ اور چاند اسی کی مہربانیوں سے دمکتا ہے۔ سورج اور چاند کے ذکر سے پہلے رات اور دن کا ذکر درحقیقت ان کی محکومیت اور ان کے مخلوق ہونے کو نمایاں کرتا ہے۔ سورج چھپتا ہے تو رات آ جاتی ہے اور چاند نکل آتا ہے۔ اور پھر چاند چھپتا اور سورج نمودار ہو جاتا ہے تو دن آ جاتا ہے۔ اور شب و روز کا آنا جانا یہ ہماری روز کی دیکھی بھالی بات ہے۔ تو یہ دو گزے جس پابندی کے ساتھ شب و روز کے آنے کا سبب بنتے ہیں کیا ان کے بارے میں اس غلط فہمی کا کوئی جواز ہے کہ وہ خود خدا ہوں یا خدا کا مظہر۔ وہ تو ایسے ہی مجبور اور لاچار بندے ہیں اور اللہ تعالیٰ کے قانون میں بندھے ہوئے ہیں جیسے کائنات کا گوشہ گوشہ اس کے احکام کا پابند ہے۔ تو جو شخص ان دونوں کو سجدہ کرتا ہے وہ اللہ تعالیٰ کو نہیں بلکہ اللہ تعالیٰ کی مخلوق اور اس کی نشانیوں کو سجدہ کرتا ہے۔ اور غیر اللہ کو سجدہ کرنا چونکہ حرام ہے اس لئے وہ ایک حرام فعل کا ارتکاب کرتا ہے۔

عبادت کی نیت سے کسی بھی مخلوق کو سجدہ کرنا ہر شریعت میں حرام رہا ہے۔ البتہ بعض علماء کا خیال یہ ہے کہ تعظیم و تکریم کی نیت سے سجدہ پہلی شریعتوں میں جائز تھا لیکن اب باجماع امت سجدہ عبادت کی طرح یہ بھی حرام ہے۔ البتہ دونوں میں فرق یہ ہے کہ جو شخص عبادت کی نیت سے کسی کو سجدہ کرے گا وہ کافر ہو جائے گا۔ اور جس نے محض تعظیم و تکریم کیلئے سجدہ کیا اس کو کافر تو نہ کہیں گے مگر ارتکاب حرام کا مجرم اور فاسق ضرور کہا جائے گا۔

فَإِنْ اسْتَكْبَرُوا فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْمَعُونَ ^{السجدة} (۳۸)

(پس اگر یہ لوگ تکبر کریں تو جو لوگ آپ کے رب کے پاس ہیں وہ شب و روز اس کی تسبیح کر رہے ہیں اور وہ کبھی نہیں تھکتے۔ ۳۸)

اللہ تعالیٰ کسی کی عبادت کا محتاج نہیں ہے

گزشتہ آیت کے مضمون کو آگے بڑھاتے ہوئے فرمایا کہ اگر یہ مشرکین مکہ اتنے واضح دلائل کے بعد بھی اللہ تعالیٰ کے ساتھ دوسروں کو شریک کرنے سے باز نہیں آتے اور مخلوقات میں سے بعض کو سجدہ کرتے ہیں اور بجائے آپ کی نصیحتوں پر کان دھرنے کے وہ تکبر کی وجہ سے انہیں سننے کے بھی روادار نہیں تو آپ بھی ان کی پروا نہ کریں۔ کائنات کا نظام جن فرشتوں کے ذریعے سے چل رہا ہے وہ شب و روز اللہ تعالیٰ کی توحید اور اس کی پاکی بیان کرتے ہیں، وہ ہمیشہ اس کی تسبیح و تحمید میں لگے رہتے ہیں اور وہ ہر وقت یہ شہادت دے رہے ہیں کہ ان کا رب ہر طرح کے شرک سے بلند پاک اور منزہ ہے۔ اور پھر یہ ان کی تسبیح و تحمید اور اللہ تعالیٰ کی بندگی میں لگے رہنا کوئی چند دنوں کی بات نہیں وہ ہمیشہ اس پر لگے رہتے ہیں اور اللہ تعالیٰ کی اس بندگی میں وہ کبھی نہیں تھکتے۔

اس میں تو کوئی شبہ نہیں کہ تمام اہل علم کے نزدیک یہاں سجدہ ہے۔ البتہ فقہاء کے درمیان اس بات میں اختلاف ہے کہ پیش نظر دو آیتوں میں سے کون سی آیت، آیت سجدہ ہے۔ قاضی ابوبکر ابن العربی نے احکام القرآن میں لکھا ہے کہ حضرت علیؓ اور حضرت عبداللہ ابن مسعودؓ پہلی آیت کے ختم پر سجدہ کرتے تھے۔ یعنی اِنْ كُنْتُمْ اِيَّاهُ تَعْبُدُونَ پر۔ اور اسی کو امام مالک نے اختیار فرمایا۔ لیکن حضرت ابن عباس، ابن عمر، سعید بن المسیب، مسروق، قتادہ، حسن بصری اور متعدد دوسرے اکابر وَهُمْ لَا يَسْمَعُونَ پر سجدے کے قائل تھے۔ امام ابوحنیفہ کا قول بھی یہی ہے اور شوافع بھی اسی کو ترجیح دیتے ہیں۔ امام ابوبکر جاس نے احکام القرآن میں فرمایا کہ اختلاف کی بنا پر احتیاط بھی اسی میں ہے کہ دوسری آیت کے ختم پر سجدہ کیا جائے۔ کیونکہ اگر سجدہ پہلی آیت سے واجب ہو چکا ہے تو وہ اب ادا ہو جائے گا اور اگر اسی آیت سے واجب ہوا ہے تو اس کا ادا ہونا تو ظاہر ہے۔

وَمِنْ آيَاتِهِ أَنْ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ ^ط

إِنَّ الدِّئَانَ أَحْيَاهَا لَمُحِي الْمَوْتَى إِنَّهُ عَلَىٰ كُلِّ شَيْءٍ قَدِيرٌ (۳۹)

(اور اس کی نشانیوں میں سے ایک یہ ہے کہ تم دیکھتے ہو کہ زمین دبی پڑی ہے، پھر جیسے ہی ہم نے اس پر پانی اتارا تو وہ پھبک اٹھتی ہے اور پھول جاتی ہے، بے شک جس ذات نے اس کو زندہ کیا ہے وہ مردوں کو بھی زندہ کرے گا، بے شک وہ ہر چیز پر قدرت رکھتا ہے۔ ۳۹)

توحید اور قیامت پر دلیل

یہ آیت اللہ تعالیٰ کی توحید پر بھی دلیل ہے اور وقوع قیامت پر بھی۔ اور دلیل میں کاٹ ایسی ہے کہ اُن پڑھ سے اُن پڑھ آدمی کے دل میں بھی اتر جاتی ہے۔ اور پڑھے لکھے آدمی کے خیالات کے شبہات کو کاٹ کے رکھ دیتی ہے۔ اور ایسی عام فہم ہے کہ جو شخص بھی جزیرہ عرب میں رہتا ہے یا اس جیسی سرزمین کے حالات سے واقف ہے وہ بہت دفعہ اپنی آنکھوں سے دیکھ چکا ہوگا کہ بعض دفعہ مہینوں اور کبھی سالوں تک بارش برسنے کی نوبت نہیں آتی۔ پانی کے جو ہڑ ختم ہو جاتے ہیں، چشمے خشک ہو جاتے ہیں اور کہیں سبزے کی پتی بھی دکھائی نہیں دیتی۔ زمین پر ایسی مردنی طاری ہوتی ہے کہ ہر طرف موت کا سناٹا چھا جاتا ہے۔ ایسی حالت میں پروردگار کی رحمت جوش میں آتی ہے اور بارش نازل ہو جاتی ہے۔ وہ زمین جس میں زندگی کے آثار گم ہو چکے تھے، اچانک پھبک اٹھتی اور پھول جاتی ہے۔ موت کی جگہ جا بجا زندگی کے آثار دکھائی دینے لگتے ہیں، سوکھے ہوئے درختوں میں نئی نئی کونپلیں نکل آتی ہیں، جو ہڑوں میں پانی بھرنے سے مینڈکوں کے ٹرانے کی آوازیں آنے لگتی ہیں۔ چند ہی دنوں میں زمین مٹھل کا لباس پہن لیتی ہے۔ یہ صرف بارش کے چند چھینٹوں سے مردہ زمین کا زندہ ہو جانا کیا اس بات پر دلالت نہیں کرتا کہ جو قادر مطلق مردہ زمین کو زندہ کر سکتا ہے وہ مردوں کو بھی از سر نو زندہ کر سکتا ہے، کیونکہ وہ ہر بات پر قادر ہے جس کی قدرت سوکھے درختوں اور مردہ زمین سے اپنا ظہور کرتی ہے آخر وہ مردوں کو زندگی کیوں نہیں عطا کر سکتی۔

إِنَّ الَّذِينَ يُلْحِدُونَ فِي آيَاتِنَا لَا يَخْفَوْنَ عَلَيْنَا ۗ أَفَمَنْ يُلْقَى فِي النَّارِ خَيْرًا مِّنْ مَا يَأْتِي

أَمِنَّا يَوْمَ الْقِيَامَةِ ۗ اِعْمَلُوا مَا شِئْتُمْ ۗ إِنَّهُ بِمَا تَعْمَلُونَ بَصِيرٌ ﴿٤٠﴾

(بے شک جو لوگ ہماری آیات کو الٹے معنی پہناتے ہیں وہ ہم سے چھپے ہوئے نہیں، بھلا وہ شخص بہتر ہے جو آگ میں ڈالا جائے گا یا وہ شخص جو قیامت کے روز امن کی حالت میں آئے گا، کئے جاؤ جو چاہو، بے شک وہ تمہارے اعمال کو دیکھ رہا ہے۔ ۴۰)

اس آیت کی تفسیر میں صاحب معارف القرآن نے جو کچھ لکھا ہے ہم اسے افادہ عام کیلئے نقل کر رہے ہیں۔

کفر کی ایک خاص قسم الحاد ہے، اس کی تعریف اور احکام

إِنَّ الَّذِينَ يُلْحِدُونَ فِي آيَاتِنَا اس سے پہلی آیات میں ان منکرین توحید و رسالت کو زجر و تنبیہ اور ان کے عذاب کا ذکر تھا جو رسالت و توحید کا کھل کر صاف انکار کرتے تھے۔ یہاں سے انکار کی ایک خاص قسم کا ذکر کیا جاتا ہے جس کا نام الحاد ہے۔ لحد اور الحاد کے لغوی معنی ایک طرف مائل ہونے کے ہیں۔ قبر کی لحد کو بھی اسی لئے لحد کہتے ہیں کہ وہ ایک طرف مائل ہوتی ہے۔ قرآن و حدیث کی اصطلاح میں آیات قرآنی سے عدول و انحراف کو الحاد کہتے ہیں۔ لغوی معنی کے اعتبار سے یہ عام ہے صراحتہ کھلے طور پر انکار و انحراف کرے یا تاویلات فاسدہ کے بہانہ سے انحراف کرے۔ لیکن عام طور سے الحاد ایسے انحراف کو کہتے ہیں کہ ظاہر میں تو قرآن اور اس کی آیات پر ایمان و تصدیق کا دعویٰ کرے مگر ان کے معانی اپنی طرف سے ایسے گھڑے جو قرآن و سنت کی نصوص اور جمہور امت کے خلاف ہوں اور جس سے قرآن کا مقصد ہی الٹ

جائے۔ حضرت ابن عباسؓ سے اس آیت کی تفسیر میں الحاد کے معنی یہی منقول ہیں فرمایا الا لحاد هو وضع الكلام
تسبی غیر موضعہ۔ اور آیت مذکورہ میں ارشاد لَا يَخْفُونَ عَلَيْنَا بھی اس کا قرینہ ہے کہ الحاد کوئی ایسا کفر ہے جس کو
یہ لوگ چھپانا چاہتے تھے اس لئے اللہ تعالیٰ نے فرمایا کہ یہ ہم سے اپنا کفر نہیں چھپا سکتے۔

اور آیت مذکورہ نے صراحت یہ بتلا دیا کہ آیات قرآنی سے انکار و انحراف صاف اور کھلے لفظوں میں ہو یا معانی میں
تاویلات باطلہ کر کے قرآن کے احکام کو بدلنے کی فکر کرے یہ سب کفر و ضلال ہے۔

خلاصہ یہ ہے کہ الحاد ایک قسم کا کفر اور نفاق ہے کہ ظاہر میں قرآن اور آیات قرآن کو ماننے کا دعویٰ اور اقرار
کرے لیکن آیات قرآنی کے معانی ایسے گھڑے جو دوسری نصوص قرآن و سنت اور اصول اسلام کے منافی
ہوں۔ امام ابو یوسف نے کتاب الخراج میں فرمایا:

كذالك الزنادقة الذين يلحدون وقد كانوا يظهرون الاسلام

(ایسے ہی وہ زندیق لوگ ہیں جو الحاد کرتے ہیں اور بظاہر اسلام کا دعویٰ کرتے ہیں)

اس سے معلوم ہوا کہ ملحد اور زندیق دونوں ہم معنی ہیں جو ایسے کافر کو کہا جاتا ہے جو ظاہر میں اسلام کا دعویٰ کرے اور
حقیقت میں اس کے احکام کی تعمیل سے انحراف کا یہ بہانہ بنائے کہ قرآن کے معانی ہی ایسے گھڑے جو خلاف
نصوص و خلاف اجماع امت ہوں۔

ایک مغالطہ کا ازالہ

کتب عقائد میں ایک ضابطہ یہ بیان کیا گیا ہے کہ متاویل کو کافر نہیں کہنا چاہئے یعنی جو شخص عقائد باطلہ اور کلمات کفریہ کو
کسی تاویل سے اختیار کرے وہ کافر نہیں۔ لیکن اس ضابطہ کا مفہوم اگر عام لیا جائے کہ کیسے ہی قطعی اور یقینی حکم میں تاویل
کرے اور کیسی ہی فاسد تاویل کرے وہ بہر حال کافر نہیں تو اس کا نتیجہ یہ لازم آتا ہے کہ دنیا میں مشرکین، بت پرست اور
یہود و نصاریٰ میں سے کسی کو بھی کافر نہ کہا جائے کیونکہ بت پرست مشرکین کی تاویل تو قرآن میں مذکور ہے۔
مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ یعنی ہم بتوں کی فی نفسہ عبادت نہیں کرتے بلکہ اس لئے کرتے ہیں کہ وہ
ہمیں سفارش کر کے اللہ تعالیٰ کے قریب کر دیں تو درحقیقت عبادت اللہ ہی کی ہے۔ مگر قرآن نے ان کی اس تاویل کے
باوجود انہیں کافر کہا، یہود و نصاریٰ کی تاویلیں تو بہت ہی مشہور و معروف ہیں جن کے باوجود قرآن و سنت کی نصوص میں
ان کو کافر کہا گیا ہے۔ اس سے معلوم ہوا ہے کہ متاویل کو کافر نہ کہنے کا مفہوم عام نہیں۔

اسی لئے علماء و فقہاء نے تصریح فرمائی ہے کہ یہ تاویل جو تکفیر سے مانع ہوتی ہے اس کی شرط یہ ہے کہ وہ ضروریات
دین میں ان کے مفہوم قطعی کے خلاف نہ ہو۔ ضروریات دین سے مراد وہ احکام و مسائل ہیں جو اسلام اور مسلمانوں
میں اتنے متواتر اور مشہور ہوں کہ مسلمانوں کے ان پڑھ جاہلوں تک کو بھی ان سے واقفیت ہو جیسے پانچ نمازوں کا
فرض ہونا۔ صبح کی دو، ظہر کی چار رکعت کا فرض ہونا۔ رمضان کے روزے فرض ہونا، سود، شراب، خنزیر کا حرام ہونا

وغیرہ۔ اگر کوئی شخص ان مسائل سے متعلق آیاتِ قرآن میں ایسی تاویل کرے جس سے مسلمانوں کا متواتر اور مشہور مفہوم الٹ جائے، وہ بلاشبہ باجماع امت کافر ہے، کیونکہ وہ درحقیقت رسول اللہ ﷺ کی تعلیم سے انکار ہے اور ایمان کی تعریف جمہور امت کے نزدیک یہی ہے کہ:

تَصْدِيقُ النَّبِيِّ صَلَّى اللَّهُ عَلَيْهِ وَسَلَّمَ فِي مَا عَلِمَ مَجِيئُهُ بِهِ ضَرُورَةٌ (یعنی نبی کریم ﷺ کی تصدیق کرنا ان تمام امور میں جن کا بیان کرنا اور حکم کرنا رسول اللہ ﷺ سے ضرورۃً ثابت ہو یعنی ایسا یقینی ثابت ہو کہ علماء کے سوا عوام بھی اس کو جانتے ہوں۔

اس لئے کفر کی تعریف اس کے بالمقابل یہ ہوگی کہ جن چیزوں کا لانا رسول اللہ ﷺ سے ضروری اور قطعی طور پر ثابت ہو ان میں سے کسی کا انکار کفر ہے۔

تو جو شخص ایسی ضروریاتِ دین میں تاویل کر کے اس حکم کو بدلے وہ آپ کی لائی ہوئی تعلیم کا انکار کرتا ہے۔

اس زمانے میں کفر و الحاد کی گرم بازاری

اس زمانے میں ایک طرف تو دین اور احکامِ دین سے جہالت اور غفلت انتہا کو پہنچ گئی کہ نئے لکھے پڑھے لوگ بہت سی ضروریاتِ دین سے بھی ناواقف رہتے ہیں۔ دوسری طرف جدید بے خدا تعلیم جس کی بنیاد ہی مادہ پرستی پر ہے۔ کچھ اس کے اثر سے، اس پر مزید یورپ کے مستشرقین کے پھیلائے ہوئے اسلام کے خلاف شبہات و اوہام سے متاثر ہو کر بہت سے ایسے لوگوں نے اسلام اور اصولِ اسلام پر بحث و گفتگو شروع کر دی ہے جن کو اسلام کے اصول و فروغ، قرآن و حدیث کے علوم سے کوئی واسطہ نہیں۔ انہوں نے اسلام کے متعلق اگر کچھ معلومات بھی حاصل کی ہیں تو اہل یورپ دشمنانِ اسلام سے حاصل کی ہیں۔ ایسے لوگوں نے قرآن و حدیث کی نصوص قطعاً ضروریہ میں طرح طرح کی باطل تاویلیں کر کے شریعتِ اسلام کے متفق علیہ اور نصوص قطعاً سے ثابت شدہ احکام کی تحریف کو اسلام کی خدمت سمجھ لیا۔ جب ان سے کہا جاتا ہے کہ یہ کھلا کفر ہے تو وہ مشہور ضابطہ کا سہارا لیتے ہیں کہ ہم اس حکم کے منکر تو نہیں بلکہ ایک تاویل کر رہے ہیں اس لئے ہم پر یہ کفر عائد نہیں ہوتا۔

اسی لئے وقت کی اہم ضرورت سمجھ کر ہمارے استاد حجۃ الاسلام حضرت مولانا سید محمد انور شاہ کشمیری رحمۃ اللہ علیہ نے اس مسئلہ کی تحقیق کیلئے ایک مستقل کتاب تصنیف فرمائی جس کا نام ہے اکفار المحلین والمتاولین فی شہی و من ضروریات الدین۔ اس میں ہر طبقہ ہر مسلک کے علماء و فقہاء کی تصریحات سے ثابت کیا ہے کہ ضروریاتِ دین میں کسی کی تاویل مسموع نہیں اور یہ تاویل ان کی تکفیر سے مانع نہیں۔ یہ کتاب بزبان عربی شائع ہوئی ہے، احقر نے اس کا خلاصہ اردو زبان میں بنام ”کفر و اسلام قرآن کی روشنی میں“ شائع کر دیا ہے۔ اور احکام القرآن حزبِ خامس میں اس کا خلاصہ بزبان عربی بیان کر دیا ہے اس کو دیکھا جاسکتا ہے۔ یہاں اس کا خلاصہ حضرت شاہ عبدالعزیز محدث دہلوی کی ایک تحریر سے نقل کرنے پر اکتفا کیا جاتا ہے۔

حضرت شاہ عبدالعزیز نے فرمایا کہ آیات قرآن میں تاویل باطل جس کو قرآن کی آیت مذکورہ میں الحاد فرمایا ہے اس کی تائیدیں ہیں اول وہ تاویل باطل جو نصوص قطعیہ متواترہ یا اجماع قطعی کے خلاف ہو وہ تو بلاشبہ کفر ہے۔ دوسری یہ کہ وہ ایسی نصوص کے خلاف ہو جو اگر چہ ظنی ہیں مگر قریب بہ یقین ہیں یا اجماع عرف کے خلاف ہو۔ ایسی تاویل گمراہی اور فسق ہے، کفر نہیں۔ ان دو قسم کی تاویلوں کے علاوہ باقی تاویلات جو قرآن و حدیث کے الفاظ میں مختلف احتمالات ہونے کی بنا پر ہوں وہ تاویل عام فقہاء امت کا میدان اجتہاد ہے جو بتصریح حدیث ہر حال میں باعث اجر و ثواب ہے۔

إِنَّ الَّذِينَ كَفَرُوا بِالذِّكْرِ لَمَّا جَاءَهُمْ وَإِنَّهُ لَكِتَابٌ عَزِيزٌ ﴿٣١﴾ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ ﴿٣٢﴾

(بے شک جن لوگوں نے قرآن کریم کو ماننے سے انکار کیا جب وہ ان کے پاس آ گیا، (تو انہوں نے اپنی قسمت پھوڑ لی) (بے شک وہ ایک نادر کتاب ہے۔ ۳۱) اس میں باطل نہ سامنے سے داخل ہو سکتا ہے اور نہ اس کے پیچھے سے، یہ خدائے حکیم و حمید کی طرف سے اتاری گئی ہے۔ ۳۲)

قرآن کریم جیسی عظیم کتاب کے انکار پر اظہارِ تعجب

آنحضرت ﷺ کی دعوت کے مخالفین پر ایک طرح سے اتمامِ حجت کرتے ہوئے پروردگار ارشاد فرما رہا ہے کہ ان لوگوں کو اندازہ نہیں کہ اللہ تعالیٰ نے کتنی بڑی نعمت ان کی دنیا و عقبیٰ سنوارنے کیلئے ان پر نازل فرمائی ہے۔ اور انہوں نے نبی آخر الزماں ﷺ کی اثر آفریں زبان سے اس کی تلاوت بھی سنی۔ اور ان کی دلاویز شخصیت کو اس کی وضاحت کرتے اور اس کا حق ادا کرتے ہوئے بھی دیکھا۔ لیکن اس کا انکار کر کے انہوں نے اپنی قسمت پھوڑ لی۔ اور حیرانی کی بات یہ ہے کہ انہوں نے اس کتاب کا انکار محض سنی سنائی باتوں پر نہیں کیا بلکہ اس وقت اس کا انکار کیا جب وہ فی الواقع ان کے درمیان پڑھی جا رہی تھی، اس کے حقائق واضح کئے جا رہے تھے، اس کی فصاحت و بلاغت ان کی زبانوں کو بند کئے دے رہی تھی اور جو شخص بھی ایک دفعہ اسے قبول کر لیتا تھا اس کا ایمان اور استقامت بجائے خود ان کیلئے سوالیہ نشان بن جاتی تھی۔ لیکن بد نصیبی کا کیا ٹھکانہ ہے کہ انہوں نے پھر بھی اس کا انکار کیا، حالانکہ حقیقت میں وہ کتاب ایک نادر کتاب ہے، ایک زوردار کتاب ہے اور ایک بلند پایہ کتاب ہے۔ اور اس کے حقائق، اس کی تعلیم، اس میں پیش کردہ نظامِ زندگی اس قدر محفوظ ہے کہ باطل نہ اسے سامنے سے چیلنج کر سکتا ہے اور نہ پس پشت اس پر عیب لگا سکتا ہے۔ زمانے کے ہزاروں انقلابات کے بعد بھی کبھی اس کے بیان کردہ حقائق اور حکمتوں میں کوتاہی یا کمی تلاش نہیں کر سکتا۔ باطل سے مراد شیطان اور شیطانی قوتیں بھی ہیں اور تمام بگڑی ہوئی انسانی قوتیں بھی۔ جو کتاب انسانی فہم و فراست سے اس قدر بلند اور اس کی زندگی کیلئے اتنی بڑی نعمت اور اپنے مقام و مرتبہ کے لحاظ سے اتنی عظیم ہو۔ کس قدر بد نصیب ہے وہ شخص جو اسے قبول کرنے سے انکار کرتا ہے۔

قرآن کریم کے نزول سے پہلے جتنی کتابیں بھی اتاری گئی ہیں ان میں سے کسی کتاب کی حفاظت کے بارے میں پروردگار نے کبھی وعدہ نہیں فرمایا۔ کیونکہ پروردگار سے بڑھ کر اس بات کو کوئی نہیں جانتا تھا کہ بڑی سے بڑی حقیقت بھی فکری ارتقاء کے ساتھ ساتھ اور حالات کے تغیرات کے نتیجے میں کبھی نہ کبھی تبدیلی کا شکار ہوتی ہے۔ اور انسانی حالات کے تقاضے کے طور پر نئے احکام کی ضرورت پڑتی اور تربیت کے نئے انداز اختیار کئے جاتے ہیں۔ لیکن قرآن کریم واحد کتاب ہے کہ جس کی نہ صرف حفاظت کا وعدہ فرمایا بلکہ اس کے جمع کرنے، اس کے سنانے اور پھر اس کی وضاحت کی ذمہ داری بھی پروردگار نے خود اپنے ذمہ لی۔ سورۃ القیمۃ کی آیت ۱۶ تا ۱۹ میں یہی بات ارشاد فرمائی گئی ہے۔ اور پھر اس کی حفاظت کے اسباب اس طرح فراہم فرمائے کہ جب اس کتاب کو نازل کیا جاتا تو فرشتوں کی فوجیں اس کی حفاظت کیلئے حاملِ وحی کی ہمرکاب ہوتیں۔ اس طرح شیاطین کی دخل اندازی سے اسے محفوظ کر دیا گیا۔ پھر جس عظیم فرشتے کو اس کتاب کا حامل بنایا گیا وہ حضرت جبریل امین علیہ السلام ہیں جسے قرآن کریم نے ذی قُوَّة، مطاع، قوی، امین اور عند ذی العرش مکین قرار دیا ہے۔ اس کی قوتوں کے سامنے یقیناً تمام ارواحِ خبیثہ بے بس ہیں۔ پھر اس ذمہ داری کا بوجھ اٹھانے کیلئے جس ذاتِ عزیز کو منتخب فرمایا گیا وہ نہ صرف خیر الخلاق ہے بلکہ اللہ تعالیٰ کی حمایت و نصرت اور فرشتوں کی تائید ہر وقت اس کے ہمرکاب رہتی ہے۔ پھر اللہ تعالیٰ نے آنحضرت ﷺ کو ان عظیم صحابہ کی معیت عطا فرمائی جن سے زیادہ پاکیزہ صفت، سرفروش، وفا شعار اور اطاعت و اتباع کے پیکر کسی پیغمبر کو نہیں دیئے گئے۔ اور حفاظتِ قرآن کا انہیں ایسا ذوق بخشا گیا کہ جتنا قرآن کریم نازل ہوتا جلیل القدر صحابہ اسے پہلی فرصت میں یاد کرنے کی کوشش کرتے۔ اور پھر پانچ وقت نمازوں میں قرآن کریم کو دہرایا جاتا۔ جہری نمازوں میں آنحضرت ﷺ بعض اوقات لمبی سورتیں تلاوت فرماتے تاکہ صحابہ اپنے حفظ کو تازہ رکھ سکیں۔ جب رمضان المبارک آتا تو آنحضرت ﷺ حضرت جبریل کے ساتھ اس کا مذاکرہ فرماتے اور صحابہ کرام ٹولیوں میں بٹ کر ایک دوسرے سے مذاکرہ کرتے۔

اور پھر قرآن کریم کو ایسی فصیح و بلیغ زبان میں نازل کیا گیا اور اس میں بے شمار اعجاز کی صورتیں پیدا فرمائی گئیں جن میں سے کسی ایک کا جواب بھی انسانوں کے بس کی بات نہ تھی۔ حتیٰ کہ نبی کریم ﷺ کا اپنا کلام بھی باجود یکہ آپ فصیح العرب و العجم ہیں اس کا مقابلہ نہیں کر سکتا۔ اس وجہ سے اس بات کا کوئی امکان نہیں ہے کہ کسی غیر کا کلام اس کے ساتھ مخلوط ہو سکے۔ اور پھر قیامت تک آنے والی امت کے نونہالوں میں حفظِ قرآن کی ایسی جوت جگادی گئی کہ ہر دور میں قرآن کریم کے حفاظ کی تعداد کروڑوں میں شمار کی گئی جنہوں نے اپنی قوتِ حفظ سے قرآن پاک کی ایسی حفاظت کی کہ دنیا سے اگر پرپس ختم بھی ہو جائیں تو قرآن کریم کے مٹ جانے کا کوئی اندیشہ نہیں۔ جو کتاب ان صفات کی حامل ہو اور جسے اللہ تعالیٰ نے یہ عظمت بخشی ہو اس کا انکار کرنا اگر ایک طرف اللہ تعالیٰ کے غضب کو دعوت دینا ہے تو دوسری طرف اپنی دنیا و عقبیٰ سے دشمنی کرنے کے مترادف ہے۔

مَا يُقَالُ لَكَ إِلَّا مَا قَدُّ قِيلَ لِلرُّسُلِ مِنْ قَبْلِكَ إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ ﴿٢٣﴾

(اے پیغمبر! آپ کو وہی کچھ کہا جا رہا ہے جو آپ سے پہلے آنے والے رسولوں کو کہا گیا ہے، بے شک آپ کا رب بڑی

مغفرت والا بھی ہے اور دردناک عذاب دینے والا بھی۔ (۲۳)

آنحضرت ﷺ کو تسلی

اس آیت کریمہ میں آنحضرت ﷺ کو تسلی دی گئی ہے کہ آپ یہ گمان نہ کریں کہ آپ کی قوم نے آپ کے ساتھ جو رویہ اختیار کر رکھا ہے اور نہایت دریدہ دہنی اور سنگدلی کا جو معاملہ آپ کے ساتھ کیا جا رہا ہے یہ تاریخ مذہب میں شاید پہلا واقعہ ہے۔ حقیقت یہ ہے کہ نبی رسول کے ساتھ اس کی قوم نے ہمیشہ یہی طرز عمل اختیار کیا۔ وہ ان کی اصلاح اور بھلائی کیلئے خون کے گھونٹ پی پی کر کوششیں کرتے تھے، لیکن قوم ان کی دعاؤں کے جواب میں گالیاں دیتی تھی، ان کے دلائل کو خرافات کہا جاتا تھا اور ان کی نغمساری کی باتوں کو جنون سے تعبیر کیا جاتا تھا۔ لیکن وہ سب کچھ برداشت کرتے رہے۔ یہی کچھ آپ کے ساتھ ہو رہا ہے۔ اس لئے اس میں اچنبھے کی کوئی بات نہیں۔

زمانہ یونہی اپنے محسنوں کو تنگ کرتا ہے
وہ درسِ صلح دیتے ہیں یہ ان سے جنگ کرتا ہے

لیکن اس کا یہ مطلب ہرگز نہیں کہ ایسے ظالموں کو پروردگار کھلی چھوٹ دے دیتا ہے اور کبھی انہیں سرزنش نہیں کرتا۔ بلکہ حقیقت یہ ہے کہ اللہ تعالیٰ جس قوم کی طرف بھی اپنا رسول بھیجتا ہے انہیں تاحد امکان سنبھلنے کی مہلت دیتا ہے۔ ایمان لانے کیلئے زیادہ سے زیادہ ڈھیل دیتا ہے۔ لیکن جب ان کے انکار و تمرد کا پیمانہ بھر جاتا ہے اور مہلت کا وقت گزر جاتا ہے تو پھر ان کی گرفت ہوتی ہے۔ یہ انہیں زیادہ سے زیادہ ڈھیل دینا اس لئے تھا کہ اللہ تعالیٰ نہایت عفو و درگزر والا اور مغفرت فرمانے والا ہے۔ وہ کسی کیلئے یہ کہنے کا موقع نہیں چھوڑتا کہ ہمیں سزا دینے میں جلدی کی گئی ہے۔ لیکن جب اللہ تعالیٰ کی طرف سے تمام مراعات کے باوجود وہ اپنا رویہ بدلنے کی کوشش نہیں کرتے تو پھر اللہ تعالیٰ کا عذاب آجاتا ہے۔ قریش اور ان کے ہم خیال لوگوں کو اللہ تعالیٰ نے جو ڈھیل دے رکھی ہے وہ اس کی اسی عادت کا نتیجہ ہے۔ لیکن وہ وقت دور نہیں کہ اگر انہوں نے اپنی ہٹ دھرمی نہ چھوڑی تو اللہ تعالیٰ انہیں بدترین سزا دے گا۔ لیکن یہ سزا آخری اور مکمل نہیں ہوگی بلکہ آخری اور مکمل سزا قیامت کے دن ملے گی۔

وَلَوْ جَعَلْنَاهُ قُرْآنًا أَعْجَمِيًّا لَقَالُوا لَوْلَا فُصِّلَتْ آيَاتُهُ ؕ أَعْجَمِيٌّ وَعَرَبِيٌّ
قُلْ هُوَ لِلَّذِينَ آمَنُوا هُدًى وَشَفَاءٌ ۗ وَالَّذِينَ لَا يُؤْمِنُونَ فِي آذَانِهِمْ
وَقُرْؤُهُ وَعَلَيْهِمْ عَمًى ۗ أُولَٰئِكَ يُنَادُونَ مِنْ مَّكَانٍ بَعِيدٍ ﴿٣٣﴾

(اگر ہم اس کو عجمی قرآن بنا کر بھیجتے تو یہ لوگ کہتے کہ اس کی آیات کی وضاحت کیوں نہیں کی گئی۔ کیا کلام عجمی اور مخاطب عربی، آپ کہہ دیجئے یہ ان لوگوں کیلئے جو ایمان لائیں ہدایت اور شفاء ہے۔ اور جو لوگ ایمان نہ لائیں ان کے کانوں میں بوجھ ہے اور وہ ان پر اندھا پن ہے، یہ لوگ دور کی جگہ سے پکارے جائیں گے۔ ۳۳)

ایک اعتراض اور اس کا جواب

قرآن کریم کی دعوت کو لوگوں میں بے اثر بنانے کیلئے اشرارِ قریش نے بالعموم یہود کی مدد سے طرح طرح کے اعتراضات اٹھاتے تاکہ انہیں اعتراضات میں الجھا کر عام لوگوں کو قرآن کریم کی دعوت سے اتنا بدگمان کر دیا جائے کہ وہ کبھی بھی آنحضرت ﷺ کی طرف متوجہ نہ ہو سکیں۔ ایسے اعتراضات میں سے یہ بھی ایک اعتراض تھا کہ اگر یہ قرآن اللہ تعالیٰ کی طرف سے ہوتا تو اس میں یقیناً کوئی غیر معمولی بات ہوتی، اور ہر سننے والا اور دیکھنے والا پہلی نظر میں جان لیتا کہ اس قرآن کا پیش کرنے والا یقیناً اللہ تعالیٰ کا رسول ہے ورنہ ایسی بات کسی اور سے تو ممکن ہی نہیں ہو سکتی۔ یعنی اگر یہ قرآن نبی کریم ﷺ نے خود نہیں بنایا بلکہ اللہ تعالیٰ نے نازل کیا ہے تو پھر اسے کسی اور زبان میں نازل ہونا چاہئے۔ جو زبان رسالت کا دعویٰ کرنے والا نہ جانتا ہوتا تو خود بخود یہ بات واضح ہو جاتی کہ جب انہیں یہ زبان سرے سے آتی ہی نہیں تو اس میں کسی کتاب کا پیش کرنا یا کسی ایک سورۃ کا بھی پڑھ کے سنا دینا یقیناً اللہ تعالیٰ کی جانب سے ہوگا۔ لیکن ہم دیکھ رہے ہیں کہ یہ کتاب عربی زبان میں ہے اور عربی زبان خود محمد ﷺ کی مادری زبان ہے۔ اپنی زبان میں کوئی تقریر کر لینا یا مضمون پیش کر دینا کون سی حیران کن بات ہے۔ اس کے جواب میں فرمایا گیا ہے کہ اگر ہم اس قرآن کو عربی کے علاوہ کسی اور زبان میں نازل کرتے تو تم میں سے ہر شخص اعتراض کرتا کہ جس زبان کو ہم نہیں جانتے اس زبان میں وحی کے نازل ہونے کا کیا مطلب ہے۔ کیونکہ اس میں جو کچھ کہا گیا ہے زبان کی اجنبیت کے باعث ہم تو اسے سمجھنے سے قاصر ہیں۔ یا تو پھر اس کا ترجمہ کیا جاتا اور اس کی ایک ایک بات کی وضاحت کی جاتی، ورنہ یہ تو کوئی بات نہ ہوتی کہ جنہیں سنایا جا رہا ہے وہ عربی ہیں اور قرآن کریم عجمی زبان میں نازل کیا جا رہا ہے۔ یہ بے تکاپن اللہ تعالیٰ کے کلام میں تو کبھی نہیں ہو سکتا۔ غرضیکہ اس طرح کے اعتراضات قریش اور دوسرے لوگوں کے آنحضرت ﷺ کی دعوت کو ناکام کرنے کے بہانے تھے۔ اصل بیماری انہیں یہ ہے کہ وہ کسی قیمت پر ایمان نہیں لانا چاہتے۔ اور انہیں کسی طرح یہ گوارا نہیں کہ آنحضرت ﷺ کو اللہ تعالیٰ کا رسول مان لیا جائے۔ اس لئے آنحضرت ﷺ کو حکم دیا گیا ہے کہ آپ انہیں یہ بتا دیجئے کہ قرآن کریم ان لوگوں کیلئے ہدایت اور شفاء ہے جو اس پر ایمان لاتے ہیں اور اس کی قدر کرتے ہیں۔ رہے وہ لوگ جو اس کا اعتراف کرنے کیلئے تیار نہیں اور وہ کسی طور پر بھی ایمان لانا پسند نہیں کرتے۔ وہ اس کتاب سے کوئی فائدہ نہیں اٹھا سکتے۔ ان کے کان بھی اس کے سننے سے بند ہیں۔ ایسا معلوم ہوتا ہے کہ ان کے کانوں میں بوجھ ہے جس نے ان کی قوتِ سماعت سلب کر دی ہے۔ اور ان کی بصارت نے بھی کام کرنا چھوڑ دیا ہے۔ اس طرح سے وہ قبولِ حق کی صلاحیت سے محروم ہو گئے ہیں۔ اللہ تعالیٰ کا رسول جب ان کے سامنے قرآن کریم پڑھتا ہے اور ان کے سامنے دین کی دعوت پیش کرتا ہے تو چونکہ یہ لوگ کسی طرح بھی قرآن کریم کی ہدایت کو قبول نہیں کرنا چاہتے اس لئے وہ دعوت ان کیلئے ایسی اجنبی ہو کر رہ گئی ہے جیسے کسی شخص کو دور سے پکارا جائے تو ظاہر ہے اسے ایک مجمل سی آواز تو سنائی دے گی لیکن کیا کہا جا رہا ہے اس کو وہ نہیں سمجھ سکے گا۔

وَلَقَدْ آتَيْنَا مُوسَى الْكِتَابَ

فَاخْتَلَفَ فِيهِ ۖ وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ

بَيْنَهُمْ ۖ وَإِنَّهُمْ لَفِي شَكٍّ مِنْهُ مُرِيبٍ ﴿٢٥﴾ مَنْ عَمِلَ صَالِحًا

فَلِنَفْسِهِ ۖ وَمَنْ أَسَاءَ فَعَلِيَهَا ۖ وَمَا رَبُّكَ بِظَلَّامٍ لِلْعَبِيدِ ﴿٢٦﴾

إِلَيْهِ يَرْدُعُ السَّاعَةَ ۖ وَمَا تَخْرُجُ مِنْ ثَمَرٍ مِنْهَا مِنْ كَثِيرٍ ۖ وَمَا

تَأْتِي مِنْ أَنْثَى وَلَا تَضَعُ إِلَّا بِعِلْمِهِ ۖ وَيَوْمَ يُنَادِيهِمْ إِبْنُ شَرِكَايِ ۖ

قَالُوا أَذُنُكَ لَمَّا مَنَّا مِنْ شَهِيدٍ ﴿٢٧﴾ وَضَلَّ عَنْهُمْ مَا كَانُوا يَدْعُونَ

مِنْ قَبْلُ وَظَنُّوا مَا لَهُمُ مِنَ نَجْوَى ۖ لَيْسَ الْإِنْسَانُ مِنْ دُعَاءِ

الْخَيْرِ ۚ وَإِنْ مَسَّهُ الشَّرْفُ يَفْئُوسُ قَنُوطٌ ﴿٢٨﴾ وَلَئِنْ أَذَقْنَاهُ رَحْمَةً مِنَّا

مِنْ بَعْدِ ضَرَاءٍ مَسَّنَاهُ لَيَقُولُنَّ هَذَا الَّذِي وَاللَّهِ مَا أَظُنُّ السَّاعَةَ قَائِمَةً ۖ

وَلَئِنْ رُجِعْتُ إِلَى رَبِّي إِنَّ لِي عِنْدَهُ لَلْحُسْنَىٰ فَلَنُنَبِّئَنَّ الَّذِينَ

كَفَرُوا بِمَا عَمِلُوا ۚ وَلَنُذِيقَنَّهُمْ مِنْ عَذَابٍ غَلِيظٍ ﴿٥٠﴾ وَإِذَا أَنْعَمْنَا

عَلَى الْإِنْسَانِ أَعْرَضَ وَنَأَىٰ بِجَانِبِهِ ۚ وَإِذَا مَسَّهُ الشَّرْفُ فَذُو دُعَاءِ

عَرِيضٍ ﴿٥١﴾ قُلْ أَرَأَيْتُمْ إِنْ كَانَ مِنْ عِنْدِ اللَّهِ تُكْفُرْتُمْ بِهِ مِنْ

أَضَلُّ مِمَّنْ هُوَ فِي شِقَاقٍ بَعِيدٍ ﴿٥٢﴾ سَنُرِيهِمْ أَيْتَانا فِي الْأَفَاقِ وَ

فِي أَنْفُسِهِمْ حَتَّىٰ يَتَبَيَّنَ لَهُمُ اللَّهُ الْحَقُّ ۖ أَوَلَمْ يَكْفِ بِرَبِّكَ

اِنَّهُ عَلَىٰ كُلِّ شَيْءٍ شَهِيدٌ ﴿٥٣﴾ اِلَّا اِنَّهُمْ فِي مَرِيَةٍ مِّنْ لِّقَاءِ رَبِّهِمْ اِلَّا اِنَّهُ بِكُلِّ شَيْءٍ مُّحِيطٌ ﴿٥٤﴾

رکوع: ۶۔ (ہم نے موسیٰ کو بھی کتاب عطا کی تو اس میں اختلاف پیدا کر دیا گیا، اگر آپ کے رب کی طرف سے ایک بات پہلے طے نہ ہو چکی ہوتی تو ان کے درمیان فیصلہ کر دیا جاتا، بے شک یہ لوگ اس کی طرف سے سخت اضطراب انگیز شک میں پڑے ہوئے ہیں۔ ۴۵) جو نیک عمل کرے گا اپنے ہی لئے کرے گا، اور جو بدی کرے گا تو اس کا وبال اسی پر ہوگا، اور آپ کا رب بندوں پر ذرا بھی ظلم کرنے والا نہیں ہے۔ ۴۶) اسی کی طرف لوٹایا جاتا ہے قیامت کا علم، اور کوئی پھل اپنے غلاف سے باہر نہیں نکلتا، اور کوئی مادہ حاملہ نہیں ہوتی اور نہ جنتی ہے مگر اسی کے علم سے، پھر جس روز وہ ان لوگوں کو پکارے گا کہ کہاں ہیں میرے وہ شریک؟ تو وہ کہیں گے ہم نے تجھ سے عرض کر دیا کہ ہم میں سے کوئی بھی اس کی گواہی دینے والا نہیں ہے۔ ۴۷) اور گم ہو جائیں گے ان سے وہ سارے معبود جن کو وہ اس سے پہلے پکارتے رہے تھے اور وہ یقین کر لیں گے کہ اب ان کیلئے کوئی جائے پناہ نہیں ہے۔ ۴۸) انسان کبھی بھلائی کی دعا سے نہیں تھکتا، اور اگر اس کو کوئی تکلیف آجائے تو مایوس و دل شکستہ ہو جاتا ہے۔ ۴۹) اور اگر ہم اسے اپنی رحمت کا مزہ چکھا دیتے ہیں اس تکلیف کے بعد جو اس کو پہنچی ہوتی ہے تو وہ کہتا ہے کہ میں اسی کا مستحق ہوں اور میں نہیں سمجھتا کہ قیامت کبھی آئے گی، اور اگر میں اپنے رب کی طرف لوٹایا گیا تو بے شک میرے لئے اس کے پاس بھی بہتری ہی ہے، بس ہم ضرور آگاہ کریں گے ان لوگوں کو جنہوں نے کفر کیا، ان کے اعمال سے متعلق، اور انہیں ایک سخت عذاب کا مزہ ضرور چکھائیں گے۔ ۵۰) جب ہم انسان کو نعمتوں سے نوازتے ہیں تو وہ منہ پھیرتا ہے اور پہلو بچا کے نکل جاتا ہے اور جب اس کو کوئی تکلیف پہنچتی ہے تو لمبی چوڑی دعائیں کرنے والا بن جاتا ہے۔ ۵۱) اے پیغمبران سے کہہ دیجئے تم نے کبھی غور کیا کہ اگر واقعی یہ قرآن اللہ تعالیٰ کی جانب سے ہوا اور تم نے اس کا انکار کیا تو اس سے بڑھ کر گمراہ اور کون ہوگا جو اس کی مخالفت میں دور تک نکل گیا ہو۔ ۵۲) عنقریب ہم ان کو اپنی نشانیاں آفاق میں دکھائیں گے اور خود ان کے اندر بھی، یہاں تک کہ ان پر ظاہر ہو جائے گا کہ یہ قرآن بالکل حق ہے، کیا یہ بات کافی نہیں ہے کہ تیرا رب ہر چیز کا شاہد ہے۔ ۵۳) آگاہ رہو یہ لوگ اپنے رب کی ملاقات میں شک رکھتے ہیں، خبردار وہ ہر چیز کا احاطہ کئے ہوئے ہے۔ ۵۴)

وَلَقَدْ اَتَيْنَا مُوسَى الْكِتَابَ فَاخْتَلَفَ فِيهِ ۗ وَلَوْ لَا كَلِمَةٌ سَبَقَتْ

مِنْ رَبِّكَ لَقَضِيَ بَيْنَهُمْ ۗ وَاِنَّهُمْ لَفِي شَكٍّ مِّنْهُ مُرِيبٍ ﴿٥٥﴾

(ہم نے موسیٰ کو بھی کتاب عطا کی تو اس میں اختلاف پیدا کر دیا گیا، اگر آپ کے رب کی طرف سے ایک بات پہلے طے نہ ہو چکی ہوتی تو ان کے درمیان فیصلہ کر دیا جاتا، بے شک یہ لوگ اس کی طرف سے سخت اضطراب انگیز شک میں پڑے ہوئے ہیں۔ ۴۵)

ایک اور اعتراض اور اس کا جواب

اس آیت میں بھی کفار مکہ کے ایک اعتراض کا جواب دیا گیا ہے۔ اعتراض پر غور کرنے سے معلوم ہوتا ہے کہ یہ بات انہیں یہودی کی طرف سے سجھائی گئی ہوگی۔ اعتراض یہ ہے کہ قرآن کریم اس بات کو تسلیم کرتا ہے کہ حضرت موسیٰ علیہ السلام بنی اسرائیل میں ایک عظیم رسول کی حیثیت سے مبعوث ہوئے تھے اور ان پر پروردگار نے تورات نازل فرمائی تھی۔ وہ آج بھی یہود کے پاس موجود ہے۔ تو سوال یہ ہے کہ اس کتاب کی موجودگی میں آخری کتاب نازل کرنے کی کیوں ضرورت پیش آئی؟ قرآن کریم نے مختلف مواقع پر مختلف پہلوؤں سے اس کا جواب دیا ہے۔ یہاں ایک نئے پہلو سے اس کا جواب دیا گیا ہے کہ اس میں کوئی شبہ نہیں کہ تورات اللہ تعالیٰ کی طرف سے نازل کردہ کتاب ہے۔ لیکن سوال یہ ہے کہ کیا یہ کتاب اپنی اصل حالت پر قائم ہے؟ کیا خود اس کے اسفار میں اس قدر اختلاف اور تناقض پیدا نہیں کر دیا گیا کہ اصل بات کو سمجھنا مشکل ہو گیا ہے۔ تورات کے مختلف حصوں میں ایک ہی بات اتنے متضاد طریقوں سے بیان کی گئی ہے کہ اصل حقیقت گم ہو کر رہ گئی ہے۔ نبی کریم ﷺ کی بعثت کی پیشگوئیاں جو تورات میں موجود تھیں یہود نے جس طرح انہیں توڑا اور مروڑا اور ان کی حالت کے بدلنے کی کوشش کی اس سے اندازہ لگایا جاسکتا ہے کہ تورات میں کس حد تک تحریف اور ترمیم کی گئی ہے۔ اسی طرح حضرت ابراہیم علیہ السلام کے تعلق کو مکہ معظمہ سے منقطع کرنے کیلئے اور حضرت اسماعیل علیہ السلام کے ذبح اللہ ہونے سے انکار کیلئے جس طرح جگہوں کے نام بدلے گئے، پہاڑوں کے ناموں کے تلفظ میں تبدیلیاں کی گئیں اسے آج بھی تورات میں دیکھا جاسکتا ہے۔ اور اس پر مزید یہ کہ تورات کو ایسے حوادث سے واسطہ پڑا کہ جس سے اس کی بقاء مخدوش ہو کر رہ گئی۔ ایک سے زیادہ مرتبہ اسے جلایا گیا اور سخت نصرت نے صرف ہیکل سلیمانی کی اینٹ سے اینٹ نہیں بجائی بلکہ تورات کو بھی ختم کرنے کی انتہائی کوشش کی اور جہاں بھی اس کا کوئی نسخہ ملا اسے جلا ڈالا۔ اس کے بعد حضرت عزیر علیہ السلام نے علماء یہود کی مدد سے تورات کو از سر نو مرتب کیا اور اہل علم خوب جانتے ہیں کہ وہ مرتب ہونے والی تورات اصل تورات نہیں بلکہ یہود کی تاریخ اور تورات کی بعض آیات کا ایک مرکب ہے جسے عہد عتیق کے نام سے پیش کیا گیا ہے۔ جو شخص بھی تورات کے تناقضات اور تورات کی تاریخ پر نظر رکھتا ہے اس کیلئے یہ بات سمجھنا مشکل نہیں کہ قرآن کریم کے نزول کی ضرورت کیوں تھی۔ یہ تو اللہ تعالیٰ کی رحمت کا تقاضا تھا کہ جب اہل کتاب کی مہربانیوں سے تورات و انجیل بدل ڈالی گئی اور انسانیت اللہ تعالیٰ کی حقیقی رہنمائی سے محروم ہو گئی تو اللہ تعالیٰ نے انسانوں کی ضرورت کے تحت اپنی آخری کتاب نازل فرمائی اور اپنے آخری رسول کو مبعوث فرمایا۔

یہود نے تورات کے ساتھ جو کچھ کیا اس کا تقاضا تو یہ تھا کہ ان پر اللہ تعالیٰ کے عذاب کا کوڑا برستا اور انہیں صفحہ ہستی سے مٹا دیا جاتا لیکن اللہ تعالیٰ نے چونکہ ہر امت کے فیصلہ کیلئے ایک وقت مقرر کر رکھا ہے اس وجہ سے ان کو بھی مہلت دی گئی۔ اور پھر قدرت نے عبرت کے طور پر آج تک انہیں زندہ رکھا ہے تاکہ لوگ پچھم سرد دیکھ سکیں کہ ایسی قوم جو کبھی حامل دعوت امت رہی ہے اور جس پر اللہ تعالیٰ کے احسانات بارش کی طرح برستے رہے۔ جب وہ اللہ تعالیٰ کے دین سے اعراض کر کے اپنا مقدر کھودیتی ہے تو اس کے بگاڑ کی صورتیں کیا ہوتی ہیں۔ اور اس کے سیرت و کردار میں وقت کے ساتھ ساتھ کیا تبدیلیاں آتی ہیں۔ آج اگر کوئی اجتماعی زندگی کے مقاصد اور حکمتوں کو جاننے اور عروج و زوال کے فلسفہ کو سمجھنے کیلئے قوم یہود کی تاریخ اور عہد بہ عہد ان کی بدلنے والی حالت کو سمجھنے کی کوشش کرے تو یہود کا وجود اس کیلئے بے غنیمت ہے۔

آیت کے آخر میں کفارِ مکہ کی ذہنی کیفیت کو بیان کرتے ہوئے فرمایا کہ وہ بظاہر آنحضرت ﷺ کی دعوت کی ایک ایک بات کی مخالفت پر تلے ہوئے ہیں۔ ہر بات کا مذاق اڑاتے اور مسلمانوں کو تختہ مشق بنانے میں فخر محسوس کرتے ہیں۔ اور انہوں نے تہیہ کر رکھا ہے کہ وہ اسلام کی دعوت کو یہاں پنپنے نہیں دیں گے۔ لیکن حقیقت میں وہ ایک ذہنی اذیت میں مبتلا ہیں۔ ایک طرف ان کا ذاتی مفاد، ان کے نفس کی خواہشات اور ان کے جاہلانہ تعصبات انہیں اکساتے ہیں کہ تم اسلام کی دعوت کو جمنے اور آگے بڑھنے کا موقع نہ دو اور دوسری طرف ان کی ذہنی کیفیت یہ ہے کہ وہ نبی کریم ﷺ کی شخصیت، آپ کے بے عیب کردار، حق پر آپ کی استقامت اور ان کی تمام دنیوی پیشکشوں سے آپ کی بے نیازی بار بار انہیں سوچنے پر مجبور کرتی ہے کہ ہم جو کچھ اس ذاتِ عزیز کے بارے میں کہتے ہیں کیا وہ سچ ہے، کیا ایسا شخص کبھی مجنون ہو سکتا ہے، کیا ایسے شخص پر شیاطین اتر سکتے ہیں، کیا کبھی کسی شاعر نے اس طرح کا کلام اور اس طرح کی خدا پرستی، نیکی اور پاکیزگی کی تعلیم بھی دی ہے، اور شخص جس نے کبھی جھوٹ نہیں بولا کیا وہ اب ڈھلتی ہوئی عمر میں اللہ تعالیٰ پر جھوٹ باندھے گا۔ اسی طرح اس پر نازل ہونے والی کتاب جس فصاحت و بلاغت کے ساتھ، خیالاتِ عالیہ، ایک مکمل نظامِ زندگی اور قدیم قوموں کے صحیح حالات اور ان کے زوال کے صحیح اسباب جس طرح بیان کرتی ہے کیا ایسی کتاب محمد (ﷺ) خود یا دوسرے لوگوں کی مدد سے لکھ سکتے ہیں۔ قرآنِ کریم کی زبان تو انسانی زبان سے بہت بلند ہے۔ تو پھر ہم محمد (ﷺ) کی طرف اس کا انتساب کیونکر کرتے ہیں۔ یہ وہ اضطراب انگیز شک ہے جو ان کے ذہنوں میں بسیرا کر چکا ہے اور ان کے پاس اس کا کوئی جواب نہیں۔ کسی بھی شخص کیلئے یہ کتنی بڑی سزا ہے کہ وہ اپنے مفادات اور خواہشات کے تحت جس دعوت کا راستہ روکنے کی کوشش کر رہا ہے اس کا ذہن نہ صرف اس سے مطمئن نہ ہو بلکہ وہ اس کے دل کی پھانس بن چکا ہو۔

مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا وَمَا رَبُّكَ بِظَلَّامٍ لِلْعَبِيدِ ۝۴۶

(جو نیک عمل کرے گا اپنے ہی لئے کرے گا، اور جو بدی کرے گا تو اس کا وبال اسی پر ہوگا،

اور آپ کا رب بندوں پر ذرا بھی ظلم کرنے والا نہیں ہے۔ ۴۶)

مخالفین سے بے نیازی کا اعلان

بات کو پوری طرح واضح کر دینے کے بعد آنحضرت ﷺ کو تسلی دیتے ہوئے فرمایا گیا ہے کہ جو شخص آپ کی دعوت کو قبول کر لیتا ہے اور آپ کی ہدایت کے مطابق اپنا رویہ بدلتا اور اپنے اعمال کو درست کر لیتا ہے تو اس کا فائدہ اسے ہی پہنچے گا، نہ پروردگار کو اس کا کوئی فائدہ ہوگا اور نہ آپ اس سے کوئی فائدہ اٹھائیں گے۔ اسی طرح جو شخص کوئی برائی کرتا ہے تو اس کا وبال بھی اسی کی طرف لوٹ کے آتا ہے۔ پروردگار یا اس کے رسول کا تو اس سے کوئی فائدہ نہیں ہوتا۔ اس لئے آپ نے انہیں سمجھانے اور راہِ راست پر لانے کی جتنی کوششیں کی ہیں وہ کافی ہیں۔ اس لئے آپ کیلئے فکر مندی کی کوئی بات نہیں۔ لوگ اگر اپنی بھلائی کیلئے بھی راہِ راست اختیار نہیں کرنا چاہتے تو خود اس کا انجام بھگتیں گے۔ اللہ تعالیٰ نے اپنے رسول کے ذریعے جزاء و سزا کے قانون کو پوری طرح ان پر واضح کر دیا ہے۔ اب اگر کوئی شخص اس کی گرفت میں آتا ہے تو یہ اللہ تعالیٰ کی طرف سے اس پر ظلم نہیں بلکہ اس کے اعمال کا نتیجہ ہے۔ اللہ تعالیٰ تو اپنے بندوں پر کبھی ظلم نہیں کرتا۔

آخری جملے میں مبالغے پر نفی وارد ہوئی ہے۔ اور قاعدہ یہ ہے کہ جب مبالغہ پر نفی آئے تو اس سے مقصود مبالغہ فی النفی ہوتا ہے۔ اس وجہ سے وَمَا رَبُّكَ بِظَلَّامٍ لِلْعَبِيدِ کے معنی ہوں گے ”اور آپ کا رب بندوں پر ذرا بھی ظلم کرنے والا نہیں ہے۔“

إِلَيْهِ يَرْدُّ عِلْمُ السَّاعَةِ ۗ وَمَا تَخْرُجُ مِنْ ثَمَرَاتٍ مِنْ أَكْمَامِهَا وَمَا تَحْمِلُ مِنْ أُنْثَىٰ وَلَا تَضَعُ إِلَّا بِعِلْمِهِ ۗ وَيَوْمَ يُنَادِيهِمْ إِبْنُ شَرَكَاةٍ ۙ قَالُوا اذْنُكَ ۙ مَا مِنَّا مِنْ شَهِيدٍ ۝۴۷

(اسی کی طرف لوٹایا جاتا ہے قیامت کا علم، اور کوئی پھل اپنے غلاف سے باہر نہیں نکلتا، اور کوئی مادہ حاملہ نہیں ہوتی اور نہ جنتی ہے مگر اسی کے علم سے، پھر جس روز وہ ان لوگوں کو پکارے گا کہ کہاں ہیں میرے وہ شریک؟ تو وہ کہیں گے ہم نے تجھ سے عرض کر دیا کہ ہم میں سے کوئی بھی اس کی گواہی دینے والا نہیں ہے۔ ۴۷)

مشرکین کے ایک سوال کا جواب

یہ بھی مشرکین کے ایک سوال کا جواب ہے۔ وہ عموماً مذاق اڑاتے ہوئے یہ سوال کرتے کہ آپ ہمیں بار بار قیامت کے آنے سے ڈراتے ہیں جسے سن سن کے ہمارے کان پک گئے ہیں لیکن وہ قیامت آنے میں نہیں آتی۔ آخر اسے کس چیز نے روک رکھا ہے، ہمیں بتا کیوں نہیں دیا جاتا کہ قیامت کے آنے کا وقت کیا ہے اور وہ کب آئے گی۔ اس کے جواب میں ارشاد فرمایا گیا ہے کہ قیامت کے آنے کا علم صرف اللہ تعالیٰ کو ہے۔ اس کے ٹھیک وقت کو اس کے سوا کوئی نہیں جانتا۔ اس میں کوئی شبہ نہیں کہ قیامت کا آنا ایک حقیقت ہے۔ اس کائنات اور اس کے خالق کی صفات کا یہ ایک بدیہی تقاضا ہے۔ عقل بھی اس کا تقاضا کرتی ہے اور اخلاق بھی اس کی ضرورت کا احساس دلاتے ہیں۔ کتنے ایسے سوالات ہیں وقوع قیامت کے سوا جن کا کوئی جواب نہیں۔ البتہ یہ سوال کہ وہ کب آئے گی اس کا تعلق صرف اللہ تعالیٰ سے ہے۔ رہی یہ بات کہ جب تک ہمیں یہ نہ بتایا جائے کہ اس کے آنے کا ٹھیک وقت کیا ہے ہم اس پر یقین کیسے کر لیں۔ اس کے جواب میں ارشاد فرمایا گیا ہے کہ زندگی کی کتنی پیش پا افتادہ حقیقتیں ہیں جنہیں انسان نہیں جانتا۔ لیکن اس کے باوجود ان کے حقیقت ہونے سے کوئی شخص انکار نہیں کر سکتا۔ گندم ایک خوشہ نمودار ہوتا ہے، کوئی نہیں جانتا کہ اس کے پکنے کی نوبت آئے گی یا نہیں۔ اور آئے گی تو اس میں کتنے دانے ناقص نکلیں گے، کتنے صحیح کتنے ضائع جائیں گے اور کتنے محفوظ رہیں گے۔ ان کے پکنے کی ٹھیک تاریخ کیا ہے۔ اور ان میں سے کتنے دانے کسان کے نصیب میں ہوں گے۔ اور کتنے چرند و پرند کی نذر ہو جائیں گے۔ ان ساری باتوں کا علم اللہ تعالیٰ کے سوا کسی کو نہیں۔ لیکن اس قدر ناواقفیت کے باوجود انسان کبھی گندم کے پکنے سے انکار نہیں کرتا۔ اور نہ اس کی کبھی امید ٹوٹی ہے کہ نہ جانے میرے گھر میں گندم کا کھلیان آتا ہے یا نہیں۔

کوئی مادہ حاملہ ہوتی ہے تو اس کے حمل میں ہونے والی تبدیلیوں سے اللہ تعالیٰ کے سوا کون واقف ہے۔ کون کہہ سکتا ہے کہ بچہ اپنے ماں کے پیٹ میں کیا صورت اختیار کرے گا، اس کی زندگی اور موت کے بارے میں کیا کہا جاسکتا ہے۔ اس کی قسمت کے بارے میں کوئی اندازہ نہیں لگایا جاسکتا، اس کے شقی یا سعید ہونے کی کوئی پیش گوئی نہیں کی جاسکتی۔ لیکن اللہ تعالیٰ ان سب باتوں کو جانتا ہے۔ سوال یہ ہے کہ ایسے ہی بے شمار حقائق ہیں جن سے ہم واقف نہیں ہیں۔ باایں ہمہ ہمیں ان سے انکار بھی نہیں ہے۔ لیکن ایک پروردگار ہے جو ان تمام چیزوں کی جزئیات تک سے واقف ہے۔ بالکل سامنے کی بات ہے کہ ہم بہت ساری چیزوں کو نہ جانتے ہوئے بھی اس کا انکار نہیں کرتے تو قیامت کے وقت سے ہماری ناواقفیت قیامت کے انکار کا سبب کیوں بنتی ہے۔ اسی طرح وہ ذات جو امور غیب کا علم رکھتی ہے اور جس کے سامنے کوئی جزوہ بھی پردہ غیب میں نہیں۔ اس کے بارے میں یہ گمان کرنا کہ وہ انسان کے اعمال و افعال کی تفصیلات کو کیسے جان سکتا ہے اور پھر اربوں کھربوں انسانوں کی موت کے بعد انہیں کیسے از سر نو زندہ کر سکتا ہے، یہ کس قدر خود فریبی اور سامنے کی بات کے انکار کے مترادف ہے۔

بات دراصل یہ ہے کہ بہت سے لوگ ایسے ہیں جو قیامت کا انکار تو نہیں کرتے لیکن اس کی طرف سے بے پروائی اور بے نیازی اور اس وجہ سے ہے کہ وہ اپنے مزعومہ شرکاء کے بارے میں یہ یقین رکھتے ہیں کہ اگر قیامت آ ہی گئی تو یہ ہمیں اللہ تعالیٰ کے عذاب سے بچائے گا، بلکہ اس کا موقع ہی نہیں آنے دیں گے کہ ہمارے اعمال کا حساب لیا جائے۔ اس غلط فہمی کو دور کرنے کیلئے فرمایا گیا ہے کہ انہیں معلوم ہونا چاہئے کہ قیامت کے دن اللہ تعالیٰ حکم دے گا کہ تم نے جنہیں میرا شریک گمان کر رکھا ہے ان کو بلاؤ، وہ آج میری پکڑ سے تم کو بچائیں۔ تو یہ جواب دیں گے کہ ہم نے عرض کر دیا کہ اب ہم میں سے کوئی بھی ان کی گواہی دینے والوں میں سے نہیں ہے کہ ان میں سے کوئی بھی تیرا شریک ہے۔ اس کا مطلب یہ ہے کہ قیامت کی ہولناکی اور اللہ تعالیٰ کے غضب کو دیکھ کر یہ لوگ ان مزعومہ شرکاء کا انکار کر دیں گے جن کی شفاعت کا ہمیں ہمیشہ یقین رہا ہے۔ اور پہلی ہی پکار پر ان کی عقیدت کا نشہ ہرن ہو جائے گا۔

وَضَلَّ عَنْهُمْ مَا كَانُوا يَدْعُونَ مِنْ قَبْلُ وَظَنُوا مَا لَهُمْ مِنْ مَّحِيصٍ ﴿٢٨﴾

(اور گم ہو جائیں گے ان سے وہ سارے معبود جن کو وہ اس سے پہلے پکارتے رہے تھے اور وہ یقین کر لیں گے کہ اب ان کیلئے کوئی جائے پناہ نہیں ہے۔ ۲۸)

گزشتہ مضمون کا تسلسل

گزشتہ آیت کے مضمون ہی کو آگے بڑھاتے ہوئے ارشاد فرمایا ہے کہ جب ان سے کہا جائے گا کہ کہاں ہیں وہ جنہیں تم نے میرا شریک بنا رکھا تھا تو اللہ کی طرف سے پکار اور قیامت کی ہولناکی سے ان تمام معبودوں کا تصور ان کے دماغ سے نکل جائے گا اور انہیں یقین ہو جائے گا کہ جنہیں ہم نے اللہ تعالیٰ کے مقابلے میں اپنا معبود بنا رکھا تھا یا جن کی شفاعت پر ہم بھروسہ رکھتے تھے وہ آج ہمارے کام آنے والے نہیں۔ آج اللہ تعالیٰ کے عذاب سے کوئی بچانے والا نہیں، اور آج کوئی نکلنے کا راستہ نہیں جس سے نکل کر ہم اللہ تعالیٰ کے عذاب سے بچ سکیں۔ اور آج کسی کی پناہ ہمارے کام نہیں آ سکتی۔

لَا يَسْتَمُ الْإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرْفُ يَفْتُوْسُ قَنُوطٌ ﴿٢٩﴾

(انسان کبھی بھلائی کی دعا سے نہیں تھکتا، اور اگر اس کو کوئی تکلیف آجائے تو مایوس و دل شکستہ ہو جاتا ہے۔ ۲۹)

مخالفین کا نفسیاتی تجزیہ

وہ انسان جو اللہ تعالیٰ کے رسول کی دعوت کی مخالفت میں بڑھ بڑھ کر باتیں بناتا اور قیامت کے حوالے سے مذاق اڑانے سے باز نہیں آتا اور بات بات پر اللہ تعالیٰ کی قدرتوں کو چیلنج کرنے لگتا ہے اس کا نفسیاتی تجزیہ کرتے ہوئے فرمایا کہ اس کی حوصلہ مندی کا حال یہ ہے کہ کبھی اپنے لئے کانٹے کی چھن کو پسند نہیں کرتا۔ اولاً تو اللہ تعالیٰ کی ذات سے روگردانی اس کا معمول بن جاتا ہے لیکن جب کبھی اللہ تعالیٰ کے سامنے ہاتھ پھیلانے کا موقع آتا ہے تو وہ ہمیشہ اس سے بھلائی اور خیر کی دعائیں کرتا ہے۔ خیر سے مراد یہاں نیکی یا آخرت کی کامیابی نہیں بلکہ

دنیوی نعمتیں اور اس کی سرفرازیاں ہیں۔ وہ غموں سے لرزاں و ترساں اور خوشیوں کا حریص رہتا ہے۔ چھوٹی سے چھوٹی تکلیف کو بھی اپنے لئے بڑی مصیبت جانتا ہے۔ اس لئے اس کی کوشش یہ ہوتی ہے کہ وہ ہمیشہ اپنے فائدے کی طلب کی بات کرے۔ لیکن اگر کبھی اسے کوئی تکلیف پہنچ جاتی ہے، کوئی ناگوار بات ہو جاتی ہے، کوئی حادثہ پیش آ جاتا ہے تو پھر اللہ تعالیٰ سے ہر امید توڑ بیٹھتا ہے، نہایت مایوس اور دل شکستہ ہو جاتا ہے۔ یعنی خوشحالی اسے مزید خوشحالی کی طلب دیتی ہے اور تکلیفیں اسے مایوس اور دل شکستہ کر دیتی ہیں۔ اس سے اندازہ لگایا جاسکتا ہے کہ وہ کتنی کمزور شخصیت کا مالک اور حوصلوں کے اعتبار سے کتنا مفلس انسان ہے۔

وَلَئِنْ أَذَقْنَاهُ رَحْمَةً مِّنَّا مِنْ بَعْدِ ضَرَاءٍ مَسْتَةٍ لَيَقُولَنَّ هَذَا لِي وَمَا أَظُنُّ السَّاعَةَ قَائِمَةً وَلَئِنْ رُجِعْتُ إِلَىٰ رَبِّي إِنَّ لِي عِنْدَهُ لَلْحُسْنَىٰ فَلَنُنَبِّئَنَّ الَّذِينَ كَفَرُوا بِمَا عَمِلُوا وَلَنُذِيقَنَّهُمْ مِّنْ عَذَابٍ غَلِيظٍ ۝۵۰

(اور اگر ہم اسے اپنی رحمت کا مزہ چکھا دیتے ہیں اس تکلیف کے بعد جو اس کو پہنچی ہوتی ہے تو وہ کہتا ہے کہ میں اسی کا مستحق ہوں اور میں نہیں سمجھتا کہ قیامت کبھی آئے گی، اور اگر میں اپنے رب کی طرف لوٹا یا گیا تو بے شک میرے لئے اس کے پاس بھی بہتری ہی ہے، پس ہم ضرور آگاہ کریں گے ان لوگوں کو جنہوں نے کفر کیا، ان کے اعمال سے متعلق، اور انہیں ایک سخت عذاب کا مزہ ضرور چکھائیں گے۔ ۵۰)

گزشتہ مضمون کا تسلسل

وہ شخص جو تکلیف پہنچنے سے مایوس اور دل شکستہ ہو جاتا ہے اس کے مزاج کے تلون کا سفر یہیں پر ختم نہیں ہوتا بلکہ اس کی غیر متوازن طبیعت کا حال یہ ہے کہ اگر ہم تکلیف سے اسے نجات دے دیتے ہیں مثلاً وہ بیمار تھا، ہم اس کو صحت دے دیتے ہیں، اس کا کاروبار تباہ ہو گیا تھا، ہم بحال کر دیتے ہیں اور مزید نوازشات کی بارش کرتے ہیں، تو بجائے شکر گزار ہونے کے بر خود غلط ہو جاتا ہے۔ اپنی اس بدلی ہوئی حالت کو اللہ تعالیٰ کی نوازشات سمجھنے کی بجائے اپنا استحقاق سمجھنے لگتا ہے کہ مجھ پر جو مصیبت آئی وہ دنوں کا پھیر تھا، ایسے تغیرات ہوتے ہی رہتے ہیں۔ اصلاً میرا استحقاق یہ ہے کہ میں ہمیشہ خوشحالی کے جھولے جھولوں۔ اور عیش و عشرت میں شب و روز گزاروں۔ اور اگر کوئی ہمدرد اور بھی خواہ اسے تو دلالتا ہے کہ اگلی فکر بھی کرو، قیامت یقیناً آئے گی، وہاں اپنے اعمال کا حساب بھی دینا ہے تو فوراً پکارا اٹھتا ہے کہ میں یہ خیال نہیں کرتا کہ قیامت بھی کبھی آئے گی۔ یہ تو محض لوگوں کے بہلاوے ہیں۔

کہاں کا آنا کہاں کا جانا فریب ہے امتیازِ عقبیٰ

نمود ہر شے میں ہے ہماری کوئی ہمارا وطن نہیں ہے

بفرضِ مجال اگر قیامت آ ہی گئی اور میں اپنے رب کی طرف لوٹا دیا گیا تو مجھے یقین ہے کہ وہاں بھی اللہ تعالیٰ کے پاس میرے لئے بھلائیاں ہی بھلائیاں ہیں۔ وہاں بھی مزے ہی مزے ہیں۔ جس نے دنیا میں بے شمار نعمتیں عطا فرمائی ہیں یہ کیسے ہو سکتا ہے کہ وہ آخرت میں ہمیں ان سے محروم رکھے جیسے میری دنیا شاندار ہے ایسے ہی میرا انجام بھی شاندار ہوگا۔ پروردگار نے اس پر نہایت سخت الفاظ میں تنبیہ فرمائی کہ یہ لوگ خود فریبی کا شکار ہیں نہ جانے کس جنت الحمقاء میں بستے ہیں۔ انہیں معلوم ہونا چاہئے کہ ہم آخرت میں ان کے اعمال ان کے سامنے رکھیں گے۔ یہ اپنے اعمال دیکھ کر ہی اپنے سر پیٹ لیں گے۔ انہیں اندازہ ہو جائے گا کہ ہم دنیا میں جو کچھ کرتے رہے ہیں آج اس کا خمیازہ ہمیں بھگتنا پڑے گا۔ پھر اس کا نتیجہ ان کے سامنے آئے گا جب ہم انہیں ایک عذابِ شدید کا مزہ چکھائیں گے۔

وَإِذَا أَنْعَمْنَا عَلَى الْإِنْسَانِ أَعْرَضَ وَنَأْبِحَانِيهِ ۖ وَإِذَا مَسَّهُ الشَّرُّ فَذُو دُعَاءٍ عَرِيضٍ ﴿٥١﴾

(جب ہم انسان کو نعمتوں سے نوازتے ہیں تو وہ منہ پھیرتا ہے اور پہلو بچا کے نکل جاتا ہے اور جب اس کو کوئی تکلیف پہنچتی ہے تو لمبی چوڑی دعائیں کرنے والا بن جاتا ہے۔ ۵۱)

انسان کی غیر متوازن شخصیت کا ایک انداز

انسان کی غیر متوازن شخصیت کا ایک پہلو یہ ہے کہ جب ہم اسے نعمتوں سے نوازتے اور اپنے فضل و کرم سے گراں بار کر دیتے ہیں تو بجائے شکر گزار ہونے کے اسے دولت کا خمار آ پکڑتا ہے اور غرور و استکبار اس کی شخصیت کا لازمہ بن جاتا ہے۔ اب وہ اللہ تعالیٰ کے شکر سے اعراض کرتا اور اس کے ذکر سے پہلو بچاتا اور کندھے جھکٹتا ہو اوہاں سے چل دیتا ہے۔ بھلائی اور نیکی کی ہر بات سے اسے تنفر ہو جاتا ہے۔ اور اللہ تعالیٰ کی عظمت اور انسانی رشتوں سے اسے اس حد تک بیگانگی ہو جاتی ہے کہ وہ اللہ تعالیٰ کے سامنے بھی اکڑتا اور انسانوں سے بھی تکبر سے معاملہ کرتا ہے۔ لیکن اس کی شخصیت کے بودے پن کا حال یہ ہے کہ یہ غرور و تکبر اس وقت تک قائم رہتا ہے جب تک دولت کی توانائی اس کے احساس کو قوت بخشتی رہتی ہے۔ لیکن جب اسے کوئی مصیبت آ پکڑتی ہے، ناکامیاں اور تکالیف اسے گھیر لیتی ہیں، کاو بار مندا پڑ جاتا ہے اور محرومیاں اس کا مقدر معلوم ہونے لگتی ہیں تو پھر یہ شخص جو اللہ تعالیٰ کے ذکر سے بھی اعراض کرتا تھا اور جسے عاجزی اور انکساری چھو کے بھی نہیں گئی تھی، اب اللہ تعالیٰ سے لمبی لمبی دعائیں مانگنے والا بن جاتا ہے۔ آیت میں لمبی دعاؤں کو چوڑی دعاؤں سے تعبیر کیا گیا ہے۔ کیونکہ جس کی چوڑائی غیر معمولی ہو اس کی لمبائی خود بخود غیر معمولی دکھائی دینے لگتی ہے۔ احادیث مبارکہ میں لمبی دعاؤں کو پسند کیا گیا ہے، لیکن ان سے مراد وہ دعائیں ہیں جنہیں اخلاص، للہیت اور اللہ تعالیٰ کی کبریائی کے احساس نے طویل کیا ہو۔ لیکن وہ دعائیں جو محض اپنی ضرورت کے باعث طویل و عریض ہوتی ہیں اور حرص اور خود غرضی جنہیں طویل و عریض کرتی ہے وہ مدوح و محبوب نہیں بلکہ مذموم ہیں۔ اس سے معلوم ہوتا ہے کہ ان کی شخصیت کس قدر کمزور اور ان کا طنطنہ کس قدر بے بنیاد ہے۔ ایسے لوگ اللہ تعالیٰ کی دھرتی کا بوجھ ہوتے ہیں۔

قُلْ أَرَأَيْتُمْ إِنْ كَانَ مِنْ عِنْدِ اللَّهِ ثُمَّ كَفَرْتُمْ بِهِ مَنْ أَضَلُّ مِمَّنْ هُوَ فِي شِقَاقٍ بَعِيدٍ ﴿٥٢﴾

(اے پیغمبران سے کہہ دیجئے تم نے کبھی غور کیا کہ اگر واقعی یہ قرآن اللہ تعالیٰ کی جانب سے ہوا اور تم نے اس کا انکار کیا تو اس سے بڑھ کر گمراہ اور کون ہوگا جو اس کی مخالفت میں دور تک نکل گیا ہو۔ ۵۲)

منکرین قرآن سے ایک سوال

پروردگار نے اس آیت کے آغاز میں سب سے پہلے آنحضرت ﷺ سے فرمایا ہے کہ آپ ان لوگوں کو اپنے رویے پر غور و فکر کی دعوت دیں، کیونکہ بات صرف اتنی سادہ نہیں کہ آپ کی دعوت کو قبول کیا جائے یا نہ کیا جائے بلکہ حقیقت یہ ہے کہ آپ کی دعوت کے قبول کرنے یا رد کرنے پر ان کے انجام کا دار و مدار ہے بے وقوف سے بھی بے وقوف آدمی کبھی کسی ایسی بات کا فیصلہ گہرے غور و فکر کے بغیر نہیں کرتا جس پر اس کی زندگی کے کسی بڑے مسئلے کا انحصار ہو۔ لیکن اگر وہ مسئلہ اس کے دنیوی اور اخروی انجام سے متعلق ہے تو پھر اندازہ کیا جاسکتا ہے کہ وہ اس کا فیصلہ کس قدر سنجیدگی، باہمی مشاورت اور دل و دماغ کی صلاحیتوں کو پوری طرح بروئے کار لا کر کرے گا۔ نبی کریم ﷺ کی دعوت کا تعلق انسانوں کے دنیوی انجام سے بھی ہے اور اخروی انجام سے بھی۔ دنیا بھی ان کی معرض خطر میں ہے کیونکہ اللہ تعالیٰ کے رسول کی دعوت کی تکذیب نزول عذاب کا باعث ثابت ہوتی ہے۔ اور آخرت میں بھی یقینی سزا سے واسطہ پڑنے کا اندیشہ ہے، اگر اللہ تعالیٰ کے رسول کی دعوت کو قبول نہ کیا گیا۔ لیکن قریش اور دیگر اہل مکہ جس طرح آنحضرت ﷺ کی دعوت کے ساتھ غیر سنجیدہ رویہ اختیار کئے ہوئے ہیں اس سے کہیں بھی یہ مترشح نہیں ہوتا کہ وہ نہایت فکر مندی کے ساتھ اپنے انجام کا فیصلہ کرنا چاہتے ہیں۔

دوسری بات جس کی طرف توجہ دلائی جا رہی ہے وہ یہ ہے کہ جب بھی کوئی اہم معاملہ جس سے انسان کی فوز و فلاح کا تعلق ہو انسان کے سامنے پیش کیا جاتا ہے، تو وہ اس کا فیصلہ کرنے سے پہلے یقیناً اس کے صحیح اور غلط ہونے کے جتنے ممکن ذرائع ہو سکتے ہیں انہیں بروئے کار لا کر فیصلہ کرنے کی کوشش کرتا ہے۔ آنحضرت ﷺ کی دعوت اور آپ کی نبوت یقیناً اپنے ساتھ دو پہلو رکھتی ہے کہ یا وہ صحیح ہے اور یا وہ غلط ہے۔ اور سرسری نگاہ میں دونوں پہلو برابر دکھائی دیتے ہیں، کیونکہ فیصلہ ہونے تک ہر خبر اور ہر نظریے کے بارے میں یہ دونوں باتیں سامنے ہوتی ہیں کہ ہو سکتا ہے کہ یہ غلط ہو اور ہو سکتا ہے کہ یہ صحیح ہو۔ اور یہ بات واضح ہے کہ کسی مضبوط دلیل سے ابھی تک لوگوں کے سامنے آنحضرت ﷺ کی دعوت اور قرآن کریم کی حقانیت کو غلط ثابت نہیں کیا گیا۔ تو پھر اس صورتحال کا لازمی تقاضا یہ ہے کہ تم انتہائی سنجیدگی اور فکر مندی کے ساتھ آنحضرت ﷺ کی دعوت اور قرآن کریم کے بارے میں اس طرح فیصلہ کرنے کی کوشش کرو، کیونکہ اس بات کو بہر حال رد نہیں کیا جاسکتا کہ جس طرح اس دعوت کے غلط ہونے کے امکانات ہیں اسی طرح بلکہ اس سے کہیں زیادہ صحیح ہونے کے امکانات بھی ہیں۔ آپ نے اگر غور و فکر کئے بغیر دعوت کو رد کر دیا اور قرآن کریم کو اللہ تعالیٰ کی کتاب ماننے سے انکار کر دیا اور اس کی مخالفت اور مخالفت میں بڑھتے چلے گئے تو کہیں ایسا نہ ہو کہ آپ اس منزل پر پہنچ جائیں جہاں سے بازگشت کا کوئی امکان ہی باقی نہ رہ جائے۔

دونوں پہلوؤں پر غور کرنے کی صورت میں ایک بات تو بالکل واضح ہے کہ اگر آپ کے انکار کا پہلو درست نکلا تو تمہارے اپنے خیال کے مطابق زیادہ سے زیادہ بس یہی ہوگا کہ ماننے والے اور نہ ماننے والے دونوں یکساں رہیں گے کیونکہ دونوں ہی کو مر کر مٹی میں مل جانا ہے اور آگے کوئی زندگی نہیں ہے۔ لیکن اگر دوسرا پہلو صحیح نکلا اور یہ بات واضح ہوگئی کہ قرآن اللہ تعالیٰ کی طرف سے نازل کردہ کتاب ہے اور نبی کریم ﷺ اللہ تعالیٰ کے رسول ہیں تو پھر سوچ لو کہ اس کا انکار کر کے اور اس کی مخالفت میں اتنی دور جا کر کس انجام سے دوچار ہونے کا اندیشہ ہے۔

سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ

أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ ﴿٥٣﴾

(عنقریب ہم ان کو اپنی نشانیاں آفاق میں دکھائیں گے اور خود ان کے اندر بھی، یہاں تک کہ ان پر ظاہر ہو جائے گا کہ یہ قرآن بالکل حق ہے، کیا یہ بات کافی نہیں ہے کہ تیرا رب ہر چیز کا شاہد ہے۔ ۵۳)

قرآن کریم کی صداقت پر دلائل

گزشتہ آیت کریمہ میں مخالفین کے اپنے نفع و ضرر کے حوالے سے نہایت دھیمے انداز میں انہیں قرآن کریم اور آنحضرت ﷺ کی دعوت پر غور و فکر کرنے کی دعوت دی گئی تھی اور عقلی اسلوب اختیار کرتے ہوئے انہیں عقل سے کام لینے کی ہدایت کی گئی تھی۔ پیش نظر آیت کریمہ میں مخالفین کو تہدید کرتے ہوئے آگاہ فرمایا گیا ہے کہ تم نہ نصیحت قبول کرتے ہو اور نہ کوئی عقل کی بات تمہیں پسند آتی ہے، بلکہ بات پر نشانیاں طلب کرتے ہو۔ ہم تمہارے مطالبے کو تسلیم کرتے ہوئے عنقریب تمہیں ایسی نشانیاں دکھائیں گے جن کا تعلق آفاق سے بھی ہوگا اور انفس سے بھی۔ اللہ تعالیٰ کے رسول کی جس دعوت پر تم نے مکہ کی سرزمین تنگ کر دی اور اپنے دل اس کیلئے سخت کر دیئے اور اس پر تم خوش ہو کہ تم نے اس دعوت کے راستے مسدود کر دیئے، لیکن عنقریب تم دیکھو گے کہ علاقوں پر علاقے فتح ہوتے چلے جائیں گے، لوگوں کی گردنیں ہی نہیں بلکہ ان کے دل بھی اس دعوت کے سامنے جھک جائیں گے۔ جس دعوت کو تمہاری نگاہ میں چند نفوس قدسیہ کے سوا کسی نے قبول کرنا پسند نہیں کیا وہی دعوت عرب و عجم کا سب سے بڑا انقلاب بن جائے گی۔ تمہارے اپنے گھروں سے خاموشی سے اسلام قبول کرنے والے انہیں گے اور وہ خود اپنے لئے نئے نئے راستے نکالیں گے۔ چنانچہ تاریخ اس پر شاہد ہے کہ آنحضرت ﷺ کے ہجرت فرمانے کے بعد اہل مدینہ نے سب سے پہلے اللہ تعالیٰ کے دین کی نصرت کا حق ادا کیا اور اللہ تعالیٰ نے اس دین اور اس کے قبول کرنے والوں کو ایسی پزیرائی بخشی کہ ان کے اخلاص کا دامن پھیلتا چلا گیا۔ چند ہی سالوں میں مکہ ان کے سامنے سرنگوں ہو گیا۔ حنین اور ثقیف کی وادیاں ان کے سامنے جھک گئیں اور پھر دیکھتے ہی دیکھتے پورے جزیرہ عرب سے وفود کی آمد کا تانتا بندھ گیا۔ اور پھر آنحضرت ﷺ کی تیار کردہ امت کے سرفروش جب جزیرہ عرب سے باہر نکلے تو ملکوں کے ملک ان کے سامنے بچھتے چلے گئے۔ ربع صدی گزرنے نہ پائی کہ مشرق وسطیٰ اسلام کی آغوش میں آ گیا۔ مزید قدم آگے بڑھا تو نہ صرف ایشیا ان کے سامنے سمٹ گیا بلکہ یورپ کے بعض علاقوں کے دروازے بھی کھل گئے۔ اور پھر یہ فتوحات صرف سروں کے جھکنے تک محدود نہیں رہیں بلکہ لوگوں نے اپنا دین تک بدل ڈالا، اپنی زبانیں بدل لیں۔ اور ایک بہت بڑی تعداد ہر ملک سے مبلغین اور مجاہدین کی نکلی۔ اور اللہ تعالیٰ نے ان میں ان تمام خصوصیات کو نمایاں کیا جو کبھی صرف زہاد اور عبادت میں دیکھی جاسکتی تھی۔ انہوں نے جس طرح عبادات کے چراغ جلائے، اخلاق کی شمع روشن کی، علم کا شوق پیدا کیا، معاملات کی ادائیگی میں خوف خدا کو بنیاد بنایا، ہر انسان کو مسؤلیت کیلئے فکر مند بنایا۔ حتیٰ کہ جب اس دور کی سب سے بڑی حکومت کے چلانے کی ذمہ داریاں ان پر ڈالی گئیں تو دنیا یہ دیکھ کر حیران رہ گئی کہ یہ لوگ جس طرح اللہ تعالیٰ کے سامنے درویش اور فقیر تھے اسی طرح حکومتوں کے تخت نشین ہو کر بھی فقیر کے فقیر ہی رہے۔ اقبال نے ٹھیک کہا:

ان کی حکومت سے ہے فاش یہ رمزِ غریب
سلطنتِ اہلِ دین فقر ہے شاہی نہیں

آخر میں فرمایا کہ غلبہ حق کی جو بشارت تمہیں دی جا رہی ہے اس کا تعلق اگرچہ مستقبل سے ہے لیکن تمہارا رب ماضی، حال اور مستقبل کی ہر چیز سے واقف ہے اس لئے اس کی کوئی بات اور کوئی وعدہ بھی وقت کی تنگنائی میں سمٹا ہوا نہیں ہوتا۔ وہ ہر دور کی ہر بات سے واقف ہے۔ اس کا وعدہ جس طرح آج اپنی نمود دکھا رہا ہے اس کا مستقبل بھی اسی سے روشن ہوگا۔

أَلَا إِنَّهُمْ فِي مَرِيَّةٍ مِّنْ لِّقَاءِ رَبِّهِمْ ۗ أَلَا إِنَّهُ بِكُلِّ شَيْءٍ مُّحِيطٌ ۝٥٣

(آگاہ رہو یہ لوگ اپنے رب کی ملاقات میں شک رکھتے ہیں، خبردار وہ ہر چیز کا احاطہ کئے ہوئے ہے۔ ۵۳)

معاندین کی اصل علتِ فساد

سورۃ کی اس آخری آیت میں معاندین اور مخالفین کی اصل علتِ فساد سے آگاہ کیا جا رہا ہے کہ جب ایک شخص دیکھتا ہے کہ ان لوگوں پر نہ نصیحت اثر کرتی ہے نہ کوئی تنبیہ اثر انداز ہوتی ہے اور بڑی سے بڑی بات کو بھی یہ لوگ سنجیدگی سے لینے کو تیار نہیں ہوتے۔ اللہ تعالیٰ کے رسول کی دلائل ویز شخصیت انتہائی ہمدردی اور نغمگساری سے انہیں ان کے انجام سے فکر مند کرنے کی کوشش کرتی ہے، لیکن یہ چکنے گھڑے ثابت ہوتے ہیں۔ اللہ تعالیٰ نے دیکھنے والے کی حیرانی کو دور کرنے کیلئے ان کی اصل خرابی کی اطلاع دی کہ ان کے عقیدہ و عمل کے فساد کا اصل سبب یہ ہے کہ اللہ تعالیٰ کے حضور حاضری اور قیامت کے دن اس کے سامنے جواب دہی کے بارے میں انہیں شک ہے۔ گمان یہ ہے کہ قیامت کے بارے میں ہمیں جو کچھ کہا جا رہا ہے اس کی حیثیت ڈراوے اور بہکاوے سے زیادہ نہیں۔ ان کے اسی تصور نے انہیں زندگی کے معاملات میں ناعاقبت اندیش اور حق کی مخالفت میں دلیر بنا دیا ہے۔ انہیں آگاہ کرتے ہوئے فرمایا گیا ہے کہ اللہ تعالیٰ ہر چیز کا احاطہ کئے ہوئے ہے۔ کوئی چیز بھی اس کے چیطہ اقتدار سے باہر نہیں۔ اور کوئی شخص اس کے قبضہ قدرت سے باہر نہیں نکل سکتا۔ وہ جو چاہتا ہے وہی ہوتا ہے، کوئی شخص اس کے ارادے کو چیلنج نہیں کر سکتا۔

بِسْمِ اللّٰهِ الرَّحْمٰنِ الرَّحِیْمِ
الْعِظْمِیۃ

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑگڑائیں؟ (الحمدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ الشُّورَى

(۴۲)

انہی کے
پہلے آئے
وہی اس
پہنچا ہے
ہے
مناات میر
نہشتوں کو
ہاتوں پر
لوگوں نے
انہی کے
کروا

تعارف

سُورَةُ الشُّورَى

بِسْمِ اللّٰهِ الرَّحْمٰنِ الرَّحِیْمِ

نام:- اس سورۃ کا نام الشُّورَى ہے۔ یہ اس سورۃ کی آیت ۳۸ سے ماخوذ ہے۔ اس سورۃ کے پانچ رکوع، ۵۳ آیتیں ہیں۔
 زمانہ نزول:- کسی صحیح حدیث سے اس سورۃ کے زمانہ نزول کا تعین نہیں ہوتا۔ البتہ اس کے مضامین پر غور کرنے سے اندازہ ہوتا ہے کہ یہ سورۃ حَمَّ السُّجْدَةِ کے متصلاً بعد نازل ہوئی ہوگی۔ کیونکہ دونوں کے مضامین میں اس قدر اشتراک پایا جاتا ہے کہ یہ سورۃ سابقہ سورۃ کا تتمہ نظر آتی ہے۔ بعض اہل علم کا خیال ہے کہ یہ سورۃ مکی دور کے آخر میں ہجرت کے جلدی بعد نازل ہوئی۔ چنانچہ آنحضرت ﷺ کی زبان سے قریش کے لیڈروں کو جو خطاب ہے اس کی نوعیت و داعی خطاب کی ہے۔ گویا ان سے متعلق پیغمبر کی جو ذمہ داری تھی وہ پوری ہوگئی، اب ذمہ داری لوگوں کی اپنی ہے۔ اگر انہوں نے یہ ذمہ داری محسوس نہ کی تو انہیں اس کے نتائج کیلئے تیار رہنا چاہئے۔

سورۃ کے مطالب کا تجزیہ

پہلی آیات میں یہ حقیقت واضح کی گئی ہے کہ اہل مکہ کی طرف سے آپ پر وحی کے نزول کے سلسلے میں جس اچنبھے اور اجنبیت کا اظہار کیا جا رہا ہے وہ حیران کن ہے، کیونکہ یہ پہلی وحی نہیں جو آپ پر نازل کی گئی ہے بلکہ اسی طریقہ سے اور ان ہی مضامین پر مشتمل آپ سے پہلے آنے والے رسولوں پر وحی کی جاتی رہی ہے۔ اللہ تعالیٰ کیلئے کیا مشکل ہے کہ وہ کسی دور میں اپنے کسی بندے کو نبوت کیلئے منتخب کرے اور اپنی وحی اس پر نازل فرمائے۔ اس نے انسانی ہدایت کیلئے ہمیشہ یہی طریقہ اختیار کیا ہے۔ پہلے بھی اسی طریقہ سے انسانوں تک اللہ تعالیٰ کا پیغام پہنچا ہے اور اب بھی اسی طریقے سے اللہ تعالیٰ کا پیغام پہنچایا جا رہا ہے۔ اللہ تعالیٰ کی ذات بہت بلند اور عظیم ہے۔ آسمانوں اور زمین میں جو کچھ ہے سب اسی کے قبضہ قدرت میں ہے۔ اس کی اس عظمت کے باوجود انسانوں نے جس طرح اس کے شرکائے باطلہ ٹھہرائے ہیں اور اس کی صفات میں جس طرح غیر اللہ کو شریک کیا ہے وہ ایک ایسا ہولناک جرم ہے، قریب ہے کہ آسمان اس کی شناعیت کی وجہ سے پھٹ جائے۔ جن فرشتوں کو ان جہلاء نے اللہ تعالیٰ کی بیٹیاں بنا رکھا ہے اور پھر شفاعتِ باطلہ کی امیدیں ان سے باندھ رکھی ہیں وہ فرشتے ان کی حرکتوں کو دیکھ کر کانوں پر ہاتھ دھرتے ہیں اور اہل زمین کو عذاب سے بچانے کیلئے برابر اللہ تعالیٰ کی تسبیح اور اہل زمین کیلئے استغفار میں لگے رہتے ہیں۔ جن لوگوں نے اللہ تعالیٰ کے سوا دوسرے معبود بنا رکھے ہیں اللہ تعالیٰ ان کو دیکھ رہا ہے۔ ان کے ایمان کی ذمہ داری آپ پر نہیں ہے۔ آپ کی ذمہ داری صرف یہ ہے کہ اللہ تعالیٰ نے جو عربی قرآن آپ پر اتارا ہے اس کے ذریعہ سے اہل مکہ اور اس کے اطراف کے لوگوں کو اس دن سے آگاہ کر دو جس دن وہ سب کو اکٹھا کرے گا۔ اور پھر ایمان لانے والوں کو جنت میں اور کفر کرنے والوں کو دوزخ میں داخل کرے گا۔

یہ بھی فرمایا گیا ہے کہ آسمان وزمین کا خالق اللہ تعالیٰ ہی ہے، ان کی کنجیاں اسی کے ہاتھ میں ہیں، اولاد اور رزق اللہ تعالیٰ ہی دیتا ہے، اس کی خدائی میں کوئی اس کا شریک نہیں، یہ وہ توحید ہے جس کی تعلیم تمام نبیوں نے دی، اور اسی پر قائم رہنے اور اس میں اختلاف نہ پیدا کرنے کی برابر تلقین کی۔ تعجب کی بات یہ ہے کہ نبیوں کی اس تعلیم کو بھول جانے کے نتیجے میں لوگوں نے اس میں اختلاف نہیں کیا بلکہ اللہ تعالیٰ کی طرف سے صحیح علم آجانے کے بعد محض باہمی عناد اور تعصب کی وجہ سے انہوں نے اختلاف کا راستہ کھولا۔ اللہ تعالیٰ کی حکمت کا تقاضا یہ ہوا کہ ایسے جھگڑوں کا فیصلہ ایک مقررہ دن پر اٹھا رکھا جائے۔ اگر ایسا نہ ہوتا تو فوراً ایسے لوگوں کا فیصلہ کر دیا جاتا۔ آنحضرت ﷺ کو ہدایت کی گئی ہے کہ آپ اسی دین توحید کی دعوت لوگوں کو دیں اور خود بھی اس پر استقامت اختیار کریں۔ اور لوگوں کو آگاہ کر دیں کہ اللہ تعالیٰ نے جو کتاب میزانِ عدل بنا کر اتاری ہے میں اس پر ایمان لایا ہوں اور مجھے یہ ہدایت ہوئی ہے کہ اسی میزانِ عدل کے ذریعے سے تمہارے درمیان فیصلہ کروں۔ جو لوگ اس کے بعد بھی آپ سے جھگڑا کریں ان کیلئے عذابِ شدید ہے۔

پھر اس حقیقت سے پردہ اٹھایا گیا ہے کہ اللہ تعالیٰ نے سارے انسانوں کو پیدائشی طور پر راست رو کیوں نہ بنایا، اور یہ مجالِ اختلاف کیوں رکھی، جس وجہ سے لوگ فکر و عمل کے لئے سیدھے راستے پر چل پڑتے ہیں۔ اس کا سبب بیان کرتے ہوئے ارشاد فرمایا کہ اللہ تعالیٰ کی طرف سے یہ آزادی درحقیقت اللہ تعالیٰ کی وہ نعمت ہے جس کی وجہ سے انسان اللہ تعالیٰ کی اس رحمتِ خاص کو حاصل کر سکتا ہے جو دوسری بے اختیار مخلوقات کیلئے نہیں ہے۔ بلکہ اس ذی اختیار مخلوق کیلئے ہے جو جبلی طور پر نہیں، شعوری طور پر اپنے اختیار سے اللہ تعالیٰ کو اپنا ولی بنانے میں کامیاب ہو جاتا ہے۔ جو انسان اپنے اختیار کو صحیح استعمال کرتا ہے اللہ تعالیٰ اسے اپنی توفیق سے نوازتا ہے اور پھر اپنی رحمتِ خاص میں داخل کر لیتا ہے۔ اور جو انسان اپنے اختیار کو غلط استعمال کر کے غیر اللہ کو ولی بناتا ہے وہ اس کی رحمت سے محروم ہو جاتا ہے اور یہ بات بھی واضح کی گئی ہے کہ انسان کا اور ساری مخلوقات کا ولی حقیقت میں پروردگار ہی ہے۔ دوسرے نہ حقیقت میں ولی ہیں اور نہ ان میں یہ طاقت ہے کہ ولایت کا حق ادا کر سکیں۔

مزید فرمایا گیا ہے کہ اللہ تعالیٰ کی ڈھیل سے کسی کو غلط فہمی نہیں ہونی چاہئے، ہر چیز اسی کے اختیار میں ہے۔ وہ جب چاہے لوگوں کو پکڑ سکتا ہے لیکن وہ لوگوں کی ناشکری اور انسان کے طغیان کے باوجود ان سے درگزر کرتا ہے۔ انسان کی روزمرہ کی زندگی میں تجربات اور مشاہدات تو ہوتے رہتے ہیں۔ اگر وہ دیدہ بینا رکھتا ہو تو انہیں کے اندر دیکھ سکتا ہے کہ انسان ہر وقت خدا کی مٹھی میں ہے۔ اگر خدا حفاظت نہ کرے تو انسان کے تمام وسائل اس کی حفاظت سے قاصر ہیں۔ کافروں کو جو کچھ حاصل ہوتا ہے وہ عارضی اور فانی ہے۔ اللہ تعالیٰ کے یہاں ابدی بادشاہی ان لوگوں کو حاصل ہوگی جو ایمان لائیں گے اور اللہ تعالیٰ پر بھروسہ رکھیں گے۔

اس کے بعد یہ بتایا گیا ہے کہ جس دین کو نبی کریم ﷺ پیش کر رہے ہیں وہ حقیقت میں کیا ہے۔

اس کی اولین بنیاد یہ ہے کہ اللہ تعالیٰ چونکہ کائنات اور انسان کا خالق، مالک اور ولی حقیقی ہے اس لئے وہی انسان کا حاکم بھی ہے۔ اور اسی کو یہ حق ہے کہ انسان کو دین اور شریعت یعنی اعتقاد و عمل کا نظام دے اور انسانی اختلافات کا فیصلہ کر کے بتائے کہ حق کیا ہے اور ناحق کیا ہے۔ دوسری کسی ہستی کو انسان کیلئے شارع بننے کا سرے سے حق ہی نہیں ہے۔ بالفاظِ دیگر فطری حاکمیت کی طرح تشریحی حاکمیت بھی اللہ تعالیٰ کیلئے مخصوص ہے۔ انسان یا کوئی اور مخلوق اس حاکمیت کی حامل نہیں ہو سکتی۔ اور اگر کوئی شخص اللہ تعالیٰ کی اس حاکمیت کو نہیں مانتا تو اس کا اللہ تعالیٰ کی فطری حاکمیت کو ماننا حاصل ہے۔ اسی بنیاد پر اللہ تعالیٰ نے ابتداء سے ہی انسان کیلئے ایک دن مقرر کیا ہے۔

وہ ایک ہی دین تھا جو ہر زمانے میں تمام انبیاء کو دیا جاتا رہا۔ کوئی نبی بھی اپنے کسی مذہب کا بانی نہیں تھا۔ جو دین اللہ تعالیٰ نے اول روز سے انسان کیلئے مقرر کیا تھا سارے انبیاء اسی کے پیرو اور داعی رہے ہیں۔

نوع انسانی کا اصل دین یہی تھا مگر انبیاء کے بعد ہمیشہ یہ ہوتا رہا ہے کہ خود غرض لوگ اس کے اندر اپنی خود پسندی، خود رائی اور خود نمائی کے باعث اپنے مفاد کی خاطر تفرقے برپا کر کے نئے نئے مذہب نکالتے رہے۔ دنیا میں جتنے بھی مختلف مذاہب پائے جاتے ہیں سب اسی ایک دین کو بگاڑ کر پیدا کئے گئے ہیں۔

خاتمہ سورۃ کی آیات میں مخالفین کو تنبیہ کی گئی ہے اور پھر انہیں دین توحید کی طرف دعوت دیتے ہوئے ارشاد فرمایا گیا کہ پیغمبر کی دعوت قبول کر کے اپنی عاقبت سنوار لو۔ اگر یہ وقت نکل گیا تو پھر کبھی واپس آنے والا نہیں ہے۔ اس کے بعد آنحضرت ﷺ کو صبر کی تلقین کی گئی ہے کہ اگر یہ لوگ آپ کی دعوت کو قبول نہیں کرتے تو آپ کو تردد کی ضرورت نہیں۔ آپ پر جو ذمہ داری تھی وہ آپ نے ادا کر دی۔ ان کے دلوں میں ایمان اتار دینا آپ کی ذمہ داری نہیں۔ پھر انسان کی تنگ ظرفی کو بیان کرتے ہوئے فرمایا گیا ہے کہ اس کا حال تو یہ ہے کہ اگر اللہ تعالیٰ اس کو اپنی رحمت سے نوازتا ہے تو اتراتا اور اٹھاتا ہے اور اگر اس کے اعمال کی پاداش میں اس کو کوئی مصیبت پیش آ جائے تو مایوس اور ناشکرا بن جاتا ہے۔ مشرکین اپنے غرور کے سبب سے طرح طرح کے مطالبے کرتے ہیں جن کی کوئی حقیقت نہیں ہے۔ انہیں معلوم ہونا چاہئے کہ اللہ تعالیٰ اپنے جس بندے سے بات کرتا ہے صرف وحی کے ذریعے سے ہی کرتا ہے۔ اسی طرح کی وحی اس نے آپ پر بھی کی ہے اور یہ آپ پر اور آپ کے واسطے سے لوگوں پر اللہ تعالیٰ کا سب سے بڑا فضل ہے۔ ورنہ اس سے پہلے نہ تم کتاب سے آشنا تھے اور نہ ایمان کی تفصیلات اور اس کے مطالبات سے۔

رُكُوعَاتُهَا ٥

سُورَةُ الشُّورَى مَكِّيَّةٌ (٢٢)

آيَاتُهَا ٥٣

بِسْمِ اللّٰهِ الرَّحْمٰنِ الرَّحِیْمِ

حَمْدٌ ① عَسَقٌ ② كَذٰلِكَ يُوْحٰى اِلَيْكَ وَاِلَى الَّذِیْنَ مِنْ قَبْلِكَ
 اللّٰهُ الْعَزِیْزُ الْحَكِیْمُ ③ لَهٗ مَا فِى السَّمٰوٰتِ وَمَا فِى الْاَرْضِ وَهُوَ
 الْعَلِیُّ الْعَظِیْمُ ④ تَكَادُ السَّمٰوٰتُ يَتَفَطَّرْنَ مِنْ فَوْقِهِنَّ وَالْمَلَائِكَةُ
 يُسَبِّحُوْنَ بِحَمْدِ رَبِّهِنَّ وَیَسْتَغْفِرُوْنَ لِهِنَّ فِى الْاَرْضِ الْاٰنَ
 اللّٰهُ هُوَ الْغَفُوْرُ الرَّحِیْمُ ⑤ وَالَّذِیْنَ اٰتٰنَا مِنْ دُوْنِهٖ اَوْلِیَاءَ اللّٰهُ
 حَفِیْظٌ عَلَیْهِمْ وَمَا اَنْتَ عَلَیْهِمْ بِوَكِیْلٌ ⑥ وَكَذٰلِكَ اَوْحٰیْنَا
 اِلَيْكَ قُرْاٰنًا عَرَبِیًّا لِّنُنذِرَ اُمَّ الْقُرٰى وَمَنْ حَوْلَهَا وَنُنذِرَ یَوْمَ
 الْجُمُعِ لِاَرِبِ فِیْهِ فَرِیْقٌ فِى الْجَنَّةِ وَفَرِیْقٌ فِى السَّعِیْرِ ⑦ وَلَوْ
 شَاءَ اللّٰهُ لَجَعَلَهُمْ اُمَّةً وَّاحِدَةً وَّلٰكِنْ یُدْخِلُ مَنْ یَّشَآءُ فِى
 رَحْمَتِهٖ وَالظَّالِمُوْنَ مَا لَهُمْ مِنْ وَّلِیٍّ وَّلَا نُنصِرُ ⑧ اَمَّا اتَّخَذُوا
 مِنْ دُوْنِهٖ اَوْلِیَاءَ فَاَللّٰهُ هُوَ الْوَلِیُّ وَهُوَ یُحْیِی الْمَوْتِیَّ وَهُوَ عَلٰی
 كُلِّ شَیْءٍ قَدِیْرٌ ⑨

رکوع: ۱۔ (ح م۔ ۱) ع س ق۔ ۲) اسی طرح اللہ تعالیٰ جو غالب اور حکیم ہے آپ کی طرف اور ان رسولوں کی طرف جو آپ سے پہلے تھے وحی کرتا رہا ہے۔ ۳) اسی کا ہے جو کچھ آسمانوں اور جو کچھ زمین میں ہے، وہ برتر اور عظیم ہے۔ ۴) قریب ہے کہ آسمان اپنے اوپر سے پھٹ پڑے اور فرشتے اپنے رب کی حمد کے ساتھ اس کی تسبیح کر رہے ہیں اور زمین والوں کے حق میں استغفار کرتے رہتے ہیں، آگاہ رہو کہ بخشنے والا اور رحم کرنے والا اللہ ہی ہے۔ ۵) اور جن لوگوں نے اس کے سوا دوسرے کارساز بنا رکھے ہیں اللہ ہی ان پر نگران ہے، آپ ان پر ذمہ دار نہیں۔ ۶) اور اسی طرح ہم نے اے پیغمبر! ایک عربی قرآن آپ کی طرف وحی کیا ہے تاکہ آپ اہل مکہ اور اس کے گرد و پیش میں رہنے والوں کو خبردار کر دیں، اور اس دن سے ڈرا دیں جو سب کے اکٹھے کرنے کا دن ہوگا جس کے آنے میں کوئی شبہ نہیں، ایک گروہ کو جنت میں جانا ہے اور ایک گروہ کو دوزخ میں۔ ۷) اور اگر اللہ چاہتا تو ان سب کو ایک ہی امت بنا دیتا، لیکن وہ جسے چاہتا ہے اپنی رحمت میں داخل کرتا ہے، اور ظالموں کا نہ کوئی کارساز ہوگا اور نہ مددگار۔ ۸) کیا ان لوگوں نے اس کے سوا دوسرے ولی بنا رکھے ہیں۔ ولی تو اللہ ہی ہے، وہی مردوں کو زندہ کرتا ہے اور وہ ہر چیز پر قادر ہے۔ ۹)

حَمِّ ۱ عَسَقَ ۲ كَذَلِكَ يُوحَىٰ إِلَيْكَ وَاللَّيْلِ الَّذِينَ

مِنْ قَبْلِكَ اللَّهُ الْعَزِيزُ الْحَكِيمُ ۳

(ح م۔ ۱) ع س ق۔ ۲) اسی طرح اللہ تعالیٰ جو غالب اور حکیم ہے آپ کی طرف اور ان

رسولوں کی طرف جو آپ سے پہلے تھے وحی کرتا رہا ہے۔ ۳)

پہلی دونوں آیتیں حروف مقطعات پر مشتمل ہیں اور ان کے بارے میں ہم سورۃ البقرۃ کے آغاز میں گفتگو کر چکے ہیں۔

كَذَلِكَ كَمَا اَشَارَ كَسْ طَرْفَ هَيْ؟ اَوْرَا نَخْضَرْتِ عَلِيْسَ كَوَسْلِي

تیسری آیت کے بارے میں سب سے پہلی بات یہ ہے کہ كَذَلِكَ کا اشارہ کس طرف ہے۔ بعض اہل علم نے تو یہ کہا ہے کہ جس طرح اصولِ دینیہ کی تحقیق اور فوائدِ عظیمہ سے متعلق قرآن کریم اور دیگر آسمانی کتابوں میں وحی نازل ہوئی ہے اسی طرح یہ کتاب بھی اور یہ سورۃ بھی پروردگار وحی فرما رہا ہے۔ لیکن بعض دیگر اہل علم کا خیال ہے کہ كَذَلِكَ سے اشارہ ان چھ میگوئیوں کی طرف ہے جو ہر گلی کوچے، ہر چوپال اور ہر مکان میں آنحضرت ﷺ کی دعوت اور قرآن کریم کے مضامین کے حوالے سے ہو رہی تھیں۔ مکے کے چھوٹے بڑے لوگ بڑی حیرانی سے یہ باتیں کر رہے تھے کہ ہم نے آباؤ اجداد سے ایک دین پایا ہے جس سے ہمیں یہ اندازہ ہوا کہ اللہ تعالیٰ یقیناً کائنات کا خالق و مالک ہے لیکن اس نے اپنی کائنات کی دیکھ بھال اور بالخصوص زمین پر بسنے والی مخلوقات کی ضروریات کے حوالے سے اپنے بیشتر اختیارات بہت سی قوتوں کو سونپ رکھے ہیں۔ کیونکہ اتنی بڑی کائنات کی دیکھ بھال اور اس میں بسنے والی مخلوقات کی ضروریات کی فراہمی ایک شہنشاہِ معظم کے بس کی بات نہیں۔ زمین کے کسی دور دراز گوشے یا آسمان کے کسی کونے میں کوئی واقعہ ہوتا ہے یا کوئی اپنی محرومیوں کے سلسلے میں اللہ تعالیٰ کو پکارتا

ہے تو وہ پکار اس تک کیسے پہنچ سکتی ہے۔ لازماً درمیان میں واسطے ہونے چاہئیں جو اللہ تعالیٰ کے دیئے ہوئے اختیارات سے اس کی ضروریات کو پورا کریں۔ اور اگر ضروری سمجھیں تو اللہ تعالیٰ تک ان کی دعاؤں کو پہنچادیں۔ چنانچہ اس مفروضے کی بنیاد پر انہوں نے یہ گمان کر رکھا تھا کہ یہ درمیان کے جتنے واسطے ہیں چاہیں وہ بتوں اور جسموں کی شکل میں ہوں یا دیوتاؤں اور اوتاروں کی شکل میں، سب کیلئے قربانیاں کرنا اور انہیں خوش رکھنا اپنی زندگی کی آسانیوں کے حصول کیلئے ضروری ہے۔ ورنہ ان کی ناخوشی ہمارے لئے مشکلات کا باعث ہو سکتی ہے۔ اسی طرح ان گمان یہ تھا کہ ہمیں آباؤ اجداد سے ایک شریعت ملی ہے جس میں اوامر و نواہی بھی ہیں اور حلت و حرمت کے بہت سے حوالے ہیں۔ ان کی پابندی ہمارے لئے ضروری ہے۔ رہی یہ بات کہ ہمارے آباؤ اجداد نے ہمارے لئے کوئی تحریری ماخذ نہیں چھوڑا، کوئی سند ہمارے پاس نہیں جس سے ہمیں یہ جاننے میں آسانی ہو کہ ہمیں یہ شریعت کن حوالوں اور واسطوں سے ملی۔ کیونکہ آباؤ اجداد تو ہمارے معبودوں اور احکام دہندگان والوں میں سے نہیں ہیں۔ لیکن وہ اس خیال سے اپنے آپ کو مطمئن کر لیتے تھے کہ صدیوں سے ہمارے اندر جو طریقہ رائج ہے اور کبھی کسی مخالفت نہیں کی تو اس سے خود بخود یہ بات سمجھ میں آتی ہے کہ یقیناً اس کی کوئی سند ہوگی اور اللہ تعالیٰ نے کسی مصدقہ واسطے سے ہم تک یہ احکام پہنچائے ہوں گے۔ اب جبکہ ہم ہی میں سے ایک شخص جسے ہم جانتے پہچانتے ہیں اور وہ قریش کے قبیلے کا ایک فرد ہے وہ اچانک اٹھ کر یہ بات کہتا ہے کہ مجھے اللہ تعالیٰ نے اپنا رسول بنایا ہے، مجھ پر کتاب نازل کی جا رہی ہے۔ اس لئے میں تمہیں اس کی روشنی میں یہ بات کہتا ہوں کہ تمہارے اعتقادات اور تمہارے مصنوعی شرعی قوانین تمام تر جھوٹ کا پلندہ ہیں۔ تم جس ملتِ ابراہیمی سے اپنا تعلق رکھتے ہو اسے یکسر فراموش کر چکے ہو۔ اس لئے تم اگر عاقبت میں اپنے لئے عافیت چاہتے ہو تو مجھ پر ایمان لاؤ اور میری اطاعت کرو، ورنہ تمہیں تباہی سے کوئی نہیں بچا سکتا۔ تو اہل مکہ جگہ جگہ ان باتوں پر تبصرہ کرتے تھے کہ یہ کیسے ممکن ہے کہ ایک ایسا شخص جسے ہم جانتے بوجھتے ہیں اور اس میں اور ہم میں بظاہر کوئی فرق نہیں، اس کے پاس اللہ تعالیٰ آتا ہے یا وہ اللہ تعالیٰ کے پاس جاتا ہے یا اللہ تعالیٰ اس سے ہم کلام ہوتا ہے اور اپنے احکام اس کے حوالے کرتا ہے اور اپنی کتاب اس پر نازل کرتا ہے، یہ تو کوئی سمجھ میں آنے والی بات نہیں۔ آخر اللہ تعالیٰ ہمارے پاس کیوں نہیں آتا، ہم سے باتیں کیوں نہیں کرتا۔ اس کا تو ایک ہی مطلب سمجھ میں آتا ہے کہ یہ محض بنائی ہوئی باتیں ہیں اور اللہ تعالیٰ کا حوالہ محض ہمیں مرعوب کرنے کیلئے ہے۔ چنانچہ ان ہی باتوں کی طرف اشارہ کرتے ہوئے پروردگار نے ارشاد فرمایا کہ تم اپنی چہ میگوئیوں میں جس سلسلہ ہدایت کو ایک نرالی بات کہہ رہے ہو اس میں ایسی کوئی بات نہیں۔ جب بھی پروردگار نے کسی قوم کی ہدایت کا ارادہ فرمایا ہے تو اس نے ہمیشہ یہی طریقہ اختیار کیا کہ ان ہی میں سے ایک صاحبِ کردار شخص کو نبوت کیلئے منتخب کیا اور پھر اس پر اپنا کلام اتارا اور اسے اس کی تبلیغ و دعوت کا مکلف ٹھہرایا۔ تم جن رسولانِ گرامی کے نام جانتے ہو اور ان کی قوموں کے احوال سے بھی واقف ہو، ان سب پر وحی اسی طرح آتی رہی اور وحی کے ذریعے ہی اللہ تعالیٰ کے احکامات انہیں ملتے رہے۔ وہ چونکہ عزیز ہے اس لئے جب بھی وہ ایسے کسی کام کا ارادہ کرتا ہے تو اسے کہیں جانے یا کسی سے بات کرنے کی ضرورت نہیں پڑتی وہ اپنی حکمت سے اس کام کیلئے وحی کا طریقہ اختیار کرتا ہے۔ یعنی براہِ راست اپنا حکم اپنے رسول کے دل پر اتارتا ہے یا اپنے فرشتے کو اپنا پیغام دے کر اس کے پاس بھیجتا ہے۔ اور وہ چونکہ حکیم بھی ہے اس لئے اس کے ہر کام کی پشت پر حکمت کا فرما ہوتی ہے۔

لَهُ مَا فِي السَّمَوَاتِ وَمَا فِي الْأَرْضِ وَهُوَ الْعَلِيُّ الْعَظِيمُ ﴿٣﴾

(اسی کا ہے جو کچھ آسمانوں اور جو کچھ زمین میں ہے، وہ برتر اور عظیم ہے۔ ۳)

گزشتہ آیت میں مذکور صفتِ عزیز کی وضاحت

گزشتہ آیت میں اللہ تعالیٰ کے اسمِ مبارک ”عزیز“ کو ذکر فرمایا گیا تھا، یہ آیت کریمہ اس کی وضاحت ہے۔ یعنی وہ پروردگار اس قدر غالب اور عزت اور ہیبت والا ہے کہ آسمانوں اور زمین میں جو کچھ ہے سب اسی کی ملکیت اور اسی کے قبضہ قدرت میں ہے۔ کوئی چیز اس کے حیظ اقتدار سے باہر نہیں۔ وہ بڑی ہی بلند اور بڑی عظیم ہستی ہے۔ اور ساتھ ہی ساتھ اس میں یہ بات بھی فرمائی گئی ہے کہ نبی کریم ﷺ جب اسی ذاتِ بلند و بالا کی عبادت اور اطاعت کی تمہیں دعوت دیتے ہیں اور تمہیں اس کی وحدانیت پر قائل کرنے کی کوشش کرتے ہیں تو تم تعجب سے کان کھڑے کرنے لگتے ہو کہ اگر یہ مان لیا جائے کہ ایک اللہ ہی معبود، حاجت روا اور شارع ہے تو پھر ہمارے بزرگوں کا کیا بنے گا جنہیں ہم نے اللہ تعالیٰ کی کئی صفات تفویض کر رکھی ہیں اور اپنی ضروریات اور حاجات میں ہم ان کے سامنے دستِ سوال دراز کرتے ہیں اور ان پر چڑھاوے چڑھاتے اور قربانیاں دیتے ہیں۔ چنانچہ ان کی غلط فہمی کو دور کرنے کیلئے فرمایا گیا ہے کہ جنہیں تم اللہ تعالیٰ کے اس نظام میں ذخیل سمجھتے ہو اور تمہارا گمان یہ ہے کہ بہت سارے اختیارات ان کے پاس ہیں تو کیا وہ آسمان وزمین کے مالک ہیں یا آسمان اور زمین کی تخلیق میں ان کا کوئی حصہ ہے یا ان کے پاس کوئی غیر معمولی قوت ہے؟ بلکہ حقیقت یہ ہے کہ باقی مخلوق کی طرح وہ بھی اللہ تعالیٰ کی ملک یعنی اس کی مملوک ہیں۔ تو کیا مملوک مالک کی ملکیت میں شریک ہو سکتا ہے۔ یا اللہ تعالیٰ کے مقابلے میں اس کی کوئی بھی حیثیت تسلیم کی جاسکتی ہے۔ اللہ تعالیٰ برتر اور عظیم ہے۔ اور وہ اس سے بہت بلند ہے کہ کوئی اس کا ہمسر ہو۔ تو یہ کس طرح اس کی ذات، صفات اور حقوق میں اس کے حصہ دار بن سکتے ہیں۔

تَكَادُ السَّمَوَاتُ يَتَفَطَّرْنَ مِنْ فَوْقِهِنَّ وَالْمَلَائِكَةُ يُسَبِّحُونَ بِحَمْدِ رَبِّهِمْ

وَيَسْتَغْفِرُونَ لِمَنْ فِي الْأَرْضِ إِلَّا إِنْ اللَّهُ هُوَ الْغَفُورُ الرَّحِيمُ ۝

(قریب ہے کہ آسمان اپنے اوپر سے پھٹ پڑے اور فرشتے اپنے رب کی حمد کے ساتھ اس کی تسبیح کر رہے ہیں اور زمین والوں کے حق میں استغفار کرتے رہتے ہیں، آگاہ رہو کہ بخشنے والا اور رحم کرنے والا اللہ ہی ہے۔ ۵)

اللہ تعالیٰ کے علو مرتبت اور عظمت کی یاد دہانی

وہ ذاتِ بزرگ و برتر کہ کائنات کی ایک ایک مخلوق اس کی مملوک اور غلام ہے اور آسمانوں میں جا بجا فرشتے اس کی عظمت اور ہیبت کے سامنے جھکے ہوئے اور لرزاں و ترساں ہیں۔ جس کی عظمت و ہیبت کا یہ عالم ہے اگر اس کی عظمت کی وجہ سے آسمان پھٹ جائے تو یہ اس کی عظمت کا عین تقاضا ہے۔ کیونکہ جس طرح قرآن کے نزول سے پہاڑ ریزہ ریزہ ہو سکتے ہیں تو قرآن جس عظیم ذات کا کلام ہے اس ذات کی ہیبت سے آسمان یقیناً دبے دبے رہیں گے اور اگر اس کے ساتھ بیچ ادشہ ہو جائے کہ زمین پر بسنے والے نادان لوگ ایک بڑی تعداد میں اللہ تعالیٰ کی ذات، صفات اور اس کے حقوق میں مخلوق کو شریک کرنے لگیں، کوئی اس کی کسی مخلوق کو خدا قرار دینے لگے اور کسی کو اس کا بیٹا یا بیٹی قرار دے دیا جائے، کسی کو اس کی طرح ہی حاجت روا اور فریادرس گمان کر لیا جائے اور انسانوں کی ایک بہت بڑی تعداد اس کے قانون کو نظر انداز کر کے اپنے وضعی قوانین کی اطاعت کرنے لگے اور جس طرح اس کے سامنے جھکا جاتا ہے اسی طرح تخت پر براجمان ہونے والے انسانوں کو خدائی کا

مرتبہ دے دیا جائے اور ان کے سامنے سجدہ تعظیمی کیا جائے۔ تو کیا ان جماعتوں کی وجہ سے اس کا اندیشہ نہیں پیدا ہو جاتا کہ آسمان واقعی پھٹ جائے، جبکہ فرشتوں کا حال یہ ہے کہ وہ جب اہل زمین کو ایسی حرکتیں کرتے دیکھتے ہیں تو وہ بھی حیرت زدہ رہ جاتے ہیں اور اہل زمین کی جسارتوں پر شب و روز استغفار کرتے رہتے ہیں کہ اللہ تعالیٰ کا عذاب کہیں ان پر نازل نہ ہو جائے۔ وہ بار بار اللہ تعالیٰ سے التجا کرتے ہیں کہ الہی ان کو اور مہلت عطا فرما، ممکن ہے یہ اس مہلت سے فائدہ اٹھا کر اپنی اصلاح کر لیں۔ اور ساتھ ہی مزید تسبیح و تحمید میں لگے رہتے ہیں۔ یعنی جس طرح کی بعض کمزور باتوں کو مشرکین اللہ تعالیٰ کی طرف منسوب کرتے ہیں وہ اللہ تعالیٰ کی ذات کو اس سے منزہ ٹھہراتے ہیں۔ اور اللہ تعالیٰ کی صفات عالیہ کے حوالے سے ہر وقت اللہ تعالیٰ کو یاد کرتے رہتے ہیں۔ اور آخر میں پروردگار نے اپنی دو صفات بیان فرما کر مشرکین کو تنبیہ کی ہے کہ اللہ تعالیٰ کے سوا کوئی بخشنے والا اور رحم فرمانے والا نہیں، تم نے جس طرح بعض آستانے بنا رکھے ہیں کہ یہ دولت تمہیں وہاں سے بھی مل سکتی ہے اپنی اس غلط فہمی کو دور کرو اور خاص طور پر فرشتوں کی طرف اشارہ کرتے ہوئے فرمایا کہ اگر وہ تمہاری بخشش پر قادر ہوتے تو وہ اس عاجزی کے ساتھ لوگوں کی مغفرت کیلئے اللہ تعالیٰ سے درخواست کیوں کرتے۔

وَالَّذِينَ اتَّخَذُوا مِنْ ذُرِّيَّتِهِمْ آلِيَاءَ اللَّهُ حَفِيظٌ عَلَيْهِمْ وَمَا أَنْتَ عَلَيْهِمْ بِوَكِيلٍ ﴿٦﴾

(اور جن لوگوں نے اس کے سوا دوسرے کارساز بنا رکھے ہیں اللہ ہی ان پر نگران ہے، آپ ان پر ذمہ دار نہیں۔ ۶)

مشرکین کو نہایت سخت تنبیہ

اس آیت کریمہ میں مشرکین کو نہایت سخت الفاظ میں تنبیہ کی گئی ہے اور آنحضرت ﷺ کیلئے تسلی ہے۔ مشرکین سے فرمایا جا رہا ہے کہ اگر اس قدر واضح دلائل کے باوجود بھی ان لوگوں نے اپنے سر پرست اور کارساز اللہ تعالیٰ کے مقابلے میں یا اسے نظر انداز کرتے ہوئے کچھ دوسری قوتوں کو بنا رکھا ہے چاہے وہ اجرام فلکی میں سے ہوں یا زمین کے طواغیت میں سے، وہ ارواحِ خبیثہ ہوں یا کسی علاقے کے جنات، انہیں معلوم ہونا چاہئے کہ اللہ تعالیٰ برابر ان پر نگرانی کر رہا ہے۔ اللہ تعالیٰ کے رسول نے ان پر یہ بات واضح کر دی تھی کہ ان کا ولی صرف اللہ تعالیٰ ہے۔ یعنی وہی ان کا حقیقی رہنما ہے، وہی ان کا معبودِ برحق ہے، وہی قادرِ مطلق ہے، وہی ہر موقع پر اور ہر حال میں ان کی مدد کرنے والا ہے۔ ان کی مرادیں بر لانے والا ہے۔ اور فوق الفطری طریقے سے انسانوں کے کام آتا صرف اس کی قدرت اور اس کی صفت ہے۔ لیکن انہوں نے اسے چھوڑ کر نہ جانے یہ صفات کن کن لوگوں میں تقسیم کر رکھی ہیں۔ اور اللہ تعالیٰ کو ولی مان کر جس طرح اس کی بندگی، بجالائی جاتی اور اس کی پوجا پاٹ کی جاتی تھی اور جس طرح اس کے سامنے دستِ سوال پھیلا یا جاتا تھا اور جس طرح اس کے دیئے ہوئے قانون کو حرفِ آخر سمجھا جاتا تھا یہی ساری حیثیتیں انہوں نے غیر اللہ کو دے رکھی ہیں۔ انہیں معلوم ہونا چاہئے کہ ان کی یہ ساری حرکتیں اللہ تعالیٰ کے علم اور اس کی نگرانی میں ہیں۔ اس نے محض سنبھلنے کیلئے انہیں مہلت دے رکھی ہے۔ وہ برابر اس انتظار میں ہے کہ جیسے ہی ان کی مہلتِ عمل ختم ہو تو اس کے قہر و غضب کوڑا ان پر برسے۔ ساتھ ہی آنحضرت ﷺ کو تسلی دیتے ہوئے ارشاد فرمایا گیا ہے کہ آپ کو رسول، مبلغ اور داعی الی الحق بنا کے بھیجا گیا ہے ان کے ایمان و عمل کی ذمہ داری آپ پر نہیں ہے۔ اگر یہ آپ پر ایمان نہیں لاتے یا آپ کی ہدایات پر عمل نہیں کرتے تو اس کی پریش بہر حال ان ہی سے ہونی ہے۔ کیونکہ آپ ان پر نہ داروغہ بنائے گئے ہیں اور نہ حوالہ دار۔ نہ یہ آپ کی یہ ذمہ داری ہے کہ آپ انہیں ہدایت سے ضرور بہرہ ور کر دیں۔ آپ سے ان کی ہدایت کے بارے میں کوئی سوال نہیں ہوگا۔

وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لِتُنذِرَ أُمَّ الْقُرَى وَمَنْ حَوْلَهَا وَتُنذِرَ

يَوْمَ الْجَمْعِ لِأَرْيَبَ فِيهِ فَرِيقٌ فِي الْجَنَّةِ وَفَرِيقٌ فِي السَّعِيرِ ۝

(اور اسی طرح ہم نے اے پیغمبر! ایک عربی قرآن آپ کی طرف وحی کیا ہے تاکہ آپ اہل مکہ اور اس کے گرد و پیش میں رہنے والوں کو خبردار کر دیں، اور اس دن سے ڈرا دیں جو سب کے اکٹھے کرنے کا دن ہوگا جس کے آنے میں کوئی شبہ نہیں، ایک گروہ کو جنت میں جانا ہے اور ایک گروہ کو دوزخ میں۔ ۷)

عربوں پر قرآن کی صورت میں احسان اور اتمام حجت کی طرف اشارہ

كَذَلِكَ کا اشارہ سابقہ مضمون کی طرف ہے کہ جس طرح ہم نے انسانوں کی ہدایت کیلئے آپ سے پہلے آنے والے نبیوں اور رسولوں پر وحی نازل کی تھی، اسی طرح ہم نے آپ پر بھی یہ عربی قرآن اتارا ہے۔ اس کو عربی کہہ کر اہل عرب پر احسان بھی کیا ہے اور اتمام حجت بھی فرمایا ہے۔ اہل عرب پر اس سے بڑا احسان اور کیا ہوگا کہ وہ اُمّی محض ہیں۔ لکھنا پڑھنا تک نہیں جانتے اور ایک طویل عرصے سے نہ ان کی طرف کوئی نبی اور رسول آیا اور نہ ان پر کوئی شریعت نازل کی گئی۔ اس لئے نہ وہ نبوت سے واقف ہیں اور نہ علوم نبوت سے ان کا کوئی تعلق ہے۔ اس تہی دامنہ کے باوجود ان پر قرآن جیسی کتاب کا نازل ہونا جو پہلے آنے والی تمام کتابوں کے علوم کی جامع ہے احسان نہیں تو اور کیا ہے۔ اسی طرح عربی کا لفظ بول کر ان پر اتمام حجت فرمایا گیا ہے کیونکہ اگر یہ قرآن کریم کسی اور زبان میں آتا جسے تم نہ سمجھتے تو یقیناً اللہ تعالیٰ کے یہاں تم یہ عذر کرتے کہ ہم قرآن کریم سے کیا فائدہ اٹھا سکتے تھے جبکہ وہ ایک ایسی زبان میں نازل ہوا تھا جس سے ہم بالکل واقف نہیں تھے۔ ہم نے عربی زبان میں اسے نازل کیا تاکہ تم اللہ تعالیٰ کے یہاں اس پر ایمان نہ لانے اور اس کی دعوت کو قبول نہ کرنے پر کوئی عذر پیش نہ کر سکو۔ اس طرح ہم نے عربوں پر اپنی حجت تمام کر دی۔ مزید فرمایا کہ ہم نے یہ کتاب اس لئے نازل کی ہے تاکہ تم اُمّ القریٰ اور اس کے گرد و پیش رہنے والے لوگوں کو خبردار کر دو کہ تمہاری دنیا اور آخرت کی فلاح و کامیابی کا دار و مدار اب اس دین کے قبول کرنے میں ہے جو نبی کریم ﷺ پیش کر رہے ہیں اور قرآن کریم جس کی دعوت دے رہا ہے۔ اور اگر تم نے اسے قبول کرنے سے انکار کر دیا تو پھر اس کے نتیجے میں تمہارے برے انجام سے میں تمہیں خبردار کرتا ہوں۔ اُمّ القریٰ مکہ معظمہ کا نام ہے۔ اس کا معنی ہے مرکزی بستی۔ القریٰ قریہ کی جمع ہے اور اُم کہتے ہیں ایسی چیز کو جس کے نیچے بہت سے توابع ہوں، جسے ایک مرکزی حیثیت حاصل ہو۔ ماں چونکہ اپنے بچوں کیلئے اصل کی حیثیت رکھتی ہے اور ان کیلئے سائے کی مانند ہوتی ہے اس لئے اس کو اُم کہا گیا ہے۔ دماغ سارے جسم کو کنٹرول کرتا ہے اور باقی تمام اعضاء اس کے پیچھے چلتے ہیں، اس لئے اس کو اُم الراس کہا جاتا ہے۔ مکہ معظمہ جزیرہ عرب میں ایسی ہی حیثیت کی حامل بستی تھی۔ اس میں اللہ تعالیٰ کا گھر تھا اس لئے اس بستی کی حیثیت سارے عرب کے مرجع کی تھی۔ جزیرہ عرب کی ساری دانش قیادت کی صورت میں یہاں جمع ہو گئی تھی، تمام قبائل کے بت یہاں موجود تھے اس لئے اللہ تعالیٰ کے گھر کے علاوہ بتوں کی صورت میں بھی تمام قبائل کی عقیدت کا مرکز یہی بستی تھی۔ جس بات کا چلن اس بستی میں ہو جاتا تھا وہ بات سارے جزیرہ عرب کی آواز بن جاتی تھی۔ اس لئے اللہ تعالیٰ نے اپنے رسول کو براہ راست اس بستی میں بھیجا تاکہ ان کی

دعوت اس بستی کے واسطے سے تمام جزیرہ عرب میں پھیل جائے۔ مَنْ حَوْلَهَا سے مراد اس کے ارد گرد پھیلی ہوئی بستیاں ہیں جن سے مراد پورا جزیرہ عرب ہے۔ بعض لوگوں نے اس سے مراد پوری دنیا لی ہے کیونکہ آنحضرت ﷺ کی بعثت عامہ تمام دنیا کی طرف ہے کیونکہ آپ ساری دنیا کی طرف پیغمبر بنا کے بھیجے گئے تھے۔ آپ آخری نبی ہیں آپ کے بعد کوئی اور نبی نہیں آئے گا۔ حقیقت اور معنویت کے اعتبار سے یہ بات بالکل صحیح ہے۔ لیکن مَنْ حَوْلَهَا کی یہ تعریف الفاظ کی حدود سے صریح تجاوز ہے۔ اور پھر اس کی یہاں ضرورت بھی نہیں۔ کیونکہ خود آنحضرت ﷺ کے ارشادات سے یہ بات واضح ہے کہ آپ کی بعثت دو حیثیتوں سے ہوئی ہے ایک بعثت عام اور دوسری بعثت خاص۔ بعثت عام کے اعتبار سے آپ ساری دنیا کیلئے رسول بن کر آئے۔ لیکن بعثت خاص کے اعتبار سے آپ براہ راست مکہ معظمہ اور جزیرہ عرب کی طرف مبعوث ہوئے۔ چنانچہ بعثت خاص کے حوالے سے آپ کو اہل مکہ اور اہل عرب حجت تمام کرنے کا مکلف ٹھہرایا گیا۔ اور ان کے سامنے دین حق کی شہادت دینے کی ذمہ داری آپ پر عائد کی گئی۔ اور جہاں تک بعثت عام کا تعلق ہے، اس کی ذمہ داری قرآن نے بھی اور نبی کریم ﷺ نے بھی پوری امت مسلمہ پر عائد کی ہے۔ اس لئے قرآن کریم نے بھی آپ کو خیر امت قرار دیا جسے تمام لوگوں کیلئے نکالا گیا ہے اور مسلمانوں کو شہداء اللہ فی الارض قرار دیا گیا ہے۔ اس لئے اقبال مرحوم نے امت مسلمہ کی ذمہ داری کے حوالے سے کہا:

وقتِ فرصت ہے کہاں، کام ابھی باقی ہے
نورِ توحید کا اتمام ابھی باقی ہے

اور آپ پر وحی کے ذریعے قرآن عربی کے نزول کا دوسرا مقصد یہ بیان فرمایا تا کہ آپ لوگوں کو خبردار کر دیں یوم الجمع سے۔ اس سے مراد قیامت ہے۔ اور یوم الجمع قیامت کو اس لئے کہا گیا ہے کہ اس روز اللہ تعالیٰ بلا استثنیٰ سب کو اکٹھا کرے گا۔ نوع انسانی کی پہلی کھیپ سے لے کر قرب قیامت کی آخری نسل تک سب کو جمع کیا جائے گا۔ اور پھر کسی کو استثنیٰ حاصل نہیں ہوگا۔ وہاں عابد بھی لائے جائیں گے اور معبودانِ باطلہ بھی، لیڈر بھی ہوں گے اور ان کے پیروکار بھی، کفار بھی ہوں گے اور ان کے حمایتی بھی، انبیائے کرام بھی ہوں گے اور ان پر ایمان لانے والے بھی، طبقہ زہاد کے لوگ بھی ہوں گے اور فساق و فجاج بھی۔ ان سب کی موجودگی میں ان سب کے اعمال کا حساب ہوگا، سب سے باز پرس ہوگی۔ جس شخص نے اللہ تعالیٰ کے دین کے ساتھ جو اچھائی یا برائی کی اور جو رول ادا کیا، پاس عہد کیا یا بے وفاقی دکھائی۔ ہر چیز کھول کے رکھ دی جائے گی۔ اور کسی کو سزا دی جائے گی تو اس میں زیادتی نہیں ہوگی اور کسی کو انعام دیا جائے گا تو اس میں کمی نہیں ہوگی۔ اس فیصلے کے نتیجے میں کوئی جہنم میں جائے گا اور کوئی جنت میں۔ ایمان و عمل سے بہرہ ور لوگ جنت سے بہرہ ور ہوں گے۔ اور دوسرا گروہ جو اللہ تعالیٰ کے نافرمانوں پر مشتمل ہوگا وہ جہنم میں جائے گا۔

وَلَوْ شَاءَ اللَّهُ لَجَعَلَهُمْ أُمَّةً وَاحِدَةً وَلَكِنْ يُدْخِلُ مَنْ يَشَاءُ فِي رَحْمَتِهِ

وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ ﴿٨﴾

(اور اگر اللہ چاہتا تو ان سب کو ایک ہی امت بنا دیتا، لیکن وہ جسے چاہتا ہے اپنی رحمت میں داخل کرتا ہے،

اور ظالموں کا نہ کوئی کارساز ہوگا اور نہ مددگار۔ ۸)

ایک شبہ کا جواب

اس آیت کریمہ میں ایک شبہ کا جواب دیا گیا ہے جسے علمی زبان میں دفع دخل مقدر کہتے ہیں۔ شبہ یہ ہے کہ قرآن کریم یا دوسری کتابوں سے یہ معلوم ہوتا ہے کہ اللہ تعالیٰ نے نوع انسانی کی ہدایت کیلئے ہر دور میں ایک ہی دین نازل فرمایا۔ اور اس دین کے اتباع پر دنیوی اور اخروی کامیابیوں کی نوید سنائی اور جنت کا وعدہ فرمایا۔ اور جو لوگ اس دین کو قبول کرنے سے انکار کریں گے یا اس پر عمل کرنے سے گریزاں ہوں گے انہیں نافرمانوں اور کفار کا گروہ قرار دیا گیا ہے اور انہیں جہنم میں داخل کرنے کا فیصلہ کیا گیا ہے۔ سوال یہ ہے کہ اگر اللہ تعالیٰ کی رضایہ ہے کہ سب لوگ اس کے ایک ہی دین کے تابع رہ کر زندگی گزاریں ورنہ انہیں جہنم میں جانا پڑے گا تو اس نے ایسا کیوں نہ کیا کہ لوگوں میں دین سے اختلاف کرنے کی جرأت اور صلاحیت پیدا نہ کی جاتی اور فرشتوں کی طرح سب کو ایک ہی دین پر چلنے کا نہ صرف پابند کیا جاتا بلکہ اس دین کی پابندی ان کی فطرت اور جبلت میں رکھ دی جاتی۔ اور اس طرح سے تمام دنیا کے انسان امت واحدہ کی شکل میں زندگی گزارتے۔ نہ انسانوں میں مسائل پیدا ہوتے اور نہ اللہ تعالیٰ کی نافرمانی وجود میں آتی۔ جس طرح فرشتوں اور دوسری مخلوقات میں رائے کے اختلاف کی وجہ سے مسائل جنم نہیں لیتے، نہ مفادات میں تصادم ہوتا ہے نہ عزائم باہم دست و گریباں ہوتے ہیں۔ اور ان کی زندگی اس طرح گزرتی ہے کہ کسی کو کسی سے کوئی سروکار نہیں ہوتا۔ ایسی ہی زندگی جن وانس کی بھی ہوتی، اگر ان میں اختیار اور ارادے کی آزادی نہ ہوتی، اور ان میں نافرمانی کی جرأت پیدا نہ کی جاتی۔ اس کا جواب دیتے ہوئے ارشاد فرمایا گیا ہے کہ اگر اللہ چاہتا کہ زبردستی سب کو نیک بنا دے اور اس کے نتیجے میں سب لوگ امت واحدہ بن کر رہیں تو پھر اس دنیا کی بساط بچھانے کی ضرورت ہی کیا تھی۔ کیونکہ دنیا میں جن وانس کو اس لئے بھیجا گیا ہے تاکہ انہیں جوہر عقل دے کر اور قوت امتیاز بخش کر خیر و شر میں تمیز کی قوت پیدا کی جائے۔ اور پھر ہر ایک کو قوت ارادہ دے کر، مفادات کی ہوس دے کر، خواہشات کی محبت دے کر دنیا میں زندگی گزارنے کا حکم دیا جائے۔ لیکن ساتھ ہی ساتھ مفادات کے تصادم سے بچنے، خواہشات کے اتباع کے نقصانات سے محفوظ رہنے اور سفلی جذبات کی گندگی کو سمجھنے اور ایک دوسرے کے حقوق پہچاننے کیلئے آسمانوں سے ہدایت نازل کی جائے جنہیں باقاعدہ کتابی شکل میں لوگوں کے ہاتھوں میں دے دیا جائے تاکہ وہ اس سے بیگانہ نہ رہیں اور انسانوں میں سے چند انسانوں کو رسالت دے کر ان کی زندگیوں کو خیر کا نمونہ بنا دیا جائے۔ اور پھر یہ حکم دیا جائے کہ ہم نے تمہیں ارادے کی آزادی دی ہے چاہو تو زندگی کی وہ روش اختیار کرو جس میں ہوائے نفس کی حکمرانی ہے اور چاہو تو ہدایت کا وہ طریقہ اختیار کرو، اللہ تعالیٰ کے نبی اور رسول جس کا نمونہ ہیں اور جس میں اللہ تعالیٰ کی حکمرانی ہے۔ پہلی صورت میں تمہیں قیامت کے روز جہنم میں جانا ہوگا اور دوسری صورت میں تم اللہ تعالیٰ کے انعامات کے حقدار ٹھہرو گے اور تمہیں جنت سے نوازا جائے گا۔ یہ سکیم دے کر ہم نے تمہیں دنیا میں بھیجا اور دنیا کے قیام کو مہلت عمل بنایا ہے۔ اب اگر ہم تم سے آزادی چھین لیں اور زبردستی تمہیں نیک یا بد بنا دیں تو پھر یہ سکیم تو ختم ہو کر رہ جائے گی۔ اگر سب کو زبردستی نیک بنا دیا جائے تو پھر انعام کس بات پر، اور جنت کا کیا معنی؟ اور اگر سب کو بد بنا دیا جائے تو پھر سزا کس چیز پر اور جہنم کا کیا مفہوم؟ اس لئے اللہ تعالیٰ نے فرمایا کہ اگر اللہ تعالیٰ چاہتا تو سب کو امت واحدہ بنا دیتا۔ لیکن اس کی مشیت کا تقاضا یہ ہوا کہ وہ جسے چاہے یعنی جو اپنے آپ کو اس کا مستحق ثابت کرے اور اس کے عمل کا یہ تقاضا ہو کہ اسے جنت میں بھیجا جائے تو اسے وہ اپنی رحمت میں داخل کرے گا۔ لیکن جو لوگ اس کے دین و شریعت کی نافرمانی کر کے اپنے آپ پر ظلم توڑیں ان کیلئے قیامت کے دن نہ کوئی کارساز ہوگا اور نہ کوئی مددگار۔

أَمْ اتَّخَذُوا مِنْ دُونِهِ أَوْلِيَاءَ ۗ قَالَ اللَّهُ هُوَ الْوَلِيُّ وَهُوَ يُحْيِي الْمَوْتَىٰ وَهُوَ عَلَىٰ كُلِّ شَيْءٍ قَدِيرٌ ﴿٩﴾
 (کیا ان لوگوں نے اس کے سوا دوسرے ولی بنا رکھے ہیں۔ ولی تو اللہ ہی ہے، وہی مردوں کو زندہ کرتا ہے اور وہ ہر چیز پر قادر ہے۔ ۹)

ولی کی وضاحت اور مشرکین کے رویے پر اظہارِ تعجب

گزشتہ آیات میں یہ بات اچھی طرح واضح کی گئی ہے کہ ولی اسے کہتے ہیں جس کے اندر صفتِ ولایت پائی جاتی ہو۔ اور صفتِ ولایت ایسی صفت ہے کہ وہ اللہ تعالیٰ کے سوا کسی اور میں نہیں پائی جاتی۔ کیونکہ اللہ تعالیٰ کے سوا فوق الفطری طریقے سے کوئی دوسرا شخص نہ کسی کی مدد کر سکتا ہے نہ آفات و مصائب سے اس کی حفاظت کر سکتا ہے نہ اسے رزق کے وسائل مہیا کر سکتا ہے نہ اس کی حاجتیں پوری کر سکتا ہے اور نہ وہ انسانوں کی ایسی رہنمائی مہیا کر سکتا ہے جو ہر طرح کی غلطی اور نارسائی سے پاک ہو اور دنیا و آخرت کی فلاح کی جس میں ضمانت دی جاسکے۔ نہ کسی کی یہ حیثیت ہے کہ اس کے احکام اور اس کے دیئے ہوئے دستور کی غیر مشروط اطاعت ضروری ہو۔ اس لئے جن لوگوں نے اللہ تعالیٰ کو چھوڑ کر دوسروں کو اولیاء بنا رکھا ہے اللہ تعالیٰ ان کی برابر نگرانی کر رہا ہے۔ جیسے ہی مہلتِ عمل گزرے گی تو ان کی ان جسارتوں کی وجہ سے اللہ تعالیٰ کا عتاب نازل ہوگا۔ ان تمام وضاحتوں کے باوجود پھر بھی اگر کوئی شخص اللہ تعالیٰ کی بجائے دوسرے کسی بھی بڑے آدمی کو اپنا ولی بنا لیتا ہے تو پروردگار اس پر اظہارِ تعجب کرتے ہوئے فرماتا ہے کہ کسی کو ولی بنانا کوئی من مرضی کا کھیل تو نہیں کہ آپ جسے چاہیں اپنا ولی بنا لیں اور وہ حقیقت میں بھی آپ کا سچا اور اصلی ولی بن جائے۔ امر واقعہ یہ ہے کہ ولایت تو ایک ایسا منصب ہے جس کا تعلق سراسر الوہیت اور قدرتِ مطلقہ سے ہے۔ ظاہر ہے کہ ان صفات کا مخلوق میں ہونا نہ صرف یہ کہ ناممکن ہے بلکہ کسی کے اندر یہ صفات ماننا کفر بھی ہے۔ اس لئے مشرکین عرب پر تعجب ہوتا ہے کہ وہ اللہ تعالیٰ کو چھوڑ کر غیر اللہ کو کیسے ولی بنا لیتے ہیں اور پھر اس کی مزید وضاحت کرتے ہوئے فرمایا کہ ولی ہونے کیلئے کم از کم یہ بات ضروری ہے کہ وہ موت و حیات کی حقیقت سے نہ صرف واقف ہو بلکہ اس پر قدرت بھی رکھتا ہو۔ وہ موت کو حیات میں تبدیل کر سکتا ہو اور حیات کو موت میں۔ اور جو اس طرح کے اختیارات نہیں رکھتا اسے ولی بنانا تو ایسا ہی ہے جیسے کسی بے نوا اور بے بس شخص کے سر پر شہنشاہِ دو عالم کا تاج سجا دیا جائے۔ یہ مثال اگرچہ بات کو سمجھنے کیلئے کافی ہے لیکن اللہ تعالیٰ کی ہمہ مقتدر ذات اور انسان کی بے بس ذات کے تقابل کیلئے نہایت ناقص مثال ہے۔ اس سے تصور کیا جاسکتا ہے کہ جو اللہ تعالیٰ کو چھوڑ کر کسی دوسرے کو ولی بنا تا ہے وہ کس قدر حماقت کا اظہار کرتا ہے کہ کہاں بے بس انسان اور کہاں وہ ذات جو ہر چیز پر قادر ہے۔

وَمَا اخْتَلَفْتُمْ فِيهِ مِنْ شَيْءٍ ۖ فَحُكْمُهُ إِلَىٰ

اللَّهِ ۗ ذَلِكُمْ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ ﴿١٠﴾ فَاطِرُ

السَّمَوَاتِ وَالْأَرْضِ ۖ جَعَلَ لَكُمْ مِنْ أَنْفُسِكُمْ أَزْوَاجًا ۚ وَمِنَ

الْأَنْعَامِ أَزْوَاجًا يَذُرُّكُمْ فِيهِ لَيْسَ كَمِثْلِهِ شَيْءٌ ۚ وَهُوَ

السَّمِيعُ الْبَصِيرُ ﴿١١﴾ لَهُ مَقَالِيدُ السَّمَوَاتِ وَالْأَرْضِ ۚ يَبْسُطُ

الرِّزْقَ لِمَنْ يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ ﴿١٢﴾ ثُمَّ عَلَّمَكُمْ
 مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا
 وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَ
 لَا تَتَفَرَّقُوا فِيهِ كَبُرَ عَلَى الْمُشْرِكِينَ مَا تَدْعُوهُمْ إِلَيْهِ اللَّهُ يَجْتَبِي
 إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ ﴿١٣﴾ وَمَا تَفَرَّقُوا إِلَّا
 مِنْ بَعْدِ مَا جَاءَهُمُ الْعِلْمُ بِنِعْمَتِهِمْ وَلَوْ لَا كَلِمَةٌ سَبَقَتْ
 مِنْ رَبِّكَ إِلَىٰ أَجَلٍ مُّسَمًّى لَفُضِيَ بَيْنَهُمْ وَإِنَّ الَّذِينَ أُورِثُوا
 الْكُتُبَ مِنْ بَعْدِهِمْ لَفِي شَكٍّ مِنْهُ مُرِيبٌ ﴿١٤﴾ فَلَنْ يَكُ فَادِعُ
 وَاسْتَقِمُّ كَمَا أُمِرْتَ وَلَا تَتَّبِعْ أَهْوَاءَهُمْ وَقُلْ أَمِنْتُ بِمَا أُنزِلَ
 اللَّهُ مِنْ كِتَابٍ وَأُمِرْتُ لِأَعْدِلَ بَيْنَكُمُ اللَّهُ رَبُّنَا وَرَبُّكُمْ لَنَا
 أَعْمَالُنَا وَأَلَكُمْ أَعْمَالُكُمْ لِأَجْزَاءِ بَيْنَنَا وَبَيْنَكُمُ اللَّهُ يَجْمَعُ بَيْنَنَا
 وَإِلَيْهِ الْمَصِيرُ ﴿١٥﴾ وَالَّذِينَ يُحَاجُّونَ فِي اللَّهِ مِنْ بَعْدِ مَا
 اسْتَجِيبَ لَهُ حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ
 وَلَهُمْ عَذَابٌ شَدِيدٌ ﴿١٦﴾ اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ
 وَمَا يُدْرِيكَ لَعَلَّ السَّاعَةَ قَرِيبٌ ﴿١٧﴾ يَسْتَعْجِلُ بِهَا الَّذِينَ
 لَا يُؤْمِنُونَ بِهَا وَالَّذِينَ آمَنُوا مُشْفِقُونَ مِنْهَا وَيَعْلَمُونَ
 أَنَّهَا الْحَقُّ إِلَّا أَنْ الَّذِينَ يُبَارُونَ فِي السَّاعَةِ لَفِي ضَلَالٍ بَعِيدٍ ﴿١٨﴾
 اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ ﴿١٩﴾

رکوع: ۲۔ (اور جس کسی چیز میں بھی تم نے اختلاف کیا ہے اس کا فیصلہ اللہ تعالیٰ کے سپرد ہے، وہی اللہ میرا رب ہے اسی پر میں نے بھروسہ کیا اور اسی کی طرف میں رجوع کرتا ہوں۔ ۱۰) وہی آسمانوں اور زمین کو بنانے والا ہے، اسی نے تمہاری اپنی جنس سے تمہارے جوڑے پیدا کئے اور چوپایوں کی جنس سے بھی جوڑے پیدا کئے، اور اس طریقے سے وہ تمہاری نسلیں پھیلاتا ہے، اور اس کے مانند کوئی شے بھی نہیں ہے، اور وہی سننے والا اور دیکھنے والا ہے۔ ۱۱) آسمانوں اور زمین کی کنجیاں اسی کے پاس ہیں، وہ رزق کشادہ کرتا ہے جس کا چاہتا ہے، اور جس کیلئے چاہتا ہے تنگ کر دیتا ہے، بے شک وہ ہر چیز کو جاننے والا ہے۔ ۱۲) اس نے تمہارے لئے وہی دین مقرر کیا ہے جس کا حکم اس نے نوح کو دیا تھا، اور جس کی وحی ہم نے آپ کی طرف کی اور جس کی ہدایت ہم نے ابراہیم اور موسیٰ اور عیسیٰ کو دی کہ اس دین کو قائم کرو اور اس میں تفرقہ نہ پیدا کرو، مشرکین پر وہ چیز شاق گزر رہی ہے جس کی طرف آپ ان کو دعوت دے رہے ہیں، اللہ جسے چاہتا ہے اپنی طرف آنے کیلئے چن لیتا ہے اور اپنی طرف آنے کا راستہ اسی کو دکھاتا ہے جو اس کی طرف رجوع کرے۔ ۱۳) اور وہ لوگ متفرق نہیں ہوئے مگر صحیح علم آچکنے کے بعد محض ایک دوسرے پر زیادتی کرتے ہوئے، اگر آپ کے رب کی طرف سے ایک بات ایک مدت معین کیلئے طے نہ پا چکی ہوتی تو ان کے درمیان فوراً فیصلہ کر دیا جاتا۔ اور بے شک جو لوگ ان کے بعد کتاب کے وارث بنائے گئے وہ اس کی طرف سے ایک الجھن میں ڈالنے والے شک میں پڑے ہوئے ہیں۔ ۱۴) پس آپ اسی دین کی دعوت دیں اور اس پر جمے رہیں جیسا کہ آپ کو حکم دیا گیا ہے اور ان کی خواہشات کا اتباع نہ کریں اور ان سے کہہ دیجئے کہ اللہ نے جو کتاب اتاری ہے میں اس پر ایمان لایا ہوں، اور مجھے حکم دیا گیا ہے کہ میں تمہارے درمیان انصاف کروں، اللہ ہی ہمارا بھی رب ہے اور تمہارا بھی، ہمارے اعمال ہمارے لئے اور تمہارے اعمال تمہارے لئے، ہمارے اور تمہارے درمیان کوئی جھگڑا نہیں، اللہ ہم سب کو جمع کرے گا اور اسی کی طرف سب کو جانا ہے۔ ۱۵) اور جو لوگ اللہ تعالیٰ کے دین کے معاملے میں حجت کر رہے ہیں، بعد اس کے کہ اس کو قبول کیا جا چکا ہے ان کی حجت ان کے رب کے پاس بالکل باطل ہے اور ان پر اس کا غضب ہے اور ان کیلئے سخت عذاب ہے۔ ۱۶) اللہ ہی ہے جس نے حق کے ساتھ کتاب اتاری اور میزان نازل کی، اور آپ کیا جانیں شاید فیصلے کی گھڑی قریب ہی آگئی ہو۔ ۱۷) اس کیلئے جلدی مچاتے ہیں وہ لوگ جو اس پر ایمان نہیں رکھتے، اور جو لوگ اس پر ایمان رکھتے ہیں وہ اس سے ڈرتے ہیں اور جانتے ہیں کہ بے شک وہ آنے والی ہے، خبردار بے شک جو لوگ اس گھڑی کے بارے میں جھگڑ رہے ہیں وہ بہت دور کی گمراہی میں مبتلا ہیں۔ ۱۸) اللہ اپنے بندوں پر بہت مہربان ہے وہ جس کو چاہتا ہے رزق بخشتا ہے وہ بڑی قوت والا ہے اور زبردست ہے۔ ۱۹)

وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ ذَلِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ ۝۱۰

(اور جس کسی چیز میں بھی تم نے اختلاف کیا ہے اس کا فیصلہ اللہ تعالیٰ کے سپرد ہے، وہی اللہ میرا رب ہے اسی پر میں نے بھروسہ کیا اور اسی کی طرف میں رجوع کرتا ہوں۔ ۱۰)

آنحضرت ﷺ کو تسلی اور آپ کے مرتبے کی وضاحت

اس سے پہلے اس بنیادی عقیدے پر بہت زور دیا گیا ہے کہ ولی صرف اللہ تعالیٰ کی ذات ہے۔ وہی مالک کائنات اور وہی کارساز حقیقی ہے۔ اس کا لازمی تقاضا یہ ہے کہ اس کو حاکم حقیقی بھی مانا جائے اور اس کے حکم کو آخری حکم، اس کی شریعت کو آخری شریعت اور اس کے بھیجے ہوئے دین کو انفرادی اور اجتماعی زندگی کیلئے حتمی اور واجب العمل قرار دیا جائے۔ اور جو لوگ اس عقیدے کو اختیار کرنے کے بعد فی الواقع اللہ تعالیٰ کے دین کو اپنی زندگیوں پر نافذ کر لیں اور ان کے اجتماعی ادارے اس کے مطابق چلنے لگیں تو کسی وقت بھی اس بات کا امکان ہو سکتا ہے کہ کسی معاملے میں بھی ان کے درمیان اختلاف پیدا ہو۔ تو ایسے اختلاف کے حل کیلئے ہمارے لئے رجوع کا موقع اور فیصلہ کن حوالہ اگر کوئی ہے تو وہ صرف اللہ تعالیٰ کی ذات ہے۔ کیونکہ ولی ہونے کے لحاظ سے وہی اس بات کا حق رکھتا ہے کہ ہر معاملے میں اس کا حکم چلے۔ یہی وہ بات ہے جس کا قرآن کریم نے حکم دیتے ہوئے ارشاد فرمایا اَتَّبِعُوا مَا أَنْزَلَ إِلَيْكُم مِّن رَّبِّكُمْ وَلَا تَتَّبِعُوا مِنْ دُونِهِ أَوْلِيَاءَ ” پیروی کرو اس چیز کی جو تمہارے رب کی طرف سے تمہاری طرف اتارا گیا ہے اور اسے چھوڑ کر دوسرے اولیاء کی پیروی نہ کرو۔“ مزید فرمایا کہ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ ” اور اگر کسی چیز میں تم میں اختلاف ہو جائے تو اسے اللہ اور اس کے رسول کی طرف لوٹاؤ۔“ اللہ تعالیٰ کی طرف لوٹانے کا مطلب ہے کہ قرآن کی طرف لوٹو۔ اور اللہ تعالیٰ کے رسول کی طرف لوٹانے سے مراد یہ ہے کہ سنت رسول کی طرف رجوع کرو۔ چونکہ ولی حقیقی اللہ تعالیٰ کی ذات ہے اور نبی کریم ﷺ اس کے نمائندہ ہیں۔ اس لئے ہر اختلاف کی صورت میں رہنمائی کیلئے انہیں کی طرف رجوع کرنا ہوگا۔ اور یہ رجوع صرف آخرت میں ہی نہیں ہوگا بلکہ آیت کے الفاظ عام ہیں وہ علی الاطلاق تمام نزاعات و اختلافات میں اللہ تعالیٰ کو فیصلہ کرنے کا اصل حقدار قرار دے رہے ہیں۔

اللہ تعالیٰ کے دین کو اللہ تعالیٰ کی زمین اور اس کے بندوں پر نافذ اور جاری کرنے کیلئے اللہ تعالیٰ نے اپنے رسول کو نمونہ اور اسوہ قرار دیا ہے۔ وہ سب سے پہلے اپنی زندگی پر اور پھر لوگوں پر اسے قائم کر کے دکھاتے ہیں۔ چنانچہ اسی حوالے سے آنحضرت ﷺ سے کہلوا یا گیا کہ میں نے اسی پر بھروسہ کیا ہے۔ یعنی زندگی کے ہر مسئلے کے حل کیلئے اور اس راستے میں پیش آنے والی مشکلات کو دور کرنے کیلئے میں نے اسی پر بھروسہ کیا ہے۔ اور بھروسہ بھی میں نے عہد ماضی میں کیا ہے۔ کیونکہ تَوَكَّلْتُ فعل ماضی ہے جو فعل کے استحکام اور عزم بالجزم پر دلالت کرتا ہے۔ اور یہ بات بھی اس سے ظاہر ہوتی ہے کہ یہ فیصلہ میں نے اس وقت سے کر رکھا ہے جب سے میرے شعور نے آنکھ کھولی۔ اور فیصلہ کرنے کی ضرورت کا احساس ہوا۔ اور مزید فرمایا کہ میں اسی کی طرف رجوع کرتا ہوں اور کروں گا کیونکہ اُنِيبُ فعل مضارع ہے جو استمرار پر دلالت کرتا ہے اور اس میں حال اور مستقبل دونوں معنی پائے جاتے ہیں۔ یعنی اگر آج مجھے کوئی مشکل پیش آتی ہے یا رہنمائی کی ضرورت پڑتی ہے تو میں اللہ تعالیٰ ہی سے استمداد کرتا ہوں۔ اور اگر آئندہ ایسی ضرورت پیش آئے گی تب بھی اسی کی طرف رجوع کروں گا۔

فَاطْرُ السَّمٰوٰتِ وَالْاَرْضِ جَعَلَ لَكُمْ مِنْ اَنْفُسِكُمْ اَزْوَاجًا وَمِنَ الْاَنْعَامِ اَزْوَاجًا
اَزْوَاجًا فِيْهِ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيْرُ ۝۱۱

(وہی آسمانوں اور زمین کو بنانے والا ہے، اسی نے تمہاری اپنی جنس سے تمہارے جوڑے پیدا کئے اور چوپایوں کی جنس سے بھی جوڑے پیدا کئے، اور اس طریقے سے وہ تمہاری نسلیں پھیلاتا ہے، اور اس کے مانند کوئی شے بھی نہیں ہے، اور وہی سننے والا اور دیکھنے والا ہے۔ ۱۱)

اللہ تعالیٰ کی وحدانیت پر دلائل

اس آیت کریمہ میں اللہ تعالیٰ کے ولی، کارساز، خالق و مالک اور حاکم حقیقی ہونے کے دلائل مہیا کئے گئے ہیں۔ سب سے پہلی دلیل یہ فرمائی گئی ہے کہ تمام مخلوقات کی زندگی ایک مسکن کی مرہونِ منت ہے جو آسمانوں اور زمینوں سے مل کر بنا ہے۔ یہ ایک گھر ہے جس میں تمام مخلوقات کو ان کو ضروریات فراہم کی جا رہی ہیں۔ جو آسمانوں اور فضا میں رہتے ہیں وہ بھی اپنا رزق پارہے ہیں۔ اور زمین پر بسنے والے انسان بھی اس گھر کی افادیت سے بہرہ ور ہو رہے ہیں۔ زمین ان کیلئے مختلف نعمتوں کا دسترخوان بچھاتی ہے۔ اور آسمان ان نعمتوں کو کام و دہن کی ضرورت کے مطابق تیار کرتا ہے۔ زمین غلہ اگاتی ہے، سورج کی گرمی اسے پکاتی ہے۔ زمین پھل پیدا کرتی ہے، چاند اس میں مٹھاس اور گداز پیدا کرتا ہے۔ زمین نباتات اگاتی ہے، آسمان اس کی آبیاری کا سامان کرتا ہے۔ اور پھر باہمی مخالف کی نسبت رکھتے ہوئے توافق کی ایسی حیرت انگیز مثال قائم کرتے ہیں کہ دیکھنے والی نگاہ ششدر رہ جاتی ہے۔ دوسری بات یہ ارشاد فرمائی کہ انسان ہوں یا حیوان اس کے تو والد اور تناسل کیلئے اسی کی جنس سے ان کے جوڑے پیدا کئے جاتے ہیں اور پھر انسانوں میں تو حیرت انگیز طور پر یہ دیکھنے میں آیا ہے کہ مرد و زن کی شخصیت ایک دوسرے کے بغیر ادھوری ہے۔ اور ہر شخصیت میں کچھ خلاء رکھے گئے ہیں جو صنفِ مخالف سے پُر کئے جاتے ہیں۔ دونوں کا وجود ایک دوسرے کیلئے اس حد تک ضروری ہے کہ یہ دنیا تمام تر عنائیوں کے باوجود ایک دوسرے کے بغیر نامکمل ہے۔

تیسری بات یہ ارشاد فرمائی ہے کہ وہ اس طریقے سے تمہاری نسلیں پھیلاتا ہے۔ اس جملے میں اگر تدبر سے کام لیا جائے تو ایک جہان معنی اس میں مضمحل ہے۔ لیکن میں صرف ایک بات عرض کرتا ہوں کہ اللہ تعالیٰ نے ساری آباد دنیا میں مرد اور عورت کے اتصال سے نسلِ انسانی کو پھیلا یا ہے۔ اس میں سب سے پہلی چیز جو ہمیں پہلی ہی نظر میں دکھائی دیتی ہے وہ یہ ہے کہ کسی ملک اور کسی شہر میں کبھی یہ شکایت پیدا نہیں ہوتی کہ وہاں مرد زیادہ پیدا ہوتے ہیں اور عورتیں کم پیدا ہوتی ہیں، یا اس کے برعکس پیدائش کا عمل جاری ہے۔ اور یہ بھی کبھی نہیں ہوا کہ کسی علاقے میں یہ شکایت پیدا ہوئی ہو کہ وہاں سرے سے نسلِ انسانی کا پھیلاؤ رک گیا ہے۔ حالانکہ خاندانی منصوبہ بندی کے فلسفے نے نسلِ انسانی کے پھیلاؤ میں بہت کچھ رکاوٹ کھڑی کرنے کی کوشش کی ہے۔ اس کا نتیجہ جہاں پیداوار کی کمی کی صورت میں نکل سکتا تھا وہیں اس بات کا بھی امکان تھا کہ مرد اور عورت کا تناسب بگڑ جائے۔ لیکن معلوم ہوتا ہے کہ یہ سراسر اللہ تعالیٰ کا انتظام ہے جس کے نتیجے میں اس تناسب میں معمولی کم بیشی کے سوا کوئی بڑا تغیر پیدا ہونے میں نہیں آتا۔ اور پھر خواہشاتِ نفسانی کے غلبے اور سفلی جذبات کی فراوانی میں اگرچہ ماں باپ اور اولاد

محبت میں بہت حد تک کمی پیدا کرنے کی کوشش ہوئی ہے، لیکن کسی ملک میں بھی آج تک ایسی پریشان کن صورت پیدا نہیں ہوئی کہ لوگ اپنے بچوں کی ذمہ داریوں کا بوجھ اٹھانے سے انکار کر دیں۔ انسانی فلسفوں کو دیکھتے ہوئے اندیشوں میں اضافہ ہوتا جاتا ہے۔ لیکن اللہ تعالیٰ کے اپنے انتظام کی ہمہ گیری کا نتیجہ ہے کہ تمام تر وسائل کے باوجود منفی جذبات ابھی تک پیدا نہیں کئے جاسکے۔

اللہ تعالیٰ کی ان صفات اور اس کی قدرت کے کرشموں کو دیکھتے ہوئے یقیناً یہ بات ہر دل سے اٹھتی ہے کہ کوئی شے بھی اس جیسی نہیں۔ قرآن کریم نے اس میں مبالغہ پیدا کرنے کیلئے مثل پر حرف تشبیہ داخل کیا ہے جس کا معنی یہ ہے کہ اس کی مثل کی مانند بھی کوئی نہیں۔ مطلب یہ ہے کہ اگر اس کی کوئی مثل ہوتی تو اس کے مانند بھی کوئی نہ ہوتا، یہ صرف مبالغہ کا ایک انداز ہے ورنہ جس طرح اس کی ذات جیسا کوئی نہیں، اسی طرح اس کی مثل بھی کوئی نہیں۔ وہ اپنی ذات میں بھی یکتا ہے اور اپنی صفات میں بھی۔ اور مزید حیرانی کی بات یہ ہے کہ کائنات کی وسعتوں کا کوئی اور چھوڑ نہیں۔ لیکن اس کی ذات کے اعجاز کا عالم یہ ہے کہ کائنات کے ہر گوشے سے اٹھنے والی آواز کو سنتا بھی ہے اور ہونے والی حرکت کو دیکھتا بھی ہے۔ سمندروں کی گہرائی میں کوئی جرثومہ حرکت کرتا ہے تو وہ اس کی حرکت کو دیکھتا اور سنتا ہے۔ یہ کیسے ممکن ہے کہ وہ اہل زمین کی فریادوں کو نہ سنے، اور مظلوموں پر ہونے والے ظلم کو نہ دیکھے۔ اور ظالموں کا ظلم اور خائنوں کی خیانتیں اس کی بصارت سے دور رہیں۔

لَهُ مَقَالِيدُ السَّمَوَاتِ وَالْأَرْضِ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ ﴿١٢﴾

(آسمانوں اور زمین کی کنجیاں اسی کے پاس ہیں، وہ رزق کشادہ کرتا ہے جس کا چاہتا ہے، اور جس کیلئے چاہتا ہے تنگ کر

دیتا ہے، بے شک وہ ہر چیز کو جاننے والا ہے۔ ۱۲)

جو ذات خالق ہے وہی مالک بھی ہے

جو ذات آسمانوں اور زمین کی خالق ہے اور جس کے قبضے میں موت و حیات کا سلسلہ ہے اور جس نے مخلوقات کے جوڑے پیدا کئے اور جس نے انسانوں کو اپنی قدرت اور حکمت سے پھیلا یا کیا اس کے سوا کوئی اور ذات بھی ہو سکتی ہے جو آسمانوں اور زمین کی مالک اور حکمران ہو۔ اور آسمانوں اور زمینوں کے خزانوں کی چابیاں اس کے ہاتھ میں دے دی جائیں۔ ظاہر ہے کہ اللہ تعالیٰ کے سوا ایسی اور ذات کون سی ہو سکتی ہے۔ زمین کی حرکت اس کے قبضے میں ہے، سیارے اسی کے حکم سے چلتے ہیں، سورج اور چاند جیسے گزے اسی کے حکم کے پابند اور محور گردش ہیں۔ پانی اسی کی قدرت سے بہتا اور نباتات اسی کے حکم سے اگتی ہیں، بارشیں اسی کے حکم سے ہوتی ہیں، سمندر اسی کے حکم سے موتی اگلتا ہے، اور ساحلوں پر بسنے والی مخلوق کو تازہ گوشت کی غذا بہم پہنچاتا ہے۔ وہ جس کیلئے چاہتا ہے رزق کھول دیتا ہے، جس کیلئے چاہتا ہے رزق تنگ کر دیتا ہے۔ وہی ہر چیز کا علم رکھنے والا ہے۔ کائنات میں کوئی تبدیلی اس کی قدرت اور علم کے بغیر نہیں ہوتی۔ جس کو وسیع رزق ملتا ہے وہ بھی اس کے علم میں ہے اور جس کا رزق تنگ ہو جاتا ہے وہ بھی اسی کی قدرت سے ہے۔ اس لئے امیدیں اسی سے باندھنی چاہئیں اور اسی کا ہمیشہ شکر ادا کرنا چاہئے۔ رزق تنگ ہو جائے تو کبھی یہ بدگمانی نہیں ہونی چاہئے کہ اللہ تعالیٰ کو شاید اس کی خبر نہیں۔ اور جس کو بے پایاں رزق مل رہا ہے اس کو بدست نہیں ہونا چاہئے کہ شاید یہ میری بد مستی اللہ تعالیٰ کے علم میں نہیں۔ جو اس سے مانگتا رہے گا اس کے خزانے اس کیلئے کھل جائیں گے۔ اور جو بدست ہو جائے گا ایک نہ ایک دن اس کا عدل اس کی سزا کا باعث بن جائے گا۔

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ
وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ كَبُرَ عَلَى الْمُشْرِكِينَ مَا تَدْعُوهُمْ
إِلَيْهِ اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ ﴿١٣﴾

(اس نے تمہارے لئے وہی دین مقرر کیا ہے جس کا حکم اس نے نوح کو دیا تھا، اور جس کی وحی ہم نے آپ کی طرف کی
اور جس کی ہدایت ہم نے ابراہیم اور موسیٰ اور عیسیٰ کو دی کہ اس دین کو قائم کرو اور اس میں تفرقہ نہ پیدا کرو، مشرکین پر وہ
چیز شاق گزر رہی ہے جس کی طرف آپ ان کو دعوت دے رہے ہیں، اللہ جسے چاہتا ہے اپنی طرف آنے کیلئے چن لیتا
ہے اور اپنی طرف آنے کا راستہ اسی کو دکھاتا ہے جو اس کی طرف رجوع کرے۔ ۱۳)

شَرَعَ کا لغوی معنی ہے راستہ بنانا، اور اصطلاحاً اس سے مراد طریقہ، ضابطہ اور قاعدہ مقرر کرنا ہے۔ اسی سے نکلا ہوا لفظ تشریح ہے جو
قانون سازی کیلئے بولا جاتا ہے اور شرع اور شریعت قانون کیلئے۔ اور شارع واضح قانون کو کہتے ہیں۔
دین، آئین اور طریقے پر بولا جاتا ہے۔ اصطلاحاً دین کسی کی سیادت و حاکمیت تسلیم کر کے اس کے احکام کی اطاعت کرنے کو
کہتے ہیں۔ اور جب یہ طریقہ کے معنی میں بولا جاتا ہے تو اس سے مراد وہ طریقہ ہوتا ہے جسے آدمی واجب الاتباع اور اس کے مقرر کرنے
والے کو مطاع مانے۔

اللہ تعالیٰ حاکم حقیقی ہے اس لئے اس نے سب کو ایک ہی دین دیا

گزشتہ آیت میں ہم نے یہ بات پڑھی ہے کہ اللہ تعالیٰ ہی آسمانوں اور زمین کا مالک اور حاکم حقیقی ہے۔ اور حاکم حقیقی کا مطلب یہ
ہے کہ اسے کائنات پر تکوینی طور پر اور اہل زمین پر تشریحی طور پر حاکمیت حاصل ہے۔ اس کا لازمی تقاضا یہ ہے کہ اہل زمین اس کی رعایا ہیں حاکم
کیلئے ضروری ہے کہ وہ اپنی رعایا کو انفرادی اور اجتماعی طور پر زندگی گزارنے کا ایک ایسا ڈھب سکھائے جس میں اختیارات کی حدود بھی واضح
ہوں، حقوق کی تفصیل میں بھی کوئی ابہام نہ ہو، معیشت کے اصول بھی دیئے گئے ہوں اور سیاست کی آزادیوں کے ساتھ ساتھ پابندیاں بھی ذکر
کی گئی ہوں، کسب و اکتساب کے ذرائع پر دسترس بھی دی گئی ہو اور وسائل رزق کی حلت اور حرمت بھی کھول دی گئی ہو، حکومت کے امکانات بھی
واضح کئے گئے ہوں اور اقتدار کی نزاکتوں کو بھی واضح کر دیا گیا ہو۔ رہنمائی کا یہ مسودہ آئین کہلاتا ہے۔ اسی کو یہاں دین سے تعبیر کیا گیا ہے۔
اللہ تعالیٰ نے اپنی حاکمیت کے تقاضے سے ہر پیغمبر کی امت کو یہ آئین عطا فرمایا۔ چنانچہ قریش اور دیگر اہل عرب کے سامنے یہ بات کھول کر
بیان کر دی گئی کہ اللہ تعالیٰ نے تمہارے لئے وہی دین پسند فرمایا ہے جو اس نے حضرت نوح علیہ السلام کو دیا تھا اور اسی کی تلقین حضرت ابراہیم،
حضرت موسیٰ اور حضرت عیسیٰ علیہم السلام کو بھی کی گئی تھی۔ حضرت نوح علیہ السلام کا ذکر اس لئے کیا گیا کہ طوفانِ نوح سے پہلی دنیا کے ختم
ہو جانے کے بعد نئی دنیا ان ہی کی اولاد اور ان پر ایمان لانے والوں کی اولاد سے آباد ہوئی۔ اور ان کیلئے پہلے رسول حضرت نوح علیہ السلام
تھے۔ اور پھر نبی کریم ﷺ کا ذکر فرمایا گیا جو آخری نبی ہیں۔ اس کا مطلب یہ ہے کہ آپ کو جو دین دیا گیا ہے وہ کوئی اجنبی نہیں بلکہ شروع سے
لے کر آخری نبی تک سب کا یہی دین رہا ہے اور یہی اللہ تعالیٰ کا حقیقی دین ہے۔

حضرت ابراہیم علیہ السلام کا ذکر یہاں اس لئے فرمایا گیا کہ انہیں اہل عرب اپنا پیشوا مانتے تھے اور حضرت موسیٰ علیہ السلام کا اس لئے کہ یہودی ان کی طرف اپنا انتساب کرتے تھے۔ اور حضرت عیسیٰ علیہ السلام عیسائیوں کے رسول تھے۔ نبی کریم ﷺ کی بعثت کے وقت یہی تین مذاہب اور ان کے پیروکار نبی کریم ﷺ کے سامنے اور آپ کی دعوت کا ہدف تھے۔ اس طرح سے بظاہر پانچ انبیاء کرام کا ذکر ہوا ہے۔ لیکن حقیقت میں تمام دنیائے مذہب کا ذکر ہو گیا۔ کیونکہ اس وقت انسان ان ہی مذاہب میں بٹے ہوئے تھے۔ اس تفصیل سے سب سے پہلی جو بات واضح ہوئی وہ یہ ہے کہ آنحضرت ﷺ انسانوں کی ہدایت کیلئے پہلے مبعوث ہونے والے رسول نہیں بلکہ ہر دور میں اللہ تعالیٰ کی طرف سے رسول بھی آتے رہے اور ان پر شریعتیں بھی نازل ہوتی رہیں۔ اور دوسری بات یہ معلوم ہوئی کہ سارے پیغمبروں اور رسولوں کا دین ایک ہی رہا۔ جو دین پہلے رسول کا تھا، وہی آخری رسول کا ہے ان میں کوئی فرق نہیں۔

انبیاء کا فرض دین کا قیام ہے

تمام انبیاء کو دین عطا کرنے کے ساتھ ہی یہ ہدایت دی گئی تھی کہ وہ دین کو قائم کریں۔ اَقِیْمُوا الدِّیْنَ کے دو معنی کئے گئے ہیں۔ شاہ ولی اللہ رحمۃ اللہ نے اس کا ترجمہ کیا ”قائم کنید دین را“ یعنی دین کو قائم کرو۔ اور شاہ رفیع الدین صاحب اور شاہ عبدالقادر صاحب نے اس کا ترجمہ کیا ہے ”قائم رکھو دین کو۔“ دونوں ترجمے درست ہیں۔ اقامت کے معنی قائم کرنے کے بھی ہیں اور قائم رکھنے کے بھی۔ انبیاء علیہم السلام ان دونوں کاموں پر مامور تھے کہ جہاں یہ دین قائم نہیں وہاں اسے قائم کریں۔ اور جہاں قائم ہو چکا ہو اس کو قائم رکھنے کے اسباب فراہم کریں اور لوگوں میں اس کی تڑپ پیدا کریں۔

اقامت دین کا مفہوم

اقامت دین چونکہ اب ایک مقبول اصطلاح بن چکی ہے اس لئے سب سے پہلے اقامت کا مفہوم سمجھ لینا چاہئے۔ یہ لفظ جس طرح مادی اور جسمانی اشیاء کیلئے استعمال ہوتا ہے اسی طرح معنوی چیزوں کیلئے بھی استعمال ہوتا ہے۔ مادی اشیاء کیلئے اس لفظ کا مفہوم ہوتا ہے سیدھا کر دینا، کسی چیز کو گرنے سے بچا لینا، کسی پڑی اور گری ہوئی چیز کو اٹھا دینا۔ قرآن کریم میں حضرت موسیٰ اور حضرت خضر علیہما السلام کے واقعہ کو بیان کرتے ہوئے ارشاد فرمایا گیا کہ جب وہ ایک گاؤں میں داخل ہوئے تو انہوں نے ایک دیوار کو دیکھا کہ وہ گرا چاہتی ہے، تو انہوں نے اس کو سیدھا کر دیا۔ اس کیلئے جو تعبیر اختیار کی گئی ہے وہ یہ ہے یُرِيدُ أَنْ يَنْقُضَ فَاقَامَهُ ”دیوار گرا چاہتی تھی، انہوں نے اس کو سیدھا کر دیا۔“ اَقَامَهُ کا یہاں معنی ہے سیدھا کر دینا۔ اور اگر وہ چیز معنوی ہو تو اس میں اقامت کا مفہوم محض اس چیز کی تبلیغ کرنا نہیں بلکہ مکاحقہ عملدرآمد کرنا ہے۔ مثلاً جب ہم کہتے ہیں کہ فلاں شخص نے اپنی حکومت قائم کر لی تو اس کے معنی یہ نہیں ہوتے کہ اس نے اپنی حکومت کی طرف دعوت دی بلکہ یہ ہوتے ہیں کہ اس نے ملک کے لوگوں کو اپنا مطیع بنا لیا اور حکومت کے تمام شعبوں کی ایسی تنظیم کر دی کہ ملک کا سارا انتظام اس کے احکام کے مطابق چلنے لگا۔ اسی طرح جب ہم یہ کہتے ہیں کہ انبیاء علیہم السلام کو دین کے قائم کرنے یا قائم رکھنے کا حکم دیا گیا ہے اور جس کی ذمہ داری خصوصی طور پر آنحضرت ﷺ کے بعد آپ کی امت پر ڈالی گئی ہے، تو اس سے مراد صرف اتنی بات نہیں ہو سکتی کہ وہ خود اس دین پر عمل کریں اور دوسروں میں اس کی تبلیغ کریں تاکہ لوگ اس کا برحق ہونا تسلیم کر لیں۔ بلکہ اس کا مطلب یہ ہے کہ جب لوگ اسے تسلیم کر لیں تو اس سے آگے

قدم بڑھا کر پورا کا پورا دین ان میں عملاً رائج اور نافذ کیا جائے تاکہ اس کے مطابق عملدرآمد ہونے لگے اور ہوتا رہے۔ اس میں شک نہیں کہ دعوت و تبلیغ اس کام کا لازمی ابتدائی مرحلہ ہے جس کے بغیر دوسرا مرحلہ پیش نہیں آ سکتا۔ لیکن ہر صاحب عقل آدمی خود دیکھ سکتا ہے کہ اس حکم میں دعوت و تبلیغ کو مقصود کی حیثیت نہیں دی گئی بلکہ دین قائم کرنے اور قائم رکھنے کو مقصود قرار دیا گیا ہے۔ دعوت و تبلیغ اس مقصد کے حصول کا ذریعہ ضرور ہے مگر بجائے خود مقصد نہیں۔ کجا کہ کوئی شخص اسے انبیاء کے مشن کا مقصد و حید قرار دے بیٹھے۔

ایک سوال کا جواب

یہاں ایک سوال پیدا ہوتا ہے کہ انبیاء علیہم السلام کو اگر ایک ہی دین دیا گیا اور ان میں کوئی اختلاف نہیں تھا تو پھر ان کی شریعتوں میں اختلاف کیوں ہے؟ اور پروردگار نے خود اسے تسلیم بھی فرمایا۔ لِكُلِّ جَعَلْنَا مِنْكُمْ شِرْعَةً وَمِنْهَا جَا "ہم نے تم میں سے ہر ایک کو ایک شریعت اور منہاج عطا کیا تھا۔" اس سے بعض لوگوں نے یہ رائے قائم کر لی کہ دین چونکہ ایک ہی تھا اور شریعتیں مختلف تھیں تو اس کا مطلب یہ ہے کہ دین سے مراد یا دین میں شامل شرعی احکام و ضوابط نہیں بلکہ صرف بنیادی عقائد اور کتاب و نبوت کا ماننا ہے، اللہ تعالیٰ کی عبادت بجالانا ہے اور زیادہ سے زیادہ چند بڑے بڑے اخلاقی ضوابط ہیں جو اس میں شامل ہیں اور جو سب شریعتوں میں یکساں ہیں۔ یہی وہ چیز ہے جس کے قائم کرنے کا حکم دیا گیا ہے۔ اس کا نتیجہ یہ ہوا کہ جس طرح عیسائی امت شریعت سے آزاد ہو گئی، امت اسلامیہ کا بھی پڑھا لکھا طبقہ شریعت اسلامی سے آزاد ہو کر زندگی گزارنے اور ملک کو چلانے پر مصر ہے اور پوری دنیا میں مذہب کو تسلیم کرنے کے ساتھ ساتھ (سیکولرزم) کے نام سے اسلامی نظام کا راستہ روکنے کیلئے مختلف مذاہب اکٹھے ہو رہے ہیں۔ اس لئے میں زور دے کر یہ بات کہنا چاہتا ہوں کہ قرآن کریم نے ہمیں جو دین کا تصور دیا اور اسے قائم کرنے کا حکم دیا ہے اس سے مراد صرف ایمانیات اور چند بڑے بڑے اخلاقی اصول ہی نہیں ہیں بلکہ شرعی احکام بھی اس میں شامل ہیں۔ مثلاً قرآن کریم میں ارشاد فرمایا گیا کہ:

۱۔ وَمَا أَمُرُوا إِلَّا لِیَعْبُدُوا اللَّهَ مُخْلِصِينَ لَهُ الدِّینَ حُنْفَاءَ وَیُقِیْمُوا الصَّلَاةَ وَیُؤْتُوا الزَّكَاةَ وَذَلِکَ دِیْنُ الْقَیِّمَةِ (البینہ، آیت ۵) "اور ان کو حکم نہیں دیا گیا مگر اس بات کا کہ یکسو ہو کر اپنے دین کو اللہ تعالیٰ کیلئے خالص کرتے ہوئے اس کی عبادت کریں اور نماز قائم کریں اور زکوٰۃ دیں، اور یہی راست رولت کا دین ہے۔" اس سے معلوم ہوا کہ نماز اور زکوٰۃ اس دین میں شامل ہیں، حالانکہ ان دونوں کے احکام مختلف شریعتوں میں مختلف رہے ہیں۔ کوئی شخص بھی یہ نہیں کہہ سکتا کہ تمام پچھلی شریعتوں میں نماز کی یہی شکل و ہیئت، یہی اس کے اجزاء، یہی اس کی رکعتیں، یہی اس کا قبلہ، یہی اس کے اوقات اور یہی اس کے دوسرے احکام رہے ہیں۔ اسی طرح زکوٰۃ کے متعلق بھی کوئی یہ دعویٰ نہیں کر سکتا کہ تمام شریعتوں میں یہی اس کا نصاب، یہی اس کی شرحیں اور یہی اس کی تحصیل اور تقسیم کے احکام رہے ہیں۔ لیکن اختلاف شراعی کے باوجود اللہ تعالیٰ ان دونوں چیزوں کو دین میں شمار کر رہا ہے۔

۲۔ حُرِّمَتْ عَلَیْكُمْ الْمَیْتَةُ وَالدَّمُ وَلَحْمُ الْخِنزِیرِ وَمَا أٰهَلَ لِغَیْرِ اللَّهِ بِہِ الْیَوْمَ اكْمَلْتُ لَکُمْ دِیْنَکُمْ (المائدہ ۳) "تمہارے لئے حرام کیا گیا مردار اور خون اور سور کا گوشت اور وہ جانور جو اللہ تعالیٰ کے سوا کسی اور کے نام پر ذبح کیا گیا ہو، اور وہ جو گلا گھٹ کر یا چوٹ کھا کر یا بلندی سے گر کر یا ٹکڑھا کر مرنا ہو یا جسے کسی درندے

نے پھاڑا ہو، سوائے اس کے جسے تم نے زندہ پا کر ذبح کر لیا اور وہ جو کسی آستانے پر ذبح کیا گیا ہو۔ نیز یہ بھی تمہارے لئے حرام کیا گیا کہ تم پانسوں کے ذریعے سے اپنی قسمت معلوم کرو۔ یہ سب کام فسق ہیں۔ آج کافروں کو تمہارے دین کی طرف سے مایوسی ہو چکی ہے لہذا تم ان سے نہ ڈرو بلکہ مجھ سے ڈرو۔ آج میں نے تمہارے دین کو تمہارے لئے مکمل کر دیا۔“ اس سے معلوم ہوا کہ یہ سب احکام شریعت بھی دین ہی ہیں۔

۳۔ قَاتِلُوا الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ (التوبہ ۲۹) ”جنگ کرو ان لوگوں سے جو اللہ اور یوم آخر پر ایمان نہیں لاتے اور جو کچھ اللہ اور اس کے رسول نے حرام کیا ہے اسے حرام نہیں کرتے اور دین حق کو اپنا دین نہیں بناتے۔“ معلوم ہوا کہ اللہ تعالیٰ اور آخرت پر ایمان لانے کے ساتھ حلال و حرام کے ان احکام کو ماننا اور ان کی پابندی کرنا بھی دین ہے جو اللہ تعالیٰ اور اس کے رسول نے دیئے ہیں۔

۴۔ الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ (النور ۲) ”زانیہ عورت اور مرد دونوں میں سے ہر ایک کو سو کوڑے مارو اور ان پر ترس کھانے کا جذبہ اللہ تعالیٰ کے دین کے معاملہ میں تم کو دامن گیر نہ ہو اگر تم اللہ تعالیٰ اور روز آخر پر ایمان رکھتے ہو۔“ مَا كَانَ لِيَأْخُذَ أَخَاهُ فِي دِينِ الْمَلِكِ (يوسف ۷۶) ”یوسف اپنے بھائی کو بادشاہ کے دین میں پکڑ لینے کا مجاز نہ تھا۔“ اس سے معلوم ہوا کہ فوجداری قانون بھی دین ہے۔ اگر آدمی خدا کے فوجداری قانون پر چلے تو وہ خدا کے دین کا پیرو ہے اور اگر بادشاہ کے قانون پر چلے تو وہ بادشاہ کے دین کا پیرو۔

یہ چار تو وہ نمونے ہیں جن میں شریعت کے احکام کو بالفاظ صریح دین سے تعبیر کیا گیا ہے لیکن اس کے علاوہ اگر غور سے دیکھا جائے تو معلوم ہوتا ہے کہ جن گناہوں پر اللہ تعالیٰ نے جہنم کی دھمکی دی ہے (مثلاً زنا، سود خوری، قتل مومن، یتیم کا مال کھانا، باطل طریقوں سے لوگوں کے مال لینا وغیرہ) اور جن جرائم کو خدا کے عذاب کا موجب قرار دیا ہے (مثلاً عمل قوم لوط اور لین دین میں قوم شعیب کا رویہ) ان کا سدباب لازماً دین ہی میں شمار ہونا چاہئے، اس لئے کہ دین اگر جہنم اور عذاب الہی سے بچانے کیلئے نہیں آیا ہے تو اور کس چیز کیلئے آیا ہے؟ اسی طرح وہ احکام شریعت بھی دین ہی کا حصہ ہونے چاہئیں جن کی خلاف ورزی کو خلود فی النار کا موجب قرار دیا گیا ہے، مثلاً میراث کے احکام، جن کو بیان کرنے کے بعد آخر میں ارشاد ہوا ہے کہ وَمَنْ يُعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُّهِينٌ (النساء ۱۳) ”جو اللہ اور اس کے رسول کی نافرمانی اور اللہ کے حدود سے تجاوز کرے گا، اللہ اس کو دوزخ میں ڈالے گا جس میں وہ ہمیشہ رہے گا اور اس کیلئے رسوا کن عذاب ہے۔“ اسی طرح جن چیزوں کی حرمت اللہ تعالیٰ نے پوری شدت اور قطعیت کے ساتھ بیان کی ہے، مثلاً ماں بہن اور بیٹی کی حرمت، شراب کی حرمت، چوری کی حرمت، جوئے کی حرمت، جھوٹی شہادت کی حرمت، ان کی تحریم کو اگر

اقامتِ دین میں شامل نہ کیا جائے تو اس کے معنی یہ ہیں کہ اللہ تعالیٰ نے کچھ غیر ضروری احکام بھی دے دیئے ہیں جن کا اجراء مقصود نہیں ہے۔ علیٰ هذا القیاس جن کاموں کو اللہ تعالیٰ نے فرض قرار دیا ہے کہ مثلاً روزہ اور حج، ان کی اقامت کو بھی محض اس بہانے اقامتِ دین سے خارج نہیں کیا جاسکتا کہ رمضان کے ۳۰ روزے تو پچھلی شریعتوں میں نہ تھے اور کعبے کا حج تو صرف اس شریعت میں تھا جو اولاد ابراہیم کی اسماعیلی شاخ کو ملی تھی۔

در اصل ساری غلط فہمی صرف اس وجہ سے پیدا ہوئی ہے کہ آیت لِكُلِّ جَعَلْنَا مِنْكُمْ شِرْعَةً وَمِنْهَا جَا (ہم نے تم میں سے ہر امت کیلئے ایک شریعت اور ایک راہ مقرر کر دی) کا الٹا مطلب لے کر اسے یہ معنی پہنا دیئے گئے ہیں کہ شریعت چونکہ ہر امت کیلئے الگ تھی، اور حکم صرف اس دین کے قائم کرنے کا دیا گیا ہے جو تمام انبیاء کے درمیان مشترک تھا، اس لئے اقامتِ دین کے حکم میں اقامتِ شریعت شامل نہیں ہے حالانکہ درحقیقت اس آیت کا مطلب اس کے بالکل برعکس ہے۔ سورۃ مائدہ میں جس مقام پر یہ آیت آئی ہے اس کے پورے سیاق و سباق کو آیت ۴۱ سے آیت ۵۰ تک اگر کوئی شخص بغور پڑھے تو معلوم ہوگا کہ اس آیت کا صحیح مطلب یہ ہے کہ جس نبی کی امت کو جو شریعت بھی اللہ تعالیٰ نے دی تھی وہ اس امت کیلئے دین تھی اور اس کے دورِ نبوت میں اسی کی اقامت مطلوب تھی۔ اور اب چونکہ سیدنا محمد ﷺ کا دورِ نبوت ہے، اس لئے امتِ محمدیہ کو جو شریعت دی گئی ہے وہ اس دور کیلئے دین ہے اور اس کا قائم کرنا ہی دین کا قائم کرنا ہے۔ رہا ان شریعتوں کا اختلاف تو اس کا مطلب یہ نہیں ہے کہ خدا کی بھیجی ہوئی شریعتیں باہم متضاد تھیں بلکہ اس کا مطلب یہ ہے کہ ان کے جزئیات میں حالات کے لحاظ سے کچھ فرق رہا ہے۔ مثال کے طور پر نماز اور روزے کو دیکھئے۔ نماز تمام شریعتوں میں فرض رہی ہے مگر قبلہ ساری شریعتوں کا ایک نہ تھا اور اس کے اوقات اور رکعات اور اجزاء میں بھی فرق تھا۔ اسی طرح روزہ ہر شریعت میں فرض تھا مگر رمضان کے ۳۰ روزے دوسری شریعتوں میں نہ تھے۔ اس سے یہ نتیجہ نکالنا صحیح نہیں ہے کہ مطلقاً نماز اور روزہ تو اقامتِ دین میں شامل ہے مگر ایک خاص طریقے سے نماز پڑھنا اور خاص زمانے میں روزہ رکھنا اقامتِ دین سے خارج ہے بلکہ اس سے صحیح طور پر جو نتیجہ نکالنا ہے وہ یہ ہے کہ ہر نبی کی امت کیلئے اس وقت کی شریعت میں نماز اور روزے کیلئے جو قاعدے مقرر کئے گئے تھے انہی کے مطابق اس زمانے میں نماز پڑھنا اور روزہ رکھنا دین قائم کرنا تھا اور اب اقامتِ دین یہ ہے کہ ان عبادتوں کیلئے شریعتِ محمدیہ میں جو طریقہ رکھا گیا ہے ان کے مطابق انہیں ادا کیا جائے۔ انہی دو مثالوں پر دوسرے تمام احکام شریعت کو بھی قیاس کر لیجئے۔ (تفہیم القرآن)

اقامتِ دین کا حکم دینے کے بعد آخری بات جو اللہ تعالیٰ نے اس آیت میں ارشاد فرمائی وہ یہ ہے کہ دین کو قائم کرو اور اسے قائم رکھو اور اس میں تفرقہ پیدا نہ کرو۔ یعنی اس کے اندر متفرق نہ ہو جاؤ۔ یہ اسی طرح کی ہدایت ہے جس طرح پروردگار نے آلِ عمران میں فرمایا: **وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا** ”سب مل کر اللہ کی رسی کو پکڑو اور متفرق نہ ہو۔“ حَبْلِ اللَّهِ سے مراد اللہ تعالیٰ کا دین ہے سب مل کر اسی کو تھامو، اور اس میں تفرقہ پیدا نہ کرو۔ یعنی ایسا نہیں ہونا چاہئے کہ جس کے ہاتھ میں جو رسی آجائے اسی کو وہ حَبْلِ اللَّهِ سمجھ بیٹے اور اصل رسی کو چھوڑ دے۔ مقصد یہ ہے کہ قرآن و سنت کے الفاظ میں جس بات کی معقول گنجائش نہ ہو اس کو ذہنی اختراع کے طور پر قرآن

سنت کے حوالے سے پیش کرے۔ اور پھر اس پر اصرار کرے کہ اس بات کے ماننے پر کفر و ایمان کا مدار ہے۔ اور یہ نئی بات کئی طرح کی ہو سکتی ہے۔ ایسا بھی ہو سکتا ہے کہ دین میں جو چیز نہ تھی وہ اس میں لا کر شامل کر دی جائے۔ یہ بھی ہو سکتا ہے کہ دین میں جو بات شامل تھی اسے نکال باہر کیا جائے۔ اس کی یہ صورت بھی ہو سکتی ہے کہ نصوص میں تحریف کا راستہ نکالا جائے اور الفاظ کے ہیر پھیر سے ایسے انوکھے عقائد اور نرالے اعمال ایجاد کئے جائیں جن کی قرآن و سنت میں کوئی گنجائش نہ ہو۔ اور یہ بھی ممکن ہے کہ جو چیز اہم تھی اسے غیر اہم بنا دیا جائے، اور جو چیز حد سے حد مباح کے درجے میں تھی اسی فرض و واجب بلکہ اس سے بھی بڑھا کر اسلام کا رکن رکین بنا دیا جائے۔ اسی طرح کی حرکتوں سے ہر دور میں اللہ تعالیٰ کے دین میں تفرقہ پیدا ہوتا رہا۔ اور پھر رفتہ رفتہ ان فرقوں نے مستقل ادیان کی صورت اختیار کر لی۔ البتہ اس تفرقے کا اس جائز اور معقول اختلاف رائے سے کوئی تعلق نہیں جو دین کے احکام کو سمجھنے اور نصوص پر غور کر کے ان سے مسائل مستنبط کرنے میں فطری طور پر اہل علم کے درمیان واقع ہوتا ہے اور جس کیلئے خود کتاب اللہ کے الفاظ میں لغت اور محاورے اور قواعد زبان کے لحاظ سے گنجائش ہوتی ہے۔

مزید فرمایا گیا ہے کہ اللہ تعالیٰ نے آپ پر وہی دین اتارا ہے جو تمام انبیاء کا دین ہے۔ اور اسی دین کی تعلیم اہل عرب کے جدِ اعلیٰ حضرت ابراہیم علیہ السلام نے بھی انہیں دی تھی۔ لیکن یہ اپنے انفرادی اور اجتماعی بگاڑ کے نتیجے میں اس حد تک اس دین سے دور چلے گئے کہ اب جبکہ آپ ان کے سامنے وہی دین پیش کر رہے ہیں جس کی اساس توحید پر ہے اور جس کی ہر بات وحی الہی کے ذریعے نازل ہو رہی ہے تو قریش اور دیگر اہل عرب کو انتہائی ناگوار گزر رہا ہے۔ اس پر آنحضرت ﷺ کو تسلی دیتے ہوئے ارشاد فرمایا گیا ہے کہ آپ ان کے معاملے میں صبر اختیار کریں۔ ان میں بیشتر لوگ اگرچہ اس دین کی دشمنی پر تلے ہوئے ہیں لیکن ان میں ایسے لوگ بھی ہیں جو اللہ تعالیٰ کی طرف رجوع کر رہے ہیں اور اللہ انہیں کھینچ کھینچ کر اپنی طرف لا رہا ہے۔ لیکن جو لوگ اس کی طرف متوجہ نہیں ہوتے تو اللہ تعالیٰ اپنی سنت کے مطابق انہیں ہدایت عطا نہیں فرماتا، بلکہ وہ توفیق ہدایت سے محروم ہو جاتے ہیں۔ وہ ایک غیور خدا ہے جو اس سے تضرع اور عاجزی سے بار بار مانگتا ہے تو آخر اللہ تعالیٰ اس کا ہاتھ پکڑ لیتا ہے اور اسے اپنی توفیق سے نواز دیتا ہے۔ لیکن اس کیلئے شرط یہ ہے کہ وہ ہر طرف سے کٹ کر اللہ تعالیٰ ہی سے لو لگائے۔ اور اس عزم کے ساتھ اللہ تعالیٰ کے سامنے دستِ سوال دراز کرے:

ہر تمنا دل سے رخصت ہوگئی
اب تو آجا اب تو خلوت ہوگئی

وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ ۗ وَلَوْلَا كَلِمَةٌ سَبَقَتْ مِنْ رَبِّكَ إِلَىٰ أَجَلٍ

مُسْمًى لَّقَضَىٰ بَيْنَهُمْ ۗ وَإِنَّ الَّذِينَ أُورِثُوا الْكِتَابَ مِنْ بَعْدِهِمْ لَفِي شَكٍّ مِنْهُ مُرِيبٍ ﴿١٣﴾

(اور وہ لوگ متفرق نہیں ہوئے مگر صحیح علم آچکنے کے بعد محض ایک دوسرے پر زیادتی کرتے ہوئے، اگر آپ کے رب کی طرف

سے ایک بات ایک مدت معین کیلئے طے نہ پا چکی ہوتی تو ان کے درمیان فوراً فیصلہ کر دیا جاتا۔ اور بے شک جو لوگ ان کے بعد

کتاب کے وارث بنائے گئے وہ اس کی طرف سے ایک الجھن میں ڈالنے والے شک میں پڑے ہوئے ہیں۔ ۱۳)

ہدایت و ضلالت کے اعتبار سے امتوں کا المیہ

قوموں کی ہدایت و ضلالت کی تاریخ نہایت عبرت انگیز ہے۔ قریش اور دیگر اہل عرب اگر آنحضرت ﷺ کی دعوت اور قرآن کریم کے نزول کے بعد اللہ تعالیٰ کا دین قبول کرنے سے ابا کر رہے اور مخالفت پر تلے ہوئے ہیں تو یہ کوئی نئی بات نہیں، ان سے پہلی قوموں نے بھی اپنی طرف مبعوث ہونے والے انبیاء کے ساتھ یہی رویہ اختیار کئے رکھا۔ حالانکہ انبیاء کی معرفت حق ان کے پاس آچکا تھا۔ العلم سے مراد وہ اللہ تعالیٰ کا دین ہے جو وحی کے نتیجے میں پیغمبر پر اترتا ہے اور پیغمبر اپنی قوم تک اس کی ایک ایک بات کو پہنچاتا ہے۔ لیکن قوموں کے سامنے چونکہ اپنے ذاتی مفادات، امتیازات، تعصبات اور مصنوعی عزت و حرمت کے دعوے ہوتے ہیں جنہیں وہ باقی رکھنا بہر صورت ضروری سمجھتی ہیں۔ اس لئے جس طریقے سے بھی وہ حق آجانے کے بعد اپنی گمراہی کو باقی رکھ سکتے ہیں یا نئے نئے شوشے چھوڑ کر اپنے لئے کوئی امتیاز قائم کر سکتے ہیں تو وہ اس سے دریغ نہیں کرتے، بلکہ ہر ممکن طریقے سے حق کا راستہ روکنے اور اپنی ضد اور انتقام کو تسکین پہنچانے کیلئے جو ان سے ہو سکتا ہے نئے نئے اختلافات کی راہیں کھولتے ہیں۔

ہدایت و ضلالت کے حوالے سے ایک سوال اور اس کا جواب

سوال یہ ہے کہ نزول حق کے بعد طبقات باطل کو اپنی بقاء کی خاطر اختلافات کی جو دنیا بسانا پڑتی ہے اور جس کی وجہ سے انسان کی فکری اور معنوی زندگی میں محرومیاں پہاڑوں کی صورت اختیار کر جاتی ہیں۔ تو کیا یہ ضروری نہ تھا کہ ایسے لوگوں کو ان کے جرائم کی پاداش میں عذاب کی نذر کر دیا جاتا۔ اس کا جواب دیتے ہوئے ارشاد فرمایا گیا ہے کہ اللہ تعالیٰ نے انسانوں کی ہدایت و ضلالت کے حوالے سے اپنی ایک سنت بنا رکھی ہے اور ایک فیصلہ کر رکھا ہے کہ ہر امت اور ہر گروہ کیلئے ایک مہلت عمل ہے اور اس کے خاتمے کیلئے ایک اجل مسمیٰ مقرر کر رکھی ہے۔ جب تک وہ مقررہ مدت نہیں آجاتی قوموں کی مہلت عمل چلتی رہتی ہے۔ اور جب وہ اجل مسمیٰ آجاتی ہے تو پھر اللہ تعالیٰ کے عذاب کا کوڑا برستا ہے اور اس قوم کا فیصلہ چکا دیا جاتا ہے۔ ان قوموں کو بھی ایسی ہی مہلت عمل کی وجہ سے زندگی ملتی رہی ہے اور قریش بھی اسی مہلت عمل سے فائدہ اٹھا رہے ہیں۔ لیکن پہلی قوموں کے ساتھ ایک اور حادثہ بھی پیش آتا رہا ہے جس کا امکان نبی آخر الزمان کے بعد ختم کر دیا گیا ہے۔ وہ حادثہ یہ تھا کہ حضرت موسیٰ علیہ السلام پر تورات اتاری گئی۔ لیکن مروریام کے بعد ایسا وقت بھی آیا کہ تورات تحریف کا شکار ہو گئی۔ عجیب و غریب ترمیمیں کی گئیں اور پھر سیاسی اور جنگی حوادث نے اسے یکسر مٹا ڈالا، اس کی جگہ جوئی کتاب مرتب کی گئی اس میں اللہ تعالیٰ کی کتاب کے مندرجات کم، تاریخی حالات اور بنی اسرائیل کو پیش آنے والے واقعات زیادہ تھے۔ اب جب یہ تورات آنے والی نسلوں کو ملی تو وہ ایک نئی الجھن میں ڈالنے والے شک میں مبتلا ہو گئے۔ وہ اگر تورات کا انکار کرتے تھے تو ان کے سامنے کوئی روشنی کا سامان نہ تھا۔ اور اگر وہ اقرار کرتے تو کتاب، ترمیم، تحریف اور از سر نو مرتب ہونے کی وجہ سے ایسی صورت اختیار کر چکی تھی جس میں قدم قدم پر ایسے شکوک و شبہات سر اٹھاتے تھے جن کی قابل قبول تاویل اور توجیہ ممکن نہ تھی۔ قریش کو اللہ تعالیٰ کا شکر ادا کرنا چاہئے کہ ان کے سامنے قرآن جیسی روشن کتاب موجود ہے اور آنحضرت ﷺ کی ذات گرامی مینارہ نور کے طور پر قدم قدم پر انہیں روشنی بہم پہنچا رہی ہے۔ اس کے باوجود اگر وہ حق سے منہ موڑتے اور اپنے مفادات کے گنبد سے باہر نکلنے کی کوشش نہیں کرتے تو وہ اپنے پیچھے داستان عبرت چھوڑ جائیں گے۔

فَلِذَلِكَ فَادْعُ ۚ وَاسْتَقِمْ كَمَا أُمِرْتَ ۚ وَلَا تَتَّبِعْ أَهْوَاءَ هُمْ ۚ وَقُلْ اٰمَنْتُ بِمَا اُنزَلَ اللّٰهُ
 مِنْ كِتٰبٍ ۚ وَاُمِرْتُ لِاَعْدِلَ بَيْنَكُمْ ۗ اَللّٰهُ رَبُّنَا وَرَبُّكُمْ ۗ لَنَا اَعْمَالُنَا وَلَكُمْ
 اَعْمَالُكُمْ ۗ لَا حُجَّةَ بَيْنَنَا وَبَيْنَكُمْ ۗ اَللّٰهُ يَجْمَعُ بَيْنَنَا ۗ وَاِلَيْهِ الْمَصِيْرُ ۝۱۵

(پس آپ اسی دین کی دعوت دیں اور اس پر جسے رہیں جیسا کہ آپ کو حکم دیا گیا ہے اور ان کی خواہشات کا اتباع نہ کریں اور ان سے کہہ دیجئے کہ اللہ نے جو کتاب اتاری ہے میں اس پر ایمان لایا ہوں، اور مجھے حکم دیا گیا ہے کہ میں تمہارے درمیان انصاف کروں، اللہ ہی ہمارا بھی رب ہے اور تمہارا بھی، ہمارے اعمال ہمارے لئے اور تمہارے اعمال تمہارے لئے، ہمارے اور تمہارے درمیان کوئی جھگڑا نہیں، اللہ ہم سب کو جمع کرے گا اور اسی کی طرف سب کو جانا ہے۔ ۱۵)

آنحضرت ﷺ کو استقامت کی تلقین

اس سے پہلے بتایا جا چکا ہے کہ اللہ تعالیٰ نے تمام انبیائے کرام کی طرف ایک ہی دین بھیجا تھا، لیکن لوگوں نے اس میں تفرقے پیدا کر دیئے۔ تفرقوں کا سبب کبھی تو الحاد ہوا اور کبھی دین سے انحراف۔ کبھی لوگوں کے اپنے مفادات کی پاسبانی اور کبھی اپنی فتوحات کے باقی رکھنے کی فکر۔ اور کبھی قومی اور علاقائی تعصبات۔ ان مختلف عوارض نے انسانوں کی وحدت کو تباہ کیا اور وہ مختلف تفرقوں میں بٹ کر حق سے دور ہو گئے۔ ایسی صورتحال میں نبی کریم ﷺ کو حکم دیا جا رہا ہے کہ آپ کی طرف جو دین بھیجا گیا ہے یہ وہی دین ہے جو تمام انبیائے کرام پر نازل ہوا تھا۔ لوگوں نے اگرچہ اس کی شکل بگاڑ ڈالی ہے لیکن آپ ہر طرف سے بے نیاز ہو کر اسی خالص دین کی دعوت لوگوں کے سامنے رکھیں۔ مختلف عصبیتوں کے پرچارک اور مختلف آستانوں کے پاسبان یقیناً آپ کی مخالفت میں آسمان سر پر اٹھالیں گے اور آپ کے بارے میں عجیب و غریب اتہامات باندھیں گے۔ لیکن آپ ان کی مطلق پرواہ نہ کریں اور ہر حال میں ثابت قدم رہ کر لوگوں کو اللہ تعالیٰ کے خالص دین کی طرف بلائیں۔ ان میں بہت سے لوگ ہمدردوں کی صورت میں آپ سے کپور و مائز کرنے کی کوشش کریں گے۔ ان کا مقصد یہ ہوگا کہ وہ کسی طرح اپنی خواہشات کو آپ کے دین میں داخل کرنے میں کامیاب ہو جائیں۔ اور اپنے اوہام و خرافات کو دین کا حصہ بنا دیں۔ آپ ان کی ایسی ہر بات کو ٹھکرا دیں اور ان کی کسی خواہش کی پرواہ نہ کریں کیونکہ اللہ تعالیٰ کے دین میں رسوم و بدعات کی پیوند کاری نہیں کی جاسکتی۔ مخالفین کے انتہائی اصرار پر آپ ان سے صاف صاف کہہ دیں کہ تم نے جن باتوں کے حق میں آستینیں چڑھا رکھی ہیں اور مرنے مارنے پر تلے ہوئے ہو، تم بتاؤ ان میں سے کسی بات کی تمہارے پاس سند موجود ہے۔ اور اگر ایسا نہیں تو پھر میں تمہاری بات کیسے مان لوں جبکہ میں ایک ایسی کتاب پر ایمان لایا ہوں جو اللہ تعالیٰ نے مجھ پر اتاری ہے۔ اور جس کے حق اور سچ ہونے میں کوئی شبہ نہیں کیا جاسکتا۔ اور پھر مجھے پروردگار نے ایک کارِ خاص کیلئے مجھے بھیجا ہے اور وہ یہ ہے کہ تم نے دین میں جتنے تفرقے پیدا کر لئے ہیں ان میں تمہارے پاس صحیح بات کو جاننے کا کوئی ذریعہ نہیں ہے۔ ہر شخص اپنے فرقے کے حق اور سچ ہونے کا داعی ہے۔ لیکن ان تمام دعاوی میں سچائی کس کے ساتھ ہے، اس کے جاننے کی کوئی صورت نہیں۔ مجھے اللہ تعالیٰ نے اسی ضرورت کو پورا کرنے کیلئے بھیجا ہے۔ میں اللہ تعالیٰ کا رسول ہوں، میرا کام یہ ہے کہ میں تمہیں یہ بتاؤں کہ کیا حق ہے اور کیا باطل۔ کیا سچ ہے اور کیا جھوٹ۔ اور کون سا راستہ صراطِ مستقیم ہے۔ میں تمہارے درمیان انصاف کرنے کیلئے آیا ہوں۔ بنا بریں تم مجھ سے اپنی بدعات

وخرافات کی پیروی کی توقع نہ رکھو۔ بلکہ اگر تمہیں اللہ تعالیٰ توفیق دے تو مجھ سے یہ جاننے کی کوشش کرو کہ تم میں سے کس کے ساتھ کتنا حق ہے اور کتنا باطل۔ اور اللہ تعالیٰ کا اصلی دین کیا ہے۔ پھر مخالفین کو تنبیہ کرتے ہوئے ارشاد فرمایا کہ تمہیں یہ نہیں بھولنا چاہئے کہ اللہ تعالیٰ ہی ہمارا بھی رب ہے اور تمہارا بھی رب ہے۔ ہم سب کو اسی کے سامنے پیش ہونا ہے، وہاں ہمارے اعمال ہمارے کام آئیں گے اور تمہیں اپنے اعمال کا جواب دینا ہوگا۔ نہ ہم سے تمہارے متعلق پوچھا جائے گا بجز اس کے کہ ہم نے تبلیغ و دعوت کا فرض انجام دیا ہے یا نہیں۔ اور نہ تم سے ہمارے متعلق پوچھا جائے گا۔ اسی سے ملتی جلتی بات سورۃ یونس میں فرمائی گئی ہے **وَإِنْ كَذَّبُوكَ فَقُلْ لِيْ عَمَلِيْ وَلَكُمْ عَمَلِكُمْ أَنْتَ بَرِيءٌ مِّمَّا عَمِلُ وَإِنَّا بِرِيءٍ مِّمَّا تَعْمَلُونَ** ”اور اگر وہ آپ کو جھٹلاتے ہیں تو کہہ دیجئے کہ میرے لئے میرا عمل ہے اور تمہارے لئے تمہارا عمل، تم بری ہو میرے عمل سے اور میں بری ہوں تمہارے اعمال سے۔“

آخر میں فرمایا کہ اگر اس افہام و تفہیم اور معقول دلائل کی فراہمی کے بعد بھی بات تمہاری سمجھ میں نہیں آتی اور تم ہر حال میں اپنی بات پراڑے رہنا چاہتے ہو، تو پھر ہمارے اور تمہارے درمیان مزید طول کلام کی ضرورت نہیں۔ کیونکہ مقصود بات کو واضح کرنا ہے، بحث کو بڑھانا نہیں۔ اب معاملہ اللہ تعالیٰ کے ہاتھ میں ہے، وہ ایک نہ ایک دن سب کو جمع کرے گا اور فیصلہ فرمائے گا۔ اور اس میں کوئی شبہ ہی نہیں کہ ہم سب کو اسی کی طرف لوٹ کر جانا ہے۔

وَالَّذِينَ يُحَاجُّونَ فِي اللَّهِ مِنْ بَعْدِ مَا اسْتَجِيبَ لَهُ حُجَّتُهُمْ دَاحِضَةٌ

عِنْدَ رَبِّهِمْ وَعَلَيْهِمْ غَضَبٌ وَلَهُمْ عَذَابٌ شَدِيدٌ ﴿١٦﴾

(اور جو لوگ اللہ تعالیٰ کے دین کے معاملے میں حجت کر رہے ہیں، بعد اس کے کہ اس کو قبول کیا جا چکا ہے ان کی حجت ان کے رب کے پاس بالکل باطل ہے اور ان پر اس کا غضب ہے اور ان کیلئے سخت عذاب ہے۔ ۱۶)

يُحَاجُّونَ كَامَصْدَرٍ مُّحَاجَّةٌ هِيَ۔ اس کا معنی مجادلہ اور کٹ جتنی کرنا ہے۔ فِي اللَّهِ اس میں اللہ سے پہلے مضاف محذوف ہے۔ یعنی فِي دِينِ اللَّهِ يَا فِي تَوْحِيدِ اللَّهِ۔

کٹ جتنی اللہ تعالیٰ کو پسند نہیں

مکہ کا جب کوئی شخص آنحضرت ﷺ کی دعوت سے متاثر ہو کر اللہ تعالیٰ کا دین قبول کر لیتا تھا تو اس کے قبیلے اور اس کے جان پہچان کے لوگوں میں مخالفت کا ایک طوفان اٹھ کھڑا ہوتا تھا۔ اس کی معاشرتی حیثیت اور اس کی رسمی شخصیت کو نظر انداز کرتے ہوئے ہر طرف سے اس پر کلمات قبیحہ کی بوچھاڑ ہوتی تھی۔ لوگ ہاتھ دھو کے اس کے پیچھے پڑ جاتے تھے۔ اس کے قبیلے اور اس کے دوست احباب میں نئے دین کے حوالے سے ایک نہ ختم ہونے والی بحث چھڑ جاتی تھی اور کوشش یہ ہوتی تھی کہ اس نو مسلم کو دوبارہ جاہلیت کی طرف لوٹنے پر مجبور کر دیا جائے۔ اسی کی طرف اشارہ کرتے ہوئے اس آیت کریمہ میں فرمایا گیا ہے کہ جو شخص اللہ تعالیٰ کا دین قبول کر لیتا ہے تم اس سے ایک نئی بحث چھیڑ دیتے ہو حالانکہ مکے کی فضا میں اللہ تعالیٰ کے دین کو اختیار کرنا آسان فیصلہ نہیں۔ اس نے یقیناً سوچ سمجھ کر یہ فیصلہ کیا ہوگا اور پھر اس سے پہلے جو لوگ

اللہ تعالیٰ کے دین کو اختیار کر چکے ہیں انہوں نے بھی یقیناً تمام پہلوؤں پر غور و فکر کیا ہوگا۔ اور مزید یہ کہ یہ دین کوئی نیا دین نہیں۔ حضرت نوح علیہ السلام سے لے کر آنحضرت ﷺ تک اللہ تعالیٰ کی طرف سے یہی دین نازل ہوتا رہا ہے۔ تو آج اس میں ایسی کیا نئی بات پیدا ہوگئی ہے کہ لوگوں نے اسے بحث کا موضوع بنا لیا ہے۔ انہیں معلوم ہونا چاہئے کہ اگر اس حجت بازی میں ذرا بھی معقولیت ہوتی تو تمام مذاہب اس پر کبھی متفق نہ ہوتے اور تمام رسولوں کا کبھی اس پر اتفاق نہ ہوتا۔ تم جو کچھ کہہ رہے ہو وہ کٹ جیتی کے سوا کچھ نہیں اور کٹ جیتی اللہ تعالیٰ کو پسند نہیں۔ ایسا کرنے والوں پر ہمیشہ اس کا غضب بھڑکتا ہے اور آخرت میں وہ عذاب شدید کا شکار ہوں گے۔

اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ ۗ وَمَا يُدْرِيكَ لَعَلَّ السَّاعَةَ قَرِيبٌ ﴿١٤﴾

(اللہ ہی ہے جس نے حق کے ساتھ کتاب اتاری اور میزان نازل کی، اور آپ کیا جانیں شاید فیصلے کی گھڑی قریب ہی آگئی ہو۔ ۱۴)

قرآن حق و باطل میں میزان ہے اس سے متعلق جواب وہی کی فکر کرو

گزشتہ آیت سے پیوستہ آیت میں اللہ تعالیٰ نے آنحضرت ﷺ کی زبان سے یہ اعلان کروایا کہ تم میری حیثیت کو اچھی طرح سمجھ لو، مجھے حکم دیا گیا ہے کہ میں تمہارے درمیان انصاف کروں۔ چنانچہ جس پروردگار نے مجھے اس کا حکم دیا ہے اسی نے مجھ پر ایک ایسی کتاب اتاری ہے کہ جس کو حق کے ساتھ نازل فرمایا ہے۔ یعنی اس کی کوئی بات بھی حق سے ہٹی ہوئی نہیں، بلکہ اس کا ہر فیصلہ اور اس کا ہر حکم حق کا منہ بولتا ثبوت ہے۔ مزید فرمایا کہ مجھ پر اللہ تعالیٰ نے میزان بھی نازل فرمائی ہے۔ یہ قرآن کا بیان ہے یعنی جس طرح اس کتاب کا ایک ایک حرف حق اور سچ کی علامت ہے اسی طرح اس کتاب میں جو نظام عطا فرمایا گیا ہے اور اس کتاب میں جو شریعت نازل کی گئی ہے اس کی خصوصیت یہ ہے کہ وہ ترازو کی طرح تول کر صحیح اور غلط، حق اور باطل، ظلم اور عدل کا فرق واضح کر دیتی ہے۔ اس میں جس اعتدال کے ساتھ حقوق اللہ کو بیان کیا گیا ہے اسی اعتدال کے ساتھ حقوق العباد کو بھی بیان فرمایا گیا ہے۔ مختلف مذاہب نے جس طرح حقوق اللہ اور حقوق العباد میں افراط و تفریط سے کام لیا اور جس طرح اللہ تعالیٰ کی صفات میں بے بصیرتی کا ثبوت دیتے ہوئے انسانی صفات کے ساتھ اس طرح اس کا تعلق قائم کیا کہ باہمی فرق کرنا مشکل ہو گیا۔ تو حید اور شرک کو اس طرح آپس میں مدغم کیا گیا کہ دونوں کا امتیاز ان کیلئے معمہ بن کر رہ گیا۔ اسلامی شریعت نے جس طرح انسانی اعمال کو اعتدال کی راہ پر چلایا اسی طرح اس نے اللہ تعالیٰ کی صفات کو بھی اس طرح کھول کر بیان کیا کہ خالق اور مخلوق کے درمیان کہیں بھی یکسانی کا تصور پیدا نہیں ہوا۔ اور اللہ تعالیٰ کا بندوں کے ساتھ تعلق اس قدر واضح انداز میں اور عملی نزاکتوں کے ساتھ واضح کیا گیا کہ اس میں کسی قسم کا التباس باقی نہ رہا۔ تنزیہ صفات میں ایسا اعتدال قائم کیا کہ تعطیل تک نوبت پہنچنے نہیں پائی اور اثبات نے ایسی صراطِ مستقیم پر چل کر دکھایا کہ تشبیہ کا شائبہ پیدا نہیں ہوا۔ اس طرح سے زندگی کے ہر شعبے میں عدل و انصاف کا ایسا معیار قائم کیا جس نے نہ کوئی ذہنی الجھن باقی چھوڑی اور نہ کوئی عملی دشواری پیدا ہو سکی۔ خوش نصیب ہے وہ شخص جو اللہ تعالیٰ کی اس عظیم نعمت سے فائدہ اٹھا کر اپنی دنیا و عقبیٰ بنا لے، ورنہ قیامت بہت دور کا معاملہ نہیں، بہت قریب ہے۔ اس روز تو ہر معاملہ کھل کر سامنے آ جائے گا۔ افراط و تفریط نمایاں ہو جائے گی، راستی اور ناراستی کو تمیز کر دیا جائے گا۔ لیکن اس روز اس سے فائدہ اٹھانے کا وقت گزر چکا ہوگا۔ اب پچھتاوے کے سوا اور کچھ نہیں ہوگا۔

يَسْتَعْجَلُ بِهَا الَّذِينَ لَا يُؤْمِنُونَ بِهَا وَالَّذِينَ آمَنُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ

أَلَا إِنَّ الَّذِينَ يُمَارُونَ فِي السَّاعَةِ لَفِي ضَلَالٍ بَعِيدٍ ۝۱۸

(اس کیلئے جلدی مچاتے ہیں وہ لوگ جو اس پر ایمان نہیں رکھتے، اور جو لوگ اس پر ایمان رکھتے ہیں وہ اس سے ڈرتے ہیں اور جانتے ہیں کہ بے شک وہ آنے والی ہے، خبردار بے شک جو لوگ اس گھڑی کے بارے میں جھگڑ رہے ہیں وہ بہت دور کی گمراہی میں مبتلا ہیں۔ ۱۸)

قیامت سے متعلق فکری اصلاح ضروری ہے

قیامت کے بارے میں لوگوں کا رویہ عجیب ہے اور وہ بے سبب نہیں، اصل بات یہ ہے کہ جو لوگ قیامت کے آنے پر یقین نہیں رکھتے وہ محض اسے ایک ڈراوا سمجھتے ہیں اس لئے اس سے ڈرنے کی بجائے اس کا مذاق اڑاتے ہیں کہ اگر قیامت کو آنا ہوتا تو وہ کب کی آچکی ہوتی۔ بار بار ہمیں ڈراوا دیا جا رہا ہے، لیکن وہ آنے کا نام نہیں لیتی، معلوم ہوتا ہے کہ اس کا جہاز کہیں راستے ہی میں رک گیا ہے۔ اور جو لوگ اس پر ایمان رکھتے ہیں انہیں اندازہ ہے کہ وہ کتنا ہولناک دن ہے اور اس روز انسانوں پر کیا گزرے گی۔ وہ اس کی ہولناکی کے تصور ہی سے کانپ جاتے ہیں۔ یہ دور ویسے جب تک باقی ہیں قیامت کے بارے میں یہ دونوں طرز عمل بھی باقی رہیں گے۔ ضرورت اس بات کی ہے کہ جن لوگوں کو اس کے آنے کا یقین نہیں، ان کے اندر یقین پیدا کیا جائے۔ اس لئے آیت کے آخر میں فرمایا کہ جو لوگ قیامت کے بارے میں جھگڑا کرتے ہیں اور اتنی واضح حقیقت کو سمجھنے کی کوشش نہیں کرتے وہ درحقیقت بہت دور کی گمراہی میں جا پڑے ہیں کیونکہ قیامت پر ایمان درحقیقت انسان کو صحیح نصح اختیار کرنے، حقیقی منزل کا شعور پیدا کرنے اور اپنی عملی زندگی میں صالح تبدیلیاں لانے کی ضمانت دیتا ہے۔ اس کے بغیر انسانی زندگی میں تبدیلی کا محض خواب ہی دیکھا جاسکتا ہے۔

اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ ۝۱۹

(اللہ اپنے بندوں پر بہت مہربان ہے وہ جس کو چاہتا ہے رزق بخشتا ہے وہ بڑی قوت والا ہے اور زبردست ہے۔ ۱۹)

نافرمانوں کو ڈھیل دینے کی حکمت

گزشتہ آیت کے مضمون پر ایک اعتراض وارد ہوتا ہے کہ جو لوگ قیامت پر واضح دلائل کے باوجود ایمان نہیں لاتے بلکہ اس کا مذاق اڑاتے ہیں ایسے لوگ اس قابل نہیں کہ انہیں مہلت دی جائے، انہیں تو فوری سزا ملنی چاہئے۔ اس کا جواب دیتے ہوئے ارشاد فرمایا کہ اللہ تعالیٰ کی ذمہ دہت لطیف یعنی مہربان ہے۔ اور یہ مہربان کا لفظ بھی اس کی رأفت کے مضمون کو واضح نہیں کرتا۔ اسی رأفت کا نتیجہ ہے کہ کچھ لوگ آخرت پر ایمان نہیں رکھتے جبکہ اس پر دلائل بالکل واضح ہیں اور پھر اس کا مذاق بھی اڑاتے ہیں لیکن اللہ تعالیٰ انہیں مہلت پہ مہلت دیئے جاتا ہے۔ حتیٰ کہ ان کی کسی ضرورت کو روکنا بھی گوارا نہیں فرماتا۔ نہایت باریک بینی سے ان کی تمام ضرورتوں کو پورا فرماتا ہے اور اپنے خزانوں سے جتنا چاہتا ہے رزق عنایت فرماتا ہے۔ عذاب لانے میں جلدی نہ کرنا اور گرفت میں مہلت دیتے چلے جانا۔ اس کا سبب یہ ہے کہ وہ قوی اور غالب ہے، اسے یہ اندیشہ نہیں کہ مہلت مل جانے سے کوئی شخص اس کی گرفت سے بچ کر نکل جائے گا۔ جلدی وہ کیا کرتا ہے جسے شکار کے نکل جانے کا اندیشہ ہوتا ہے۔

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ
 يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ ٢٠
 أَمْ لَهُمْ شُرَكَاءُ أَشْرَعُوا لَهُمْ مِنَ الدِّينِ مَا لَمْ يَأْذَنُ بِهِ اللَّهُ
 وَلَوْ أَكَلَبَةُ الْفَصْلِ لَقُضِيَ بَيْنَهُمْ وَإِنَّ الظَّالِمِينَ لَهُمْ
 عَذَابٌ أَلِيمٌ ٢١ تَرَى الظَّالِمِينَ مُشْفِقِينَ مِمَّا كَسَبُوا وَهُوَ
 وَاقِعٌ بِهِمْ وَالَّذِينَ آمَنُوا وَعَمِلُوا الصَّالِحَاتِ فِي رَوْحٍ
 الْجَنَّتِ لَهُمْ مَا يَشَاءُونَ عِنْدَ رَبِّهِمْ ذَلِكَ هُوَ الْفَضْلُ الْكَبِيرُ ٢٢
 ذَلِكَ الَّذِي يُبَشِّرُ اللَّهُ عِبَادَهُ الَّذِينَ آمَنُوا وَعَمِلُوا الصَّالِحَاتِ
 قُلْ لَا أَسْأَلُكُمْ عَلَيْهِ أَجْرًا إِلَّا الْبُودَةَ فِي الْقُرْبَىٰ وَمَنْ يَقْتَرِفْ
 حَسَنَةً نَّزِدْ لَهُ فِيهَا حُسْنًا إِنَّ اللَّهَ غَفُورٌ شَكُورٌ ٢٣ أَمْ
 يَقُولُونَ افْتَرَىٰ عَلَى اللَّهِ كَذِبًا فَإِنْ يَشَاءِ اللَّهُ يَخْتِمْ عَلَىٰ
 قَلْبِكَ وَيَمْحُ اللَّهُ الْبَاطِلَ وَيُحِقُّ الْحَقَّ بِكَلِمَاتِهِ إِنَّهُ عَلِيمٌ
 بِذَاتِ الصُّدُورِ ٢٤ وَهُوَ الَّذِي يَقْبَلُ التَّوْبَةَ عَنْ عِبَادِهِ وَ
 يَغْفُو عَنِ السَّيِّئَاتِ وَيَعْلَمُ مَا تَفْعَلُونَ ٢٥ وَيَسْتَجِيبُ الَّذِينَ
 آمَنُوا وَعَمِلُوا الصَّالِحَاتِ وَيَزِيدُهُمْ مِنْ فَضْلِهِ وَالْكَافِرُونَ
 لَهُمْ عَذَابٌ شَدِيدٌ ٢٦ وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا

فِي الْأَرْضِ وَلَكِنْ يُنَزَّلُ بِقَدَرٍ مَّا يَشَاءُ إِنَّهُ بِعِبَادِهِ خَبِيرٌ
 بَصِيرٌ ﴿٢٦﴾ وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ
 رَحْمَتَهُ وَهُوَ الْوَلِيُّ الْحَمِيدُ ﴿٢٨﴾ وَمِنْ آيَاتِهِ خَلْقُ السَّمَوَاتِ
 وَالْأَرْضِ وَمَا بَيْنَهُمَا مِنْ دَابَّةٍ ۗ وَهُوَ عَلَىٰ جُنُودِهِمْ
 إِذَا يَشَاءُ قَدِيرٌ ﴿٢٩﴾

رکوع: ۳۔ (جو کوئی آخرت کی کھیتی چاہتا ہے، ہم اس کی کھیتی کو بڑھاتے ہیں، اور جو دنیا کی کھیتی چاہتا ہے اسے دنیا ہی میں سے دے دیتے ہیں، اور آخرت میں اس کیلئے کوئی حصہ نہیں۔ ۲۰) کیا ان لوگوں کے ایسے شریک خدا بھی ہیں جنہوں نے ان کیلئے دین کی نوعیت رکھنے والا ایک ایسا طریقہ مقرر کر دیا ہے جس کا اذن اللہ نے نہیں دیا، اگر فیصلہ کی مدت پہلے طے نہ ہوگئی ہوتی تو ان کا فیصلہ کر دیا جاتا، بے شک ان ظالموں کیلئے ایک دردناک عذاب ہے۔ ۲۱) آپ ظالموں کو دیکھیں گے کہ وہ اپنے اعمال کے انجام سے ڈر رہے ہوں گے اور وہ ان پر آ کر رہے گا، اور جو لوگ ایمان لائے اور انہوں نے نیک عمل کئے وہ بہشتوں کے باغیچوں میں ہوں گے اور ان کیلئے ان کے رب کے پاس وہ سب کچھ ہوگا جو وہ چاہیں گے، یہی وہ سب سے بڑا فضل ہے۔ ۲۲) یہ ہے وہ چیز جس کی بشارت اللہ اپنے ان بندوں کو دیتا ہے جو ایمان لائے اور انہوں نے نیک عمل کئے۔ اے پیغمبر کہہ دیجئے کہ میں اس پر تم سے کسی اجر کا طالب نہیں، بس قرابت کا حق ہے جو ادا کر رہا ہوں جو شخص کوئی نیکی کرے گا تو ہم اس کیلئے اس بھلائی میں خوبی کا اضافہ کر دیں گے، بے شک اللہ بڑا درگزر کرنے والا اور بڑی قدر افزائی کرنے والا ہے۔ ۲۳) کیا وہ کہتے ہیں کہ اس نے اللہ پر جھوٹ باندھا ہے، پس اگر اللہ چاہے تو تیرے دل پر مہر کر دے، اور اللہ باطل کو مٹاتا ہے اور حق کو ثابت کرتا ہے، اپنے کلمات کے ذریعے سے، بے شک وہ دلوں کے بھیدوں کو جاننے والا ہے۔ ۲۴) اور وہی ہے جو اپنے بندوں کی توبہ قبول کرتا اور برائیوں سے درگزر کرتا ہے، اور جانتا ہے جو کچھ تم کرتے ہو۔ ۲۵) وہ ایمان لانے والوں اور نیک عمل کرنے والوں کی دعا قبول کرتا اور اپنے فضل سے ان کو اور زیادہ دیتا ہے، اور جو منکر ہیں ان کیلئے سخت عذاب ہے۔ ۲۶) اور اگر اللہ اپنے بندوں کیلئے رزق کو کھول دیتا تو وہ زمین میں سرکشی کا طوفان برپا کر دیتے مگر وہ ایک اندازے کے ساتھ جتنا چاہتا ہے نازل کرتا ہے، بے شک وہ اپنے بندوں سے باخبر اور ان کو دیکھنے والا ہے۔ ۲۷) اور وہی ہے جو لوگوں کے مایوس ہو جانے کے

بعد بارش نازل کرتا ہے اور اپنی رحمت پھیلا دیتا ہے اور وہی حقیقی کارساز اور ستودہ صفات ہے۔ (۲۸) اور اس کی نشانیوں میں سے ہے آسمانوں اور زمین کی پیدائش اور جو اس نے ان دونوں میں جاندار مخلوقات پھیلا رکھی ہیں اور وہ ان کے جمع کرنے پر بھی قادر ہے جب ان کو جمع کرنا چاہے۔ (۲۹)

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ ۗ وَمَنْ كَانَ يُرِيدُ حَرْثَ الدُّنْيَا
نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ ۝۲۰

(جو کوئی آخرت کی کھیتی چاہتا ہے ہم اس کی کھیتی کو بڑھاتے ہیں، اور جو دنیا کی کھیتی چاہتا ہے اسے دنیا ہی میں سے دے دیتے ہیں، اور آخرت میں اس کیلئے کوئی حصہ نہیں۔ ۲۰)

انسان ایک کسان ہے محنت کے مطابق پھل پائے گا

گزشتہ آیت کریمہ میں یہ ارشاد فرمایا گیا ہے کہ اللہ تعالیٰ نے جس طرح اپنے ہر بندے کو وجود بخشا اور اس کے امکانات عطا کئے اور ضرورت کے مطابق صلاحیتوں سے نوازا ہے، اسی طرح ہم نے ہر بندے کو رزق بھی عطا کیا ہے۔ اس میں جس طرح بندوں کی ضرورتوں کا لحاظ کیا جاتا ہے اسی طرح اللہ تعالیٰ اپنی حکمت کی پاسداری بھی فرماتا ہے۔ اس کی حکمت کا تقاضا یہ ہے کہ انسانوں کے رزق میں ایک تفاوت رکھا جائے ورنہ رزق میں سب کیلئے یکسانی اور برابری زندگی کے نظام کہ تہ و بالا کر دے گی اور انسان ایک دوسرے کیلئے مفید بننے کی بجائے نفع و ضرر سے بے نیاز ہو جائیں گے۔ پیش نظر آیت کریمہ میں ایک مزید حقیقت کو واضح فرمایا گیا ہے کہ انسانوں کو زندگی کے امکانات سے فائدہ اٹھانے کیلئے قوتیں اور صلاحیتیں تو اللہ تعالیٰ عطا فرماتا ہے لیکن ان سے کام لے کر اپنے لئے بہتر مقام پیدا کرنا اس کا دار و مدار انسان کی اپنی ضرورت، اپنی ہمت اور کوشش پر ہے۔ لیکن قدرت نے مزید کرم یہ فرمایا ہے کہ اس نے انسانوں کے سامنے دو راستے کھول دیئے ہیں۔ ایک راستہ آخرت کی طرف جاتا ہے اور دوسرا راستہ دنیا کی طرف۔ اور ہر شخص کو آزادی دے دی ہے کہ وہ اپنی صلاحیتوں کا رخ دنیا بنانے کی طرف کرے یا آخرت بنانے کی طرف۔ اس بات کی تفہیم و تسہیل کیلئے ایک مثال بھی دی گئی ہے کہ انسان بنیادی طور پر ایک کسان ہے۔ جس طرح ایک کسان کو زمین دے کر اور زمین سے کام لینے کیلئے مطلوبہ توانائیاں عطا کر کے اور مقاصد کو واضح فرما کر زمین سے کام لینے کیلئے آزاد چھوڑ دیا جاتا ہے۔ اس طرح اس کسان کو بھی ایک زمین دی گئی ہے وہ اس کا جسم اور جان ہے۔ اور اس کے حواس اور اس کی عقل وہ ہتھیار ہیں جس سے وہ زمین کو جوتے گا اور اپنا مقصد حاصل کرے گا۔ البتہ اس زمین میں کاشت کرنے کیلئے اس کے سامنے دو طرح کے بیج رکھے گئے ہیں۔ ایک بیج وہ ہے جو دنیا کی فصل اگاتا اور انسان کی حیوانی ضروریات کو آگے بڑھاتا ہے۔ اور دوسرا بیج وہ ہے جس سے آخرت کی فصل تیار ہوتی ہے۔ اب یہ کسان کی اپنی صوابدید پر ہے کہ وہ اپنی زمین میں دنیا کا بیج اگاتا ہے یا آخرت کا۔ لیکن ان دونوں بیجوں میں انتخاب اور اس میں محنت کی آزادی فی الجملہ اسے حاصل ہے جس پر کوئی پابندی نہیں۔ لیکن اس آیت کریمہ میں اس بات کی وضاحت کیلئے مزید دو باتیں ارشاد فرمائی گئی ہیں وہ یہ کہ اگر کوئی شخص آخرت کا بیج بوتا اور اس کیلئے محنت کرتا ہے تو اللہ تعالیٰ ارشاد فرماتا ہے کہ

ہم اس کی فصل کے بار آورے میں خصوصی مدد دیتے ہیں۔ اور اپنی طرف سے اس میں اضافہ فرماتے ہیں۔ وہ اگر ایک نیکی کرتا ہے تو دوسری نیکی کا ساتھ ساتھ اس کیلئے کھول دیا جاتا ہے۔ اور اگر مزید نیکیاں کرتا چلا جاتا ہے تو آخرت میں اس کیلئے اس میں کم از کم دس گنا اضافہ کر دیا جائے گا اور یہ بھی ممکن ہے کہ اس کے خشوع خضوع اور اخلاص کو دیکھتے ہوئے اس اضافے میں غیر معمولی برکت دے دی جائے۔ لیکن جہاں تک دنیا کا تعلق ہے اسے دنیا سے محروم نہیں کیا جاتا۔ وہ اس کی ہمت اور محنت کے مطابق برابر اس کو ملے گی۔ البتہ یہ ہو سکتا ہے کہ کبھی اسے آزمائش بنا کر اس میں کمی بیشی کا فیصلہ کیا جائے۔ اور جو شخص آخرت سے منہ پھیر کر یا بے نیاز ہو کر صرف دنیا بنانے کی فکر میں لگا رہتا ہے اس کیلئے اس آیت میں ایک بات واضح فرمائی گئی ہے کہ وہ دنیا طلبی میں چاہے کتنی محنت کرے اسے دنیا اتنی دی جائے گی جتنی اللہ تعالیٰ نے اس کیلئے مقدر کی ہے۔ اور اس کے ساتھ دوسری ایک بات جو سب سے اہم ہے وہ یہ ہے کہ طالب دنیا کا آخرت میں کوئی حصہ نہیں ہوگا۔ اسے جو کچھ ملنا ہے وہ دنیا میں مل جائے گا، آخرت میں اس کیلئے محرومیوں کے سوا کچھ نہیں۔

أَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَالٌ يَأْذَنُ بِهِ اللَّهُ وَلَوْ لَا كَلِمَةُ الْفَصْلِ
لَقُضِيَ بَيْنَهُمْ وَإِنَّ الظَّالِمِينَ لَهُمْ عَذَابٌ أَلِيمٌ ﴿٢١﴾

(کیا ان لوگوں کے ایسے شریک خدا بھی ہیں جنہوں نے ان کیلئے دین کی نوعیت رکھنے والا ایک ایسا طریقہ مقرر کر دیا ہے جس کا اذن اللہ نے نہیں دیا، اگر فیصلہ کی مدت پہلے طے نہ ہو گئی ہوتی تو ان کا فیصلہ کر دیا جاتا، بے شک ان ظالموں کیلئے ایک دردناک عذاب ہے۔ ۲۱)

دینِ مشرک پر اظہارِ تعجب

نہایت تعجب کے انداز میں پروردگار مشرکین کے حوالے سے یہ ارشاد فرما رہا ہے کہ تمام دنیا کے وہ لوگ جو مذہب سے رشتہ رکھتے ہیں وہ اس بات کا یقین رکھتے ہیں کہ دین ہر دور میں اللہ تعالیٰ کی طرف سے نازل ہوا ہے۔ کیونکہ اللہ تعالیٰ ہی کی بڑائی اور عظمت سب کے نزدیک مُسَلَّم ہے اور اس عظمت کا لازمی تقاضا یہ ہے کہ اس کے احکام سب کیلئے واجب العمل ہوں۔ بنا بریں اسی کو یہ حق پہنچتا ہے کہ وہ اپنے بندوں کیلئے زندگی گزارنے کا ایسا طریقہ عطا کرے جس پر عمل کرنا سب کیلئے ضروری ہو۔ یعنی کبریائی اور حاکمیت بھی اسی کی ہو اور عبادت بھی اسی کی، کی جائے۔ یہی وہ دین ہے جو ہمیشہ اللہ تعالیٰ کی جانب سے بندوں کو ملتا رہا ہے۔ لیکن کس قدر عجیب بات ہے کہ یوں تو اہل کتاب نے بھی تحلیل و تحریم کا حق اپنے احبار اور رہبان کو دے دیا ہے۔ لیکن مشرکین مکہ نے تو اپنی زندگی کے ہر شعبے کیلئے ایسے طریقے اختیار کر لئے ہیں اور جنہیں وہ سب کیلئے لازم سمجھتے ہیں اور جن کا تعلق اللہ تعالیٰ سے کم اور غیروں سے زیادہ ہے۔ اس میں عبادت بھی شامل ہیں اور افکار و عقائد بھی۔ اس میں اخلاقیات کو بھی غیر اللہ کی طرف منسوب کیا جاتا ہے اور تہذیب و ثقافت کو بھی۔ جن جن قوتوں کی طرف انہوں نے یہ سب کچھ منسوب کر رکھا ہے وہی درحقیقت اللہ تعالیٰ کے وہ شریک ہیں جن کی بندگی اور اطاعت کو وہ لازمی سمجھتے ہیں۔ کیونکہ دین کے لفظ سے صاف معلوم ہوتا ہے کہ اس سے مراد وہ قوتیں نہیں جنہیں صرف پوجا پاٹ کیلئے استعمال کیا جاتا ہے اور ان کے سامنے عبادت کے مراسم ادا کئے جاتے ہیں۔ بلکہ اس سے مراد وہ قوتیں یا وہ انسان ہیں جن کی حکمرانی افکار و عقائد پر بھی ہے اور اخلاقی اصولوں سے لے کر تہذیب و ثقافت تک بھی۔

ہر معاملے میں ان سے رہنمائی لی جاتی ہے، انہیں کے طریقے پر حکومتیں چلتی اور آئین بنتے ہیں۔ انہیں کی رہنمائی میں دماغوں کے سانچے ڈھلتے اور تعلیمی افکار وجود میں آتے ہیں۔ وہ مذہبی زبان میں بے شک انہیں خدائی کا درجہ نہ دیں لیکن اطاعت و بندگی میں ان کا وہی مقام ہے جو اللہ تعالیٰ کے دیئے ہوئے دین کا ہوتا ہے۔ کیمونزم کے ماننے والے اپنا سب کچھ کارل مارکس کو سمجھتے ہیں۔ چین میں ایک وقت تک اس کیمونزم کی اطاعت کی گئی جو ماؤ زے تنگ سے منسوب تھا۔ اور ہمارے افکار و عقائد اور نظریات اور فلسفوں میں کتنی ایسی شخصیات ہیں جو مختلف مکاتب کی بانی ہیں اور سرمایہ دار ملکوں میں ان کو وہی مقام حاصل ہے جو مذہب نے خالق کائنات کیلئے تجویز کر رکھا ہے جس طرح غیر اللہ کی عبادت حرام ہے، اسی طرح غیر اللہ کی غیر مشروط اطاعت بھی حرام ہے۔ اور اسی طرح افکار و نظریات اور تحلیل و تحریم میں جو حیثیت پروردگارِ عالم کو حاصل ہے وہی کسی اور کو کسی بھی نام سے دینا شرک اور حرام ہے۔ کیونکہ اللہ تعالیٰ نے اپنے سوا یہ اختیارات کسی اور کو تفویض نہیں فرمائے۔ جس طرح وہ اپنی ذات میں یکتا ہے، اسی طرح وہ اپنی صفات اور اپنے حقوق میں بھی یکتا ہے۔

اور یہ اتنا بڑا جرم ہے کہ جب بھی کہیں اس کا صدور ہوتا ہے تو اس کا لازمی تقاضا ہے کہ اس کا ارتکاب کرنے والوں پر اللہ تعالیٰ کا عذاب نازل ہو جائے۔ چنانچہ اس کا جواب دیتے ہوئے ارشاد فرمایا گیا ہے کہ اگر اللہ تعالیٰ نے ان کے فیصلے کیلئے ایک وقت مقرر نہ کر دیا ہوتا تو یقیناً ایسے لوگوں کا قصہ تمام کر دیا جاتا۔ لیکن اللہ تعالیٰ کا فیصلہ یہ ہے کہ اس نے دنیا کو دارالعمل قرار دے کر مہلت عمل دے رکھی ہے اور آخرت کو دارالجزاء ٹھہرایا ہے۔ چنانچہ جب تک اس کی مہلت کا وقت ختم نہیں ہوتا اس وقت تک اللہ تعالیٰ کا عذاب نہیں آتا۔ ورنہ اس جرم کا تقاضا ہی تھا کہ جیسے ہی اس جرم کا صدور ہوتا اس کے کرنے والوں پر اللہ تعالیٰ کا عذاب نازل ہو جاتا۔ لیکن ایسا کرنے والوں کو کسی خود فریبی میں مبتلا نہیں ہونا چاہئے، ایسا شرک کرنے والے ہی قرآن کی زبان میں ظالم ہیں اور اللہ تعالیٰ نے آخرت میں ان کیلئے سخت ترین عذاب تجویز کر رکھا ہے۔

تَرَى الظَّالِمِينَ مُشْفِقِينَ مِمَّا كَسَبُوا وَهُوَ وَاقِعٌ بِهِمْ ۗ وَالَّذِينَ آمَنُوا وَعَمِلُوا الصَّالِحَاتِ

فِي رَوْضَاتِ الْجَنَّاتِ لَهُمْ مَا يَشَاءُونَ ۗ وَإِنَّ عِنْدَ رَبِّهِمْ ۗ ذَٰلِكَ هُوَ الْفَضْلُ الْكَبِيرُ ۝ (۲۲)

(آپ ظالموں کو دیکھیں گے کہ وہ اپنے اعمال کے انجام سے ڈر رہے ہوں گے اور وہ ان پر آ کر رہے گا، اور جو لوگ ایمان لائے اور انہوں نے نیک عمل کئے وہ بہشتوں کے باغیچوں میں ہوں گے اور ان کیلئے ان کے رب کے پاس وہ سب کچھ ہوگا جو وہ چاہیں گے، یہی وہ سب سے بڑا فضل ہے۔ (۲۲)

آخرت میں ہر شخص کو اپنے اعمال سے سابقہ پیش آئے گا

آنحضرت ﷺ سے خطاب ہے یا ہر مخاطب سے جو اہل جنت میں سے ہوگا، کہ آج یہ مشرکین بات سننے کے روادار نہیں، ہٹھے پر ہاتھ نہیں دھرنے دیتے، بات بات پر نبی کریم ﷺ کا تمسخر اڑاتے اور اصحاب ایمان کو مذاق کا نشانہ بناتے ہیں، لیکن آپ ان ظالموں کو قیامت کے روز دیکھیں گے کہ وہ اپنے دنیا میں کئے ہوئے اعمال کے حوالے سے لرزاں اور ترساں ہوں گے۔ آج تو وہ یہ سمجھتے ہیں کہ ہم نے جن قوتوں کو اللہ تعالیٰ کا شریک بنا رکھا ہے وہ قیامت کے روز ہماری شفاعت کریں گے اس لئے ہمیں قیامت کی سزا سے کیا ڈرنا۔ لیکن جب وہ قیامت کے دن دیکھیں گے کہ کوئی ان کی سفارش کرنے کی جرأت نہیں کرتا، تو انہیں یقین آ جائے گا کہ آج ایمان و عمل کے سوا کوئی

سکھ چلنے والا نہیں۔ اور پھر جب اپنے اعمال کا جائزہ لیں گے تو وہاں سوائے مشرکانہ رسوم اور اللہ تعالیٰ کے دین سے سرکشی کے سوا کچھ نہیں ہوگا۔ تو انہیں اندازہ ہو جائے گا کہ ہمارا انجام کیا ہونے والا ہے۔ لیکن ان کے اس لرزاں اور ترساں ہونے سے کوئی فرق نہیں پڑے گا۔ جس عذاب کا ان کیلئے فیصلہ ہو چکا ہے وہ عذاب ان کے سر پر ضرور پڑے گا اور وہ کسی تدبیر سے اسے دفع نہ کر سکیں گے۔ البتہ جو لوگ ان کی تمام تر مخالفت اور تمسخر کے باوجود بھی اللہ تعالیٰ اور اس کے رسول اور اس کے دین پر ایمان لائے اور انہوں نے آنحضرت ﷺ کے احکام اور ہدایت کے مطابق زندگی گزاری اور اپنا ایک ایک عمل شریعت کے مطابق کیا وہ اس روز جنت کے باغچوں میں ہوں گے۔ جس طرح جنتیں ایک سے زیادہ ہوں گی، اسی طرح ہر جنت میں مختلف باغیچے ہوں گے جسے اہل جنت اپنی خوشی کے مطابق استعمال کریں گے۔ اور ان جنتوں کی سب سے بڑی بات یہ ہے کہ اہل جنت کو ان کے رب کے پاس ہر وہ نعمت ملے گی جس کی وہ خواہش کریں گے اور یہ ایسی بات ہے کہ دنیا کے حکمران بھی کبھی اس کا تصور نہیں کر سکتے کیونکہ ہر چیز کا حاصل کرنا انسان کی قدرت سے ماورا ہے۔ اور یہی وہ فضل کبیر ہے جو اللہ تعالیٰ کی طرف سے اہل جنت کو خصوصی انعام کے طور پر ملنے والا ہے۔

ذَلِكَ الَّذِي يُبَشِّرُ اللَّهُ عِبَادَهُ الَّذِينَ آمَنُوا وَعَمِلُوا الصَّالِحَاتِ قُلْ لَا أَسْأَلُكُمْ عَلَيْهِ أَجْرًا

إِلَّا الْمَوَدَّةَ فِي الْقُرْبَىٰ وَمَنْ يَفْتَرِفْ حَسَنَةً نَّزِدْ لَهُ فِيهَا حُسْنًا إِنَّ اللَّهَ غَفُورٌ شَكُورٌ ﴿٢٣﴾

(یہ ہے وہ چیز جس کی بشارت اللہ اپنے ان بندوں کو دیتا ہے جو ایمان لائے اور انہوں نے نیک عمل کئے۔ اے پیغمبر کہہ دیجئے کہ میں اس پر تم سے کسی اجر کا طالب نہیں، بس قرابت کا حق ہے جو ادا کر رہا ہوں جو شخص کوئی نیکی کرے گا تو ہم اس کیلئے اس بھلائی میں خوبی کا اضافہ کر دیں گے، بے شک اللہ بڑا درگزر کرنے والا اور بڑی قدر افزائی کرنے والا ہے۔ ۲۳)

فضل کبیر کی وضاحت

اوپر کی آیت میں جس فضل کبیر کا ذکر فرمایا گیا ہے پیش نظر آیت میں اس کی مزید وضاحت فرمائی گئی ہے۔ یہ فضل عظیم وہ دولت ہے اللہ تعالیٰ جس کی بشارت اپنے بندوں کو دیتا ہے، لیکن تمام بندوں کو نہیں، ان بندوں کو جو اس کی کبریائی اور الوہیت پر ایمان لاتے ہیں اور آنحضرت ﷺ کی اطاعت اور اتباع میں اپنے ایک ایک عمل کا سانچہ تیار کرتے ہیں۔ ایمان و عمل اللہ تعالیٰ کی بہت بڑی نعمت ہے لیکن اس کو منزل ہمیشہ وہ چیز ہونی چاہئے جس کی یہاں بشارت دی گئی ہے۔ اور یہی وہ ابدی بادشاہی ہے جو اہل جنت کو جنت میں حاصل ہوگی۔

مزید فرمایا کہ اسی ابدی بادشاہی کا تم میں استحقاق پیدا کرنے کیلئے شب و روز میرا رسول تم پر محنت کر رہا ہے۔ لیکن تم اپنی نادان اور حماقت سے یہ سمجھتے ہو کہ اس نے جس طرح اپنا سب کچھ اس خدمت کیلئے داؤ پر لگا رکھا ہے اور اپنی شخصیت کو اس کیلئے پگھلا دیا ہے اپنی تمام صلاحیتوں کو اس کیلئے نچوڑ رہا ہے، اس میں شاید اس کا اپنا کوئی فائدہ ہے، اس لئے آنحضرت ﷺ کی زبان سے کہلوا یا گیا۔ کہ میں اپنی اس شب و روز کی محنت پر تم سے کوئی صلہ نہیں مانگتا، میں تو صرف تمہیں ذروں سے آفتاب بنانے کی فکر میں ہوں، تمہیں ایسا انسانی اقدار سے وابستہ کرنا چاہتا ہوں جس پر ہمیشہ انسانیت فخر کرتی رہے گی۔ اس کی وجہ سے تمہیں دنیا میں سرفرازی ملے گی اور آخرت میں

میں سرخروئی نصیب ہوگی۔ لیکن ہر وقت تمہارے لئے میری یہ کاوشیں صرف اس لئے ہیں کہ میں تم سے قرابت کا رشتہ رکھتا ہوں۔ میں صرف یہ چاہتا ہوں کہ میں اس حق قرابت سے کسی نہ کسی طرح سبکدوش ہو جاؤں۔ کوئی کہنے والا یہ نہ کہہ سکے کہ غیروں نے آپ سے فیض پایا اور اور وہ دنیا کے امام بن گئے، لیکن آپ کے اپنے اس سے محروم کیوں رہے۔ تم میری قوم کے لوگ ہو اس لئے میں تمہیں اس ہدایت اور آگاہی سے زیادہ سے زیادہ فائدہ پہنچانا چاہتا ہوں جو اللہ تعالیٰ کی رحمت کو دعوت دیتی ہے۔

اس آیت کی تشریح میں کسی حد تک صاحب تفہیم القرآن نے تفصیل سے کام لیا ہے، افادہ عام کیلئے میں اسے نقل کر رہا ہوں۔ اصل الفاظ ہیں **إِلَّا الْمَوَدَّةَ فِي الْقُرْبَىٰ** یعنی میں تم سے کوئی اجر نہیں چاہتا مگر ”قربی“ کی محبت ضرور چاہتا ہوں۔ اس لفظ ”قربی“ کی تفسیر میں مفسرین کے درمیان بڑا اختلاف واقع ہو گیا ہے۔

إِلَّا الْمَوَدَّةَ فِي الْقُرْبَىٰ كَامَفْهُوم

ایک گروہ نے اس کو قرابت (رشتہ داری) کے معنی میں لیا ہے اور آیت کا مطلب یہ بیان کیا ہے کہ ”میں تم سے اس کام پر کوئی اجر نہیں چاہتا، مگر یہ ضرور چاہتا ہوں کہ تم لوگ (یعنی اہل قریش) کم از کم اس رشتہ داری کا تو لحاظ کرو جو میرے اور تمہارے درمیان ہے۔ چاہئے تو یہ تھا کہ تم میری بات مان لیتے لیکن اگر تم نہیں مانتے تو یہ ستم تو نہ کرو کہ سارے عرب میں سب سے بڑھ کر تم ہی میری دشمنی پر تل گئے ہو۔“ یہ حضرت عبداللہ بن عباس کی تفسیر ہے جسے بکثرت راویوں کے حوالہ سے امام احمد، بخاری، مسلم، ترمذی، ابن جریر، طبرانی، بیہقی اور ابن سعد وغیرہم نے نقل کیا ہے اور یہی تفسیر مجاہد، عکرمہ، قتادہ، سدی، ابومالک، عبدالرحمن بن زید، بن اسلم، ضحاک، عطاء بن دینار اور دوسرے اکابر مفسرین نے بھی بیان کیا ہے

دوسرا گروہ ”قربی“ کو قرب اور تقرب کے معنی میں لیتا ہے اور آیت کا مطلب یہ بیان کرتا ہے کہ ”میں تم سے اس کام پر کوئی اجر اس کے سوا نہیں چاہتا کہ تمہارے اندر اللہ تعالیٰ کے قرب کی چاہت پیدا ہو جائے۔“ یعنی تم ٹھیک ہو جاؤ، بس یہی میرا اجر ہے۔ یہ تفسیر حضرت حسن بصری سے منقول ہے، اور ایک قول قتادہ سے بھی اس کی تائید میں نقل ہوا ہے بلکہ طبرانی کی ایک روایت میں ابن عباس کی طرف بھی یہ قول منسوب کیا گیا ہے۔ خود قرآن مجید میں ایک دوسرے مقام پر یہی مضمون ان الفاظ میں ارشاد ہوا ہے: **قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا** (الفرقان۔ ۵۷) ”ان سے کہہ دو کہ میں اس کام پر تم سے کوئی اجرت نہیں انگتا، میری اجرت بس یہی ہے کہ جس کا جی چاہے وہ اپنے رب کا راستہ اختیار کر لے۔“

تیسرا گروہ ”قربی“ کو اقارب (رشتہ داروں) کے معنی میں لیتا ہے، اور آیت کا مطلب یہ بیان کرتا ہے کہ ”میں تم سے اس کام پر کوئی اجر اس کے سوا نہیں چاہتا کہ تم میرے اقارب سے محبت کرو۔“ پھر اس گروہ کے بعض حضرات اقارب سے تمام بنی عبدالمطلب مراد لیتے ہیں، اور بعض اسے صرف حضرت علی وفاطمہ اور ان کی اولاد تک محدود رکھتے ہیں۔ یہ تفسیر سعید بن جبیر اور عمرو بن شعیب سے منقول ہے، اور بعض روایات میں یہی تفسیر ابن عباس

اور حضرت علی بن حسین (زین العابدین) کی طرف منسوب کی گئی ہے لیکن متعدد وجوہ سے یہ تفسیر کسی طرح بھی قابل قبول نہیں ہو سکتی۔ اول تو جس وقت مکہ معظمہ میں سورہ شوریٰ نازل ہوئی ہے اس وقت حضرت علی و فاطمہ کی شادی تک نہیں ہوئی تھی، اولاد کا کیا سوال۔ اور بنی عبدالمطلب میں سب کے سب نبی کریم ﷺ کا ساتھ نہیں دے رہے تھے، بلکہ ان میں سے بعض کھلم کھلا دشمنوں کے ساتھی تھے اور ابولہب کی عداوت کو تو ساری دنیا جانتی ہے۔ دوسرے نبی کریم ﷺ کے رشتہ دار صرف بنی عبدالمطلب ہی نہ تھے۔ آپ کی والدہ ماجدہ، آپ کے والد ماجد اور آپ کی زوجہ محترمہ حضرت خدیجہ کے واسطے سے قریش کے تمام گھرانوں میں آپ کی رشتہ داریاں تھیں۔ اور ان سب گھرانوں میں آپ کے بہترین صحابی بھی تھے اور بدترین دشمن بھی۔ آخر حضور کیلئے یہ کس طرح ممکن تھا کہ ان سب اقرباء میں سے آپ صرف بنی عبدالمطلب کو اپنا رشتہ دار قرار دے کر اس مطالبہ محبت کو انہی کیلئے مخصوص رکھتے۔ تیسری بات، جو ان سب سے زیادہ اہم ہے، وہ یہ ہے کہ ایک نبی جس بلند مقام پر کھڑا ہو کر دعوت الی اللہ کی پکار بلند کرتا ہے، اس مقام سے اس کا عظیم پر یہ اجر مانگنا کہ تم میرے رشتہ داروں سے محبت کرو، اتنی گری ہوئی بات ہے کہ کوئی صاحب ذوق سلیم اس کا تصور بھی نہیں کر سکتا کہ اللہ تعالیٰ نے اپنے نبی کو یہ بات سکھائی ہوگی اور نبی نے قریش کے لوگوں میں کھڑے ہو کر یہ بات کہی ہوگی۔ قرآن مجید میں انبیاء علیہم السلام کے جو قصے آئے ہیں ان میں ہم دیکھتے ہیں کہ نبی پر نبی اٹھ کر اپنی قوم سے کہتا ہے کہ میں تم سے کوئی اجر نہیں مانگتا، میرا اجر تو اللہ رب العالمین کے ذمہ ہے۔ (یونس ۷۲، ہود ۲۹-۵۱، الشعراء ۱۰۹، ۱۲۷، ۱۳۵، ۱۶۴، ۱۸۰) سورہ یسین میں نبی کی صداقت جانچنے کا معیار یہ بتایا گیا ہے کہ وہ اپنی دعوت میں بے غرض ہوتا ہے۔ (آیت ۲۱)۔ خود نبی کریم ﷺ کی زبان سے قرآن پاک میں بار بار یہ کہلوا یا گیا ہے کہ میں تم سے کسی اجر کا طالب نہیں ہوں۔ (الانعام ۹، یوسف ۱۰۲، المؤمنون ۷۲، الفرقان ۵۷، سبأ ۴۷، ص ۸۶، الطور ۴۰، القلم ۴۶)۔ اس کے بعد یہ کہنے کا آخر کیا موقع ہے کہ میں اللہ تعالیٰ کی طرف بلانے کا جو کام کر رہا ہوں اس کے عوض تم میرے رشتہ داروں سے محبت کرو۔ پھر یہ بات اور بھی زیادہ بے موقع نظر آتی ہے کہ جب ہم دیکھتے ہیں کہ اس تقریر کے مخاطب اہل ایمان نہیں بلکہ کفار ہیں۔ اوپر سے ساری تقریر انہی سے خطاب کرتے ہوئے ہوتی چلی آ رہی ہے، اور آگے بھی روئے سخن انہی کی طرف ہے۔ اس سلسلہ کلام میں مخالفین سے کسی نوعیت کا اجر طلب کرنے کا آخر سوال ہی کہاں پیدا ہوتا ہے۔ اجر تو ان لوگوں سے مانگا جاتا ہے جن کی نگاہ میں اس کام کی کوئی قدر ہو جو کسی شخص نے ان کیلئے انجام دیا ہو۔ کفار حضور کے کام کی کون سی قدر کر رہے تھے کہ آپ ان سے یہ بات فرماتے کہ یہ خدمت جو میں نے تمہارے لئے انجام دی ہے اس پر تم میرے رشتہ داروں سے محبت کرنا۔ وہ تو الٹا اسے جرم سمجھ رہے تھے اور اس کی بنا پر آپ کی جان کے درپے تھے۔ (تفہیم القرآن)

یہ ایک جملہ معترضہ تھا جسے آنحضرت ﷺ کی زبان سے کہلوا یا گیا۔ اس کے بعد پھر اسی فضل کبیر کی وضاحت کرتے ہوئے مزید ارشاد فرمایا کہ اللہ تعالیٰ کے فضل و کرم کا عالم یہ ہے کہ اگر اس کے صاحب ایمان بندوں میں سے کوئی نیکی کرتا ہے تو صرف اس کی مجرد نیکی پر اس کے ساتھ معاملہ نہیں کیا جاتا بلکہ ہم اس کی نیکی میں خوبی کا مزید اضافہ کر دیتے ہیں۔ اس کی چھوٹی سے چھوٹی نیکی میں بھی بیش از بیش بڑھنے کے امکانات پیدا کر دیتے ہیں۔ اور اس کے صلے میں چند در چند اضافہ کر دیتے ہیں۔

پھر اللہ تعالیٰ نے آخر میں اپنی دو صفات کا ذکر فرمایا ہے جن میں اسی فضل کبیر کی دو کیفیتوں کا ذکر ہے۔ جس کا مفہوم یہ ہے کہ اگر ان صاحب ایمان بندوں کے کسی کام میں کوئی کوتاہیاں رہ جاتی ہیں یا ان سے کبھی خاص قسم کے لمحات میں کسی گناہ کا صدور ہو جاتا ہے تو اللہ تعالیٰ ان سے چشم پوشی فرماتا ہے۔ اور اگر وہ نیکی کی چھوٹی سے چھوٹی پونجی بھی لے کر آتے ہیں تو اللہ تعالیٰ اسے نظر انداز نہیں کرتا بلکہ اس کی پرورش کر کے اس کو بڑھا دیتا ہے اور اس پر بیش از بیش اجر عطا فرماتا ہے۔

أَمْ يَقُولُونَ افْتَرَىٰ عَلَى اللَّهِ كَذِبًا ۗ فَإِن يَشَاءِ اللَّهُ يَخْتِمْ عَلَىٰ قَلْبِكَ ۗ وَيَمْحُ اللَّهُ الْبَاطِلَ
وَيُحِقُّ الْحَقَّ بِكَلِمَاتِهِ ۗ إِنَّهُ عَلِيمٌ بِذَاتِ الصُّدُورِ ﴿٢٣﴾

(کیا وہ کہتے ہیں کہ اس نے اللہ پر جھوٹ باندھا ہے، پس اگر اللہ چاہے تو تیرے دل پر مہر کر دے، اور اللہ باطل کو مٹاتا ہے اور حق کو ثابت کرتا ہے، اپنے کلمات کے ذریعے سے، بے شک وہ دلوں کے بھیدوں کو جاننے والا ہے۔ ۲۳)

مخالفین کا قرآن کو افتراء قرار دینے کا جواب

آنحضرت ﷺ کی دعوت کو بے اثر کرنے کیلئے مخالفین لوگوں کو یہ کہہ کر مطمئن کرنے کی کوشش کرتے تھے کہ یہ شخص جس کتاب کو منزل من اللہ کہتا ہے اور اسی بنا پر اپنے رسول ہونے کا دعویٰ کرتا ہے، اس کی حیثیت افتراء کے سوا کچھ نہیں ہے۔ یہ قرآن کریم کی مختلف آیات کو خود لکھتا، اس کی سورتوں کو خود مرتب کرتا اور محنت سے اس کی عبارتوں کو بناتا اور سنوارتا ہے، لیکن لوگوں پر اپنی برتری اور تقدس کا رعب جمانے کیلئے اپنی کوششوں کو اللہ تعالیٰ کی طرف منسوب کرتا ہے تاکہ لوگ اسے آسانی سے قبول کر لیں۔ اللہ تعالیٰ نے ان کی اس جسارت کا ذکر کرتے ہوئے نہایت حیرت سے یہ بات فرمائی ہے کہ یہ بات قریش اور اہل مکہ کہہ رہے ہیں جبکہ آنحضرت ﷺ کی زندگی کتاب کی طرح ان کے سامنے ہے۔ وہ بچپن سے لے کر ڈھلتی عمر تک آپ کی زندگی کے ایک ایک دور سے واقف ہیں۔ انہیں خوب معلوم ہے کہ آپ کس بے داغ کردار کے مالک ہیں۔ اور انہیں اس بات کا بھی اعتراف ہے کہ جس کتاب کو وہ اللہ تعالیٰ کی طرف سے پیش کر رہے ہیں اس کی فصاحت و بلاغت، اس کی شگفتگی اور دلآویزی، اس میں پیش کیا جانے والا حیرت انگیز نظام زندگی، اس کی پیشگوئیاں جنہیں آج تک غلط ثابت نہیں کیا جاسکا، اور معذب قوموں کے صحیح حالات، جبکہ تاریخ بھی انہیں پیش کرنے سے قاصر ہے۔ اور اس کے تاریخی اور علمی محاکمے، اور قوموں کے عروج و زوال کے اصول، اور اس کے علاوہ بے شمار حقائق کی وجہ سے ہر سنجیدہ آدمی اس کا اعتراف کرتا ہے کہ یہ کتاب کسی انسان نے مرتب نہیں کی بلکہ یہ اللہ تعالیٰ کی نازل کردہ کتاب ہے، کیونکہ اس کی نظیر کسی انسان کے بس کی بات نہیں۔ ان تمام اعترافات کے باوجود اگر وہ پھر بھی اس کتاب کو ایک افتراء قرار دیتے ہیں اور اس کی نسبت آنحضرت ﷺ کی طرف کرتے ہیں تو بجز اس کے اور کچھ نہیں کہا جاسکتا:

اک معمہ ہے سمجھنے کا نہ سمجھانے کا

مزید فرمایا کہ کبھی مخالفین نے اس بات پر غور کیا ہے کہ آنحضرت ﷺ نے اس کتاب کو گھڑ کر اور غلط بیانی سے اللہ تعالیٰ کی طرف منسوب کر کے کیا پایا ہے؟ آپ مکے بھر میں سب سے زیادہ ہر دلعزیز شخصیت کے مالک تھے۔ آپ کی تجارت آپ کی ضرورتوں کیلئے نہ صرف کافی تھی بلکہ وہ آپ کی دنیوی عزت کا ذریعہ بھی تھی، لیکن جیسے ہی آپ نے اللہ تعالیٰ کی اس کتاب اور اس کے پیغام کو نبی اور رسول ہونے کی حیثیت سے لوگوں کے سامنے پیش کرنا شروع کیا تو وہ لوگ جو کل تک آپ کو آنکھوں پر بٹھاتے تھے آپ کے بدترین دشمن ہو گئے، آپ کا کاروبار بیٹھ گیا، آپ کے شب و روز اس دعوت کی نذر ہو کر رہ گئے جو آپ لوگوں کے سامنے پیش کر رہے تھے، زندگی کا کوئی دکھ ایسا نہیں جو اس نبوت اور کتاب کی وجہ سے آپ کو برداشت نہیں کرنا پڑا۔ یہ کٹھن ذمہ داری تھی جو آپ کی چاہت کے بغیر اللہ تعالیٰ نے آپ کے سپرد کی۔ اور جس کے بارے میں خود قرآن کریم نے کہا کہ اس ذمہ داری نے آپ کی کمر توڑ کے رکھ دی تھی۔ چنانچہ اسی حقیقت کی طرف اشارہ کرتے ہوئے پروردگار نے ارشاد فرمایا کہ آپ نے اس نعمت کی طلب نہیں کی تھی، ہم نے خود یہ ذمہ داری آپ کے سر پر ڈالی۔ اور اب بھی اس کے بارے میں آپ کا کوئی اختیار نہیں، آج بھی اگر اللہ چاہے تو وحی الہی کے سلسلے کو روک سکتا ہے، اور وہ نعمت جلیلہ جو آپ کے دل پر اترتی ہے اور دنیا کو ہدایت سے سیراب کرتی ہے اگر اللہ چاہے تو آپ کے دل کو اس کیلئے بند کر سکتا ہے۔ اور یہی وہ چیز ہے جو سورۃ بنی اسرائیل میں اس طرح بیان کی گئی ہے وَلَمِنُ شَيْئَانَا لَنُدْهِنَنَّ بِالَّذِي أَوْحَيْنَا إِلَيْكَ ثُمَّ لَا تَجِدُ لَكَ بِهِ عَلَيْنَا وَكِيلًا ۝ إِلَّا رَحْمَةً مِّن رَّبِّكَ ۚ إِنَّ فَضْلَهُ كَانَ عَلَيْكَ كَبِيرًا ۝ ” اور اگر ہم چاہیں تو اس کو سلب کر لیں جو ہم نے تمہاری طرف وحی کی ہے، پھر تم کسی کو ہمارے مقابل میں اس کو واپس لانے کیلئے وکیل نہ بنا سکو، یہ محض تمہارے رب کا تمہارے اوپر ایک فضل ہے، بے شک اس کا فضل تمہارے اوپر بہت بڑا ہے۔“

مزید ایک اور حقیقت سے پردہ اٹھایا کہ مخالفین ذرا اس پر توجہ دیں کہ آنحضرت ﷺ اور قرآن کریم کی دعوت کا ہدف صرف ایک ہے کہ حق کو مستحکم کیا جائے اور باطل کو مٹا دیا جائے۔ ہر وہ چیز جو اللہ تعالیٰ کی وحدانیت کو شرک میں بدلتی ہے وہ باطل ہے۔ جو انسان کا رشتہ اللہ تعالیٰ سے جوڑنے کی بجائے توڑتی ہے وہ باطل ہے۔ جو مساواتِ انسانی اور وحدتِ بنی آدم کو نقصان پہنچا کر طبقات پیدا کرتی ہے، وہ باطل ہے۔ جو انسان کو اقدارِ انسانیت سے تہی دامن کر کے حیوان صفت بناتی ہے، وہ باطل ہے۔ اور جو عدل و مساوات کا راستہ بند کر کے ظلم کا راستہ کھول کر انسانی زندگی کو زار و نزار کرتی ہے، وہ باطل ہے۔ اور وہ چیز جو اس کے برعکس حقائق کو نمایاں اور نافذ کرتی ہے، انسانی ذہنوں اور انسانی دلوں میں اترتی ہے اور اسے زندگی کا مزاج بنا دیتی ہے وہ حق ہے۔ قرآن کریم حق کو مستحکم کرتا ہے۔ آنحضرت ﷺ کی دعوت ہزار مخالفتوں کے باوجود حق کو ثابت کرتی اور باطل کو مٹاتی ہے۔ کیا افترا کرنے والوں اور جھوٹ بولنے والوں کی زندگی کے اہداف یہ ہوتے ہیں۔ اور پھر وہ انہیں پورا کرنے کیلئے کیا سب کچھ اس پر قربان کر دیتے ہیں؟ یہ صورت حال خود بولتی ہے کہ قرآن کریم کو آنحضرت ﷺ نے افترا کیا ہے یا اللہ تعالیٰ نے وحی کے ذریعے اسے آپ کے دل پر اتارا ہے۔ علاوہ ازیں یہ بھی ایک حقیقت ہے کہ اللہ تعالیٰ ہمیشہ باطل کو مٹاتا اور حق کو مستحکم کرتا ہے۔ اب اگر یہ کتاب اللہ تعالیٰ کی طرف سے آنحضرت ﷺ کے دل پر نازل نہیں ہوئی بلکہ حضور نے خود اس کو گھڑ لیا ہے تو یہ سراسر ایک باطل ہے۔ اللہ تعالیٰ کی سنت کا تقاضا یہ ہے کہ وہ اسے مٹا دے۔ لیکن تاریخ کا ہر طالب علم جانتا ہے کہ جب یہ آیت نازل ہوئی ہے اس وقت بھی اور اس کے بعد بھی دھیرے دھیرے آنحضرت ﷺ اور قرآن کریم

ی دعوتِ نفوذ پیدا کرتی گئی، مخالفتیں سمیٹتی گئیں، کوئی قبیلہ ایسا نہ رہا جس کے گھروں میں یہ دعوت داخل نہ ہوئی ہو۔ حتیٰ کہ چند ہی سالوں میں یہ دعوت جزیرہ عرب کا چلن، قانون اور مزاج بن گئی۔ یہ صورتحال بجائے خود اللہ تعالیٰ کے رسول کے برحق ہونے اور قرآن کریم کے منزل ہونے کی ایک ایسی قطعی دلیل ہے جس میں شک و شبہ کی کوئی گنجائش نہیں۔

آخر میں تنبیہ کرتے ہوئے فرمایا کہ تمہارے دل بھی اس بات کی گواہی دیتے ہیں کہ نبی کریم ﷺ کبھی افترا نہیں کر سکتے۔ اور قرآن کریم اللہ تعالیٰ ہی کی کتاب ہے۔ لیکن تمہارے کچھ مفادات، کچھ تعصبات اور کچھ تحفظات ہیں جو تمہیں باطل پر قائم رہنے کیلئے کساتے ہیں، اللہ تعالیٰ انہیں خوب جانتا ہے۔ اور وہ وقت دور نہیں جب تمہاری مخالفت کے طوفان کہر کی طرح چھٹتے چلے جائیں گے اور حق کا نور ہر سو پھیل جائے گا۔

وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ

مَا تَفْعَلُونَ ﴿٢٥﴾ وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ

وَيَزِيدُهُمْ مِّنْ فَضْلِهِ ۗ وَالْكَافِرُونَ لَهُمْ عَذَابٌ شَدِيدٌ ﴿٢٦﴾

(اور وہی ہے جو اپنے بندوں کی توبہ قبول کرتا اور برائیوں سے درگزر کرتا ہے، اور جانتا ہے جو کچھ تم

کرتے ہو۔ ۲۵) وہ ایمان لانے والوں اور نیک عمل کرنے والوں کی دعا قبول کرتا اور اپنے

فضل سے ان کو اور زیادہ دیتا ہے، اور جو منکر ہیں ان کیلئے سخت عذاب ہے۔ ۲۶)

توبہ اور اصلاح کی ترغیب

گزشتہ آیت میں کفار کو سرزنش کرنے کے بعد پیش نظر آیت کریمہ میں توبہ کی ترغیب دی گئی ہے۔ اس کے لب و لہجہ کو دیکھ کر دشمن بھی شاید یہ اعتراف کرنے پر مجبور ہوگا کہ اگر یہ کتاب اللہ تعالیٰ کی طرف سے نازل کردہ نہ ہوتی تو کہیں تو اس میں انسانی جذبات کا زیروہم نظر آتا۔ تنبیہ اور سرزنش کے بعد توبہ کی ترغیب صرف اس ذاتِ خداوندی کا کمال ہے جو ہر طرح کے جذبات سے بلند ہے اور جو انسانوں کو جہنم سے دور اور جنت کے قریب دیکھنا چاہتی ہے۔ چنانچہ ترغیب دیتے ہوئے ارشاد فرمایا کہ اللہ تعالیٰ کے نبی پر جھوٹے الزامات لگا کر اپنی آپ کو اللہ تعالیٰ کے عذاب کا مستحق بنانے کی بجائے اب بھی وقت ہے کہ اللہ تعالیٰ کی رحمت کے طلبگار بن جائیں۔ اللہ تعالیٰ نہایت ہی مہربان اور اپنے بندوں کے گناہوں سے درگزر فرمانے والا ہے۔ تم اگر توبہ کرو گے تو وہ تمہارے ساتھ بھی یہی سلوک کرے گا۔ وہ صرف گزشتہ گناہوں کو ہی معاف نہیں کرے گا بلکہ ایمان لانے والوں اور نیک عمل کرنے والوں کی دعائیں قبول فرمائے گا اور اپنے فضل و کرم سے انہیں گراں بار کر دے گا۔ لیکن اگر تم نے اپنے کفر کا رویہ جاری رکھا تو اس سے اللہ تعالیٰ کا تو کچھ نہیں بگڑے گا، تم اپنے آپ کو آخرت میں عذابِ شدید کا مستحق بنا لو گے۔

توبہ کی حقیقت

توبہ کے لفظی معنی لوٹنے اور رجوع کرنے کے ہیں، اور شرعی اصطلاح میں کسی گناہ سے باز آنے کو توبہ کہتے ہیں۔ اور اس کے صحیح و معتبر ہونے کیلئے تین شرائط ہیں۔

ایک یہ کہ جس گناہ میں فی الحال مبتلا ہے اس کو فوراً ترک کر دے، دوسرے یہ کہ ماضی میں جو گناہ ہو اس پر نادم ہو، اور تیسرے یہ کہ آئندہ اسے ترک کرنے کا پختہ عزم کر لے اور کوئی شرعی فریضہ چھوڑا ہوا ہے تو اسے ادا یا قضا کرنے میں لگ جائے اور اگر گناہ حقوق العباد سے متعلق ہے تو اس میں ایک شرط یہ بھی ہے کہ اگر کسی کا مال اپنے اوپر واجب ہے اور وہ شخص زندہ ہے تو یا اسے وہ مال لوٹائے یا اس سے معاف کرائے اور اگر وہ زندہ نہیں اور اس کے ورثہ موجود ہیں تو ان کو لوٹائے، اگر ورثہ بھی نہیں ہیں تو بیت المال میں داخل کرائے، بیت المال بھی نہیں ہے یا اس کا انتظام صحیح نہیں ہے تو اس کی طرف سے صدقہ کر دے، اور اگر کوئی غیر مالی حق کسی کا اپنے ذمہ واجب ہے، مثلاً کسی کو ناحق ستایا ہے، برا بھلا کہا ہے، یا اس کی غیبت کی ہے تو اسے جس طرح ممکن ہو راضی کر کے اس سے معافی حاصل کرے۔

اور یہ تو ہر قسم کی توبہ کیلئے ضروری ہے ہی کہ گناہ کا ترک کرنا اللہ تعالیٰ کیلئے ہو، اپنے کسی جسمانی ضعف یا مجبوری کی بنا پر نہ ہو۔ اور شریعت میں اصل مطلوب توبہ ہے کہ توبہ سارے ہی گناہوں سے کی جائے، لیکن اگر صرف کسی خاص گناہ سے توبہ کی گئی تو اہل سنت کے مسلک کے مطابق اس گناہ کی حد تک تو معافی ہو جائے گی، دوسرے گناہوں کا وبال سر پر رہے گا۔ (معارف القرآن)

وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ نُنزِّلُ

بِقَدْرِ مَا يَشَاءُ إِنَّهُ بِعِبَادِهِ خَبِيرٌ بَصِيرٌ ﴿٢٤﴾

(اور اگر اللہ اپنے بندوں کیلئے رزق کو کھول دیتا تو وہ زمین میں سرکشی کا طوفان برپا کر دیتے مگر وہ ایک اندازے کے ساتھ جتنا چاہتا ہے نازل کرتا ہے، بے شک وہ اپنے بندوں سے باخبر اور ان کو دیکھنے والا ہے۔ ۲۴)

قریش کے رویے پر تنبیہ اور مسلمانوں کی فکری کوتاہی پر توجہ

گزشتہ آیت کریمہ میں یہ فرمایا گیا ہے کہ جو لوگ اللہ تعالیٰ پر ایمان رکھتے اور نیک اعمال کرتے ہیں اللہ تعالیٰ ان کی دعائیں قبول فرماتا ہے۔ اور اصحاب صفہ اور حضرت خبابؓ جیسے غریب صحابہ جب قریش کے امراء کو دیکھتے تھے تو ان کے ذہن میں بھی یہ خواہش پیدا ہوتی تھی کہ کاش ہم بھی ان جیسے دولت مند ہوتے۔ اور ساتھ ہی ساتھ ہم قریش کو دیکھتے ہیں کہ قریش کی سرکشی میں جن عوامل نے بنیادی کردار ادا کیا ہے ان میں سے ایک بہت بڑا عامل یہ تھا کہ وہ اپنی دولت و ثروت کو اپنے برحق ہونے کی دلیل سمجھتے تھے۔ اور نبی کریم ﷺ کی بات پر اس لئے کان دھرنے کو تیار نہ تھے کہ وہ کوئی بڑی دولت و ثروت کے مالک نہیں۔ ان پر ایمان لانے کا مطلب یہ ہے کہ انہیں اپنا پیشوا تسلیم کر لیا جائے، اور یہ

ت سردارانِ قبائل اپنی کسرِ شان سمجھتے تھے۔ چنانچہ قریش کے رویے پر تنبیہ کرتے ہوئے اور مسلمانوں کو ان کی فکری کوتاہی پر توجہ دلاتے ہوئے رشاد فرمایا گیا ہے کہ دولت و ثروت کسی کے برسرِ حق ہونے کی دلیل نہیں، اسے تو اللہ تعالیٰ نے انسانوں کیلئے آزمائش کا ذریعہ بنایا ہے وہ کسی کو دولت سے اس لئے نوازتا ہے تاکہ وہ یہ دیکھے کہ یہ اللہ تعالیٰ کی نعمتوں پر شکر ادا کرتا ہے یا نہیں۔ اور کسی کو رزق کی تنگی میں اس لئے مبتلا کرتا ہے تاکہ وہ یہ دیکھے کہ وہ صبر کرتا ہے یا نہیں۔ اب یہ فیصلہ کرنا کہ کس شخص اور کس گروہ کو کس طرح کے امتحان میں مبتلا کرنا ہے، یہ انسانوں کا کام نہیں بلکہ اللہ تعالیٰ کا ہے۔ اس کی حکمت کا جو تقاضا ہوتا ہے اس کے مطابق اللہ تعالیٰ کی مشیت حرکت میں آتی ہے۔ اس کے سوا بندوں کے حالات و مصالح سے چونکہ کوئی واقف نہیں اس لئے اللہ تعالیٰ نے دولت و ثروت کی تقسیم کو اپنے ہاتھ میں رکھا ہے۔ کیونکہ اگر وہ اسے اپنے ہاتھ میں نہ رکھتا بلکہ اس کے دروازے سب کیلئے نہایت کشادہ کر دیتا کہ لوگ جتنا چاہیں اس میں سے سمیٹ لیں تو یہ چیز لوگوں کیلئے بہت بڑا فتنہ بن جاتی۔ اگر ایک طرف اللہ تعالیٰ سے سرکشی میں بیش از بیش اضافہ ہو جاتا تو دوسرے طرف انسانی زندگی اور اس کے تعلقات ابتری کا شکار ہو جاتے۔ اس طرح سے اللہ تعالیٰ سے انسانوں کے تعلق اور بندوں کے باہمی تعلقات کو ایسا نقصان پہنچتا جس کی تلافی ممکن نہ ہوتی۔ نہ آدمی اپنے مالک کو پہچانتا اور نہ انسانی رشتوں اور ان کی ضرورتوں کی اس کے یہاں کوئی قدر و قیمت ہوتی۔ اللہ تعالیٰ چونکہ بندوں کی مصلحت سے باخبر اور ان کے مستقبل کو خوب جاننے والا ہے اس لئے رزق کی تقسیم کو اپنے ہاتھ میں رکھ کر ایک ایسا توازن عطا فرمایا جس سے دولت و ثروت کو وہ صحیح مقام ملا اور انسانی رشتوں کو باہمی ضرورتوں سے اس طرح وابستہ کیا کہ ہر چیز کی چول اپنی جگہ بیٹھ گئی اور انسانی زندگی تباہی سے بچ گئی۔

وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ ۗ وَهُوَ الْوَلِيُّ الْحَمِيدُ ﴿٢٨﴾

(اور وہی ہے جو لوگوں کے مایوس ہو جانے کے بعد بارش نازل کرتا ہے اور اپنی رحمت پھیلا دیتا ہے

اور وہی حقیقی کارساز اور ستودہ صفات ہے۔ - ۲۸)

اوپر جو کچھ فرمایا گیا اس پر دلیل

اوپر جو کچھ فرمایا گیا ہے پیش نظر آیت کریمہ میں اس پر ایسی دلیل قائم کی گئی ہے جس سے ہر شخص کو واسطہ پڑتا ہے۔ یعنی جس طرح اللہ تعالیٰ ایک اندازے کے ساتھ بندوں پر رزق اتارتا ہے اور بندوں کو اس معاملے میں کچھ اختیار نہیں ہوتا کہ کس شخص کو کتنی دولت ملنی چاہئے اور کس شخص کو کتنی۔ اللہ تعالیٰ کی حکمت و مصلحت ہے جو اس میں فیصلہ کن کردار ادا کرتی ہے۔ اس کی مثال دیکھنا چاہو تو بارش کو دیکھ لو۔ عرب میں بعض دفعہ ہفتوں اور مہینوں نہیں بلکہ سالوں بارش نہیں ہوتی۔ بندے بے بسی کا شکار ہو جاتے ہیں اور جنہیں انہوں نے اللہ تعالیٰ کا شریک بنا رکھا ہے وہ بھی اس معاملے میں کچھ نہیں کر سکتے۔ مایوسی اس حد تک بڑھتی ہے کہ لوگ اپنا مسکن اور اپنا علاقہ چھوڑنے پر مجبور ہو جاتے ہیں۔ اور بعض دفعہ موت کے انتظار میں بیٹھ جاتے ہیں کہ اچانک اللہ تعالیٰ کی رحمت جوش میں آتی ہے، گھٹا اٹھتی ہے، چھم چھم بارش برستی ہے اور دیکھتے ہی دیکھتے جل تھل ایک ہو جاتا ہے اور چند ہی دنوں میں زمین مائل کا لباس پہن لیتی ہے۔ مایوس لوگوں کے چہروں پر رونق آ جاتی ہے اور ہر سنجیدہ فکر آدمی یہ سمجھ لیتا ہے کہ اللہ تعالیٰ کی رحمت کو جھنجھوڑنے اور آسمان کے بند درپوں کو کھولنے کی طاقت کسی میں نہیں۔ کوئی ایسی طاقت نہیں جو بارش نازل کرنے میں کوئی اختیار رکھتی ہو۔ عام لوگ بھی اور جنہیں خدا رسیدہ سمجھا جاتا ہے وہ بھی اس معاملے میں بے بس دکھائی دیتے ہیں۔ تب یہ

بات کھل جاتی ہے کہ بارش کے نازل کرنے کا اختیار اللہ تعالیٰ کے سوا کسی اور کے پاس نہیں ہے۔ اور رزق و فضل کا مالک اللہ تعالیٰ کے سوا کوئی اور نہیں۔ وہی ذات ہے جو ولی بھی ہے اور حمید بھی۔ یعنی وہی کارسازِ حقیقی ہے۔ اور تمام سزا و اجر حمد و شکر کاموں کا منبع وہی ہے۔ وہ چونکہ اپنی ذات میں ستودہ صفات ہے اس لئے وہ اپنے دشمنوں سے بھی وسائلِ رزق کو نہیں روکتا۔

وَمِنْ آيَاتِهِ خَلْقُ السَّمَوَاتِ وَالْأَرْضِ وَمَا بَيْنَهُمَا مِنْ دَابَّةٍ
وَهُوَ عَلَىٰ جَمْعِهِمْ إِذَا يَشَاءُ قَدِيرٌ ﴿٢٩﴾

(اور اس کی نشانیوں میں سے ہے آسمانوں اور زمین کی پیدائش اور جو اس نے ان دونوں میں جاندار مخلوقات پھیلا رکھی ہیں اور وہ ان کے جمع کرنے پر بھی قادر ہے جب ان کو جمع کرنا چاہے۔ ۲۹)

مخالفین کو ترہیب

آنحضرت ﷺ کی دعوت میں ترغیب کے ساتھ ساتھ ترہیب سے بھی باقاعدہ کام لیا جاتا ہے۔ اور بار بار مخالفین کو تنبیہ کی جاتی ہے کہ اگر تم نے اپنے رویے کو بدلنے کی کوشش نہ کی تو سوچ لو پھر قیامت کے دن اس کا کیا جواب دو گے۔ اور اگر تمہاری سرکشی کی وجہ سے اللہ تعالیٰ کا عذاب آ گیا تو پھر تم اس سے کیسے بچ سکو گے۔ مخالفین اسے محض ایک ڈراوا سمجھتے تھے، کیونکہ ان کے نزدیک نزولِ عذاب یا وقوعِ قیامت ایک ایسی بات تھی جسے وہ بعید از عقل سمجھتے تھے۔ چنانچہ ان کی اس خام خیالی کو رد کرتے ہوئے ارشاد فرمایا کہ بعض باتیں پیش پا افتادہ ہیں جنہیں تم نظر انداز کر دیتے ہو۔ زمین کا بچھونا تمہارے پاؤں کے نیچے بچھا ہوا ہے اور آسمان کی چھت تمہارے سروں پر تنی ہوئی ہے۔ کیا یہ اللہ تعالیٰ کے سوا کسی اور کی نشانیاں ہیں۔ اور مزید یہ کہ ان دونوں میں اس نے جاندار مخلوقات بھی پیدا کر رکھی ہیں۔ جس ذات کی یہ نشانیاں ہیں اس کی قدرت کا کون اندازہ کر سکتا ہے۔ لیکن یہ کس قدر حماقت کی بات ہے کہ ایسی قادرِ مطلق ذات سے متعلق تم یہ سمجھتے ہو کہ وہ زمین و آسمان کی پیدائش اور مخلوقات کو ہر جگہ پھیلانے پر تو قادر ہے لیکن انہیں جمع کرنے پر قادر نہیں، اس لئے قیامت کیسے آ سکتی ہے؟

آیت کریمہ میں یہ بھی فرمایا گیا ہے کہ اللہ تعالیٰ نے زمین و آسمان میں جاندار مخلوقات پیدا کر رکھی ہیں، تو اس کے بارے میں ممکن ہے کسی کے ذہن میں یہ اشکال پیدا ہو کہ زمین پر تو مخلوقات نظر آ رہی ہیں، لیکن آسمانوں میں ان مخلوقات کا ہونا ایک عجیب سی بات ہے۔ اولاً تو یہ بات انسان کی کوتاہی فکر پر دلالت کرتی ہے جس کا جواب دینے کی ضرورت نہیں۔ اس لئے کہ ہم نہیں جانتے کہ اللہ تعالیٰ نے کس کس گڑے اور کون سے آسمانوں میں کیسی کیسی جاندار مخلوق پیدا کر رکھی ہیں۔ لیکن میں محض سمجھانے کیلئے عرض کرتا ہوں کہ سماء کا لفظ جس طرح آسمان پر بولا جاتا ہے ویسے ہی فضا پر بھی بولا جاتا ہے۔ اور فضا میں کیسی کیسی مخلوقات ہیں انہیں تو ہم نہیں جانتے، لیکن پرندوں کو اڑتا ہوا تو دیکھتے ہیں اور ان کی بے شمار اقسام سے بھی واقف ہیں۔

وَمَا أَصَابَكُمْ مِنْ مُصِيبَةٍ فِيمَا كَسَبَتْ

أَيْدِيكُمْ وَيَعْفُوا عَنْ كَثِيرٍ ۖ ﴿٣٤﴾ وَمَا أَنْتُمْ بِبُعِيدِينَ فِي الْأَرْضِ ۗ
 وَمَا لَكُمْ مِنْ دُونِ اللَّهِ مِنْ وَّلِيٍّ وَلَا نَصِيرٍ ۖ ﴿٣٥﴾ وَمِنْ آيَاتِهِ
 الْجَوَارِ فِي الْبَحْرِ كَالْأَعْلَامِ ۖ ﴿٣٦﴾ إِنَّ يَسَاءُ لِمَنْ يَرِيحَ فَيُضِلُّنَ
 رُؤُوسَهُ عَلَى ظُهُورِهِ إِنَّ فِي ذَلِكَ لَآيَاتٍ لِكُلِّ صَبَّارٍ شَكُورٍ ۖ ﴿٣٧﴾
 أَوْ يُوَبِّقُنَّ بَهَا كِذْبًا وَعِيفُ عَنْ كَثِيرٍ ۖ ﴿٣٨﴾ وَيَعْلَمَ الَّذِينَ
 يُجَادِلُونَ فِي آيَاتِنَا مَا لَهُمْ مِنْ مَّخِصٍ ۖ ﴿٣٩﴾ فَبِأُوتِيتُمْ مِنْ
 شَيْءٍ فَبِتَّاعِ الْحَيَاةِ الدُّنْيَا وَمَا عِنْدَ اللَّهِ خَيْرٌ وَأَبْقَى لِلَّذِينَ
 آمَنُوا وَعَلَى رَبِّهِمْ يَتَوَكَّلُونَ ۖ ﴿٤٠﴾ وَالَّذِينَ يَجْتَنِبُونَ كَبِيرَ
 الْإِثْمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ ۖ ﴿٤١﴾ وَالَّذِينَ
 اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ
 وَمِمَّا رَزَقْنَاهُمْ يُنْفِقُونَ ۖ ﴿٤٢﴾ وَالَّذِينَ إِذَا أَصَابَهُمُ الْبَغْيُ
 هُمْ يَنْتَصِرُونَ ۖ ﴿٤٣﴾ وَجَزَاءُ سَيِّئَةٍ سَيِّئَةٌ مِثْلُهَا فَمَنْ عَفَا
 وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ ۖ ﴿٤٤﴾ وَلَكِنْ
 اتَّصَرَ بَعْدَ ظُلْمِهِ فَأُولَئِكَ مَا عَلَيْهِمْ مِنْ سَبِيلٍ ۖ ﴿٤٥﴾ إِنَّهَا

السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ أُولَئِكَ لَهُمْ عَذَابٌ أَلِيمٌ ﴿٢٢﴾ وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ ﴿٢٣﴾

رکوع: ۴۔ (اور تم پر جو مصیبت بھی آتی ہے تمہارے اپنے ہاتھوں کی کمائی سے آتی ہے اور تمہاری بہت سی برائیوں سے وہ درگزر بھی کرتا ہے۔ ۳۰) اور نہ تم زمین میں اللہ کو عاجز کر دینے والے ہو اور تمہارے لئے اللہ کے مقابلے میں نہ کوئی کارساز ہے اور نہ مددگار۔ ۳۱) اور اس کی نشانیوں میں سے سمندروں میں چلنے والے جہاز ہیں پہاڑوں کی مانند۔ ۳۲) اگر وہ چاہے تو ہوا کو ساکن کر دے، پس وہ سمندر کی سطح پر کھڑے کے کھڑے رہ جائیں، بے شک اس میں نشانیاں ہیں ہر صبر و شکر کرنے والے کیلئے۔ ۳۳) یا ان کو تباہ کر دے ان کے کرتوتوں کی پاداش میں اور بہتوں سے درگزر فرمائے۔ ۳۴) اور جان لیں وہ لوگ جو ہماری آیات میں کٹ جیتی کرتے ہیں کہ ان کیلئے کوئی جائے پناہ نہیں۔ ۳۵) پس جو کچھ بھی تمہیں دیا گیا ہے وہ دنیوی زندگی کی متاع حقیر ہے اور جو کچھ اللہ تعالیٰ کے ہاں ہے وہ بہتر بھی ہے اور پائیدار بھی، ان لوگوں کیلئے جو ایمان لاتے اور اپنے رب پر بھروسہ کرتے ہیں۔ ۳۶) اور جو بچتے ہیں بڑے بڑے گناہوں اور بے حیائی کے کاموں سے، اور جب غضبناک ہوتے ہیں تو وہ معاف کر دیتے ہیں۔ ۳۷) اور وہ لوگ اپنے رب کی دعوت پر لبیک کہتے ہیں اور نماز قائم کرتے ہیں، اپنے معاملات آپس کے مشورے سے چلاتے ہیں، اور جو کچھ ہم نے ان کو رزق بخشا ہے اس میں سے خرچ کرتے ہیں۔ ۳۸) اور یہ وہ لوگ ہیں کہ جب ان پر زیادتی کی جاتی ہے تو اس کا انتقام لیتے ہیں۔ ۳۹) اور برائی کا بدلہ ویسے ہی برائی ہے، پس جس نے درگزر کی اور اصلاح کی تو اس کا اجر اللہ کے ذمہ ہے، بے شک اللہ ظالموں کو پسند نہیں کرتا۔ ۴۰) اور جن لوگوں نے اپنے اوپر ظلم ہونے کے بعد بدلہ لیا تو ان کے اوپر کوئی الزام نہیں۔ ۴۱) الزام تو ان لوگوں پر ہے جو لوگوں پر ظلم کرتے ہیں اور زمین میں ناحق زیادتیاں کرتے ہیں، یہی لوگ ہیں جن کیلئے دردناک عذاب ہے۔ ۴۲) البتہ جس نے صبر کیا اور درگزر سے کام لیا یہ بے شک عزیمت کے کاموں میں سے ہے۔ ۴۳)

وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ ﴿٢٠﴾ وَمَا أَنْتُمْ بِمُعْجِزِينَ فِي الْأَرْضِ ﴿٢١﴾ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ﴿٢١﴾

(اور تم پر جو مصیبت بھی آتی ہے تمہارے اپنے ہاتھوں کی کمائی سے آتی ہے اور تمہاری بہت سی برائیوں سے وہ درگزر بھی کرتا ہے۔ ۳۰) اور نہ تم زمین میں اللہ کو عاجز کر دینے والے ہو اور تمہارے لئے اللہ کے مقابلے میں نہ کوئی کارساز ہے اور نہ مددگار۔ ۳۱)

مخالفین کے زعمِ باطل کے ابطال پر دلیل

اس آیت کریمہ میں مخالفین کے ایک زعمِ باطل پر چوٹ لگائی جا رہی ہے اور اس کے ابطال پر دلیل بھی دی جا رہی ہے۔ اشرافِ قریش یہ سمجھتے تھے کہ اللہ تعالیٰ کا کوئی نظامِ مجازات نہیں۔ ہر شخص کو اپنے وسائل سے کام لینے کی چھٹی ملی ہوئی ہے۔ چنانچہ طاقتور اگر کمزوروں پر ظلم کر رہا ہے تو یہ اس کی طاقت کا تقاضا ہے۔ اور مظلوم کو اس بات کی سزا مل رہی ہے کہ اس نے اپنے آپ کو طاقتور کیوں نہیں بنایا۔ ظالم سے نہ کبھی دنیا میں پوچھا جائے گا اور نہ کبھی آخرت میں اس کی باز پرس ہوگی۔ ہر شخص اپنی صلاحیت اور طاقت کے مطابق من مرضی کے اعمال بجالانے کیلئے آزاد ہے۔ چنانچہ اس کا جواب دیتے ہوئے ارشاد فرمایا ہے کہ اگر اللہ تعالیٰ کا کوئی نظامِ مجازات نہیں اور اس کی صفتِ عدل کا کوئی تقاضا نہیں تو پھر تم بعض دفعہ مختلف تکالیف کا شکار کیوں ہوتے ہو۔ اور بعض آفات غیر متوقع طور پر تمہیں کیوں آگھیرتی ہیں۔ اور جس طرح اہل مکہ آنحضرت ﷺ کی نبوت کے انکار کی وجہ سے قحط کا شکار ہیں تو آخر ایسا کیوں ہے؟ یہ ایک واضح علامت ہے اس بات کی کہ اللہ تعالیٰ تمہارے کرتوتوں کی سزا بعض دفعہ دنیا میں بھی دیتا ہے۔ اگرچہ وہ بہت ساری باتوں کو نظر انداز کر دیتا ہے اور ان پر باز پرس آخرت میں ہوگی لیکن یہاں بھی بعض مصائب تم پر نازل کر کے تمہیں یہ بتانا مقصود ہے کہ دنیا میں تمہیں شتر بے مہار بنا کر نہیں بھیجا گیا کہ تم جس طرح چاہو زندگی گزارو۔ اگر ایسا ہوتا تو زندگی کے حوادث تمہارے اپنے ہاتھوں میں ہوتے۔ اور کبھی بھی تمہارے ارادے فسخ ہونے میں نہ آتے۔ اور نہ کبھی تمہارے وسائل تمہارے حسبِ حال نتیجہ خیز ہونے سے انکار کرتے۔ اور پھر انہیں تنبیہ کرتے ہوئے ارشاد فرمایا گیا ہے کہ جس طرح دنیا میں وہ تم پر مصائب نازل کر کے اور مختلف حوادث کا شکار کر کے تم پر یہ بات واضح کرتا ہے کہ تم اللہ تعالیٰ کی گرفت سے بہت دور نہیں ہو اور نہ زمین میں اس کی گرفت سے تمہیں کوئی بچا سکتا ہے۔ اسی طرح اس نے ایک یوم الفصل بھی رکھا ہے جو کامل جزاء و سزا کا دن ہے۔ اس میں تمہیں ہر عمل کا جواب دینا پڑے گا اور وہاں بھی تمہیں نہ کسی کی نصرت اور مدد چھڑا سکے گی اور نہ کوئی تمہاری کار سازی کر سکے گا۔ اور دنیا میں تمہارے جن گناہوں سے درگزر کیا گیا تھا قیامت میں ان کی جزاء و سزا سے بھی تمہیں گزارا جائے گا۔

واضح رہے کہ آیت کریمہ میں خطاب صرف کفار سے ہے۔ انہیں یہ بتایا گیا ہے کہ انہیں جو تکلیفیں بھی پہنچتی ہیں وہ ان کے اعمال کی پاداش میں پہنچتی ہیں۔ لیکن ان کا تعلق انبیائے کرام اور دیگر صالحین عظام سے نہیں۔ اللہ تعالیٰ کے نیک بندوں کو جو تکلیفیں اور مصیبتیں بھی آتی ہیں وہ ان کے اعمال کی سزا کے طور پر نہیں بلکہ ابتلاء کے طور پر پیش آتی ہیں اور وہ ان کے گناہوں اور خطاؤں اور کوتاہیوں کا کفارہ بنتی چلی جاتی ہیں۔ آنحضرت ﷺ کا ارشادِ کرامی ہے مَا يُصِيبُ الْمُسْلِمَ مِنْ نَصَبٍ وَلَا وَصَبٍ وَلَا هَمٍّ وَلَا حُزْنٍ وَلَا أَذًى وَلَا غَمٍّ حَتَّىٰ الشُّوْكَةُ يُشَاكُهَا إِلَّا كَفَّرَ اللَّهُ بِهَا مِنْ خَطَايَاهُ (بخاری و مسلم) ”مسلمان کو جو رنج اور دکھ اور فکر اور غم اور تکلیف اور پریشانی بھی پیش آتی ہے حتیٰ کہ اگر ایک کانٹا بھی اس کو چبھتا ہے تو اللہ اس کو اس کی کسی نہ کسی خطا کا کفارہ بنا دیتا ہے۔“

اور اللہ تعالیٰ کی راہ کے جو برگزیدہ لوگ ہیں جن میں شہداء بھی شامل ہیں، ان کو جن مصائب سے واسطہ پڑتا ہے وہ ان کے گناہوں کا کفارہ نہیں بلکہ ترقی درجات کا ذریعہ بھی بنتے ہیں۔ ان پر صبر کرنے سے ان کے اندر ایسی صلاحیت پیدا ہوتی ہے جو انہیں مسلسل مدارج کی بلندی کی طرف مہینز کرتی رہتی ہے۔

وَمِنَ الشُّجَرِ الْجَوَارِ فِي الْبَحْرِ كَالْأَعْلَامِ ۝۳۲ اِنْ يَشَأْ يُسْكِنِ الرِّيحَ فَيَظْلَلْنَ رَوَاكِدَ عَلِيّ
ظَهْرِهِ اِنَّ فِيْ ذٰلِكَ لَاٰيٰتٍ لِّكُلِّ صَبّٰرٍ شٰكُوْرٍ ۝۳۳ اَوْ يُوبِقْهُنَّ بِمَا كَسَبُوْا وَيَعْفُ عَنْ
كَثِيْرٍ ۝۳۴ وَيَعْلَمَ الَّذِيْنَ يُجَادِلُوْنَ فِيْ اٰيٰتِنَا مَا لَهُمْ مِّنْ مَّحِيْصٍ ۝۳۵

(اور اس کی نشانیوں میں سے سمندروں میں چلنے والے جہاز ہیں پہاڑوں کی مانند۔ ۳۲) اگر وہ چاہے تو ہوا کو ساکن
کردے، پس وہ سمندر کی سطح پر کھڑے کے کھڑے رہ جائیں، بے شک اس میں نشانیاں ہیں ہر صبر و شکر کرنے والے
کیلئے۔ ۳۳) یا ان کو تباہ کر دے ان کے کرتوتوں کی پاداش میں اور بہتوں سے درگزر فرمائے۔ ۳۴) اور جان لیں
وہ لوگ جو ہماری آیات میں کٹ جتی کرتے ہیں کہ ان کیلئے کوئی جائے پناہ نہیں۔ ۳۵)

دنیا کی کامیابیوں پر اترانے والوں کیلئے ایک تمثیل

آنحضرت ﷺ کی دعوت کے وہ مخالفین جو اپنی دنیوی کامیابیوں سے بدست ہو کر آنحضرت ﷺ کی دعوت اور قرآن کریم کی
حقانیت کو قبول کرنے کیلئے تیار نہ تھے، ان کے سامنے ایک مثال پیش کی جا رہی ہے کہ تم اپنی زندگی کو ایک بحری جہاز کے سفر کی مانند سمجھو کہ بحری
جہاز جب تک سمندر کی سطح پر بے روک ٹوک رواں دواں رہتا ہے اور وہ پہاڑ کی مانند اپنا حجم رکھتے ہوئے بے تکلف پانی کی لہروں پر بہتا چلا جاتا
ہے تو اس میں سوار ہونے والے اسے اپنی صلاحیتوں کا نتیجہ سمجھ کر عیش و عشرت میں لگن ہر طرح کی پریشانی سے بے فکر، اپنے سفر سے لذت اندوز
اور سمندر کے خوبصورت مناظر سے محظوظ ہوتے ہوئے محو سفر رہتے ہیں۔ انہیں یہ کبھی خیال بھی نہیں آتا کہ ہمارے اس جہاز کو کوئی حادثہ بھی
پیش آ سکتا ہے اور سمندر کی لہریں ہماری نہیں کسی اور قوت کے قبضے میں ہیں۔ وہ جب تک چاہے انہیں پرسکون اور ہواؤں کو حسب حال رکھے
تا کہ بادبان ہواؤں کے زور پر جہاز کو اڑاتے ہوئے لے جائیں اور جب وہ چاہے ہواؤں کو روک دے اور جہاز اپنے مسافروں سمیت سطح
سمندر پر جم کے رہ جائیں۔ مسافر ہزار کوشش کریں لیکن جہاز اپنی جگہ سے ہلنے نہ پائے۔ کیونکہ جب تک ہوا بادبانی جہازوں کو قوت فراہم نہیں
کرے گی یا ہوا کا رخ جہاز کے حسب حال نہیں ہوگا تو جہاز آگے بڑھنے سے قاصر ہوگا۔ اور یہ بھی ممکن ہے کہ اللہ تعالیٰ ان جہازوں کو غرق
کر دے اور ان مسافروں کے اعمال کی پاداش میں جہاز کے ساتھ ہی پانی کی نذر کر دے۔ اور یہ بھی ہو سکتا ہے کہ ایک سے زیادہ جہاز محو سفر
ہوں تو ایسا خوفناک طوفان اٹھے جس کی طغیانی اور قوت کو دیکھتے ہوئے محسوس ہو کہ کوئی جہاز بھی ڈوبنے سے بچ نہیں سکے گا۔ لیکن طوفان بھی
چونکہ اللہ تعالیٰ کے قبضہ قدرت میں ہے، جن جہازوں کے ڈوبنے کا اسے حکم ہو ان کو ڈوب دے اور جن سے درگزر کرنے اور بچانے کا حکم ہوا
انہیں بچا دے۔ یعنی ہوا کا ساکن کر دینا اور ہوا کو طوفان بنا دینا اور اسی طوفان سے بعض جہازوں کو بچالینا اللہ تعالیٰ کی قدرت میں ہے۔ یہ مثال
دے کر ارشاد فرمایا گیا ہے کہ جو لوگ ہماری ان نشانیوں کو دیکھ کر بھی کج بختی اور کٹ جتی کرتے ہیں اور بجائے اللہ تعالیٰ کی قدرتوں پر ایمان
لانے اور اس کے نبی کی دعوت کو قبول کرنے کے ایسے واقعات کو حوادث کا نام دیتے ہیں اور حوادث کو اتفاقات کے حوالے سے دیکھتے ہیں ان
کیلئے یہ مثال کافی ہے کہ جس طرح دنیا میں اللہ تعالیٰ جب کسی کو ڈوبنا چاہتا ہے یا اس کا غضب کسی پر بھڑکتا ہے تو کوئی اسے بچانے والا نہیں ہوتا
اسی طرح انہیں معلوم ہونا چاہئے کہ قیامت کے دن جب وہ اپنے کفر کے ساتھ اللہ تعالیٰ کے سامنے کھڑے ہوں گے اور ان کے پاس اپنی زندگی

کو من مرضی سے گزارنے کا کوئی عذر نہیں ہوگا تو وہاں وہ تمنا کریں گے کہ کاش آج ہم جہنم کے عذاب سے کسی طرح بچ نکلیں اور کوئی ہمیں اپنی پناہ میں لے لے تو ان کیلئے کوئی پناہ گاہ اور کوئی جائے فرار نہیں ہوگی۔

ان آیات میں سے دوسری آیت کے آخر میں جملہ معترضہ کی صورت میں اس مقصد کی طرف اشارہ فرمایا گیا ہے جو اس تمثیل میں مضمون ہے کہ جو لوگ اپنی زندگی کو وقت کے سمندر میں تیرتا ہوا دیکھ رہے ہیں اس میں ان کیلئے بہت سی عبرتیں پوشیدہ ہیں۔ زندگی کی کامیابیوں کی کلید صبر اور شکر سے وابستہ ہے۔ یعنی انہیں اس بات پر یقین آنا چاہئے کہ زندگی کی باگ ڈور ہمارے قبضے میں نہیں ہے اور جس عمر اور وقت کے سہارے زندگی آگے بڑھ رہی ہے وہ بھی ہمارے بس میں نہیں۔ اس میں کبھی ایسے دن بھی آتے ہیں جب انسان حوادث اور مصائب کا شکار ہوتا ہے تو وہ اگر حالات کی ناسازگاری سے مایوس اور دل شکستہ ہو کر بیٹھ جائے اور اپنی ہمتوں کی شکست و ریخت دیکھ کر مستقبل سے مایوس ہو جائے تو اسے ناکامیوں سے بچانے والی کوئی چیز نہیں۔ اس کیلئے ایک ہی راستہ ہے کہ وہ اس بات کا یقین پیدا کرے کہ حالات اللہ تعالیٰ کے قبضے میں ہیں۔ وہ جب حالات کو ابتر بناتا ہے تو وہ درحقیقت اپنے بندوں کا امتحان لیتا ہے کہ وہ مجھ پر بھروسہ کرتے ہوئے صبر کا دامن پکڑتے ہیں یا نہیں۔ اور اپنے برے حالوں میں مجھے پکارتے ہیں یا نہیں پکارتے۔ اسی طرح اگر اسے سازگار حالات میسر آئیں تو اسے بجائے اترانے اور فخر کرنے کے ان حالات کا سررشتہ بھی اللہ تعالیٰ کے ہاتھ میں سمجھنا چاہئے۔ اور یقین رکھنا چاہئے کہ اللہ تعالیٰ نے مجھے بہتر حالات اور نعمتوں سے نواز کر آزمایا ہے کہ میں اس کا شکر ادا کرتے ہوئے اللہ تعالیٰ کی بندگی بجالاتا ہوں یا نہیں۔ یعنی شکستہ حالات میں دل شکستہ ہو جانا اور بہتر حالات اور سازگار ماحول میں اللہ تعالیٰ کی بندگی کرنے کی بجائے متکبر اور مغرور ہو کر اپنی ذات کے پندار میں مبتلا ہو جانا ایسی کمزوری ہے جو انسان کو انسانیت سے دور کر دیتی ہے۔ اور اللہ تعالیٰ اور اس کے دین کے بارے میں غلط تصور قائم کرنے میں معاون ثابت ہوتی ہے۔ اس مثال کے ذریعے انسان کیلئے اس ناخوشگوار صورتحال سے بچنے کا راز بتایا گیا ہے۔

فَمَا أُوتِيتُمْ مِّنْ شَيْءٍ فَمَتَاعُ الْحَيَاةِ الدُّنْيَا ۗ وَمَا عِنْدَ اللَّهِ خَيْرٌ وَأَبْقَىٰ

لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ ﴿٣٦﴾

(پس جو کچھ بھی تمہیں دیا گیا ہے وہ دنیوی زندگی کی متاع حقیر ہے اور جو کچھ اللہ تعالیٰ کے ہاں ہے وہ بہتر بھی ہے اور پائیدار بھی، ان لوگوں کیلئے جو ایمان لاتے اور اپنے رب پر بھروسہ کرتے ہیں۔ ۳۶)

خلاصہ بحث

گزشتہ مضمون کو آگے بڑھاتے ہوئے فرمایا کہ زندگی کی ناکامیوں کا دوسرا نام اگر صبر و شکر کا فقدان ہے تو پھر اے مکہ کے لوگو! تمہارے پاس جو کچھ بھی ہے چاہے وہ تمہارے باغات ہوں یا درہم و دینار کا خزانہ۔ کیا ان میں سے ہر چیز حیات دنیا کی متاع حقیر نہیں ہے؟ کیا تمہاری زندگیوں چند روزہ نہیں ہیں؟ کیا تمہیں ایک دن موت کا شکار نہیں ہونا ہے؟ تو پھر جن نعمتوں پر اور جس دولت و ثروت پر تم اتراتے ہو، اس کی حقیقت ہی کیا ہے۔ اس دنیا میں کتنے سکندر اٹھے اور کتنے جہاں پناہ گزرے اور کتنے جہانگیروں نے دنیا میں اپنے نام پیدا کئے لیکن وہ کتنا عرصہ زندہ رہے، قارون کی دولت کہاں گئی، اور ہامان کی جنت کہاں ہے؟ آج دنیا میں ان میں سے کچھ بھی باقی

نہیں۔ فراغِ عمر و نماز و تاریخ میں عبرت کے سامان کے طور پر موجود ہیں۔ لیکن جن قوتوں پر وہ اترتے تھے ان میں سے کچھ بھی باقی نہیں۔ لیکن ہمارے نبی کی دعوت نہیں جو راستہ دکھا رہی ہے وہ اللہ تعالیٰ کے قرب کا راستہ ہے۔ وہ ایسی زندگی کا راستہ ہے جس میں کامیابیوں کا نکتہ چینی ہے، جس میں انسانیت توانا ہوتی ہے اور دنیا میں بسنے والوں کو آرام و راحت کا پیغام ملتا ہے۔ اس کے بدلے میں آخرت میں جو کچھ ملنے والا ہے اس میں سے ایک ایک نعمت اس قدر بہتر ہے کہ اس سے زیادہ بہتری کا تصور ممکن نہیں ہے۔ اور ایسی پائیدار ہے جس میں فنا کا کوئی اندیشہ نہیں۔ لیکن یہ سب کچھ ان لوگوں کو ملنے والا ہے جو اللہ تعالیٰ، اس کے رسول اور ضروریات دین پر ایمان رکھتے ہیں اور جن میں سب سے پہلی صفت یہ ہے کہ وہ اپنے رب پر توکل کرتے ہیں۔

اللہ پر توکل کو یہاں ایمان لانے کا لازمی تقاضا اور آخرت کی کامیابی کیلئے ایک ضروری وصف قرار دیا گیا ہے۔ توکل کے معنی یہ ہیں کہ: اولاً، آدمی کو اللہ تعالیٰ کی رہنمائی پر کامل اعتماد ہو اور وہ یہ سمجھے کہ حقیقت کا جو علم، اخلاق کے جو اصول، حلال و حرام کے جو حدود، اور دنیا میں زندگی بسر کرنے کیلئے جو قواعد و ضوابط اللہ نے دیئے ہیں وہی برحق ہیں اور انہی کی پیروی میں انسان کی خیر ہے۔ ثانیاً، آدمی کا بھروسہ اپنی طاقت، قابلیت، اپنے ذرائع و وسائل، اپنی تدابیر اور اللہ کے سوا دوسروں کی امداد و اعانت پر نہ ہو بلکہ وہ پوری طرح یہ بات ذہن نشین رکھے کہ دنیا اور آخرت کے ہر معاملے میں اس کی کامیابی کا اصل انحصار اللہ تعالیٰ کی توفیق و تائید پر ہے اور اللہ کی توفیق و تائید کا وہ اسی صورت میں مستحق ہو سکتا ہے جبکہ وہ اس کی رضا کو مقصود بنا کر، اس کے مقرر کئے ہوئے حدود کی پابندی کرتے ہوئے کام کرے۔ ثالثاً، آدمی کو ان وعدوں پر پورا بھروسہ ہو جو اللہ تعالیٰ نے ایمان و عمل صالح کا رویہ اختیار کرنے والے اور باطل کی بجائے حق کیلئے کام کرنے والے بندوں سے کئے ہیں، اور انہی وعدوں پر اعتماد کرتے ہوئے وہ ان تمام فوائد اور منافع اور لذائذ و کولات مار دے جو باطل کی راہ پر جانے کی صورت میں اسے حاصل ہوتے نظر آتے ہوں، اور ان سارے نقصانات اور تکلیفوں اور محرومیوں کو انگیز کر جائے جو حق پر استقامت کی وجہ سے اس کے نصیب میں آئیں۔ توکل کے معنی کی اس تشریح سے یہ بات واضح ہو جاتی ہے کہ ایمان کے ساتھ اس کا کتنا گہرا تعلق ہے اور اس کے بغیر جو ایمان محض خالی خولی اعتراف و اقرار کی حد تک ہو اس سے وہ شاندار نتائج کیوں نہیں حاصل ہو سکتے جن کا وعدہ ایمان لا کر توکل کرنے والوں سے کیا گیا ہے۔ (تفہیم القرآن)

وَالَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ ﴿٣٤﴾

(اور جو بچتے ہیں بڑے بڑے گناہوں اور بے حیائی کے کاموں سے، اور جب غضبناک ہوتے ہیں تو وہ معاف کر دیتے ہیں۔ ۳۴)

ایمان اور توکل سے پیدا ہونے والی تین مزید صفات

صاحب ایمان لوگوں کی مزید ان صفات کا ذکر فرمایا گیا ہے جو ایمان اور توکل کے نتیجے میں پیدا ہوتی ہیں۔ جو کہنے کو تو تین قسم کی صفات ہیں، لیکن حقیقت میں زندگی کے تمام منفی رویوں کو سمیٹ لیا گیا ہے۔ انسانی سیرت و کردار میں جب بگاڑ پیدا ہوتا ہے تو فکری گمراہیوں کے ساتھ ساتھ جو عملی کوتاہیاں پیدا ہوتی ہیں ان میں سب سے پہلی چیز یہ ہے کہ انسان اللہ تعالیٰ کی گرفت سے بے نیاز ہو کر اپنی ذات کے

میں ایسا اسیر ہوتا ہے کہ خود غرضی اس کا مطلوب بن جاتی ہے۔ وہ دوسروں کی حق تلفی کرتا ہے، حقوق چھینتا ہے، نا انصافی اور ظلم سے کام لیتا ہے۔ اور یہ وہ چیز ہے جسے قرآن کریم نے اِثم کا نام دیا ہے۔ اور اس لوٹ کھسوٹ، خود غرضی اور حب دنیا کے نتیجے میں جو برائی سراٹھاتی ہے وہ بے حیائی یعنی شرم و حیاء کا فقدان ہے۔ آدمی اللہ تعالیٰ سے بے نیاز ہو کر انسانی زندگی سے بھی بے نیاز ہو جاتا ہے۔ شرم و حیاء انسانی زندگی کا خاصہ ہے۔ لیکن جب بگاڑ زور دکھاتا ہے تو انسان، انسانی خصوصیات سے بے بہرہ ہو جاتا ہے اور اس کی سیرت و کردار کی جو ضمانت شرم و حیاء کی صورت میں اس کا احاطہ کئے رہتی ہے وہ بھی ختم ہونے لگتی ہے اور انسان سب سے پہلے نگاہِ آوارہ کا شکار ہوتا ہے، پھر قدم آگے بڑھتا ہے تو زبان بے قابو ہونے لگتی ہے۔ آخر وہ اس بڑے گناہ میں مبتلا ہو جاتا ہے جس کے بعد شرم و حیاء کا ہر ٹانکہ ٹوٹ جاتا ہے جسے زنا کے نام سے یاد کیا جاتا ہے۔ قرآن کریم نے اسے لپیٹتے ہوئے فاحشہ کا نام دیا ہے۔ انسانی سیرت و کردار کے بگاڑ کے بعد جو خصلتیں انسان میں پیدا ہونے لگتی ہیں بالخصوص دوسرے انسانوں کے سامنے جن کا اظہار ہوتا ہے، وہ تکبر، خود سری اور حد سے بڑھی ہوئی انانیت کی صورت اختیار کرتی ہیں۔ اور اس کے نتیجے میں طغیان و فساد اور دوسروں پر دراز دستی اور ظلم جنم لیتے ہیں۔ قرآن کریم نے اس کے منج کی خبر دیتے ہوئے اسے غضب سے تعبیر کیا ہے۔ اس لئے صاحبِ ایمان و توکل لوگوں کی تعریف کرتے ہوئے ارشاد فرمایا کہ وہ حق تلفی اور حق شکنی کی ایسی ہر کوشش سے تائب ہو جاتے ہیں جو انہیں اس راستے کے کسی بڑے گناہ تک پہنچادے۔ یعنی وہ بڑے بڑے گناہوں سے اجتناب کرتے ہیں۔ انسان کی فطرت یہ ہے کہ وہ پہلے چھوٹے گناہ کرتا ہے۔ یعنی ایسے گناہ جنہیں صراحتاً نہ حرام کہا گیا نہ لعنت کی گئی اور نہ اس پر عذاب کی دھمکی دی گئی اور نہ معذب قوموں کا شعار رہا۔ ایسی عام سی باتیں جو بے خیالی میں انسانوں سے سرزد ہوتی ہیں لیکن وہ اسلامی مزاج سے میل نہیں کھاتیں۔ لیکن جب وہ اس طرح کے گناہوں پر دلیر ہو جاتا ہے تو پھر وہ ایسے بڑے گناہوں میں مبتلا ہوئے بغیر نہیں رہتا جنہیں صاف صاف حرام قرار دیا گیا ہے اور یا ان پر لعنت فرمائی گئی ہے۔ اس کا مطلب یہ ہے کہ جب اس آیت میں یہ فرمایا گیا کہ وہ بڑے گناہوں سے اجتناب کرتے ہیں تو اس کا صاف مطلب یہ ہے کہ وہ اولاً تو صغیرہ گناہوں کا ارتکاب نہیں کرتے اور ان کی پاکیزہ سیرت ان کے تحمل سے انکار کرتی ہے۔ لیکن اگر کبھی ایسی کوئی بات ان سے سرزد ہو جائے تو وہ اس پر اصرار نہیں کرتے۔ اس کا نتیجہ یہ ہے کہ وہ کبھی بڑے گناہوں میں مبتلا نہیں ہوتے۔ گویا بڑے گناہوں سے اجتناب کا ذکر فرما کر گناہوں کے تصور سے ہی اجتناب کا حکم دے دیا گیا، اور اللہ تعالیٰ کے صاحبِ ایمان بندوں کے بارے میں یہ واضح کر دیا گیا ہے کہ ان کی سیرت ایسی پاکیزہ اور ان کی فطرت ایسی مصفا ہو جاتی ہے کہ اس میں گناہ کا تصور بار نہیں پاتا۔

اور دوسری بات یہ فرمائی کہ وہ فواحش سے اجتناب کرتے ہیں۔ یعنی شرم و حیاء ان کا ایسا زیور ہے کہ کوئی سی بے حیائی انہیں اپنی طرف کھینچنے میں کامیاب نہیں ہوتی۔ سر جھکا کے چلنا، نگاہوں کو آوارہ ہونے سے بچانا، مخلوط مجالس سے دور رہنا اور ایسی ہر دلچسپی کے قریب نہ جانا جو فسق و فجور کا مزاج رکھتی ہے، یہ ان کی علامت بن جاتا ہے۔

چونکہ وہ لوگ اللہ تعالیٰ سے ڈرنے والے اور اللہ تعالیٰ کے دین پر چلنے والے اتباع سنت کے حریص اور ہر قدم پر قیامت کے دن کی جواب دہی کا احساس رکھنے والے ہیں، اس لئے اولاً تو وہ چھوٹوں پر غضبناک نہیں ہوتے اور اگر کبھی ان کا غصہ بھڑک اٹھے تو وہ عموماً معاف کر دیا کرتے ہیں۔ سیدنا حسنؓ کے بارے میں مؤرخین نے بیان کیا ہے کہ ان کا ایک بہت چھینٹا غلام ایک دفعہ مہمانوں کیلئے کھانا لارہا تھا، کہیں اس کا پاؤں الجھا تو گرم گرم شور بے کاپیالہ اس کے ہاتھ سے اچھل کر حضرت حسنؓ کی کمر پر جا گرا۔ گرم شور بے نے کھال ادھیڑ کر رکھ دی۔ انہوں نے

نہایت غصے سے اپنے غلام کی طرف دیکھا۔ وہ چونکہ اسی گھر کا تربیت یافتہ تھا، فوراً کہنے لگا! وَالْكَاطِمِينَ الْغَيْظَ ”اللہ سے ڈرنے والے غصہ پی جایا کرتے ہیں۔“ تو حضرت حسنؑ نے فوراً نگاہیں جھکا لیں۔ اس نے موقع غنیمت جان کر آیت کا دوسرا جملہ پڑھا وَالْعَافِينَ عَنِ النَّاسِ ”وہ لوگوں کو معاف کر دیا کرتے ہیں۔“ حضرت حسنؑ نے فرمایا! جا میں نے تجھے معاف کیا۔ اس نے گرم لوہے پر مزید چوٹ لگاتے ہوئے کہا: وَاللَّهُ يُحِبُّ الْمُحْسِنِينَ ”اور اللہ احسان کرنے والوں کو پسند کرتا ہے۔“ حضرت حسنؑ نے فرمایا جا میں نے تجھے آزاد کیا۔ مختصر یہ کہ آخری صفت کا حاصل یہ ہے کہ وہ تارک الدنیا راہب یا بھکشو قسم کے لوگ نہیں ہوتے کہ وہ ہر وقت منفعیل سے بنے رہیں، بلکہ باوقار اور با غیرت انسانوں کی طرح انہیں غصہ بھی آتا ہے۔ لیکن ان کی شرست انتقامی نہیں ہوتی۔ وہ لوگوں سے درگزر اور چشم پوشی کا معاملہ کرتے ہیں۔ اللہ تعالیٰ اور اس کے دین کے معاملہ میں نہایت حساس۔ لیکن اپنی ذات کے بارے میں نہایت فراخ دل، حلیم اور بردبار ہوتے ہیں۔ جس طرح حضرت عائشہؓ نے آنحضرت ﷺ کے بارے میں بیان کیا ہے کہ مَا انْتَقَمَ رَسُولُ اللَّهِ ﷺ لِنَفْسِهِ فِي شَيْءٍ قَطُّ اِلَّا اِنْ تَنَهَكَ حَرَمَةُ اللَّهِ ”رسول اللہ ﷺ نے کبھی اپنی ذات کیلئے انتقام نہیں لیا۔ البتہ جب اللہ تعالیٰ کی حرمتوں میں سے کسی حرمت کی ہتک کی جاتی، تب آپ سزا دیتے تھے۔“

وَالَّذِينَ اسْتَجَابُوا لِرَبِّهِمْ وَاَقَامُوا الصَّلَاةَ وَاَمْرُهُمْ شُورَىٰ بَيْنَهُمْ

وَمِمَّا رَزَقْنَاهُمْ يُنْفِقُونَ ﴿٣٨﴾

(اور وہ لوگ اپنے رب کی دعوت پر لبیک کہتے ہیں اور نماز قائم کرتے ہیں، اپنے معاملات آپس کے مشورے سے چلاتے ہیں، اور جو کچھ ہم نے ان کو رزق بخشا ہے اس میں سے خرچ کرتے ہیں۔ ۳۸)

اصحابِ ایمان کی چند مزاجی خصوصیات

گزشتہ آیت کریمہ میں مشرکین مکہ پر عموماً اور اشراقریش پر خصوصاً تنقید کرتے ہوئے ان کے بعض اخلاقی امراض کی نشاندہی فرمائی تھی جس نے ان کے سیرت و کردار اور فکری دنیا کو بالکل تہہ و بالا کر کے رکھ دیا تھا۔ پھر اس کے فوراً بعد ان لوگوں کا ذکر شروع کر دیا گیا ہے جو نبی کریم ﷺ کے ہاتھ پر ایمان لائے، ان کی فکری اور عملی رہنمائی کو قبول کیا اور اس کے نتیجے میں جس طرح ان کی زندگی میں انقلاب آیا اس کے چند بنیادی اوصاف کا ذکر فرمایا گیا ہے جس سے ایک تو تعرف الاشیاء باضدادھا کے قاعدے کے تحت قریش اور دیگر مخالفین کو اس انقلاب کو سمجھنے میں آسانی ہو سکے جس کے نتیجے میں ایسے اوصاف کے حامل لوگ تیار ہوتے ہیں جن کی مثال تاریخ میں بھی کم کم ملتی ہے۔ اور دوسری بات یہ واضح فرمائی ہے کہ آیت میں بیان کردہ بنیادی اوصاف درحقیقت ایسی بنیادیں ہیں جن پر مسلمان معاشرے کی پر شکوہ عمارت اٹھائی جاسکتی ہے۔ اور یا یوں کہہ لیجئے کہ وہ ایسا بیج ہے کہ جب انسانی طبیعتوں میں اسے اپنی جگہ بنانے کا موقع مل جاتا ہے تو اس سے اخلاقی اوصاف کا وہ چمن کھلتا ہے جس سے صرف افراد ہی نہیں بلکہ معاشرہ اور تمام معاشرتی ادارے وجود میں آتے ہیں۔ ان اوصاف میں سب سے پہلی چیز اللہ تعالیٰ پر ہر طرح کا توکل ہے جس کی تفصیل عرض کی جا چکی ہے۔ اور پھر انسانی طبیعت کا وہ رجحان ہے جس میں حق تلفی، نا انصافی اور ظلم کی نوعیت کی ہر خواہش دم توڑ جاتی ہے۔ اور سفلی جذبات اور نفسانی

خواہشات اپنے محدود دائرے سے باہر نکلنے کی جسارت بھول جاتے ہیں۔ خود سری اور انانیت کا پرستار اللہ تعالیٰ کی بندگی اور آنحضرت ﷺ کے اتباع میں ایسا ڈھل جاتا ہے کہ وہی اس کا مزاج اور وہی اس کا چلن بن جاتا ہے۔ پیش نظر آیت کریمہ میں ان بنیادی اوصاف سے خود بخود پیدا ہونے والے ان اوصاف کو ذکر فرمایا گیا ہے جس سے ایک مومن کی فکری دنیا کو چلا ملتی اور اخلاقی دنیا کی تعمیر مکمل ہوتی ہے۔ ان میں سب سے پہلی صفت یہ ہے کہ ان کا مزاج اس طرح بن جاتا ہے کہ وہ اپنے رب کی پکار پر تحفظات کا شکار ہونے کی بجائے مکمل طور پر خود سپردگی کا انداز اختیار کرتے ہیں۔ اللہ تعالیٰ جب انہیں کسی ذمہ داری یا کسی معرکے کی طرف پکارتا ہے تو وہ لپکتے ہوئے عمل کی تصویر بن جاتے ہیں۔ اور اگر اللہ تعالیٰ کے رسول برحق ﷺ انہیں کسی بات کا حکم دیتے یا کسی بات سے روکتے ہیں تو وہ بے تامل اطاعت اور سرافگندگی کا پیکر بن جاتے ہیں۔ انہیں جس طرح اللہ تعالیٰ کے سامنے جھکنے اور مناجات کرنے میں مزہ آتا ہے اسی طرح اللہ تعالیٰ کے راستے میں سرکٹوانے میں بھی لذت محسوس کرتے ہیں۔ ان کی زندگی کی تمام خواہشات اللہ تعالیٰ کی رضا کے حصول میں ڈوب جاتی ہیں۔ اور ان کی تمام صلاحیتیں اعلائے کلمۃ الحق کیلئے وقف ہو کے رہ جاتی ہیں اور ان کی زندگی دوسرے بھائیوں کیلئے معاونت اور ایثار کا پیغام بن جاتی ہے۔ اس کا نتیجہ یہ ہوتا ہے کہ نماز ان کی زندگی کا سب سے بڑا عنوان اور سب سے بڑی سعادت بن جاتی ہے۔ وہ صرف نماز پڑھتے نہیں بلکہ نماز کا اہتمام کرتے ہیں جس سے ان کے اندر جماعتی زندگی کا شعور پیدا ہوتا ہے۔ اور اجتماعیت ان کی انفرادیت کیلئے چیلنج بن جاتی ہے۔ وہ جب نماز کیلئے کھڑے ہوتے ہیں تو وہ دنیا میں ہر بڑائی اور عظمت کے دعویداروں کو پس پشت ڈالتے ہوئے اللہ تعالیٰ کی کبریائی کا اعلان کرتے ہیں۔ اسی کی معبودیت، اسی کی الوہیت اور اسی کی آقائی کو دل و دماغ پر حاوی کرتے ہوئے اللہ تعالیٰ کے غلام بن کر ہاتھ باندھ کر کھڑے ہو جاتے ہیں۔ اور ان کی صف بندی بنیانِ مرصوص بن کر ان کی اجتماعی قوت کا اظہار بن جاتی ہے۔ پھر وہ اجتماعیت کے سب سے بڑے مسئلے کو حل کرتے ہوئے اپنے اندر سے سب سے زیادہ علم و تقویٰ والے کو اپنی امامت کیلئے منتخب کرتے ہیں۔ اور نماز کے دوران اپنے طرزِ عمل سے یہ ثابت کرتے ہیں کہ کس طرح حدودِ الہی کے اندر رہتے ہوئے امام کی بے چون و چرا اطاعت کی جاتی ہے۔ اور کس طرح امام اس بات کا پابند ہے کہ لوگوں کو کسی ایسی بات کا حکم نہ دے جو اللہ تعالیٰ اور اس کے رسول کے کسی حکم کے خلاف ہو۔ پھر ان کی صفوں میں کامل یکسانیت کے ساتھ اس عزم کا اعلان کیا جاتا ہے کہ ہم اپنی اجتماعیت کو طبقات کی لعنت سے پاک کرتے ہیں اور ہماری برابری اور مساوات ہی ہماری شیرازہ بندی کی ضامن ہوگی۔ امام یوں تو آگے کھڑا ہوتا ہے لیکن اس کے پیچھے کھڑے ہونے والے ادنیٰ مقتدی کو یہ حق حاصل ہے کہ اگر وہ کوئی غلطی کرے تو وہ اس کو سب کے سامنے ٹوک دے اور اس طرح سے اجتماعیت کے سبق کو واضح گام طریقے سے دہرائے کہ امامت اور اقتدار ایک انتظامی ضرورت ہے۔ لیکن عزت نفس میں سب برابر ہیں۔ امام اور مقتدی دونوں اللہ تعالیٰ کی اطاعت میں بندھے ہوئے ہیں۔ دونوں میں سے کوئی بھی شریعت کی خلاف ورزی نہیں کر سکتا۔ اس طرح نماز کے ذریعے مسلمانوں کو تنظیم اجتماعی کی پوری شکل دکھادی جاتی ہے۔ یہی وجہ ہے کہ قرآن کریم نے صراحت سے اس بات کا ذکر فرمایا کہ اگر ہم مسلمانوں کو کہیں اقتدار دیتے ہیں تو وہ سب سے پہلے نماز کا اہتمام کرتے ہیں۔ کیونکہ نماز ہی انہیں اجتماعی زندگی کے آداب سے آگاہ کرتی ہیں۔ چنانچہ نماز سے اجتماعی شعور اور اجتماعی زندگی کے آداب سے بہرہ ور کرنے کے بعد اجتماعی نظم کو درست طریقے سے چلانے کیلئے جو طریقہ سب سے زیادہ موثر اور سب سے زیادہ صحیح ہے اس کا ذکر کرتے ہوئے فرمایا کہ جو مسلمان ان صفات کے حامل ہوتے ہیں ان کے معاملات باہمی مشورے سے چلتے ہیں۔ یہاں اگرچہ امر کا لفظ استعمال

ہوا ہے لیکن قرینہ دلالت کر رہا ہے کہ اس سے مراد عام معاملہ نہیں بالکل جماعتی نظم مراد ہے۔ یعنی مسلمانوں کا جماعتی اور سیاسی نظم خود سری، انانیت، خاندانی برتری اور نسبی غرور پر مبنی نہیں بلکہ اہل ایمان کے باہمی مشورہ پر مبنی ہے۔ کیونکہ مشورہ کے بغیر اجتماعی نظم چلانا نہ صرف جاہلیت کا طریقہ ہے بلکہ ان صفات کے حاملین کی زندگی سے میل بھی نہیں کھاتا جن کا ذکر اوپر کی آیات میں کیا گیا ہے۔ مسلمانوں نے جس طرح امام اور خلیفہ کے انتخاب میں شورا ایت کی روح کو بنیاد بنایا، اسی طرح نظم حکومت کے چلانے میں بھی ہر قدم پر شورا ایت کو پیش نظر رکھا گیا ہے۔ اسی کے تحفظ کیلئے مسلمانوں کو اظہار رائے کی پوری آزادی دی گئی۔ امر بالمعروف اور نہی عن المنکر کو ہر مسلمان کا فرض قرار دیا گیا۔ بیت المال کو حکمران کا خزانہ بنانے کی بجائے اللہ تعالیٰ اور مسلمانوں کی امانت ٹھہرایا۔ اور حکمران کو ہر طرح کے صوابدیدی اختیارات سے محروم رکھا۔ اور اختیارات کے استعمال میں امام کو شرعی احکام کا پابند اسی طرح ٹھہرایا گیا جس طرح عام مسلمان کو شرعی احکام کا پابند بنایا۔ اور ریاست کے پالیسی معاملات طے کرتے ہوئے حکمران کو پابند کیا گیا کہ وہ اپنی شوریٰ کی رائے کا احترام کرے، اور ایسا کوئی فیصلہ نہ کرے جس میں مسلمانوں کی عام رائے کو نظر انداز کیا گیا ہو۔

مزید فرمایا کہ مسلمانوں میں جنم لینے والے اوصاف میں سے ایک اہم وصف انفاق مال بھی ہے۔ لیکن اس کیلئے ایک لازمی شرط یہ ٹھہرائی کہ انفاق کیلئے مال وہ ہونا چاہئے جسے یہاں اپنا رزق قرار دیا گیا ہے۔ اور قرآن کریم سے معلوم ہوتا ہے کہ حرام اللہ تعالیٰ کا رزق نہیں، بلکہ رزق حلال ہی اللہ تعالیٰ کا رزق ہے جو جائز طریقے سے کمایا جاتا ہے۔ اور انفاق میں یہ تصور بھی گوندھا گیا ہے کہ مال سینت سینت کے رکھنے کی چیز نہیں بلکہ خرچ کرنے کی چیز ہے۔ البتہ یہ خرچ اپنی ذات اور اپنے متعلقین پر اس طرح کیا جائے کہ شرعی تقاضے اس سے پامال نہ ہونے پائیں۔ اور اس کا ایک حصہ اللہ تعالیٰ کے راستے میں بھی خرچ کیا جائے۔ لیکن اسے چونکہ مومنوں کی صفت قرار دیا گیا ہے اور صفت ہمیشہ موصوف کی طبیعت پر غالب رہتی اور اس کی امنگ بن جاتی ہے۔

وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ ﴿۳۹﴾

(اور یہ وہ لوگ ہیں کہ جب ان پر زیادتی کی جاتی ہے تو اس کا انتقام لیتے ہیں۔ ۳۹)

ایک اور مزاجی خصوصیت

بلاشبہ یہ لوگ اللہ کی زمین پر اللہ تعالیٰ کی رحمت کا سایہ ہوتے ہیں۔ ایک دوسرے کے ہمدرد و غمگسار اور ایک دوسرے کے دکھ درد میں شریک ہونے والے۔ اگر مسلمانوں کی کسی بات پر غصہ بھی آتا ہے تو وہ اسے معاف کر دیتے ہیں۔ اور غیر مسلموں سے بھی ہمیشہ حسن سلوک کرتے اور خندہ پیشانی سے پیش آتے ہیں۔ لیکن اگر کوئی شخص ان سے توہین آمیز سلوک کرتا ہے، فرعونیت کا صور پھونکتا ہے اور خود سری کا مظاہرہ کرتے ہوئے ان کی عزت نفس کو مجروح کرتا ہے تو ایسے لوگوں کا وہ ترنوالہ نہیں ہوتے، وہ نرم خور و رور ہوتے ہیں لیکن کمزور اور ذلیل نہیں ہوتے۔ ان کی زندگی کا طریقہ یہ ہوتا ہے کہ:

ہے	خاکساری	سے	خاکساروں
نہیں	انکسار	سے	سربلندوں

وہ متکبر اور بددماغ لوگوں کیلئے لوہے کا چنا ثابت ہوتے ہیں۔ اور ایسے لوگوں کی زیادتیوں کا وہ انتقام لیتے ہیں تاکہ وہ یہ نہ سمجھیں کہ شریف اور خوش اخلاق لوگ کمزور ہوتے ہیں اور ان کی طاقت کے سامنے کوئی شخص کھڑا ہونے کی طاقت نہیں رکھتا تو وہ ایسے شخص کے سامنے ڈٹ کر کھڑے ہو جاتے ہیں اور یہ ثابت کر دیتے ہیں کہ شرافت جھکنے کیلئے نہیں ہوتی۔

وَجَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ ﴿٣٠﴾

(اور برائی کا بدلہ ویسے ہی برائی ہے، پس جس نے درگزر کی اور اصلاح کی تو اس کا اجر اللہ کے ذمہ ہے، بے شک اللہ ظالموں کو پسند نہیں کرتا۔ ۳۰)

انتقام کا ادب

اوپر کی آیت میں جس بدلے اور انتقام کی اجازت دی گئی ہے بلکہ اسے اصحاب ایمان کی خصلت کے طور پر ذکر کیا گیا ہے، پیش نظر آیت کریمہ میں اس کا ادب سکھایا گیا ہے کہ مسلمان اگر کسی سرکش آدمی کی سرکشی اور زیادتی کا بدلہ لیتے ہیں تو وہ ہمیشہ اس اصول کو پیش نظر رکھتے ہیں کہ برائی کا بدلہ برائی کے مطابق ہونا چاہئے یعنی جس شخص نے کسی کو ایک تھپڑ مارا ہے اسے تھپڑ تو مارا جاسکتا ہے، گھونسوں کی بارش نہیں کی جاسکتی۔ جس نے کسی کی انگلی کاٹی ہے، انتقام میں اس کا بازو نہیں کاٹا جاسکتا۔ یعنی جرم اور سزا میں برابری ہونی چاہئے۔ اسی کی مسلمانوں کو اجازت دی گئی ہے۔ لیکن اسے بھی برائی کے بدلے میں برائی ہی قرار دیا گیا ہے۔ اگرچہ اسے تجانس کا لحاظ کہا جاسکتا ہے، لیکن پھر بھی یہ بات اس سے مترشح ہوتی ہے کہ آپ کو بدلہ لینے کی اجازت تو دی جا رہی ہے لیکن یہ بھی بہر حال ایک برائی ہے۔ یہ کبھی ماحول یا حالات کی بہتری کیلئے سود مند نہیں ہوتی۔ دشمنوں کو اپنا بنانے اور غیروں میں اپنائیت پیدا کرنے میں کوئی عمل اگر موثر ثابت ہوتا ہے تو وہ اصلاح کی خاطر بدلہ لینے کی بجائے عفو و درگزر ہے۔ زیادتی کرنے والا جب زیادتی پر عفو و درگزر کو دیکھتا ہے تو اگر اس کے اندر انسانیت کی کچھ بھی رمت باقی ہے تو اس کا اثر قبول کئے بغیر نہیں رہ سکتا۔ ایک نہ ایک دن وہ اپنے طرز عمل پر نادم ہوتا ہے جس کا نتیجہ یہ ہوتا ہے کہ انسانیت کا نیا چراغ روشن ہو جاتا ہے۔ لیکن اس میں کوئی شبہ نہیں کہ جب کوئی شخص زیادتی پر عفو و درگزر سے کام لیتا ہے تو اسے اپنے نفس پر بڑا جبر کرنا پڑتا ہے۔ اور اپنے ارادہ انتقام اور قوت انتقام کو ضبط کی زنجیر پہنائی پڑتی ہے۔ اس کیلئے اسے جو تکلیف اٹھانا پڑتی ہے اللہ تعالیٰ فرماتا ہے کہ اس کا اجر اللہ کے ذمہ ہے۔ وہ چونکہ ایسے ہی لوگوں کو پسند کرتا ہے اور یہی رویہ انسانی معاملات کی درستی کی ضمانت بنتا ہے تو وہ ایسے لوگوں کو اجر سے نوازتا ہے۔ لیکن جو لوگ ظلم کو اپنا شعار بنا لیتے ہیں انہیں وہ پسند نہیں کرتا جس کا لازمی تقاضا یہ ہے کہ قیامت کے دن انہیں ان کے ظلم کی سزا دی جائے گی۔

وَلَمَنْ أَنْتَصَرَ بَعْدَ ظُلْمِهِ فَأُولَٰئِكَ مَا عَلَيْهِمْ مِّنْ سَبِيلٍ ﴿٣١﴾ إِنَّمَا السَّبِيلُ عَلَى الَّذِينَ

يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ ۗ أُولَٰئِكَ لَهُمْ عَذَابٌ أَلِيمٌ ﴿٣٢﴾

(اور جن لوگوں نے اپنے اوپر ظلم ہونے کے بعد بدلہ لیا تو ان کے اوپر کوئی الزام نہیں۔ ۳۱) الزام تو ان لوگوں پر ہے جو

لوگوں پر ظلم کرتے ہیں اور زمین میں ناحق زیادتیاں کرتے ہیں، یہی لوگ ہیں جن کیلئے دردناک عذاب ہے۔ ۳۲)

ان لوگوں کے شبہ کا جواب جو انتقام کو دنیا داری سمجھتے ہیں

پیش نظر دونوں آیتوں میں ایک شبہ کا ازالہ کیا گیا ہے جو بالعموم نیک لوگوں میں پایا جاتا ہے۔ بعض نیک لوگ نیکی اور دین داری کا تقاضا یہ سمجھتے ہیں کہ اگر کوئی ظالم ان پر ظلم کرتا ہے اور طاقتور لوگ انہیں اپنی طاقت کا نشانہ بناتے ہیں تو نیکی اور دین داری کا تقاضا یہ ہے کہ ایسے مظلوم پر صبر کیا جائے اور لب پر حرف شکایت نہ آنے پائے۔ اور اگر ظالموں کی زیادتی کا مقابلہ کرنے یا ان سے بدلہ لینے کی روش اختیار کی جائے تو یہ تو دنیا داری ہے پھر دین داری اور خدا ترسی اختیار کرنے کا کیا فائدہ؟ اس شبہ کا جواب دیتے ہوئے ارشاد فرمایا کہ جرم اور برائی دوسروں پر ظلم کرنا ہے اور لوگوں کے ساتھ سرکشی کا رویہ اختیار کرنا ہے جس سے اندازہ ہو کہ یہ شخص نہ خدا سے ڈرتا ہے اور نہ اللہ تعالیٰ کے بندوں کے حقوق کی پرواہ کرتا ہے۔ جو شخص ایسے بر خود غلط لوگوں کی حرکتوں کو برداشت کرتا ہے وہ درحقیقت ظلم کا جواز پیدا کرتا ہے یا ظلم کو آگے بڑھنے کا موقع دیتا ہے۔ اعلیٰ کلمۃ الحق کے راستے میں جو تکلیفیں آتی ہیں ان پر یقیناً صبر ہونا چاہئے۔ لیکن ظالموں کے ظلم کو سہنے کی عادت بنا لینا اور ان کے ظلم کو روکنے کو دنیا داری سمجھنا اس کی اسلام میں کوئی گنجائش نہیں، اور اسلام اس کی ہرگز حوصلہ افزائی نہیں کرتا، بلکہ آنحضرت ﷺ نے ظالم کی ہمنوائی کرنے کو جرم قرار دیا اور کلمۃ حق کہتے ہوئے ظالم کے ہاتھ سے جام شہادت پینے والے کو سید الشہداء قرار دیا ہے۔ چہ جائیکہ اسے نیکی کا تقاضا سمجھا جائے الزام تو ان لوگوں پر ہے اور وہ لوگ قابل ملامت ہیں جو بے گناہ لوگوں پر ظلم توڑتے اور اللہ تعالیٰ کی زمین پر سرکشی کا رویہ اختیار کرتے ہیں۔ اور یہی لوگ ہیں جنہیں قیامت میں عذاب الیم سے دوچار ہونا پڑے گا۔

وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ ﴿۲۳﴾

(البتہ جس نے صبر کیا اور درگزر سے کام لیا یہ بے شک عزیمت کے کاموں میں سے ہے۔ ۲۳)

حاصل بحث

اس آیت کریمہ میں حاصل بحث کو بیان کرتے ہوئے فرمایا کہ اس میں کوئی شبہ نہیں کہ اصحاب ایمان کو حق و باطل کی کشمکش میں اپنی ذات کی نفی کرنا پڑتی ہے اور پیش نظر صرف اعلیٰ کلمۃ الحق کے مفادات کو رکھنا پڑتا ہے۔ لیکن اس کا یہ مطلب ہرگز نہیں کہ مسلمان مخالفین کی نگاہوں میں کوڑا کرکٹ کا ڈھیر بن کر رہ جائیں، اور ہر متکبر آدمی یہ سمجھے کہ یہ ایسے لد و اونٹ ہیں جن پر بڑی سے بڑی ذلت لادی جاسکتی ہے۔ اس لئے فی الجملہ ان کو یہ اجازت دی گئی ہے کہ عزت نفس اور اعلیٰ کلمۃ الحق کے تقاضوں میں توازن قائم رکھتے ہوئے انتقام لیا جاسکتا ہے اور یہ دینداری کے خلاف نہیں بلکہ دینداری ہی کا تقاضا ہے۔ البتہ اس انتقام کو اس طرح طبیعتوں پر غالب نہیں آنا چاہئے کہ اصحاب ایمان اس اجازت سے فائدہ اٹھاتے ہوئے دینی تقاضوں کے توازن کو کھو بیٹھیں۔ اصل صفت جو ایک مومن کی پہچان ہے وہ صبر اور درگزر رہی ہے۔ کیونکہ یہی وہ صفات ہیں جن سے نامساعد حالات میں بھی کھڑا رہنے کا حوصلہ ملتا ہے۔ اس لئے زیادہ سے زیادہ زور ان ہی دونوں صفات کے حصول پر ہونا چاہئے۔ ان کے بغیر حق و باطل کی کشمکش میں اللہ تعالیٰ کی رضا حصول آسان نہیں اور وہ استقامت اور پامردی جو اللہ تعالیٰ کی تائید و نصرت کو دعوت دیتی ہے وہ کبھی نصیب نہیں ہوتی۔ یہ بہر حال ایک عزیمت کا کام ہے جو ارباب عزیمت ہی انجام دے سکتے ہیں۔ اور یہی ایک مومن کا ہدف ہونا چاہئے۔

وَمَنْ يُضِلِلِ اللَّهُ فَمَا لَهُ

مِنْ وَلِيٍّ مِّنْ بَعْدِهِ وَتَرَى الظَّالِمِينَ لِنَارٍ وَالْعَذَابِ
 يَقُولُونَ هَلْ إِلَىٰ مَرَدٍّ مِّنْ سَبِيلٍ ٢٢٧ وَتَرَاهُمْ يُعْرَضُونَ عَلَيْهَا
 خَشِعِينَ مِنَ الدُّلِّ يُنظَرُونَ مِنْ طَرَفِ خَفِيِّ وَقَالَ الَّذِينَ
 آمَنُوا إِنَّ الْخٰسِرِينَ الَّذِينَ خَسِرُوا أَنفُسَهُمْ وَأَهْلِيَهُمْ يَوْمَ
 الْقِيٰمَةِ ۗ أَلَا إِنَّ الظَّالِمِينَ فِي عَذَابٍ مُّقِيمٍ ٢٢٨ وَمَا كَانَ لَهُمْ
 مِنْ أَوْلِيَاءٍ يَنْصُرُونَهُمْ مِنْ دُونِ اللَّهِ وَمَنْ يُضِلِلِ اللَّهُ
 فَمَا لَهُ مِنْ سَبِيلٍ ٢٢٩ اسْتَجِيبُوا لِلرِّبِّكُم مِّن قَبْلِ أَنْ يَأْتِيَ
 يَوْمٌ لَا مَرَدٍّ لَهُ مِنَ اللَّهِ مَا لَكُمْ مِمَّن مَّالِيًّا يَوْمِيذٍ وَمَا لَكُمْ
 مِّن تَكْوِيْرٍ ٢٣٠ فَإِنْ أَعْرَضُوا فَمَا أَرْسَلْنَا عَلَيْهِمْ حَفِيظًا ۗ إِنَّ
 عَلَيْكَ إِلَّا الْبَلَاغَ ۗ وَإِنَّا إِذَا أَذَقْنَا الْإِنْسَانَ مَتَاعًا رَّحِيمًا فَرِحَ بِهَا
 وَإِنْ تُصِبُّهُمْ سَيِّئَةٌ يَّبَاقِدَ مَتَٰئِدِيْرِهِمْ فَإِنَّ الْإِنْسَانَ كَفُوْرٌ ٢٣١
 لِلَّهِ مُلْكُ السَّمٰوٰتِ وَالْأَرْضِ يُخْلِقُ مَا يَشَآءُ يَهَبُ لِمَنْ يَشَآءُ
 إِنَآءًا وَيَهَبُ لِمَنْ يَشَآءُ الذُّكُوْرَ ٢٣٢ أَوْ يَزُوْجَهُمْ ذَكَرْنَا وَإِنَّا لَنَآءٌ
 وَنَجْعَلُ مَنْ يَشَآءُ عَقِيْبًا ۗ إِنَّهُ عَلَيْهِ قَدِيْرٌ ٢٣٣ وَمَا كَانَ لِبَشَرٍ
 أَنْ يُكَلِّمَهُ اللَّهُ إِلَّا وَحِيًّا أَوْ مِنْ وَرَآئِ حِجَابٍ أَوْ يُرْسِلَ رَسُوْلًا

فِيُوحِي بِأَذْنِهِ مَا يَشَاءُ إِنَّهُ عَلَىٰ حَكِيمٍ ۝٥١ وَكَذٰلِكَ أَوْحَيْنَا
 إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ
 وَلَكِنْ جَعَلْنَاهُ نُورًا نَّهْدِي بِهِ مَنْ نَّشَاءُ مِنْ عِبَادِنَا وَإِنَّكَ
 لَتَهْدِي إِلَىٰ صِرَاطٍ مُّسْتَقِيمٍ ۝٥٢ صِرَاطِ اللَّهِ الَّذِي لَهُ مَا فِي
 السَّمٰوٰتِ وَمَا فِي الْأَرْضِ ۗ أَلَا إِلَى اللَّهِ تَصِيرُ الْأُمُورُ ۝٥٣

رکوع: ۵۔ (جس کو اللہ ہی گمراہ کر دے تو اس کے بعد اس کا کوئی کارساز نہیں، آپ ان ظالموں کو دیکھیں گے کہ جب وہ عذاب سے دوچار ہوں گے تو کہیں گے کیا اب پلٹنے کی بھی کوئی سبیل ہے؟ ۴۴) اور آپ ان کو دیکھیں گے کہ وہ نارِ جہنم پر اس طرح پیش کئے جائیں گے کہ ذلت سے جھکے ہوئے کن آنکھیوں سے دیکھ رہے ہوں گے، اور اہل ایمان کہیں گے کہ اصل نقصان اٹھانے والے وہی ہیں جنہوں نے قیامت کے دن اپنے آپ کو اور اپنے متعلقین کو خسارے میں ڈال دیا، خبردار! بے شک ظالم لوگ دائمی عذاب میں پڑیں گے۔ ۴۵) اور ان کے اولیاء میں سے کوئی نہیں ہوگا جو اللہ کے مقابلے میں ان کی مدد کرے، اور جس کو اللہ گمراہ کر دے تو پھر اس کیلئے کوئی راہ نہیں۔ ۴۶) اپنے رب کی دعوت کو قبول کرو اس سے پہلے کہ اللہ کی طرف سے وہ دن آجائے جس کیلئے ٹلنا نہیں، اس روز تمہارے لئے نہ کوئی جائے پناہ ہوگی اور نہ تم کسی چیز کو رد کر سکو گے۔ ۴۷) پس اگر وہ اعراض کریں تو ہم نے آپ کو ان پر کوئی نگہبان بنا کر تو نہیں بھیجا، آپ پر صرف پہنچا دینے کی ذمہ داری ہے، اور ہم جب انسان کو اپنی رحمت کا مزہ چکھاتے ہیں تو وہ اس پر اترنے لگتا ہے اور اگر اسے کوئی مصیبت پہنچتی ہے اس کے اعمال کی پاداش میں تو وہ ناشکر ابن جاتا ہے۔ ۴۸) اللہ ہی کیلئے ہے آسمانوں اور زمین کی بادشاہی، وہ پیدا کرتا ہے جو چاہتا ہے، جس کو چاہتا ہے بیٹیاں عطا کرتا ہے، جسے چاہتا ہے لڑکے دیتا ہے۔ ۴۹) جسے چاہتا ہے لڑکے اور لڑکیاں ملا کر دیتا ہے اور جسے چاہتا ہے بانجھ کر دیتا ہے، بے شک وہ سب کچھ جاننے والا اور ہر چیز پر قدرت رکھنے والا ہے۔ ۵۰) کسی بشر کی یہ تاب نہیں کہ اللہ اس سے کلام کرے، مگر وحی کے ذریعے سے یا پردے کے پیچھے سے یا وہ بھیجے کسی فرشتے کو، پس وہ وحی کر دے اس کے اذن سے جو وہ چاہے، وہ بڑا ہی عالی مقام، بڑا ہی حکمت والا ہے۔ ۵۱) اور اسی طرح اے پیغمبر ہم نے اپنے حکم سے ایک روح آپ کی طرف وحی کی ہے، آپ نہیں جانتے تھے کہ کتاب کیا ہے اور ایمان کیا ہے، لیکن ہم نے اسے ایک نور بنا دیا جس سے ہم ہدایت دیتے ہیں اپنے بندوں میں سے جس کو چاہتے ہیں، بے شک آپ ایک سیدھی راہ کی طرف رہنمائی کر رہے ہیں۔ ۵۲) اس اللہ کی راہ کی طرف جس کا وہ سب کچھ ہے جو آسمانوں اور زمین میں ہے، خبردار سارے معاملات اللہ ہی کی طرف لوٹتے ہیں۔ ۵۳)

وَمَنْ يُضِلِلِ اللَّهُ فَمَا لَهُ مِنْ وَّلِيٍّ مِّنْ بَعْدِهِ ۗ وَتَرَى الظَّالِمِينَ لَمَّا رَأَوْا الْعَذَابَ

يَقُولُونَ هَلْ إِلَىٰ مَرَدٍّ مِّنْ سَبِيلٍ ۚ ﴿٣٣﴾

(جس کو اللہ ہی گمراہ کر دے تو اس کے بعد اس کا کوئی کارساز نہیں، آپ ان ظالموں کو دیکھیں گے کہ جب وہ عذاب سے دوچار ہوں گے تو کہیں گے کیا اب پلٹنے کی بھی کوئی سبیل ہے؟ ۳۳)

ان آیات کا پس منظر

یوں تو اس آیت کریمہ میں ہدایت و ضلالت کے معاملہ میں اللہ تعالیٰ کے قانون کے حوالے سے نبی کریم ﷺ کو تسلی دی جا رہی ہے۔ لیکن اسے سمجھنے کیلئے اس آیت کے نزول کے وقت جو ماحول تھا اس کا جاننا ضروری ہے اور سیاق کلام بھی اسی کی طرف اشارہ کر رہا ہے۔ اس وقت ماحول یہ تھا کہ اہل عرب کا ہمہ جہت اور ہمہ پہلو بگاڑ اس حد کو پہنچ چکا تھا جس کی اصلاح کیلئے اللہ تعالیٰ نے نبی کریم ﷺ کو مبعوث کیا اور اپنی آخری کتاب کو نازل فرمایا۔ اور کتاب ایسی جامع اور مانع حیثیت کی حامل بنائی گئی جو نہایت معقول، نہایت مؤثر اور دلنشین طریقے سے انسانوں کو حقیقت کا علم دے رہی اور زندگی کا صحیح راستہ بتا رہی تھی۔ اور اس کتاب کی دعوت کو پیش کرنے کیلئے ایسے رسول کو مبعوث کیا گیا جو اپنی شخصیت کی دلآویزی، سیرت و کردار کی بلندی، مخالفین کے ساتھ گہری ہمدردی اور اپنی دعوت پر انتہا درجے کی استقامت کی ایسی تصویر تھا جس کی مثال انبیائے کرام میں تلاش کرنا بھی مشکل ہے۔ اور پھر آنحضرت ﷺ کی تعلیم و تربیت کے نتیجے میں صحابہ کرام کی صورت میں جو لوگ تیار ہوئے ان میں سے ایک ایک شخص اپنے سیرت و کردار کی بلندی کی وجہ سے آنحضرت ﷺ کی دعوت پر چلتی پھرتی دلیل اور حجت تھا۔ یہ تینوں باتیں کسی بھی شخص اور کسی بھی قوم کی آنکھیں کھول دینے کیلئے کافی ہیں۔ اور ان تینوں باتوں کو دیکھ لینے کے بعد کسی شخص کے پاس ایسا معقول عذر باقی نہیں رہ جاتا جو وہ اس دعوت کو قبول نہ کرنے کی دلیل کے طور پر پیش کر سکے۔ لیکن قریش اور دیگر اہل مکہ کے بیشتر لوگوں نے جس طرح اس دعوت کو رد کیا اس کا نتیجہ یہ ہوا کہ اللہ تعالیٰ کی سنت حرکت میں آئی اور ہدایت و ضلالت کے اس قانون نے اپنا کام دکھایا جو ایسے ہی لوگوں کے سلسلے میں تاریخ میں ہمیشہ بروئے کار آتا رہا ہے۔ یعنی جب کسی قوم پر اتمام حجت ہو جاتا ہے اور افہام و تفہیم کے سارے ذرائع سمجھانے میں ناکام ہو جاتے ہیں تو پھر اللہ تعالیٰ اس قوم کی گمراہی کا فیصلہ فرما دیتا ہے۔ تو جس قوم کیلئے بھی اللہ تعالیٰ گمراہی کا فیصلہ فرما دے تو اس بات کا کیا امکان ہے کہ کوئی دوسری ذات اس کی کارسازی کرتے ہوئے اس فیصلے کو بدل ڈالے۔ چنانچہ اسی بات کو آگے بڑھاتے ہوئے فرمایا کہ آج تو یہ لوگ آپ کی بات کو سننا بھی گوارا نہیں کرتے اور اپنی روش پر بہت نازاں ہیں۔ لیکن آپ قیامت کے روز ان ظالموں کو دیکھیں گے کہ سامنے جہنم کے عذاب کو دیکھتے ہوئے بڑی حسرت کے ساتھ کہیں گے کیا دنیا کی طرف پلٹنے کی کوئی راہ اب بھی باقی ہے کہ ہم دنیا کی طرف پلٹ جائیں اور نیکی اور سعادت مندی کی راہ اختیار کر کے اس عذاب سے چھوٹنے کا کوئی سامان کر سکیں۔ یہ بات دراصل ان کیلئے ایک تعریض ہے کہ نادانوں! آج جبکہ ضلالت سے ہدایت کی طرف پلٹنے کا موقع ہے تو تم ٹھٹھے پر ہاتھ نہیں دھرنے دیتے۔ لیکن جب یہ موقع گزر چکا ہوگا اور فیصلہ ہو چکے گا اس وقت تم واپسی کی باتیں کرو گے تو کیا یہ بہتر نہیں کہ اس ذلت سے بچنے کیلئے آج ہی صحیح روش اپنانے کی کوشش کرو۔

وَتَرَاهُمْ يُعْرَضُونَ عَلَيْهَا خَشِيعِينَ مِنَ الدَّلِّ يَنْظُرُونَ مِنْ طَرْفٍ خَفِيٍّ
 وَقَالَ الَّذِينَ آمَنُوا إِنَّ الْخَسِرِينَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ
 الْقِيَمَةِ ۗ أَلَا إِنَّ الظَّالِمِينَ فِي عَذَابٍ مُّقِيمٍ ﴿٣٥﴾

(اور آپ ان کو دیکھیں گے کہ وہ نارِ جہنم پر اس طرح پیش کئے جائیں گے کہ ذلت سے جھکے ہوئے کن انکھوں سے دیکھ رہے ہوں گے، اور اہل ایمان کہیں گے کہ اصل نقصان اٹھانے والے وہی ہیں جنہوں نے قیامت کے دن اپنے آپ کو اور اپنے متعلقین کو خسارے میں ڈال دیا، خبردار! بے شک ظالم لوگ دائمی عذاب میں پڑیں گے۔ ۳۵)

گزشتہ مضمون کو آگے بڑھایا جا رہا ہے

گزشتہ آیت کے مضمون کو آگے بڑھایا جا رہا ہے۔ گزشتہ آیت میں یہ فرمایا گیا تھا کہ جب وہ ظالم عذاب کو دیکھیں گے تو وہ کہیں گے کیا کوئی واپسی کی سبیل بھی ہو سکتی ہے، اس آیت میں اس کے بعد کا حال بیان کیا جا رہا ہے۔ ضمنی طور پر عذاب کی وضاحت کرتے ہوئے ارشاد فرمایا ہے کہ اس عذاب سے نارِ جہنم مراد ہے، کیونکہ ضمیر مؤنث لائی گئی ہے۔ اس لئے اسے نارِ جہنم ہی کہا جاسکتا ہے کہ آج تو یہ لوگ جہنم کا مذاق اڑاتے ہیں لیکن جب جہنم کی آگ کو دیکھیں گے تو ساری شوخیاں بھول جائیں گے۔ اس طرح سر جھکائے ہوئے ہوں گے معلوم ہوگا کہ دنیا بھر کی ذلتیں ان کے سر پر لاد دی گئی ہیں۔ اور ان میں یہ ہمت نہیں ہوگی کہ جہنم کے عذاب کی طرف رخ کر سکیں۔ البتہ نظر بچا کر کن انکھوں سے جہنم کی طرف دیکھنے کی کوشش کریں گے۔ کیونکہ جب کوئی مجرم قتل کیلئے قتل کی طرف لے جایا جاتا ہے تو اس کے اندر یہ ہمت نہیں ہوتی کہ وہ کھلی آنکھوں سے جلاد کی تلوار کو دیکھ سکے۔ البتہ نظر بچا کر اسے دیکھنے کی کوشش ضرور کرتا ہے تاکہ کچھ اندازہ ہو سکے کہ اس کے ساتھ کیا پیش آنے والا ہے۔ ان کی اس حالت کو دیکھ کر اصحابِ ایمان پکاراٹھیں گے کہ یہ ہیں وہ لوگ جو دنیا میں اپنی جاہ و منزلت اور دولت و رفاہیت پر اس قدر نازاں تھے کہ عذاب کا ذکر ہی انہیں بدمزہ کر دیتا تھا اور وہ کسی طرح بھی اپنے انجام کے بارے میں سوچنا گوارا نہیں کرتے تھے۔ لیکن یہ ناعاقبت اندیش لوگ یہ نہیں جانتے تھے کہ اس کا نتیجہ کیا ہوگا۔ چنانچہ انہوں نے اپنے اس رویے سے نہ صرف اپنے نقصان کیا بلکہ اپنے متعلقین کا بیڑہ بھی غرق کر دیا اور ان کی اس برگشتگی نے اس خسارے سے انہیں دوچار کر دیا جس سے بڑا خسارہ کوئی ادا نہیں ہو سکتا۔ کیونکہ بڑے سے بڑا نقصان بھی اپنے اثرات میں محدود ہوتا ہے، ایک وقت آتا ہے جب یہ اثرات ختم ہو جاتے ہیں یا ان کی تلافی ہو جاتی ہے۔ لیکن جہنم کی سزا ایک ایسا خسارہ ہے جس کا نہ کبھی اختتام ہوگا اور نہ اس میں کمی آئے گی۔ جو اس میں پکڑا گیا وہ ابدی عذاب میں گرفتار ہو گیا۔ اس لئے اس سے بڑھ کر اور خسارہ کون سا ہو سکتا ہے۔

وَمَا كَانَ لَهُمْ مِنْ أَوْلِيَاءَ يَنْصُرُوهُمْ مِنْ دُونِ اللَّهِ ۗ وَمَنْ يُضِلِلِ اللَّهُ فَمَا لَهُ مِنْ سَبِيلٍ ﴿٣٦﴾

(اور ان کے اولیاء میں سے کوئی نہیں ہوگا جو اللہ کے مقابلے میں ان کی مدد کرے، اور جس کو اللہ

گمراہ کر دے تو پھر اس کیلئے کوئی راہ نہیں۔ ۳۶)

قیامت کے روز مشرکین کی بے بسی

یہ مشرک لوگ جو آج نبی کریم ﷺ کی دعوت کو خاطر میں لانے کو تیار نہیں جب وہ قیامت کے دن ایسے عذاب میں پکڑے جائیں گے جو کبھی ٹلنے والا نہیں، تو زندگی میں اپنے جن شرکاء پر انہیں بہت ناز رہا اور اللہ تعالیٰ کے مقابلے میں ان پر انہیں بڑا بھروسہ تھا، کوئی بھی ان کی مدد کرنے کیلئے نہیں آئے گا۔ نہ کوئی سفارش کی جرأت کر سکے گا اور نہ کسی اور طرح کی مدد کسی کے بس میں ہوگی۔ حقیقت یہ ہے کہ جس شخص کو اس کے کرتوتوں کے باعث اللہ تعالیٰ بھٹکنے کیلئے چھوڑ دیتا ہے تو اس کیلئے پھر اپنے اعمال کی پاداش سے بچ نکلنے کا کوئی راستہ نہیں ہوتا۔ یہ لوگ بھی قیامت کے دن اپنے اعمال کی پاداش میں پکڑے جائیں گے اور پھر اس سے بچ نکلنے کی ان کے پاس کوئی راہ نہیں ہوگی۔

اسْتَجِيبُوا لِرَبِّكُمْ مِّنْ قَبْلِ اَنْ يَّاتِيَ يَوْمٌ لَا مَرَدَّ لَهُ مِنَ اللّٰهِ

مَا لَكُمْ مِّنْ مَّلْجَا يَوْمَئِذٍ وَمَا لَكُمْ مِّنْ نَّكِيْرٍ ﴿٣٤﴾

(اپنے رب کی دعوت کو قبول کرو اس سے پہلے کہ اللہ کی طرف سے وہ دن آجائے جس کیلئے ٹلنا نہیں، اس روز تمہارے لئے نہ کوئی جائے پناہ ہوگی اور نہ تم کسی چیز کو رد کر سکو گے۔ ۳۴)

آخری موقع دیا جا رہا ہے

مخالفین کو تنبیہ کرتے ہوئے فرمایا گیا ہے کہ تم اپنے کرتوتوں کے نتیجے میں جس صورتحال سے دوچار ہوئے ہو اس میں اگرچہ تمہارے لئے کسی کارسازی کی گنجائش نہیں، تاہم ایک آخری موقع دیا جا رہا ہے کہ ہمارے آخری نبی کی دعوت کو قبول کر لو۔ ابھی تمہاری توبہ کا دروازہ بند نہیں ہوا۔ اس دعوت کو قبول کر کے اپنی عاقبت سنوارو، ورنہ جب قیامت کا دن آجائے گا جو ظاہر ہے کہ اللہ تعالیٰ کے حکم سے آئے گا اس وقت تمہارا اللہ تعالیٰ کی دعوت کو قبول کرنا یا نہ کرنا دونوں یکساں ہوگا۔ تم اس دن کوئی جائے پناہ تلاش نہیں کر سکو گے اور تم مدد کیلئے چیخو گے مگر کوئی تمہارا مددگار نہیں ہوگا۔ اور نہ اس روز تم کسی چیز کو رد کر سکو گے، جو کچھ تمہارے سامنے آئے گا اسے لازماً قبول کرنا ہوگا۔ تمہاری اس طرح کی کیفیت ہوگی جس میں کامل سپردگی کے سوا کوئی چارہ کار نہیں ہوگا۔

فَاِنْ اَعْرَضُوْا فَمَا اَرْسَلْنَاكَ عَلَيْهِمْ حَفِيْظًا اِنْ عَلَيْكَ اِلَّا الْبَلٰغُ

وَ اِنَّا اِذَا اَذَقْنَا الْاِنْسَانَ مِّنَّا رَحْمَةً فَرِحَ بِهَا ۗ وَاِنْ تُصِيبُهُمْ سَيِّئَةٌ بِمَا

قَدَّمَتْ اَيْدِيْهِمْ فَاِنَّ الْاِنْسَانَ كَفُوْرٌ ﴿٣٨﴾

(پس اگر وہ اعراض کریں تو ہم نے آپ کو ان پر کوئی نگہبان بنا کر تو نہیں بھیجا، آپ پر صرف پہنچا دینے کی ذمہ داری ہے، اور ہم جب انسان کو اپنی رحمت کا مزہ چکھاتے ہیں تو وہ اس پر اترانے لگتا ہے اور اگر اسے کوئی مصیبت پہنچتی ہے اس کے اعمال کی پاداش میں تو وہ ناشکر ابن جاتا ہے۔ ۳۸)

مخالفین کی طبعی ناہمواری

انسان کی غیر متوازن عادت اور متلون طبیعت کے حوالے سے انسان کی گمراہی سے پردہ اٹھایا ہے کہ یہ لوگ اگر آپ کی دعوت کو قبول نہیں کرتے تو اس کا سبب ان کی طبعی ناہمواری ہے۔ اپنے غلط عقائد کی بنا پر یہ لوگ سلامت فکر سے محروم ہو چکے ہیں اور عملی آوارگی کی وجہ سے ان کے اندر خیر و شر کا شعور کمزور پڑ گیا ہے۔ اس وجہ سے اب ان کی کیفیت یہ ہے کہ اگر اللہ تعالیٰ کی طرف سے ان پر نوازشات ہوتی ہیں تو بجائے ہر نعمت پر شکر ادا کرنے کے اللہ تعالیٰ کے ناشکرے بن جاتے ہیں اور انہیں یہ غلط فہمی ہو جاتی ہے کہ ہماری یہ خوشحالی درحقیقت ہماری ذہانت و فطانت اور محنت و صلاحیت کا نتیجہ ہے۔ اور اگر انہیں تنگدستی آ پکڑتی ہے تو بے صبر ہو کر محرومی کا شکار ہو جاتے ہیں۔ یعنی نہ برے حال میں ان کے اندر جینے کی امنگ ہے اور حالات کا سامنا کرنے کا حوصلہ ہے اور نہ اچھے حالوں اپنی طبیعت پر قابو رکھنے کی کوشش ہے اور نہ نفسانی خواہشات کا مقابلہ کرنے کی ہمت ہے۔ ایسا آدمی ایک ایسی دعوت کو قبول کیسے کر سکتا ہے جو درحقیقت پوری زندگی کو تبدیل کرنے کی داعی ہے اور جس میں انسان کو اعلیٰ مقاصد کیلئے جینے کا سبق دیا گیا ہے اور جس میں انسانی زندگی کا شعور دے کر حیوانی زندگی سے اوپر اٹھایا گیا ہے۔ اپنی ان کمزوریوں کے باعث یہ اگر آپ کی دعوت سے اعراض کر رہے ہیں تو اے پیغمبر! آپ کو اس سے ہرگز دل گرفتہ نہیں ہونا چاہئے۔ اللہ تعالیٰ نے آپ کو تبلیغ و دعوت کا مکلف بنایا ہے۔ نہایت تندہی اور جانفشانی سے اللہ تعالیٰ کے دین اور اس کی بندگی کی دعوت کو ان لوگوں تک پہنچانا آپ کی ذمہ داری ہے۔ آپ نے اس ذمہ داری سے عہدہ برآ ہونے میں کبھی کوتاہی نہیں کی۔ اگر یہ لوگ اس پر بھی راہ راست پر نہیں آتے تو پھر آپ کو اللہ تعالیٰ نے ان کی ہدایت کا ذمہ دار اور نگہبان بنا کر تو نہیں بھیجا۔ قیامت کے دن آپ سے یہ نہیں پوچھا جائے گا کہ آپ نے ان کو ہدایت کیوں نہ دی، اور انہوں نے اسلام قبول کیوں نہ کیا۔ آپ تبلیغ و دعوت کے کام میں لگے رہے لیکن اس بات کی پرواہ نہ کیجئے کہ یہ لوگ اسے قبول کرتے ہیں یا نہیں۔ کیونکہ آپ کی طرف سے کسی طرح کا سوال نہ آج تک ہوا ہے اور نہ آئندہ ہوگا۔ رہا ان کی طرف سے آپ کی دعوت کا قبول نہ کرنا تو وہ ان کی اپنی محرومی اور اپنے غیر متوازن اعمال کا نتیجہ ہے۔

لِلَّهِ مُلْكُ السَّمَوَاتِ وَالْأَرْضِ ۖ يَخْلُقُ مَا يَشَاءُ ۚ يَهَبُ لِمَنْ يَشَاءُ إِنَاثًا وَيَهَبُ لِمَنْ يَشَاءُ

الدُّكُورَ ۖ ۝۴۹ أَوْ يَزُوْجَهُمْ ذُكْرَانًا وَّإِنَاثًا ۖ وَيَجْعَلُ مَنْ يَشَاءُ عَقِيْمًا ۗ إِنَّهُ عَلِيْمٌ قَدِيْرٌ ۝۵۰

(اللہ ہی کیلئے ہے آسمانوں اور زمین کی بادشاہی، وہ پیدا کرتا ہے جو چاہتا ہے، جس کو چاہتا ہے بیٹیاں عطا کرتا ہے، جسے

چاہتا ہے لڑکے دیتا ہے۔ ۴۹) جسے چاہتا ہے لڑکے اور لڑکیاں ملا کر دیتا ہے اور جسے چاہتا ہے بانجھ کر دیتا ہے، بے

شک وہ سب کچھ جاننے والا اور ہر چیز پر قدرت رکھنے والا ہے۔ ۵۰)

کفار کا ایمان نہ لانا ان کی اپنی محرومی ہے

آنحضرت ﷺ کی تسلی کے مضمون کو آگے بڑھاتے ہوئے فرمایا کہ لوگ اگر آپ کی دعوت کو قبول نہیں کرتے تو آپ اس سے پریشان نہ ہوں، اس لئے کہ اللہ تعالیٰ کی بادشاہی ان کے تسلیم کرنے یا نہ کرنے پر قائم نہیں ہے، وہ تو کائنات کی سب سے بڑی حقیقت ہے جو ہزار انکار کے باوجود اپنی جگہ قائم ہے۔ کائنات کی ہر چیز مخلوق ہے، مخلوق اپنے خالق کا انکار نہیں کر سکتی۔ انسانوں کو چونکہ فی الجملہ بندگی اور

اطاعت میں اختیار دیا گیا ہے اس لئے اگر وہ اپنے اختیار کو صحیح طور سے استعمال کریں تو اس میں ان کی اپنی بھلائی ہے۔ اور اگر اسے ماننے سے انکار کرتے ہیں تو یہ ان کی اپنی محرومی ہے۔ اس کی بادشاہی کے قیام و دوام میں نہ ان کے اقرار کو دخل ہے اور نہ انکار کو۔ پھر اس پر دلیل دیتے ہوئے ارشاد فرمایا کہ کائنات کے دیگر اسرار کو تو تم کیا جانو، یہ بات تو تمہارے اپنے گھر کا واقعہ ہے کہ اللہ تعالیٰ جسے چاہتا ہے زینہ اولاد دیتا ہے اور جسے چاہتا ہے بیٹیاں عطا کرتا ہے۔ اور جسے چاہتا ہے بیٹے بھی دیتا ہے اور بیٹیاں بھی دیتا ہے۔ اور جسے کچھ نہ دینے کا فیصلہ کرتا ہے اسے بانجھ کر دیتا ہے۔ لیکن اس کی اس تخلیقی قدرت میں کسی کیلئے دم مارنے کی گنجائش نہیں۔ وہ اگر اولاد نہ دینا چاہے تو کوئی زبردستی نہ خود اپنے گھر میں اولاد پیدا کر سکتا ہے اور نہ دوسروں کو دے سکتا ہے۔ اور اگر اللہ تعالیٰ کسی کو بیٹیاں دینا چاہے تو کوئی اپنی خواہش سے بیٹے پیدا نہیں کر سکتا۔ اور اگر بیٹے دینا چاہے تو کوئی شخص اپنے لئے یا دوسروں کیلئے بیٹیوں کا فیصلہ نہیں کر سکتا۔ وہی جانتا ہے کس شخص کو کیا ملنا چاہئے؟ وہی ہر طرح کی قدرت کا مالک بھی ہے۔ یہ وہ حقیقت ہے جس کا کوئی انکار نہیں کر سکتا۔ تو پھر جو لوگ اللہ تعالیٰ کی الوہیت کو تسلیم کرنے سے گریزاں ہیں اور اس کی حاکمیت میں دوسروں کو شریک کرتے ہیں تو اس سے حقیقت تو تبدیل نہیں ہو سکتی۔ اس لئے آپ ان کے انکار سے دل گرفتہ نہ ہوں، یہ اس طریقے سے اپنی عاقبت کو نقصان پہنچا سکتے ہیں آپ کا کوئی نقصان نہیں کر سکتے۔

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآئِ حِجَابٍ

أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلَىٰ حَكِيمٍ ۝٥١

(کسی بشر کی یہ تاب نہیں کہ اللہ اس سے کلام کرے، مگر وحی کے ذریعے سے یا پردے کے پیچھے سے یا وہ بھیجے کسی فرشتے کو، پس وہ وحی کر دے اس کے اذن سے جو وہ چاہے، وہ بڑا ہی عالی مقام، بڑا ہی حکمت والا ہے۔ ۵۱)

کفار کے ایک اعتراض کا جواب

روایات میں ہے کہ بعض یہودی آنحضرت ﷺ کی خدمت میں حاضر ہوئے تو انہوں نے کہا ہم جس پیغمبر پر ایمان رکھتے ہیں اس کی شان تو یہ ہے کہ وہ اللہ تعالیٰ سے بالمشافہ بات کرتا تھا۔ وہ اللہ تعالیٰ کو دیکھتا بھی تھا اور اس کا کلام سنتا بھی تھا۔ اور قرآن کریم سے معلوم ہوتا ہے کہ بنی اسرائیل کے لوگ جو بعد میں یہودی کہلائے وہ حضرت موسیٰ علیہ السلام سے یہ بات کہتے تھے کہ آپ یہ کہتے ہیں کہ اللہ تعالیٰ آپ سے کلام کرتا ہے، اگر یہ بات سچ ہے تو اللہ تعالیٰ ہم سے کلام کیوں نہیں کرتا؟ حالانکہ دنیوی مرتبہ و مقام کے لحاظ سے ہم آپ سے برتر ہیں۔ اگر وہ آپ کو شرف خطاب سے نوازتا ہے تو ہم تو آپ سے زیادہ اس کے مستحق ہیں۔ ایسی ہی باتوں کا جواب پیش نظر آیت کریمہ میں ارشاد فرمایا گیا کہ کسی انسان کا یہ مقام و مرتبہ نہیں کہ اللہ تعالیٰ اس سے روبرو اور بالمشافہ بات کرے۔ وہ اپنے بلند مقام اور وسیع قدرت کے لحاظ سے اتنا عظیم ہے کہ انسان اس سے کلام کا تصور بھی نہیں کر سکتا۔ ایک مخلوق چاہے وہ اپنے تئیں کچھ بھی سمجھے لیکن اس کا یہ مرتبہ نہیں کہ وہ اپنے خالق سے بات کرنے کی جرأت کر سکے۔ اور دوسری یہ بات کہ اللہ تعالیٰ ایسے عظیم انوار و تجلیات کا مظہر ہے کہ کوئی بشر اس سے روبرو ہونے کی تاب نہیں لاسکتا۔ انسان کی اصلاح کے حوالے سے اس نے جب کبھی انسانوں سے بات کرنے کی ضرورت محسوس کی ہے تو اس کیلئے تین طریقوں میں سے کوئی طریقہ اختیار فرمایا۔ پہلا طریقہ یہ ہے کہ وہ وحی کے ذریعے سے بات کرتا ہے۔ وحی سے مراد القاء، الہام، دل میں کوئی بات ڈال دینا یا

خواب میں کچھ دکھا دینا ہے۔ جیسے حضرت ابراہیم علیہ السلام کو خواب میں حضرت اسماعیل علیہ السلام کو ذبح کرتے ہوئے دکھایا گیا۔ اور آنحضرت ﷺ پر بھی وحی کا آغاز سچے خوابوں کے ذریعے ہوا۔ آپ خواب میں جو کچھ دیکھتے، دن کی روشنی میں اس کی تعبیر دیکھ لیتے۔ اس لئے امت کا یہ عقیدہ ہے کہ پیغمبر کا خواب وحی ہوتا ہے۔ فرق صرف یہ ہے جسے مولانا محمد ادریس کاندھلوی نے اپنے ایک شعر میں ذکر فرمایا ہے:

خواب پیغمبر کہ صبح صادق است
وحی بیداری کہ روز روشن است

دوسرا طریقہ یہ ہے کہ وہ اپنے پیغمبر سے پردے کے پیچھے سے بات کرتا ہے۔ یعنی پیغمبر اس کی بات کو سنتا ہے لیکن اسے دیکھتا نہیں۔ اس طریقے سے پروردگار نے حضرت موسیٰ علیہ السلام سے بات کی۔ یہ طریقہ حضرت موسیٰ علیہ السلام کے مخصوصات میں سے ہے۔ قرآن کریم میں یہ تصریح ہے کہ حضرت موسیٰ علیہ السلام کے سوا اور کسی نبی سے اللہ تعالیٰ نے اس طرح کلام نہیں کیا، یہ شرف صرف حضرت موسیٰ علیہ السلام ہی کو حاصل ہے۔ لیکن اس شرف سے آپ چند دفعہ نوازے گئے ہیں۔ تورات، اسی طریقے سے نازل ہوئی ہے جیسے باقی رسولوں پر کتابیں نازل ہوتی رہی ہیں۔ تیسرا طریقہ یہ ہے کہ اللہ تعالیٰ اپنا کوئی فرشتہ بھیجتا ہے اور وہ فرشتہ اللہ تعالیٰ کے حکم سے جو کچھ اللہ تعالیٰ چاہتا ہے پیغمبر کے دل پر القاء کر دیتا ہے۔ قرآن کریم اسی طرح آنحضرت ﷺ کے دل پر حضرت جبرائیل نے اللہ تعالیٰ کے حکم سے نازل کیا ہے۔ سورۃ البقرہ میں ارشاد فرمایا گیا ہے قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلٰی قَلْبِكَ بِإِذْنِ اللّٰهِ (۹۷) ”کہہ دیجئے کہ جو جبریل کا دشمن ہے (اسے معلوم ہونا چاہئے) کہ جبریل نے اس قرآن کو آپ کے دل پر اللہ تعالیٰ کے حکم سے اتارا ہے۔“ سورۃ النحل میں ارشاد فرمایا گیا ہے قُلْ نَزَّلَهُ رُوْحُ الْقُدُسِ مِنْ رَبِّكَ بِالْحَقِّ (۱۰۲) ”کہہ دیجئے اس قرآن کو روح القدس نے تیرے رب کی طرف سے اتارا ہے۔“ یہود اور دیگر مخالفین کے سوال کے جواب کیلئے یہی تین طریقے کافی تھے، اس لئے ان ہی تین طریقوں کا ذکر فرمایا گیا۔ لیکن احادیث مبارکہ سے ہمیں ایک اور طریقے کا بھی علم ہوتا ہے۔ وہ یہ ہے کہ فرشتہ کبھی بشری شکل میں مشمل ہو کر بھی ظاہر ہوتا ہے اور اللہ تعالیٰ کا پیغام پہنچا دیتا ہے۔ حضرت ابراہیم علیہ السلام کے پاس حضرت اسحاق کی ولادت کی خبر لے کر انسانی شکل میں دو فرشتے آئے۔ اور یہی فرشتے حضرت لوط علیہ السلام کے پاس بھی دونوں جوانوں کی شکل میں عذابِ خداوندی کا پیغام لے کر گئے۔ اور نبی کریم ﷺ کے پاس حضرت جبرائیل کئی دفعہ حضرت وحیہ کلبی کی شکل میں تشریف لائے۔ مشہور حدیث جو حدیث جبرائیل کے نام سے مشہور ہے اس میں بھی اسی طرح حضرت جبرائیل انسانی شکل میں آئے اور آنحضرت ﷺ سے چند سوالات کئے۔ ان کے چلے جانے کے بعد آنحضرت ﷺ نے فرمایا کہ یہ جبرائیل تھے جو تمہیں تمہارا دین سکھانے کیلئے آئے تھے۔ بعض دفعہ گھر میں حضرت عائشہ نے انہیں آنحضرت ﷺ کے پاس بیٹھے ہوئے دیکھا۔ ایسے ہی بعض دوسرے روایات سے آنحضرت ﷺ کے پاس ان کے آنے کا ثبوت ملتا ہے۔ اور کبھی ایسا بھی ہوتا تھا کہ آنحضرت ﷺ حضرت جبرائیل کی آواز سنتے تھے، لیکن آپ کو وہ دکھائی نہیں دیتے تھے۔ اور وحی کا یہ طریقہ آنحضرت ﷺ پر بہت گراں ہوتا تھا۔ نبی کریم ﷺ ان تمام طریقوں سے مشرف ہوئے۔ خاص طور پر وہ طریقہ جو حضرت موسیٰ علیہ السلام کے ساتھ مخصوص ہے کہ آپ حجاب کے پیچھے سے اللہ تعالیٰ کا کلام سنتے تھے زمین پر تو اس طرح آپ پر وحی نہیں اتری لیکن معراج کی رات آسمانوں پر اس طریقے سے اللہ تعالیٰ نے آپ سے کلام فرمایا۔ نمازیں اسی طریقے پر فرض کی گئیں، سورۃ البقرہ کی آخری آیات اسی طرح نازل ہوئیں۔ اور اسی طرح بعض بشارتوں سے آپ کو نوازا گیا۔

آخر میں اللہ تعالیٰ نے اپنی دو صفات کا ذکر فرمایا ہے کہ وہ علی بھی ہے اور حکیم بھی۔ علی ہونے کا مطلب یہ ہے کہ اللہ تعالیٰ کی ذات اتنی بلند و بالا ہے کہ نہ اس کو کسی سے کلام کی ضرورت ہے اور نہ کوئی یہ درجہ اور مرتبہ رکھتا ہے کہ اس سے ہم کلام ہو سکے۔ اس کی وجہ یہ ہے کہ ایک طرف اللہ تعالیٰ کا بلند مقام اور اس کے انوار و تجلیات کی وسعت ہے۔ اور دوسری طرف انسان کی کم مائیگی کہ وہ اپنی نگاہ میں وہ طاقت نہیں رکھتا جو اللہ تعالیٰ کا سامنا کر سکے۔ حضرت موسیٰ علیہ السلام نے جب پروردگار کو دیکھنے کی خواہش ظاہر کی تو یہی فرمایا گیا کہ تم مجھے دیکھ نہیں سکتے۔ یعنی اس دنیا میں انسان کے پاس وہ طاقت نہیں کہ وہ اللہ تعالیٰ کی تجلیات کو برداشت کر سکے۔ سورج اللہ تعالیٰ کی ایک مخلوق ہے، لیکن جب وہ اپنی پوری تابانی پر ہوتا ہے تو انسان کی غیر مسلح آنکھ اس کو دیکھنے کی تاب نہیں رکھتی تو اس کے خالق کو کیونکر دیکھ سکتی ہے۔ لیکن اہل جنت کی نگاہوں میں جب تیزی پیدا کر دی جائے گی تو وہ اپنے رب کی زیارت کر سکیں گے۔ مزید فرمایا کہ پروردگار علی ہونے کے ساتھ ساتھ حکیم بھی ہے۔ اس وجہ سے وہ اپنے بندوں کی اصلاح کیلئے ان کو اپنے خطاب و کلام سے نوازتا ہے۔ اور اس کیلئے اس نے جو طریقے اختیار فرمائے ہیں وہ آیت کریمہ میں ذکر کر دیئے گئے ہیں۔ لیکن ان طریقوں سے بھی وہ خطاب صرف اپنے رسولوں سے فرماتا ہے کیونکہ اس کا تحمل بھی عام آدمی نہیں کر سکتا۔ جس کو بھی اللہ تعالیٰ رسالت کیلئے منتخب فرماتا ہے اس پر رسالت کی ذمہ داریاں عائد کرنے سے پہلے اس کے اندر وہ صلاحیت پیدا فرماتا ہے جو وحی الہی کا تحمل کر سکے۔

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۗ مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِن جَعَلْنَاهُ نُورًا نَّهْدِي بِهِ مَن نَّشَاءُ مِنْ عِبَادِنَا ۗ وَإِنَّكَ لَتَهْدِي إِلَى صِرَاطٍ مُّسْتَقِيمٍ ﴿٥٢﴾
صِرَاطِ اللَّهِ الَّذِي لَهُ مَا فِي السَّمَاوَاتِ وَمَا فِي الْأَرْضِ ۗ أَلَا إِلَى اللَّهِ تَصِيرُ الْأُمُورُ ﴿٥٣﴾

(اور اسی طرح اے پیغمبر ہم نے اپنے حکم سے ایک روح آپ کی طرف وحی کی ہے، آپ نہیں جانتے تھے کہ کتاب کیا ہے اور ایمان کیا ہے، لیکن ہم نے اسے ایک نور بنا دیا جس سے ہم ہدایت دیتے ہیں اپنے بندوں میں سے جس کو چاہتے ہیں، بے شک آپ ایک سیدھی راہ کی طرف رہنمائی کر رہے ہیں۔ ۵۲) اس اللہ کی راہ کی طرف جس کا وہ سب کچھ ہے جو آسمانوں اور زمین میں ہے، خبردار سارے معاملات اللہ ہی کی طرف لوٹتے ہیں۔ ۵۳)

آنحضرت ﷺ پر بھی وحی انہی طریقوں سے نازل ہوتی ہے

گزشتہ آیت کریمہ میں ایک سوال کا جواب دیتے ہوئے ارشاد فرمایا گیا ہے کہ ہم نے جب کسی مقدس شخص کو رسالت کیلئے منتخب کر لیا ہے تو پھر ہم نے اپنا کلام اور اپنا پیغام اس پر تین طریقوں سے نازل کیا ہے۔ اور اس کی مزید وضاحت آنحضرت ﷺ نے اپنے ارشادات میں بھی فرمائی ہے۔ پیش نظر آیت کریمہ میں فرمایا گیا ہے کہ ہم نے ان ہی معروف طریقوں کے مطابق اے پیغمبر آپ کی طرف بھی ایک روح اتاری ہے۔ روح سے مراد وہ وحی ہے جو آپ کے قلب مبارک پر نازل ہوتی تھی۔ یا وہ تعلیم ہے جو وحی کے ذریعے سے آنحضرت ﷺ کو دی گئی۔ اور یہ بھی ممکن ہے کہ وحی سے مراد حضرت جبریل امین ہوں۔ کیونکہ قرآن کریم نے انہیں روح یا روح القدس کے نام سے یاد فرمایا ہے۔ اور وہی آنحضرت ﷺ کے قلب مبارک پر قرآن پاک لے کر اترتے رہے ہیں۔ لیکن یہ بات یاد رہے کہ ان تمام طریقوں سے آپ پر جو

وحی اترتی رہی ہے وہ اللہ تعالیٰ کے حکم سے اترتی رہی ہے۔ کیونکہ رسالت و نبوت کوئی اکتسابی منصب نہیں کہ کوئی شخص اپنی کوشش اور محنت سے اس منصب پر فائز ہو جائے اور اس پر وحی اترنا شروع ہو جائے۔ یہ تو انسانوں میں سے اللہ تعالیٰ اپنے حکمت و مشیت سے ایک ذات عزیز کا انتخاب کرتا ہے اور اسے دور دور تک اس کی خبر نہیں ہوتی کہ مجھے اس منصب پر فائز کیا جا رہا ہے۔ ایسے ہی آنحضرت ﷺ کو انتخاب کیا گیا اور غار حرا کی تنہائیوں میں فرشتہ آپ کے پاس وحی لے کر آیا۔ اور دوسرے طریقوں سے بھی آپ پر وحی اترنا شروع ہو گئی۔ مِنْ أَمْرِنَا سے اس بات کی طرف اشارہ کیا گیا ہے۔ رہی یہ بات کہ اس وحی کو روح کا نام کیوں دیا گیا ہے، اس میں پہلی تو یہ بات پیش نظر رہے کہ یہ تعبیر پہلی دفعہ قرآن کریم نے اختیار نہیں کی بلکہ تمام آسمانی صحیفوں میں اللہ تعالیٰ کے کلام والہام کیلئے یہ تعبیر موجود ہے۔ اور دوسری یہ بات کہ اس میں درحقیقت اس بات کی طرف اشارہ ہے کہ نوع انسانی کیلئے حقیقی زندگی کا ذریعہ صرف وحی الہی ہے۔ جو لوگ اسے اپنائیں گے وہ اس حقیقی زندگی سے آشنا ہو جائیں گے اور جو لوگ اس سے کفر کریں گے وہ حقیقی زندگی سے محروم رہیں گے۔

مزید فرمایا کہ اس روح کے اترنے سے پہلے آپ نہیں جانتے تھے کہ کتاب کیا ہے اور ایمان کیا ہے۔ اس میں ایک تو اس حقیقت کی طرف اشارہ کیا گیا ہے کہ باقی تمام انبیاء کی طرح نبوت ملنے سے پہلے آپ کو گمان تک نہ تھا کہ آپ کو رسالت و نبوت کیلئے منتخب کیا جا چکا ہے۔ اور عنقریب آپ پر اس ذمہ داری کا بوجھ ڈالا جانے والا ہے۔ اس سے خود بخود یہ بات واضح ہوتی ہے کہ جس عظیم ذمہ داری کا آپ کو گمان تک نہ تھا اس کی تیاری سے متعلق آپ کیسے فکر مند ہو سکتے تھے۔ کسی بھی بڑی ذمہ داری کو ادا کرنے کیلئے یقیناً آدمی اس کیلئے تیاری کرتا ہے اور اس کیلئے فکر مند بھی ہوتا ہے۔ اور پھر لوگ بھی اس کی فکر مندی کو دیکھتے ہیں اور اس کی تیاری سے بھی آگاہ ہوتے ہیں۔ لیکن آپ کی جان پہچان کے لوگوں نے کبھی آپ کو اس کیلئے فکر مند ہوتے نہ دیکھا اور نہ کبھی کسی نے ایسے لوگوں سے آپ کی ملاقات دیکھی جنہیں سابقہ کتابوں کا عالم کہا جاسکتا ہے۔ اور یا وہ مذہب کے بارے میں کچھ بھی جانتے تھے۔ اس لئے آپ پر یہ الزام لگانا کہ آپ نے اس کتاب کو خود گھڑ لیا ہے انتہا درجے کی کم عقلی اور بے خبری کی بات ہے۔ نبوت سے پہلے کبھی کسی نے آپ سے ایک ایسا جملہ تک نہ سنا تھا جس کا تعلق اسلام کے عطا کردہ بنیادی عقائد سے ہو۔ یا آپ نے نبوت کے بعد جن حقائق کی طرف دعوت دینا شروع کی ہے ان میں سے کسی حقیقت سے ہو۔ آپ کا تو حال یہ تھا کہ آپ اُمی ہونے کی وجہ سے کتاب کے تصور سے بھی آگاہ نہ تھے۔ کیونکہ آپ نہ لکھ سکتے تھے اور نہ پڑھ سکتے تھے اور نہ آپ یہ جانتے تھے کہ ایمان کے لوازم و مقتضیات کیا ہیں؟ بلاشبہ ہر پیغمبر وحی سے پہلے بھی اپنی فطرتِ سلیم کی روشنی سے بہرہ ور ہوتا ہے۔ اس لئے کہا جاسکتا ہے کہ اجمالی ایمان اس کے اندر موجود ہوتا ہے۔ لیکن اسے یہ معلوم نہیں ہوتا کہ ایمان کی تفصیل کیا ہے، اللہ تعالیٰ کی ذات کیسی ہے اس کی صفات کیا ہیں، اس کے کون سے حقوق ہیں جن کا ماننا ضروری ہے۔ اس کے علاوہ ملائکہ، نبوت، کتب الہی اور آخرت سے متعلق وہ تفصیل نہیں جانتا۔ لیکن فی الجملہ اللہ تعالیٰ کے وجود کا احساس، اس کا خوف، اس سے محبت، اس کی وحدانیت جیسی کیفیات سے وہ بہرہ ور ہوتا ہے ایسی ہی کیفیت آپ کی بھی تھی تو آپ ان باتوں کو لوگوں تک پہنچانے کیلئے کس طرح منصوبہ بندی کر سکتے تھے اور کس طرح ان حقائق پر مشتمل کتاب مرتب کرنے کیلئے فکر مند ہو سکتے تھے جنہیں آپ جانتے نہ تھے۔ یہ تو اللہ تعالیٰ کا کرم ہے کہ اس نے آپ کو ایمان کی دولت سے بہرہ ور کیا، وحی کے ذریعے ایمان کی تفصیلات آپ کو بتائیں اور آپ کے دل میں ایک ایسی روشنی پیدا کر دی جس نے آپ کے سینہ کو جگمگایا اور آپ لوگوں کے اندر چلتے پھرتے مینارہ نور بن گئے۔ اسی طرح آپ کو کتاب عطا فرمائی جس نے زندگی سے

متعلق ہر سوال کا جواب دیا، ہر گتھی کو کھولا، اللہ تعالیٰ کے حقوق بھی واضح کئے اور بندوں کے بھی۔ اور انسان کا اپنے خالق و مالک سے ٹوٹا ہوا رشتہ جوڑا۔ اور اجتماعی زندگی کیلئے ایسا نظام زندگی دیا جس نے زندگی کی ہر چول اپنی جگہ بٹھادی۔ اور اخلاق کا ایسا نظام دیا جس نے تمام انسانی رشتوں کی نوک پلک سنواری۔ اور یہی مشعل ہاتھ میں لے کر آپ نے انسانی زندگی کے تمام گوشوں کو منور کر دیا۔ خاندانی زندگی کا شعور اس نے دیا، معاشرتی زندگی کے اصول اس نے فراہم کئے، معاشی زندگی کی حدود اور آداب سے اس نے آگاہ کیا، عدل کے تقاضوں کی گرہیں کھولیں اور حکومت جیسے نازک کام کیلئے ایسے لوگ تیار کئے جنہوں نے شہنشاہی میں فقیری کر کے دکھائی۔ اور اس کتاب اور آنحضرت ﷺ کی تعلیم و تربیت نے اس اللہ تعالیٰ کے راستے کی طرف رہنمائی کی جو آسمان و زمین کی ہر چیز کا مالک ہے۔

آخر میں تنبیہ کرتے ہوئے فرمایا کہ اللہ تعالیٰ کے نبی نے تو انسانی فلاح و سعادت کیلئے ایسی رہنمائی دی جس نے ہر مشکل کو آسان کر دیا۔ لیکن جن لوگوں نے ان کی رہنمائی کے فیضان سے فائدہ نہیں اٹھایا وہ یہ نہ سمجھیں کہ بات ختم ہو گئی، بلکہ انہیں معلوم ہونا چاہئے کہ جس پروردگار کا سب کچھ ہے اسی کے حضور تمام اعمال کو پیش ہونا ہے۔ اور اسی کے دربار سے یہ فیصلہ ہونا ہے کہ کس کے ساتھ کیا معاملہ کیا جائے۔ اس لئے ہر شخص کو اس کے سامنے جواب دہی کیلئے تیار رہنا چاہئے۔

بِسْمِ اللّٰهِ الرَّحْمٰنِ الرَّحِیْمِ
الْعِزِّ الْعَظِیْمِ

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ الزُّخُرُفِ

(۴۳)

تعارف

سُورَةُ الزُّخْرُفِ

بِسْمِ اللَّهِ الرَّحْمَنِ الرَّحِيمِ

نام:- اس سورۃ کا نام الزُّخْرُفِ ہے۔ یہ اس سورۃ کی آیت ۳۵ سے ماخوذ ہے۔ مقصود اس سے یہ ہے کہ اس سے وہ سورۃ مراد ہے جس کا نام الزُّخْرُفِ ہے تاکہ شناخت میں آسانی ہو۔

زمانہ نزول:- کسی صحیح روایت سے اس کا زمانہ نزول متعین نہیں ہوتا۔ البتہ اس کے مضامین پر غور کرنے سے معلوم ہوتا ہے کہ اس سورۃ کے نزول کے وقت آنحضرت ﷺ کی دعوت کے ساتھ کفار وہی سلوک کر رہے تھے جو اس سے پہلے کی تین سورتوں کے زمانے میں کیا جا رہا تھا۔ گویا سابقہ تین سورتوں اور اس کا زمانہ نزول ایک ہے۔ اور سابقہ سورتوں کے زمانہ نزول سے متعلق ہم یہ بات پڑھ چکے ہیں کہ اس وقت کفار مکہ کی مخالفت شدت اختیار کر چکی تھی اب وہ صرف ایذا رسانی پر اکتفا نہیں کر رہے تھے بلکہ شب و روز ان کی محفلوں میں آنحضرت ﷺ کو ختم کر دینے کے مشورے ہو رہے تھے۔ باوجود اس کے کہ آپ کا قبیلہ آپ کی پشت پر تھا۔ اور آپ کی ذاتی وجاہت کفار کو حد سے آگے بڑھنے کی اجازت نہیں دے رہی تھی۔ باایں ہمہ ایک دو دفعہ آپ کی جان لینے کی کوشش بھی ہو چکی تھی۔

سورۃ کے مطالب کا تجزیہ

حالات کی تمام تر برہمی کے باوجود اس سورۃ کے اسلوب بیان میں ہم کوئی تبدیلی نہیں دیکھ رہے جس کا واضح مطلب یہ ہے کہ اگر یہ کتاب اللہ تعالیٰ کا کلام نہ ہوتی اور اس کی طرف سے اسے نازل نہ کیا جا رہا ہوتا یو یقیناً اس میں حالات کے دباؤ کا انعکاس ہوتا۔ اور کچھ نہیں تو اسلام کی دعوت کو پیش کرتے ہوئے یا تو ان کے جاہلانہ خیالات پر وقتی طور پر تنقید روک دی جاتی یا اس کے لب و لہجہ میں تبدیلی آ جاتی۔ لیکن ہم دیکھتے ہیں کہ حالات کی غضبناکی کے باوجود کفار اور مشرکین کے جاہلانہ خیالات پر نہایت محکم اور دلنشین طریقے سے تنقید کی گئی ہے تاکہ سننے اور سمجھنے والے ان کے عقائد کی نامعقولیت کا ادراک کر سکیں۔ اور بالآخر یہ سوچنے پر مجبور ہو جائیں کہ ہم جس بات پر بظاہر استقامت دکھا رہے ہیں وہ تو سراسر ایک جاہلانہ ضد ہے جو کسی بھی عقلمند کیلئے قابل قبول نہیں ہو سکتی۔ مشرکین کو چونکہ سب سے زیادہ اعتراض قرآن کریم کے منزل من اللہ ہونے پر تھا۔ اس لئے سب سے پہلے قرآن کریم ہی کو اس کی حقانیت کی دلیل کے طور پر پیش کیا گیا ہے۔ اور چونکہ اہل عرب اسی محض تھے ان پر ایک ایسی کتاب کا نزول جو علمی حیثیت میں اپنا جواب نہیں رکھتی ایک ایسا احسان تھا کہ اہل عرب کی جہالت جس کا استحقاق نہیں رکھتے تھی، لیکن اللہ تعالیٰ نے ان کو نوازا۔ تو اب بجائے اس پر شکر گزار ہونے کے اس کی مخالفت کرنا انتہا درجہ کی گری ہوئی حرکت تھی۔

مزید فرمایا گیا ہے کہ تم نے جس وحشیانہ طریقے سے اس دعوت کو روکنے کیلئے اپنے تمام ذرائع جھونک ڈالے اور مخالفت میں شرافت کی تمام قدروں کو پامال کر ڈالا ہے۔ اس کا نتیجہ تو یہ ہونا چاہئے کہ تمہیں ہر طرح کی نصیحت اور ہدایت کی ہر کوشش سے محروم کر دیا جائے۔ لیکن اللہ تعالیٰ نے کبھی کسی قوم کے اشرار کی وجہ سے انبیائے کرام کی بعثت اور ان پر کتابوں کی تنزیل نہیں روکی، بلکہ اتمامِ حجت تک برابر انبیائے کرام نے خونِ جگر پی پی کر انہیں سمجھانے کی کوشش کی ہے۔ اسی سنت کو زندہ رکھتے ہوئے نبی کریم ﷺ تمہارے ساتھ رحمت و مودت کا معاملہ فرما رہے ہیں اور تمہیں ہر ممکن طریقے سے جہنم کی آگ سے بچانا چاہتے ہیں۔ لیکن تمہیں یاد رکھنا چاہئے کہ جس طرح سابقہ قومیں اپنے انکار کی روش پر اصرار کی وجہ سے اللہ تعالیٰ کے عذاب کی مستحق بنیں اور بالآخر انہیں تباہ کر دیا گیا، تم نے بھی اگر اپنی روش نہ بدلی تو تمہیں بھی اسی انجام سے دوچار ہونے کیلئے تیار رہنا چاہئے۔

مزید فرمایا کہ تمہاری اصل بیماری قوت و شوکت پر تمہارا تکبر اور افتخار ہے اور تم اسے بعض دفعہ اپنے برسرِ حق ہونے کی دلیل کے طور پر بھی پیش کرتے ہو، لیکن تمہیں شاید معلوم نہیں کہ تم سے پہلے جن قوموں پر عذاب نازل ہو چکا ہے وہ تم سے زیادہ قوت و شوکت رکھتی تھیں، تم سے زیادہ خوشحال اور تم سے زیادہ حکومت اور سطوت کی مالک تھیں۔ لیکن تکذیبِ رسل کے نتیجے میں جب ان پر اللہ تعالیٰ کا عذاب ٹوٹا تو نہ ان کی قوت ان کے کام آئی اور نہ ان کی رفاہیت نے ان کو عذاب سے بچایا۔

پھر ان کے عقائد اور مذہبی تصورات میں جو تضاد پایا جاتا تھا اسے نمایاں کیا گیا ہے یعنی وہ ایک طرف اللہ تعالیٰ کو کائنات کا خالق و مالک بھی مانتے ہیں اور جن نعمتوں سے متمتع ہو رہے ہیں تسلیم کرتے ہیں کہ ان کا دینے والا پروردگار ہے۔ بائیں ہمہ وہ دوسروں کو اللہ تعالیٰ کی الوہیت اور ربوبیت میں شریک بھی ٹھہراتے ہیں۔

وہ ملائکہ کو اللہ تعالیٰ کی مخلوق بھی مانتے ہیں اور ساتھ ہی ساتھ اللہ تعالیٰ کی ذات اور صفات میں ان کو شریک بھی کر رکھا ہے۔ ان کو اللہ تعالیٰ کی بیٹیاں ٹھہرا کر اللہ تعالیٰ کی ذات کا ایک حصہ بنا دیا ہے اور ان کی شفاعت کو اپنے شرک اور گناہوں کی معافی کیلئے کافی قرار دے کر ان کیلئے بخشش کے حق کو ثابت بھی کیا ہے۔ اور اس ضمن میں ان کی جہالت کی انتہا یہ ہے کہ اپنے لئے بیٹی کے وجود کو باعثِ شرم قرار دیتے ہیں لیکن اللہ تعالیٰ کیلئے فرشتوں کو بیٹیاں بنا رکھا ہے۔ یعنی جو چیز اپنے لئے باعثِ اہانت سمجھتے ہیں اسے اللہ تعالیٰ کیلئے خالق و مالک ماننے کے باوجود ثابت کرنے کو اپنا عقیدہ سمجھتے ہیں۔

ملائکہ کو الوہیت میں شریک قرار دینے پر ان کی سب سے بڑی دلیل یہ ہے کہ ہم اس لئے انہیں اللہ تعالیٰ کا شریک سمجھتے ہیں کہ ہمارے آباؤ اجداد ان کو ایسا سمجھتے رہے ہیں۔ گویا ان کے نزدیک آباؤ اجداد کا ہر طریقہ حجت کی حیثیت رکھتا ہے چاہے وہ عقل کے بھی خلاف ہو اور ہدایت کے بھی۔ اس لئے اس پر تنقید کرتے ہوئے فرمایا گیا ہے کہ کسی طریقہ کی صحت و صداقت کی یہ کوئی دلیل نہیں ہے کہ یہ طریقہ ان کو اپنے باپ دادا سے ملا ہے۔ دین میں حجت صرف اللہ تعالیٰ کی کتاب کی سند ہے ان کے پاس ایسی اگر کوئی سند ہے تو اسے پیش کریں اور معقولات میں اگر کوئی چیز دلیل بننے کے قابل ہے تو وہ، وہ چیز ہے جس کو عقل اور فطرت تسلیم کرتی ہے۔

انہوں نے آباؤ اجداد کی روش کو ایک اور پہلو سے سند کے طور پر پیش کیا ہے۔ وہ پہلو یہ ہے کہ اگر ہمارے آباؤ اجداد کی روش غلط ہوتی تو اللہ تعالیٰ کبھی انہیں اس پر جمع رہنے اور جاری رکھنے کی طاقت نہ دیتے۔ اور جب انہیں اس سے روکا نہیں گیا تو اس کا صاف مطلب یہ ہے کہ

ان کی روش یقیناً حق کے مطابق تھی۔ اس پر تنقید کرتے ہوئے فرمایا گیا ہے کہ یہ صحیح ہے کہ دنیا میں ہر کام اس کی مشیت کے تحت ہوتا ہے۔ لیکن اس کی مشیت کے تحت تو بت پرستی ہی نہیں، چوری، زنا، ڈاکہ اور قتل سب ہی کچھ ہو رہا ہے۔ تو کیا اس دلیل سے ہر اس برائی کو جائز قرار دیا جائے گا جو دنیا میں ہو رہی ہے۔ مشیت کسی چیز کو کرنے کی اجازت تو دیتی ہے لیکن وہ اس کیلئے جواز مہیا نہیں کرتی۔ جواز کیلئے اللہ تعالیٰ کی کتابیں نازل کی گئی ہیں اور اللہ تعالیٰ کے پیغمبر مبعوث ہوئے ہیں۔

آباؤ اجداد کی روش کو تاریخی نقطہ نگاہ سے بھی تنقید کا ہدف بنایا گیا ہے کہ تم اپنے دینِ شرک کو اپنے باپ دادا کی وراثت سمجھتے ہو حالانکہ تمہارے اصل جد امجد حضرت ابراہیم علیہ السلام اور حضرت اسماعیل علیہ السلام ہیں۔ اور تمہیں معلوم ہے کہ حضرت ابراہیم علیہ السلام نے جو اپنے گھر چھوڑا اور وطن سے کنارہ کشی فرمائی تو اپنی قوم کے سامنے بر ملا یہ بات فرمائی اِنِّسَىٰ بَرَاءً مِّمَّا تَعْبُدُونَ ”میں ان چیزوں سے بری ہوں جن کو تم پوجتے ہو۔“ ان کا یہ اعلان ہجرت ایک مقدس روایت کی حیثیت سے ان کی اولاد میں باقی رہا ہے۔ تو یہ کہنے کے پھر کیا معنی ہیں کہ شرک ان کے باپ دادا کی وراثت ہے۔ اس کا واضح مطلب یہ ہے کہ اگر ان لوگوں کو حقیقی آباؤ اجداد کی تقلید کرنی ہے تو پھر انہیں حضرت ابراہیم اور حضرت اسماعیل علیہما السلام کی تقلید کرنی چاہئے۔ لیکن انہیں چھوڑ کر اپنے جاہل ترین اسلاف کی تقلید کرنے کے کیا معنی ہیں۔

پھر مشرکین مکہ کے اصل مرض کی نشاندہی کی گئی ہے جس کی وجہ سے یہ لوگ اللہ تعالیٰ کے رسول کی دعوت کو تسلیم کرنے سے انکار کر رہے ہیں۔ وہ مرض ان کا یہ ہے کہ دنیوی رفاہیت و دولت اور سیادت و قیادت ان کیلئے ایک فتنہ بنی ہوئی ہے۔ وہ یہ سمجھتے ہیں کہ نبوت اور رسالت ایک بڑا اعزاز ہے، اس کا استحقاق اگر کوئی رکھتا ہے تو صرف وہ شخص ہو سکتا ہے جو اپنی دولت و قیادت اور رفاہیت کی وجہ سے لوگوں میں بلند حیثیت کا مالک ہو۔ لیکن محمد (ﷺ) جو نبوت کا دعویٰ لے کر اٹھے ہیں وہ تو ایسی کسی سرفرازی کے مالک نہیں ہیں۔ مکے اور طائف میں ان کا کوئی بڑا تجارتی کاروبار ہے اور نہ کسی بڑے باغ کے مالک ہیں۔ ان کی سیرت و کردار کا بے عیب ہونا اور ان کی ذاتی وجاہت ان کا انفرادی معاملہ ہے۔ لیکن اجتماعی زندگی میں جو چیزیں کسی کو مقام و مرتبہ کا مستحق بناتی ہیں وہ تو ان کے پاس نہیں ہیں۔ تو پھر ان کی سیادت و قیادت کو کیسے مان لیا جائے۔ اور ان کو نبی مان کر اپنے آپ کو ان کے اتباع میں کیسے دے دیا جائے۔ اس کا ازالہ کرتے ہوئے فرمایا گیا ہے کہ یہ فتنہ آج کا فتنہ نہیں بلکہ تمام معذب قومیں اسی فتنہ کا شکار ہوئیں اور یہی چیز ان کیلئے باعثِ عذاب بنی۔ فرعون اپنے اقتدار اور اپنی دولت کی وجہ سے اپنے آپ کو زمین کا رب سمجھتا تھا۔ اور حضرت موسیٰ علیہ السلام کی درویشی اور مسکنت کو دیکھ کر ان کی بات سننے کا روادار نہ تھا۔ وہ یہ کہتا تھا کہ میں زمین کا بادشاہ ہوں اور موسیٰ یہ دعویٰ کرتے ہیں کہ وہ آسمان کے بادشاہ کے اپیلچی بن کر آئے ہیں۔ تو اپیلچی ہمیشہ بادشاہوں کے پاس ہاتھوں میں ننگر پہن کر خلعتِ فاخرہ کو زیب تن کر کے فوج کے ایک حصے کی معیت میں آتے ہیں۔ لیکن موسیٰ اپنی درویشی اور فقیری کے ساتھ بے نوائی کی تصویر بنے، خالق کائنات کے نمائندہ بن کر مجھے اپنے بادشاہ کا پیغام پہنچا رہے ہیں حالانکہ مصر کی بادشاہی میری ہے۔ اور دریائے نیل کی لہریں میری ماتحتی میں چل رہی ہیں۔ تو میں اس بے نوا شخص کی بات کیسے مان لوں۔ لیکن آج تاریخ ہمارے سامنے شہادت دے رہی ہے کہ فرعون اپنے تمام تر اقتدار اور اپنی تمام تر قوت و شوکت کے باوجود بحرِ قلزم میں ڈبو دیا گیا۔ اور حضرت موسیٰ علیہ السلام کی شخصیت تاریخ میں مینارہ نور کی طرح روشن ہے۔ ایسی ہی باتیں اشرافِ قریش بھی آنحضرت ﷺ کے بارے میں کہتے اور اپنی بڑائی کا تصور پھونکتے تھے۔ ان سے صاف صاف فرمایا گیا ہے کہ اللہ تعالیٰ کی میزان میں اس رفاہیت کا کوئی وزن نہیں، اصل کامیابی آخرت کی کامیابی ہے۔ تمہاری آنکھوں پر شیطان نے باندھ رکھی ہے۔ جب تک تمہاری آنکھوں سے یہ پٹی نہیں کھلے گی اس وقت تک تم نبی کریم ﷺ کی دعوت کی حقانیت کو نہیں جان سکو گے۔

مشرکین کے جاہلانہ خیالات پر تنقید اور ان کے نہایت معقول اور مدلل جوابات دینے کے بعد عقائدِ صحیحہ کو ذکر فرمایا گیا ہے، غلط صفات سے اللہ تعالیٰ کی تشریح کی گئی ہے۔ اللہ تعالیٰ کی ذات و صفات اور اس کے حقوق کی وحدانیت کو نمایاں کیا گیا ہے۔ اور اسی ضمن میں حضرت موسیٰ علیہ السلام اور حضرت عیسیٰ علیہ السلام کے بارے میں یہود نے جو حماقتیں کی ہیں ان کا ابطال فرمایا گیا ہے۔ اور پھر جو لوگ آنحضرت ﷺ کی دعوت پر ایمان لائیں گے ان کا انجام بیان فرمایا گیا ہے۔ اور جو لوگ اس کی تکذیب کریں گے ان کا انجام بیان کیا گیا ہے۔ آخر میں نبی کریم ﷺ کو تسلی دی گئی ہے کہ جن لوگوں نے آپ کی مخالفت کی قسم کھا رکھی ہے اور وہ کسی صحیح بات کو سننے کیلئے تیار نہیں، آپ ایسے لوگوں سے اعراض کریں، یہ خود اپنا انجام دیکھ لیں گے۔ اور شفاعت کے جس غلط تصور پر یہ بھروسہ کئے ہوئے ہیں اس کی حقیقت بھی ان کے سامنے آ جائے گی۔

رُكُوعَاتُهَا

سُورَةُ الزُّخْرُفِ مَكِّيَّةٌ (٢٣)

آيَاتُهَا ٨٩

بِسْمِ اللَّهِ الرَّحْمَنِ الرَّحِيمِ

حَمْدٌ ۝١ وَالْكِتَابِ الْبَيِّنِ ۝٢ إِنَّا جَعَلْنَاهُ قُرْءَانًا عَرَبِيًّا لَعَلَّكُمْ
 تَعْقِلُونَ ۝٣ وَإِنَّهُ فِي أُمِّ الْكِتَابِ لَدَيْنَا لَعَلٌّ حَكِيمٌ ۝٤ أَفَضْرِبُ
 عَنْكُمْ الذِّكْرَ صَفْحًا أَنْ كُنْتُمْ قَوْمًا مُسْرِفِينَ ۝٥ وَكَمْ أَرْسَلْنَا
 مِنْ نَبِيِّ فِي الْأَوَّلِينَ ۝٦ وَمَا يَأْتِيهِمْ مِنْ نَبِيٍّ إِلَّا كَانُوا بِهِ
 يَسْتَهْزِءُونَ ۝٧ فَاهْلَكْنَا أَشَدَّ مِنْهُمْ بَطْشًا وَمَضَى مَثَلُ الْأَوَّلِينَ ۝٨
 وَلَئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ
 الْعَزِيزُ الْعَلِيمُ ۝٩ الَّذِي جَعَلَ لَكُمْ الْأَرْضَ مَهْدًا وَجَعَلَ لَكُمْ
 فِيهَا سُبُلًا لَعَلَّكُمْ تَهْتَدُونَ ۝١٠ وَالَّذِي نَزَّلَ مِنَ السَّمَاءِ مَاءً
 بِقَدَرٍ فَأَنْشَرْنَا بِهِ بَلْدَةً مَيْتًا كَذَلِكَ تُخْرَجُونَ ۝١١ وَالَّذِي
 خَلَقَ الْأَزْوَاجَ كُلَّهَا وَجَعَلَ لَكُمْ مِنَ الْفُلْكِ وَالْأَنْعَامِ مَا
 تَرْكَبُونَ ۝١٢ لِيَسْتَوِيَ عَلَى ظُهُورِهِ ثُمَّ تَذْكُرُوا نِعْمَةَ رَبِّكُمْ إِذَا
 اسْتَوَيْتُمْ عَلَيْهِ وَتَقُولُوا سُبْحَانَ الَّذِي سَخَّرْنَا هَذَا وَمَا

كُنَالَهُ مُقْرِنِينَ ﴿١٣﴾ وَإِنَّا إِلَىٰ رَبِّنَا لَمُنْقَلِبُونَ ﴿١٤﴾ وَجَعَلُوا آلَهُ مِنْ عِبَادِهِ جُزْءًا إِنَّ الْإِنْسَانَ لَكَفُورٌ مُّبِينٌ ﴿١٥﴾

رکوع: ۱۔ (خ م۔ ۱) قسم ہے واضح کتاب کی۔ ۲) ہم نے اس کو عربی قرآن بنا کر اتارا ہے تاکہ تم لوگ اسے سمجھو۔ ۳) بے شک یہ اصل کتاب میں ہمارے پاس ہے، بڑی بلند مرتبہ اور حکمت سے لبریز۔ ۴) کیا ہم تمہیں درس نصیحت دینے سے اس لئے صرف نظر کر لیں کہ تم حدود سے تجاوز کر جانے والے لوگ ہو۔ ۵) پہلی گزری ہوئی قوموں میں ہم نے کتنے ہی نبی بھیجے۔ ۶) اور کوئی نبی ان کے پاس نہیں آیا مگر وہ اس کا مذاق ہی اڑاتے رہے۔ ۷) تو پھر ہم نے ہلاک کر دیا ان سے بھی زیادہ طاقتور لوگوں کو اور پچھلی قوموں میں مثالیں گزر چکی ہیں۔ ۸) اور اگر آپ ان سے پوچھیں کہ آسمانوں اور زمین کو کس نے پیدا کیا ہے تو وہ لازماً کہیں گے کہ ان کو پیدا کیا ہے اس ذات نے جو زبردست بھی ہے اور علم والی بھی ہے۔ ۹) وہی ہے جس نے تمہارے لئے زمین کو گوارہ بنایا اور اس میں تمہارے لئے راستے بنائے تاکہ تم راہ پاسکو۔ ۱۰) اور وہی ہے جس نے ایک خاص مقدار میں آسمان سے پانی اتارا، پس ہم نے اس کے ذریعے سے مردہ زمین کو زندہ کر دیا، اسی طرح تم بھی قبروں سے نکالے جاؤ گے۔ ۱۱) اور وہی ہے جس نے یہ تمام جوڑے پیدا کئے اور تمہارے لئے وہ کشتیاں اور چوپائے بنائے جن پر تم سوار ہوتے ہو۔ ۱۲) تاکہ تم ان کی پیٹھوں پر جم کر بیٹھو، پھر اپنے رب کا احسان یاد کرو جبکہ تم ان پر بیٹھو اور کہو کہ پاک ہے وہ جس نے ہمارے لئے ان چیزوں کو مسخر کیا، اور ہم تو ان کو قابو میں لانے کی طاقت نہ رکھتے تھے۔ ۱۳) اور بے شک ہم اپنے رب ہی کی طرف پلٹنے والے ہیں۔ ۱۴) اور ان لوگوں نے اس کے بندوں میں سے بعض کو اس کا جز بنا ڈالا، بے شک انسان کھلا احسان فراموش ہے۔ ۱۵)

حَمَّ ۝ وَالْكِتَابِ الْمُبِينِ ۝

(خ م۔ ۱) قسم ہے واضح کتاب کی۔ ۲)

قرآن کریم خود اپنی حقانیت پر دلیل ہے

اس آیت میں واؤ قسمیہ ہے۔ اس واضح کتاب کی قسم کھائی گئی ہے۔ قسم کے بعد عام طور پر جواب قسم آتا ہے یا مقسم علیہ آتا ہے، لیکن وہ یہاں محذوف ہے۔ قسم خود مقسم علیہ کو واضح کر رہی ہے۔ اور قرآن کریم کا اسلوب یہ ہے کہ جہاں مقسم علیہ قسم کی وجہ سے واضح ہو رہا ہو یا اس کے وجود پر کوئی قرینہ دلالت کرتا ہو تو وہاں مقسم علیہ کو محذوف کر دیا جاتا ہے۔ سورۃ ق میں بھی اس کی نہایت واضح مثال موجود ہے۔ کتاب مبین کی قسم خود اس بات پر دلالت کر رہی ہے کہ مخالفین اسے اللہ تعالیٰ کا کلام سمجھنے کی بجائے نبی کریم ﷺ کی کاوش

قرار دیتے تھے جو آپ چند معاونین کی مدد سے مرتب کرتے ہیں اور پھر لوگوں کے سامنے اسے کلام اللہ کی حیثیت سے پیش کرتے ہیں۔ وَالْكِتَابِ الْمُبِينِ کہہ کر ان کی اس بات کے غلط ہونے پر دلیل دی گئی ہے۔ اس کتاب کو غور سے دیکھو، اس کے الفاظ کی فصاحت و بلاغت، اس کے جملوں کا دروبست، اس کی مضمون آفرینی اور انشاء پر دازی اور الفاظ کا حُسنِ انتخاب، اس کے غیر مبہم مضامین، اس کا ادب، اس کا حق و باطل کے درمیان ایک واضح خط امتیاز کھینچ دینے والی تعلیم کیا اس حقیقت کی صریح شہادت نہیں کہ یہ کلام کسی انسان کا نہیں بلکہ اللہ تعالیٰ کا ہے۔ کیونکہ دنیا کی کوئی کتاب ایسی نہیں کہ ساری دنیا اس کی مثال لانے سے عاجز ہو۔ دنیا کا ایسا کوئی علمی اصول نہیں جسے شکست کا الزام نہ سہنا پڑے، دنیا کی کوئی کتاب ایسی نہیں جس کی پیشگوئیاں کما حقہ پوری ہوتی ہوں اور جس کے اخلاقی مُسلّمات دنیوی اخلاق میں حرفِ آخر کی حیثیت رکھتے ہوں، یہ سب باتیں تمام و کمال اس کتاب میں پائی جاتی ہیں اور مزید یہ کہ ایسی حیرت انگیز علمی کتاب کا پیش کرنے والا اُمّی محض ہے۔ اس نے اپنے ماحول سے باہر کبھی کسی کے سامنے زانوئے تلمذ تہ نہیں کئے۔ مکے میں کوئی ایسی علمی مجلس نہ تھی جس سے استفادہ کیا جاسکتا۔ اس کتاب کا ایک ایک لفظ بولتا ہوا دکھائی دیتا ہے کہ میں اللہ تعالیٰ کا کلام ہوں، اس کے سوا کسی میں یہ دسترس نہیں کہ وہ ایسے معجزانہ کلام پر مشتمل اور ایسے حیرت انگیز نظام سے مزین کتاب دنیا کے سامنے پیش کر سکے۔

إِنَّا جَعَلْنَاهُ قُرْءَانًا عَرَبِيًّا لَّعَلَّكُمْ تَعْقِلُونَ ﴿٣﴾

(ہم نے اس کو عربی قرآن بنا کر اتارا ہے تاکہ تم لوگ اسے سمجھو۔ ۳)

قرآن کریم کا عربی میں آنا اللہ تعالیٰ کا احسان ہے

یہ کتاب مبین کے ایک پہلو کی وضاحت ہے کہ ہم نے قرآن کریم کو ایک واضح کتاب بنا کر اتارا ہے۔ لیکن اس میں اس بات کا امکان موجود تھا کہ ہم اسے کسی اور فصیح و بلیغ زبان میں اتار دیتے جس سے دنیا کی دوسری قومیں فائدہ اٹھاتیں لیکن تم عربی کے سوا دوسری زبانوں سے نابلد ہونے کی وجہ سے یہ عذر کر سکتے تھے کہ اس کتاب کے مبین اور عظیم ہونے میں کوئی شبہ نہیں، لیکن ہم عربی زبان کے سوا کوئی اور زبان نہیں جانتے، ہم اس بات کو کیسے تسلیم کر سکتے ہیں کہ یہ کتاب واقعی کتاب مبین ہے اور کسی دوسرے کیلئے اس کتاب کی مثال لانا ممکن نہیں۔ اس کتاب کی زبان ہم نے عربی رکھی ہے، کیونکہ تم عرب ہو۔ تمہارے اندر ایسے لوگ موجود ہیں جو کلام کے حُسن و فصیح سے اچھی طرح واقف ہیں۔ عربی کی تمام اصنافِ سخن پر وہ گہری نظر رکھتے ہیں۔ ان کیلئے اس بات کا اندازہ کرنا کوئی مشکل نہیں کہ اس کتاب جیسی کتاب لانا ممکن ہے یا نہیں۔ ہاں اگر یہ کتاب کسی اور زبان میں ہوتی۔ وہ لوگ جو آنحضرت ﷺ کی دعوت کے براہِ راست مخاطب ہیں وہ نہ اس سے استفادہ کر سکتے اور نہ اس کی معجزانہ حیثیت کو سمجھ سکتے۔ تو اس کتاب کا عربی زبان میں نازل کیا جانا اگر ایک طرف تمام اہل عرب کیلئے تمام حجت کی حیثیت رکھتا ہے تو دوسری طرف اللہ تعالیٰ کا ایک بہت بڑا احسان و امتنان بھی ہے کیونکہ اس سے بڑا احسان کسی قوم پر اس کے سوا اور کیا ہو سکتا ہے کہ اس کی دنیا اور آخرت اس کی اپنی زبان میں ان پر واضح کر دی جائے۔ اسی امتنان کے پہلو کو آگے بڑھاتے ہوئے فرمایا:

وَإِنَّهُ فِي أُمِّ الْكِتَابِ لَدَيْنَا لَعَلِيَّ حَكِيمٌ ﴿٤٠﴾

(بے شک یہ اصل کتاب میں ہمارے پاس ہے، بڑی بلند مرتبہ اور حکمت سے لبریز۔ ۴۰)

قرآن کریم کے مقام کی بلندی

أُمُّ الْكِتَابِ سے مراد وہ ہے جسے سورۃ الواقعہ میں كِتَابٌ مُّكْنُونٌ فرمایا گیا، یعنی پوشیدہ اور محفوظ کتاب۔ اور سورۃ البروج میں اس کیلئے لوح محفوظ کے الفاظ استعمال کئے گئے ہیں۔ یعنی یہ پوشیدہ اور محفوظ کتاب ہے اور ایسی لوح میں محفوظ ہے جس کا لکھا ہوا مٹ نہیں سکتا۔ اور جو ہر قسم کی دست اندازی سے محفوظ ہے۔ اللہ تعالیٰ کی طرف سے مختلف زمانوں میں، مختلف ملکوں اور قوموں کی ہدایت کیلئے مختلف انبیاء پر مختلف زبانوں پر کتابیں نازل ہوتی رہی ہیں۔ یہ کتاب اتنی بلند مرتبہ اور عالی مقام چیز ہے کہ اس کا ایک ایک لفظ لوح محفوظ میں ثبت کیا گیا ہے۔ یہ نہ جنات کا القاء ہے، نہ کاہنوں کی کہانت، نہ شاعروں کی شاعری اور نہ خطیبوں کی لفاظی ہے، بلکہ یہ روشنی اس منبع نور سے نازل ہوئی ہے جس کے نور ہی سے آسمان و زمین میں روشنی ہے اور جو تمام علوم کا حقیقی سرچشمہ ہے۔ اس کی ایک ایک بات ایسی پر از حکمت ہے جس میں انسان کی غلط اندیشیوں اور نفسانی عوارض کا توڑ موجود ہے، ہر بات لوح محفوظ سے اترتی ہے۔ اور اسے صرف ملکوتی تحفظ ہی حاصل نہیں ہوتا بلکہ اللہ تعالیٰ کی ضمانت بھی حاصل ہوتی ہے۔ کوئی شخص اگر ایسی کتاب کا استخفاف کرتا یا اسے ماننے سے انکار کرتا یا اس کی قدر و منزلت سے روگردانی کرتا یا اس کی حکیمانہ تعلیم سے فائدہ نہ اٹھانے کا ارادہ کرتا ہے تو یہ اس کی ایسی محرومی ہے جس سے اس کی دنیا بھی متاثر ہوتی ہے اور آخرت پر بھی بد نصیبی کے سائے گہرے ہو جاتے ہیں۔

أَفَنَضْرِبُ عَنْكُمْ الذِّكْرَ صَفْحًا أَنْ كُنْتُمْ قَوْمًا مُّسْرِفِينَ ﴿٤١﴾

(کیا ہم تمہیں درسِ نصیحت دینے سے اس لئے صرف نظر کر لیں کہ تم حدود سے تجاوز کر جانے والے لوگ ہو۔ ۴۱)

صَفْحًا، مفعول لہ کے مفہوم میں ہے۔ اس کا معنی ہے روک دینا، چشم پوشی کرنا۔ ضَرْبَ عَنْهُ کے معنی ہوں گے اس سے اس چیز کو ہٹا دیا۔

آیت کا پس منظر

اس ایک فقرے سے وہ صورتحال کھل کر سامنے آ جاتی ہے جس میں اس آیت کا نزول ہوا ہے۔ تاریخ ہمیں بتاتی ہے کہ آنحضرت ﷺ کی تشریف آوری سے پہلے عرب قوم صدیوں سے سخت جہالت، پستی اور بد حالی میں مبتلا تھی۔ وہ ایسی دھات کی مانند تھی جو کسی کان میں مٹی یا پتھر کی طرح اپنی ابتدائی حالت میں پڑی ہوئی ہو، جسے حالی نے اس طرح تعبیر کیا ہے:

پڑی کان میں دھات تھی اک نکمی
 نہ کچھ قدر تھی اور نہ قیمت تھی جس کی
 طبیعت میں جو اس کے جوہر تھے اصلی
 ہوئے سب تھے مل کر وہ مٹی میں مٹی
 یہ تھا مثبت علم قضا و قدر میں
 کہ بن جائے کی وہ - طلا اک نظر میں

نبی کریم ﷺ کی تشریف آوری نے اس دھات کو کان سے باہر نکالا۔ اللہ تعالیٰ کی نظر عنایت اس پر پڑی، اسے جہالت کی تاریکیوں سے نکلنے کے بعد جب علم کی شعاعیں اس پر پڑیں اور وحی الہی کی تجلیات اس پر برسے لگیں تو جن لوگوں میں ابھی تک طلا کی کچھ رمتی باقی تھی وہ طلّائے صافی بن کر چمکنے لگے۔ اور جن لوگوں نے اپنے جوہر اصلی کو مٹی میں ملا دیا تھا انہوں نے نہ صرف اپنی محرومیوں کی دلدل سے نکلنے سے انکار کر دیا بلکہ خم ٹھونک کر میدان میں مقابلے کیلئے آکھڑے ہوئے۔ روز بروز ان کی عداوت بڑھتی چلی گئی، حتیٰ کہ انہوں نے اللہ تعالیٰ کے پیغمبر کے قتل کے منصوبے باندھنے شروع کر دیئے۔ ایسی صورتحال میں ہونا تو یہ چاہئے تھا کہ وحی کا نزول روک لیا جاتا، اور اللہ تعالیٰ کا رسول ان کی حرکتوں سے مایوس ہو کر اپنی تبلیغی کاوشیں بند کر دیتا۔ اگر آنحضرت ﷺ کی دعوت اللہ تعالیٰ کے دین کی دعوت نہ ہوتی اور آپ کی پشت پر اللہ تعالیٰ کا ہاتھ نہ ہوتا اور آپ اللہ تعالیٰ کے عائد کردہ فرض کو انجام دینے کے پابند نہ ہوتے تو یقیناً آپ ایسا کرتے۔ لیکن اس دین کو چونکہ اللہ تعالیٰ نے نازل کیا اور پیغمبر کو ہر طرح کے حالات میں اصلاح خلق کا پابند ٹھہرایا۔ اس کا نتیجہ یہ ہے کہ جو اس آیت کریمہ میں بیان کیا جا رہا ہے کہ تمہارے تمرد اور سرکشی نے جو صورتحال پیدا کر دی ہے اس کا تقاضا تو یہ ہے کہ تمام اصلاحی کاوشوں کو روک دیا جائے اور ہم اس درس نصیحت کو روک کر تمہیں اسی پستی میں پڑا رہنے دیں جس میں تم صدیوں سے گرے ہوئے ہو، لیکن ہماری رحمت کا تقاضا کچھ اور ہے۔ ہم جانتے ہیں کہ تمہاری اس روش سے کیا نتیجہ پیدا ہوگا۔ تمہاری نہ صرف دنیا تباہ ہوگی بلکہ آخرت بھی خسران کا شکار ہو جائے گی۔ اس لئے تمہاری تمام تر جہالت کے باوجود ہم تمہیں اس خیر سے محروم نہیں کرنا چاہتے جو اللہ تعالیٰ نازل فرما رہا ہے۔ تم شرک کی آلودگیوں میں لتھڑے ہوئے ہو، تمہاری حالت بدترین مریض جیسی ہے، تو مریض سے ہمدردی کا تقاضا یہ نہیں کہ اسے بیماری کے حوالے کر دیا جائے بلکہ جام شفا اور دوا کے اصل مستحق تو مریض ہی ہوتے ہیں، اس لئے اللہ تعالیٰ تم پر سے اپنی رحمت ہٹانا نہیں چاہتا۔

وَكَمْ أَرْسَلْنَا مِنْ نَبِيِّ فِي الْأَوَّلِينَ ⑥ وَمَا يَأْتِيهِمْ مِنْ نَبِيٍّ إِلَّا كَانُوا بِهِ يَسْتَهْزِءُونَ ⑦

فَأَهْلَكْنَا أَشَدَّ مِنْهُمْ بَطْشًا وَ مَضَىٰ مَثَلُ الْأَوَّلِينَ ⑧

(پہلی گزری ہوئی قوموں میں ہم نے کتنے ہی نبی بھیجے۔ ⑥) اور کوئی نبی ان کے پاس نہیں آیا مگر وہ اس کا مذاق ہی اڑاتے

رہے۔ ⑦) تو پھر ہم نے ہلاک کر دیا ان سے بھی زیادہ طاقتور لوگوں کو اور پچھلی قوموں میں مثالیں گزر چکی ہیں۔ ⑧)

گزشتہ مضمون کی تائید تاریخ سے

اوپر کی آیت میں جو کچھ فرمایا گیا ہے اس کی تائید ماضی کی تاریخ سے پیش کی گئی ہے۔ اس میں نبی کریم ﷺ کی تسلی بھی ہے اور مخالفین کو اس بات کی یاد دہانی بھی کہ اللہ تعالیٰ کا معاملہ ہمیشہ قوموں کے ساتھ ایسا ہی رہا کہ جب بھی ان کی اصلاح کیلئے اللہ تعالیٰ نے کسی نبی کو بھیجا تو قوم نے اس کا مذاق اڑایا۔ اور کم خوش نصیب تھے جنہوں نے نبی کی نصیحتوں پر توجہ دی۔ جو کچھ آج قریش آنحضرت ﷺ کے ساتھ کر رہے ہیں وہی کچھ سابقہ نبیوں کی امتوں نے بھی کیا۔ لیکن اللہ تعالیٰ نے برابر ان کو مہلت دی۔ اور اللہ تعالیٰ کے نبی زخم اٹھا اٹھا کر بھی ان کی اصلاح کیلئے کوشش کرتے رہے۔ لیکن جب انہوں نے کوئی بات بھی پیغمبر کی مان کر نہ دی بلکہ برابر اس کی ہمدردانہ کاوشوں کو حقارت کی نگاہ سے دیکھا تو پھر اللہ تعالیٰ کا عذاب ان پر ایسا برساکہ جس نے ان کی کمر توڑ کر رکھ دی۔ اور یہ عذاب کا شکار ہونے والے لوگ، کوئی کمزور لوگ نہ تھے بلکہ وہ قریش سے کہیں بڑھ کر طاقتور اور زور آور تھے۔ مگر اللہ تعالیٰ کے عذاب کے سامنے وہ اپنا بچاؤ نہ کر سکے اور چھروں کی طرح مسل کے رکھ دیئے گئے۔ اور پچھلی قوموں میں ایسی بہت سی مثالیں گزر چکی ہیں۔ کتنی معذب قومیں ہیں جن کے کھنڈرات پر آج بھی قریش کے تجارتی قافلے گزرتے ہیں۔ اور ان کی تباہی خود اپنی زبان سے اپنی کہانی بیان کرتی ہے، لیکن گزرنے والے اس سے عبرت حاصل نہیں کرتے۔

وَلَيْنُ سَأَلْتَهُمْ مِّنْ خَلْقِ السَّمٰوٰتِ وَالْاَرْضِ لَيَقُوْلُنَّ خَلَقْنٰهُنَّ الْعَزِيْزُ الْعَلِيْمُ ﴿٩﴾

(اور اگر آپ ان سے پوچھیں کہ آسمانوں اور زمین کو کس نے پیدا کیا ہے تو وہ لازماً کہیں گے کہ ان کو پیدا کیا ہے اس

ذات نے جو زبردست بھی ہے اور علم والی بھی ہے۔ ۹)

مشرکین کے تضادِ فکر کی مثال

اس سے پہلے قریش کے بارے میں فرمایا گیا ہے کہ تم حد سے گزر جانے والے لوگ ہو۔ پیش نظر آیت کریمہ میں ان کی حدود سے تجاوز کی تفصیل بیان کی گئی ہے اور ساتھ ہی ساتھ ان کے ذہنی تضاد کو بھی نمایاں کیا گیا ہے۔ ارشاد فرمایا گیا ہے کہ کس قدر تعجب کی بات ہے کہ اگر آپ ان سے یہ پوچھیں کہ آسمانوں اور زمین کو اور جس قدر مخلوقات ان کے اندر ہیں انہیں کس نے پیدا کیا ہے تو وہ بے ساختہ جواب دیں گے کہ اللہ تعالیٰ نے۔ یعنی خود ان کا خالق بھی اللہ تعالیٰ ہے اور جن نعمتوں سے وہ متمتع ہو رہے ہیں ان کا پیدا کرنے والا بھی اللہ تعالیٰ ہی ہے۔ غرضیکہ زندگی کی کوئی نعمت ایسی نہیں جسے اللہ تعالیٰ کے سوا کسی اور نے تخلیق کیا ہو۔ لیکن انسانی عقل اس بات کا جواب دینے سے قاصر ہے کہ جب کائنات کا ایک ایک ذرہ اللہ تعالیٰ کی تخلیق ہے اور زمین و آسمان میں بسنے والی مخلوقات اسی کے فیضانِ تربیت سے متمتع ہو رہی ہیں اور وہ ایسا عزیز اور طاقتور ہے کہ اس کے ارادے کے راستے میں کوئی حائل نہیں ہو سکتا اور کسی میں یہ ہمت نہیں کہ وہ اس کی عظمت اور کبریائی کو چیلنج کر سکے۔ اور پھر وہ ایسے وسیع علم کا مالک ہے کہ کائنات کی ایک ایک چیز سے واقف اور تمام مخلوقات کی ضرورتوں سے آگاہ اور ہر چھوٹی اور بڑی چیز کی مصلحتوں سے باخبر اور ہر حکم اور ہر بات کے مستقبل میں نکلنے والے نتائج کو کما حقہ جانتا ہے تو پھر یہ کس قدر عجیب بات ہے کہ اس کے ہمسرت جو یز کئے جائیں، اس کیلئے اولادِ ثابت کی جائے، اس کی ذات و صفات میں دوسروں کو شریک کیا جائے

اور اس کے حقوق میں دوسروں کی شرکت ثابت کی جائے۔ اور اگر کوئی ان باتوں سے روکے کہ یہ باتیں تو تمہارے اپنے مسلمہ عقائد کے خلاف ہیں اور جن حقائق کا تم اقرار کرتے ہو یہ تو اس سے بالکل متضاد ہیں۔ تو نہ صرف ایسے تضادات کے شکار لوگ اپنی غلطی تسلیم نہ کریں بلکہ الٹا لڑنے کیلئے آستینیں چڑھالیں اور اسے زندگی اور موت کا مسئلہ بنا لیں۔ ہر دور میں ان تضادات کے ماننے والے موجود رہے اور فکر و عمل کے یہ تضادات ہر دور میں تلخیاں پیدا کرتے چلے آئے ہیں اور بارہا اس سے زمین کے امن کو آگ لگی ہے۔ لیکن حیرانی کی بات ہے کہ انسان اپنے علم و دانش کے ہزار دعووں کے باوجود ان تضادات سے تائب ہونے کیلئے تیار نہیں۔

الَّذِي جَعَلَ لَكُمْ الْأَرْضَ مَهْدًا وَجَعَلَ لَكُمْ فِيهَا سُبُلًا لَّعَلَّكُمْ تَهْتَدُونَ ﴿١٠﴾
(وہی ہے جس نے تمہارے لئے زمین کو گہوارہ بنایا اور اس میں تمہارے لئے راستے بنائے تاکہ تم راہ پاسکو۔ ۱۰)

اللہ تعالیٰ کے چند ارشادات بطورِ تضمین

گزشتہ آیت میں مشرکین کے جواب پر اللہ تعالیٰ نے بطورِ تضمین کچھ باتیں ارشاد فرمائی ہیں تاکہ انسان اپنے عقیدہ و عمل کے تضادات کی جن بھول بھلیوں میں الجھا ہوا ہے، شاید ان سے نکل سکے۔ بات کو آگے بڑھاتے ہوئے فرمایا کہ اللہ تعالیٰ نے صرف زمین و آسمان کو پیدا ہی نہیں فرمایا بلکہ حقیقت یہ ہے کہ اس زمین کو بچھونے کی طرف بچھایا اور یہ وہ چیز ہے جس کا احساس زمین پر ہر لینے والے کو ہوتا ہے۔ لیکن اگر تدبر کی نگاہ سے دیکھا جائے تو زمین صرف بچھونا ہی نہیں بلکہ اسے انسان کیلئے گہوارہ بنایا گیا ہے۔ جس طرح ایک بچہ پنگھوڑے میں آرام سے لیٹا ہوتا ہے اس میں وہ صرف آرام ہی نہیں کرتا بلکہ جھولا بھی جھولتا ہے۔ اسی طرح انسان تدبر کی نگاہ سے دیکھے تو محسوس کرے گا کہ زمین کا یہ عظیم الشان گڑہ پنگھوڑے کی طرح فضا میں لٹکا ہوا ہے جو ایک ہزار میل فی گھنٹہ کی رفتار سے اپنے محور میں گھوم رہا ہے۔ اور 6660 میل فی گھنٹہ کی رفتار سے رواں دواں ہے اور انسان اس میں سر کے بل لٹک رہا ہے۔ لیکن اسے کبھی یہ احساس نہیں ہوتا کہ سر کے بل لٹک رہا ہوں۔ اور قرآن کریم میں دوسری جگہ وضاحت فرمائی گئی ہے کہ اللہ تعالیٰ نے اس گہوارے کو محفوظ کرنے کیلئے اپنی عظیم قدرت و حکمت سے اس میں پہاڑ گاڑ دیئے تاکہ وہ تمہارے سمیت کسی طرف کو لڑھک نہ پڑے۔ اس گہوارے کو اتنا آرام دہ اور پرسکون بنایا گیا ہے کہ کبھی کسی کو اس کا احساس تک نہیں ہوتا کہ میں ایک ایسے گہوارے میں سوار ہوں جو بندوق کی گولی سے بھی زیادہ تیز رفتار ہے اور قدرت نے اس کے کٹن میں چار ہزار فارن ہائٹ کا آگ کا وہ گولہ رکھا ہوا ہے کہ اگر قدرت اسے ہمارے لئے مسخر نہ کرتی تو انسانی زندگی اس میں ممکن نہ ہوتی۔ کبھی کبھی آتش فشاں پہاڑ وہ لاوا اگل کر اس کی موجودگی کی خبر دیتے ہیں، لیکن اللہ تعالیٰ کی قدرت نے کبھی انسانوں کیلئے اسے بڑا مسئلہ بننے نہیں دیا۔ اسی طرح اس کی حکمت کا ایک عجیب تقاضا ہم دیکھتے ہیں کہ اس نے اس میں پہاڑ تو کھڑے کر دیئے لیکن اس کو ایک بند گھر کی طرح ہر طرف سے محصور نہیں کر دیا۔ اس کے اندر راستے پیدا فرمائے، پہاڑوں میں درے رکھے اور کہیں سے جھیلیں نکالیں اور دریا رواں کئے۔ اگر یہ زمینی اور بحری راستے نہ ہوتے تو ہر ملک ایک بند گلی کی مانند ہوتا۔ نہ باہمی تجارت ہو سکتی نہ ایک دوسرے کے حالات سے آگاہی ہوتی اور انسانوں کو ایک دوسرے سے تمتع کا سفر رک جاتا۔ اس لئے فرمایا کہ ہم نے یہ راستے اس لئے رکھے ہیں تاکہ تم ایک دوسرے تک پہنچنے کا راستہ پاسکو۔

وَالَّذِي نَزَّلَ مِنَ السَّمَاءِ مَاءً بِقَدَرٍ فَأَنْشَرْنَا بِهِ بَلْدَةً مَّيْتًا كَذَلِكَ تُخْرَجُونَ ﴿١١﴾

(اور وہی ہے جس نے ایک خاص مقدار میں آسمان سے پانی اتارا، پس ہم نے اس کے ذریعے سے مردہ زمین کو زندہ کر دیا، اسی طرح تم بھی قبروں سے نکالے جاؤ گے۔ ۱۱)

کرشمہ ربوبیت کا بیان

پیش نظر آیت کریمہ میں اللہ تعالیٰ نے اپنے کرشمہ ربوبیت کو بیان فرمایا ہے۔ اس کی ربوبیت کا فیضان تو بہت وسیع سطح پر پھیلا ہوا ہے۔ اسی میں سے ایک آسمانوں سے پانی کا نزول بھی ہے۔ پانی کے نزول کی ایک صورت تو بارش ہے اور دوسری زمین سے چشموں کا ابلنا، اور تیسری صورت ندی نالوں اور دریاؤں کا سطح زمین پر بہنا اور چوتھی صورت پہاڑوں پر برف کا جمنا ہے اور اسی کے ذریعے سے شاید ندی نالوں اور دریاؤں اور چشموں کو بھی پانی میسر آتا ہے۔ یہ ٹھیک ہے کہ پہاڑوں پر اگر برف نہ جمے تو چشمے کیسے ابلیں اور ندی نالے کیسے رواں ہوں اور میدانی علاقوں میں دریا کیسے بہیں۔ اسی طرح اگر بارشیں نہ ہوں تو پانی کے تمام ذخیروں کو سورج کی کرنیں خشک کر کے رکھ دیں۔ بظاہر یوں معلوم ہوتا ہے کہ ابرو ہوا کا تصرف ہے جس سے ہمیں پانی میسر آتا ہے۔ لیکن سوال یہ ہے کہ سورج کی کرنیں جس طرح پانی کے ذخیروں سے بھاپ اٹھاتی ہیں اور پھر یہ بھاپ اوپر جا کر ابر کی صورت بچھا دی جاتی ہے، پھر اس کے جمنے اور اس کے برسنے کے اوقات کون مقرر کرتا ہے، ہواؤں کو کون حکم دیتا ہے کہ تم بادلوں کو اڑاتے ہوئے فلاں جگہ لے جاؤ۔ اور یہ کس عزیز و علیم کی تقدیر ہے کہ بادلوں سے پانی اتا برستا ہے جتنا زمین تحمل کر سکے۔ اور زمین اس سے اپنی صلاحیتیں اجاگر کر سکے۔ اور زمین میں یہ صلاحیت کس نے رکھی ہے کہ پانی اتنا چوسے جتنا آبیاری کیلئے ضروری ہے اور باقی سارے پانی کو اگل دے تاکہ وہ ندی نالوں میں پہنچ جائے۔ اور پھر یہ کس کی قدرت کی کار فرمائی ہے کہ وہ زمین جو ایک مدت دراز تک بارش نہ ہونے کی وجہ سے مردہ ہو چکی تھی نہ کہیں کسی جانور کے ٹرانے کی آواز آتی تھی اور نہ کوئی درخت سبز کو نپل اگاتا تھا۔ نباتات کی ہر چیز جل کے راکھ ہو چکی تھی کہ اچانک اللہ تعالیٰ کی رحمت جوش میں آتی ہے اور ابر سے پانی برستا ہے۔ دیکھتے ہی دیکھتے اس مردہ زمین میں زندگی کے آثار پیدا ہونے لگتے ہیں، درختوں میں شگوفے پھوٹنے لگتے ہیں، کوئلیں نکلنے لگتی ہیں، جو ہڑوں میں پانی بھر جاتا ہے تو مینڈک زندہ ہو کر ٹرانے لگتے ہیں، چند ہی دنوں میں زمین مچھل کا لباس پہن لیتی ہے۔ یہ ایک مردہ اور بے آب و گیاہ زمین کو پانی کے چند چھینٹوں سے زندہ کرنے کی قدرت کون رکھتا ہے، یقیناً وہ اللہ تعالیٰ کی ذات ہے۔ کیسے نادان ہیں وہ لوگ جو اس کی رحمت کے چند چھینٹوں سے مردہ زمین کو زندہ ہوتے دیکھتے ہیں تو انہیں کوئی حیرت نہیں ہوتی، لیکن جب انہیں یہ کہا جاتا ہے کہ قیامت کے دن تمام مردہ لوگ اپنی اپنی قبروں سے نکلیں گے اور میدانِ حشر میں جواب دہی کیلئے حاضر ہو جائیں گے تو وہ حیران ہو کر کہتے ہیں کہ یہ کیسے ہو سکتا ہے۔

وَالَّذِي خَلَقَ الْأَزْوَاجَ كُلَّهَا وَجَعَلَ لَكُمْ مِنَ الْفُلْكِ وَالْأَنْعَامِ مَا تَرْكَبُونَ ﴿١٢﴾

لِتَسْتَوُوا عَلَى ظُهُورِهِ ثُمَّ تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَانَ الَّذِي

سَخَّرَ لَنَا هَذَا وَمَا كُنَّا لَهُ مُقْرِنِينَ ﴿١٣﴾ وَإِنَّا إِلَىٰ رَبِّنَا لَمُنْقَلِبُونَ ﴿١٤﴾

(اور وہی ہے جس نے یہ تمام جوڑے پیدا کئے اور تمہارے لئے وہ کشتیاں اور چوپائے بنائے جن پر تم سوار ہوتے ہو۔ ۱۲) تاکہ تم ان کی پیٹھوں پر جم کر بیٹھو، پھر اپنے رب کا احسان یاد کرو جبکہ تم ان پر بیٹھو اور کہو کہ پاک ہے وہ جس نے ہمارے لئے ان چیزوں کو مسخر کیا، اور ہم تو ان کو قابو میں لانے کی طاقت نہ رکھتے تھے۔ ۱۳) اور بے شک ہم اپنے رب ہی کی طرف پلٹنے والے ہیں۔ ۱۴)

مزید آثار قدرت کی طرف اشارہ

پیش نظر آیات کریمہ میں اللہ تعالیٰ نے اپنے چند مزید احسانات کا ذکر فرمایا ہے جن کا تعلق انسان کا صحیح عقیدہ بننے اور صحیح سیرت و کردار کے جنم لینے اور صحیح مقاصد کے بروئے کار لانے سے ہے۔ سب سے پہلی بات یہ ارشاد فرمائی ہے کہ اللہ تعالیٰ نے ازواج کو پیدا فرمایا۔ بعض اہل علم اس سے نوع بنوع چیزیں مراد لیتے ہیں۔ یعنی اس نے گونا گوں نعمتیں پیدا فرمائیں۔ اس میں کوئی شبہ نہیں کہ عربی زبان اور قرآن کریم میں یہ لفظ اس معنی میں استعمال ہوا ہے، لیکن بعض دیگر اہل علم نے اس سے مراد جوڑے لئے ہیں۔ اور ان دونوں معنوں میں باہمی کوئی تضاد نہیں، لیکن جب قرآن کریم کا نزول ہوا ہے تو نوع بنوع اور رنگ رنگ مخلوقات تو اس وقت بھی انسانوں کے سامنے تھیں، لیکن نوع بنوع مخلوقات کا پیدا ہونا ایک محدود تصور رکھتا تھا۔ پروردگار نے اس تصور میں وسعت پیدا فرمائی، اور ایک ایسی حقیقت واشگاف فرمائی جو بہت آگے چل کر کھلنے والی تھی۔ اور وہ حقیقت یہ ہے کہ یہاں ازواج سے مراد صرف نوع انسانی اور حیوانات کے نر اور مادہ نہیں بلکہ دوسری بے شمار چیزیں بھی ہیں جن کو خالق نے ایک دوسرے کا جوڑ بنا یا ہے۔ اور جن کے اختلاط یا امتزاج سے دنیا میں نئی نئی چیزیں وجود میں آئی ہیں۔ مثلاً عناصر میں بعض کا بعض سے جوڑ لگتا ہے اور بعض کا بعض سے نہیں لگتا۔ جن کا جوڑ ایک دوسرے سے لگتا ہے ان ہی کے ملنے سے طرح طرح کی ترکیبیں واقع ہو رہی ہیں۔ یا مثلاً بجلی میں منفی اور مثبت بجلیاں ایک دوسرے کا جوڑ ہیں، اور ان کی باہمی کشش ہی دنیا میں عجیب عجیب کرشموں کا موجب بن رہی ہیں۔ یہ اور دوسرے ان گنت جوڑے جو قسم قسم کی مخلوقات کے اندر اللہ تعالیٰ نے پیدا کئے ہیں ان کی ساخت اور ان کی باہمی مناسبت اور ان کے تعامل کی گونا گوں شکلوں اور ان کے ملنے سے پیدا ہونے والے نتائج پر اگر انسان غور کرے تو اس کا دل گواہی دے بغیر نہیں رہ سکتا کہ یہ سارا کارخانہ عالم کسی ایک ہی زبردست صالح حکیم کا بنایا ہوا ہے اور اسی کی تدبیر سے چل رہا ہے۔ صرف ایک عقل کا اندھا ہی یہ فرض کر سکتا ہے کہ یہ سب کچھ کسی حکیم کے بغیر ہوا اور ہو رہا ہے یا اس میں ایک سے زیادہ خداؤں کی دخیل کاری کا کوئی امکان ہے۔ (افادہ از تفہیم القرآن)

دوسری بات یہ ارشاد فرمائی ہے کہ اس نے تمہارے لئے پانی میں سفر کرنے کیلئے کشتیاں بنائیں اور خشکی میں سفر کرنے کیلئے ایسے چوپائے پیدا فرمائے جن پر تم سوار ہوتے ہو۔ کشتی بنانے کی ترکیب اللہ تعالیٰ نے اپنے پیغمبروں کے ذریعے انسانوں کو سکھائی اور پھر لکڑی، لوہے کے باہم مل جانے کے بعد پانی کو حکم دیا کہ نہ صرف اس کشتی کو ڈوبنے نہ دے بلکہ اس پر جو سوار ہوں ان کو بھی ڈوبنے سے بچائے۔ اسی طرح اس نے ایسے جسیم اور نجیم جانور پیدا فرمائے جن پر انسانوں کو سوار ہونے کا ہنر سکھایا۔ اور ایسے طاقتور جانوروں کو انسانوں کی خدمت میں لگا دیا۔ اگر اللہ تعالیٰ ان جانوروں کو حکم نہ دیتا تو شیر اور چیتے اور بچھ کی طرح یہ جانور بھی کبھی سواری کا کام نہ دیتے۔ اب سائنس نے اس سفر کو اور آگے بڑھایا ہے۔ لیکن یہ بھی اللہ تعالیٰ کے احسانات سے باہر نہیں، کیونکہ جس پروردگار نے

جانوروں کو انسان کے تابع کیا اسی کی دی ہوئی سمجھ نے لو ہے کو بھی انسان کی سواری بنا دیا اور اس میں قوت پرواز پیدا کر دی۔ لیکن یہ سب کچھ اس لئے ہے تاکہ انسان ان سے فائدہ اٹھائے اور جس نے یہ سواریاں پیدا فرمائیں اور عطا کی ہیں اس کا حق پہچانے۔ اس لئے حکم دیا گیا کہ جب تم کسی بھی سواری پر جم کے بیٹھو یا سفر کا ارادہ کرو تو بجائے غرور سے اکر کر سواری پر بیٹھنے کے یہ یاد رکھنا نہ بھولو کہ اگر اللہ تعالیٰ تمہیں اس کی سمجھ نہ دیتا یا ان چیزوں کو تمہارے لئے مسخر نہ کرتا تو تم کبھی ان پر قابو پانے والے نہیں تھے۔ اس لئے ہمیں دعا سکھائی گئی کہ سواری پر سفر کرتے ہوئے یہ دعا ضرور پڑھو **سُبْحٰنَ الَّذِیْ سَخَّرَ لَنَا هٰذَا وَمَا كُنَّا لَهٗ مُقْرِنِیْنَ ﴿۱۳﴾** وَاِنَّا اِلٰی رَبِّنَا لَمُنْقَلِبُوْنَ ﴿۱۴﴾ اس میں اللہ تعالیٰ کی نعمتوں کا شکر ہے اور اپنی بے بسی کا اعتراف بھی ہے۔ اور ساتھ ہی اس بات کا اعادہ بھی کہ ہم جو کچھ بھی کریں اس کی نعمتیں پا کر شکر کریں گے یا ناشکری، اس کی جو ابد ہی کیلئے بہر صورت ایک ایک روز اللہ تعالیٰ کے حضور پیش ہونا ہے۔

وَجَعَلُوا لَهٗ مِنْ عِبَادِهٖ جُزْءًا ۙ اِنَّ الْاِنْسَانَ لَكَفُوْرٌ مُّبِیْنٌ ﴿۱۵﴾

(اور ان لوگوں نے اس کے بندوں میں سے بعض کو اس کا جز بنا ڈالا، بے شک انسان کھلا احسان فراموش ہے۔ ۱۵)

مشرکین کے فکری تضادات پر تنبیہ

اس آیت کا تعلق اوپر کی آیت ۹ **وَلٰسِئِن سَاَلْتَهُمْ مِّنْ خَلْقِ السَّمٰوٰتِ وَالْاَرْضِ سَءِیۡسًا ۙ لَّیَقُوْلُنَّ اِنَّا نَحْنُ الْحٰقِقٰتُ** سے ہے۔ اگر آپ ان مشرکین سے سوال کریں کہ آسمانوں اور زمین کو کس نے پیدا کیا تو وہ جواب دیں گے کہ انہیں اس زبردست علیم ہستی نے پیدا کیا ہے۔ ان کے اس اعتراف کے بعد اللہ تعالیٰ نے اس ہستی کے مزید چند احسانات کا ذکر کیا کہ وہ ہستی وہ ہے جس نے تمہارے لئے زمین کو گہوارہ بنایا اور پھر زمین میں تمہارے لئے پہاڑ گاڑے تاکہ وہ تمہیں کسی ایک طرف لے کر لڑھک نہ جائے اور پھر پہاڑوں کے اندر سے تمہارے لئے راستے نکالے تاکہ تم اپنے اپنے علاقوں میں بند ہو کے نہ رہ جاؤ بلکہ زمین کے دوسرے ملکوں اور علاقوں سے ہر طرح کے تعلقات پیدا کرو اور زمین کی نعمتوں سے بہرہ یاب ہونے کی کوشش کرو۔ اور پھر وہ ذات ایسی ہے جس نے تمہاری ضرورتیں مہیا کیں۔ اور ان میں سب سے بڑی ضرورت پانی کو ایک ایسی خاص مقدار سے نازل فرمایا کہ جہاں بھی انسان آباد ہے اس پانی کی کمیابی کی کبھی اسے شکایت نہیں ہوئی۔ اور پھر اس نے انسان کی سواری کیلئے مختلف قسم کے جانور پیدا کئے، دریاؤں اور سمندروں میں سفر کیلئے کشتیوں کی صنعت عطا کی۔ کس قدر حیرانی کی بات ہے کہ جس ذات نے انسان جیسی بے بس مخلوق کو اتنی قوتوں اور ایسے علم و دانش سے نوازا کہ اس نے لوہے میں قوت پرواز پیدا کر دی اور زمین کی طنائیں کھینچ لیں۔ اب اتنی نعمتیں پانے کے بعد بجائے شکر گزار ہونے اور اس کی ذات و صفات اور حقوق کا صحیح ادراک کرنے کے وہ دوسروں کو اللہ تعالیٰ کا شریک ٹھہرا کر کہیں اسی کے بندوں میں سے کسی کو اس کی ذات کا جز و ٹھہرا دیتا ہے۔ یعنی اس کیلئے اولاد ثابت کرتا ہے، جس کا لازمی نتیجہ یہ ہے کہ وہ اللہ تعالیٰ کیلئے کفو اور ہمسر ثابت کرتا ہے۔ ایک طرف اسے خالق و مالک مان کر اس کی یکتائی اور بے ہنگی کا اعتراف کرتا ہے اور دوسری طرف اس کی کہیں بیٹیاں اور کہیں بیٹے ثابت کرتا ہے۔ اور اس طرح مخلوق کو اس کا ہم پلہ بنا دیتا ہے۔ یہ اس کی طبعی ناہمواری اور تضاد فکری کو اس کے سوا اور کیا کہا جاسکتا ہے کہ وہ اللہ تعالیٰ کا انتہائی ناشکرا ہے۔ اس کی ذات جس کی دین ہے اور جس کے دسترخوان سے وہ کھاتا اور عیش کرتا ہے اسی کیلئے دوسروں کو دیوی اور دیوتا بنا کر ان کے گن گاتا اور ان کی پرستش کرتا ہے۔

أَمْ اتَّخَذَ مِمَّا يَخْلُقُ

بَنَاتٍ وَأَصْفَكُمْ بِالْبَنِينَ^(۱۶) وَإِذَا ابْشَرَّ أَحَدُهُمْ بِمَا ضَرَبَ
 لِلرَّحْمَنِ مَثَلًا ظَلَّ وَجْهُهُ مُسْوَدًّا وَهُوَ كَظِيمٌ^(۱۷) أَوْ مَنْ يَنْشُرُهُ
 فِي الْحَيَاةِ وَهُوَ فِي الْخِصَامِ غَيْرُ مُبِينٍ^(۱۸) وَجَعَلُوا الْبَلِيكَةَ
 الَّذِينَ هُمْ عِبَادُ الرَّحْمَنِ إِنَّا شَاطِئُ الشَّهَادَةِ وَأَخْلَقَهُمْ سَتُكْتَبُ
 شَهَادَتُهُمْ وَيُسْأَلُونَ^(۱۹) وَقَالُوا لَوْ شَاءَ الرَّحْمَنُ مَا عَبَدْنَاكُمْ
 مَا لَكُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ^(۲۰) أَمْ آتَيْنَاهُمْ كِتَابًا
 مِنْ قَبْلِهِ فَهُمْ بِهِ مُسْتَمْسِكُونَ^(۲۱) بَلْ قَالُوا إِنَّا وَجَدْنَا آبَاءَنَا
 عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ^(۲۲) وَكَذَلِكَ مَا أَرْسَلْنَا مِنْ
 قَبْلِكَ فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا وَجَدْنَا
 آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ^(۲۳) قُلْ أُولَٰئِكَ
 يَهْدِي مِمَّا وَجَدْتُمْ عَلَيْهِ آبَاءَكُمْ قُلْ قَالُوا إِنَّا بِمَا أُرْسِلْتُمْ بِهِ
 كَافِرُونَ^(۲۴) فَانْتَقِبْنَا مِنْهُمْ فَأَنْظُرْ كَيْفَ كَانَ عَاقِبَةُ الْمُكذِبِينَ^(۲۵)

رکوع: ۲۔ (کیا اللہ نے اپنی مخلوقات میں سے اپنے لئے بیٹیاں پسند کیں اور تمہیں بیٹوں سے نوازا۔ ۱۶) اور
 حال یہ ہے کہ جب ان میں سے کسی کو اس چیز کی بشارت دی جاتی ہے جس کو وہ خدا کی صفت بیان کرتا ہے تو اس کے منہ
 پر سیاہی چھا جاتی ہے اور وہ گھٹا گھٹا رہنے لگتا ہے۔ ۱۷) اور کیا (وہ پیدا ہوئی ہے) جو زیوروں میں پالی جاتی ہے، اور
 بحث و حجت میں بات واضح نہیں کہہ سکتی۔ ۱۸) اور انہوں نے فرشتوں کو جو رحمن کے بندے ہیں بیٹیوں کا درجہ دے

رکھا ہے، کیا یہ ان کی ولادت کے وقت موجود تھے، ان کی گواہی لکھ دی جائے گی اور ان سے سوال کیا جائے گا۔ (۱۹) اور کہتے ہیں کہ اگر اللہ چاہتا تو ہم ان کو کبھی نہ پوجتے، ان کو اس بارے میں کوئی علم نہیں، یہ محض اٹکل کے تیر چلار ہے ہیں۔ (۲۰) کیا ہم نے اس سے پہلے کوئی کتاب ان کو دی تھی، سو انہوں نے اس کو مضبوط پکڑ رکھا ہے۔ (۲۱) بلکہ یہ کہتے ہیں کہ ہم نے اپنے باپ دادا کو ایک طریقے پر پایا ہے اور ہم انہیں کے نقشِ قدم پر چل رہے ہیں۔ (۲۲) اور اسی طرح تم سے پہلے جس بستی میں بھی ہم نے کوئی نذیر بھیجا اس کے خوشحال لوگوں نے کہا ہم نے اپنے باپ دادا کو ایک طریقے پر پایا ہے اور ہم انہیں کے نقشِ قدم کی پیروی کریں گے۔ (۲۳) منذر نے کہا: کیا اگر میں اس سے زیادہ صحیح طریقہ لے کر تمہارے پاس آؤں جس پر تم نے اپنے باپ دادا کو پایا ہے؟ انہوں نے جواب دیا، ہم اس چیز کے جسے دے کر تمہیں بھیجا گیا ہے، منکر ہیں۔ (۲۴) پھر ہم نے ان سے انتقام لیا، تو دیکھ لو کیسا ہوا انجام جھٹلانے والوں کا۔ (۲۵)

أَمْ اتَّخَذَ مِمَّا يَخْلُقُ بِنْتٍ وَأَصْفَاكُمْ بِالْبَنِينَ ۝ وَإِذَا بُشِّرَ أَحَدُهُمْ بِمَا ضَرَبَ
لِلرَّحْمَنِ مَثَلًا ظَلَّ وَجْهَهُ مُسْوَدًّا وَهُوَ كَظِيمٌ ۝

(کیا اللہ نے اپنی مخلوقات میں سے اپنے لئے بیٹیاں پسند کیں اور تمہیں بیٹوں سے نوازا۔ ۱۶) اور حال یہ ہے کہ جب ان میں سے کسی کو اس چیز کی بشارت دی جاتی ہے جس کو وہ خدا کی صفت بیان کرتا ہے تو اس کے منہ پر سیاہی چھا جاتی ہے اور وہ گھٹا گھٹا رہنے لگتا ہے۔ ۱۷)

مشرکین کے ذہنی افلاس کی مثال

اُم..... استنکار اور استعجاب کے مفہوم میں ہے۔ تعجب اس بات پر ظاہر کیا جا رہا ہے کہ اللہ تعالیٰ کی ذات و صفات کا معاملہ نہایت نازک اور نہایت احتیاط کا طالب ہے۔ لیکن ان کی فکری کج روی اور ذہنی افلاس کا عالم یہ ہے کہ باوجود اس اعتراف کے کہ وہ اللہ تعالیٰ کو ساری کائنات کا خالق سمجھتے ہیں، لیکن اس کی مخلوقات میں سے کسی کو اس کا وہ بیٹا بنا دیتے ہیں اور کسی کو بیٹی بنا دیتے ہیں۔ فرشتے جو اللہ تعالیٰ کے نہایت مقبول بندے ہیں ان ظالموں نے اللہ تعالیٰ کی بیٹیاں تصور کر رکھا ہے۔ ان کے بت انہوں نے عورتوں کی شکل کے بنا رکھے ہیں اور یہی ان کی وہ دیویاں ہیں جن کی وہ پوجا کرتے ہیں۔ ایک طرف تو ان کے ذہنی افلاس کا حال یہ ہے کہ ان کو اللہ تعالیٰ کی مخلوق بھی مانتے ہیں اور اللہ تعالیٰ کی اولاد بھی تسلیم کرتے ہیں، حالانکہ اولاد تو باپ کا جزو، ہم پلہ اور اس کا کفو ہوتی ہے۔ اور دوسری طرف اخلاقی کم مائیگی کا حال یہ ہے کہ اپنے لئے بیٹیوں کو عار سمجھتے ہیں اور غیر حاضری میں اگر ان کو بتا دیا جائے کہ تمہارے گھر میں بیٹی ہوئی ہے تو شرم اور غیرت کے مارے ان کے چہرے سیاہ ہو جاتے ہیں۔ لیکن یہی بدنما داغ وہ اللہ تعالیٰ کی ذات بزرگ و برتر کیلئے اعزاز کا باعث جانتے ہیں۔ اس کا مطلب یہ ہے کہ انہوں نے اللہ تعالیٰ جیسی عظیم ذات کے بارے میں عقائد اختیار کرتے ہوئے نہ عقل سے کام لینے کی کوشش کی ہے اور نہ احساسِ شرافت ان کے دامن

گیر رہا ہے۔ حالانکہ معمولی شخص بھی یہ بات سمجھتا ہے کہ کسی ایسی ذات کی طرف جو سرتا پائے حسن و جمال اور تسبیح و تحمید سے عبارت ہے کسی کمزور بات کا انتساب یقیناً اس کی توہین اور گستاخی اور اپنی بے مائیگی کا ثبوت ہے۔

أَوْ مَنْ يُنشِئُوا فِي الْحَلِيَّةِ وَهُوَ فِي الْخِصَامِ غَيْرُ مُبِينٍ ①

(اور کیا) وہ پیدا ہوئی ہے) جو زیوروں میں پالی جاتی ہے، اور بحث و حجت میں بات واضح نہیں کہہ سکتی۔ (۱۸)

لڑکیوں سے متعلق اہل عرب کا تصور

جب کسی عربی کو گھر میں بیٹی ہونے کی اطلاع ملتی تو وہ انتہائی صدمے کی حالت میں ڈوب جاتا ہے، چہرے پر سیاہی چھا جاتی اور دل میں مختلف خیالات کی وجہ سے گھٹا گھٹا سا رہنے لگتا وہ سوچتا کہ میرے گھر میں ایک ایسے وجود نے جنم لیا ہے جس کا تعلق صنفِ نازک سے ہے، وہ جیسے جیسے پروان چڑھے گا اس کے اندر آرائش و زیبائش کا جذبہ بھی روز بروز پروان چڑھتا جائے گا، جبکہ میں ایک ایسے ملک کارہنے والا ہوں جس میں سخت مشقت کے بعد نانِ شبینہ ہاتھ آتی ہے۔ اور قبیلوں کے قبیلوں پر حملے اور بد اخلاقی اور بے حیائی کے محرکات اس آرائش و زیبائش کے جذبے کو فتنہ بنا دینے میں تاخیر نہیں کرتے۔ میرے گھر میں پلنے والا وجود میری مشکلات میں کام آنے کی بجائے گھر میں میرے پاؤں کی زنجیر بن کے رہ جائے گا۔ اسے خواہش ہوگی کہ مجھے آرائش و زیبائش کیلئے زیورات ملیں اور میں بن سنور کر اپنی انفرادیت کا اظہار کر سکوں ایسا وجود یقیناً کسی کی آغوش تو گرم کر سکتا ہے لیکن نازک پھرے ہوئے حالات میں میرا دست و بازو نہیں بن سکتا۔ کیونکہ:

وہ ہاتھ جن میں نزاکت ہے تانے بانے کی

اٹھا سکیں گے کب سختیاں زمانے کی

اور اگر کبھی معاملہ مخاصمت سے آگے بڑھ کر مبارزت تک پہنچ جائے اور میں کہولت کی عمر کو پہنچ جاؤں تو بجائے اس کے کہ وہ میری فکر کرے، مجھے اس کی فکر میں اپنا بڑھا پاپا بھی قربان کرنا پڑے گا تو ایسا وجود جو بیٹی کے نام سے میری کمزوری یا میری ذلت کا سبب بننے والا ہے آج جب میں اسے قبول کرتا ہوں تو مجھے دور دور تک تاریکیوں کے سوا کچھ دکھائی نہیں دیتا۔ وہ گھر میں چولہا تو جھونک سکتی ہے لیکن میرا دست و بازو بن کر زندگی کی دوڑ میں میرا ساتھ نہیں دے سکتی۔

وَجَعَلُوا الْمَلَائِكَةَ الَّذِينَ هُمْ عِبْدُ الرَّحْمَنِ إِنَانَا أَشْهَدُوا خَلْقَهُمْ ٢

سُكَّتْ شَهَادَتُهُمْ وَيُسْأَلُونَ ②

(اور انہوں نے فرشتوں کو جو رحمن کے بندے ہیں بیٹیوں کا درجہ دے رکھا ہے، کیا یہ ان کی

ولادت کے وقت موجود تھے، ان کی گواہی لکھ دی جائے گی اور ان سے سوال کیا جائے گا۔ (۱۹)

فرشتوں سے متعلق غلط تصور کی تردید

فرشتوں سے متعلق عربوں کے عقیدے پر ایک اور پہلو سے ضرب لگائی جا رہی ہے کہ وہ فرشتے جو اللہ تعالیٰ کے مقرب بندے اور کارکنانِ قضا و قدر ہیں عربوں نے انہیں اللہ تعالیٰ کی بیٹیاں قرار دے کر انہیں مؤنث بنا رکھا ہے۔ پروردگار براہِ راست ان سے سوال کرتے ہیں کہ ہم نے جب فرشتوں کو پیدا کیا تھا تو کیا یہ لوگ اس وقت موجود تھے۔ اور اگر یہ موجود نہیں تھے اور یقیناً نہیں تھے، تو پھر ان کو کیسے اندازہ ہوا کہ فرشتے مؤنث مخلوق ہیں۔ اس کا مطلب یہ ہے کہ انہوں نے بغیر کسی سند اور بغیر کسی علم کے ایک غلط بات کو اپنا عقیدہ بنا رکھا ہے۔ اور عقیدہ بھی ایسا جو سراسر اللہ تعالیٰ کے جناب میں گستاخی سے بھی بڑھ کر گستاخی ہے۔ یعنی جس چیز کو اپنے لئے باعثِ ندامت و اہانت سمجھتے ہیں اسے وہ اللہ تعالیٰ کی طرف منسوب کرتے ہیں۔ ارشاد فرمایا گیا ہے: کہ تمہاری اس گستاخی کو گواہی کے طور پر لکھا جائے گا اور قیامت کے روز تم سے اس کی سخت باز پرس ہوگی۔ یوں تو قیامت کے دن اللہ تعالیٰ ہر شخص سے اس کے اعمال کے بارے میں پوچھ گچھ کرے گا لیکن جس کے بارے میں خاص طور پر فرمایا جائے کہ ہم اس کی باز پرس کریں گے اس کے پیچھے ایک ایسا غضب کا فرما ہے جس کی ہولناکی کا اندازہ نہیں کیا جاسکتا۔

وَقَالُوا لَوْ شَاءَ الرَّحْمَنُ مَا عَبَدْنَاهُمْ ۗ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ ﴿٢٠﴾
 أَمْ اتَيْنَهُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ ﴿٢١﴾ بَلْ قَالُوا إِنَّا وَجَدْنَا آبَاءَنَا عَلَىٰ
 أُمَّةٍ وَإِنَّا عَلَىٰ آثَرِهِمْ مُهْتَدُونَ ﴿٢٢﴾

(اور کہتے ہیں کہ اگر اللہ چاہتا تو ہم ان کو کبھی نہ پوجتے، ان کو اس بارے میں کوئی علم نہیں، یہ محض انکل کے تیر چلار ہے ہیں۔ ۲۰) کیا ہم نے اس سے پہلے کوئی کتاب ان کو دی تھی، سو انہوں نے اس کو مضبوط پکڑ رکھا ہے۔ ۲۱) بلکہ یہ کہتے ہیں کہ ہم نے اپنے باپ دادا کو ایک طریقے پر پایا ہے اور ہم انہیں کے نقش قدم پر چل رہے ہیں۔ ۲۲)

مشرکین کی اپنے شرک پر دلیل

مشرکین عرب نے اپنے لئے پوجا پاٹ کا جو نظام بنا رکھا ہے اس کے صحیح ہونے کی ان کے پاس ایک ہی دلیل تھی اور اسے وہ بڑی مضبوط دلیل سمجھتے ہیں۔ وہ دلیل یہ تھی کہ اگر ہمارا یہ طریقہ عبادت غلط ہوتا تو اللہ تعالیٰ ہمیں اپنی مشیت سے اس سے روک دیتا۔ کیونکہ اس کی مرضی کے بغیر تو دنیا کا کوئی کام نہیں ہو سکتا۔ اور جب اس نے صدیاں گزرنے کے باوجود اس طریقے سے ہمیں نہیں روکا تو اس کا مطلب یہ ہے کہ اللہ تعالیٰ ہم سے راضی ہے۔ اس کے جواب میں اس آیت کریمہ میں فرمایا گیا ہے کہ کسی کام کیلئے مہلت کامل جانا یہ اس کی دلیل نہیں کہ اللہ تعالیٰ اس کام سے راضی ہے۔ اس کی مشیت اور چیز ہے اور اس کی رضا بالکل دوسری چیز۔ دنیا میں ہر جائز اور ناجائز، غلط اور صحیح کام اس کی مشیت سے ہوتے ہیں، اور اگر وہ کسی کام کو نہ چاہے تو وہ کبھی وجود میں نہیں آسکتا۔ لیکن اس کا یہ مطلب ہرگز نہیں کہ اللہ تعالیٰ اس پر راضی بھی ہے۔ دنیا میں چوریاں ہو رہی ہیں، ڈاکے پڑ رہے ہیں، بے حیائی کے کام ہو رہے ہیں، رشوتیں لی جا رہی ہیں، مظالم توڑے جا رہے ہیں،

قتل و خونریزی کا بازار گرم ہے، لیکن کیا یہ کہا جائے گا کہ چونکہ ان کاموں سے اللہ تعالیٰ منع نہیں فرماتے، اس لئے سارے کام جائز ہیں حقیقت یہ ہے کہ اس نے انسان کے امتحان کیلئے ہر جائز اور ناجائز کام کی فی الجملہ ایک آزادی دے رکھی ہے اور یہ اس کی مشیت کا ثمرہ ہے لیکن اس کا یہ مطلب ہرگز نہیں کہ وہ کام جائز بھی ہیں۔ جائز اور ناجائز کام اللہ تعالیٰ کی مشیت سے معلوم نہیں ہوتے بلکہ اللہ تعالیٰ کی کتاب سے معلوم ہوتے ہیں۔ اس نے انسان کو ہر طرح کے کاموں کی مہلت دے رکھی ہے لیکن ساتھ ہی اپنے رسول بھیج کر، اور کتابیں نازل فرما کر یہ بات بھی واضح کر دی ہے کہ اس میں صحیح کیا ہے اور غلط کیا ہے۔ اس لئے فرمایا گیا کہ کیا ہم نے کبھی ان مشرکین پر کوئی کتاب نازل کی ہے جس میں ان کے پوجا پاٹ کے نظام کی تصویب کی گئی ہو، یا تحلیل و تحریم کا کوئی ایسا ضابطہ دیا گیا ہے جس سے ان کی خود ساختہ شریعت کی تائید ہوتی ہو۔ اور یہ اس کو بڑی مضبوطی سے پکڑ کے بیٹھے ہیں اور اس کو سب سے بڑی دلیل سمجھتے ہیں۔ حقیقت یہ ہے کہ ہم نے ایسی کوئی کتاب پر نازل نہیں کی۔ ان کے پاس صرف ایک ہی دلیل ہے کہ ہم نے اپنے آباؤ اجداد کو جس طریقے پر پایا ہے ہم اسی طریقے پر نہایت اعتماد و اطمینان سے چل رہے ہیں۔ کیونکہ اگر اس میں کوئی خرابی یا غلطی ہوتی تو پروردگار کبھی نہ کبھی انہیں اس بات سے روک دیتے۔ اس لئے ہمارے عافیت اسی میں ہے کہ ہم اپنے آباؤ اجداد کے طریقے کو لازم پکڑیں اور انہیں کے نقوشِ قدم کو اپنے لئے رہنما بنائیں۔

وَكَذَلِكَ مَا أَرْسَلْنَا مِنْ قَبْلِكَ فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا وَجَدْنَا

آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ ﴿٢٣﴾

(اور اسی طرح تم سے پہلے جس بستی میں بھی ہم نے کوئی نذیر بھیجا اس کے خوشحال لوگوں نے کہا ہم نے اپنے باپ دادا کو ایک طریقے پر پایا ہے اور ہم انہیں کے نقوشِ قدم کی پیروی کریں گے۔ ۲۳)

بگاڑ کی تاریخ ہر دور میں یکساں رہی

بگڑی ہوئی قوموں کی تاریخ سے معلوم ہوتا ہے کہ ہر دور کے انسان کے بگاڑ اور اس کے فکری الجھاؤ کی صورتیں ایک جیسی رہی ہیں کیونکہ انسان کی فطرت بنیادی طور پر ایک ہے اس کے مؤثر اور متاثر ہونے کے ذرائع بھی ملتے جلتے ہیں۔ وہ ایک ہی جیسے عوامل سے بگڑتا ہے ایک ہی جیسے اسباب سے سنورتا ہے۔ یہی وجہ ہے کہ وہ قومیں جو صدیوں پہلے اللہ تعالیٰ کے عذاب کا شکار ہو چکی ہیں ان کے بگاڑ کی نوعیت بھی یکساں تھی اور اس کے دلائل بھی ملتے جلتے تھے۔ چنانچہ نبی کریم ﷺ کو جس قوم سے واسطہ ہے اس کے فکری اور عملی بگاڑ اور سابقہ امتوں کے گمراہیوں میں بہت حد تک مماثلت پائی جاتی ہے۔ اور اس پر طرہ یہ ہے کہ وہ اپنے بگاڑ کی دلیل کے طور پر قریش ہی کی طرح اپنے باپ دادا کی تقلید کو ہی اپنی سب سے بڑی دلیل سمجھتے تھے۔ اور یہ گمراہی اس قدر عام تھی کہ جس شہر اور جس قریہ میں بھی اللہ تعالیٰ نے کسی رسول کو اصلاح کے بھیجا تو وہاں کے رہنے والوں نے دلیل کے طور پر یہی بات کہی کہ ہم نے اپنے باپ دادا کو ایک طریقے پر پایا ہے، یعنی وہ زندگی کا ایک ڈھنگ اور ایک طریقہ ہمارے لئے چھوڑ گئے ہیں ہم انہی کے نقوشِ قدم کی پیروی ہی کو اپنا سرمایہ سمجھتے ہیں، اس لئے ہم اس سے ہٹنے کو تیار نہیں۔ یعنی بات آج قریش کیلئے سب سے بڑا سہارا ہے وہی بات ان کیلئے بھی اپنے اندر سب سے زیادہ وزن رکھتی تھی۔

اس آیت کریمہ میں مزید ایک خاص بات کی طرف بھی اشارہ کیا گیا ہے وہ یہ کہ باپ دادا کی تقلید کو اپنے موقف کی دلیل کے طور پر پیش کرنے والے عوام نہیں تھے بلکہ وہ لوگ تھے جن کو مترفین کہا گیا ہے۔ اس سے مراد ہر قوم کا طبقہ امراء بھی ہے اور وہ لوگ بھی جو کسی طرح اپنی قوم کو لیڈ کرتے ہیں۔ ذرائع ابلاغ کے حوالے سے، تعلیمی اداروں کے ذریعے، اسمبلیوں میں پہنچ کر یا شعروادب سے کام لے کر۔ یہ تمام لوگ مترفین میں شامل ہیں۔ یہ بالعموم ایک جیسی خواہشات کے مارے ہوئے لوگ ہوتے ہیں۔ حُب دنیا اور حُب جاہ ان کے مشترکہ امراض ہیں۔ اور یہ اپنے خیالاتِ باطلہ اور خواہشاتِ خبیثہ کو چھپانے کیلئے آباؤ اجداد کا نام لیتے ہیں۔ اور پھر آباؤ اجداد سے مراد بھی عوام کے آباؤ اجداد نہیں بلکہ ان کے اپنے ہوتے ہیں۔ اور اس طرح سے وہ پیر پاتسمہ بن کر لوگوں کی گردنوں پر سوار رہتے ہیں۔

قَالَ أَوْلَوْ جِئْتُكُمْ بِأَهْدَى مِمَّا وَجَدْتُمْ عَلَيْهِ آبَاءَكُمْ قَالُوا إِنَّا بِمَا أُرْسِلْتُمْ بِهِ كَافِرُونَ ﴿٢٣﴾

(منذرنے کہا: کیا اگر میں اس سے زیادہ صحیح طریقہ لے کر تمہارے پاس آؤں جس پر تم نے اپنے باپ دادا کو پایا ہے؟ انہوں نے جواب دیا، ہم اس چیز کے جسے دے کر تمہیں بھیجا گیا ہے، منکر ہیں۔ ۲۳)

اللہ تعالیٰ کا وہ رسول جو اللہ تعالیٰ کی طرف سے انداز کرنے کیلئے آیا، اس نے اس قوم کو جس نے آباؤ اجداد کی تقلید کو دلیل قاطع کے طور پر پیش کیا، کہا: سوال یہ ہے کہ تم اپنے آباؤ اجداد کی تقلید صرف اس لئے کرتے ہو کہ وہ تمہارے آباؤ اجداد تھے، یا اس لئے کرتے ہو کہ انہوں نے تمہاری زندگی کی کامیابیوں کیلئے ہدایت کا جو راستہ تمہارے سامنے پیش کیا ہے اس سے بہتر اور کوئی راستہ نہیں ہو سکتا۔ اگر تو آباؤ اجداد کی تقلید صرف ان کی ذات کی وجہ سے ہے تو پھر تو بات کرنا بیکار ہے، لیکن اگر تم یہ سمجھتے ہو کہ ہدایت کا جو راستہ انہوں نے کھولا ہے اس سے بہتر کوئی راستہ نہیں ہو سکتا تو میں تمہیں کہتا ہوں کہ میں ایک ایسے راستے کی ہدایت کی طرف تمہیں بلا رہا ہوں جو ہدایت کا راستہ ہی نہیں بلکہ سب سے کامیاب راستہ ہے۔ اس کے ابدی ہونے میں کوئی شبہ نہیں۔ تو اگر تم ہدایت کے طالب ہو تو پھر تمہیں پیروی میری کرنی چاہئے، باپ دادا کی نہیں۔ تو انہوں نے جواب میں کہا کہ ہمیں اس سے غرض نہیں کہ تم جو دین اور شریعت لے کے آئے ہو اس میں زندگی کے ہر مسئلے کا حل بتایا گیا ہے، اور اس سے بہتر کوئی اور ضابطہ حیات نہیں ہو سکتا۔ ہمیں تو اس طریقے اور سلسلے ہی سے اختلاف ہے جس کی طرف تم ہمیں دعوت دے رہے ہو۔ ہمیں تو درحقیقت آباؤ اجداد کے نام سے اپنی خواہشات کی پیروی، اپنے مفادات کا تحفظ اور اپنی عقل کی پرستش کرنی ہے۔ اور تم جس دین کی طرف دعوت دے رہے ہو اس کی ہر بات ہمارے مقصود و مطلوب اور ہماری ترجیحات سے متصادم ہے۔ اس لئے ہم اس کی ہر بات کے مخالف ہیں۔

فَانْتَقَمْنَا مِنْهُمْ فَأَنْظُرْ كَيْفَ كَانَ عَاقِبَةُ الْمُكْذِبِينَ ﴿٢٥﴾

(پھر ہم نے ان سے انتقام لیا، تو دیکھ لو کیسا ہوا انجام جھٹلانے والوں کا۔ ۲۵)

یعنی جب قوموں کی ضد، ہٹ دھرمی اور مکابرت اس حد کو پہنچ گئی کہ انہوں نے رسولوں کی ہر بات کو سننے اور سمجھنے سے انکار کر دیا، تو پھر ہم نے ان سے تکذیبِ رُسل کا انتقام لیا۔ روایات گواہی دے رہی ہیں کہ ایسے لوگ کس بری طرح سے نشانِ عبرت بن کر رہ گئے۔

وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِمَّا تَعْبُدُونَ ﴿٢٦﴾ إِلَّا
 الَّذِي فَطَرَنِي فَإِنَّهُ سَيَهْدِينِ ﴿٢٧﴾ وَجَعَلَهَا كَلِمَةً بَاقِيَةً فِي
 عَقْبِهِ لَعَلَّهُمْ يَرْجِعُونَ ﴿٢٨﴾ بَلْ مَثَّعْتُمْ هَؤُلَاءِ وَإِبَاءَهُمْ حَتَّى
 جَاءَهُمُ الْحَقُّ وَرَسُولٌ مُبِينٌ ﴿٢٩﴾ وَلَمَّا جَاءَهُمُ الْحَقُّ قَالُوا هَذَا
 سِحْرٌ وَإِنَّا بِهِ كَافِرُونَ ﴿٣٠﴾ وَقَالُوا لَوْلَا نَزَّلَ هَذَا الْقُرْآنُ عَلَى رَجُلٍ
 مِّنَ الْقُرْيَتَيْنِ عَظِيمٍ ﴿٣١﴾ أَهَلْ يَقْسِمُونَ رَحْمَتَ رَبِّكَ نَحْنُ قَسَمْنَا
 بَيْنَهُم مَّعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ
 دَرَجَاتٍ لِّيَتَّخِذَ بَعْضُهُمْ بَعْضًا سَخِرِيًّا وَرَحِمْتَ رَبِّكَ خَيْرٌ مِّمَّا
 يَجْعَلُونَ ﴿٣٢﴾ وَلَوْ لَا أَن يَكُونَ النَّاسُ أُمَّةً وَاحِدَةً لَّجَعَلْنَا لِنِ
 يَكْفُرُوا بِالرَّحْمَنِ لِيُوقُوا لِيُوقُوا سَفْهَانٍ فِضَّةٍ وَمَعَارِجَ عَلَيْهَا يَظْهَرُونَ ﴿٣٣﴾
 وَلِيُوقُوا تَهُمُ أَبْوَابًا وَسُرًّا عَلَيْهَا يَتَكُونُونَ ﴿٣٤﴾ وَزُخْرَفًا وَإِنْ كُلُّ
 ذَلِكَ لِنَامَتَا الْحَيَاةِ الدُّنْيَا وَالْآخِرَةُ عِنْدَ رَبِّكَ لِلْمُتَّقِينَ ﴿٣٥﴾

رکوع: ۳ - (اور یاد کرو جبکہ ابراہیم نے اپنے باپ اور اپنی قوم سے کہا تھا تم جن کی بندگی کرتے ہو میں ان سے
 یکسر بری ہوں۔ ۲۶) میں صرف اس کی بندگی کرتا ہوں جس نے مجھ کو پیدا کیا ہے اور وہی میری رہنمائی کرے گا۔
 (۲۷) اور حضرت ابراہیم نے اس کو ایک پائیدار کلمے کی صورت میں اپنے پیچھے چھوڑا تا کہ بعد کے آنے والے اس کی
 طرف رجوع کریں۔ ۲۸) بلکہ میں نے انہیں اور ان کے آباؤ اجداد کو متاع حیات سے بہرہ ور کیا، یہاں تک کہ ان

کے پاس حق اور کھول کر بیان کر دینے والا رسول آ گیا۔ (۲۹) اور جب حق ان کے پاس آ گیا تو انہوں نے کہا یہ تو جادو ہے اور ہم اس کے ماننے سے انکار کرتے ہیں۔ (۳۰) اور انہوں نے کہا کہ یہ قرآن دونوں شہروں میں سے کسی بڑے آدمی پر کیوں نہیں نازل کیا گیا۔ (۳۱) کیا آپ کے رب کی رحمت کو یہ لوگ تقسیم کرتے ہیں دنیا کی زندگی میں، ان کی معیشت کا سامان تو ہم نے تقسیم کیا ہے اور ان میں سے کچھ لوگوں کو کچھ دوسرے لوگوں پر ہم نے فوقیت دے رکھی ہے تاکہ وہ باہم دگر ایک دوسرے سے کام لے سکیں، اور آپ کے رب کی رحمت اس سے بہتر ہے جو یہ جمع کر رہے ہیں۔ (۳۲) اگر یہ بات نہ ہوتی کہ لوگ ایک ہی طریقے پر چل پڑیں گے تو ہم ان لوگوں کیلئے جو اللہ رحمن کے منکر ہیں ان کے گھروں کی چھتوں کو چاندی کی بنا دیتے، اور ان کی سیڑھیاں بھی جن پر وہ چڑھتے ہیں۔ (۳۳) اور ہم ان کے گھروں کے دروازوں اور ان کے تختوں کو جن پر وہ تکیہ لگا کے بیٹھتے ہیں چاندی کے بنا دیتے۔ (۳۴) اور سونے کے بھی، یہ سب چیزیں محض حیات دنیا کی متاع ہیں، اور آخرت آپ کے رب کے پاس صرف متقین کیلئے ہے۔ (۳۵)

وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ ﴿۲۶﴾ إِلَّا الَّذِي فَطَرَنِي فَإِنَّهُ سَيَهْدِينِ ﴿۲۷﴾

(اور یاد کرو جبکہ ابراہیم نے اپنے باپ اور اپنی قوم سے کہا تھا تم جن کی بندگی کرتے ہو میں ان سے یکسر بری ہوں۔ (۲۶) میں صرف اس کی بندگی کرتا ہوں جس نے مجھ کو پیدا کیا ہے اور وہی میری رہنمائی کرے گا۔ (۲۷))

مشرکین کی آبا پرستی پر ملتِ ابراہیم سے تنقید

گزشتہ متعدد آیات میں قریش مکہ اور دیگر مشرکین کا بنیادی مرض یہ بتایا گیا ہے کہ یہ اللہ تعالیٰ کو خالق و مالک مانتے اور اس کی بندگی بجالاتے ہیں لیکن ساتھ ہی ساتھ کبھی اللہ تعالیٰ کی ذات، کبھی اللہ تعالیٰ کی صفات میں اور کبھی اس کے حقوق میں دوسری قوتوں کو شریک ٹھہراتے ہیں۔ چنانچہ گزشتہ آیات میں قرآن کریم نے اس مہمل روش پر نہایت مدلل تقریر کرتے ہوئے ثابت کیا کہ اللہ تعالیٰ کی بندگی تو اس لئے ضروری ہے کہ وہ تمہارا خالق و مالک اور پروردگار ہے۔ لیکن جن قوتوں کو تم نے اس کا شریک بنا رکھا ہے آخر ان میں ایسی کیا صفات ہیں جو تمہیں شرک میں مبتلا کرتی ہیں۔ اور اس شرک میں آلودہ ہونے کیلئے تمہارے پاس ایسے کیا دلائل ہیں کہ تم اس سیدھی سے بات کو سمجھنے کیلئے تیار نہیں ہو۔ چنانچہ مشرکین نے اس کے جواب میں یہ کہا کہ ہمارا یہ رویہ بے سبب نہیں اور نہ ہم اس معاملے میں دلیل سے تہی دامن ہیں۔ ہماری سب سے بڑی دلیل یہ ہے کہ ہمارے آباؤ اجداد جن میں بڑے بڑے لوگ گزرے ہیں وہ سب متفقہ طور پر اس روش میں مبتلا تھے۔ اگر ان کی یہ روش غلط ہوتی تو اللہ تعالیٰ اپنی قدرت سے انہیں اس جرم سے روک دیتا۔ لیکن اس کی مشیت کا حرکت میں نہ آنا بلکہ مسلسل اس کی تائید کرتے رہنا یہ وہ دلیل ہے جو ہمیں آبا پرستی اور شرک میں مبتلا ہونے کا حوصلہ دیتی ہے۔ پیش نظر آیت کریمہ میں پروردگار نے ان کی اسی دلیل کا جواب ارشاد فرمایا ہے کہ چلئے ہم مان لیتے ہیں کہ آبا پرستی واقعی ایک بڑی اہم دلیل ہے اور تم صدیوں سے اپنے آباؤ اجداد کو شرک میں مبتلا دیکھ رہے ہو۔ تو تمہارے لئے یہ بات اطمینان دلانے کیلئے کافی ہے کہ اگر اس روش میں کچھ بھی غلطی کا امکان ہوتا تو اللہ تعالیٰ یقیناً

ہمیں اس سے روک دیتا۔ سوال یہ ہے کہ ابا پرستی تمہارے نزدیک ایک بہت بڑی حجت سہی لیکن کیا اس سے پہلے یہ سوچنے کی ضرورت نہیں ہے کہ جن ابا کی ہم تقلید کر رہے ہیں کیا وہ واقعی حق پرست تھے اور انہوں نے اپنا جو مذہب بنا رکھا تھا کیا اس کی صداقت و حقانیت کیلئے ان کے پاس واقعی دلائل تھے۔ کیونکہ کسی شخص کا حق کی قوت کے بغیر حق و باطل کی کشمکش میں کوئی وزن نہیں ہوتا۔ جو شخص اپنے ساتھ حق کی حقانیت اور صداقت رکھتا ہے وہ فی الواقع ایک بڑی شخصیت ہے۔ لیکن جو شخص اس سے تہی دامن ہے محض اس کا پہلی کسی صدی میں پیدا ہو جانا اور مر جانا کوئی دلیل نہیں رکھتا۔ اور دوسری یہ بات کہ تم نے جب اسلاف پرستی کو اپنا دین بنایا تو تم یہ بات نظر انداز کر گئے کہ تمہارے حقیقی سلف صالح تو تمہارے وہ جد امجد ہیں جن کی تم اولاد ہو، اور جنہوں نے تمہارے لئے اللہ تعالیٰ کا گھر بنایا اور جنہوں نے تمہیں اس بے آب و گیاہ وادی میں اللہ تعالیٰ سے شہر کی سہولتیں مانگ کر دیں۔ اور جن کے صاحبزادے کی پاؤں کی رگڑ سے اللہ تعالیٰ نے چاہہ زم زم رواں فرمایا۔ اگر اسے ان کی والدہ منڈھیر باندھ کر محدود نہ کر دیتیں تو آنحضرت ﷺ کے بقول وہ بہتا ہوا دریا بن جاتا۔ یہ دونوں باپ بیٹا یعنی حضرت ابراہیم اور حضرت اسماعیل علیہما السلام تمہارے جد امجد ہیں تو کیا ان لوگوں نے کبھی شرک کی کسی صورت کو قبول کیا یا ان کی اصل تاریخ یہ ہے کہ وہ اپنی گھر اور شہر سے صرف اس لئے نکالے گئے کہ انہوں نے اپنے باپ اور اپنی قوم کے مشرکانہ رویہ سے براءت کا اظہار فرمایا۔ آیت کریمہ میں براءت کا لفظ مصدر ہے لیکن یہ بَسْرَى کے معنی میں اسم صفت کے طور پر آیا ہے۔ اور جب مصدر اسم صفت کے معنی میں آئے تو اس کے اندر مبالغہ کا مفہوم پیدا ہو جاتا ہے۔ اس کا مطلب یہ ہے کہ جب آپ کے والد اور آپ کی قوم نے آپ کو اصنام پرستی میں مبتلا کرنے کی کوشش کی اور بار بار آپ کو اس کی طرف توجہ دلائی تو آپ نے نہایت قوت کے ساتھ اس سے بیزاری کا اظہار فرمایا۔ اور صرف بتوں تک اس بات کو نہیں رہنے دیا بلکہ یہ فرمایا کہ تم جن جن کی بھی بندگی کرتے ہو اور جن قوتوں کی بھی تمہارے یہاں پرستش کی جاتی ہے وہ چاہے بڑی شخصیتوں کے مجسمے ہوں یا فرشتوں کی خیالی تصویریں بنا کر انہیں دیویاں قرار دیا گیا ہو یا اجرام فلکی کی پوجا کی جارہی ہو اور یا تم نے مختلف دیوتا بنا کر ان کی پرستش کو رواج دے رکھا ہو، میں ایسی ہر پرستش اور ہر بندگی سے بیزاری کا اظہار کرتا ہوں۔ پھر اس کے بعد دلیل دیتے ہوئے فرمایا کہ مخلوق کا سر مخلوق کے سامنے نہیں جھک سکتا۔ کیونکہ مخلوق چاہے کوئی بھی ہو، وہ وجود اور زندگی کی بقاء میں اپنے خالق کی محتاج ہے۔ تم نے اللہ تعالیٰ کے علاوہ جن جن کو بھی اپنا الہ بنا رکھا ہے ظاہر ہے وہ اللہ تعالیٰ کی مخلوق ہے۔ اور میں بھی اس کی مخلوق ہوں۔ یہ کیسے ممکن ہے کہ مخلوق، مخلوق کی بندگی کرے۔ میں تو اس کی پوجا کروں گا اور اس کے سامنے دستِ سوال پھیلاؤں گا جو میرا خالق ہے، جس نے مجھے وجود بخشا اور جس نے میری جسمانی ضرورتوں کی کفالت اپنے ذمہ لے رکھی ہے۔ اسی طرح میں اس کی پرستش اور بندگی کروں گا جس نے میری معنوی اور روحانی زندگی کی کفالت کا ذمہ اٹھا رکھا ہے۔ یعنی وہ مجھے کھانے اور پینے کیلئے بھی دیتا ہے، پہننے کیلئے بھی دیتا ہے زندگی کی ہمہ ہی میں شریک ہونے کیلئے مجھے اس نے حواس اور جوہر عقل عطا کر رکھے ہیں۔ اسی طرح اس نے یہ بات بھی اپنے ذمہ لے رکھی ہے کہ زندگی گزارنے کا طریقہ بھی میں تمہیں عطا کروں گا۔ عام انسانی زندگی میں تمہارے لئے عقل کافی رہنما ثابت ہوگی۔ لیکن تحلیل و تحریم جائز و ناجائز اور حسن و قبح کے اصول میں عطا کروں گا۔ اللہ تعالیٰ کا تقرب حاصل کرنے کے ذرائع اور زندگی کے مقاصد ان میں سے ہر عقدے کو میں کھولوں گا اور اس کی طرف رہنمائی بھی کروں گا۔ کیونکہ قرآن کریم میں ارشاد فرمایا گیا اِنَّ عَلَيْنَا لَلْهُدٰى وَاِنَّ لَنَا لَلْآخِرَ وَالْاٰوَّلٰى ”بے شک ہمارے ذمہ ہے ہدایت دینا، بے شک ہمارے ہی لئے ہے آخرت بھی اور دنیا بھی۔“

وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ ﴿٢٨﴾

(اور حضرت ابراہیم نے اس کو ایک پائیدار کلمے کی صورت میں اپنے پیچھے چھوڑا تاکہ بعد کے آنے والے اس کی طرف رجوع کریں۔ ۲۸)

حضرت ابراہیمؑ کا اعلانِ براءت بعد والوں کیلئے نمونہ

حضرت ابراہیم علیہ السلام نے جس طرح اپنے والد اور اپنی قوم کے سامنے ہر طرح کے شرک سے اظہارِ براءت کرتے ہوئے اپنا گھر بھی چھوڑا اور اپنا شہر بھی۔ یعنی آپ نے ان کے مشرکانہ رویہ سے براءت کا اعلان بھی کیا اور اس کی قیمت ادا کرتے ہوئے اس شہر سے ہجرت بھی کی۔ اور پھر اسے اپنے اخلاف میں ایک پائیدار کلمہ اور ایک مستقل روایت کی شکل میں اپنی تبلیغ و دعوت اور اپنی تربیت سے مسلسل اس کو استحکام بخشا۔ حضرت ابراہیم علیہ السلام کی پوری زندگی جس طرح اس پائیدار کلمہ کی تصویر ہے اس کو تعبیر دیتے ہوئے قرآن کریم نے کہا: اِذْ قَالَ لَهُ رَبُّهُ اَسْلِمْ قَالَ اَسْلَمْتُ لِرَبِّ الْعَالَمِينَ ”اس وقت کو یاد کرو جب اللہ نے حضرت ابراہیم سے کہا، اپنا آپ ہمارے سپرد کرو، انہوں نے جواب دیا کہ میں نے سب کچھ رب العالمین کے سپرد کر دیا۔“ یعنی ان کی پوری زندگی میں کسی مشرکانہ بات کی پرچھائیں تک موجود نہیں۔ اسی طرح اس کے بعد قرآن کریم نے ارشاد فرمایا ہے کہ اسی بات کی وصیت حضرت ابراہیم علیہ السلام نے اپنے بیٹوں سے کی اور حضرت یعقوب علیہ السلام نے اسی بات پر اپنے بیٹوں کے سامنے زور دیا، بلکہ بیٹوں کا امتحان لیتے ہوئے حضرت یعقوب علیہ السلام نے ان سے پوچھا کہ میرے بیٹو! تم میرے بعد کس کی بندگی کرو گے؟ اب اگر ان میں شخصیت پرستی اور انبیائے کرام کی پرستش کا کچھ بھی اثر ہوتا تو یقیناً وہ یہ بات کہتے کہ ہم آپ کی پوجا کریں گے، آپ سے بڑھ کر کون ہو سکتا ہے۔ لیکن انہوں نے بغیر کسی تردد کے جواب دیا کہ ہم آپ کے الہ کی پوجا کریں گے۔ اور اس الہ کی پوجا کریں گے جو آپ کے آباؤ اجداد کا معبود تھا۔ اور وہ ایک ہی معبود ہے جسے حضرت ابراہیم علیہ السلام نے پوجا اور جس کی پرستش حضرت اسماعیل علیہ السلام نے اور حضرت یعقوب علیہ السلام نے کی وہ سب اسی کے مسلم تھے، ہم بھی اسی کے مسلم رہیں گے۔ یعنی اپنی زندگیوں اس کے سپرد کر دیں گے۔

آیت کے آخر میں فرمایا: لَعَلَّهُمْ يَرْجِعُونَ تاکہ لوگ اختلافات کے وقت اسی کلمہ باقیہ کی طرف رجوع کریں۔ یعنی زندگی کے ان معاملات میں جن کا تعلق اللہ تعالیٰ کے دین اور وحی سے ہے اس میں اپنی عقل، اپنے حواس، اپنا تجربہ، خواہشاتِ نفس، انفرادی اور اجتماعی مفادات، اسلامی شریعت اور وضعی قوانین میں ترجیح کے وقت اور یا اسلامی احکام میں قابلِ عمل اور قابلِ ترجیح قرار دیتے وقت ہمیشہ اس کلمہ باقیہ کی طرف پلٹیں۔ یعنی وہ اس بات پر استقامت کی تصویر بن جائیں کہ قرآن و سنت کی تعلیمات کے سامنے کسی اور تعلیم یا کسی اور کے اقوال کی کوئی اہمیت نہیں۔ اور نصوص کی تعبیر میں ترجیح کے قابل وہ نقطہ نگاہ ہوگا جسے اجماع کی تائید حاصل ہو۔ اور اجتہادی مسائل میں ان لوگوں کی بات سنی جائے گی جنہوں نے زندگی بھر اسلامی شریعت کو پڑھا، اس پر عمل کیا، اسے اپنی فکر بنایا اور اپنی ہر چھوٹی بڑی وابستگی کو اس پر قربان کر دیا۔ یہی وہ چیز ہے جسے قرآن کریم نے بڑے واضح انداز میں فرمایا کہ اگر کسی بھی چیز میں تم میں اختلاف ہو جائے اور چیز سے ظاہر ہے کہ امورِ دین مراد ہیں تو تم اللہ اور اس کے رسول کی طرف رجوع کرو۔ یعنی قرآن کریم کو دیکھو اور آنحضرت ﷺ کے ارشادات اور آپ کی سنت کو سمجھنے کی کوشش کرو۔

بَلْ مَتَّعْتُ هَؤُلَاءِ وَآبَاءَهُمْ حَتَّىٰ جَاءَهُمُ الْحَقُّ وَرَسُولٌ مُّبِينٌ ﴿٢٩﴾

(بلکہ میں نے انہیں اور ان کے آباؤ اجداد کو متاعِ حیات سے بہرہ ور کیا، یہاں تک کہ ان کے پاس حق اور کھول کر بیان کر دینے والا رسول آ گیا۔ ۲۹)

مخالفت کی اصل علت

گزشتہ آیات سے معلوم ہوتا ہے کہ مشرکین عرب کے پاس اپنے برسرِ حق ہونے کی سب سے بڑی دلیل یہ تھی کہ وہ اپنے آباؤ اجداد کے دین پر قائم ہیں۔ اور ان کے آباؤ اجداد اگر برسرِ حق نہ ہوتے تو یقیناً پروردگار صدیوں تک انہیں ان کے طریقے پر باقی نہ رہنے دیتا۔ قرآن کریم نے حضرت ابراہیم علیہ السلام کے حوالے سے ان کے اس ادعا کا بھرم یہ کہہ کر کھول دیا کہ اگر ان کے نزدیک آبا کی تقلید ہی سب سے بڑی دلیل ہے تو ان کے جد امجد حضرت ابراہیم علیہ السلام ہیں۔ انہیں سے ان کو وجود ملا اور انہیں کی ملت پر قائم رہنے کا انہیں دعویٰ ہے۔ تو وہ تو مشرک نہیں تھے، بلکہ انہوں نے شرک کی ہر جڑ کو اکھاڑ دیا تھا۔ حقیقت یہ ہے کہ ان کی اصل بیماری اور ہے، اسے اس آیت کریمہ میں بیان کیا گیا ہے۔ وہ بیماری یہ ہے کہ حضرت ابراہیم علیہ السلام کی ملت سے انہیں ہٹانے والی چیز وہ ان کی آبا پرستی نہیں بلکہ ان کے آباؤ اجداد کی وہ گمراہیاں ہیں جسے دُنیا نے ان کے اندر پیدا کیا ہے۔ یہ لوگ جب حضرت ابراہیم علیہ السلام کے طریقے اور روش سے ہٹے تو اللہ تعالیٰ نے انہیں تباہ نہیں کیا بلکہ انہیں متاعِ حیات کی فراوانی کی آزمائش میں ڈال دیا۔ جب اس صورتحال پر ایک مدت گزر گئی تو حُبِ دُنیا نے ان کے اندر اپنے پنچے گاڑ دیئے اور آہستہ آہستہ ان کے دل سخت ہوتے گئے۔ قساوت ان کے دلوں کے اندر اترتی چلی گئی۔ ان کی حالت اس حد تک بگڑی کہ جب ان کے پاس حق آیا اور وہ رسول تشریف لائے جنہوں نے ہر بات کو کھول کر بیان کر دیا۔ ان کی کوتاہیاں بھی ان کے سامنے رکھیں اور صراطِ مستقیم کی ایک ایک بات کو ان کے سامنے واضح کر دیا۔ تو انہوں نے محسوس کیا کہ یہ ہدایت جو اس وقت رسول ہمارے پاس لے کر آیا ہے اسے قبول کر لینے سے تو ہمارے دنیوی مفادات خطرے میں پڑ جائیں گے۔ اب وہ شدید مخمضے میں پڑ گئے کہ قبول کرتے ہیں تو دنیوی وجاہت سے ہاتھ دھونے پڑتے ہیں اور انکار کرتے ہیں تو قرآنِ کریم کے دلائل کا جواب بن نہیں پڑتا، تو آخر کیا کریں۔

وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا بِهِ كَافِرُونَ ﴿٣٠﴾

(اور جب حق ان کے پاس آ گیا تو انہوں نے کہا یہ تو جادو ہے اور ہم اس کے ماننے سے انکار کرتے ہیں۔ ۳۰)

عوام کو ایک بہلاوا

جب قرآن کی صورت میں ان کے پاس حق آ گیا اور حق کی روشنی نے ماحول کو روشن کرنا شروع کر دیا اور وہ لوگ جنہیں مفاد پرستی یہ سیادت کے نشے نے اندھا نہیں کیا تھا انہوں نے قرآنِ پاک سے متاثر ہونا شروع کر دیا، تو اشرافِ قریش نے اس صورتحال کو خطرہ محسوس کرتے ہوئے سوچنا شروع کیا کہ قرآن کی دعوت اور نبی کریم ﷺ کی شخصیت کے اثر کو کس طرح بے اثر کیا جائے۔ وہ اگر نبی کریم ﷺ کی شخصیت کے حوالے سے کوئی خوردہ گیری یا عیب جوئی کرتے ہیں تو لوگ ان کی بات ماننے سے انکار کریں گے۔ کیونکہ آنحضرت ﷺ کی چالیس سالہ زندگی

ان کے سامنے ہے۔ مکے کا ایک ایک باشندہ آپ کے سیرت و کردار کی بلندی، آپ کی معاملہ فہمی، آپ کی راست بازی اور دیانتداری کا گواہ ہے اور اگر وہ قرآن کریم کو ایک لغو اور بے معنی کتاب قرار دیتے ہیں تو لوگ اسے بھی کبھی قبول کرنے کیلئے تیار نہیں ہوں گے، کیونکہ وہ دیکھ رہے ہیں کہ قرآن کریم کا معجزانہ اسلوب، اس کی بے مثال فصاحت و بلاغت، اس کا محیر العقول نظام زندگی، اور اس کی کہی ہوئی ہر بات کی صحت اور سچائی ایسی چیزیں ہیں جس کی مثال لانا ناممکن ہے۔ اور یہی وہ اسباب ہیں جن کی وجہ سے ہر سننے والا اس کی تاثیر سے بچ کے نہیں جاسکتا۔ چنانچہ ان لوگوں نے نہایت عیاری کے ساتھ اسی کو دلیل بناتے ہوئے کہا کہ قرآن کریم کی غیر معمولی تاثیر اور اس کا معجزانہ اسلوب درحقیقت اس کے منزل من اللہ ہونے کی دلیل نہیں بلکہ یہ محض الفاظ کی جادوگری ہے۔ اس کا پیش کرنے والا ہمارے شاعروں اور خطیبوں کی طرح اس پر غیر معمولی قدرت رکھتا ہے۔ ظاہر ہے کہ اب اس سحر پر ایمان لانے سے تو رہے اور ایسے سحر زدہ آدمی کا اتباع بھی کوئی عقل کی بات نہیں۔

وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ ﴿٣١﴾

(اور انہوں نے کہا کہ یہ قرآن دونوں شہروں میں سے کسی بڑے آدمی پر کیوں نہیں نازل کیا گیا۔ ۳۱)

ایک اعتراض اور اس کا جواب

یہ ایک اعتراض ہے جو اہل مکہ کی طرف سے آنحضرت ﷺ کی نبوت پر کیا جاتا تھا اور اسی کے ذریعے آپ کی نبوت سے لوگوں کو برگشتہ کرنے کی کوشش کی جاتی تھی۔ شروع شروع میں انہیں یہ اعتراض رہا کہ بشر رسول کیسے ہو سکتا ہے، رسالت بہت بڑا مقام ہے اور بشر ایک فروتر مقام کی حامل مخلوق ہے۔ اس لئے بشریت اور رسالت میں کوئی مناسبت نہیں۔ لیکن جب قرآن کریم نے مسلسل دلائل سے ان کی اس بات کو پوری طرح غلط ثابت کر دیا تو تب اپنے دعوے سے پیچھے ہٹتے ہوئے انہوں نے یہ کہنا شروع کر دیا کہ چلئے بشر رسول ہی سہی لیکن یہ تو کسی طرح مناسب نہیں کہ طبقہ امراء کے کسی ذمہ دار آدمی کو یہ منصب سونپنے کی بجائے ایک غریب آدمی کے سر پر یہ تاج سجا دیا جائے۔ ہمارے دو بڑے شہر ہیں مکہ معظمہ اور طائف۔ عرصہ دراز سے ہمارے اشراف و سادات کا یہی مسکن ہے۔ اگر کسی بشر کو نبوت ملنا ہی تھی ان دونوں شہروں کے کسی بڑے آدمی کو نبوت دے دی جاتی تاکہ نبوت اور رسالت کا اعزاز بھی باقی رہتا اور لوگ اس پیغام کو بھی عزت و احترام سے سنتے۔ اب ایک ایسے شخص کو بقول اس کے یہ منصب دیا گیا ہے جو یتیم پیدا ہوا اور جس کے باپ نے ایک لونڈی اور ایک اونٹنی کے سوا کوئی میراث نہیں چھوڑی۔ بچپن اور لڑکپن بکریاں چراتے گزارا، اب گزر اوقات کیلئے بیوی کے مال سے تجارت کر رہا ہے۔ نہ کسی قبیلے کا شیخ ہے اور نہ کسی خانوادے کا سربراہ۔ تو ایسا شخص نبوت کا اہل کیسے ہو سکتا ہے۔

أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ

الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُخْرِيًّا

وَرَحْمَتُ رَبِّكَ خَيْرٌ مِّمَّا يَجْمَعُونَ ﴿٣٢﴾

(کیا آپ کے رب کی رحمت کو یہ لوگ تقسیم کرتے ہیں دنیا کی زندگی میں، ان کی معیشت کا سامان تو ہم نے تقسیم کیا ہے اور ان میں سے کچھ لوگوں کو کچھ دوسرے لوگوں پر ہم نے فوقیت دے رکھی ہے تاکہ وہ باہم دگر ایک دوسرے سے کام لے سکیں، اور آپ کے رب کی رحمت اس سے بہتر ہے جو یہ جمع کر رہے ہیں۔ ۳۲)

معتزضین کو جواب

اس آیت کی تفسیر میں صاحب تدر قرآن نے جو کچھ لکھا ہے وہ حقیقتِ حال کی وضاحت کیلئے کافی ہے، ہم اسے یہاں نقل کر رہے ہیں۔ اَهُمُّ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا یہ ان فراعنہ کی رعونت کا جواب ہے کہ ان کی یہ بات ظاہر کرتی ہے کہ اللہ تعالیٰ کی تمام نعمتوں کا اجارہ دار وہ اپنے آپ کو سمجھتے ہیں انہی کو یہ اختیار حاصل ہے کہ جس نعمت سے جس کو چاہیں نوازیں اور جس کو چاہیں محروم رکھیں۔ حالانکہ اس دنیا میں بھی ان کو جو وسائل معیشت حاصل ہوئے ہیں، خدا ہی کی تقسیم سے حاصل ہوئے ہیں۔ انہوں نے خود نہیں حاصل کئے ہیں۔ اگر یہ خود حاصل کرنے والے ہوتے تو ان اغنیاء کے درمیان درجات و مراتب کا تفاوت کیوں ہوتا اپنے اختیار میں معاملہ ہوتے ہوئے کوئی خود اس بات پر کیوں راضی ہوتا کہ وہ کسی پہلو سے دوسرے سے فروتر ہو کر رہے۔ اپنی خواہش کیخلاف یہ فرق مراتب اس بات کی نہایت واضح دلیل ہے کہ تقسیم کا معاملہ ان کے ہاتھ میں نہیں بلکہ کسی اور ہی کے ہاتھ میں ہے جو اپنی صواب دید اور حکمت کے مطابق جس کو چاہتا ہے زیادہ دیتا ہے جس کو چاہتا ہے کم دیتا ہے۔

لَيَتَّخِذَ بَعْضُهُمْ بَعْضًا سُخْرِيًّا اِتَّخَذَ فُلَانٌ فُلَانًا سُخْرِيًّا کے معنی ہیں فلاں نے فلاں کو اپنے کام یا اپنی خدمت میں لگایا۔

تفاوت و درجات کی حکمتیں

یہ حکمت بیان فرمائی ہے اس بات کی کہ اس دنیا میں اللہ تعالیٰ نے ذہنی اور مادی دونوں ہی اعتبار سے درجات و مراتب کا تفاوت کیوں رکھا ہے؟ فرمایا کہ ایسا اس نے اس وجہ سے کیا ہے کہ لوگ باہم دگر تعاون کی زندگی بسر کریں اور ایک دوسرے کو اپنے کام میں لگا سکیں۔

یہ امر یہاں واضح رہے کہ یہ دنیا اللہ تعالیٰ نے آزمائش کیلئے بنائی ہے اس وجہ سے اس کا نظام اس نے اس طرح کار رکھا ہے کہ اس میں ہر شخص دوسرے کا محتاج بھی ہے اور محتاج الیہ بھی۔ بڑے سے بڑا بادشاہ بھی دوسروں کا محتاج ہے اور چھوٹے سے چھوٹا آدمی بھی اس میں محتاج الیہ ہے۔ یہاں کوئی شخص بھی دوسروں سے مستغنی نہیں اور کوئی شخص بھی ایسا نہیں کہ معاملات میں کسی نہ کسی پہلو سے اس کی افادیت نہ ہو۔ غور کیجئے تو معلوم ہوگا کہ خالق کائنات نے ہر شخص کو ایک ہی درجے کی صلاحیت، ایک ہی طرح کے ذوق، ایک ہی مرتبہ کی ذہانت اور ایک ہی حیثیت کے وسائل و ذرائع کے ساتھ نہیں پیدا کیا بلکہ ان اعتبارات سے لوگوں کے درمیان بڑا تفاوت رکھا ہے۔ یہ تفاوت معاشرہ کی تشکیل اس طرح

کرتا ہے کہ اس میں ایک طرف مہجر عالم، نامور مصنف، یکتائے روزگار محقق، شہرہ آفاق مدبر اور طاقتور حکمران بھی پیدا ہوتے ہیں، دوسری طرف کھیتوں اور کارخانوں میں کام کرنے والے مزدور، گھڑیاں ڈھونے والے قلی، حاضر خدمت رہنے والے خادم، گلیاں اور نالیاں صاف کرنے والے مہتر بھی اس میں پیدا ہوتے ہیں۔ یہ سارے طبقات معاشرہ کی تشکیل کیلئے ضروری بلکہ ناگزیر ہیں۔ ان سب کی خدمت کی نوعیت الگ الگ ہے مگر ان میں سے کوئی عنصر بھی نہ حقیر ہے اور نہ ان میں سے کسی کو نظر انداز کیا جاسکتا ہے بلکہ معاشرہ کی مشین جاری رکھنے کیلئے اس مشین کے چھوٹے سے چھوٹے پرزے کی دیکھ بھال بھی، اس کی افادیت کی نسبت سے ضروری ہے۔

دنیا کو درجات و مراتب کے اس فرق کے ساتھ پیدا کر کے اللہ تعالیٰ امتحان کر رہا ہے کہ جو لوگ اعلیٰ صلاحیتوں اور بہتر وسائل کے امین بنائے گئے ہیں وہ اپنے وسائل اور اپنی صلاحیتیں کس طرح استعمال کر رہے ہیں؟ ان کو پا کر وہ غرور، خود سری، تغلب اور خالق کائنات کی نافرمانی میں مبتلا ہو گئے ہیں یا اس کے شکر گزار و فرمانبردار اور اس کی خلق کے نمکسار ہیں؟ اسی طرح وہ ان لوگوں کو بھی دیکھ رہا ہے جو فروتر اور کمتر وسائل کے ساتھ پیدا ہوئے ہیں کہ وہ اپنے اپنے دائرہ کار میں اپنے فرائض کو پہچاننے والے اور اپنے خالق سے ڈرنے والے، اپنی خودی اور خوداری کی حفاظت کرنے والے ہیں یا اپنے فرائض چھوڑ کر اس خبط میں مبتلا ہو گئے ہیں کہ انہیں ان لوگوں کو نیچا دکھانا چاہئے جو ان کے حاکم اور افسر بنے ہوئے ہیں۔

اگر ان میں سے پہلی صورت وجود میں آتی ہے تو اعلیٰ اور ادنیٰ کے صالح تعاون سے صالح معاشرہ اور صالح تمدن وجود میں آتا ہے اور اس کے تمام اجزاء بلا امتیاز اعلیٰ و ادنیٰ اس دنیا میں بھی عزت پاتے ہیں اور آخرت میں بھی ہر ایک اپنی اپنی خدمات اور اپنے حسن نیت کے مطابق صلہ پائے گا۔ اگر دوسری شکل ہوتی ہے تو معاشرہ کا نظام بالترتیب مائل بہ فساد ہونا شروع ہوتا ہے اور بالآخر فنا ہو جاتا ہے اور آخرت میں بھی اس کے تمام بڑے اور چھوٹے عناصر اپنی اپنی شرارت یا غفلت کے مطابق خدا کے عذاب کے مستحق ٹھہریں گے۔

اس زمانہ میں جو لوگ اس خبط میں مبتلا ہیں کہ وہ دنیا سے طبقات کے وجود کو مٹا کے رہیں گے وہ اس ارادے میں اس وقت تک کامیاب نہیں ہو سکتے جب تک وہ لوگوں کو ذہنی، مزاجی، طبعی اور عملی صلاحیتوں کے اعتبار سے مساوی درجہ کا بنانے میں کامیاب نہ ہو جائیں اور یہ چیز محال ہے۔ جن قوموں نے اس خبط میں مبتلا ہو کر خون کے دریا بہا دیئے ان کا حال بھی یہ ہے کہ وہاں بڑے سے بڑے فراعنہ بھی موجود ہیں اور ان فراعنہ کے بوٹوں پر پالش کرنے والے اور گلیوں میں جھاڑو دینے والے بھی موجود ہیں۔ اور اگر وہ اس محال کو ممکن بنانے میں کامیاب ہو گئے یعنی انہوں نے پوری قوم کو صلاحیتوں اور ذہنی و مادی قوتوں کے اعتبار سے ایک درجہ پر کر دیا تو اسی دن باہمی تعاون کی بنیاد ختم ہو جائے گی اور قوم میں انارکی پھیل جائے گی۔ جب ہر شخص لینن اور سٹالن بننے کی صلاحیت اپنے اندر پیدا کر لے گا تو آخر وہ لینن یا ماؤ کی کار چلانے والا ڈرائیور یا ان کے جوتوں پر پالش کرنے والا خدمت گار بننے پر کیوں قانع ہوگا؟ پھر تو ہر شخص خداوند ہی بننے کی کوشش کرے گا اور اتنے خداؤں کی کشمکش میں اس دنیا کا جو حشر ہوگا اس کا اندازہ کون کر سکتا ہے!!

وَلَوْلَا أَنْ يَكُونَ النَّاسُ أُمَّةً وَاحِدَةً لَجَعَلْنَا لِمَنْ يَكْفُرُ بِالرَّحْمَنِ لِبُيُوتِهِمْ سُقْفًا مِّنْ فِضَّةٍ وَمَعَارِجَ عَلَيْهَا يَظْهَرُونَ ﴿٣٣﴾ وَلِبُيُوتِهِمْ أَبْوَابًا وَسُرُورًا عَلَيْهَا يُتَكَوَّنُ ﴿٣٤﴾ وَزُخْرُفًا وَإِنْ كُلُّ ذَلِكَ لَمَّا مَتَاعُ الْحَيَاةِ الدُّنْيَا ۚ وَالْآخِرَةُ عِنْدَ رَبِّكَ لِلْمُتَّقِينَ ﴿٣٥﴾

(اگر یہ بات نہ ہوتی کہ لوگ ایک ہی طریقے پر چل پڑیں گے تو ہم ان لوگوں کیلئے جو اللہ رحمن کے منکر ہیں ان کے گھروں کی چھتوں کو چاندی کی بنا دیتے، اور ان کی سیڑھیاں بھی جن پر وہ چڑھتے ہیں۔ ۳۳) اور ہم ان کے گھروں کے دروازوں اور ان کے تختوں کو جن پر وہ تکیہ لگا کے بیٹھتے ہیں چاندی کے بنا دیتے۔ ۳۴) اور سونے کے بھی، یہ سب چیزیں محض حیات دنیا کی متاع ہیں، اور آخرت آپ کے رب کے پاس صرف متقین کیلئے ہے۔ ۳۵)

متاع دنیا کی بے حقیقتی اور قریش کا اصل مرض

گزشتہ سے پیوستہ آیت میں ہم قریش مکہ کا یہ اعتراض پڑھ چکے ہیں کہ نبوت اور رسالت تو ایک بڑا منصب ہونے کی وجہ سے اس بات کا حق رکھتا ہے کہ اسے کسی بڑے ذی وجاہت اور دولت مند شخص کو عطا کیا جائے نہ کہ ایک ایسے آدمی کو جو اپنے پاس دنیوی مال و جاہ میں سے کچھ بھی نہیں رکھتا۔ ظاہر ہے کہ ایک ایسے آدمی کی رہنمائی اور سیادت کو کون تسلیم کر سکتا ہے۔ وہاں ایک خاص پہلو سے اس بات کا جواب دیا گیا ہے۔ پیش نظر آیت میں ایک اور زاویہ نگاہ سے ان کی رائے کی غلطی کو نمایاں فرمایا گیا ہے۔ اس سے نہ صرف ان کے اعتراض کا جواب مکمل ہو گیا ہے بلکہ ان کی ذہنی سطح پر تنقید کر کے ان کی خست کو بھی واضح فرما دیا گیا ہے۔ جواب کا حاصل یہ ہے کہ تمہاری اصل خرابی یہ ہے کہ تم انسانیت، انسانی اقدار اور انسان کے ذہنی معنوی اور روحانی کمالات کو کوئی اہمیت دینے کیلئے تیار نہیں ہو۔ بلکہ تم سونا اور چاندی جو دنیوی دولت کی اصل اور عظمت و شوکت کا ایک ذریعہ ہے اسے سب سے زیادہ اہمیت دیتے ہو۔ چنانچہ جس جگہ تمہیں اس کی بہتات نظر آتی ہے تم اس کے سامنے جھک جاتے ہو۔ اور جہاں تمہیں اس کی ریل پیل دکھائی نہیں دیتی لیکن اس کے مقابلے میں اقدار حیات کی فراوانی ہے۔ انسانی معاملات پر محنت اور ریاضت اور دیانت و امانت کی حکمرانی ہے۔ مقاصد حیات کی تابندگی ہر سو چھائی ہوئی دکھائی دیتی ہے وہاں بہیمیت اور نفسانی عوارض سرنگوں ہو کر انسانی کمالات کا زینہ بن چکے ہیں۔ تو تم ایسے لوگوں یا ایسے معاشرے کو حقارت کی نگاہ سے دیکھتے ہو۔ یہی اصل مرض ہے جس کی وجہ سے زمین فساد سے بھر گئی ہے اور انسان روز بروز اپنی محرومیوں کے حوالے ہوتا جا رہا ہے۔ اسی مرض کی وجہ سے تمہیں یہ بات سمجھ میں نہیں آتی کہ نبوت اور رسالت کیلئے اصل وہ کون سی خوبیاں اور کون سے کمالات ہیں جبکہ اللہ تعالیٰ کی نگاہ میں سب سے فرومایہ کوئی چیز اگر ہے تو یہ سیم و زر کی فراوانی ہے۔ اس کی نگاہ میں یہ ایسی بے قیمت چیز ہے کہ اگر اس بات کا خطرہ نہ ہوتا کہ سیم و زر کو عام کر دینے سے لوگ اسی کے ہو کر رہ جائیں گے تو اللہ تعالیٰ اس بے قیمت چیز سے ان لوگوں کے گھر بھر دیتا جو اللہ تعالیٰ کو ماننے سے انکار کرتے ہیں۔ کیونکہ یہی وہ لوگ ہیں جنہیں پروردگار نے بدترین خلاق فرمایا ہے۔ اور سیم و زر جیسی بے قدر و قیمت چیز حقیقت میں اسی قابل تھی کہ نہ صرف اس سے ان کی تجوریاں بھر دی جاتیں بلکہ ان کے گھروں کی چھتیں، ان کے زینے اور ان کے گھروں کے دروازے اور ان کے بیٹھنے والے تخت سونے چاندی

کے بنادیے جاتے۔ ایسا صرف اس لئے نہیں کیا گیا کہ جب کفار کا یہ حال ہوتا تو ہر سطحی نظر رکھنے والا شخص سیم وزر کی محبت میں وہی رویہ اختیار کرتا جو کفار اختیار کر چکے تھے، کیونکہ اس کا مقصود نظر بھی سونا چاندی اور سیم وزر ہوتا۔ نبی کریم ﷺ نے اس کی مزید وضاحت کرتے ہوئے فرمایا کہ اگر پوری دنیا کی قدر و قیمت اللہ تعالیٰ کی نگاہ میں ایک مچھر کے پدے کے برابر بھی ہوتی تو اللہ تعالیٰ کسی کافر کو کبھی پانی کا ایک گھونٹ نہ دیتا۔ گندگی کے ایک ڈھیر پر بکری کے ایک مردہ بچے کو پڑا ہوا دیکھ کر آنحضرت ﷺ نے اپنے ساتھ چلنے والے صحابہ سے فرمایا کہ تم میں کون ہے جو اسے خریدنا پسند کرے گا۔ صحابہ نے عرض کیا: یا رسول اللہ! اسے خرید کر کوئی کیا کرے گا، ہم تو آپ کی وجہ سے یہاں رک گئے ورنہ اس کے پاس تو رکنا بھی کسی کو گوارا نہیں۔ تو آپ نے فرمایا کہ اس مچھر کے کی بھی کوئی نہ کوئی قیمت ہوگی، لیکن پوری دنیا کی اللہ تعالیٰ کی نظر میں اتنی قیمت بھی نہیں۔ دولت دنیا کی اس حقیقت کے باوجود چونکہ انسانوں کی سطح بین نگاہوں میں اس کو بڑی اہمیت حاصل ہے اس لئے پروردگار نے کفار کو بھی اس میں سے حصہ دیا ہے، اور اہل ایمان کو بھی۔ اور دونوں کیلئے اسے آزمائش بنا دیا۔ البتہ آخرت میں کافروں کا کوئی حصہ نہیں۔ مختصر یہ کہ کاش انسان اس بات کو سمجھ لے کہ اہل دنیا جن چیزوں پر تجھے ہوئے ہیں وہ حیات چند روزہ کی متاع ہیں۔ اصل نعمتیں جن کو کبھی فنا نہیں وہ تو آخرت میں ملیں گی، تب اندازہ ہوگا کہ جن چیزوں کی قدر و قیمت کو ہم نے دلوں میں بسا رکھا تھا ان کی حیثیت تو خزف ریزوں کے سوا کچھ نہ تھی۔ اصل دولت تو ایمان و عمل اور اس کے نتیجے میں پیدا ہونے والی وہ اقدار حیات، وہ پاکیزگی نفس اور طہارت روح ہے جن کے انعام کے طور پر جنت کی وہ نعمتیں میسر آئیں گی جن کو نہ کسی آنکھ نے دیکھا، نہ کسی کان نے سنا اور نہ کسی کے دل میں ان کا خیال گزرا۔

زخرف کے معنی زینت کے بھی آتے ہیں اور سونے کے بھی، جو زینت کا ذریعہ ہوتا ہے۔ آیت میں جس طرح یہ لفظ واقع ہوا ہے اس کا عطف مِنْ فِضَّةٍ کے محل پر بھی کیا جاسکتا ہے اور فعل محذوف بھی مانا جاسکتا ہے۔ اسی طرح آیت میں لَمَّا کو بعض اہل علم نے اَلَّا کے معنی میں لیا ہے۔ لیکن بعض دیگر اہل علم کا خیال یہ ہے کہ آیت میں لَمَّا کی جگہ پر ہے۔ اس صورت میں مَا زائدہ ہوگا۔

وَمَنْ يَعِشْ عَنْ ذِكْرِ الرَّحْمَنِ نَقِيضٌ لَهُ شَيْطَانًا فَهَوْلَ الْقَرِينِ ﴿٣٤﴾

وَأَنَّهُمْ لَيَصِدُّونَهُمْ عَنِ السَّبِيلِ وَيَحْسَبُونَ أَنَّهُمْ مُّهْتَدُونَ ﴿٣٥﴾

حَتَّىٰ إِذَا جَاءَ نَقَالَ يَلَيْتُ بَيْنِي وَبَيْنَكَ بَعْدَ الْمَشْرِقَيْنِ فَيَبْسُ

الْقَرِينِ ﴿٣٨﴾ وَلَنْ يَنْفَعَكُمُ الْيَوْمَ إِذْ ظَلَمْتُمْ أَنَّكُمْ فِي الْعَذَابِ

مُشْتَرِكُونَ ﴿٣٩﴾ أَفَأَنْتَ تَسْمَعُ الصُّمَّ أَوْ تَهْدِي الْعُمْىَ وَمَنْ كَانَ

فِي ضَلَالٍ مُّبِينٍ ﴿٤٠﴾ فَأَمَّا نَذُ هَبَنَّ بِكَ فَإِنَّا مِنْهُمْ مُنْتَقِمُونَ ﴿٤١﴾ أَوْ

نُرِيكَ الَّذِي وَعَدْنَاهُمْ فَإِنَّا عَلَيْهِمْ مُّقْتَدِرُونَ ﴿٤٢﴾ فَاسْتَمْسِكْ

بِالَّذِي أُوحِيَ إِلَيْكَ عَلَىٰ صِرَاطٍ مُسْتَقِيمٍ ﴿٣٦﴾ وَإِنَّ لَكَ لَأَكْثَرَ
وَلِقَوْمِكَ وَسَوْفَ تُسْأَلُونَ ﴿٣٧﴾ وَسَأَلُ مَنْ أَرْسَلْنَا مِنْ قَبْلِكَ
مَنْ رُسُلْنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ ﴿٣٨﴾

رکوع: ۴۔ (اور جو شخص رحمن کے ذکر سے اعراض کرتا ہے ہم اس پر ایک شیطان مسلط کر دیتے ہیں، اور وہ اس کا رفیق بن جاتا ہے۔ ۳۶) اور بے شک وہ شیاطین ان لوگوں کو اللہ کی راہ سے روکتے ہیں اور وہ اپنی جگہ یہ گمان کرتے ہیں کہ ہم ہدایت پر چل رہے ہیں۔ ۳۷) یہاں تک کہ جب یہ شخص ہمارے پاس آئے گا تو اپنے شیطان سے کہے گا کہ کاش میرے اور تیرے درمیان مشرق کے دونوں کناروں کی دوری ہوتی، پس وہ کیا ہی برا سا تھی ہوگا۔ ۳۸) اور جبکہ تم اپنے اوپر ظلم کر چکے ہو تو آج تمہیں یہ بات ہرگز نفع نہ دے گی کہ تم عذاب میں ایک دوسرے کے ساتھ شریک ہو۔ ۳۹) اب کیا اے نبی آپ بہروں کو سنائیں گے یا اندھوں کو راہ دکھائیں گے اور ان کو جو کھلی ہوئی گمراہی میں پڑے ہوئے ہیں۔ ۴۰) پس یا تو ہم آپ کو لے جائیں گے، پھر ہم ان سے انتقام لیں گے۔ ۴۱) یا ہم آپ کو دکھا دیں گے وہ چیز جس کا ہم نے ان سے وعدہ کیا ہے، ہم ان پر پوری طرح قادر ہیں۔ ۴۲) پس اس کو مضبوطی سے تھامے رہو جو آپ کی طرف وحی کی گئی ہے، یقیناً تم سیدھے راستے پر ہو۔ ۴۳) اور بے شک یہ ذکر ہے آپ کیلئے اور آپ کی قوم کیلئے اور عنقریب آپ سب سے پرش کی جائے گی۔ ۴۴) اور پوچھئے ان سے جن کو ہم نے آپ سے پہلے بھیجا تھا اپنے رسولوں میں سے، کیا ہم نے رحمن کے سوا دوسرے معبود بھی مقرر کئے تھے کہ ان کی عبادت کی جائے۔ ۴۵)

وَمَنْ يَعْشُ عَنْ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ ﴿٣٦﴾

(اور جو شخص رحمن کے ذکر سے اعراض کرتا ہے ہم اس پر ایک شیطان مسلط کر دیتے ہیں، اور وہ اس کا رفیق بن جاتا ہے۔ ۳۶)

قریش کے انکار کا اصل سبب

قریش مکہ کے مختلف اعتراضات کا جواب دینے کے بعد ارشاد فرمایا گیا ہے کہ قریش کی طرف سے یہ سارے شبہات اعتراضات محض بہانے ہیں جن کو انہوں نے آنحضرت ﷺ کی دعوت کو قبول نہ کرنے کا سبب بنا رکھا ہے۔ درحقیقت یہ لوگ اللہ تعالیٰ کے قانون کی زد میں آئے ہوئے ہیں، اس لئے قبولیت حق سے محرومی ان کا مقدر بن چکی ہے۔ وہ ان بہانوں کا سہارا لیں یا نہ لیں ہدایت قبول کرنا ان کے بس میں نہیں۔

اللہ تعالیٰ کا قانون یہ ہے کہ جب کوئی شخص اللہ تعالیٰ کے ذکر، اس کے دین، اس کے رسول اور اس کی نازل کردہ کتاب سے منہ پھیر کر اپنی خواہشاتِ نفس کا پرستار بننے کا فیصلہ کر لیتا ہے، اور انہیں اپنی زندگی کے مقاصد میں تبدیل کر لیتا ہے تو اللہ تعالیٰ کا قانون یہ ہے کہ ایسا شخص دیر تک مہلت نہیں دیا جاتا، بلکہ ایک شیطان کو اس پر مسلط کر دیا جاتا ہے تاکہ اگر کبھی اس کے دل میں نیکی کا خیال پیدا بھی ہو اور نصیحت سن کر اس کی طرف میلان پیدا ہو تو یہ شیطان اس خیال سے اسے روک دے۔ اور حتی الامکان ہر معاملے میں بظاہر اس کی ہاں میں ہاں ملائے، لیکن حقیقت میں اسے ان راہوں پر چلنے کیلئے آمادہ رکھے جو راہیں ہدایت کی طرف نہیں بلکہ ضلالت کی طرف جاتی ہیں۔ اور اس کیلئے دوستی کے طریقے کو اختیار کرے کیونکہ انسان کی فطرت یہ ہے کہ وہ نقد و نظر سے ابا کرتا ہے لیکن دوستی کے انداز میں کبھی ہوئی بات کو بجا طور پر وزن دیتا ہے۔ کیونکہ اس کا خیال یہ ہوتا ہے کہ میرا دوست کبھی مجھے ایسی بات نہیں کہے گا جو مجھے نقصان پہنچانے والی ہو۔ وہ دوستی کے تقاضوں کو پورا کرتا ہوا ہمیشہ میرے فائدے کی بات کرے گا۔ اس کا اگر مشورہ یہ ہے کہ مجھے اللہ تعالیٰ کے رسول کی بات پر کان نہیں دھرنا چاہئے تو یہی بات قرین صواب ہوگی اور مجھے اس پر عمل کرنا چاہئے۔

وَإِنَّهُمْ لَيَصُدُّونَهُمْ عَنِ السَّبِيلِ وَيَحْسَبُونَ أَنَّهُمْ مُّهْتَدُونَ ﴿۳۷﴾

(اور بے شک وہ شیاطین ان لوگوں کو اللہ کی راہ سے روکتے ہیں اور وہ اپنی جگہ یہ گمان کرتے ہیں کہ ہم ہدایت پر چل رہے ہیں۔ ۳۷)

گزشتہ مضمون کی وضاحت

اس آیت کریمہ میں دو باتیں ارشاد فرمائی گئی ہیں، ایک تو یہ بات کہ گزشتہ آیت کا آغاز مَنْ سے ہوا تھا جو واحد اور جمع دونوں کیلئے استعمال ہوتا ہے، اور شیطان کا لفظ بھی مفرد استعمال ہوا ہے جبکہ شیاطین دو طرح کے ہیں، شیاطین جن اور شیاطین انس۔ اور انسان کی گمراہی میں دونوں ہی اپنا کردار ادا کرتے ہیں۔ پیش نظر آیت کریمہ میں جمع کی ضمیریں لا کر یہ بات کھول دی گئی ہے کہ مَنْ سے مراد واحد نہیں بلکہ جمع ہے۔ اور شیطان سے مراد دونوں طرح کے شیاطین ہیں۔ مراد یہ ہے کہ گزشتہ آیت میں بیان کردہ حقیقت کا مصداق کوئی خال خال انسان نہیں بنتا بلکہ جب کفر و شرک کی بیماری اور انکار اور تکذیب کی خصلت و با کی شکل اختیار کر لیتی ہے تو پھر گروہوں کے گروہ اس کی لپیٹ میں آ جاتے ہیں۔ شیاطین قافلہ در قافلہ انسانی جماعتوں کی گمراہی کیلئے مسلط کئے جاتے ہیں اور وہ وسیع دائرے میں انسانوں کی گمراہی کیلئے اپنی مساعی بروئے کار لاتے ہیں۔ لیکن طریقہ ان کا حملہ آور کی صورت میں نہیں ہوتا بلکہ اس طرح ہوتا ہے جیسے دوست، دوست کے دل میں اترتا جاتا ہے۔ اور وہ اس قدر پیار کے ساتھ اپنے ہدف کو اپنے ساتھ لے کے چلتے ہیں کہ وہ ہدف یہ سمجھتا رہتا ہے کہ میں جس راستے پر جا رہا ہوں یہ شیطنیت کا راستہ نہیں بلکہ ہدایت کا راستہ ہے۔ کوئی شخص جب تک اپنے رویے کے بارے میں عدم اطمینان کا شکار ہوتا ہے اس کے بدلنے کا امکان باقی رہتا ہے۔ لیکن جب اسے یقین ہو جاتا ہے کہ میرا طرز عمل ہدایت یافتہ آدمی کا طرز عمل ہے تو پھر وہ اس کو بدلنے کیلئے سوچنے کی بھی زحمت نہیں کرتا۔

حَتَّىٰ إِذَا جَاءَنَا قَالَ يَا لَيْتَ بَيْنِي وَبَيْنَكَ بُعْدَ الْمَشْرِقَيْنِ فَبِئْسَ الْقَرِينُ ﴿٣٨﴾

(یہاں تک کہ جب یہ شخص ہمارے پاس آئے گا تو اپنے شیطان سے کہے گا کہ کاش میرے اور تیرے درمیان مشرق کے دونوں کناروں کی دوری ہوتی، پس وہ کیا ہی براسا تھی ہوگا۔ ۳۸)

دنیا کے مصاحبوں کا اصل چہرہ آخرت میں ظاہر ہوگا

گمراہ کرنے والی قوتیں چاہے شیاطین جن سے تعلق رکھتی ہوں یا شیاطین انس سے، جن لوگوں کی گمراہی کے درپے ہوتی ہیں یقیناً ان سے نہایت گہرا تعلق رکھتی ہیں۔ باہمی دکھ درد میں شریک اور خوشی اور مسرتوں کی ساتھی بن کر رہتی ہیں۔ دیکھنے والے بھی انہیں دو قالب و یک جان دیکھتے ہیں۔ اور اگر کوئی مصلح یا ہمدرد و غمگسار گمراہ ہونے والے شخص کو توجہ دلانے کی کوشش کرے تو وہ نیچے جھاڑ کر اس کے پیچھے پڑ جاتا ہے اور اس پر بدخواہی کا الزام لگاتا ہے۔ لیکن قیامت کے روز جب یہ لوگ اللہ تعالیٰ کے حضور پہنچیں گے اور گمراہ ہونے والے کو اندازہ ہوگا کہ میں جسے اپنا ہمزاد، دوست اور ہمدرد و غمگسار سمجھتا تھا اس نے تو مجھے ایسا بدراہ کیا کہ میں اپنی عاقبت برباد کر بیٹھا۔ اس نے اپنی خوبصورت چالوں سے مجھے کبھی سوچنے اور سننے کا موقع نہ دیا۔ اب اسے سامنے پا کر برہمی کی تصویر بن کر بھڑک اٹھے گا کہ کاش زندگی میں، میں نے تیری شکل نہ دیکھی ہوتی، کبھی ہمارے درمیان یک جائی نہ ہوئی ہوتی، کاش ہمارے درمیان مشرقین کی جدائی ہوتی یعنی ہمارے درمیان اتنا فاصلہ ہوتا جتنا مشرق اور مغرب کے درمیان ہے اور یا مشرق کے دونوں کناروں کے درمیان ہے کہ ہم ایک دوسرے سے کبھی آگاہ نہ ہوتے۔ تم نے مجھے دوستی کے چنگل میں ایسا پھنسا یا کہ میں نفع و ضرر کو بھول گیا اور تیرا اصل چہرہ میں کبھی نہ پہچان سکا۔ پروردگار کی جانب سے ارشاد فرمایا جائے گا کہ یہ بہت براسا تھی تھا جسے تو نے اپنا دوست سمجھا۔ اور آخر کار اس نے تمہیں تباہی کے کھڈ میں جا گرایا۔

وَلَنْ يَنْفَعَكُمْ الْيَوْمَ إِذْ ظَلَمْتُمْ أَنْكُمْ فِي الْعَذَابِ مُشْتَرِكُونَ ﴿٣٩﴾

(اور جبکہ تم اپنے اوپر ظلم کر چکے ہو تو آج تمہیں یہ بات ہرگز نفع نہ دے گی کہ تم عذاب میں ایک دوسرے کے ساتھ شریک ہو۔ ۳۹)

جیسا کہ گزشتہ آیت سے معلوم ہوا کہ جب گمراہ ہونے والوں کو علم ہوگا کہ جنہیں ہم اپنا ہمدرد و غمگسار اور ہادی سمجھتے تھے وہ تو درحقیقت دوستی کے پردے میں ہماری عاقبت تباہ کرنے میں لگے ہوئے تھے تو گمراہ ہونے والے گمراہ کرنے والوں پر لعنت و ملامت کے تیر پھینکنے لگیں گے اور انہیں طعنے دیں گے کہ بد بختو! تم نے دوستی کا یہ حق ادا کیا اور اللہ تعالیٰ سے دعا مانگیں گے کہ الہی ان کی دشمنی کے باعث ہم اس انجام کو پہنچے ہیں۔ اگر یہ لوگ خیر خواہی کے پردے میں ہمارے ساتھ یہ دشمنی نہ کرتے تو ممکن تھا کہ ہم کبھی گمراہ نہ ہوتے۔ تو انہیں بدترین عذاب دے تاکہ دھوکہ دہی کی جو واردات انہوں نے کی ہے اس کی سزا بھگتیں۔ تو اللہ تعالیٰ کی طرف سے جواب آئے گا کہ اب اس لعنت ملامت کا کوئی فائدہ نہیں، یہ دارالعمل نہیں بلکہ دارالجزاء ہے، تمہیں دنیا میں رہ کر چہروں کو پہچانا چاہئے تھا۔ آج تو تم دونوں اس عذاب میں مشترک ہو اور تمہیں یہ چیز ہرگز نفع نہیں دے گی کہ جس طرح تمہیں عذاب دیا جا رہا ہے اسی طرح وہ بھی عذاب میں شریک ہیں۔ کیونکہ وہ اگر گمراہ کرنے کی وجہ سے عذاب کا شکار ہو رہے ہیں تو تم گمراہی کو قبول کرنے کی پاداش میں پکڑے گئے ہو۔ اس لئے دونوں اپنی اپنی سزا کی گرفت میں ہیں۔

أَفَأَنْتَ تُسْمِعُ الصُّمَّ أَوْ تَهْدِي الْعُمْى وَمَنْ كَانَ فِي ضَلَالٍ مُّبِينٍ ﴿٣٠﴾
 (اب کیا اے نبی آپ بہروں کو سنائیں گے یا اندھوں کو راہ دکھائیں گے اور ان کو جو کھلی ہوئی
 گمراہی میں پڑے ہوئے ہیں۔ ۳۰)

آنحضرت ﷺ کو تسلی

سابقہ آیات میں بتایا گیا ہے کہ قریش اور دیگر اہل مکہ اپنے مسلسل انکار اور آپ کی دعوت سے تہمت کے باعث اللہ تعالیٰ کے فیصلے کی زد میں آچکے ہیں جس کی وجہ سے اللہ تعالیٰ نے ان پر شیاطین مقرر کر دیئے ہیں جو دوستی کے انداز میں ہمیشہ انہیں بہکاتے رہتے ہیں۔ اور اگر کبھی آنحضرت ﷺ کی دعوت کے نتیجے میں ان کے اندر آمادگی کی کوئی لہر اٹھتی ہے تو وہ انہیں اس انداز سے برگشتہ کرتے ہیں کہ وہ ان کی پیدا کردہ گمراہی کو اپنے لئے ہدایت سمجھتے ہیں۔ اس کا نتیجہ یہ ہوا کہ قبولیت حق کی جو صلاحیتیں اللہ تعالیٰ نے ان میں رکھی ہیں وہ ایک ایک کر کے جواب دے گئیں۔ وہ بظاہر سنتے ہیں لیکن سماع قبول سے محروم ہیں، وہ دیکھتے ہیں لیکن بصارت حق اور بصیرت سے محروم ہیں۔ اور انسان کے پاس دو بنیادی ذرائع ہیں یعنی سماعت اور بصارت جو عقل کو غذا فراہم کرتے ہیں۔ جو انسان ان دونوں چیزوں سے محروم ہو جاتا ہے اس کی عقل بھی صحیح فیصلہ کرنے سے محروم ہو جاتی ہے۔ ان کی اسی محرومی کے حوالے سے ارشاد فرمایا گیا ہے کہ کیا آپ ان لوگوں کو اللہ تعالیٰ کی کتاب سنانے کی کوشش کریں گے جو سماع قبول سے محروم ہو چکے ہیں اور انہیں راہ ہدایت دکھانے کی کوشش کریں گے جو بصیرت سے تہی دامن ہیں۔ ایسے لوگوں کے ساتھ سرکھپانا تو ایسا ہی ہے جیسے آدمی دیوار کے ساتھ سر ٹکرا کر اپنا سر پھوڑ لے۔ پھر ایک قدم آگے بڑھ کر فرمایا کہ یہ لوگ تو اس سے بھی زیادہ محرومیوں کا شکار ہیں اور وہ محرومی یہ ہے کہ جو آدمی سن نہیں سکتا اسے اشارے سے راہ بھنائی جاسکتی ہے۔ اور جو دیکھ نہیں سکتا اسے بھی پکڑ کر راستے پر ڈالا جاسکتا ہے۔ لیکن جس کی گمراہی ایسی ظاہر و باہر ہو کہ وہ کسی طریقے سے بھی راہ ہدایت کو قبول کرنے کیلئے تیار نہ ہو۔ نہ اس پر کوئی اشارہ اثر کرے، نہ کوئی آواز اسے متاثر کر سکے، نہ وہ کسی کے ساتھ چلنے پر آمادہ ہو اور نہ دلیل اسے راہ راست پر لاسکے، تو ایسے شخص کو سمجھانا ضیاع وقت کے سوا اور کیا ہے۔ تو آپ کو ایسے ہی لوگوں سے واسطہ پڑا ہے۔ اس لئے اگر یہ لوگ آپ کی دعوت پر کان نہیں دھرتے تو آپ اس سے دل گرفتہ نہ ہوں کیونکہ یہ اپنی اہلیت کھو چکے ہیں۔

فَأَمَّا نَذَهَبَنَّ بِكَ فَإِنَّا مِنْهُمْ مُنْتَقِمُونَ ﴿٣١﴾ أَوُنزِّلْنِكَ الذِّى وَعَدْنَاهُمْ

فَأِنَّا عَلَيْهِمْ مُّقْتَدِرُونَ ﴿٣٢﴾

(پس یا تو ہم آپ کو لے جائیں گے، پھر ہم ان سے انتقام لیں گے۔ ۳۱) یا ہم آپ کو دکھادیں گے

وہ چیز جس کا ہم نے ان سے وعدہ کیا ہے، ہم ان پر پوری طرح قادر ہیں۔ ۳۲)

گزشتہ مضمون کا تسلسل

اشراق قریش کا خیال یہ تھا کہ نبی کریم ﷺ جس دین کی دعوت لے کر اٹھے ہیں اور جس کتاب کو اللہ تعالیٰ کی طرف سے پیش کر رہے ہیں اور اپنی جدوجہد اور بے مثال قیادت سے جس طرح معاشرے میں تبدیلی کے آثار پیدا کر رہے ہیں اس کا تمام تر دار و مدار آپ کی ذات پر ہے۔ اس انقلاب کو روکنے کی ایک ہی صورت ہے کہ آپ کی ذات کا کاٹنا کسی طرح نکال دیا جائے اور کسی طرح آپ کی زندگی کا خاتمہ کر دیا جائے۔ اس آیت کریمہ میں پروردگار اشراق قریش کی عقل اور فکر کا ماتم کرتے ہوئے فرماتا ہے کہ تکذیب رسول اور انکار دعوت کا نتیجہ ہمیشہ اس قوم کو بھگتا پڑتا ہے جس کی طرف اللہ تعالیٰ کا رسول مبعوث ہوتا ہے۔ جیسے جیسے ان کا عمل تکذیب پختہ ہوتا جاتا ہے اور وہ پیغمبر کی مخالفت میں حدود سے گزرنے لگتے ہیں تو ان کا وہ انجام قریب آتا جاتا ہے جس سے پیغمبر انہیں کئی دفعہ آگاہ کر چکا ہوتا ہے۔ یہی حال قریش اور دیگر اہل مکہ کا بھی ہے۔ انہیں فکر اس بات کی ہے کہ آنحضرت ﷺ کا خاتمہ کس طرح کیا جائے۔ جبکہ انہیں سوچنا یہ چاہئے کہ اللہ تعالیٰ کا وہ عذاب جو ہمارے سروں پر منڈلا رہا ہے اور جسے ہم اپنے کرتوتوں سے قریب سے قریب تر کرتے جا رہے ہیں اسے کیسے روکا جاسکتا ہے۔ لیکن ان کی عقل کا پھیر ملاحظہ کیجئے کہ انہیں اس کی کوئی فکر نہیں جبکہ اللہ تعالیٰ کی رحمت ان سے منہ پھیر چکی ہے۔ انتقام کے لمحات قریب آتے جا رہے ہیں۔ اللہ تعالیٰ اپنے نبی کو اٹھالے یا ہجرت کا حکم دے دے، یہ انتقام کی زد سے نہیں بچ سکتے۔ چاہے وہ انتقام جزوی صورت میں آئے اور ان کی پوری قیادت موت کے گھاٹ اتار دی جائے اور چاہے وہ مکمل صورت میں آئے کہ ان کے قومی وجود کی جڑیں کاٹ دی جائیں وہ انتقام بہر حال آنے والا ہے۔ اسے کوئی نہیں روک سکتا کیونکہ اللہ تعالیٰ ہر چیز پر قادر ہے۔ جب وہ کسی چیز کا فیصلہ کر لیتا ہے تو پھر دنیا کی کوئی طاقت راستے میں رکاوٹ نہیں بن سکتی۔ چنانچہ ہم دیکھتے ہیں کہ آنحضرت ﷺ کے قتل کے منصوبے بنتے رہے لیکن آپ خیریت و عافیت سے مدینہ طیبہ پہنچ گئے۔ اور پھر دوسرے ہی سال جنگ بدر کی صورت میں وہ عذاب آ گیا جس نے ان کی اصل قیادت کو موت کے گھاٹ اتار دیا اور قیادت کی دوسری صف کو پابہ زنجیر حوالہ زنداں کر دیا گیا اور وہ نہایت ذلت سے فدیہ دے کر اپنی جان چھڑا سکے۔

فَاسْتَمْسِكْ بِالَّذِي أُوحِيَ إِلَيْكَ إِنَّكَ عَلَىٰ صِرَاطٍ مُسْتَقِيمٍ ﴿٢٣﴾

(پس اس کو مضبوطی سے تھامے رہو جو آپ کی طرف وحی کی گئی ہے، یقیناً تم سیدھے راستے پر ہو۔ ۲۳)

آنحضرت ﷺ کو مزید تسلی

قریش اور دوسرے لوگوں کی مخالفت اور ہنگامہ آرائی کی پرواہ نہ کیجئے، جب بھی کبھی اجالا پھیلتا ہے اندھیرے اپنی بقاء کیلئے ہاتھ پاؤں مارا ہی کرتے ہیں، برائی نے نیکی کو کبھی برداشت نہیں کیا۔ اللہ تعالیٰ نے آپ کو مینارہ نور بنا کے بھیجا ہے اور قرآن کریم کی شمع آپ کے ہاتھ میں دی ہے۔ قیامت تک کیلئے انسانیت کی قسمت آپ سے وابستہ ہے۔ دنیا نے گمراہی کی بہت سی پگڈنڈیاں نکال رکھی ہے اور آئندہ بھی بہت سے غلط راستے نکلیں گے۔ لیکن صحیح راستہ وہی ہے جس پر آپ چل رہے ہیں اور وہی انسان کی کھوئی ہوئی قسمت کو صحیح راستے پر ڈال سکتا ہے

اور اسی راستے پر چل کر انسان اللہ تعالیٰ کا قرب حاصل کر سکتا ہے۔ اس لئے آپ نہایت اطمینان اور دلجمعی کے ساتھ اللہ تعالیٰ کی کتاب اور اپنے مشن سے وابستہ رہئے۔ دنیا آہستہ آہستہ آپ کے اتباع پر مجبور ہو جائے گی کیونکہ اندھیرے دیر تک اجالے کا راستہ نہیں روک سکتے۔

وَإِنَّهُ لَذِكْرٌ لَّكَ وَلِقَوْمِكَ وَسَوْفَ تُسْئَلُونَ ﴿٣٣﴾

(اور بے شک یہ ذکر ہے آپ کیلئے اور آپ کی قوم کیلئے اور عنقریب آپ سب سے پرش کی جائے گی۔ ۳۳)

آنحضرت ﷺ اور امت ایک ذمہ داری میں شریک ہیں

ذکر کا ترجمہ بعض اہل علم نے شرف سے کیا ہے جس سے مراد یہ ہے کہ قرآن کریم سے بڑا شرف کوئی نہیں، کیونکہ یہ اللہ تعالیٰ کا کلام ہے اور انسانی ہدایت کیلئے آخری پیغام۔ اور جس ذات عزیز پر اس کا نزول ہوتا ہے اس کے صاحب شرف اور ذی وجاہت ہونے میں کیا شبہ ہو سکتا ہے۔ اور اسی طرح جس قوم میں وہ اللہ تعالیٰ کا رسول اٹھایا جاتا ہے اور جو قوم اس کتاب کی سب سے پہلی مخاطب بنتی ہے اس کے شرف کی بھی کیا انتہا ہے کہ اللہ تعالیٰ نے اسے دوسرے انسانوں کی ہدایت اور اپنے دین کی سر بلندی کیلئے انتخاب کیا ہے۔ اور دعوت کی ذمہ داریوں کی ادائیگی اس کے سپرد کر کے اسے اپنے قرب کا اعزاز بخشا ہے۔

بعض اہل علم کا خیال ہے کہ ذکر کا معنی یاد دہانی ہے۔ مقصد یہ ہے کہ یہ آپ کیلئے بھی یاد دہانی ہے اور آپ کی قوم کیلئے بھی۔ اور ایک دن آپ سب سے اس کے بارے میں پرش ہونے والی ہے۔ آپ سے پوچھا جائے گا کہ آپ نے اس عظیم امانت کا کیا حق ادا کیا ہے اور آپ کو اپنی قوم کی طرف سے کیا جواب ملا۔ اور قوم سے پوچھا جائے گا کہ تم نے اس عظیم نعمت کی کیا قدر کی۔ مثبت یا منفی دونوں صورتوں میں قوم کی قسمت کا دار و مدار اسی کتاب پر ہوگا۔

لیکن بعض مفسرین ذکر کا ترجمہ مذکور سے کرتے ہیں۔ اس کا مطلب یہ ہے کہ یہ کتاب ایسی ہے جس میں آپ کا بھی ذکر کیا گیا ہے اور آپ کی قوم کا بھی ذکر کیا گیا ہے۔ اور قوم سے مراد عام ہے چاہے وہ امت دعوت ہو یا امت اجابت۔ آپ کی شان رفیع، آپ کا مقام بلند، آپ کے فضائل و شمائل، آپ کے فرائض، آپ کے کمالات، آپ کی کامیابیاں اور کامرانیاں، راہ حق میں آپ کو پیش آنے والی مشکلات، انسانوں کی حیثیت اور آپ کے منصب کی نزاکت، اللہ تعالیٰ سے آپ کا غایت درجہ تعلق اور ایسی ہی بے شمار چیزیں جن کا اس کتاب میں ذکر کیا گیا، اسی طرح آپ کی قوم اور امت کے بارے میں واضح طور پر بتایا گیا ہے کہ اگر آپ کی قوم آپ کو ماننے سے انکار کر دے گی تو اس کا انجام کیا ہوگا۔ اور اگر آپ کی قوم اور دنیا کی باقی قومیں آپ کو مان کر آپ کی امت میں شامل ہو جائیں گی تو ان کیلئے دنیا اور آخرت میں کیا انعامات ہوں گے۔ آپ کی امت کیلئے آپ کی اطاعت، محبت اور اتباع کی فرضیت۔ آپ کی طرف سے امت کو سپرد کی جانے والی امانتیں آپ کی اطاعت اور محبت کی صورت میں دنیا اور آخرت میں آپ کی امت کو ملنے والی کامیابیاں اور انعامات اور آپ کے لئے ہوئے دین کے بارے میں امت کا منافقانہ طرز عمل اور یا اجتماعی زندگی میں آپ کے دین کو رہنما بنانے سے گریز، ایسی بے شمار چیزوں اور ان کے انجاموں کو بیان کیا گیا ہے۔ اس طرح سے آنحضرت ﷺ اور امت کی انفرادی اور اجتماعی زندگی کے حوالے سے بننے والی کہانی کا ایک باب

مختلف انداز میں مختلف حوالوں سے مختلف مقامات پر کھول کر بیان کر دیا گیا ہے۔ اور یہی وہ چیز ہے جس کے بارے میں کل کو پوچھ گچھ ہونے والی ہے۔ اور یہ بات قرآن کریم نے اور بھی بعض جگہ ارشاد فرمائی ہے۔ ہم صرف ایک حوالہ پیش کرتے ہیں: ارشاد فرمایا: لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ ”ہم نے تمہاری طرف ایک کتاب اتاری ہے جس میں تمہارا ذکر ہے، کیا تم غور نہیں کرتے۔“ اقبال نے اسی کو اپنے انداز میں بیان کرتے ہوئے کہا:

محمدؐ بھی ترا جبریل بھی، قرآن بھی تیرا
مگر یہ حرفِ شیریں تر جہاں تیرا ہے یا میرا
میرا ناقص گمان یہ ہے کہ ”ذکر“ کے یہ تینوں مفہم اپنی معنویت اور مراد میں صحیح بھی ہے اور واضح بھی۔

وَسُئِلَ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ ﴿٢٥﴾
(اور پوچھے ان سے جن کو ہم نے آپ سے پہلے بھیجا تھا اپنے رسولوں میں سے، کیا ہم نے رحمن کے سوا دوسرے معبود بھی مقرر کئے تھے کہ ان کی عبادت کی جائے۔ ۲۵)

مشرکین کے دعویٰ کی تردید

گزشتہ ساری بحث کا حاصل یہ ہے کہ اللہ تعالیٰ اپنی ذات، صفات اور حقوق میں یکتا ہے، کوئی اس کا کسی طرح بھی شریک نہیں۔ لیکن مشرکین عرب نے اپنے تمام تر دین کا دار و مدار شرک پر بنا رکھا تھا۔ اور دعویٰ ان کا یہ تھا کہ ہم جس شرک میں مبتلا ہیں یہ ہماری اپنی اختراع نہیں بلکہ ہم نے صدیوں پہلے اپنے آباؤ اجداد کو بھی اسی پر چلتا ہوا دیکھا ہے۔ اور یہ بات یقیناً ان میں سے کسی نہ کسی پر اللہ تعالیٰ کی طرف سے نازل ہوئی ہوگی ورنہ وہ اتنا بڑا فیصلہ از خود تو نہیں کر سکتے تھے۔ گزشتہ آیات میں ان کی اس غیر معقول بات کا مختلف پہلوؤں سے جواب دیا گیا ہے اور آخر میں بحث کو سمیٹتے ہوئے ارشاد فرمایا گیا ہے کہ اللہ تعالیٰ نے انسانوں کیلئے بنیادی عقیدہ کیا دیا ہے اور کون سی بات صحیح ہے اور کون سی غلط اس کا دار و مدار رسولوں پر رکھا گیا ہے۔ کیونکہ رسول ہی کی شخصیت ایسی شخصیت ہے جس پر اللہ تعالیٰ کی وحی اترتی ہے۔ اور وہی اللہ تعالیٰ کی منشاء مشیت اور رضا کو واضح کر سکتا ہے۔ اس لئے فرمایا کہ تم بجائے انکل بچو سے کام لینے کے صاف صاف ان رسولوں سے پوچھو جو دنیا کی ہدایت کیلئے مبعوث ہوئے ہیں اور ان میں کئی نام ایسے ہیں جن کو دنیا کی مختلف قومیں تسلیم کرتی ہیں۔ بالخصوص حضرت ابراہیم علیہ السلام تمام اہل مذاہب کے یہاں مقتداء کی حیثیت سے تسلیم کئے جاتے ہیں۔ ان سے پوچھ کے دیکھ لو کہ کیا اللہ تعالیٰ نے اپنے سوا کوئی اور بھی معبود بنا رکھے ہیں یا مقرر کر رکھے ہیں کہ جن کی عبادت کی جاسکتی ہو۔ اور رسولوں سے پوچھنے کا یہ مطلب نہیں کہ انہیں تلاش کرو بلکہ ان سے پوچھنے کا مطلب یہ ہے کہ ان کی کتابوں اور ان کی تعلیمات سے معلوم کرنے کی کوشش کرو کہ کیا انہوں نے کبھی کوئی ایسی بات کہی ہے۔ اور اگر کسی رسول کی تعلیم میں ایسی کوئی بات نہیں تو پھر ایسی بے سرو پا بات کی آخر تمہارے پاس کیا سند ہے۔

وَلَقَدْ

أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَقَالَ إِنِّي رَسُولُ رَبِّ
 الْعَالَمِينَ ﴿٢٦﴾ فَلَمَّا جَاءَهُمْ بِآيَاتِنَا إِذَا هُمْ مِنْهَا يَضْحَكُونَ ﴿٢٧﴾ وَمَا
 نُرِيهِمْ مِنْ آيَةٍ إِلَّا هِيَ أَكْبَرُ مِنْ أُخْتِهَا وَأَخَذْنَاهُم بِالْعُنَابِ
 لَعَلَّهُمْ يَرْجِعُونَ ﴿٢٨﴾ وَقَالُوا يَا أَيُّهُ السِّحْرُ آدُعُنَا رَبَّكَ بِمَا عَمِدَ عِنْدَكَ
 إِنَّا لَمُهْتَدُونَ ﴿٢٩﴾ فَلَمَّا كَشَفْنَا عَنْهُمْ الْعُنَابَ إِذَا هُمْ يَنْكُثُونَ ﴿٣٠﴾
 وَنَادَىٰ فِرْعَوْنُ فِي قَوْمِهِ قَالَ يَا قَوْمِ أَلَيْسَ لِي مُلْكُ مِصْرَ وَ
 هَذِهِ الْأَنْهَارُ تَجْرِي مِن تَحْتِي أَفَلَا تُبْصِرُونَ ﴿٣١﴾ أَمْ أَنَا خَيْرٌ مِّنْ
 هَذَا الَّذِي هُوَ مَهِينٌ ۗ وَلَا يَكَادُ بَيِّنٌ ﴿٣٢﴾ فَلَوْلَا أَلْقَىٰ عَلَيْهِ آسُورَةٌ
 مِّنْ ذَهَبٍ أَوْ جَاءَ مَعَهُ الْمَلَايِكَةُ مُقْتَرِنِينَ ﴿٣٣﴾ فَاسْتَخَفَّ قَوْمَهُ
 فَطَاعُوهُ ۗ إِنَّهُمْ كَانُوا قَوْمًا فَسِيقِينَ ﴿٣٤﴾ فَلَمَّا آسَفُونَا انْتَقَبْنَا
 مِنْهُمْ فَأَغْرَقْنَاهُمْ أَجْمَعِينَ ﴿٣٥﴾ فَجَعَلْنَاهُمْ سُلَفًا وَمَثَلًا لِّلْآخِرِينَ ﴿٣٦﴾

رکوع: ۵۔ (اور بے شک ہم نے موسیٰ کو اپنی نشانیوں کے ساتھ فرعون اور اس کے اعیان سلطنت کے پاس بھیجا، اور اس نے جا کر کہا میں رب العالمین کا رسول ہوں۔ ۲۶) تو جب حضرت موسیٰ ان کے پاس ہماری نشانیاں لے کر آئے تو وہ ان کا مذاق اڑانے لگے۔ ۲۷) اور ہم ان کو ایک پر ایک ایسی نشانی دکھاتے چلے گئے جو پہلی سے بڑھ چڑھ کر تھی اور ہم نے ان کو عذاب میں بھی پکڑا تھا کہ وہ رجوع کریں۔ ۲۸) (ہر عذاب کے موقع پر) انہوں نے درخواست کی کہ اے ساحر اس عہد کی بنا پر جو اللہ نے تم سے کر رکھا ہے اپنے رب سے ہمارے لئے دعا کر، ہم ضرور راہ راست پر

آجائیں گے۔ ۴۹) تو جب ہم ان سے عذاب دور کر دیتے تو وہ اپنا عہد توڑ دیتے۔ ۵۰) اور فرعون نے اپنی قوم میں منادی کرائی، کہا: اے میری قوم کے لوگو! کیا مصر کی بادشاہی میری نہیں ہے، اور یہ نہریں میرے نیچے نہیں بہ رہی ہیں؟ کیا تم لوگ دیکھتے نہیں ہو۔ ۵۱) تو کیا میں بہتر ہوں اس سے جو ایک حقیر آدمی ہے اور اپنی بات بھی کھول کر بیان نہیں کر سکتا۔ ۵۲) تو کیوں نہ اس پر سونے کے کنگن اتارے گئے یا اس کے ساتھ فرشتے آتے پڑے باندھے ہوئے۔ ۵۳) پس اس نے اپنی قوم کو ہلکا کر دیا اور انہوں نے اس کی اطاعت کی، بے شک وہ تھے ہی فاسق لوگ۔ ۵۴) پس جب ان لوگوں نے ہمیں غضبناک کر دیا تو ہم نے ان سے انتقام لیا اور ان سب کو غرق کر دیا۔ ۵۵) اور ہم نے ان کو ماضی کی ایک داستان اور بعد والوں کیلئے نمونہ بحیرت بنا دیا۔ ۵۶)

وَلَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَقَالَ إِنِّي رَسُولُ رَبِّ الْعَالَمِينَ ﴿٥٦﴾

(اور بے شک ہم نے موسیٰ کو اپنی نشانیوں کے ساتھ فرعون اور اس کے اعیان سلطنت کے پاس بھیجا، اور اس نے جا کر کہا میں رب العالمین کا رسول ہوں۔ ۴۶)

قریش کی تنبیہ کیلئے فرعون اور حضرت موسیٰؑ کی سرگزشت بیان ہوئی ہے

قریش اور دیگر اہل مکہ کو یہ بات سمجھانے کیلئے کہ رسول کی تکذیب کیا معنی رکھتی ہے اور اس کے نتائج کیا ہوتے ہیں، فرعون اور حضرت موسیٰ علیہ السلام کی سرگزشت بیان کی گئی ہے تاکہ انہیں اندازہ ہو کہ فرعون اور اس کی قوم نے جب حضرت موسیٰ علیہ السلام کی رسالت کو ماننے سے انکار کیا تو انہیں کس طرح عذاب کا شکار ہونا پڑا اور آج وہ ذلت و نامرادی کی ایک علامت بن کر رہ گئے ہیں۔

اور یہ بات بتانا بھی مقصود ہے کہ اللہ تعالیٰ کے نبی دنیوی دولت ورفاہیت کی علامت نہیں ہوتے بلکہ وہ دیکھنے کو درویش ہوتے ہیں، لیکن حقیقت میں اپنے روحانی کمالات اور سیرت و کردار کے اجلے پن کی وجہ سے اپنے وقت کے تاجدار ہوتے ہیں۔ اور آخر حق و باطل کا تصادم، ان کی عظمت کو اور مخالفین جو دنیوی جاہ و جلال کے مالک ہوتے ہیں ان کی پستی کو نمایاں کر دیتا ہے۔

تاریخی تائید کے طور پر حضرت موسیٰ علیہ السلام اور فرعون کے واقعہ کو بیان کیا گیا ہے۔ ارشاد فرمایا گیا ہے کہ ہم نے نبی کریم ﷺ کی طرح آپ سے بھی زیادہ بے سرو سامانی کے ساتھ حضرت موسیٰ علیہ السلام کو فرعون اور اس کے اعیان سلطنت کی طرف اپنا پیغام دے کر بھیجا۔ فرعون چونکہ سرزمین مصر کا مطلق العنان حکمران تھا جس کے منہ سے نکلا ہوا ہر لفظ قانون کی حیثیت رکھتا تھا۔ وہ سورج کا اوتار کہلانے کی وجہ سے اپنے آپ کو مصریوں کا رب کہتا تھا اور مصر کی ایک ایک چیز کا اپنے آپ کو مالک سمجھتا تھا۔ حضرت موسیٰ علیہ السلام جب نہایت معمولی لباس اور نہایت بے سرو سامانی کے ساتھ ہاتھ میں ایک لاٹھی لئے ہوئے اس کے دربار میں پہنچے اور فرعون سے کہا کہ میں رب العالمین کا رسول اور نمائندہ بن کر آیا ہوں، اللہ تعالیٰ کا کلام مجھ پر نازل ہوتا ہے، دنیا میں اس کا قانون میری زبان سے بولتا ہے، مجھے اس نے اہل مصر کیلئے اپنا نمائندہ اور اسوۂ حسنہ بنا کر بھیجا ہے۔ اور ساتھ ہی ان کے سامنے سند ماموریت کے طور پر اپنی دو نشانیاں دکھائیں۔ ایک عصائے موسیٰ اور دوسری ید بیضاء، تاکہ فرعون اور اس کے اعیان کو ان دو غیر معمولی معجزات کو دیکھ کر یقین آجائے کہ آپ یقیناً اللہ تعالیٰ کی طرف سے مبعوث ہوئے ہیں۔

فَلَمَّا جَاءَهُمْ بَايَتُنَا إِذَا هُمْ مِنْهَا يَضْحَكُونَ ﴿٣٧﴾

(تو جب حضرت موسیٰ ان کے پاس ہماری نشانیاں لے کر آئے تو وہ ان کا مذاق اڑانے لگے۔ ۳۷)

ان کے مذاق اڑانے کا سب سے پہلا سبب یہ تھا کہ آپ کا دعویٰ یہ ہے کہ آپ رب العالمین کے رسول ہیں جبکہ کسی معمولی حکمران کا نمائندہ یا پیامبر کسی دوسرے حکمران کے پاس اس کا پیغام لے کر پہنچتا ہے تو وہ شاہی خلعت میں ملبوس بیش قیمت سوار یوں پر سوار اور فوج کے ایک دستے کے ہمراہ ہوتا ہے اور ایک آپ ہیں کہ آپ کا لباس ایک گداگر کے لباس سے بھی فروتر ہے۔ آپ کے پاس کوئی سواری نہیں، آپ نہایت بوسیدہ جوتا پہنے ہوئے ہیں، فوج تو درکنار کوئی ملازم بھی آپ کے ہمراہ نہیں، تو کیا ایسے ہوتے ہیں رسول اور پیامبر اور وہ بھی کسی عام حکمران کے نہیں بلکہ رب العالمین کے۔

اور مذاق اڑانے کا دوسرا سبب یہ تھا کہ تم نے اپنی پیامبری کی جو دو نشانیاں پیش کی ہیں وہ تو صریحاً ساحری ہے۔ سحر کے زور سے تم نے یہ دو نشانیاں پیدا کی ہیں۔ جادوگر ہونا مصری معاشرے میں غیر معمولی بات تو نہیں ہے۔ یہ فن تو اس ملک میں بہت زوروں پر ہے۔ تو محض سحر اور جادوگری کی بنیاد پر اپنے آپ کو رب العالمین کا رسول قرار دینا مذاق سے زیادہ حیثیت نہیں رکھتا۔

وَمَا نُرِيهِمْ مِنْ آيَةٍ إِلَّا هِيَ أَكْبَرُ مِنْ أُخْتِهَا وَأَخَذْنَاهُمْ بِالْعَذَابِ لَعَلَّهُمْ يَرْجِعُونَ ﴿٣٨﴾

(اور ہم ان کو ایک پر ایک ایسی نشانی دکھاتے چلے گئے جو پہلی سے بڑھ چڑھ کر تھی اور ہم نے

ان کو عذاب میں بھی پکڑا تھا کہ وہ رجوع کریں۔ ۳۸)

حضرت موسیٰ علیہ السلام اور فرعون کی یہ کشمکش قرآن کریم میں مختلف جگہ بیان ہوئی ہے۔ موقع کی مناسبت سے اس داستان کے مختلف حصوں کو مختلف مواقع پر پھیلا دیا گیا ہے اور داستان کے بعض حصوں کو محذوف رکھا گیا ہے تاکہ دوسرے مواقع کی مدد سے ان کو سمجھا جاسکے۔ یہاں بھی اصل صورت حال یہ ہے کہ فرعون اور اس کے اعیان نے حضرت موسیٰ علیہ السلام کی دعوت اور آپ کے معجزات کا مذاق اڑانے کا سلسلہ جاری رکھا تا آنکہ انہیں جھنجھوڑنے اور غور و فکر پر مجبور کرنے کیلئے بعض دوسری ایسی نشانیاں دکھائی گئیں جن میں سے ہر نشانی پہلی نشانی سے اپنی تاثیر اور اپنے غیر معمولی پن میں بڑھی ہوئی تھی۔ اور ان نشانیوں کو جس طرح حضرت موسیٰ علیہ السلام کی صداقت و حقانیت کی دلیل بنایا گیا اسی طرح انکار کرنے والوں کیلئے ان کو آزمائش کی حیثیت بھی دی گئی۔ سورۃ اعراف سے معلوم ہوتا ہے کہ کبھی اللہ تعالیٰ نے ان پر طوفان بھیجے، کبھی ٹڈیوں کا سیلاب آیا، کبھی کپڑوں میں جوئیں عام کر دی گئیں، کبھی مینڈکوں سے گھر بھر دیئے گئے، کبھی ہر طرف خون پھیلا دیا گیا اور کبھی شدید قحط برپا کیا گیا اور ان میں سے کوئی بات بھی اچانک ظہور میں نہیں آئی بلکہ حضرت موسیٰ علیہ السلام باقاعدہ انہیں اس کا نوٹس دیتے تھے۔ پھر عین اعلان کے مطابق وہ عذاب ان پر ٹوٹ پڑتا۔ اور ان تمام تکالیف اور آزمائشوں سے مقصود صرف یہ تھا کہ وہ حضرت موسیٰ اور حضرت ہارون علیہما السلام کو اللہ تعالیٰ کا رسول جانیں اور ان پر ایمان لا کر ان کی سیادت و قیادت کو تسلیم کر لیں اور ان کی رہنمائی میں اپنی زندگیاں سنوار لیں۔

وَقَالُوا يَا أَيُّهُ السَّحِرُادُعُ لَنَا رَبُّكَ بِمَا عٰهَدَ عِنْدَكَ اِنَّا لَمُهْتَدُونَ ﴿٤٩﴾

(ہر عذاب کے موقع پر) انہوں نے درخواست کی کہ اے ساحر اس عہد کی بنا پر جو اللہ نے تم سے کر رکھا ہے اپنے رب سے ہمارے لئے دعا کر، ہم ضرور راہِ راست پر آجائیں گے۔ (۴۹)

اہلِ مصر کی پریشانی اور وعدہ

جب یکے بعد دیگرے اہلِ مصر پر اس طرح کی آزمائشیں آئیں جنہوں نے انہیں بری طرح جھنجھوڑ کر رکھ دیا تو انہیں یہ تو یقین ہو گیا جس کی طرف اشارہ سورۃ النمل میں کیا گیا ہے کہ حضرت موسیٰ اور حضرت ہارون علیہما السلام اللہ تعالیٰ کے رسول ہیں، لیکن وہ جس اسلوبِ زندگی کے خوگر ہو چکے تھے انہیں اسے چھوڑنا کسی طور گوارا نہ تھا۔ اس لئے وہ اپنے یقین کے مطابق فوراً حضرت موسیٰ علیہ السلام کے پاس پہنچتے اور بعض دفعہ ان میں خود فرعون بھی شریک ہوتا کہ ہمیں معلوم ہے کہ اللہ تعالیٰ آپ کی بات مانتا ہے اور آپ کا اس کے یہاں ایک خاص مقام و مرتبہ ہے۔ اس لئے آپ اللہ تعالیٰ سے دعا کریں کہ وہ یہ آزمائشیں ہم سے دور کر دے تو ہم آپ پر ایمان لے آئیں گے اور یا بنی اسرائیل کو آپ کے ساتھ بھیج دیں گے۔ لیکن جب وہ ان تکلیفوں کو دور کرنے کیلئے حضرت موسیٰ علیہ السلام سے التجا کرتے تو آپ کو ساحر کہہ کر مخاطب ہوتے۔ بعض اہلِ علم کا خیال ہے کہ ان کا ساحر کے لفظ سے مخاطب ہونا کسی تحقیر یا سوءِ ادب پر مبنی نہیں تھا بلکہ اس وقت مصر میں ساحروں کو سوسائٹی میں وہی مقام حاصل تھا جو کسی بھی سوسائٹی میں علماء کو حاصل ہوتا ہے۔ لیکن قرآن کریم کے ان مواقع کو دیکھنے سے جہاں فرعون نے آپ کو ساحری کا الزام دیا ہے۔ معلوم ہوتا ہے کہ وہاں اس لفظ کو تحقیر کیلئے استعمال کیا گیا ہے۔ اس لئے یہ بات کسی طرح قرین قیاس نہیں کہ اس لفظ کو کسی زمانے میں احترام کی حیثیت حاصل ہو گئی تھی۔ حقیقت یہ معلوم ہوتی ہے کہ قوم فرعون کے عام لوگ تو خوشامدانہ لہجے میں آپ سے ان تکلیفوں کو دور کرنے کی درخواست کرتے تھے۔ لیکن ان کے عمائدین اور ان کے مقتدر طبقے کی گردنوں میں اسی طرح اقتدار کا سراپا پھنسا ہوا تھا جو ان کے سر کو خم نہیں ہونے دیتا تھا۔ وہ سب کچھ دیکھ کر بھی آپ کی عزت یا احترام بجالانے کیلئے تیار نہ تھے۔

فَلَمَّا كَشَفْنَا عَنْهُمْ الْعَذَابَ إِذَا هُمْ يَنْكُثُونَ ﴿٥٠﴾

(تو جب ہم ان سے عذاب دور کر دیتے تو وہ اپنا عہد توڑ دیتے۔ (۵۰))

عذاب کے دور ہوتے ہی عہد توڑ دیا جاتا

یعنی جب ان کی درخواست کے مطابق حضرت موسیٰ علیہ السلام اللہ تعالیٰ سے اس کے نازل کردہ عذاب کو دور کرنے کی دعا کرتے تو بجائے شکر گزار ہونے کے وہ اپنا عہد توڑ دیتے۔ یعنی ایمان قبول کرنے کی بجائے کفر پر اصرار کرتے اور اپنے رویے میں کسی طرح کی تبدیلی لانے سے انکار کر دیتے۔ یہاں سوال یہ پیدا ہوتا ہے کہ جب فرعون اور اس کی قوم کا طرزِ عمل یہ تھا کہ تکلیف آتی تو حضرت موسیٰ علیہ السلام سے دعا کی درخواست کرتے اور ایمان لانے کا وعدہ کرتے۔ اور جب دعا سے تکلیف ٹل جاتی تو انہیں ایمان لانے کا دعویٰ بھول جاتا اور وہ اپنی روش

پر قائم رہتے۔ تو ایسی صورت بار بار پیش آنے پر حضرت موسیٰ علیہ السلام ان کی بات کا اعتبار کیوں کرتے تھے، اور ان کی درخواست کو قبول کرتے ہوئے اللہ تعالیٰ سے ان کی تکلیفوں کو دور کرنے کی التجا کیوں کرتے تھے۔ آپ صاف ان سے کیوں نہیں کہتے تھے کہ تم نے بار بار اپنے وعدوں سے انحراف کیا ہے اس لئے میں اب تم پر اعتماد نہیں کر سکتا۔ اس کا جواب یہ ہے کہ نبی کا اپنی امت دعوت سے معاملہ کاروباری نوعیت کا نہیں ہوتا کہ ایک دفعہ عہد شکنی سے کاروبار ختم کرنے کا فیصلہ کر لیا جائے، بلکہ نبی بار بار انہیں اپنے طرز عمل کو درست کرنے کا موقع دیتا ہے اور بار بار انہیں سنبھلنے کیلئے مہلت دی جاتی ہے۔ اور یہ سلسلہ جاری رہتا ہے تا آنکہ آخری امید ٹوٹ جانے کے بعد تمام حجت ہو جاتا ہے اور پھر اللہ تعالیٰ کا عذاب آ جاتا ہے جو ان کی جڑ کاٹ کر رکھ دیتا ہے۔

وَنَادَى فِرْعَوْنُ فِي قَوْمِهِ قَالَ يَا قَوْمِ أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي ۚ أَفَلَا تُبْصِرُونَ ﴿٥١﴾ أَمْ أَنَا خَيْرٌ مِّنْ هَذَا الَّذِي هُوَ مَهِينٌ ۗ وَلَا يَكَادُيبِينَ ﴿٥٢﴾ فَلَوْلَا أُلْقِيَ عَلَيْهِ أَسُورَةٌ مِّنْ ذَهَبٍ أَوْ جَاءَ مَعَهُ الْمَلَأِكَةُ مُقْتَرِنِينَ ﴿٥٣﴾

(اور فرعون نے اپنی قوم میں منادی کرائی، کہا: اے میری قوم کے لوگو! کیا مصر کی بادشاہی میری نہیں ہے، اور یہ نہریں میرے نیچے نہیں بہ رہی ہیں؟ کیا تم لوگ دیکھتے نہیں ہو۔ ۵۱) تو کیا میں بہتر ہوں اس سے جو ایک حقیر آدمی ہے اور اپنی بات بھی کھول کر بیان نہیں کر سکتا۔ ۵۲) تو کیوں نہ اس پر سونے کے کنگن اتارے گئے یا اس کے ساتھ فرشتے آتے پرے باندھے ہوئے۔ ۵۳)

حضرت موسیٰؑ کے مقابلے میں فرعون کا دعوائے برتری

مندرجہ بالا آیات پر غور کرنے سے سرسری طور پر جو باتیں سامنے آتی ہیں ان میں سب سے پہلی بات یہ ہے کہ فرعون اور اس کی قوم کے نزدیک عزت ووجاہت، اقتدار اور دولت ورفاہیت سے ملتی ہے۔ جو شخص ان چیزوں سے تہی دامن ہے اس کا دعویٰ نبوت تسلیم کرنا تو دور کی بات ہے غور کرنے کے بھی قابل نہیں۔ کیونکہ نبوت ایک بہت بڑا منصب ہے، یہ صرف اسی شخص کو مل سکتا ہے جو اہل دنیا کی نگاہ میں اپنی دولت و ثروت اور عہدہ و منصب کی وجہ سے بلند مقام رکھتا ہو۔ اس لئے اہل مکہ نے کہا تھا کہ ہمارے دونوں بڑے شہروں میں سے کسی بڑے آدمی کو یہ منصب کیوں نہ سونپا گیا۔ چنانچہ فرعون نے اسی کو دلیل بناتے ہوئے کہا کہ میری قوم کے لوگو! ذرا غور کرو، کیا مصر کی سرزمین کا میں مالک نہیں ہوں، اور کیا دریائے نیل سے نکلنے والی نہریں جن پر تمہاری ساری معیشت کا انحصار ہے میرے حکم سے جاری نہیں ہے۔ جب یہ سب کچھ میرا ہے تو میرے سوا کسی اور کی عظمت کا کیا سوال پیدا ہو سکتا ہے۔

دوسری بات جو محسوس ہوتی ہے وہ یہ ہے کہ مقتدر حضرات کچھ بھی خیال کریں حقیقت یہ ہے کہ اقتدار اور طاقت کے زور سے گردنیں تو جھک جاتی ہیں لیکن دل نہیں جھکتے۔ دل ہمیشہ سیرت و کردار کی عظمت کے سامنے جھکتے ہیں۔ اور ان درویشوں کے سامنے جھکتے ہیں جو بظاہر تہی دست ہوتے ہیں، لیکن دلیل کی قوت اور اللہ تعالیٰ کی معیت انہیں میسر ہوتی ہے۔ اور جب اقتدار اور نبوت و رسالت میں مقابلہ ہوتا ہے تو

اصحاب اقتدار کے پاؤں تلے سے زمین نکلنے لگتی ہے۔ اور وہ محسوس کرنے لگتے ہیں کہ صداقت اور حقانیت ایک ایسی قوت ہے جو دلوں کو مسخر کر سکتی ہے اور اقتدار دیر تک اس کا راستہ نہیں روک سکتا۔ چنانچہ یہی فکر تھی جس نے فرعون کو پریشان کر دیا تھا۔ اور اسی پریشانی میں اس نے وہ منادی کرائی تھی جس کا ذکر اوپر کی آیات میں ہوا ہے۔

تیسری چیز جو ان آیات سے سمجھ میں آتی ہے وہ یہ ہے کہ فرعون اور اس کے عمائدین کی نظر حضرت موسیٰ اور حضرت ہارون علیہما السلام کے سیرت و کردار، صداقت و حقانیت، معجزات اور اللہ تعالیٰ سے ان کے قریبی تعلق پر نہ تھی بلکہ اس بات پر تھی کہ وہ دنیوی اسباب کے لحاظ سے بالکل تہی دامن ہیں۔ نہ ڈھنگ کا لباس اور نہ کوئی عزت کی سواری، بالکل نادار و قلاش۔ اور دعویٰ یہ ہے کہ وہ رب العالمین کے رسول ہیں۔ اگر وہ اس کے رسول ہوتے تو ان کے ہاتھوں میں سونے کے لنگن ہوتے، جو اس دور کے حکمرانوں اور ان کے درباریوں کی علامت تھے۔ اور جب وہ لوگوں میں نکلتے تو فرشتے پرے باندھے ہوئے ان کے دائیں بائیں ہٹو بچو کے شور سے لوگوں کے دلوں میں ان کی عظمت کو اتارتے۔ لیکن ان میں سے کوئی چیز نہ ہونے کی وجہ سے فرعون نے حضرت موسیٰ علیہ السلام کو ”مہین“ قرار دیا، یعنی ذلیل اور حقیر۔ گویا اس کی نگاہ میں حقیر وہی ہے جس کے پاس دنیوی اسباب نہیں۔ چاہے معنوی اور روحانی اعتبار سے وہ کتنا بھی بلند کیوں نہ ہو۔

آخری بات جو اس میں غور کرنے کی ہے وہ یہ ہے کہ حضرت موسیٰ علیہ السلام کے بارے میں فرعون نے یہ کہا وہ تو کھل کر بات کرنے کے قابل بھی نہیں، یعنی اپنی بات کو پوری طرح کھول کر بیان نہیں کر سکتا۔ اس کا صاف مطلب یہ ہے کہ وہ کم گو اور مختصر بات کرنے والا ہے۔ اس کا یہ مطلب ہرگز نہیں کہ ان کی زبان میں لکنت ہے اور وہ تو تلا ہے۔ کیونکہ کئی لوگ ایسے ہوتے ہیں کہ جب تک انہیں تقریر کی مشق کا موقع نہیں ملتا اور یہ معاملات پر گفتگو کی ضرورت نہیں پڑتی تو وہ گفتگو میں بھی کمزور ہوتے ہیں اور تقریر میں بھی۔ ہمارے ملک میں نواب بہادر یار جنگ ایک بہت بڑے خطیب گزرے ہیں، لیکن ابتداء میں کہا جاتا ہے کہ وہ بالکل تقریر پر قدرت نہیں رکھتے تھے۔ لیکن آہستہ آہستہ ان کے جوہر کھلے اور وہ زبردست خطیب ثابت ہوتے۔ مفتی کفایت اللہ صاحب مرحوم بہت بڑے عالم اور مفتی تھے اور مجلس میں نہایت سلیقے سے گفتگو کرتے تھے، لیکن تقریر کبھی نہ کی تھی۔ حضرت موسیٰ علیہ السلام کے معاملے میں بھی ایسی ہی کیفیت معلوم ہوتی ہے کہ شروع میں ان کا طبعی رجحان تقریر کی طرف نہ تھا، لیکن وقت کے ساتھ ساتھ اللہ تعالیٰ نے ان میں ایسی طلاق لسانی پیدا فرمائی کہ قرآن کریم سے ان کے بے مثال خطبوں کی جھلک ملتی ہے۔

فَاسْتَخَفَّ قَوْمَهُ فَاطَاعُوهُ ۗ إِنَّهُمْ كَانُوا قَوْمًا فَسِقِينَ ﴿٥٣﴾

(پس اس نے اپنی قوم کو ہلکا کر دیا اور انہوں نے اس کی اطاعت کی، بے شک وہ تھے ہی فاسق لوگ۔ ۵۳)

حکمران کی ساحری

گزشتہ آیات سے معلوم ہوتا ہے کہ حضرت موسیٰ علیہ السلام سے جادو گروں کے مقابلے اور ان کی شکست اور اللہ تعالیٰ کی طرف سے پے در پے آنے والی نشانیوں کی وجہ سے قوم فرعون میں حضرت موسیٰ علیہ السلام کی طرف ایک میلان پیدا ہو گیا تھا اور وہ محسوس کرنے لگے تھے کہ فرعون اور اس کے عمائدین محض طاقت کے بل بوتے پر ایک صحیح بات کو غلط قرار دینے پر تلے ہوئے ہیں۔ اور اس طرح سے ان کے دلوں میں حضرت موسیٰ علیہ السلام کی دعوت کی صداقت اترنے لگی تھی۔ چنانچہ اسے ایک خطرہ محسوس کرتے ہوئے فرعون نے دنیوی وجاہت کو ذریعہ بنا کر

اپنی برتری اور اپنے بہتر ہونے کی منادی کروائی۔ اور اس طرح سے اس نے اپنی قوم کی ذہنی تبدیلی کو روکنے میں کامیابی حاصل کر لی۔ اور قوم میں جو انقلابی تبدیلی کے آثار پیدا ہو رہے تھے انہیں دولت ورفاہیت کی محبت کے حوالے سے کند کر کے رکھ دیا۔ اور اس میں اس کی کامیابی کی وجہ یہ تھی کہ یہ لوگ نسلوں سے لکشمی دیوی کی پوجا کرتے چلے آئے تھے وہ دولت و ثروت ہی کو دنیا کی سب سے بڑی طاقت سمجھتے تھے۔ چنانچہ جیسے ہی صداقت و حقانیت کے زور سے اس دبی ہوئی چنگاری کو ابھارنے کی کوشش کی گئی تو فرعون نے بروقت اس سے کام لیا۔ اور اس طرح سے اس فاسق قوم میں پیدا ہونے والی تبدیلی کو روک دیا۔

اصحاب اقتدار کی طرف سے ایسی میٹھی لوریوں سے سلا دینے کی مشق کوئی نئی نہیں، ہر دور میں ایسا ہوتا رہا ہے۔ جب بھی کبھی رعایا میں کسی بہتر تبدیلی کے آثار پیدا ہوئے ہیں تو تخت و تاج کے وارثوں نے ہمیشہ اس کا رخ بدل دیا۔ اقبال نے ٹھیک کہا:

نیند سے بیدار ہوتا ہے کوئی محکوم اگر

پھر سلا دیتی ہے اس کو حکمراں کی ساحری

فَلَمَّا آسَفُونَا انْتَقَمْنَا مِنْهُمْ فَأَغْرَقْنَاهُمْ أَجْمَعِينَ ﴿٥٥﴾

فَجَعَلْنَاهُمْ سَلَفًا وَمَثَلًا لِّلْآخِرِينَ ﴿٥٦﴾

(پس جب ان لوگوں نے ہمیں غضبناک کر دیا تو ہم نے ان سے انتقام لیا اور ان سب کو غرق کر دیا۔ ۵۵) اور ہم نے

ان کو ماضی کی ایک داستان اور بعد والوں کیلئے نمونہ عبرت بنا دیا۔ ۵۶)

اسفہ کے معنی ہیں اَغْضَبَهُ یعنی ہم نے ایک مدت تک انہیں سنبھلنے کا موقع دیا۔ حضرت موسیٰ اور حضرت ہارون علیہما السلام نے ہر ممکن طریقے سے انہیں سمجھانے کی کوشش کی۔ ان کی سرکشی اور تمرد کو توڑنے کیلئے انہیں مسلسل آزمائشوں میں ڈالا گیا۔ لیکن جب انہوں نے کسی طریقے سے بھی راہ ہدایت اختیار کرنے کی کوشش نہ کی بلکہ ان کی ہٹ دھرمی بڑھتی چلی گئی اور حضرت موسیٰ علیہ السلام کے مسلسل مطالبے پر بنی اسرائیل کو عبادت کیلئے بیرون شہر جانے کی اجازت دی بھی تو فرعون نے اپنا عہد توڑتے ہوئے اپنی ساری فوجوں اور عمائدین سمیت ان کا تعاقب کیا۔ تب اللہ تعالیٰ کا غصہ بھڑکا۔ انہوں نے بظاہر بحر قلزم کے ساحل پر بنی اسرائیل کو پکڑنے کی کوشش کی۔ لیکن اللہ تعالیٰ نے ان کیلئے نجات کے راستے کھول دیئے۔ انہیں نہایت خیریت کے ساتھ دوسرے کنارے پر پہنچا دیا۔ لیکن جیسے ہی فرعون، اس کے عمائدین اور فوج نے بحر قلزم میں اتر کر پار جانے کی کوشش کی تو اللہ تعالیٰ نے پانی کو مل جانے کا حکم دیا اور فرعون اپنے تمام جاہ و جلال سمیت پانی میں غرق ہو گیا۔ اور اس طرح سے اللہ تعالیٰ نے انہیں ماضی کی داستان اور دوسروں کیلئے نمونہ عبرت بنا دیا۔

وَلَهَا ضَرْبُ ابْنِ مَرْيَمَ مَثَلًا إِذَا قَوْمُكَ مِنْهُ يَصِدُّونَ ﴿٥٤﴾ وَ
 قَالُوا يَا هَيْتُنَا خَيْرٌ أَمْ هُوَ مَا ضَرَبُوهُ لَكَ إِلَّا جَدًّا لَئِنْ لَمْ يَكُنْ
 خَصْمُونا ﴿٥٨﴾ إِنَّ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّبَنِي
 إِسْرَائِيلَ ﴿٥٩﴾ وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُقُونَ
 وَإِنَّهُ لَعَلْمٌ لِّلسَّاعَةِ فَلَا تَمْتَرُنَّ بِهَا وَاتَّبِعُونَّ هَذَا صِرَاطٌ
 مُّسْتَقِيمٌ ﴿٦٠﴾ وَلَا يَصُدُّكُمْ عَنْهُ الشَّيْطَانُ إِنَّهُ لَكُمْ عَدُوٌّ مُّبِينٌ ﴿٦١﴾ وَلَمَّا
 جَاءَ عِيسَى بِالْبَيِّنَاتِ قَالَ قَدْ جِئْتُكُمْ بِالْحِكْمَةِ وَلِأُبَيِّنَ لَكُمْ
 بَعْضَ الَّذِي تَخْتَلِفُونَ فِيهِ فَاتَّقُوا اللَّهَ وَأَطِيعُوا رَبِّي وَرَبَّكُمْ فَاعْبُدُوا
 هَذَا صِرَاطٌ مُّسْتَقِيمٌ ﴿٦٢﴾ فَاخْتَلَفَ
 الْأَحْزَابُ مِنْ بَيْنِهِمْ فَوَيْلٌ لِّلَّذِينَ ظَلَمُوا مِنْ عَذَابِ يَوْمِ
 الْيَوْمِ ﴿٦٣﴾ هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ
 لَا يَشْعُرُونَ ﴿٦٤﴾ الْأَخِلَّاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا

الْمُتَّقِينَ ﴿٦٥﴾

رکوع: ٦ - (اور جب ابن مریم کی مثال دی جاتی ہے تو آپ کی قوم کے لوگ اس پر شور مچا دیتے ہیں۔ ٥٤) اور کہتے ہیں کہ کیا ہمارے معبود اچھے ہوئے یا وہ، یہ مثال وہ آپ کے سامنے محض کج بھٹی کیلئے اٹھاتے ہیں، بلکہ یہ ہیں ہی جھگڑالو لوگ۔ ٥٨) ابن مریم وہ صرف ہمارا ایک بندہ تھا جس پر ہم نے اپنا فضل فرمایا، اور بنی اسرائیل کیلئے اس کو ایک مثال بنایا۔ ٥٩) اور اگر ہم چاہیں تو تم سے فرشتے پیدا کر دیں جو زمین میں خلافت کریں۔ ٦٠) اور بے شک

وہ قیامت کی ایک بہت بڑی نشانی ہے، پس اس میں شک نہ کرو اور میری پیروی کرو، یہی سیدھا راستہ ہے۔ (۶۱) اور شیطان تم کو اس سے روکنے نہ پائے، بے شک وہ تمہارا کھلا دشمن ہے۔ (۶۲) اور جب عیسیٰ کھلی نشانیاں لے کر آئے تو انہوں نے دعوت دی کہ میں تمہارے پاس حکمت لے کر آیا ہوں، اور اس لئے آیا ہوں کہ تم پر بعض ان باتوں کی حقیقت کھول دوں جن میں تم نے اختلاف کیا ہے۔ پس تم اللہ سے ڈرو اور میری بات مان لو۔ (۶۳) بے شک اللہ ہی میرا بھی رب ہے اور تمہارا بھی رب ہے، اسی کی تم عبادت کرو، یہی سیدھا راستہ ہے۔ (۶۴) ان کے اندر سے مختلف گروہوں نے آپس میں اختلاف برپا کیا، پس تباہی ہے ان لوگوں کیلئے جنہوں نے ظلم کیا، ایک دردناک دن کے عذاب کی۔ (۶۵) کیا یہ لوگ بس قیامت ہی کے منتظر ہیں کہ وہ اچانک ان پر آجائے اور انہیں خبر بھی نہ ہو۔ (۶۶) اس دن تمام دوست ایک دوسرے کے دشمن بن جائیں گے، سوائے اللہ تعالیٰ سے ڈرنے والوں کے۔ (۶۷)

وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ ﴿٥٤﴾ وَقَالُوا يَا إِلَهَتُنَا خَيْرٌ أَمْ هُوَ
مَا ضَرَبُوهُ لَكَ إِلَّا جَدَلًا ۗ بَلْ هُمْ قَوْمٌ خَصِمُونَ ﴿٥٥﴾

(اور جب ابن مریم کی مثال دی جاتی ہے تو آپ کی قوم کے لوگ اس پر شور مچا دیتے ہیں۔ ۵۷) اور کہتے ہیں کہ کیا ہمارے معبود اچھے ہوئے یا وہ، یہ مثال وہ آپ کے سامنے محض کج بحثی کیلئے اٹھاتے ہیں، بلکہ یہ ہیں ہی جھگڑالو لوگ۔ ۵۸)

حضرت عیسیٰؑ کے حوالے سے ایک اعتراض کا جواب

اس سے پہلے آیت ۴۵ میں یہ بات گزر چکی ہے کہ آپ سے پہلے جو رسول گزر چکے ہیں ان سے پوچھ کر دیکھئے یعنی ان کی تعلیمات کو دیکھئے کہ کیا ہم نے کسی اور کو اپنے سوا بندگی اور عبادت کیلئے مقرر کیا ہے۔ اور جب ایسا نہیں کہ اللہ تعالیٰ کے رسولوں میں سے کوئی رسول بھی اللہ تعالیٰ کی برابری کر سکے یا اس کی بندگی میں شرکت کر سکے تو پھر تم اپنے معبودوں کو یا فرشتوں کو کس حیثیت سے اللہ تعالیٰ کا شریک ٹھہراتے ہو۔ تو حدیث شریف میں آتا ہے کہ ایک شخص جس کا نام روایات میں عبد اللہ ابن الزبیر آیا ہے، وہ اٹھا اور اس نے اعتراض کرتے ہوئے کہا کہ کیا یہ امر واقعہ نہیں کہ مسیح ابن مریم کو اللہ تعالیٰ کا رسول کہا جاتا ہے۔ بااں ہمہ عیسائی اسے خدا کا بیٹا قرار دے کر اس کی عبادت کرتے ہیں۔ اگر یہ حقیقت ہے تو پھر ہمارے معبود کیا برے ہیں۔ کیونکہ ہمارے معبودوں کا تعلق تو فرشتوں جیسی پاکیزہ مخلوق سے ہے اور مسیح ابن مریم کا تو نسب ہی ثابت نہیں۔ اس پر ایک زور کا فقہیہ بلند ہوا۔ یعنی لوگوں نے یہ سمجھا کہ یہ ایک ایسی مسکت بات ہے جس کا جواب ممکن نہیں۔ قرآن کریم نے اس اعتراض کا جواب دینے کی بجائے پہلے اس تقریر کو مکمل کیا جو آنحضرت ﷺ کے واسطے سے جاری تھی۔ اس کے بعد اس اعتراض کے بارے میں یہ فرمایا کہ یہ بات تم بھی جانتے ہو کہ مسیح ابن مریم کلمۃ اللہ ہیں جنہیں اللہ تعالیٰ نے محض کلمہ لکن سے پیدا کیا۔ اور قرآن کریم نے انہیں اللہ تعالیٰ کے رسول کی حیثیت سے پیش کیا۔ اور انہوں نے بھی زندگی بھر توحید کی دعوت دی اور ان کی دعوت اور باقی رسولوں کی دعوت میں سر مو فرق نہیں۔ تم اپنے معبودوں کو ان کے ساتھ کیونکر شامل کر رہے ہو۔ تمہاری یہ حرکت کج بحثی کے سوا اور کچھ نہیں۔ اور ساتھ ہی یہ فرمایا کہ تم درحقیقت ہو ہی ایک جھگڑالو قوم۔ تم اس سے پہلے بھی اللہ تعالیٰ کے اسم مبارک رحمن کے بارے میں جھگڑا کھڑا کر چکے ہو۔ یعنی وہ باتیں جو بالکل سامنے کی ہیں انہیں بھی کج بحثی کا موضوع بنا لینا تمہاری عادت ہے۔

إِنْ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّبَنِي إِسْرَائِيلَ ۝٥٩

(ابن مریم وہ صرف ہمارا ایک بندہ تھا جس پر ہم نے اپنا فضل فرمایا، اور بنی اسرائیل کیلئے اس کو ایک مثال بنایا۔ ۵۹)

مسیح ابن مریم ہمارے بندوں میں سے ایک بندہ تھا۔ البتہ ہم نے اس پر انعامات کئے کہ ہم نے اسے بغیر باپ کے پیدا کیا، اور ایسے معجزات عطا کئے جن کی مثال نہ پہلے ملتی ہے اور نہ بعد میں۔ وہ مٹی سے پرندے بناتے اور اللہ تعالیٰ کا نام لے کر پھوٹتے اور وہ سچ مچ پرندوں کی طرح اڑنے لگتے۔ مردوں کو اللہ تعالیٰ کے نام پر زندہ کر دیتے تھے۔ لیکن اس کا یہ مطلب ہرگز نہیں کہ یہ انعامات ان کی صفات کی صورت اختیار کر لیں گے اور ان میں خدائی صفات پیدا ہو جائیں گی۔ رہی یہ بات کہ انسان خاک کی مخلوق ہے اور فرشتے نوری مخلوق۔ اور جنات کو آگ سے پیدا کیا گیا۔ تو یہ اللہ تعالیٰ کی اپنی تقسیم ہے۔ یہ اس کی حکمت کا تقاضا ہے کہ کس مخلوق کو کس عنصر سے پیدا کر دے اور ان سے کس قسم کی خدمات لے۔ لیکن یہ امر واقعہ ہے کہ کسی مخلوق کو کسی خاص عنصر سے پیدا کر دینے کے بعد بھی اللہ تعالیٰ پر یہ لازم نہیں ہو جاتا کہ وہ اس مخلوق کو اسی عنصر سے پیدا کرے جس سے وہ ایک دفعہ پیدا کر چکا ہے۔ اس لئے اگلی آیت میں فرمایا:

وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُقُونَ ۝٦٠

(اور اگر ہم چاہیں تو تم سے فرشتے پیدا کر دیں جو زمین میں خلافت کریں۔ ۶۰)

مشرکین کی غلط فہمی کا ازالہ

یعنی فرشتوں کا نور سے پیدا ہونا انہیں مخلوق ہونے سے نہیں نکالتا، وہ بھی اللہ تعالیٰ کی ویسے ہی مخلوق ہیں جیسی تم مخلوق ہو۔ اور اللہ تعالیٰ کے سامنے وہ اسی طرح عاجز ہیں جیسے تم عاجز ہو۔ اور اللہ تعالیٰ کی قدرت اس بات کی پابند نہیں کہ وہ نور ہی سے فرشتوں کو بنائے۔ وہ تم میں بھی فرشتوں کو پیدا کر سکتی ہے۔ اور جس خلافت کی ذمہ داری پر تمہیں فائز کیا گیا ہے، اسی ذمہ داری پر وہ بھی فائز کئے جاسکتے ہیں۔ اور یہ مطلب بھی ہو سکتا ہے کہ جس طرح زمین پر انسانوں کے جانشین انسان ہی ہوتے ہیں، اللہ تعالیٰ کی قدرت سے کوئی بعید نہیں کہ وہ انہیں تمہارا جانشین بنا دے۔ کسی مخلوق کا نور سے پیدا ہونا یا نار سے یا کسی کو مٹی کا پتلا بنانا اس کے نزدیک حکمت کا تقاضا تو ہو سکتا ہے لیکن قدرت کی علامت نہیں۔ خدائی صفات صرف اس کی ذات میں ہیں، کوئی مخلوق کسی بھی عنصر سے پیدا ہو وہ بہر حال مخلوق ہے اور مخلوق خالق کے سامنے عاجز و نیاز اور سراقندگی کی علامت ہے۔ بنا بریں فرشتوں کو اللہ تعالیٰ کی بیٹیاں بنانا یا اس کی قدرت میں شریک سمجھنا جہالت کے سوا کچھ نہیں۔

وَأِنَّهُ لَعَلَّمٌ لِلسَّاعَةِ فَلَا تَمْتَرُنَّ بِهَا وَاتَّبِعُونِ ۝٦١ هَذَا صِرَاطٌ مُسْتَقِيمٌ ۝٦٢

وَلَا يَصُدُّكُمْ الشَّيْطَانُ إِنَّهُ لَكُمْ عَدُوٌّ مُّبِينٌ ۝٦٢

(اور بے شک وہ قیامت کی ایک بہت بڑی نشانی ہے، پس اس میں شک نہ کرو اور میری پیروی کرو، یہی سیدھا راستہ

ہے۔ ۶۱) اور شیطان تم کو اس سے روکنے نہ پائے، بے شک وہ تمہارا کھلا دشمن ہے۔ ۶۲)

حضرت عیسیٰ کے معجزات سے استدلال

یعنی قریش نے جس طرح حضرت عیسیٰ علیہ السلام کی ذات بابرکات کو ایک مذاق بنا کے رکھ دیا ہے اور ایک سیدھی بات کو الجھانے کی کوشش کی جا رہی ہے۔ یہ محض غیر سنجیدگی کی علامتیں ہیں۔ حقیقت یہ ہے کہ حضرت عیسیٰ علیہ السلام کا بغیر باپ کے پیدا ہونا اور پھر بچپن میں آپ کا باتیں کرنا، اپنی نبوت کا اعلان کرنا اور کتاب کے دیئے جانے کی خبر دینا۔ اور پھر اپنی دعوت کے آغاز میں غیر معمولی معجزات کا دکھانا، مٹی کی مورتیوں کو اللہ تعالیٰ کے نام سے اڑتے ہوئے پرندوں میں تبدیل کر دینا، برسوں کے قبروں میں پڑے ہوئے مردوں کو زندہ کر دینا۔ یہ سب اس بات کی علامتیں تھیں کہ اگر اللہ تعالیٰ کا ایک بندہ اللہ تعالیٰ کا نام لے کر موت کو زندگی میں تبدیل کر سکتا ہے۔ مٹی کی مورتیوں کو زندہ جانوروں کی طرح قوت پر وازدے سکتا ہے تو اس کا خالق و مالک جس نے اپنے ایک بندے میں یہ صفات پیدا کی ہیں وہ از سر نو مخلوقات کو زندہ کیوں نہیں کر سکتا۔ اگر وہ کلمہ کُن سے بن باپ کے بیٹا پیدا کر سکتا ہے تو کلمہ کُن سے قیامت برپا کیوں نہیں کر سکتا، اور تمام لوگوں کو زندہ کر کے میدانِ حشر میں کیوں نہیں لاسکتا۔ کہنا صرف یہ ہے کہ مرنے اور جینے میں اصلی دخل ظاہری اسباب کو نہیں بلکہ اللہ تعالیٰ کی قدرت و مشیت کو ہے۔ اور یہی وہ بات ہے جس پر سب سے زیادہ زور حضرت عیسیٰ علیہ السلام نے اپنے مواعظ میں دیا ہے۔ انہوں نے آسمان کی بادشاہی اور ابدی زندگی کی منادی اس شان سے کی ہے کہ سننے والے دل پگھل کے رہ جاتے ہیں۔ اور آخرت کی تذکیر اس قوت سے فرمائی ہے کہ آخرت کے خوف اور شوق دونوں سے دل لبریز ہو جاتا ہے۔

آخر میں فرمایا کہ تم حضرت عیسیٰ علیہ السلام کا تمسخر اڑا رہے ہو حالانکہ ان کی زندگی کے حالات سے یقین کی جو کیفیت پیدا ہوتی ہے اس میں شک و شبہ کے ادھام اڑ جاتے ہیں اور انکار و ارتیاب کی جگہ یقین کی دولت لینی لگتی ہے۔ اس لئے تم بھی اس معاملے میں شک و شبہ کا اظہار نہ کرو، بلکہ تمہاری بھلائی اس میں ہے کہ میرا اتباع کرو۔ یعنی آنحضرت ﷺ کا اتباع کرو یہی سیدھا راستہ ہے۔ اور یاد رکھو کہ شیطان صراطِ مستقیم کا کھلا ہوا دشمن ہے جس کی طرف میں تمہیں بلا رہا ہوں۔ وہ ہر ممکن طریقے سے کوشش کرے گا کہ تمہیں صراطِ مستقیم کی طرف آنے سے روکے۔ اس لئے نہایت چوکنا رہ کر اس کی دشمنی سے بچو اور اپنی عافیت کیلئے صراطِ مستقیم کی طرف بڑھو۔

وَلَمَّا جَاءَ عِيسَىٰ بِالْبَيِّنَاتِ قَالَ قَدْ جِئْتُكُمْ بِالْحِكْمَةِ وَ لِبَيِّنَاتٍ لَّكُمْ

بَعْضَ الَّذِي تَخْتَلِفُونَ فِيهِ ۗ فَاتَّقُوا اللَّهَ وَأَطِيعُوا ۙ (۶۳)

(اور جب عیسیٰ کھلی نشانیاں لے کر آئے تو انہوں نے دعوت دی کہ میں تمہارے پاس حکمت لے کر آیا ہوں، اور اس لئے آیا ہوں کہ تم پر بعض ان باتوں کی حقیقت کھول دوں جن میں تم نے اختلاف کیا ہے۔ پس تم اللہ سے ڈرو اور میری بات مان لو۔ ۶۳)

حضرت عیسیٰؑ حکمتِ شریعت لے کر آئے

اس آیت کریمہ میں اللہ تعالیٰ نے حضرت عیسیٰ علیہ السلام کے مقصدِ بعثت کو بیان فرمایا ہے کہ میں تمہارے پاس کوئی نیا دین یا نئی شریعت لے کر نہیں آیا بلکہ ایک تو میں اپنے ساتھ واضح معجزات اور مضبوط دلائل لے کر آیا ہوں جس سے تمہیں میری حیثیت کو جاننے میں مدد ملے گی اور صراطِ مستقیم پر یقین کی دولت نصیب ہوگی۔ اور دوسرا میں اس لئے آیا ہوں کہ میں تمہارے سامنے حکمتِ دین کو واضح کر سکوں۔ یعنی میرے نزدیک روحِ دین اور مغزِ دین سے بنی اسرائیل کو آگاہ کرنا سب سے اہم ہے۔ کیونکہ قومیں جب تک چند ظاہری رسوم تک اپنے دین کو محدود رکھتی ہیں تو ان میں دو خرابیاں پیدا ہوئے بغیر نہیں رہتیں۔ ایک تو یہ کہ وہ چند رسوم و رواج کے ادا کر دینے کو دین کی ذمہ داریوں سے فراغت کا ہم معنی سمجھتی ہیں۔ وہ اللہ تعالیٰ کے رسول کے یومِ ولادت کو بھی چند ظاہری رسوم تک محدود کر کے یہ سمجھتے ہیں کہ ہم نے اس انقلاب کا حق ادا کر دیا ہے جس کے داعی بن کر دنیا میں اللہ تعالیٰ کے رسول آتے ہیں۔ اور نماز کی ظاہری حالت کو انجام دینے کے بعد یہ یقین رکھتے ہیں کہ ہم نے اللہ تعالیٰ کے ساتھ اطاعت و بندگی کا حق ادا کر دیا ہے اور یہی وہ چیز ہے جس سے مذہب ایک بیگانہ چیز ہو کے رہ جاتی ہے اور انسان دوسری تہذیبوں، دوسری ثقافتوں اور دوسرے افکار سے متاثر ہوئے بغیر نہیں رہتا۔

اور دوسری بات یہ ہے کہ ظاہری زندگی پر عمل کو کافی سمجھتے ہوئے حقیقی دین کے بارے میں عجیب و غریب اختلافات پیدا ہو جاتے ہیں جن کو دور کرنا ناممکن ہو جاتا ہے۔ یہود بھی حکمتِ دین سے محروم ہو جانے کے بعد اسی فتنہ میں مبتلا ہو گئے۔ حضرت عیسیٰ علیہ السلام کی زندگی کی اصل روح وہ مقصدِ حیات تھا جس کو لے کر وہ دنیا میں تشریف لائے تھے۔ لیکن جب ظاہر پرستی اصل دین بن گئی تو مقصدِ حیات ایک طرف رہ گیا، حضرت عیسیٰ علیہ السلام کی ذات و صفات اور ان کے معجزات اصل موضوع بن کر رہ گئے۔ نتیجتاً آپ کی ذات کے بارے میں وہ اختلافات پیدا ہوئے جن کا آج تک فیصلہ نہ ہو سکا۔

إِنَّ اللَّهَ هُوَ رَبِّي وَرَبُّكُمْ فَأَعْبُدُوهُ هَذَا صِرَاطٌ مُسْتَقِيمٌ ﴿٦٣﴾

(بے شک اللہ ہی میرا بھی رب ہے اور تمہارا بھی رب ہے، اسی کی تم عبادت کرو، یہی سیدھا راستہ ہے۔ ۶۳)

حضرت عیسیٰؑ کی اصل دعوت

صرف رسوم اور الفاظ کی بحث میں پڑے رہنا اور روحِ دین کی طرف توجہ نہ کرنا، اس کی ایک واضح مثال حضرت عیسیٰ علیہ السلام کی دعوت ہے۔ آپ نے بالکل وہی دعوت اپنی قوم کے سامنے پیش کی جس کے داعی بن کر تمام رسولانِ گرامی تشریف لائے کہ اللہ تعالیٰ اپنی ذات و صفات اور اپنے حقوق میں یکتا اور بے مثال ہے۔ کسی حوالے سے بھی کوئی اس کا شریک نہیں۔ اس لئے اسی کی عبادت کرو اور اس کی عبادت اور بندگی میں کسی اور کو شریک نہ بناؤ۔ اس کیلئے انجیلوں کی شہادت کے مطابق آپ نے جو الفاظ استعمال کئے وہ یہ تھے کہ اللہ ہی میرا بھی باپ ہے اور تمہارا بھی باپ ہے۔ یعنی عبرانی زبان میں ”اب“ جس طرح باپ کے معنی میں استعمال ہوتا ہے، اسی طرح رب کے معنی میں بھی استعمال

ہوتا ہے۔ جب آپ نے یہ کہا کہ وہ میرا بھی اب ہے اور تمہارا بھی اب ہے تو اس کا صاف مطلب یہ تھا کہ وہ تمہارا بھی رب ہے اور میرا بھی رب ہے۔ کیونکہ ہم سب ایک ہی باپ کی اولاد تو نہیں ہیں بلکہ تم سب الگ الگ باپوں کی اولاد ہو اور میرا کوئی باپ نہیں، میں اللہ تعالیٰ کے لفظِ کن سے پیدا ہوا ہوں۔ لیکن جب میں اللہ تعالیٰ کو اپنا اور تمہارا ”اب“ کہتا ہوں تو اس کا صاف مطلب یہ ہے کہ میں اس سے ”رب“ مراد لے رہا ہوں۔ اور اسی کا ترجمہ پیش نظر آیت کریمہ میں پروردگار نے ارشاد فرمایا اب اگر یہود کی نگاہ روح دین پر ہوتی تو وہ اللہ تعالیٰ کی ربوبیت، اس کی الوہیت اور اس کی بندگی پر غور و فکر کرتے۔ لیکن ان کی تمام توجہات لفظِ اب میں سمٹ کر رہ گئیں۔ نتیجہ اس کا یہ ہوا کہ وہ اللہ تعالیٰ اور حضرت عیسیٰ علیہ السلام کے بارے میں ایسی الجھنوں کا شکار ہوئے جن کا عقدہ آج تک حل نہ ہوا۔ حالانکہ صراطِ مستقیم اس کے سوا اور کچھ نہ تھا کہ سب کا رب ایک اللہ ہے، اسی کی سب کو عبادت کرنی ہے، اگر اسے حقیقی معنوں میں اختیار کر لیا جاتا تو عیسائیوں میں کوئی اختلاف پیدا نہ ہوتا۔

فَاخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ ظَلَمُوا مِنْ عَذَابِ يَوْمِ إِلِيمٍ ﴿١٥﴾

(ان کے اندر سے مختلف گروہوں نے آپس میں اختلاف برپا کیا، پس تباہی ہے ان لوگوں کیلئے)

جنہوں نے ظلم کیا، ایک دردناک دن کے عذاب کی۔ (۶۵)

رسوم پرستوں نے اختلافات پیدا کئے

حضرت عیسیٰ علیہ السلام کی دعوت کے واضح ہونے میں کوئی شبہ نہیں، لیکن رسوم پرستی کے خوگر لوگوں نے ان میں اختلافات کی راہیں نکال لیں۔ ایک گروہ نے انہیں ماننے سے انکار کر دیا اور ان کے تمام کمالات کو ایک طرف رکھتے ہوئے ان پر ناجائز ولادت کی تہمت لگائی اور غلط الزامات سے انہیں حکومت کی نگاہ میں ایسا مجرم ثابت کیا کہ اپنے تئیں انہیں سولی پر چڑھوا کر چھوڑا۔ دوسرے گروہ نے ان کا اقرار کیا، لیکن عقیدت میں بے تحاشا غلو کر کے ان کی ذات کو کچھ سے کچھ بنا دیا۔ حضرت شمعون کے پیروؤں کے سوا دوسرے تمام فرقوں نے تثلیث اور کفارہ وغیرہ کے طریقے ایجاد کر کے حضرت عیسیٰ علیہ السلام کی تعلیم و توحید کا بالکل خاتمہ کر دیا۔ اور پال نے مسیحیت کو بدعات کا ایسا مجموعہ بنایا کہ ان بدعات کی تعبیر میں آج تک وحدت پیدا نہ ہو سکی۔

آخر میں ارشاد فرمایا گیا ہے کہ جن لوگوں نے حضرت عیسیٰ علیہ السلام کی سیدھی سادھی دعوت کے باوجود شرک کا راستہ اختیار کیا انہوں نے درحقیقت اپنی جانوں پر ظلم ڈھایا۔ قیامت کے روز یہ لوگ اپنے اس ظلم اور شرک کی وجہ سے دردناک دن کے عذاب میں ہوں گے۔

هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ ﴿١٦﴾

(کیا یہ لوگ بس قیامت ہی کے منتظر ہیں کہ وہ اچانک ان پر آجائے اور انہیں خبر بھی نہ ہو۔ ۶۶)

آنحضرت ﷺ کو تسلی

اس آیت کریمہ میں نبی کریم ﷺ کو تسلی دی گئی ہے اور کفار سے اعراض کا حکم بھی۔ آپ کی تذکیر و دعوت کا زور جس طرح توحید کے حوالے سے تھا اسی طرح آپ بار بار قیامت کے تصور کو بھی دلوں میں اتارنے کی کوشش فرماتے تھے۔ لیکن سننے والوں کا حال یہ تھا کہ کبھی تو قیامت کا مذاق اڑاتے، کبھی اسے سوالات کی سان پر چڑھاتے اور کبھی ایسی بے نیازی کا ثبوت دیتے کہ گویا یہ کوئی قابل ذکر دن ہی نہیں۔ اولاً تو اس کے آنے کا امکان ہی نہیں اور اگر کسی نہ کسی حد تک اسے مان بھی لیا جائے تو یہ ایسی چیز نہیں جس کی کوئی فکر کی جائے یا جس کی تیاری کی کوشش کی جائے۔ ہم جن اعمال و اشغال میں وقت گزار رہے ہیں ہم اپنی ان دلچسپیوں کو چھوڑ نہیں سکتے۔ اور ہمارے پاس کوئی وقت نہیں کہ ہم موہوم باتوں کی تیاری شروع کر دیں۔ قیامت کو آنا ہے تو آ جائے، ہمیں اس کی کیا پروا۔ جیسے موسم آتے ہیں اور گزر جاتے ہیں، دھوپ چڑھتی ہے پھر سایہ ہو جاتا ہے، ان میں کون سے بات فکر مندی کی ہے، ایسے ہی قیامت آئے گی تو گزر جائے گی۔ ہم تو یہ چاہتے ہیں کہ قیامت اگر آئے تو اس طرح آئے کہ ہمیں اس کا شعور تک نہ ہو سکے۔ آنحضرت ﷺ کو تسلی دیتے ہوئے ارشاد فرمایا گیا ہے کہ یہ خود فریبوں کے مارے ہوئے لوگ ہیں، آپ انہیں ان کے حال پر چھوڑ دیجئے اور ان کی غفلت اور لا پرواہی کو دل کا روگ نہ بنائیے۔

الْأَخْلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ ﴿٦٤﴾

(اس دن تمام دوست ایک دوسرے کے دشمن بن جائیں گے، سوائے اللہ تعالیٰ سے ڈرنے والوں کے۔ ۶۴)

قیامت کے روز نفسی نفسی

آنحضرت ﷺ کو یہ تسلی دینے کے بعد کہ قیامت کے بارے میں ان کی بے نیازیوں سے آپ کوئی اثر قبول نہ کریں۔ لیکن ان لوگوں کیلئے جو کسی حد تک بھی غور و فکر کے عادی ہیں سوچنے کی بات ارشاد فرمائی گئی ہے کہ منکرین قیامت کو جس چیز نے سہارا دے رکھا ہے اور یہ چند روزہ زندگی ان کیلئے محبوب اور محترم ہو کر رہ گئی ہے۔ وہ صرف ان کے باہمی دوستانہ تعلقات ہیں اور ایک دوسرے پر وہ اعتماد ہے جس نے ان کو ایک دوسرے کا ساتھی بنا رکھا ہے۔ اور بعض لوگوں کے بارے میں یہ حُسن ظن ہے کہ وہ ہر برے وقت میں ہمارے کام آسکتے ہیں۔ یہی تصورات ہیں جس نے انہیں ہر خطرے سے بے نیاز اور آخرت سے بالکل نچنت کر رکھا ہے۔ لیکن انہیں معلوم نہیں کہ وہ دن جسے قیامت کہا جاتا ہے جسے بہر صورت آنا ہے اس دن کوئی قریبی سے قریبی رشتہ دار اور عزیز سے عزیز دوست بھی کسی کے کام آنے والا نہیں بنے گا، دوستی کے تمام رشتے ٹوٹ جائیں گے، ہر شخص کو اپنی ذات کی فکر ہوگی اور ہر دوسرے آدمی کو وہ اپنا دشمن جانیں گے۔ دوستوں کے بارے میں اس کے دل میں یہ بات اتر جائے گی کہ اگر یہ لوگ وقت گزاری میں میرے معاون نہ ہوتے اور ان کے تعلقات میرے لئے محبت کا پیغام نہ بنتے تو میں شاید کبھی ان کے قریب نہ آتا۔ اور ان سے ہٹ کر کبھی مجھے آزادی سے خیر و شر اور مستقبل کے بارے میں غور و فکر کرنے کا موقع ملتا تو میں شاید قیامت کے تصور سے اتنا بیگانہ نہ رہتا۔ اس دن ہر شخص اپنی محرومی پر سر پیٹے گا اور اپنے ساتھی کو ملامت کرے گا۔ اس دن اس دل دہلا دینے والے تصور سے صرف وہ لوگ بچے ہوئے ہوں گے جنہوں نے اللہ تعالیٰ کے تقویٰ کو اپنی زندگی کا عنوان بنایا ہوگا۔ وہ جب اپنے لئے چاروں طرف کامیابی و کامرانی پر سلام و تحیت کے جاں فزا الفاظ سنیں گے تو وہ اللہ تعالیٰ کا شکر بجالائیں گے کہ اس نے ہمیں اس دن کی تیاری کا موقع عطا فرمایا۔

يُعْبَادُ لِاخْوَفُ عَلَيْكُمْ الْيَوْمَ وَلَا أَنْتُمْ تَحْزَنُونَ ﴿٤٨﴾ الَّذِينَ
آمَنُوا بِآيَاتِنَا وَكَانُوا مُسْلِمِينَ ﴿٤٩﴾ ادْخُلُوا الْجَنَّةَ أَنْتُمْ وَآزْوَاجُكُمْ
تُحْبَرُونَ ﴿٥٠﴾ يُطَافُ عَلَيْهِمْ بِصِافٍ مِنْ ذَهَبٍ وَأَكْوَابٍ وَفِيهَا
مَا شِئْتُمْهُ الْأَنْفُسُ وَتَلَذُّ الْأَعْيُنُ وَأَنْتُمْ فِيهَا خَالِدُونَ ﴿٥١﴾ وَ
تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿٥٢﴾ لَكُمْ فِيهَا فَاكِهَةٌ
كَثِيرَةٌ مِنْهَا تَأْكُلُونَ ﴿٥٣﴾ إِنَّ الْجَحِيمَ فِي عَذَابٍ مُتَخِلِّفُونَ ﴿٥٤﴾
لَا يَفْرَعُونَ عَنْهُمْ وَهُمْ فِيهِ مُبْسُوتُونَ ﴿٥٥﴾ وَمَا ظَلَمْنَاهُمْ وَلَكِنْ كَانُوا
هُمْ الظَّالِمِينَ ﴿٥٦﴾ وَنَادَىٰ أَيْمَانُكُمْ لِيَقْضِ عَلَيْكُمْ قَالًا إِنَّكُمْ
مَا كُنْتُمْ ﴿٥٧﴾ لَقَدْ جُنُكُم بِالْحَقِّ وَلَكِنَّ أَكْثَرَكُمْ لِلْحَقِّ كِرْهُونَ ﴿٥٨﴾
أَمْ أَمْرًا مَرًّا فَإِنَّا مُبْرِمُونَ ﴿٥٩﴾ أَمْ يَحْسَبُونَ أَنَّا لَنْسَبَهُنَّ بِهِمْ وَ
نَجْؤُهُمْ بَلْ وَرُسُلْنَا لَهُمْ يَكْتُبُونَ ﴿٦٠﴾ قُلْ إِن كَانَ لِلرَّحْمَنِ
وَلَدٌ فَإِنَّا أَوَّلُ الْعَبِيدِينَ ﴿٦١﴾ سُبْحَانَ رَبِّ السَّمَوَاتِ وَالْأَرْضِ رَبِّ
الْعَرْشِ عَمَّا يَصِفُونَ ﴿٦٢﴾ فَذَرُهُمْ مَخُوضُوا وَيَلْعَبُوا حَتَّىٰ يُلْقُوا
يَوْمَهُمُ الَّذِي يُوْعَدُونَ ﴿٦٣﴾ وَهُوَ الَّذِي فِي السَّمَاءِ إِلَهٌُ وَفِي
الْأَرْضِ إِلَهٌُ وَهُوَ الْحَكِيمُ الْعَلِيمُ ﴿٦٤﴾ وَتَبَارَكَ الَّذِي لَهُ مُلْكُ السَّمَوَاتِ
وَالْأَرْضِ وَمَا بَيْنَهُمَا وَعِنْدَهُ عِلْمُ السَّاعَةِ وَإِلَيْهِ تُرْجَعُونَ ﴿٦٥﴾

وَلَا يَبْتَكَ الَّذِينَ يَدْعُونَ مِنْ دُونِهِ الشَّفَاعَةَ إِلَّا مَنْ شَهِدَ
 بِالْحَقِّ وَهُمْ يَعْلَمُونَ ﴿٨٦﴾ وَلَئِنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ
 فَأَنَّى يُؤْفَكُونَ ﴿٨٧﴾ وَقِيلَ لَهُ يَرْبُّ إِنَّا هُوَ لَا يَوْمُنُونَ ﴿٨٨﴾ فَأَصْفَحْ
 عَنْهُمْ وَقُلْ سَلَامٌ فَسَوْفَ يَعْلَمُونَ ﴿٨٩﴾

رکوع: ۷۔ (اے میرے بندو! آج تمہارے لئے کوئی خوف نہیں اور نہ تم غمگین ہو۔ ۶۸) جو لوگ ایمان لائے اور مطیع فرمان بن کر رہے۔ ۶۹) داخل ہو جاؤ جنت میں تم اور تمہاری بیویاں، تم خوش کئے جاؤ گے۔ ۷۰) ان کے آگے سونے کی طشتریاں اور ساغر گردش کرائے جائیں گے اور ان میں وہ چیزیں ہوں گی جن کو دل چاہیں گے اور آنکھوں کیلئے لذت بخش ہوں گی اور تم اس میں ہمیشہ رہو گے۔ ۷۱) اور یہ وہ جنت ہے جس کے تم وارث بنائے گئے ہو اپنے ان اعمال کی وجہ سے جو تم دنیا میں کرتے رہے ہو۔ ۷۲) اور تمہارے لئے اس جنت میں بکثرت میوے ہوں گے جن میں سے تم کھاؤ گے۔ ۷۳) رہے بحر میں تو وہ ہمیشہ جہنم کے عذاب میں مبتلا رہیں گے۔ ۷۴) اور ان سے عذاب کبھی ہلکا نہیں کیا جائے گا اور وہ اسی میں مایوس پڑے رہیں گے۔ ۷۵) اور ہم نے ان پر ظلم نہیں کیا بلکہ وہ خود ہی اپنے اوپر ظلم ڈھانے والے بنے۔ ۷۶) اور وہ پکاریں گے، اے مالک! تیرا رب ہمارا کام ہی تمام کر دے تو اچھا ہے، وہ جواب دے گا تم اسی حال میں پڑے رہو گے۔ ۷۷) ہم تمہارے پاس حق لے کر آئے مگر تم میں سے اکثر حق کو ناپسند کرنے والے رہے۔ ۷۸) کیا انہوں نے کوئی قطعی فیصلہ کر لیا ہے، تو ہم بھی ایک قطعی فیصلہ کر لیں گے۔ ۷۹) کیا وہ یہ گمان رکھتے ہیں کہ ہم ان کے راز کی باتیں اور ان کی سرگوشیاں سنتے نہیں۔ ”کیوں نہیں“ ہم سب کچھ سن رہے ہیں اور ہمارے فرشتے ان کے پاس لکھ بھی رہے ہیں۔ ۸۰) اے پیغمبر! کہہ دیجئے، اگر رحمن کی کوئی اولاد ہوتی تو سب سے پہلے عبادت کرنے والا میں ہوتا۔ ۸۱) پاک ہے آسمانوں اور زمین کا فرمان روا، عرش کا مالک ان باتوں سے جو یہ لوگ بیان کرتے ہیں۔ ۸۲) پس آپ ان کو چھوڑ دیجئے وہ اپنے باطل خیالات میں ڈوبے رہیں اور اپنے کھیل کھود میں منہمک رہیں یہاں تک کہ وہ اس دن سے دوچار ہوں جس دن سے انہیں ڈرایا جا رہا ہے۔ ۸۳) اور وہی اکیلا

آسمان میں بھی خدا ہے اور زمین میں بھی خدا ہے، اور وہی حکمت والا اور علم والا ہے۔ (۸۴) اور بڑی ہی بابرکت ہے وہ ذات جس کے قبضے میں زمین و آسمان اور ہر اس چیز کی بادشاہی ہے جو زمین و آسمان کے درمیان ہے اور اسی کے پاس قیامت کا علم ہے اور اسی کی طرف تم لوٹائے جاؤ گے۔ (۸۵) اللہ کو چھوڑ کر جن کو یہ لوگ پکارتے ہیں وہ کسی شفاعت کا اختیار نہیں رکھتے، بجز ان لوگوں کے جو حق کی گواہی دیں اور وہ علم بھی رکھتے ہوں۔ (۸۶) اگر آپ ان سے پوچھیں کہ انہیں کس نے پیدا کیا ہے تو وہ جواب دیں گے کہ اللہ نے، تو پھر کہاں بھٹک جاتے ہیں۔ (۸۷) قسم ہے رسول کے اس قول کی کہ اے رب یہ وہ لوگ ہیں جو خود ایمان لانے والے نہ بنے۔ (۸۸) اے نبی! آپ ان سے درگزر کریں اور کہیں اچھا میرا سلام لو، وہ عنقریب خود جان لیں گے۔ (۸۹)

يَعْبَادِ لِأَخْوَفَ عَلَيْكُمْ الْيَوْمَ وَلَا أَنْتُمْ تَحْزَنُونَ ﴿٦٨﴾ الَّذِينَ آمَنُوا بِآيَاتِنَا

وَكَانُوا مُسْلِمِينَ ﴿٦٩﴾ أَدْخُلُوا الْجَنَّةَ أَنْتُمْ وَأَزْوَاجُكُمْ تُحْبَرُونَ ﴿٧٠﴾

(اے میرے بندو! آج تمہارے لئے کوئی خوف نہیں اور نہ تم غمگین ہو۔ ۶۸) جو لوگ ایمان لائے اور مطیع فرمان بن کر رہے۔ ۶۹) داخل ہو جاؤ جنت میں تم اور تمہاری بیویاں، تم خوش کئے جاؤ گے۔ ۷۰)

قیامت کے روز ایمان کا رشتہ باقی رہے گا

گزشتہ آیت کریمہ میں ذکر فرمایا گیا ہے کہ قیامت کے روز تمام رشتے ٹوٹ جائیں گے، بجز ان لوگوں کے جو اللہ تعالیٰ سے ڈرتے رہے۔ ایسے لوگ قیامت کے دن بھی ایک دوسرے کے ہمدرد و غمگسار ہوں گے۔ پیش نظر آیت کریمہ میں ان ہی لوگوں کو مبارکباد دی جا رہی ہے کہ اے میرے بندو! تم آج تک خوف اور حزن کی گرفت میں رہے، خوف مستقبل کے خطرات کا ہوتا ہے کہ نہ جانے آگے چل کر ہمارے ساتھ کیا ہونے والا ہے۔ اور ”حزن“ حاضر و ماضی کی ناکامی اور صدمات کا، کہ آدمی جو صدے گزار چکا ہے، اور جن مصیبتوں سے دوچار ہو چکا ہے کبھی نہ کبھی ان کی یاد آئے بغیر نہیں رہتی۔ اس طرح کبھی خوف آدمی کو پریشان کرتا ہے اور کبھی حزن انتشارِ فکر کا باعث بنتا ہے۔ لیکن قیامت کے دن ارشاد فرمایا جائے گا کہ آج تمہیں نہ ماضی کے صدے پریشان کریں گے، نہ حال کی الجھنیں تمہارے لئے کوئی مسئلہ بنیں گی اور نہ مستقبل کے بارے میں کبھی تمہاری سوچ پریشانی پیدا کرے گی۔ کیونکہ جنت میں داخل ہونے کے بعد ہر آزار سے تم آزاد ہو جاؤ گے۔ اور یہ سب کچھ تمہیں اس لئے نصیب ہوگا کہ تم نے اپنے اندر وہ صفات پیدا کیں جو اہل جنت کی صفات ہیں، تم نے سب سے پہلے اپنے اندر ایمان کی صفت پیدا کی۔ یعنی ہماری آیات پر ایمان لائے اور صدقِ دل سے ہمارے احکام پر عمل پیرا رہے۔ یعنی ایک تو دل میں ضروریاتِ دین کی صداقت پر یقین اور پھر اللہ تعالیٰ کے احکام پر اخلاص کے ساتھ عمل، یہ دو باتیں ہیں جو انسان کو اہل جنت میں داخل کر دیتی ہیں۔ اس کے بعد فرمایا کہ تم نے چونکہ اپنے لئے جنت کا استحقاق پیدا کر لیا ہے اس لئے اب تم جنت میں داخل ہو جاؤ۔ لیکن اکیلے نہیں تمہارے ساتھ تمہاری بیویاں بھی ہوں گی۔ یعنی اگر انہوں نے بھی اپنے اندر وہی صفات پیدا کیں جو جنت میں داخلے کیلئے ضروری ہیں تو تھوڑی بہت کمی بیشی بھی اگر باقی رہی تو اللہ تعالیٰ کرم فرمائیں گے اور

تمہیں تمہاری بیویوں کے ساتھ جنت میں داخل کر دیا جائے گا۔ بعض اہل علم نے اس کا ترجمہ نوع بنوع اور گونا گوں کیا ہے۔ اس ناچیز کے خیال میں یہ بھی صحیح ہے۔ اس صورت میں مفہوم یہ ہوگا کہ اللہ تعالیٰ جب ایسے صاحب ایمان بندوں کو جنت میں داخل ہونے کا حکم دے گا تو ساتھ ہی انہیں یہ بھی اعزاز بخشے گا کہ تم اپنے ہم مسلک اور ہم عقیدہ لوگوں کو ساتھ لے کر جنت میں جاؤ۔ کیونکہ دنیا میں جن لوگوں نے ایمان کا حق ادا کرتے ہوئے ایک دوسرے کی مدد کی اور مل کر وہ ذمہ داریاں اٹھائیں جو انسان کو جنت کا مستحق بناتی ہیں تو ان کی خوشیاں یقیناً نامکمل رہیں گی۔ اگر ان کے ساتھ وہ لوگ جنت میں داخل نہ ہوئے جو جنت کیلئے اسی طرح بے تاب تھے جیسے یہ بے تاب ہوا کرتے تھے۔

يُطَافُ عَلَيْهِمْ بِصِحَافٍ مِّنْ ذَهَبٍ وَأَكْوَابٍ ۖ وَفِيهَا مَائٌ شَدِيدٌ الْحَمِيمُ ۖ وَتَلَذُّ الْأَعْيُنُ ۖ
وَأَنْتُمْ فِيهَا خَالِدُونَ ﴿٤١﴾ وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿٤٢﴾
لَكُمْ فِيهَا فَاكِهَةٌ كَثِيرَةٌ مِّنْهَا تَأْكُلُونَ ﴿٤٣﴾

(ان کے آگے سونے کی طشتریاں اور ساغر گردش کرائے جائیں گے اور ان میں وہ چیزیں ہوں گی جن کو دل چاہیں گے اور آنکھوں کیلئے لذت بخش ہوں گی اور تم اس میں ہمیشہ رہو گے۔ ۴۱) اور یہ وہ جنت ہے جس کے تم وارث بنائے گئے ہو اپنے ان اعمال کی وجہ سے جو تم دنیا میں کرتے رہے ہو۔ ۴۲) اور تمہارے لئے اس جنت میں بکثرت میوے ہوں گے جن میں سے تم کھاؤ گے۔ ۴۳)

جنت میں اللہ تعالیٰ کے بندوں کی عزت افزائی

اللہ تعالیٰ جنت میں اپنے فرماں بردار بندوں کے ساتھ جو سلوک کرے گا اور جس طرح ان کی عزت افزائی کی جائے گی اس کی ایک جھلک دکھاتے ہوئے فرمایا کہ ان کے سامنے سونے کی طشتریاں اور ساغر گردش کرائے جائیں گے۔ یعنی غلمان جنت ہر وقت ان کی تواضع اور ضیافت کیلئے مستعد ہوں گے اور طشتریاں اور ساغر لئے ہوئے بار بار ان کے سامنے آئیں گے۔

مزید فرمایا کہ ان طشتریوں اور ساغروں میں کھانے پینے کی وہ چیزیں ہوں گی جن کی چاہت دلوں میں ہوگی، دل اس کی تمنا کریں گے اور بار بار ان چیزوں کیلئے دلوں میں امنگ پیدا ہوگی۔ اسی طرح جو جام وہ بھر کر لائیں گے ان میں بھی وہ چیز ہوگی جو آنکھوں کو لذت بخشنے والی ہوگی۔ کیونکہ دنیا میں بہت سی چیزیں ایسی ہیں جو دیکھنے کو اچھی ہوتی ہیں لیکن ان کا مزہ اچھا نہیں ہوتا۔ اور بعض ایسی ہیں کہ مزے میں بے مثال ہوتی ہیں لیکن شکل و صورت میں کوئی اپیل نہیں رکھتیں۔ لیکن جنت کی نعمتوں میں بیک وقت یہ دونوں خوبیاں پائی جاتی ہیں۔

مزید فرمایا کہ یہ جنت چند دنوں کی مہمانی کی جگہ نہیں کہ ہر وقت دل میں یہ کھٹکا لگا رہے کہ آج میں جن نعمتوں سے شاد کام کیا جا رہا ہوں نہ جانے اس کی عمر کب ختم ہونے والی ہے اور میرا میزبان کب مجھے رحمت سفر باندھنے کا حکم دے دے گا۔ ایسا نہیں بلکہ نہایت التفات کے ساتھ فرمایا کہ اے میرے بندو! تم اس میں ہمیشہ رہو گے۔ اور یہ نعمتیں اور یہ عیش کی زندگی اور خدام کی یہ خدمتیں ہمیشہ تمہارے ساتھ رہیں گی۔

مزید فرمایا اور اس میں تو اللہ تعالیٰ نے اپنے بندوں کیلئے اعزاز اور انعام کی انتہا کر دی کہ جنت تمہیں جو عطا کی گئی ہے یہ محض ہمارا انعام نہیں بلکہ یہ تمہارے اعمال کا صلہ ہے۔ تمہاری یہ عزت افزائی بلا استحقاق نہیں بلکہ تم نے زندگی بھر اپنے ایک ایک عمل سے اس کا استحقاق

پیدا کیا ہے۔ اور انسانی فطرت یہ ہے کہ یوں تو اسے انعام ملنے سے بھی خوشی ہوتی ہے لیکن جب اسے یہ معلوم ہو کہ یہ نعمتوں کی بارش درحقیقت میری محنتوں کا ثمرہ ہے تو اس کی خوشی میں چند در چند اضافہ ہو جاتا ہے۔

مزید فرمایا کہ اب تک ہم نے تمہارے ماکولات و مشروبات کا ذکر کیا ہے۔ لیکن اب ہم یہ بتائے دیتے ہیں کہ جنت میں تمہاری لطف اندوزی کیلئے بے شمار قسم کے میوے ہوں گے اور ان میں سے جس میوے سے تم چاہو گے لطف اٹھاؤ گے اور اس بات کا کوئی اندیشہ نہیں ہوگا کہ موسم بدلنے سے کوئی میوہ نایاب ہو جائے گا اور یا کثرت استعمال سے ان میں کمی پیدا ہو جائے گی۔ وہ ہر وقت اور پوری فراوانی سے اہل جنت کی دسترس میں ہوں گے۔

إِنَّ الْمُجْرِمِينَ فِي عَذَابٍ مُّهِمٍّ خَالِدُونَ ﴿٤٣﴾

(رہے مجرمین تو وہ ہمیشہ جہنم کے عذاب میں مبتلا رہیں گے۔ ۴۳)

نافرمان بندوں کا انجام

اللہ تعالیٰ کے پسندیدہ اور فرماں بردار بندوں کے ذکر کے بعد پروردگار نے اپنے ان ناشکر گزار اور نافرمان بندوں کا ذکر فرمایا ہے جنہوں نے دنیا میں مجرم بن کر زندگی گزاری۔ بجائے اللہ تعالیٰ کے احکام کی اطاعت کرنے کے اور زندگی کا وہ رویہ اختیار کرنے کے جس کا انہیں حکم دیا گیا تھا انہوں نے قدم قدم پر اس کی خلاف رویہ اختیار کیا جس میں احکام کی خلاف ورزی بھی تھی اور اللہ تعالیٰ کی رضا کو نظر انداز کرنے کی جسارت بھی۔ ظاہر ہے کہ اس سے بڑا جرم اور کیا ہو سکتا ہے کہ انہوں نے اللہ تعالیٰ کے حاکمانہ اقتدار کو ماننے سے بھی انکار کر دیا اور اس کی اصل حیثیت کو بھی تسلیم کرنے سے گریزاں رہے۔ چونکہ یہ سب سے بڑا جرم ہے اور یہ جرم انہوں نے زندگی بھر کیا ہے اس لئے اس کی سزا بھی ایسی ہوگی جو آخرت کی زندگی پر محیط ہوگی یعنی وہ ہمیشہ ہمیشہ کیلئے جہنم میں رہیں گے۔

لَا يُفْتَرُ عَنْهُمْ وَهُمْ فِيهِ مُبْلِسُونَ ﴿٤٥﴾

(اور ان سے عذاب کبھی ہلکا نہیں کیا جائے گا اور وہ اسی میں مایوس پڑے رہیں گے۔ ۴۵)

اہل جہنم کی ابدی مایوسی

دنیا میں بڑی سے بڑی سزا بھی وقت کی قید کے ساتھ دی جاتی ہے یعنی یہ شخص اتنے سال جیل میں رہے گا اور یا اسے عمر قید دی جاتی ہے اور وہ بھی چند سالوں سے زیادہ نہیں ہوتی۔ اسی طرح سزا کی شدت میں بھی آہستہ آہستہ کمی آ جاتی ہے۔ جن لوگوں کو بامشقت سزا دی جاتی ہے انہیں مشقت کرتے ہوئے شروع میں ہاتھوں میں چھالے پڑتے ہیں، پھر یہ پھوٹتے ہیں اور پھر رفتہ رفتہ گٹوں میں تبدیل ہو جاتے ہیں۔ اب ان میں وہ شدت نہیں رہتی جو سزا کے آغاز میں ہوتی ہے۔ لیکن قیامت ایک ایسی سزا کی جگہ ہے جس میں نہ تو سزا ہلکی کی جائے گی۔ یعنی نہ اس کی شدت میں کمی آئے گی اور نہ اس کی کمیت میں کمی ہوگی۔ آخرت کی زندگی چونکہ ہمیشہ کی زندگی ہے

اس لئے وہاں اس کا کوئی سوال نہیں ہوگا کہ ہم نے اتنے سال جہنم کی سزا کاٹی ہے تو باقی اتنے سال رہ گئے۔ بلکہ وہاں تو علی الاطلاق ہمیشہ کیلئے جہنم میں رہنا ہے اس لئے سالوں کی گنتی کا سوال ہی پیدا نہیں ہوتا۔ اور رہی سزا کی شدت اس میں بھی زیادہ سے زیادہ آدمی یہ امید کرتا ہے کہ جہنم کی آگ سے میری کھال جل جائے گی تو پھر شاید مجھے موت آجائے اور پھر کھال کے جل جانے سے میری تکلیف کی شدت میں کمی ہو جائے۔ لیکن قرآن کریم ہمیں بتاتا ہے کہ جب کھال جل جانے کے بعد جھڑ جائے گی تو اللہ تعالیٰ اس مجرم کو نئی کھال پہنا دیں گے تاکہ وہ نئے سرے سے عذاب کا مزہ چکھے۔ اس طرح سے جہنم کا ہر مجرم مایوسی میں مبتلا سزا کا شکار ہے گا۔

وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ ﴿٤٦﴾

(اور ہم نے ان پر ظلم نہیں کیا بلکہ وہ خود ہی اپنے اوپر ظلم ڈھانے والے بنے۔ ۴۶)

غلط فہمی کا ازالہ

آیات بالا میں عذاب کا ذکر دیکھ کر ممکن ہے کسی کے ذہن میں یہ خیال آئے کہ جہنم میں ہمیشہ کی سزا اور ایسی کڑی سزا جس میں امید کا ہر ٹانکا ٹوٹ جائے گستاخی نہ ہو تو اسے ظلم کے سوا اور کیا کہا جاسکتا ہے۔ اس کے جواب میں پروردگار نے ارشاد فرمایا کہ یہ ظلم ہم نے ان پر نہیں کیا بلکہ وہ خود اپنے اوپر ظلم ڈھاتے رہے۔ یعنی ہم انہیں بار بار تنبیہ کرتے رہے کہ اگر تم نے اپنے ان کرتوتوں کو نہ چھوڑا، شرک سے توبہ نہ کی اور اللہ تعالیٰ کی نعمتوں کے شکر گزار نہ ہوئے تو تمہیں وہ سزا ملے گی جس کا تصور بھی کپکپا دینے والا ہے۔ لیکن ان لوگوں نے اللہ تعالیٰ کی کسی بات کو وزن دینا تو دور کی بات ہے سننا بھی گوارا نہ کیا۔ اور اپنی بد اعمالیوں میں اسی طرح بڑھتے چلے گئے جس میں ان کی خواہشات کی تکمیل ہوتی تھی۔ نتیجہ معلوم ہے کہ اللہ تعالیٰ کے قانون کے مطابق وہ آخرت میں اپنے جس انجام میں پکڑے گئے ہیں تو اس انجام کے اسباب انہوں نے خود پیدا کئے ہیں، اللہ تعالیٰ نے پیدا نہیں کئے۔

وَنَادُوا يٰمٰلِكُ لِيَقْضِ عَلَيْنَا رَبُّكَ قَالَ اِنَّكُمْ مَكِثُونَ ﴿٤٧﴾

(اور وہ پکاریں گے، اے مالک! تیرا رب ہمارا کام ہی تمام کر دے تو اچھا ہے، وہ جواب دے گا تم

اسی حال میں پڑے رہو گے۔ ۴۷)

مایوسی کی وضاحت

یہ ایک طرح سے آیت ۴۵ میں ان کی جس مایوسی کا ذکر فرمایا گیا ہے اس کی وضاحت ہے، کہ جب جہنم کی تکلیفیں ان کیلئے ناقابل برداشت ہو جائیں گی اور کسی طرف سے بھی ان کی آہوں کا جواب نہیں ملے گا تو پھر ان کے پاس ایک ہی راستہ ہوگا کہ وہ داروغہ جہنم کو جنہیں مالک کے نام سے یاد کیا گیا ہے پکاریں گے کہ اے مالک اپنے رب تک ہماری درخواست پہنچا دیجئے کہ اب یہ تکلیفیں ہم سے برداشت نہیں ہوتیں، وہ ہمارا کام تمام کر دے، یعنی ہماری موت کا فیصلہ فرما دے۔ کیونکہ کسی بھی دکھی انسان کی آخری امید جو تمام

امیدوں کے کٹ جانے کے بعد بھی باقی رہتی ہے وہ موت ہے۔ کیونکہ موت کے آجانے کے بعد تمام تکلیفوں کا خاتمہ ہو جاتا ہے۔ اس لئے وہ داروغہ جہنم سے کہیں گے کہ اپنے مالک سے کہو کہ وہ ہمیں موت دے دے۔ موت اگرچہ تلخ چیز ہے لیکن اس وقت ہم جس صورتحال سے دوچار ہیں اس میں موت ہی ہماری مصیبتوں کا خاتمہ کر سکتی ہے۔ تو داروغہ جہنم بڑی بے نیازی سے ان سے کہے گا کہ یہ آخرت کی دنیا ہے اس میں کسی کو موت نہیں آتی۔ سزائیں ملتی ہیں اور ہر شخص ان ہی سزاؤں میں یہ ابدی زندگی گزارتا ہے۔ تو تم بھی اسی طرح سسک سسک کر زندگی گزارو گے، موت کا سوال ہی پیدا نہیں ہوتا۔ اندازہ فرمائیے کہ جو آدمی اپنے مصائب کے خاتمہ کیلئے موت کی تمنا کرے اور موت بھی اس کو نہ آئے تو اس کی مایوسی کی انتہا کیا ہوگی۔ غالب نے ٹھیک کہا تھا:

منحصر مرنے پہ ہو جس کی امید
ناامیدی اس کی دیکھا چاہئے

لَقَدْ جِئْتُمْ بِالْحَقِّ وَلَكِنَّ أَكْثَرَكُمْ لِلْحَقِّ كَرِهُونَ ﴿٤٨﴾
(ہم تمہارے پاس حق لے کر آئے مگر تم میں سے اکثر حق کو ناپسند کرنے والے رہے۔ ۴۸)

قریش کو تنبیہ

گزشتہ آیت میں کفار کی درخواست پر داروغہ جہنم کا جواب ذکر فرمایا گیا ہے، ممکن ہے یہ بھی اسی جواب کا حصہ ہو۔ اس صورت میں اس کا مفہوم یہ ہوگا کہ داروغہ جہنم اللہ تعالیٰ کی طرف سے انہیں جواب دیتے ہوئے یہ کہے گا کہ آج تم جس انجام میں پکڑے گئے ہو یہ سب کچھ اچانک نہیں ہوا، بلکہ ہم تمہارے پاس حق لے کر آئے، (یہ ہم کا استعمال داروغہ جہنم کی طرف سے اس لئے ہوگا کہ وہ ایک سرکاری افسر کی حیثیت سے بات کر رہا ہے)۔ لیکن تم میں سے اکثریت اس حق کو قبول کرنے سے گریز کرتی رہی، بلکہ تمہیں اس حق سے ایک بیزاری سی ہو گئی تھی، قبولیت تو بہت دور کی بات تھی۔ اس کا نتیجہ یہ ہے کہ حق سے انکار اور بیزاری کے باعث تم جہنم کے بدترین عذاب کا شکار ہو۔ اور اگر اسے پروردگار کی جانب سے سمجھا جائے تو پھر بھی مفہوم میں کوئی غیر معمولی فرق نہیں پڑتا، پھر بھی مطلب یہ ہوگا کہ ہم نے اپنے رسول کی معرفت تم پر حق واضح کر دیا تھا، تمہیں بتا دیا تھا کہ زندگی کا وہ رویہ جو تمہارے لئے کامرانیوں کی نوید لائے گا وہ، وہ ہے جو ہمارا رسول پیش کر رہا ہے۔ اور اگر تم نے اس سے انکار کیا تو اس کا نتیجہ یہ ہوگا کہ سزا کے طور پر تمہیں جہنم کے عذاب کے حوالے کر دیا جائے گا۔ چنانچہ آج تم جہنم میں اسی اعلان کے مطابق پہنچے ہو، تو اب اس پر شکایت کرنا یا مختلف قسم کی درخواستیں پیش کرنا ایک بے معنی بات ہے۔

أَمْ أَبْرَمُوا أَمْ رَأَىٰ فَإِنَّا مُبْرَمُونَ ﴿٤٩﴾
(کیا انہوں نے کوئی قطعی فیصلہ کر لیا ہے، تو ہم بھی ایک قطعی فیصلہ کر لیں گے۔ ۴۹)

قریش کو فیصلہ کن عذاب کی دھمکی

گزشتہ آیت میں اسلوب خطاب کا تھا۔ اس آیت میں غائب کا اسلوب اختیار کر لیا گیا ہے۔ اس کا مطلب یہ ہے کہ قریش اور دیگر مشرکین پر یہ بات واضح کر دی گئی ہے کہ تم اپنے مسلسل کرتوتوں کی وجہ سے اس قابل نہیں رہے کہ تم سے براہ راست خطاب کیا جائے، بلکہ تم سے منہ پھیر کر یہ بات کہی جا رہی ہے اور ساتھ ہی اس بات کا بھی اندازہ ہو رہا ہے کہ اب معاملہ افہام و تفہیم سے آگے نکل چکا ہے۔ تم نے پیغمبر کے ساتھ چونکہ اپنے رویے میں انتہا کر دی ہے اور کوئی سادکھ اور کوئی سی تکلیف ایسی نہیں جس کا نشانہ تم نے مسلمانوں کو نہ بنایا ہو۔ تمہارے اس رویے نے ہمارے غضب کو بھڑکنے کی دعوت دی ہے۔ تم نے اگر یہ فیصلہ کر لیا ہے کہ تم نبی کریم ﷺ کی دعوت کے سننے کے بھی روادار نہیں ہو تو ہم بھی پھر تمہاری ہدایت سے محرومی کا فیصلہ کئے دیتے ہیں، کیونکہ ہمارا تو قانون ہی یہ ہے کہ ہم اس وقت تک مہلت پہ مہلت دیئے جاتے ہیں جب تک مخالفین کا رویہ مایوسی پیدا نہیں کر دیتا۔ لیکن جب وہ حق قبول نہ کرنے کا قطعی فیصلہ کر لیتے ہیں تو پھر ہم بھی ان کی محرومی کا فیصلہ کر دیتے ہیں۔

دوسرا اس کا مفہوم یہ بھی ہو سکتا ہے کہ اگر ان لوگوں نے آنحضرت ﷺ کو قتل کر دینے کا منصوبہ بنا لیا ہے تو پھر ہم بھی اپنی سنت کے مطابق یہ فیصلہ کریں گے کہ اپنے پیغمبر کو ہجرت کا حکم دیں گے اور اسے اور اس کے ساتھیوں کو اپنی پناہ میں لے لیں گے۔ اور پھر مخالفین پر یا تو ایسا عذاب آئے گا جو ان کی کمر توڑ کے رکھ دے گا اور یا ہم ان پر جزوی عذاب نازل کریں گے۔ چنانچہ ایسا ہی ہوا آنحضرت ﷺ اللہ تعالیٰ کے حکم سے مدینہ ہجرت فرما گئے اور ایک ہی سال بعد جنگ بدر کا معرکہ برپا ہوا جس میں قریش کی پہلی صف تہ تیغ کر دی گئی اور دوسری صف کو گرفتاری اور قید کی ذلتوں کا شکار ہونا پڑا۔ آگے آنے والی آیت کو دیکھتے ہوئے یہ کہا جاسکتا ہے کہ آیت کریمہ کے مفہوم میں دوسری بات زیادہ قرین قیاس معلوم ہوتی ہے۔

أَمْ يَحْسَبُونَ أَنَّا لَا نَسْمَعُ سِرَّهُمْ وَنَجْوَاهُمْ بَلَىٰ وَرُسُلْنَا لَدَيْهِمْ يَكْتُبُونَ ﴿٨٠﴾

(کیا وہ یہ گمان رکھتے ہیں کہ ہم ان کے راز کی باتیں اور ان کی سرگوشیاں سنتے نہیں۔ ”کیوں نہیں“ ہم سب کچھ سن رہے ہیں اور ہمارے فرشتے ان کے پاس لکھ بھی رہے ہیں۔ ۸۰)

قریش کی خفیہ سرگرمیاں

تاریخ سے یہ بات ثابت ہے کہ ہجرت سے پہلے قریش آپ کے خاتمے کا فیصلہ کر چکے تھے۔ بحث طلب امر یہ تھا کہ آپ کے خاتمے کا طریقہ کیا ہونا چاہئے اور وہ کیا صورت اختیار کی جائے جس سے بنی ہاشم کو انتقام کیلئے اٹھ کھڑے ہونے یا قصاص کے مطالبے پر زور دینے کا موقع نہ ملے۔ چنانچہ اس کیلئے وقتاً فوقتاً دارالندوہ میں نہایت رازداری سے مشورے جاری رہتے تھے اور ان کا گمان یہ تھا کہ ہم باہمی مشاورت میں جو کچھ طے کر رہے ہیں اسے مجلس مشاورت کے شرکاء کے سوا کوئی نہیں جانتا۔ اس لئے پیش نظر آیت کریمہ میں ارشاد فرمایا گیا ہے کہ وہ

مان رکھتے ہیں کہ ہم ان کی راز کی باتیں اور ان کی سرگوشیوں کو سنتے نہیں حالانکہ اللہ تعالیٰ کی ذات تو ہر جگہ ہے، وہ ان کی ہر حرکت کو دیکھتی اور ان کی ہر بات کو سنتی ہے بلکہ ان کے دلوں میں اس دشمنی کے جو محرکات ہیں وہ انہیں بھی جانتی ہے۔ یہ تو چونکہ اپنے فیصلوں کے انجام سے آگاہ ہیں اس لئے کہیں نہ کہیں فیصلے کے انطباق میں غلطی کر سکتے ہیں، لیکن اللہ تعالیٰ چونکہ سب کچھ جانتا ہے اور آئندہ چل کر جو کچھ ہونے والا ہے اس سے بھی باخبر ہے۔ اور پھر ساتھ ہی ساتھ اس کا ریکارڈ تیار رکھنے کیلئے فرشتوں کو لکھنے کا حکم بھی دیا جا چکا ہے تاکہ قیامت کے روز ان میں سے ایک کی دشمنی اور عداوت اور آنحضرت ﷺ کو ختم کر دینے کے منصوبے میں جتنا بھی اس کا حصہ ہے وہ فرشتوں کی گواہی کے ساتھ ان کے سامنے رکھ دیا جائے تاکہ وہ اپنے جرائم سے انکار نہ کر سکیں۔

قُلْ إِنْ كَانَ لِلرَّحْمَنِ وَلَدٌ ۖ فَأَنَا أَوَّلُ الْعَبْدِينَ ﴿٨١﴾ سُبْحٰنَ رَبِّ السَّمٰوٰتِ

وَالْاَرْضِ رَبِّ الْعَرْشِ عَمَّا يَصِفُوْنَ ﴿٨٢﴾

(اے پیغمبر! کہہ دیجئے، اگر رحمن کی کوئی اولاد ہوتی تو سب سے پہلے عبادت کرنے والا میں ہوتا۔ ۸۱) پاک ہے آسمانوں اور زمین کا فرماں روا، عرش کا مالک ان باتوں سے جو یہ لوگ بیان کرتے ہیں۔ ۸۲)

توحید پر ایک منفرد اسلوب

توحید پر مسلسل اصرار اور اپنی دعوت کی اسے بنیاد قرار دینے کی وجہ سے مخالفین نے یہ پراپیگنڈا شروع کر رکھا تھا کہ محمد ﷺ کا ہمارے بتوں کی مخالفت کرنا اور اللہ تعالیٰ کی ذات و صفات میں یکتا ہونے پر اصرار کرنا یہ درحقیقت ان کی ایک ضد ہے جو ان کی فطرتِ ثانیہ بن چکی ہے اور وہ اس سے ہٹ کر کسی بات پر سوچنے کیلئے بھی تیار نہیں، ورنہ دنیا میں کتنی بڑی تعداد ہے ایسے لوگوں کی جو اللہ تعالیٰ کے ساتھ دوسروں کو شریک بناتے ہیں۔ اور کتنے ایسے لوگ ہیں جو بعض مقدس لوگوں کو اللہ تعالیٰ کا بیٹا قرار دیتے ہیں۔ چنانچہ اس پس منظر میں پیش نظر آیت کریمہ میں توحیدِ کامل کیلئے ایک ایسا اسلوب اختیار کیا گیا ہے جو نہایت واضح، محکم اور ہر طرح کے اشتباہ کے ازالے کیلئے ایسا اٹل اور سادہ ہے کہ جس کی نظیر محال ہے۔ ارشاد فرمایا گیا ہے کہ اے پیغمبر ان سے کہہ دیجئے اگر خدائے رحمن کی کوئی اولاد ہوتی تو مجھے اس بات سے کوئی ضد نہیں کہ میں اسے ماننے سے انکار کر دیتا بلکہ میں اللہ تعالیٰ کی اطاعت اور فرماں برداری اور عشق و محبت میں اس حد تک ڈوبا ہوا ہوں کہ میں سب سے پہلے اس کی عبادت کرنے والوں میں ہوتا۔ لیکن میرا اسے تسلیم نہ کرنا اور اللہ تعالیٰ کی وحدانیت پر اصرار کرنا صرف اس وجہ سے ہے کہ اللہ تعالیٰ کی ذات اور اس کی صفات اس طرح کی کسی نامعقول بات کی متحمل نہیں ہو سکتیں۔ جس ذات کا عالم یہ ہو کہ وہ زمین و آسمان کی خالق و مالک، اس کا رب اور پروردگار ہو اور ہر طرح کی احتیاج سے پاک اور ہر طرح کی ہمسری سے مبرا ہو، اس کی طرف ایسی باتوں کا منسوب کرنا جس سے اس کی ذات و صفات میں شرک لازم آئے انتہائی لغو اور نامعقول بات ہے۔

فَذَرُهُمْ يَخْوَضُونَ وَيَلْعَبُونَ حَتَّى يُلْقُوا يَوْمَهُمُ الَّذِي يُوْعَدُونَ ﴿٨٣﴾

(پس آپ ان کو چھوڑ دیجئے وہ اپنے باطل خیالات میں ڈوبے رہیں اور اپنے کھیل کھود میں منہمک رہیں یہاں تک کہ وہ اس دن سے دو چار ہوں جس دن سے انہیں ڈرایا جا رہا ہے۔ ۸۳)

مخالفین کو ان کے حال پر چھوڑ دیں

یعنی جہاں تک افہام و تفہیم کا تعلق ہے اس کا حق ادا ہو چکا ہے اور جہاں تک ان کے اشتباہات کے ازالے کا سوال ہے اس میں بھی کوئی کمی باقی نہیں رہی۔ اس کے باوجود ان کے رویئے میں اگر سنجیدگی پیدا نہیں ہوتی تو آپ اس سے پریشان نہ ہوں، بلکہ آپ انہیں ان کے حال پر چھوڑ دیں۔ وہ جس طرح کے باطل خیالات میں غرق اور ڈوبے ہوئے ہیں اور جس طرح زندگی کو انہوں نے کھیل تماشا بنا رکھا ہے انہیں اس میں منہمک رہنے دیں۔ ان کا یہ رویہ اسی طرح چلتا رہے گا حتیٰ کہ یہ لوگ موت سے گزر کر قیامت کے دن سے دو چار ہو جائیں گے جسے یہ آج ماننے کیلئے تیار نہیں۔ لیکن جہنم کا عذاب دیکھ کر ان کے حواس اور ان کی عقل ٹھکانے آجائے گی لیکن اس وقت ان کا راہِ راست پر آنا ان کے کسی کام نہیں آئے گا۔

وَهُوَ الَّذِي فِي السَّمَاءِ إِلَهٌ وَفِي الْأَرْضِ إِلَهٌ وَهُوَ الْحَكِيمُ الْعَلِيمُ ﴿٨٤﴾

(اور وہی اکیلا آسمان میں بھی خدا ہے اور زمین میں بھی خدا ہے، اور وہی حکمت والا اور علم والا ہے۔ ۸۴)

اللہ تعالیٰ کی وحدانیت پر دلیل

زمین و آسمان میں انتہائی بُعد اور تخالف کے باوجود ہمیں جو انتہائی موافقت نظر آتی ہے کہ آسمان کے عناصر زمین کے عناصر کے ساتھ مل کر کائنات کے مجموعی مقصد کو بروئے کار لاتے ہیں۔ اور زمین پر بسنے والی مخلوق ہر طرح آسمان کے فیضان سے مستفید ہوتی ہے۔ زمین کی قوت روئیدگی اس وقت تک کام نہیں کر سکتی جب تک آسمان کی طرف سے آبیاری کا سامان نہیں ہوتا۔ اور زمین پر موجود پانی کے ذخیرے اس وقت تک بادلوں کو وجود نہیں دے سکتے جب تک کہ سورج کی کرنیں اپنا فرض انجام نہیں دیتیں۔ زمین سے اگنے والی نباتات، اس کے خوش رنگ پودے، اس کے مٹھاس سے بھرے ہوئے پھل اور طاقت سے بھرپور غذا قدم قدم پر آسمان کے عناصر کے تعاون کی محتاج ہے۔ اگر وہ ایک منٹ کیلئے تعاون سے انکار کر دے تو انسانوں کے سارے چولہے بجھ جائیں اور زندگی کی ہمہ ہی رخصت ہو جائے۔ یہ حیرت انگیز توافق ہمیں اس بات کا یقین دلاتا ہے کہ زمین اور آسمان کا الہ ایک ہے۔ اسی کی حکمت سے ہر چیز کو وجود ملتا اور اس کے مقصد حیات کا تعین ہوتا ہے۔ اور زمین و آسمان کی لامحدود وسعتوں میں پھیلی ہوئی مخلوقات کو وہی ذات جانتی ہے جو حکیم ہونے کے ساتھ علم بھی ہے۔ کائنات کا کوئی گوشہ اس کے علم سے باہر نہیں، وہ ہر مخلوق کی ضروریات کو بھی جانتا ہے اور اس کے اعمال کو بھی دیکھتا ہے۔ اپنے علم اور اعمال کی حفاظت کے انتظام کے حوالے سے وہ قیامت کے دن ہر شخص سے ایمان و عمل کے سلسلے میں جواب طلبی کرے گا۔ وہاں نہ شرک کام آئے گا اور نہ شفاعتِ باطل کا عقیدہ کسی کی بگڑی بنا سکے گا۔

وَتَبَرَّكَ الَّذِي لَسَهُ مُلْكُ السَّمَوَاتِ وَالْأَرْضِ وَمَا بَيْنَهُمَا

وَعِنْدَهُ عِلْمُ السَّاعَةِ وَإِلَيْهِ تُرْجَعُونَ ﴿٨٥﴾

(اور بڑی ہی بابرکت ہے وہ ذات جس کے قبضے میں زمین و آسمان اور ہر اس چیز کی بادشاہی ہے جو زمین و آسمان کے درمیان ہے اور اسی کے پاس قیامت کا علم ہے اور اسی کی طرف تم لوٹائے جاؤ گے۔ ۸۵)

اللہ تعالیٰ سے تعلق کی نزاکتیں

تَبَرَّكَ میں اللہ تعالیٰ کی عظمت کا پہلو بھی ہے اور اس کے سراپا خیر و برکت ہونے کا بھی۔ یعنی وہ اتنا عظیم ہے کہ اس کے غضب و جلال اور اس کی نافرمانی کے انجام سے ڈرنا انسان کی فطرت کا تقاضا ہے اور جو اپنی فطرت کی آواز پر کان نہیں دھرتا وہ بالآخر خسران کا شکار ہونے بغیر نہیں رہتا۔ اور ساتھ ہی ساتھ وہ بابرکت بھی ہے اس لئے امیدیں بھی اسی سے باندھی جاسکتی ہیں۔ ٹوٹے ہوئے دلوں کا وہی سہارا ہے۔ انسان گمراہیوں میں ڈوب جائے یا نافرمانیوں کی نذر ہو جائے لیکن ہوش آنے پر سنبھلنے کی امید اسی کی بارگاہ سے ہے۔ وہی ہے جو برسوں کے گناہ ایک لمحے میں معاف کر سکتا ہے۔ اور جو بے حساب نافرمانیاں شانِ تغافل کی نذر کر دیتا ہے۔ لیکن جس شخص نے نہ اس کی عظمت کی پرواہ کی اور نہ اس کی بارگاہ امید سے کوئی فائدہ اٹھایا۔ اسے یہ معلوم ہونا چاہئے کہ سب لوگوں کو ایک دن اسی کے پاس لوٹ کے جانا ہے۔ یہاں سرکشی اور تمرد پر بالعموم گرفت نہیں ہوتی۔ لیکن اس کے حضور حاضری پر ایک ایک بات کی جواب دہی کرنا پڑے گی۔ اور یہ اس کے پاس حاضری کب ہوگی اس کا علم بھی اسی کے پاس ہے۔ جس روز سب اس کے سامنے پہنچنے پر مجبور ہوں گے وہی جانتا ہے اور اسی کا علم اور یقین دینے کیلئے اللہ تعالیٰ کے نبی دنیا میں آتے ہیں۔ رہی یہ بات کہ وہ اس دن یا اس گھڑی کا متعین وقت نہیں بتا سکتے تو اس سے کوئی فرق نہیں پڑتا، ہر شخص کو معلوم ہے کہ اسے موت آئے گی، لیکن اسے یہ معلوم نہیں کہ موت کب آئے گی۔ موت کے علم سے جہالت کے باعث کوئی شخص موت سے انکار نہیں کرتا۔ اسی طرح اگر قیامت کے آنے کا ٹھیک وقت بتایا نہیں گیا تو اس کا مطلب یہ ہرگز نہیں کہ قیامت وقوع پذیر نہیں ہوگی۔

وَلَا يَمْلِكُ الَّذِينَ يَدْعُونَ مِنْ دُونِهِ الشَّفَاعَةَ إِلَّا مَنْ شَهِدَ بِالْحَقِّ وَهُمْ يَعْلَمُونَ ﴿٨٦﴾

(اللہ کو چھوڑ کر جن کو یہ لوگ پکارتے ہیں وہ کسی شفاعت کا اختیار نہیں رکھتے، بجز ان لوگوں کے جو

حق کی گواہی دیں اور وہ علم بھی رکھتے ہوں۔ ۸۶)

ایک غلط فہمی کا ازالہ

انسان اس بات کو خوب جانتا ہے کہ زمین و آسمان اور ان دونوں کے درمیان کس کی حکومت اور کس کا ارادہ کار فرما ہے۔ باایں ہمہ نہ جانے ان کے ذہنوں میں یہ بات کہاں سے آجاتی ہے کہ مخلوقات میں سے بعض مخلوقات ایسی ہیں جنہیں اللہ تعالیٰ نے شفاعت کا حق دے رکھا ہے۔ اس غلط فہمی کے ازالے کیلئے ارشاد فرمایا گیا ہے کہ کوئی شخص اپنے تئیں اللہ تعالیٰ کے حضور شفاعت کا حق نہیں رکھتا۔ بجز

ان لوگوں کے جنہیں اللہ تعالیٰ خاص طور پر اس کی اجازت دے دیں اور وہ بھی اس شرط کے ساتھ کہ وہ جس کی شفاعت کرنا چاہتے ہیں اس کے بارے میں انہیں پورا علم ہے۔ اور کیا وہ اس احتیاط کو ملحوظ رکھ سکیں گے کہ شفاعت میں کوئی غلط بات شامل نہ ہونے پائے۔ اس لئے کہ جس کے سامنے یہ سفارش کی جا رہی ہے وہ معاملے سے بے خبر نہیں اور پھر اس کا علم یقیناً شفاعت کرنے والے سے زیادہ ہے اس کے حضور معمولی کوتاہی بھی برانجام پیدا کر سکتی ہے۔ اس لئے شفاعت کو ذاتی استحقاق سمجھنے کا تو کوئی جواز نہیں ہے۔ البتہ یہ ایک اعزاز ہے جو اس شخص کو ملے گا جسے اللہ تعالیٰ چاہے گا اور جو حق کا پوری طرح پاسدار ہوگا۔

وَلَئِنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَأَنَّى يُؤْفَكُونَ ﴿٨٧﴾

(اگر آپ ان سے پوچھیں کہ انہیں کس نے پیدا کیا ہے تو وہ جواب دیں گے کہ اللہ نے، تو پھر کہاں بھٹک جاتے ہیں۔ ۸۷)

مشرکین کے فکر و عمل میں تضاد

گزشتہ مضمون کو آگے بڑھاتے ہوئے ارشاد فرمایا کہ ان کے فکری تضاد اور عملی نارسائیوں کو ملاحظہ کیجئے کہ اگر آپ ان سے پوچھیں کہ انہیں کس نے پیدا کیا ہے تو وہ بے تامل جواب دیں گے کہ اللہ تعالیٰ ہی نے پیدا کیا ہے۔ تو پھر نہ جانے وہ کہاں بھٹکے جاتے ہیں اور ان کی مت کہاں ماری جاتی ہے کہ جب وہ تمام مخلوقات کو اللہ تعالیٰ کی مخلوق سمجھتے ہیں تو مخلوق اور خالق میں برابری کیسی؟ اور یہ کیسے ممکن ہے کہ کسی مخلوق کو خالق کے یہاں وہ تقرب حاصل ہو جائے کہ وہ جس کو چاہے اللہ تعالیٰ کی پکڑ سے بچالے اور جسے چاہے اعلیٰ سے اعلیٰ مرتبہ دلوا دے۔ اس کا مطلب تو یہ ہوا کہ مخلوق کو خالق پر برتری حاصل ہے اور وہ ایسی حیثیت کی مالک ہے کہ وہ خالق سے اپنی مرضی کی بات اس کے نہ چاہتے ہوئے بھی منوا سکتی ہے، اس سے بڑی فکری تضاد کی اور کیا مثال ہو سکتی ہے۔

وَقِيلَهُ يَرْبِّ اِنَّ هَؤُلَاءِ قَوْمٌ لَا يُؤْمِنُونَ ﴿٨٨﴾

(قسم ہے رسول کے اس قول کی کہ اے رب یہ وہ لوگ ہیں جو خود ایمان لانے والے نہ بنے۔ ۸۸)

آیت کی نحوی تحقیق

اس آیت کی نحوی ترکیب میں مفسرین میں اختلاف ہوا ہے۔ بعض مفسرین کی رائے یہ ہے کہ وَقِيلَهُ كَاعْطَفَ او پروا کی آیت میں بِالسَّحْقِ پر ہے یعنی وہ صرف حق بات کہیں گے اور ان کی شہادت یہ ہوگی کہ اے رب ان کے ایمان نہ لانے میں اصلی قصور ان ہی کا ہے۔ یہ خود ایمان لانے والے نہیں تھے۔

بعض مفسرین کا گمان یہ ہے کہ اس میں ”واو“ عطف کا نہیں بلکہ قسمیہ ہے۔ اور اس کا تعلق فَأَنَّى يُؤْفَكُونَ سے ہے۔ اور قِيلَهُ کی ضمیر رسول اللہ ﷺ کی طرف لوٹتی ہے جس پر بعد والا فقرہ دلالت کر رہا ہے۔ آیت کا مطلب یہ ہے کہ قسم ہے رسول کے اس قول کی کہ اے رب! یہ وہ لوگ ہیں جو خود ایمان لانے والا نہ بنے۔ مراد یہ ہے کہ قیامت کے دن رسول اللہ ﷺ اس کی شہادت دیں گے کہ میری ساری تبلیغ

کاوشوں کے باوجود ان کی فریب خوردگی کا عالم یہ رہا کہ یہ وہ مانتے تھے کہ اللہ تعالیٰ ہی ان کا بھی اور ان کے معبودوں کا بھی خالق ہے۔ باایں ہمہ وہ خالق کے ساتھ ساتھ یا اس کو چھوڑ کر مخلوق ہی کی عبادت پر اصرار کئے جاتے تھے۔ یہ ان کی ہٹ دھرمی ان کی تباہی کا باعث بنی۔

فَاَصْفَحْ عَنْهُمْ وَقُلْ سَلَامٌ ۖ فَسَوْفَ يَعْلَمُونَ ﴿٨٩﴾

(اے نبی! آپ ان سے درگزر کریں اور کہیں اچھا میرا سلام لو، وہ عنقریب خود جان لیں گے۔ ۸۹)

اتمامِ حجت ہو چکا اب آپ ان سے درگزر کیجئے اور الگ ہو جائیئے

افہام و تفہیم اور تبلیغ و دعوت کی کاوشیں تمام ہوئیں۔ ان پر اتمامِ حجت ہو چکا۔ لیکن انہوں نے اس سے کوئی اثر قبول نہیں کیا۔ ایسا معلوم ہوتا ہے کہ وہ اپنے آخری انجام کو دیکھنا چاہتے ہیں۔ اب آپ ان سے درگزر کیجئے اور انہیں ویسے ہی الوداعی سلام کہئے جیسے حضرت ابراہیم علیہ السلام نے اپنے باپ سے کہا تھا۔ جس انجام کے یہ منتظر ہیں اس کے ظاہر ہونے میں اب زیادہ دیر نہیں، یہ عنقریب اسے دیکھ لیں گے تب انہیں اپنے کرتوتوں کے انجام کا علم ہوگا۔

بِسْمِ اللّٰهِ الرَّحْمٰنِ الرَّحِیْمِ
الصّٰدِقِ الْعَظِیْمِ

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحمدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ الدُّخَانِ

(۴۴)

تعارف

سُورَةُ الدُّخَانِ

بِسْمِ اللّٰهِ الرَّحْمٰنِ الرَّحِیْمِ

نام:- اس سورۃ کا نام الدُّخَانِ ہے۔ یہ سورۃ کی آیت نمبر ۱۰ سے ماخوذ ہے۔

زمانہ نزول:- کسی معتبر روایت سے اس سورۃ کا زمانہ نزول متعین کرنا مشکل ہے۔ البتہ اس سورۃ کے مندرجات پر غور کرنے سے معلوم ہوتا ہے کہ یہ سورۃ بھی قریب قریب اسی زمانے میں نازل ہوئی ہے جب اس سے پہلے کی چند سورتیں نازل ہو چکی تھیں۔ اصل مدعا کے اعتبار سے یہ سورۃ سابقہ سورتوں سے بہت مشابہ ہے۔ البتہ فرق یہ ہے کہ سابق سورۃ میں توحید کے دلائل کا پہلو نمایاں ہے اور اس میں توحید کے دلائل کی بجائے انذار کا پہلو غالب ہے۔ اس بات کی تائید اس سے بھی ہوتی ہے کہ جب کفار مکہ کی مخالفانہ روش شدید سے شدید تر ہوتی چلی گئی تو نبی کریم ﷺ نے دعا کی کہ الہی! یوسف کے قحط جیسے ایک قحط سے میری مدد فرما۔ یعنی جس طرح حضرت یوسف علیہ السلام کے زمانے میں شدید قحط نے لوگوں کو ہلا کے رکھ دیا اور لوگ اللہ تعالیٰ کی طرف متوجہ ہو گئے، ایسا ہی ایک قحط اہل مکہ پر بھی مسلط فرماتا کہ ان کی اکڑی ہوئی گردنیں خم ہوں اور ان کے دل نصیحت قبول کرنے کیلئے نرم پڑ جائیں۔ چنانچہ اللہ تعالیٰ نے آپ کی دعا قبول فرمائی اور سارے علاقے میں ایسے زور کا قحط پڑا کہ لوگ بلبلا اٹھے۔ آخر کار بعض سردارانِ قریش جن میں حضرت عبداللہ ابن مسعود نے خاص طور پر ابوسفیان کا نام لیا ہے حضور کے پاس آئے اور آپ سے درخواست کی کہ آپ تو صلہ رحمی کا حکم دینے والے ہیں اپنی قوم پر رحم فرمائیے اور اسے اس بلا سے نجات دلانے کیلئے اللہ تعالیٰ سے دعا کیجئے۔

سورۃ کے مطالب کا تجزیہ

سب سے پہلے چند آیات میں قرآن کریم کی عظمت اور شان اور اس کی قدر و منزلت کو بیان کیا گیا ہے۔ مخالفین کے اس اعتراض کو رد کرتے ہوئے کہ یہ کتاب اللہ تعالیٰ کی طرف سے نازل کردہ نہیں بلکہ نبی کریم ﷺ کی اپنی تصنیف ہے۔ قرآن کریم کو اس پر دلیل اور شاہد ٹھہرایا گیا اور گزشتہ سورۃ کے آغاز میں ہم اس کی تفصیل عرض کر چکے ہیں۔ قریش اسے اپنے لئے ایک بوجھ اور زحمت سمجھتے تھے۔ ان کی غلط فہمی کو دور کرتے ہوئے ارشاد فرمایا گیا ہے کہ یہ قرآن کریم سراسر اللہ تعالیٰ کی رحمت ہے۔ اس کو انفرادی اور اجتماعی طور پر رو بہ عمل لانے سے اللہ تعالیٰ کی رحمتیں اور نعمتیں نازل ہوتی ہیں۔ اور آخرت میں اسی پر عمل ذریعہ نجات ثابت ہوگا۔ پھر اس کی قدر و قیمت کو واضح کرتے ہوئے ارشاد فرمایا گیا ہے کہ کتاب اس مبارک گھڑی میں نازل کی گئی ہے جس میں قسمتوں کے فیصلے کئے جاتے ہیں۔ قوموں کے عروج و زوال کو ہمیشہ کیلئے اس کتاب سے وابستگی کے ساتھ مشروط کر دیا گیا ہے۔ اسی کتاب سے ایمان و عمل کا تعلق جوڑ کر قومیں سر بلند ہوں گی اور اسی سے تعلق توڑ کر قہرِ مذلت میں گر جائیں گی۔ مزید فرمایا کہ تم یہ سمجھتے ہو کہ تم اس رسول اور کتاب سے لڑ کر کامیاب ہو جاؤ گے۔ حالانکہ اس رسول کی بعثت اور اس کتاب کی تنزیل اس ساعہ

خاص میں ہوئی ہے جب اللہ تعالیٰ نے اس کتاب کے ساتھ انسانوں کی قسمت وابستہ کی ہے۔ اور اللہ تعالیٰ کے فیصلے کمزور نہیں ہوا کرتے کہ کوئی شخص لڑ کر اس فیصلے کو بدل ڈالے۔ وہ تو ہمیشہ نافذ ہو کر رہتے ہیں۔ کیونکہ اللہ تعالیٰ کی ذات سمیع بھی ہے، علیم بھی ہے اور حکیم بھی ہے۔

کفار آنحضرت ﷺ کی صداقت کیلئے یہ شرط ٹھہراتے تھے کہ اگر آپ اللہ تعالیٰ کے رسول ہیں تو پھر ہمارے انکار کی وجہ سے اللہ تعالیٰ کا عذاب ہمیں دکھائیں، ہم اسے دیکھ کر ایمان لے آئیں گے۔ ایسے لوگوں کو تنبیہ کی گئی ہے کہ عذاب دیکھ لینے کے بعد جو ایمان لایا جاتا ہے وہ قابل قبول نہیں ہوتا۔ اگر اس وقت عذاب کے آنے میں تاخیر ہو رہی ہے تو یہ اللہ تعالیٰ کی طرف سے مہلت ہے تاکہ لوگ اس سے فائدہ اٹھا سکیں۔

مخالفین کے فکری تضاد اور ذہنی افلاس کو واضح کرتے ہوئے ارشاد فرمایا گیا ہے کہ یہ لوگ ایک طرف تو اللہ تعالیٰ کو زمین و آسمان اور کائنات کی ہر چیز کا مالک و مختار سمجھتے ہیں اور یہ بھی مانتے ہیں کہ زندگی اور موت اسی کے اختیار میں ہے، مگر اس کے باوجود انہیں دوسروں کو معبود بنانے پر بھی اصرار ہے۔ اور اس کیلئے اپنے آباء کی روش کو اس پر دلیل ٹھہرایا جاتا ہے۔ حالانکہ حماقت، حماقت ہے چاہے اس کا ارتکاب کسی زمانے کے لوگ بھی کریں۔ صحیح بات وہی ہے جس کے ساتھ علم اور عقل کی سند موجود ہو۔

مخالفین کی فکری نارسائی کو واضح کرتے ہوئے ارشاد فرمایا گیا ہے کہ تم اللہ تعالیٰ کے فیضانِ ربوبیت کو تسلیم کرتے ہو تو کیا اس کی ربوبیت کا تقاضا صرف یہی ہے کہ وہ تمہارا پیٹ پالے یا یہ بھی تقاضا ہے کہ تمہاری فکری اور عملی رہنمائی کا انتظام بھی کرے۔ اور یہ کام پیٹ پالنے سے کہیں بڑھ کر ہے۔ چنانچہ اسی غرض سے اللہ تعالیٰ نے اپنا رسول مبعوث فرمایا اور اپنی کتاب نازل کی۔

قریش کی اکڑی ہوئی گردنوں کو خم کرنے کیلئے نبی کریم ﷺ نے اللہ تعالیٰ سے حضرت یوسف علیہ السلام کے زمانے جیسے قحط کی دعا کی۔ آپ کا خیال یہ تھا کہ ممکن ہے کہ لوگ مصیبت دیکھ کر راہِ راست اختیار کرنے کی کوشش کریں۔ چنانچہ اس قحط کا ذکر فرمایا گیا اور یہ بھی بتایا گیا کہ بڑے بڑے دشمنانِ حق اس قحط کی شدت سے بلبلا اٹھے۔ اور آنحضرت ﷺ سے درخواستیں کرنے لگے کہ اپنے پروردگار سے دعا فرمائیے کہ اگر یہ قحط ہٹا لیا گیا تو ہم آپ پر ایمان لے آئیں گے۔ چنانچہ اتمامِ حجت کے طور پر قحط ان سے دور کر دیا گیا لیکن ساتھ ہی پروردگار نے یہ بات واضح فرمادی کہ ایسی مصیبتوں سے یہ لوگ کہاں سبق سیکھنے والے ہیں جبکہ وہ اللہ تعالیٰ کے رسول کے درخشاں سیرت و کردار کو دیکھ چکے ہیں جس سے بڑی صداقت کی کوئی اور دلیل نہیں ہو سکتی۔ یہ درحقیقت ایک بڑی ضرب کے طالب ہیں ہلکی چوٹوں سے ان کا دماغ درست ہونے والا نہیں۔

اس کے بعد قریش کی عبرت کیلئے فرعون اور قوم فرعون کے انجام کی مثال دی گئی ہے۔ حضرت موسیٰ علیہ السلام ان کے انذار کیلئے تشریف لائے، لیکن وہ اپنے مال و جاہ کے غرور میں مبتلا ہونے کی وجہ سے کسی بات پر کان دھرنے کو تیار نہ تھے۔ بالآخر اتمامِ حجت کی مہلت گزر جانے کے بعد اللہ تعالیٰ نے انہیں تباہ کر دیا۔ اور بنی اسرائیل جو ان کی غلامی کے شکنجے میں سسک رہے تھے وہ غلامی سے چھوٹ کر دنیا کی ایک عظیم قوم بن گئے۔ پھر اس کے بعد قریش کے تمرد اور سرکشی کے اصل مرض کو بیان کیا گیا کہ یہ لوگ دنیا کی زندگی کے بعد کسی اور زندگی کا تصور نہیں رکھتے۔ اس وجہ سے ان کے نزدیک آخرت محض ایک ڈراوا ہے۔ انہیں تنبیہ کرتے ہوئے آخرت کی تفصیل بیان کی گئی ہے اور بتایا گیا ہے کہ آخرت کا انکار کرنے والوں سے کیا سلوک ہوگا اور جو لوگ ایمان لائیں گے ان کو کیسے انعامات سے نوازا جائے گا۔ سورۃ کے آخر میں اللہ تعالیٰ نے اپنے اس احسانِ عظیم کا ذکر فرمایا ہے جو اس نے قرآن کریم کو عربی مبین میں نازل فرما کر قریش اور اہل عرب پر کیا ہے۔ قریش کو تنبیہ کی گئی ہے کہ اگر اس اتمامِ حجت کے بعد بھی انہوں نے قرآن کریم اور نبی کریم ﷺ کی دعوت کی قدر نہ کی تو پھر اس انجام سے دوچار ہونے کیلئے تیار ہو جائیں جو رسولوں کی تکذیب کرنے والوں کیلئے مقدر ہے۔

آيَاتُهَا ٥٩

سُورَةُ الدُّخَانِ مَكِّيَّةٌ (٣٣)

رُكُوعَاتُهَا ٣

بِسْمِ اللّٰهِ الرَّحْمٰنِ الرَّحِیْمِ

حَمْدٌ ۙ وَالْكِتَابِ الْمُبِينِ ۙ اِنَّا انزلْنَاهُ فِي لَيْلَةٍ مُّبْرَكَةٍ اِنَّا كُنَّا
 مُنذِرِيْنَ فِيهَا يَفْرِقُ كُلُّ امْرِحِكِيْمٍ ۙ اَمْرًا مِّنْ عِنْدِنَا اِنَّا كُنَّا
 مُرْسِلِيْنَ ۙ رَحْمَةً مِّنْ رَبِّكَ ۙ اِنَّهُ هُوَ السَّمِیْعُ الْعَلِیْمُ ۙ رَبُّ السَّمٰوٰتِ
 وَالْاَرْضِ وَمَا بَيْنَهُمَا اِنْ كُنْتُمْ مُّوقِنِيْنَ ۙ لَا اِلٰهَ اِلَّا هُوَ يُحْيِیْ وَيُمِیْتُ
 رَبُّكُمْ وَرَبُّ اٰبَائِكُمُ الْاَوَّلِيْنَ ۙ بَلْ هُمْ فِي شَكٍّ يَلْعَبُوْنَ ۙ فَارْتَقِبْ
 يَوْمَ تَأْتِی السَّمٰوٰتُ دُخَانًا مُّبِيْنًا ۙ یَعْشٰی النَّاسُ هٰذَا عَذَابٌ اَلِيْمٌ ۙ
 رَبَّنَا اكْشِفْ عَنَّا الْعَذَابَ اِنَّنَا مُّؤْمِنُوْنَ ۙ اِنِّیْ لَهُمُ الذِّكْرٰی وَقَدْ
 جَاءَهُمْ رَسُوْلٌ مُّبِیْنٌ ۙ ثُمَّ تَوَلَّوْا عَنْهُ وَقَالُوْا مُعَلِّمٌ مَّجْنُوْنٌ ۙ اِنَّا
 كٰشِفُوْا الْعَذَابَ قَلِيْلًا اِنَّكُمْ عٰیْدُوْنَ ۙ یَوْمَ نَبْطِشُ الْبَطِشَةَ
 الْكُبْرٰی اِنَّا مُّنتَقِمُوْنَ ۙ وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ
 رَسُوْلٌ كَرِيْمٌ ۙ اِنْ اَدُّوْا اِلَیَّ عِبَادًا لِّلّٰهِ اِنِّیْ لَكُمْ رَسُوْلٌ اٰمِيْنٌ ۙ وَ
 اَنْ لَا تَعْلُوْا عَلٰی اللّٰهِ اِنِّیْ اَتِيْكُمْ بِسُلْطٰنٍ مُّبِیْنٍ ۙ وَاِنِّیْ عٰذْتُ
 بِرَبِّیْ وَرَبِّكُمْ اَنْ تَرْجِعُوْنَ ۙ وَاِنْ لَّمْ تُؤْمِنُوْا اِلَیَّ فَاَعْتَرِلُوْنَ ۙ

فَدَعَا رَبَّهُ أَنِ مَثَلُهُمْ خَيْرٌ مِّمَّنْ جَعَلْتُمُومًا ﴿٢٢﴾ فَاسْرِ بِعِبَادِي لَيْلًا إِنَّكُمْ
 مُتَّبِعُونَ ﴿٢٣﴾ وَأَتْرِكُ الْبَحْرَ رَهْوًا إِنَّهُمْ جُنْدٌ مُّغْرَقُونَ ﴿٢٤﴾ كَمْ تَرَكُوا
 مِنْ جَنَّتٍ وَعَيْونَ ﴿٢٥﴾ وَزُرُوعٍ وَمَقَامٍ كَرِيمٍ ﴿٢٦﴾ وَنَعْمَةً كَانُوا فِيهَا
 فَكِينِينَ ﴿٢٧﴾ كَذَلِكَ وَأَوْرَثْنَاهَا قَوْمًا آخَرِينَ ﴿٢٨﴾ فَمَا بَكَتْ عَلَيْهِمُ السَّمَاءُ
 وَالْأَرْضُ وَمَا كَانُوا مُنظَرِينَ ﴿٢٩﴾

رکوع: ۱۔ (خ م۔ ۱) قسم ہے کتاب مبین کی۔ (۲) بے شک ہم نے اسے ایک بڑی خیر و برکت والی رات میں نازل کیا ہے، بے شک ہم لوگوں کو متنبہ کر دینے والے تھے۔ (۳) اس رات میں ہر معاملہ کا حکیمانہ فیصلہ صادر کیا جاتا ہے۔ (۴) ہمارے حکم سے، بے شک ہم رسول بھیجنے والے تھے۔ (۵) خاص آپ کے رب کی رحمت سے، یقیناً وہی سب کچھ سننے اور جاننے والا ہے۔ (۶) آسمانوں اور زمین کا رب اور ہر اس چیز کا رب جو آسمان اور زمین کے درمیان ہے اگر تم لوگ واقعی یقین رکھنے والے ہو۔ (۷) کوئی معبود اس کے سوا نہیں، وہی زندگی عطا کرتا ہے اور وہی مارتا ہے، تمہارا بھی رب اور تمہارے اگلے باپ دادوں کا بھی رب۔ (۸) بلکہ وہ شک میں پڑے ہوئے کھیل رہے ہیں۔ (۹) پس انتظار کرو اس دن کا جس دن آسمان صریح دھواں لئے ہوئے آئے گا۔ (۱۰) اور وہ لوگوں پر چھا جائے گا، یہ ایک دردناک عذاب ہے۔ (۱۱) اے ہمارے رب ہم سے عذاب دور کر دے ہم ایمان لانے والے بنیں گے۔ (۱۲) ان کیلئے نصیحت پکڑنے کا موقع کہاں، ان کے پاس ایک رسول مبین آچکا۔ (۱۳) تو انہوں نے اس سے منہ موڑا اور کہا: یہ تو ایک سکھایا پڑھایا دیوانہ ہے۔ (۱۴) ہم ذرا عذاب ہٹائے دیتے ہیں، تم لوگ پھر وہی کچھ کرو گے جو پہلے کرتے رہے ہو۔ (۱۵) جس دن ہم پکڑیں گے بڑی پکڑ اس دن ہم انتقام لے کے رہیں گے۔ (۱۶) ہم نے ان سے پہلے قوم فرعون کو آزمایا اور ان کے پاس ایک نہایت معزز رسول آیا۔ (۱۷) اس پیغام کے ساتھ کہ اللہ کے بندوں کو میرے حوالے کرو میں تمہارے لئے ایک امانت دار رسول ہوں۔ (۱۸) اور یہ کہ تم اللہ کے مقابلے میں سرکشی نہ کرو، میں تمہارے سامنے ایک صریح حجت پیش کرتا ہوں۔ (۱۹) اور میں اپنے رب اور تمہارے رب کی پناہ لے چکا ہوں اس بات سے کہ تم مجھے سنگسار کرو۔ (۲۰) اور اگر تم میری بات نہیں مانتے تو پھر مجھ سے الگ رہو۔ (۲۱) پس حضرت موسیٰ علیہ السلام نے اپنے رب کو پکارا کہ یہ لوگ

مجرم ہیں۔ ۲۲) (اللہ کی طرف سے حکم آیا) کہ میرے بندوں کو لے کر راتوں رات نکل جاؤ، بے شک تمہارا پیچھا کیا جائے گا۔ ۲۳) اور چھوڑ دو دریا کو تھما ہوا، بے شک وہ سارا لشکر غرق کر دیا جائے گا۔ ۲۴) انہوں نے کتنے ہی باغ اور چشمے۔ ۲۵) اور کھیت اور شاندار محل۔ ۲۶) اور سامانِ عیش جن میں وہ مزے لوٹ رہے تھے اپنے پیچھے چھوڑے۔ ۲۷) ہم مجرموں کے ساتھ ایسا ہی سلوک کرتے ہیں اور ہم نے دوسروں کو ان چیزوں کا وارث بنا دیا۔ ۲۸) پس نہ ان پر آسمان رویا اور نہ زمین نے آنسو بہائے، اور نہ انہیں ذرا سی مہلت دی گئی۔ ۲۹)

حَمِّ (خ م۔ ا) یہ حروف مقطعات میں سے ہے اور حروف مقطعات کے بارے میں ضروری گزارشات

سورة البقرة کے آغاز میں کرچکے ہیں۔ وَالْكِتَابِ الْمُبِينِ (قسم ہے کتابِ مبین کی۔ ۲)

قسم کا مفہوم

اس آیت میں دو قسم کیلئے ہے۔ اور الْكِتَابِ الْمُبِينِ کی قسم کھائی گئی ہے۔ ہم متعدد مواقع پر یہ بات واضح کر چکے ہیں کہ قرآن کریم میں بالعموم قسم دلیل ہوتی ہے اور اس کے بعد آنے والا جملہ جواب قسم کہلاتا ہے اور اس کی حیثیت دعویٰ کی ہوتی ہے۔ انسانی تحریر و خطاب میں بالعموم کسی بات کے اثبات کیلئے دعویٰ پہلے لایا جاتا ہے پھر اس کے ثبوت کیلئے دلیل پیش کی جاتی ہے۔ لیکن قرآن کریم کا اسلوب اس کے بالکل برعکس ہے۔ اس میں قسم یعنی دلیل پہلے آتی ہے اور دعویٰ اس کے بعد آتا ہے جسے جواب قسم یا مقسم علیہ بھی کہا جاتا ہے۔ اس کی وجہ یہ ہے کہ ایک انسان اگر دوسرے انسان کی بات کو تسلیم کرنے سے انکار کر دے تو اس سے کوئی بڑی خطرناک صورتحال پیدا نہیں ہوتی، زیادہ سے زیادہ اسے عقلِ عام کی مخالفت یا آزادی رائے کا بے محل استعمال کہا جاسکتا ہے۔ لیکن اللہ تعالیٰ اور اس کے رسول کی کسی بات کو تسلیم کرنے سے انکار درحقیقت ایمان و کفر کے سوال کو جنم دیتا ہے۔ اس لئے وحی الہی یا اللہ تعالیٰ کی طرف سے نازل شدہ کتابوں میں فطری طریقے کو استعمال کرتے ہوئے دلیل کو پہلے لایا جاتا ہے تاکہ دعویٰ کی قبولیت کیلئے دل و دماغ کی زمین کو ہموار کیا جاسکے۔ تفہیم کیلئے یہ کہا جاسکتا ہے کہ انسان زمین سے اپنی روزی پیدا کرتا ہے۔ لیکن اس کیلئے جو فطری طریقہ اختیار کرتا ہے وہ یہ ہے کہ پہلے وہ زمین کو تخم ریزی کیلئے ہموار کرتا ہے، کھائیوں کو پُر کرتا ہے، ٹیلوں کو اٹھاتا ہے، قد آور درختوں کو اکھاڑتا ہے اور جڑی بوٹیوں سے زمین کے سینے کو خالی کرتا ہے تاکہ جو تخم بھی بویا جائے اسے اپنی جگہ بنانے میں دشواری پیش نہ آئے۔ یہی فطری طریقہ قرآن کریم نے بھی استعمال کیا ہے۔ وہ دل و دماغ کو زمین سے تشبیہ دیتا ہے اور ایمان اور صالح افکار کو بیج کی حیثیت سے دلوں اور دماغوں میں کاشت کرتا ہے۔ اس کیلئے بہت ضروری ہے کہ زمین اس بیج کو قبول کرنے کے قابل ہو۔

سوال یہ ہے کہ وَالْكِتَابِ الْمُبِينِ تو قسم ہے لیکن کا جواب قسم مذکور نہیں بلکہ محذوف ہے اور قرآن اس پر دلالت کر رہے ہیں اور ان قرآن کی تفصیل اگلی آیات میں ہے۔

إِنَّا أَنْزَلْنَاهُ فِي لَيْلَةِ مُبْرَكَةٍ إِنَّا كُنَّا مُنذِرِينَ ﴿٣﴾

(بے شک ہم نے اسے ایک بڑی خیر و برکت والی رات میں نازل کیا ہے، بے شک ہم لوگوں کو متنبہ کر دینے والے تھے۔ ۳)

قرآن کریم کی جلالتِ قدر

اس کتاب کی عظمت اور جلالتِ قدر کا عالم یہ ہے کہ ہم نے اسے ایک خیر و برکت والی رات میں نازل کیا ہے اور یہ خیر و برکت والی رات وہی ہے جسے سورۃ القدر میں لیلۃ القدر کہا گیا ہے اور جس کی فضیلت کے بارے میں ارشاد فرمایا گیا کہ اس رات کی عبادت کی فضیلت اور اس رات میں ہونے والے فیصلوں کی اثر اندازی کی کیفیت یہ ہے کہ جو کام ہزار مہینے میں طے پاتا ہے اور اپنے بے پناہ اثرات رکھتا ہے اس رات میں ہونے والا کام ہزار مہینے سے بھی بڑھ کر ہے۔ اور سورۃ البقرۃ میں فرمایا گیا کہ جس رات میں قرآن کریم نازل کیا گیا وہ شہرِ رمضان کی رات تھی۔ اور شہرِ رمضان اپنے اندر کیا فضیلتیں، کیسی اثر اندازیاں اور کیسی وسعتیں رکھتا ہے۔ اس کا اندازہ آنحضرت ﷺ کے صرف ایک ارشاد سے ہو جاتا ہے۔ لَوْ يَعْلَمُ الْعِبَادُ مَا فِي رَمَضَانَ لَتَمَنَّتْ أُمَّتِي أَنْ تَكُونَ السَّنَةَ كُلَّهَا رَمَضَانَ ”اگر لوگ جان لیں کہ رمضان میں کیا ملتا ہے تو میری امت تمنا کرے کہ کاش سارا سال رمضان ہی رہے۔“ جو کتاب اس برکتوں سے بھرپور مہینے کی سعادت و فضیلت سے گراں بار رات میں نازل کی گئی ہے اس کیلئے یہ کہنے کی ضرورت نہیں کہ وہ کتاب اپنے اندر کیسی جامعیت رکھتی ہے۔ چنانچہ اس جو اب قسم کو محذوف کر دیا گیا اور اس پر دلیل یہ پیش کی گئی کہ تم اس کتاب کی جامعیت، اس کی وسعتِ فکر، اس کے استدلال کی قوت اور اس کی معجزانہ شان کو دیکھنا چاہو تو اس کتاب کو پڑھ کر دیکھو یہ آفتاب کی مانند خود اپنے وجود پر دلیل ہے۔ مزید فرمایا اس کتاب کا مقصد نزول یہ ہے کہ ہم اس کے ذریعے قیامت تک آنے والے انسانوں کو انداز کرنے کا راہ رکھتے ہیں۔ جس کتاب کا مقصد نزول اس قدر وسیع ہو کہ دنیا کے گوشے گوشے میں پھیلی ہوئی اولادِ آدم اور ان کے احساسات کی رنگارنگی ان کی عقلوں میں بے پناہ تفاوت، ان کی ضرورتوں میں انتہا درجہ تنوع اور ان کیلئے ایک ایسے قانون کی تدوین جو قیامت تک کے انسانوں کی ضرورت کیلئے کافی ہو۔ اور ایسے دلائل کی فراہمی جو ان کے دل و دماغ کی تشفی کا کام دے سکے۔ جو کتاب ان تمام تقاضوں کو پورا کرتی ہو ایسی کتاب، کتابِ مبین کے سوا اور کیا ہو سکتی ہے۔ اس کی اہمیت و افادیت کو دیکھتے ہوئے اس کیلئے کم سے کم جو بات دلیل کے انداز میں کہی جاسکتی ہے وہ یہی ہے کہ اسے کتابِ مبین ہونا چاہئے۔

فِيهَا يُفْرَقُ كُلُّ أَمْرٍ حَكِيمٍ ﴿٤﴾ أَمْرًا مِّنْ عِنْدِنَا إِنَّا كُنَّا مُرْسِلِينَ ﴿٥﴾

رَحْمَةً مِّنْ رَبِّكَ إِنَّهُ هُوَ السَّمِيعُ الْعَلِيمُ ﴿٦﴾

(اس رات میں ہر معاملہ کا حکیمانہ فیصلہ صادر کیا جاتا ہے۔ ۴) ہمارے حکم سے، بے شک ہم رسول بھیجنے

والے تھے۔ ۵) خاص آپ کے رب کی رحمت سے، یقیناً وہی سب کچھ سننے اور جاننے والا ہے۔ ۶)

لَيْلَةُ مُبْرَكَةٍ كِي وَصَاحَت

جس شب میں قرآن اتارا گیا ہے اس شب کی مزید خصوصیت یہ ہے کہ کائنات کے جتنے اہم امور ہیں بالخصوص جن کا تعلق انسانی بھلائی سے ہے ان کے حکیمانہ فیصلے اللہ تعالیٰ کے حکم سے اسی رات میں کئے جاتے ہیں اور سورۃ القدر کی روشنی میں کہا جاسکتا ہے کہ اسی رات میں وہ فیصلے متعلقہ فرشتوں کے سپرد کئے جاتے ہیں تاکہ وہ اللہ تعالیٰ کی ہدایت کے مطابق وقت مقرر پر ان فیصلوں کو رو بہ عمل لائیں اور ان کی تنفیذ کریں۔ معاملہ عطا و بخشش کا ہو یا امساک و محرومی کا اپنے اپنے وقتوں میں سب کو انجام دیا جائے۔ غور کیجئے کہ نزول قرآن کی جس رات میں معاملات کے حکیمانہ فیصلے ہوتے ہیں، لوگوں کی قسمتیں بنتی یا بگڑتی ہیں اور قضا و قدر کے کارکنان کی ڈیوٹیاں لگتی ہیں اس رات میں جو کتاب نازل ہوگی یا اس کے نزول کا آغاز ہوگا کیا اس کے نزول کے بعد اس کتاب سے ہٹ کر لوگوں کی عزت و ذلت اور رفعت و تنزل کے فیصلے ہوں گے؟ یقیناً ایسا نہیں ہوگا۔ بلکہ حقیقت یہ ہے کہ حضرت عمر فاروقؓ نے شاید ان ہی آیات سے کشید کر کے یہ بات فرمائی اِنَّ اللّٰهَ يَرْفَعُ بِهٰذَا الْكِتَابِ اَقْوَامًا وَيَضَعُ بِهٖ اٰخَرِيْنَ ”بے شک اللہ تعالیٰ اس کتاب سے قوموں کو اٹھائے گا اور دوسروں کو اسی کی وجہ سے گرائے گا۔“ یعنی جو لوگ اللہ تعالیٰ کی اس کتاب پر ایمان لائیں گے، اس کے مطابق عمل کریں گے، اپنی اجتماعی زندگی میں اس کے قانون کو نافذ کریں گے اور اس کی حکمتوں کو اپنا شعار بنائیں گے، اور اس کے مقاصد کو اپنی منزل ٹھہرائیں گے، اللہ تعالیٰ انہیں دنیا و عقبیٰ میں عزت و رفعت سے نوازے گا۔ اور جو لوگ اس کتاب پر ایمان لانے سے انکار کر دیں گے یا اس پر عمل کرنے سے گریز کریں گے یا اسے ماننے کے باوجود اس کے قانون کو نافذ کرنے سے انکار کریں گے اور اسے شایان شان مقام دینے سے گریز کریں گے اللہ تعالیٰ انہیں دنیا میں بھی ذلیل کرے گا اور آخرت میں بھی رسوا کرے گا۔

آنحضرت ﷺ کی بعثت رحمت ہے

مزید فرمایا کہ قریش اور دیگر مخالفین نے نبی کریم ﷺ کی بعثت کو اپنے لئے زحمت سمجھ رکھا ہے اور وہ اپنی مادر پدر آزادی سے دستبرداری کو غلامی کے ہم معنی قرار دیتے ہیں۔ انہیں معلوم ہونا چاہئے کہ ہم نے اسی مبارک رات میں لوگوں کی ہدایت اور ان پر اللہ تعالیٰ کی رحمت کے نزول کیلئے آپ کی بعثت کا فیصلہ کیا تھا۔ جو لوگ آپ پر ایمان لائیں گے اور آپ کی لائی ہوئی کتاب کو ضابطہ حیات کے طور پر قبول کریں گے آپ کی ذات اور یہ کتاب ان کیلئے رحمت ثابت ہوگی، آسمان کی برکتوں کے دروازے ان کیلئے کھول دیئے جائیں گے۔ ان کے قدموں کے نیچے سے رزق ابلے گا، ان کی انفرادی اور اجتماعی زندگی شائستگی، شستگی، حقوق و فرائض کی ادائیگی اور سکون و طمانیت کی تصویر ہوگی، ان کا لوہا ہر لوہے کو کاٹے گا، تمام عناصر قدرت ان کی ہم رکابی میں چلیں گے، وہ اللہ تعالیٰ کی زمین پر اللہ تعالیٰ کی رحمت کا سایہ ہوں گے۔ اور یہ محض خیالی باتیں نہیں بلکہ ان کی زمام کار اور ان کی قسمتوں کے فیصلے اس کے پروردگار کے ہاتھ میں ہوں گے جو سمیع بھی ہے اور علیم بھی۔ وہ جس طرح اپنی مخلوق کو شتر بے مہار بنا کر نہیں چھوڑنا چاہتا، اسی طرح وہ اپنے ماننے والوں کو کبھی دوسروں کے مقابلے میں کسی پہلو سے بھی فروتر نہیں چھوڑتا۔ تعمیل کرنے والے نوازے جائیں گے اور سرکشی کا رویہ اختیار کرنے والے تباہ ہو جائیں گے۔

رَبِّ السَّمٰوٰتِ وَالْاَرْضِ وَمَا بَيْنَهُمَا اِنْ كُنْتُمْ مُّوقِنِيْنَ ﴿۷﴾

(آسمانوں اور زمین کا رب اور ہر اس چیز کا رب جو آسمان اور زمین کے درمیان ہے اگر تم لوگ واقعی یقین رکھنے والے ہو۔ ۷)

ایک غلط فہمی کا ازالہ

گزشتہ آیت کریمہ میں فرمایا کہ ہم نے اس مبارک رات میں ایک رسول کی بعثت کا فیصلہ کیا جو قیامت تک کے انسانوں کیلئے سراسر رحمت بن کر آئے۔ اس کی وجہ سے دنیا کی قسمت بدلی اور صدیوں کی محرومیوں نے خوشیوں کا راستہ دیکھا انسان اپنے مقدر سے آشنا ہوا اور اسے انسانیت کے ادراک کی دولت ملی۔ اس اتنی بڑی رحمت کو یہ نہ سمجھا جائے کہ محض انسانوں کیلئے ایک بشارت ہے جس کے قبول اور عدم قبول پر کوئی نتیجہ ظاہر نہیں ہوگا۔ چنانچہ اس غلط فہمی کو دور کرنے کیلئے ارشاد فرمایا کہ یہ محض کوئی ہوائی بات نہیں بلکہ یہ اس ذات کی طرف سے انسانی ہدایت کا سامان کیا گیا ہے جو آسمانوں اور زمینوں اور ان کے درمیان ہر چیز کا رب ہے۔ قسمتیں جس کے قبضے میں ہیں اور جو خالق و مالک ہی نہیں ربوبیت کا دسترخوان بھی اسی کی رحمت سے بچھا ہوا ہے۔ اگر تمہیں واقعی اس بات پر یقین ہے کہ اللہ تعالیٰ ہی اس تمام کائنات کا خالق و مالک ہے اور وہی سب کا رب بھی ہے تو پھر تمہارے لئے یہ انتہائی فکر کی بات ہے کہ ارض و سماء کے اس رب نے اس رسول کو مبعوث کیا اور اس پر کتاب اتاری۔ اور تم اس کا مذاق اڑاؤ یا ماننے سے انکار کرو تو سوچ لو کہ اس کا انجام کیا ہوگا۔

لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبُّ آبَائِكُمُ الْأَوَّلِينَ ﴿٨﴾

(کوئی معبود اس کے سوا نہیں، وہی زندگی عطا کرتا ہے اور وہی مارتا ہے، تمہارا بھی رب اور

تمہارے اگلے باپ دادوں کا بھی رب۔ ۸)

یہ گزشتہ مضمون کا تسلسل ہے کہ وہی ذات جو آسمانوں اور زمین کی رب ہے اس کے سوا کوئی الہ نہیں جس کی بندگی یا جس کی سفارش تمہارے کام آسکے۔ زندگی اور موت سب اسی کے اختیار میں ہے، وہی تمہارا بھی رب ہے اور وہی تمہارے اگلے آباؤ اجداد کا بھی رب ہے۔ اگر تمہارے آباؤ اجداد نے اس کے علاوہ کسی اور کی پوجا کی، کسی اور کی بندگی بجالائے تو یہ ان کی غلطی تھی اس کا خمیازہ انہیں قیامت کے دن بھگتنا پڑے گا۔ ان کی غلطیوں کو اپنے لئے دلیل مت بناؤ، وہ اپنی غلطیوں کی پاداش میں پکڑے جائیں گے اور تم ان کے اتباع ناحق میں مارے جاؤ گے۔

بَلْ هُمْ فِي شَكٍّ يَلْعَبُونَ ﴿٩﴾

(بلکہ وہ شک میں پڑے ہوئے کھیل رہے ہیں۔ ۹)

ایمان نہ لانے کا اصل سبب

اس کا ایک مطلب تو یہ ہے کہ قریش اور دیگر اہل مکہ کو آنحضرت ﷺ کی دعوت کی مخالفت کے باوجود اپنے طرز عمل کے برحق ہونے کا کامل یقین نہیں۔ کیونکہ وہ بار بار ایسے نازک لمحات سے دوچار ہوتے ہیں۔ جب وہ توحید سے انکار کے باوجود صرف ایک اللہ کو پکارتے ہیں۔ جب بحری سفر میں ان کی کشتیاں بھنور میں پھنس جاتی ہیں تو پھر ان کے دل سے آواز اٹھتی ہے کہ اس صورتحال سے بچانے والا اللہ تعالیٰ کے سوا کوئی نہیں، لیکن جیسے ہی کنارے پر پہنچتے ہیں ان کے پرانے خیالات ان پر حملہ آور ہو جاتے ہیں اور وہ ان کے سامنے سپر انداز ہو جاتے

ہیں۔ درحقیقت وہ زندگی کے معاملے میں دین کے حوالے سے سنجیدگی کے حامل نہیں۔ وہ اپنے کاروبار اور عیش و عشرت کے اسباب پر بڑی گہری نظر رکھتے ہیں۔ لیکن دین کے معاملات میں ایک سرسری نگاہ اور معمولی توجہ کے سوا ان سے کسی بات کی امید نہیں کی جاسکتی۔ تو جن لوگوں کی روش کا عالم یہ ہو کہ وہ اپنی خواہشات کی غلامی کے سوا زندگی کے کسی معاملے میں سنجیدہ نہ ہوں انہیں قائل کرنا اور انہیں ہدایت کے راستے پر ڈالنا یہ آپ کا کام نہیں۔ آپ کی ذمہ داری صرف تبلیغ و دعوت ہے انہیں منوانا آپ کی ذمہ داری نہیں۔ یہ اس وقت تک سنجیدہ نہیں ہوں گے جب تک عذاب کا تازیانہ نہ دیکھ لیں۔ اس لئے آپ دل گرفتہ ہونے کی بجائے ان کو ان کے حال پر چھوڑ دیں۔

فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ ﴿١٠﴾ يُغشى النَّاسَ ۗ هَذَا عَذَابٌ أَلِيمٌ ﴿١١﴾

(پس انتظار کرو اس دن کا جس دن آسمان صریح دھواں لئے ہوئے آئے گا۔ ۱۰)

اور وہ لوگوں پر چھا جائے گا، یہ ایک دردناک عذاب ہے۔ ۱۱)

مخالفین کو تہدید

انسانوں کی ہدایت کیلئے نبی کریم ﷺ جیسے عظیم رسول کی تشریف آوری اور قرآن کریم جیسی بلند مرتبت کتاب کا نزول اور وہ بھی ایک ایسی رات میں جس میں تمام ایسے امور کا فیصلہ ہوتا ہے جو کائنات کی قسمت بنانے اور بگاڑنے میں اہم کردار ادا کرتے ہیں جس سے انسانوں کی قسمتیں بنتی اور بگڑتی ہیں، جس میں وہ امور طے پاتے ہیں جس سے قوموں کا عروج و زوال وابستہ ہے۔ اسی رات کے فیصلے کے مطابق آنحضرت ﷺ کی بعثت ہوئی اور قرآن کریم کا نزول ہوا۔ اور پھر جس رسول اور کتاب کے لائے ہوئے دین کے حوالے سے یہ بات واضح کر دی گئی کہ یہ خالصتاً اللہ تعالیٰ کی رحمت ہے۔ جو شخص اس کی تعلیمات کو قبول نہیں کرے گا وہ درحقیقت اللہ تعالیٰ کی رحمت سے محروم رہے گا۔ اسی طرح اس بات کو تنبیہ کے انداز میں بیان کیا گیا ہے کہ نبی آخر الزماں اور قرآن پاک کی تعلیمات اس ذات کا پیغام ہے جو آسمان و زمین کی رب ہے اور جس کے سوا کائنات کا کوئی اور الٰہ نہیں، زندگی اور موت کا سررشتہ اسی کے ہاتھ میں ہے۔ تمہارا بھی وہی پروردگار ہے اور تمہارے آباؤ اجداد کا بھی وہی پروردگار ہے۔ یہ سب کچھ کہنے اور نازل کرنے کے باوجود قریش اور دیگر اہل مکہ ہیں جو اس رسول اور اس قرآن کے بارے میں شک وارتیاب میں مبتلا ہیں۔ پیش نظر آیت کریمہ میں یہ فرمایا گیا ہے کہ اگر نبی آخر الزماں کی تشریف آوری اور قرآن کریم کے نزول کے بعد بھی ان لوگوں کا یہ حال ہے جن کی طرف براہ راست آنحضرت ﷺ کی بعثت ہوئی ہے تو پھر ان سے کسی خیر کی توقع کرنا اور ان کے بارے میں ہدایت کی امید رکھنا ناممکن دکھائی دیتا ہے۔ ایسے لوگوں کے بارے میں تو یہی کہا جاسکتا ہے کہ وہ اس دن کا انتظار کریں جب آسمان دھواں لئے ہوئے آئے گا اور لوگوں کو ڈھانپ لے گا اور یہ درحقیقت اللہ تعالیٰ کی طرف سے دردناک عذاب ہوگا۔ اسے قیامت کے دن وقوع پذیر ہونے والا واقعہ کہا جائے یا قرب قیامت کی علامتوں میں سے ایک علامت قرار دیا جائے۔ مقصود صرف یہ ہے کہ یہ دونوں وقت ہدایت کیلئے نہیں بلکہ سزا کیلئے یا زیادہ سے زیادہ اتمام حجت کیلئے ہوں گے۔ اور وہ لوگ اس میں یقیناً پکڑے جائیں گے جنہوں نے دنیا میں نبی آخر الزماں جیسے رسول اور ان کی تبلیغی کاوشوں سے فائدہ نہیں اٹھایا۔ انہوں نے دنیا کو ہدایت کی روشنی سے بھر دیا لیکن قسمتوں کے اندھے، اندھے ہی رہے۔ ان کیلئے تو قیامت کے عذاب الیم ہی کا انتظار کیا جانا چاہئے۔

رَبَّنَا اكْشِفْ عَنَّا الْعَذَابَ إِنَّا مُؤْمِنُونَ ﴿١٢﴾

(اے ہمارے رب ہم سے عذاب دور کر دے ہم ایمان لانے والے نہیں گے۔ ۱۲)

دو آیتوں کے درمیان یہاں ایک خلاء ہے جو تحریر میں تو محسوس ہوتا ہے لیکن خطاب کے زیروبم کے دوران اور مخالفین کے طرز عمل کے پیش نظر یہ خلاء محسوس نہیں ہوتا۔

آیت کا مفہوم

ان آیات کے نزول کے وقت قریش اور دیگر اہل مکہ کی طرف سے مخالفت شدت اختیار کر چکی تھی۔ وہ ایسا ہر حربہ آزمانے کی فکر میں تھے جس سے اس دین کی قبولیت کو ناممکن بنا دیا جائے۔ چنانچہ مخالفین کی نہایت برہنہ مخالفت کو دیکھتے ہوئے آنحضرت ﷺ نے اللہ تعالیٰ سے دعا کی کہ الہی جیسا قحط مصر میں یوسف علیہ السلام کے زمانے میں آیا تھا، ویسے قحط سے میری مدد فرما۔ یہ بددعا آنحضرت ﷺ کی اپنی ذات کے حوالے سے نہ تھی بلکہ صرف اس حوالے سے تھی کہ اس قحط کی شدت سے قریش کے چھوٹے بڑے لوگ تنگ آ کر اللہ تعالیٰ کے دین کی طرف مائل ہو جائیں گے اور ممکن ہے کہ ان کی اکڑی ہوئی گردنیں اس پر آشوب دور میں جھکنا شروع ہو جائیں اور اس طرح سے ایمان کی قبولیت کا راستہ کھل جائے۔ چنانچہ دعا قبول ہوئی اور ایک ایسی شدت کا قحط پڑا کہ لوگ بلبلا اٹھے۔ قحط کی شدت کی وجہ سے لوگ مردار تک کھا گئے اور اپنی عافیت کیلئے اللہ تعالیٰ سے دعائیں مانگنے اور آنحضرت ﷺ سے التجا کرنے لگے کہ آپ اس عذاب کے دور ہونے کیلئے اللہ تعالیٰ سے دعا کریں ہم آپ کو یقین دلاتے ہیں کہ ہم آپ پر ایمان لے آئیں گے۔ اس کا مطلب یہ ہے کہ گزشتہ آیت میں ان کی ہدایت سے مایوس ہونے کے بعد جس طرح آنحضرت ﷺ کو قیامت کے دُخانِ مبین کے انتظار کرنے کا حکم دیا ہے اس میں یہ وجہ بھی شامل ہے کہ ان کی ہدایت کیلئے قحط جیسے سنگین حادثے کو بھی آزما دیا گیا اور اس کی شدت سے تنگ آ کر قریش اور دیگر لوگوں نے اس وعدے پر اس قحط کے ہٹائے جانے کی التجا کی کہ اگر یہ عذاب ٹل گیا تو ہم آنحضرت ﷺ پر ایمان لے آئیں گے۔ لیکن پروردگارِ عالم نے اپنے علمِ محیط کی بنا پر ارشاد فرمایا:

أَنِّي لَهُمُ الذِّكْرَىٰ وَقَدْ جَاءَهُمْ رَسُولٌ مُّبِينٌ ﴿١٣﴾ ثُمَّ تَوَلَّوْا عَنْهُ وَقَالُوا مُعَلَّمٌ مَّجْنُونٌ ﴿١٤﴾

(ان کیلئے نصیحت پکڑنے کا موقع کہاں، ان کے پاس ایک رسولِ مبین آچکا۔ ۱۳)

تو انہوں نے اس سے منہ موڑا اور کہا: یہ تو ایک سکھایا پڑھا یاد یوانہ ہے۔ ۱۴)

مخالفین کے رویے کا نتیجہ

یعنی یہ لوگ اس قحط کی ہولناکی کو دیکھ کر ایمان لانے کی بات تو کرتے ہیں لیکن ان کے طرز عمل کو دیکھتے ہوئے اس کی توقع کرنا بہت مشکل ہے۔ اندازہ کیجئے کہ ان کی ہدایت کیلئے ایک ایسا رسول آچکا ہے جو ہر لحاظ سے ایک رسولِ مبین ہے یعنی اس کی دعوت کی پشت پر چالیس سال کا بے عیب کردار ہے۔ اور نبوت کے اعلان سے پہلے جسے تسلیم کرنے سے قریش کے کسی فرد نے کبھی انکار نہ کیا تھا، جس کی شخصیت کی دلاویزی اس کی سچائی کی منہ بولتی تصویر تھی جس پر نازل ہونے والی کتاب اپنی فصاحت و بلاغت، اس میں پیش کیا جانے والا ضابطہ حیات، اس

کے علمی محاکمے، اس کی تاریخی پیشگوئیاں، اس کی تعلیمات سے چند سالوں میں وجود میں آنے والا ایک صالح معاشرہ، اس کی دعوت کا دھیرے دھیرے مخالفین کے دماغوں اور دلوں میں نفوذ اور تمام تر خونخوار اور وحشیانہ مخالفت پر اس کی استقامت اور مشکل سے مشکل حالات میں اس کا اللہ تعالیٰ پر بے پناہ اعتماد، ان میں سے ایک ایک چیز اس کے رسول ہونے کی دلیل تھی۔ لیکن اس سب کچھ کے باوجود ان لوگوں کا یہ طرزِ عمل کہ انہوں نے اس کی ہر بات سے اعراض کیا، اس کی ہر نصیحت کا مذاق اڑایا، اس کی ہمدردی اور محبت میں ڈوبی ہوئی باتوں کو تمسخر میں اڑا دیا اور رسول کی تمام تر عظمت کے باوجود یہ تک کہنے سے دریغ نہ کیا کہ وہ تو ایک لکھایا پڑھایا، مجنون اور دیوانہ ہے، جب دیکھو اس کی زبان پر عذاب کی دھمکیاں ہیں، لوگوں کی ہزار مخالفتوں کے باوجود ان کے ایمان کیلئے مخلصانہ دعائیں اور کاوشیں ہیں۔ آنے والے دنوں کا ایسا نقشہ ہے جس میں ماننے والے شاد کام ہوں گے اور انکار کرنے والے اللہ تعالیٰ کے عذاب کا شکار ہوں گے۔ وہ جس کلام کو پیش کرتا ہے صاف معلوم ہوتا ہے کہ کچھ لوگ ہیں جو اسے تیار کر کے اور سکھا پڑھا کے لوگوں کے پاس بھیجتے ہیں اور وہ انہیں وحی الہی کا نام دے کر سنانا شروع کر دیتا ہے۔ اندازہ فرمائیے کہ جس شخص کی ذہانت و فطانت اور معاملہ فہمی پر کبھی دورائے نہیں رہیں اور جس کی صدق بیانی پر پوری قوم نے ہمیشہ اعتماد کا اظہار کیا۔ لیکن نبوت کے اعلان کے بعد اس کے متعلق ایسی ایسی باتیں کہی جا رہی ہیں کہ جس کی گواہی کہنے والوں کے دل بھی نہیں دیتے۔ کس قدر عجیب بات ہے کہ یہ کہا جا رہا ہے کہ کچھ لوگ چند باتیں بنا سنوار کر اسے دیتے ہیں اور وہ اسے کلام اللہ کے نام سے پیش کرتا ہے۔ سوال یہ ہے کہ وہ لوگ کون ہیں؟ آخر جو لوگ شب و روز آپ کے قریب رہتے ہیں اور جنہوں نے ہر مرحلے پر انتہائی گرویدگی اور عقیدت کا اظہار کیا ہے اور جن کی قربانیاں تاریخ کا حصہ ہیں وہ لوگ انہیں کیوں نہیں جانتے۔ ان کی بیوی سب سے پہلے ایمان لاتی ہے، ان کا عزیز ترین دوست ذمہ دار لوگوں میں سب سے پہلے ایمان قبول کرتا ہے، ان کے گھر میں پلنے والا نوخیز لڑکا سب بچوں سے آگے بڑھ کر ایمانداروں میں شریک ہوتا ہے اور اس کا منہ بولا بیٹا اس کا سب سے پہلا فداکار ہے۔ تو وہ کیسے لوگ تھے جو زندگی بھر کبھی ان کی نظروں میں نہ آسکے۔ اور اگر یہ لوگ جعل سازی کے اس کاروبار سے آگاہ ہوتے تو وہ ایسے مخلص، سرفروش اور فداکار کیوں ہوتے۔

إِنَّا كَاشِفُوا الْعَذَابَ قَلِيلًا إِنَّكُمْ عَائِدُونَ ﴿١٥﴾

يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ ﴿١٦﴾

(ہم ذرا عذاب ہٹائے دیتے ہیں، تم لوگ پھر وہی کچھ کرو گے جو پہلے کرتے رہے ہو۔ ۱۵)

جس دن ہم پکڑیں گے بڑی پکڑ اس دن ہم انتقام لے کے رہیں گے۔ ۱۶)

اتمامِ حجت کے طور پر قبولیتِ دعا

یعنی اب یہ لوگ قحط کی شدت سے بچنے کیلئے ایمان لانے کا وعدہ اور التجا بھی کرتے ہیں کہ ہم یہ عذاب ان سے دور کر دیں۔ پروردگار ان سے خطاب کرتے ہوئے کہتا ہے کہ اتمامِ حجت کرتے ہوئے تم سے اس عذاب کو ہٹائے دیتے ہیں لیکن ہمیں خوب معلوم ہے کہ تم پھر وہی کچھ کرو گے جو اس سے پہلے کرتے رہے ہو۔ کیونکہ ہم جانتے ہیں کہ تم صرف قحط سے نکلنے کیلئے ایک غلط وعدہ کر رہے ہو۔ لیکن جیسے ہی اس مصیبت سے تمہاری خلاصی ہوگی، تمہارے شب و روز کے وہی مشاغل شروع ہو جائیں گے اور تم اللہ تعالیٰ کے دین کا راستہ روکنے کیلئے وہ ساری حرکتیں کرو گے جو اس سے

پہلے تمہارا معمول رہی ہیں لیکن ہم نے چونکہ ابھی تک تمہارے مہلتِ عمل ختم نہیں کی اس لئے ہم تمہارے غلط وعدوں پر بھی تمہارے عذاب میں کمی کریں گے۔ لیکن جب ہم مہلتِ عمل ختم کر دیں گے تو پھر ہماری سخت گرفت آئے گی اور پھر ہم ایسی شدت سے پکڑیں گے جس سے کوئی چھڑانہ سکے گا اور یہ پکڑ درحقیقت ہمارا انتقام ہوگی جو تمہیں ہمیشہ کیلئے جہنم کا ایندھن بنا دے گی۔ بعض اہل علم نے اس بڑی پکڑ سے جنگِ بدر مراد لی ہے کیونکہ اس جنگ نے جس میں مسلمانوں کی کامیابی کا دور دور تک گمان نہ تھا اس طرح مخالفین کی کمر توڑی کہ ان کی قیادت کی پہلی صف تہ تیغ کر دی گئی اور دوسری صف گرفتار ہو کر فدیہ دے کر نجات پاسکی۔ اور پھر فتح مکہ نے تمام مخالفین کو اس حال میں دیکھا کہ سب ہاتھ باندھے آنحضرت ﷺ سے عنف و درگزر کے طالب تھے۔ چنانچہ قطعی اکثریت مسلمان ہو گئی اور بڑی محدود تعداد یا تو جنگوں میں کام آگئی اور یا ملک چھوڑ کر بھاگ گئی۔

یہ ہے ان آیات کا ایک سادہ سا مفہوم جس سے ہمارے نزدیک کسی حد تک آیات کی وضاحت ہو جاتی ہے، لیکن جس طرح ہمارے قدیم مفسرین نے ان آیات کی وضاحت کی ہے وہ بہر حال ہمارے لئے اعتماد کی چیز بھی ہے اور علمی سرمایہ بھی۔ اس لئے ہم اسے معارف القرآن سے نقل کئے دیتے ہیں۔

آیت مذکورہ میں جس دُخانِ مبین کا ذکر بطور پیشگوئی کے آیا ہے کہ آپ انتظار کریں اس واضح دھوئیں کا جو آسمان پر ہوگا اور لوگوں پر چھا جائے گا، اس کے متعلق حضرات صحابہ و تابعین سے تین قول منقول ہیں۔ اول یہ کہ یہ علاماتِ قیامت میں سے ایک علامت ہے جو قیامت کے بالکل قریب واقع ہوگی۔ یہ قول حضرت علی مرتضیٰؓ اور ابن عباسؓ، ابن عمرؓ، ابو ہریرہؓ اور زید بن علیؓ اور حسن بصریؓ، ابن ابی ملیکہ وغیرہ کا ہے اور حضرت ابوسعید خدریؓ اور حذیفہ بن اسید غفاریؓ سے یہ قول مرفوعاً بھی روایت کیا گیا ہے جس کی تفصیل آگے آتی ہے۔ دوسرا قول یہ ہے کہ پیشگوئی واقع ہو چکی ہے اور اس کا مصداق مکہ مکرمہ کا قحط ہے جو رسول اللہ ﷺ کی بددعا سے ان پر مسلط ہوا تھا وہ بھوکوں مرنے لگے، مردار جانور تک کھانے لگے، آسمان پر بجائے بارش بادلوں کے ان کو دھواں نظر آتا تھا۔ یہ قول حضرت عبداللہ بن مسعودؓ وغیرہ کا ہے۔ تیسرا قول یہ ہے کہ اس دُخان سے مراد وہ گرد و غبار ہے جو فتح مکہ کے روز مکہ مکرمہ کے آسمان پر چھا گیا تھا، یہ قول عبدالرحمن اعرج وغیرہ کا ہے۔ (قرطبی) زیادہ معروف پہلے ہی دو قول ہیں، تیسرے قول کے متعلق ابن کثیر نے فرمایا، ہذا القول غریب جداً بل منکر۔ باقی دونوں کا ذکر احادیث صحیحہ میں آیا ہے۔ روح المعانی نے دوسرے قول کو ترجیح دی ہے اور مذکور الصدر خلاصہ تفسیر بیان القرآن میں اسی کو اختیار کیا گیا ہے۔ ابن کثیر اور قرطبی سے پہلے قول کی ترجیح معلوم ہوتی ہے، واللہ اعلم، دونوں اقوال کی روایات حسب ذیل ہیں۔

صحیح مسلم میں حضرت حذیفہ بن اسیدؓ سے روایت ہے کہ رسول اللہ ﷺ نے ایک بالا خانے سے ہم پر نظر فرمائی، ہم آپس میں علاماتِ قیامت کا تذکرہ کر رہے تھے، آپ نے فرمایا کہ قیامت اس وقت تک قائم نہیں ہوگی جب تک تم دس علامتیں نہ دیکھ لو۔ آفتاب کا مغرب کی جانب سے طلوع ہونا، دُخان، دابہ، یا جوج و ماجوج کا خروج، عیسیٰ علیہ السلام کا نزول اور دجال کا خروج، تین نصف یعنی زمین میں دھنس جانا، ایک نصف مشرق میں دوسرا مغرب اور تیسرا جزیرۃ العرب میں اور آگ جو قعرِ عدن سے نکلے گی اور لوگوں کو ہکا کر لے چلے گی جہاں رات کو لوگ سونے کیلئے ٹھہریں گے رک جائے گی جہاں دو پہر کو آرام کیلئے رکیں گے یہ بھی رک جائے گی۔ (ابن کثیر)

ابن جریر نے ابو مالک اشعریؒ سے روایت کیا ہے کہ رسول اللہ ﷺ نے فرمایا کہ میں تمہیں تین چیزوں سے ڈراتا ہوں۔ ایک دُخان (یعنی دھواں) جو مومن کیلئے صرف ایک طرح کا زکام پیدا کرے گا اور کافر کے تمام بدن میں بھر جائے گا یہاں تک کہ اس کے ہر مسموع اور مسام سے نکلنے لگے گا اور دوسری چیز داہہ (یعنی دلبۃ الارض کوئی عجیب قسم کا جانور زمین سے نکلے گا) اور تیسرے دجال۔ اس روایت کو ابن کثیر نے نقل کر کے فرمایا (ہذا اسناد جید) اسی مضمون کی ایک روایت بحوالہ ابن ابی حاتم حضرت ابوسعید خدریؒ سے بھی ابن کثیر نے نقل کی ہے اور بحوالہ ابن ابی حاتم حضرت علی کرم اللہ وجہہ سے یہ روایت نقل کی ہے کہ دُخان کی پیشگوئی گزری نہیں (بلکہ قرب قیامت میں) یہ دھواں مومن کیلئے ایک طرح کا زکام پیدا کر دے گا اور کافر کے اندر بھر جائے گا یہاں تک کہ اس کے ہر منفذ سے نکلنے لگے گا۔ اسی طرح کا مضمون بحوالہ ابن جریر حضرت عبداللہ بن عمرؓ اور حضرت ابن عباسؓ سے بھی نقل کیا ہے جس کو نقل کر کے ابن کثیر نے فرمایا:

هذا اسناد صحيح الى ابن عباس حبر الامة و ترجمان القرآن و هذا قول من وافقه من الصحابة والتابعين مع الاحاديث المرفوعة من الصحاح والحسان وغيرهما التي اور دوها مما فيه مقنع ودلالة ظاهرة على ان الدخان من الايات المنتظرة مع انه ظاهر القرآن (فارتقب يوم تأتي السماء بدخان مبين) وعلى ما فسره ابن مسعود انما هو خيال راوه في اعينهم من شدة الجوع والجهد وهكذا قوله تعالى (يعشى الناس) اي يتغشاهم ويعمهم ولو كان مرأ خيال يايخص اهل مكة المشركين لما قيل فيه يغشى الناس

(حضرت ابن عباس حبر امت اور ترجمان القرآن تک یہ اسناد صحیح ہے اور یہی قول دوسرے حضرات صحابہ و تابعین کا ہے جنہوں نے ابن عباسؓ کی موافقت فرمائی ہے اس کے ساتھ وہ احادیث مرفوعہ جن میں بعض صحیح بعض حسن ہیں وہ بھی یہ ثابت کرنے کیلئے کافی ہیں کہ دُخان ان علامات قیامت میں سے ہے جن کا انتظار ہے ابھی آئی نہیں، خصوصاً جبکہ ظاہر الفاظ قرآن بھی اس پر شاہد ہیں اور حضرت عبداللہ بن مسعود کی تفسیر مشہور میں جس دھوئیں کا ذکر ہے وہ تو ایک خیالی دھواں تھا جو بھوک کی شدت سے ان کی آنکھوں کو محسوس ہوتا تھا اس کیلئے لفظ یغشی الناس بعید معلوم ہوتا ہے کیونکہ یہ خیالی دھواں تو اہل مکہ کیلئے مخصوص تھا اور یغشی الناس کے الفاظ یہ بتلاتے ہیں کہ وہ سب لوگوں پر عام طور پر چھا جائے گا)۔

اور پہلے یعنی حضرت عبداللہ بن مسعود کے قول کی روایت صحیحین اور مسند احمد اور ترمذی، نسائی وغیرہ میں اس طرح آئی ہے کہ حضرت مسروق نے روایت کیا ہے کہ ایک روز ہم کوفہ کی مسجد میں داخل ہوئے جو ابواب کندہ کے قریب ہے وہاں دیکھا کہ ایک واعظ لوگوں کو وعظ سنا رہا ہے اور اس آیت یعنی یوم تأتي السماء بدخان مبين کے متعلق اس نے مخاطبین سے سوال کیا کہ تم جانتے ہو کہ دُخان سے کیا مراد ہے پھر فرمایا کہ یہ ایک دھواں ہوگا جو قیامت کے روز نکلے گا جو منافقین کے کانوں اور آنکھوں کو لے لے گا اور مومن کو اس سے صرف زکام کی سی کیفیت پیدا ہوگی۔

مسروق کہتے ہیں کہ واعظ کی یہ بات سن کر ہم حضرت عبداللہ بن مسعودؓ کے پاس گئے ان سے اس کا ذکر کیا وہ لیٹے ہوئے تھے گھبرا کر اٹھ بیٹھے اور فرمایا کہ اللہ تعالیٰ نے تمہارے نبی ﷺ کو یہ ہدایت فرمائی ہے کہ قُلْ مَا اسْأَلُكُمْ عَلَيْهِ مِنْ اَجْرٍ وَمَا اَنَا مِنَ الْمَتَكَلِّفِينَ یعنی میں تم سے تمہاری خدمت تعلیم و تبلیغ کا کوئی معاوضہ نہیں مانگتا اور نہ میں ان لوگوں میں سے ہوں جو تکلف کوئی بات بنائیں اس لئے علم کا تقاضا یہ ہے کہ آدمی جس چیز کو نہیں جانتا صاف کہہ دے کہ میں نہیں جانتا اس کا علم اللہ تعالیٰ ہی کو ہے (تکلف سے بات نہ بنا دے) پھر فرمایا کہ اب تمہیں اس آیت کی تفسیر کا ایک واقعہ سنا تا ہوں، وہ یہ ہے کہ جب قریش نے رسول اللہ ﷺ کی دعوتِ اسلام کو قبول کرنے سے انکار اور اپنے کفر پر اصرار کیا تو رسول اللہ ﷺ نے ان کیلئے بددعا فرمائی کہ یا اللہ ان پر ایسا قحط ڈال دے جیسا کہ آپ نے یوسف علیہ السلام کے زمانہ میں ڈالا تھا۔ اس بددعا کا اثر یہ ہوا کہ یہ لوگ شدید قحط میں مبتلا ہو گئے تو دھوئیں کے سوا کچھ نظر نہیں آتا تھا۔ اور ایک روایت میں ہے کہ ان کا کوئی آدمی آسمان کی طرف نظر اٹھاتا تو بھوک کی شدت سے اس کو دھواں سا نظر آتا تھا۔ اس کے بعد عبداللہ بن مسعودؓ نے استدلال میں یہ آیت تلاوت فرمائی فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ جب واقعہ پیش آیا تو لوگ رسول اللہ ﷺ کی خدمت میں حاضر ہوئے اور درخواست کی کہ اپنے قبیلہ مضر کیلئے اللہ تعالیٰ سے بارش کی دعا کریں ورنہ وہ سب ہلاک ہو جائیں گے، رسول اللہ ﷺ نے دعا فرمائی تو اللہ تعالیٰ نے بارش دے دی۔ اس پر یہ آیت نازل ہوئی اِنَّا كَاشَفُوْا الْعَذَابَ قَلِيْلًا اِنَّكُمْ عَائِدُوْنَ یعنی ہم تمہارے اس عذاب کو چند روز کیلئے ہٹائے لیتے ہیں (مگر جب تم مصیبت سے نکل جاؤ گے) تو پھر اپنے کفر کی طرف لوٹ جاؤ گے۔ چنانچہ ایسا ہی ہوا پھر وہ اپنے پچھلے حال کی طرف لوٹ گئے تو اللہ تعالیٰ نے یہ آیت نازل فرمائی يَوْمَ نَبْطِشُ الْبَطْشَةَ الْكُبْرٰى اِنَّا مُنْتَقِمُوْنَ یعنی جس دن ہم سخت پکڑ پکڑیں گے اس دن سے ڈرو، پھر ابن مسعودؓ نے فرمایا کہ یہ بطشہ کبریٰ یعنی بڑی سخت پکڑ غزوہ بدر میں ہو چکی ہے۔ حضرت عبداللہ بن مسعودؓ نے یہ واقعہ نقل کرنے کے بعد فرمایا کہ پانچ چیزیں گزر چکی ہیں یعنی دُخان، روم، قمر، بطشہ، لزام۔ (از ابن کثیر) دُخان سے مراد اس تفسیر پر مکہ کا قحط ہے اور روم سے مراد وہ پیشگوئی ہے جو سورہ روم میں ان کے غلبہ کے متعلق آئی ہے۔ وَهَمَّ مِنْ بَعْدِ غَلَبِهِمْ سَيَغْلِبُوْنَ اور قمر سے انشقاقی قمر مراد ہے جس کا ذکر اقتربت الساعة وانشق القمر میں ہے، اور بطشہ تفسیر مذکور کے مطابق غزوہ بدر میں کفار قریش کا انجام ہے۔ اور لزام سے اشارہ اس آیت کی طرف ہے فَسَوْفَ يَكُوْنُ لِرٰمٍ۔

آیات مذکورہ میں غور کیجئے تو ان میں چند پیشگوئیاں ہیں۔ اول دھوئیں کا آسمان پر ظاہر ہونا اور سب لوگوں پر چھا جانا، دوسرے مشرکین کا اس عذاب سے عاجز آ کر ایمان کا وعدہ کر کے اللہ تعالیٰ سے دعائیں مانگنا، تیسرے ان کے وعدہ کا جھوٹا ہونا اور بعد میں مکر جانا، چوتھے اللہ تعالیٰ کا ان کے جھوٹے وعدہ پر بھی بطور اتمام حجت کے کچھ عرصہ کیلئے ان سے عذاب کا ہٹا دینا اور یہ جتلا دینا کہ تم اس وعدہ پر قائم نہ رہو گے، پانچویں پھر دوبارہ ان کو سخت پکڑ میں پکڑ لینا۔ حضرت عبداللہ بن مسعودؓ کی تفسیر کے مطابق یہ سب کی سب پیشگوئیاں پوری ہو چکی ہیں، پہلی چار تو مکہ والوں پر قحط شدید مسلط

ہونے اور پھر اس کے رفع ہونے کے دوران پوری ہوئیں اور پانچویں غزوه بدر میں پوری ہوگئی، لیکن اس تفسیر پر ظاہر الفاظ قرآنی سے یہ بعید معلوم ہوتا ہے کہ بھوک کی شدت کے سبب آسمان پر خیالی دھواں نظر آنے کو قرآن کریم نے تاتی السماء اور دخان مبین اور ینفشی الناس کے الفاظ سے تعبیر کیا ہو کیونکہ بظاہر ان الفاظ سے عام آسمان پر کھلا ہوا دھواں چھا جانا اور سب لوگوں کا اس دھویں سے متاثر ہونا معلوم ہوتا ہے۔ تفسیر مذکور میں نہ آسمان پر دھویں کا چھا جانا ثابت ہوتا ہے اور نہ لوگوں کا اس دھویں سے متاثر ہونا معلوم ہوتا ہے بلکہ یہ دھواں تو خود ان کی اپنی شدت مصیبت کا اثر تھا اسی لئے حافظ ابن کثیر نے ظاہر قرآن کے مطابق اس کو ترجیح دی کہ یہ دخان مبین علامات قیامت میں سے ہے اور اس کو ترجیح اس لئے بھی ہے کہ وہ روایات مرفوعہ سے ثابت ہے۔ یہ صرف حضرت عبداللہ بن مسعود کا اپنا قول ہے مگر اس تفسیر پر بظاہر انا کاشفوا العذاب قليلا انکم عائدون سے یہ اشکال ہوتا ہے کہ قیامت میں تو کفار سے کوئی عذاب نہیں ہٹایا جائے گا۔ یہاں چند روز کیلئے عذاب ہٹا دینے کا ذکر کیسے درست ہوگا۔ ابن کثیر نے فرمایا کہ اس کے دو معنی ہو سکتے ہیں ایک یہ کہ مراد اس سے یہ ہو کہ اگر ہم تمہارے کہنے کے مطابق عذاب ہٹا دیں اور تمہیں پھر دنیا میں لوٹا دیں تو تم پھر وہی کفر و انکار کرنے لگو گے جیسا کہ دوسری ایک آیت میں یہی مضمون اس طرح آیا ہے ولورحمناہم وکشفناہم من ضرر اللجوافی طغیانہم یعمہون اور ایک اور آیت میں فرمایا ولورڈو العادوا لمانہوا عنہ دوسرے معنی یہ بھی ہو سکتے ہیں کہ کاشفوا العذاب میں کشف عذاب سے مراد یہ ہو کہ اگرچہ عذاب آنے کے اسباب مکمل ہو چکے اور عذاب تمہارے قریب آچکا ہے مگر کچھ روز کیلئے ہم اس کو موخر کر دیتے ہیں جیسا کہ قوم یونس علیہ السلام کے بارے میں آیا ہے۔ کشف عنہم العذاب حالانکہ قوم یونس علیہ السلام پر عذاب آ نہیں چکا تھا صرف آثار عذاب نظر آئے تھے اس کو کشف عذاب سے تعبیر کر دیا گیا ہے۔ خلاصہ یہ ہے کہ اس پر بھی کوئی اشکال نہیں رہتا اور اس تفسیر پر بسوم نبطش البشة الكبرى سے مراد روز قیامت کی پکڑ ہوگی۔ حضرت عبداللہ بن مسعود کی تفسیر میں جو غزوه بدر کی پکڑ کو فرمایا ہے وہ اپنی جگہ صحیح ہے وہ بھی ایک پکڑ سخت ہی تھی لیکن اس سے یہ لازم نہیں آتا کہ آگے قیامت میں اس سے بڑی پکڑ نہ ہو اور اس میں بھی کچھ بعد نہیں معلوم ہوتا کہ قرآن کریم نے کفار مکہ کو ایک آنے والے عذاب سے ان آیات میں ڈرایا ہے اس کے بعد جو بھی عذاب ان پر آیا اس کو کسی درجہ میں اس کا مصداق سمجھ کر صحابہ کرام نے ان آیات کا ذکر فرمایا ہو جس سے اس کے علامات قیامت میں سے ہونے کی نفی ہوتی جیسا کہ روح المعانی میں علامہ سفارینی کی کتاب البحور الزاخرہ کے حوالہ سے خود حضرت ابن مسعود سے روایت کیا ہے۔

ہما دخانان مضی واحد والذی بقی یملا ما بین السماء والارض ولا یصیب المؤمن الا بالزکمه واما الکافر فیشق مسامعہ فیبعث اللہ تعالیٰ عند ذلک الریح الجنوب من الیمن فتقبض روح کل مؤمن ویبقی شرار الناس (روح)

دُخَانِ دو ہیں، ایک گزر چکا (یعنی قحط مکہ کے وقت) اور دوسرا جو باقی ہے وہ آسمان اور زمین کی درمیانی فضا کو بھر دے گا اور مومن کو اس سے صرف زکام کی کیفیت پیدا ہوگی اور کافر کے تمام منافذ کو پھاڑ ڈالے گا اس وقت اللہ تعالیٰ یمن کی طرف سے جنوبی ہوا بھیج دیں گے جو ہر مومن کی روح قبض کر لے گی اور صرف کفار شرار الناس باقی رہ جائیں گے۔ اگرچہ صاحب روح المعانی نے اپنی مختار تفسیر کے مطابق اس روایت کی صحت کے متعلق اپنے شک کا اظہار کیا ہے مگر یہ روایت ثابت ہو جائے تو ظواہر قرآن اور روایت مرفوعہ کے ساتھ کوئی تعارض نہیں رہتا، واللہ سبحانہ و تعالیٰ اعلم۔ (معارف القرآن)

وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ﴿١٤﴾ أَنْ أَدُّوا إِلَيَّ عِبَادَ اللَّهِ إِنِّي لَكُمْ رَسُولٌ أَمِينٌ ﴿١٥﴾ وَأَنْ لَا تَعْلُوا عَلَيَّ اللَّهُ إِنِّي آتِيكُمْ بِسُلْطَنِ مُبِينٍ ﴿١٦﴾

(ہم نے ان سے پہلے قوم فرعون کو آزمایا اور ان کے پاس ایک نہایت معزز رسول آیا۔ ۱۴) اس پیغام کے ساتھ کہ اللہ کے بندوں کو میرے حوالے کرو میں تمہارے لئے ایک امانت دار رسول ہوں۔ ۱۵) اور یہ کہ تم اللہ کے مقابلے میں سرکشی نہ کرو، میں تمہارے سامنے ایک صریح حجت پیش کرتا ہوں۔ ۱۶)

قریش اور قوم فرعون میں مشابہت

قرآن کریم نے مختلف مواقع پر قوم فرعون اور قریش کے حالات میں مشابہت کی طرف اشارے کئے ہیں اور اسی طرح نبی کریم ﷺ اور حضرت موسیٰ علیہ السلام کے حالات و واقعات اور تبلیغی کاوشوں میں یکسانی کی طرف توجہ دلائی ہے۔ چنانچہ اسی مشابہت کے حوالے سے سب سے پہلی بات یہ فرمائی گئی ہے کہ جس طرح ہم نے آج قریش کو ایک آزمائش میں ڈال رکھا ہے اسی طرح ہم نے قوم فرعون کو بھی آزمایا تھا۔ یعنی وہ لوگ بھی قریش کی طرح اپنی دولت و رفاہیت پر نازاں تھے۔ اور قریش کی طرح انہیں بھی اپنے ملک بلکہ علاقے میں ایک عزت و احترام اور وقار حاصل تھا۔ اور اسی نے ان کی زندگی میں بگاڑ کے بہت سے اسباب پیدا کر دیئے تھے۔ فرعون اپنی حکومت کی وجہ سے غیر معمولی پندار اور گھمنڈ میں مبتلا تھا۔ اور اس کے عمائدین سلطنت اور پورا طبقہ امراء ان تمام خرافات میں مبتلا تھے جو مطلق العنان حکمرانی اور غیر معمولی فارغ البالی سے پیدا ہوتے ہیں۔ چنانچہ ان کی اصلاح اور ہدایت کیلئے اللہ تعالیٰ نے انہیں اس طرح آزمائش میں ڈالا کہ ایک رسول کریم کو ان میں مبعوث فرمایا۔ یہاں رسول کریم سے مراد حضرت موسیٰ علیہ السلام ہیں جو اپنی عرفی حیثیت اور نامساعد حالات کی وجہ سے بے بسی اور بے کسی کی تصویر تھے۔ لیکن جب انہیں اللہ تعالیٰ کا سفیر بننے کا اعزاز حاصل ہوا یعنی جب انہیں اللہ تعالیٰ کی طرف سے رسالت عطا ہوئی تو وہ ایسی وجاہت و کرامت سے متصف ہوئے جو صرف رسولوں کا حصہ ہوتی ہے جس طرح کسی بادشاہ کا سفیر ہونا ایک ایسا اعزاز ہے جس میں اس بات سے قطعی بحث نہیں ہوتی کہ ان کا تعلق طبقہ امراء سے ہے یا طبقہ ثمر باء سے، وہ کس خاندان سے رشتہ رکھتے ہیں اور کیسے آبادی میں رہتے ہیں۔ ان کیلئے بادشاہ کا سفیر ہونا ہی عزت کے حوالے کے طور پر کافی ہے۔ بالکل اسی طرح پیغمبر چونکہ شہنشاہ کائنات کے سفیر اور نمائندہ بن کر

مبعوث ہوتے ہیں ان کے بارے میں یہ بحث چھیڑنا کہ انہیں مال و دولت سے حصہ وافر نہیں ملا یا وہ معاشرتی زندگی میں کوئی بڑا مقام نہیں رکھتے، بالکل غیر متعلق بحثیں ہیں جنہیں قریش نے آنحضرت ﷺ کے بارے میں ناروا حد تک چھیڑ رکھا تھا اور فرعون بھی سر دربار حضرت موسیٰ علیہ السلام کے بارے میں ایسی باتیں کہہ چکا تھا۔ اس لئے رسول کریم کے لفظ سے ان تمام خرافات کی تردید فرمادی گئی۔

حضرت موسیٰ علیہ السلام نے فرعون کے دربار میں پہنچ کر مختلف وقتوں میں جس طرح اس کے سامنے اللہ تعالیٰ کا پیغام پیش کیا اور اپنی حیثیت کے مطابق اس کی اصلاح کی کوشش فرمائی اس کی تفصیلات قرآن کریم میں جا بجا بکھری ہوئی ہیں جن میں مرکزی مضمون کی حیثیت نشیبت الہی، آخرت کی یاد دہانی، پیغمبر کے اسوہ کے اتباع کو حاصل ہے۔ لیکن دوسرا مطالبہ جو آپ نے اللہ تعالیٰ کے حکم سے فرعون کے سامنے رکھا اس کا یہاں ذکر فرمایا گیا ہے کہ اللہ تعالیٰ کے بندوں کو میرے حوالے کر دو۔ مراد اس سے بنی اسرائیل ہیں کہ تم اگر مجھ پر ایمان لانے سے انکار کرتے ہو اور اللہ تعالیٰ کی حاکمیت کو تسلیم کرنے کی بجائے اپنی حاکمیت کا تصور پھونکتے ہو اور اہل مصر کو میری دعوت کو قبول کرنے سے روکتے ہو تو تم خود اس کے انجام سے گزر رو گے۔ لیکن بنی اسرائیل جو انبیائے کرام کی اولاد ہیں اور حالات کی ستم رانی نے انہیں اپنے دین سے بہت بیگانہ کر دیا ہے وہ ایسے بگڑے ہوئے مسلمان ہیں کہ جن کی اصلاح کی امید کی جاسکتی ہے۔ اس لئے انہیں میرے سپرد کرو میں انہیں تمہاری صحبت سے بچا کر ایک آزاد علاقے میں لے جانا چاہتا ہوں جہاں ان کی اسلامی تربیت ممکن ہو سکے۔ اور ان کے ساتھ اللہ تعالیٰ کی اس طرح عبادت کرنا چاہتا ہوں جس سے وہ اپنے بندوں سے راضی ہو جائے۔ اور ساتھ ہی فرمایا کہ میں یہ سب باتیں کسی جھوٹے مدعی اور مفتری کی طرح تمہارے سامنے پیش نہیں کر رہا بلکہ اللہ تعالیٰ کے رسول کی حیثیت سے کہہ رہا ہوں جس کے سپرد اللہ تعالیٰ نے ایک امانت کی ہے جس کے حق کی ادائیگی اس کے ذمہ ہے۔ اس لئے تمہیں تنبیہ کرتا ہوں کہ اگر تم نے مجھے اس حق کے امانت کی ادائیگی سے روکنے کی کوشش کی تو تم اللہ تعالیٰ کے عذاب کی گرفت میں آسکتے ہو۔ مزید فرمایا کہ تمہیں اس بات کا اندازہ ہونا چاہئے کہ میں اللہ تعالیٰ کا پیغامبر ہوں، مجھے اس نے جس ذمہ داری پر فائز کیا ہے اس کی ادائیگی کیلئے میں اسی کی طرف سے مامور ہوں۔ اگر تم نے اس سلسلے میں مجھ سے الجھنے کی کوشش کی تو یہ درحقیقت اللہ تعالیٰ کے سامنے سرکشی کے مترادف ہوگا۔ تمہیں اگر اس بارے میں شبہ ہو کہ میرا پیغامبر کی دعویٰ شاید ایک جھوٹا دعویٰ ہے تو تمہیں یہ بات اچھی طرح معلوم ہے کہ میں ایک صریح حجت تمہارے سامنے پیش کر چکا ہوں۔ اس سے مراد وہ معجزات ہیں جو فرعون کے دربار اور بعض دوسری جگہوں میں وقتاً فوقتاً حضرت موسیٰ علیہ السلام کے ہاتھوں ظہور پذیر ہوئے۔ یہ درحقیقت وہ سند ماموریت ہے جسے دیکھ لینے کے بعد آپ کی نبوت و رسالت میں شک و شبہ کرنا ایک ایسی حرکت ہے جس کا کوئی جواز نہیں۔ فرعون نے عصائے موسیٰ کے اثر دھا میں تبدیل ہونے کو سحر قرار دے کر سارے ملک کے جادوگروں کو اس کے مقابلے کیلئے اکٹھا کیا، لیکن جادوگروں کی شکست نے اس بات کو واضح کر دیا کہ یہ پیغمبر ہی ہے، جادوگری نہیں۔

وَإِنِّي عُذْتُ بِرَبِّي وَرَبِّكُمْ أَنْ تَرْجُمُونِ ۝ (۲۰) وَإِنْ لَمْ تُؤْمِنُوا لِي فَاَعْتَزِلُونِ ۝ (۲۱)

(اور میں اپنے رب اور تمہارے رب کی پناہ لے چکا ہوں اس بات سے کہ تم مجھے سنگسار کرو۔ ۲۰)

اور اگر تم میری بات نہیں مانتے تو پھر مجھ سے الگ رہو۔ ۲۱)

فرعون کی دھمکی کا جواب

سورۃ المؤمن میں ہم یہ بات پڑھ چکے ہیں کہ فرعون اور سلطنت کے دیگر عمائدین حضرت موسیٰ علیہ السلام کی دعوت و تبلیغ کے اثرات کو دیکھتے ہوئے روز بروز پریشان ہوتے جا رہے تھے اور زمین ان کے پاؤں سے نکلتی دکھائی دے رہی تھی۔ آپ کے اثرات کو روکنے کا فوری طریقہ یہ تھا کہ آپ کو ختم کر دیا جاتا۔ لیکن فرعون بعض مصالح کے پیش نظر اس کیلئے تیار نہ تھا۔ آخر اس نے بھرے دربار میں اس بات پر آمادگی ظاہر کی بلکہ حضرت موسیٰ علیہ السلام کو قتل کرنے کی دھمکی دی۔ اس پر آپ نے نہایت محکم انداز میں فرمایا اِنِّیْ عٰذْتُ بِرَبِّیْ وَرَبِّکُمْ مِنْ کُلِّ مُتَكَبِّرٍ لَا یُؤْمِنُ بِیَوْمِ الْحِسَابِ ”میں نے پناہ لی اپنے رب اور تمہارے رب کی، ہر اس متکبر سے جو روز حساب پر ایمان نہیں رکھتا۔“

پیش نظر آیت کریمہ میں آپ اسی حوالے سے فرعون اور اس کے عمائدین سے فرما رہے ہیں کہ میں پہلے ہی اللہ رب العالمین کی پناہ لے چکا ہوں۔ اور جو شخص اللہ تعالیٰ کی پناہ میں آجاتا ہے کوئی طاقت اس کا بال بیکا نہیں کر سکتی۔ اس لئے تم بھی میرا کچھ نہیں بگاڑ سکتے۔ فرعون کو اپنی طاقت پر جو غیر معمولی گھمنڈ ہے وہ اللہ تعالیٰ کے مقابلے میں کام نہیں دے سکتا۔ اور اگر لوگ اس کی کسی سازش یا ہلا شیری کے تحت مجھے سنگسار کرنے کا ارادہ کریں تو اللہ تعالیٰ کی پناہ میں آجانے کے بعد مجھے اس کا کوئی اندیشہ نہیں۔ اور اللہ تعالیٰ کی سنت یہ ہے کہ وہ اپنے رسولوں کو بے سہارا نہیں چھوڑا کرتا۔ لیکن اگر تمہیں میری باتوں کا یقین نہیں اور تم سمجھتے ہو کہ میں تمہیں محض ڈراوادے رہا ہوں تو تمہارے لئے بہتر یہ ہے کہ تم مجھ سے الگ رہو۔ کیونکہ اگر تم نے تعدی سے کام لیا تو تم اپنی دنیا و عقبی تباہ کر لو گے۔

فَدَعَا رَبَّهُ اَنَّ هُوَ لَآءِ قَوْمٍ مُّجْرِمُوْنَ ۝۲۲

(پس حضرت موسیٰ علیہ السلام نے اپنے رب کو پکارا کہ یہ لوگ مجرم ہیں۔ ۲۲)

حضرت موسیٰؑ کی اپنے رب سے فریاد

آپ کی چونکہ حالات پر گہری نظر تھی، آپ نے محسوس کیا کہ ان کی تشبیہ کا فرعون پر کوئی اثر نہیں ہوا بلکہ وہ طاقت کے زور سے آپ کو ختم کر دینے کی منصوبہ بندی کر رہے ہیں۔ اللہ تعالیٰ کے رسولوں کی سنت رہی ہے کہ جب وہ مخالفین کی طرف سے آخری اقدام کا خطرہ محسوس کرتے ہیں تو پھر وہ مخالفین کے خاتمہ کیلئے دعا مانگا کرتے ہیں۔ چنانچہ حضرت موسیٰ علیہ السلام نے بھی خطرے کو بے لگام ہوتے ہوئے دیکھ کر اپنے رب کو پکارا کہ الہی! یہ لوگ مجرم ہیں، ان میں نہ انسانی شرافت ہے اور نہ اخلاق کی پاسداری۔ یہ میرے خاتمہ کیلئے آخری حد تک جانے کا ارادہ رکھتے ہیں، پس میں تیری پناہ چاہتا ہوں۔ تو ان ظالموں کی دسترس سے مجھے نجات دے اور انہیں ان کے برے انجام کے حوالے کر دے۔

فَاسْرِ بِعِبَادِیْ لَیْلًا اِنَّکُمْ مُّتَّبِعُوْنَ ۝۲۳ وَاتْرُکِ الْبَحْرَ رَهْوًا ۝۲۴ اِنَّہُمْ جُنْدٌ مُّغْرَقُوْنَ ۝۲۵

(اللہ کی طرف سے حکم آیا) کہ میرے بندوں کو لے کر راتوں رات نکل جاؤ، بے شک تمہارا پیچھا کیا جائے گا۔ ۲۳)

اور چھوڑ دو دریا کو تھما ہوا، بے شک وہ سارا لشکر غرق کر دیا جائے گا۔ ۲۴)

فریاد کی قبولیت اور حضرت موسیٰؑ کو ہدایت

حضرت موسیٰ علیہ السلام کی دعا فوراً قبول ہوئی۔ چنانچہ آپ کو حکم دیا گیا کہ آپ رات ہی رات میں میرے بندوں کو لے کر روانہ ہو جائیں۔ دوسری آیات سے معلوم ہوتا ہے کہ فرعون آپ کے معجزات سے مرعوب ہو کر آپ کو بنی اسرائیل کو ساتھ لے جانے کی اجازت دے چکا تھا اور آپ آج یا کل میں روانہ ہونے والے تھے، لیکن فوری خطرہ کو بھانپتے ہوئے جب حضرت موسیٰ علیہ السلام نے اللہ تعالیٰ سے التجا کی تو اللہ تعالیٰ نے آپ کو اسی رات کو نکلنے کا حکم دے دیا اور ساتھ ہی آگاہ بھی فرما دیا کہ فرعون اگر چہ آپ کو بنی اسرائیل کو ساتھ لے جانے کی اجازت دے چکا ہے لیکن آپ کے نکلنے ہی اس کے ارادے میں تبدیلی آئے گی اور وہ آپ کا تعاقب کرے گا۔ چنانچہ ایسا ہی ہوا کہ جیسے ہی حضرت موسیٰ علیہ السلام اپنی قوم سمیت روانہ ہوئے تو فرعون کی نیت بدل گئی۔ اس نے محسوس کیا کہ اجازت دینے میں اس سے غلطی ہوئی ہے۔ چنانچہ وہ فوراً اپنی اور علاقائی سرداروں کی فوجیں لے کر ان کے تعاقب میں روانہ ہوا تا کہ ان کو مجبور کر کے پھر واپس لائے۔ حضرت موسیٰ علیہ السلام رات کی تاریکی میں راستہ غلط کر گئے، صبح کی روشنی میں جب آپ ساحل کے پاس پہنچے تو آپ کو اندازہ ہوا کہ بحرِ قلزم اپنی جولانیوں کے ساتھ بہہ رہا ہے۔ حضرت موسیٰ علیہ السلام نے اللہ تعالیٰ کے حکم سے پانی میں اپنا عصا مارا تو پانی دونوں طرف پہاڑوں کی طرح رک گیا اور خشک راستہ بنی اسرائیل کیلئے کھول دیا گیا۔ چنانچہ بنی اسرائیل اس راستے سے شاداں و فرحاں گزرتے ہوئے بحرِ قلزم کو پار کر گئے۔ اتنے میں فرعون بھی اپنے لشکر سمیت دریا پر پہنچ گیا۔ اس نے جب خشک راستہ دیکھا تو اس نے اسے مدوجزر کا نتیجہ سمجھ کر اپنے لشکر کو دریا میں اتارنا چاہا تا کہ وہ راستہ خشک ہونے سے پہلے دوسری طرف پہنچ جائے۔ اس لئے حضرت موسیٰ علیہ السلام نے ارادہ کیا کہ عصا مار کر پانی کو ملا دیا جائے تاکہ فرعون کی فوجیں دریا میں اتر نہ سکیں۔ اللہ تعالیٰ کا حکم آیا کہ آپ دریا کو کھلا رہنے دیں، پانی کو ملانے کی کوشش نہ کریں، کیونکہ اللہ تعالیٰ کا یہ فیصلہ ہے کہ فرعون اور اس کا لشکر بحرِ قلزم میں غرق کر دیئے جائیں گے۔ چنانچہ ایسا ہی ہوا۔

كَمْ تَرَ كُؤًا مِنْ جَنَّتٍ وَعُيُونٍ ۖ (۲۵) وَذُرُوعٍ وَمَقَامٍ كَرِيمٍ ۗ (۲۶) وَنَعْمَةً

كَانُوا فِيهَا فَكِهِينَ ۗ (۲۷) كَذٰلِكَ ۗ وَاوْرَثْنٰهَا قَوْمًا اٰخِرِيْنَ ۗ (۲۸)

(انہوں نے کتنے ہی باغ اور چشمے۔ ۲۵) اور کھیت اور شاندار محل۔ ۲۶) اور سامانِ عیش جن میں وہ مزے لوٹ رہے تھے اپنے پیچھے چھوڑے۔ ۲۷) ہم مجرموں کے ساتھ ایسا ہی سلوک کرتے ہیں اور ہم نے دوسروں کو ان چیزوں کا وارث بنا دیا۔ ۲۸)

انکارِ حق کا نتیجہ

ان آیات کریمہ میں جن نعمتوں کا ذکر کیا گیا ہے یہ وہ اسبابِ عیش ہیں اور یہ وہ طاقت کا سامان ہے جس کی وجہ سے انسان ہمیشہ استکبار کا شکار ہوتا ہے۔ وہ انسانیت کو بھول کر خدائی کا ڈول ڈالنے لگتا ہے۔ وہ اپنی اصل حقیقت کو کھو کر خود فریبیوں میں مبتلا ہو جاتا ہے۔ فرعون اور آل فرعون بھی ایسی ہی صورتحال سے دوچار ہوئے۔ وہ یہ بات بالکل بھول گئے کہ عزت و ذلت کسی اور کے ہاتھ میں ہے۔ اور طاقت اور

قدرت کا سرچشمہ کہیں اور ہے۔ انہوں نے جب تمام انسانی اقدار کو پامال کر دیا اور سچائی اور حق کی آواز کو ہمیشہ کیلئے خاموش کر دینا چاہا تو اللہ تعالیٰ کی قدرت حرکت میں آئی اور انہوں نے طاقت و حکومت کے ان پرستاروں کو تاریخ میں عبرت بنا دیا۔ اور مصر کی جس سرزمین پر انہیں بہت ناز تھا وہ اب دوسروں کے قبضے میں آئی اور قدرت نے انہیں اس سرزمین کا وارث بنا دیا۔

فَمَا بَكَتْ عَلَيْهِمُ السَّمَاءُ وَالْأَرْضُ وَمَا كَانُوا مُنظَرِينَ ﴿٢٩﴾

(پس نہ ان پر آسمان رویا اور نہ زمین نے آنسو بہائے، اور نہ انہیں ذرا سی مہلت دی گئی۔ ۲۹)

کسی کا یہ قول درست معلوم ہوتا ہے کہ سب سے بے خبر انسان وقت کا حکمران ہوتا ہے۔ اور سب سے بے حس وہ لوگ ہوتے ہیں جو حالات کی پیداوار اور حُبِ دنیا کے اسیر ہوتے ہیں۔ جب تک وہ برسرِ اقتدار رہتے ہیں تو وہ نہ جانے اپنے آپ کو کیا سمجھتے ہیں اور خوشامدی ہمیشہ انہیں گھیرے رہتے ہیں اور ان کے دماغوں میں یہ بات ڈالتے رہتے ہیں کہ اس سرزمین پر اہل زمین کی قسمتوں کا مالک آپ کے سوا کوئی نہیں۔ آپ ایک عظیم تمدن کے بانی ہیں اور آپ نے انسانوں کو وہ کچھ دیا ہے جو آج تک کسی نے انہیں نہیں دیا۔ دنیا آپ کے کمالات کی گرویدہ ہے اور آپ کے احسانات کی مرہون ہے۔ جب تک وہ زندہ رہتے ہیں ان کے درباری ہمیشہ ان کی عظمت کا ڈنکا بجاتے رہتے ہیں، لیکن جیسے ہی وہ منظر سے ہٹتے ہیں کوئی ان کا نام لیوا بھی نہیں ہوتا۔ فرعون اور آل فرعون بھی اسی قسم کی خود فریبیوں میں مبتلا تھے۔ لیکن جب ہلاکت و بربادی نے انہیں آ پکڑا تو کوئی آنکھ ان پر رونے والی نہ تھی۔ نہ زمین نے ان پر آنسو بہائے اور نہ آسمان ان پر رویا۔ کیونکہ زمین ان کی وجہ سے فساد سے بھر گئی تھی اور ان کی بد اعمالیوں کی نحوست سے آسمان کی برکتوں کے دروازے بند ہو چکے تھے۔ بڑے سے بڑے مجرم کو بھی بعض دفعہ مہلت دے دی جاتی لیکن انہیں چند لمحوں کی مہلت بھی نہ دی گئی۔ ان کی موت سے ہر ایک نے اطمینان کا سانس لیا کہ خس کم جہاں پاک۔

وَلَقَدْ بَعَثْنَا فِيهِ إِسْرَائِيلَ مِنَ

الْعَذَابِ الْهَيْئِينَ ﴿٣٠﴾ مِنْ فِرْعَوْنَ إِنَّهُ كَانَ عَلِيًّا مِنَ الْمُسْرِفِينَ ﴿٣١﴾

وَلَقَدْ اخْتَرْنَاهُمْ عَلَىٰ عِلْمِ عَلِيٍّ الْعَلِيِّينَ ﴿٣٢﴾ وَآتَيْنَاهُمْ مِنْ آيَاتِنَا

مَافِيهِ بَلَاءٌ مُّبِينٌ ﴿٣٣﴾ إِنَّ هَؤُلَاءِ لَيَقُولُونَ ﴿٣٤﴾ إِنَّ هِيَ إِلَّا أَمْوَاتُنَا

الْأُولَىٰ وَمَا نَحْنُ بِمُنشَرِينَ ﴿٣٥﴾ فَاتُوا يَا بَنِي آدَمَ أَنْ كُنْتُمْ صَادِقِينَ ﴿٣٦﴾

أَهُمْ خَيْرٌ أَمْ قَوْمُ تُبَعِّعَ ۗ وَالَّذِينَ مِنَ قَبْلِهِمْ أَهْلَكَتْهُمْ آيَاتُنَا وَمَا كَانُوا

فَجُرْمِينَ ﴿٣٤﴾ وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعَيْنٍ ﴿٣٥﴾ مَا
 خَلَقْنَاهُمَا إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ ﴿٣٦﴾ إِنَّ يَوْمَ الْفُصْلِ
 مِيقَاتِهِمْ أَجْمَعِينَ ﴿٣٧﴾ يَوْمَ لَا يُغْنِي مَوْلَى عَنْ مَوْلَى شَيْئًا وَلَا هُمْ
 يُنصَرُونَ ﴿٣٨﴾ إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ ﴿٣٩﴾

رکوع: ۲۔ (ہم نے بنی اسرائیل کو ذلیل کرنے والے عذاب سے نجات دی۔ ۳۰) یعنی فرعون سے، بے شک وہ حد سے گزر جانے والوں میں بڑا ہی سرکش تھا۔ ۳۱) ہم نے ان کو دنیا والوں پر سب کچھ جانتے ہوئے ترجیح دی۔ ۳۲) اور ہم نے ان کو ایسی نشانیاں دیں جن میں کھلی آزمائش تھی۔ ۳۳) بے شک یہ لوگ کہتے ہیں۔ ۳۴) ہماری پہلی موت کے سوا اور کچھ نہیں اور ہم اس کے بعد زندہ نہیں کئے جائیں گے۔ ۳۵) تو لاؤ ہمارے باب دادا کو اگر تم سچے ہو۔ ۳۶) کیا یہ بہتر ہیں یا تبع کی قوم، اور اس سے پہلے کے لوگ؟ ہم نے ان کو ہلاک کر دیا، بے شک وہ مجرم تھے۔ ۳۷) آسمانوں اور زمین اور ان کے درمیان کی چیزوں کو ہم نے کھیل کے طور پر پیدا نہیں کیا۔ ۳۸) ہم نے ان کو پیدا نہیں کیا ہے مگر ایک غایت کے ساتھ، مگر اکثر لوگ جانتے نہیں۔ ۳۹) ان سب کے اٹھائے جانے کیلئے طے شدہ وقت فیصلے کا دن ہے۔ ۴۰) جس دن کوئی رشتہ دار کسی رشتہ دار کے کچھ بھی کام نہ آئے گا اور نہ وہ مدد کئے جائیں گے۔ ۴۱) سوائے اس کے کہ اللہ ہی کسی پر رحم کرے، بے شک وہی عزیز و رحیم ہے۔ ۴۲)

وَلَقَدْ نَجَّيْنَا بَنِي إِسْرَائِيلَ مِنَ الْعَذَابِ الْمُهِينِ ﴿٣٥﴾

مِنْ فِرْعَوْنَ إِنَّهُ كَانَ عَلِيًّا مِنَ الْمُسْرِفِينَ ﴿٣٦﴾

(ہم نے بنی اسرائیل کو ذلیل کرنے والے عذاب سے نجات دی۔ ۳۰) یعنی

فرعون سے، بے شک وہ حد سے گزر جانے والوں میں بڑا ہی سرکش تھا۔ ۳۱)

سرکش حکمران عذاب مہین ہے

بنی اسرائیل انبیائے کرام کی اولاد تھے لیکن ایمان و عمل میں کوتاہیوں اور مقاصد زندگی سے بے تعلقی کے باعث حالات کی ستم ظریفی کا نشانہ بن چکے تھے۔ فرعون اور آل فرعون کی حکومت میں مسلسل انہیں پر مشقت زندگی گزارنے پر مجبور کیا گیا۔ چونکہ حکمران خاندان نے حکومت ان سے لی تھی اس لئے ان کی شعوری کوشش تھی کہ انہیں حالات کے نشیب و فراز میں اس قدر الجھا دیا جائے اور انہیں معاشرتی زندگی میں اس قدر پست حالت میں اتار دیا جائے کہ آہستہ آہستہ ان کے دل و دماغ سے حکمرانی کا تصور محو ہو کر رہ جائے اور وہ دوسرے درجے کی شہری زندگی پر قناعت

کر لیں۔ انہیں اجتماعی زندگی کے ہر موقع سے اس طرح محروم کر دیا گیا کہ ان کے اندر اجتماعیت کا تصور مفلوج ہو کر رہ گیا۔ ان کے صحت مند لوگوں سے بیگاری جاتی تھی اور ان کی لڑکیوں اور عورتوں سے گھروں کا کام کاج کرایا جاتا تھا۔ پوری قوم زخموں سے زار و زار تھی۔ حضرت موسیٰ علیہ السلام کی بعثت کے بعد فرعون اور آل فرعون کیلئے بنی اسرائیل کا وجود مزید کھٹکنے لگا تھا۔ وہ جیسے جیسے بنی اسرائیل کو ساتھ لے جانے کی اجازت طلب کرتے تھے، ویسے ویسے ان پر مظالم کی شدت بڑھتی جا رہی تھی۔ لیکن جب فرعون اور آل فرعون نے مسلسل معجزات کی صورت میں اپنے اوپر عذاب کا نزول دیکھا تو گھبرا کر حضرت موسیٰ علیہ السلام کو اجازت دے دی کہ وہ بنی اسرائیل کو اپنے ساتھ لے جائیں۔ گزشتہ آیات میں ہم پڑھ چکے ہیں کہ جیسے ہی حضرت موسیٰ علیہ السلام بنی اسرائیل کو ساتھ لے کر نکلے تو فرعون نے محسوس کیا کہ ہم نے اجازت دے کر غلطی کی ہے۔ چنانچہ وہ فوجوں کو ساتھ لے کر تعاقب کیلئے نکلا۔ آخر اللہ تعالیٰ کا قانون عذاب حرکت میں آیا جس کے نتیجے میں اسے بحر قلزم میں ڈوب دیا گیا اور بنی اسرائیل کو نہایت آرام و راحت کے ساتھ بحر قلزم کے دوسرے کنارے پر پہنچا دیا گیا۔ اس طرح سے اللہ تعالیٰ نے بنی اسرائیل کو اس توہین آمیز اور رسوا کر دینے والے عذاب سے نجات دے دی جس میں وہ عرصہ دراز سے مبتلا تھے۔ لیکن اصل عذاب ان کیلئے وہ تھا جو فرعون کی شکل میں ان پر مسلط ہو چکا تھا۔ اس لئے آیت کریمہ میں مِنْ فِرْعَوْنَ كُو الْعَذَابِ الْمُهِينِ سے بدل بنایا گیا ہے۔ ایک طویل زمانے تک بنی اسرائیل جس کرب انگیز حالت میں مبتلا تھے اس کا سب سے نازک زمانہ وہ تھا جو انہوں نے فرعون کے ساتھ گزارا۔ کیونکہ یہ زمانہ ان کیلئے ذلیل کر دینے والا عذاب بن گیا تھا جس کا سبب صرف فرعون تھا۔ تو اللہ تعالیٰ نے جیسے ہی اسے بحر قلزم کی موجوں کے حوالے کیا تو یہ اصل عذاب اللہ تعالیٰ نے ان کے سر سے ٹال دیا۔ اور فرعون کے سب سے بڑے عذاب بن جانے کی وجہ یہ تھی کہ زمین اور اہل زمین کو جس چیز کی وجہ سے فساد کا نشانہ بنا پڑتا تھا وہ اللہ تعالیٰ کی حدود سے نکل جانا تھا۔ کیونکہ اللہ تعالیٰ نے انسان کو اپنی بندگی اور آپس میں معاملات کی خوش اسلوبی کا علم دے کر دنیا کو اس کیلئے جنت نظیر بنایا۔ لیکن جب انسان اللہ تعالیٰ کی بندگی کی حدود سے نکل بھاگتا ہے اور انسانی رشتوں کو پامال کرتا ہے تو وہ زمین اور اہل زمین کیلئے ایک عذاب بن جاتا ہے۔ فرعون چونکہ انسانی رشتوں کی پامالی اور اللہ تعالیٰ کی قائم کردہ حدود سے نکل جانے والوں میں سب سے زیادہ سرکش تھا اس لئے اسے عذاب مہین قرار دیا گیا ہے۔ اس سے بنی اسرائیل کو نجات مل جانا اللہ تعالیٰ کا سب سے بڑا احسان تھا۔

وَلَقَدْ اخْتَرْنَاهُمْ عَلَىٰ عِلْمٍ عَلَى الْعَالَمِينَ ﴿٣٢﴾

(ہم نے ان کو دنیا والوں پر سب کچھ جانتے ہوئے ترجیح دی۔ ۳۲)

بنی اسرائیل پر اللہ تعالیٰ کا عظیم احسان

اللہ تعالیٰ نے بنی اسرائیل پر دوسرا احسان یہ کیا کہ فرعون اور اس کی قوم کو تو بحر قلزم میں غرق کر دیا گیا لیکن بنی اسرائیل کو اس عظیم منصب کیلئے چن لیا گیا جس کی امامت کا شرف ان کے جد امجد حضرت ابراہیم علیہ السلام کو حاصل رہا۔ یعنی توحید کی امانت ان کے سپرد کی گئی۔ اور حضرت موسیٰ علیہ السلام جیسے عظیم رسول کو مبعوث فرما کر قومی شیرازہ بندگی اور تبلیغ و دعوت کے سارے امکانات ان پر کھول دیئے گئے اور یہ اتنا بڑا فیصلہ پروردگار نے محض عنایتِ خسروانہ کے طور پر نہیں فرمایا بلکہ بنی اسرائیل کی تمام کمزوریاں اور تمام خوبیاں اللہ تعالیٰ کے علم میں تھیں۔ اللہ تعالیٰ سے بڑھ کر اس بات کو کون جانتا تھا کہ جس طرح مصر میں انہیں غلام بنا کر رکھا گیا اور پھر مسلسل ذلت و اہانت کا ہر تیراں پر آزمایا گیا۔ ان

کی خاندانی خصوصیات کو ایک ایک کر کے کچلا گیا اور انہیں بنیادی ضرورتوں کا محتاج بنا کر اولوالعزمی اور خدا پرستی کے ہر تعلق سے بے نیاز کیا گیا۔ ان تمام کھوئی ہوئی اقدار کو دوبارہ حاصل کرنے کی ایک ہی صورت تھی کہ انہیں بگڑے ہوئے انسانوں کی صحبت اور تکلفات اور تعیشات کی دنیا سے نکال کر ایک ایسی صحرائی زندگی اور سنگلاخ وادیوں کی ہمنشین سے بہرہ ور کیا جاتا تا کہ ان کے اندر سے وہ تمام بہیمانہ قباحتیں نکلیں اور اپنی ذات کے گنبد سے نکل کر وسیع تر آفاق سے ان کا رشتہ جڑے، تا کہ غلامی کی وہ زنجیریں جنہوں نے انہیں اپنی ذات میں محصور کر کے رکھ دیا اور وہ کھانے پینے کے علاوہ کسی اور جذبے سے یکسر بیگانہ ہو کر رہ گئے۔ کیونکہ:

فطرت کے مقاصد کی کرتا ہے نگہبانی
یا بندہ صحرائی یا مرد کہستانی

یہی وجہ ہے کہ جب بنی اسرائیل نے من و سلویٰ کی غذا پر اکتفا کرنے سے انکار کر دیا اور ان نعمتوں کا مطالبہ کیا جنہیں زمین اگاتی ہے جن سے کام و دہن کی لذت کو تو سکون ملتا ہے لیکن زمین سے رشتہ جڑ جانے کے باعث بلندیوں کے سارے رشتے کٹ جاتے ہیں۔ تو اللہ تعالیٰ نے اس مطالبے کے جواب میں ارشاد فرمایا کہ تم سے یہ صحرا نور دی تمہاری کھوئی ہوئی عظمتوں کو زندہ کرنے کیلئے کروائی جا رہی ہے، لیکن تم اب تک اپنا رزق خاکِ راہ میں تلاش کرنا چاہتے ہو۔ اور تمہارے لئے زندگی اسی رزق میں ہے اور اسی میں کھوجانا تمہارا مقصد زندگی ہے۔ لیکن جن جذبات کی زندگی سے تمہاری عظمتیں وابستہ ہیں اور جس سے تمہاری قومی سرفرازیوں کا سرو سامان ہوتا ہے جس سے بہیمیت کم ہوتی اور رفعتوں کے رشتے تو اٹا ہوتے ہیں ان سے تم رشتہ توڑ دینا چاہتے ہو۔ تو پھر اس صحرا نور دی کا کیا حاصل؟

وَ اٰتَيْنٰهُمْ مِّنَ الْاٰلٰتِ مَا فِيْهِ بَلٰوًا مُّبِيْنًا ﴿۳۳﴾

(اور ہم نے ان کو ایسی نشانیاں دیں جن میں کھلی آزمائش تھی۔ ۳۳)

بَلٰوًا کا معنی تو آزمائش ہے اور مبین کھلا، واضح اور صریح کو کہتے ہیں۔ لیکن آزمائش چونکہ دو طرح سے ہوتی ہے کبھی نعمتیں دے کر اور کبھی تنگدستی کے ذریعے۔ نعمتوں سے شکر کا اندازہ کیا جاتا ہے کہ نعمتیں پانے والا کیا نعمتیں دینے والے کا شکر گزار بھی ہے یا نہیں۔ اور نعمتوں سے محروم کر دینے سے صبر اور رضا کی آزمائش ہوتی ہے۔ یعنی جس کو اللہ تعالیٰ نے تنگدستی میں مبتلا کیا ہے کیا وہ اس پر صبر کرتا اور اسی میں اللہ تعالیٰ کی رضا ڈھونڈتا ہے یا اس پر زبانِ شکایت کو دراز کر دیتا ہے۔

بنی اسرائیل کیلئے انعامات اور آزمائشیں

اللہ تعالیٰ نے بنی اسرائیل کو بحرِ قلزم سے پارا تار کر زندگی گزارنے کیلئے ایک ایسی پرسکون فضاء عطا فرمائی جس میں نہ کسی ظلم کا سایہ تھا اور نہ کسی شخصیت پرستی کی پرچھائیں۔ جس میں نہ اسباب کی دنیا کی فراہمی کے جھیلے اور نہ متنوع قسم کی انسانی مصروفیات۔ صرف ایک ہدف تھا کہ بندگی رب کو ادا کرنا ہے اور انفرادی اور اجتماعی زندگی کی تعمیر کرنی ہے۔ اور ضروریات زندگی کی مصروفیات نے جس طرح انسان کی اولوالعزمی کو نقصان پہنچایا تھا، یہاں کی زندگی سے اس کی تلافی کرنے کیلئے اگر ایک طرف من و سلویٰ جیسی

غیر معمولی نعمتیں عطا کی گئیں اور ایک چٹان سے پانی کے چشمے رواں کئے گئے اور دھوپ کی شدت سے بچنے کیلئے ابر کا سایہ فراہم کیا گیا۔ اسی طرح ان محدود نعمتوں پر صبر اور شکر کی تلقین بھی کی گئی۔ اور ایک ایسی سخت زندگی کا خوگر بنانے پر زور دیا گیا جو ایک مجاہد قوم کیلئے ضروری ہے۔ اس طرح سے بیک وقت انہیں صبر اور شکر دونوں آزمائشوں میں ڈالا گیا تاکہ انسانیت کی کشتی غیر متوازن نہ ہونے پائے۔ چنانچہ جب مصر سے نکلے ہوئے بنی اسرائیل نے ان نعمتوں پر صبر کرنے میں کمزوری دکھائی تو انہیں صحرا کی وسعتوں میں زندگی گزار دینے پر مجبور کیا گیا اور انہیں کی اولاد میں سے بندہ صحرائی اور مرد کہستانی تیار ہوئے۔ تب جا کے یہ قوم اس قابل ہوئی کہ شرقِ اردن اور فلسطین کا علاقہ ان کی برکتوں سے مالا مال ہوا۔ لیکن یہ اس حکایتِ دراز میں سے جو جستہ جستہ اشارے کئے گئے وہ قریش اور دیگر اہل مکہ کو یہ بتانے کیلئے کافی ہیں کہ تختِ حکومت اور دولت کی فراوانی عظمتیں عطا کرنے کیلئے کافی نہیں بلکہ اللہ تعالیٰ کی طرف سے یہ آزمائشیں ہیں کہ جن میں ناکامی، زندگی کی ناکامی بن جاتی ہے۔ زندگی کی کامیابی کیلئے بندگی رب کا رشتہ اور مقصدِ زندگی کا شعور یہ دو بنیادی قدریں ہیں کہ جب تک ان میں توازنائی پیدا نہیں ہوتی اس وقت تک نہ قومی شیرازہ بندی ہوتی ہے اور نہ اللہ تعالیٰ کی نعمتوں کا نزول ہوتا ہے۔ اس لئے بنیادی چیز جو کسی قوم کو اٹھاتی ہے وہ ان بنیادی جذبات کا حصول ہے۔ غلامی ہمیشہ قوموں میں ان ہی دونوں چیزوں کو تباہ کرنے کی کوشش کرتی ہے۔ اس لئے پروردگار نے بنی اسرائیل پر مسلسل احسانات کر کے اور مسلسل آزمائشیں ڈال کر ان ہی دونوں چیزوں میں انہیں طاق کرنے کی کوشش کی۔ اس میں اگرچہ ایک طویل عرصہ صرف ہو گیا اور قوم کا افرادی قوت کا بہت بڑا حصہ اس راستے میں کام آ گیا، لیکن جب تک یہ بنیادی جذبات پیدا نہیں کر دیئے گئے اس وقت تک بنی اسرائیل نے اپنا وہ فرض انجام نہیں دیا جو ان کے سپرد کیا گیا تھا۔

اس تناظر میں ہمیں ہمیشہ غور کرنا چاہئے کہ پاکستان بھی اللہ تعالیٰ کا ایک عظیم عطیہ ہے جو مسلمانوں کو ان کا فرض منصبی ادا کرنے کیلئے دیا گیا۔ مسلمان اس سے پہلے غلامی کی طویل رات گزار چکے تھے۔ ضرورت اس بات کی تھی کہ غلامی کی زنجیریں کاٹی جاتیں، قومی شعور کو جلا بخشی جاتی، بنیادی ضرورتوں کی محبت کو دلوں سے نکال کر مقاصد سے لگاؤ پیدا کیا جاتا اور نئی نسل کی تیاری کیلئے نصابِ تعلیم میں بنیادی تبدیلیاں کی جاتیں۔ لیکن ہم نے یہ قطعہ زمین حاصل کرنے کے بعد اللہ تعالیٰ سے کئے ہوئے وعدوں کو بھلا دیا اور بجائے فرض منصبی کی ادائیگی کے مال و دولت کی افزونی کی فکر میں لگ گئے۔ آج نتیجہ ہمارے سامنے ہے کہ جہاں سے ہم نے زحمت سفر باندھا تھا، ہم اس سے بہت دور جا چکے ہیں۔ اور جس چیز کو ہم نے منزل ٹھہرایا تھا وہ ہماری نگاہوں سے اوجھل ہو چکی ہے۔ اور جن ذلتوں سے اللہ تعالیٰ نے ہمیں نجات دی تھی، ہم نے انہیں ذلتوں کے حصول کا سامان کر لیا ہے۔ ہم نے اس میخانے کو مسجد بنانے کا تہیہ کیا تھا لیکن ہم نے صرف میخانے کا نام بدلا ہے بلکہ حقیقت یہ ہے کہ ہم بیشتر مساجد کو بھی میخانوں میں تبدیل کر چکے ہیں۔

إِنَّ هَؤُلَاءِ لَيَقُولُونَ ﴿٣٣﴾ إِنَّ هِيَ إِلَّا مَوْتَتُنَا الْأُولَىٰ وَمَا لَنَا بِمُنْشَرِينَ ﴿٣٥﴾

(بے شک یہ لوگ کہتے ہیں۔ ۳۳) ہماری پہلی موت کے سوا اور کچھ نہیں اور ہم اس کے بعد زندہ نہیں کئے جائیں گے۔ ۳۵)

قریش کا عقیدہ

گزشتہ آیات میں جو کچھ فرمایا گیا ہے انہیں سن لینے یا پڑھ لینے کے بعد بجز اس آدمی کے جس نے اپنی محرومی کا فیصلہ کر رکھا ہو، کوئی دوسرا شخص ہدایت سے محروم نہیں رہ سکتا۔ اللہ تعالیٰ کی وحدانیت، اللہ تعالیٰ کے دین کی حقانیت اور وقوع قیامت پر ایسے عقلی اور واقعاتی دلائل دیئے گئے ہیں کہ جن کا جواب دینا آسان نہیں۔ لیکن قریش اور ان کے ہمنواؤں کا حال یہ ہے کہ وہ نہایت بلند آہنگی سے یہ بات کہتے نہیں تھکتے کہ یہاں ہر جینے والا جس موت کا شکار ہوتا ہے اس کے علاوہ اسے اور کوئی موت نہیں آتی۔ یہی پہلی موت ہے اور یہی آخری موت ہے۔ ہم کبھی بھی دوبارہ اٹھائے نہیں جائیں گے۔ یہ جو ہمیں بار بار قیامت سے ڈرایا جا رہا ہے یہ محض ایک ہوا ہے جس سے سننے والوں کو ڈرانا مقصود ہے تاکہ لوگ گھبرا کر محمد (ﷺ) کی دعوت کو قبول کر لیں۔

فَاتُوا بِآبَائِنَا إِنْ كُنْتُمْ صَادِقِينَ ﴿٣٦﴾

(تولاؤ ہمارے باپ دادا کو اگر تم سچے ہو۔ ۳۶)

انکارِ آخرت پر دلیل

قیامت کے انکار پر قریش اپنی بات کی تائید میں یہ دلیل پیش کرتے تھے کہ اگر موت کے بعد کوئی زندگی ہے اور ہمیں واقعی دوبارہ زندہ کیا جانا ہے تو اس پر یقین پیدا کرنے کیلئے ضروری ہے کہ ہمارے آباؤ اجداد جو طبعی زندگی گزار کر موت کا شکار ہو چکے ہیں ان میں سے کسی کو زندہ کر کے دکھا دو۔ وہ اہل ایمان سے بار بار اس کا تقاضا کرتے تھے کہ تم اگر اپنے دعوے میں سچے ہو تو تم اپنے دعوے کو بڑی آسانی سے ثابت کر سکتے ہو کہ کسی مرحوم کو زندگی سے آشنا کر دو۔ سورۃ الجاثیہ میں قرآن کریم نے قریش کی اس دلیل کو ان کی واحد دلیل قرار دیا ہے جس پر انہیں بڑا ناز ہے۔ ارشاد فرمایا گیا ہے کہ **وَإِذَا تُلِيٰ عَلَيْهِمْ آيَاتُنَا بَيِّنَاتٍ مَّا كَانُوا يَسْتَعْجِلُ بِهَا يُؤْتُوا بِآبَائِنَا إِنْ كُنْتُمْ صَادِقِينَ** ”جب ان کو موت کے بعد کی زندگی کے حق میں ہماری روشن دلیلیں پڑھ کر سنائی جاتی ہیں تو واحد دلیل جو وہ اس کے مقابل میں پیش کرتے ہیں ان کا یہ قول ہوتا ہے کہ اگر تم سچے ہو تو ہمارے باپ دادا کو زندہ کر کے دکھاؤ۔“ قرآن کریم نے اس دلیل کو ذکر ضرور فرمایا، لیکن اس کا جواب نہیں دیا۔ اس کا مطلب یہ ہے کہ اس دلیل کی لغویت اس قدر واضح ہے کہ اس کا جواب دینے کی ضرورت نہیں۔ اس کی وجہ یہ معلوم ہوتی ہے کہ قرآن کریم نے جو دعویٰ بار بار کیا ہے اس میں صرف یہ کہا گیا ہے کہ ایک دن آئے گا جب کائنات کی ہر چیز کی بساط لپیٹ دی جائے گی۔ زمین بھی توڑ دی جائے گی اور آسمان بھی لپیٹ دیا جائے گا۔ پھر ایک دن آئے گا جب ہر چیز کو اللہ تعالیٰ از سر نو وجود میں لائے گا۔ نئی زمین وجود میں آئے گی اور نیا آسمان بنایا جائے گا۔ جو لوگ دنیا میں آئے اور موت کا شکار ہو گئے انہیں نئے سرے سے زندہ کر کے میدانِ حشر میں پہنچایا جائے گا وہاں وہ اپنے پروردگار کے حضور اپنے ایک ایک عمل کا جواب دیں گے۔ اسی جوابِ دہی کے نتیجہ میں جزاء و سزا کا ترتب ہوگا، اسے آخرت کہتے ہیں۔ اس میں دیکھ لیجئے انسانوں کو دوسری زندگی آخرت کے دن ملے گی۔ اور وہ از سر نو زندہ ہو کر آخرت کے دن میدانِ حشر میں پہنچیں

گے۔ یہ دعویٰ قرآن کریم نے کبھی نہیں کیا اور نہ آنحضرت ﷺ نے ارشاد فرمایا کہ لوگوں کو دوسری زندگی ملے گی تو پھر وہ پلٹ کر دنیا میں آئیں گے۔ تو جس بات کا دعویٰ نہیں کیا گیا اس کا مطالبہ مہمل ہونے کے سوا کیا کہا جاسکتا ہے۔ اسی لئے اس کا جواب دینے کی کوشش نہیں کی گئی۔

أَهْمُ خَيْرٌ أَمْ قَوْمٌ تُبِعَ وَالَّذِينَ مِنْ قَبْلِهِمْ أَهْلَكْنَاهُمْ إِنَّهُمْ كَانُوا مُجْرِمِينَ ﴿٣٤﴾
(کیا یہ بہتر ہیں یا تبع کی قوم، اور اس سے پہلے کے لوگ؟ ہم نے ان کو ہلاک کر دیا، بے شک وہ مجرم تھے۔ ۳۴)

مجرمانہ ذہنیت ہلاکت کا باعث ہے

تبع قبیلہ حمیر کے بادشاہوں کا لقب تھا۔ جس طرح حبشہ کا ہر حکمران نجاشی کہلاتا تھا اور رومی سلطنت کا ہر تاجدار قیصر کے نام سے پکارا جاتا تھا اور ایران کے حکمران کسریٰ کہلاتے تھے اور مصر کے حکمرانوں کو فرعون کہہ کر پکارا جاتا تھا۔ اسی طرح قبیلہ حمیر کے بادشاہوں کو تبع کے نام سے یاد کیا جاتا ہے۔ یہ لوگ قوم سبا کی ایک شاخ سے تعلق رکھتے تھے۔ ۱۱۵ قبل مسیح میں ان کو سبا کے ملک پر غلبہ حاصل ہوا اور ۳۰۰ء تک یہ حکمران رہے۔ عرب میں ان کی مادی شوکت و عظمت اور ذہنی صلاحیتوں کا بڑا چرچا رہا۔ اور انصار چونکہ فحطانی قریش سے تعلق رکھتے تھے اور یمن سے آئے تھے اس لئے تبع بادشاہوں سے انہیں خاص لگاؤ تھا اور ہمیشہ ان کی عظمتوں کے گن گاتے رہتے تھے۔ اس لئے پروردگار نے ان سے سوال کیا کہ تم تبع حکمرانوں کو خوب جانتے ہو۔ مادی شان و شوکت اور ذہنی صلاحیتوں کے اعتبار سے کیا وہ لوگ برتر تھے یا تم برتر ہو؟ اگر وہ واقعی ہر لحاظ سے تم سے برتر تھے تو آج وہ کہاں ہیں؟ کیا ان کی شان و شوکت ان کو موت سے بچا سکی اور کیا ان کا اقتدار زوال سے محفوظ رہا؟ یقیناً اللہ تعالیٰ نے انہیں ہلاک کر دیا۔ اور ہلاکت کا سبب صرف ایک تھا کہ ان لوگوں نے مادی شان و شوکت میں تو ترقی کی لیکن اپنی روحانی زندگی اور اخلاقی حالت میں روز بروز گرتے چلے گئے۔ اللہ تعالیٰ کے یہاں دوام مادی شان و شوکت کو نہیں بلکہ اس زندگی کو ہے جس میں اللہ تعالیٰ کی کبریائی کا اظہار ہوتا ہو، اس کے احکام کی فرماں برداری اور اس کی رضا کا حصول ان کے نزدیک سب سے اہم دولت ہو۔ جب یمن کے تاجدار اس دولت سے محروم ہو گئے اور محض اپنی شان و شوکت پر اترا نئے لگے تو اللہ تعالیٰ نے ان کی گردن توڑ دی۔ اور اسی طرح ان سے پہلے کی قوموں نے بھی جب اللہ تعالیٰ کے رسولوں کی تکذیب کو اپنا شعار بنا لیا اور وہ محض دنیوی زندگی کو اپنا مقصود سمجھنے لگے تو اللہ تعالیٰ نے ان کو بھی ہلاک کر دیا۔ تو اس کا مطلب یہ ہے کہ ہمیشہ وہ قومیں اللہ تعالیٰ کے عذاب کا شکار ہوتی رہی ہیں جنہوں نے دنیوی شان و شوکت کو اپنا ہدف بنایا اور اللہ تعالیٰ کے دین کو قبول کرنے سے انکار کر دیا۔ تم بھی قریش کے لوگو! اسی ہدف کے پیچھے بھاگ رہے ہو اور تمہیں بھی اپنی دولت و وصولت پر بڑا ناز ہے اور تم معمولی سی خوشحالی پر آپے سے باہر ہو رہے ہو۔ اگر یہ بڑی بڑی قومیں ہلاکت و تباہی سے نہ بچ سکیں تو آخر تم کیسے بچ جاؤ گے۔

جب بھی کوئی شخص ان حقائق پر نظر ڈالے گا کہ دنیا میں وہ قومیں جن کی عظمتوں کے پھریرے لہراتے تھے وہ اللہ تعالیٰ کے عذاب کا شکار ہوئیں محض اس وجہ سے کہ انہوں نے اپنے کردار، اپنے اخلاق کی تعمیر کی کوئی فکر نہ کی اور اللہ تعالیٰ کی رضا کے حصول کو کبھی منزل نہ بنایا تو اس کا مطلب آخر اس کے سوا کیا ہے کہ جو قومیں بھی آخرت سے انکار کرتی ہیں اور وہ دنیا ہی کو اپنی منزل بنا کر اسی کی تعمیر میں لگی رہتی ہیں اور آخرت میں جواب دہی کی فکر انہیں کبھی پریشان نہیں کرتی، وہ یقیناً ہلاکت کا شکار ہوتی ہیں اور ان کی تباہی کا اصل سبب آخرت کا انکار ہوتا ہے جو ان کے اندر جرائم پیدا ہونے کا سبب بنتا ہے۔

وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعِبِينِ ۖ ﴿٣٨﴾ مَا خَلَقْنَاهُمَا

إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ ۖ ﴿٣٩﴾

(آسمانوں اور زمین اور ان کے درمیان کی چیزوں کو ہم نے کھیل کے طور پر پیدا نہیں کیا۔ ۳۸)

ہم نے ان کو پیدا نہیں کیا ہے مگر ایک غایت کے ساتھ، مگر اکثر لوگ جانتے نہیں۔ ۳۹)

آخرت اللہ تعالیٰ کی صفات کا لازمی تقاضا

گزشتہ آیت کریمہ میں اثباتِ قیامت کی دلیل دیتے ہوئے ارشاد فرمایا گیا ہے کہ قیامت کا یقین انسان کے اندر صحیح عقیدے اور کردار کے پیدا ہونے کا ضامن ہے۔ اور اگر قیامت کا انکار کر دیا جائے تو انسان کو جرائم کے ارتکاب سے روکنے والی کوئی چیز کم ہی موثر ثابت ہوتی ہے۔ انسان کا روز کا مشاہدہ اور تاریخی دلائل اس پر شاہد ہیں۔ پیش نظر آیت کریمہ میں ایک دوسری دلیل دیتے ہوئے ارشاد فرمایا گیا ہے کہ اگر قیامت کا انکار کر دیا جائے جو کہ اللہ تعالیٰ کے کامل عدل کے ظہور کا دن ہے تو اس سے اللہ تعالیٰ کی صفتِ تخلیق کا نہ صرف انکار لازم آتا ہے بلکہ کائنات کی تخلیق کی توجیہ مشکل ہو جاتی ہے۔ جب انسان یہ دیکھتا ہے کہ زمین و آسمان اور ان کے درمیان پیدا ہونے والی مخلوقات کی زندگی کا کوئی مقصد نہیں، ایسا لگتا ہے کہ اللہ تعالیٰ نے محض تفریحِ طبع کے طور پر اس کائنات کو پیدا فرمایا۔ اور وہ مسلسل اس سے تفریح حاصل کر رہا ہے۔ جب اس تفریح سے اس کا دل بھر جائے گا تو وہ کائنات کو توڑ پھوڑ کے پھینک دے گا۔ اندازہ فرمائیے کہ اللہ تعالیٰ جیسی حکیم ذات کے بارے میں یہ کیسا گراہوا تصور ہے۔ اور مزید جب ہم یہ دیکھتے ہیں کہ اس نے کائنات کی ایک ایک چیز کو با مقصد بنایا ہے اور بالخصوص انسان جیسی غیر معمولی مخلوق تو بہت برتر مقاصد دے کر پیدا کی گئی ہے تو انسان کا مخلوقات سے متعلق تصور بگڑ کے رہ جاتا ہے۔ وہ حیران ہوتا ہے کہ یہاں کتنے لوگ ہیں جنہوں نے محض اللہ تعالیٰ کی رضا کیلئے تن من دھن قربان کر ڈالا۔ اگر یہ کائنات بے مقصد زندگی کے بعد خود روپودے کی طرح مل ڈل کر ختم ہونے والی ہے تو پھر ان قربانیوں کا کیا حاصل۔ اسی طرح جو لوگ زندگی بھر اس لئے محرومیوں پر حرفِ شکایت زبان پر نہ لائے کہ قیامت کے نام سے ایک دن ایسا آنے والا ہے جب ہماری محرومیوں کو صحیح تعبیر ملے گی، ہمیں انصاف سے بہرہ ور کیا جائے گا اور جن لوگوں نے ہمارے ساتھ ظلم کیا ان کو قرار واقعی سزا ملے گی، تو انہیں محرومیوں کا بوجھ اٹھانا آسان ہو جاتا ہے۔ لیکن اگر قیامت محض ایک تصور ہے جس کی کوئی حقیقت نہیں تو پھر آخر ان محرومیوں کا ازالہ کہاں اور کب ہوگا؟ اسی طرح اللہ تعالیٰ کی چند صفات ہیں مثلاً وہ رحیم و کریم ہے، وہ جبار و قہار ہے، وہ علیم اور عادل ہے۔ اگر قیامت کا وقوع محض ایک تصور ہے جو کبھی حقیقت آشنا نہیں ہوگا تو اس کے رحم و کرم کا ظہور کب ہوگا۔ اور اس کی صفتِ عدل کب دکھی انسانوں کے زخموں کی مرہم بن سکے گی۔ انسان چیختا رہے گا لیکن ظلم ڈھانے والے، دوسروں کے کھنڈرات پر اپنے محل اٹھانے والے اور طاقت کے بل بوتے پر گھروں کے چراغ بجھانے والے اس کی چیخ و پکار پر ہنستے رہیں گے۔ کیونکہ نہ وہ دن آئے جب یہ لوگ اپنے برے انجام کو پہنچیں۔ اور نہ وہ دن آئے جب اس کی خاطر اور انسانوں کی بھلائی کی خاطر قربانی و ایثار کی داستان رقم کرنے والے اپنے ایثار کی قیمت پاسکیں۔ اگر ان میں سے ہر تقاضا واقعی حقیقت کا متلاشی ہے تو پھر قیامت کے انکار سے بڑھ کر اور کسی نامناسب بات کا تصور نہیں کیا جاسکتا۔

إِنَّ يَوْمَ الْفُضْلِ مِيقَاتُهُمْ أَجْمَعِينَ ﴿٢٠﴾

(ان سب کے اٹھائے جانے کیلئے طے شدہ وقت فیصلے کا دن ہے۔ ۲۰)

مشرکین کی دلیل کا جواب

قیامت کے منکرین نے سب سے بڑی دلیل یہ پیش کی تھی کہ اگر واقعی قیامت برحق ہے تو پھر تم ہمارے مرحوم بزرگوں میں سے کسی کو زندہ کر کے اٹھالاؤ تو ہم مان لیں گے کہ اگر ایک شخص زندہ ہو سکتا ہے تو ساری نوع انسانی بھی زندہ ہو سکتی ہے۔ اس کا جواب دیتے ہوئے ارشاد فرمایا گیا ہے کہ زندگی بعد موت کوئی تماشا نہیں ہے کہ جہاں کوئی اس سے انکار کرے تو فوراً ایک مردہ قبرستان سے اٹھا کر اس کے سامنے لاکھڑا کیا جائے۔ وہ دن تو اللہ تعالیٰ کے عدل کے ظہور کا دن ہوگا۔ تمام لوگ اپنے اعمال کو نتائج سمیت وہاں لے کر آئیں گے اور ہر ایک کو جزاء و سزا کی صورت میں انصاف ملے گا۔ دنیا میں کسی شخص کو زندہ بھی کر دیا جائے تو یہ تو صرف زندگی بعد موت کا ثبوت ہوگا۔ رہے اس کے اعمال جو نہ جانے کب تک نتیجہ خیزی کی عمر سے گزرتے رہے ہیں، انہیں تو دنیا میں پیش نہیں کیا جاسکتا۔ جس طرح ایک جھیل میں پیدا ہونے والی لہر جھیل کے ساحل سے ٹکرائے بغیر نا تمام رہتی ہے، اسی طرح انسانی عمل بھی قیامت کے ساحل پر پہنچ کر مکمل ہوگا۔ اور مزید یہ بات بھی کہ افراد، افراد کے ساتھ اور نسلیں نسلوں کے ساتھ روابط کی صورت میں بہت سے اعمال میں شریک ہیں۔ اس لئے کسی ایک فرد کا زندہ کیا جانا قیامت کے مقاصد کو بروئے کار لانے کا ذریعہ نہیں ہو سکتا۔ اس لئے انسانوں کو صحیح اور مکمل انصاف صرف اس صورت میں ملے گا جب وہ ایک دن تمام نسلوں سمیت تمام زندگیوں کا اثاثہ لے کر اللہ تعالیٰ کے حضور جمع ہوں۔ چنانچہ ان کے تمام روابط اور اعمال کے تمام نتائج کو سامنے رکھ کر اللہ تعالیٰ فیصلہ فرمائے گا کہ اس میں خیر کتنا ہے اور شر کتنا، اس میں حق رسی کتنی ہے اور حق تلفی کتنی ہے۔ اور اس طرح سے وہ مقاصد پورے ہوں گے جن کی خاطر قیامت کا دن رکھا گیا ہے۔ اور اس طرح اللہ تعالیٰ کی تمام صفات اپنے معنی و مفہوم کا صحیح محمل پائیں گی۔

يَوْمَ لَا يُغْنِي مَوْلَىٰ عَنْ مَوْلَىٰ شَيْئًا وَلَا هُمْ يُنصَرُونَ ﴿٢١﴾

(جس دن کوئی رشتہ دار کسی رشتہ دار کے کچھ بھی کام نہ آئے گا اور نہ وہ مدد کئے جائیں گے۔ ۲۱)

مَوْلَىٰ ایسے شخص کیلئے بولا جاتا ہے جو کسی تعلق کی بنا پر دوسرے شخص کی حمایت کرے، چاہے وہ تعلق رشتے داری کا تعلق ہو یا دوستی کا یا کسی اور قسم کا۔

قیامت کا ہولناک دن

یعنی قیامت کا دن ایسا ہولناک اور ایسا انصاف پرور ہوگا کہ کوئی شخص کسی سے تعلق کی بنیاد پر اس کے کام نہیں آسکے گا۔ ایک نفسی نفسی کا عالم ہوگا۔ وہاں صرف ایمان و عمل کا سکہ چلے گا اور پروردگار کے حضور اسی کی قدر کی جائے گی۔ لوگوں نے جن قوتوں کو اللہ تعالیٰ کا شریک بنا رکھا ہے یا جن کے بارے میں ان کا تصور یہ ہے کہ وہ قیامت کے دن ہماری مدد کریں گے، کوئی کسی کی مدد نہیں کر سکے گا۔ ہر شخص اپنی فکر میں گرفتار ہوگا۔ کیونکہ کامل انصاف کو بروئے کار لانے کیلئے یہ ضروری ہے کہ کوئی عدالت کو متاثر نہ کر سکے، کوئی کسی بڑے سے بڑے مجرم کی رعایت کا سامان نہ کر سکے اور کوئی بے یار و مددگار اپنے لئے انصاف کو دور نہ جانے۔ اور قیامت کے روز ایسا ہی ہوگا۔

إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ ﴿٢٢﴾

(سوائے اس کے کہ اللہ ہی کسی پر رحم کرے، بے شک وہی عزیز و رحیم ہے۔ ۲۲)

اس میں کوئی شبہ نہیں کہ قیامت کے روز ایمان و عمل ہی انسان کے کام آئیں گے۔ لیکن اس کیلئے بھی لازمی شرط یہ ہے کہ صاحب ایمان اور صاحب عمل کے اندر اپنے ایمان اور اپنے عمل کا پندار پیدا نہ ہو، وہ ایمان کے تقاضوں پر کان دھرے اور عمل کیلئے پوری کوشش بروئے کار لائے۔ لیکن ساتھ ہی اس بات پر یقین رکھے کہ کسی شخص کا عمل بھی اس وقت تک برومند نہیں ہوگا جب تک اللہ تعالیٰ کا فضل اس کے شامل حال نہ ہو۔ یہ صحیح ہے کہ اللہ تعالیٰ کے فضل کیلئے ایمان و عمل ضروری ہے۔ لیکن عمل کے وجود اور اس کے نتیجہ خیز ہونے کیلئے بھی اللہ تعالیٰ کا فضل ضروری ہے۔ اس لئے جسے اللہ تعالیٰ نے عمل کی توفیق عطا فرمائی ہے وہ ہمیشہ اپنے رب سے فضل و کرم کی دعا بھی کرتا ہے۔ حضورؐ نے بجا طور پر فرمایا ہے کہ کوئی شخص اللہ تعالیٰ کے فضل کے بغیر بخشا نہیں جائے گا۔ پوچھا گیا کہ کیا آپ بھی اس کے فضل سے بخشے جائیں گے، فرمایا: ہاں، میں بھی۔ اسی طرح انسان اپنی بخشش کیلئے دوسروں کی صفات کو ذریعہ نہ سمجھے۔ لیکن ساتھ ہی اگر رُفیع درجات اور اعزاز بخشش کیلئے اللہ تعالیٰ کسی کو شفاعت کا حکم دے دے تو یہ بھی اس کا فضل اور اس کی عنایت ہے۔ وہ چونکہ عزیز ہے اس لئے کوئی شخص بھی اس کے فیصلے پر اثر انداز نہیں ہو سکتا۔ لیکن ساتھ ہی ساتھ رحیم بھی ہے اس لئے اس کی رحمت ہر کمی بیشی کو اپنے جلو میں لے لے گی اور بندوں کے ساتھ رحم و کرم کا ایسا سلوک فرمائے گی کہ انسان نصیبِ الہی کی وجہ سے اس دن اس کا تصور بھی نہیں کر سکیں گے۔

ان شجرات

الزَّقُّومِ ﴿٧٣﴾ طَعَامًا لِأَتِيمٍ ﴿٧٤﴾ كَالْبُهْلِ يَغْلِي فِي الْبُطُونِ ﴿٧٥﴾ كغَلِي
 الْحَمِيمِ ﴿٧٦﴾ خَذُوهُ فَاعْتَلُوهُ إِلَىٰ سَوَاءِ الْجَحِيمِ ﴿٧٧﴾ ثُمَّ صَبُّوا فَوْقَ
 رَأْسِهِ مِنْ عَذَابِ الْحَمِيمِ ﴿٧٨﴾ ذُقْ إِنَّكَ أَنْتَ الْعَزِيزُ الْكَرِيمُ ﴿٧٩﴾ إِنَّ
 هَذَا مَا كُنْتُمْ بِهِ تَمْتَرُونَ ﴿٨٠﴾ إِنَّ الْمُتَّقِينَ فِي مَقَامٍ أَمِينٍ ﴿٨١﴾
 فِي جَنَّتٍ وَعُيُونٍ ﴿٨٢﴾ يَلْبَسُونَ مِنْ سُنْدُسٍ وَإِسْتَبْرَقٍ
 مُتَقَابِلِينَ ﴿٨٣﴾ كَذَلِكَ وَرَوَّجْنَاهُمْ بِحُورٍ عِينٍ ﴿٨٤﴾ يَدْعُونَ فِيهَا
 بِكُلِّ فَاكِهَةٍ آمْنِينَ ﴿٨٥﴾ لَا يَذُوقُونَ فِيهَا الْمَوْتَ إِلَّا الْمَوْتَةَ

الأُولَىٰ وَوَقَّهُمْ عَذَابَ الْجَحِيمِ ۝۵۷ فَضَلَّامِن رَّبِّكَ ذٰلِكَ
هُوَ الْفَوْزُ الْعَظِيمُ ۝۵۸ فَإِنَّمَا يَسَّرُنَا بِلسَانِكَ لَعَلَّهُمْ يَتَذَكَّرُونَ ۝۵۸
فَارْتَقِبْ إِنَّهُمْ مُّرْتَقِبُونَ ۝۵۹

رکوع: ۳۔ (بے شک زقوم کا درخت۔ ۲۳) گنہگار کا کھا جا ہوگا۔ (۲۴) تیل کی تلچھٹ کی مانند پیٹ میں جوش کھائے گا۔ (۲۵) جیسے کھولتا ہوا پانی جوش کھاتا ہے۔ (۲۶) اسے پکڑو اور گھسیٹتے ہوئے جہنم کے بیچ تک لے جاؤ۔ (۲۷) پھر انڈیلوان کے سر کے اوپر کھولتے پانی کا عذاب۔ (۲۸) چکھ اس کا مزہ، بے شک تو تو بڑا زبردست اور عزت والا آدمی ہے۔ (۲۹) یہ وہی چیز ہے جس کے بارے میں تم شک رکھتے تھے۔ (۵۰) بے شک اللہ سے ڈرنے والے اس کی جگہ میں ہوں گے۔ (۵۱) باغوں اور چشموں میں۔ (۵۲) وہ سندس اور استبرق کا لباس پہنے آمنے سامنے بیٹھے ہوں گے۔ (۵۳) یہ ہوگی اللہ سے ڈرنے والوں کی شان، اور ہم ان سے بیاہ دیں گے آہو چشم حوریں۔ (۵۴) وہ اس میں طلب کریں گے ہر قسم کے میوے نہایت اطمینان سے۔ (۵۵) وہ اس میں پہلی موت کے بعد پھر موت کا مزہ نہیں چکھیں گے اور اللہ نے ان کو جہنم کے عذاب سے بچایا۔ (۵۶) آپ کے رب کے خاص فضل سے، یہی بڑی کامیابی ہے۔ (۵۷) پس ہم نے اس کتاب کو آپ کی زبان میں سہل بنا دیا ہے تاکہ یہ لوگ نصیحت حاصل کریں۔ (۵۸) تو آپ بھی انتظار کریں، یہ بھی منتظر ہیں۔ (۵۹)

إِنَّ شَجَرَتَ الزَّقُّومِ ۝۳۳ طَعَامُ الْآلِيمِ ۝۳۴ كَمَا الْمُهْلِ ۝۳۵

يَغْلِي فِي الْبُطُونِ ۝۳۵ كَغَلِي الْحَمِيمِ ۝۳۶

(بے شک زقوم کا درخت۔ ۲۳) گنہگار کا کھا جا ہوگا۔ (۲۴) تیل کی تلچھٹ کی مانند پیٹ میں جوش کھائے گا۔ (۲۵) جیسے کھولتا ہوا پانی جوش کھاتا ہے۔ (۲۶)

مجرموں کا حشر

اوپر آیت ۴۰ میں یوم الفصل کا ذکر آیا ہے۔ پیش نظر آیات کریمہ میں اس یوم الفصل یعنی قیامت کے دن کی منظر کشی کی گئی ہے۔ یہ دن چونکہ فیصلے کا دن ہوگا، اس لئے پیش نظر آیات میں بتایا گیا ہے کہ فیصلہ کتنا بے لاگ ہوگا اور کس طرح انسانوں کے مختلف طبقات و حصوں میں تقسیم ہو جائیں گے جن میں سے ایک حصہ اللہ تعالیٰ کے فرمانبرداروں کا اور دوسرا حصہ نافرمانوں کا ہوگا۔ اور یہ چونکہ یوم الجزاء ہے اس لئے دونوں کے

ساتھ وہ سلوک ہوگا جو عدل اور انصاف کا تقاضا ہے۔ سب سے پہلے نافرمانوں کی تصویر کشی کی گئی ہے۔ ان نافرمانوں اور گنہگاروں کے جہنم میں جھونکے جانے کے بعد جو ان پر قیامت گزرے گی وہ تو الگ داستان ہے یہاں صرف ان کی غذا کی بات کی گئی ہے۔ عجیب بات یہ ہے کہ یہ لوگ انتہائی تیز آگ میں جلیں گے، لیکن جلنے کے باوجود انہیں موت نہیں آئے گی۔ ایسے شدید عذاب میں بھی انہیں بھوک لگے گی۔ جب کھانا مانگیں گے تو انہیں زقوم کے درخت کا کھانا دیا جائے گا۔ درخت سے مراد ظاہر ہے کہ اس کا پھل ہے۔ اس زقوم کا ترجمہ عام طور پر تھوہر سے کیا جاتا ہے۔ لیکن حقیقت کے اعتبار سے دنیا کے تھوہر کو آخرت کے تھوہر سے کوئی نسبت نہیں۔ ممکن ہے اس کی شکل اس سے ملتی ہو، لیکن بذائقہ ہونے میں دونوں میں کوئی مشابہت نہیں۔ اسے اگر کسی چیز سے مشابہت ہے تو وہ ”مھل“ ہے جس کے کئی معنی کئے جاتے ہیں۔ مثلاً پگھلی ہوئی دھات، پیپ لہو، پگھلا ہوا تار کول، لاوا، تیل کی تلچھٹ۔ لیکن اشتقاق کے پہلو کو سامنے رکھتے ہوئے یہ کہا جاسکتا ہے کہ تیل کی تلچھٹ کا معنی ترجیح کے قابل ہے۔ اور یہ صرف سادہ تیل کی تلچھٹ نہیں ہوگی بلکہ اس میں حیران کن بات یہ ہوگی کہ یہ گنہگاروں کے معدے میں جا کر اس طرح جوش کھائے گا جس طرح تیل گرم کرنے پر کھولتا ہے۔ لیکن تیل کا کھولنا اس کی حدت، شدت اور جلن کو نمایاں کرتا ہے۔ لیکن اس کا ابال اور اس کا جوش نظروں میں زیادہ نہیں چلتا۔ اس لحاظ سے ابلتا ہوا پانی جب جوش میں آتا ہے تو وہ جوش کی وجہ سے برتن سے باہر نکلنے کی کوشش کرتا ہے۔ اہل جہنم کو جس زقوم سے غذا بہم پہنچائی جائے گی اس کی شدت اور تلخی تو تیل کی طرح ہوگی، لیکن اس کا ابلنا اور جوش کھانا ابلتے ہوئے پانی کی طرح ہوگا۔

خُذُوهُ فَاَعْتَلُوْهُ اِلَى سَوَاءِ الْجَحِيْمِ ﴿٢٧﴾ ثُمَّ صُبُّوا فَوْقَ رَاسِهِ مِنْ عَذَابِ الْحَمِيْمِ ﴿٢٨﴾

(اسے پکڑو اور گھسیٹتے ہوئے جہنم کے بیچ تک لے جاؤ۔ ۲۷) پھر انڈیلو ان کے سر کے اوپر کھولتے پانی کا عذاب۔ ۲۸)

مجرموں کے عذاب کی تفصیل

سیاق کلام سے معلوم ہوتا ہے کہ جہنم کے کارکنوں کو اللہ تعالیٰ کی طرف سے حکم دیا جائے گا کہ ان میں سے ایک ایک گنہگار کو پکڑو اور کھینچتے ہوئے دھکیلتے ہوئے جہنم کے بیچ تک لے جاؤ تا کہ انہیں اندازہ ہو کہ جسم کی جن قوتوں اور رعنائیوں کو انہوں نے اسلام کی خلاف استعمال کیا ان کی ٹھیک جگہ جہنم کے بیچ ہے۔ اللہ تعالیٰ نے انہیں انسان بنا کر اور جسم و جان کی نعمتیں عطا فرما کر ان پر احسان فرمایا اور انہوں نے انہیں صلاحیتوں کو اللہ تعالیٰ کے خلاف استعمال کیا۔ اور پھر مزید حکم یہ ہوگا کہ اب ان میں سے ہر ایک کے سر پر کھولتے ہوئے پانی کا عذاب انڈیلو۔ یعنی اصل خرابی تو ان کے دماغ میں تھی۔ ان کا کبر اور غرور ان کو اپنے مالک کے سامنے جھکنے نہیں دیتا تھا اور ان کے خود ساختہ تصورات حق کی کسی بات کو سننے کے روادار نہیں تھے۔ اس لئے ان کے سر پر ابلتا اور کھولتا ہوا عذاب انڈیلو تا کہ ان کے کبر و غرور کا انجام ان کے سامنے آسکے۔

ذُقْ اِنَّكَ اَنْتَ الْعَزِيْزُ الْكَرِيْمُ ﴿٢٩﴾ اِنَّ هٰذَا مَا كُنْتُمْ بِهٖ تَمْتَرُوْنَ ﴿٥٠﴾

(چکھ اس کا مزہ، بے شک تو تو بڑا زبردست اور عزت والا آدمی ہے۔ ۲۹)

یہ وہی چیز ہے جس کے بارے میں تم شک رکھتے تھے۔ ۵۰)

جہنم کے کارکن اللہ تعالیٰ کے حکم کے مطابق ہر اس شخص سے جس کے سر پر گرم پانی کا عذاب انڈیلیں گے، کہیں گے کہ تو تو دنیا میں اپنے آپ کو بہت بڑا آدمی سمجھتا تھا، تو کسی کو خاطر میں نہیں لاتا تھا اور تجھے اپنی عزت و ہیبت کا انتہا درجے کا گھمنڈ تھا۔ جس کا نتیجہ یہ تھا کہ تم آج کے دن کا ہمیشہ انکار کرتے رہے اور تمہیں اس کے بارے میں ہمیشہ شک و شبہ رہا۔ یہ وہی دن ہے، اب اپنے انکار کی پاداش میں تمہیں جس عذاب کا مستحق سمجھا گیا ہے اب اس کا مزہ چکھو، تاکہ تمہیں اپنی اصل حیثیت کا احساس ہو، اور اس بات کا بھی اندازہ ہو کہ اللہ تعالیٰ کے دین سے سرتابی اس کے احکام کی نافرمانی اور اپنی ذات کے بارے میں خود فریبی کتنا بڑا گناہ ہے۔

إِنَّ الْمُتَّقِينَ فِي مَقَامٍ أَمِينٍ ﴿٥١﴾ فِي جَنَّتٍ وَعُيُونٍ ﴿٥٢﴾ يَلْبَسُونَ مِنْ

سُنْدُسٍ وَإِسْتَبْرَقٍ مُتَقَابِلِينَ ﴿٥٣﴾

(بے شک اللہ سے ڈرنے والے امن کی جگہ میں ہوں گے۔ ۵۱) باغوں اور چشموں میں۔ (۵۲)

وہ سندس اور استبرق کا لباس پہنے آمنے سامنے بیٹھے ہوں گے۔ (۵۳)

اللہ تعالیٰ سے ڈرنے والوں پر انعام

گنہگاروں اور نافرمانوں کے انجام کی تصویر کشی کے بعد، اب متقین کے انجام کی تصویر کشی کی گئی ہے۔ اللہ تعالیٰ سے ڈرنے والے اللہ تعالیٰ کی عنایات اور اس کی رحمتوں کا مورد ہوں گے۔ اس کی سب سے پہلی عنایت یہ ہوگی کہ وہ ایسی امن کی جگہ میں ہوں گے جہاں کوئی کھٹکا اور اندیشہ ان کے قریب نہیں پھلکے گا۔ نہ انہیں کوئی خوف ہوگا اور نہ غم۔ وہ بہت بڑے مقام کے حامل ہو کر اس اندیشے سے آزاد ہوں گے کہ کبھی اس مقام کو زوال بھی آسکتا ہے۔ وہ باغوں اور چشموں میں مسرتوں کے جھولے جھولیں گے۔ اور سب سے بڑی بات یہ ہوگی کہ وہ تصور سے بڑھ کر عیش و آرام پا کر بھی جواب دہی کے احساس سے بالکل فارغ ہوں گے۔ انہیں خوبصورت رعنا جسم دیا جائے گا جس کیلئے کسی بیماری کا اندیشہ نہیں ہوگا۔ جنت میں لباس وہ پہننے کو ملے گا جس کی چمک دمک اور جس کی خوبصورتی اور رعنائی تصور سے بھی بالا ہوگی۔ کہنے کو وہ سندس اور استبرق پہنیں گے جو دور ریشمی کپڑے ہیں لیکن حقیقت میں دنیا کے ان کپڑوں کو آخرت کے کپڑوں سے کوئی نسبت نہ ہوگی۔ سندس عربی زبان میں باریک ریشمی کپڑے کو کہتے ہیں اور استبرق فارسی لفظ استبرک کا معرب ہے۔ یہ دیز ریشمی کپڑے کیلئے بولا جاتا ہے۔ سب سے حیران کن بات یہ ہوگی کہ اس قدر فارغ البالی اور عیش و آرام کی زندگی میں اہل جنت کی جب مجلسیں جمیں گی تو اس طرح خوشی اور مسرت سے ایک دوسرے کے سامنے بیٹھیں گے کہ کسی کے دل میں کسی دوسرے کیلئے شکایت کی کوئی بات نہ ہوگی جبکہ ہم اہل منصب اور اہل دولت کو دیکھتے ہیں کہ وہ تمام تر فارغ البالی کے باوجود جب بھی ایک دوسرے کے ساتھ بیٹھتے ہیں تو ہمیشہ حسد کی آگ ایک دوسرے کی خلاف بھڑکتی رہتی ہے۔ اور آمنے سامنے بیٹھ کر بھی دلوں کی دوریاں کبھی ختم نہیں ہوتیں۔

كَذَلِكَ ۖ وَزَوْجُهُمْ بِحُورٍ عِينٍ ﴿٥٤﴾ يَدْعُونَ فِيهَا بِكُلِّ فَاكِهَةٍ آمِنِينَ ﴿٥٥﴾

(یہ ہوگی اللہ سے ڈرنے والوں کی شان، اور ہم ان سے بیاہ دیں گے آہو چشم حوریں۔ ۵۴)

وہ اس میں طلب کریں گے ہر قسم کے میوے نہایت اطمینان سے۔ (۵۵)

اہل جنت کی مسرتوں کی تکمیل

اہل جنت پر عنایات کی یہ بارش دیکھ کر کسی کو تعجب نہیں ہونا چاہئے۔ کیونکہ اللہ تعالیٰ کے راستے میں جس طرح ہر قسم کی تکلیفوں کا سامنا کرنا پڑتا ہے اور بڑے بڑے مصائب کو استقامت کی ڈھال پر لینا پڑتا ہے انسانی ہمت دم توڑنے لگتی ہے، لیکن اللہ تعالیٰ پر بھروسہ ایک مومن کی گردن کو خم نہیں ہونے دیتا۔ اللہ تعالیٰ ان میں سے ایک ایک تکلیف کو جنت کی نعمتوں میں تولے گا۔ انسان نے اپنی ہمت کے مطابق اس کی راہ کا حق ادا کیا ہے لیکن اللہ تعالیٰ اپنے فضل و کرم کے مطابق اس کا اجر اور صلہ عطا فرمائے گا۔ اس لئے ایک ہی لفظ کَمِذَلِكْ میں ان تمام باتوں کو سمیٹتے ہوئے فرمایا کہ جو ہمارے ہو جاتے ہیں اور ہمارے لئے سب کچھ جھیلے ہیں ہم ان کو اسی طرح نوازا کرتے ہیں۔ اور پھر اپنی عنایات میں افزونی کرتے ہوئے ارشاد فرمایا کہ ہم جانتے ہیں کہ مرد اور عورت میں صنفِ ثانی کیلئے جو خلاء رکھا گیا ہے جب تک اسے پُر نہ کیا جائے انسانی مسرت کی کبھی تکمیل نہیں ہوتی۔ اس لئے ہم اہل جنت کو دوسری نعمتوں کے ساتھ ساتھ اس مسرت سے بھی شاد کام کریں گے اور ان کے نکاح میں آہو چشم حوریں دے دیں گے تاکہ ان کی مسرتوں اور خوشیوں کی تکمیل ہو سکے۔

حور جمع ہے حوراء کی۔ عربی زبان میں گوری عورت کو کہتے ہیں۔ اور عین جمع ہے عیناء کی۔ یہ لفظ بڑی بڑی آنکھوں والی عورت کیلئے بولا جاتا ہے۔ عربی ادب میں بڑی اور موٹی آنکھ کیلئے ہمیشہ آہو کی مثال دی جاتی ہے۔ اس لئے ہمارے اکثر اہل علم نے عین کا ترجمہ آہو چشم یا غزال چشم کیا ہے۔

جنت میں ہر قسم کے میووں کی اس حد تک بہتات ہوگی کہ اہل جنت کے دل میں جس میوے اور پھل کا تصور آئے گا وہ بے ساختہ اپنے خدام سے اسے طلب کریں گے۔ انہیں کبھی یہ خیال پریشان نہیں کرے گا کہ شاید جو میوہ یا پھل میں طلب کر رہا ہوں اس کی کمی ہو۔ وہ اس بات سے آگاہ ہوں گے کہ اللہ تعالیٰ کے خزانوں میں کسی چیز کی کمی نہیں۔ یہاں کے پھل نہ کسی موسم کے پابند ہیں اور نہ وہ قلت و کثرت سے آشنا ہیں۔ اور نہ اس عیش و آرام سے محرومی کا خدشہ ہوگا جو انہیں جنت میں حاصل ہے۔

لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ وَوَقَّهْمُ عَذَابَ الْجَحِيمِ ﴿٥٦﴾

فَضْلًا مِّنْ رَبِّكَ ۗ ذَٰلِكَ هُوَ الْفَوْزُ الْعَظِيمُ ﴿٥٧﴾

(وہ اس میں پہلی موت کے بعد پھر موت کا مزہ نہیں چکھیں گے اور اللہ نے ان کو جہنم کے عذاب سے بچایا۔ ۵۶)

آپ کے رب کے خاص فضل سے، یہی بڑی کامیابی ہے۔ ۵۷)

اہل جنت کی زندگی ابدی ہے

جنت کی نعمتوں میں ایک بہت بڑی نعمت یہ ہے کہ وہاں کا عیش، عیش دوام ہے۔ وہاں کی زندگی ہمیشہ کی زندگی ہے۔ دنیا میں جو ایک دفعہ موت آچکی، اب اہل جنت دوبارہ موت کا مزہ نہیں چکھیں گے۔ بڑی سے بڑی خوشی اگر اس اندیشے کا شکار ہو جائے کہ نہ جانے اس خوشی کا انجام کیا ہونے والا ہے تو یہ خوشی بھی انسان کو حقیقی خوشی نہیں دے سکتی۔ اہل جنت اس طرح کے ہر کھٹکے سے محفوظ اور مامون ہوں گے۔ البتہ انہیں اس بات کی ہمیشہ فکر رہی کہ ایمان و عمل کی ساری محنتوں کے باوجود کیا ہم اللہ تعالیٰ کی رضا کو حاصل کر پائیں گے، جس کا لازمی نتیجہ یہ ہوگا کہ ہم جہنم کے عذاب سے بچ جائیں گے۔ چنانچہ آخرت میں جیسے ہی یہ اعلان ہوگا کہ اللہ تعالیٰ نے فلاں فلاں لوگوں کو جہنم کے عذاب سے بچا لیا ہے اور ساتھ ہی یہ بھی بتایا جائے گا کہ ان کے ایمان و عمل کی محنت اپنی جگہ، اللہ تعالیٰ اس کا نہایت قدر دان ہے۔ لیکن جنت اتنی بڑی نعمت ہے کہ وہ اس کے فضل کے بغیر نہیں مل سکتی۔ اس لئے خاص طور پر فرمایا کہ اہل جنت موت کے کھٹکے سے تو بے نیاز ہو گئے لیکن جہنم سے انہیں ان کے رب نے بچایا۔ اور یہ اس کا خاص فضل ہے۔ جس کو یہ فضل نصیب ہو جاتا ہے اسے درحقیقت حقیقی کامیابی اور بڑی کامیابی ملتی ہے۔ اس لئے آنحضرت ﷺ نے ایک موقع پر ارشاد فرمایا کہ عمل کرو اور اپنی حد اسطاعت تک زیادہ سے زیادہ ٹھیک کام کرنے کی کوشش کرو۔ مگر یہ جان لو کہ کسی شخص کو بھی اس کا عمل جنت میں داخل نہیں کرے گا بجز اس کے کہ اللہ تعالیٰ اس کو اپنے فضل سے ڈھانپ لے۔ اس لئے ہر مومن کیلئے یہ بات از بس ضروری ہے کہ وہ مقدور بھر اللہ تعالیٰ کے احکام کی اطاعت کرے اور آنحضرت ﷺ کی سنت کو حرز جان بنائے۔ لیکن ہمیشہ اس کیلئے اللہ تعالیٰ سے توفیق مانگتا رہے۔ اور جنت کیلئے اللہ تعالیٰ کے فضل کی دعا کرتا رہے۔ کیونکہ اس کا فضل ہی جنت کی ضمانت ہے۔ یہ الگ بات ہے کہ اس کا فضل اسے ہی شامل حال ہوگا جو ایمان و عمل کا سرمایہ لے کر آئے گا۔

فَإِنَّمَا يَسَّرْنَاهُ بِلِسَانِكَ لَعَلَّهُمْ يَتَذَكَّرُونَ ﴿٥٨﴾ فَارْتَقِبْ إِنَّهُمْ مُرْتَقِبُونَ ﴿٥٩﴾

(پس ہم نے اس کتاب کو آپ کی زبان میں سہل بنا دیا ہے تاکہ یہ لوگ نصیحت حاصل کریں۔ ۵۸)

تو آپ بھی انتظار کریں، یہ بھی منتظر ہیں۔ ۵۹)

قرآن کریم کا عربی زبان میں نزول اللہ تعالیٰ کی رحمت ہے

قرآن کریم کا عام طور پر اسلوب یہ ہے کہ وہ جس مضمون سے سورۃ کا آغاز کرتا ہے، سورۃ کے اختتام پر اسی مضمون کو sum off کرتا ہے۔ یہاں بھی ہم دیکھ رہے ہیں کہ اس سورۃ کا آغاز قرآن کریم کی اہمیت و افادیت سے ہوا تھا۔ اور یہ بات واضح کی گئی تھی کہ انسانوں کی دنیوی اور اخروی کامیابی کا دار و مدار اس قرآن کریم پر ایمان لانے میں ہے۔ یہی وہ ضابطہ حیات ہے جو انسان کی انفرادی اور اجتماعی زندگی کو ٹھیک نہج پر چلنے کی ضمانت دیتا ہے۔ درمیان میں ضمنی مباحث چھڑتے رہے، اب آخر میں پھر اسی قرآن کریم کے حوالے سے ارشاد فرمایا گیا ہے کہ ہم نے قرآن کریم سے استفادہ کیلئے ان تمام چیزوں کا سامان کر دیا ہے اور تمام ضرورتیں بہم پہنچادی ہیں جن سے قرآن کریم کی نصیحت

سے فائدہ اٹھایا جاسکتا ہے۔ اگرچہ تیسیر کا معنی آسان اور سہل بنانا ہے، لیکن درحقیقت اس کا مفہوم صرف آسان کرنا نہیں بلکہ زندگی کی رہنمائی کیلئے آسان کرنا ہے۔ اور وہ اسی صورت میں ہو سکتا ہے کہ قرآن کریم جس انقلاب کی دعوت بن کر آیا ہے اس کی تعلیم و تذکیر کے مقصد کیلئے تمام ضروری لوازم سے اسے آراستہ کیا جائے۔ توحید کے ایک ایک پہلو کو واضح کر دیا جائے۔ اللہ تعالیٰ کی صفتِ حاکمیت کو اس طرح کھول دیا جائے کہ تحلیل و تحریم کی ہر مشکل آسان ہو جائے۔ اللہ تعالیٰ کے رسول کی حیثیت کو واضح کرتے ہوئے اس کی اطاعت، محبت اور عملی رہنمائی کی کسی جہت کو تشنہ نہ چھوڑا جائے۔ آیاتِ قرآنی میں محکمت اور تشابہات کی مشکل ترین بحث کو بھی آسان کر دیا جائے۔ غرضیکہ کہ قرآن کریم کی تعلیم و تذکیر کا کوئی گوشہ ایسا نہ رہے جس میں انسان الجھ کے رہ جائے۔ لیکن ان سب چیزوں کی اولین ضرورت وہ زبان ہے جس زبان میں قرآن کریم نازل ہوا ہے۔ قرآن کریم کے اولین مخاطبوں کیلئے اس کتاب کے قریب الفہم ہونے کا دار و مدار اس زبان کے متداول ہونے پر ہے۔ اس لئے ارشاد فرمایا کہ ہم نے اس کتاب کی تیسیر اس طرح کی ہے اسے آپ کی زبان میں نازل کیا ہے۔ کیونکہ آپ قریش کی زبان کے سب سے اعلیٰ نمائندہ ہیں۔ قریش نے اگر اسلام کو قبول کر لیا تو وہ قرآن کریم کی تعلیمات کے سب سے بڑے مناد و مبلغ ہوں گے۔ اس لئے ہم نے ان کی زبان میں اسے نازل کر کے اسے تذکر اور تذکیر کیلئے آسان کر دیا ہے۔ اب بھی اگر یہ لوگ اس پر ایمان نہ لائیں تو پھر انہیں اس انجام کیلئے تیار رہنا چاہئے جو اس طرح کے سرکش لوگوں کیلئے اللہ تعالیٰ کی طرف سے مقدر ہے۔ آپ بھی انتظار کیجئے کہ ان کی اس روش اور آپ کی کاوشوں کا نتیجہ کیا نکلتا ہے۔ اور وہ بھی انتظار کر رہے ہیں، انہیں بھی اپنا انتظار جاری رکھنا چاہئے۔ آخر حالات نے واضح کر دیا ہے کہ وہ بر خود غلط قسم کے لوگ جو اسلام کو قابلِ اعتناء نہیں سمجھتے تھے، انہیں ہاتھ باندھ کر آنحضرت ﷺ سے معافی طلب کرنا پڑی۔ اور اللہ تعالیٰ کے رسول کے عفو و درگزر نے انہیں اسلام کی آغوش میں لے لیا اور سارا جزیرہ عرب فتح مکہ کے بعد اسلام کے دامن میں آ گیا۔

بِسْمِ اللّٰهِ الرَّحْمٰنِ الرَّحِیْمِ
الْعَظِیْمِ

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
 کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحدید)

هُدَى لِلنَّاسِ

جدید اسلوب میں تفسیری نکات پر مشتمل

سُورَةُ الْجَاثِيَةِ

(۴۵)

کتابت
کرز
تجدید
ماری
موجود
ایک ہی
تعداد
کافیت
کیا ہے۔ کیا
سکتا ہے

تعارف

سُورَةُ الْجَاثِيَةِ

بِسْمِ اللّٰهِ الرَّحْمٰنِ الرَّحِیْمِ

نام:- اس سورۃ کا نام الْجَاثِيَةِ ہے جو آیت ۲۰ سے ماخوذ ہے۔ مراد اس سے صرف یہ ہے کہ یہ وہ سورۃ ہے جس میں الْجَاثِيَةِ کا لفظ آیا ہے۔ زمانہ نزول:- کسی معتبر روایت سے یہ معلوم نہیں ہوتا کہ یہ سورۃ کب نازل ہوئی۔ البتہ اس کے مضامین پر غور کرنے سے اندازہ ہوتا ہے کہ یہ سورۃ سابق سورۃ کا ثنیٰ ہے۔ کیونکہ اس کی تمہید اور بنیادی مطالب میں سابق سورۃ سے بہت مشابہت ہے۔ اس لئے یہ گمان کیا جاسکتا ہے کہ یہ دونوں سورتیں قریب قریب زمانے میں نازل ہوئی ہوں گی۔

سورۃ کے مطالب کا تجزیہ

سب سے پہلے قرآن کریم کے نہایت اہتمام سے اتارنے کا ذکر کیا گیا ہے اور ساتھ ہی تنبیہ کی گئی ہے کہ یہ کتاب لا وارث کتاب نہیں بلکہ اس ذات والا تبار نے اسے نازل کیا ہے جو اپنی ذات و صفات میں بہت عظیم ہے۔ لیکن ساتھ ہی ساتھ وہ حکیم بھی ہے اس لئے وہ اس کے انکار کرنے والوں پر جلدی ہاتھ نہیں ڈالتا، لیکن بے انتہا مہلت بھی نہیں دیتا۔ اس کے بعد قرآن کریم جس توحید کی دعوت دے رہا ہے اور جس روز جزاء و سزا سے ڈرا رہا ہے اس کے دلائل دیئے گئے ہیں۔ اور اس سلسلے میں انسان کے اپنے وجود سے لے کر زمین و آسمان تک ہر طرف پھیلی ہوئی بے شمار نشانیوں کی طرف اشارہ کر کے بتایا گیا ہے کہ تم جدھر بھی نگاہ اٹھا کر دیکھو ہر چیز اسی کی توحید کی شہادت دے رہی ہے۔ یہ رات اور دن کی آمد و شد، بارش کے نزول، زمین میں اس کی برکات کا ظہور اور ہواؤں کی گردش، ان ساری چیزوں کو اگر کوئی شخص آنکھیں کھول کر دیکھے اور کسی تعصب کے بغیر ان پر غور کرے اور پھر ان کے نتائج کو تسلیم کرنے کا ارادہ بھی موجود ہو تو ان میں سے ہر چیز یہ بتانے کیلئے کافی ہے کہ یہ کائنات بے خدا نہیں ہے۔ نہ بہت سے خداؤں کی خدائی میں چل رہی ہے بلکہ ایک ہی خدا نے اسے بنایا ہے اور وہی اکیلا اس کا مدبر اور فرمانروا ہے۔ ان باتوں سے صرف وہ شخص انکار کر سکتا ہے جس نے نہ ماننے کی قسم کھا رکھی ہو، اور یا اس نے اپنی عقل پر تعصبات کے پہرے بٹھا رکھے ہوں۔

مزید فرمایا گیا ہے کہ انسان زندگی کے معمولات انجام دیتے ہوئے جن اشیاء سے کام لے رہا ہے اور جو بے شمار قوتیں اس کے مفاد کی خدمت انجام دے رہی ہیں ان پر غور کرے تو اسے معلوم ہوگا کہ یہ قوتیں خود بخود تو پیدا نہیں ہو گئیں اور نہ انہیں دیویوں اور دیوتاؤں نے فراہم کیا ہے۔ بلکہ وہ ایک ہی خالق و مالک ہے جس نے یہ سب کچھ اپنے پاس سے انسان کو عطا کیا اور اس کی خدمت میں لگا دیا ہے۔ وہی انسان کا محسن ہے، وہی اس کا پروردگار اور ضرورتیں پوری کرنے والا ہے۔ اس لئے انسان کیلئے ضروری ہے کہ وہ اس کا شکر گزار ہو۔

شُرک پر اصرار کرنے والوں کو تنبیہ کی گئی ہے کہ تم نے اپنی طرف سے ایک دین گھڑ لیا ہے جس کی تمہارے پاس کوئی سند نہیں۔ اور اب اس کی حمایت میں ایسے اندھے بہرے بن گئے ہو کہ اللہ تعالیٰ کا کلام سننے کے روادار نہیں۔ اور پھر ان کے طرز عمل کا ذکر کیا گیا ہے جو وہ قرآن کریم کو سن کر اختیار کرتے ہیں۔ کبھی وہ تکبر کا اظہار کرتے ہیں اور کبھی غیر سنجیدگی سے قرآن کریم کے دل میں اتر جانے والی آیات کو مذاق کا نشانہ بنا لیتے ہیں۔ انہیں وعید کرتے ہوئے ارشاد فرمایا کہ تمہارا یہ استکبار تمہاری رسوائی کا باعث ہوگا۔ اور جہنم میں تمہاری کوئی چیز کام نہیں آئے گی۔ نہ تمہارے مزعومہ شرکاء کوئی مدد کر سکیں گے۔

مخالفین اور معاندین کو ملامت کرتے ہوئے خبردار کیا گیا کہ یہ قرآن وہی نعمت لے کر آیا ہے جو پہلے بنی اسرائیل کو عطا کی گئی تھی جس کی بدولت وہ تمام اقوام عالم پر فضیلت کے مستحق ہوئے تھے۔ انہوں نے جب اس نعمت کی ناقدری کی اور دین میں اختلاف کر کے اسے کھو دیا تو اب یہ دولت تمہیں عطا کی گئی ہے۔ اگر تم نے اپنی جہالت و حماقت سے اسے رد کر دیا تو تم خود اپنی تباہی کا سامان کرو گے۔ اور جو لوگ اس قرآن سے وابستگی اختیار کریں گے اور اس کا حق ادا کرنے کی کوشش کریں گے اللہ تعالیٰ انہیں سرفراز فرمائے گا۔

آنحضرت ﷺ کو تسلی دی گئی ہے کہ وہ لوگ جو اللہ تعالیٰ کے احکام سے بے پرواہ اور اس کی گرفت کو ایک مذاق سمجھتے ہیں اور وہ آپ کے ساتھ بھی بے ہودگیاں کرتے ہیں، آپ ان کی پرواہ نہ کریں وہ وقت دور نہیں جب اللہ تعالیٰ خود ان سے نمٹے گا اور آپ کو صبر کا اجر عطا فرمائے گا۔

اس کے بعد عقیدہ آخرت کے باب میں منکرین قیامت کے بعض شبہات کا ازالہ کیا گیا ہے۔ بالخصوص ان کا یہ تصور کہ زندگی بس اسی دنیا کی زندگی ہے اس کے بعد کوئی دوسری زندگی نہیں۔ انسان جب مرتا ہے تو وہ ہمیشہ کیلئے فنا ہو جاتا ہے اور دلیل کے طور پر وہ اپنے آباؤ اجداد کا حوالہ دیتے تھے کہ ہم نے آج تک کبھی کسی کو اس دنیا میں واپس آتے نہیں دیکھا۔ پروردگار نے اخلاق اور عقل کے حوالے سے ان کے ان خیالات کا جواب ارشاد فرمایا اور انہیں صاف صاف یہ کہا کہ تم جو کچھ کہہ رہے ہو نہ علم اس کی تائید کرتا ہے اور نہ عقل اسے وزن دیتی ہے، محض گمان ہے جس کو تم نے اپنا عقیدہ بنا لیا ہے۔ اور گمان کی بنیاد پر تم اتنا بڑا دعویٰ کر رہے ہو۔

مزید یہ بھی فرمایا گیا کہ انکار آخرت کا عقیدہ اخلاق کیلئے سخت تباہ کن ہے۔ اسے وہی لوگ اختیار کرتے ہیں جن کی خواہش یہ ہے کہ وہ اپنے نفس کے بندے بنے رہیں اور انہیں بندگی نفس کی کھلی چھوٹ ملی رہے۔ لیکن اس کا نتیجہ یہ ہوتا ہے کہ ان کی یہ روش خود ان کیلئے ہی تباہ کن ثابت نہیں ہوتی بلکہ اس ماحول کو بھی تباہ کر دیتی ہے جہاں وہ زندگی گزارتے ہیں۔

قیامت کے مکذبین کے ساتھ آخرت میں جو گزرے گی اس کی تصویر کھینچی گئی ہے اور اس طرح سے منکرین کو آئینہ دکھایا گیا ہے۔ اور آخر میں زور دے کر یہ بات کہی گئی ہے کہ تمہاری اپنی زندگی اور موت اختیاری نہیں بلکہ ہماری قدرت کا اظہار ہے۔ اسی طرح وہ قادر مطلق تمہیں از سر نو زندہ کرے گا اور ایک ہی وقت میں سب کو جواب طلبی کیلئے اکٹھا کرے گا۔ اس وقت تمہیں معلوم ہوگا کہ آخرت کے انکار نے کس انجام کو پیدا کیا ہے اور اس کا اقرار کرنے والے کن نعمتوں کے سزاوار ٹھہرے ہیں۔

آيَاتُهَا ٣٧

سُورَةُ الْجَاثِيَةِ مَكِّيَّةٌ (٣٥)

رُكُوعَاتُهَا ٢

بِسْمِ اللَّهِ الرَّحْمَنِ الرَّحِيمِ

حَمْدٌ ① تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ② إِنَّ فِي السَّمَوَاتِ
 وَالْأَرْضِ لَآيَاتٍ لِلْمُؤْمِنِينَ ③ وَفِي خَلْقِكُمْ وَمَا يَبُتُّ مِنْ دَابَّةٍ
 آيَاتٌ لِقَوْمٍ يُوقِنُونَ ④ وَاخْتِلَافِ اللَّيْلِ وَالنَّهَارِ وَمَا أَنْزَلَ اللَّهُ
 مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ بَعْدَ مَوْتِهَا وَتَصْرِيفِ
 الرِّيحِ آيَاتٌ لِقَوْمٍ يَعْقِلُونَ ⑤ تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ
 فَبِأَيِّ حَدِيثٍ بَعْدَ اللَّهِ وَآيَاتِهِ يُؤْمِنُونَ ⑥ وَيَلِكُلُ أَفَّاكٌ أَثِيمٌ ⑦
 يَسْمَعُ آيَاتِ اللَّهِ تُتْلَى عَلَيْهِ ثُمَّ يُخِرُّ مُسْتَكْبِرًا كَأَن لَّمْ يَسْمَعْهَا
 فَبَشِّرْهُ بِعَذَابٍ أَلِيمٍ ⑧ وَإِذْ أَعْلَمَ مِنْ آيَاتِنَا أَن تَخَذَ هَاهُنَا
 أُولَئِكَ لَهُمْ عَذَابٌ مُّهِينٌ ⑨ مِنْ وَرَائِهِمْ جَهَنَّمُ وَلَا يُغْنِي عَنْهُمْ مَا
 كَسَبُوا شَيْئًا وَلَا مَا اتَّخَذُوا مِنْ دُونِ اللَّهِ أَوْلِيَاءَ وَلَهُمْ عَذَابٌ عَظِيمٌ ⑩
 هَذَا هُدًى وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ مِّن رَّجْزٍ أَلِيمٍ ⑪

رکوع: ۱۔ (ح. م۔ ۱) اس کتاب کی تنزیل اللہ کی طرف سے ہے جو زبردست اور حکیم ہے۔ (۲) بے شک آسمانوں اور زمین میں ایمان لانے والوں کیلئے بہت سی نشانیاں ہیں۔ (۳) اور تمہاری اپنی پیدائش میں اور ان حیوانات میں جو اس نے زمین میں پھیلا رکھے ہیں بڑی نشانیاں ہیں ان لوگوں کیلئے جو یقین کرنا چاہیں۔ (۴) اور رات اور دن کے آنے جانے میں، اور اس رزق میں جسے اللہ آسمان سے اتارتا ہے، پھر اس کے ذریعے سے زمین کو زندہ کر دیتا ہے اس کے مرجانے کے بعد، اور ہواؤں کی گردش میں بہت سی نشانیاں ہیں ان لوگوں کیلئے جو عقل سے کام لیتے ہیں۔ (۵) یہ اللہ کی آیات ہیں جو ہم آپ کو ٹھیک ٹھیک پڑھ کے سنا رہے ہیں، تو اللہ اور اس کی آیات کے بعد اور کون سی بات ہے جس پر یہ لوگ ایمان لائیں گے۔ (۶) تب ہی ہے ہر اس جھوٹے بد اعمال شخص کیلئے۔ (۷) جو اللہ کی آیتیں سنتا ہے جو اسے پڑھ کر سنائی جاتی ہیں، پھر وہ اپنے کفر پر اصرار کرتا ہے اشکبار کے ساتھ، گویا اس نے ان کو سنا ہی نہیں، آپ اس کو ایک دردناک عذاب کا مژدہ سنا دیں۔ (۸) اور جب وہ جان لیتا ہے ہماری آیات میں سے کوئی بات، تو اس کو مذاق بنا لیتا ہے، یہی لوگ ہیں جن کیلئے رسوا کرنے والا عذاب ہے۔ (۹) ان کے آگے جہنم ہے، اور جو کچھ انہوں نے دنیا میں کمایا اس میں سے کوئی چیز ان کے کسی کام نہ آئے گی، اور نہ وہ ان کے کام آئیں گے جنہیں اللہ کو چھوڑ کر انہوں نے اپنا ولی بنا رکھا ہے اور ان کیلئے بڑا عذاب ہے۔ (۱۰) (یہ قرآن) سراسر ہدایت ہے، اور جن لوگوں نے اپنے رب کی آیات کا انکار کیا ان کیلئے کچھ پیدا کر دینے والا دردناک عذاب ہے۔ (۱۱)

حَمْدٌ ۱ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ۲

(ح. م۔ ۱) اس کتاب کی تنزیل اللہ کی طرف سے ہے جو زبردست اور حکیم ہے۔ (۲)

سورة کی تمہید

قریش اور دیگر اہل مکہ کی تنقید کا اصل ہدف نبی کریم ﷺ کی نبوت، آپ پر نازل ہونے والی کتاب اور آپ کی دعوت اور پیغام تھا۔ وہ آپ کی نبوت کا انکار تو کرتے تھے لیکن ان کیلئے آپ ﷺ کو دروغ گو کہنا بہت مشکل تھا۔ کیونکہ آپ کی گزشتہ زندگی آپ کی صدق بیانی اور سچائی کی عملی شہادت تھی۔ اور آپ کی زندگی کا کوئی گوشہ اہل مکہ کی نگاہوں سے اوجھل نہ تھا۔ البتہ جو بات ان کیلئے اُن دیکھی اور نہ تھی اور جس کا انکار کرنا ان کیلئے چنداں مشکل نہ تھا وہ آپ پر نازل ہونے والی وحی اور کتاب تھی۔ وہ بار بار وحی کے بارے میں اشتباہات کا اظہار کرتے اور قرآن کریم کی معجز بیانی سے عاجز آ کر اسے کبھی شعر سے تعبیر کرتے اور کبھی یہ الزام دھرتے کہ اسے آپ نے چند لوگوں کی مدد سے خود مرتب کیا ہے اور لوگوں کو مرعوب کرنے کیلئے وحی الہی کے حوالے سے اسے لوگوں کے سامنے پیش کرتے ہیں۔ اس لئے مختلف طریقوں سے قرآن کریم کے حوالے سے وہ ہرزہ سرائی کرتے تھے۔ اور یہ بات بالکل عیاں تھی کہ اگر قرآن کریم کے بارے میں لوگوں کو اعتماد پیدا نہیں

ہوتا کہ وہ واقعی وحی الہی ہے تو آنحضرت ﷺ کی نبوت اور آپ کی طرف سے پیش کیا جانے والا اللہ تعالیٰ کا پیغام بے معنی ہو کر رہ جاتا تھا۔ اس لئے قرآن کریم نے بالعموم سورتوں کے آغاز میں قرآن کریم کو اللہ تعالیٰ کا کلام اور اس کی طرف سے نازل ہونے والی کتاب کی صورت میں پیش کیا۔ اور بار بار اس کی عظمت اور رفعت کی طرف توجہ دلائی ہے۔ اور اس کے انکار کی صورت میں تنبیہ اور ترہیب سے بھی کام لیا گیا ہے۔ چنانچہ پیش نظر سورۃ کا آغاز بھی اسی بات سے کیا جا رہا ہے کہ تمہیں سب سے پہلے اپنے ذہن سے قرآن کریم کے بارے میں باطل خیالات کو نکالنا چاہئے۔ اسے جس اہتمام اور احتیاط کے ساتھ آنحضرت ﷺ پر نازل کیا جا رہا ہے وہ اس کی اہمیت و عظمت ظاہر کرنے کیلئے کافی ہے۔ اور مزید برآں یہ کہ تمہیں اس بات کا یقین ہونا چاہئے کہ اسے اللہ تعالیٰ نے نازل کیا ہے۔ اور اللہ تعالیٰ کی شان یہ ہے کہ وہ عزیز بھی ہے اور حکیم بھی۔ یعنی اس کی نازل کردہ کتاب کوئی لاوارث کتاب نہیں کہ اسے اگر قبول نہ کیا جائے اور اس کے بارے میں بے سرو پا باتیں کہی جائیں تو اللہ تعالیٰ کی طرف سے کوئی گرفت نہیں ہوگی۔ اور یا تمہاری شان و شوکت اور دولت و ثروت اور تمہاری جرأت اور ہمت اللہ تعالیٰ کی گرفت سے تمہیں بچالے گی۔ اور تم اس کتاب میں پیش کئے جانے والے خیالات کے نفوذ کو اپنی طاقت سے روک دو گے۔ کیونکہ اس کتاب کے واسطے سے تمہیں جس خالق کائنات سے واسطہ پڑا ہے اس کی طاقت اور گرفت اتنی بے پناہ ہے کہ کوئی اس کے راستے میں حائل نہیں ہو سکتا۔ اس نے اپنے آخری رسول پر آخری کتاب اس لئے نہیں اتاری کہ وہ لوگوں کے مذاق و تمسخر اور انکار و تکذیب کا نشانہ بن جائے۔ بلکہ اسے اس دنیا کا چلن اور قانون بنانا ہے۔ انسانی زندگی کی کامیابیاں اسی کے دم سے وابستہ کر دی گئی اور اسی قوم کے سپرد اس دھرتی کی قسمت کی جائے گی جو اس کتاب کی حامل بن کر اٹھے گی۔ اور کوئی چھوٹی بڑی قوت اس دعوت کا راستہ روکنے میں کامیاب نہیں ہوگی۔ کیونکہ جس ذات کا یہ پیغام ہے وہ عزیز بھی ہے اور غالب بھی ہے۔ مزید فرمایا کہ اس کی شان یہ ہے کہ وہ حکیم بھی ہے۔ حکیم ہونے کا مطلب یہ ہے کہ اس کا ہر قول و فعل حکمت پر مبنی ہے۔ اس کی طرف سے نازل کی جانے والی کتاب کا حرف صرف اس کی حکمت و دانش کا منہ بولتا ثبوت ہے۔ اس لحاظ سے جو لوگ اس کتاب میں غور و فکر کریں گے بالآخر وہ نہایت اعتماد کے ساتھ اسے نہ صرف قبول کر سکیں گے بلکہ انفرادی اور اجتماعی زندگی میں وہی ان کی اول و آخر رہنما کتاب ہوگی۔ اور دوسرا مطلب حکیم ہونے کا یہ ہے کہ قریش اور دیگر اہل مکہ نے آج تک اس کتاب کے بارے میں جیسی کچھ ہرزہ سرائی کی ہے اس کا نتیجہ تو یہ ہونا چاہئے تھا کہ ان پر اس ذات کا غضب نازل ہوتا جو اپنی ذات میں عزیز بھی ہے۔ لیکن ایسے لوگوں کا اس کے غضب سے آج تک بچے رہنا اور ان کی رسی کا دراز ہونا صرف اس وجہ سے ہے کہ وہ اپنی ذات میں حکیم بھی ہے۔ یعنی کبھی پکڑنے میں جلدی نہیں کرتا۔ اس کا اقتدار اپنی کچھ نزاکتیں بھی رکھتا ہے۔ وہ مہلت پر مہلت دیئے جاتا ہے تاکہ جن کے اندر کچھ بھی صلاحیت ہے وہ اپنی اصلاح کر کے اپنے آپ کو اللہ تعالیٰ کی رحمت کا مستحق بنا لیں۔ اور جو اپنے رویئے کے باعث قبولیت کی استعداد سے محروم ہو چکے ہیں ان پر اتمام حجت ہو جائے گا تاکہ قیامت کو وہ کوئی عذر پیش نہ کر سکیں۔

إِنَّ فِي السَّمَوَاتِ وَالْأَرْضِ لَآيَاتٍ لِّلْمُؤْمِنِينَ ﴿٣﴾

(بے شک آسمانوں اور زمین میں ایمان لانے والوں کیلئے بہت سی نشانیاں ہیں۔ ۳)

قرآن کریم کی دعوت کے اثبات میں آفاق و انفس کے دلائل

(اللہ تعالیٰ کی طرف سے نازل کی جانے والی یہ آخری کتاب نوع انسانی کو جس ہدایت کی طرف بلا رہی ہے اور آنحضرت ﷺ شب و روز جن حقائق کی تبلیغ فرما رہے ہیں قرآن کریم کی حقانیت کو واضح کرنے کے بعد اب ان حقائق پر دلائل کا آغاز کیا جا رہا ہے اور اس کیلئے کسی ایک نشانی کا ذکر کرنے کی بجائے ارشاد فرمایا گیا ہے کہ آنحضرت ﷺ کی دعوت و تبلیغ اور قرآن کریم کے دعوت کے حق میں بے شمار نشانیاں موجود ہیں۔ بلکہ انسان جس طرف بھی نگاہ اٹھاتا ہے اسے اللہ تعالیٰ کے وجود، کائنات میں اس کے متصرف ہونے، اس کی وحدانیت اور قیامت کے روز انسان کے اعمال کی جواب دہی پر ایسی نشانیاں اور ایسے دلائل موجود ہیں کہ جس کا انکار کرنا انسان کے بس میں نہیں ہے اس کے پاؤں میں زمین کا بچھا ہوا بچھونا ہونا اور سر پر تہی ہوئی آسمان کی چھت اور زمین پر نباتات کی شکل میں بچھا ہوا خوانِ نعمت اور انسان کی زندگی کی ضرورت کیلئے زمین کی قوتِ روئیدگی، سورج کی چمکتی ہوئی دھوپ، چاند کا دمکتا ہوا اجالا، ہر طرف پھیلے ہوئے پانی کے ذخیرے، جگہ جگہ ابلتے ہوئے چشمے، ہر جگہ ہوا کا بے کراں سمندر، ہر روز صبح خنداں کا طلوع اور شام کو دن کے اجالے کا پردہٴ محبوب میں چھپ جانا، اور دن کی روشنی میں انسان کیلئے مہولہ معیشت کا پیغام، اور رات کی تاریکی میں انسان کے آرام و راحت کیلئے سکون، ایسی بے شمار نشانیاں ہیں جنہیں ہر شخص اپنی آنکھوں سے دیکھتا، اپنے کانوں سے سنتا اور اپنے دل میں محسوس کرتا ہے۔ لیکن یہ ساری نشانیاں اس شخص کیلئے کارآمد ہیں جو اللہ تعالیٰ پر ایمان لانے کا ارادہ رکھتا ہے۔ اور جن کے اندر ایمان کا ارادہ موجود نہیں ان کیلئے ان میں سے ہر نشانی بیکار ہے۔ کیونکہ کسی بھی چیز کے جاننے پہچاننے اور ماننے کیلئے یہ ضروری ہے کہ انسان کے اندر اس کا ارادہ پایا جاتا ہو اور اس کے اندر حقیقت کی جستجو اور منزل کی طلب ہو تو پھر وہ جدھر بھی دیکھتا ہے اسے اللہ تعالیٰ کی ذات و صفات کے سوا کچھ اور دکھائی نہیں دیتا۔)

ہر کہ پنم در جہاں غیرے تو نیست
یا توئی یا خوئے تو یا بوئے تو

وَفِي خَلْقِكُمْ وَمَا يَبُتُّ مِنْ دَابَّةٍ آيَاتٌ لِّقَوْمٍ يُوقِنُونَ ﴿٣﴾

(اور تمہاری اپنی پیدائش میں اور ان حیوانات میں جو اس نے زمین میں پھیلا رکھے ہیں

بڑی نشانیاں ہیں ان لوگوں کیلئے جو یقین کرنا چاہیں۔ - ۳)

گزشتہ مضمون کے حق میں انسان کی خلقت اور ربوبیت سے استدلال

گزشتہ مضمون کو آگے بڑھاتے ہوئے فرمایا کہ جس طرح اللہ تعالیٰ کی وحدانیت اور ربوبیت اور اس کی قدرت و حکمت اور اس کے پیغام کی صداقت اور حقانیت پر زمین و آسمان میں جا بجا نشانیاں پھیلی ہوئی ہیں اسی طرح خود انسان کی تخلیق میں اور انسان کی ضروریات کو پورا کرنے کیلئے اس نے زمین میں جو حیوانات پیدا کر رکھے ہیں ان میں بے شمار نشانیاں موجود ہیں۔ انسان جسے اللہ تعالیٰ نے اشرف المخلوقات بنایا ہے اگر وہ اپنے وجود پر غور کرے کہ اس کے جد امجد کو اللہ تعالیٰ نے مٹی سے پیدا فرمایا اور پھر نوع انسانی کے ہر

فرد کی تخلیق کیلئے گندے پانی کی ایک بوند کو ذریعہ بنایا۔ میاں بیوی کے اختلاط سے جو مادہ منویہ بچے کی پیدائش کا ذریعہ بنتا ہے اس میں بے شمار بیضے ہوتے ہیں جن میں سے کوئی ایک بیضہ ماں کے رحم میں داخل ہو کر بچے کے وجود کا سبب بنتا ہے۔ سوال یہ ہے کہ یہ حیرت انگیز نظام پھر ان بے شمار بیضوں میں سے ایک بیضے کا انتخاب اور پھر ماں کے رحم میں اس بیضے کا دخول یہ کون کرتا ہے؟ پھر استقرارِ حمل کے بعد پانی خون کی شکل اختیار کرتا ہے، پھر اس سے ایک تو تھڑا بنتا ہے، پھر اس میں انسانی جسم اور اس کے اعضاء کی تشکیل ہوتی ہے، پھر اس میں زندگی پیدا کی جاتی ہے، اور اب اسے زندہ رکھنے کیلئے گندے خون سے غذا مہیا کی جاتی ہے، اور پھر اس کی عمر، اس کی جنس، اس کی سعادت و شقاوت کا فیصلہ کیا جاتا ہے۔ پھر اس کو تین جھلیوں میں نہایت احتیاط کے ساتھ نو مہینے تک مختلف مراحل سے گزارا جاتا ہے اور آخر وہ خوبصورت بچہ پیدائش کے عمل سے گزر کر ماں کی آغوش میں آتا ہے۔ پھر اس کے بچپن اور لڑکپن کی ضروریات کی فراہمی، پھر اس میں حواسِ خمسہ کا یکے بعد دیگرے عمل، پھر اسے جو ہر عقل جیسی نعمت کی عنایت و بخشش، ان میں سے ایک ایک بات انسان کیلئے سوالیہ نشان ہے کہ آخر یہ سب کچھ کون کرتا ہے۔ کیا جن قوتوں کو قریش نے اللہ تعالیٰ کا شریک بنا رکھا ہے کیا وہ اس تخلیقی عمل میں کہیں بھی اپنا رول ادا کرتے ہوئے دکھائی دیتی ہیں۔ اسی طرح انسانی ضروریات کیلئے وہ مختلف قسم کے حیوانات کو زمین پر پھیلا دیتا ہے۔ ان میں سے کوئی اس کے گوشت کھانے کی ضرورت کو پورا کرتا ہے، کسی کو بار برداری کیلئے پیدا کیا گیا ہے، کسی کو انسان کی سواری کیلئے بنایا گیا ہے۔ کیا ان میں سے ایک ایک نشانی اس قابل نہیں کہ آدمی اسے دیکھ کر اللہ تعالیٰ کے وجود، اس کی وحدانیت اور اس کی رہنمائی کا یقین پیدا کرے۔ اور یہ سوچے کہ جس پروردگار نے انسان کو احسن تقویم میں پیدا کیا اور پھر بے شمار نعمتوں کو اس کی خدمت میں لگا دیا اور ایسی ایسی صلاحیتوں سے نوازا جو کسی اور مخلوق کو عطا نہیں کی گئی۔ کیا یہ سب کچھ اس لئے ہے کہ وہ خود رو پودے کی طرح زمین پر پیدا ہو اور ٹل دل کر ختم ہو جائے۔ اور یا اس لئے ہے کہ وہ شتر بے مہار کی طرح زندگی گزارے، نہ اس پر شریعت کی پابندی ہو اور نہ کوئی ایسا دن آئے جب اس سے اس کے افکار و اعمال کا جواب طلب کیا جائے اور اس کی زندگی کے ہر مرحلے کا حساب لیا جائے۔ کیا اللہ تعالیٰ جیسی حکیم ذات سے اس کی توقع کی جاسکتی ہے اور اگر ایسا نہیں تو پھر ان نشانیوں کو دیکھتے ہوئے اگر یقین کی دولت حاصل نہ ہو تو پھر قصور ان نشانیوں کا نہیں بلکہ اس شخص کا ہے جو ان نشانیوں کو دیکھتا ہے لیکن اس پر غور و فکر کی کبھی زحمت نہیں کرتا۔ جس کی ساری زندگی خواہشاتِ نفس کی پیروی میں گزر جاتی ہے اور وہ کبھی اپنی ذات کے گنبد سے باہر دیکھنے کی کوشش نہیں کرتا۔

وَ اٰخْتِلَافِ الْيَلِّ وَالنَّهَارِ وَمَا اَنْزَلَ اللّٰهُ مِنَ السَّمَاءِ مِنْ رِزْقٍ فَاٰخِيَا

بِهَ الْاَرْضِ بَعْدَ مَوْتِهَا وَ تَصْرِيفِ الرِّيْحِ اَيُّتْ لِقَوْمٍ يَعْقِلُوْنَ ۝

(اور رات اور دن کے آنے جانے میں، اور اس رزق میں جسے اللہ آسمان سے اتارتا ہے، پھر اس

کے ذریعے سے زمین کو زندہ کر دیتا ہے اس کے مرجانے کے بعد، اور ہواؤں کی گردش میں بہت

سی نشانیاں ہیں ان لوگوں کیلئے جو عقل سے کام لیتے ہیں۔ ۵)

اللہ تعالیٰ کی وحدانیت اور قیامت کے اثبات کیلئے چند نشانیوں کا ذکر

اس آیت کریمہ میں اللہ تعالیٰ کے وجود، اس کی وحدانیت، اس کی حاکمیت اور انسانوں کے اعمال کی جزاء و سزا کیلئے قیامت کے وقوع کے اثبات کیلئے مزید چند نشانیوں کا ذکر فرمایا گیا ہے۔ لیکن ساتھ ہی یہ وضاحت بھی کر دی گئی ہے کہ ہر نشانی ہر شخص کیلئے مفید نہیں ہوتی۔ اس کیلئے لازمی شرط یہ ہے کہ انسان ان نشانیوں کو غور و فکر کی نگاہ سے دیکھے۔ اور اس کے پیچھے جو حقیقی تصرف کرنے والی ذات ہے اسے جاننے کی کوشش کرے۔ ورنہ کتنے لوگ ایسے ہیں کہ جو ان نشانیوں کو دیکھتے ہیں لیکن ان سے فائدہ اٹھانے کیلئے عقل سے کام نہیں لیتے۔ اور جو لوگ ان سے کام لیتے ہیں ان کی منزل مادی ضروریات کی تکمیل کے سوا کوئی چیز نہیں ہوتی۔ نتیجہ اس کا یہ ہوتا ہے کہ وہ عقل رکھتے ہوئے بھی ان نشانیوں کی حقیقت سے بے بہرہ رہتے ہیں۔

آیت میں مذکور نشانیوں میں سے پہلی نشانی لیل و نہار کا اختلاف ہے۔ اختلاف سے مراد رات اور دن کی آمد و آمد بھی ہے اور دن اور رات کے اختلاف مزاج کی طرف بھی اشارہ ہے۔ ذرا غور کیجئے کہ ان دونوں کے درمیان نسبت ضدین کی ہے۔ ایک خشک ہے اور دوسرا گرم ایک پرسکون ہے اور دوسرا پر شور۔ ایک تاریک ہے اور دوسرا روشن۔ لیکن حیرانی کی بات یہ ہے کہ ان تمام اختلافات کے باوجود دونوں میں انتہائی درجہ کی سازگاری اور موافقت پائی جاتی ہے۔ انہیں انسان کی جس خدمت پر لگایا گیا ہے دونوں میں سے کوئی اس سے تخلف نہیں کرتا۔ اگر ان میں یہ گہری سازگاری نہ ہوتی تو زمین پر زندگی ناممکن ہو جاتی۔ اور اسی میں دوسری نشانی یہ ہے کہ دونوں پوری باقاعدگی کے ساتھ ایک دوسرے کے بعد آتے ہیں۔ کبھی دن نے رات سے آگے بڑھنے کی کوشش نہیں کی اور کبھی رات نے دن سے آگے بڑھنے کی کوشش نہیں کی۔ وہ اپنے مالک و حاکم کے حکم کے مطابق ایک متعین رفتار کے ساتھ گردش کرتے ہیں۔ نہ زمین کی گردش میں کبھی فرق آیا اور نہ آفتاب کی رفتار میں کبھی تبدیلی آئی۔ ایک پرہیزگار حکمران کا مسلط کیا ہوا قانون ہے جس کے تحت ان کا سفر جاری ہے۔ متعین وقت میں دن بڑا ہونا شروع ہو جاتا ہے اور رات کم ہونے لگتی ہے۔ پھر متعین موسم میں دونوں ایک دوسرے کے برابر ہو جاتے ہیں۔ پھر دن چھوٹا ہونا شروع ہوتا ہے اور رات بڑھتی جاتی ہے اور پھر ایک وقت آتا ہے کہ دونوں برابر ہو جاتے ہیں۔ اور ان کی رفتار اور گردش کے ساتھ جو حکمتیں وابستہ ہیں۔ وہ اس بات کی صحیح علامت ہیں کہ اگر یہاں مختلف دیوتاؤں کی حکومت ہوتی، آسمان کسی ایک کے تابع ہوتا اور زمین کسی اور کے زیر فرمان ہوتی۔ تو نہ ان کے ذوق میں ہم رنگی رہتی، اور نہ وہ انسان کی جس خدمت پر مقرر کئے گئے ہیں اس کے بجالانے پر قادر ہوتے۔

(دوسری جس نشانی کا اس آیت کریمہ میں ذکر فرمایا گیا ہے وہ آسمان سے رزق کا نزول ہے۔ اس رزق سے مراد پانی ہے۔ جو رزق کا ذریعہ بنتا ہے)۔ اس طرح سے مسبب کو سبب کیلئے استعمال کیا گیا ہے۔ اور الفاظ کا یہ استعمال کوئی اجنبی چیز نہیں بلکہ کم و بیش ہر زبان میں پایا جاتا ہے۔ زمین مسلسل خشک سالی کی وجہ سے مردہ ہو جاتی ہے۔ ہر طرف دھول اڑتی دکھائی دیتی ہے، پانی کے جو ہڑ سوکھ جاتے ہیں، چشمے خشک ہو جاتے ہیں، اہل زمین کی زندگی مشکل ہو جاتی ہے، لوگ موت کا انتظار کرنے لگتے ہیں کہ اچانک گھٹا اٹھتی ہے بارش برستی ہے تو مردہ زمین میں زندگی کے آثار ابھرنے لگتے ہیں، جو ہڑ پانی سے بھر جاتے ہیں، درختوں میں نئی نئی کونپلیں پھوٹنے لگتی ہیں، رگ سنگ میں بھی خون کی گردش تیز ہو جاتی ہے۔ اگر آسمان میں کسی اور ارادے کی حکومت ہوتی اور زمین میں کسی اور کا ارادہ کار فرما ہوتا اور دونوں کے دیوتا الگ الگ ہوتے تو آسمان کو کیا پڑی تھی کہ وہ زمین والوں کیلئے پانی برسائے اور ان کی زندگی کا سروسامان

کرے۔ لیکن مردہ زمین پر آسمان کا پانی برسانا، اور پھر زمین کا اس سے سیراب ہونا۔ اور ہر طرف زندگی کی بہار کا لہلہا اٹھنا، یہ اس بات کی صریح دلیل ہے کہ اللہ تعالیٰ کے سوا زمین اور آسمان میں کسی اور کا ارادہ کار فرما نہیں۔ اور اسی طرح اس سے یہ بات بھی واضح ہوتی ہے کہ جس ذات والا تبار کی نازل کردہ بارش سے مردہ زمین میں زندگی آ جاتی ہے اسی ذات کے حکم سے انسانوں کو دوسری زندگی کیوں نہیں ملے گی۔ اور انسانوں کے اعمال کا حساب کتاب اس کیلئے کیوں مشکل ہو جائے گا۔

(آیت کریمہ میں تیسری نشانی جو بیان کی گئی ہے وہ ہواؤں کی گردش ہے۔ ہواؤں کی گردش اللہ تعالیٰ کے سوا کسی اور کے اختیار میں ہوتی تو زمین پر انسانی زندگی پر خطر ہوتی) اگر اس پر تصرف کرنے والی ایک ذات کے سوا کوئی اور بھی ہوتی تو ہواؤں کے چلنے کا جو لگا بندھا نظام ہم دیکھتے ہیں یہ کبھی وجود میں نہ آتا۔ سانس جو انسان کی زندگی کی کلید ہے اگر ہوا کو روک دیا جائے تو زمین پر بسنے والی ہر مخلوق سانس نہ آنے کی وجہ سے مردہ ہو جائے۔ اسی طرح موسموں کی تبدیلیوں کا حیرت انگیز نظام ان ہی ہواؤں سے وابستہ ہے۔ اس لئے پروردگار نے ہواؤں کا ایک غیر معمولی ذخیرہ گڑہ ہوائی کی شکل میں فضا میں معلق کر دیا ہے۔ اس میں وہ تمام عناصر پیدا کر دیئے گئے ہیں جو زندہ مخلوقات کو سانس لینے کیلئے درکار ہیں۔ اور پھر اسی گڑہ ہوائی نے زمین کو بہت ساری آفاتِ سماوی سے محفوظ کر رکھا ہے۔ ان ہی ہواؤں سے موسم کی حدت و برودت کو کنٹرول کیا جاتا ہے۔ یہی ہوائیں کبھی بارش کی خوشخبریاں لے کر آتی ہے اور کبھی ان ہی ہواؤں کے ذریعے سے قوموں پر عذاب نازل کیا جاتا ہے۔ یہ ایسی نشانیاں ہیں جو ہر عقل رکھنے والے شخص کو سوچنے اور صحیح منزل تک پہنچنے کی دعوت دیتی ہیں۔ انسان سانس کی ترقی سے اگرچہ اس غلط فہمی میں مبتلا ہو گیا ہے کہ اس نے قدرت کے ان عناصر کو بڑی حد تک اپنے قابو میں کر لیا ہے لیکن سمندروں اور دریاؤں میں اٹھنے والے طوفان، اوپر سے بے تحاشا برسنے والی بارشیں بعض دفعہ انسان کو جھنجھوڑتی ہیں تو اندازہ ہوتا ہے کہ یہ کتنی بڑی قوتیں ہیں جو قادرِ مطلق کے احکام کی پابند ہیں اور وہ جب چاہتا ہے ان سے کام لیتا ہے۔ لیکن ان باتوں سے صحیح استفادہ کیلئے وہ عقل سلیم درکار ہے جو غور و فکر کے راستے کی بھول بھلیوں میں الجھنے کی بجائے منزل تک پہنچنے کی صلاحیت رکھتی ہو۔

تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ فَبِأَيِّ حَدِيثٍ بَعْدَ اللَّهِ وَآيَاتِهِ يُؤْمِنُونَ ﴿٦﴾

(یہ اللہ کی آیات ہیں جو ہم آپ کو ٹھیک ٹھیک پڑھ کے سنا رہے ہیں، تو اللہ اور اس کی آیات کے

بعد اور کون سی بات ہے جس پر یہ لوگ ایمان لائیں گے۔ ۶)

آنحضرت ﷺ کو تسلی

(اس آیت کریمہ میں نبی کریم ﷺ کو تسلی دی گئی ہے اور مخالفین کو ملامت کرتے ہوئے انہیں آئینہ دکھایا گیا ہے۔ تِلْكَ سے اشارہ ان تمام آفاق و انفس کی نشانیوں کی طرف ہے جنہیں دلائل کے طور پر گزشتہ آیات میں پروردگار نے بیان فرمایا۔ جس میں ایک ایک دلیل اور ایک ایک نشانی اللہ تعالیٰ کی توحید، اس کی قدرت و حکمت اور اس کے روزِ جزاء و سزا کو ثابت کرتی ہے۔ جو شخص ان آیات پر غور و فکر کے بعد بھی ایمان نہیں لاتا تو اسے آخر اور کس دلیل کی حاجت ہے) جو شخص آفتاب کے طلوع ہونے کے بعد روشنی کیلئے شور مچاتا اور رات کو چمکتے ہوئے ستاروں کو دیکھ کر بھی وہ کسی اور چیز سے دل کی تسکین چاہتا ہو، جو مرغن غذائیں کھانے کے بعد بھی غذا کا طلبگار ہو اور آبِ حیات پینے کے بعد بھی

پیاس کی شکایت کرتا ہو، تو ایسے شخص کیلئے اختلالِ دماغ کے سوا کوئی بات نہیں کہی جاسکتی۔ اس سے بھی بڑھ کر حال اس شخص کا ہے جو پروردگار کے بیان کردہ دلائلِ انفس و آفاق کو سنتا ہے اور اللہ تعالیٰ کے رسول کی ہدایت کیلئے بے چینی اور بے کلی کو دیکھتا ہے اور پھر بھی راہِ ہدایت پر چلنے کیلئے آمادہ نہیں ہوتا تو یہ ایک ایسا شخص ہے جو قبولیتِ حق کی استعداد سے محروم کر دیا گیا ہے۔

وَيْلٌ لِّكُلِّ أَفَّاكٍ أَثِيمٍ ﴿٧﴾ يَسْمَعُ آيَاتِ اللَّهِ تُتْلَى عَلَيْهِ

ثُمَّ يُصِرُّ مُسْتَكْبِرًا كَأَن لَّمْ يَسْمَعْهَا فَبَشِيرُهُ بِعَذَابِ إِلِيمٍ ﴿٨﴾

(تباہی ہے ہر اس جھوٹے بد اعمال شخص کیلئے۔ ۷) جو اللہ کی آیتیں سنتا ہے جو اسے پڑھ کر سنائی جاتی ہیں، پھر وہ اپنے کفر پر اصرار کرتا ہے استکبار کے ساتھ، گویا اس نے ان کو سنا ہی نہیں، آپ اس کو ایک دردناک عذاب کا مژدہ سنا دیں۔ ۸)

ہدایت سے محروم لوگوں کے اوصاف

اس آیت کریمہ میں اس شخص کا تعارف کرایا گیا ہے جس پر قرآنِ کریم کے معجزانہ دلائل بھی اثر انداز نہیں ہوتے۔ ایسے لوگوں کی اولین صفت یہ ہے کہ وہ پرلے درجے کے جھوٹے لوگ ہوتے ہیں۔ جھوٹ کے رسیا ہونے کی وجہ سے سچائی سے انہیں کوئی تعلق باقی نہیں رہتا۔ سچائی نہ صرف ان کیلئے اجنبی بن جاتی ہے بلکہ وہ اسے ایک کڑوی چیز سمجھ کر اس سے دور رہنے کی کوشش کرتے ہیں۔ اور دوسری طرف صفت ان کی یہ ہے کہ وہ خواہشاتِ نفس کے اسیر ہو کر ایسی زندگی کے خوگر بن جاتے ہیں جس میں انہیں ہر اچھا کام کرنے سے ضد ہو جاتی ہے۔ وہ برائی کی طرف لپکتے ہوئے جاتے ہیں اور نیکی کو اپنے لئے مصیبت سمجھتے ہیں۔ اور تیسری صفت ان میں یہ ہوتی ہے کہ وہ بظاہر اللہ تعالیٰ کی آیات کو سنتے ہیں لیکن ان کے اندر کا تکبر اور گھمنڈ انہیں اپنی روش سے ہٹنے کی اجازت نہیں دیتا۔ وہ اپنے زعم میں اپنے آپ کو اتنا بلند مرتبہ سمجھتے ہیں کہ نیکی کرنا یا اچھے لوگوں کی بات سننا ان کیلئے اپنے مرتبے اور مقام کو گرانے کے مترادف ہے۔ اور اگر ان کے سامنے اللہ تعالیٰ کی آیات پڑھی جاتی ہیں تو وہ اس طرح کا رویہ اختیار کرتے ہیں کہ گویا کہ انہوں نے اسے سنا ہی نہیں ہے اور ان کے کانوں میں ایسی گرانی ہے کہ جو ایسی باتیں کانوں میں داخل ہونے کی اجازت نہیں دیتی۔ یہ دراصل تصویر ہے تمام اشرافِ قریش کی۔ ان میں سے ایک ایک شخص اپنی حق سے بیزاری اور باطل سے محبت کی وجہ سے اس حد تک بگاڑ کا شکار ہو چکا ہے کہ ان میں سے ہر ایک شخص میں یہ خرابیاں پیدا ہو چکی ہیں۔ اس لئے پروردگار نے سب سے پہلے انہیں ہلاکت اور بربادی کی خبر دی۔ اور ساتھ ہی یہ فرمایا ہے کہ ایسے لوگوں کو عذابِ الیم کا مژدہ سنا دیجئے۔

وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا ۚ أُولَٰئِكَ لَهُمْ عَذَابٌ مُّهِينٌ ﴿٩﴾

(اور جب وہ جان لیتا ہے ہماری آیات میں سے کوئی بات، تو اس کو مذاق بنا لیتا ہے،

یہی لوگ ہیں جن کیلئے رسوا کرنے والا عذاب ہے۔ ۹)

حق کو بے اثر کرنے کا حربہ

(اوپر کی آیت میں اشرارِ قریش کا یہ رویہ بیان ہوا ہے کہ جب ان کے سامنے آنحضرت ﷺ یا کوئی مسلمان قرآنِ کریم کی آیات پڑھ کر سناتا ہے تو وہ ایسا متکبرانہ رویہ اختیار کرتے ہیں جیسے انہوں نے اس قرآن کو سنا ہی نہیں، بلکہ وہ اپنے آپ کو قرآنِ کریم سننے سے بہت بالا بلند سمجھتے ہیں۔ اور قرآنِ کریم کو ایسی کتاب سمجھتے ہیں جسے محمد ﷺ جیسے غریب اور نادار آدمی نے خود لکھ لیا ہے۔ اور اس میں جو باتیں کہیں گئی ہیں وہ ان لوگوں کے کام کی ہیں جو دنیوی اعتبار سے بڑی محدود اور فروتر زندگی گزارتے ہیں اور جن کی زندگی کے غریبانہ اسلوب کی وجہ سے ان کی سوچ بھی نہایت چھوٹی اور محدود ہوتی ہے۔ اور ہم جیسے لوگ جو وسیع تر کاروبار کے مالک اور ملکوں ملکوں گھومنے والے ہیں اور جن کا ذہنی افق بہت روشن اور بہت بلند ہے ان کا ایسی باتوں سے کیا مطلب (پیش نظر آیت کریمہ میں یہ بتایا گیا ہے کہ جب کسی واسطے سے قرآنِ کریم کی کوئی آیت ان تک پہنچ جاتی ہے یا قرآنِ کریم میں بیان کردہ احکام میں سے کسی حکم سے انہیں آگاہی ہوتی ہے، یا قرآنِ کریم کی پُر از حکمت نصیحتوں میں سے کوئی نصیحت ان کے سامنے ذکر کی جاتی ہے تو وہ اسے مذاق کا موضوع بنا لیتے ہیں اور اس طرح سے اسے باتوں میں اڑانے کی کوشش کرتے ہیں کہ دوسرے لوگ اس سے اثر قبول نہ کریں۔ لیکن ان کی چونکہ بنیادی بیماری غرور اور تکبر ہے اس لئے فرمایا کہ قیامت کے دن ان لوگوں کو رسوا کر دینے والا عذاب دیا جائے گا۔ اس کی نوعیت کیا ہوگی کہ لوگ بھی انہیں ذلیل سمجھیں اور یہ خود اپنی آنکھوں میں بھی ذلیل ہو کر رہ جائیں۔ اس کے بارے میں کچھ کہنا مشکل ہے، اللہ تعالیٰ ہی بہتر جانتا ہے کہ اس عذاب میں ایسی کیا بات ہوگی جس سے رسوائی ٹپک رہی ہوگی۔

مِنْ وَّرَائِهِمْ جَهَنَّمَ ۗ وَلَا يُغْنِي عَنْهُمْ مَا كَسَبُوا شَيْئًا وَلَا مَا اتَّخَذُوا

مِنْ دُونِ اللَّهِ أَوْلِيَاءَ ۗ وَلَهُمْ عَذَابٌ عَظِيمٌ ﴿۱۰﴾

(ان کے آگے جہنم ہے، اور جو کچھ انہوں نے دنیا میں کمایا اس میں سے کوئی چیز ان کے کسی کام نہ آئے گی، اور نہ وہ ان کے کام آئیں گے جنہیں اللہ کو چھوڑ کر انہوں نے اپنا ولی بنا رکھا ہے اور ان کیلئے بڑا عذاب ہے۔ ۱۰)

قرآنِ کریم کے مقابلے میں تکبر کا انجام

قرآنِ کریم کے بارے میں جن لوگوں نے وہ متکبرانہ رویہ اختیار کر رکھا ہے جس کا ذکر اوپر کی آیات میں ہوا ہے، ان کیلئے ارشاد فرمایا گیا ہے کہ آج تو یہ کبر و غرور کی وجہ سے قرآن کو سنا بھی گوارا نہیں کرتے، لیکن قیامت کے روز ان کے آگے جہنم ان کی منتظر ہوگی۔ وَرَاءَ كَالْفُظِّ آگے اور پیچھے دونوں کیلئے بولا جاتا ہے، جس طرح اردو میں ورے اور پرے کہا جاتا ہے۔ لیکن اس بات کا تعین کہ کس جگہ کون سا معنی مراد ہے، موقع و محل سے ہوتا ہے۔ اس لئے ہم اس آیت کا ترجمہ یہ بھی کر سکتے ہیں کہ ان کے پیچھے جہنم ہے۔ اور یہ بھی کہہ سکتے ہیں کہ ان کے آگے جہنم ہے۔ اور ان کے رویے کو دیکھتے ہوئے دونوں معنی بھی بیک وقت لئے جاسکتے ہیں۔ یعنی جس طرح وہ اللہ تعالیٰ کے دین کی ہر بات کو نظر انداز کرتے ہوئے منہ اٹھائے شیطان کے پیچھے بھاگے چلے جا رہے ہیں اور انہیں حساس ہی نہیں کہ

ان کے سامنے جہنم ہے اور یہ بھی کہہ سکتے ہیں کہ یہ لوگ آخرت سے بے پرواہ ہو کر جس طرح زندگی گزار رہے ہیں اور قرآن کریم کی رہنمائی کو قبول کرنے کی بجائے جس طرح اس کا راستہ روکنے کیلئے شب و روز کوشاں ہیں انہیں اندازہ ہی نہیں کہ جہنم ان کے پیچھے لگی ہوئی ہے۔ اور پھر جہنم ایسی جگہ ہے جس میں کوئی عمل کسی کے کام نہیں آئے گا۔ نہ ان کا اندوختہ ان کی مشکل میں معاون ہو سکے گا۔ اور جنہیں انہوں نے بڑی قوتوں کا مالک سمجھ کر اللہ تعالیٰ کا شریک بنا رکھا ہے اور ہر حال میں ان کی مدد پر بھروسہ ہے۔ اور اسی طرح وہ دنیوی رہنما جن کی رہنمائی اور اطاعت کی وجہ سے اللہ تعالیٰ کے دین کو نظر انداز کر رکھا ہے اور آنکھیں بند کر کے ان کی پیروی کی جا رہی ہے، وہ بھی اپنے پیچھے چلنے والوں اور اپنے ماننے والوں کے کام نہیں آسکیں گے۔ ہر طرف سے مایوس ہو کر اللہ تعالیٰ سے فریاد کریں گے لیکن ان کی فریاد سنی نہیں جائے گی۔ اس کی بجائے انہیں ایسا عذاب دیا جائے گا جس کی ہولناکی کا آج اندازہ بھی نہیں کیا جاسکتا۔ کیونکہ اولاً تو عذاب ہی ناقابلِ برداشت چیز ہے۔ اور پھر جسے اللہ تعالیٰ عظیم قرار دے وہ کیسا ہوگا، اس کے بارے میں کیا کہا جاسکتا ہے۔

هَذَا هُدًى وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ مِّن رَّجْزِ أَلِيمٍ ۝۱۱

(یہ قرآن) سراسر ہدایت ہے، اور جن لوگوں نے اپنے رب کی آیات کا انکار کیا

ان کیلئے کپکپی پیدا کر دینے والا دردناک عذاب ہے۔ (۱۱)

قرآن کریم سے متعلق قولِ فیصل اور مخالفین کا انجام

رجز اس سزا یا عذاب کو کہتے ہیں جو کپکپی پیدا کر دے۔ رکوع کے آخر میں قرآن کریم کے حوالے سے مخالفین کو تنبیہ کرتے ہوئے ایک ایسی بات ارشاد فرمائی گئی ہے جسے فیصلہ کن اور آخری بات کہنا چاہئے۔ فرمایا گیا ہے کہ یہ کتاب، کتابِ ہدایت ہے۔ انسان زندگی گزارنے کیلئے رہنمائی کا محتاج ہے۔ اس کیلئے اللہ تعالیٰ نے حواس دیئے ہیں اور عقل عطا فرمائی ہے۔ یہ دونوں ہی اللہ تعالیٰ کا بہت بڑا انعام ہونے کے باوجود نہ غلطیوں سے مبرا ہیں اور نہ نارسائی سے۔ اس لئے وہ اصولی باتیں جو انسانی زندگی پر بہر صورت اثر انداز ہوتی ہیں اور وہ اجتماعی معاملات جن کے بارے میں قولِ فیصل تلاش کر لینا انسان کے بس کی بات نہیں۔ اسی طرح وہ نظریات اور اعتقادات جن کا تعلق منغیبات یا عالمِ غیب سے ہے، ان میں اگر کوئی ایسی رہنمائی ہو سکتی ہے جو ہر طرح کی غلطی اور نارسائی سے پاک ہو، وہ صرف اللہ تعالیٰ کی رہنمائی ہے جسے اس نے تکمیلی شان کے ساتھ نوعِ انسانی کیلئے قرآن کریم کی شکل میں فرمایا۔ یہ وہ ہدایت اور رہنمائی ہے جو انسان کی بھلائی اور کامیابی کیلئے قولِ فیصل کی حیثیت رکھتی ہے۔ اور جو انسان کیلئے اللہ تعالیٰ کی سب سے بڑی نعمت ہے (جو لوگ اس رہنمائی کو قبول کرنے سے انکار کرتے ہیں یا اس کا راستہ روکنے کیلئے اندھی مخالفت شروع کر دیتے، یا اتباعِ ہوئی کے باعث اس کی طرف سے لاپرواہی اور بے نیازی کا رویہ اختیار کرتے ہیں، وہ درحقیقت اللہ تعالیٰ کی آیات کو ماننے سے انکار کرتے ہیں۔ انہیں معلوم ہونا چاہئے کہ ان کا یہ رویہ ان کی دنیا بھی تباہ کر دے گا اور آخرت میں ایسے عذاب کا باعث بنے گا جو کپکپی دینے والا نہایت دردناک عذاب ہوگا۔)

اللَّهُ الَّذِي سَخَّرَ لَكُمْ الْبَحْرَ لِتَجْرِيَ الْفُلُكُ فِيهِ بِأَمْرِهِ وَلِتَبْتَغُوا
 مِنْ فَضْلِهِ وَلَعَلَّكُمْ تَشْكُرُونَ ﴿١٢﴾ وَسَخَّرَ لَكُمْ مَا فِي السَّمَوَاتِ وَمَا فِي
 الْأَرْضِ جَمِيعًا مِمَّنْ أَنْ فِي ذَلِكَ لَآيَاتٍ لِقَوْمٍ يَتَفَكَّرُونَ ﴿١٣﴾ قُلْ لِلَّذِينَ
 آمَنُوا يَغْفِرُ وَالَّذِينَ لَا يُجُونَ أَيَّامَ اللَّهِ لِيَجْزِيَ قَوْمًا بِمَا كَانُوا
 يَكْسِبُونَ ﴿١٤﴾ مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا ثُمَّ
 إِلَىٰ رَبِّكُمْ تُرْجَعُونَ ﴿١٥﴾ وَلَقَدْ آتَيْنَا بَنِي إِسْرَائِيلَ الْكِتَابَ وَالْحَكْمَ
 وَالنَّبُوَّةَ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى الْعَالَمِينَ ﴿١٦﴾
 وَآتَيْنَاهُمْ بَيِّنَاتٍ مِنَ الْأَمْرِ فَمَا اخْتَلَفُوا إِلَّا مِنْ بَعْدِ مَا جَاءَهُمُ
 الْعِلْمُ بِغِيَابِ بَيْنِهِمْ إِنَّ رَبَّكَ يَقْضِي بَيْنَهُمْ يَوْمَ الْقِيَامَةِ فِيمَا
 كَانُوا فِيهِ يَخْتَلِفُونَ ﴿١٧﴾ ثُمَّ جَعَلْنَاكَ عَلَىٰ شَرِيعَةٍ مِّنَ الْأُمُورِ وَأَنبَأْنَا
 وَلَا تَتَّبِعْ أَهْوَاءَ الَّذِينَ لَا يَعْلَمُونَ ﴿١٨﴾ إِنَّهُمْ لَن يُغْنُوا عَنْكَ مِنَ
 اللَّهِ شَيْئًا وَإِنَّ الظَّالِمِينَ لَبَعْضُهُمْ أَوْلِيَاءُ بَعْضٍ وَاللَّهُ وَلِيُّ الْمُتَّقِينَ ﴿١٩﴾
 هَذَا ابْصَارُ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ ﴿٢٠﴾ أَمْ حَسِبَ
 الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ
 سَوَاءً مِّثْلَهُمْ وَمَبَاءُهُمْ سَاءَ مَا يَحْكُمُونَ ﴿٢١﴾

رکوع: ۲۔ (اللہ ہی ہے جس نے تمہارے لئے سمندر کو مسخر کیا تاکہ اس کے حکم سے اس میں کشتیاں چلیں اور تاکہ تم اس کا فضل تلاش کرو اور تاکہ تم شکر گزار رہو۔ ۱۲) اور اسی نے تمہارے لئے مسخر کر دیا ہے ان تمام چیزوں کو جو آسمانوں میں ہیں اور جو زمین میں ہیں، اپنی طرف سے، بے شک اس کے اندر نشانیاں ہیں ان لوگوں کیلئے جو غور و فکر کرتے ہیں۔ ۱۳) اے پیغمبر ان لوگوں سے کہہ دیجئے جو ایمان لائے ہیں کہ وہ درگزر کریں ان لوگوں سے جو اللہ تعالیٰ کے دنوں کے ظہور کی توقع نہیں رکھتے تاکہ اللہ ایک قوم کو اس کا پورا پورا بدلہ دے جو وہ کرتی رہی ہے۔ ۱۴) جو کوئی نیک عمل کرے گا تو اس کا فائدہ اسی کیلئے ہے، اور جو برائی کرے گا اس کا وبال اسی پر پڑے گا، پھر تم اپنے رب کی طرف لوٹائے جاؤ گے۔ ۱۵) اور ہم نے بنی اسرائیل کو کتاب اور حکومت اور نبوت عطا کی، اور ہم نے انہیں پاکیزہ رزق سے نوازا اور دنیا والوں پر انہیں فضیلت عطا کی۔ ۱۶) اور ہم نے انہیں دین کے معاملے میں واضح ہدایات دیں پھر انہوں نے اختلاف نہیں کیا مگر بعد اس کے کہ ان کے پاس علم آچکا تھا، آپس کی ضد سے، بے شک تیرا رب ان کے درمیان فیصلہ کرے گا قیامت کے دن ان تمام چیزوں کے بارے میں جن میں وہ اختلاف کرتے رہے ہیں۔ ۱۷) پھر ہم نے اے نبی! آپ کو ایک واضح شریعت پر قائم کیا ہے، پس آپ اسی کی پیروی کریں اور ان لوگوں کی خواہشات کا اتباع نہ کریں جو علم نہیں رکھتے۔ ۱۸) بے شک یہ لوگ اللہ تعالیٰ کے مقابلے میں آپ کے کچھ بھی کام نہیں آسکتے، بے شک ظالم لوگ ایک دوسرے کے مددگار ہیں، اور اللہ اپنے ڈرنے والے بندوں کا کارساز ہے۔ ۱۹) یہ لوگوں کیلئے سوجھ کی باتیں ہیں، اور ہدایت اور رحمت ہے ان لوگوں کیلئے جو یقین کریں۔ ۲۰) کیا وہ لوگ جنہوں نے برائیوں کا ارتکاب کیا ہے، یہ گمان رکھتے ہیں کہ ہم انہیں ان لوگوں کی مانند کر دیں گے جو ایمان لائے اور انہوں نے نیک عمل کئے، برابر ہو گا ان کا جینا اور ان کا مرنا، برا ہے جو وہ فیصلہ کر رہے ہیں۔ ۲۱)

اللَّهُ الَّذِي سَخَّرَ لَكُمْ الْبَحْرَ لِتَجْرِيَ الْفُلُكُ فِيهِ بِأَمْرِهِ

وَلِتَبْتَغُوا مِنْ فَضْلِهِ وَلِعَلَّكُمْ تَشْكُرُونَ ﴿١٢﴾

(اللہ ہی ہے جس نے تمہارے لئے سمندر کو مسخر کیا تاکہ اس کے حکم سے اس میں کشتیاں چلیں

اور تاکہ تم اس کا فضل تلاش کرو اور تاکہ تم شکر گزار رہو۔ ۱۲)

جملہ ہائے معترضہ کے بعد اصل مضمون کا اجرا

گزشتہ چار آیتوں سے پہلے توحید اور معاد پر دلائل دیئے جا رہے تھے کہ قریش کے لیڈروں کو تنبیہ کیلئے جملہ معترضہ کے طور پر چار آیتیں نازل کی گئیں۔ اس طرح انہیں ہوشیار کر کے پھر اسی سلسلہ بیان کو شروع کر دیا گیا کہ اللہ تعالیٰ وہ ہے جس نے تمہارے لئے دریا اور سمندر کو مسخر کر دیا۔ تم اگر اپنے طور سے سمندر یا دریاؤں کی موجوں پر قابو پانا چاہو تو تمہارے بس کی بات نہیں۔ جب اس میں طغیانی آتی ہے اور اس کی موجیں بھرتی ہیں تو انسان کی تمام حفاظتی تدبیریں دھری رہ جاتی ہیں، بلکہ انسان تو اس کے سامنے اتنا بے بس ہے کہ وہ معمولی لوہے کی چیزیں بھی پانی کی سطح پر رکھتا ہے تو فوراً ڈوب جاتی ہیں۔ لیکن یہ اللہ تعالیٰ ہی کا حکم ہے کہ کشتیاں اور بحری جہاز

تمہیں لے کر رواں دواں رہتے ہیں۔ نہ کشتی ڈوبتی ہے نہ تم ڈوبتے ہو نہ تمہارا تجارتی سامان ڈوبتا ہے۔ اگر پانی کو اللہ تعالیٰ کا حکم نہ ہوتا تو وہ کبھی اس طرح سے تمہاری خدمت انجام نہ دیتا۔ اس سے اللہ تعالیٰ کی قدرت کا اظہار ہوتا اور اس کے قادرِ مطلق ہونے کا تصور ابھرتا ہے اور اسی سے یہ بات ذہن میں اترتی ہے کہ اگر اللہ تعالیٰ کے سوا کوئی اور خالق ہوتا اور پانی جیسے عناصر کی باگ اس کے ہاتھ میں ہوتی تو یقیناً کبھی نہ کبھی توافق کے اس قانون کو ضرور توڑتا جو اللہ تعالیٰ نے ان عناصر میں انسان کی خدمت کیلئے پیدا کر رکھا ہے۔ اور اسی سے یہ بات بھی واضح ہوتی ہے کہ جس اللہ تعالیٰ کی قدرت کا عالم یہ ہے کہ سمندر اپنی تمام تر قوت کے باوجود اس کے حکم میں بندھا ہوا ہے اس کیلئے کیا مشکل ہے کہ کبھی وہ انسان کو از سر نو زندہ کرے اور اپنے عدل کے ظہور کیلئے محشر پیا کرے۔

انسانوں پر اپنی نعمتوں کے اظہار کیلئے فرمایا کہ اللہ تعالیٰ نے تمہارے لئے پانی کو اس لئے مسخر کر رکھا ہے اور تمہاری کشتیاں اس لئے اس میں تیرتی پھرتی ہیں تاکہ تم اس کے ذریعے اپنا رزق تلاش کرو۔ یعنی تجارتی مال کشتیوں پر لاد کر دوسرے ملکوں میں جاؤ اور نفع کماؤ۔ یا تم براہ راست ماہی گیری اور غواصی کے ذریعے مال کماؤ۔ یا جہاز رانی کے دوسرے ذرائع سے رزقِ حلال حاصل کرنے کی کوشش کرو۔ اور آخر میں فرمایا کہ یہ سب کچھ اللہ تعالیٰ نے اس لئے کیا ہے کہ تمہارے دلوں میں اس کی نعمتوں کا احساس پیدا ہو۔ اور اس طرح سے تم اللہ تعالیٰ کا شکر ادا کرو اور اس کے شکر گزار بندے بن کر رہو۔

وَسَخَّرَ لَكُمْ مَّا فِي السَّمٰوٰتِ وَمَا فِي الْاَرْضِ جَمِيعًا مِّنْهُ

اِنَّ فِيْ ذٰلِكَ لَاٰيٰتٍ لِّقَوْمٍ يَّتَفَكَّرُوْنَ ﴿۱۳﴾

(اور اسی نے تمہارے لئے مسخر کر دیا ہے ان تمام چیزوں کو جو آسمانوں میں ہیں اور جو زمین میں ہیں، اپنی طرف سے، بے شک اس کے اندر نشانیاں ہیں ان لوگوں کیلئے جو غور و فکر کرتے ہیں۔ ۱۳)

خاص کے بعد عام کا ذکر

اوپر کی آیت میں سمندر کی تسخیر کا ذکر فرمایا گیا ہے جو اپنی طاقت اور وسعت میں سب سے زیادہ زور دار اور بظاہر بالکل ناقابلِ تسخیر بھی ہے۔ اب یہ خاص کے بعد عام چیزوں کا حوالہ دیا گیا ہے جو انسان کی خدمت میں براہِ راست لگی ہوئی ہیں یا بالواسطہ انجام دے رہی ہیں اور مِنْهُ کہہ کر انسان کی اس غلط فہمی کو دور کیا گیا ہے کہ ان تمام چیزوں کی خدمت گزاری تمہارے کسی استحقاق کی وجہ سے نہیں اور نہ تم اس قابل ہو کہ اگر یہ خدمت انجام دینے سے انکار کر دین تو تم زبردستی ان سے خدمت لے سکتے ہو۔ یہ سب اللہ تعالیٰ کی طرف سے ہے اور ہر چیز اس کے حکم سے انسان کی خدمت میں لگی ہوئی ہے۔ اس کے بعد انسان کی تفکر و تدبیر کی صلاحیتوں کو دعوت دی گئی ہے کہ وہ ان تمام چیزوں میں غور و فکر کر کے دیکھیں کہ کیا ان میں سے کوئی چیز اللہ تعالیٰ کے حکم سے آزاد بھی ہے۔ بظاہر ان میں سورج جیسے بڑے بڑے بھی شامل ہیں۔ اور بجلی جیسی خطرناک چیزیں بھی۔ لیکن ان میں سے کوئی چیز بھی اللہ تعالیٰ کے حکم سے آزاد نہیں بلکہ ان میں سے ہر ایک کی نیل ایک بالاتر قوت کے ہاتھ میں ہے جو ہر چیز کو اپنی مشیت اور حکمت کے تحت استعمال کر رہی ہے۔ اگر حقیقت یہی ہے تو پھر تم ان میں سے بعض قوتوں کو اللہ تعالیٰ کی صفات میں شریک کیونکر قرار دے دیتے ہو۔

مزید حیران کن چیز جو ہر غور و فکر کرنے والے کو نظر آتی ہے وہ یہ ہے کہ ان میں بیشتر عناصر میں تضاد و مخالف کی نسبت پائی جاتی ہے۔ لیکن انسان کی خدمت گزاری میں ان تمام میں گہری موافقت اور سازگاری پائی جاتی ہے۔ اور ہر ایک ان میں سے اس طرح اپنا فرض انجام دے رہا ہے جس سے صاف نظر آتا ہے کہ وہ کسی بالاتر قوت کے قبضے میں ہے اور اس کے حکم کی تعمیل کر رہا ہے۔ اور اس بالاتر قوت کا ارادہ ان تمام اشیاء پر حاوی ہے اور وہ ارادہ ایسا قوی ہے جس میں کسی اور کو دخل دینے کی جرأت نہیں ہوتی۔

غور و فکر سے مزید ایک حقیقت کیلئے راستہ کھلتا ہے وہ یہ کہ جس انسان کیلئے کائنات کا گوشہ گوشہ خدمت انجام دے رہا ہے اور کسی میں بھی یہ مجال نہیں کہ اللہ تعالیٰ کے حکم سے سرتابی کر سکے۔ اور جس انسان پر بے پایاں رحمتوں کا نزول اور بے پایاں حکمتوں کا فیضان نچھاور ہو رہا ہے کیا اسے کبھی ان رحمتوں اور حکمتوں کے حوالے سے پوچھا نہیں جائے گا۔ کیا اس کیلئے کبھی ایسا دن نہیں آئے گا جب وہ اپنے ان اعمال کا حساب دے جو اس نے اپنی زندگی میں انجام دیئے۔ اور ان اثرات کا بھی حساب دے جو صدیوں تک اس کے اعمال کی وجہ سے پیدا ہوتے اور پھیلتے رہے ہیں۔ اور اس حساب کتاب کے نتیجے میں انہیں سزا دے جنہوں نے اس کی نعمتوں کا حق نہیں پہچانا اور اس کی نعمتوں کی ناقدری کی۔ اور انہیں جزاء اور انعام سے سزا فرما دئے جنہوں نے اس روز جزاء پر یقین کر کے اپنا سب کچھ اللہ تعالیٰ کے راستے میں قربان کر دیا۔ اگر یہ سب کچھ واقعی ایک حقیقت ہے تو پھر اس کے انکار کی انسان کے پاس آخر کیا گنجائش ہے۔

قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ لِيَجْزِيَ قَوْمًا بِمَا كَانُوا يَكْسِبُونَ ﴿١٣﴾

(اے پیغمبران لوگوں سے کہہ دیجئے جو ایمان لائے ہیں کہ وہ درگزر کریں ان لوگوں سے جو اللہ تعالیٰ کے دنوں کے ظہور کی توقع نہیں رکھتے تاکہ اللہ ایک قوم کو اس کا پورا پورا بدلہ دے جو وہ کرتی رہی ہے۔ ۱۳)

مسلمانوں کو تسلی

ایام اللہ سے مراد وہ تاریخی دن ہیں جن میں کوئی بڑا معرکہ وقوع پذیر ہوا ہے اور اس نے قوم کی تاریخ پر گہرا اثر ڈالا ہے یا جس میں کسی قوم پر رسول کی تکذیب یا اللہ تعالیٰ کے احکام کی نافرمانی کی وجہ سے کبھی اللہ تعالیٰ کا عذاب نازل ہوا ہے۔ اس آیت کریمہ میں ایام اللہ سے دوسرا معنی مراد معلوم ہوتا ہے۔ کیونکہ یہی وہ عذاب ہے جس سے مخالفین کو آنحضرت ﷺ بار بار ڈراتے تھے۔ اور اس کے ساتھ ساتھ آپ قیامت کے دن کی باز پرس سے بھی آگاہ کرتے تھے، کیونکہ اس کے نتیجے میں مخالفین جس عذاب اور سزا سے دوچار ہونے والے تھے، اصل بڑا عذاب تو وہی تھا۔ لیکن یہ لوگ قیامت کے منکر ہونے کی وجہ سے اور آنحضرت ﷺ کی نبوت کا انکار کر دینے کے باعث ایسے کسی بھی اندیشے کو قبول کرنے کو تیار نہ تھے اور اسی وجہ سے وہ آنحضرت ﷺ اور مسلمانوں کو بے پناہ اذیتوں کا نشانہ بنا رہے تھے۔ انہیں کبھی بھول کر بھی یہ گمان نہیں ہوتا تھا کہ ہم جو کچھ کر رہے ہیں کبھی ہمیں اس کا خمیازہ بھی بھگتنا پڑے گا۔ چنانچہ ان کے اسی مکروہ رویے کے حوالے سے اس سے پہلے آنحضرت ﷺ کو تسلی دی گئی ہے، اب آنحضرت ﷺ کی زبان سے مسلمانوں کو تسلی دی جا رہی ہے کہ کفار آپ کے ساتھ جو کچھ کر رہے ہیں، آپ اس سے درگزر کریں جس سے دونوں معنی مراد لئے جاسکتے ہیں کہ آپ اسے نظر انداز

کریں اور یا اس سے درگزر کا معاملہ کریں۔ کیونکہ اللہ تعالیٰ کے دین کے معاملے میں ان کی جسارتیں ناقابل فہم نہیں۔ یہ چونکہ اس بات پر یقین نہیں رکھتے کہ رسول کی تکذیب اور اس پر ایمان لانے والوں کی اذیت رسائی کتنا بڑا جرم ہے جس کے نتیجے میں اللہ تعالیٰ کا عذاب بھی نازل ہو سکتا ہے۔ اور اس سے پہلے ایک سے زیادہ مرتبہ اس طرح کا عذاب نازل ہو چکا ہے۔ اور کئی قومیں اس عذاب کی وجہ سے تباہ کی جا چکی ہیں۔ وہ شاید ان کی تباہی اور بربادی کو زمانے کے بگاڑ کا نتیجہ سمجھتے تھے۔ اور یا ان کا گمان یہ تھا کہ ایسے حوادث دنیا میں پیش آتے ہی رہتے ہیں، یہ کوئی انوکھا واقعہ نہیں۔ لیکن وہ یہ بات ماننے کو تیار نہ تھے کہ یہ اللہ تعالیٰ کا عذاب تھا جو محض ان کے کرتوتوں کے باعث ان پر نازل ہوا۔ مسلمانوں سے فرمایا جا رہا ہے کہ آپ ان کے رویے سے درگزر کریں تاکہ آپ کے اس درگزر کے نتیجے میں ان کے مواخذے میں اور شدت پیدا ہو جائے اور آخر یہ اس انجام کے مستحق ہو جائیں جو ایسے لوگوں کا ہمیشہ مقدر رہا ہے۔

مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا ثُمَّ إِلَىٰ رَبِّكُمْ تُرْجَعُونَ ﴿١٥﴾

(جو کوئی نیک عمل کرے گا تو اس کا فائدہ اسی کیلئے ہے، اور جو برائی کرے گا اس کا وبال

اسی پر پڑے گا، پھر تم اپنے رب کی طرف لوٹائے جاؤ گے۔ ۱۵)

ایک اصولی بات

مضمون کو سمیٹتے ہوئے آخر میں ایک اصولی بات ارشاد فرمائی گئی ہے اور یہ بات ایسی ہے کہ جو آدمی دنیا میں اخلاق کی حقیقت پر غور کرتا ہے وہ کبھی اس کا انکار نہیں کر سکتا۔ قطع نظر اس سے کہ وہ آخرت کو تسلیم کرتا ہے یا نہیں کرتا۔ وہ اصولی بات یہ ہے کہ دنیا میں ہر شخص دو ہی طرح کے کام کرتا ہے بھلائی یا برائی، خیر یا شر۔ اور ظاہر ہے کہ دونوں طرح کے اعمال کے نتائج ایک دوسرے سے مختلف ہوتے ہیں۔ جو شخص کسی کو دعا دیتا ہے وہ جواب میں بھی دعا سنتا ہے۔ اور جو شخص کسی کو گالی دیتا ہے وہ جواب میں دعا کی توقع نہیں کر سکتا۔ کیونکہ گالی کا نتیجہ گالی کے سوا اور کچھ نہیں ہو سکتا۔ عمل اور رد عمل اور نتیجہ خیزی کے اصول کو دیکھتے ہوئے یہ بات انتہائی قرین عقل ہے کہ جو شخص بھی نیک کام کرے گا یا کسی کے ساتھ بھلائی کرے گا تو اس کا صلہ بھی اسے ہی ملے گا اور وہ اس کا پھل بھی خود ہی کھائے گا۔ اسی طرح جو شخص برائی کرتا ہے وہ بالآخر اس برائی کا پھل بھی خود ہی کاٹے گا، اور اس کا نتیجہ بھی خود ہی بھگتے گا۔ البتہ اس اصولی بات پر ایک اور بات کا اضافہ فرمایا گیا ہے جو بالعموم انسانوں کی فکری رسائی سے باہر سمجھا جاتا ہے حالانکہ اگر وہ عمل اور رد عمل کے نتیجے میں عدل کی حقیقت پر غور کرتے تو یہ بات عین قرین قیاس معلوم ہوتی۔ وہ اضافہ یہ فرمایا گیا ہے کہ تم اسے تسلیم کرو یا نہ کرو لیکن یہ حقیقت ہے کہ تم سب اللہ تعالیٰ ہی کی طرف لوٹائے جاؤ گے۔ جس طرح ہر چیز اپنے اصل کی طرف لوٹی ہے اس کائنات کی اصل اللہ تعالیٰ کی ذات ہے۔ اسی کے کلمہ کن سے اس کو وجود ملا ہے، اسی کی ذات کے فیضان سے اس کی زندگی کے امکانات وجود میں آئے ہیں۔ اس لئے اس بات سے انکار کی کوئی گنجائش نہیں کہ ایک دن تم سب کو اللہ تعالیٰ کے حضور حاضر ہونا ہے اور وہاں اپنے اعمال کی جواب دہی کرنی ہے۔ جس شخص نے نیکی اور بھلائی کا عمل کیا ہو گا اس دن اس کا حقیقی ثمرہ اس کو ملے گا۔ اور جس نے برائی کی ہوگی وہ اس کا حقیقی عذاب اپنے سامنے پائے گا اور کسی طرح بھی اس سے بچ نہیں سکے گا۔

وَلَقَدْ آتَيْنَا بَنِي إِسْرَائِيلَ الْكِتَابَ وَالْحُكْمَ وَالنُّبُوَّةَ

وَرَزَقْنَاهُمْ مِّنَ الطَّيِّبَاتِ وَفَضَّلْنَاهُمْ عَلَى الْعَالَمِينَ ﴿١٦﴾

(اور ہم نے بنی اسرائیل کو کتاب اور حکومت اور نبوت عطا کی، اور ہم نے انہیں پاکیزہ رزق

سے نوازا اور دنیا والوں پر انہیں فضیلت عطا کی۔ ۱۶)

بنی اسرائیل کا ذکر اور اس کا سبب

اس سے پہلے کی آیات میں خطاب مشرکین عرب سے تھا اور تنقید زیادہ تر قریش اور اہل مکہ پر تھی لیکن اب اچانک بنی اسرائیل کا ذکر شروع ہو گیا ہے۔ یہ بظاہر ایک بے جوڑی بات معلوم ہوتی ہے کہ نبی کریم ﷺ کے اولین مخاطب عرب تھے۔ اس لئے آنحضرت ﷺ کی دعوت میں انہیں کے عقائد اور انہیں کے معروفات کو سامنے رکھ کر بات کی جا رہی تھی۔ لیکن یہ اچانک اس دعوت کے ضمن میں بنی اسرائیل کا ذکر کیسے شروع ہو گیا۔ اگر یہ کتاب کسی انسان کی تصنیف ہوتی تو ہم اس بے ترتیبی کو مصنف کی کوتاہی فکر کا نتیجہ قرار دے دیتے اور یا حالات کے دباؤ کا شاخسانہ سمجھتے۔ لیکن یہ کتاب تو اللہ تعالیٰ کا کلام ہے جس میں کوئی لفظ بھی بے سبب استعمال نہیں ہوتا۔ چہ جائیکہ ایک ایسی قوم کا ذکر شروع ہو جائے جس کا پیغمبر کی اولین دعوت سے کوئی براہ راست تعلق نہ ہو۔ اس لئے جب ہم اس پر غور کرتے اور تدبر کی نگاہ سے دیکھتے ہیں تو معلوم ہوتا ہے کہ یہاں بے ترتیبی کلام کے اندر نہیں بلکہ ہماری فکر میں ہے۔ حقیقت یہ ہے کہ جب یہ آیات نازل ہو رہی تھیں اس وقت تک یہود کا طرز عمل بہت حد تک سامنے آچکا تھا۔ وہ اسلام دشمنی کے جوش میں ایک وقت تک تو خفیہ طریقے سے مشرکین کو اکساتے اور سوالات کی صورت میں ان کی مدد کرتے رہے تھے۔ لیکن اب انہوں نے بہت حد تک یہ نقاب اتار دیا تھا۔ اور کھلم کھلا انہوں نے مشرکین کی پیٹھ ٹھونکنی شروع کر دی تھی۔ چونکہ یہود کی شہرت ایک حامل کتاب امت کی تھی اور اس لحاظ سے یہ پڑھے لکھے اور صاحب علم لوگ معروف تھے۔ اسی وجہ سے اہل عرب پر ان کا ایک علمی رعب تھا۔ وہ جو بات بھی کہتے عرب کے اُمی اسے قدر کی نگاہ سے دیکھتے تھے۔ اب جو انہوں نے آنحضرت ﷺ کی نبوت کا انکار پورے زور و شور سے شروع کیا اور آپ کی دعوت میں طریقے طریقے سے کیڑے نکالنے شروع کئے تو اس سے مشرکین کو بہت حوصلہ ملا۔ اور ان کے یقین کو اس سے تقویت ملی کہ محمد (ﷺ) واقعی اللہ تعالیٰ کے رسول نہیں، بلکہ یہ محض ایک دعویٰ ہے جس کے پیچھے کوئی حقیقت نہیں۔ بنا بریں یہ بات ضروری ہو گئی کہ دعوت کے نقطہ نگاہ سے بھی یہود کا پول کھول دیا جائے اور مشرکین کو ان کی اصل شکل دکھائی جائے تاکہ وہ اسلام کے بارے میں جو بھی رائے قائم کریں وہ ان کی اپنی رائے ہو۔

بنی اسرائیل پر اللہ تعالیٰ کے احسانات

یہود کا اصل چہرہ دکھانے کیلئے ان کی تاریخ کا آغاز پروردگار نے اپنے احسانات سے کیا ہے تاکہ پڑھنے والوں کو اندازہ ہو کہ جس قوم نے بگاڑ اور نافرمانی کا راستہ اختیار کیا اور آج وہ عقیدہ و عمل کی ہر خرابی کا شکار ہے اس کا سبب حالات کا دباؤ نہیں بلکہ ان کی اپنی بگڑی ہوئی سرشت ہے جس نے انہیں اللہ تعالیٰ کے احسانات کی ناشکری پر آمادہ کیا۔ اور پھر اس کے بعد ان کا بگاڑ بڑھتا چلا گیا لہذا اللہ تعالیٰ نے ان

پر جو عظیم احسانات کئے ہیں ان میں پہلا احسان یہ تھا کہ اللہ تعالیٰ نے ان کو کتاب عطا فرمائی (اس سے مراد تورات ہے) یعنی ان کو زندگی گزارنے کا وہ ضابطہ عطا فرمایا جو ان کی انفرادی اور اجتماعی زندگی کیلئے مکمل رہنما تھا (اور ساتھ ہی ساتھ انہیں اللہ تعالیٰ کے نبیوں کی رہنمائی بھی حاصل تھی۔ اور دوسرا احسان ان پر یہ کیا کہ انہیں حکم عطا فرمایا۔ بعض اہل علم نے اس سے تین چیزیں مراد لی ہیں (۱) کتاب کا علم و فہم، (۲) کتاب کے منشاء کے مطابق کام کرنے کی حکمت، اور (۳) معاملات میں فیصلہ کرنے کی صلاحیت) بلاشبہ یہ تینوں باتیں اس لفظ سے مراد لی جاسکتی ہیں اور قرآن کریم نے بعض جگہ اس لفظ کو ان ہی معانی کیلئے استعمال کیا ہے۔ لیکن یہاں سیاق کلام کو دیکھتے ہوئے یہ بات زیادہ قرین حقیقت معلوم ہوتی ہے کہ یہاں حکم سے مراد حکومت ہے۔ کیونکہ اللہ تعالیٰ نے بنی اسرائیل کو صرف کتاب ہی عطا نہیں کی بلکہ اس کے عملی نفاذ کیلئے افراد کی ایک بڑی تعداد بھی بخشی جسے صحیح معنی میں امت کہا جاسکتا ہے اور قطعاً زمین بھی دیا جس میں باقاعدہ ان احکام کا نفاذ ہو سکتا تھا۔ بحر قلزم سے پار اترنے کے بعد بنی اسرائیل کسی خوشحال اور مہذب و مرتب ملک میں نہیں بسائے گئے بلکہ غلامی کی آلائشوں سے پاک کرنے کیلئے انہیں صحرائے سینا میں بسایا گیا۔ یہاں اگرچہ خیموں کی بستوں کے سوا کچھ نہ تھا لیکن احکام کا اجراء چونکہ افراد پر ہوتا ہے اور احکام کے فیصلے افراد کے معاملات پر ہوتے ہیں اس لئے احکام کو بروئے کار لانے کیلئے یہاں افراد بھی موجود تھے اور ان کے معاملات کی باہمی الجھنیں بھی موجود تھیں۔ اور ان کی رہنمائی کیلئے اللہ تعالیٰ کی کتاب کے ساتھ ساتھ حضرت موسیٰ اور حضرت ہارون علیہما السلام بھی تھے جن کی حیثیت پیغمبر ہونے کے ساتھ ساتھ حکمران کی بھی تھی۔ یہی وجہ ہے کہ جب حضرت موسیٰ علیہ السلام کی غیر موجودگی میں جن لوگوں نے عجل پرستی اختیار کی تھی آپ نے انہیں قتل کرنے کا حکم دیا اور اس پر عمل بھی کیا گیا۔ اور پھر مختلف اوقات میں صحرائے سینا میں طویل قیام کے دوران آپ اللہ تعالیٰ نے احکام ان پر نافذ فرماتے رہے۔ اور جب یوشع علیہ السلام کے زمانے میں اللہ تعالیٰ نے ان کو اردن اور فلسطین کے شہروں پر حکومت قائم کرنے کا موقع دیا تو باقاعدہ متمدن ریاست کے قیام کے بعد تورات کا قانون نافذ کیا گیا۔ اور ویسے بھی اللہ تعالیٰ جب کسی قوم کو کتاب عطا فرماتا ہے تو کتاب چونکہ احکام و قوانین کا مجموعہ ہوتی ہے تو اس کا وہ حصہ نفاذ سے محروم رہتا ہے جن میں اجتماعی قوانین اور احکام کا ذکر ہوتا ہے۔ اس لئے اللہ تعالیٰ کتاب کے نزول کے ساتھ کسی قطعہ زمین پر حکومت بھی عطا کرتا ہے تاکہ وہ قوم احکام کے نفاذ سے بیگانہ نہ رہے۔ پھر یہی حکومت ہے جو مختلف شکلیں اختیار کرتی ہوئی حضرت داؤد اور حضرت سلیمان علیہما السلام کے زمانے میں اپنی معراج کو پہنچی کہ جس کی نظیر اس زمانے میں تو خیر کیا ہوگی بعد کے ادوار میں بھی ویسی مکمل حکومت کبھی قائم نہ ہو سکی۔

(بنی اسرائیل پر اللہ تعالیٰ کا تیسرا احسان یہ تھا کہ اس نے انہیں نبوت سے نوازا کہ یہاں نبوت سے مراد صرف کسی کا منصب نبوت پر فائز ہو جانا نہیں بلکہ اس سے مراد یہ ہے کہ حضرت موسیٰ علیہ السلام کے بعد حضرت عیسیٰ علیہ السلام کی تشریف آوری تک جب بھی اللہ تعالیٰ نے مشرق وسطیٰ کی ہدایت کیلئے کسی کو نبوت عطا فرمائی تو اس کا تعلق بنی اسرائیل سے رہا ہے۔ اور یہ سلسلہ اس وقت تک جاری رہا جب تک حضرت مسیح علیہ السلام کے ساتھ بنی اسرائیل نے وہ رویہ اختیار نہ کیا جس کے نتیجے میں اللہ تعالیٰ نے ان پر لعنت فرمائی اور حکومت و نبوت دونوں سے محروم کر دیا۔

(اللہ تعالیٰ نے بنی اسرائیل پر چوتھا احسان یہ فرمایا کہ انہیں فراوانی سے ایسے اسباب معیشت فراہم کئے جو نہایت طیب اور پاکیزہ تھے) جن کا آغاز فلسطین پر ان کے قبضہ سے ہوا۔ اور حضرت سلیمان علیہ السلام کے دور میں یہ اپنے دور عروج کو پہنچ گیا۔

بنی اسرائیل پر اللہ تعالیٰ کا پانچواں احسان یہ ہے کہ انہیں اس وقت کی تمام دنیا پر فضیلت عطا فرمائی۔ اس کا مطلب یہ ہے کہ اللہ تعالیٰ نے انہیں نبوت اور کتاب دے کر اس بات کا ذمہ دار ٹھہرایا کہ تمہیں اس ہدایت سے دوسرے لوگوں کو باخبر کرنا ہے اور کتاب کی صورت میں جو تمہیں روشنی عطا کی گئی ہے اس روشنی کو باقی لوگوں کیلئے عام کرنا ہے۔ اور یہ بات بنی اسرائیل کے ساتھ مخصوص نہ تھی۔ بلکہ اللہ تعالیٰ کا قانون یہ ہے کہ جب بھی وہ کسی قوم کو کتاب و نبوت دے کر اپنی خلق کی رہنمائی کیلئے چن لیتا ہے تو یہ ایک ایسی فضیلت ہے جو اسے باقی تمام اقوام سے افضل بنا دیتی ہے۔ لیکن یہ فضیلت اس وقت تک رہتی ہے جب تک وہ اپنا فرض ادا کرتی ہے۔ لیکن جب وہ قوم خلق کی رہنمائی کا یہ فریضہ انجام نہیں دیتی تو وہ اس فضیلت سے محروم کر دی جاتی ہے۔

وَآتَيْنَهُمْ بَيِّنَاتٍ مِّنَ الْأَمْرِ فَمَا اخْتَلَفُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ

إِنَّ رَبَّكَ يَقْضِي بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ ﴿١٤﴾

(اور ہم نے انہیں دین کے معاملے میں واضح ہدایات دیں پھر انہوں نے اختلاف نہیں کیا مگر بعد اس کے کہ ان کے پاس علم آچکا تھا، آپس کی ضد سے، بے شک تیرا رب ان کے درمیان فیصلہ کرے گا قیامت کے دن ان تمام چیزوں کے بارے میں جن میں وہ اختلاف کرتے رہے ہیں۔ ۱۴)

مزید ایک احسان کا ذکر

اللہ تعالیٰ نے بنی اسرائیل پر چھٹا احسان یہ کیا کہ انہیں دین کے معاملے میں واضح احکام دیئے۔ ”امر“ سے مراد دین اور شریعت ہے۔ بعض اہل علم نے اس سے صرف شریعت مراد لی ہے لیکن اس سے کوئی فرق نہیں پڑتا۔ مفہوم صرف یہ ہے کہ ہم نے جو ان کو دین کے اصولی احکام دیئے یعنی بنیادی عقائد ان کے سمجھنے میں کوئی دشواری نہ تھی۔ اور جو ان کو زندگی گزارنے کے احکام دیئے یعنی شریعت، جو ان کیلئے قوانین کا درجہ رکھتے تھے ان میں بھی کوئی ایچ پیج نہیں تھا، ہر حکم بالکل واضح تھا۔ اور پھر اگر کہیں عملی دشواری پیش آئی تو اللہ تعالیٰ کے دور سولوں کی سنت ان کی رہنمائی کیلئے موجود تھی۔ اور ممکن ہے اس سے مراد معجزات بھی ہوں۔ کیونکہ بعض دفعہ امتوں کیلئے کسی اقدام میں جب دشواری محسوس ہوتی ہے تو اللہ تعالیٰ کے رسول کا معجزہ ان کیلئے راستہ کھول دیتا ہے۔ لیکن حیرت یہ ہے کہ ایسی واضح شریعت اور ایسے آسان احکام کی موجودگی میں بنی اسرائیل نے آپس میں ہزاروں اختلافات پیدا کر لئے۔ اور اس کا نتیجہ یہ ہوا کہ یہ ایک امت مختلف گروہوں میں تقسیم ہو گئی اور ہر گروہ اپنی معلومات اور اپنی تعبیرات پر اس طرح جم گیا کہ اپنی بات میں ترمیم اور دوسرے کی بات کو قبول کرنے کیلئے تیار نہ تھا۔ ہر گروہ کو اصرار تھا کہ شریعت کے اس حکم کو جس طرح میں سمجھا ہوں وہی دراصل اس کی مراد ہے۔ اور دوسرے لوگ جو کچھ کہہ رہے ہیں وہ سراسر گمراہی اور بے دینی ہے۔ یہ آپس کی گروہ بندی اور گروہی تعصبات اور یہ آپس کی ضد اس نے دین کو میدان جنگ میں تبدیل کر دیا۔ اپنی ہر ایچ کے حق میں دور اذکار تاویلیں تلاش کی گئیں اور اپنی ہر بات کے اثبات میں عجیب و غریب دلائل ڈھونڈے گئے۔ اس طرح سے انہوں نے نہ صرف اپنی آنکھوں پر پٹی باندھی بلکہ اپنے پیچھے چلنے والوں کو بھی گمراہ کیا۔ اب سوال یہ ہے کہ یہودی جو قوم اپنے پاس کتاب رکھتے ہوئے محض اس لئے کتاب کی روح اور حقیقت سے بیگانہ ہو گئی کہ انہوں نے کتاب کی حقیقت پر نہیں بلکہ اپنے خیالات پر اصرار کے نتیجے میں کتاب کو غارت کر دیا۔ اور طریقے

طریقے سے اپنے گروہی مسلکوں کو اس میں داخل کرنے میں کامیاب ہو گئے۔ اور اس طرح سے اپنے آپ کو حق سے محروم کر دیا۔ تو کیا ایسی قوم سے یہ امید کی جاسکتی ہے کہ وہ دوسروں کو صحیح رہنمائی دے سکتی ہے۔ قریش نے ایسے اندھوں سے رہنمائی حاصل کرنے کی کوشش کی جنہوں نے صدیوں سے بصارت و بصیرت سے اپنی محرومی کو اپنی بصیرت سمجھ رکھا ہے۔ اور اپنی ان ہی گمراہیوں کے باعث ایک دوسرے کو گمراہ قرار دے رہے ہیں۔ آخر میں ارشاد فرمایا کہ یہ لوگ اپنے اختلافات ہی کو دین سمجھ کر حق سے اس حد تک دور چلے گئے ہیں کہ ان کیلئے حق کو قبول کرنا ممکن نہیں رہا۔ اللہ تعالیٰ کے آخری رسول ان کے ان ہی اختلافات کو دور کرنے اور صراطِ مستقیم واضح کرنے کیلئے تشریف لائے۔ لیکن انہوں نے ان کی ہدایت کو قبول کرنے سے بھی انکار کر دیا۔ اب اس کے سوا کوئی چارہ کار نہیں کہ قیامت کے دن اللہ تعالیٰ ان کے ان اختلافات کا فیصلہ فرمائے گا جن کی بنا پر یہ دنیا میں آپس میں لڑتے بھڑتے رہے۔ اور وہ ان پر یہ بات واضح کر دے گا کہ یہ لوگ کس حد تک حق بجانب تھے اور کس حد تک محض ان کی ضد، ہٹ دھرمی، بات کی سچ اور حریف کو شکست دینے کی خواہش ان کے دین پر غالب آتی رہی۔

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ ﴿١٨﴾

(پھر ہم نے اے نبی! آپ کو ایک واضح شریعت پر قائم کیا ہے، پس آپ اسی کی پیروی کریں

اور ان لوگوں کی خواہشات کا اتباع نہ کریں جو علم نہیں رکھتے۔ ۱۸)

آنحضرت ﷺ کی بعثت کا سبب اور آپ کو ہدایات

کہہ دینے جب اللہ تعالیٰ کے دین کو اپنی خواہشات کے تابع کر کے گروہ بندیوں کی نذر کر دیا اور دین کی پیدا کردہ وحدت میں اس حد تک اختلافات کے دروازے کھول دیئے کہ لوگوں کیلئے اللہ تعالیٰ کے دین کی شناخت مشکل ہو گئی۔ اللہ تعالیٰ نے شریعت کی صورت میں جو انہیں صراطِ مستقیم دکھائی تھی اسے انہوں نے اس طرح گم کر دیا کہ کوئی اس کا جاننے پہچاننے والا نہ رہا۔ ہر صحیح الفکر اور سلیم الفطرت آدمی دین کے راستے پر چلنا چاہتا تھا لیکن کوئی اسے راستہ دکھانے والا نہ رہا۔ تو اللہ تعالیٰ نے اے پیغمبر! آپ کو ایک واضح شریعت دے کر بھیجا تاکہ آپ دنیا کو وہ صراطِ مستقیم دکھاسکیں جسے بنی اسرائیل نے گم کر دیا ہے۔ اب آپ کی یہ ذمہ داری ہے کہ اللہ تعالیٰ نے آپ پر جو شریعت نازل کی ہے اور دین کا جو واضح راستہ کھولا ہے آپ نہایت ثابت قدمی سے نہ صرف اس پر چلتے رہیں بلکہ دنیا کو بھی اس پر چلانے کی کوشش کریں۔ آپ کوئی نئی دعوت لے کر دنیا میں نہیں آئے بلکہ وہی دعوت پیش کر رہے ہیں جسے ہر دور میں اولوالعزم رسولوں نے پیش کیا ہے۔ بنی اسرائیل کا یہ پراپیگنڈا کہ ہم اپنے پاس ایک کتاب رکھتے ہیں، ہمارے اس ایک شریعت موجود ہے، اور ایک عظیم رسول کے پیروکار ہیں، انفرادی اور اجتماعی زندگی کی دینی ضرورتوں کے حوالے سے ہم ہر چیز میں خود کفیل ہیں۔ بنا بریں ہمارے لئے یہ بات ناقابلِ فہم ہے کہ ان حالات میں ایک نئے رسول کی بعثت کی ضرورت ہو سکتی ہے۔ یہ درحقیقت ان کا پراپیگنڈا اور اپنے جرائم چھپانے کی ایک کوشش تھا۔ انہوں نے جس طرح اللہ تعالیٰ کی شریعت کو بگاڑا اور جس طرح اپنی خواہشات کے پیچھے چلتے ہوئے بدعات و خرافات کو شریعت کا حصہ بنایا اور ہوائے نفس کو مختلف لبادے پہنا کر جس طرح دین بنانے کی کوشش کی، ان میں سے کوئی ایسی بات نہیں جس سے وہ خود واقف نہ ہوں۔ اگر ان کے اندر گروہی عصبیت کی بجائے انصاف کی رتی بھی ہوتی تو وہ آگے بڑھ کر اللہ تعالیٰ کے آخری نبی پر ایمان لاتے اور

ان کے لائے ہوئے دین کو متاعِ گم گشتہ سمجھ کر قبول کرتے۔ لیکن جس طرح اہل عرب ملتِ ابراہیمی کے دعویدار ہونے کے باوجود ملتِ ابراہیمی کی ہر بات کو گم کر چکے ہیں اور آج ان کے پاس اپنی پیدا کردہ بدعات و خرافات اور خواہشاتِ نفس کے سوا کچھ نہیں۔ یہی حال بنی اسرائیل کا بھی ہے۔ یہ دونوں گروہ اصل حقیقت کو گم کر چکے ہیں۔ اس لئے حکم دیا گیا ہے کہ آپ پر جو شریعت نازل کی گئی ہے آپ نہایت استقامت کے ساتھ اس کی پیروی کرتے رہیں۔ اور یہ لوگ جو علمِ شریعت سے تہی دامن ہیں کبھی بھی ان کی کسی بات کو اہمیت نہ دیں۔

إِنَّهُمْ لَنْ يُغْنُوا عَنْكَ مِنَ اللَّهِ شَيْئًا وَإِنَّ الظَّالِمِينَ بَعْضُهُمْ

أَوْلِيَاءُ بَعْضٌ وَاللَّهُ وَلِيُّ الْمُتَّقِينَ ﴿١٩﴾

(بے شک یہ لوگ اللہ تعالیٰ کے مقابلے میں آپ کے کچھ بھی کام نہیں آسکتے، بے شک ظالم لوگ ایک دوسرے کے مددگار ہیں، اور اللہ اپنے ڈرنے والے بندوں کا کارساز ہے۔ ۱۹)

یہود سے بے نیازی کی ہدایت

مخالفین یہود ہوں یا مشرکین وہ مخالفت میں مختلف اسالیب اختیار کریں گے۔ کبھی مرعوب کرنے کی کوشش کریں گے اور کبھی ہموار کرنے کی۔ آپ کسی حال میں بھی ان پر اعتماد نہ کیجئے۔ یہ اپنے تئیں کچھ بھی سمجھتے ہوں لیکن اللہ تعالیٰ کے معاملے میں یہ آپ کی کوئی مدد نہیں کر سکتے۔ ایک تو اس لئے کہ اس کی طاقت کے مقابلے میں کسی کی طاقت کام نہیں دیتی۔ اور دوسرا اس لئے کہ یہ ہر رنگ میں آپ کو نقصان پہنچانے کے درپے ہیں۔ ان کا اگر کوئی مخلصانہ رشتہ ہے تو وہ آپس میں ہے یہ ظالم اور مشرک لوگ یہود ہوں یا عرب سب ایک دوسرے کے ہمدرد و غمگسار ہیں۔ لیکن مسلمانوں کے بدترین دشمن ہیں۔ لیکن آپ کو اور مسلمانوں کو اس کی پرواہ کی ضرورت نہیں کیونکہ جو لوگ اللہ تعالیٰ سے ڈرتے ہیں اور اسی کی رضا اور خوشنودی کیلئے زندگی گزارتے ہیں، اللہ تعالیٰ ان کا کارساز اور مددگار ہے۔ تو جس کا کارساز اللہ تعالیٰ ہو اسے کسی اور کی مدد کی کیا ضرورت ہے۔

هَذَا بَصَائِرُ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ ﴿٢٠﴾

(یہ لوگوں کیلئے سوچ کی باتیں ہیں، اور ہدایت اور رحمت ہے ان لوگوں کیلئے جو یقین کریں۔ ۲۰)

قرآنِ کریم کی اہمیت

یہ قرآنِ کریم کسی گروہ کی میراث نہیں۔ یہ ایک ایسا سرمایہ علم و دانش ہے جس کی ایک ایک بات اپنے اندر حکمت کے نایاب موتی رکھتی ہے۔ اس کے پیش نظر نہ کسی خاص قوم کو اٹھانا ہے، نہ کسی خاص قوم کو گرانا۔ یہ اللہ وحدہ لا شریک کی نازل کردہ وہ کتاب ہے جو وحدتِ رب اور وحدتِ اب کی تعلیم دیتی ہے۔ اس کے پیش نظر پوری نوعِ انسانی کے اہداف اور مصالح ہیں۔ لوگوں کیلئے اس میں غور و فکر کا سامان ہے۔ جو شخص غور و فکر کے بعد اس کے منزل من اللہ ہونے، پھر اس کی افادیت اور اہمیت، پھر اس کی ہمہ گیری اور وسعت پذیری کو تسلیم کر لیتا ہے اور پھر رفتہ رفتہ اس کے دیئے ہوئے اخبار اور اس کی دی ہوئی بصیرت پر یقین پیدا کر لیتا ہے، اس کیلئے یہی کتاب ہدایت بھی ہے اور رحمت کا سامان بھی۔ ہدایت سے زندگی کے تمام امکانات درست ہو جاتے ہیں اور رحمت سے دنیا اور آخرت سنور جاتی ہے۔

أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ
سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ ﴿٢١﴾

(کیا وہ لوگ جنہوں نے برائیوں کا ارتکاب کیا ہے، یہ گمان رکھتے ہیں کہ ہم انہیں ان لوگوں کی مانند کر دیں گے جو ایمان لائے اور انہوں نے نیک عمل کئے، برابر ہوگا ان کا جینا اور ان کا مرنا، برا ہے جو وہ فیصلہ کر رہے ہیں۔ ۲۱)

آخرت کے اثبات پر ایک دلیل

دنیا میں کچھ لوگ ایسے ہیں جنہیں خواہش نفس کی پیروی کے سوا اور کسی بات کا ہوش نہیں۔ ان کی زندگی کا مقصد ہر طریقے سے اپنے لئے آسائیاں پیدا کرنا، اپنے سر پر کلغی سجانا، دولت کی فراوانی کیلئے نئے نئے امکانات پیدا کرنا، عزت اور لذت کے حصول کو زندگی کا ریح نظر بنانا اور عقل کو خواہش نفس کو بروئے کار لانے کیلئے استعمال کرنا اور اخلاق کی پابندیوں کو اور اچھائی اور برائی کے تصورات کو ذہنی افلاس اور رجعت پسندی کا نتیجہ سمجھنا جیسے امور ہیں جنہیں وہ زندگی کا اثاثہ سمجھتے ہیں۔ انسانوں کی یہ قسم اکثریت میں ہو تو انسانیت مرجاتی ہے۔ اقلیت میں ہو تو انسانیت بیمار رہتی ہے۔

انسانوں کی دوسری قسم وہ ہے جو زندگی کے کچھ مقاصد رکھتی ہے۔ انسانی ضروریات کو مقاصد کا نہیں ضروریات کا درجہ دیتی ہے۔ ان کے حصول کو زندگی کی آسانی کیلئے ضروری سمجھتی ہے لیکن کبھی ان پر مقاصد کو قربان نہیں کرتی۔ ان کے نزدیک انسان اور حیوان میں جہاں فرق مقصد کے شعور سے پیدا ہوتا ہے وہیں اخلاقی توانائی بھی انسان کو حیوان سے ممتاز کرتی ہے۔ یہ لوگ زندگی پیٹ کی غلامی میں بسر نہیں کرتے بلکہ مقصد کی سر بلندی کیلئے قربان کرتے ہیں۔ ان میں اچھائی اور بھلائی انسانیت کا حسن ہے۔ اور بد اخلاقی اور برائی انسانیت کیلئے بد نما داغ ہے۔ یہ زندگی کے دورنگ ہیں جن سے صرف نظر نہیں کیا جاسکتا۔ جو شخص زندگی کے پہلے رنگ کو حقیقت سمجھتا ہے اس کے نزدیک زندگی محض شب و روز کی آمد و بخد کا نام ہے۔ اور وہ اسی زندگی کی خوشیوں کو آخری خوشیاں اور اسی کے غموں کو آخری غم سمجھتا ہے۔ اس کی ہر کوشش اسی زندگی کو سجانے کیلئے صرف ہوتی ہے۔ وہ موت کو زندگی کا اختتام سمجھتا ہے اس لئے اس کی سوچ اور اس کی قوت پرواز اور اس کی اقدامی قوت اور اس کی اولوالعزمی اسی دنیا کی ہمہ ہی میں گم ہو جاتی ہے۔ لیکن جو شخص زندگی کے دوسرے رخ کو حقیقی زندگی سمجھتا ہے وہ یقیناً اس بات سے صرف نظر نہیں کر سکتا کہ اگر خیر و شر کے تصور کو باقی رکھنا ہے، برائی کو چکنا اور نیکی کو فروغ دینا ہے، خیر خواہی کو آگے بڑھانا اور بد خواہی کا خاتمہ کرنا ہے، انسان اور حیوان کی اقدار کو الگ الگ کرنا ہے اور انسان کی انسانیت کو اجاگر کرنے کی کوششوں کو بروئے کار لانا ہے تو پھر اس کے سوا کوئی چارہ کار نہیں کہ اس بات کا یقین پیدا کیا جائے کہ ایک دن ایسا آنے والا ہے جب زندگی کے ہر عمل کا حساب ہوگا۔ نیکیاں بھی دیکھی جائیں گی اور برائیاں بھی شمار ہوں گی۔ ایثار و قربانی کو انعامات سے نوازا جائے گا اور خود غرضی اور ظلم کو سزاؤں کی زنجیریں پہنائی جائیں گی۔ اللہ تعالیٰ کی صفت عدل کا ظہور ہوگا جہاں ہر نیک عمل اجر کا مستحق ٹھہرے گا۔ اور ہر بر عمل برائی کی پاداش میں پکڑا جائے گا۔ یہی وہ دلیل ہے جس کا اس آیت کریمہ میں ذکر فرمایا گیا کہ اگر خیر اور شر برابر نہیں۔ زندگی اور موت یکساں نہیں، خیر خواہی اور بد خواہی کے نتائج ایک جیسے نہیں۔ تو پھر یہ کس قدر برا فیصلہ ہے کہ یہ سمجھ لیا جائے کہ یہ زندگی موت کے ساتھ ختم ہو جائے گی۔ یہاں جس نے اچھائیاں کیں وہ اس کے صلے سے محروم رہے گا اور جس نے برائیاں کیں وہ اس زندگی میں عیش کرے گا اور جس نے نیکیاں کیں اور زندگی کے برے تقاضوں سے اپنے آپ کو بچایا وہ ہمیشہ محرومیوں کے زخم چاٹتا رہے گا۔ کیا جس شخص کو اللہ تعالیٰ نے تھوڑی سے بھی عقل دے رکھی ہے وہ کبھی اس صورتحال کو قبول کرنے کیلئے تیار ہو سکتا ہے؟

وَخَلَقَ اللَّهُ السَّمَوَاتِ

وَالْأَرْضِ بِالْحَقِّ وَلَيُجْزَى كُلُّ نَفْسٍ بِمَا كَسَبَتْ وَهُمْ لَا يُظْلَمُونَ ﴿٢٢﴾
 أَفَرَأَيْتَ مَنْ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَى عِلْمٍ وَخَتَمَ عَلَى
 سَمْعِهِ وَقَلْبِهِ وَجَعَلَ عَلَى بَصَرِهِ غِشَاوَةً فَنُ يُهْدِيهِ مِنْ بَعْدِ
 اللَّهُ أَفَلَا تَذَكَّرُونَ ﴿٢٣﴾ وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا
 وَمَا يُهْلِكُنَا إِلَّا الدَّهْرُ وَمَا لَهُم بِذَلِكَ مِنْ عِلْمٍ إِنْ هُمْ إِلَّا
 يَظُنُّونَ ﴿٢٤﴾ وَإِذَا تُتْلَى عَلَيْهِمْ آيَاتُنَا بَيِّنَاتٍ مَّا كَانَ حُجَّتَهُمْ إِلَّا أَنْ
 قَالُوا اتَّبُوا آبَاءَنَا إِنْ كُنْتُمْ صَادِقِينَ ﴿٢٥﴾ قُلِ اللَّهُ يُحْيِيكُمْ ثُمَّ مِمِّتْكُمْ
 ثُمَّ يَجْمَعُكُمْ إِلَى يَوْمِ الْقِيَامَةِ لَا رَيْبَ فِيهِ وَلَكِنَّ أَكْثَرَ النَّاسِ
 لَا يَعْلَمُونَ ﴿٢٦﴾

رکوع: ۳۔ (اللہ نے آسمانوں اور زمین کو حق کے ساتھ پیدا کیا ہے اور تاکہ بدلہ دیا جائے ہر جان کو اس کے کئے کا، اور ان پر کوئی ظلم نہیں کیا جائے گا۔ ۲۲) کیا تم نے اس شخص کو دیکھا جس نے اپنی خواہش نفس کو معبود بنا رکھا ہے اور اس کو اللہ نے علم کے باوجود گمراہ کر دیا ہے اور اس کے کانوں اور اس کے دل پر مہر کر دی ہے، اور اس کی آنکھ پر پردہ ڈال دیا ہے، اللہ کے بعد اور کون ہے جو اسے ہدایت دے، کیا تم لوگ نصیحت حاصل نہیں کرتے۔ ۲۳) اور وہ کہتے ہیں کہ زندگی بس یہی ہماری دنیا کی زندگی ہے یہیں ہم مرتے اور جیتے ہیں، اور ہم کو بس گردشِ روزگار ہلاک کرتی ہے اور ان کے پاس اس بارے میں کوئی علم نہیں، یہ محض گمان کی بنا پر یہ باتیں کرتے ہیں۔ ۲۴) اور جب ہماری واضح آیات انہیں سنائی جاتی ہیں تو ان کے پاس کوئی حجت اس کے سوا نہیں ہوتی کہ اگر تم اپنے اس دعوے میں سچے ہو تو ہمارے باپ دادا کو زندہ کر کے ہمارے پاس لاؤ۔ ۲۵) اے پیغمبر، کہہ دیجئے کہ اللہ ہی تمہیں زندہ کرتا ہے، پھر وہی تمہیں موت دیتا ہے، پھر وہی تم کو قیامت کے دن تک جس کے آنے میں کوئی شبہ نہیں جمع کرے گا، لیکن اکثر لوگ نہیں جانتے۔ ۲۶)

وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلِتُجْزَىٰ كُلُّ نَفْسٍ

بِمَا كَسَبَتْ وَهُمْ لَا يُظْلَمُونَ ﴿٢٢﴾

(اللہ نے آسمانوں اور زمین کو حق کے ساتھ پیدا کیا ہے اور تاکہ بدلہ دیا جائے ہر جان کو اس کے

کئے کا، اور ان پر کوئی ظلم نہیں کیا جائے گا۔ ۲۲)

تخلیقِ ارض و سما کا نتیجہ جزاءِ اعمال ہے

اس میں کوئی شبہ نہیں کہ انسان کے تمام اعمال اس کے بنیادی تصورات کا نتیجہ ہوتے ہیں۔ نیکی اسی سے ظہور میں آتی ہے جس کے دل میں نیکی کا جذبہ ہوتا ہے۔ اور برائی اسی سے سرزد ہوتی ہے جس کے دل میں برائی جڑ پکڑ چکی ہوتی ہے۔ اسی حقیقت کے پیش نظر قرآن کریم ہمیشہ بنیادی تصورات یعنی عقائد پر زور دیتا ہے۔ تاکہ ان تصورات کے دل میں رسوخ پیدا کر لینے کے بعد اخلاق و کردار کا وہ شجر سایہ دار ضرور پیدا ہوگا جو ان تصورات کا لازمی نتیجہ ہے۔ چنانچہ ان ہی تصورات میں سے سب سے اہم تصور جس نے انسانی زندگی کو سب سے زیادہ متاثر کیا ہے وہ یہ ہے کہ اللہ تعالیٰ نے آسمانوں اور زمین کو فضول، عبث اور محض کھیل اور تفریح کیلئے پیدا نہیں کیا بلکہ ہر چیز کی ایک غایت اور ایک مقصد ہے۔ اور اپنے رسولوں اور کتابوں کے ذریعے انسان کو اس مقصد کا علم دے دیا گیا۔ چنانچہ جس شخص نے اس زمین کے اوپر اور آسمان کی چھت کے نیچے اللہ تعالیٰ کے دیئے ہوئے اختیارات اور ذرائع اور وسائل کو اس طرح استعمال کیا جس طرح اسے استعمال کرنے کی اجازت دی گئی تھی۔ تو وہ یقیناً اس بات کا مستحق ہے کہ اس کیلئے ایک ایسا دن لایا جائے جس میں اس کے اس کارنامے کا بجا طور پر صلہ دیا جائے۔ اور جس نے اس مقصدِ حق سے انحراف کیا اور اللہ تعالیٰ کے دیئے ہوئے علم سے منہ موڑ کر محض خواہشِ نفس کے اتباع میں زندگی گزاری اور جس حق کے ساتھ اللہ تعالیٰ نے ہر چیز کو پیدا کیا تھا اسے بگاڑ کر رکھ دیا۔ تو وہ یقیناً بھی اس بات کا مستحق ہے کہ ایک دن ایسا آئے جب اس کی جسارتوں کی اسے سزا دی جائے۔ اور اگر ایسا نہ کیا جائے تو اس کا مطلب یہ ہوگا کہ زمین و آسمان کا یہ نظام کوئی بامقصد حکیمانہ نظام نہیں بلکہ محض تفریحِ طبع کا سامان ہے جسے اللہ تعالیٰ نے اپنی دل لگی کیلئے پیدا کیا تھا۔ اندازہ کیجئے کہ یہ تصور اللہ تعالیٰ جیسے حکیم کے بارے میں کس قدر غیر منصفانہ ہے۔ اور اس سے وہ مقصدِ حق بالکل الٹ کے رہ جاتا ہے جس کیلئے اس کائنات کو پیدا کیا گیا ہے۔ اور آخر میں فرمایا گیا ہے کہ جس طرح اس حکیم عادل کے عدل کا تقاضا یہ ہے کہ یہاں ہر تنفس کو اس کے اعمال کی جزاء ملے۔ اسی طرح اس کے عدل کا یہ بھی تقاضا ہے کہ یہاں کسی پر ظلم نہ کیا جائے۔ ایسا نہ ہو کہ برائی اور نیکی کو یکساں کر دیا جائے۔ یا نیکی کی سزا دی جائے اور برائی کو چھوٹ دے دی جائے۔

أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ

عَلَىٰ بَصَرِهِ غِشْوَةً ۖ فَمَنْ يَهْدِيهِ مِنْ بَعْدِ اللَّهِ ۗ أَفَلَا تَذَكَّرُونَ ﴿٢٣﴾

(کیا تم نے اس شخص کو دیکھا جس نے اپنی خواہشِ نفس کو معبود بنا رکھا ہے اور اس کو اللہ نے علم کے باوجود گمراہ کر دیا ہے

اور اس کے کانوں اور اس کے دل پر مہر کر دی ہے، اور اس کی آنکھ پر پردہ ڈال دیا ہے، اللہ کے بعد اور کون ہے جو اسے

ہدایت دے، کیا تم لوگ نصیحت حاصل نہیں کرتے۔ ۲۳)

ہوائے نفس کے اتباع کا نتیجہ

آیت کریمہ کے پہلے لفظ سے تعجب کا اظہار کیا جا رہا ہے جس میں افسوس بھی شامل ہے مقصود اس سے اس بات پر توجہ دلانا ہے کہ آخرت سے انکار یا دین سے گمراہی صرف جہالت کی وجہ سے نہیں آتی بلکہ بعض دفعہ وہ لوگ بھی اس مرض کا شکار ہوتے ہیں جو بظاہر دنیا کے بیشتر علوم و فنون پر حاوی ہوتے ہیں یا انہیں علم و دانش کا بہت دعویٰ ہوتا ہے۔ اس کی وجہ یہ ہے کہ جب بھی کوئی شخص اسلام کے بنیادی تصورات کو قبول کرنے کی بجائے خواہشِ نفس کی پیروی کو سب کچھ سمجھ لیتا ہے اور اسی میں اس کو زندگی کی خوشیاں ملتی ہیں اور اسی میں وہ زندگی کی کامیابیوں کو دیکھتا ہے۔ تو ایسا شخص اپنے علم و دانش کے ہوتے ہوئے بھی ضلالت و گمراہی سے محفوظ نہیں رہتا۔ بلکہ اس کا علم اس کی اس آگ کیلئے ایندھن ثابت ہوتا ہے۔ وہ اس کی گمراہی اور بے راہ روی کیلئے نئے سے نئے دلائل ڈھونڈتا ہے۔ خواہشِ نفس کو اعتدال کی زنجیر پہنانے والی چیز اللہ تعالیٰ کی خشیت کے سوا اور کوئی نہیں۔ اور جب کوئی شخص اللہ تعالیٰ کی خشیت اور اس کے تقویٰ سے بے نیاز ہو جاتا ہے بلکہ اللہ تعالیٰ کا وجود ہی اس کیلئے ایک بے معنی چیز بن جاتی ہے اور وہ اس کی عائد کردہ حلال و حرام کی پابندیوں کو اپنی نام نہاد خوشیوں کے راستے کی رکاوٹ سمجھنے لگتا ہے تو اللہ تعالیٰ کا قانون حرکت میں آتا ہے اور اس کے علم کے باوجود اسے گمراہ کر دیا جاتا ہے۔ بات کو سمجھنے، حق کو جاننے اور نصیحت کو سننے کے جتنے ذرائع ہیں سب ماؤف کر دیئے جاتے ہیں۔ قوتِ سماعت کام کرنے کے باوجود صحیح بات کو سننے سے محروم ہو جاتی ہے۔ دل میں نیکی کے خیالات پیدا ہونے کی بجائے برے خیالات پیدا ہونے لگتے ہیں بلکہ دل برائیوں کا مسکن بن جاتا ہے۔ آنکھیں جو حق کو دیکھنے کا سب سے بڑا ذریعہ ہیں ان پر پردہ ڈال دیا جاتا ہے۔ یہی وہ ذرائع ہیں جن سے انسان میں تبدیلی کی خواہش کی جاسکتی ہے۔ جب اللہ تعالیٰ انسان کو ان سے محروم کر دے تو پھر کون ہے جو اس کو راہِ ہدایت دکھا سکے۔ آخر میں مسلمانوں کو تنبیہ کی گئی ہے کہ تمہیں اس پر حیرت ہے کہ یہود جیسے اہل کتاب اور اہل دانش لوگ قرآن کے دشمن کیوں ہیں؟ اور کتاب و شریعت کا مزاج سمجھتے ہوئے بھی یہ قرآنِ کریم کے کتاب اللہ ہونے سے انکاری کیوں ہیں؟ تمہیں معلوم ہونا چاہئے کہ اللہ تعالیٰ ان ہی لوگوں کو ہدایت بخشتا ہے جو اس کی ہدایت کی قدر کرتے ہیں۔ اور جو لوگ اس کی قدر نہیں کرتے ان کا علم، ان کی دانش اور ان کی ہدایت کے دعوے ان کیلئے ضلالت کا پھندا ثابت ہوتے ہیں۔

وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ

وَمَا لَهُمْ بِذَلِكَ مِنْ عِلْمٍ إِنْ هُوَ إِلَّا يَظُنُّونَ ﴿٢٣﴾

(اور وہ کہتے ہیں کہ زندگی بس یہی ہماری دنیا کی زندگی ہے یہیں ہم مرتے اور جیتتے ہیں، اور ہم کو بس گردشِ روزگار ہلاک کرتی ہے اور ان کے پاس اس بارے میں کوئی علم نہیں، یہ محض گمان کی بنا پر یہ باتیں کرتے ہیں۔ ۲۳)

منکرینِ قیامت کے دلائل اور ان کی بے وقعتی

گزشتہ آیت کریمہ میں ہم پڑھ چکے ہیں کہ جو شخص خواہشِ نفس کو اپنی زندگی کی سب سے بڑی حقیقت بنا لیتا ہے اور اسی کے اتباع میں زندگی کے ہر معاملے کو حل کرنے کی کوشش کرتا ہے تو رفتہ رفتہ اللہ تعالیٰ اسے اس کی اس روش کی یہ سزا دیتا ہے کہ وہ صاحبِ علم بھی ہو تو اس کا علم اسے رہنمائی دینے کی بجائے خواہشِ نفس کا اسیر ہو کر رہ جاتا ہے۔ اور اسے اپنے خواہشات کی تکمیل کے سوا دنیا کی کسی اور بات کی اہمیت محسوس نہیں

ہوتی۔ اس کی قوتِ مشاہدہ اور اس کی قوتِ سماعت اس طرح مفلوج ہو کر رہ جاتی ہے کہ نہ وہ نصیحت کی بات کو سن سکتا ہے اور نہ وہ سامنے کی بات کو دیکھ سکتا ہے۔ بالآخر اس کا نتیجہ یہ ہوتا ہے کہ وہ اپنی زندگی کو دنیا کی ہمہ ہی تک محدود سمجھتا ہے۔ جس طرح صحرا کا مسافر صحرائی ریگِ رواں کو بہتا ہوا دریا سمجھتا ہے اور شدید پیاس میں اس کی طرف جتنا تیز دوڑتا ہے اتنا ہی وہ موہوم دریا اس سے دور ہوتا جاتا ہے۔ حتیٰ کہ اس کی طلب میں وہ جان دے دیتا ہے۔ یہ لوگ بھی دنیا کی نیرنگیوں کو اپنی زندگی کے اہداف بنا لیتے ہیں۔ اور یہ سمجھتے ہیں کہ دنیا کی زندگی ہی اصل زندگی ہے، یہیں کی خوشیاں حقیقی خوشیاں ہیں اور یہیں کے غم اصل غم ہیں۔ جس نے یہاں خوشیوں کا سامان کر لیا اسے فلاح و کامرانی مل گئی۔ اور جس نے محرومیاں پال لیں اس کی زندگی خسران کا شکار ہو گئی۔ زندگی کے بعد دوسری زندگی کا تصور جو انسانی تصورات کو بے کراں کر دیتا ہے وہ ان کیلئے ناقابلِ قبول ہے۔ اور انہوں نے نہ جانے کس حوالے سے یہ یقین کر لیا ہے کہ موت کے بعد کوئی زندگی نہیں۔ اسی طرح انہیں اس بات کا بھی یقین ہے کہ ہمیں گردشِ ایام کے سوا کوئی چیز ہلاک کرنے والی نہیں۔ یہ بات کہ اللہ تعالیٰ روحیں قبض کرتا ہے یا قوموں کی زندگی اور ان کی سرفرازیوں کا دار و مدار ان کی ایمانی اور اخلاقی حالت سے متعلق ہے سراسر بے عقلی کی باتیں ہیں۔ جن قوموں پر بظاہر اللہ تعالیٰ کا عذاب آیا اور وہ تباہ کر دی گئیں ان کی تباہی اخلاقی مفاسد کی وجہ سے نہیں تھی بلکہ گردشِ روزگار کا نتیجہ تھی۔ اسی طرح لوگوں میں جو مختلف قسم کی وبا میں اور مصیبتیں آتی ہیں تو یہ اعمال یا عقائد کے فساد کا نتیجہ نہیں بلکہ حوادثِ روزگار ہیں جن سے قوموں کو واسطہ پڑتا رہتا ہے۔ ان کے اس طرح کے فلسفے جن کے پس منظر میں جہالت کے سوا اور کچھ نہیں ان کی یقینی زندگی کے وہ اسباب ہیں جن پر ان کے خیالات اور تصورات کا دار و مدار ہے۔ لیکن یہ سب باتیں محض ان کا ظن و گمان ہیں جس کے پیچھے علم کا کوئی حوالہ نہیں۔ نہ عقل اور فطرت اس کی تائید میں ہیں اور نہ آفاق و انفس کی نشانیاں ان کی باتوں کی تصدیق کرتی ہیں۔ زندگی کے بنیادی تصورات کو اگر ظن و گمان کی بنیاد پر طے کیا جانے لگے تو دنیا سے یقین کی دولت اٹھ جائے، عقل کی دنیا ویران ہو جائے اور علم کے آنگن میں خاک اڑنے لگے جبکہ حقائق کا دار و مدار فطرت، عقل اور علم کے سوا کسی اور چیز پر نہیں۔

وَإِذَا تَلَّيٰ عَلَيْهِمُ آيَاتُنَا بَيِّنَاتٍ مَّا كَانَتْ تُحِجُّهُمْ إِلَّا أَنْ قَالُوا اتُّوُوا

بِآبَائِنَا إِنْ كُنْتُمْ صَادِقِينَ ﴿٢٥﴾

(اور جب ہماری واضح آیات انہیں سنائی جاتی ہیں تو ان کے پاس کوئی حجت اس کے سوا نہیں ہوتی کہ اگر تم اپنے اس

دعوے میں سچے ہو تو ہمارے باپ دادا کو زندہ کر کے ہمارے پاس لاؤ۔ ۲۵)

قرآن کریم کے مقابل میں ان کی واحد دلیل

یہ نام نہاد دانشور جو علم کے باوجود ضلالت و گمراہی کا شکار ہوئے ان کی علمی بے مائیگی کا عالم یہ ہے کہ وہ علم کی بنیادوں کو کھو چکے اور ظن و گمان کو زندگی کا سرمایہ جان کر یہ رویہ اپنا چکے ہیں کہ قرآن کریم کے واضح دلائل کے مقابلے میں ایسی حجت پیش کرتے ہیں جسے حجت کہنا بھی علم کی توہین ہے۔ قرآن کریم ان کے سامنے آفاق و انفس کی نشانیاں کھولتا ہے جس سے اللہ تعالیٰ کے قادرِ مطلق ہونے کا یقین پیدا ہوتا ہے۔ اور پھر ان مختلف نشانیوں سے اللہ تعالیٰ کی حکمتوں کو نمایاں کرتا ہے جس سے کائنات کی ایک ایک چیز میں اللہ تعالیٰ کی حکمتوں کی کارفرمائی دکھائی دیتی ہے۔ پھر وہ انسان کی اخلاقی زندگی سے آخرت کی ضرورت کو اجاگر کرتا ہے اور پھر اس کی تائید میں فطرت کے تقاضوں کو مبرہن کرتا ہے۔ لیکن

ان سب باتوں کے جواب میں یہ نام نہاد دانشور صرف ایک حجت پیش کرتے ہیں کہ اگر تم واقعی اس بات میں سچے ہو کہ انسان از سر نو زندہ ہوں گے اور اس موت کے بعد دوسری زندگی آئے گی، ایک محشر بپا ہوگا اور ہر شخص کو اپنے اعمال کی جواب دہی کرنا پڑے گی۔ تو پھر اس کے ثبوت کیلئے ہمارے آباؤ اجداد میں سے کسی ایک کو زندہ کر کے ہمارے پاس لاؤ، ہم اسے دیکھیں، اس سے باتیں کریں تب ہمیں یقین آجائے گا کہ واقعی دوبارہ زندگی کا بھی امکان ہے۔ لیکن اس جاہلانہ حجت کو دیکھتے ہوئے حیرت ہوتی ہے کہ یہ ایک ایسی بات ہے جس کا سرے سے قرآن کریم نے ذکر تک نہیں کیا۔ قرآن کریم میں کہیں یہ بات نہیں فرمائی گئی کہ دنیا میں متفرق طور پر وقتاً فوقتاً مردوں کو زندہ کیا جاتا رہے گا۔ بلکہ جو کچھ کہا گیا وہ یہ ہے کہ قیامت کے بعد اللہ تعالیٰ بیک وقت تمام انسانوں کو از سر نو زندہ کرے گا۔ اور ان سب کے اعمال کا محاسبہ کر کے جزاء و سزا کا فیصلہ فرمائے گا۔ اندازہ کیجئے کہ قرآن کریم کا دعویٰ کچھ اور ہے اور اس کے دلائل آفتاب سے زیادہ روشن ہیں۔ اور جو کچھ اس کے معارضے میں کہا جا رہا ہے وہ ایک ایسی بات ہے جس کا اسلامی عقائد سے کوئی تعلق نہیں، اور جس کا اثبات قیامت میں کوئی دخل نہیں۔

قُلِ اللّٰهُ يُحْيِيكُمْ ثُمَّ يُمِيتُكُمْ ثُمَّ يَجْمَعُكُمْ اِلَى يَوْمِ الْقِيَامَةِ

لَا رَيْبَ فِيْهِ وَلٰكِنَّ اَكْثَرَ النَّاسِ لَا يَعْلَمُوْنَ ﴿٢٦﴾

(اے پیغمبر، کہہ دیجئے کہ اللہ ہی تمہیں زندہ کرتا ہے، پھر وہی تمہیں موت دیتا ہے، پھر وہی تم کو قیامت کے دن تک جس کے آنے میں کوئی شبہ نہیں جمع کرے گا، لیکن اکثر لوگ نہیں جانتے۔ ۲۶)

بعض غلط فہمیوں کا ازالہ

گزشتہ آیت میں مشرکین مکہ نے جو سوالات اٹھائے تھے پیش نظر آیت کریمہ میں ان کا جواب دیا گیا ہے۔ انہوں نے پہلی بات یہ کہی تھی کہ موت قبض روح سے نہیں ہوتی بلکہ وہ تو گردش ایام کا نتیجہ ہے۔ جس طرح ایک بیج اگتا ہے، پودا بنتا ہے، پھر مضبوط قد آور درخت کی شکل اختیار کر جاتا ہے، سایہ دیتا ہے یا اسے پھل لگتے ہیں، پھر وقت کے ساتھ ساتھ وہ کمزور ہونے لگتا ہے حتیٰ کہ ایک دن آتا ہے جب وہ مرجھا کے گر جاتا ہے۔ کسی نے اس کی روح نہیں نکالی اور کسی نے اس کی زندگی کو ختم نہیں کیا، حوادث روزگار اور گردش ایام نے اس کے سفر کا خاتمہ کر دیا ہے۔ یہی حال انسان کا بھی ہے۔ اس کے جواب میں ارشاد فرمایا گیا ہے کہ تمہیں غلط فہمی ہے کہ تم خود روپودوں کی طرح وجود میں آئے ہو، تمہیں اللہ تعالیٰ نے پیدا کیا اور وہی تمہیں موت دیتا ہے، زندگی اور موت کے فیصلے اسی کے ہاتھ میں ہیں، اس کے اسباب بھی وہی فراہم کرتا ہے، اور اس کے نتائج کو بھی وہی پیدا کرتا ہے۔ رہی تمہاری دوسری بات کہ یہی دنیا کی زندگی حقیقی زندگی ہے اس کے بعد کوئی زندگی نہیں، یہ بھی سراسر غلط ہے۔ اور اس پر تمہاری یہ دلیل کہ اگر دوسری زندگی ہوتی تو ہمارے آباؤ اجداد میں سے کسی کو تو زندہ کیا جاتا، یہ اس سے بھی زیادہ غلط ہے۔ تم میں سے ہر ایک کو موت اس کے وقت پر آتی ہے۔ ہر شخص اپنی ایک متعین عمر لے کے آتا ہے اور اس کے بعد اس کی روح قبض کر لی جاتی ہے۔ لیکن اسے بالکل فنا نہیں کیا جاتا، اسے عالم برزخ میں رکھا جاتا ہے۔ اس کے جسم اور اس کی روح کا ایک خفیف سا تعلق رہتا ہے۔ تمام لوگ اپنی اپنی باری پر موت سے ہمکنار ہو کر عالم برزخ میں جمع کئے جا رہے ہیں۔ اور یہ اس وقت تک جمع کئے جاتے رہیں گے جب تک دوسری دنیا کی صبح طلوع نہیں ہوگی۔ کیونکہ آخرت محض دوسری زندگی کا نام نہیں بلکہ تمام لوگوں کو ان کے اعمال سمیت میدان حشر میں جمع کرنے کا نام ہے تاکہ ان کے اعمال کا حساب لیا جاسکے۔ اور بہت

سے لوگ ہیں جن کے اعمال کی مدت چند سالوں میں ختم نہیں ہوتی بلکہ کبھی صدیوں تک اور کبھی صدیوں سے بھی زیادہ طویل وقت تک دراز ہوتی جاتی ہے۔ جن لوگوں نے ایسے اجتماعی کام کئے جن کے اثرات بہت سے دماغوں تک پہنچے اور دلوں میں اتر گئے۔ انہوں نے پھر اپنی باقی زندگی ان خیالات اور اثرات کے تحت گزاری، پھر ان کے اعمال کے نتیجے میں اور بہت سے ذہن تیار ہوئے۔ اس طرح سے ایک لامتناہی سلسلہ چلتا رہتا ہے۔ لیکن ان کے اعمال کا کچھ نہ کچھ حصہ ان لوگوں کے نامہ 'عمل' میں جمع ہوتا رہتا ہے جو اس کا سبب بنے ہیں۔ کارل مارکس ایک شخص تھا جس نے کمیونزم پر کتاب لکھی۔ اس کے اثرات نے لینن، ایجنز اور سٹالن جیسے لوگ پیدا کئے۔ چین میں ماؤزے تنگ نے جنم لیا۔ اسی طرح بعض دیگر ممالک میں بھی اس نظام کو نافذ ہونے کا موقع ملا۔ اس سے جو خیالات پیدا ہوئے، جو اثرات وجود میں آئے، دل و دماغ کے جو سانچے بنے، جن کے مطابق اخلاق ڈھلے، ان کی عمر کا کوئی اندازہ نہیں کیا جاسکتا۔ اللہ تعالیٰ ہی بہتر جانتا ہے کہ آئندہ کب تک یہ اثرات پھیلتے جائیں گے۔ لیکن ان اعمال و اثرات کا کچھ نہ کچھ حصہ کارل مارکس کے نامہ 'عمل' میں ضرور شامل ہوتا رہے گا۔ ایسے ہی اور بہت سے لوگ ہیں جنہوں نے تعلیمی ادارے کھولے، ہسپتال بنائے، اکیڈمیاں قائم کیں، ان کے اثرات ان کی زندگیوں تک محدود نہیں بلکہ اس وقت تک دراز ہوتے جائیں گے جب تک قیامت کا ساحل طلوع نہیں ہوتا۔ جس طرح ہم جھیل میں ایک کنکر پھینکتے ہیں تو اس سے لہریں اٹھتی ہیں اور وہ پھیلتی چلی جاتی ہیں، ان کا سلسلہ دراز ہوتا جاتا ہے اور یہ اس وقت اختتام پذیر ہوتی ہیں جب ساحل سے جا ٹکراتی ہیں۔ یہی حال انسانی اعمال کا بھی ہے۔ اس لئے اللہ تعالیٰ انسانوں کو متفرق طور پر مختلف اوقات میں زندہ نہیں کرے گا بلکہ قیامت کے دن تک انہیں جمع کرتا رہے گا۔ پھر سب کو ایک دن میدانِ حشر میں جمع کر کے حساب لے گا۔ لیکن اکثر لوگ ان حقائق سے واقف نہیں۔ وہ قیامت کا ایک ادھورا تصور رکھتے ہیں۔ اس لئے بے سوچے سمجھنے اس پر اعتراضات شروع کر دیتے ہیں اور اس پر بد نصیبی یہ ہے کہ اس کی حقیقت کو سمجھنے اور جاننے کی کوشش بھی نہیں کرتے۔ تو ایسی بے خبری جس میں انسان کا اپنا ارادہ شامل ہو وہ بے خبری نہیں بلکہ جرم ہے جو ان کے اعمالِ بد کا حصہ بن جائے گا۔

وَلِلَّهِ مُلْكُ السَّمٰوٰتِ وَالْاَرْضِ وَيَوْمَ تَقُومُ السَّاعَةُ

اَيَوْمَئِذٍ يَخْسِرُ الْمُبِطِلُونَ ﴿٢٤﴾ وَتَرَىٰ كُلَّ اُمَّةٍ جَاثِيَةً كُلُّ اُمَّةٍ
تُدْعٰى اِلٰى كِتٰبِهَا الْيَوْمَ تُجْزَوْنَ مَا كُنْتُمْ تَعْمَلُونَ ﴿٢٨﴾ هٰذَا كِتٰبُنَا
يَنْطِقُ عَلَيْكُمْ بِالْحَقِّ اِنَّا كُنَّا نَسْتَنسِخُ مَا كُنْتُمْ تَعْمَلُونَ ﴿٢٩﴾ فَاَمَّا
الَّذِينَ اٰمَنُوا وَعَمِلُوا الصّٰلِحٰتِ فَيَدْخُلُهُمْ رَبُّهُمْ فِي رَحْمَتِهٖ
ذٰلِكَ هُوَ الْفَوْزُ الْبَيِّنُ ﴿٣٠﴾ وَاَمَّا الَّذِينَ كَفَرُوا فَاَقْلَمَتْ كُنْ اِيْتِي
تَثَلٰى عَلَيْكُمْ فَاَسْتَكْبَرْتُمْ وَكُنْتُمْ قَوْمًا مُّجْرِمِيْنَ ﴿٣١﴾ وَاِذَا قِيلَ

إِنَّ وَعْدَ اللَّهِ حَقٌّ وَالسَّاعَةُ لَأَرِيْبٌ فِيهَا قُلْتُمْ مَا نَدْرِي وَمَا
 السَّاعَةُ إِنْ نُنظَرُ الْأَخْتَابُ وَمَا نَحْنُ بِمُسْتَيْقِنِينَ ﴿٣٧﴾ وَبَدَأَ اللَّهُ
 سَيِّئَاتٍ مَّا عَمِلُوا وَحَاقَ بِهِمْ مَّا كَانُوا بِهِ يَسْتَهْزِءُونَ ﴿٣٨﴾ وَقِيلَ
 الْيَوْمَ نُنَسِّكُمْ كَمَا نَسَّيْتُمْ لِقَاءَ يَوْمِكُمْ هَذَا وَمَا أُولَكُمُ النَّارُ
 وَمَا لَكُم مِّن نَّاصِرِينَ ﴿٣٩﴾ ذَلِكُمْ بِأَنكُمُ اتَّخَذْتُمُ آيَاتِ اللَّهِ هُزُوًا وَعَرَّيْتُمْ
 الْحَيَاةَ الدُّنْيَا وَالْيَوْمَ لَا يُخْرَجُونَ مِنْهَا وَلَا هُمْ يُسْتَعْتَبُونَ ﴿٤٠﴾
 فَلِلَّهِ الْحُكْمُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ ﴿٤١﴾ وَلَهُ
 الْكِبْرِيَاءُ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿٤٢﴾

رکوع: ۴۔ (آسمانوں اور زمین کی پادشاہی اللہ ہی کی ہے، اور جس دن قیامت قائم ہوگی اس دن باطل پرست
 خسارے میں پڑ جائیں گے۔ ۲۷) اس دن آپ دیکھیں گے ہر گروہ کو سر جھکائے دوزانو بیٹھے ہوئے، ہر گروہ کو پکارا
 جائے گا اس کے دفتر اعمال کی طرف آج تمہیں ان اعمال کا بدلہ دیا جائے گا جو کچھ تم کرتے رہے ہو۔ ۲۸) یہ ہمارا تیار
 کرایا ہوا دفتر اعمال ہے جو تمہارے اوپر ٹھیک ٹھیک گواہی دے گا، ہم لکھواتے رہے ہیں جو کچھ تم کرتے رہے ہو۔ ۲۹)
 پس جو لوگ ایمان لائے اور انہوں نے نیک عمل کئے انہیں ان کا رب اپنی رحمت میں داخل کرے گا، یہی وہ کھلی ہوئی
 کامیابی ہے۔ ۳۰) اور رہے وہ لوگ جنہوں نے کفر کیا تو ان سے کہا جائے گا کہ کیا میری آیات تم کو پڑھ کر سنائی نہیں
 جاتی تھیں، لیکن تم نے تکبر کیا، اور تم مجرم لوگ تھے۔ ۳۱) اور جب کہا جاتا کہ اللہ کا وعدہ برحق ہے اور قیامت کے آنے
 میں کوئی شک نہیں تو تم کہتے تھے کہ ہم نہیں جانتے کہ قیامت کیا ہے، ہم تو بس ایک گمان سار کھتے ہیں، اور ہم اس کا یقین
 کرنے والے نہیں۔ ۳۲) اور ظاہر ہو جائیں گی ان پر برائیاں ان اعمال کی جن کو وہ کرتے رہے، اور وہ چیز ان کو گھیر لے
 گی جس کا وہ مذاق اڑاتے رہے۔ ۳۳) اور ان سے کہہ دیا جائے گا کہ آج ہم بھی تمہیں اسی طرح طاق نسیان میں رکھ
 دیں گے جس طرح تم نے اس دن کی ملاقات کو بھلا دیا تھا، اور تمہارا ٹھکانہ دوزخ ہے، اور کوئی تمہاری مدد کرنے والا نہیں۔
 ۳۴) یہ سب کچھ اس لئے ہوا کہ تم نے اللہ تعالیٰ کی آیات کا مذاق بنالیا تھا، اور دنیا کی زندگی نے تم کو دھوکے میں ڈال دیا

تھا، پس آج نہ تو وہ اس دوزخ سے نکالے جائیں گے اور نہ ان کو معذرت پیش کرنے کا موقع دیا جائے گا۔ (۳۵) پس اللہ ہی کیلئے ہیں تمام تعریفیں، جو رب ہے آسمانوں اور زمین کا، اور سارے جہان والوں کا پروردگار۔ (۳۶) اور اسی کیلئے بڑائی آسمانوں اور زمین میں، اور وہی زبردست اور دانا ہے۔ (۳۷)

وَلِلّٰهِ مُلْكُ السَّمٰوٰتِ وَالْاَرْضِ وَيَوْمَ تَقُومُ السَّاعَةُ يُنْحَسِرُ الْمُبْتَطِلُوْنَ ﴿۳۷﴾

(آسمانوں اور زمین کی پادشاہی اللہ ہی کی ہے، اور جس دن قیامت قائم ہوگی اس دن باطل پرست خسارے میں پڑ جائیں گے۔ (۳۷)

گزشتہ مضمون کا تسلسل

گزشتہ مضمون ہی کو آگے بڑھاتے ہوئے فرمایا گیا ہے کہ صرف زندگی اور موت ہی اللہ تعالیٰ کے قبضے میں نہیں بلکہ اللہ تعالیٰ تو آسمانوں اور زمینوں کا مالک ہے۔ وہی اس کائنات پر فرمانروائی کر رہا ہے اور کوئی چیز اس کی قدرت سے باہر نہیں۔ ہر چیز کا وجود اس کی قدرت سے ہے اور ہر چیز کی بقاء اسی کی قدرت کی مرہونِ منت ہے۔ جو ذات اس حد تک قادرِ مطلق ہو اس کے بارے میں یہ بدگمانی کہ وہ ایک دفعہ تو انسان کو پیدا کرنے پر قادر تھا، دوبارہ پیدا نہیں کر سکے گا۔ یا اس کی قدرت سے یہ بات بہت بعید ہے کہ بے شمار مخلوقات جو لامحدود زمانے میں موت کا شکار ہوئیں اور پھر مرورِ ایام کے ساتھ ان کی خاک بھی ہو اٹھی، اب ان کا کچھ پتہ نہیں کہ وہ کہاں دفن ہوئے اور کہاں انہیں موت آئی، اور زندگی میں انہوں نے کیسے اعمال کئے۔ نیکیاں کیں تو ان کی تعداد کیا تھی، برائیاں کیں تو ان کا شمار کیا تھا۔ اور ان دونوں کے اثرات سے جو حالات پیدا ہوئے وہ کیا تھے۔ ان سب چیزوں کا جاننا اللہ تعالیٰ کے کمالِ قدرت سے بعید ہے۔ ان تمام باتوں کے ابطال کیلئے یہ بات فرمائی گئی ہے کہ جو ذات زمین و آسمان کی مالک، فرمانروا، متصرف اور ذرے ذرے پر گرفت رکھنے والی ہے اس سے یہ کیسے بعید ہو سکتا ہے کہ وہ قیامت برپا نہ کر سکے۔ حقیقت یہ ہے کہ قیامت برپا ہوگی اور اللہ تعالیٰ کا یہ وعدہ پورا ہو کر رہے گا، لیکن انکار کرنے والے یا اس میں شک کا اظہار کرنے والے اس روز صحیح معنی میں خسارے کا شکار ہو جائیں گے۔ نہ انہیں اپنے انکار پر پچھتاوا کام دے گا، نہ انہیں غلط تصورات سہارا دیں گے، نہ ان کے وہ مزعومہ شرکاء ان کے کام آئیں گے جن پر انہوں نے زندگی بھر بھروسہ کیا۔ ایسے خسارے کی شدت کو آج کون محسوس کر سکتا ہے؟

وَتَرٰى كُلَّ اُمَّةٍ جَاثِيَةً كُلُّ اُمَّةٍ تُدْعٰى اِلٰى كِتٰبِهَا الْيَوْمَ تُجْزَوْنَ مَا كُنْتُمْ تَعْمَلُوْنَ ﴿۳۸﴾

(اس دن آپ دیکھیں گے ہر گروہ کو سر جھکائے دوزانو بیٹھے ہوئے، ہر گروہ کو پکارا جائے گا اس کے دفترِ اعمال کی طرف آج تمہیں ان اعمال کا بدلہ دیا جائے گا جو کچھ تم کرتے رہے ہو۔ (۳۸)

اُمَّةٌ جَاثِيَةٌ اسمِ فاعِلٍ ہے۔ سر جھکائے دوزانو بیٹھنے والے گروہ کو کہتے ہیں۔

قیامت کے منکرین کا عبرتناک انجام

قیامت کا انکار کرنے والوں کو ان کے عبرتناک انجام کا ایک منظر دکھایا گیا ہے کہ آج جو لوگ تکبر اور غرور کی وجہ سے آنحضرت ﷺ کی دعوت کو سننے کے روادار نہیں اور ان کی گردنیں ایسی اکڑی ہوئی ہیں جیسے ان میں سر یا دیا ہوا ہو۔ لیکن قیامت کے دن ان کی گردنیں خم اور ان کے سر ان کے گھٹنوں پر جھکے ہوں گے اور نہایت عاجزی کے ساتھ غلاموں کی طرح بیٹھے اپنے بارے میں فیصلہ سننے کے منتظر ہوں گے۔ تب اللہ تعالیٰ کی طرف سے انہیں پکارا جائے گا کہ آج کا دن جزاء و سزا اور عدل کا دن ہے۔ آج کسی کے ساتھ بے انصافی نہیں ہوگی۔ رہی یہ بات کہ تم سے کیا سلوک ہونے والا ہے تو اس کیلئے تم خود اپنے دفتر عمل کو دیکھو۔ آج تمہارے ساتھ وہی سلوک ہوگا جیسے تم اپنے ساتھ اعمال لے کر آئے ہو۔ اور یہ سلوک کسی ایک کے ساتھ مخصوص نہیں بلکہ ہر امت کے ساتھ ایک ہی ضابطے کے تحت سلوک کیا جائے گا۔ یہ الگ بات ہے کہ جن کے اعمال انصاف کے ترازو میں تلنے کے بعد اللہ تعالیٰ کے فضل کے داعی ہوں گے انہیں اللہ تعالیٰ کا فضل بھی نصیب ہوگا۔ لیکن جزاء و سزا کے جو بنیادی تقاضے ہیں ان میں کسی کے ساتھ کوئی رورعایت نہیں ہوگی۔ یہاں نامہ اعمال کیلئے کتاب کا لفظ استعمال کیا گیا ہے۔ اس لئے اس کا صحیح ترجمہ نامہ سے نہیں بلکہ دفتر سے کیا جانا چاہئے۔ کیونکہ کتاب مکتوب کے معنی میں ہے اور دفتر بھی نوشتے کو کہتے ہیں۔ اقبال نے اسی معنی میں استعمال کرتے ہوئے کہا ہے:

یہ گھڑی محشر کی ہے تو عرصہ محشر میں ہے
پیش کر غافل عمل کوئی اگر دفتر میں ہے

دفتر اعمال کی طرف توجہ دلانے کے بعد انہیں بتایا جائے گا کہ آج درحقیقت تمہیں تمہارے اعمال کا بدلہ دیا جائے گا۔ اس لئے تم خود اپنے دفتر اعمال کو دیکھو۔ وہ ایک ایسا آئینہ ہے جسے دیکھتے ہی تمہیں اپنے انجام کی صحیح تصویر نظر آئے گی۔

هَذَا كِتَابُنَا يَنْطِقُ عَلَيْكُمْ بِالْحَقِّ اِنَّا كُنَّا نَسْتَنْسِخُ مَا كُنْتُمْ تَعْمَلُونَ ﴿٢٩﴾

(یہ ہمارا تیار کرایا ہوا دفتر اعمال ہے جو تمہارے اوپر ٹھیک ٹھیک گواہی دے گا، ہم لکھواتے

رہے ہیں جو کچھ تم کرتے رہے ہو۔ ۲۹)

دفتر اعمال کی وضاحت

یہ دفتر اعمال کی وضاحت ہے جس کی طرف قیامت کے دن ہر امت اور ہر گروہ کو توجہ دلائی جائے گی تاکہ انہیں اپنا دفتر اعمال دیکھتے ہوئے یہ گمان نہ گزرے کہ نہ جانے اس میں ہمارے اعمال صحیح درج ہوئے بھی یا نہیں۔ ہو سکتا ہے کہ لکھنے والوں سے کوئی کوتاہی ہوگئی ہو۔ یہ صرف واہمہ نہیں بلکہ ہمارا ذہن شاعر اس کا ذکر بھی کر چکا ہے جس پر افسوس کا اظہار ہی کیا جاسکتا ہے۔

پکڑے جاتے ہیں فرشتوں کے لکھے پر ناحق
آدمی اپنا کوئی دم تحریر بھی تھا

اس واہمہ کو رد کرتے ہوئے ارشاد فرمایا گیا ہے کہ تم میں سے ہر شخص اور ہر گروہ کا دفتر اعمال ہمارا تیار کرایا ہوا ہے اور ہمارا لکھوایا ہوا ہے۔ ظاہر ہے کہ جس دفتر عمل کو فرشتے مرتب کریں اور اللہ تعالیٰ کا علم اس کی نگرانی کرے اس میں غلطی کا کیا امکان ہو سکتا ہے۔ رہی یہ بات کہ اللہ تعالیٰ کے لکھوانے سے کیا مراد ہے۔ یہ وہ چیز ہے جسے تشابہات میں شمار کیا جانا چاہئے، ہم اس کی حقیقت کو نہیں جانتے۔ ویسے بھی انسانی علم کے ارتقاء کو دیکھتے ہوئے لکھوانے کا صرف یہ تصور صحیح نہیں کہ کاغذ پر قلم سے جو لکھوایا جاتا ہے اسے لکھوانا کہتے ہیں، بلکہ لکھنے اور لکھوانے کی بہت سی دوسری صورتیں انسان نے دریافت کر لی ہیں۔ بعض دفعہ لکھا ہوا نظر نہیں آتا، لیکن کسی کیمیکل کے استعمال سے اس کی تحریر ابھر آتی ہے یا اس کو حرارت دینے سے لکھا ہوا نمایاں ہو جاتا ہے۔ اور فیکس کی ایجاد نے تو تحریر کے تصور کو اور بھی وسعت دے دی ہے۔ آگے چل کر اور کیا کیا ظہور میں آنے والا ہے اسے اللہ تعالیٰ ہی بہتر جانتا ہے۔ اور اللہ تعالیٰ کا علم تو ان سب چیزوں پر حاوی ہے۔ اس لئے کچھ نہیں کہا جاسکتا کہ انسانوں کے دفتر اعمال کی حقیقت و ماہیت اور ہیئت و صورت کیا ہوگی۔

فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ

فِي رَحْمَتِهِ ذَٰلِكَ هُوَ الْفَوْزُ الْمُبِينُ ﴿٣٠﴾

(پس جو لوگ ایمان لائے اور انہوں نے نیک عمل کئے انہیں ان کا رب اپنی رحمت میں داخل کرے گا، یہی وہ کھلی ہوئی کامیابی ہے۔ ۳۰)

اہل ایمان کا انجام

دفتر اعمال کی گواہی کے مطابق ہر گروہ اور ہر شخص اپنے انجام کو پہنچے گا۔ ان میں سب سے پہلے اہل ایمان کے انجام کو بیان کیا گیا ہے۔ فرمایا کہ جن لوگوں نے نامساعد حالات کے باوجود ایمان قبول کیا اور پھر شریعت کے مطابق عمل صالح کی زندگی گزاری۔ انہیں ان کا رب اپنی رحمت میں داخل کرے گا۔ یعنی صرف یہی نہیں ہوگا کہ اللہ تعالیٰ ان کو عذاب سے نجات دے دے بلکہ ان کے ایمان و عمل کے نتیجے میں انہیں اللہ تعالیٰ کی رحمت بھی میسر آئے گی۔ یعنی ان کو صرف ان کے اعمال ہی کا بدلہ نہیں ملے گا بلکہ اس کے ساتھ ان کے رب کا بے پایاں فضل بھی شامل ہوگا۔ اور یہی وہ حقیقی اور کھلی ہوئی کامیابی ہے۔ جن لوگوں نے دنیا کے چند روزہ عیش کو کامیابی سمجھ رکھا ہے وہ نہایت کوتاہی فکر کا شکار ہیں۔ وہ ایک نادان بچے کی طرح کھلونے کو دنیا کی سب سے بڑی نعمت سمجھتے ہیں حالانکہ کھلونے کی کوئی حقیقت عقلمند آدمی کے سامنے نہیں ہوتی۔ وہ جانتا ہے کہ کھلونا کسی بچے کو تو بہلا سکتا ہے لیکن زندگی کے حقائق کا سامنا نہیں کر سکتا۔ کیونکہ جس آنے والی زندگی سے ہمیں واسطہ پڑنے والا ہے جو کبھی ختم ہونے والی نہیں اگر اس کا عیش نصیب ہو گیا اور وہاں کی نعمتیں میسر آ گئیں تو تب تو واقعی کامیابی نصیب ہوئی۔ لیکن اگر وہاں ناکامی کا منہ دیکھنا پڑا تو دنیا میں کیسی بھی عیش و عشرت کی زندگی گزاری ہوگی وہ ابدی زندگی کی ناکامیوں کی تلافی نہیں کر سکتی۔

وَأَمَّا الَّذِينَ كَفَرُوا أَفَلَمْ تَكُنْ أَيْتِي تُتْلَىٰ عَلَيْكُمْ فَاسْتَكْبَرْتُمْ وَكُنْتُمْ قَوْمًا مُّجْرِمِينَ ﴿٣١﴾

(اور رہے وہ لوگ جنہوں نے کفر کیا تو ان سے کہا جائے گا کہ کیا میری آیات تم کو پڑھ کر سنائی

نہیں جاتی تھیں، لیکن تم نے تکبر کیا، اور تم مجرم لوگ تھے۔ ۳۱)

کفار کا انجام

(صاحب ایمان لوگوں کے انجام کے بعد کفار کا انجام بیان فرمایا گیا ہے۔ چونکہ اس سورۃ میں اصل بحث کفار ہی کے حوالے سے کی جا رہی ہے اور بار بار ان کے اصل مرض کی نشان دہی کی جا رہی ہے کہ انہوں نے اللہ تعالیٰ کے رسول کی دعوت کو ناقابل اعتنا سمجھا اور اللہ تعالیٰ کے دین کو اپنی آزد زندگی کیلئے زنجیر پا خیال کیا۔ کیونکہ ان کا تکبر اور غرور ہی وہ اصل مرض تھا جو انہیں آنحضرت ﷺ کی دعوت کے قریب نہیں آنے دیتا تھا۔ اس لئے اس پیش نظر آیت کریمہ میں خاص طور پر کفار کے انجام کو تفصیل سے بیان کیا گیا ہے اور ان کے اصل مرض پر بھی توجہ دلائی گئی۔ چنانچہ ان کے اسی کبر و غرور کے حوالے سے ارشاد فرمایا گیا ہے کہ قیامت کے دن بھی ان سے کہا جائے گا کہ کیا یہ امر واقعہ نہیں کہ تمہیں اس دن کے حوالے سے جب ہماری آیتیں پڑھ کر سنائی جاتی تھیں تو تم نے ہمیشہ تکبر کا اظہار کرتے ہوئے ان آیتوں کو سننا گوارا نہ کیا۔ اور ہماری تذکیر و تنبیہ کے باوجود تم بدستور اپنے جرم پر اصرار کرتے رہے۔ لیکن ان سے سوال کا جواب مطلوب نہیں ہوگا کیونکہ اس سوال کا جواب تو خود ان کے دفتر اعمال سے ظاہر تھا۔ سوال کرنے سے مقصد صرف انہیں ملامت کرنا تھا تاکہ انہیں اندازہ ہو سکے کہ وہ جس انجام کو پہنچے ہیں اس کا سامان انہوں نے خود کیا تھا۔

وَإِذَا قِيلَ إِنَّ وَعْدَ اللَّهِ حَقٌّ وَالسَّاعَةُ لَأَرِيْبَ فِيهَا قُلْتُمْ مَا نَدْرِي

مَا السَّاعَةُ إِنْ نُنظَنُّ إِلَّا ظَنًّا وَمَا نَحْنُ بِمُتَّقِينَ ﴿٣٢﴾

(اور جب کہا جاتا کہ اللہ کا وعدہ برحق ہے اور قیامت کے آنے میں کوئی شک نہیں تو تم کہتے تھے کہ ہم نہیں جانتے کہ قیامت کیا ہے، ہم تو بس ایک گمان سار کھتے ہیں، اور ہم اس کا یقین کرنے والے نہیں۔ ۳۲)

مخالفین کے استکبار کی تفصیل

گزشتہ آیت کریمہ میں مخالفین کے جس استکبار کا ذکر ہوا ہے یہ اسی کی تفصیل ہے۔ ان کے تکبر کا حال یہ تھا کہ جب ان سے کہا جاتا کہ اللہ تعالیٰ کا وعدہ برحق ہے اور اس نے ہر رسول کے ذریعے اس کی امت کے سامنے اس وعدے کو دہرایا ہے کہ قیامت بہر حال آنے والی ہے کیونکہ اگر قیامت کے وجود سے انکار کر دیا جائے تو اللہ تعالیٰ کی پوری سکیم الٹ جاتی ہے جو انسان کی تخلیق کا باعث بنی اور جس کی وجہ سے انسان کو تکلیف شرعی کا مکلف بنایا گیا۔ اس لئے بلا خوف تردید یہ بات کہی جاسکتی ہے کہ قیامت آنے والی ہے تو تم نہایت رعونت اور تکبر سے یہ جواب دیتے کہ ہم نہیں جانتے کہ قیامت کیا ہے۔ البتہ مسلسل سننے کی وجہ سے ہم اس کا ایک گمان سار کھتے ہیں جس کا گزر کبھی کبھی ہمارے دل میں ہوتا ہے۔ لیکن ہمیں اس بات کا یقین نہیں ہے کیونکہ ہم یقین ان باتوں کا رکھتے ہیں جو ہمارے مشاہدات میں آتی ہیں یا جن سے ہمیں سابقہ پڑتا ہے۔ اگر ہمارے آباؤ اجداد میں سے کسی کو زندہ کیا گیا ہوتا اور ہم اسے اپنی آنکھوں سے دیکھتے تو ہم دوسری زندگی کا یقین کر لیتے اور اس کے بعد قیامت کے باقی امور کا بھی ہمیں یقین آ جاتا۔ لیکن جو بات آج تک

ہمارے مشاہدے میں نہیں آئی تو اس کا محض گمان ہی ہو سکتا ہے، یقین تو نہیں ہو سکتا۔ اور یقین وہ قوت ہے جو انسان کے افکار و اعمال میں تبدیلی کا باعث بنتی ہے۔ محض گمان پر تو اپنی خواہشات کو قربان نہیں کیا جاسکتا اور اپنے مفادات کو ترک نہیں کیا جاسکتا۔ اس سے معلوم ہوتا ہے کہ مشرکین میں ایسے لوگ بھی تھے کہ جو مطلقاً قیامت کا انکار نہیں کرتے تھے، البتہ اس کے وقوع پذیر ہونے کا یقین بھی نہیں رکھتے تھے۔ زیادہ سے زیادہ اس کے امکان کو تسلیم کرتے تھے۔ لیکن یقین نہ ہونے کے باعث جواب دہی کے تصور کو قبول کرنے کیلئے تیار نہ تھے۔ یہ اگرچہ کہنے کو ایک الگ گروہ کہا جاسکتا ہے لیکن زندگی کے افکار و اعمال کے اعتبار سے اس کی کوئی حیثیت نہیں۔ کیونکہ آدمی جس بات کا یقین نہیں رکھتا نہ وہ بات اس کے افکار میں داخل ہوتی ہے اور نہ اس کی عملی زندگی میں تبدیلی کا باعث بنتی ہے۔

مشرکین کی فکری بے مائیگی

قرآن کریم نے مشرکین کی اس بات کو جہاں ان کے تکبر کے طور پر ذکر کیا ہے وہیں ان کی فکری بے مائیگی کو نمایاں بھی کیا ہے۔ کیونکہ جو شخص یہ سمجھتا ہے کہ انسان کو صرف اس چیز کو ماننا چاہئے جو اس کے مشاہدے میں آتی ہے۔ اس کے علاوہ اسے کسی بات پر یقین نہیں کرنا چاہئے، خواہ اس پر کیسے ہی عقلی اور اخلاقی دلائل موجود ہوں۔ اس کا مطلب تو یہ ہے کہ پھر انسان اور حیوان میں کوئی فرق نہیں۔ کیونکہ انسان کے پاس علوم کا جو سرمایہ ہے جس کے پیچھے صدیوں کی کاوشیں ہیں اس کا بیشتر حصہ عقلی اور اخلاقی اصولوں پر مبنی ہے۔ اس بات کو تسلیم کر لینے کے بعد ان تمام علوم کا انکار کرنے کے سوا چارہ کار نہیں ہوگا۔ اور انسان کی صدیوں کی کاوشیں محض قصے کہانیاں بن کر رہ جائیں گی۔ حقیقت یہ ہے کہ علوم کا معاملہ تو الگ رہا انسان کے بیشتر اعمال ظن و گمان پر مبنی ہوتے ہیں۔ اور اگر اس کا انکار کر دیا جائے تو انسان کو بہت سے نقصانات سے نہیں بچایا جاسکتا۔ دریاؤں پر حفاظتی بند صرف اس گمان پر باندھے جاتے ہیں کہ دریاؤں کی طغیانی کسی وقت بھی انسانی آبادیوں کیلئے نقصان کا باعث بن سکتی ہے۔ مضبوط گھر اسی لئے بنائے جاتے ہیں تاکہ آفات ارضی و سماوی جو سراسر ظن و گمان پر مبنی ہیں ان سے اپنے آپ کو محفوظ رکھنے کی کوشش کی جائے۔ اور جو شخص ہر کام کرنے سے پہلے یقین کو ضروری سمجھتا ہے وہ کسی خطرے کیلئے بھی پیش بندی کا تصور بھی نہیں کر سکتا۔ دشمن کی ترقی پذیر قوتیں چند سالوں میں اسے روند کے گزر جائیں گی، اسے محض یہ یقین سہارا نہیں دے سکتا کہ مجھے ان کے اس حد تک طاقتور ہو جانے کا یقین نہیں تھا۔ اس کا مطلب یہ ہے کہ ہمارے بیشتر امور گمان غالب پر قائم ہیں۔ تو کس قدر تعجب کی بات ہے کہ صرف آخرت ہی کا اس لئے انکار کر دیا جائے کہ اس کی ہمارے پاس کوئی یقینی اطلاع نہیں۔ حالانکہ آخرت ہی کا عقیدہ ایک ایسی حقیقت ہے جس کا صدیوں سے ہر اس زبان سے اعلان ہوتا چلا آیا ہے جس کے صدق و دیانت پر کبھی کسی نے انگشت نمائی نہیں کی۔ دشمن نے بھی اعتراف کیا کہ ہم اس مدعی نبوت کو چاہے نہ مانیں لیکن اس کے صدق و امانت کا ہم انکار نہیں کر سکتے۔

وَبَدَا لَهُمْ سَيِّئَاتٍ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِءُونَ ﴿٣٣﴾

(اور ظاہر ہو جائیں گی ان پر برائیاں ان اعمال کی جن کو وہ کرتے رہے، اور وہ چیز ان کو گھیر لے گی

جس کا وہ مذاق اڑاتے رہے۔ ۳۳)

قیامت کے روز اعمال کے حقیقی نتائج سے پردہ اٹھا دیا جائے گا

دنیا میں آدمی جو کچھ بھی کرتا ہے اس کے برے نتائج فوراً اس کے سامنے نہیں آتے اور اسی باعث وہ بہت سارے جرائم پر دلیر ہوتا جاتا ہے۔ اور جو لوگ ان برائیوں کے نتائج سے اسے آگاہ کرنے کی کوشش کرتے ہیں ان کا وہ مذاق اڑاتا ہے۔ لیکن قیامت کی خصوصیات میں سے ایک خصوصیت یہ ہے کہ اس دن اعمال کے حقیقی نتائج سے پردہ اٹھا دیا جائے گا۔ آج جن چیزوں کو آدمی بے ضرر سمجھتا ہے اس دن ان کا ضرر وہ اپنی آنکھوں سے دیکھے گا۔ اور اخلاقی جرائم سے وہ محظوظ ہوتا ہے اس دن اپنی آنکھوں سے دیکھے گا کہ ان کے نتائج کس قدر ہولناک ہیں۔ ان ہی میں سے وہ عذاب بھی ہے جس سے اللہ تعالیٰ کے نبی قوموں کو ڈراتے ہیں۔ اور وہ ان کا مذاق اڑاتا ہے۔ لیکن قیامت کے دن جب یہ باتیں اور یہ نتائج اسے گھیر لیں گے تو تب اسے اندازہ ہوگا کہ آج میرے پاس فرار کا کوئی راستہ نہیں۔

وَقِيلَ الْيَوْمَ نَنْسِكُمْ كَمَا نَسِيتُمْ لِقَاءَ يَوْمِكُمْ هَذَا

وَمَا وَكُمُ النَّارُ وَمَا لَكُمْ مِّنْ نَّصِيرِينَ ﴿٣٣﴾

(اور ان سے کہہ دیا جائے گا کہ آج ہم بھی تمہیں اسی طرح طاقِ نسیان میں رکھ دیں گے جس طرح تم نے اس دن کی ملاقات کو بھلا دیا تھا، اور تمہارا ٹھکانہ دوزخ ہے، اور کوئی تمہاری مدد کرنے والا نہیں۔ ۳۳)

قیامت یوم الجزا ہے

اللہ تعالیٰ کے رسول دعوت و نصیحت کے جتنے سالیب ممکن ہیں سب کو نہایت جانفشانی اور ہمدردی کے ساتھ بروئے کار لاکر اپنی امتِ دعوت کو یہ سمجھانے کی کوشش کرتے ہیں کہ تمہیں بہر حال ایک دن اللہ تعالیٰ کے حضور حاضر ہو کر اپنے اعمال کی جواب دہی کرنی ہے۔ اور اس حقیقت سے کسی کو بھی مفر نہیں۔ آج اگر تم نے ہماری اس نصیحت پر کان نہ دھرا تو قیامت کا پچھتاوا تمہارے کسی کام نہیں آئے گا۔ لیکن رسولوں کے مخاطب ہمیشہ ان کی نصیحتوں کا مذاق اڑاتے رہے اور قیامت کو انہوں نے ایک افسانے سے زیادہ کبھی اہمیت نہ دی۔ اور اللہ تعالیٰ کے رسول کی ہر بات کے ساتھ یوں معاملہ کیا جیسے اس نے سنا ہی نہیں۔ اور قیامت کی ملاقات کو اس طرح طاقِ نسیان کی زینت بنایا جیسے اس کی کوئی حقیقت نہیں۔ اللہ تعالیٰ فرماتے ہیں کہ قیامت کے دن جب یہ لوگ حاضر ہوں گے تو ان سے کہہ دیا جائے گا کہ قیامت کا دن چونکہ جزاء کا دن ہے، آج ہر عمل کا بدلہ ملے گا۔ تم نے دنیا میں جس طرح قیامت جیسی حقیقت کو بھلائے رکھا اور کبھی اسے سنجیدہ بات کی حیثیت نہ دی، ہم بھی آج تمہیں اسی طرح بھلا دیں گے۔ یعنی تمہارے ساتھ وہی معاملہ کریں گے جو ایسے لوگوں کے ساتھ کیا جاتا ہے جنہیں حافظے نے کبھی قبول نہ کیا ہو۔ تم چیخو گے، شور مچاؤ گے، واویلا کرو گے، لیکن تمہاری سنی نہیں جائے گی۔ کیونکہ یہ تمہارے اسی عمل کا ردِ عمل ہوگا جو تم نے قیامت کے عقیدے کے ساتھ کیا۔ اب تمہارا ٹھکانہ ہمیشہ کیلئے جہنم ہے۔ اور جن کے بھروسے پر تم نے اپنی آخرت تباہ کی اور زندگی میں کبھی سنجیدگی اختیار نہ کی، ان میں سے کوئی تمہاری مدد کو نہیں پہنچے گا۔

ذَلِكُمْ بِأَنَّكُمْ اتَّخَذْتُمْ آيَاتِ اللَّهِ هُزُؤًا وَغَرَّتْكُمْ الْحَيَاةُ الدُّنْيَا

فَالْيَوْمَ لَا يُخْرَجُونَ مِنْهَا وَلَا هُمْ يُسْتَعْتَبُونَ ﴿٣٥﴾

(یہ سب کچھ اس لئے ہوا کہ تم نے اللہ تعالیٰ کی آیات کا مذاق بنا لیا تھا، اور دنیا کی زندگی نے تم کو دھوکے میں ڈال دیا تھا، پس آج نہ تو وہ اس دوزخ سے نکالے جائیں گے اور نہ ان کو معذرت پیش کرنے کا موقع دیا جائے گا۔ ۳۵)

یہ انجام ان کے اپنے کرتوتوں کی سزا ہے

قیامت کے دن کفار جس انجام سے دوچار ہوں گے اس کا حوالہ دے کر ان سے کہا جائے گا کہ یہ مصیبت اچانک تمہارے سروں پر نازل نہیں ہوئی بلکہ یہ سب کچھ تمہارا اپنا کیا دھرا ہے۔ تمہیں آج کے دن سے آگاہ کرنے کیلئے اللہ تعالیٰ کی آیات پڑھ کر سنائی جاتی تھیں، لیکن تم بجائے غور سے سننے اور ان میں تدبیر کرنے کے ان کا مذاق اڑاتے رہے۔ اور اس طرح تمسخر کرتے ہوئے وہاں سے چل پڑتے، گویا تم نے ایک ایسی بات سنی ہے جس کی کوئی قدر و قیمت نہیں ہے اور دوسری تمہاری سب سے بری خصلت یہ تھی کہ تمہیں دنیا کی زندگی نے دھوکے میں ڈال رکھا تھا۔ تم اپنی دولت ورفاہیت کو اللہ تعالیٰ کے یہاں قبولیت کی سند سمجھتے تھے اور بد حال مسلمانوں کا مذاق اڑاتے ہوئے یہ کہتے تھے کہ اگر تمہارا رویہ اللہ تعالیٰ کے یہاں قابلِ قدر ہوتا تو یہ دولت ورفاہیت تمہیں ملتی۔ لیکن آج جبکہ یہ سب کچھ ہمیں میسر ہے تو اس کا صاف مطلب یہ ہے کہ ہم اللہ تعالیٰ کی نظر میں تم سے بدرجہا بہتر ہیں اور ہمارے عقائد و اعمال اللہ تعالیٰ کو پسند ہیں۔ تمہارے اس رویے کا نتیجہ وہ انجام ہے جس سے تم آج دوچار ہو۔ تم اپنے آپ کو مقبول بارگاہِ خداوندی سمجھتے تھے۔ لیکن اس کی پاداش میں آج تمہیں جہنم سے نکلنا نصیب نہ ہوگا۔ اور نہ تمہیں اس کا موقع دیا جائے گا کہ تم اپنے رب سے معافی مانگ کر اسے راضی کر لو۔ لیکن تعجب کی بات ہے کہ یہ آخری بات انہیں حاضر کے صیغے کی بجائے غائب کے صیغوں میں کہی جائے گی۔ گویا اللہ تعالیٰ اس روزان سے اس حد تک بیزار ہوگا کہ انہیں خطاب کرنا بھی پسند نہیں فرمائے گا۔ اس لئے جو بات دنیا میں انہیں بتانا مقصود ہے اسے منہ پھیر کر غائب کے صیغے سے کہا گیا ہے۔

فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ ﴿٣٦﴾

وَلَهُ الْكِبْرِيَاءُ فِي السَّمَوَاتِ وَالْأَرْضِ ۗ وَهُوَ الْعَزِيزُ الْحَكِيمُ ﴿٣٧﴾

(پس اللہ ہی کیلئے ہیں تمام تعریفیں، جو رب ہے آسمانوں اور زمین کا، اور سارے جہان والوں کا پروردگار۔ ۳۶)

اور اسی کیلئے بڑائی آسمانوں اور زمین میں، اور وہی زبردست اور دانائے۔ ۳۷)

(اللہ تعالیٰ کی وحدانیت، اس کی صفاتِ کاملہ، اس کے بے مثال اور بینظیر ہونے کو دلائلِ انفس و آفاق سے ثابت کرنے کے بعد نتیجے کے طور پر یہ ارشاد فرمایا گیا ہے کہ وہی ذات ہے جو سب تعریفوں کی مستحق ہے، ہر طرح کے شکر و سپاس کا وہی حقدار ہے۔ اسی کی ربوبیت کا فیضان زمین و آسمان کی تمام مخلوقات کو پال رہا ہے۔ اور وہی ہے جس کے قانونِ تکوین و تشریح میں تمام مکلف اور غیر مکلف مخلوقات سر بسجود ہیں۔ زمین و آسمان میں کبریائی اسی کو زیب دیتی ہے۔ ایک ایسی کائنات جس کے اور چہرے کا آج تک اندازہ نہیں ہو سکا، اسی کی حکمت و دانش اسے سنبھالے ہوئے ہے اور اسی کی ہیبت و حاکمیت ساری کائنات پر چھائی ہوئی ہے۔)

الْمَرْيَاتِ الَّذِينَ آمَنُوا وَالَّذِينَ هُمْ
کیا ایمان والوں کیلئے انہی وقت میں ان کے دل کا کھولنا اور ان کے

هُدًى مِنَ اللَّهِ وَالرَّحْمَةِ الْكَافِيَةِ

سورۃ توبہ میں سورۃ توبہ کی
تفسیر

(توبہ)

سُورَةُ تَوْبَةٍ

توبہ

سُورَةُ التَّوْبَةِ

توبہ

سُورَةُ التَّوْبَةِ

توبہ

سُورَةُ التَّوْبَةِ